

सनातनधर्मप्रदीपे

प्रमाणप्रकाशचातुर्वर्ण्यप्रकाशौ

श्री सन्तोजिमहाराजादिचाल्यमानसनातनध-
र्मोजीविनीसभाङ्गग्रन्थनिर्माणसमित्या
समालोचनार्थ सर्वेषां पण्डितानां
सविध उपाहियमाणौ ।

कलिकाता नगरस्थ वणिक प्रेसद्वारा
मुद्राप्य प्रकाशितम्



समालोचनार्थ मासत्रि-
तयमवसरः ।

बिना मूल्यं वितरणम् ।

॥ श्रीः ॥

निवेदनम्



अयं हि निबन्धो बहूनां पण्डितप्रवराणामनुमत्योपदेशानु-
सारेण च संगृहीतः सांप्रतमनिर्णीतावस्थायामेव विद्यमानश्च
तत्तत्सनातनधर्मसंस्थानां तथा पण्डितप्रवराणां च सविधे
समालोचनार्थम्, समालोच्य स्वीयसमालोचनेन साकमधोनिर्दिष्टं
स्थानं प्रति प्रतिप्रेषणार्थं च प्रेष्यते । अतस्तत्तत्संस्थाप्रवर्तकान्
पण्डितप्रवरांश्च श्रीमतः प्रति साञ्जालिबन्धमिदमेव प्रार्थ्यते-यत्
तत्त्वगवेषणबुद्धयैवायं समालोचनीय इति तत्तादृशाः नासंभ-
वन्तः प्रमादाः, तत्परिहारोपायाश्च सप्रमाणं यदि सूच्यन्ते,
तर्हि उपरितनविचारकसमित्या महाननुग्रहः कृतः स्यादिति
दैनिकपत्रादिष्वप्रकाशनेनैव समालोचनं स्वीयं मासत्रयाभ्यन्तर
एव प्रेषणीयमिति ।

इति

कलकत्ता

१-७-२६

श्रीयुक्तानन्तकृष्णशास्त्री

ग्रन्थनिर्माणसमितिसम्पादकः

प्रेषणस्थानम्—

श्रीसन्तोजिमहाराजाः,

C/O. श्रीमदोंकारदास चौधरी, तलोदा

भूमिका

तत्तज्जातिधर्मा आश्रमधर्माश्च परस्परैवमत्यनिदानमिति वदन्तोऽप्यधुनातना श्रीमद्भगवद्गीता तस्या द्वितीयाध्यायो वा नियतमध्येतव्य इति नियमयन्तः श्रीमद्भगवद्गीताऽध्ययनं तदुक्तधर्मसमादरः, भगवति वासुदेवे परमा श्रद्धा गोमातृषु निरतिशयं वात्सल्यं निरतिशया भक्तिर्वैव मन्यन्ते, भारतीयत्वनियामका इति ।

श्रीमद्भगवद्गीता हि युद्धार्थं प्रवृत्तं भीष्मादिबन्धुवर्गदर्शनेन समुदितकारुण्यातिशयं तत एव ततो निवर्तमानं चार्जुनं भिक्षाचर्यादिब्राह्मणधर्ममेव स्वकर्तव्यं मन्वानम्—

“ स्वधर्मे निधनं श्रेयः परधर्मो भयावहः । ”

इत्यादिना क्षात्रियस्य सतस्तस्य प्राणिहिंसात्मकमपि युद्धं स्वधर्म इति कृत्वा नियतकर्तव्येष्वेकतमामित्यादिबोधनेन युद्धारूपे स्वधर्म एव प्रवर्तयन्ती, विदितमिदं सर्वेषाम्—यदाहिंसादिसाधारणधर्ममात्रेण न भारतीयत्वम्, किन्तु तत्तज्जातिधर्मेरपि विशिष्टैरिति गमयतीति मोहम्मदखैस्तवादय इव जैनसौगतमतावलम्बिनोऽपि, यत्र सभायां श्रीभगवद्गीताध्ययनं धर्मः, तत्र सदस्यतां नार्हन्तीति हिन्दुमहासभायां यत्र जैनसौगतपारसीकादयः सर्व एव सदस्याः, तत्र भारतीयासाधारणधर्माणां पर्यालोचनम्, तथा तत्र व्यस्थाविशेषाणां तद्विरोधिनां नियमनं च मन्यामहे, दौर्बल्यातिशयमेव भारतीयानां सूचयतीति ।

निश्चप्रचमिदं विपश्चिदपश्चिमानाम्—यत् सौगतानां नास्ति-

केतायां न मोक्षस्य तत्साधनस्य वाऽनङ्गीकारो मूलम्, किन्तु तत्तज्जात्यादिप्रयुक्तविशेषधर्माणां तत्प्रतिपादककर्मकाण्डादीनां च प्रामाण्यानवलम्बनमेवेति ।

केचित् खलु मन्यन्ते—मोक्षशास्त्रदृष्ट्या केवलं समालोचने, भगवान् बुद्ध उपनिषत्स्थानमर्हति, शङ्करभगवत्पादादयस्तु तद्भाष्यस्थानमिति । अयमाशयः—भगवान् किल बुद्धो—“यस्या-
मतं तस्य मतं मतं यस्य न वेद सः ।” इत्याद्युपनिषदर्थं स्वयमनु-
भवति, शङ्करभगवत्पादादयस्तु तं परीक्षन्ते—इति । सत्यप्येवं यत् कुमारिलपादादयस्तन्त्रवार्तिकेऽर्हि सावाक्यमपि भगवतो बुद्धस्य श्रव्यनिहितं दुग्धमिवानादरणीयं मन्यन्ते, मन्यामहे तत्र कारणं तस्य विशेषधर्मेषु तत्प्रमाणेषु भगवत्स्वात्मनायेषु च हस्तक्षेप एवेति । तद्यदि भगवता बुद्धेन तदनुयायिभिर्वा न कृतः स्यात् हस्तक्षेपो विशेषधर्मेषु, तर्हि नेदृशीं दुरवस्थां भारतवर्षे भगवान् बुद्धस्तदनुयायिनो वा जानीमः प्राप्येरन्निति ।

वस्तुतस्तु —

युक्त्यानुपेतामसतीं प्रकल्प्य

यद्भासनामर्थनिराक्रियेयम् ।

आस्थानिवृत्त्यर्थमवादि बौद्धैः

ग्राहं गतास्तत्र कथञ्चिदन्ये ॥

इति वदन्तः कुमारिलपादाः, भगवतो बुद्धस्य न बाह्यप-
दार्थनिरसने वेदाप्रामाण्यसमर्थने वा तात्पर्यम्, किन्तु प्रपञ्चे
विरागातिशयोत्पादन एवेति सूचयन्तीति, तदनुयायिन एव
बौद्धमतमेवमवस्थं संपादयन्ति स्म, न भगवान् बुद्धः स्वयमिति
यदि बौद्धैरिदानीन्तनैर्जातिधर्मा आश्रमधर्माः कर्मकाण्ड-

प्रामाण्यं वा स्वीकरिष्यते, तर्हि विश्वसिमः सौगता अपि शुद्धं भारतीयत्वं नियतमेव पुनरप्यर्हयुरिति ।

यत्तु किल श्रूयते—श्रीशङ्करभगवत्पादादयो बहूनेव सौगतान् सौगतमतात्प्रच्याव्य स्वीये राद्धान्ते श्रद्धापयन्निति, मन्यामहे कुमारिपादादृतैव दिशा तैरपि समाद्रियतेति । विदितमिदं सर्वेषाम्—यत् मोहम्मदादिधर्मा बहव एव यथा भारतीयधर्माणां विरुद्धाः, न तथा सौगता धर्मा इति । तदयं निष्कर्षः—यत् विहिताकरणमात्रं सौगतधर्मावलम्बने, न निषिद्धसेवनम्; मोहम्मदादिमतावलम्बने तु तदुभयमपीति । धर्मशास्त्राणि तु—

“विहितस्याननुष्ठानान्निन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति ॥”

इति समुच्चितेन तदुभयेन यथा पातित्यं शासते, न तथैकेन । तत्रापि विहिताकरणापेक्षया निन्दितसेवनं स्वतन्त्रतया पातित्यानदानतया—“ब्रह्मह-सुराप-गुरुतल्पगमातापितृयोनिस्-स्वन्धि-स्तेन-नास्तिक-निन्दितकर्माभ्यासिपतितात्याग्यपतितत्या-गिनः पातकसंप्रयोजकाः” इति गौतमेनाम्नायमानं जघन्यमेव । एतावता विवक्षितः सारांशोऽयमेव—यत् विहिताकरणेन पापमात्रम्, निन्दितकर्माभ्यासेन तु पातित्यमिति सौगतमता-वलम्बिनः विहिताकरणमात्रेण पापान् सम्बन्धुपदेशप्रदानेन भगवत्पादाः स्वमतं प्रापयन्निति युक्तमेव । मोहम्मदादिधर्मा-वलम्बिनस्तु यथाशास्त्रं कालविशेषं समयविशेषं चोपष्टभ्य यदि स्वमतं प्रापणीयाः, तर्हि तु न विप्रतिपत्तिः । सर्वथा तु वर्णाश्रमधर्मपरिपालनं विना न भारतीयत्वमित्येव श्रीमद्भगवद्गीतातत्त्वम् ।

ये खलु आर्यसमाजीया अन्ये वा गुणकर्मकृतैव जातिव्यवस्था,
न स्वभावनिवन्धनेति नीचजातीयानपि आर्यब्राह्मणपदव्यपदे-
श्यान् ब्राह्मणान् व्यवस्थापयन्ति, प्रमाणयान्ति च तत्र श्रीमहा-
भारतादिवचनानि कानिचन, ते न केवलं श्रीमन्महाभारतगत-
मिन्द्रमतङ्गसंवादं तथाऽऽनुशसनिकपर्वसप्तदशोत्तरद्विशततमाध्य-
यगतोमामहेश्वरसंवादरूपाणि—

उमोवाच—भगवन् । भगनेलघ्न । कालसूदन ! शङ्कर ।

इमे वर्णाश्च चत्वारो विहिताः स्वस्वभावतः ॥

उताहो क्रियया वर्णाः संभवन्ति महेश्वर !

एवं ये संशायप्रश्नस्तमुच्छेत्तुं त्वमर्हसि ।

परमेश्वर उवाच—स्वभावादेव विद्यन्ते चत्वारो ब्राह्मणादयः ।

एकजात्या सुदुष्प्रापमन्यवर्णत्वमागतम् ।

तच्च कर्मविशेषेण पुनर्जन्मनि जायते ॥

इत्यादीनि, चातुर्वर्ण्यप्रकाशेऽत्र समुद्धृतानि तत्तत्स्मृतीतिहा-
सपुराणसंहितादिगतानि च वाक्यानि तृणाय मन्यन्ते, प्रत्युत
स्वावष्टम्भश्रीमद्भगवद्गीतामपीत्यादि व्यक्तमेवास्ति निरूपितम् ।
चातुर्वर्ण्यप्रकाशे हि यानि वचनान्यस्माभिस्तमुद्धृत्य प्रकाशि-
तानि, तैरिदं सुधीरं वक्तुं पारयामः—यदार्यसमाजीयानां नीच-
जातीयानामपि ब्राह्मण्यप्रापणरूपा प्रवृत्तिरियं पुनर्विचारार्हा,
परिवर्तनार्हेति च । आर्यसमाजीया हि मन्त्रमात्रप्रामाण्यावल-
म्बिनः, ब्राह्मणभागस्य पुराणेतिहासादीनां वा तदनङ्गीकुर्वाणाः
कथं वा कर्तव्याकर्तव्ये द्विवेचयिष्यन्तीति न वयं जानीमः ।
ब्राह्मणवाक्यानां हि लक्षणं कर्तव्याकर्तव्यपरविधिनिषेधवाक्य-
त्वमिति सर्वसम्मतमिदम् । तत्र यदि मन्त्राणामेवान्ततो गत्वा

विधायकत्वं निषेधकत्वं वा ते स्वीकुर्वन्ति, तावतापीदमेवात्र सिद्धं भवति, यत् वैदिकविधिवाक्यानि मन्वादिविधिवाक्यानि वा मन्त्रलिङ्गादिमूलानि न प्रमाणानि, किन्तु आर्यसमाजकल्पितान्येव तानि प्रमाणानीति । तत्रेदमेवास्माकं प्रष्टव्यम्—यत् मन्वादयो मन्त्रलिङ्गानभिज्ञाः, आर्यसमाजीया एव परं तदभिज्ञा इति किमिदं प्रतिज्ञामात्रम्, उत सयुक्तिका प्रतिज्ञेति । इदमत्र सर्वविदितम्—यन्कल्पसूत्रगृह्यसूत्रादिकारा यथा प्रतिमन्त्रं विनियोगादिव्यवस्थापनपूर्वकं कर्तव्यानकर्तव्यांश्च स्मरन्ति, न तथाऽन्य इति कथं वा कल्पसूत्रादीन्यप्रमाणानि, आर्यसमाजीयानां विधिनिषेधवाक्यान्त्येव परं प्रमाणानीति सर्व एव समालोचयन्तु । यथाच ब्राह्मणवाक्याप्रामाण्यवादे सार्धशतं प्रमाणानि विरुद्धानि, तथा सनातनधर्मोद्धाराद्यनुसारेण व्यक्तमेव प्रमाणप्रकाशेऽस्ति विवेचितवित्येतावन्मात्रमत्र निवेद्यते—यत् सङ्करो नरकायैव कुलग्नानां कुलस्य चेति भगवद्गीताविरुद्धं वर्णसङ्करं धर्मसङ्करं वा भारतीयत्वविघातकं परित्यज्य भारतीयसङ्घटनं यद्युत्साहमूर्तयः, करुणासागरा श्रार्यसमाजीयाः संपादयिष्यन्ति, तर्हि मन्यामहे सर्वेऽपि सनातना जात्यादिनिबन्धना विशेषधर्मा अप्युज्जीव्येरन्निति ।

विशेषधर्मा हीमे-श्रेयान् स्वधर्मो विगुणः परधर्मात् स्वनुष्ठितात् । इत्यत्र स्वधर्मपरधर्मपदाभ्यां व्यपदिश्यमानाः न जन्मपरिवर्तं विना परीवर्तमर्हन्ति । सत्यमेषां परिपालने समापतन्ति बहुविधा विपत्तयः, विशेषतश्चेदानीम्, तथापि यथाशक्तिन्यायेनानापन्नानेवजनान् तेऽधिकुर्वन्ति । किं बहुना ? निन्दितसेवनमपि विपत्तौ प्राणरक्षणार्थमनुष्ठीयमानं न दीषायेति विश्वामित्रकृतश्रपचान्न-

भक्षणेन चाक्रायणकृतम्लेच्छान्नभक्षणेन च श्रीमहाभारतोपनिष-
द्भ्यामपरोक्षयामः । मन्यामहे-इममेव न्यायमुपष्टभ्यास्मत्पूर्वतना
अप्युपस्थितासु महतीषु विपत्तिषु अननुष्ठायापि कांश्चन धर्मा-
ननुष्ठायापि कानिचन निषिद्धानि कर्माणि शास्त्राण्यस्मदीयां-
नि स्म परिपालयन्तीति ।

इदमेवात्रालोचनीयम्—यत् संप्राप्तायामपि विपदि किं शा-
स्त्राण्येव परिवर्तनीयानि, आहो यावत् विपत् तावदननुष्ठापक-
त्वमात्रं कल्पनीयमिति । वयंतु मन्यामहे-पूर्वाचार्या ह्यस्मदीया
यावद्विपत्ति विपन्नमात्रे शास्त्राणामननुष्ठापकत्वमात्रव्यवस्थापने-
नापरिवर्तनेनैव शास्त्राणि प्रचारयामासुरिति । अन्यथा हि नाम-
मात्रावशेषाण्येवैतावताऽपि कालेन संभूतानि स्युरस्मदीयानि
शास्त्राणीति, तेन न्यायेन शास्त्राणामध्ययनाध्यापनपरम्परया
प्रचारणमेव तत्परंपरायां प्राप्तोदयानामस्माकं कर्तव्यम्, नतु त-
द्विलोपनम् । कियता खलु परिश्रमेण कियद्भिरङ्गैः कियद्भिश्च स्मृति-
पुराणेतिहासादिभिस्सह भगवन्तमाप्नायं भीमांसादिगभीरतर-
शास्त्रैः पूर्वतना अस्मदीया अस्मदायत्तान्यकुर्वतेति सर्व एव समा-
लोचयन्तु, निधिधर्मेणास्मदायत्तीकृतानां हि शास्त्राणां परिरक्षणं
हि तत्स्वरूपाविलयनेनापरिवर्तनेव च तदीयानां नियमानामस्माकं
संरक्षकपदमधितिष्ठतां सांप्रतम् ।

इदमेवात्राश्चर्यनिदानम्—यत् अध्ययनाध्यापनसरणिरपि, या
खलु जैमिन्यादिमीमांसासीतिमनुसरन्त्येकविधैवासीत्, सापीदानीं
रूपान्तरमापाद्यते, यत् खल्वैतिहासिकदृष्टिरितीदनीन्तना व्यप-
दिशन्ति । सत्यमस्मदीयाः पूर्वाचार्या अपि ऐतिहासिकदृष्टिं धर्मा-
धर्मव्यवस्थापनाय स्मोपष्टम्भयन्ति । इयान् विशेषः—यत् पूर्वाचार्या

स्मृत्याद्यविरोधे तामुपायुञ्जत, इदानीन्तनास्तु ताद्विरोधेऽपीति ।
 ऐतिहासिकदृष्टिर्हि पूर्वमस्यानुष्ठानमासीत्, नास्यानुष्ठानमासीदि-
 त्याचारसत्त्वसत्त्वविज्ञान एव सहकारिकारणतयैवोपयुज्यते । एवंच
 सदाचारप्रामाण्यवादिनः पूर्वाचार्याः कथमैतिहासिकदृष्टिं नोपष्टम्भ-
 यन्ति ? अयमेवात्र पूर्वाचार्याणामाशयः--यदाचरणे तत्तत्पुरुषाणा-
 मस्ति स्वातन्त्र्यम्, स्मृतिषु तु न मन्वादीनामप्यस्ति स्वातन्त्र्यमिति
 कदाचन स्वार्थमात्रपर्यवसायिनः कामक्रोधादिमूलका महतामप्य-
 सदाचारा अपि समापतन्ति । इदमेवाभिप्रेत्योक्तम्--धर्मव्यतिक्रमो
 दृष्टो महतामपि साहसमिति । तथाचाचरमात्रदर्शनेन साधुत्वम-
 साधुत्वं वा निर्णेतुं न पार्यत इति स्मृत्याविरोधे तत्साधुत्वमन्यथा त्व-
 साधुत्वमिति नियतमूरीकर्तव्यमिति, ऐतिहासिकदृष्टिः केवलं वस्तु-
 स्थापने स्मृत्याविरोधे तस्य साधुताविनिर्णयेऽपि चोपयुज्यते इति
 पुराणादितः मन्त्रार्थसामर्थ्यादितो वा शिष्टानामामाचरणं स्मृत्या-
 दिविरुद्धमवगम्यमानं न प्रमाणतामर्हतीत्येव पूर्वाचार्याणां हृदयम् ।
 इदानीन्तनास्तु-ऐतिहासिकदृष्टिमुपष्टम्भ्य स्मृत्यादीनाप्यन्यथयन्ती-
 त्यत एवोक्तं रूपान्तरमनुप्राप्तऽधुनातनानां विचारसणिरिति ।

तत्र पूर्वतनानां सरणिः प्राच्यसरणिरिति, इदानीन्तनानां
 सरणिः पाश्चात्यसरणिरिति च व्यपदिश्यते । तत्र प्रथमसरणौ
 वेदेषु यत्नतः प्रतिषेध्या नः पुरुषाणां स्वतन्त्रता, द्वितीयसरणौ तु
 तद्विपरीतम् । अपरोऽयं विशेषः--यत् प्रथमसरणौ शास्त्रपरिवर्तने
 न वयं प्रभवः, संकोचे परं यथाशक्तिन्यायेन धर्मज्ञाः केचन, ये न-
 स्वार्थदृष्टयः ते व्यक्तिविशेषं समयविशेषं च नियतमुपस्थाप्य
 प्रभवः, द्वितीयसरणौ तु बुद्धिशक्तिसंपन्ना वयं सुतरामेवं शास्त्र-
 परिवर्तनादौ प्रभव इति । अयमत्र निष्कर्षः--प्रथमसरणौ महा-

त्मनां धर्मसंकोचन एवाधिकारः, नतु नूतनधर्मप्रवर्तने । तदुक्तम्
एतान् कलियुगे धर्मान् वज्र्यानाहुर्मनीषिणः । तथा-निवर्तितानि
कर्माणि कलेरादौ महात्मभिः--इति । द्वितीयसरणौ तु तेषां तत्प्र-
वर्तनेऽप्यस्ति योग्यतेति । तदत्र वयं पश्यामः--यत् नित्यपरोक्ष-
धर्मतत्त्वविषये प्राच्यसरणिरेव सांप्रतं समाश्रयितुमिति । एवं
वदन्तो वयं न पाश्चात्यसरणेर्नाममात्रविद्वेषिणः, यतो वयमपि
भौतिकप्राकृतापरोक्षतायोग्यवस्तुतत्त्वविज्ञाने पाश्चात्यसरणिमपि
समादरणीयां मान्यामहे ।

नह्येकल व्यवस्थिता योग्या चेत्यन्यत्रापि अयोग्यस्थाने
सा योग्या भवति ; शतशो व्यभिचारात् । तदत्र सरणिद्वय-
स्यापि काष्ठाव्यवस्थापने कर्तव्येऽयमेवात्र निष्कर्षोऽनुसन्धेयः--यत्
प्राच्यसरणिरेव धर्मतत्त्वविनिर्णयोपयोगिनी, यथायोगं प्रतीच्यसर-
णिरपि भौतिकादिवस्तुतत्त्वविज्ञानोपयोगिनीति । परीक्षितं हि
कुमारिलपादशङ्करभगवत्पादोदयनाचार्यादिभिर्बहुशः स्वीयेषु नि-
बन्धेषु--यत् तत्तद्देशकालपरिस्थितिर्युक्तिरनुभवादिकं वा न धर्म-
तत्त्वविनिर्णये मूलं निदानम्, किन्तु भगवानाम्नाय एवेति । अधि-
कं च प्रमाणप्रकाशत एवावगन्तव्यम् । स्वर्णागिरिसंस्थाने श्रीकेश-
वत्तगुरुचरणानां प्रतिष्ठोत्सवावसरे ऐतिहासिकदृष्टेरुपयोगाविषये
समुपक्रान्ते विचारे, श्रीभारतेतिहाससंशोधकश्रीचिन्तामणिराव-
वैद्यमहोदया एवमेव व्यवस्थापयन्ति स्म--यत् वस्तूपस्थापन एवैति-
हासिकदृष्टेरुपयोगः--इति । तद्यदि केचन वस्तूपस्थापनमात्रे
ऐतिहासिकदृष्टिमुपयुजीरन्, तर्हि सर्वथा ते सर्वसंप्रतिपन्ना एव
भवितारः ।

निबन्धकारा हि विश्वरूपविज्ञानेश्वरहेमाद्रिमाधवाचार्यवीरमि-

त्रकमलाकरभट्टभट्टोजिदीक्षितवैद्यनाथदीक्षितरघुनन्दनादयः प्रा-
 च्यसरणिमेवानुसृत्यात एव धर्माधर्मौ व्यवतिष्ठिपन् । तद्यदि
 केचन निबन्धकाराणां व्यवस्थाविशेषं प्राच्यसरणिविरुद्धमुपस्थाप्य
 व्यावस्थान्तरमिदानीं व्यवस्थापयन्ति, तर्हि सत्यं माधवाचार्यादय
 इव तेऽपि समादरणीयवचना एव भविष्यन्ति । नहि वयमपि
 माधवाचार्याणां कमलाकरभट्टानामन्येषां वा न प्रमादाः संभव-
 न्तीति वदामः । युक्तियुक्तं वचो ग्राह्यामिति न्यायेन यस्य निबन्धका-
 रस्य व्यवस्था युक्तिसिद्धा, मीमांसान्यायाविरुद्धा च तामेव वयमपि
 समादरणीयां मन्यामहे । सत्यमासन् कुमारिलादिकालेऽपि ऐति-
 हासिकदृष्टिप्राधान्यवादिनः । यतो हि कुमारिलपादा आचारस्यापि
 श्रुतिमूलकमेव प्रामाण्यमिति कमपि पक्षं केषांचन मतेनोपाक्षिपन्ति,
 परंतु ते नाममात्रावशेषा एवासन्, इदानींतु तेषां तत्र तत्र प्रचारो
 बहुशो दृश्यत इति तन्मतसमालोचनमप्यवश्यं कर्तव्यं समापत्ति-
 तम् । तत्र केचित् वेदस्मृतीतिहासपुराणादीनां सर्वेषां परिवर्त-
 नपक्षपातिन इदानीं नूतनवेदकालः संप्राप्त इति वदन्तो विरल-
 विरलाः । इतरेतु वेदस्मृतीतिहासपुराणानां विवरणं निबन्धका-
 रादृतं परिवर्तयोग्यं मन्वाना निबन्धान्तरकाल इदानीं संप्राप्त
 इति वदन्तो हि संस्कारकपदव्यपदेश्या बहव एवेदानीमुपल-
 भ्यन्ते । इदमेवात्रालोचनीयम्--यत् यदि नूतननिबन्धान्तरं
 सम्पादनीयम्, तर्हि पुराणन्यायमीमांसाधर्मशास्त्राङ्गमिश्रिताः ।
 वेदाः स्थानानि विद्यानां धर्मस्य च चतुर्दशेति याज्ञवल्क्यस्मृत्यु-
 क्ता मीमांसा का वेदानीं ग्रहणीयेति । यदि जैमिनीया, तर्हि
 पूर्वतननिबन्धैः किमपराद्धम् ? नहि वयमपि जैमिनीयमीमांसा-
 विरुद्धं निबन्धं कमपि समादरयोग्यं पश्यामः । यदि नूतना

मीमांसापि कापि रचनीया, तर्हि तु याज्ञवल्क्यस्मृतेरुक्तायाः
का गतिः ? सत्यमासन् अपरा अपि मीमांसा जैमिनिकालेऽपि,
परंतु सर्वा अपि ताः समालोचिता जैमिनिनेति जैमिनीयमीमां-
सथैवावगम्यत इति यावत्, जैमिनीयमीमांसानिरसनेन मीमां-
सान्तरं न निबध्यते, तावत् नूतननिबन्धान्तरविरचनमपि जैमि-
नीयमीमांसानुसार्येव सांप्रतम्, नान्यथा ।

यत्तु एकेन निबन्धकारेण—यद्वै किंच मनुर्वदत् तद्भेषजमित्यत्र
मनुपदेन स्मृतिकर्ता मनुर्विवक्ष्यते, अपरेण तु मन्त्रो विवक्ष्यते,
तदिदं स्मृत्योर्विरोधे विकल्प इति न्यायस्य सर्वैरपि निबन्धकारैः
स्वीयेषु निबन्धेषु व्यवस्थापनात् अनुष्ठानाविरोधित्वात्, नहि
निन्दान्यायाच्च न विरुद्धम् । यत्तु पुनर्निर्णयसिन्ध्वादिषु निबन्धा-
न्तराणां निरसनं दृश्यते, अनेन तु विज्ञायते, मीमांसानुसन्धाने
निबन्धकाराणामपि कुत्र कुत्रचन प्रमादो भवतीति । नहि कोऽपि
स्मृतिसमानयोगक्षेमं प्रामाण्यं निबन्धानां योग्यं मनुते । तदिदं
सिद्धम्—यावदिदानीन्तनाः संस्कारकाः पूर्वतनानां निबन्धानाम-
प्रामाण्यं सयुक्तिकं न स्थापयन्ति, तावत् सर्वेषां निबन्धानाम-
व्याहतं प्रामाण्यमिति निबन्धान्तरमिदानीमपि यदि संपादनीयम्,
तर्हि श्रुतिः स्मृतिः सदाचारः, स्वस्य च प्रियमात्मनः । वेदोऽखि-
लो धर्ममूलं स्मृतिशीले च तद्विदाम् । इतिहासपुराणाभ्यां वेदं समु-
पबृंहयोदिति वचनानुसारं वेदो मुख्यं प्रमाणम्, स्मृतिस्तदपेक्षा
प्रमाणम्, पुराणेतिहासयोरपि विध्यंशे स्मृतित्वेनैव प्रामाण्यम्,
उपाख्यानानामर्थवादविधया, आचारः स्मृत्यपेक्षः प्रमाणमित्या-
दिनियममनुसृत्यैव तत्संपादनीयमिति, नात्र प्रमाणाविषये
विशेषतो विचारस्यास्त्यवकाशः ।

इदमेवात्रातिविचित्रम्-यत् धर्मप्रमाणान्यपि भारतीयानाम-
स्माकं सांप्रतं विचारणीयानि समापतन्ति । ये हि किलेदानीन्तना-
नामाक्षेपा उत्तराणि च, सर्वाणि तानि पूर्वाचार्यपरम्परायां पिष्टपेष-
णानि; नैकोऽप्याक्षेपो नूतनो नैकमपि नूतनं समाधानमुपस्था-
पयितुं शक्यत इति भूषणमेवेदमल्पज्ञानामस्मदादीनाम् । भग-
वत्कुमारिलशङ्करभगवत्पादभगवदुदयनाचार्यास्तत्तदास्तिकदर्श-
नाचार्यवर्याश्च धर्मप्रमाणविचारप्रसङ्गेन सौगतचार्वकादिमतनि-
रसनव्याजेन सर्वानेव नूतनाभासानिदानीन्तनानामाक्षेपान् समा-
लोचयन्तीति प्रमाणप्रकाशे बहूनां तदीयानामेव वाक्यानां समु-
द्धरणपूर्वकं विशदीकृतम् ।

मन्त्रानुपूर्वीरचयितृत्वं नर्षित्वम्, किन्तु तदर्थदेवतासाक्षा-
त्कारादिप्रयुक्तमेव तदिति देवीरहस्यादितोऽवगच्छन्तः कथमिव-
र्षिपदस्वरसप्रयुक्तं वेदपौरुषेयत्वसिद्धान्तमधुनातनानां समाद्रिये-
न्निति न वयं जानीमः । यथाच मन्वादीनामपि वेदाविषये न
स्वातन्त्र्यम्, यथा वा धर्मे न परिस्थितिविशेषो नवा पुरुषबुद्धिर्मू-
लम्, तथा श्लोकवार्तिकशाङ्करभाष्यकुसुमाञ्जलिसनातनधर्मो-
द्धारविचारत्रय्याद्यनुसारेण प्राचीननवीनमतानुसारिबहुतरप्रब-
न्धसमालोचनेन च प्रमाणस्वरूपनिर्णयपूर्वकं चातुर्वर्ण्यव्यवस्था,
कलौ क्षत्रियादिसत्त्वम्, ब्राह्म्यसंस्कारः, पतितपरावर्तनम्, कृत-
प्रायश्चित्तानां समुद्रयायिनां व्यवहारयोग्यता, विधवाविवाहः, ऋतु-
मतीविवाहः, विवाहेऽवान्तरजातीनामुपयोगः इत्यादयः समालोच-
नीया वर्तन्ते । एतांश्च विषयानवलम्ब्य सर्वत्र हि महदेव चान्दोल-
नमपि समस्ति । सत्यं निबन्धकारैः सर्वैरपि सर्वेऽपीमे निर्धा-
रिताः, तथाप्यधुनातनानामाक्षेपसमालोचनपूर्वकं पुनर्विनि-

धारणमपि द्विर्बद्धं सुबद्धं भवतीति न्यायेन पामराणां धर्मविश्वासिनां च महत् एव सन्तोषाय स्यादिति सुदृढोऽयमस्माकं विश्वासः ।

महदिदमस्माकं लज्जास्पदम्—यदस्थान एवास्मदीया धर्मा व्यवस्थापकसभादिषु यत्र मोहम्मदा खैस्तवाश्च व्यवस्थापकाः, तत्रोपस्थाप्यन्ते, व्यवस्थाप्यन्ते च स्मृत्यादिविरोधमप्यविगणय्येति । एवमनधिकारचर्चायां निदानमिदमेव—यत् धर्मशास्त्राणां विशेषतोऽप्रचारः, सामान्यतः संस्कृतभाषाध्ययनमात्रेणैव धर्मव्यवस्थापने सर्वेषां प्रवृत्तिश्च । एवं प्रवृत्त्या हि भारतीयानामस्माकं कति वा विघटनद्वाराणि समापतन्तीति सर्व एव समालोचयन्तु । भारतीयानां हि शैववैष्णवद्वैतविशिष्टाद्वैतशुद्धाद्वैतकेवलद्वैतादिसंप्रदाया बहुविधा ये वर्तन्ते, ते खलु सर्वे मोक्ष एव भिन्नप्रस्थानाः, धर्ममार्गस्तु सर्वेषां समान एव । तत्र पूर्वाचार्या मोक्षमार्गेषु प्रस्थानान्तरावलम्बिनोऽपि प्रस्थानान्तरं स्म नयन्त इति सत्यमासन्मितान्तरपरिवर्तनं पूर्वस्मिन्नपि समये । इदानीं हि मोहम्मदादिभिर्धर्ममार्गपरिवर्तनमपि क्रियत इति सत्यं महतीयं विपत्तिः । अनया खलु विपत्त्या व्याप्ता नूनं बहव एवास्मज्जातिभ्रष्टा धर्मभ्रष्टाश्च वर्तन्ते । एवं धर्मभ्रंशने न केवलं बलात्कारेण प्रवर्तनमात्रं मूलम्, किन्तु दुरुपदेशदिनाऽस्मदीयेषु धर्मशास्त्रेष्वश्रद्धोत्पादनमपि । खैस्तवमतावलम्बिनो हि बहव एवास्मदीयवेदशास्त्राणां तदीयनियमविशेषैस्समालोचनमुखेन तेषु पौरुषेयत्वभावनासमुद्भूतं जनयन्तः स्वधर्माणां प्रचारं स्वोद्देश्यं सम्यगेव पर्यपालयन् परिपालयन्ति च । अस्मदीयाः पुनर्न केवलं तदीयोपदेशजालपरवशाः परमतमेव परिपोषयन्ति,

किन्तूदासीना अपि स्वधर्मेष्विति महतीयं विपत्तिर्धर्मशास्त्रा-
णामपि ।

अस्यां च परिस्थितौ विरुद्धमतावलम्बिभिरन्यथान्यथा
योज्यमानानां धर्मशास्त्राणां यथावदेव तात्पर्यं यदि भारतीयैरपि
न व्यवस्थापयिष्यते, तर्हि नाममात्रावशेषाणि शास्त्राणि भवि-
ष्यन्ति । पूर्वाचार्याणां बौद्धादिमतनिरसने न तादृशः क्लेश
आसीत्; यतो बौद्धानां प्रत्यक्षमनुमानमुभयं चार्वाकाणां
प्रत्यक्षमात्रं च प्रमाणमिति व्यवस्थिता काचन विचाररीतिरा-
सीत् । इदानीन्तनास्तु विरोधिनोऽव्यवस्थितपरिस्थितिप्राधान्याव-
लम्बिनः न व्यवस्थितां विचररीतिमपि समवलम्बन्त इति,
धर्माचार्या अपि बहवो धर्मशास्त्राणामिदानीन्तनविपत्तिरसनोपायगव-
षणायां चकितचकिता एव वर्तन्ते । सांप्रतमस्माकं बाह्यश-
त्रुभ्यस्तादृशी न भीतिर्यादृशी आन्तरशत्रुभ्य इति सर्व एवेदं
विजानन्ति । इमे हि मन्त्रगतमेकं पदं पौराणिकमेकमुपाख्यानं तथा
कानिच स्मृतिवाक्यानि च पूर्वापरसन्दर्भानुपस्थापनेन प्रदर्शयन्तो
व्यवस्थापयन्ति धर्मविशेषान्, प्रवर्तयन्ति च पामरान् तेष्विति
नियतामिदं तेषां मतनिरासार्थं कर्तव्यम्, यत् पौर्वापर्यपरीक्षणं
नाम । वदन्ति हि केचन भगवद्रामानुजादयो बहव एवाचार्या बहून्
नीचजातीनप्युत्तमां दशां प्रापयन्निति । को वात्र विप्रतिपद्यते
यत् पूर्वाचार्यैर्मोक्षमार्गे मतपरिवर्तनं कृतमिति तददृष्टान्तेन कथं
वा धर्मपरिवर्तनं संभवति ? एवं वदन्तो हि वयं न धर्मान्तरं
प्रविष्टानां न स्वमते प्रवेशयोग्यतापीति वदामः, इदमेवास्माक-
मभिमतम्—यत् मोहम्मदादिमते प्रविष्टानां तत्रत्यस्त्रीसंसर्गा-
भावेऽष्टाचत्वारिंशदधिकभोजनाभावे च सहासनादिमात्रे एकेन

वत्सरेण स्वपूर्वतनजातिप्रवेशयोग्यता, अन्यथा तु तान्त्रिकदीक्षा-
धिकारादिना पृथक् संस्थान्तररूपतया व्यवस्थापने न हानिरिति ।

यत्तु केचनाऽऽनन्दाश्रममुद्रापितदेवलस्मृतिमनुसृत्य विंश-
तिसंवत्सरमध्येऽपि स्वपूर्वतनजातिप्रवेशयोग्यतां श्रीकुरुकोटिशं-
कराचार्यप्रभृतयो मन्यन्ते, तत्रेदमेवास्माकं मतम्, यदुक्तदेवल-
स्मृतिप्रामाण्ये नोक्ता व्यवस्था शास्त्रविरुद्धा; परंतु मुद्रापित-
देवलस्मृतेरस्याः प्रामाण्यविषये महान् संशयो वर्तते । मुद्रापित-
देवलस्मृतौ हि नवतिश्लोका दृश्यन्ते । हेमाद्रिवीरामित्रोदयमिता-
क्षरादिनिबन्धसमुद्भूतानि तु देवलवचनानि प्रायेण विशतं वर्तन्ते,
यानि शुद्धिप्रकाशे समुद्भूत्यास्माभिः प्रकाशितानि । (पृष्ठ-
१७१-२०५) । तत्रापि नवतिषु श्लोकद्वयमेव विशतश्लोकमध्य-
गतं मुद्रापितदेवलस्मृतौ समुपलभामह इति कथं नु मुद्रापितदेव-
लस्मृतिप्रामाण्यं न सन्दिग्धमिति, असन्दिग्धप्रमाणानुसारिणी
व्यवस्था यदि समादरणीया, तर्हि श्रीकुरुकोटिशङ्कराचार्याणां
व्यवस्था परिवर्तनाहंति प्रतिभाति । एतेन—श्रीदिवेकरशास्त्र्यादि-
प्रकाशिता व्यवस्थापि—व्याख्याता । हिन्दुमहासभादृता मलका-
नाशुद्धिस्तु मुद्रापितदेवलस्मृतिप्रामाण्येऽपि निर्मूला सर्वथाऽनादर-
योग्या चेति सर्वे एव विजानन्ति । एवं शुद्धिव्यवस्थापने बहवः
सामान्यप्रायश्चित्तवाक्यमात्रोपस्थापनेन विशेषवचनानां तद्विरुद्धा-
नामनुपस्थापनेन चान्यथान्यथा व्यवहरन्त्यस्मदीया आन्तरा
एव जनाः विद्वांसश्चेति प्रत्यक्षमिदं सर्वेषाम् ।

एवं चातुर्वर्ण्यं कर्मकृतमुत स्वभावकृतमिति विचारे आर्यस-
माजीयाः संस्कारकाश्च कति वा वचनानि पौर्वापर्यसन्दर्भविरोध-
मविगणय्याम्यथाऽन्यथा योजयन्तीति सर्वे एवेदं विजानन्ति ।

चातुर्वर्ण्यप्रकाशेऽत्र सर्वाणि वचनानि सम्यगेव प्रायेण समालो-
चितान्येव । इदमेकं परं तत्रास्माकं मुद्रापणावसरे देशान्तरगम-
नात् संशोधकमहोदयैस्तत्र न योजितम्, यत् वज्रसूच्युपनिषदः
समालोचनं नामेति, तदेकमत्रैवावसरमुपलक्ष्य योजयामः । सत्यं
वज्रसूच्युपनिषदि जातिब्राह्मण इति चेत्, तन्न; तत्र जात्यन्तरज-
न्तुष्वनेकजातिसंभवा महर्षयो बहवस्सन्ति; ऋष्यशृंगो मृग्याः,
कौशिकः कुशात्, जम्बूको जम्बूकात्, वाल्मीकिर्वल्मीकात्,
व्यासः कैवर्तकन्यायाः, शशपृष्ठात् गौतमः, वसिष्ठ उर्वश्याम्,
अगस्त्यः कलशे जात इति श्रुतत्वात्; तत्रैतेषां जात्या विनाप्यग्रे
ज्ञानप्रतिपादिता महर्षयो बहवः सन्ति; तस्मान्न जातिब्राह्मण”
इति जात्या न ब्राह्मण्यमिति प्रतिपादितम्, परंतु इदमेवात्रा-
लोचनीयम्-यत् वज्रसूच्युपनिषदि प्रतिपाद्यमानं ब्राह्मण्यं किं
कर्माधिकारप्रयोजनमुत मोक्षाधिकारप्रयोजनमिति । वयंतु पश्या-
मः—वज्रसूच्युपनिषदि यथा न जातिब्राह्मण इति वर्णितम्, एवं
न कर्माणि ब्राह्मण्यमिति । तद्यथाः—कर्म ब्राह्मण इति चेत्, तन्न ;
सर्वेषां प्राणिनां प्रारब्धसञ्चिताऽऽगामिकर्मसाधर्म्यदर्शनात् ;
तस्मान्न कर्म ब्राह्मणः, ज्ञानं ब्राह्मण इति चेन्न ; क्षत्रियादयोऽपि
परमार्थदर्शिनो बहवस्सन्ति, तस्मान्न ज्ञानं ब्राह्मणः । धार्मिको ब्रा-
ह्मण इति चेत्, तन्न; क्षत्रियादयो हिरण्यदातारो बहवस्सन्तीति ।
एवंच वज्रसूच्युपनिषदि-यः कश्चिदत्मानमाद्वितीयं जातिगुण-
क्रियाहीनं सत्यज्ञानानन्दानन्तरूपं स्वयं निर्विकल्पमशेषविक-
ल्पाधारमखण्डानन्दस्वभावं करतलामलकवत्साक्षादपरोक्षीकृत्य
कामरागादिरहितः शमदमादिसम्पन्नः, एवमुक्तलक्षणो यस्स ब्रा-
ह्मण इति प्रतिपाद्यमानं वर्णचतुष्टये ब्राह्मणस्यैव मोक्षाधिकार-

व्यवस्थापकं च ब्राह्मण्यमन्यादृशमेवेति नेयमुपनिषत् कर्मकृतं ब्राह्मण्यमिति सिद्धान्तस्यानुकूला, प्रत्युत—“ब्रह्मक्षत्रियवैश्य-शूद्रा इति चत्वारो वर्णाः, तेषां वर्णानां ब्राह्मणः प्रधानः” इत्युप-क्रमात् स्वभावतो वर्णा इति सिद्धान्तस्यैवेति।

एतेन—स्पर्शास्पर्शविचारोऽपि—व्याख्यातः। अस्मिन् हि प्रसङ्गे महात्मगान्धिमहाशया भोजनादि विवाहादि वान्त्यजैः साकं सङ्घटनार्थं नापेक्ष्यते, केवलं स्पर्शमात्रे किञ्चिदिवोदारदृष्टिर्निक्षेप्तव्या इति वदन्तोऽपि अहमदाबादनगरे स्त्रीयाश्रमे परं सर्वजातीयानामेकत्र भोजनादिव्यवस्थामेव व्यवस्थापयन्तीत्य-हमदाबादनगरात् कलकतानगरं प्रत्यागतानामृषिकुलपाठशा-लाध्यक्षाणां श्रीमन्नानन्दस्वामिनामन्येषां च मुखादवगच्छन्तः के-चन महात्मानोऽप्येते वचस्येकं कर्मण्येकमिति ।सद्भन्तमेव परि-पालयन्तीति मन्यन्ते, अस्माक तु अस्मिन् प्रसङ्गे महात्मनाम-प्येतेषामेका महती त्रटिरत्र नानुल्लेखयोग्या, यत् भारतीयधर्म-विचारं त एव प्रथमतः जानपदसभायां यत्र, मोहम्मदाः ख्रैस्त-वाश्चान्यधर्मावलम्बिनोऽपि विचारका व्यवस्थापका वा तत्वेन स्मो-पस्थापयन्तीति । स्पर्शास्पर्शविचारोऽयं न धर्मशास्त्रमात्रानुबन्धी, किन्तु वैद्यकशिल्पशास्त्रादीनामप्यनुबन्धीति शुद्धिप्रकाशे व्यक्त-मेवास्ति व्यवस्थापितम् । यानि किल वचनानि अस्पृष्टस्पर्शादोष-तायां प्रमाणतया हिन्दूमहासभादिषूपस्थाप्यन्ते, मन्यन्ते तानि निबन्धकाराः माधवाचार्यादय आशौचिस्पर्शपराणीति, चर्म-कारादिस्पर्शादोषताव्यवस्थापनमधुनातनानां निबन्धकारव्यवस्था विरुद्धमपि वर्तते ।

एतेन—व्रात्यसंस्कारोऽपि—व्याख्यातः । आपस्तम्बकातीय-

सूत्रभाष्यादिसमालोचनेन केचित् परम्परासहस्रमनुपनीतत्वेऽपि
त्रात्यसंस्कार इति, अन्येतु द्वादशपरम्परापर्यन्तमनुपनीतत्वे स
इति, इतरेतु परम्पराचतुष्टयमनुपनीतत्वं एव स इति च वर्णयन्ति ।
सर्वेऽपीमे पक्षा यथाशक्ति शुद्धिप्रकाशे समालोच्यन्ते ।
सर्वथा तु कलौ क्षत्रियवैश्या अपि सन्त्येवेति तु वयं पश्यामः ।

विधवाविवाहे तु तद्धर्मतापक्षपातिनः संस्कारकाः आर्यसमा-
जीया अन्ये च सत्यं बहव एव वर्तन्ते, वयमपि तु विधवापुत्रेण
विधवापरिग्रहं मन्वादीनामप्यविरुद्धमेव मन्यामहे । इदमेवात्र विप्रति-
पन्नम्-यत् “नष्टे मृते प्रव्रजिते क्लीबे च पतिते पतौ । पञ्चस्वापत्सु
नारीणां पतिरन्यो विधीयते” इति पराशरवचनं विधवाविवाहधर्म-
तायां ममकमिति, एवं पौनर्भवसंस्था वैदिकधर्मेऽप्यधिकरोती-
ति च । एतेन-ऋतुमतीविवाहोऽपि-व्याख्यातः । “दशवर्षा
भवेत्कन्या अत ऊर्ध्वं रजःस्वले”ति वचनं हि एकादशे वयस्यपि
कदाचन रजः प्रादुर्भावमेव कासांचनं गमयत् एकादशवयसः
पूर्वं कन्याविवाहे न दोषः, तदनन्तरं तु रजःकालस्य सम्भा-
व्यमानतया कन्यापित्रादीनामतीवोद्वेगावसरो भवेदित्येव बोध-
यति, नतु एकादशादौ वयसि अनृतुमत्यामपि विवाहो न कर्तुं
योग्य इति अनृतुमत्याः षोडशवयःपर्यन्तमपि विवाहो न दोषाय ।
शास्त्राणि हि “प्रदानं प्रागृतोरि” त्यादीनि रजः प्रादुर्भावात्
पूर्वमेव कन्यादानमेव विदधते इति केचिन्मन्यन्ते । अन्येतु
रजस्स्वलाया अपि प्रायश्चित्तपूर्वकं गौणकल्पतया विवाहो योग्य
इति, परेतु आपत्कल्पतया तस्यास्स योग्य इति, एवं बहवो-
ऽत्रापि मतभेदा उपाक्षप्यन्त विवाहप्रकाशे । विवाहेऽवान्तरजा-
तिविभागपरिपालनं नापेक्षितमिति हि केचन, केचन तत्संघटनार्थं
कुलपरीक्षोपयोगितया चावश्यं परिपालनीयमिति चरणव्यूहमहा-
र्णवाद्यनुसारेण मन्यन्ते । सत्यं चरणव्यूहादयो न स्मृतिः,

किन्तु निबन्धा एव; तावतापि हि स्मृत्यन्तराविरोधे सन्न्यायानु-
ग्रहीतव्यवस्थान्तराविरोधे च प्रामाण्यं परमनयेतमेव ।

एवमुपवर्णयतामस्माकमयमेवाशयः—यत् विना पौर्वा-
पर्यसमालोचनं प्रमाणानां योजनेन हि महती किलाव्यवस्था
धर्मशास्त्रेषु बहुभिरिदानीं सम्पाद्यत इति प्रमाणानां सर्वेषां
सम्यक् समालोचनेन “तस्माच्छास्त्रं प्रमाणं ते कार्याकर्षव्यव-
स्थितौ” इति नीत्यविरोधेन प्रकृतान्दोलनविषयाणां सर्वेषां दिक्-
प्रदर्शनसमर्थः कश्चन निबन्धग्रन्थः सर्वदेशीयपण्डितानामनुमत्या
संग्रहणीय इति । इदमेव मनसिकृत्य मार्किं पञ्चषवत्सरेभ्यः
प्राक् सुप्रसिद्धभक्तप्रवर विरागिकुलचक्रवर्ति प्रत्यहाष्टपदीगाना-
दित्रतशतप्रवित्रितस्वान्तःकरण वार्करिसंप्रदायान्यतमपीठप्रव-
र्तक श्री १०८ खण्डूजी महाराजपरमशिष्यैः, तादृश श्री १०८
काशीरामपदचर्यालब्धतत्पीठाधिपत्यैः, तादृशैः श्री १०८
सन्तोर्जीमहाराजैः हरिभक्तिपरायणदिश्री १०८ केशवदत्त महा-
राजैश्च सुप्रसिद्धगौविन्दचरणपरिचर्यालब्धप्रसादातिशयैः
स्वधर्मनिष्ठानामुदारचरितानाममलनेरस्थतत्त्वविज्ञानमन्दिरादि-
बहुविधविद्यापीठजीवातूनां प्रसिद्धदानप्रवीर श्री प्रतापसेठमहा-
शयानाम्, तादृशानां तलोदानगरनिवासि श्रीमदोंकारदासचौध-
रीमहाशयानां, तादृशानां तलोदाकुक्कुटमुण्डानन्दावत्यादि-
ग्रामाभिजनश्रेष्ठिवर्याणां च साहाय्येन सनातनधर्मोर्जीविनी
नाम्ना कापि सभा प्रतिष्ठापिता, यया महामहोपाध्यायपूज्यपाद-
श्रीद्राविडलक्ष्मणशास्त्रिचरणानां पण्डितप्रवर श्रीशेण्डेसीताराम-
शास्त्रिपादानां पूज्यपादश्रीवामाचणभट्टाचार्याणामन्येषां च
पण्डितानामनुमत्या ग्रन्थनिर्माणसमितिरीयं सङ्घटिता, या
किलाधो निर्दिश्यमानां प्रश्नावलिमेकां पत्रिकादिद्वारा प्राचका-
शत् । सा यथाः—

बिदितचरमिदं सर्वेषां पण्डितानां लोकिकानां च, यदिदानीं धर्मतत्त्वविषये बहुधा बहुवो विप्रतिपद्यन्त इतीदानीन्तनैर्बहुभिरुपक्षिप्तमाणां युक्तीनां पर्यालोचनेन पण्डितानामपि कथमपि धर्मतत्त्वविनिर्णयो नियतं कर्तव्यः समापतित इति । तदर्थं च पश्चिमखानदशस्थकुक्कुट-मुण्डासंस्थानाधिपतिभिः हरिभक्तिपरायणैः श्रीसन्तोजीमहाराजसाधुमहोदयैः तथा सोनगीर-संस्थानाधिपतिभिः हरिभक्तपरायणैः श्रीकेशवदत्तमहाराजसाधुमहोदयैश्च काचन सभा सना-तनधर्मोज्जीविनी नाम प्रतिष्ठापिता । तथा च समित्या धर्मतत्त्वविनिर्णयार्थं तत्तद्देशीयानां मेलनेन सम्यक् समालोचनेन च सर्वविधसाधकबाधकयुक्तिविचारपूर्वकं निष्पन्नपातं कश्चन महान् निबन्धः सम्पादनीय इति विनिर्णयाधोनिर्दिष्टानां पण्डितानां समितिर्नियोजिता । तदनुमत्या वयमिदं प्रार्थयामः, यत् करिष्यमाणे धर्मतत्त्वविनिर्णये सर्वेषामेव सहाय्यके सति पण्डितैरनायासेनैतत् कार्यं कर्तुं शक्यम्, यावत् परपक्षाणां स्वरूपं याथातथ्यतो न परिज्ञातं भवेत्, तावत् तेषां कथं विचारः शक्येत कर्तुम्; अतः सर्वेऽपि लौकिकाः पण्डिताश्च शृङ्गं प्रार्थयन्ते-साधकं बाधकं वा यत्किमपि स्वभिप्रेतं सम्प्रविशदक्रियाधोनिर्दिष्टानां प्रश्नानां यथो-चितोत्तरदानमुखेन निबन्धद्वारा प्रेषयन्तोऽस्मानुपकुर्वन्ति । सुमहत्प्रसन्नं कार्यं वयं विश्वसिमो यत् सर्वेऽपि सौत्साहं ससौहार्दं च यथाशक्ति स्वीयं साहाय्यं सम्पादयेयुरिति । अन्ते पूनरपीदमेव निवेदयामो यत् सन्दिग्धमतीनां सर्वथा संशयापनोदनमेव केवलं प्रयोजन-मुद्दिश्य प्रवर्तमानानां धर्मपरायणानां श्रीसन्तोजीमहाराजानां तथा श्रीकेशवदत्तमहाराजानां च विद्यमानमतीवोत्साहं समुपलक्ष्य सर्वेषां पण्डितानां च साहाय्यं भावि मनसिक्क्य च वयमत्र कार्यं प्रवर्तामहे इति यथोचितं साहाय्यप्रदानेन सफलोक्तेर्व्यव प्रवृत्तिरिति ।

ग्रन्थप्रणयनसमितिकार्यकारिणः ।

म० म० पण्डित प्रवर श्रीयुक्त राज्यादेवश्वरतर्करत्न भट्टाचार्याः, काशी

” ” ” प्रथमनाथतर्कभूषण भट्टाचार्याः, ”

” ” ” नित्यानन्दपन्त पर्वतायाः, काशी ।

” ” ” मुरलीधरभक्तमहोदयाः, काशी ।

” ” ” वामाचरणन्यायाचार्याः, काशी ।

” ” ” पद्मनाभ भट्टाचार्याः, गोहाटी

म० म० पण्डित प्रवर श्रीयुक्त जयदेवमिश्रमहोदयाः, काशी ।

” ” ” अयोध्यानाथशर्माणो ज्योतिरविदः,

” ” ” अन्नदाचरण तर्कचूडामणयः,

” ” ” लक्ष्मणशास्त्रिणो द्रविडाः, काशी ।

” ” ” फणिभूषण तर्कवागीशाः, काशी ।

श्री पाण्डितप्रवर पञ्चाननतर्करत्न महोदयाः, भाटपाडा ।

„ वीरेश्वरशास्त्रिणो द्राविडाः, काशी ।

„ पद्मनाभशास्त्रिणः, काशी ।

„ रामभवन पाण्डिताः, काशी ।

„ अम्बादास शास्त्रिणः, काशी ।

„ श्रीशिङ्करतर्करत्नभट्टाचार्याः, काशी ।

„ हरिनारायण त्रिपाठिनः, काशी ।

„ गणपति शास्त्रिणः, काशी ।

„ चन्द्रधरशर्माणः, काशी ।

„ कविदेवीप्रसादशर्माणः, काशी ।

„ सीताराम शास्त्रिणः, कलकत्ता ।

„ माधवशास्त्रि भाण्डारिणः, काशी ।

वेदान्तविशारदो अनन्तकृष्णशास्त्रिणः, कलकत्ता सम्पादकाः;

„ न्यायाचार्य राजेश्वर शास्त्रिणः, काशी, उपसम्पादकाः

प्रश्नाः ।

(१) हिन्दुत्वव्यपदेशनियामका धर्माः के ? सनातनधर्मानुयायिमात्रवृत्तिः हिन्दुत्वमुत तदन्यसाधारणमपि ?

(२) धर्मतत्त्वविनिर्णयः केवलं युक्तधीन उत शास्त्रनिबन्धनः ?

(३) युक्तिभिरुपप्लव्यस्यार्थस्य बोधनार्थं शास्त्रं प्रवृत्तमुत युक्त्यनपेक्षया तत् प्रवृत्तम् ? शास्त्रयुक्तयोर्विरोधे कस्य प्राबल्यम् ?

(४) शास्त्रपदेन किं वेद एव विवाचित उत स्मृतिपुराणेतिहासशिष्टाचारा अपि ? वेदपदेन मंत्रभागस्यैव ग्रहणमुत ब्राह्मणादेरपि ?

(५) शास्त्रार्थनिर्णयो मीमांसापरिपाष्या सम्पादनीय उतैतिहासिकशैल्या ?

(६) क्रियाणां स्वरूपतो धर्मत्वमुत फलविशेषसाधनत्वेन ?

(७) धर्मस्य फलं दृष्टमदृष्टमुभयं वा ?

(८) अदृष्टफलानां धर्मिणां देशकालपरिस्थितिमनुसृत्यान्यथा परिवर्तनं फलपर्यवसायि भावेतुमर्हति न वा ?

(९) धर्मज्ञसमयः प्रमाणमित्यतः के धर्मज्ञाः ? तेषां धर्मव्यवस्थापकत्वं शास्त्रमनुसृत्योत्-
स्वतन्त्रम् ? धर्मज्ञैः कदापि कस्यापि धर्मस्याधर्मस्य वा देशकालस्थितिमनुसृत्य परिवर्तनं
कृतं न वा ? यदि कृतम्, तर्हि कस्मिन् समये कस्मै प्रयोजनाय कैर्धर्मज्ञैस्तत्कृतम्,
कानि चात्र प्रमाणानि ?

(१०) आपद्धर्म इत्यतः आपत्पदेन कीदृशी आपद्धिवक्षिता ? आपद्धर्माः शास्त्रेषु परिगणिता
न वा ?

- (११) इदानीं हिन्दुजनसंख्याहासादिपरिहारः कृतप्रायश्चित्तानां पतितानां स्वधर्मानुष्ठान-
योग्यतास्वाकारमात्रेणाकृतप्रायश्चित्तानामपि दृष्टव्यवहारार्थं हिंदुत्वव्यपदेशस्वीकारमात्रेण
च सम्भवति वा; उत स्वस्वपूर्वतनजातिषु विवाहादिगुरुतरसंसर्गव्यवस्थापनेनैव भवति ।
कृतप्रायश्चित्तानां पतितानां पृथक्तयाऽवस्थापनं हिंदुत्वसंरक्षणेन यदि क्रियते;
तर्हि का नाम हानिः ? अत्र कीदृशः शास्त्रीयो विनिर्यायः ?
इदानीं हिन्दूनामपेक्षितं सङ्घटनं यथावत् शास्त्रार्थानुष्ठानेन सम्भवति, न वा ? यदि
न सम्भवति, तर्हि कस्य धर्मस्य कीदृशं परिवर्तनमपेक्षितम् ?
- (१२) आचारभेदो जातिभेदश्चेदानीन्तनवैमल्य कारणमुतान्यत् ?
- (१४) पूर्वाचार्यैः केन निमित्तेन कस्मै प्रयोजनाय च जातिभेद आचारनियमो जीविकानियमश्च
परिकल्पितः — ? सत्यपि जात्यादिभेदे पूर्वतनकाले कदापि ऐकमल्यमासीद्धा न वा ?
- (१५) चातुर्वर्ण्यं कर्मकृतमुत जन्मकृतम् ? मतद्वयेऽपि साधकबाधकानां वचनानां कथम-
विरोधः ? संकरजातीनां परिवर्तनं शास्त्रीयं न वा ? जन्मवैचित्त्यं पूर्वकृतशुभाशुभकर्मफलं न वा ।
- (१६) शास्त्रबोधितस्वर्गनरकादिलोकान्तराणां सङ्भावोऽस्ति न वा ? (१७) अत्रोन्निर्दिष्टानां
आचाराणां किं दृष्टं कामक्रोधादिकं मूलमुतादृष्टोपयोगित्वेन श्रुतिरेव मूलम् ? ? अस्पृश्यास्पर्शः
२ अस्पृश्यानां देवालयादावप्रवेशः । ३ स्पृश्यकूपोदकादिष्वस्पृश्यनामसंयवहारः । ४ चातुर्व-
र्ण्यविवाहविशेषः, विधवानां पुनरनुद्वाहः । ५ समुद्रयाननिषेधः । ६ मतांतरप्रविष्टस्य पुनरपरि-
ग्रहः । ७ वेदाध्ययनाधिकारस्यासार्वजनीनता ? ८ भद्र्याभद्र्याविवेकः । ९ विधवानां केशवपः ।
१० संस्काराचारभेदाः — इति ।

प्रश्नावल्या अस्याः संग्रथने महामहोपाध्याय श्रीद्राविडल-
क्ष्मणशास्त्रिपादाः तथा तत्तनुजपण्डितप्रवरन्यायाचार्यश्रीराजेश्व-
रशास्त्रिणः पण्डितकुलमण्डन श्रीसतिारामशास्त्रिणश्च यदि स्वीयं
साहाय्यं न दास्यान्ति, तर्हि तदेव प्रथमतोऽसंभूतं स्यात्, किं
बहुना ? प्रश्नावलीसंग्रथने, तदुत्तराणां समालोचने, ग्रन्थनिर्माणे
समुचितोपदेशप्रदाने, कुसुमाञ्जल्यादितोऽपेक्षितप्रमाणसंग्रहणे
संगृहीतप्रमाणविलेखने, मुद्रापणे, काशीस्थानां विदुषामनुमति-
ग्रहणे च श्रीन्यायाचार्याः श्रीराजेश्वरशास्त्रिणः प्रकाशक्षेत्राभिज-
नाण्णापण्डितोपाह्व श्रीदेवकृष्णशास्त्रिवराश्च यदि यथासंभवं
न सहायाः, तर्हि प्रियपाठकमहोदयानामेतावता समयेनायं
निबन्धो न कथमपि दृष्टिगोचरो भवेदिति वस्तुस्थिति-
कीर्तनमिदम् ।

प्राज्ञपाठशालाध्यक्षा स्वनामधन्याः श्रीनारायणशास्त्रि
चरणमराठेमहाशयाः, श्रीसदाशिवशास्त्रिमहोदयाः, सुप्रसिद्ध
श्रीचिन्तामणिराववैद्यमहोदयाः, पट्टाम्बिशंभुभट्टशर्ममहाशयाः,
माननीयोडुपिसंस्कृतकलाशालाध्यक्षाः, नूतनमतानुयायिप्रबन्ध-
विशेष सम्पादकाः श्रीसन्तोजीमहाराजप्रादाः, तत्प्रतिनिधयोऽन्येवा
पण्डितप्रवराः, कलकत्ताबङ्गीयब्राह्मणसभा सनातनधर्मसमिति-
संस्कृतसाहित्यपरिषदादिसंस्थाविशेषाश्च समुचितप्रबन्धप्रेषणेन
प्रमाणसंग्रहणार्थमपाक्षितसाहाय्यप्रदानेन विचारविनिमयप्रदानेन
च यथासंभवं ग्रन्थनिर्माणकार्येऽस्मिन् महान्तमनुग्रहमकुर्वतेति
ग्रन्थनिर्माणसमितिरियं तेषामधमर्णोति नेयमतिशयोक्तिः ।

इतः पूर्वतने द्वितीये वत्सरे दुःसहसौरसन्तापबहलेऽपि
प्रथमसमये काश्यामुक्तनिबन्धविलेखनावसरे दूरदेशादागत्य
कार्यान्तरपरित्यागेन दुःसहसौरसन्तापसहनेन च प्रत्यहं द्विवार-
मुक्तनिबन्धसमालोचनेन कृतानुग्रहाः म० म० श्रीवामाचरण-
भट्टाचार्याः पण्डितप्रवराः, श्रीमम्बादासशास्त्रिप्रादाः कलकत्ता-
विश्वविद्यालयाध्यापकश्रीसीतारामशास्त्रिमहाशयाः, म० म० श्री,
ब्राविडलक्ष्मणशास्त्रिचरणाः, पण्डित प्रकाण्डश्रीछोटुमहाराजाः-
श्री १०८ सच्चिदानन्दसरस्वत्यः, श्रीमाधवशास्त्रिभाण्डारीमहो-
दयाः, म० म० श्रीनित्यानन्दपण्डितप्रादाः, अन्येच बहवः
काशीस्थाः पण्डिता एवैतान्निबन्धस्य कर्तारः, वयंतु केवलं
लेखका इति तत्त्वार्थकथनमिदम् ।

विदितमिदं सर्वेषाम्-यत् केसरिपत्रद्वारा नूनं श्रीदिवेकरशास्त्रि-
महोदयाः प्राज्ञपाठशालोपाध्यक्षाः केषांचन सूचनानां प्रदानेना-
न्वगृह्यन्नस्माकमिति । तेषुच सांप्रतमनिर्णीतरूप एव प्रकाशनीयः,
अनन्तरमुपसमित्या कयाचनायं निर्णीतावस्थः प्रकाशनीय
इति सूचनमिदमस्माकमतिप्राक्तननिर्णयानुसार्यैव वर्तते ।
पञ्चदशानां महाराष्ट्रपण्डितानामनुमत्यनन्तरमेव निर्णीतरूप-
मिदं प्रकाशनीयमिति सत्यं नूतनमिदं सूचनम् । इदमेवात्र

वयं सूचयामः—यत् सर्वदेशीयानामपि पञ्चदशानां पञ्चदशानां पण्डितानां यथासम्भवमनुमत्यनन्तरं तत्तद्धर्माचार्याणामन्ततः पञ्चषाणां सर्वेषां वा सविधे प्रेषयित्वा तेषामनुमत्यनन्तरं प्रकाशनं यदि श्रीदिवेकरशास्त्रिमहोदया अप्यनुमन्यन्ते, तर्हि महते विश्वासाय स्यादिति ।

अभूतपूर्वाः किल नूतनाः परमाणवः नूतनं च वातावरण-मित्यादिकं सर्वमालोच्य नूतननूतना धर्मग्रन्थाश्चावश्यमपेक्ष्यन्ते । प्रत्नानामेवाचारविचाराणां समर्थनसंरक्षणसंवर्धनादिकमेव युक्तमित्यट्टहासेन तु नूतनेऽस्मिन् जगति न कदाऽपि हिन्दुसमाजस्य जीवनस्थित्यादिकं संभवतीति सूचनानुसारं नूतनधर्मग्रन्थ-प्रणयने तु न वयं नूनं समर्थाः, यतः पारलौकिकफलसम्बन्धादिकं नास्माभिः ज्ञातुं पार्यत इति सविनयं शास्त्रिमहोदयानां सविधे इदमेव प्रार्थयामः—यत् उक्तप्रबन्धसमालोचनावसरे कीदृशः कीदृशो नूतनो धर्मः कथं कथं प्रवर्तनीय इत्यपि सूचनेनानुग्राह्या वयम्, येनोपसमितिर्थत्र नवीनमतावलम्बिनोऽपि व्यवस्थापका भविष्यन्ति, सा सर्व व्यवस्थापयितुं पारयेत्—इति ।

सर्वथा त्वनिर्णीतावस्थ एवायं साम्प्रतं निबन्ध इति उपरिप्रकाशयिष्यमाणपत्राणामनुसारेण बहूनां पण्डितानामाशयमनुसृत्यैवायं समालोचनार्थं प्रेष्यत इति, बहूनां धर्माचार्याणाम्, महामहोपाध्यायश्रीनित्यानन्दपाण्डितचरणानामन्येषां च महात्मनां कृपाकटाक्षपरिपूरितोऽयं नियतं श्रीमतां शुभसमालोचनयोग्यो भविष्यतीति कथं न सुदृढोऽयमस्माकं विश्वासः ?

अन्ते च वयमेतत्पुस्तकमुद्रापणार्थम्, तथा प्रमाणसंग्रहाद्यर्थं तत्तद्देशभ्रमणादिव्ययनिर्वाहार्थं चापेक्षितानां प्रायेण सर्वेषां रूप्याणां वितरणेन महदुपकृतवतां धर्मप्राणश्रीप्रतापसेठमहोदयानाम्, श्रीमदोँकारदासचौधरीप्रभृतीनां तलोदाकुक्कुटमुण्डानन्दावल्यादिग्रामाभिजनानाम्, कलिकातानगरनिवासिनां हरिभक्तिपरायणादिदानशौण्डश्रीमाडूनीरामबागडीमहोदयानां सर,

श्रीहरिरामगोयन्का श्रीरामप्रतापचमडिया श्रीयुक्तचुन्नीलालवर्म
 श्रीयुक्तरामधनदासझाझरियाप्रभृतीनामन्येषां च बहूनामुक्त-
 ग्रन्थमुद्रापणादिविषये मनसा वाचा कर्मणा च सह युञ्जानाना-
 मुत्तरोत्तरायुरारोग्यादिसम्पदभिवर्धतामिति भगवन्तमृमारमणं
 रमारमणं च प्रार्थयन्तः साञ्जलिबन्धं हिन्दुमहासभाप्रवर्त-
 कान्, आर्यसमाजीयान्, ऐतिहासिकदृष्टिप्राधान्यवादिनस्तद-
 प्राधान्यवादिनश्च सर्वानपि सविनयं च विज्ञापयामः—यत्
 वादकथाप्राधान्येन तत्त्वविवर्णयेच्छयाऽत्र संशोधनार्हानां प्रमा-
 दानां योजनीयानां प्रमाणान्तराणां विचारप्रणाल्या वा समुचि-
 ताया अन्यस्याः सूचेन यथा सनातनधर्मसमाजे प्रचारयोग्योऽयं
 निबन्धः स्यात्, तथोपदेशजातप्रदानेनानुग्रहणीया वयमिति ।

निबन्धोऽद्ययं महानप्याकारेण सार्धमासद्वयाभ्यन्तरे मुद्रापित
 इति त्वरातिशयेन दृष्टिदोषेणाक्षरयोजकानामतिपरिश्रमेण
 मुद्रणयन्त्रदोषेण च सञ्जातानामनिवारणीयानामक्षरच्युत्या-
 दीनां कृते क्षमा कर्तव्येति प्रार्थयन्त उपसंहार इदमेवाशा-
 स्महे—यत् सादरमपेक्षितसामग्र्यादिव्यवस्थापनेन कार्यान्तराणां
 सत्प्रयुक्तायादीनां चाविगणनेनावश्यकर्तव्येष्वेकतममिदमपि
 स्वीयं धर्मकैङ्कर्यरूपं कार्यमिति मत्वा शीघ्रमेवायं निबन्धो यैर्मुद्राप्य
 प्रकाशनार्थं सन्नद्धीकृतस्तेषां धर्मप्राणानां कलकत्तावाणिक्प्रेसधि-
 कारिणां श्रीयुक्तवैद्यनाथकेडियामहोदयानां तथा भारतमित्रसंचा-
 लकानां च सर्वेषां वितरतात् सर्वोत्तरां समुन्नतिं सर्वगुणसंपन्नो
 भगवान् श्रीमन्नारायण इति शिवम् ।

श्रीः

सनातनधर्मप्रदीपस्य धर्माचार्याद्यनुमोदनपत्राणि

श्रीमत्परमहंसपरिव्राजकाचार्य श्रीकाञ्चीकामकोटिपीठाधिप जगद्गुरु श्रीशङ्करा-
चार्यश्रीमठसंस्थानात् ।

श्रीमतां तत्रभवतां सद्धर्मसंरक्षणानन्यसाधारणस्वामिनिवेशानां पण्डित-
मण्डलीचकोररजनीकरायमाणानां निजोद्यमवारिसेकसुरक्ष्यमाणकलिचण्डकिरणम्लाय-
त्सदावाराङ्कुरनिचयानां श्रीश्रीसन्तोजीमहाराजमहाशयानां सन्तु नमांसि भूयांसि ।

भवतां भक्त्यतिशयात्पूर्णाभिमानाच्चात्र श्रीजगद्गुरुचरणास्त्रिषवणाराधितश्रीचन्द्र-
मौलीश्वरचरणाः अनवरताद्वैतविद्याविनोदसंजनितानन्दतुन्दिलितान्तःकरणाश्च सुख-
मासते । अवजिगमिषामो वयमत्रानुपदं दिने दिने वर्धमानं श्रीमतां क्षेमलाभाति-
शयम् ।

सनातनधर्मोऽजीविनीसभा भवदाहता प्रत्यहमभिवर्धमाना प्रकाशत इति बहु
जनमुखाद्विशेषत इदानीं भवच्छुभसन्देशपत्राच्चावगत्य महान्तं तावमाप्नुवन्ति श्रीजगद्-
गुरुचरणाः ।

भवत्पत्रिकायां यथा भवता विज्ञापितम्, तथा ब्रह्म श्री वेदान्तविशारदश्रीयुक्तानन्त-
कृष्णशास्त्रिणः ऐषमकार्तिक शु० १२ बुधवासरे समागमन्, भवत्प्रेरणया पण्डित-
प्रकाण्डानां साहाय्येन च खलिखितं ग्रन्थं श्रीचरणसन्निधाने प्रादुर्शयन्, अपठंश्च स्थल-
विशेषेषु ॥ नूनं महान् प्रयत्नः उररीकृतः श्रीशास्त्रिभिर्धर्मोद्धारणविषये ॥

आरब्धं च कार्यं अचिराद्यथा शोभनं पूर्येत, तथाऽनुगृह्णातु भगवान् श्रीचन्द्रमौली-
श्वरः । इतीदमाशासनं भवद्भ्यो निवेद्यतामिति श्रीमदाचार्यचरणैराह्वयतोऽहमेवं निवेदये ॥

इति

कथोन सं० कार्तिक व० ३ भौमवातरेमु०

नञ्चादुपट्टी Nachandupatti

Pudukoth State

3 11 1925

श्रीगुरुचरणदासः

Sd. E N Subramania Sastri

श्रीमठायसर्वाधिकारी

OFFICE OF THE AGENT, SRINGERI MUTT,

Camp Pudukkottai, Ramnad Dt.

No, 1168

Dated the 27th October 1925.

From

N. SRIKANTHA SASTRY, Esq.,
Agent, Sringeri Mutt.

To

M. R. RY. VEDANTAVISARADA

Annantakrishna Sastry, Avl.,

Secretary, Sanatana Dharmojivini Sabha,

KUKKURUMUNDA, West Khandesh.

SIR,

His Holiness Sri Jagadguru Shankaracharya has this day had an opportunity of hearing read the work entitled "Sanatana Dharma Nibandhana" written by you under the auspices of your Sabha with the assistance of its several Pundits and proposed to be published as a draft.

On a general survey of the work, His Holiness is of opinion that its contents are mostly in consonance with the teachings contained in our Smritis and other works of old as such embodying rules for the protection of SADACHARA and SADDHARMA, and that the publication of your work, as contemplated, will be a source of great help to such of the public as are interested in the maintenance of life in its pristine purity.

Yours faithfully,

SD. N. SREEKANTHA SASTRI
Agent, Sringeri Mutt.

Gokulnathjee Maharaj.

Telephone No. 351.

Telegraphic Address:—

“Holywrit.”

समस्तश्रुतिस्मृतिसूत्रपुराणेतिहासप्रमाणपरम्पराजैगीयमानशुद्धाद्वैतपुष्टिमार्गसम्प्र-
दायप्रतिष्ठापनपरमाचार्य वेदव्यासविष्णुस्वामिमतवर्ति श्रीश्रीमद्वल्लभाचार्य भगव-
द्वदनवंशावतसाचार्यवर्य गोस्वामिकुलकौस्तुभ श्री १०८ श्रीगोकुलनाथमहाराजचरणाः
समादिशन्ति धर्मश्रद्धावतो जनान्— यत्कर्तव्यमासेभ्यः पूर्वमस्मत्पाण्डितनिवेदितोदन्ते
ज्ञातमस्माभिर्यत्कुङ्कुरमुण्डावासिनः शान्तदान्तस्वभावा विद्वत्प्रिया विद्वांसश्च श्रीसन्तोजी
महाशया विविधदुस्तर्कवातविधूनितसनातनधर्मसमयेऽस्मिन् समये धर्मशुद्धिमभीप्स-
माना कलिकाताराजकीयमहाविद्यालयदर्शनाध्यापकश्रीमदनन्तकृष्णशास्त्रिणा काशीस्थ
राजकीयमहाविद्यालयदत्तन्यायपरोक्षेण श्रीराजेश्वरशास्त्रिणा च सम्पादितम् यावदुप-
लब्धश्रुतिस्मृतिसूत्रपुराणेतिहासागमसाधकबाधकवचनव्यवस्थोपलक्षितम्, सनातन-
धर्मविषयकं कमपि महानिबन्धं प्रकाशयितुमीहन्त इति ॥ कार्तिककृष्णदशम्यां सोम-
वासरे तत्प्रहितस्तमेव महानिबन्धं प्रादर्शयितुं सोयं श्रीमदनन्तकृष्णशास्त्री महाशयोऽ-
स्मत्सविधे स्वयमुपस्थितः ॥ प्रादर्शयच्च लिपिकृतममुद्रितं महानिबन्धम् । अश्रावयच्च
तदीयविशिष्टैकदेशविषयम् । अत्र हि प्रमाणभागश्चातुर्वर्ण्यभागः स्पर्शास्पर्शभागः पति-
तपरावर्तनभागो विधवाविवाहादिप्रकीर्णभागश्चेति विचारविभागाः सन्ति, सर्वेष्वपि वि-
भागेषु सर्वप्रधानशास्त्रमोमांसासरण्याः सप्रमाणं निपुणमेव धर्मविशुद्धिरूपादिता वर्तते ।
सर्वथा प्रशंसनीयोऽयं भविष्यति निबन्धः । सर्वाचार्यविद्वत्संमतिमिरूपवद्धितस्तु पुनरसौ
धर्मं जिज्ञासमानानां महान्तमेवोपकारं करिष्यतीति महान्विश्वासः । सम्प्रति तु निश्चयोऽयं
विद्वत्परीक्षणायोपस्थापितः केवलं प्रतिकृतिमात्रमिव; यावद्यावद्भारतीयास्तिकाचार्यविद्वद्भिः
परीक्षितः सम्मतश्च न स्यात्, तावत् प्रचारयोग्यो न स्यात्; तदर्थं चासौ मुद्राप्य
षणमासाभ्यन्तरे प्रत्याचार्यपोठम् प्रतिविशिष्टविबुधं च प्रहेष्यत इत्यनेन विद्वद्वर्येण विज्ञा-
पितम् । दत्तं चास्मै प्रतिवचनमस्माभिर्यन्मुद्राप्य प्रहितेऽस्मिन्निबन्धे वयमिहास्मदीय-
विदुषां परिषदमेकामधिवेश्य तत्प्रतिपादितान्विषयान्पर्यालोच्य स्वसम्मतिं प्रदास्यामः—

कार्सिक कृष्ण ११

भौमवासरः सं० १६८२

वल्लभाद् ४४८

इति

महाराजानामाज्ञया

भट्टश्रीरमानाथशास्त्री

॥ श्रीरस्तु ॥

विशिरः पुरम्

२०११-२५

श्रीगुक्तानन्तकृष्णशास्त्रिमहाशयैः संगृहीतं सनातनधर्मोज्जीविनीसभामहानिबन्धं तैर्वाचितं बहुशः श्रुत्वा वयमत्यन्तमेवाश्चर्यभरिताः । अत्र प्रमाणविभागः, चातुर्वर्ण्यम्, अस्पृश्यताविचारः पतितपरावर्तनम्, व्रात्यसंस्कारः, विवाहभेदाः, इत्यादयः प्रकृतसमयोगिनस्सर्व एव विषयाः सप्रमाणं सोपपत्तिकञ्च समालोचिताः सनातनधर्मसिद्धान्तं सम्यगेव परिपोषयन्ति । अस्येदानीं समालोचनार्थं मुद्राप्य प्रथमं पण्डितानां पुरत उपस्थापनम्, अनंतरञ्च सर्वमतसमालोचनपूर्वं कृमावापोद्वापाभ्यां विषयपरिशोधनपूर्वकं निश्चितरूपेण प्रकाशनञ्च करिष्यत इति शास्त्रिमहाशयमुखादवगच्छामः । वयं तु मन्यामहे इदानीमेव निश्चितरूपेणैव प्रकाशनं योग्यम् ; यद्यावश्यकम्, तर्हि संक्षिप्तस्यापरस्य पुस्तकस्य प्रकाशनेनैवालमिति । सर्वथा प्रकाशनयोग्योऽयं महानिबन्ध इति वयमस्मदीयमाशयमत्र प्रकाशयामः ॥

इति

महामहोपाध्याय श्रीवेङ्कटसुब्रह्मण्य शास्त्रिणः

महामहोपाध्याय श्रीदण्डपाणिस्वामि दोक्षिताः

पण्डितप्रवर क० च० श्रीकृष्णशास्त्रिणः

” श्रीविश्वनाथ शास्त्रिणः

” श्रीवेङ्कटराम शास्त्रिणः

” श्रीवैद्यनाथ शास्त्रिणः

” श्रीसुब्रह्मण्यशास्त्रिणः

महापदेशक पं० श्रीसुन्दरशास्त्रिणः

पि० एस० श्रीवेङ्कटाचलशास्त्रिणश्च

॥ श्रीम् ॥

सनातनधर्मोऽजीविसमाध्वारा प्रकाश्यमानः सनातनधर्मप्रदीपाख्यो ग्रन्थः श्रीमदित्याद्यनन्त-
शास्त्रिभिः समग्रं वाचितः सम्यगश्रावि । अत्र बहूनां प्राचीनस्मृतीतिहासपुराणादि-
वचनानां तथा निबन्धकारादृतव्यवस्थानां चोपष्टम्भेन प्रमाणप्रकाशः चातुर्वर्ण्यप्रकाशः
शुद्धिप्रकाशः विवाहप्रकाश इति चत्वारो विभागाः संगृहीताः अतीव लोकोपकारकाः
प्राचीनपण्डितानां अत्यर्थं सन्तोषयितारः बहुशास्त्रसम्भृताः, इदानीं अवश्यं प्रकटनीयाश्च
वर्तन्ते । अस्य ग्रन्थस्य सम्यक् समालोचनेन स्वाशयप्रकाशनेन च लोकस्य महानुपकारः
कृतः स्यादिति दृढं विश्वसितम् ॥

फाल्गुनी

१३-६-२६

(१) महामहोपाध्याय विद्यानिधि श्रीविरूपाक्षशास्त्रिणः ।

(२) मीमांसाकण्ठीरव श्रीवैद्यनाथशास्त्रिणः ।

(३) महामहोपाध्याय श्रीपञ्चापगेशशास्त्रिणः ।

(४) श्रीवामन शास्त्री किञ्जवडेकर महोदयाः ।

एतत्समाविषयं प्रवृत्तिविशेषमवगत्य सनातनधर्मप्रदीपग्रन्थं च वाचयित्वा सुतरामयं
प्रयत्नो जगदुपकारकारीति 'दृढमभिनन्दति परमामोदविशेषतः ।

करुणसूरु श्रीवैकटराम शास्त्री—

मैसूर-महाराजसंस्कृतपाठशालावेदभाष्योपाध्यायः ।

रा० सूर्यनारायण शास्त्री (कल्पादिः) ।

॥ विश्वेश्वरः शरणम् ॥

साङ्गवेदविद्यालयः

रामघाट काशी

श्रीसनातनधर्मोज्जीविनीसभया प्रार्थितैर्वेदान्तविशारद पं० अनन्तकृष्णशास्त्रि
महोदयैर्महता परिश्रमेण सनातनधर्मसम्बन्धिषु सन्दिग्धेषु धर्मप्रमाणवात्यसंस्कार-
विधवावेदन-ऋतुमताविवाह-स्पृश्यास्पृश्यविवेक-पतितपरावर्तनादिजटिलविषयेषु नाना-
निबन्धकृन्मतसङ्ग्रहणेन समाजसंस्कारकाणां मतपर्यालोचनेन च विनिमित्तोऽयं
सनातनधर्मप्रदीपग्रन्थः सर्वेषामेव धर्मानुरागिणां विचारप्रवृत्तौ नितरां सहायको भवि-
ष्यतीति मन्यामहे । अयं च ग्रन्थः समालोचनाय सर्वेषां पण्डितानां निकटे प्रेष्यते, तस्य
पर्यालोचपूर्वकं स्वस्वमतप्रकटनपूर्वकं विशेषतः स्वयं प्रतिभातानां विचाराणां च प्र-
काशनेन सर्वे एव धार्मिकाः साहाय्यमाचरन्तु । जटिलानां धर्मतत्त्वानां विशेषतो विमर्श-
नमन्तरां सन्दिग्धमतीनां धार्मिकानामभोष्टधर्मतत्त्वनिर्णयोऽसम्भावितताभावहतीति,
एतस्मिन् सकलजनोपकारके कर्मणि कथमप्युपेक्षा न विदधत्विति च साग्रहं निवेदयामः ।

श्रीयुत पण्डितप्रवर

श्रीपञ्चानन तर्करत्न भट्टाचार्याः

श्रीमदम्बादास शास्त्रिमहोदयाः [प्रधानाध्यापकाः]

अनन्तराम-शास्त्रिमहोदयाः

श्रीयुत महामहोपाध्याय पण्डितप्रवर मुरलीधरभा महोदयाः

पण्डित प्रवर

देवीप्रसादशुक्ल कविचक्रवर्तिनः

"

सुनाकी कवि महोदयाः

"

श्यामाचरण कविरत्न महोदयाः

"

चक्रधरभा महोदयाः

"

राधाकान्तभा महोदयाः

"

गिरिश शुक्ल महोदयाः

"

ब्रजविहारीभा महोदयाः

"

महादेव शास्त्रिमहोदयाः

"

रामरत्नओभा महोदयाः

महामहोपाध्याय पण्डितप्रवर

वामाचरण भट्टाचार्याः

"

"

"

नित्यानन्द पण्डितपादाः

| | |
|------------------------------------|------------------------------------------|
| श्रीयुत महामहोपाध्याय पण्डित प्रवर | कमलकृष्णस्मृतितीर्थभट्टाचार्याः |
| " " | चिन्नस्वामिशस्त्रिमहोदयाः |
| " " | हरिनारायण त्रिपाठिनः |
| " " | भगवानदत्तगौड़महोदयाः |
| " महामहोपाध्याय पण्डित प्रवर | प्रभुदत्त शास्त्रिमहोदयाः |
| " पण्डित प्रवर | विद्याधर मिश्राः |
| " " | काशीनाथ मिश्राग्रिहोत्रिणः |
| " " | श्रीशङ्करतर्करत्नभट्टाचार्याः |
| " महामहोपाध्याय पण्डितप्रवर | फणिभूषणतर्कवागीश भट्टाचार्याः |
| " पण्डितप्रवर | विद्यारत्नोपाधिकरमणीमोहनशर्मा |
| " " | हृषीकेशोपाध्याय ज्योतिर्विदः |
| " " | बलदेव ज्योतिर्विद |
| " पण्डित प्रवर | पद्मनाभ शास्त्रिमहोदयाः |
| " पण्डित प्रवर | गणपतिशास्त्रिमहोदयाः |
| " " | दुण्डिराजशास्त्रिमहोदयाः |
| " " | हारानचन्द्र भट्टाचार्याः |
| " " | मन्मथनाथ वेदान्तवागीश भट्टाचार्याः |
| " " | गोपाल भट्टाचार्याः |
| " " | त्रैलोक्यनाथ साङ्ख्यरत्न भट्टाचार्याः |
| " " | कविराज श्रीविश्वेश्वर प्रसाद भट्टाचार्या |
| " " | शशिभूषणस्मृतितीर्थ भट्टाचार्याः |
| " " | हरिहरप्रसाद भट्टाचार्याः |

श्रीः

प्रमाणप्रकाशविषयानुक्रमणिका ।

| | | |
|-------------------------------------------|------------------------------------|-----|
| युक्तीनां धर्मे स्वः प्रामाण्यस्य चातिक- | दफतरीमहाशयानां प्रबन्धतत्स- | |
| भाष्य कुसुमाञ्जल्यनुसारेण | मालोचनं च | १७१ |
| परीक्षणम् १ | ईश्वरसशरीरत्वविचारः | २३२ |
| धर्मे युक्तीनां स्वतः उपयोगे आधुनिकयुक्त- | वेदपौरुषेयत्वपरीक्षणम् | २५२ |
| यः सुनृतवादिन्याद्यनुसारेण | उक्तार्थे सनातनधर्मोद्धारः | २५४ |
| तत्समांमालोचनं च २८ | मोहप्रदादिप्रस्थानाम- | |
| प्राचीनमतानुसारिप्रबन्धविशेषः | पौरुषेयत्वनिरासः | २८६ |
| तत्समालोचनं च ३३ | जैमिनिसूत्राणां शाबरभाष्यस्यैव | |
| मिडेशास्त्रिणामन्येषां च प्रबन्धा- | योग्यता परीक्षणम् | २८७ |
| स्तसमालोचनं च ३७ | स्मृत्याचारादि प्रामाण्यपरीक्षणम्, | |
| ऋषिपदार्थविवरणम् ८० | तत्र सनातनधर्मोद्धारः | ३०३ |
| इतिहासानां धर्माप्रामाण्यम् ६३ | पुराणादि प्रामाण्यपरीक्षणम् | ३५० |
| युक्तिप्राबल्यनिरासः ६६ | द्रौपदीञ्चपतित्वादिपरीक्षणम् | ३७५ |
| वैदिककर्मणां केवलदृष्टार्थत्वनिरासः | स्मृत्यादिप्रामाण्ये बालक्रीडा | ३८३ |
| तत्र शाबरभाष्यं च ६७ | सुनृतवादिन्यनुसारेण | ४१० |
| अदृष्टेः स्वर्गादौ शक्तिप्रहोपायः १०२ | ब्राह्मणभागप्रामाण्यपरीक्षणम् | |
| धर्मपरिवर्तनायोगः | उक्तार्थे सनातनधर्मोद्धारः | ४१६ |
| तत्र पराशरस्मृत्यादिपरीक्षणम् १०७ | प्रकृतार्थोपसंहारः | ६०७ |
| ईश्वरस्यापि धर्मे न स्वातन्त्र्यम् १०७ | श्रीचिन्तामणिराववैद्यमहोदयसम्मत- | |
| कुराणादीनां वेदतुल्यत्वनिरासः १११ | प्रमाणव्यवस्था | ५०६ |
| शम्भुमदृशर्मप्रबन्धस्तत्स- | अत्र विचारत्रयी | ५१० |
| मालोचनं च ११८ | उपसंहारः | ५५० |
| कलिवर्ज्यप्रकरणपर्यु- | | |
| दासतासमर्थनम् १६८ | | |

चातुर्वर्ण्यप्रकाश विषयानु क्रमणिका ।

| | |
|-----------------------------------------------------------------|----|
| कलिदोषनिरूपणम् | |
| कलिदोषपरिहारोपायो न धर्मपरिवर्तनम् | ४ |
| दशसहस्र संवत्सरपर्यन्तं कलिदोषाभावः | ५ |
| स्वराज्यकामुकानामपि जातिधर्मादि परिवर्तनायोगः | ६ |
| जात्याचाराविगणनायोग्यता सङ्घटनोपायप्रयोजनादिपरीक्षणम् | ६ |
| श्रीमद्रामानुजादीनां जातिपरिवर्तनकथा परीक्षणम् | १० |
| हिन्दूसङ्घटने जातिसङ्करादेरुपयोग-येरीक्षणम् | १३ |
| विश्वामित्रादीनां तपोविशेषेण ब्रह्मर्षित्वमेव न ब्राह्मण्यजातिः | १३ |
| चातुर्वर्ण्यव्यवस्थाया अनादित्वम् | १४ |
| जातिभेदमात्रे णोच्चनीचभावायोगः | १५ |
| जातिभेदस्यानादित्वे पुराणादि परीक्षणम् | १६ |
| अत्र प्राचीननवीनमतपरीक्षणम् | १७ |
| अनादौ जातिभेदे ब्रह्माण्डपुराणम् | १६ |
| उक्तब्रह्माण्डपुराणसमालोचनम् | २० |
| ऐतिहासिकदृष्ट्या जातिभेद विचारः | २१ |
| ब्राह्मणादिविभागस्य स्वाभाविकत्वम् | २३ |
| जातिभेदे शालिकनाथादिमतम् | २४ |
| जातिपरिवर्तनासम्भवः | २५ |
| कर्मकृतब्राह्मण्यादेर्जन्मान्तरीयत्वम् | २६ |

| | |
|------------------------------------------------------------------------------|----|
| जातिभेदस्य प्रत्यक्षत्वपरीक्षणम् | ३० |
| ब्राह्मण्यस्य शीलादिनिर्णयत्वविचारः | ३१ |
| क्षत्रियवंशे ब्राह्मणोत्पत्तिविचारः | ३४ |
| क्षत्रियाणां प्रवरकोटियोग्यतापरीक्षणम् | ३५ |
| नवीनमतानुसारिप्रबन्धानां श्रीनारायण-शास्त्रिमराठेप्रभृतीनामालोचनम् | ३६ |
| विश्वामित्रब्राह्मण्ये विचारत्रयी निर्णयः | ४६ |
| वर्णभेदस्य स्वाभाविकत्व विचारः | ४७ |
| स्वीकर्णार्थं ब्राह्मणैरेव जातिभेदः कल्पित इत्यत्र सूतवादिनीनिर्णयः | ४८ |
| प्राचीनमतानुसारि निबन्धतत्समालोचने | ७ |
| चातुर्वर्ण्यस्य गुणकर्मकृतत्वे गीतोष्टम्भः पुरुषसूक्तस्मृतिशदिविरोधपरिहारश्च | ६१ |
| चातुर्वर्ण्यस्य गुणकर्मकृतत्वे स्मृतिवचनान्यनुकूलानि | ६३ |
| चातुर्वर्ण्यस्य स्वभावासिद्धत्वे वज्रसूच्युपनिषदुपष्टम्भः | ६७ |
| उक्तार्थे स्मृत्यन्तरोपष्टम्भः | ६८ |
| उक्तार्थे छान्दोग्योपनिषदुपष्टम्भः | ७१ |
| „ भविष्यत्पुराणवचनोपष्टम्भः | ७२ |
| जातेर्गुणकर्मकृतत्वशक्षेपोपसंहारः | ८८ |
| उक्ताक्षेपपरिहारमुखेन भगवद्गीता परीक्षणम् | ८६ |
| पुरुषसूक्तप्रामाण्यपरीक्षणम् | ६१ |
| जातिव्यवस्थायां संहितैतरेयवाजसनेयतैत्तरीयब्राह्मणभविष्यात्तरपुराणोप-ष्टम्भः | ६३ |

| | | | |
|-----------------------------------------|-----|-----------------------------------------------|-----|
| विह्वलस्मृतिपरीक्षणम् | ६२ | जातिप्रत्यक्षत्वे कुमारिलोपष्टम्भः | २३७ |
| जातेर्गुणकर्मकृतत्वे, महाभारतो— | | तत्र कन्दली | ३२६ |
| पष्टम्भः | १०० | तत्र द्रव्यसारसङ्ग्रहमिताक्षरे | २४० |
| जातिस्वाभाविकत्वे मन्वादिवचनानि | | कुण्डगोलकादिब्राह्मणत्वपरीक्षणम् | २४ |
| व्यासादिजातिपरीक्षणम् | १५५ | जातिव्यवस्थायामुत्तरमीमांसाद्युप- | |
| एकस्मिन्नेव जन्मनि जातिपरिवर्तयोगे- | | ष्टम्भः | २७३ |
| श्रीमहाभारतरातेद्रमतङ्गसंवादोमहामहेश्वर | | शूद्रस्योपनयनाद्यनधिकारः | २७७ |
| संवाद युधिष्ठिराजगरसंवादादि | | दत्तकादिजातिनिर्णयः | २७६ |
| परीक्षणम् | १६० | अनुलोमप्रतिलोमादि निष्कर्षः | २६४ |
| उक्तार्थे छान्दोग्यगतगौतमसंवादादि | | ब्राह्मणत्वादिधर्मस्तिन्नियामकधर्मश्च | २६६ |
| परीक्षणम् | १७३ | भारतार्थनिष्कर्षः | |
| हिरण्यगर्भादिजातिपरीक्षा | १७६ | चातुर्वर्ण्यविषये विचारत्रयी | ३०६ |
| महाभारताशयनिष्कर्षः | १७७ | ब्रह्मर्षित्वस्य ब्राह्मणजातित्वाभावे प्रमाण- | |
| ब्राह्मण्यादीनां विद्याकर्मजातित्रितय- | | परीक्षणम् | ३१६ |
| प्रयुक्तत्वम् | १७२ | इदानीमपि चातुर्वर्ण्यसत्त्वम् | ३१७ |
| ब्राह्मणोत्पत्तिमार्ताण्ड पर्यालोचनम् | १८० | भविष्यत्पुराणाद्युपष्टब्धपूर्वपक्षस्य | |
| उक्तार्थे जातिविवेकोपष्टम्भः | १६४ | तत्तत्पुराणैरेव परिहारः | ३१६ |
| „ गागामट्टी | १८७ | उपसंहारः | ३४० |
| पूर्वोक्ताथेनिष्कर्षः | २३६ | | |



प्रमाणप्रकाशशुद्धाशुद्धिपत्रिका ।

| शुद्धम् | अशुद्धम् | पृष्ठसंख्या | पङ्क्तिसंख्या | हि | हि | २६ | ६ |
|--------------------|----------|-------------|---------------|-------|--------|-----|----|
| * भूमिका * | | | | हि | हि | २६ | ६ |
| नाः | ना | (१) | ३ | ह्यु | ह्य | ३५ | १३ |
| रिल | रि | (३) | ५ | वो | त्रो | ३६ | १ |
| शास | शस | (४) | ५ | शे | श | " | १७ |
| शाय | शय | " | " | ख | ख | ३७ | २४ |
| ङ् | ङ | (५) | १५ | स्वा | स्या | ३८ | ११ |
| दा | द | (६) | २२ | सा | स | ३९ | २ |
| याः | या | " | २४ | मन्त | मत | ४१ | २ |
| चा | च | (७) | ६ | प्रा | प्र | ४१ | १२ |
| मा | मामा | " | १३ | त्किं | तकिं | " | ६ |
| न | ना | (७) | १५ | विद्व | विद्वः | " | २२ |
| मन्या | मान्या | (८) | ८ | मप्य | ममप्य | ४४ | ४ |
| * प्रमाण प्रकाशः * | | | | म्भ | स्म | ४८ | १७ |
| सर | स | " | १६ | धा | ध | ४९ | १७ |
| मप | म | ७ | १२ | प्यु | प्य | ८२ | १६ |
| वै | व | ८ | ६ | क्रि | कि | ६६ | १६ |
| कि | दि | ६ | १६ | हि | हि | " | १६ |
| क्या | त्या | १२ | ३ | नै | ने | ६६ | १३ |
| ष्टा | ष्ठ | " | १२ | मै | मै | १०१ | १८ |
| व्यव | व्य | १३ | २२ | तैः | तः | १११ | ५ |
| मू | भू | २२ | ७ | शा | चशा | १५५ | १६ |
| बु | न | " | १५ | न्ध | ध | २३ | " |
| थ | य | " | १५ | ञ्च | ञ | ५३३ | ६ |
| जिमिक | जिमि | २७ | १६ | रि | री | ३७ | १२ |

| | | | | | | | |
|-------|-------|-----|----|------|-----|----|----|
| दृश्य | दृश्य | ५५० | १३ | व | दे | ४० | १० |
| स्थ | स्थ | " | १४ | त | य | ५६ | १ |
| ध्याप | ध्याय | " | १८ | प्रा | प्र | " | १६ |

| | | | |
|-----|------|----|---|
| वति | वाति | ६१ | ६ |
|-----|------|----|---|

| | | | |
|-----|---|---|----|
| र्ण | ण | ६ | १४ |
|-----|---|---|----|

चातुर्वर्ण्यप्रकाशशुद्धाशुद्धपत्रिका

| | | | | | | | |
|-------|------|----|----|-------|------|-----|----|
| प्रस | प्र | १ | ११ | स्तु | स्तु | १०३ | २३ |
| लाशू | शूला | २ | २४ | र्व | ष | १६५ | २४ |
| वसू | व | १४ | २४ | स्व | स | १७३ | ४ |
| खाया | खालू | " | " | पपा | पा | १० | ६ |
| वा | व | २२ | ४ | शे | तमे | " | " |
| पा | प | " | ७ | खणो | ख | १८० | ११ |
| ष्टु | ष्टु | २३ | ४ | द्राः | द्रा | १८१ | २४ |
| वाना | वना | २४ | २१ | र्त | त | ३४० | १४ |
| र्म | म | " | " | र्म | भ | ३४५ | २ |
| री | रानौ | २६ | १२ | र्म | म | " | ३ |
| त्य | त | " | १३ | म | मय | " | ४ |
| स्मा | रमा | ३१ | १८ | र्व | ष | " | ६ |
| ४ र्ण | ण | " | ५ | यथा | तथ | " | १५ |



* अत्र बहुषु स्थलेषु यन्त्रदोषेण रेफः उपरितन एवमेकारेकारोकारौरादयश्च भग्नाः, एवम-
क्षराभावेन इति इत्यस्य स्थाने इति इत्यस्य स्थाने च योजितमिति तादृशाः प्रमादाः, ध्य
इत्येतदर्थं ध्य इति प्रमादेन साकं पाठकप्रहोदयैः स्वयमेवशोध्येरन्निति यथा संभवमपर एव
प्रमादाः संगृह्य संशोध्यन्ते । सम्पादक ।

॥ श्रीमहागणपतये नमः ॥

॥ श्रीविठ्ठलेशाय नमः ॥

॥ श्रीगुरुभ्यो नमः ॥

सनातनधर्मप्रदीपः

(१) प्रमाणप्रकाशः ।

मातामहमहाशैलं महस्तदपितामहम् ।

कारणं जगतां वन्दे कण्ठादुपरि वारणम् ॥

अस्ति किञ्च महदिदमान्दोलनं यद्धर्मविशेषाः केचन इदानीन्तन-
परिस्थित्यनुगुणं परिवर्तनीयाः, तथा न परिवर्तनीया-
[उपोद्धातः] इति च चरितविमर्शकरीतिपक्षपातिनां मीमांस-
करीतिपक्षपातिनां च सवत्र भारते वर्षे । तत्र समालोचन-
महन्तो विषयास्तु इम एव—यच्चातुर्वर्ण्यव्यवस्था, कलौ क्षत्रिया-
दिसत्त्वम्, स्पर्शास्पर्शविचारः, पतितपरावर्तनम्, कृतप्रायश्चित्तानां
समुद्रयायिनां व्यवहारयोग्यता, व्रात्यसंस्कारः, असवर्णाविवाहः,
ऋतुमतोविवाहः, विधवाविवाहः, विवाहेऽवान्तरजातीनामुपयोग
इत्यादयः ॥ तत्र चरितविमर्शकानां रीतिर्वस्तुपस्थापन एवोप-
युज्यते, नतु तस्य वस्तुनो योग्यायोग्यताविचारे, तत्र तु मीमांस-
करीतिरेवोपयुज्यत इति श्रीभारतेतिहाससंशोधकाः श्रीचिन्ताम-
णिराववैद्यमहोदयाः, अन्ये च बहवः प्राचीनमतानुसारिणो मन्य-
न्ते ; इतरे तु केचन चरितविमर्शकानां रीतिरेव तदुपस्थापितस्य

वस्तुनो योग्यायोग्यतानिर्णयेऽप्युपयुज्यत इति । तत्र प्रथममते न युक्तीनां स्वतन्त्रतया धर्मप्रमाणता इतरत्र तु तासां तत्र स्वतः प्रमाणाता ।

[युक्तीनां धर्मं
स्वतः प्रमा-
ण्यनिरासः]

तदत्र धर्मतत्त्वविनिर्णयार्थं प्रवृत्तानामस्माकं युक्तिप्रधान्यवादिनां मतनिरासो हि प्रथमं कर्तव्यः । तत्र केवल्युक्तिर्न कथमपि धर्मप्रमाणातामर्हतीति बहुसम्मतमिदम् । युक्तिर्हि नामानुमानम्, अनु पश्चात् सञ्जातं प्रमाणमिति मानान्तरमपेक्ष्यैवात्मानं लभते । तच्च मानं युक्त्यनपेक्षं प्रत्यक्षं वा स्यादागमो वेत्यवश्यमेवोरीकर्तव्यम् । ययोर्हि दण्डघटयोः कार्यकारणभावोऽनुमानगम्यस्तयोर्दण्डघटयोरुभयोरपि स्वरूपतः प्रत्यक्षगम्यत्वं वर्तते इत्यनुमानं तदनपेक्षप्रत्यक्षापेक्षं वर्तते इति सर्वविदितमिदम् । गुरुत्वाद्यनुमानस्थलेऽप्याद्यपतनं कार्यं स्वरूपतः प्रत्यक्षगम्यमेव वर्तते । चक्षुराद्यतीन्द्रियानुमानस्थलेऽपि यथा रूपाद्युपलब्ध्या चक्षुराद्यनुमानं तस्या रूपाद्युपलब्धेऽनुमानातिरिक्तप्रत्यक्षगम्यत्वं वर्तते एव । यागस्वर्गयोस्तु यागः स्वरूपतो यद्यपि प्रत्यक्षः, एवमपि स्वर्गः स्वरूपतो न प्रत्यक्ष इति यागस्वर्गयोः साध्यसाधनभावो न दण्डघटयोरिवानुमानगम्यो भवितुमर्हति; नवा गुरुत्वाद्यपतनयोरिव । नहि नित्यपरोक्षस्य गुरुत्वस्येव स्वर्गस्यानुमेयत्वं संभवति । कार्येण हि कारणानुमानम् नतु कारणेन कार्यस्य । नहीदानीं किमपि स्वर्गकार्यं कस्यापि ज्ञायमानं दृश्यते । यत्तु कारणलिङ्गकानुमानं गौतमसूत्रे प्रदर्शितम् यथा मेघोन्नत्या वृष्टेरनुमानम्, तत्रापि सजातीययोः सम्बन्धः प्रत्यक्षगम्य एव वर्तते । तथाच स्वर्गस्य केनापि प्रमाणा-

न्तरेणाऽप्रसिद्धत्वात्तस्य यागस्य च साध्यसाधनभावात्सम्ब-
धोऽपि नानुमेयो भवितुमर्हतीति सिद्धम् । अत एव नित्यपरो-
क्षातीन्द्रियफलसाधनत्वम् क्रियाविशेषाणां वेदे यद् बोधितम्,
तदिदं नानुमानगम्यं भवितुमर्हति, नवा प्रत्यक्षगम्यमिति वैदि-
कानां धर्माणां युक्तिमूलकत्ववादोऽयं न विकल्पसह इति सिद्धम् ।

[उक्तार्थे कुमारिल
वार्तिकीपष्ठमः]

व्यक्तं चैतत् श्लोकवार्तिके प्रत्यक्षसूत्रे । तद्यथा—

“प्रत्यक्षेण गृहीत्वा च लिङ्गाद्यन्यतमं ध्रुवम् ।

प्रवृत्तिरनुमानादेर्न च धर्मेऽस्ति तादृशम् ॥

अनुमानानुमानादेर्न चाप्यस्तीह सम्भवः ।

सम्बन्धलिङ्गलिङ्गानां पूर्वसिद्धेरसम्भवात् ॥

सत्ता च नानुमानेन कस्यचित् प्रतिपद्यते ।

धर्मेणान्यद्विशेष्यं चेत् पक्षोऽसिद्धविशेषणः ॥

तस्माददृष्टपूर्वत्वात् केनचिद्वस्तुना सह ।

धर्मस्य नानुमेयत्वमसाधारणवस्तुवत् ॥

अदृष्टसदृशत्वाच्च स्वयं चानुपलभ्यमानात् ।

अत्रच स्पष्टप्रतिपत्त्यर्थं न्यायैरन्ताकर संग्रहणमपि सम्पादयामः । तद्यथा—

“एवं च सामान्यतो वा विशेषतो वा प्रत्यक्षगृहीत पदार्थेऽनुमानादिप्रवृत्तिः
सम्बन्धग्रहणापेक्षत्वात्, अगृहीते सम्बन्धिनि तद्ग्रहणासम्भवात् । लिङ्गत्वेन वा
सदृशत्वेन वा धूमगवयादिकं गृहीत्वाऽनुमानादेः प्रवृत्तिः, न चागृहीतेऽग्नौ वा मवि
वा तल्लिङ्गतया वा तत्सदृशतया वा धूमगवयादिप्रवृत्तिः सम्भवति । तदनेन प्रकारेणा-
नुमानादिप्रमेयस्यैव प्रत्यक्षग्रहणापेक्षिता दर्शिता भवति । धर्मस्य चाप्रत्यक्षत्वेन
तल्लिङ्गं तत्सदृशं वा न शक्यं ग्रहीतुमिति नानुमानादेर्धर्मं प्रति निमित्ततेति । नद्या-
नुमितानुमानमपि धर्मे सम्भवति, तस्यापि प्रत्यक्षपूर्वकत्वात् । यावच्च न कार्यं
कारणं तयोश्च सम्बन्धः प्रत्यक्षेण गृहीतः, न तावदनुमितयाऽपि गत्या तत्कारण-
मनुमातुं शक्यम्, धर्मस्य क्वचिदपि प्रमाणेन सिद्धयभावात् । न ह्यप्रमितसद्वयिन-
वस्तुना शक्यमन्यद्विशेष्यम् । न तर्हि धर्मानुवादेन प्रमाणविधिः सिद्धयेत्, सत्यम्,

धर्मस्य नोपमेयत्वमसाधारणवद् भवेत् ॥

नन्वर्थान्तिरेवं स्याज्जगद्वैचित्र्यदर्शनात् ।

सुखदुःखादिभेदो हि नादृष्टात् कारणाद्भवेत् ॥

दृष्टस्य व्यभिचारित्वात्तदभावेऽपि सम्भवात्

सैवाध्ययनतुल्यत्वे दृष्टा च फलभिन्नता ॥

स्यादेवं यदि शक्येत स्वाभाविकनिवारणा ।

कर्मशक्तेश्च वैचित्र्ये हेतुरन्यो भवेद्यदि ।

यथाच फलवैचित्र्ये कर्मणां शक्तता स्वतः ।

तथापि चित्रता लोके स्वभावादुपपत्स्यते ॥

अधर्मे धर्मरूपे वा ह्यविभक्ते फलं प्रति ।

किमप्यस्तीति विज्ञानं नराणां क्वोपयुज्यते ?

किन्तु यागादितो दुःखं हिंसादेः किं सुखोद्भवः ?

स्वर्गपुत्रादिभेदश्च कीदृशः/कर्मभेदतः ॥

इति यावदविज्ञानं तावन्नैव प्रवर्तते ।

प्रवृत्त्यङ्गं च विज्ञानं तस्य मूलं प्रतीच्यते ॥

तस्मात्सिद्धेऽपि सामान्ये विशेषो नागमाहते ।

विशेषस्य तु जिज्ञासा सूत्रकारेण सूत्रिता ॥

यस्यमाने विशेषे च तदन्तर्भावकारितः ।

येषां विद्यमानो यो धर्म इत्यनूद्येत, यदा तु योऽयं निष्प्रमाणत्वादिविवादास्पदीभूत

इत्यनूद्येत, तदा विवादास्पदीभूतस्यानूद्यमानस्य प्रमाणसिद्धिरस्त्येव । अनूद्यमान-

सिद्धिरेव ज्ञानुवादास्यापेक्षिता, न धर्मस्वरूपस्य । येतु तस्यापि सामान्यतः सिद्धि-

मेव मन्यन्ते, तेषां कुतः सिद्धिरिति वक्तव्यम्, पक्षोऽसिद्धविशेषण इति ग्रन्थ-

प्ररोधः । प्रथमुपपादितमनुमानाद्यविषयत्वं सौगतान् प्रति प्रयोगेण दर्शयति—

तस्मादिति द्वितयेन । अस्यचित् प्रयस्यतोऽपि धनं न भवति, कस्यचिदप्रयस्यतोऽपि

भवतीति । यदि ब्रह्महत्याखमेधयोः शक्तिवैचित्र्ये स्वभावादन्यो हेतुः स्यात्, ततो

निवार्येत स्वाभाविकत्वम् । न चासावस्तीत्यतो यथाकर्म शक्तिवैचित्र्यं स्वाभा-

सामान्यप्रत्ययोऽपि स्यात् शास्त्रादेवेत्यकारणम् ।

यथार्थापत्तिरेवं च नानुमानोपमेष्यते ॥

शास्त्रं चेत्तदपेक्षेत तस्यैव स्यात् प्रमाणाता ।

यद्यपि त्वनुमानस्याप्येवमादौ समर्थता ।

विना सम्बन्धबोधेन न तु तस्योद्भवः क्वचित् ॥

न सामान्यविशेषाभ्यां धर्मसंबन्धदर्शनम् ।

लिङ्गस्य कस्यचित्सिद्धम्, येन स्यादनुमानता ॥

[निषेधेऽपि शास्त्र
मात्रगम्यत्वे वार्ति-
कोपष्टम्] एतेन निषेधोऽपि व्याख्यातः ; हिंसादीनाम-
नर्थसाधनत्वमपि हि नानुमानगम्यम् । व्यक्तं
चैतत् कुमारिलपादैश्चोदनासूत्रे विवेचितम् ।

तद्यथा—

“निषेधेनानवष्टब्धे विषये नह्यनयता ।

प्रत्यक्षादेरशक्यत्वात्कल्प्यते निष्प्रमाणिका ।

विकम् । एवं जगद्वैचित्र्यमेवास्तु, किमन्तर्गदुना कर्मणेत्याह—यथा चेति ।# नन्व-
व्यभिचारात्कर्मशक्तीनां युक्त-स्वाभाविकत्वम्, न चैवं जगद्वैचित्र्यस्य सम्भवति
एकस्यैव हि दारिद्र्यमैवश्यञ्च पर्यायेण दृश्यते । तत् स्वाभाविकत्वेऽनुपपन्नम् ।
अतोऽवश्यम्भाविनि कारणे दृष्टस्य व्यभिचाराददृष्टं कल्प्यम् । अत आह—अधर्मं
इति ।# भवत्वेवम्, दुःखफलसाधनमधर्मो ब्रह्महत्यादिः, सुखफलहेतुश्च धर्मोऽग्निहो-
त्रादिः । सुखेऽपीदं स्वर्गस्य साधनमिदं पशोः इति यावत् फलविशेषम् प्रति धर्माधर्मौ
न विभज्येते, तावत् किमप्यदृष्टमस्तीत्येतावदार्थापत्तिज्ञानमनुपयोगीति ।

गम्यमान इति ।# सामान्यं हि साधयन्ती अर्थापत्तिर्न विशेषं निर्धारयितुमलम् ।
विशेषं तु साधयच्छास्त्रमन्तर्णीतसामान्यमेव साधयतीति किं प्रमाणान्तरेण ? नन्व-
नुमानमपि भूनादौ समर्थमेव । भूना व्यवहिता विप्रकृष्टा च वृष्टिर्नदीपूरेणानुमीयते,
मेघोन्नत्या च भविष्यन्ती वृष्टिः । सूक्ष्मं च द्रव्यं गन्धात् । अतो न सर्वनिषेधोपपत्ति-
रित्यत आह—यद्यपीति । न सामान्येति ।# धर्मसामान्ये वा धर्मविशेषे वा न कस्य-
चित्लिङ्गस्य सम्बन्धग्रहणमस्ति, येन धर्मोऽस्तीति वा, अग्निहोत्रादेर्वा धर्मत्व
मनुमीयेत । अतो नानुमानं सम्भवतीति ॥

नहि हिंसाद्यनुष्ठाने तदानीं दोषदर्शनम् ।

बाह्येऽपि विचिकित्सा तु शास्त्रादेवोपजायते ॥

हिंस्यमानस्य दुःखित्वं दृश्यते यत्, न तावता

कर्तुं दुःखानुमानं स्यात् तदानीं तद्विपर्ययः ॥

विषयोऽस्याः फलं यादृक् प्रेत्यकतु स्थाविधम् ।

हिंसा क्रियाविशेषत्वात् सूते शास्त्रोक्तदानवत् ॥

य एवमाह, तस्यापि गुरुस्त्रीगमनादिभिः ।

सुरापानादिभिश्चापि विपक्षैर्ब्याभिचारिता ॥

विरुद्धता च यावद्धि दानैस्तादृक् फलं भवेत् ।

विधिगम्यफलावाप्तिरदुःखात्मकता तथा ॥

नच या सम्प्रदानस्य प्रीतिस्तादृक्फलं श्रुतम् ।

दातुः, तेन हि दृष्टान्तः साध्यहीनः प्रतीयते ॥

सम्प्रदानं च दाने ते विषयः कर्म हिंसने ।

वेषम्यं सम्प्रदाने तु पक्षे त्वेतद्विरुद्धता ॥

अतएव न्यायरत्नाकरोऽपि—

अथ सत्यनिषेधे किमित्यनर्थोऽश्रोषोमीयहिंसा न भवतीत्यत आह—निषेधेनेति । निषेध एव ह्यनर्थत्वे प्रमाणम् । प्रत्यक्षादीनामशक्तत्वात् । अतोऽप्रतिषेधे निष्प्रमाणिकाऽनर्थता कल्प्येतेति । प्रत्यक्षाद्यशक्तिं तावद्दर्शयति—नहीति । नन्वसत्यपि दोषदर्शने बाह्यहिंसासु विचिकित्सा जायतेऽत आह—बाह्येऽपीति । तच्च शास्त्रमिह नास्तीति न तन्निबन्धना विचिकित्सेति । अथानुमानेन कर्तुं दुःखं भविष्यतीत्यनुमीयते, हिंस्यमानस्य तदात्वे दुःखदर्शनादत आह—हिंस्यमानेति । पादत्रयेण । अशान्त्यभावादित्यर्थः । प्रत्युत कर्तुंस्तदात्वे सुखदर्शनात्कालान्तरेऽपि तद्देवानुमीयत इत्याह—तदानीमिति । पूर्वशक्तिमनुमानं दर्शयति—विषय इति । हिंसेति धर्मनिर्देशः । अस्या हिंसाया विषये हिंस्यमाने यादृक् फलं दुःखं तादृगेव कालान्तरे कर्तुः प्रसूते इति प्रतिज्ञा । क्रियाविशेषत्वाच्छास्त्रोक्तदानवत्, तद्वि स्वविषये सम्प्रदाने यादृक् फलं सुखं तादृगेव कर्तुः प्रसूत इति । तद्विषयति—

प्रीयते सम्प्रदानं हि देवतेति मतिस्तव ।
दृष्टान्ते कर्म दानं चेत्तस्य कीदृक् फलं भवेत् ।
जपहोमादिदृष्टान्तात्परपीडादिवर्जनात् ।
चोदितत्वस्य हेतुत्वाद्विरुद्धाऽव्यभिचारिता ॥
विहितप्रतिषिद्धत्वे मुक्त्वाऽन्यन्न च कारणम् ।
धर्माधर्मावबोधस्य, तेनायुक्ताऽनुमानगीः ॥
अनुग्रहाच्च धर्मत्वं पीडातश्चाप्यधर्मता ।
वदतो जपसीध्वादिपानादौ नोभयं भवेत् ॥
क्रोशता हृदयेनापि गुरुदाराभिगामिनाम् ।
भूयान् धर्मः प्रसज्येत, भूयसी ह्युपकारिता ॥
अनुमानप्रधानस्य प्रतिषेधानपेक्षिणः ।
हृदयक्रोशनं कस्मात् ? दृष्टां पीडामश्यतः ॥
पीडातश्चाप्यधर्मत्वं तथा पीडामधर्मतः ।
अन्योन्याश्रयमाप्नोति विना शास्त्रेण साधयन् ॥
एवमादावशास्त्रज्ञो म्लेच्छो नोद्विजते क्वचित् ।
तस्य नाधर्मयोगः स्यात्, पूर्वोक्ता यदि कल्पना ॥
तस्मादनुग्रहं पीडां तदभावमपास्य च ।
धर्माधर्मार्थिभिर्नित्यं मृग्यौ विधिनिषेधकौ ॥

य एवमिति ।# दूषणान्तरमाह—विरुद्धतेति ।# कथमित्याह—याद्वगिति । तद्वक्-
त्वमेव दर्शयति—विधिगम्येति ।# तथापि कथां विरोध इत्याह—अदुःखेति ।# तथा
सति विधिगम्यफलत्वे सत्यदुःखात्मकता फलस्य स्यात् । ततश्च दुःखविपरीतसुख-
साधनत्वाद्विरुद्धतेति । दृष्टान्तश्च साध्यविकल इत्याह—न चेति ।# सम्प्रदानस्य
स्वल्पं सुखम्, कर्तुंस्तु महत्, समद्विगुणसद्विज्ञानान्तानि फलानीति स्मृतेरिति ।
किञ्च संपक्षे येनैव हेतोर्व्याप्तिस्तदेव पक्षेऽपि साधयितव्यम् । इहैव सम्प्रदानतुल्य-
फलत्वम्, संपक्षे कर्मकारक तुल्यफलत्वं तु पक्षे विषयः, शब्दमात्रं त्वेकमर्थस्तु विषय

क्वचिदस्यानिषिद्धत्वाच्छक्तिः शास्त्रेण बोधिता ।

प्रत्यवायनिमित्तत्वे विधिना नापगच्छति ॥

शास्त्रेण नहि शक्तीनामावापोद्वापनक्रियाः ।

विद्यमाना हि कथ्यन्ते शक्तयो द्रव्यकर्मणाम् ।

तदेव चेदं कर्मेति शास्त्रमेवानुधावता ।

हिंसादीनामधर्मत्वं कथ्यते नानुमानतः ॥

एवं ये निपुणं प्राहुस्तैरप्येतत् परीक्ष्यताम् ।

सुरापानादिभिः शूद्रः किं याति नरकं कृतैः ॥

वश्यस्तोमेन वा किं स्याद्विप्रराजन्ययोः फलम् ।

पञ्चम्यामिष्टिकरणात् मध्यान्हे चाग्निहोत्रतः ॥

तस्माद्यद्यादृशं कर्म यत्फलोत्पत्तिशक्तिकम् ।

शास्त्रेण गम्यते तस्य तादृशस्यैव तत् फलम् ॥

एवेति नानुमानोपपत्तिरित्याह—सम्प्रदानमिति वैषम्यमन्तेन ।# यदि तु संपक्षवत् पक्षेऽपि सम्प्रदानतुल्यफलत्वमेव साध्यते, ततो विरुद्धता हेतोरित्याह—सम्प्रदान इति ।# कथमित्याह—ग्रीयत इति ।# ततश्च दुःखफलत्वसाधनाय प्रयुक्तो हेतुः सुख फलत्वसाधनाद्विरुद्धः स्यादिति शङ्कते—दृष्टान्त इति ।# उभयत्र कर्मवचनत्वाच्च वैषम्यमिति । दूषयति—तस्येति । नहि हिरण्यादेर्देयस्य किञ्चिदपि फलमस्तीति । दूषणान्तरमाह—अपेति ।# अग्नीषोमीयहिंसा सुखकरी चोदिततथाऽजपादिवत् । किञ्चागमैकविषययोर्धर्माधर्मयोरनुमानोपन्यासो न युक्त इत्याह—विहितेति ।# किञ्च विषयानुसङ्गफलत्वायिवादिना परस्यात्मनो वा पीडानुग्रहनिवन्धनं धर्माधर्मत्वमाश्रितम्, ततश्च अपे सुरापाने च परोपकारापकाराभावात् धर्माधर्मत्वे न स्यातामि-त्याह—अनुग्रहादिति ।# गुरुशराभिगमश्च धर्मः स्यादित्याह—क्रोशतेति ।# यद्यपि गुरुशराभिगामी हृदयक्रोशमल्पमात्मनोऽपकारं करोति, तथाप्युपकारभूयस्त्वाद्धर्म एव भूयान् स्यात् । किञ्चानुमानप्रधानस्य भवतो मते हृदयक्रोशमपि निर्निवन्धनमेव, दृष्टपीडाभावात्, तन्निवन्धनत्वाच्च क्रोशनस्येत्याह अनुमानेति ।# यदि हृदयक्रोशरूपात्मपीडावशाद्वाधर्मत्वमधर्मत्वाच्च हृदयक्रोशोपपत्तिरित्युच्यते, तत्र इतरे-

हिंसा चांशद्वयादन्या या तस्याः प्रतिषेधजम् ।
प्रत्यवायार्थताज्ञानं विधिनाऽन्यत्र वार्यते ॥
ज्ञानमेवच शक्तीनां नावापोद्वापनक्रियाः ।
व्यवस्थाः शक्तिभेदानां दृष्टार्थेऽपि कर्मसु ॥

राश्रयमित्याह—पीडात इति ।* म्लेच्छादीनां च हृदयकोशाभावान्नाश्रयायोगः स्यादित्याह—एवमादाविति ।* उपसंहरति—तस्मादिति ।

केचित्तु निषेधप्रामाण्यादेव विहितानामपि हिंसानामधर्मत्वमिच्छन्ति, तन्मतमुपन्यस्यति—क्वचिदिति त्रयेण ।* एकैव हिंसा, तस्याश्च क्वचिद् ब्राह्मणादिविषये प्रत्यवायशक्तिर्निषेधेन बोधिता, सा पुनर्विधानादपि नापगच्छति । नहि शास्त्रमावागोद्वापनकरोति, विद्यमानशक्तिकथनमात्रेव्यापारात् । अतः शास्त्रानुसारादेवाग्नीषोमीयहिंसाया अधर्मत्वं नानुमानत इति । तदिदमतिप्रसंगरादनेन दूषयति—एवमिति द्वयेन ।* उपसंहरति—तस्मादिति । यादृशस्य यद्विशेषणविशिष्टस्य यत्फलं तादृशस्यैव तत्फलम्, न स्वरूपेक्यात् फलसंकर इति । ननु वेश्यस्तोमादेर्वेश्यादिविशिष्टस्य फलसाधनत्वावगमादन्यादृशस्य मा भूत् फलम्, न हिंस्यादिति तु हिंसामात्रस्यानर्थफलत्वं ज्ञातम्, न हिंसाविशेषस्य, तत्स्वरूपं चाग्नीषोमीयादावप्यस्ति, इत्यत आह—हिंसतिपादत्रयेण ।* कथमित्यत आह—विधिनेति ।* अन्यत्रांशद्वये विधिना वार्यते । तेन तत् उल्कादितो न हिंस्यादिति सामान्यनिषेधो हिंसान्तराण्यवलम्बत इति तेषामेवानर्थत्वमवगतं न हिंसामात्रस्येति । यत्तु ज्ञापकं शास्त्रं न कारकमित्युक्तम्, तदनुज्ञायत एव । : तदेतद्व्यवस्थितं नैकविधमित्याह—ज्ञानमेवेति ।* दृष्टा च लोकेऽप्यभिन्नरूपास्यैव कर्मणः शक्तिभेदेन व्यवस्येत्याह—व्यवस्था इति ।* यथा तत्र भोजनस्यैकत्वेऽप्युपाधिकृतभेदादेव शक्तिव्यवस्था, तथा हिंसाया अपि अज्ञानद्वयकृतभेदाश्रयणात्तुल्येत्याह—रूपाऽभेद इति ।* तथा सत्यपि चेदेकफलत्वं हिंसायास्ततः क्रियात्वेनेकत्वात्सर्वासामश्वमेधब्रह्महत्यादिक्रियाणां फलसंकरः स्यादित्याह—तथापीति ।* यदि तु न क्रियात्वेनेकत्वम्, किन्त्ववान्तररूपैकत्वमेवैकफलत्वे हेतुस्त्वित्युच्यते, तथापि यजित्वाविशेषाश्चित्रासौर्यादीनां तुल्यफलत्वं स्यादित्याह—यजित्वेति ।* अथ तत्र यागव्यक्तिभेदात् व्यवस्था हिंसायामपि तुल्येत्याह—भेदादिति ।*

अन्यत्राप्युक्तम्—तनु द्रव्यक्रियागुणादीनामेव धर्मपदार्थता पूर्वमुपपादिता, तेषां चेन्द्रियकत्वात् कथं धर्मस्य चोदनेकगम्यत्वमिति चेत्, स्यादप्येवम्, यदि धर्मत्वमेवामौन्द्रियकेणैव द्रव्यत्वादिना स्यात्, नच तथा, श्रयस्साधनत्वेनैव धर्मत्वाङ्गीकारात् । नच—तदेन्द्रियकम्, किंतु चोदनागम्यमेवेति तद्विशिष्टो धर्मपदार्थश्चोदनैकप्रमाणक इति सिद्धम् । तदुक्तं

अभिन्नत्वेऽपि दृश्यन्ते भुजेः स्वस्थानुरेष्वपि ।

रूपाभदेऽपि हिंसादेर्भेदोऽज्ञानङ्गकारितः ॥

तथाप्येकफलत्वं चेत् क्रियात्वात् सर्वसंकरः ॥

यजित्वाद्यविशेषाच्च चित्रादिफलतुल्यता ।

भेदात्तत्र व्यवस्था चेदिहाप्येवं भविष्यति”—इति ॥

वार्तिके—“द्रव्यक्रियागुणादीनां धर्मत्वं स्थापयिष्यते । तेषामैन्द्रियकत्वेऽपि न ताद्रूप्येण धर्मेता ॥१३॥ श्रेयःसाधनता ह्येषा नित्यं वेदात् प्रतीयते । ताद्रूप्येण च धर्मत्वं तस्मान्नेन्द्रियगोचरः ॥ १४ ॥ इति ।#”

नन्वेवमपि कथं धर्माधर्मयोश्चोदनेकप्रमाणकत्वम् ? धर्माधर्मपदप्रयोगविषयस्य लोकेऽप्रसिद्धत्वात् । तथाच भगवान् व्यासः—“इदं पुण्यमिदं पापमित्येतस्मिन् पदद्वये । आचण्डालं मनुष्याणामल्पं शास्त्रप्रयोजनम् ॥” इति । इदम् प्रपातडागादिकं पुण्यम्, अगा-
रदहनादिकम् पापम् इत्येवमुपकारापकारविषये धर्माधर्मपदद्वये चण्डालमपि यावत् प्रसिद्धे सति शास्त्रस्याल्पं प्रयोजनमिति तदर्थः । यदाहुः—“अष्टादशपुराणेषु व्यासस्य वचनद्व-
यम् । धर्मः परोपकरणमधर्मः परपीडनम् ।” इति इति चेन्न, इयं हि प्रसिद्धिर्न निर्मूला,
“नह्यमूला प्रसिद्धि”रिति न्यायात्, निर्मूलत्वे निष्प्रमाणकैतिह्यवदन्वपरम्भरात्वापत्तेश्च ।
मूलं चास्या भ्रान्तिर्वा प्रत्यक्षादिर्वा चोदना वा स्यात्, नाद्यः, अप्रामाण्यापत्तेः, न द्वितीयः,
तदसंभवस्य पूर्वमुपपादितत्वात्, अतः परिशेषात्तस्याश्चोदनेव मूलम् । किंच अव्यवस्थि-
ता हीयं प्रसिद्धिः, अतो न धर्माधर्मविवेकमूलतामनुभवितुमर्हति । संसारमोचना हि हिंसा
धर्मत्वेन प्रसिद्धा, परेषां तु पापत्वेन । केचिच्च पुण्यपापव्यवस्थामेव न रोचयन्ति ।
आर्याणां श्लेच्छानां च प्रसिद्धयः परस्परविरुद्धाः । एवं प्राय उपलभ्यन्ते । वेदिकीनां तु
चोदनानामुक्ताभिरुपपत्तिभिरपक्षपातितया निर्णीतानां नित्यनिर्वाणां धर्माधर्ममूलत्वं
सकलसुदृश्यङ्गमत्वादकामेनाध्युपेयमिति महान्विशेषः । किञ्च यद्यपि प्रसिद्धिर्धर्मा-
धर्मयोर्विपुलतरं द्रढिमानमासाद्यन्ती स्थवीयस्तु विषयेषु प्रायो मूलानुसन्धानमन्तरेणापि
धर्माधर्मौ निर्णयति, तथाप्युपकारापकारविषयेष्वग्निहोत्रसुराशानादिषु धर्माधर्मत्वनिर्ण-
यावसरे प्रसिद्धिर्मूलीभवति । एवं प्रसिद्धीनां परस्परविरोधेऽपि बोध्यम् । तथा चैवंविधा
ये कतिपये विषया येषु प्रसिद्धिरपि धर्माधर्मौ निर्णयति, तत्रापि च प्रसिद्धिमात्रेणापरि-
तुष्यता केनचिद्विवेचकेन मूलतया शास्त्रमन्त्रिष्यत एव । तत्रैव चान्वेषकाणामल्पत्वाच्छा-
स्त्रप्रयोजनस्याल्पत्वम् । इदमेव चालयत्वमुक्तं महर्षिणा । ततश्चोपकारापकारविषयेऽपि

अनेन हि स्पष्टमिदं प्रतिपाद्यते-यत् हिंसादीनामनर्थसाध-
नत्वं निषेधप्रामाण्यमन्तरेण केवलयुक्तिवादेन न
[धर्मे मन्वादी-
नामस्वात-
न्त्यम्] साधयितुं शक्यते इति । तदिदं सिद्धं यत् न
केवलयुक्तिवादावलम्बेन धर्माधर्मनिर्णयः कर्तुं-

शास्त्रस्य प्रयोजनमस्त्येव, किंतु न तावद्यावदतिरत्रेति महर्षेस्तात्पर्यम् । तथाचोक्तमौत्प-
त्तिकसूत्रे वार्तिके—प्रत्यक्षादौ निषिद्धेऽपि ननु लोकप्रसिद्धितः । धर्माधर्मौ प्रमास्येते ब्राह्म-
णादिविवेकवत् ॥ १ ॥ धार्मिकाधार्मिकत्वाभ्यां पीडानुग्रहकारिणौ । प्रसिद्धौ हि तथा
चाह पाशार्थोऽत्र वस्तुनि ॥ २ ॥ इदं पुण्यमिदं पापमित्येतस्मिन् पदद्वये । आचण्डालं
मनुष्याणामर्ह्यं शास्त्रप्रयोजनम् ॥ ३ ॥ निर्मूलासंभवादत्र प्रमाणे सैव मृग्यते । कुतः पुनः
प्रवृत्तेति प्रत्यक्षादितु वारितम् ॥ ४ ॥ न चैतानि परित्यज्य पृथग् लोके प्रमाणता । संसा-
रमोचकादेश्च हिंसा पुण्यत्वसंमता ॥ ५ ॥ न पश्चात् पुण्यमिच्छन्ति केचिदेवं विगानतः ।
स्लेच्छार्याणां प्रसिद्धत्वं न धर्मस्योपाद्यते ॥ ६ ॥ न चार्याणां विशेषोऽस्ति यावच्छास्त्रं
न निश्चितम् । तन्मूलार्थप्रसिद्धिस्तु तत्प्रामाण्ये स्थिते भवेत् ॥ ७ ॥ इति ।

ननु हिंसादिषु शक्यमनुमानेनाप्यधर्मत्वमवगन्तुम्, हिंस्यमानस्य हि दुःखदर्शनेति
हिंसितुर्दुःखं भविष्यतीत्यनुमीयते । न च यः परस्मै दुःखं ददाति स दुःखी भविष्यतीति
व्याप्तौ मानाभावः । किंच हिंसितुः सांप्रतं सुखदर्शनादायत्यामपि प्रत्युत सुखमेवानु-
मीयते इति वाच्यम् ; हिंसा, कालान्तरे दुःखजनकतया अधर्मः, संप्रति दुःखजनकक्रिया-
विशेषत्वात्, या हि क्रिया स्वविषये संप्रति यादृशः फलं प्रसूते, सा कालान्तरे स्वकर्तरि
तत्संजातीयमेव फलं प्रसूते, यथा दानं संप्रदाने संप्रति सुखं कालान्तरे च दातर्यपि सुखम् ।
एवं च धर्माधर्मयोरनुमानगम्यत्वात्कथं चोदनैकप्रमाणकत्वमिति चेन्न, गुरुदारगमनादेः
संप्रति स्वविषये सुखजनकस्याऽपि कालान्तरे कर्तरि दुःखजनकत्वेन व्यभिचारात् । एवं
सुरापानादिषु व्यभिचारस्य दुर्वारत्वात् । किञ्च एवं सति दानादिना कर्तुः कालान्तरे
दुःखानात्मकं फलं स्यात्, सांप्रतिकस्य संप्रदानगतस्य फलस्य सुखात्मकताया इव दुःखा-
नात्मकताया अपि दर्शनात् । एवं च दुःखविपरीतसुखसाधनत्वनियमासिद्ध्या विरोधः ।
किंच कालान्तरे सुखस्य दुःखस्य च विध्येकगम्यत्वात्कथं विधिमनुपजीव्यानुमानो-
त्थानमपि ? किंच संप्रदानस्य स्वल्पमेव सुखम्, कर्तुं स्तु 'समद्विगुणसहस्रानन्तानि फलानि'
इति साध्यविकलो दृष्टान्तः । किंच सपक्षे यस्य हेतोर्व्याप्तिर्गृहीता, तदेव पक्षे साधयि-
तव्यम्, प्रकृतेतु सपक्षे संप्रदानतुल्यफलकत्वम्, पक्षे च कर्मकारकतुल्यफलकत्वमिति वैष-
म्यम्—इति ।

शक्यः । व्यक्तं चैतच्छांकरभाष्येऽपि । तदुक्तम्—“न धर्मजिज्ञासायामिव श्रुत्यादय एव प्रमाणं ब्रह्मजिज्ञासायामि” नि । अत्र यद्यपि ब्रह्मजिज्ञासायां युक्त्यादीनामुपयोगोऽस्तीति गम्यते; तथापि कथमपि धर्मजिज्ञासायां तदनुपयोगो यो वर्णितस्स धर्मस्य कथमपि युक्त्याद्यगौचरत्वं गमयति । एतेन—“मन्वादिस्मृतयस्तावच्चोदनालक्षणेनाग्निहोत्रादिना धर्मजातेनार्पेक्षितमर्थं समर्थस्यत्यः सोवकाशा भवन्ति । न चातीन्द्रियानर्थान् श्रुतिमन्तरेण कश्चिदुपलभते इति शक्यं सम्भावयितुम् ; निमित्ताभावात् । शक्यं कपिलादीनां सिद्धानामप्रतिहतज्ञानत्वादिति चेन्न ; सिद्धरपि सापेक्षत्वात् । धर्मानुष्ठानापेक्षा हि सिद्धिः , सच धर्मश्चोदनालक्षणः । तथाच पूर्वसिद्धायाश्चोदनाया अर्थो न पश्चिमसिद्धपुरुषवचनेनातिशंकितुं शक्यते” इत्यादिस्मृत्यनवकाशसूत्रगतानि शांकरभाष्यवाक्यान्वयपि व्याख्यातानि भवन्ति । एतान्यपि हि धर्मस्य न प्रत्यक्षगम्यत्वम्, न वाऽनुमानगम्यत्वम्, किन्तु श्रुतिमात्रगम्यत्वमित्येव गमयन्ति । अत्र हि सन्दर्भे योगिनामपि जिज्ञासोदनां न धर्मानुभवो भवितुमर्हतीति यन्निरूपितम्, तदपि धर्मप्रवर्तने योगिनामन्येषां महर्षीणां वा न तदीयानुभवो निमित्तम्, किन्तु धर्माधर्मनिर्णये केवलं चोदनैव निमित्तमिति सूचयतीति, अधुनातनानामयमाक्षेपो यत्—पूर्वाचार्या अपि स्वीयानुभवविशेषानुसारेणैव धर्माधर्मादिकं कल्पयामासुरिति, न स साक्षर इति गम्यते । यत्तु “यस्तर्केणानुसन्धत्ते स धर्मं वेद नेतरः” इति सन्तुवचनम्, तदिदं वेदवाक्यानामपि सन्न्यायानुग्रहेणैव तात्पर्यनिर्णयमित्येवमाशयमेव । सम्भवन्ति हि बहुविधाः संशया बहूनां

वेदवाक्यानां दर्शनेन । तत्र चापातप्रतिपन्नस्यार्थस्य न धर्मत्वम्,
 [मीमांसाशा- किन्तु सन्न्यायानुगृहीतस्यैव । एतदर्थमेव हि मीमांसा
 खस्योप- शास्त्रम् । तथाचेदमत्र सिद्धं भवति, यत्-मीमांसानुगृही-
 योगः-] त एव वेदार्थो धर्म इति बोधन एव यस्तर्केणेति वचनस्य
 तात्पर्यम्, नतु यस्य कस्यापि या कापि युक्तिर्धर्मतत्त्वनिर्णयोपयो-
 गिनीति । अस्तु वा तर्कपदेन लौकिकस्यानुमानस्यैव ग्रहणमिति,
 एवमप्यत्र वचने तर्कस्यानुसन्धाननिमित्तत्वमेव वर्णितम्, नत्व-
 वृत्तिनिमित्तत्वम् । अनुसन्धानं नाम ज्ञातस्यैव विषयस्य सर्वसंशय-
 निरासेनाप्रामाण्यशंकानिरासेन च प्रामाण्यव्यवस्थापनमेवेति लौ-
 किकमप्यनुमानं वेदेन यथा यो धर्मोऽवगम्यते, तथा तत्स्वरूपे-
 विनिर्णयार्थमुपयोक्तव्यमित्येवात्र तात्पर्यं विवक्षितम् । अत्र च
 तर्कपदेन सत्तर्कस्यैव ग्रहणम्, नतु तर्कसामान्यस्य । तथाच यदि
 केनचन शक्तेन सामान्यतो वेदेनावगतस्य धर्मस्वरूपस्य निर्णयोप-
 योगी तर्कः सुप्रतिष्ठितः प्रदर्श्यते, तर्हि सर्वथा स महात्माऽस्माकं
 सर्वेषामपि पूजनीय एवेत्यत्र न विशयलेशोऽपि । अत एव जैमि-
 निमहर्षिः सर्वेषामपि धार्मिकाणामत्यन्तमेव पूजनीयः । नहि वय-
 मिदानीं कथमपि तादृशं महात्मानम्, यः खलु जैमिन्यादिप्रदर्शि-
 तन्यायानामाभासीकरणेन धर्मफलमन्यथा व्यवस्थापयेत्, कुत्रा-
 प्युपलभामहे । तथाच मीमांसादिन्यायानुगृहीतवेदार्थधर्मताया-
 मेवोक्तवचनस्य तात्पर्यमिति तदनुसारेणोदानीन्तनानां धर्मे युक्ति-
 मूलकत्वव्यवस्थापनं तिरालम्बमिति सिद्धम् । तदुक्तं शांकरभाष्ये
 तर्काप्रतिष्ठानादिति सूत्रे—श्रुत्यर्थविप्रतिपत्तौ चार्थाभासनिरा-
 करणेन सम्यगर्थनिर्धारणं तर्केणैव वाक्यवृत्तिनिरूपणमूलेन कि-

यते । मनुरपि चैवंमन्यते—“प्रत्यक्षमनुमानं च शास्त्रं च विविधा-
गमम् । त्रयं सुविदितं कार्यं धर्मशुद्धिमभीप्सता ॥ आर्षं धर्मोपदेशं
च वेदशास्त्राविरोधिना । यस्तर्केणानुसन्धत्ते स धर्मं वेद नेतरः” इति ।
अत्र प्रत्यक्षस्य धर्मतत्त्वनिर्णये उपयोगो धर्मसाधनभूतद्रव्यगुण-
स्वरूपविज्ञानजननेन भवतीति कुल्लूकभट्टाः । अनेन चेदमवग-
म्यते—यत् फलसाधनत्वं येन धर्मत्वम्, तत्तु श्रुत्येकगम्यमिति
न धर्मतत्त्वनिर्णये प्रत्यक्षस्योपयोगः ।

तदुक्तं श्रीभाष्ये—शाक्यौलूक्याक्षपादक्षपणककपिलपतञ्ज-
लितर्काणामन्योन्यव्याघातात्तर्कस्याप्रतिष्ठितत्वं गम्यते । इदानीं
विद्यमानानां शाक्यादीनां तर्कानुद्घूष्यान्यथानुमास्यामह इति चेत्,
एवमपि पुरुषबुद्धिमूलतर्कैकावलम्बनस्य तथैव देशांतरकालांत-
रेषु त्वदधिकतमतर्ककुशलपुरुषोत्प्रेक्षिततर्कदूष्य-
धर्मस्य युक्त्यगोचरत्वे श्रीभाष्योपपत्तिः । त्वसंभावनया तर्काप्रतिष्ठानदोषादनिर्मादो दु-
र्वारः । अतोऽतीन्द्रियेऽर्थे शास्त्रमेव प्रमाणम् ।

तदुपबृंहणायैव तर्क उपादेयः । तथाचाह—

आर्षं धर्मोपदेशं च वेदशास्त्राविरोधिना ।
यस्तर्केणानुसन्धत्ते स धर्मं वेद नेतरः ॥ इति ॥ वेदाख्यशा-
स्त्राविरोधिनेत्यर्थः ।

सत्तर्कस्यापि मीमांसादिन्यायरूपस्य क्वचित् स्पष्टं वेदवाक्येन
विरोधस्थलेऽपि हि शबरस्वामिनः कुमारिलपादाश्च सूत्रेष्वेवाध्या-
हारादिकं न वेदवाक्येष्विति व्यवस्थापयन्तोऽपि वेदवाक्यार्थस्य सा-
मान्यतो ज्ञातस्यासति वेदवाक्यान्तरविरोधे कथमपि व्यवस्थापन
एव सूत्राणामपि तात्पर्यं कल्पनीयमिति गमयन्तीति चोदनाया

एव धर्मप्रामाण्यवादोऽयं सर्वथोपपद्यत एव । तथाच केवल्यु-
क्तिगम्यत्वं धर्मस्येति पक्षो न विकल्पसह इति ।

वस्तुतस्तु—नित्यपरोक्षस्य पदार्थस्य परमाणवादेरनुमानसा-
त्रेण साधनं कथमपि न सम्भवति । अन्यथा कथं वा तत्र वादिवि-
प्रतिपत्तिर्भवितुमर्हति ? अत एव हि केवल्युक्तिवादानुसारेण
क्राश्वरूपं विवेचयितुं प्रवृत्तानां वैशेषिकनैयायिकसांख्यपा-
तञ्जलादीनां सिद्धेऽपि कारणे भिन्नवाक्यता दृश्यमानोपपद्यते ।
तत्र यदि सिद्धे वस्तुन्येव भिन्नवाक्यतायां व्यवस्थितार्थसिद्धौ
श्रुतिरेव व्यवस्थापकतयोरीकरणीया, तदुक्तं तर्काप्रतिष्ठाना-
दिति सूत्रे शंकरभगवत्पादैः—नच शक्यन्तेऽतीतानागतवर्तमाना-
स्तार्किका एकस्मिन् देशे काले च समाहर्तुम्, येन तन्मतिरेकरूपै-
कार्थविषया सम्यङ्मतिरिति स्यात्, वेदस्य तु नित्यत्वे विज्ञानोत्प-

त्तिहेतुत्वे च सति व्यवस्थितार्थविषयत्वोपपत्ते-
स्तज्जनितं विज्ञानमतीतानागतवर्तमानैः सर्वैरपि
तार्किकैरपन्होतुमशक्यमित्यादि” तदा किमु

उक्तार्थं शांकरभा-

ष्योपपत्तः ।

वक्तव्यम्—भाविनि धर्मे यत्र केवल्युक्तिवादानुसारिणां विप्रतिपत्ति-
रेव दृश्यते तत्र श्रुतिवशेनैव व्यवस्था नानुमानेनेति ?

एतेन—तत्तद्देशकालपरिस्थितिरेव धर्मविशेषाणां प्रवर्तने निमित्त-
मिति शंकाऽपि—परास्ता; नहि कालभेदेनैक एव धर्मः सुखाय
दुःखाय वा भवतीति कल्पनं सम्भवति । नहि धर्मफलं सुखविशेषा-
दिकमैहिकमेवेति नियमः । नह्यामुष्मिकफलसाधननियमनं काल-
द्वयावस्थानं विना केनापि कर्तुं योग्यम् । नचैकस्यैकेन शरीरेण
नाम्ना वा कालद्वयावस्थानं सम्भवतीति कालान्तरभाविस्वर्गादि-

फलविशेषस्य कालान्तरेऽनुष्ठेयस्य साधनस्य च व्यवस्थापनं केवल-
युक्त्यनुसारेण कथमपि न सम्भवति । कार्यकारणभावो हि यत्त-
त्त्वेऽग्रिमक्षणेऽवश्यं यस्योत्पत्तिरित्याद्यन्वयव्यतिरेकप्रमाणगम्य इति
सर्वसम्मतमिदम् । तत्र चाग्रिमक्षणे स्वर्गाद्यनुत्पत्त्या कथं कार्य-
कारणभावोऽनुमानगम्यः स्यात् ? श्रुतिस्तु नान्वयव्यतिरेकज्ञानं
कार्यकारणभावज्ञानजननार्थमपेक्षते । अतः श्रुतिमात्रप्रमाणतावाद-
एव धर्मविषये युक्तः । तदुक्तं बृहदारण्यकभाष्यभूमिकायामाचार्य-
पादैः—

“सर्वोऽयं वेदः प्रत्यक्षानुमानाभ्यामनवगतेऽष्टानिष्टप्राप्तिप-
रिहारेणोपायप्रकाशनपरः, सर्वपुरुषाणां निसर्गत एव तत्प्राप्तिपरिहा-
र्योऽस्ति त्वात् । इष्टविषये चेष्टानिष्टप्राप्तिपरिहारेणोपायज्ञानस्य
प्रत्यक्षानुमानाभ्यामेव सिद्धत्वान्नागमान्वेषणा । न चासति जन्मा-
न्तरसम्बन्धात्मास्तित्वविज्ञाने जन्मान्तरेऽष्टानिष्टप्राप्तिपरिहारेच्छा
[उक्तार्थं शांकरभा- स्यात् ; स्वभावत्राददर्शनात् । तस्माज्जन्मान्तरस-
म्बन्धोपपन्नः] म्बन्ध्यात्मास्तित्वे जन्मान्तरेऽष्टानिष्टप्राप्तिपरिहा-
रोपायविशेषे च शास्त्रं प्रवर्तत इति ॥

अनेन हीदं स्पष्टमवगम्यते—युज्जन्मान्तरसम्बन्धिनः फलस्य
तत्साधनस्य च नानुमानादिनावगम इति । तदुक्तं बृहदारण्यक-
भाष्यभूमिकायाम्—“तथाऽनुमानादपि नात्मास्तित्वसिद्धिः जन्मा-
न्तरसम्बन्धाग्रहणात् । आगमेन त्वात्मास्तित्वेऽवगते वेदप्रदर्शितै-
र्लोकिकैर्लिङ्गविशेषैश्च तदनुसारिणो मीमांसकास्तार्किकाश्चाहम्प्र-
त्ययलिङ्गानि वैदिकान्येव स्वमतिप्रभवानोति कल्पयन्तो वदन्ति—
प्रत्यक्षश्चानुमेयश्चात्मेति”—इति । इदं यद्यप्यात्मनोऽननुमेयत्वनि-

रूपणपरं प्रकरणम् । एवमपि जन्मान्तरभाविस्वर्गादिविषयतयापि योजयितुं शक्यते । अत्र च यदि कश्चन स्वर्गस्याप्यनुमेयत्वं साधयेत्, तेनापि श्रौतलिङ्गान्येव कानिचनान्ततो गत्वा आदरणीयानि भवेयुः । सर्वथा तु जन्मान्तरसम्बन्धिनः फलस्य कर्तुरन्यस्य वा न श्रुतिमन्तरा केवलया युक्त्या सिद्धिरिति सिद्धम् । सति चैवं कथं वा केवल्युक्तिवादावलम्बेन धर्मतत्त्वविनिर्णयः स्यादिति सर्व एव विवेचयन्तु ।

[उक्तार्थे उदय
नाचर्योप-
हृत्तः) कुसुमाञ्जलावपि मन्वादीनामतीन्द्रियार्थदर्शनाभावेन
धर्मस्य प्रत्यक्षादिप्रमाणान्तरविषयत्वं नास्तीति विवे-
चितम् ।

तद्यथा द्वितीयस्तबके—“तदेवं सामान्यतः सिद्धेऽलौकिके हेतौ तत्साधनेनावश्यम्भवितव्यम् । न च तच्छक्यमस्मदादिभिर्द्रष्टुम् । न चादृष्टेन व्यवहारः । ततो लोकोत्तरः सर्वानुभावी सम्भाव्यते” इति ।

अत्र—न्यायकुसुमाञ्जलिबोधिनी

“अथ द्वितीयं परिच्छेदमारभमाणस्तन्निराकरणीयामाशङ्कामुत्थापयितुं यथा साधितपूर्वेणापूर्वेणेश्वरसिद्धिस्तद्दर्शयति—तदेवम्—इति । * तदिति वाक्योपक्रमे, एवमित्युक्तप्रकारपरामर्शः, सामान्यतः, सामान्यतो दृष्टेन पूर्वोक्तानुमानेनालौकिके हेतावदृष्टे सिद्धे कार्यत्वात्तस्य साधनेन ज्योतिष्टोमादिनाऽवश्यं भवितव्यम् । न च तत्साधनमस्मदादिभिः पिशितलोचनैः शक्यदर्शनम् । न च तथाऽदृष्टेन तेनानुष्ठानरूपो व्यवहारः संभवति । तस्मादतीन्द्रियार्थसाक्षात्कारैकक्षमः सर्वातिशायी कश्चिदस्ति, यदुपज्ञोऽयमर्वाचीनानां तद्विषयो व्यवहारः—”इति ।*

अत्र यद्यपि ईश्वरज्ञानमेव धर्मे प्रमाणम्, नतु वेद इति विवेचितम् ; तथाप्यस्मदादिप्रत्यक्षाविषयत्वे न कुसुमाञ्जलिकाराणामपि विवादः । तन्मते हि वेदविषये ईश्वरस्य स्वातन्त्र्यमूरीक्रियते इति सत्यपि विशेषे न धर्माधर्मविषयेऽस्माकमवगमः कोऽपीश्वरस्येव स्वतन्त्रमभवति ; किन्तु वेदमूलक एवेत्यत्र तु न विवादः । सर्वथा त्वस्मदादियुक्तिगम्यत्वं धर्मस्य न सम्भवति ।

[मन्वादीनां धर्मा- मन्वादीनामपि हि धर्मापरोक्षज्ञानं कुसुमाञ्जलौ नि-
परोक्षज्ञान- रस्तमेव । तद्यथा—मन्वादीनामतीन्द्रियार्थदर्शने
निरासः] प्रमाणाभावात् । सन्तु कपिलादय एव साक्षात्कृत-

धर्माणः कर्मयोगसिद्धास्तत एव संसाराङ्गारेषु पच्यमानान् प्राणिनः पश्यन्तः परमकारुणिकाः प्रियहितोपदेशेनानुग्रहीष्यन्ति, कृतं परमेश्वरेणानपेक्षितकीटादिसंख्यापरिज्ञानवतेति चेन्न; तदन्यस्मिन्ननाश्वासात् । तथाहि—अतीन्द्रियार्थदर्शनोपायो भावनेत्यभ्युपगमेऽपि नासौ सत्यमेव साक्षात्कारमुत्पादयति, यतः समाश्वसिमः, प्रमाणान्तरादिति चेन्न—अहिंसादिहिताहितसाधनमित्यत्र तदभावात् । आगमोऽस्तीति चेन्न--भावनामात्रमूलकत्वेन तस्याप्यनाश्वासविषयत्वाच्च । एकदेशसंवादेनापि प्रवृत्तिरिति चेन्न—स्वप्नाख्यानादिवदन्यथापि संभवात् । नचानुपलब्धे भावनापि । चोरसर्पादयो ह्युपलब्धा एव भीरुभिर्भाव्यन्ते । नच कर्मयोगयोर्हितसाधनत्वं कुत्रचिदुपलब्धम् । नचैतयोः स्वरूपेणोपलम्भः क्वचिदुपलभ्यते, भावनासाध्यो वा । न चास्मिन्नन्वयव्यतिरेकौ सम्भवतः; देहान्तरभोग्यत्वात् फलस्याप्रतीततया तदनुष्ठाने तदभावाच्च । नच कर्तृभोक्तृरूपोभयदेहप्रतिसन्धानादेव तदुपपद्यते ; तदभावात् । नह्यस्य कर्मणः फलमनुभवामीति कश्चित् प्रतिसन्धत्ते । केचित्तथा भविष्य-

न्तीति सम्भावनामात्रेऽप्यनाश्वासात्, विनिगमनायाम्प्रमाणाभावात् । प्रतिपन्निशीथनिद्राण्यप्रातःप्रतिबुद्धसमस्तोपाध्यायवदन्योन्यसंवादात् । कपिलादिषु समाश्वास इति चेन्न; एकजन्मप्रतिसन्धानवज्जन्मान्तरप्रतिसन्धाने प्रमाणाभावात् । तथापि चाधिकारिविशेषेण ब्राह्मणत्वाद्यप्रतिसन्धानेऽनुष्ठानरूपस्याश्वासस्याभावात् । नहि पूर्वजन्मनि मातापित्रोर्ब्राह्मणयात्तदुत्तरं तद्ब्राह्मण्यमिति नियमः; येन सर्गादौ वर्णादिधर्मव्यवस्था स्यात् । ईश्वरवददृष्टविशेषोपलब्धिमद्भूतविशेषानुपलम्भात् । अतीन्द्रियार्थदर्शित्वे चानाश्वासस्योक्तत्वात्” इत्यादि ।

अत्र न्यायकुसुमाञ्जलिबोधनी यथा—

ततोऽन्यस्मिन्ननाश्वासादित्येतदवतारयितुं शङ्कते—स्यादेतत् इति । नित्यनैमित्तिकेन कर्मणा चित्तप्रवृत्तिनिरोधात्मकेन योगेन सिद्धास्तज्जनितधर्मसहकृतेन मनसाऽतीन्द्रियार्थदर्शनसमर्थास्तत एव साक्षात्कृतधर्माधर्मा कपिलहिरण्यगर्भादय एव सन्त्युपदेष्टारः; तेषामेव कारुण्यनिष्ठानां संसारिचेतनानुग्रहार्थमुपदेशसम्भवात् । एतावानेव हि तेभ्यो भवदभिमतस्येश्वरस्य विशेषः; यत्कृमिकीटकसंख्यादिसर्वविषयं ज्ञानं नाम, तच्चानपेक्षितं धर्माधर्मोपदेशस्येति ॥ तदुत्तरत्वेन संग्रहमुपादत्ते—ततः इति । * अनाश्वासमेवोपपादयति—तथाहि इति । * न तावद्दर्शनोपायो भावनेति वक्ष्यामः, यद्यपि स्यात्तथापीति । * नन्वहिंसादिषु संवादाभावेऽपि दृष्टार्थेषु प्रमाणान्तरसंवाददर्शनाददृष्टार्थस्यापि तत्साधर्म्यात् समाश्वास इत्याह—एकदेश इति । * स्वप्ने श्रुतस्याख्यानस्य, यद्वा स्वप्नस्येदमिति स्वप्नफलप्रतिपादकस्यैकदेशसंवादेऽपि न प्रामाण्यम्, तद्वदपि संभवेदिति । एवं भावनामभ्युपगम्योक्तम्, सापि नास्तीत्याह

नचेति *। स्मृतिहेतुः संस्कारो वासना, सा कथमननुभूतपूर्वे भवेदिति। किंच कर्मयोगयोरनुष्ठानेन हि कपिलादयः सिद्धयन्ति, तदनुष्ठानं च तयोर्हितसाधनत्वज्ञानात्, तज्ज्ञानोपायश्च तदानीं नास्तीत्याह—नच कर्मयोगयोरिति। * हितसाधनत्वाभावेऽपि कर्मयोगयोः स्वरूपोपलम्भमात्रेण तदनुष्ठानं भवेदित्यत्राह—नच तयोरिति। * भावनासाध्यो वेति। नहि स्वरूपोपलम्भो भावनासाध्यो वा भवति, प्रत्यक्षत्वात्स्वरूपस्य। यद्वा कर्मयोगयोर्हितसाधनत्वोपलम्भो भावनासाध्यो वा नोपयुज्यते; अनाश्वासादिभिः। न चास्मिन्-इति। * कर्मयोगयोरतीन्द्रियार्थप्रदर्शनसाधनत्व इति। किंच तयोस्तत्साधनत्वमवगम्यानुतिष्ठतः फलसाधनादन्वयव्यतिरेकौ स्याताम्; तत्साधनत्वाप्रतीतौ कथमनुष्ठानम्? कथं च फलदर्शनम्? कथमन्वयव्यतिरेकावित्याह—अप्रतीततया इति * तदसम्भवात्फलस्यान्वयव्यतिरेकयोर्वाऽसम्भवादिति। ननु माभूतामेकस्मिन् देहे, तथापि योऽहं देहान्तरमधिष्ठाय कर्माकरवम्, सोऽहमेतद्देहमधिष्ठाय तस्य कर्मणः फलमनुभवामीति कर्तुं भोक्तृदेहयोरात्मनः प्रतिसन्धानादन्वयव्यतिरेकौ स्यातामित्यत्राह—नच-इति। * मा नामार्वाचीनः प्रतिसन्धत्ताम्, विशिष्टाः केचित्प्रतिसन्धास्यन्तीत्यत्राह—केचिदिति * कुतो वानाश्वास इत्याह—विनिगमनायामिति। अनुभवत्येवेत्यवधारणायामिति। प्रतिपदिति। *

यथा ह्यनध्यायकाले वर्जिताध्ययनानां पुनरध्यायकाले स्मरणम्, उपाध्यायानामन्योन्यसंवादेन पूर्वाधीतस्वाध्यायप्रतिसन्धानं निश्चीयते, तथा कपिलादीनामन्योन्यसंवादात् सर्गादौ प्रतिसन्धानावधारणोति। नेति। * कथं हि संस्कारोच्छेदकैमरणजननवलेखैः कालविप्रकर्षेण चान्तरितं जन्मान्तरानुभूतं प्रतिसन्धीयत इति?

जन्मान्तरानुभूतं प्रतिसंदधद्भिरपि कपिलादिभिः सर्गादिभुवां ब्राह्मणत्वादिवर्णाविशेषस्याज्ञानादधिकारिविशेषेण धर्मविशेषेणानुष्ठानं न सम्भवति । नहि तदानीं ब्राह्मणेन ब्राह्मणयामुत्पत्तिरस्ति, नच पूर्वजन्मनि ब्राह्मणमातापितृजन्यत्वेन जन्मान्तरे ब्राह्मणत्वं भवति, यतस्तत्प्रतिसन्धानेनैतन्निश्चीयेतेत्याह—तथाच—इति ।* यद्वा तथाचेति । जन्मान्तरीयप्रतिसन्धानाभाव इत्यर्थः । नहि पूर्वजन्मनीति । तदभ्युपगमेनोक्तमिति । नन्वीश्वरवद्वर्णाविशेषं कपिलादयोऽपि ज्ञास्यन्तीत्यत्राह—ईश्वरवत्—इति ।* सहि तज्जातिविशेषे निमित्तमदृष्टविशेषसहकृतभूतभेदारब्धशरीरत्वं जानाति, नित्यसर्वज्ञत्वेनादृष्टविशेषवेदित्वात्तस्य, नैवं कपिलादयः, तेषामदृष्टविशेषज्ञानहेतोर्भावनाया निरस्तत्वादिति । तर्हि ब्रह्माण्डान्तर्वर्तिनो ब्राह्मणाब्राह्मणादिवर्णान् तत्र संचार्य तत्तद्वर्णाविशेषप्रयुक्तान् धर्मान् व्यवस्थापयन्तीत्यत्राह—एतेनेति ।* एतेन वक्ष्यमाणेन संचरणशक्त्यभावेनेति । अणिमादि इति । अणिमा महिमा लघिमा गरिमा प्राप्तिः प्राकाम्यमीशत्वं वशित्वमित्येभिरैश्वर्यैः संपन्नाः कपिलादयः । ततस्तेषां किं नाम दुष्करमिति ? न-इति । तत्राणिमादिसंपत्ताविति । तत्र संभावना तावदास्तामित्यत्राह—संभावना-इति । अथ—इति ।* तत्र कपिलादीनामैश्वर्येऽतीन्द्रियार्थदर्शित्वे च तदो जननस्य महाजनपरिग्रहान्यथानुपपत्तिः प्रमाणमिति । न इति ॥* विशिष्टैकरूपकल्पनयापि परिग्रहस्योपपत्तौ न भूयसां विशिष्टानां कल्पनायां प्रमाणमस्तीति । नन्वेककल्पनायामपि तस्य विदेहस्यैव निमातुः शक्तिरणिमाद्यैश्वर्यसंपत्तिश्च कल्प्येतेति कल्पनागौरवमस्त्येवेत्यत्राह—विदेह-इति ।* अनेककल्पनायामपि तदविशिष्टमेवेत्यर्थः । अस्तु तर्हि

कपिलादीनामन्यतमः स एकः, किमीश्वरेणेत्यत्राह—अस्तु-इति ।

एतेषां कुसुमाञ्जलिर्वाक्यानां श्रोवर्धमानाचोयविवरणमपि सर्वेषाम्पुरतः स्पष्टप्रतिपत्त्यर्थ-संगृह्य प्रकाशयामः । तद्यथा—ननुस्मृतिकर्तारः स्वयमेवापूर्वं साक्षात्कृत्य तत्साधनमुपदेदयन्तीत्यत आह अहिंसादीति* तथा च लोकान्तरभाविस्वर्गादिसाक्षात्कारायोगेन तत्साधनोपदेशः प्रत्यक्षादिना न भवतीति केवलमीश्वरानुभवः श्रुतिरेव तत्र प्रमाणभूरीकर्तव्यमिति सिद्धम् ।

यथाचापूर्वकल्पनमत्यावश्यकं न दृष्टफलकत्वमेव सर्वेषां कर्मणाम्, तथापि कुसुमाञ्जलौ प्रथमस्तबके विवेचितम् ।
 [कर्मणां दृष्टफलकत्वाभावे कुसुमाञ्जलिः] तद्यथा-यदि हि पूर्वपूर्वभूतपरिणतिपरम्परामात्रमेवोत्तरोत्तरनिबन्धनम्, न परलोकार्थी कश्चिदिष्टापूरतयोः प्रवर्तेत । नहि निष्फले दुःखैकफले वा कश्चिदेकोऽपि प्रेक्षापूर्वकारी घटते, प्रागेव जगत् । लाभपूजाख्यात्यर्थमिति चेत्, लाभदय एव किन्निबन्धनाः ? नहीयम्प्रवृत्तिः स्वरूपत एव तद्धेतुः । यतो वाऽनेन लब्धव्यम्, यो वै नम्पूजयिष्यति । स किमथम् ? ख्यात्यर्थमनुरागार्थ-च जनो दातरि मानयितरि च रज्यते, जनानुरागप्रभवा हि सम्पद इति चेत्, न, नीतिनर्मसचिवेष्वेव तदर्थदानादिव्यवस्थापनात् । त्रैविद्यतपस्विनो धूर्तबका एवेति चेन्न; तेषां दृष्टसम्पदं प्रत्यनुपयोगात् । सुखार्थं तथा करोतीति चेन्न; नास्तिकैरपि तथा करणप्रसंगात्, संभोगवत् । लोकव्यवहारसिद्धत्वादफलमपि क्रियते, वेदव्यवहारसिद्धत्वात्सन्ध्योपासनवदिति चेत्, गुरुमतमेतत्, नतु गुरोर्मतम् । ततो नेदमनवसर एव वक्तुमुचितम् । वृद्धैर्विप्रलब्धत्वात् बालानामिति चेन्न; वृद्धानामपि प्रवृत्तेः, न च विप्रलम्भकाः स्वात्मानमपि विप्रलम्भन्ते । तेऽपि वृद्धान्तरैरित्येवमनादिरिति चेत्, न तर्हि विप्रलिप्सुः कश्चिदत्र । यतः

प्रतारणशंका स्यात् । इदम्प्रथम एव कश्चिदनुष्ठायान्धूतः परान-
नुष्ठापयतीति चेत्, किमसौ सर्वालोकोत्तर एव, यः सर्वस्वदक्षिणया
सर्वबन्धुपरित्यागेन सर्वसुखविमुखो ब्रह्मचर्येण तपसा श्रद्धया वा केव-
लपरवञ्चनकुतूहली यावज्जीवमात्मानमवसादयति । कथंचैनमेकं प्रे-
क्षापूर्वकारिणोऽप्यनुविदध्युः ? केन वा चिन्हेनायमीदृशस्त्वया लोको-
त्तरप्रज्ञेन प्रतारक इति निर्णीतः ? नह्येतावतो दुःखराशेः प्रतारण-
सुखं गरीयः । पाखण्डाभिमतैष्वप्येवं दृश्यत इति चेन्न, हेतुदर्शनादर्श-
नाभ्यां विशेषात् । अनादौ चैवम्भूतेऽनुष्ठाने प्रतायमाने प्रकारान्तर-
माश्रित्यापि बहुवित्तव्ययायासोपदेशमात्रेण प्रतारणा स्यात्, न तु अ-
नुष्ठानागोचरेण कर्मणा । अन्यथा प्रमाणविरोधमन्तरेण पाखण्डि-
त्वप्रसिद्धरपि न स्यात् । अस्तु दानाध्ययनादिरेव विचित्रो हेतुर्जग-
द्वैचित्र्यस्येति चेन्न; क्षणिकत्वात्, अपेक्षितस्य कालान्तरभावित्वात् ।

चिरध्वस्तं फलायालं न कर्मातिशयं विना ।

सम्भोगो निर्विशेषाणां न भूतैः संस्कृतैरपि ॥

तस्मादस्त्यतिशयः कश्चिदित्यादि ।

अत्र न्यायकुसुमाञ्जलिबोधिनी यथा—

अथ विश्ववृत्तित इत्येतदवतारयितुं शङ्कते—अस्तु इति ।*
ततो वेश्वरसिद्धिरिति । अवतारयति—न, विश्ववृत्तितः—इति ।*
अस्यानन्यथासिद्धिं दर्शयन् विवक्षितसाधकत्वमुपपादयति—वि-
फला—इति ।* यागादौ तावद्विश्वस्य जगत्तः प्रवृत्तिर्दृश्यते, नेयं
विफला, नापि दुःखैकफला, विश्वप्रवृत्तित्वादेव । नापि दृष्टपूजादिफ-
ला, स्वरूपतोऽहेतुत्वात्, परैर्विप्रलब्धत्वात् । परलिप्तया वा प्रवृत्ति-
रित्यपि न युक्तम् ; ईदृशविप्रलम्भासम्भवात् । तस्माद्यागादौ वि-
श्ववृत्तिरनन्यथासिद्धा तस्यापि तावत्कारणत्वं कल्पयति, न तु दृष्ट-

मेव सहकारिचक्रं कारणमित्यर्थः । तदेतद्व्याख्यास्यन्ननन्यथासिद्धिं
 तावत्प्रतिजानाति—यदि हि—इति । * भूतानां परिणतिः कार्यम्,
 तत्परम्परा—उत्तं बीजमंकुरं जनयति यत् सस्यं तद् ब्रीह्यादिकमिति
 पूर्वपूर्वदृष्टमेवोत्तरोत्तरं प्रति कारणमिति । यद्युच्येतेति । यद्वा भू-
 तानां सहकारिणां परिणतिः साकल्यम् । इष्टं यागादिश्रौतं कर्म,
 पूर्तं खातादिस्मार्तमिति । अत्र हेतुत्वेन संग्रहं व्याचष्टे—नहि-इति
 शङ्कते—लाभ-इति*दुःखात्मकयोरपि श्रौतस्मार्तयोर्लाभादिदृष्टसि-
 द्ध्यर्थमयं प्रवर्तते इति दूषयति—लाभादय इति । * तेऽप्यदृष्टनिब-
 न्धना इत्यर्थः । कुत इत्यत आह—नहीति । * नहीयं यागादौ प्रवृत्तिः
 स्वरूपेणैव लाभादिहेतुः तेषां प्रवृत्त्यानन्तयेनियमाभावात् । तेना-
 दृष्टद्वारेणैव हेतुत्वमिति भावः । यतो वा-इति । * स किमर्थं लम्भय-
 ति पूजयति वेति शेषः । तत्र प्रवृत्तिरपि नादृष्टमन्तरेणोपपद्यत इति
 भावः । शङ्कते—ख्यात्यर्थमिति । * ननु पारलौकिकं किञ्चिल्लिप्समा-
 नः पूजयति, ददाति वेति । अनुरागो वा किमर्थं इत्यत्रोक्तम् जना-
 नुराग-इति * परिहरति-न-इति । ख्यात्यनुरागार्थयोर्दानपूजयोर्यथा
 क्रमं नर्मानातिसचिवयोर्व्यवस्थितत्वादत्र च तदभिसन्धिविरहा-
 न्न तादर्थ्यमिति । पुनः शङ्कते-त्रैविद्येति । * वैदिका यागादिक-
 तारो विप्रलम्भका दृष्टार्थमेव भावयन्तोऽदृष्टार्थमिवाचरन्ति ॥ तेऽ-
 पि तेन नर्मसचिवप्राया इत्यर्थः । परिहरति-न-इति । * नीतिनर्म
 सचिव हि दृष्टोपयोगिनः, नैव त्रैविद्याः, अतस्तेषु पूजादि न दृष्टार्थ
 मिति । ननु तेषां पूजादिकमनुतिष्ठतां किञ्चित् दृष्टमेव सुखं जा-
 यते, अतस्तदर्थमेव पूजानुष्ठानमित्याह-सुखार्थम्-इति । * न-इति*
 नहि तात्त्विकं किञ्चिद्दानादिजन्यं सुखमस्ति । पारलौकिकसुखा-
 ध्यवसायादेव हि तदनुष्ठायिनस्तदा प्रीतिरिति भावः । शङ्कते-

लोक इति । * अनादिना लौकिकाचारेण कर्ताव्यतया सिद्धत्वादफल-
मपि दानादि क्रियते, वैदिकविधानेन सिद्धसन्ध्योपासनवत् । तद्वि-
धायकवाक्येषु फलाश्रयणात् जीवनादिकर्माधिकारलाभाच्च वि-
धित एवानुष्ठानसिद्धौ फलकल्पनायां प्रमाणाभावादफलमेव स-
न्ध्योपासनादिकमिति भावः । गुरुमतमेतत्-इति * निष्फलं कर्मेति
प्राभाकरगुरोरयं राद्धान्तः, नास्मद्गुरोः, तस्य निष्फलोपदेशासम्भ-
वात् । तत्राप्युपात्तदुरितक्षयादिफलमस्तीति राद्धान्तः । यद्वा गुरु-
श्लाघ्यं तन्मतमित्युपात्तमभगर्भः, नतु गुरोर्हितोपदेशिनः कस्यचि-
न्मतम्-तस्मादप्रस्तुतमिदानीं न वक्तव्यमिति । तस्माद्यागादिपूजा-
देहं षट्हेत्वभावादवश्यं धार्मिक इति बुद्ध्या तदाचार इत्यभ्युपग-
न्तव्यम् । तेन यागादेस्तदनुष्ठातृपूजादेश्चामुष्मिकं फलं सिद्धमिति
रहस्यम् । तुरीयपादमवतारयितुं शङ्कामाह—वृद्धैरिति । * बालानां
प्रवृत्तिरिति शेषः । न इति । * विप्रलम्भका यत्र परं प्रवर्तयन्ति, न तत्र
स्वयमपि प्रवर्तन्त इति । स्वैरेव विप्रलब्धाः प्रवर्तन्त इति मन्दाशङ्कां
निराकरोति-न च इति । * आत्मवञ्चनमशक्यमप्रयोजनं चेति भावः ।
तर्हि सर्वेऽपि पूर्वैर्विप्रलब्धैः प्रवर्तन्त इत्याह—तेऽपि इति । * सर्वेषामेव
भावाभ्युपगमेनेयं विप्रलम्भकमूला प्रवृत्तिः । अन्यथा संविदानोऽ-
न्यथोपदिश्य प्रवर्तको विप्रलम्भकः, नचात्र तादृशः कश्चित्, अतः
प्रमाणमूलत्वमेवोपपन्नमिति भावः । पुनः शङ्कते—इदं प्रथम इति *
विप्रलिप्सातिशयेन हि स्वयमप्यनुष्ठानोपपत्तिरिति भावः । तदति-
शयप्रदर्शनार्थमुक्तं धूर्तेति । * किमसौ इति । * धूर्तविप्रलम्भका-
स्तावदुपदेशमात्रेण विप्रलम्भन्ते, क्वचित्तु केचिदल्पायाससाध्ये-
षु कर्मासु स्वयमनुष्ठायामीति संभाव्येत, नतु सर्वस्वदक्षिणादि-
साध्ये वैदिककर्मकलापानुष्ठाने कश्चिद्विप्रलम्भक इत्युत्प्रेक्षितमपि

क्षममिति । अस्तु वा तथाविधो धूर्तः कश्चित्, नत्वेकस्यास्य प्रेक्षा-
 बद्भिर्बहुभिरनुविधानं सम्भवतीत्याह-कथंच इति । * यदिवा सर्व-
 प्रेक्षावदनुविहिताचारस्तथाविधः पुरुषः, किमस्य विप्रलिप्सायां भव-
 तः प्रमाणमित्याह-केन वा इति । * न केवलं प्रमाणाभावः, प्रमाण-
 बाधितैव तस्य विप्रलिप्सेत्याह-नहि इति । * तस्माद्बौद्धिकेषु कर्मसू-
 पदेशानुष्ठानाभ्यां परान् प्रवर्तयन् सकलप्रेक्षावदनुविहिताचारो
 लोकोत्तरः कश्चिदिति निश्चेतव्यम् । नच तस्मिन्ननाश्वासो युक्त
 इति भावः । विश्ववृत्तेर्भ्रममूलत्वमप्यत एव निरस्तं वेदितव्यम् ।
 चोदयति-अथ-इति । * बाह्याभिमतेषु चैत्यवन्दनादिषु विश्वप्रवृत्ति-
 द्वीपान्तरापेक्षा दृश्यते । ततः साप्युक्तप्रकारेणाऽनन्यथासिद्धा तेषामा-
 मुष्मिकफलत्वं कल्पयेदिति भावः । न इति । * ज्योतिष्टोमचैत्यव-
 न्दनयोर्न तुल्यत्वम्, दृष्टहेतुसंभवाच्चैत्यवन्दनादिपरिग्रहस्य, तद-
 भावाच्चेतरपरिग्रहस्य । अयं च विशेषः प्रपञ्चयिष्यते द्वितीये परि-
 च्छेदे । हेतुदर्शनशून्यैर्ग्रहणधारणार्थानुमानादितरत्र विश्ववृत्तिर-
 भिमताऽसावन्यत्र नास्तीति भावः । किंच यत्र यत्र प्रतारणं तत्र
 सर्वत्रापि पूर्वसिद्धे कस्मिंश्चिदनुष्ठाने प्रतीयमाने ततः प्रकारा-
 न्तरमाश्रित्य प्रतारयितुमात्मनोऽर्थप्रदानादिसुकरोपायोपदेशमा-
 त्रेण प्रतारणं भवति, नतु स्वयमनुष्ठानेन । यथा रोगोपशमहेतौ
 भेषजभेदानुष्ठाने पूर्वसिद्धे प्रतारणम्—मम हस्ते किञ्चित् प्रदीयता-
 मिदानीमेव सर्वं शमयिष्यामि इति । इह दुःखात्मके कर्माणि स्वय-
 मनुष्ठायैव परमनुष्ठापयति, तस्मान्न प्रतारणेयमित्याह—अनादौ
 इति । * एवं सत्यासप्रणीतत्वेन वेदानामेव प्रामाण्यात्तद्विरोधिनां बौ-
 द्धाद्यागमानां प्रमाणविरोधनिबन्धना पाषण्डत्वप्रसिद्धिः सिद्ध्येत्,
 नत्वन्यथेत्याह—अन्यथा इति । * यद्वा यदि वञ्चकः स्वयमप्यनुति-

ष्ठेत्, ततो बौद्धागमानां प्रतारणपरत्वे प्रमाणाभावादासोक्तत्वसि-
द्धौ प्रमाणविरोधासंभवात् तन्निबन्धना पाषण्डत्वप्रसिद्धिर्न स्यादि-
ति । अनादावित्यादेरपरा व्याख्या-कस्यचिदनुष्ठाने प्रागसिद्धे ह्य-
नुष्ठानमात्रस्यैवाज्ञानाद्विप्रलिप्तोपदेशमात्रेण प्रतारणानुपपत्ते-
रवश्यमनुष्ठानायैव प्रतारणं स्यात्, प्रागेव तु ज्योतिष्शोमानुष्ठा-
नसिद्धौ प्रकारान्तरोपदेशमात्रेण स्वयमनुष्ठायैव प्रतारणं संभवति ।
नन्वनुष्ठानायैवेति विपरीतं किमिति न स्यादित्यत आह—अन्यथा
इति । * चैत्यवन्दनादीनां प्रमाणमूलत्वे प्रमाणविरोधासंभवात् तदा-
गमानां पाषण्डत्वप्रसिद्धिर्न स्यादिति । अनुष्ठानागोचरेण कर्मणोति-
केचित् पठन्ति । तत्रायमर्थः—यदि वैदिकानुष्ठानात्पूर्वसिद्धं किं-
चिदनुष्ठानं स्यात्, ततः पश्चात्तनं वैदिकमनुष्ठानं तत्र प्रतारणपरं
स्यात्, न तु पूर्वसिद्धानुष्ठानागोचरेण कर्मणा प्रतारणं संभवति ।
सर्वत्र पूर्वसिद्धानुष्ठानविषयत्वात् प्रतारणस्येति । अयंच प्रथमव्या-
ख्यायां संगच्छेत ॥ ८ ॥

प्रत्यात्मनियमाद् भुक्तेरित्यत्रापूर्वसद्भावहेतुः कालान्तरे फलो-
पभुक्तिरपूर्वस्यात्मसमवाये हेतुश्च भुक्तेः प्रत्यात्मनियमः संगृहीतः ।
तत्रापूर्वसिद्धौ तस्यात्मसमवायः शक्यसाधन इति तत्सिद्धिहेतुं
तावद् भुक्तिमवतारयितुमाशंकते-अस्तु-इति । * अत्रैवकारोऽपूर्वव्य-
वच्छेदार्थः, जगद्वै चित्रयस्यामुष्मिफलस्येत्यर्थः । परिहरति-न इति । *
एतदेव विभजते-चिरध्वस्तमिति । * फलाय कालान्तरभाविन इति
शेषः । अपूर्वसिद्धावपि तस्य प्रत्यात्मसमवायः, न तु प्रतिभूतमिति
कथं सिध्येदित्यत्र प्रत्यात्मनियमाद् भुक्तेरिति हेतुं व्याचष्टे—
संभोग इति । अपूर्वसंस्कृतेष्वपि शरीरेन्द्रियादिभूतेषु नित्यत्ववि-
भुत्वाभ्यां सकलशरीरप्राप्तानामात्मनामपूर्वेणाविशेषितत्वे संविभज्य

भोगः प्रतिनियमभोगो न सिध्येत्, दृश्यते चासौ; तस्मादात्मस-
मवाय्यपूर्वमिति ॥ ६ ॥

यावता चापूर्वमेकमवश्यम् कर्तव्यम् तच्च न पूर्वोक्तरीत्या
मन्वादीनामपि प्रत्यक्षादिगोचरतामर्हति; तावतेदमपि सिद्धम्,
यत् जन्मान्तरभाविकलविशेषसाधनत्वेन धर्माधर्माध्यवसायो न के-
वलया युक्त्या भवितुमर्हति, किन्तु केवलवेदेन वेदमूलकया
युक्त्यैव वेत्येवोरीकर्तव्यमिति सिद्धम् ।

ततश्च वयमप्यत्र केवलयुक्तिवादानुसारिणां प्रतिवादिनां
[धर्म युक्तीनामु- शुष्कयुक्तिखण्डनेन ग्रन्थविस्तरं नाकाङ्क्षाम इति
पयोगे आधुनिक शास्त्रप्रामाण्यवादेन सम्भवतामेव सर्वेषां पक्षाणां
युक्तयः ।] समालोचनं सर्वेषां पुरत उपस्थापयितुमभिलषा-
मः । तदत्रागतानां प्रबन्धानां सर्वेषां सारसंग्रहणं वयमत्र प्रथमं
सम्पादयामः । तत्र केचित् शास्त्रस्यैकस्य व्यवस्थितस्याप्रसि-
द्धत्वात् धर्मतत्त्वविनिर्णयः केवलयुक्त्यधीन इति वदन्ति । तेषा-
मयमाशयः—नहि शास्त्रं धर्मं प्रमाणम् ; व्यवस्थितस्यैकस्य शा-
स्त्रस्य भारतीयेष्वविद्यमानत्वात् । तथाहि—शास्त्रपदेन यदि दर्श-
नानां विवक्षा, तर्हि तान्यपि नैकरूपाणि, यथा सांख्ययोगन्यायवैशे-
षिकमीमांसकदर्शनानि बहून्वेव वर्तन्ते । यदि तु स्मृतीनां ग्रहणम्,
तर्हि स्मृतीनामनेकत्वं सर्वसम्मतमेव । यदि ब्राह्मणग्रन्थाः शास्त्रम्,
तर्हि ब्राह्मणग्रन्था अपि शतपथगोपथैतरेयब्राह्मणादिरूपेण बहव
उपलभ्यन्ते । एवं शास्त्रानेकतयैव हि भारतीयानां धर्मनिकेत्वम्, पर-
स्परसंघटनविघातश्च जायते । एतादृशशास्त्रपदप्रयोगेण सर्वेषां
भारतीयानां महान् मोहः सर्वैरपि सम्पाद्यते । अत एतादृशविवाद-
ग्रस्तशास्त्रशब्दार्थपर्यालोचनायां महद्दुःखं सर्वेषां सञ्जायते । अ-

नेन धर्मशब्दोऽपि व्याख्यातः । धर्मशब्दार्थो हि धृतिसाधनम् । तच्च धृतिसाधनमनेकविधं दृश्यते सर्वत्र । तत्रायमेव धर्मपदार्थः, अयमेव धर्मग्रन्थ इति निर्णयं विना न विचारसौष्ठवं भवति । शास्त्रं हि युक्त्यनुसारेणैव संग्रथितम् । अतो धर्मानिर्णयोऽपि युक्त्यधीन इत्येव वक्तव्यम् । युक्तिसिद्धसिद्धान्तस्यैव विज्ञानमिति शास्त्रमिति च नाम । यश्च सिद्धान्तो युक्तिवादबहिर्भूतोऽतीन्द्रियो वा, तस्य शास्त्रविज्ञानादिपदेन न व्यपदेशो युक्तः । यावता च युक्तिसिद्धस्यैवार्थस्य संग्रथनेन शास्त्रं नाम, तत् इदमपि सिद्धम्—यत् युक्तिशास्त्रयोर्विरोधकथैव न भविष्यति । तत्र यदि विरोधो भवति, तर्हि उभयमप्यप्रमाणमिति ।

[उक्तमतनिरासः, सूत्रं न शास्त्रेषु संकलनम्, अतीन्द्रियेऽपि विषये शास्त्रं प्रमाणम्, युक्तिस्त्वप्रमाणमित्यादिकं पूर्वमेव निरूपितमिति

न पिष्टपेषणार्थं वयं प्रवर्तामहे । युक्तिसिद्धसिद्धान्तस्यैव शास्त्रमिति नामेत्यादि स्वकपोलकल्पनामात्रं न कथमपि प्रमाणम् । यच्चोक्तकल्पनानिमित्ततया भारतीयेषु एकस्य शास्त्रस्य न प्रसिद्धिरित्यादि विवेचितम्, तदिदं भारतीयानां शास्त्रस्वरूपं यदभिमतम्, तदज्ञाननिबन्धनमेव । अत्र च प्रसंगे सूत्रतवादिन्यां “को बतास्माकीनो धर्मग्रन्थः” इति शीर्षकं प्रबन्धमुपलब्धं सर्वेषां प्रियपाठकानाम्पुरत उपस्थाप्योक्तविधकल्पनानां निर्मूलत्वं स्थापयितुमभिलषन्तः प्रकृतोपयुक्तांशमात्रं ततः संगृह्यात्र प्रकाशयामः । तद्यथा—

ये पुनरमी नानाविधा धर्मास्तेषां किल कश्चिदप्येक एव धर्मग्रन्थो भवति । यथा ख्रिस्तीयानां बायबलग्रन्थो माहम्मदानां कुराणम्, भेन्दावेस्ता च पारसीकानाम् । सनातनधर्मीयाणां पुनर्नैव-

विधः कोऽप्येक एव धर्मग्रन्थो यस्मिन्नधीते समग्रस्यापि धर्मस्य ज्ञानं स्यात् । अतश्च नोचितोऽयं धर्म इति किल केऽपि नव्य-
शिक्षिताः प्राहुः ।

न खलु जानीमो वयं किं वा एकमात्रेणैव धर्मग्रन्थेन सम्पद्यते फलमिति ? अकिञ्चित्करं धर्मे प्रबन्धानामनेकत्वम् । न खल्वेकमात्र एवेति यत्किमपि वा प्रतिपादयन् धर्मग्रन्थः कोऽपि कस्यापि धर्म-
स्य गौरवमभिवर्धयितुं प्रभवेत् । नापि वा भूयांसोऽपि प्रबन्धा युक्ति-
युक्तं चोभयलोकाविरुद्धं च प्रतिपादयन्तो बहव इत्येतावतैव कस्यापि धर्मस्य गौरवहानये कल्पेरन् । अत एव च निष्फलैव धर्म-
ग्रन्थानामेकानेकत्वचर्चेति ब्रूमः । तथापि यद्यागूह एव, तदा विद्यत एव कोऽप्येक एव धर्मग्रन्थः सनातनधर्मीयाणामिति सावधारण-
मेवोच्यतेऽस्माभिः । अथ चेत्कोऽयमित्युच्यते, तदा भगवती श्रुति-
रेवासाविति ब्रूमः । एषैव हि प्रमाणं परमं सनातनधर्मस्य । तथा
ह्याहुः—धर्मं जिज्ञासमानानां प्रमाणं परमं श्रुतिः, इति । यः
कोऽपि वा सनातनधर्मानुयायी भवतु, नासौ श्रुतिप्रतिकूलं किम-
प्याचरति । यद्यच्च विधीयते श्रुतिषु, शिरसैव तत्सम्मन्यते । अत
श्चाभिधीयतेऽस्माभिः श्रुतिरेव सनातनधर्मीयाणामेको धर्म-
ग्रन्थ इति ।

अत्रापरे प्रत्यवनिष्ठन्ते । तद्यथा—ननु भोः प्रमाणीक्रियन्त एव श्रीमता पुराणानि ? सम्मन्यन्ते स्मृतयः ? मान्यन्ते च कल्प-
सूत्रादीनि ? भूयांसि च पुराणानि दृश्यन्ते, नापि नातोक्थते स्मृती-
नामनेकत्वम्, नचापि न भवन्ति बहूनि कल्पसूत्राणि । धर्मग्रन्था
इत्येव परिगृह्यन्ते सर्वाण्यप्येतानि । तत एवच नास्त्येव सनातन-
धर्मीयाणामेको धर्मग्रन्थ इत्युच्यतेऽस्माभिरिति ।

अत्रब्रूमः—अहो माहात्म्यं मोहस्य यत्परीक्षकमप्यात्मानमा-
कलयन्तोऽमी अर्वाचीना विद्वांसो नावगच्छन्ति धर्मग्रन्थस्यैकमा-
त्रत्वमस्माकम् । श्रुतिरेव हि धर्मग्रन्थ एकमात्रः सनातनधर्मीया-
णाम् । अथ का गतिः स्मृत्यादीनामिति ? श्रूयताम् । यदि न स्यात्
श्रुतिविरोधिनी स्मृतिस्तदैवासौ प्रमाणम्भवति, न पुनः श्रुतिविरो-
धिन्यपि । तदाहुः—श्रुतिस्मृतिविरोधे तु श्रुतिरेव गरीयसी ।

अविरोधे तु कर्तव्यं स्मार्तं वैदिकवत्सदो ॥ इति ।

अनन्तः किलायं श्रुतिवचसां राशिः । नचायमेकेन जन्मना कथं-
चिदपि साकल्येनाध्येतुं शक्यः केनापि पुरुषेण । भूयांसः पुनरेतस्य
कालगतवैषम्यात्समुच्छिन्नाः । यासां हि श्रुतिशाखानां श्रूयन्ते ना-
मानि चरणव्यूहादिषु, कुत्रेदानीमेताः ? नहीदानीमेकमात्रोऽप्ये-
तासां मंत्रः श्रवणसरणिमुपयाति, नचैतत्कल्पनामात्रम्, यदुक्ता
बहवः श्रुतिशाखाश्चरणव्यूहादिषु । लभ्यन्ते हि कासांचिच्छाखानां
प्रातिशाख्यानीदानीम्, न पुनरेताः शाखाः । कासां चित्पुनः शाखानां
विद्यमानानामपि प्रातिशाख्यानि नोपलभ्यन्ते । ततश्च प्रतीयते
विद्यन्त एवापरा अपि काश्चित् श्रुतीनां शाखाः, यासां किल कालव-
शाद्विलयः सम्पन्न इति । यदा च समुच्छिन्ना एताः शाखास्ततः
प्रागेव कृतावताराः स्मृतयः । अतश्च सति समग्रेऽपि वेदराशौ प्रणीताः
स्मृतयो मुनिभिरिति वेदगत एवार्थः समुपनिबद्ध एतासु । यदि च नै-
वमभविष्यत्, तदा नैवाकरिष्यत् शिष्टैः परिग्रह एतासाम् । नहि वेद-
विरुद्धान्यपि वचनानि शिष्टैः प्रमाणीकृतुं शक्यानीति । यच्चादितः प्र-
भृत्येव परिगृह्यन्त एताः शिष्टैः, ततोऽपि च तदवगतस्यैवार्थस्य प्रतिपा-
दिका एता इति प्रतीयते । अत एव च वेदविरुद्धायाः स्मृतेः परित्या-
गः स्मर्यते—‘विरोधे त्वनपेक्षं स्यात्, इति । श्रुतिविरोधे स्मार्तं वचन-

मनपेक्षं त्याज्यं स्यादित्यर्थः । यत्तु केषांचित्स्मृतिवचनानां मूलं नोपलभ्यते श्रुतिषु तत्र किल बहूनां श्रुतिशाखानां समुच्छेद एव हेतुरिति तत्त्वम् । अत एव चैवंविधेषु स्थलेषु मूलभूतश्रुतिवचनान्यनुमीयन्ते । तदुक्तं जैमिनिना—‘असति ह्यनुमानम्, इति । यत्र तु श्रुतिस्मृत्योर्विरोधो नास्ति, केवलन्तु स्मृतेर्मूलमेव श्रुतौ नोपलभ्यते, तत्र मूलभूतस्य स्मृतिवचनस्यानुमानं कर्तव्यमिति भावः । तदेवं स्मृतीनां प्रामाण्यं श्रुतिप्रामाण्यमूलकमेवेति न पार्थक्यमावहति । अत एव च न स्मृतिस्वीकारमात्रेण धर्मग्रन्थानामनेकत्वं वक्तुं युक्तमिति द्रष्टव्यम् ।

अत्रोच्यते कैश्चित्—‘स्मृतयोऽपि नानाविधा एवेति कथं वा धर्मग्रन्थस्यैकमात्रत्वमभ्युपगन्तव्यम्, इति ? तदेतदपि नैव विचारसहम् । तथाहि—नहि स्मृतीनां नानात्वेऽपि तद्गतस्य प्रतिपाद्यस्य श्रुतिविरुद्धत्वम्भवति, भवदपि वा क्वापि नाप्रमाणतया न स्वीक्रियते केनापि । एवं च मूलभूतमेकमेव प्रबन्धमवलम्ब्य विरचितेष्वपि नानाविधेषु प्रबन्धेषु न हि धर्मग्रन्थस्यैकत्वं हीयते; यथा बायबलस्य । एतद्धि नैकैर्नैव प्रणीतम् । विद्यन्ते हि तत्र नानाविधानि तैस्तैर्विरचितानि गीतानि-यथा—दायूदगीतम् माथ्यीगीतमित्यादि । सम्भयचैतान्यशेषाण्यपि धर्मग्रन्थतया स्वीक्रियन्ते ख्रिस्तीयैः । एवं स्मृतयोऽपि नानाविधैर्मुनिभिः प्रणीता नहि धर्मग्रन्थस्यानेकतां साधयितुं प्रभवेयुः, व्याख्या-नत्वाच्चैतासाम् । स्मृतयो हि नाम व्याख्यानान्येव मूलश्रुतिवचनानाम् । न च व्याख्यानानि पृथक्प्रबन्धा भवन्ति । दृश्यन्ते हि मन्वादिस्मृतीनां नैकविधानि मेधातिथिप्रभृतिभिर्विरचितानि व्याख्यानानि । न पुनरेतावता मनुस्मृतेरनेकत्वमुच्यते केनाप्यनुमत्तेन । एवं चैतत् । अतश्च न धर्मग्रन्थस्यानेकत्वम् । अत्रापरे ब्रूयुः—ननु भोः पुराणान्यपि विद्यन्ते । भूयांसि चैतानि धर्मग्रन्थतया च स्वीक्रियन्ते । तत्क-

थमेक एव धर्मग्रन्थ इति ? दत्तप्रायमेवोत्तमेतस्य स्मृतिकारेण ।
 उपबृंहणानि ह्येतानि वेदस्य पुराणानीति ।
 नीरसप्रायाणि श्रुतिवचनानि न किल लौकिकेभ्यः स्वदेरन्निति
 तान्येव तैस्तैरितिहासादिभिरुपबृंहितानि पुराणेषु । अत एवोक्तम्
 इतिहासपुराणाभ्यां वेदं समुपबृंहयेत्, इति । यथाचैतत्तथा प्रदर्शितं
 ब्रह्मतर्कस्तवादिषु श्रीमद्भिरप्ययदीक्षितचरणैः । नचोपबृंहणानां
 मूलग्रन्थतः पृथक्त्वं केनापि स्वीकर्तुं शक्यम्; नहि सूत्रेभ्यः पार्थक्येन
 भाष्यं नाम स्वीक्रियते इति । तथाचैतत् । अतश्च नास्ति धर्मग्रन्था-
 नामनेकत्वम् । तत्सिद्धं पुराणादीनां न श्रुतितः पार्थक्यमिति । सर्व-
 षां हि मूलं श्रुतिरेवेति । तच्छ्रुतिरेव केवलं धर्मग्रन्थः सनातनधर्मानुया-
 यिनामस्माकमिति सिद्धम् । अत्रोच्येत—श्रुतीनामप्यनेकत्वान्त-
 धर्मग्रन्थस्यैकत्वमिति, न पुनरेतद्युक्तम्, ऋगादिरूपो ह्येक एवायं
 वेदराशिः श्रूयते । औषाधिकः पुनरस्यायं भेद ऋग्वेदो यजुर्वेदः साम-
 वेद इति । तथा ह्याहुः—“तेषामृग्यत्रार्थवशेन पादव्यवस्था, गीतिषु
 सामाख्या, शेषे यजुःशब्दः, इति । तदेवं सत्यप्येवंविध औषाधिक-
 भेदे नास्त्येवास्माकं धर्मग्रन्थानामनेकत्वमिति ब्रूमः । अतश्च सिद्ध-
 मेकमात्र एवास्माकीनो धर्मग्रन्थः, सच वेद एवेति । तदि-
 दं सिद्धं न केवलयुक्तिगम्यं धर्मतत्त्वम्, किन्तु वेदैकसमाधिग-
 म्यमिति । अत्र प्रसंगे उडुपिसंस्कृतकलाशालाप्रधानाध्यापकानां
 प्रबन्धांशसंकलनमपि वयमत्यन्तं समुचितं पश्यामः । तद्यथा—
 “धर्मपदार्थविचारश्च प्रथममावश्यक आपद्यते । तत्र कोऽयं धर्मप-
 दार्थः, यागादिकर्मविशेषो वा, तज्जन्त्यमहष्टश-
 ब्दितमपूर्वं वा ? आद्ये न तावदयं प्रश्नो भाव्य-
 नाम । तैर्धर्मस्य चोदनालक्षणात्वाङ्गीकारेणा-

[प्राचीनमतानुसारि

प्रबन्धविशेषः]

न्यतरकौटिनिर्णयवत्त्वात् । नापि सांख्यानाम्, तेषामपि तथा-
त्वादेव प्रश्नमूलसंशयायोगात् । नापि चार्वाकाणाम्, तेषामती-
न्द्रियानभ्युपगन्तृत्वेन प्रत्यक्षान्यप्रमाणानभ्युपगमाच्च धर्मादि-
वैफल्यत्वात् तद्विचारादावप्रवृत्तेः । नापि बौद्धानाम्, तेषां वेदबाह्यत्वेन
स्वाचार्यवचनैरेव धर्मनिश्चयं वदतामेतादृक्पर्यनुयोगायोगात् ।
द्वैताद्वैतविशिष्टाद्वैतप्रभृतीनां धर्मादिसिद्धेर्वेदैकशरणत्वं ब्रुवतां
विकल्पमूलसंशयाभावः सुवच एव । किम्बहुना, ? अन्येषाम-
प्येवंविधसंशयासंभवः सूपपाद एव, ततः वेदेनैव धर्मनि-
र्णयं ब्रुवतां भाट्टानां तस्य विप्रतिपत्त्यापादितस्तटस्थानां संशयो
वा प्रश्नमूलम्, अथवा केषाञ्चिदाधुनिकानामयं प्रश्नो वेति
वक्तव्यम् । तत्र तटस्थानामेव पूर्वोक्तविप्रतिपत्त्यापादितसंशयः
प्रश्नबीजमित्याद्यकल्पे धर्मनिश्चयः शास्त्रैकनिबन्धन एव, न के-
वलयुक्त्यधीनः । धर्मे प्रमीयमाणो तु वेदेन करणात्मना । इतिकर्त-
व्यताभागं मीमांसा पूरयिष्यति॥” इत्यभियुक्तोक्त्या केवलवेदोत्पा-
दितायां धर्मप्रमितौ युक्त्यनुसन्धानात्मिकाया मीमांसाया इति
कतव्यतामात्रत्वप्रतीतेर्मिमांसाया युक्तिरूपता कर्मब्रह्मतंत्रवि-
चारयितृणां प्रसिद्धा । अन्यत्रापि “युक्तोऽयुक्तश्च यद्यथ आगम-
स्य प्रतीयते । स्यात्तत्र युक्त एवार्थः, इत्यादिना युक्तेः सह-
कारितामात्रतोक्तेश्च । किंच पक्षधर्मतादिमत्तयैवार्थनिश्चा-
यिकाया अनुमानत्वेनोक्तधर्मतत्त्वनिर्णायकत्वे “यागीयहिंसा,
पापसाधनम्, हिंसात्वात्, ब्रह्महिंसावत्, “ब्राह्मणो न सुरा पेया द्र-
वद्रव्यत्वात्, क्षीरवदित्येवं धर्मस्याधर्मत्वम्, नरशिरः
कपालं शुचि, प्राणयज्ञत्वात् शंखवत्, इत्येवमशुचिद्रव्ये शुचित्व-
स्यापि साधनप्रसंगः । अतः केवलं युक्त्या धर्मतत्त्वनिर्णयो बाहुना

समुद्रतरणमिव दुःशक एवेत्याद्युत्तरम् । द्वितीयकल्पे तु अत्र युक्त्य-
 धीनत्व-शास्त्रनिबन्धनत्वाभ्यां कोटिभ्यां सहचरितं निर्णायका-
 भावसहकृतं धर्मतत्त्वनिर्णायत्वमेव संशयबीजमिति वक्तव्यम् ।
 इदं न बुद्धिमता वाच्यम् । धर्मतत्त्वनिर्णायस्य केवलयुक्त्यधी-
 नतायाः क्वाप्यदर्शनात् । एवं संशयबीजविरहेऽपि संशये 'अहं चेत-
 नोऽचेतनो वा, श्वपचो न वा, चौरा न वा, विशुद्धमातापितृजन्यो न वा,
 मन्माता स्वैरिणी न वा, अहं चण्डालजो न वा, इत्यादिसंदेहोऽपि कुतो
 नोदियात् । एवं शंकमानश्च स्वस्याशुचित्वानधिकारित्वशंकया कत-
 व्यं कुतो वा न जह्यात् ? श्वपचत्वशंकया श्वादिकं कुतो वा न भक्षयेत् ?
 स्त्रीत्वेन भार्याया इव स्वमातृस्वसृदुहितृभ्रातृभ्रातृव्यपत्न्यादीनामपि
 स्वोपभोग्यतां कुतो न शंकेत ? अत एतेषां निर्बीजः प्रश्नो बालक-
 प्रश्न इवोपेक्षामर्हति, न कक्षीकर्तव्यताम् । यदिच कक्षीक्रियते
 तर्ह्यक्तविध एवातिप्रसंग उत्तरं मन्तव्यः । यागादिकर्मजन्यमपूर्व-
 पदवाच्यमदृष्टमत्र धर्मपदार्थ इति पक्षे तत्तत्त्वनिर्णयोऽपि शास्त्रैक-
 साध्यः, न तत्र पुरुषेच्छानुसारिगतिमती युक्तिरप्यवकाशमासादय-
 ति; प्राक्प्रदर्शितातिप्रसंगात् । अन्यथा "स्वपत्नी उपभोगं ना-
 र्हति, स्त्रीत्वान्मातृवत्, श्वस्तन्यपानम्, अपूर्वसाधनम्, द्रवपान-
 नत्वात्, गंगाम्भःपानवत् " इत्याद्यतिप्रसंगः कथं वार्यते ?
 किञ्च यद्यपि स्वरूपमात्रेण धर्माधर्मसिद्धिः शरीरादेर्देवदत्तभोगा-
 यतनत्वेन हेतुना तद्विशेषगुणजन्यत्वसाधकेनापि भवति; तथाप्य-
 मुकेन कर्मणोदं स्वर्गफलमीदृशं वा नरकफलं वाऽपूर्वमुत्पद्यत इति
 निर्णायः शास्त्रैकाधीन एव; कर्मगतापूर्वविशेषसाधकत्वलिङ्गस्य
 शास्त्रैकवेद्यत्वात्, अन्यथा वैधर्हिंसावत् हिंसान्तरस्यापि पुण्यसाध-
 नत्वप्रसंगात् । अपिच युक्त्यापि यदि पुण्यादिस्वरूपसिद्धिः

स्यात्, तर्हि पूर्वोक्तदोषाः कथं वार्येरन् ? किंचात्र सर्वत्र युक्तिपदार्थो
 व्याप्तिधर्मतावल्लिङ्गात्मकमनुमानं वा पञ्चम्यन्तपदवाच्यो धर्मवि-
 शेषो वा ? न प्रथमः; तेन वैपरीत्यस्यापि सुसाध्यत्वस्य प्रदर्शित-
 त्वात्, न द्वितीयः; अप्रयोजकत्वात् । अतो न धर्मतत्त्वनिर्णये
 युक्तिस्वकांशं लभते, किन्तु शास्त्रमेवेति बुधाः सभेरीहननमाघोष-
 यन्तीत्युत्तरं प्रसरति ।

तथा चायमुक्तस्य संग्रहः—

धर्मतत्त्वस्य निर्णीतिं यदि युक्तिः प्रसाधयेत् ।

अधर्मस्यापि धर्मत्वं युक्तिः कस्मान्न साधयेत्, ?

तच्छास्त्रमेव शरणं धर्मतत्त्वविनिर्णये ।

वेदस्तदनुसारी च शास्त्रमत्र प्रमापकम् ॥ इति ॥

उक्तप्रबन्ध-

समालोचनम्

अत्रहि प्रबन्धे युक्तिप्रामाण्यवादेन प्रवृत्तेषु केष्व-
 पि दर्शनेषु धर्मस्य केवल्युक्तिगम्यत्वसिद्धान्तो
 न वर्तते एव, आधुनिकानां केवल्युक्तिगम्यत्वसिद्धान्तस्तु सर्वथा
 न योग्यः; बहुविधदोषग्रस्तत्वात् । नहि युक्तिधर्मनिर्णयेऽधर्मनि-
 र्णये वा समर्थेति स्पष्टतरमुपपादितम् ।

श्रीवैकटाचलशालिणा-

मण्डिनौयानमीमांसा

काराणां प्रबन्धः

श्रीकाशीशेषवेङ्कटाचलशास्त्रिणोऽपि ये खलु
 संकृत् समुद्रयाने प्रायश्चित्तेन संब्यवहार्यत्वं स्वीये
 प्रबन्धे व्यवस्थापयन्ति, यस्य यथावसरं समालो-
 चनेन स्वीयमाशयं तत्र प्रकाशयिष्यामः, तेऽपि स्वीये प्रबन्धे द्विती-
 यप्रश्नोत्तरमेवमेव निरूपयन्ति । तद्यथा—

“युक्त्यनपेक्षयैव शास्त्रं प्रवृत्तम् । शास्त्रयुक्तयोर्विरोधे शास्त्रं
 बलवत् । अर्थशास्त्रात्तु बलवद्धर्मशास्त्रमिति स्थितिरिति याज्ञव-
 ल्क्योक्त्या “आततायिनमायान्तमपि वेदान्तं गच्छेत् । जिघांसन्तं जि-

घांसीयान्न तेन ब्रम्हहा भवेत्” इति बाधवत् । इति । अत्र हि शास्त्रिवरैरर्थशास्त्राद्धि बलवदिति वचनोपन्यासेन वयं पश्यामः, इदमपि सूच्यते—यत् लोकोपरिस्थित्यनुसारेणैव न शास्त्रं प्रवृत्तम्, नवा दृष्टफलकानामेव कर्माणां शास्त्रेषु ग्रहणमिति च ।

अन्यथा हि अर्थशास्त्रं धर्मशास्त्रमिति विभाग एव नोपपद्यते । तत्र चेदं स्पष्टमेव सर्वेषाम्—यददृष्टफलानां कर्माणां न कथमपि युक्तिमूलकत्वसम्भव इति ।

सदाशिवभिडेशास्ति- अत्र प्रसंगे श्रीयुक्तसदाशिवगोपालभिडेमहो-
पां प्रबन्धः दयानां प्रबन्धसमालोचनमपि सविस्तरं केषां-
चनेच्छानुसारेण सम्पादयामः । वयन्तु एतं प्रबन्धं पूर्वापरविरुद्ध-
बहुवाक्यजालभूयिष्ठं समालोचनायोग्यमेव यद्यपि पश्यामः, स-
र्वथा तु स्वरूपव्याक्रियैव पराक्रियेति न्यायमनुसृत्य केषांचनेच्छा-
मनुसृत्य च तत्संग्रहणमपि यथावदेव सम्पादयामः । अयं हि प्रब-
न्धो प्राहासभूभाषानिबद्धोऽस्मिभिः संस्कृतभाषयाऽनूद्य प्रका-
श्यते । तद्यथा—धर्मः किं शास्त्रैरुक्तम्य उत युक्तिगम्योऽपीति प्र-
श्ननिर्णयाधीनत्वाद् बाहुल्येन हिन्दुधर्मज्ञानविवेचनविशिष्टभाग-
स्येति तद्विवेचनं प्रस्तूयते ।

धर्मे युक्तानां मु-
योगप्रसारः

यद्यप्यस्य प्रश्नस्य निर्णयसमये बुद्धेः प्राधान्या-
नङ्गोकारे महानयं दोषः पुरतः प्रत्यवतिष्ठते,
यदस्योत्तरमपि युक्त्यपरपर्यायमानवबुद्धिमनुसृत्यैव देयमथवा
शास्त्रप्राबल्यमङ्गीकृत्यैव प्रदेयमिति सन्दिह्यते, तथाप्यस्य सन्देह-
स्यापाकरणार्थं यत्नमकृत्वा सरलमार्गेणैवास्य निर्णयाय वयं प्रवर्ता-
महे । यद्यपि धर्मः केवलं शास्त्रैरुक्तम्य इति पक्षं स्वोक्त्वाणां बहवो
लभ्यन्ते, एवं शास्त्रप्रामाण्यमनभ्युपेत्य केवलतर्केणैव धर्मनि-

ण्य इति वदन्तः स्वल्पा एव दरीदृश्यन्ते, तथापि शब्दस्यैव प्रा-
 धान्यमाश्रितवतां प्राचीनानां बुद्धेश्च केवलायाः प्राधान्यमाचक्षा-
 णानां नवीनानां च मतं कियत्पर्यन्तं परीक्षासहं तद्विचार-
 णीयम् । मीमांसकास्तावदाद्यपक्षस्य परिपोषकाः समुपलभ्यन्ते, प-
 रन्तु धर्मलक्षणप्रणयनसमये तेषामपि शास्त्रप्राधान्यमर्यादामुल्लंघ्य
 किञ्चिदपि युक्तिप्राधान्यवादः समाश्रयणीयतया समापतितः ।
 तथाहि चोदनालक्षणोऽर्थो धर्म इति लक्षणे वेदस्य प्रामाण्यमेव य-
 द्यपि स्थापितम्; तथापि लक्षणस्य भूयानंशो धर्मजिज्ञासूनां बुद्धिप्रा-
 धान्यपर्यवसाय्येव दर्शितः । प्रेरणाप्रतिपाद्यविषयः प्रयोगधर्म इति
 कथने द्वावप्यंशौ बुद्धिगम्यावेवेति पर्यवस्यति । प्रेरकत्वं मीमांसकैः
 श्रुतेरेवास्थीयते, तथापि धर्मानुष्ठातृणां जनानां बुद्धेरपि स्यातन्मयं
 रक्षितमेव । यदाहि केवलं शब्दप्राधान्यवादिनां मीमांसकानां कि-
 यताप्यंशेन तर्कस्य (बुद्धेः) अवलम्बः कर्तव्यो भवति, तदेतरेषां
 तदश्रयणं कैमुत्यन्यायसिद्धम् । मीमांसकानामियं शब्दशरण्या
 प्राचीनानां न सम्मतेति यास्काचार्यप्रदर्शितनिरुक्तपरिशिष्टस्थ-
 तर्कषिकथया सर्वैरपि ज्ञातुं शक्यते । शब्दशरण्यानामपि वेदवाक्या-
 र्थविचारस्तर्कसाहाय्यं विना नैव सम्भवतीति यास्काचार्याणामभि-
 प्रायः । तथा मनोरपि इदमेव सम्मतमिति 'यस्तर्केणानुसन्धत्ते,
 इत्यादिवाक्याज्ज्ञायते । शास्त्राविरोधितर्कस्य ग्राह्यत्वोपवर्णनेन वि-
 रोधितर्कस्याग्राह्यत्वेऽपि अनुकूलतर्कस्यात्यावश्यकत्वं स्पष्टीकृतम् ।
 तदित्थं यास्कमनुप्रभृतीनां प्राचीनाचार्याणां केवला बुद्धिः केवलं
 शस्त्रं वा समादरणीयमित्ययं पक्षो दुष्ट इति सहजत एव सिद्ध्य-
 ति । मीमांसकान् विहाय सर्वेषामयमेव सिद्धान्तः यदुभयं स्वीकृत-
 व्यमिति । उभयोर्मध्ये कस्य प्राधान्यमिति शङ्काया निराकरणं स-

स्प्रति क्रियते । अत्राध्यात्मविदां मीमांसकानां च मतभेदो वर्तते ।
अध्यात्मविदो बुद्धेः प्राधान्यं मन्यन्ते, इतरे शब्दस्य । व्यासदिभिर्म-
हर्षिभिर्वेदान्तानां कर्मकाण्डानां च परस्परमविरोधव्यवस्थापनेनार्य-
जनताया बुद्धिभूमौ वेदान्तानामेवादरातिशयं कारयित्वा ब्रह्मविद्या-
या आर्यधर्मस्य मूलभित्तिस्वरूपत्वं स्थापितम् । तत्प्रायेण धर्मशास्त्रप्र-
णेतृभिरप्यनुमोदितम् । धर्मतत्त्वविनिर्णये कर्तव्ये परिषत् प्रतिष्ठाप्या ।
तस्यां चत्वारस्त्रयो वा वेदधर्मज्ञा ब्राह्मणाः सभ्याः कार्याः । अथवा
एकोऽपि ब्रह्मवित्तमो धर्मतत्त्वविनिर्णये प्रभुरिति प्रतिपादितम् । एत-
स्य सर्वस्यालोचनायामेतदवगम्यते यत् धर्मतत्त्वविनिर्णयो यद्यपि
युक्तिं शास्त्रं चावलम्बते, तथापि ज्ञानविज्ञानसम्पन्नबुद्धेः प्राधान्य-
मङ्गीक्रियते एव ।

युक्तिसिद्धमर्थं प्रदर्शयति शास्त्रमथवा युक्तिनिरपेक्षमेव शास्त्रं प्र-

[शास्त्रस्य पूर्वा-वर्तते । द्वयोर्विरोधे कस्य प्राबल्यमित्ययमपि प्रश्नो
चार्यानुभव- द्वितीयप्रश्नस्यैवावशिष्टोऽंशः । शास्त्रीयवचनानां
रूपत्वम् ।] तात्पर्यनिर्णयायार्वाचीनकाले द्विविधा प्रवृत्तिर्दृश्य-

ते । एका पुराणमतवादिनामपराऽऽधुनिकानाम् । तत्र
युक्तिशब्दोऽनुभवं कार्यकारणभावमितिहासमिति त्रिविधमप्यर्थ-
ब्रूते । अतः प्रकारत्रयेणास्य प्रश्नस्य निर्णयः कर्तव्यः । तिसृणा-
मपि विधानां धर्मनिर्णयार्थमुपयोगः कर्तव्यः इति "श्रुतिः स्मृतिः
सदाचारः स्वस्य च प्रियमात्मनः,, इत्यादिवाक्यैः पूर्वोक्तप्रकारत्रय-
स्य ग्रहणं कृतम् ।

अनुभवः कुत्रचित् प्रबलो भवति, कुत्रचिच्च निःसार एव भवति ।
अनुभवस्य प्रामाण्यं गौरवं वाऽनुभवितृजनस्य योग्यतामवलम्बते ।
शास्त्रवचनान्यपि पूर्वाचार्याणामनुभवविशेषा एव, आधुनिकाना-

मनुभवास्तु तत्समानकोटितां नावहन्ति । अतः प्राचीनानामनुभवाः शास्त्रवचनेष्वितिहासेषु वान्तर्भावयितुं योग्या इति न ते पृथग्विचारणीयाः ।

पुराणाधुनिकरीति-
स्वरूपविवेचनम् ।

शास्त्रस्य व्याख्यानरीतिर्द्विधा प्रचलतीति पूर्वमेवोक्तम् । एतदतिरिक्तापि काचन रीतिः प्राचीनानामासीदित्यपि केषांचित्सम्भावना वर्तते, परन्तु पूर्वोक्तसरण्याः परीक्षायां कृतायां तयोरन्यतरस्यां प्राचीनपद्धतेरन्तर्भावः शक्यसंपाद इति प्रथमं तामेव द्विविधां रीतिं विचारयितुम्प्रवर्तामहे । एतदग्रे पुराणमतवादिनां रीतेः पुराणपद्धतिनाम्ना व्यपदेशः कियते, आधुनिकरीतेराधुनिकपद्धतिनाम्नेति ज्ञेयम् । शककालमारभ्याष्टादशशताब्दीं यावत् कांश्चिदपवादान् विहाय प्रायः सर्वेऽपि पुराणपद्धत्या एव स्वीकारः कृतः ।

[प्राचीनरीतिमूलं
एकवाक्यता]

अस्याश्च शककालस्यारम्भादेव प्रवृत्तावपि पातञ्जलभाष्यानन्तरं यावन्तो ग्रन्थाः प्रसिद्धाः, सर्वत्र तस्या एवानुसरणं कृतमस्ति । एकवाक्यताऽस्या मूलभूतं तत्त्वम् । एतां रक्षितुमेव लक्षणाध्याहारादिभिरन्यथाऽन्यधार्थप्रतिपादनं समापतितम् । युगभेदकल्पनामपि पुरस्कृत्य कांश्चिद्धर्मान् परित्यज्यान्यानेव धर्मान् प्रवर्तयामासुर्ग्रन्थकृतः । विशेषतश्च निबन्धकारैरेकवाक्यतां रक्षितुं महान् प्रयत्नः कृतः । गौतमबुद्धानन्तरमद्य यावत् एकवाक्यतायाः साहाय्येनायं चातुर्वर्ण्यसमाजो यथाकथंचित् सङ्गठितः । एकवाक्यतामवलम्ब्य विवेचनायां युक्त्यतिहासादीनां समादरस्तादृशो नासीत् । ऋक्संहितामारभ्य धर्मासिन्धुग्रन्थपर्यन्तं सर्वत्र ग्रन्थेषु सर्वे धर्मा एकजानीया एव, नतु परिवर्तिताः इत्येतत्प्रदर्शयितुं प्रयत्नो

दृश्यते । मंत्रब्राह्मणसूत्रादीनामाचार्यादिकृतं व्याख्यानं स्मृत्या-
दीनां कुल्लूकादिकृतं व्याख्यानं च यथावदेव सर्वैर्मतव्यम्, नतु त-
त्र युक्त्या विवेचनम् । तथा सत्येकवाक्यता विनष्टा स्यात् । विनष्टायां
च तस्यां धर्मशास्त्राणि सर्वथा विनष्टानि स्युरिति पुराणपद्धतिवा-
दिनामापत्तिः प्रत्यवतिष्ठते चेत्सर्वोऽपि विचारमार्गो रुद्धो भवति । प-
रिस्थितेः सर्वथा प्रतिकूलतायामपि धर्मशास्त्रे यत्किञ्चिदपि परि-
वर्तनमशक्यं भवति । यतो यत्किञ्चित्परिवर्तने क्रियमाणे केषांचन
नियमानामधोऽंशः संस्कार्यः, तर्हि इतरेषां नियमानां सर्वात्मना ना-
वीन्यं कर्तव्यं भवति । कदाचित् केचन धर्मा सर्वथा परिहार्याः केचन
यथावदनुष्ठेया इति परिस्थितिर्भवति ।

[प्रचीनरीतिः
परिवर्तनप्रतिकूला]

तस्यामवस्थायां कियन्ति वचनान्यनुकूलानि
कियन्ति वा प्रतिकूलानि, इदमपि विवेक्तव्यं भ-
वति । तस्मिन्नवसरे वचनानामर्थनिर्णयार्थं

महानुपद्रवो भवति । परन्तु एवं स्वातन्त्र्येण विचारं कर्तुं पुराणपद्धत्य-
वसर एव नास्ति । यतो वर्षसहस्रद्वयाभ्यन्तरे एकवाक्यतामाश्रित्यै-
व सर्वे ग्रन्थाः प्रणीताः । तत्र परिवर्तनं कर्तुं कस्याप्यधिकार ए-
व न दृश्यते । अर्थादेशकालपरिस्थित्यनुसारेण हिन्दुधर्मस्य संस्क-
रणं पुनः संघटनं वेत्याद्यनेकविषयाणामावश्यकतायामपि कृत्य-
साध्यमेव तत्सर्वमासीत्, परन्तु अतीतपञ्चाशद्वर्षादारभ्येयं स्थितिः
परिवर्धिता ।

[ऐतिहासिक दृष्टेर-
त्यावश्यकत्वात् ।]

एवमाधुनिकपद्धतिः स्वल्पपरिमाणापि समीची-
नैविद्वाद्भिराद्रियमाणत्वात्, एकवाक्यताया
अनवलम्बनाच्च प्राबल्यं भजते । ऐतिहासिक

दृष्ट्याश्रयणमेवास्यां विशेषः । विदुषाम्मतभेदे सत्यपि एकवाक्यता

कतुं प्रयत्नमविधाय कस्मादयं मतभेदः समुत्थितः कस्मै प्रयोजना-
 येत्येतद्दर्शयितुमेवाधुनिकपद्धतौ प्रयत्नो दृश्यते । एकवाक्यतायाः
 असम्भवेऽपि प्रामाण्यबुद्ध्यावाघातशंकाया न प्रसरः । इतिहासः शा-
 स्त्रादिवत्परिणतः सर्वाङ्गपूर्णो यद्यपि न सर्वथा प्रामाण्यं भजते;
 तथापीयमेतिहासिकदृष्टिः सर्वथा नवीना इत्यपि न । शकपूर्वकालेऽ-
 ध्याय्यग्रन्थेषु समुपलभ्यते । यथा “चित्रावसोः स्वस्ति ते पारमशीये-
 त्याह रात्रिवै चित्रावसुरव्युष्टै वा एतस्यै पुरा ब्राह्मणा अभैषुरित्य-
 त्र । अत्र पुराशब्देन भूतवृत्तस्य निर्देशः क्रियते । इयमेवैतिहासिक
 पद्धतिरर्वाचीनवत् प्राचीनानामपि मान्यैव । अस्मिन् मन्त्रे पूर्व-
 कालीनानां ब्राह्मणानां भयनिर्देशं कृत्वा ऋषिः चित्रावसुशब्दस्य
 रात्रिरित्यर्थं निश्चिनोति, प्रार्थनायाश्च कारणं प्रदर्शयति । छांदोग्ये-
 च जानश्रुतेः कथामवलम्ब्य ब्रह्मसूत्रेऽपशूद्राधिकरणं प्रवर्तितम् ।
 एवं ब्राह्मणग्रन्थेषु नानाविधाः कथाः प्रदर्श्यानेकेषां शब्दानामर्थ-
 निर्णयः कर्तव्य इति द्वित्राण्येवोदारणानि दत्तानि । किञ्च स-
 माजो राजसत्तानुयायी यथा तिष्ठति, तथा महाभारते निरूपितम् ।
 (अ० प० अ० १५) राजकीयपरिस्थितेर्यदा यदा परिवर्तनं भवति,
 तदा तदा तस्य परिवर्तनस्य फलं सामाजिकवर्तनेऽप्यपरिहरणीय-
 म्भवति । तथा शास्त्रार्थनिर्णयसमये सदाचारमविचार्य किमपि
 विचारयितुं न शक्यते, इत्येतदुक्तम् । एतस्य सर्वस्यालोचनेन स्प-
 ष्टमेतज्ज्ञायते यत् ऐतिहासिकदृष्टिमनवलम्ब्य शास्त्रीयवचनानामर्थ-
 प्रदर्शनाय प्रयत्नकरणं न सयुक्तिकम् ।

किञ्च शकपूर्वकाले ऋषिभिरैतिहासिकदृष्टिः स्वीकृतेति वर्त-

[ऐतिहासिकदृष्टेरिति मानसमयेऽपि तस्याः स्वीकारे धर्महानिर्भविष्यतीति नैव शङ्कनीयम् । अत आधुनिकपद्धतेराषपद्ध-

तेश्च पार्थक्यं नास्तीति कथने न काचिदापत्तिः । मीमांसकाना-
मपीयमनुमता । धर्मस्य शब्दमूलत्वादशब्दमनपेक्षं स्या-
दिति सूत्रेण पूर्वपक्षमुत्थाप्य 'अपिवा कर्तृ सामान्यात्' इति सूत्रेण
स्मृतिग्रन्थानामनादरणीयता दूरीकृता । स्मृतिग्रन्थानामादरणीय-
त्वेऽपि वेदवत्स्वतः प्रामाण्यं नास्ति । श्रुतिस्मृत्योर्विरोधे श्रुतेरेव
प्राबल्यं तेषां सम्मतम् । असति विरोधे स्मृतेस्तादृश्यपेक्षापि ना-
स्तीत्यपि तृतीयसूत्रे निरूपितम् । द्वितीयसूत्रस्य व्याख्यासमये
येषां स्मृतिवचनांतामुपलभ्यमानेषु वेदग्रन्थेषु मूलभूतं वचनं नो-
पलभ्यते, तेषां विनष्टशालामूलकत्वमुक्तम् । अनेन मीमांसकाना-
मैतिहासिकसंशोधनमभीष्टम् । स्मृतिविचारवत् पुराणादिविचा-
रो न कृतं इत्येतावतैतिहासिकदृष्टिः सर्वथाऽसम्मतेत्यतद्वक्तुम-
शक्यम्, यतोऽर्थवादविचारसमये सोऽरोदीत्, तपसा देवा, यज्ञेन-
यज्ञमित्यादिवाक्यानां विचारसमये इतिहासं परित्यज्य-मी-
मांसकानां गत्यन्तरमेव नास्ति । अत एवैतां दृष्टिमवष्टभ्य
विधिवाक्यानामितरवाक्यैरेकवाक्यता प्रदर्शिता । आधुनिकपद्धति-
वत् सर्वत्रैतिहासिकदृष्टेर्मीमांसकैरनङ्गीकृतत्वेऽपि तेषां सा सम्म-
तेति निर्विवादम् । पुराणानां विचारो न कृतो यद्यपि, तथाप्यार्षग्र-
न्थेषु तस्याः स्वीकारेण्यं निर्दोषेत्यत्र नास्ति विवादः । एवं तस्याः
पद्धतेः स्वीकारे समापतिते शास्त्रार्थं विचारयितुं युक्तिप्राधान्यमा-
श्रयणीयमेव भवति ।

सर्वथा "युक्तियुक्तं वचो ग्राह्यं न ग्राह्यं गुरुगौरवात् । सर्वशा-
स्त्रहस्यं तत् याज्ञवल्क्येन भाषितम्—" इति, ॥

अत्रेदं विचारणीयम्—प्रबन्धकर्तृ भिरेतैर्युक्तीनामुपयोगः शा-
स्त्रार्थनिर्णये यदि साध्यते, तर्हि तु नास्माकमत्र वैमत्यम् । वयमपि,

[उक्तप्रबन्ध
समालोचनम्]

मीमांसादीनामुपयोगं तत्र मन्यामहे एव । तदुक्तम्
“इतिकर्तव्यताभागं मीमांसा पूरयिष्यतीति” । केव-
लयुक्तिरेव शास्त्रमनपेक्ष्य धर्मप्रमाणमिति तु यदि मतम्, तर्हितु व-
यं मन्यामहे न कथममप्ययं पक्षः पूर्वोक्तरीत्या विकल्पसहो भवतीति ।

[युक्तीनां सहकारितयै- सत्यं युक्तिभिरेव युक्तिः प्रमाणमुत शास्त्रम्, युक्तिः
वोपयोगः] प्रबलोत शास्त्रम् बलीय इति निर्णयः कर्तव्यः । ए-
वमपि युक्तेस्तत्र सहकारितयैवोपयोगः । अत एव वेदसूत्रयोर्विरोधे
सूत्र एव गुणे त्वन्याय्यकल्पनेति न्यायेनाध्याहारादिकल्पनमिति
मीमांसकानां भामतीकारादीनां च सिद्धान्त उपपद्यते । तथाच
प्रधानतया शास्त्रैकसमधिगम्यो धर्म इति बहुसमादरणमेव
श्रेयः, न तु युक्तिगम्यो धर्म इति केषांचनाधुनातनानां मतम् । यथा
च “यस्तर्केणानुसन्धत्ते” इत्यादिवचनानां न युक्तिप्राधान्ये प्रमा-
णता, तथा पूर्वमेव विवेचितम् । यत्त्वस्मिन् प्रबन्धे न मीमांसकानां
युक्तेरुपयोगो वर्तते, मीमांसकान् विहाय सर्वेषामेव तदुभयं स्वी-
कर्तव्यमिति च वर्णितम्, तदिदं नैयायिकैर्वेदान्तिभिरन्यैश्च सर्वै-
रप्यास्तिकदर्शनानुसारिभिः सहकारितयैव युक्त्युपयोगस्योरीकर-
णादुभयोरपि समप्राधान्यस्थानङ्गीकाराच्च न विकल्पसहम् ॥

[युक्तिसहकारिता- यत्तु अध्यात्मविदां मीमांसकानां चात्र मतभेदो
यामपि अध्यात्मविदः वर्तते, अध्यात्मविदो हि युक्तेः प्राधान्यमूरीकु-
परिषत्त्वस्योपपत्तिः] र्वन्ति, अत एवाध्यात्मविद एकस्यापि परिषत्वं
विहितमुपपद्यत इति विवेचितम्, तदिदमनुपदमेव शंकरभगव-
त्पादवाक्यग्रहणो न धर्मविषये युक्तीनामनुपयोगस्य स्वतंत्रतया
निरूपितत्वान्नोपपन्नं पश्यामः । अध्यात्मविद्धि यो हि सर्वदा
निष्कामकर्मानुष्ठानासादितान्तःकरणशुद्धिर्ज्ञानविज्ञानसम्पन्नश्च व-

तर्ते, तस्य हि मनसि न कथमपि धर्मं विहाय प्रवृत्तिः सम्भाव्यते, तदीया हि वासना धर्मविषयिण्येव वर्ततेति “सतां हि संदेहपदेषु वस्तुषु प्रमाणमन्तः करणप्रवृत्तयः” इति न्यायेनाध्यात्मविदः कदापि प्राथमिकी प्रवृत्तिरयोग्यधर्मनिर्णये न स्यादित्येव तात्पर्यमेकस्याप्य-
ध्यात्मविदः परिषत्त्वव्यवस्थापने ॥

[शास्त्रवचसां पूर्वा- यत्तु शास्त्रवचसां सर्वेषां पूर्वाचार्यानुभवमूलकत्व-
चार्यानुभवामूलक- मेवेति वर्णितम्, तदिदं श्लोकवार्तिक-भगवत्पा-
त्वम् ।]

दभाष्य-कुसुमांजलिवाक्यानां बहूनां प्रदर्शनेन पूर्वमेव निरस्तमिति न पुनः पिष्टपेषणार्थं वयं प्रवर्तमहे ।

अत्रेदं विचारणीयम्—पूर्वाचार्याणामिदं कर्मैतत्फलसा-
धनमित्यनुभवः पूर्वमासीदिति कल्पनावादिना हि नियत-
मिदमूरीकर्तव्यम्, यदैहिकफलान्येव सर्वाणि कर्माणि, नामुष्मिक-
फलमेकमपि कर्म विद्यत इति । तत्र च यथा पूर्वाचार्याणामुक्तक-
र्मानुष्ठानानन्तरं फलदर्शनं संजातम्, तथाऽस्मदादीनामपि सर्वस्य
कर्मणोऽनन्तरमेव कथं वा फलदर्शनं न भवति ? न हि कृष्यादिना
धान्यादिनिष्पत्तिः पूर्वमिवेदानीमपि नास्मदादिभिरनुभूयते । तथा-
च नित्यकर्मणां काम्यकर्मणामन्येषां वाऽदृष्टकर्मणां दृष्टादृष्टक-
र्मणां वा सर्वेषामनुष्ठानानन्तरमेवेदानीं फलानिष्पत्तिदर्शनात् पू-
र्वमप्येवमेवासीदित्येव कल्पना समुचितेत्यवश्यमेव बहूनामदृष्टफ-
लकत्वं दृष्टादृष्टफलकत्वं चोरीकर्तव्यम् । तत्र चादृष्टफलकर्मणां
पुरापि फलविशेषसाधनत्वानुभवः पूर्वाचार्याणामपि नासीदित्येव
सर्वैरप्यभ्युपगमनीयम् ।

[कर्तृभेदेन फलस्य एतेन—सर्वेषां कर्मणां फलं दृष्टमदृष्टं चो-
दृष्टादृष्टत्वनिरासः] भयमपि । तत्र दृष्टत्वं पूर्वाचार्यदृष्ट्या, अदृ-

दृष्टत्वमस्मदादिदृष्ट्येति सिद्धान्तोऽपि-परास्तः । अत्रास्माकमिदमेव प्रष्टव्यम्—यत् कथं वा पूर्वाचार्याणां दृष्टमस्मदादीनां धान्यादिकमिव साधनानुष्ठानानन्तरमेव न दृष्टं भवतीति ? दर्शनं हि विषयेन्द्रियसंयोगाधीनं सति विषये सति चेन्द्रियसम्प्रयोगे कथं वा न सम्भवतीति च ? यदि विषयानुत्पत्त्या, तर्हि तु न साधनानुष्ठानानन्तरमेव फलं निष्पन्नमित्येव पर्यवसन्नम् । तच्च दृष्टफलत्वे कर्मणां कथमपि नोपपद्यते । यदीन्द्रियसम्प्रयोगाभावेन, तर्हि त्विदमेव विचारणीयम्—किं परमाण्वादेरिवायोग्यत्वान्नापरोक्षत्वम्, उत सत्यपि योग्यत्वे प्रतिबन्धकविशेषेणाननुभव इति । तत्राद्ये कथं पूर्वाचार्याणामपि तदनुभवः ? नह्येकं वस्तु पुरुषभेदेन योग्यमयोग्यं च भवति । न हि तादृशः प्रतिबन्धकविशेषः कोऽपि निरूपयितुं शक्यः, यः पूर्वाचार्येषु न समस्ति, केवलं सर्वानस्मदादीनेवाश्रित्य फलानुभवं बाधते । वयन्तु पश्यामः—यत् पूर्वाचार्याणामपि नानुभवः फलस्यासीत्, अस्मदादीनामपि नास्तीति । सर्वथा तु पूर्वाचार्यानुभवनिबन्धनान्येव शास्त्रवचनानीति कल्पनं निरालम्बनमेवेत्यपौरुषेयत्वमेव वेदस्य नेतिहासमूलकत्वम् । यावता च न पूर्वाचार्यानुभवमूलकत्वं शास्त्राणाम्, तावतेदमपि सिद्धं भवति, यदैतिहासिकशैल्या शास्त्रार्थविवेचनमपि न समुचितमिति । अयमत्र प्रबन्धे रीतिद्वयस्यापि विवेकः प्रदर्शितः, यन्मीमांसापद्धतावेकवाक्यताया मुख्यत्वम्, इतरत्र तदभाव इति ।

[येतिहासिकपद्धता
वाप्येकवाक्यता-
वश्यकता] अत्रेदं विचारणीयम्—कथमैतिहासिकपद्धतावप्येकवाक्यता नोरोक्रियते, यदि समाजसंघटनमैतिहासिकानामपि सम्मतम् । विनैकवाक्यतामिच्छैव शास्त्रमिति तदिच्छानुसारेणैव प्रवृत्तौ हि बहवः खलु विघाताः संघट-

ने भवेयुरिति नियतमित्येकवाक्यता सर्वेषामनुभवानामविरोधेन यावच्छक्ति सम्पादनीयैव भवति । अन्यथा हि कदापि समाजसंघटनं न सञ्जातमित्येव कथनीयं स्यात् ।

[विरुद्धानामनेकवाक्यता] वस्तुतस्तु—एकवाक्यता हि न विरुद्धानां प्रमाणानां कुत्रापि कैरपि मन्यते, किन्त्वविरुद्धानामेकार्थबोधकानां च वचनानामेव । तदुक्तम्—“अथैकत्वादेकं वाक्यं साकाञ्चं चेद्विभागे स्यादिति । विरुद्धयोर्हि प्रमाणयोर्भिन्नवाक्यतया विकल्पपर्यवसानमिति खलु मीमांसकानामपि सिद्धान्तः । एतेन—उपसंहारोऽपि—व्याख्यातः । सोऽपि हि—सामान्यविधिरस्पष्टः संहियेत विशेषतः । स्पष्टस्य तु विधेर्नैवमुपसंहारस्तु सम्भवेत्” इति वचनानुसारेण सामान्यवचनस्यास्पष्टत्वेनाप्रवर्तकत्वेऽनिवर्तकत्वे वैव भवति, नान्यथेति न कोऽपि दोषः । किञ्चेतिहासिकानां भिन्नवाक्यत्वं विरुद्धयोः श्रुत्योः स्मृत्योश्च विवक्षितम् ? उत श्रुति स्मृतिवचनयोराहोस्वित् स्मृत्याचारयोरिति विचारणीयम् । तत्र श्रुत्योः स्मृत्योश्च भिन्नवाक्यत्वे न कस्यापि विवादः । श्रुतिस्मृत्योश्च विरुद्धयोरेकस्याः स्मृतेरपि प्रामाण्यं यदि स्यात्, तर्हि तु भिन्नवाक्यतयोभयानुष्ठानस्यापि साधुत्वं स्थापयितुं शक्यते, परं त्विदं न केवलं मीमांसान्यायविरुद्धम्, किन्तु तदीयसिद्धान्तविरुद्धमपि भवति । तन्मते हि श्रुतिः केषाञ्चनानुभवम्, स्मृतिः केषाञ्चनानुभवम्, आचारः केषाञ्चनानुभवमाश्रित्य प्रवर्तत इति भिन्नकालिकानामेतेषां भिन्नपुरुषसम्बन्धिनामनुभवानां तत्तत्कालपुरुषादिव्यक्तिविशेषसम्बन्धेनैव प्रामाण्यादुत्तरोत्तरानुभवस्य पूर्वपूर्वानुभवाप्रामाण्यसमर्थन एव तात्पर्यमूरीकर्तव्यमिति श्रौतानुभवादीनामप्रामाण्यमूरीकर्तव्यमिति कथमुभयप्रामाण्यम् ?

अयमत्र निष्कर्षः—मीमांसकमते श्रुत्या स्मृतिबाधः, ऐतिहासिकमते स्मृत्या श्रुतिबाधः । तत्र श्रुतिविरोधे स्मृतेरप्रामाण्येन न भिन्नवाक्यतया विकल्पेन प्रवर्तकत्वमाद्यमते । द्वितीयमते स्मृतिविरोधे श्रुतेरप्रामाण्यात् न भिन्नवाक्यतयोभयोरपि विकल्पेन प्रवर्तकत्वमिति । सर्वथा तु मतद्वयेऽपि उभयप्रामाण्यं न सम्भवतीति भिन्नवाक्यतासिद्धान्तोऽयं न श्रौतस्मार्तानुभवयोर्विकल्पेन प्रवर्तकत्वं गोचरयेदिति सिद्धम् ।

[इतिहासस्य वि-
धैकवाक्यतयेव
प्रामाण्यम्]

वस्तुतस्तु न वयमपि इतिहासं सर्वथा शशशृङ्गायमाणं मन्यामहे । स्वीक्रियन्ते हि बहवः खलु पुराकल्पार्थवादा इतिहासाः प्राचीनैरपि । इयान् विशेषः—यदितिहासानां न विध्येकवाक्यतां विना

प्रामाण्यं प्राचीनमते, नवीनमते तु स्वतन्त्रतयाऽपि प्रामाण्यमिति । अयमाशयः—पुराकल्पार्थवादानां प्रमाणान्तरनिषिद्धार्थबोधकानां अप्रामाण्यमिति नवीनैरपि स्वीकर्तव्यम् ; अन्यथा विश्वामित्रादीनामयोग्याचारस्यापि प्रामाण्यापातेन महाननाश्वासः सम्पद्येत । सति चैवं कथमितिहासानां स्वतन्त्रतया प्रामाण्यमूरीकर्तुं योग्यम् । पुराणानामपि हि स्मृतित्वेन प्रामाण्यमेव मीमांसकसम्मतम् । न हि स्मृतीनां श्रुत्यविरोधेऽपि स्वतः प्रामाण्यं मीमांसकसम्मतम् । श्रुतिमूलकमेव खलु स्मृतीनां प्रामाण्यं मीमांसका मन्यन्ते । तथाच पुराणादीनामपि कर्तव्याकर्तव्यविषये स्मृतीनामिव प्रामाण्ये सत्यपीतिहासानां सर्वथा प्रामाण्यं न मीमांसकसम्मतमित्यवश्यमूरीकर्तव्यम् । कुमारिलपादा अपि हि—“उपाख्यानानां न तत्त्वान्वाख्याने तात्पर्यमित्यर्थवादाधिकरणो विवेचयन्त इममेवार्थमभिप्रयन्ति । सर्वथा त्वितिहासावलम्बेन धर्मतत्त्वविनिर्णयो न

युक्त इति सिद्धम् । सर्वथातु भिडेशास्त्रिणोऽपि नेदानीं तनानामनुभवानां धर्मतत्त्वनिर्णयोपयोगं मन्यन्ते, यतः शास्त्रवचनानि पूर्वाचार्याणामनुभवविशेषा एव, आधुनिकानामनुभवास्तु तत्समो न कोटितां नाविहन्तीति श्रुतिस्मृत्यादिषु नास्मदाद्यनुभवानामन्तर्भावं तेऽपि मन्यन्ते । तथाच तन्मतरीत्यापि नेदानीं तनानामनुभवविशेषाः धर्मधर्मपरिवर्तनोपयोगिन इति सिद्धमेव ।

एतेन—केनचन परिदत्तेन बहुतरनव्यशिक्षितग्रन्थसमालोचनपूर्वकं—संगृहीतो नवीनमतनिदर्शकः कश्चन निबन्धोऽपि—व्याख्यातः । अत्र हि प्रबन्धे नव्यमतस्य संकलनं शास्त्रीययोपपादनशैल्या कृतमिति विशदमिदं तत्पर्यालोचनशीलानां भविष्यति । अतस्तमप्यत्रोपस्थापयामः । तद्यथा—

अत्र शास्त्रव्यवस्थामनुसृत्यैव हिन्दुत्वनियामका धर्माः के ? इति प्रश्न उत्तरितव्य इति चेदयं प्रश्न एवास्पदं न लभेत । यतोऽस्माकन्य प्रथमप्रश्नस्यैतिहासि र्मस्थानत्वेन यपदिष्टेषु—“पुराणन्यायमीमांसा-
कत्वसाधनम् धर्मशास्त्राङ्गमिश्रिताः । वेदाः स्थानानि विद्यानां धर्मस्य च चतुर्दश” इति निबन्धेषु हिन्दुपदं न कुत्रापि श्रूयते । किमधिकं चातुर्वर्ग्यसाधारणं किमपि वाचकं पदमेव न पश्यामः । कुत्रचिदार्यपदं दृश्यते, परम् तदपि न चातुर्वर्ग्यसाधारणम्, अपितु महनीयतामेव बोधयति । सा तु द्विजानाम्, तत्रापि ब्राह्मणानामेव विशेषतश्चतुर्दशस्थानेषु तत्र तत्र दृश्यते । अतोऽयं प्रश्न एवानुपपन्नः स्यात् । कृतश्च प्रश्नः । अतोऽयमेवाशयः स्यात् प्रष्टृणाम् यदधुनाऽस्मद्देशे हिन्दुपदेन व्यवहारः क्रियते, स किमस्मान् सनातनधर्मानुयायिनः समुद्दिश्याथवाऽन्यानप्युद्दिशयेति । यदि प्रथमस्तर्हि सनातनधर्म एव व्यपदेशनियामकः, द्वितीयश्चेत्तर्हि

तत्साधारणो नियामको धर्मः कीदृशः ? ।

परंचायमैतिहासिकः प्रश्नः, यतः कस्मात्कालो-
धर्मस्यैतिहासिक-
द्वयोपक्रमः । दारभ्यायं शब्दोऽत्र देशे प्रचलितः, केन पुरुषेण
केन हेतुना कस्मै प्रयोजनायेत्यनेके, प्रश्ना एति-
हासिका भौषाशास्त्रविषयकोश्च समुन्मिषन्त्युत्तरावसरे । अयमे-
वाशयो यदैतिहासिकी शैल्यपि धर्मनिर्णयावसरे ग्राह्येति ।
अग्रेऽप्युपचिन्न एव प्रश्नः—“धर्मनिर्णयो मीमांसापरिपाट्या कर-
णीयः उतैतिहासिकशैल्येति । अतः प्रथममस्यैव प्रश्नस्य विचार-
णीयत्वमापतति । समुपस्थिते खलु विचारावसरे विचारविषयीभू-
तस्य धर्मस्येष्टफलजनकत्वस्य किंप्रमाणकत्वमित्यप्याशंका समु-
देति विचारचातुरीचतुराणां मीमांसकानाम्मनसि । अतो धर्म-
निर्णयो नाम धर्मत्वेनाद्गीकृतानामाचाराणामिष्टफलकत्वे किं
प्रमाणम्, किमितिहासः, उत मीमांसापरिपाटी नामेत्यत्रैव ता-
त्पर्यप्रयत्नवानम् ॥

प्राचीनमतोपन्यासः । तत्र च प्राचीनाः—चोदनालक्षणोऽर्थो धर्म इति
जैमिनिस्त्रानुसारेण चोदनैव लक्षणम्, सा च
लक्षणमेवेति भाट्टसम्मतमर्थं स्वीकृत्य यस्य कस्यचिदाचारस्येष्टा-
निष्टफलजनकत्वे चोदनाया एवाप्रतिहतं प्रमाणमुपरीकुर्वन्ति ।
अत एव वेदबोधितेष्टसाधनताको धर्मः, वेदबोधितानिष्टसाधन-
ताकोऽधर्म इति धर्माधर्मयोर्लक्षणमुद्धोषयन्ति । तेषामयमाशयः—
क्रियाणां भाविफलजनकत्वेन भाविनः फलस्य च प्रत्यक्षादिप्रमा-
णाविषयत्वेनेष्टानिष्टत्वस्य निर्णेतुमशक्यत्वात्तत्र वैदिकी चोदनैव
प्रमाणत्वेन स्वीकार्या । अन्यथा निर्णयस्तु न संभवत्येवेति ॥
यद्यपि “चोदनेति क्रियायाः प्रवर्तकं वचन” मिति भाष्यानुसारेण

प्रवर्तकविधिवाक्यस्यैव धर्मे प्रामाण्यम् । तथापि चोदनापदेन प्रवर्तकनिवर्तकयोर्द्वयोरपि वाक्ययोर्ग्रहणं भवतीति सर्वेऽपि सीमां सका मन्यन्ते । अत एवोपरितनं धर्माधर्मयोर्लक्षणं पर्यावसन्नमिति ।

अत्र यमाशंका—प्राचीनैस्तावत् यस्याः कस्याः प्राचीनमतनिरासः ।

श्रित् क्रियाया इष्टानिष्टफलजनकत्वे वैदिकी चोदनैव प्रमाणमित्यपि कथं निर्णीतम् ? विधिवाक्यातिरिक्तस्यान्यस्यापि वेदभागस्येष्टानिष्टफलजनकत्वे प्रामाण्यं कुतो नांगीक्रियते । उत्तस्मीमांसकैस्त्वंगीक्रियते । अन्यथा आस्रायस्य क्रियार्थत्वादानर्थक्यमतदर्शानाम्” इति न्यायानुसारेण सर्वेषामपि वेदान्तमहावाक्यानामानर्थक्यमापतेत् ।

किञ्चेयं क्रियेष्टफलसाधनमित्यमनिष्टफलसाधनमित्यपि कथं निर्णीतम् । याश्चैकस्मिन्नेव जन्मनि फलसाधनसमर्थास्तासां कथमपि निर्णीतुं शक्यते इष्टानिष्टफलसाधनत्वम् । परञ्च यास्तु परलोके फलसंसाधिकास्तासु कथं तावदिष्टानिष्टफलसाधनत्वनिर्णयः ? न च वेदस्यार्थानुसन्धानपूर्वकविरचितत्वाभावेनापौरुषेयत्वात्सर्वज्ञप्रणीतत्वाद्वा जन्मान्तरेऽपि इष्टानिष्टफलसाधनत्वबोधकत्वं सम्भवत्येवेति वाच्यम् । अर्थानुसन्धानपूर्वकविरचितत्वाभावे उन्मत्तप्रलपितवदप्रामाण्यापत्तिः । सर्वज्ञप्रणीतत्वेऽपि सर्वविषयकज्ञानस्यापेक्षणीयत्वेन तस्य च प्रमाणसापेक्षत्वात्, प्रमाणनिरपेक्षत्वे तु पुनरप्यप्रामाण्यापत्तिः । अतो यत्किञ्चिदपि प्रमाणमपेक्ष्यैव चोदनयेष्टानिष्टफलजनकत्वं बोधयितुं शक्यते, न स्वातंत्र्येण । वाक्यस्य तु स्वभावोयं यत् प्रमाणांतरेण विज्ञातस्यैवार्थस्य ज्ञापकत्वम् । केन चन राज्ञा कस्मिंश्चित्कार्ये “इदं कुरु, इति नियुक्तो दूतो मनसीव-

मेव विचारयति इयं राजाज्ञेष्टफलसाधनमिति । नो चेत्तत्र न प्र-
वर्तेत । तच्चेष्टसाधनत्वं प्रत्यक्षादिना परस्येष्टसाधनत्वेन निर्णेतुं
सुशकम् । तत्र च राजापि शासनात् प्रागिदमेव निश्चिनोति एत-
त्कार्यमस्येष्टसाधनमिति, तदेव बोधयितुं वाक्यमुच्चारयति ।
तत्रापि राजा यद्ययं ममैतत्कार्यं कुर्यात्तर्ह्यहमस्येष्टं दास्यामीति
स्वस्मिन्नभीष्टपूरकत्वं प्रमाणांतरेण विश्वसिति, अत एव नियोज-
यति सैवकन्तस्मिन् कार्ये । नो चेद्राजापि नोच्चारयेदेवम्, सैवको-
ऽपि न प्रवर्तेत । अतो वक्तुं बोद्धुश्चेष्टसाधनत्वग्रहोऽस्यावश्यकः ।
तत्र वैदिकचोदनया बोद्धुर्मनसि स्यादेव कथंचनेष्टसाधनत्वग्रहः ।
परं वाक्यवक्तुः कथं तावत्स प्रमाणांतरेण तन्निश्चयाभावेऽपि
संभवेत् । तं विनापि यदि प्रवर्तयेत्, तर्हि तदवस्थमेवोन्मत्तप्रलपि-
त्वादप्रामाण्यम् । अतो वेदवक्तुस्तस्यां क्रियायामिष्टसाधनत्वग्र-
हस्त्वत्यावश्यकः । स च केन प्रमाणेन संभवेत् । न च वेदाः स्वतः
सिद्धा इत्यपि वक्तुं पार्यते । साधारणस्यापि शब्दस्य कारणा-
द्वैते मोक्षपत्तिर्वा नाविर्भावः, किमुत वर्णानुपूर्वसम्बद्धानां कार्या-
णां वाक्यानाम् । अतो वाक्यस्योच्चारयिता कश्चन स्यादेव । तेन
तावत्कर्मणामिष्टफलजनकत्वं कथं ज्ञातमिति पुनरपि प्रमाणान्त-
रपर्यालोचनसापेक्षता तदवस्थैव । ईश्वरोऽपि यदि वक्ता स्यात्तथा-
पि सोऽपि न निराकाररूपेण शब्दानुच्चारयितुं शक्नोति । स्वयं
कृतानां शासननियमानां विरोधेन राजापि न व्यवहर्तुं पारयति ।
कथं निसर्गविरोधेनैश्वरः प्रब्रूयाद्वेदवाक्यानि । तस्य च निसर्ग-
सिद्धमपि सर्वज्ञत्वं विषयसापेक्षमेव । वस्तुतस्तु नास्त्येवेश्वरे सर्व-
ज्ञत्वम्, अपितु ज्ञानमेवेश्वर इत्येवौपनिषदानां राद्धान्तः । एवं च यः
कोऽपि भवतु वेदवक्ता । तथापि तस्य विध्युच्चारणे विध्युक्तक्रिया-

याः इष्टानिष्टफलसाधनत्वविषयकं ज्ञानसत्यावश्यकम् । तच्च विधिवक्रयोच्चारणात् प्राक् प्रमाणान्तराधीनमिति प्रमाणान्तर-
विचारः प्रथमतः कर्तव्यः । यच्च प्रमाणं संभाव्येत, तेनैवेष्टानिष्ट-
फलसाधनत्वे बोधिते विधेरकिञ्चित्करत्वम्, अन्यथापि तु विधेरकि-
ञ्चित्करत्वं पूर्वमेवोक्तम् । अतः कीदृशन्तत् प्रमाणम्, येन मीमांसकै-
रपि वेदतात्पर्यं चोदनायामेव पर्यवसितमाश्रयस्य क्रियार्थत्वा-
दिति ।

वयन्तुः पश्यामः—नान्यत् किञ्चिदपि प्रमाणं सम्भवति क्रियायाः

इष्टानिष्टफलसाधनत्वे विनेतिहासात् । इतिहास-

[धर्मस्येतिहासमात्र-
गम्यत्वे साधनम्]

स्तु सर्वमपि बोधयतुं शक्नोति । पूर्वतनानां सर्वेषां

मपि योग्या अयोग्या वा सर्वाः क्रियाः फलसहिता इतिहासग्रन्थे संगृहीता
भवन्ति । तासां पर्यालोचनेन तत्र तत्रेष्टानिष्टफलसाधनत्वमपि शमा-
दिवत् प्रवर्तितव्यम्, न रावणादिवदिति न्यायेन ग्रहीतुं शक्यते ।
सर्वोऽपि जन्तुः स्वकीयसुखाय प्रयतते, परंतु सुखसाधनत्वेन
गृहीतानां क्रियाणां तादृकसुखसाधने सामर्थ्यमस्ति न वेति ना-
दी निर्णेतुं पारयति । प्रथमतः केवलं सम्भावनैव—स्यादनया
क्रियया सुखप्राप्तिरिति प्रेरयति जन्तुम् । परञ्च परिणामे यया
क्रियया सुखं साध्येत, सैव सुखसाधिकेति भवत्यन्यासां क्रियाणां
इष्टानिष्टफलसाधनत्वग्रहः । ततस्तन्मूलिका वचनप्रवृत्तिरिदं क-
र्तव्यमिदं न कर्तव्यमिति । तद्धेतुत्वेनैव वेदेऽपि तत्र तत्रेतिहास-
निबन्धनमपि । तस्यार्थवादत्वेन ग्रामाण्यन्तु मीमांसकैरप्यङ्गीक्रियते ।
वेदग्रन्थानामैतिहासिकत्वेऽपीतिहासनिबन्धनस्य प्रवृत्तिनिवृत्तिफल-
कत्वेन प्रवर्तकनिवर्तकवाक्ययोरेव पर्यवसानमित्यपि समु-
चितमेव । नैतावता प्रवर्तकनिवर्तकवाक्यानामेव स्वातन्त्र्येणोष्ठा-

निष्टफलसाधनताबोधने शक्तिः, अपित्वितिहासबोधन एव तापर्यः
मङ्गीकर्तव्यमिति धर्मनिर्णये इतिहासः प्रमाणमिति सिद्धम् ।

यद्यप्ययं विचार एकजन्मन्येव सम्भावितस्य क्रियाफलस्य
विषय एव सम्भवति, न जन्मान्तरे सम्भावितक्रियाफलविषये,
जन्मान्तरस्येदानीं केनापि साक्षात्कर्तुं शक्यत्वात्, तत्र च माणव-
केतेदं कृतमिति तस्य जन्मान्तर एतादृशमिष्टमनिष्टं वा फलमुत्प-
न्नमिति वा न निर्णेतुं पार्यते केवलमैतिहासिकशैल्या। इतिहासस्य स-
ञ्जातप्रत्यक्षविषयसापेक्षत्वेन भविष्यत्यप्रवृत्तेः, तथापि तत्रापि यथा-
कथंचिदितिहासप्रवृत्तेः सम्भव इत्युपरिष्ठाद्विद्यामो धर्मस्य फलं
दृष्टमदृष्टमुभयं वेति प्रश्नविचारावसरे । एवञ्चेदमेव सिद्धं-य-
त्सामान्यतो धर्मे इतिहासस्यैव मुख्यप्रामाण्यमिति तदनुसारेणैव
प्रथमः प्रश्न उत्तरितव्यः ।

हिन्दुपदव्यपदेशनि- तत्र हिन्दुपदं कस्मात्कालादारभ्य केन हेतुना
यासकधर्मविचारः कस्मै प्रयोजनाय कैस्तावदस्मासु प्रयुक्तमिति
विचारावसरे परैरस्माकं भेदव्यवहाराय स्वेभ्यो व्यावर्तकमिदं पद-
मस्मासु प्रयुक्तमित्येवोत्तरपक्षतां भजते । परे परत्वेन कदा वा
समुत्पन्ना इति विचारावसरे संस्कृतिभेदात्स्वपरेतिभेदव्यपदेशः-
इत्येव सिद्धान्तः । संस्कृतिभेदस्तु कदा समुपजात इत्याशंकायाम्-
किं पूर्वं कदाचिज्जगति सर्वेषां मानवानामेका संस्कृतिरासीन्न वा ?
सर्वेऽप्येकजातीयाः समानधर्मीयाश्चासन्न वा ? यद्यासन् तर्हि कथं
भेदः समुत्पन्नः ? कदा वा ? या खलु समाना संस्कृतिः, सा कीदृशी ?
इत्येवमादयो बहवः किल विषया विचारणीयाः समुन्मिषन्ति ।
तदर्थमादौ सन्नेपतो विचार्यते ।

प्रथमतस्तावदयमेव

सिद्धान्तः स्वीकर्तव्यो

यदयं

भाषाशास्त्रस्य हेतुश्च विचारो भाषाशास्त्रानुसारेणैव करणीयः । यतः
प्रतिपादनम् ।

सृष्टेः समकालिकैव किल भाषापि समुत्पन्नेति
शब्दानां सृष्टेरन्तःपातित्वात्, शब्दैर्दिना व्यवहारस्य कर्तुंमशक्य-
त्वात्, समुत्पन्नस्य प्राणिनः समुत्पत्तिकाल एवादौ शब्दस्य क्रियमा-
णात्वेन दृष्टत्वाच्च भाषैव तत्र तत्र व्यवहारे प्रयोजिकेति तासनुसृ-
त्यैव तस्यां जातानां विपर्यायाणां सादृश्यानाञ्च तारतम्येनेदं विवे-
चनं भवितुमर्हति, नान्यथेति सुविस्पष्टमेव । अत एवाधुनिका
अपि भाषाशास्त्रवशात्तत्र तत्रानेकविधानां जनसमूहानां प्रागैतिहा-
सिकात्कालात्कीदृशी संस्कृतिरासीदिति निर्णयन्ति । अन्यच्च
शीर्षमापनशास्त्रानुसारेणापि अस्य निर्णयः कर्तुं शक्यत एवेति
तदपि प्रमाणत्वेनोरीकरणीयमेव ।

तत्रैतत् प्रमाणद्वयमङ्गीकृत्य विचारिते खल्वेतस्मिन् विषये
इदमेवोत्तरपक्षतां लभते, यदियं मानवजातिः पूर्वमेकैवासीन्मनु-
ष्यकल्पाज्जीवात्समुत्पन्ना । तस्यामवस्थायां भाषाप्यविस्पष्टैव ।
अत एवाविस्पष्टतादीनां दोषत्वेन परिगणनं पातञ्जलमहाभाष्ये कृतं
संगच्छते । तत्र हि “किमर्थं वर्णानामुपदेशः” इत्यनुयोगमुद्गाढ्य
तदुत्तरदानमुखेन ‘वृत्तिसमवायार्थं वर्णानामुपदेशः’ अनुबन्धकर-
णार्थः” इष्टबुद्ध्यर्थश्चेति वार्तिकत्रयमुपन्यस्य “इष्टबुद्ध्यर्थश्चेति
चेदुदात्तानुदातस्वरित्तानुनासिकदीर्घप्लुतानामप्युपदेशः” इत्यनु-
युज्य “आकृत्युपदेशात्सिद्धमिति” सिद्धान्तितम् । तदुपरि “आकृ-
त्युपदेशात्सिद्धमितिचे त्संवृतादीनां प्रतिषेध” इति वार्तिकव्याख्या-
वसरे संवृतादीनां दोषत्वेन परिगणनम् । अपर आहेत्यनेन ग्रस्त-
निरस्तादीनामितोऽन्ये व्यंजनदोषा इत्यनेन व्यंजनदोषाणामपि
परिगणनं कृतम् । किञ्च चातुर्वर्ण्यस्य समुत्पत्तिस्तत्र तत्र श्रूयमा-

एतदमेव द्रढयति, यत्प्रकृतिगुणसम्बन्धेन कर्मभेदाच्चत्वार एव मनुष्यभेदा ब्रह्मचरविट्छूद्रा इति । प्रकृतिगुणानाञ्च नित्यत्वादाकल्पस्थायित्वाद्वाऽऽकल्पमपि मनुष्येष्वधुना दृश्यमाना भिन्ना जातयो नैव भवितुमर्हन्ति । किम्बहुना सर्वस्मिन्नपि जगतीतले प्रकृतेरेवायम्प्रपञ्च इति श्रुतिग्रन्थानामप्युद्धोषः । तदनुसृत्या संस्कृतिरपि गुणकर्मभेदाद्विद्यमानाऽपि चतुर्विधैव भवितुमर्हति । तदेव चातुर्वर्ण्यं तदाचाराश्च वैदिकी संस्कृतिरिति जेगीयते ।

निष्कर्षः

एवञ्च भाषाशास्त्रानुसारेण, शीर्षमापनशास्त्रप्रा-
माण्यात्, वैदिकसंस्कृतिप्रतिपादकग्रन्थप्रामाण्या-
वचायमेव सिद्धान्तः स्थिरीभवति, यत्—

१—सर्वेष्वपि मानवेषु पूर्वं प्रकृतिगुणकर्मभेदाच्चातुर्विध्यमेवासीत् । अत एव तेषां संस्कृतिरपि काचनैकैव ।

२—भाषाऽपि तावदेकैव । सा चाविस्पष्टा ।

३—तच्च चातुर्विध्यमपि प्रथमत एव न पृथक्त्वेन ज्ञातमासीदपि तु शास्त्रीयविज्ञानानन्तरमेव पृथक्त्वेन विवेचितम् ।

४—भाषापि बहोः कालादनन्तरमेव संस्कृता, न तु सहोत्पत्त्या ।

५—एकार्थकशब्दानां बहूनामुपलम्भाज्जनानामितस्ततो भ्रमणम् ।

६—भूमणाच्च परस्परमसंब्यवहारः ।

७—असंब्यवहारात्तत्र तत्र परिस्थितिभेदाद्वा ज्ञानतारतम्यमाचारभेदश्च ।

८—ताभ्याञ्च धर्मभेदः स्वपरभावश्च ।

९—ज्ञानवृद्ध्याऽन्योन्यं संब्यवहारकाले संधानां भेददर्शकशब्दप्रयोगः ।

१०—सर्वेषां स्वत्वाभिमानात्परेषु नीचत्वबुद्धिः, तस्याश्च ता-
दृश एव भेददर्शकः शब्दप्रयोगः (देव असुर, देवप्रिय काफर, दे-
वदूत—सैतान, इत्यादिः)

एवञ्च हिंदुपदमिदन्नाधुनातनमर्थमङ्गीकृत्यैव पू-
[हिन्दुत्वं संनातन धर्मानुयायिमा-
प्रवृत्ति ।] र्वम्प्रयुज्यते स्म । अपि तु केवलं नीचत्वेन परत्व-
ज्ञापनार्थमेव, अस्माभिस्तु वैदिकधर्मानुयायित्व-
सामानाधिकरण्यात् वैदिकधर्मानुगवाचकमित्यवधार्यते । एवं च
यथाकथंचित् सामानाधिकरण्यमूलको वैदिकधर्मानुयायित्वधर्मो
हिन्दुत्वव्यपदेशनियामको भवितुमर्हति । अतो वैदिकधर्मानुयायि-
मात्रवृत्ति हिन्दुत्वमिति मन्तव्यम् । वस्तुतस्तु हिन्दुत्वं न किञ्चि-
त्परमपरं वा सामान्यमित्येव सिद्ध्यति ।

[सर्वेषां मानवानां एवञ्च पूर्वोक्तविचारेण सर्वेऽपि मानवाः प्रकृति-
चातुर्विध्यम् गुणसम्बन्धेन चतुर्विधा एवेति चातुर्वर्ण्यान्तर्गता
एव, न तेषां स्वपरभेद इत्येव तत्त्वदृष्ट्या राद्धान्तः । दैशिकपरि-
स्थित्योपासनाभेदाद्वाऽऽचारभेदो भवितुमर्हति, नैतावता विजाती-
यत्वमैतेषां कदापि । देशाचारस्य प्रामाण्यन्तु सर्वैरपि स्वीक्रियत
एवास्माभिः । एतच्च होलकाद्याचाराधिकरणे सुस्पष्टमेव । वैष्णव-
शैवादिषूपासनाभेदेऽपि यथा न वैदिकधर्मानुयायित्वविनाशः, त-
थैवेतरत्रापि कुतो न स्यात् । म्लेच्छादिशब्दास्तु हिन्दुसैतानादिश-
ब्दवत् भारतवर्षीयैः परत्वज्ञानार्थं नीचत्वबोधनार्थञ्च प्रयुक्ता इत्येव
मन्तव्यमिति तदनुसारेणैव म्लेच्छापशब्दाधिकरणमिति न तयो-
र्विरोधः । एवञ्च सर्वेऽपि हिन्दवो वा चातुर्वर्ण्यान्तर्गता वेति कथ-
मपि वस्तुतो न तेषां तात्त्विको भेद इति ।

वेदमूलकत्वमपि तेषामाचाराणां तु स्यादेव; वेद-

[स्मृच्छायाचारणां स्यासंख्येयत्वात्, अनेकशाखानामुच्छिन्नत्वेन त-
 वेदमूलकत्वव- स्यादर्शनेऽपि अदृष्टवेदवाक्यमूलकस्मृतेरिवेतरेषां
 वस्थापनम्] धर्मग्रन्थस्यापि कुतो न प्रामाण्यम् ? किञ्च चोदनालक्षणोऽर्थो धर्म-
 इत्यत्र न वैदिक्येव चोदनेति शब्दतः प्रतिपाद्यते, किन्तु सामान्यत-
 र्चोदनापदात् चोदनेति क्रियायाः प्रवर्तकं वचनमिति भा-
 व्याच्च प्रवर्तकवाक्यमेव चोदनार्थः । वाक्यस्य प्रवर्तकत्वं तु तेषां-
 धर्मग्रन्थेऽवपि दृश्यते एव । न च तत्र कर्तृबुद्धिः प्रवर्तिका, तथा-
 सति वेदेऽपि तथा सम्भावितत्वम् । न च तस्यापौरुषेयत्वम् ; वेद-
 इव तेषां नित्यत्वस्य सम्भवित्वात् । शब्दस्यार्थस्य तत्सम्बन्धस्य
 च नित्यत्वस्मीमांसकैरेन न्यायेन प्रतिपादितम् । तस्यात्रापि विद्य-
 मानत्वात् । न च दृढतरकर्तृ स्मृतेरुपलम्भाद्वैलक्षण्यम् । तथा सति
 वेदेऽपि कर्तृस्मृतेः काठकादिपदेभ्यः सम्भवात् सामान्यम् । तत्र प्र-
 वचननिमित्तत्वे त्वत्रापि सर्वत्र तथैव प्रतिपाद्यते । न हि कुराणं वा
 बायबलं वा मया कृतमिति वदति महम्मदो वा ख्रिस्तो वा । कि-
 न्तु विश्वराजैव मंत्रवन्मया साक्षात्कृत्योच्चार्यते इति । अस्माभिस्तेषां
 विमोक्तत्वम्, तैश्चास्माकं विगीतत्वमिति परस्परविगीतत्वे सुन्दोपसु-
 न्दन्यायेन कस्यापि प्रामाण्यासम्भवः । अतः प्रकृतिगुणदृष्टयैव
 विचारोऽत्यावश्यक इति । तथा सति सर्वेषां प्रामाण्यम्, सर्वेऽपि
 चातुर्विद्यान्तर्गता इत्येव मन्तव्यम् ।

अत एव “एक एव पुरा वेदः एकोऽग्निवर्ण एव च” । (भाग-
 वत),

न विशेषोऽस्ति वर्णानां सर्वं ब्राह्मसिद्धं जगत् ।
 ब्रह्मणा पूर्वसृष्टं हि कर्मभिर्वर्णातां गतम् ॥

(भारत वनपर्व),

इत्यादिवाक्यान्वयपि तत्र तत्रास्यैवार्थस्य प्रतिपादकानि समुप-
लभ्यन्ते । एवं चाधुनातर्नी शब्दप्रवृत्तिमुद्दिश्य विचारितेऽस्मिन्
विषये वैदिकधर्मानुयायित्वमेव तद्व्यपदेशनियामकम् । अस्तु तेस्तु
सर्वेऽपि हिन्दवो वा चतुर्विधमानवजातिघटका इत्येव सिद्धान्तः ।
तत्रापि गुणानामेकस्याधिक्याद्यनुसारेण त्रैविध्यमेव । अत्रातुर्विध्यन्तु
तत्रात्रान्तरतारतम्येनेत्यपि सूक्ष्मतया निर्णेतुं शक्यमिति मन्त-
व्यम् । नात्रोच्चनीचभेदः । स च स्वाभिमानात्कालपतिको मनुष्य-
बुद्धिकल्पितः न तु प्रकृत्येति मन्तव्यम् । एतेन—धर्मतत्त्वविनिर्णयः केवलं युक्त्यधीनः, उत शास्त्रनिब-
न्धन इति—प्रश्नोऽपि—व्याख्यातः । अस्योत्तरावसरे किं नाम शास्त्रम्, को नाम धर्मः, युक्तिश्च
कीदृशी, किं केवलं तर्कात्मिकोत्तरे हेतुहेतुमद्भावादिब्याप्तिमूलका-
नुमारूपेत्यादयो विचाराः परिस्फुरन्ति ॥

तदर्थं चादौ—“शास्त्रपदेन किं वेद एव विवक्षित उत स्मृतिपु-
राणेतिहासशिष्टाचारा अपि ? वेदशब्देन किं मंत्रभागस्यैव ग्रहण-
मुत ब्राह्मणादिरपि ?” इति विचारणीयम्—

तत्रादौ वेदशब्दार्थस्तथा प्राचीनाज्ञामेतद्विषय-
वेदशब्दार्थविचारः का उल्लेखाश्च समालोचनीयाः । तत्र वेदशब्दा-
र्थविचारेऽधुनातर्नी व्याकरणशैलीमनुसृत्य व्युत्पत्तिः क्रियते चेदने-
केऽर्थाः सम्भवन्ति । विद्यत इति वेद इति भावे घञि ज्ञानार्थके
विदिधातौ च वेदो नाम ज्ञानं, तत्साधनीभूताश्च ग्रन्थाः सचणया
वेद एवेति सिध्यति । “अकर्तरि चाकारकेऽसंज्ञायामि” त्यनेन नि-
ष्पन्नस्य वेदशब्दस्यार्थस्तु ज्ञानसाधनम्, ज्ञानकर्म, ज्ञानसम्प्रदा-
नमित्यादयो भविष्यन्ति । संज्ञात्वेऽपि यथाकथंचिदुपदेशसंज्ञादि-

वत्साधुत्वं स्यादेव । तत्रापि ज्ञानार्थकविदिधातुस्वीकार एवैतेऽर्थाः ।
 अन्यार्थकधातुस्वीकारे तु ते तेऽर्थाः स्युः । परं चात्र ज्ञानार्थक एव
 विदिधातुः स्वीकर्तव्य इत्यपि प्रभतात्पर्यान्निश्चीयते । अतस्तदेवा-
 स्मीकृत्य विचारावसरे व्युत्पत्त्यनुसृत्या अनेकेषामर्थानाम्प्रादुर्भावे
 तन्निर्णयार्थं “संयोगो विप्रयोगश्च साहचर्यं विरोधिते” त्याद्यभि-
 युक्ताभिमतानां कस्यापि स्वीकारेऽपि निर्णयासम्भवस्तुल्य एव ।
 वस्तुतस्तु नात्र पूर्वोक्ताभियुक्तोक्तस्य कस्यापि प्रवृत्तिः असम्भवात् ।
 औचितीसम्भवेऽपि तयोर्निर्णयासंभवात् । अतो ग्रन्थान्तरीयो-
 क्तत्वस्य पर्यालोचनं कर्तव्यम् । तत्रापस्तम्बादिसूत्रेषु मन्त्रब्राह्मणयो-
 र्वेदनामधेयमित्युक्तम् । पुराणादिभ्यस्तु स्मृतिपुराणेतरः कश्चन
 ग्रन्थविशेषो वेद इत्येव सिध्यति । वेदत्वेनाभिमतेषु ग्रन्थेष्वपि
 वेदशब्दः श्रूयते । तत्र च कीदृशोऽर्थः स्वीकरणीय इति तु संदि-
 ग्धमेव । तदर्थञ्चादौ वेदशब्दो वेद एव कुत्र कदा वा आगत इ-
 त्येतदर्थकानिचित् स्थलानि निर्दिश्यन्ते ।

“यः समिधा य आहुती र्यो वेदेन ददाश मर्तो अग्नये यो
 नमसा स्वध्वरः” “वेदेन वेदाध्ययनेन ब्रह्मयज्ञेनेति” सायणाचा-
 र्याः ॥ ऋ० ८ । १६ । ५ ॥

“यस्मिन् वेदा निहता विश्वरूपाः” (अथर्व० ४ । ३५ । ६) ।

“ऋचं साम यदस्प्राचं हविरोजो यजुर्वलम् । एष मा तस्मान्मा
 हिंसीत् वेदः स्पृष्ट शचीपते” (अथर्व० ७ । ५७ । १) ।

“ये अर्वाङ् मध्य उत वा पुराणां वेदं विद्वांसमभितो वदन्ति ।

(अथर्व० १० । ७ । १७) ।

“ताभ्यामुद्धृत्य वेदमथ कर्माणि कृतमहे ।” (अथर्व० ।

६७ । १) ।

“यस्मात्कोशादुदभराम वेदम्” (अथर्व०) १६। ७८। १।

“ब्रह्म प्रजापतिर्धाता लोका वेदाः सप्त ऋषयो अग्नयः” (अथर्व० १६। ६। १८)।

ऋग्वेदं भगवोऽध्येमि यजुर्वेदं सामवेदमथवांगिरसमितिहा-
सपुराणां पंचमं वेदानां वेदमिति बृहदारण्यकोपनिषत् ।

“वेदा अवेदा लोका अलोका” बृहदारण्यकम् । “तस्माद्यज्ञा-
त्सर्वहुत ऋचः सामानि जज्ञिरे । छन्दांसि जज्ञिरे तस्माद्यजुस्तस्माद-
जायत, इत्यादीनि सुबहूनि वाक्यानि वेदशब्दघटितानि वेद
एव समुपलभ्यन्ते । तत्र च त्रयी एवार्थ उतान्य इति न निश्चेतुं
पार्यते । यतो वेद एव स्वनामधेयपूर्वकं स्वस्य प्रतिपादनं न
कतुं पारयति । वक्ता तु कश्चन ऋषिरेव । स तु स्वाभिप्राये
स्वनोच्चारितात् मंत्रादन्यमेव वेदशब्दार्थमभिप्रैति । अन्यथा स्व-
वाक्यस्यैव वेदत्वे तेन कर्माचरणादिकं कर्तव्यत्वेन निर्देक्ष्यमाणं क-
थं युज्येत? किंच वेद एव चातुर्विध्यं यदि सिद्धवन्निर्दिश्यते, तर्हि
व्यासेन वेदश्चतुर्धा कृत इति पौराणिकः सिद्धान्तो व्याहन्येत ।
किंचैक एव पुरा वेदः एकोऽभिर्वर्ण एव चेत्यादिवचनैः प्रतिपाद्य-
मानं वेदकत्वमपि व्याहतमेव । ‘पुरूरवस एवासीज्ययी त्रेतामुखे
नृप । अग्निना प्रजया राजा लोकं गान्धर्वमेयिवानि” त्याद्यैनिहा-
सिकम्प्रमाणमध्यप्रमाणं स्यात् ।

एवं च वेदवक्तु ऋषेरन्यत्र तात्पर्यनिर्धारणात् ।
वेदशब्दार्थनिर्णया- वेदकत्वस्य पुराणेषु प्रतिपाद्यमानत्वात्, त्रेतामुखे
सम्भवः

त्रय्या उत्पत्तेः प्रतिपादनाच्च परस्परव्याघाताद्वे-
दशब्दस्य न कश्चन निश्चितोऽर्थः सम्भवति । यदि लोकरूढिमनु-
सृत्यैव वेदशब्दार्थो निश्चेतव्यस्तर्हि प्राकृतभाषानिवद्धानां पर-

मेश्वरस्तावकानां सत्पुरुषोपप्रणीतानां गाथानामपि वेदत्वं स्यादेव ।
 उच्यते च तत्रैव तैरपि सत्पुरुषैः—वेदाच्चा तो अर्थ आम्हांसी च
 ठावा, इतरानीं वहावा मार माथा ॥ वाचें बोलूं वेद नीती । कंरूं
 सन्ती केलेंतें । (तुकारामस्याभंगवाणी) । मंत्रवत्फलसाधनत्वम-
 प्येतेषामस्त्येव, तत्र तत्रातुभवात् ; अनेकेषां सिद्धिदर्शनाच्च । किं-
 बहूनाः यवनमंत्राणामपि इष्टानिष्टफलत्वं तु सर्वत्र सुप्रसिद्धमेवेति
 कीदृशो वेदशब्दार्थ इति न निश्चयः । अत्रायं निष्कर्षः—वेद एव
 वेदमूलककर्माचरणप्रतिपादनात्, व्युत्पत्तिशास्त्रेणानिर्णयात्, पूर्वं
 वेदैकत्वस्य पुराणादिषु प्रतिपादनात्, त्रेतामुखे त्रय्या उत्पत्तिद-
 र्शकैतिहासिकप्रमाणाच्च, पुरुषसूक्तादिषु मूलत एव त्रयोभेदप्रति-
 पादनेन व्यासकर्तृकचातुर्विध्यप्रमाणस्य विरोधेन च परस्परव्या-
 घाताच्च वेदशब्दार्थनिर्णयः कथमपि न सम्भवतीति का नाम
 कथा वेदशब्देन मंत्रभागस्यैव ग्रहणमुत ब्राह्मणादेरपीति प्रश्नस्य ।

[वेदलक्षणम्]

एवंसत्यपि रूढिमनुसृत्यैव वेदशब्दार्थनिर्णयः

कर्तव्यश्चे तदा कथमपि 'इष्टानिष्टफलसाध-

नत्वबोधकं वाक्यमेव वेदः' इति लक्षणं युज्यते वक्तुम् । चोदना-
 सूत्रप्रामाण्यात् । चोदनातिरिक्तस्य सर्वस्यापि वेदभागस्य, चोदनै-
 कवाक्यतयैव प्रामाण्यबोधनेन स्वातन्त्र्येण प्रामाण्यन्नास्तीति विधि-
 ना त्वेकवाक्यत्वादित्यधिकरणे सुविशदमेव मीमांसकानाम् । न च
 स्मृतिपुराणादीनामप्रामाण्यापत्तिः । तेषामपि चोदनामूलकत्वेनैव
 प्रामाण्यात् । एवं च चोदनायामेव तात्पर्यपर्यवसानम् । अत एव
 "चोदनालक्षणोऽर्थो धर्म" इति सूत्रे—

केवलं चोदनापदमेवोपात्तम् । न तु वैदिकी चोदनेति वेदश-
 ब्दस्तत्रोपात्तः । नचैव पुरुषवाक्यस्यापि प्रामाण्यापत्तिः । कारण-

दोषाभावे तस्या अपीष्टत्वात् । वेदानां पौरुषेयत्वेऽपि पुरुषशक्तीनां
भिन्नत्वेन कस्यचित्पुरुषस्यालौकिकेफलसाधनत्वग्रहे सामर्थ्यस्या-
व्याहतेः । इदं सर्वमप्यभ्युपेत्यवादेन । वस्तुतस्तु पूर्वोक्तकारणपर-
स्परस्या न कश्चन विनिर्णीतो वेदशब्दार्थः ।

मन्त्रभागमात्रस्य ये तु मन्त्रभागस्यैव वेदत्वमिति प्रतिपादयन्ति, त-
वेदत्वनिरासः एवं प्रष्टव्याः—मंत्राणामेव वेदत्वमिति कुतोऽव-
गम्यते ? प्रत्युत वेदे “ ताभ्यामुद्धृत्य वेदमथ कर्माणि कृणुमहे ”

इत्यादि मंत्रेषु वेदमुद्धृत्य कर्मणः क्रियमाणत्वस्य प्रतिपादनादेत-
न्मन्त्रातिरिक्तस्यैव वेदत्वबोधने वक्तृस्तात्पर्यमित्यवगम्यते । न हि
वेदादिदं सम्भूतमिति वेद एव शक्नोति प्रतिपादयितुम् । किंच मं-
त्रभागस्यैव वेदत्वे तद्विनियोजकस्यान्यस्य प्रमाणस्यास्वीकारे श-
ब्दानामनेकाधत्वेनार्थस्य व्याख्यातबुद्ध्यनुसारेणानेकधा सम्भ-
वात् नार्थसामर्थ्यरूपं लिङ्गमपि विनियोजकं सम्भवति । किंच
यथाकथंचित् लिंगस्य विनियोजकत्वे स्वीकृतेऽपि अस्मिन्नेवार्थेऽ-
स्य मन्त्रस्य विनियोग इति विशेषनिर्धारणस्य तथाप्यसम्भवः । त-
द्यथा—शन्नोदेवीरिति मन्त्रस्य जलस्तावकत्वेऽपि तदनुसारेणाचमना-
दावेवास्य विनियोगः, न तु गुदप्रक्षालनादाविति विशेषतोऽनिर्ण-
यस्तदवस्थ एव । तस्मान्निरर्गलप्रलपितमिदमित्येव पश्यामः ।

१ मन्त्रब्राह्मणयोर्वेदः एवमेव ये खलु मन्त्रब्राह्मणयोर्वेदनामधेयमिति
नामधेयत्वनिरासः सूत्रात्तयोरेव वेदत्वं मन्यन्ते, तेऽपि प्रष्टव्याः—

किं तयोरेव वेदत्वे प्रमाणम् ? केवलं पूर्वोक्तसूत्रादिदं स्वीक्रियते-
चेत्, तेन सूत्रकारेणापि लक्षणमिदं कथन्तावदवगतम् ? किं लोक-
रुढ्योत् प्रमाणान्तरेण ? तदि प्रमाणान्तरेण, कीदृशं खलु तत्प्र-
माणमित्यपि विचारणीयम् । यदि लोकरुढ्या सापि किं किं-

चित्रमाणमूलिकोत स्वतंत्रा ?

प्रवर्तकनिवर्तकवा- वयन्तु पश्यामः—सिद्धस्यैव पदार्थस्य गुणधर्मानु-
 क्यानामेव वेदत्वम् सारेण लक्षणं यथा गन्धवती पृथिवीति क्रियते ।
 श्रुपेत्यवादेन । सिद्धस्तु वेदपदार्थो न सम्यगवगन्तुं शक्यतेऽधु-
 नातनैः । सूत्रलक्षणे तु सांकेतिकत्वमेव दोषः । लक्षणान्तु तदेव य-
 लक्षयतावच्छेदकसमनियतम् । अत्र च लक्षयतावच्छेदकवेदत्वस्यै-
 व ज्ञानाभावेन तत्समनियतो धर्मस्तु दूरत एव । अतोऽभ्युपेत्यवा-
 देन चोदनैव वेद इति कथमपि वक्तुमप्यार्यते । चोदनार्थस्तु प्रवर्तकं
 वाक्यमिति सर्वेषामपि प्रवर्तकवाक्यानामप्रामाण्यकारणीभूतकारण-
 दोषरहितानां वेदत्वं युक्तमिति सुव्यक्तमेव विचारचातुरीचतुराणां सु-
 धियाम् । अत एव सायणाचार्यैः कृष्णयजुर्वेदप्रस्तावनायामादौ को-
 ऽयं वेदो नाम, किंच तल्लक्षणमित्याद्युपक्रम्य लक्षणावसरे—“इष्ट-
 प्राप्त्यनिष्टपरिहारयोरलौकिकमुपायं यो ग्रन्थो वेदयति, स वेद
 इति लक्षणमुपात्तम् । इदमेव वेदानां वेदत्वम् यत्—“ प्र-
 त्यक्षेणानुमानेन यस्तूपायो न बुद्ध्यते । एनं विदन्ति वेदेन तस्मा-
 द्वेदस्य वेदता ” इति । एवं चालौकिकतादृशोपायबोध-
 कं वाक्यं वेद इति फलति । तच्च चोदनैवेति फलितं
 चोदनैव वेद इति । अत्र कर्त्रर्थे घञः स्वीकारस्तु चिन्त्य एव । इद-
 मेव शास्त्रम् । “ प्रवृत्तिर्वा निवृत्तिर्वा नित्येन कृतकेन वा । पुसां
 येनोपदिश्येत तच्छास्त्रमभिधीयत ” इति तल्लक्षणात् ।

श्लेष्मादिधर्मचोदना- एवं च यथाकथंचिदेतल्लक्षणाङ्गीकारे स्यान्नाम
 प्रामाण्यम् वेदपदार्थज्ञानम् । परं न तन्मंत्रब्राह्मणयोरेव ।
 किन्तु या या चोदना सा सर्वाऽपि वेद एवेति सर्वासां धर्मपरचो-
 दनानां वेदता तावत्सुस्थिरैवेति सुव्यक्तमेव । न चैतरधर्मचोदना-

नां पौरुषेयत्वेनाप्रामाण्यकारणीभूतदोषसम्भवात् न तत्र प्रामाण्य-
निश्चय इति वाच्यम् । शब्दप्रामाण्यन्तु स्वत इति तु मीमांसका-
नां राद्धान्तः । का नाम कथा शब्दप्रामाण्यस्य, अपि तु सर्वेषा-
मपि प्रमाणानां स्वतःप्रामाण्ये शब्देऽपि तत्स्त्रीकारो गल्लेपतित
एव । स च शब्दो मनुष्यकृतोच्चारणेनैवाभिव्यज्यत इत्यपि राद्धान्तः ।
एवं च येन केनाप्युच्चारिते शब्दे तत्कृतृत्वं वा तदुच्चारयितृत्व-
मात्रं वा तस्य कल्पनीयमित्यस्योभयत्रापि सामान्यात् न विशेषत
इदं वक्तुं पार्यते, यत् संस्कृतभाषामयप्रबन्धविशेषचोदनैवापौरुषेयी,
नान्येति । ज्योतिष्टोमादीनामितरप्रमाणागोचरफलसाधनत्वप्रति-
पादनादिवेतरमतेऽपि तादृशफलसाधनीभूतस्य कस्यचन कर्मणाः
प्रतिपादनात्तत्रापि अलोकिकोपायत्वेन स्वतःप्रामाण्यं वेदत्वं चापौ-
रुषेयत्वं च तुल्यमेवेति सुधियो विदांकुर्वन्तु । मन्त्रादिष्टसिद्धिस्तु प्र-
त्यक्षत एवेत्युक्तं प्रागेव । एवंच बहुशः पर्यालोचिते वेदपदार्थेन नि-
श्चेतुमलमिति निष्पक्षपातमुन्मीलयन्तु चक्षुरिति किमधिकलेखनेन ।

चोदनाया एव
शास्त्रत्वम्

एवं च चोदनैव वेद इत्यभ्युपेत्यवादेनास्तीकृते त-
देव शास्त्रमित्यर्थादायाति सिद्धान्तपथम् । अभ्यु-
पेत्यवाद इत्यत्रायमेवाभिसन्धिः, यत्--क्रियाणां यत्किंचिदलौकिक-
फलसाधनत्वं चोदनया प्रतिपाद्यमानमपि किमूलकमिति । यतो न
किमपि कर्म कस्यापि फलस्य साधकमिति सामान्यव्याप्त्या तस्य
संभवः । एवमपि फलविशेषसाधनत्वस्यानिश्चयेनाप्रामाण्यात् । एवं
च सर्वाऽपि चोदनैतिहासिकवृत्तान्तमूलिकैवेति प्रायुक्तमेव युक्तम् ।
एवं च शास्त्रमपि चोदनैव नान्यदिति सिद्धं भवति । वेदस्य शास्त्र-
पदवाच्यत्वन्तु शास्त्रयोनित्वादिति सूत्रे भाष्ये तत्र तत्र धर्मग्रन्थेषु चो-
दरीकृतमेवेत्यतिरोहितम् । स्मृतिपुराणशिष्टाचाराणां चोदनामूल-

कमेव प्रामाण्यमिति मीमांसकराद्वान्तस्त्वत्रापि तुल्य एव ।
 शास्त्रस्य युक्तिमूलकं । तदिदं शास्त्रं किं युक्तिभिरुपष्टब्धस्यार्थस्यैव बो-
 धनाय प्रवृत्तमुत युक्तयनपेक्षया स्वातन्त्र्येण त-
 त्प्रवृत्तमिति । तृतीयप्रश्नविचारवसरे युक्तिभिरुपष्टब्धस्यैवार्थस्या-
 वगमनायाः शास्त्रप्रवृत्तिरिति युक्तमुत्पश्यामः । यतोऽप्या खलु
 चोदनां कस्याचित् कर्मणः किञ्चित्फलसाधनत्वमवगमयति, सापि
 किञ्चित्प्रमाणमूलिकोत स्वतंत्रा ? तत्र शब्दानां स्वातन्त्र्येण
 यत्किञ्चिदर्थबोधने सामर्थ्याभावेनोच्चारणस्यार्थानुसन्धानपूर्वकत्व-
 स्य 'आत्मा बुद्ध्या समेत्यार्थान् मनो युंक्ते विवक्षया । मनः काया-
 ग्निसाहनितः स प्रेक्षति । सारुतम् । सोदीर्घो मूर्धन्याभिहतो
 वक्त्रमापद्य । सारुतः । वर्णाञ्जनयते, इत्याद्यभियुक्तोक्तवचन-
 प्रामाण्येतावश्यं स्वीकर्तव्यत्वात् । चोदनापि तदुच्चारयित्वाऽप्यर्थानु-
 सन्धानपूर्वकमेवोच्चारितेति युक्तम् । तच्चार्थानुसन्धानं किंप्रमाण-
 कमिति विचारप्रसंगे । यदि शब्दप्रमाणकमित्यङ्गीकर्तव्यम्, तदा
 पूर्वोक्तापत्तिस्तदवस्थैव । अतस्तत् शब्दातिरिक्तप्रमाणमूलकमेवे-
 त्यङ्गीकर्तव्यम् । शब्दातिरिक्तं च प्रमाणं प्रत्यक्षमनुमानं वा,
 नातिरिक्तमन्येत् । उपमानस्य शब्दशक्तिज्ञान एव विनियोगादत्र
 प्रयोजनाभावः । अर्थापत्त्यादीनां सर्वानभिमतत्वात् । एवं चाव-
 शिष्टे प्रमाणद्वयेऽनुमानस्य प्रत्यक्षमूलकत्वेनैव प्रवृत्तेः प्रत्यक्षमेवा-
 र्थानुसन्धाने प्रमाणम् । एवं चानया क्रिययेदम्फलम्भवतीति प्रत्य-
 क्षज्ञाने इयमेतत्फलसाधिकेति भवति ग्रह इष्टानिष्टफलसाधन-
 त्वस्य, तदेवोत्तरकाले सर्वेषामवगत्यै शब्दद्वारा प्रतिपाद्यते । सैव
 चोदनेति सिध्यति सिद्धान्तोऽयम् — यत् युक्तिभिरुपष्टब्धस्यार्थस्य
 बोधनाय शास्त्रप्रवृत्तिरिति ।

किंच ऋषयो मन्त्रद्रष्टार इति जनश्रुत्यापीदमेव सिद्धान्तपथ-
मारोहति यत्प्रत्यक्षेणार्थमनुसन्धाय तस्यैव श्रेयस्करस्य पाश्चात्या-
नामनुष्ठानबोधनाय परमकारुणिकै ऋषिभिः शास्त्राणि नामाह-
पाणि निरमायिषतेति । अत एव वेदेषु तत्र तत्रोपनिबन्धनमितिहास-
वृत्तस्योपपद्यते । अन्यथाऽर्थानुसन्धानपूर्वकविरचितत्वाभावरूपाप्रो-
रुषयेत्वस्वीकारे तु तत्र तत्रोद्ग्रथ्यमान इतिहासो न संगच्छेत । सोऽय-
मितिहासो देवापिः, शन्तनुः, इत्यादिनाम्नामुपलम्भात् द्वापरान्ते-
ऽपि । अत एव छान्दोग्ये कृष्णाय देवकीपुत्रायोक्तवोवाचेत्याद्युल्लेखः
संगच्छते । अत एव द्वापरान्ते द्वैपायनेन वेदस्य संहितीकरणं चतु-
र्धाकरणं च कृतमिति पुराणोल्लेखोऽपि संगच्छते । अन्यथोपलभ्य-
मानानां वेदग्रन्थानामिदानीन्तनानुपूर्वीपूर्वकैतादृशसमूहस्य सृष्टि-
कालादारभ्यैव तथात्वे पूर्वोक्तमुपलभ्यमाने सर्वमसंगतमेव । न च
याः किलावाचीना व्यक्तयः पुराणेषूपलभ्यन्ते, तासामेवोल्लेखो वेदे
इत्यत्र किम्प्रमाणमिति वाच्यम् । तथासति पुराणेष्वप्यवाचीना एवे-
त्यत्र विनिगमकाभावात् । तथा च सर्वथा प्राचीनत्वमवाचीनत्वं वा
समानमेव । किंच दृष्टे सत्यदृष्टकल्पना न न्याय्येति न्यायेनाववाची-
नानामेव पुराणोपनिबद्धानां व्यक्तीनां ग्रहणमिति समुचितमेव
तथाच प्रत्यक्षेतिहासमूलकमेव शास्त्रमिष्टानिष्टसाधनत्वे बोधयति
क्रियाणामिति सिद्धम् ।

शास्त्रतर्कयोर्विरोधे शास्त्रयुक्तयोर्विरोधे च प्राबल्यं शास्त्रस्यैव । अत्र च
शास्त्रस्य प्राब- युक्तिर्नाम तर्क एव केवलम्, न पूर्वोक्ता, पूर्वो-
क्तयुक्त्या साकं शास्त्रविरोधाभावात्, प्रत्युत प्र-
त्यक्षेतिहासस्योपजीव्यत्वेन शास्त्रेण तन्निराकरो संनिपातलक्षण-
न्यायविरोधः । अतः स्वकपोलकल्पिततर्केण शास्त्रस्य विरोधे शास्त्र-

मेव प्रबलमिति युक्तम् ।

यदि युक्तिभिरुपष्टम्भस्येति प्रश्नेऽपि युक्तिशब्दस्तर्कवाचको-
ऽभिमतस्तर्हि तत्रेदमुत्तरम्—न तावच्छास्त्रं युक्तिपरवशम्, न वा-
स्ववशम्, किंतु इतिहासमूलकमेव । अत एव धर्मतत्त्वविनिर्णयोपि
न शास्त्रनिबन्धनः, न वा युक्तिनिबन्धनः, अपि तु इतिहासनिबन्धन
इति सर्वमपि सुव्यक्तमेव । एवं च त्रयाणामेतेषामनुयोगानामुत्त-
रेऽयं संचेपः—

१—वेदपदार्थानिश्रयादनुयोगानौचित्यम् ।

२—चोदनेत्यभ्युपेत्यवादाद्वा तल्लक्षणम् ।

३—तथैव स्मृत्यादयोऽपि ।

४—वेदे ब्राह्मणे विप्रतिपत्तेरभावस्तथाभिमतेः ।

५—युक्तिस्तु प्रत्यक्षेतिहासः ।

६—तन्निबन्धनं शास्त्रम्, सा च चोदना ।

७—तथाच स्वातन्त्र्याभावः ।

८—तर्काप्रतिष्ठानात्तदनपेक्षा ।

९—तल्लक्षणश्च धर्मः ।

१०—तर्कनिबन्धनत्वे त्वनवस्था—इति ।

पञ्चमप्रश्नस्योत्तरं तु प्रथमानुयोगविवेचन एतदनुयोगविवेचने
चान्तर्गतमिति तत्रैव द्रष्टव्यम् ।

अत्रायं षष्ठोऽनुयोगः—क्रियाणां स्वरूपतो धर्मत्वमुत फलवि-
शेषसाधनत्वेन ?

धर्मलक्षणविचारः परं चैतत्प्रश्नविचारात् प्राक् तावत् क्रियापदार्थो
धर्मपदार्थश्चावश्यमेव पर्यालोचनीयौ । नो चेत्क-
र्मणो वा धर्मस्य वा कस्यापि ज्ञानाभावेन तस्य केन रूपेण धर्मत्व-

मिति विचार एव नास्पदं लभेत । अतः किन्नाम कर्मा, को नाम धर्मः, कश्च तयोः सम्बन्धः, किं क्रमैव धर्मः, उतान्यदित्यादयः प्रश्नाः समुन्मिषन्तः पर्यालोचनीयाः ।

तत्र केचित्—द्रव्यमात्रेणैव फलसिद्धेः, सर्वेषां भा-
[शुभवासनाया एव वानां क्षणिकत्वेन कर्मोत्पत्तिकाले स्थिरद्रव्यस्यैवा-
धर्मत्वम्]

भावात् फलोत्पत्तेः प्राक् विद्यमानं द्रव्यमेव तत्र कारणमिति वृथा कर्मकल्पनेत्यभ्युपगच्छन्ति । अतः कर्मपदार्था-
भावादेव न तस्य धर्मत्वम्, अपि तु चित्तस्य शुभा वासनैव धर्मः ।
धर्मशब्दोऽयं पाचकादिशब्दवत्सभाग एव धृतिसाधने वर्तते ।
धृङ् धृतिः प्रत्ययेन च तत्साधनमभिधीयते । धृतिरिति प्रीतिपर्यायः ।
एवं च प्रीतिसाधनं धर्म इति तल्लक्षणम्फलितम् । प्रीतिश्च शुभ-
वासनयैवेति स एव धर्मः, नान्यः कश्चन धर्मपदार्थः, इति ।

अन्येतु—द्रव्यमात्रेण फलासिद्धेः, सर्वेषाम्भा-
[कर्मरूपधर्मस्यानु मेयत्वम्] वानामस्थिरत्वे शुभवासनारूपधर्मस्यापि विना
कारणं वृथा स्वीकारापत्त्या सर्वेषां स्थिरत्वाभ्यु-

पगमस्य गले पतितत्वात् पूर्वदेशविभागोत्तरदेशसंयोगरूपस्य गम-
नक्रियाफलस्यासमवायिकारणीभूतगमनक्रियाया अभ्युपगमादिव स-
र्वेषां फलानामसमवायिकारणरूपं किञ्चित्कर्मशब्दवाच्यमवश्यमेवा-
भ्युपेयम् । तच्च न प्रत्यक्षम्, किन्तु तादृशफललिङ्गकानुमानेना-
समवायिकारणत्वेनानुमेयमेव; अतः कर्मणोऽप्रत्यक्षत्वाद्धर्मस्यापि
न प्रत्यक्षत्वम्, किन्तु धर्मोऽप्यनुमेय एव । जगद्वैचित्र्यस्य तं वि-
नाऽनुपपत्त्या तल्लिङ्गकानुमानेन तादृशवैचित्र्यकारणीभूतः
कश्चनालौकिको विशेष एव धर्म इत्यभ्युपगच्छन्ति । अत एव
धर्माधर्मयोरदृष्टपदवाच्यत्वमभ्युपगम्यन्तम् । दृश्याणां क्रियाणामेव

धर्मत्वे तु नादृष्टपदवाच्यता धर्माधर्मयोः कदापि लोकव्यवहारै
दृश्येत । अतोऽदृष्टविशेषो धर्मः । सच “पूर्वजन्मकृतं कर्म तदैव-
मिति कथ्यते” इति न्यायेन पूर्वोर्जितकर्मरूपं दैवं वा भवत्वन्वद्वा ।
सर्वथा तयोरनुमेयत्वमेव, न प्रत्यक्षत्वमित्यभ्युयन्ति ।

मीमांसकास्तु— गमनफलस्योत्तरदेशरूपस्य

मीमांसकमतेन
धर्मपदार्थविचारः

भूम्यां मनुष्ये च द्वयोरप्युपलम्भेऽपि मनुष्य
एव चलति न भूमिरिति सार्वजनीनप्रत्ययात्

प्रत्यक्षं कर्म । अत एव विधिना श्रेयःसाधनत्वेन प्रतीयमानं यागा-
दिकमपि प्रत्यक्षमेव । स एव धर्मः । अत एव यागादिकर्तारि
धार्मिकत्वेन व्यपदेशः सार्वजनीनः संगच्छते, नापूर्वमन्तःकरणप्र-
वृत्तिविशेषो वेति; लोकप्रसिद्धिविरहात् । तच्च यागादिं कर्म
चोदनयैवावगम्यत इत्यतः सैव धर्मं प्रमाणम् । तेन प्रमाणेनाव-
गम्यमान एव धर्मपदार्थः । स च यागादिरित्यतिरोहितम् । अत
एवं भाष्ये “चोदना हि भूतं, भविष्यन्तम्, सूक्ष्मम्, व्यवहितम्,
विप्रकृष्टमित्येवंजातीयकमर्थं शक्नोत्यवगमयितुम्, नान्यत् किंच-
नेन्द्रियम्” इत्युक्तम् । अग्रे च “यो हि यागमनुतिष्ठति तं धार्मिकं
इति समाचक्षते, यश्च यस्य कर्ता स तेन व्यपदिश्यते, यथा
पाजको लावक इति” इत्युक्तम् । अतो यागादिक्रियैव धर्मः, क्रिया
च प्रत्यक्षेति धर्मोऽपि प्रत्यक्ष एवेत्यभ्युपगच्छन्ति ॥

ऐतिहासिकमतेन
धर्मपदार्थविचारः

वयन्तु ब्र मः—यद्यपि क्रिया प्रत्यक्षा, धर्मोऽपि
प्रत्यक्षः, क्रियापदार्थोऽपि चलनाद्यात्मकः
सिद्धः; तथापि न क्रियैव धर्मः, नापि तत्र

चोदनैव प्रमाणम्, किंतु इष्टसाधनत्वेन प्रतीयमाना क्रिया धर्म-
पदवाच्येति । सा चेतिहासप्रमाणगम्या । अत इतिहासप्रमाणको

धर्मः । चोदनापीतिहासमूलिकवैयुक्तम्प्राक् ?

न च मीमांसकैरपीष्टसाधनत्वरूपेणैव क्रियाणां
[मीमांसकमतखंडनः]

धर्मत्वमङ्गीक्रियत इति वाच्यम् । तथा सति
इष्टसाधनत्वस्य तन्मते चोदनैकगम्यत्वेनाप्रत्यक्षत्वात् क्रियाप्रत्य-
क्षत्वसिद्धान्तो व्याहन्येत । किंच यो हि यागमनुतिष्ठतीति भाष्य-
मपि न संगच्छेत । अपि च क्रियासामान्यप्रत्यक्षत्वस्वीकारे धर्मस्य
यागादिक्रियारूपत्वाभ्युपगमे तस्य चोदनैकगम्यत्वे चान्योन्य-
विरोधः, क्रियाप्रत्यक्षत्वे यागादीनामपि प्रत्यक्षत्वम् । तथा च
चोदनैकगम्यत्वव्याकोपः, क्रियाणामिष्टसाधनत्वरूपेणैव धर्मत्वात्-
स्य च चोदनैकगम्यत्वाच्च । तदभ्युपगमे तु क्रियाप्रत्यक्षत्वव्याधा-
तः । पूर्वोक्तभाष्यासङ्गतिश्च । अत एव—

“अन्यत्साध्यमदृष्टवैव यागादीननुतिष्ठतः । धार्मिक-
त्वसमाख्यानं तद्योगादिति गम्यते” इत्यप्युक्तं संगच्छते ।
किंच यदि क्रियाणामपीष्टसाधनत्वरूपेणैव धर्मत्वम्, तर्हि “ननु
न तावद्यागादीनां स्वरूपमेव धर्मः, तेषामैन्द्रियकत्वेन धर्मत्वनिषे-
धात्, श्रेयःसाधनत्वेनैव धर्मत्वोक्तेः, तच्च रूपमतीन्द्रियत्वादपूर्व-
वदेवाप्रत्यक्षम् । ततश्चान्यत्साध्यमदृष्टवैवैत्यनेन न्यायेन यागा-
दिस्वरूपस्यैव धर्मत्वमित्यापन्नम् । स्वरूपाविधाने चैकस्यैव धर्म-
पदस्य नानाजातीयेषु द्रव्यगुणकर्मस्वनेकशक्तिकल्पना स्यात्, न च
सकलानुगतप्रीतिसाधनत्वाददोष इति वाच्यम् ; तस्यातीन्द्रियत्वात्,
विशिष्टवाचकस्य प्रीतिरूपविशेषणाभिधानप्रसंगाच्च, इत्यादिशंका-
ग्रन्थोऽप्यसंगतः स्यात् । नहि सिद्धान्त एव पूर्वः पक्षः । अतोऽयमेव
सिद्धान्तो मीमांसकानामिति प्रतीमो यत् क्रियाणामेव प्रत्यक्षाणां
स्वरूपतो धर्मत्वमिति । यत्तु यागादिरेव श्रेयःसाधनत्वरूपेण धर्मः,

तद्रूपाभावाच्च न शूद्रकृतस्य धर्मतापत्तिरिति शास्त्रदीपिकावचनम्, तस्य यागादिरेव स्वरूपतो धर्मः, परञ्च श्रेयःसाधनत्वं तत्र चोदन-
यैवावगम्यते । अतः शूद्रकृतस्य यथाकथंचिद्धर्मत्वेऽपि श्रेयःसाधन-
त्वाभावेन तेन तन्नाचरणीयमिति । अत एव पूर्वं चोदनालक्षण एव
धर्मः श्रेयस्कर इत्यर्थ इत्युक्तं चोदनासूत्रतात्पर्यमपि संगच्छते ।
अनेन च श्रेयस्करो धर्मश्चोदनालक्षण एव नान्य इत्यर्थ इति बो-
ध्यते । अतोऽश्रेयस्करस्यापि धर्मत्वमस्त्येवेत्याकूतम् । परं च श्रेय-
स्करस्तु चोदनालक्षण एवेत्यनेन चोदनया केवलं श्रेयस्करत्वमेवा-
वगम्यते । धर्मस्तु स्वरूपतः क्रियैवेति । अतः स्वरूपतः क्रियाणां
धर्मत्वमित्येव मीमांसकराद्धान्तः; अन्यथा शास्त्रदीपिकावचनयोर-
न्योन्यं विरोधेनाप्रमाण्यापत्तिः, पूर्वोक्तशंकाग्रन्थस्याप्यसंगतिश्चेति
कृतबुद्ध्यो विदांकुर्वन्तु ।

एवं च यद्यपि मीमांसकानामयं सिद्धान्त आपातरमणीयः ;

[श्रेयः साधनत्वेन तथापि तेन न धर्मस्वरूपं वा क्रियास्वरूपं वा नि-
क्रियाणां धर्मत्वं कृतं भवति; क्रियाणां स्वरूपतो धर्मत्वस्वीकारे-
निर्णयः]

ऽनवस्थाप्रसंगात् । यदि या कापि यमधिकारिण-
मुद्दिश्य यस्मै फलाय यस्मिन् काले श्रेयःसाधनत्वेन बोधिता चोद-
नया, साऽऽकल्पन्तथैवेति धर्माधर्मविचारपरिसमाप्तिरेव, तथा सत्य-
न्यासां धर्मत्वेनाभिमतानां देशकालाद्यनुसारेण धर्मज्ञैः पुगणोप-
दिष्टानां क्रियाणां धर्माभासत्वेनैव परिसंख्येयता स्यात् । वयन्तु-
ब्रूमः—यस्यामवस्थायां या क्रिया श्रेयस्करी स धर्मः । क्रियाणां
प्रत्यक्षत्वन्तु पूर्वमेवोक्तम् । एवं च यतोऽभ्युदयनिश्रेयससिद्धिः स
धर्मः इत्येव धर्मलक्षणं फलितम् । गीताभाष्य आचार्यपादैर्वैशेषि-
कैश्चेदमेवाङ्गीक्रियते । अभ्युदयसाधकत्वन्तु जागतं स्पर्धाक्षेत्रं

लोकानां शक्तिहासादिपरिस्थितिञ्चानुसृत्येतिहासद्वारा निर्णेतुं
सुशकमितीतिहास एव तत्र प्रमाणम् । अत एवानृतादिपातकाना-
मप्यपातकत्वं “गोब्राह्मणार्थे हिंसायां नानृतं स्योज्जुगुप्सितमि” ति
बोध्यते । तथैव कन्यादानादिषु “सकृत्कन्या प्रदीयते” इत्येकवार-
त्वादिबोधनेऽपि प्रथमादधिकगुणवतो लाभे तस्मै बलादपि दानं
तत्र तत्रानुमन्यते । किमधिकलेखनेन ? पाषंडादिसमर्थैर्बलात्कारेण
स्त्रीणां पातिव्रत्यभंगप्रसंगे संप्राप्ते तन्निराकरणस्य कर्तुं मशक्यत्वे
च “न स्त्री दुष्यति जारेणा,, इत्यादिशास्त्रस्य प्रवर्तनन्तत्र तत्र धर्मोपदे-
ष्टृणामभिमतमेव “न स्त्री दुष्यति जारेणे” ति अत्रिस्मृतिप्रामाण्यात् ।
तथैव भागवतसम्प्रदायेन वेदाध्ययनशैथिल्ये समुत्पन्ने तस्यापि नि-
न्दनमत्रिणा कृतम्—“वेदैर्विहीनाश्च पठन्ति शास्त्रं शास्त्रैर्विहीनाश्च
पुराणपाठाः । पुराणहीनाः कृषिणो भवन्ति भ्रष्टास्ततो भागवता
भवन्तीति” । तस्मादितिहास एव धर्मप्रमाणम् । धर्मस्य क्रियायाश्च
सम्बन्धोऽपि साध्यसाधनभावरूपः “तेजो वै धृतमितिवत्साधने त-
त्त्वारोपेण । “यो हि यागमनुतिष्ठति तं धार्मिक इति समाचक्षते”
इति भाष्यमप्युपपन्नमेव ।

अत्रायं निष्कर्षः—यतोऽभ्युदयनिश्रेयससिद्धिः

[श्रेयस एव मुख्यतया धर्मत्वम्] स धर्म इत्यत्रापि साधने साध्यारोपेण भाव्यम् ।

धर्मशब्दो हि धृतिसाधनवाचकः । धृतिश्च श्रेय-

सैव; नो चेत् श्रेयस आकांक्षा, कोऽपि न किञ्चिदपि व्यापारयिष्य-
ति । अतः श्रेयोऽनुसृत्यैव सर्वेषां जीवनम् । अतो धारणसमर्थं
श्रेयः । तच्चैहिकमामुष्मिकं चेत्युभयथापीति केषांचिन्मतम् ।
कथमपि भवतु । सर्वथा श्रेय एव धर्मः, तत्साधनीभूतासु क्रियासु
तत्त्वारोपाद्धर्मत्वम् । इष्टमिवेष्टसाधनमपि सर्वेभ्यो रोचत एवेति

तत्रैव सर्वेषां प्रवृत्तिः । तदेवेष्टं येन केनचिद् व्यापारेण विनापि सिद्ध्यति चेत् कोऽप्यायाससाध्ये कर्मणि न प्रवर्तेत । अत इदमेव युक्तं पश्यामः, यत् श्रेयो धर्मः, तत्साधनीभूतोः सर्वा क्रिया धर्म एव । तयोश्च साध्यसाधनभावः सम्बन्धः । तन्निर्णयश्चेतिहासादिति प्रागेवोपपादितम् । नान्यत्किञ्चिदपि धर्मप्रमाणमिति सिद्धम् ।

एवं च न क्रियाणां स्वरूपतो धर्मत्वम्, किंतु फलविशेषसाधनत्वेनैव । या हि क्रिया यस्मिन् काले यस्य यदिष्टं साधयति, सैवैतरस्मिन् काले तस्य तदेवेष्टं साधयितुमसमर्था । अत एवापद्धर्माः शास्त्रेषूपदिष्टाः । आपत्कालेऽधर्मस्यापि धर्मत्वं धर्मस्याप्यधर्मत्वं शास्त्रेणोपदिश्यते । तत्राप्ययमेवाभिसन्धिः—यत्क्रिया न स्वरूपतो धर्मः, किंतु फलविशेषसाधनत्वेनेति । तथैवानृतवदनावपि ।

एवमन्यदप्यूहम् । एवं च यस्मिन् काले या क्रिया श्रेयस्करी, सैव तदा धर्म इति क्रियाणामिष्टफलसाधनत्वेनैव धर्मत्वम्, नान्यथेति सिद्धम् ।

तस्यास्य धर्मस्य फलं किं प्रत्यक्षमप्रत्यक्षमुभयविधं वेति पर्यनुयोगे तु वयं तत् प्रत्यक्षमेवेति प्रतिजानीमः । नाप्रत्यक्षमुभयविधं वा ; अप्रत्यक्षस्य ज्ञानाभावेन तत्र शब्दव्यापारस्यासंभवात् ।

“शक्तिग्रहं व्याकरणोपमानकोशासवाक्याद् व्यवहारतश्च । वाक्यस्य शेषाद्विवृतेवदन्ति सान्निध्यतः सिद्धपदस्य वृद्धाः” इति परिगणितेषु शक्तिग्रहकारणेषु कस्याप्यदृष्टेऽसंभवात् । नचेह प्रभिन्नकमलोदरे मधूनि मधुकरः पिबतीत्यत्र मधुकरपदवदत्रापि सिद्धपदसान्निध्याद् भविष्यति स्वर्गादिफलेऽदृष्टेऽपि स्वर्गपदशक्तिग्रह इति वाच्यम् । स्वर्गकामो यजेतेत्यादौ कामपदसान्निध्यात्कथञ्चित्

सामान्यत इष्टत्वेन तस्य बोधेऽपि तस्य विकल्पात्मकत्वेनाप्रामा-
ण्यात्, विकल्पात्मकबोधस्तु वस्तुशून्य एव । “शब्दज्ञानानुपाती
वस्तुशून्यो विकल्पः” इति तल्लक्षणात् ॥

क्रियाफलस्या अपि च ये तु स्वर्गादिकमदृष्टत्वेन व्यपदिशन्ति
दृष्टत्वनिरासः त एवमप्रष्टव्याः—किमेषामदृष्टत्वे प्रमाणमिति ?
शब्द इति चेत् शब्दात्तु सर्वत्र जायमानमपि ज्ञानमप्रत्यक्षमेवेति नात्र
तत्प्रयोजकम् । शब्दमात्रमिति चेच्छक्तिग्रहासंभवः । दर्शनाभाव
इति चेत् किं सर्वेषां दर्शनाभावस्तव वा । यदि सर्वेषाम्, तर्हि मिथ्यैव
स्वर्गः, तद्वोधकमप्रमाणमपि मिथ्या । नृशृङ्गकामोऽरण्यमावि-
शेदिति शतशो बोधितेऽपि न कश्चित्प्रेक्षावान् तत्र प्रवर्तते । किंच
यदि स्वर्गादीनामप्रत्यक्षता, तर्हि तल्लाभार्थं यागादिकमनुष्ठेयतयो-
पदिश्यमानमपि व्यर्थमेव, तस्य सर्वथाऽदर्शनात् । अपरं च मंत्र-
द्रष्टृभिः ऋषिभिरपि दृष्टो न वा स्वर्गः ? दृष्टश्चेत् अप्रत्यक्षत्व-
व्याघातः । अथो न दृष्टः, कथन्तर्हि तत्साधनीभूतं कर्मापि दृष्टम् ?
तत्साधनत्वेन मंत्रा वा दृष्टाः । अतो मम दर्शनाभाव इति वक्त-
व्यम् । परं च न त्वं सर्वज्ञः सर्वसाक्षी वा । अन्यथा लौकिकानां
घटादीनां सर्वेषान्तव प्रत्यक्षविषयता स्यात् । तदभावेऽपि यदि
घटादयो लौकिकाः पदार्था नादृष्टाः, तर्हि स्वर्गोऽपि तथा । ननु
तर्हि कथन्न दृश्यत इति चेत्, सामग्र्यभावादिति गृहाण । न हि
सर्वेऽपि पदार्थाः सर्वैरपि प्रत्यक्षेणावगम्यन्ते । सत्यां सामग्र्यान्तु
प्रत्यक्षता स्यादेव । अतो न किंचिदपि क्रियाफलमप्रत्यक्षम् ।
नन्वेवं भाविनः फलस्यानुसन्धानं कथं सम्पन्नमृषीणामिति चेत्त-
त्सामग्र्या ।

क्रियाफलस्य किञ्च स्वर्गलक्षणादेव स्वर्गस्य प्रत्यक्षयोग्यतेति
 दृष्टत्वमात्रोपादम् प्रतीयते । तल्लक्षणन्तु “यन्न दुःखेन सम्भिन्नं न
 च प्रप्तमनन्तरम् । अभिलाषोपनीतञ्च तत्सुखं स्वःपदास्पदमिति ।
 अत्र च सुखविशेषस्यैव स्वर्गपदवाच्यता प्रतीयते । सुखन्तु सर्वेषां
 प्रत्यक्षमेवेति तद्विशेषोऽपि प्रत्यक्षः । अन्यथा सुखकालेऽपि तज्ज्ञा-
 नार्थं प्रमाणव्यापारप्रसंगः । तस्मान्नादृष्टं कर्मफलम्, अपि तु
 प्रत्यक्षमेव । लौकिके व्यवहारेऽपि गच्छति सर्पे पूर्वदेशविभागो-
 त्तरदेशसंयोगौ प्रत्यक्षतयैवावगम्येते । अतः सर्वमपि कर्मफलं
 प्रत्यक्षमेव । वस्तुतस्तु न स्वर्गो नाम कश्चन पदार्थः । तत्र प्रमाणा-
 भावात्, शक्तिग्रहप्रयोजकस्य कस्याप्यसम्भवेन शब्दव्यापारस्यापि
 तत्र कुण्ठितत्वात् । न च पूर्वोक्तलक्षणाद्भविष्यति शक्तिग्रहः,
 भविष्यति च शब्दवाच्यतेति वाच्यम्, तस्यात्मसुखानतिरेकात् ।
 तस्यैव स्वर्गत्वे तु सर्वप्रत्यक्षत्वेन नादृष्टत्वम् । एवमेवान्यदप्युच्यते ।
 सर्वथा नादृष्टं क्रियाफलमित्येव तात्पर्यम् । अयन्तु विशेषः—यत्
 कस्यचित् क्रियाफलस्य, क्रियाया अव्यवहितोत्तरकाल एवोपल-
 म्भात् भटिति प्रत्यक्षत्वग्रहः, यथा गमनक्रियाऽव्यवहितोत्तरकाल
 एवोत्तरदेशसंयोगोपलम्भः, कस्यचित्तु कालान्तरेणोपलम्भान्न
 तत्र भटिति प्रत्यक्षत्वग्रहः । निर्बलस्यापन्नस्य वा ताडने निन्दने
 च कालान्तरेण स एव सबलः सम्पन्नो वा तस्यैव कर्मणः फलं
 जनयति कर्मकर्तरि । तत्र च सत्यां सामग्र्यां तस्यैव कर्मणः
 फलमिति प्रत्यभिजानीयात् । नोचेत् नेति विशेषः । सर्वथा कर्म-
 फलं प्रत्यक्षमेवेत्यत्र न विशयलेशोऽपीति बोद्धव्यम् ।

धर्मस्य परिवर्त-
 नार्हत्वम्

इदमत्र तात्पर्यम्—फलविशेषसाधनत्वेन क्रियाणां
 धर्मत्वे तत्फलानां च प्रत्यक्षत्वे प्रत्यक्षत्वापादकसा-

मग्र्यां सत्यां तादृशफलानुसारेण धर्मौऽपि विपरिवर्तनीयः । अतः
 एव कृतत्रे तादृशपरादिभेदेन तत्र तत्र धर्मभेदः स्मृतिपुराणादिषूप-
 निबद्धः संगच्छते । “अन्ये कृतयुगे धर्माः त्रेतायां द्वापरे युगे ।
 अन्ये कलियुगे नृणां युगरूपानुसारतः” (पराशरस्मृतिः अ० १-
 ८८) इत्यादिवचनानि पर्यालोचनीयानि । अन्यथा कृतयुगे धर्म-
 त्वेनाभिमतस्य कर्मणः कलियुगेऽधर्मत्वेनोपदेशो व्यर्थ एव स्यात् ।
 अत एव कलिवर्ज्यानां कलावनुष्ठानेऽधर्मत्वन्तत्र तत्राभिमतं दृश्यते,
 तत्र तादृशफलसिद्धेरनिश्चयात् । यदि चाप्रत्यक्षमेव कर्मफलम्, तर्हि
 कथमश्रेयस्करत्वमिदानीं पूर्वं च श्रेयस्करत्वमित्यवगम्यते । वच-
 नं तु व्यर्थमेवेत्युक्तं प्राक् । किंच ऋतौ भार्यामुपेयादिति धर्मस्यापि
 “यथाकोमी भवेद्वापि स्त्रीणां वरमनुस्मरन् । स्वदारनिरतश्चैव स्त्रि-
 यो रक्ष्या यतः स्मृताः” (आचाराध्यायः ८१) इतियाज्ञवल्क्यवच-
 नेन परिवर्तनं कृतमेव । तत्र च हेतुरपि निर्दिष्टः ‘स्त्रियो रक्ष्या यतः
 स्मृता, इति । एवं च स्त्रीरक्षणार्थमधर्मोऽप्युपदिष्टः । न च विकल्पेन
 तथाभिधानात्सोऽपि धर्म एव, वचनात्प्रवृत्तिर्वचनान्निवृत्तिरिति किल
 सिद्धांतो वैदिकधर्मस्य, “तस्माच्छास्त्रं प्रमाणं ते कार्याकार्यव्यव-
 धितौ” इतिभगवद्वचनादिति वाच्यम्, प्रत्यक्षतो हेतूपन्यासेऽपि
 यदि धर्मत्वमेव, तर्हि हेतुदर्शनाच्चेति शास्त्रव्याकोप एव । तदनु-
 सारेणास्याप्रामाण्ये तु अधर्मस्यापि धर्मत्वव्यपस्थापनेऽनुकूलः खलु
 याज्ञवल्क्यः । तस्मान्न शास्त्राज्ञेत्येव धर्मविनिर्णयः कर्तव्यः । शास्त्री-
 यवचनानामुद्देश्यं मनसिकृत्य तदनुसारेणैव वर्तितव्यमित्येवास्माक-
 ममतम् । यदि शास्त्राज्ञैवेति विनिर्णयस्तर्हि भवतु नामात्रिवचनात्
 व्यभिचारः प्राकट्येन । इदं हि तद्वचनम् “न स्त्री दुष्यति जारेण
 ब्राह्मणो वेदकर्मणा । नापो मूत्रपुरीषाभ्यां नाग्निर्दहति कर्मणा” (अ-

त्रिस्मृतिःश्लोकः १६०) इति । अत्रोक्तं सर्वमपि धर्मोऽस्मिन् काले चेत्, अनुष्ठेयं प्रकाशम् । एवं मनुरपि “न मांसभक्षणो दोषो न मद्ये न च मैथुने । प्रवृत्तिरेषा भूतानां निवृत्तिस्तु महाफला” अ० ५ । ५६ इति । अस्य नियामकत्वं पूर्वपरसंदर्भमूलकहेतुमनुसृत्यैव । तस्माच्छास्त्रहेतुम्भनसिक्त्यैव धर्माधर्मविनिर्णयः कर्तव्यः । अत एव न शास्त्रमस्तीति प्रयोक्तव्यम्, वचने नातिभारोस्तीत्यादिवचनानि संगच्छन्ते । अन्यथा गोहिंसायामपि सत्यमेव वक्तव्यं स्यात्, “सत्यां ब्रूयात्प्रियं ब्रूयान्न ब्रूयात्सत्यमप्रियमिति मनुवचनात् । एवं च क्रियाणां स्वरूपतः सवत्र सामान्येऽपि फलस्य परिस्थित्यनुसारेण निष्पत्तेरनिष्पत्तेश्च धर्मविनिर्णयः सर्वथा परिस्थितिदर्शकेतिहासाधीन इत्येव पर्यवसितम् । अन्यान्यप्युदाहरणानि ऊहनीयानि, विस्तरभयान्नोपन्यस्यन्ते ।

एवं च क्रियाफलं दृष्टमेव नादृष्टमुभयं वा । तदनुसारेण देशकालपरिस्थितिमनुसृत्य परिवर्तनमपि योग्यफलपर्यवसायि भवितुमर्हति, इति सिद्धम् ।

उक्तप्रबन्धानुवादः अत्र प्रबन्धे—वेदशब्दार्थो न निर्णेतुं शक्यः,

शक्यत्वेऽपि लौकिकचोदनातिरिक्तं शास्त्रं नाम किमपि न साधयितुं शक्यते । ऋषयो मन्त्रद्रष्टार इति वचनानुसारेण प्रमाणान्तरेणार्थमुपलभ्य वेदानां ऋष्यादिविरचितत्वमेवोरीकर्तव्यम् । तथाच तदनुभवमूलत्वमेव वेदस्य । तादृशानुभव एवेतिहासशब्देन युक्तिशब्देन च व्यवह्रियते । स्वर्गादिकमपि तेषां प्रत्यक्षमेव । अन्यथा हि कथन्तत्र शक्तिग्रहः ? सुखविशेष एव हि स्वर्गः । कथं च सोऽनुभवयोग्योऽपि सुखान्तरमिव ज्ञानुभूतो भवति । न हि कदाचिदप्रत्यक्षं सामग्र्यभावेन सर्वदाऽप्रत्यक्षम्भवति ।

अन्यथा ब्राह्मण्यादिकमपि कस्यापि न प्रत्यक्षं स्यात् । न हि कस्यापि कर्मणः फलमप्रत्यक्षं नाम । इयान् विशेषः—यत्कस्यचित्कर्मणः फलं कारणानन्तरमेव प्रत्यक्षम्, कस्यचित्तु किञ्चित्कालव्यवधानेनेति । जन्मान्तरेऽपि त्वन्ततो गत्वा प्रत्यक्षत्वं सुखविशेषस्योरीकर्तव्यमेवेति दृष्टफलकत्वमेव सर्वेषां कर्मणाम् । एवं च सति धर्माधर्मपरिवर्तनमपि यथाकालं यथायोगं च योग्यमेव भवति । अत एव हि कलिवर्ज्यप्रकरणादिकमुपपद्यते । अन्यथा हि कालान्तरधर्माणां कालान्तरेऽधर्मत्वव्यवस्थापनं कथमिवोपपद्येत ? सम्मतमिदं प्राचीनानामपि—यत् धर्मोऽधर्मो वा कथमपि विपरिवर्तनमर्हतीति । अत्र प्रसंगे इदमपि सूच्यते—धर्मपरिवर्तनमिदं हेतुमपेक्षयैव कुत्रचन कुत्रचन क्रियते इत्यवश्यमेवोरीकर्तव्यम् । अन्यथा—“यथाकामी भवेद्वापि स्त्रीणां वरमनुस्मरन् । स्वदारनिरतश्चैव स्त्रियो रक्ष्या यतः स्मृताः” इतियाज्ञवल्क्यवचने ऋतुकालगामित्वनियमपरिवर्तने ‘स्त्रियो रक्ष्या यतः स्मृताः’ इति स्त्रीरक्षणस्य हेतुत्वं प्रतिपादितं कथमुपपद्यते ? अत्र च प्रत्यक्षतो हेतूपन्यासस्थलेऽपि यदि धर्मत्वम्, तर्हि ‘हेतुदर्शनाच्चेति, सूत्रस्य कथं न व्याकोप इति प्रश्ने तु इदमेव प्राचीनानामपि वक्तव्यम्—यत् कामक्रोधाद्यसङ्घेतुमूलकत्वे न धर्मत्वमन्यथा तु धर्मत्वमिति । एवं च सति हि प्रत्यक्षमूलकत्वमेव सर्वत्र धर्माधर्मव्यवस्थापनस्येत्यवश्यमेवोरीकर्तव्यमित्यपि स्पष्टतरमुपपादितम् ।

उक्तप्रबन्धस-

मालोचनम्

अत्र च पूर्वमेवास्माभिः फलस्य तत्साधनत्वस्य वा प्रत्यक्षादिना नावगम इति वार्तिकाद्यवष्टम्भेन विवेचितमेव । एवमप्यत्र धर्मस्याप्रत्यक्षत्वे यानि यानि दूषणानि संसूचितानि, तेषामनवकाशत्वं हि अवश्यमेव निरूपणीयमि-

ति तदर्थं प्रथमतः प्रवर्तमाने ।

ऋषीणां मन्त्रद्रष्टृ- सत्यं ऋषयो मन्त्रद्रष्टारः इतिवचनं प्राचीनाना-
 त्वविचारः । मपि सम्मतम् । अत्रेदमेव विचारणीयम्—किमु-
 क्तवचनेन मन्त्रद्रष्टृत्वमात्रमुपन्यस्यते, उत मन्त्रार्थद्रष्टृत्वमपि ? न
 हि मन्त्रशब्देन मन्त्रार्थो लक्ष्यत इति कल्पने किमपि प्रमाणमस्ति ।
 मन्त्रद्रष्टृत्वं हीदं यदि प्रत्यक्षेणार्थमनुसन्धाय तस्यैव श्रेयस्करस्य
 पाश्चात्यानामनुष्ठानार्थं परमकारुणिकैर्महर्षिभिर्निर्मितत्वम्, तर्हि
 इदमेवात्र द्रष्टव्यम्—कथं वा विश्वामित्रादिद्रष्टानामेव मन्त्राणा-
 मनेकेषां भिन्नभिन्नेषु मण्डलेष्वाम्नानमुपपद्यते ? बहव एव विश्वा-
 मित्रास्तत्र मन्त्रद्रष्टार इति कल्पनायामपि हीदमेवात्र विचारणी-
 यम्—कथं वा योगिनामपि मन्त्रार्थदर्शनं संजातमिति । न हि लौ-
 किकं प्रत्यक्षं योगिनामपि धर्माधर्मविषयं सम्भवति । अन्यथा
 ह्यस्मदादीनामपि प्रत्यक्षत्वापत्त्या स्वभाववादो हि न प्रसज्येत ।
 अलौकिकं प्रत्यक्षं ज्ञानलक्षणप्रत्यासत्तिनिबन्धनं प्रमाणान्तरेण ध-
 र्माधर्मज्ञानमन्तरा न सम्भवति । एतेन योगजसन्निकर्षोऽपि व्या-
 ख्यातः । योगजसन्निकर्षोऽपि हि योगित्वसिद्ध्यनन्तरमेव भवति ।
 योगित्वं च न कर्मानुष्ठानमन्तरा सम्भवतीति न चोदनाप्रामाण्य-
 मन्तरा तस्यापि सिद्धिः । तदुक्तं शंकरभगवत्पादैः—शक्यं कपि-
 लादीनामप्रतिहृतज्ञानत्वादिति चेन्न । सिद्धेरपि सापेक्षत्वात् । ध-
 र्मानुष्ठानापेक्षा हि सिद्धिः । स च धर्मश्चोदनालक्षणः । तथाच
 पूर्वसिद्ध्याश्चोदनाया अर्थो न पश्चिमसिद्धपुरुषवचनेनातिशं-
 कितुं शक्यते ” इति । तदिदं सिद्धम्—न मन्त्रनिर्मातृत्वेनर्षीणा-
 मृषित्वम्, किन्तु मन्त्रद्रष्टृत्वेनेत्यकामेनाप्युरीकर्तव्यम् । मन्त्रदर्श-
 नं चेदं मन्त्राणां शब्दरूपत्वात् तच्छ्रवणरूपं प्रतीयते । तच्च यदि

प्राथमिकम्, तर्हि विश्वामित्रतः पूर्वमेतेषां मन्त्राणामव्ययनाध्या-
पनपरम्पराविषयत्वन्नासीदिति वक्तव्यम् । तदपि 'अग्निमीडे, इ-
त्यादिप्रपाठकचतुःषष्टीनामेवंरूपेण सर्वदाऽसत्त्वं गमयेदिति "प्र-
पाठकचतुःषष्टिनियतस्वरकैः पदैः । लोकेष्वप्यश्रुतप्रायैः ऋग्वेदं कः
करिष्यती " ति भट्टवार्तिकविरोधादसङ्गतम् । न ह्यस्मिन् पक्षेऽपि
विश्वामित्रकृतानामन्यकृतानाञ्चेदानीन्तनक्रम एव पूर्वमप्यासी-
दिति कल्पनं प्रामाणिकं प्राचीनाचार्यसम्मतं च भवति । अतो
मन्त्रविशेषसाधनेनैव तद्विषयमित्यवश्यमूरीकर्तव्यम् । मन्त्रसि-
द्धश्च मन्त्रधिरिति निष्कर्षः । अत एव विष्णुसहस्रनामादीनामेकैक-
नाम्नोऽपि तत्तदुपासकविस्मरणादिनैव फलोपयोगित्वमिति भग-
वत्पादभाष्यादौ व्यक्तम् । मन्त्रसाधने तु गुरुपरम्पराश्रवणमप्य-
त्यन्तमेवोपयुक्तं भवति । अन्यथा साधनमिदं सकलं स्यादुत वि-
फलमिति शंका हि कथमपि न निवार्येत । विश्वामित्रादीनान्तु
मन्त्रविशेषसाधनाधिकारस्तपोविशेषानन्तरं तत्तद्देवताविशेषानुग्र-
हेणैव सञ्जातः । अद्वैतसिद्ध्यादौ हि स्वप्नोपलब्धमन्त्रविशेषस्य
साध्यमानस्य फलविशेषसाधनत्वं यदुपन्यस्तम्, तदपीदानीमुपपद्यते,
जन्मान्तरसाधितस्य मन्त्रस्यैव तदानीं स्मरणेन निर्वाहात् । अत्र च
स्मरणे तत्तद्देवतानुग्रह एव कारणम्, न त्वन्यत्किमपि । "यो यस्या-
र्थपत्यमिच्छन् स्तुतिं प्रयुंक्ते, तद्देवताकः स मन्त्रो भवति" इति-
नैरुक्तवचनमप्यत्रैवानुकूलम् । अत्र हि वचने यस्येन्द्रादेर्यो हि स्तुतिं
येन मन्त्रेण प्रयुंक्ते, साधयति तद्देवताकः स मन्त्रो भवतीति तात्पर्यं
विवक्षितम् । तथाचेन्द्रमन्त्राणामग्न्यादिस्तुतौ विनियोगविधयोऽपि
व्याख्याताः । कदाचनेतिमन्त्रेण हि अग्निरेव स्तुतोऽर्थपतित्वं संपा-
दयामासेति हि पर्यावसन्नम् । एतेन—"शन्नो देवीरभिष्टये आपो

भवन्तु पीतये । शंयोरभिस्रवन्तु नः” ॥ “उद्बुध्यस्वाग्ने” इत्यादी-
नां शुनैश्चरादिस्तुतौ स्मार्तो विनियोगो दृश्यमानोऽपि व्याख्या-
तः । यत्तु छान्दोग्योपनिषदादौ प्राणविद्यादिषु “प्रस्तोतर्या देवता
प्रस्तावमन्वायत्ते”त्यादिना चाक्रायणेन देवताज्ञानं विनाऽनुष्ठानेऽभि-
शापादिकमुपन्यस्तम्, तदप्यन्येषामृत्विजां यत्किंचिदेव तज्ज्ञानं वि-
द्यामानमपि न समीचीनमिति गमयति । अनुष्ठातारो हि सर्वे सामा-
न्यतो विशेषतो वा परोक्षतया मन्त्रार्थविद् एव, परन्तु तदानीं चाक्रा-
यणस्येव तत्तन्मन्त्रसिद्धिर्न संजातेति स्वीकरणीयम् । अन्यथा हि
कल्पसूत्रादिभिः प्रस्तावादीनां देवतास्वरूपमपि सामान्यतोऽपि न
ज्ञातं तदाऽऽसीदिति कल्पनायां हि महाननाश्वासः सम्पद्येत । इदा-
नीमपि सामान्यतो मन्त्रदेवताज्ञानपूर्वकमेव याज्ञिकाः प्रस्तावादिक-
माचरन्तीति स्थिते कथं पूर्वं तन्नासीदिति कल्पनं संभवति । तथाच
तत्तन्मन्त्रसिद्धस्य हि सन्निधावसिद्धमन्त्राणां मन्त्रोच्चारणमपि तदपू-
जनेऽफलं भवतात्येव सिद्धान्तः । अत एव तत्पूजानिष्पत्त्यनन्तरमेव त-
दनुमत्या संपादितं प्रस्तावादिकं सफलं संवृत्तमिति तत्तदुपासका-
नामेव तत्तद्विषित्वेन व्यवहारः, न तु तत्तन्मन्त्रद्रष्टृणाम् । अत्र चान्ये-
षां साधकानामपि ऋषितुल्यत्वं भवत्येव । ऋषित्वव्यवहारस्तु प्रथम-
स्यै वसाधकस्येत्यंगीकारे न कोऽपि दोषः । नह्यस्मिन् पक्षे मन्त्राणामे-
कर्षिकाणां केषांचन प्रथममण्डले केषांचन मंडलांतरे चास्नानमप्य-
पन्नम् । न ह्येकेन क्रमेणैव मन्त्राः साधनीया इति कोऽपि नियमः
समस्ति, नापि वाऽध्ययनाध्यापनपरंपरायामेतेषां मन्त्राणां विश्वामि-
त्रतः पूर्वमप्यभाव इति कल्पनमप्यप्रामाणिकमिदानीं कल्पनीयम्भ-
वति । सवैथा तु मन्त्रद्रष्टारो ऋषय इति वचनमर्थमनुसंधाय मन्त्र-
निर्मातृत्वपरमेवेति न कथमपि युक्तमिति तदनुसारेण मन्त्रार्थज्ञानं

केषामपि मन्त्रतः पूर्वमासीदिति कल्पनं न विकल्पसहम् ।

यत्तु अनुक्रमणिकाभाष्ये-याजनाध्यापनं चैवमविचार्य

मन्त्रेण देवतासाक्षात्कर्तृत्वरूपवर्षित्वे प्रमाणाणि

र्य पठेद्द्विजः । ऋषिच्छंदो ह्यविज्ञातमवीर्यं कर्म निष्फलम् ॥ बृहदेवतायाम्—अविदित्वा ऋषिच्छन्दो

दैवतं योगमेव च । योऽध्यापयेज्जपेद्वापि पापीयान् जायते तु सः ॥ मन्त्राणां देवताविद्यः प्रयुक्ते कर्म कर्हिचित् ॥ जुषन्ते तस्य देवासो हविर्नादेवताविदः ॥ माध्यंदिनानुक्रमणिकायां कात्यायनोक्तिश्च—न हि कश्चिदविज्ञाय याथातथ्येन देवताः । श्रौतानां कर्मणां विप्रः स्मार्तानां चाश्नुते फलमिति । मनुः—अनभ्यासेन वेदानामाचारस्य च वर्जनात् । आलस्यादन्नदोषाच्च मृत्युर्विप्रान् जिघांसति ॥ शिक्षायामपि—मन्त्रो हीनः स्वरतो वर्णतो वा मिथ्या प्रयुक्तो न तमर्थमाह । स वाग्वज्रो यजमानं हिनस्ति यन्नेन्द्रशत्रुः स्वरतोऽपराधात् ॥ अविचार्य पठेद्देवं शिष्यानध्यापयेत्तत्तः । म्रियन्ते तु भवेत्पापी यमलोकं स गच्छति ॥ इति । चातुर्मास्यमाहात्म्ये—अतिसूक्ष्मविचारोऽयं दुर्ज्ञेयं स्थूलदृष्टिभिः । तथाप्येतद्विचार्य स्वात्स्वस्वज्ञानानुसारतः । यस्तु सत्यधिकारेण ज्ञाने वा पठनेपि वा प्रयत्नं नैव कुर्वीत समृतो जायते पशुः ॥ इति । मन्त्रदेवतायाः अज्ञानेन कर्मकरणे दोषः छांदोग्योपनिषद्युक्तः प्रथमः प्रपाठके—मटवीहतेषु कुरुष्व्राटिक्वया सह जाययोषस्तिर्ह चाक्रायण इभ्यग्रामे प्रद्राणकमुवास सहेभ्यं कुलमाषान् खादन्तं विभिज्जे । तं होवाच नेतोऽन्ये विद्यन्ते यच्च ये म उपनिहिता इत्येतेषां मे देहीति होवाच तानस्मै प्रददौ । हन्तानुपानमित्युच्छिष्टं वै मे पीतं स्यादिति । स होवाच न स्वितेप्युच्छिष्टा इति । न वा अजीविष्यमिमान् खादन्निति होवाच कामो म उदपानमिति । स ह खादित्वातिशेषान्

जायाया आजहार, साग्र एव सुभिक्षा बभूव, तान् प्रतिगृह्य निदधौ ।
 स ह प्रातः संजिहान उवाच यदुतान्नस्य लभेमहि २ धनमात्रा
 ७१ राजासौ यक्ष्यते, स मा सर्वैरात्विज्यैर्वृणीतेति । तं जायोवाच
 हन्त पत इम एव कुलमाषा इति तान् खादित्वाऽमुं यज्ञं विततमेया
 यत्तत्रोद्गातृन् स्तोष्यमाणानुपोपविवेश, स ह प्रस्तोतारमुवाच
 प्रस्तोतर्या देवता प्रस्तावमन्वायत्ता तां चेदविद्वान् प्रस्तोष्यसि
 मूर्धा ते विपतिष्यतीत्येवमेवोद्गातारमुवाचोद्गातर्या देवतोद्गीथ-
 मन्वायत्ता तां चेदविद्वानुद्गास्यसि मूर्धा ते विपतिष्यतीत्येवमेव
 प्रतिहर्तारमुवाच प्रतिहर्तर्या देवता प्रतिहारमन्वायत्ता तां चेद-
 विद्वान् प्रतिहरिष्यसि मूर्धा ते विपतिष्यतीति ते ह समास्तास्तूष्णी
 मासांचक्रिरे ॥१०॥ अथ हैनं यजमान उवाच भगवन्तं वा अहम्
 त्रिविदिषाणीत्युषस्तिरस्मि चाक्रायण इति होवाच, स होवाच भग-
 वन्तं वा अहमेभिः सर्वैरात्विज्यैः पर्यैषिषम् भगवतो वा अहमवित्त्वा-
 न्यानवृषि । भगवां ७२ स्त्वेव मे सर्वैरात्विज्यैरिति तथेत्यथ तद्योत ए-
 व समतिसृष्टाः स्तुवताम्, यावत्स्वेभ्यो धनं दद्यास्तावन्मम दद्यादिति ।
 तथेति ह यजमान उवाचाथ हैनं प्रस्तोतोपससाद प्रस्तोतर्या देवता
 प्रस्तावमन्वायत्ता तां चेदविद्वान् प्रस्तोष्यसि मूर्धा ते विपतिष्य-
 तीति मा भगवानवोचत्, कतमा सा देवतेति १ प्राण इति होवाच,
 सर्वाणि ह वा इमानि भूतानि प्राणमेवाभिसंविशन्ति प्राणमभ्यु-
 जिजहते सैषा देवता प्रस्तावमन्वायत्ता तां चेदविद्वान् प्रास्तोष्यो
 मूर्धा ते व्यपतिष्यत्, तथोक्तस्य मयेत्यथ हैनमुद्गातोपससादोद्गात-
 र्या देवतोद्गीथमन्वायत्ता तां वेदविद्वानुद्गास्यसि मूर्धा ते विपति-
 ष्यतीति मा भगवानवोचत्, कतमा सा देवतेत्यादित्य इति होवाच
 सर्वाणि ह वा इमानि भूतान्यादित्यमुच्चैः सन्तं गायन्ति । सैषा

देवतोद्गीथमन्त्रायत्ता तां चेदविद्वानुदगास्यो मूर्धा ते व्यपतिष्यत्
तथोक्तस्य मयेति, अथ हैनं प्रतिहर्तोपससाद प्रतिहर्तर्या देवता प्र-
तिहारमन्त्रायत्ता तां चेदविद्वान् प्रतिहरिष्यसि मूर्धा ते विपतिष्यती-
ति मा भगवानवोचत्, कतमो सा देवतेत्यन्नमिति होवोच, सर्वाणि
ह वा इमानि भूतान्यन्नमेव प्रतिहरमाणानि जीवन्ति सैषा देवता
प्रतिहारमन्त्रायत्ता तां चेदविद्वान् प्रत्यहरिष्यो मूर्धा ते व्यपतिष्यत्
तथोक्तस्य मयेति तथोक्तस्य मयेति ॥ ११ ॥

भाष्ये—उद्गीथोपासनप्रसंगेन प्रस्तावप्रतिहारविषयमप्युपासनं
कर्तव्यमिति आरभ्यते ॥ आख्यायिका सुखावबोधार्था ॥ मटच्छयोऽ-
शनयस्ताभिर्हतेषु नाशितेषु सस्येष्वित्यर्थः ॥ ततो दुर्भिन्ने जाते
आटिक्याऽनुपजातपयोधरादिस्त्रोव्यंजनया सह जाययोषस्तिर्ह
नामतः, चक्रस्यापत्यं चाक्रायणः, इभो हस्तीति तमर्हतीतीभ्य
ईश्वरो हस्त्यारोहो वा तस्य ग्राम इभ्यग्रामः, तस्मिन् प्रद्राणकोऽ-
न्नालाभात्तुद्राकुत्सायां गतौ कुत्सितां गतिं गतोऽत्यवस्थां प्राप्त इत्य-
र्थः । उवास उषितवान् । कस्यचिद् गृहमाश्रित्य सोऽन्नार्थमटन्नि-
भ्यं कुलमाषान् खादन्तं भक्षयन्तं यहच्छयोपलभ्य विभिन्ने याचित-
वान् । तमुषस्तिं सह उवाचेभ्यो नेतोस्मात् मया भक्ष्यमाणादुच्छि-
ष्टराशेः कुलमाषा अन्ये विद्यन्ते । यच्च ये राशौ मे मम उपनिहिताः
प्रक्षिप्ता इमे भोजने किं करोमीत्युक्तः प्रत्युवाचोषस्तिरेतेषामेतानि-
त्यर्थः, मे मह्यं देहीति होवाच । तान् स इभ्योऽस्मा उषस्तये
प्रददौ दत्तवान् । अनुपानीयं समीपस्थमुदकं हन्त गृहाण । अनु-
पानमित्युक्तः प्रत्युवाचोच्छिष्टं वै मे ममेदमुदकं पीतं स्याद्यदि पा-
स्यामीत्युक्तवन्तं प्रत्युवाचेतरः—किं न स्वदेते कुलमाषा अप्युच्छिष्टा
इत्युक्त आहोषस्तिर्न वै अजीविष्यन्न जीविष्यामीमान् कुलमाषान्

न खादन्न भक्षयन्निति होवाच, काम इच्छातो मे मम उदकपानं
लभ्यत इत्यर्थः । अतश्चैतामवस्थां प्राप्तस्य विद्याधर्मयशोवतः
स्वात्मपरोपकारसमर्थस्यैतदपि कर्म कुर्वतो नागःस्पर्श इत्यभिप्रायः ।
तस्यापि जीवितम्प्रत्युपायान्तरे सति जुगुप्सितमेतत्कर्म दोषाय ।
ज्ञानावलेपेन कुर्वतो नरकपातः स्यादेवेत्यभिप्रायः ।

स खादित्वाऽतिशेषानतिशिष्टान् जायायै कारुण्यादा-
जहार । साऽऽटिक्वग्र एव कुलमाषप्राप्तेः सुभिक्षा शोभनभिक्षा
लब्धान्ना इत्येतद्, बभूव संवृत्ता; तथापि स्त्रीस्वाभाव्यादनवज्ञाय
कुलमाषान् पर्युईस्तात् प्रतिगृह्य निदधौ निक्षिप्तवती, स तस्याः कर्म
जानन् प्रातरुषःकाले संजिहानः शयनं निद्रां वा परित्यजन्नुवाच
पत्न्या शृण्वन्त्याः, यद्यदि बतेति खिद्यमा गोऽन्नस्य स्तोकं लभेमहि;
तद्भुक्त्वान्नं समर्थो गत्वा लभेमह धनमात्रां धनस्यालपं यतोऽस्माकं
जीवनं भविष्यति । धनलभे च कारणमाह-राजासौ नातिदूरे स्थाने
यद्यते, यजमानत्वात्तस्यात्मनेपदम् । स च राजा मां पात्रमुपलभ्य
सत्रैश्वर्यैः ऋत्विक्कर्मभिः ऋत्विक्कर्मप्रयोजनायेत्यर्थः । वृणीत, एव-
मुक्तवन्तं जायोवाच—हन्त गृहाण हे पते । इम एव ये मद्धस्तेषु
निक्षिप्तास्त्वया कुलमाषा इति । तान् खादित्वामुं यज्ञं राजा विततं
विस्तारितं ऋत्विग्भिरेयाय । तत्र गत्वोद्गातृपुरुषानागत्य, आस्तुव-
न्त्यस्मिन्नित्यास्तावः, तस्मिन्नास्तावे स्तोष्यमाणानुपोप विवेश, समी-
प उपविष्टस्तेषामित्यर्थः । उपविश्य सह प्रस्तोतारमुवाच—हे प्रस्तोत-
रित्यामन्त्राभिमुखीकरणाय । या देवता प्रस्तावं प्रस्तावभक्तिमनु-
गताऽन्वायत्ता तां चेद्देवतां प्रस्तावभक्तेरविद्वान् प्रस्तोष्यसि विदुषो
मम समीपेमदपरोक्षे चेद्विपतेत्तस्य मूर्धा । कर्ममात्रविदामनधिकार
एव कर्मणि स्यात् । तच्चाभिष्टम्; विदुषां कर्मदर्शनाद्वाचिणमार्गश्रुतेश्च ।

अनधिकारे चाविदुषामुत्तर एवैको मार्गः श्रूयेत । न च स्मार्तकर्मनि-
मित्त एव दक्षिणः पन्थाः, यज्ञेन दानेनेत्यादिश्रुतेः, तथोक्तस्य मयेति
विशेषणात् । विद्वत्समक्षमेव कर्मण्यनधिकारो न सर्वत्र । अग्निहो-
त्रस्मार्तकर्माध्ययनादिषु चानुज्ञायास्तत्र दर्शनात् कर्ममात्रविदाम-
प्यधिकारः सिद्धः कर्मणि इति । मूर्धा ते विपतिष्यतीत्येवोद्गातारं
प्रतिहर्तारमुवाचेत्यादि समानमन्यत् । ते प्रस्तोत्रादयः कर्मभ्यः समा-
रता उपरताः सन्तो मूर्धपातभयात्तूष्णीमासांचकिरेऽन्यच्चाकुर्वन्तोऽ-
र्थित्वात्, अथानन्तरं ह एनमुषस्तिं यजमानो राजोवाच । भ-
गवन्तं वै अहं विविदिषाणि वेदितुमिच्छामि इत्युक्त उपस्तिरस्मि
चाक्रायणस्तवापिश्रोत्रपथमागतो यदिति होवाचोक्तवान् । स ह
यजमान उवाच । सत्यमेवमहं भगवन्तं बहुगुणमश्रौषं सर्वैश्चत्वि-
क्कमभिरात्विज्यैः पर्यैषिषं पर्येषणं कृतवानस्मि । अन्विष्य भगवतो वा
अहमवित्त्वाऽज्ञाभेनान्यानिमानवृषि वृतवानस्मि । अद्यापि भगवां-
स्त्वेव मे मम सर्वैरात्विज्यै ऋ त्विक्कर्मार्थमस्त्वित्युक्तस्तथेत्याहोषस्तिः
किं त्वथैव ह्येत एव त्वया पूर्वं वृता मया समतिसृष्टा मया सम्यक्
प्रसन्नेनानुज्ञाताः सन्तः स्तुवताम् । त्वया त्वेतत्कार्यम्—यावज्ज्वेभ्यः
प्रस्तोत्रादिभ्यः सर्वेभ्यो धनं दद्याः प्रयच्छसि, तावन्मम दद्याः
इत्युक्तस्तथेति ह यजमान उवाच । अथ हैनमौषस्त्यं वचः श्रुत्वा
प्रस्तोतोपससादोषस्तिं विनयेनोपजगाम । प्रस्तोतर्या देवतेत्यादि मा
मां भगवानवाचत् पूर्वम्—कतमा मा देवता या प्रस्तावभक्तिमन्वा-
यत्तेति पृष्टः, प्राण इति होवाच युक्तं प्रस्तावस्य प्राणो देवतेति ।
कथम् ? स्थावरजंगमानि भूतानि प्राणमेवाभिसंविशन्ति, प्रलयकाले
प्राणमभिलक्षयित्वा प्राणात्मनैवोज्जिह्वते प्राणादेवोद्गच्छन्तीत्यर्थः
उत्पत्तिकाले । सैषा देवता प्रस्तावमन्वायत्ता तां चेदविद्वान् प्रास्तोष्यः

प्रस्तावनं प्रस्तावभक्तिं कृतवानसि यदि, मूर्धा शिरस्ते व्यपति-
ष्यत् पतितमभविष्यत् तत्काले मूर्धा ते विपतिष्यतीत्यतः
साधु कृतं त्वया निषिद्धकर्मणो यदुपरममकार्षीरित्यभिप्रायः । तथो-
द्गाता पप्रच्छ कतमा सोद्गीथभक्तिमनुगताऽन्वायत्ता देवतेति
पृष्टः—आदित्य इति होवाच सर्वाणीमानि भूतान्यादित्यमुच्चैरूर्ध्वं
सन्तं गायन्ति शब्दायन्ति; स्तुवन्तीत्यभिप्रायः । उच्छब्दसामान्यात्
प्रशब्दसामान्यादिव प्राणोऽतः । सैषा देवतेत्यादि पूर्ववत्, एवमेवा
हैनं प्रतिहर्तोपससोद कतमा सा देवता प्रतिहारमन्वायत्ता इति
पृष्टोऽन्नमिति होवाच सर्वाणि ह वा इमानि भूतानि अन्नमेवा-
त्मानं प्रति सर्वतः प्रतिहरमाणानि जीवन्ति । सैषा देवता प्रतिशब्द-
सामान्यात्प्रतिहारभक्तिमनुगता । समानमन्यत् । तथोक्तं मयेति ।
प्रस्तावोद्गीथप्रतिहारभक्तिः प्राणादित्यानन्ददृष्ट्योपासनेति समु-
दायार्थः । प्राणाद्यापत्तिः कर्मसमृद्धिर्वा फलमिति—इत्युक्तम् ।
अनेन हि मन्त्रसिद्धेस्तत्तद्देवतासाक्षात्कारपूर्वकत्वं स्पष्टमेव
गम्यते । तथाच पुरश्चरणादिना मन्त्रसाधनप्रयुक्तमेवर्षित्वम्,
न तु तत्तन्मन्त्रविरचयितृत्वप्रयुक्तमित्येवोरीकर्तव्यम् ।

इदमेवाभिप्रेत्योक्तं देवीरहस्ये तन्त्रे—“षष्टिकल्पसहस्राणि
येनैव विहितो जपः । तथाब्दषष्टिलक्षाणि षष्टिजन्मान्तरेषु च ॥
पुरश्चर्याकरो देवि सर्षिरित्यभिधीयते ॥” इति ॥

श्रीमद्बालमीकिरामायणमप्यत्रानूकृतम् । तद्यथाः—

कृत्वा शापसमायुक्तान् पुत्रान् मुनिवरस्तथा ।

शुनःशेषमुवाचार्तं कृत्वा रक्षां निरामयम् ॥

पवित्रपाशैरासक्तो रक्तमाल्यानुलेपनः ।

वैष्णवं यूपमासाद्य वाग्भिरग्निमुदाहरत् ॥

इन्द्रविष्णू सुरश्रेष्ठौ स्तुहि त्वं मुनिपुत्रक ।

इमे तु गाथे द्वे दिव्ये गायेथा मुनिपुत्रक ॥

अम्बरीषस्य यज्ञेऽस्मिन् ततः सिद्धिमवाप्स्यसि ॥

शुनःशेफो गृहीत्वा ते गाथे द्वे सुसमाहितः ।

त्वरया राजसिंहं तमम्बरीषमुवाच ह ॥

राजसिंह महासत्त्व शीघ्रं गच्छामहे सदः ।

निर्वर्तयस्व राजेन्द्र दीक्षां च समुपाविश ॥

इति (वा० रा० बा० कां० स० ६२)

ननु “हरिश्चन्द्रो ह वैधस ऐच्वाको राजपुत्र आसे”त्यादिबह्वच-
ब्राह्मणोक्तेतिहासविरुद्धोऽयं कथमुपपद्यत इति चेत्, अम्बरीषस्यैव
हरिश्चन्द्र इति संज्ञान्तरमित्यविरोधस्य नेयत्वात् ॥ २७।२६ ॥ इति
तद्ब्याख्या ।

अनेन चेदं स्पष्टमवगम्यते यत् शुनःशेफर्षिकाः ऐन्द्रादिमन्त्राः
शुनःशेफतः पूर्वमपि अध्ययनसंप्रदायेऽवर्तन्तेति । तथाच पुर-
श्चर्यादिकृतसाधकत्वप्रयुक्तमेवर्षित्वमिति सिद्धम् । अत्र च केचन
मन्त्राः शुनशेफर्षिकाः पूर्वमपि संप्रदाये आसन् इत्यादिज्ञानार्थं
साधकत्वप्रयुक्तमेवर्षित्वमिति विनिर्णयार्थं चैतरेयब्राह्मणगतानि
कतिचन वाक्यान्यपि संगृहीतम् ।

तद्यथा—तस्य ह विश्वामित्रो होतासीज्जमदग्निरध्वर्युर्वसि-
ष्ठो ब्रह्माऽऽयास्य उद्गता । तस्मा उपाकृताय नियोक्तारं न विविदुः
स होवाचाजीगर्तः सौयवसिर्मह्यमपरं शतं दत्ताहमेनं नियोच्या-
मीति । तस्मा अपरं शतं ददुस्तं स नियुयोज । तस्मा उपाकृताय
नियुक्तायाप्रीताय पर्यग्निकृताय विशसितारं न विविदुः । स होवा-
चाजीगर्तः सौयवसिर्मह्यमपरं शतं दत्ताहमेतं विशसिष्यामीति ।

तस्मा अपरं शतं ददुः । सोऽसिन्निःशान एयायाथ ह शुनःशेफ ई-
 चांचक्रेऽमानुषमिव वै मा विशसिष्यन्ति, हन्ताहं देवता उपधावा-
 मीति । स प्रजापतिमेव प्रथमं देवतानामुपससार “कस्य नूनं कत-
 मस्यामृतानामित्येतयर्चा, तं प्रजापतिरुवाचाग्निवै” देवानां नेदि-
 ष्ठस्तमेवोपधावेति । सोऽग्निमुपससाराग्नेर्वयं प्रथमस्यामृतानामि-
 त्येतयर्चा, तमग्निरुवाच सविता वै प्रसवानामीशे तमेवोपधावेति । स
 सवितारमुपससाराभित्वा देव सवितरित्येतेन त्र्युचेन । तं सवितोवा-
 च वरुणाय वै राज्ञे नियुक्तोऽसि तमेवोपधावेति । स वरुणं राजान-
 मुपससारात् उत्तराभिरेकत्रिंशता, तं वरुण उवाचाग्निवै देवानां मुखं
 सुहृदयतमस्तन्नु स्तुह्यथ त्वोत्स्रक्ष्याम इति । सोऽग्निं तुष्टावात्
 उत्तराभिर्द्वात्रिंशत्या । तमग्निरुवाच विश्वान्नु देवान् स्तुह्यथ त्वोत्स्र-
 क्ष्याम इति । स विश्वान् देवांस्तुष्टाव नमो महद्भयो नमः अर्भकेभ्य
 इत्येतयर्चा । तं विश्वेदेवा ऊचुरिन्द्रो वै देवानामोजिष्ठो बलिष्ठः
 सहिष्ठः सत्तमः पारयिष्णुतमस्तन्नु स्तुह्यथ त्वोत्स्रक्ष्याम इति । स
 इन्द्रं तुष्टाव यच्चिद्धि सत्य सोमपा इति चैतेन सूक्तेनोत्तरस्य
 च पंचदशभिस्तस्मा इन्द्रः स्तूयमानः प्रीतो मनसा हिरण्यरथं ददौ ।
 तमेतया प्रतीयाय शश्वदिन्द्र इति । तमिन्द्र उवाचाश्विनौ नु स्तुह्यथ
 त्वोत्स्रक्ष्याम इति । सोऽश्विनौ तुष्टावात् उत्तरेण त्र्युचेन । तमश्विना-
 वूचतुरुषस्तन्नु स्तुह्यथ त्वोत्स्रक्ष्याम इति । स उषसं तुष्टावात् उत्त-
 रेण त्र्युचेन । तस्य ह स्मर्च्युक्तायां विपाशो मुमुचे कनीय ऐक्ष्वाक-
 स्योदरं भवति उत्तमस्यामेवर्च्युक्तायां विपाशो मुमुचेऽगाद ऐक्ष्वाक-
 आस ॥ १६ ॥ तमृत्विज ऊचुस्त्वमेव नोऽस्यान्हः संस्थामधिगच्छे-
 ति, अथ हैतं शुनःशेपो नः सर्वं ददर्श तमेताभिश्चतसृभिरभिसुषा-
 व यच्चिद्धि त्वं गृहे गृहे इत्यथैनं द्रोणकंजशमभ्यवनिनायोच्छिष्टं च

म्वोभरेत्येतयर्चाऽथ हास्मिन्नन्वारब्धे पूर्वाभिश्चतसभिः सस्वाहाका-
 राभिर्जुह्वांचकाराथैनमवभृथमभ्यवनिताय त्वं नो अग्ने वरुणस्य वि-
 द्वानित्यैताभ्यामथैनमत ऊर्ध्वमग्निमाहवनीयमुपस्थापयांचकार“ शु-
 नश्चिच्छेपं निदितं सहस्रादि”ति अथ ह शुनःशेपो विश्वामित्रस्याङ्ग-
 माससाद स होवाचाजीगर्तः सौयवसिक्व षे पुनर्मे पुत्रं देहीति । नेति
 होवाच विश्वामित्रो देवा वा इमं मह्यमरासतेति । स ह देवरातो वै-
 श्वामित्र आस । तस्यैतेकापिलेय बाभ्रवाः । स होवाचाजीगर्तः सौय-
 वसिस्त्वं वेहि ब्रह्मावहा इति । स होवाचाजीगर्तः सौयवसिरांगि-
 रसो जन्मनास्याजीगर्तिः श्रुतः कविः । ऋषे पैतामहात्तन्तोर्मापगाः
 पुत्ररेहि मामिति । स होवाच शुनःशेपो दशुस्त्वांशासहस्तं न यच्छ-
 द्रेष्वलप्सत गवां त्रीणि शतानि त्वमवृणीथा मदंगिर इति । स
 होवाचाजीगर्तः सौयवसिस्तद्वै मा तात तपति, पापं कर्म मया
 कृतम् । तदहं निन्दुवे तुभ्यं प्रतियन्तु शता गवामिति । स होवाच
 शुनःशेपो-यः सकृत्पातकं कुर्यात्कुर्यादेनत्ततो परम् । नापागाः शौद्रा-
 न्नयायादसन्धेयं त्वया कृतमित्यसन्धेयमिति ह विश्वामित्रं उपससाद ।
 स होवाच विश्वामित्रो भीम एव सौयवसिः शासेन विशिशसिषुः ।
 अस्थान्मैतस्य पूत्रो भूर्ममैवोपेहि पुत्रतामिति । स होवाच शुनःशेपः
 स वै यथानो ज्ञपया राजपुत्र तथा वद । यथैवागिरसः सन्नुपेया त-
 व पुत्रतामिति । स होवाच विश्वामित्र ज्येष्ठो मे त्वं पुत्राणां स्या-
 स्तत्र श्रेष्ठा प्रजा स्यात् । उपेयादेवं मे दायं तेन वै त्वोपमंत्रय इति ।
 स होवाच शुनःशेपः संज्ञानानेषु वै ब्रूयात्सौहार्द्याय मे श्रियै । यथाहं
 भरत ऋषभोपेयां तव पुत्रतामिति । अथ ह विश्वामित्रः पुत्रानामन्त्र-
 यामास मधुच्छन्दाः शृणोत न ऋषभो रेणुरष्टकः । ये के च भ्रातरः
 इध नास्मै ज्यैष्ठ्याय कल्पध्वमिति ॥ १० ॥ तस्य ह विश्वामित्र-

स्यैकशतं पुत्रा आसुः पञ्चाशदेव ज्यायांसो मधुच्छन्दसः पञ्चाश-
 त्कनीयांसस्तथे ज्यायांसो न ते कुशलं मेनिरे । ताननुव्याजहारा-
 न्तान्त्रः प्रजा भक्षीष्टेति । त एतेऽन्ध्राः पुण्ड्रा शबराः पुलिन्दा मूति-
 वा इत्युदन्त्या बहवो भवन्ति वैश्वामित्रा दस्यूनां भूयिष्ठाः । स हो-
 वाच मधुच्छन्दाः पञ्चाशता सार्धं यन्नः पिता संजानीते तस्मिंस्तिष्ठा-
 महे वयम् । पुरस्त्वा सर्वे कुर्महे त्वामन्वञ्चो वयं स्म सीति । अथ ह वि-
 श्वामित्रः प्रतीतः पुत्रांस्तुष्टाव—ते वै पुत्राः पशुमन्तो वीरवन्तो भवि-
 ष्यथ । ये मानं मेऽनुगृह्णन्तो वीरवन्तमकर्त माम् । पुर एत्रा वीरवन्तो
 देवरातेन गाथिनाः । सर्वे राध्यास्थ पुत्रा एष वः सद्विवाचनम् । एष वः
 कुशिकावीरो देवरातस्तमन्वित । युष्मांश्च दायं म उपेता विद्यां यामु-
 च विद्मसि । ते सम्यञ्चो वैश्वामित्राः सर्वे साकं सरातयः । देवराताय
 तस्थिरे धृत्यै श्रैष्ठ्याय गाथिनाः । अधीयत देवरातो रिकथयो
 रुभयोर्ऋषिः । जन्तूनां चापि पत्ये दैवे वेदे च गाथिनाम् । तदेत-
 त्परञ्चकशतगाथं शौनःशेषमाख्यानं तद्धोता राज्ञेऽभिषिक्ताया-
 चष्टे हिरण्यकशिपावासीन आचष्टे हिरण्यकशिपावासीनः प्रति-
 गृह्णाति, यशो वै हिरण्यं यशसैवैनं तत्समर्द्धयत्योमित्यृचः प्रतिगिर
 एवं तथेति गाथायाः । ओमिति वै दैवं तथेति मानुषं दैवेन चैवैनं
 तन्मानुषेण च पापादेनसः प्रमुञ्चति । तस्माद्यो राजा विजिती
 स्यादप्ययजमान आख्यापयेतैवैतच्छौनःशेषमाख्यानं न हास्मि
 न्नल्पं च नैनः परिशिष्यते । सहस्रमाख्यात्रे दद्याच्छतं प्रतिगरित्रे
 एते चैवासने श्वेतश्चाश्वतरी रथो होतुः पुत्रकामा हाप्याख्यापयेरन्
 लभन्ते ह पुत्रान् लभन्ते ह पुत्रान् ॥ १८ ॥ इति ।

इतिहासादिमिरपि

न वेदपोष्यस्त्वम् ।

एतेन—तत्तन्मन्त्रेषूद्यम्यमानमितिहासादिकमपि

व्याख्यातम् । अत्रास्मदादिवाक्यापेक्षया वेदवा-

क्यानामयं विशेषोऽवश्यमेवोरीकर्तव्यः—यत् भाविनामपि बहूना-
मर्थानां तत्र समुल्लेखो वर्तते, अस्मदादिवाक्ये तु न स सम्भव-
तीति । वेददृष्ट्या हि सर्वस्य भावित्वमेवेति कथमतीतानामितिहा-
सानां वेदेषु संग्रथनमिति हि बहूनामयमाक्षेपः । अत्रेदमेव नैया-
यिकमतेन समाधानम्, यन्मते प्रलयादिकमूरीक्रियते—यत् तत्तत्क-
ल्पदृष्ट्या भाविनामपि पूर्वतनकल्पदृष्ट्याऽतीतत्वमिति न दोष
इति । एतेन पौराणिकं मतमपि व्याख्यातम्, तत्रापि हि सृष्टिप्र-
लययोरूरीकरणात् । मीमांसकमते तु यत्र न सृष्टिप्रलययोरङ्गी-
कारस्तत्र न कदाचिदनीदृशं जगत् इति सिद्धांतस्यैवोरीकरणात्
अनादित्वमेव संसारस्येति भावित्वमतीतत्वं वा नियतमेकस्य वक्तुं
न पार्यत इति न दोषः । व्यक्तं चैतत् “समाननामरूपत्वाच्चावृत्ता-
वप्यविरोधो दर्शनात् । स्मृतेश्च” इति सूत्रे शंकरभगवत्पादादिभि-
र्विवेचितम् ।

[इतिहासानां धर्मा-
प्रामाण्यम्]

वस्तुतस्तु—इतिहासानां सर्वेषां न धर्म-
प्रमाणता मीमांसकानामपि सम्मता ।

प्रमाणान्तराविरोधे तदप्राप्तावेव खल्वर्थवादानामपि धर्मप्रमाणता ।
तत्र चेतिहासशैलीसमादरणमात्रम्, नत्वितिहासत्वम् । विशदमिदं
सर्वेषाम्—यत्सार्थवादा इव निरर्थवादा अपि बहवो विधय उपल-
भ्यन्ते । तत्रार्थवादसत्त्वे तस्य स्तावकत्वमन्यथा तु विधेरेव स्तावक-
त्वमपीति । तत्रेदमवश्यमूरीकर्तव्यम्—यद्विनाप्यर्थवादं स्तावकत्वे
विधेरेव सिद्धेऽपि आम्नायस्य गतिं वक्तुं प्रभवामो नाम्नायं पर्यनु-
योक्तुमिति न्यायेन कथञ्चिदर्थवादानां सार्थक्यसम्पादनार्थमेव
पूर्वमीमांसकैः स्तावकत्वमूरीक्रियतेऽन्यथा तस्य वैयर्थ्यादिति ।
अत एव हि अत्र रक्तपटन्यायावतारणं भाष्यकाराणामुपपद्यते ।

यदि हि तेषां स्तावकत्वं विहायानुष्ठेयधर्मबोधकत्वमपि स्यात्, किमित्येतावान् परिश्रमो मीमांसकानाम् । वस्तुतस्तु अर्थवादानां विधित्वं न सम्भवीति स्पष्टतरमेव शबरस्वामिभिरर्थवादपादे विवेचितम् । व्यक्स्थापितं चेदमर्थवादधिकरणे यत् रुद्र अरोदीदिति तिहासानुसारेण नास्मदादिभिरपि रोदितव्यमिति विधिकल्पना संभवतीति । धर्मो हि नामानुष्ठेयं कर्म, न तु कथंचिदपि मन्त्राद्युपात्तोऽर्थः, न च धर्मः सिद्धवन्निदिश्यमानानामितिहासानां तात्पर्यविषयतामहति । अत एव हि अर्थवादोच्चारणे मन्त्रोच्चारणे वा धर्मतत्त्वविनिर्णयो न महतोऽप्रतिहतज्ञावान् सिद्धान् विना संभवतीति मन्वादिभिरेव स्मृतिप्रवर्तनं युक्तं नास्मदादिभिरनाश्वासात् । व्यक्तं चैतत्कुमारिलपादा अपि स्मृत्यधिकरणे निरूपयन्ति । तथा चेतिहासानां धर्मप्रमाणताऽतिसूक्ष्मबुद्धिगम्येति यत्र तैर्धर्मनिर्णयस्तत्र विधिसरूपत्वमेवार्थवादस्योरीकतव्यम् । अत एव निर्विधिकार्थवादस्थलेऽर्थवादस्यैव विधित्वमिति वृत्तिकाराणां सिद्धान्त उपपद्यते । सर्वथा तु नेतिहासदर्शनमात्रेणार्थानुसन्धानपूर्वकमेव विरचितत्वं वेदस्यापादयितुं शक्यते ।

[अनुवादकत्वेऽपीति-
हासानां प्रामाण्यम्] अयं भावः—त्रिविधा इतिहासाः । केचित् प्रमाणान्तरप्राप्तार्थविषयाः, केचित् प्रमाणान्तरविरुद्धार्थविषयाः, केचित् प्रमाणान्तरप्राप्तविरुद्धार्थविषयाः । तत्र प्रथमद्वितीयानामितिहासानां प्रमाणान्तरपूर्वकाणां न धर्मनिर्णयोपयोगित्वम्, तृतीयानान्तु धर्मनिर्णयोपयोगिनां प्रमाणान्तरपूर्वकत्वाभावात् विधिसारूप्यमिति । शब्दप्रमाणं हि सिद्धार्थविषयं कार्यार्थविषयं चेति द्विविधम् । तत्र प्रथमं स्वहृदया नानुवादकमपि तु पुरुषदृष्ट्यैवानुवादकम् । द्वितीयन्तु पुरुषदृष्टाऽप्यपूर्वम् । अयमा-

शयः—प्रमाणान्तरयोग्यार्थविषयाणि वाक्यान्त्यनुवादकानि, तद-
योग्यविषयाण्यपूर्वाणीति । न हि प्रमाणान्तरयोग्यविषयकत्वमित्ये-
तावता तन्मूलकत्वं संभवति । तदुक्तं देवताधिकरणे भामत्याम्—
“तस्माद्यत्र प्रमाणान्तरविरोधस्तत्र गुणवादेन प्राशस्त्यलक्षणेति
लक्षितलक्षणा । यत्र तु प्रमाणान्तरसंवादस्तत्र प्रमाणान्तरादिवा-
र्थवादादपि सोऽर्थः प्रसिद्धयति । द्वयोः परस्परानपेक्षयोः प्रत्यक्षानु-
मानयोरिवैकत्रार्थः, प्रमात्रपेक्षया त्वनुवादकत्वम् । प्रमाता ह्यव्यु-
त्पन्नः प्रथमं यथा प्रत्यक्षादिभ्योऽर्थमवगच्छति, न तथा आम्नायतः
तत्र व्युत्पत्त्यपेक्षत्वात्, न तु प्रमाणापेक्षायाम्, द्वयोः स्वार्थेऽनपे-
क्षत्वात् इत्युक्तम्” इति । अत्र कल्पतरुकाराः—नन्वनुवादकानामर्थ-
वादानामप्रमाणात्वात् कथं विधिभिरेकवाक्यता? अत आह—यत्र
त्विति । न स्मृतिवत्सापेक्षत्वम्, किंतु प्रत्यक्षादिभिस्तुल्यविषयत्वम् ।
न चैतावता भवत्यप्रमाणाताः, प्रत्यक्षानुमानयोरपि तुल्यविषयत्वा-
दित्यर्थः । तर्हि कथमनुवादकत्वप्रसिद्धिरत आह—प्रमात्रपेक्षयेति ।
प्रमातरि चरमप्रत्ययाधायकत्वादाश्रयस्यानुवादकत्वसिद्धिरित्यर्थः
इति । अनेन हीदं स्पष्टमवगम्यते यदर्थवादानामिति हासानां
प्रमाणान्तरयोग्यार्थविषयाणामपि न प्रमाणान्तरसापेक्षत्वम्, किन्तु
तुल्यविषयत्वमेवेति । तथा चेतिहासानामपि प्रमाणान्तरमूलिकैव
प्रवृत्तिरित्यसम्भवात् का वाऽनुपपत्तिस्तत्रतत्रेतिहासश्रवणस्येति
सर्व एव विवेचयन्तु । यथा चेतिहासेषु कृष्णादिशब्दादीनामुत्प्लेखोऽ-
पि न विरुद्धस्तथा पूर्वमेव समाननामरूपत्वाच्चेतिसूत्रभाष्यादिसं-
ग्रहेण विवेचितम् । यत्तु वेदस्य संहितीकरणादिकम्, तत्सर्वन्तु प्रमा-
णान्तरेणार्थमुपलभ्य रचितत्वं नापेक्षते । न हीदानीमपि संहितीक-
रणं बहुभिः क्रियमाणं तत्तदर्थानुसन्धानपूर्वकं ग्रन्थानां संहितीक-

तु पुरुषरचितत्वं विना नोपपद्यते । तदिदं सिद्धम्—यथा नेतिहासानां वेदगतानां प्रत्यक्षादिसापेक्षत्वम्, एवं विधिवाक्यानामपि नेतिहासादिमूलकत्वमिति ।

[युक्तिप्राबल्यनिरासः]

अत एव युक्तिशास्त्रयोर्विरोधे शास्त्रस्य प्राबल्यमिति उक्तनिबन्धसिद्धान्त उपपद्यते । अन्यथेति हासमूलत्वे युक्तिमूलकत्वे वा शास्त्रस्य कथं न युक्तेरेव प्राबल्यं स्यादिति प्रकृतनिबन्धकारा एव विवेचयन्तु । यत्तु प्रकृते युक्तिपदेन तर्कस्यैव ग्रहणम्, नेतिहासस्येति विवेचितम्, तत्रेदमेवास्माकं वक्तव्यम्—यत् प्रकृतप्रश्ने यादृशयुक्तेरुपष्टम्भकत्वं पृष्टम्, तादृशयुक्तेरेव प्राबल्यदौर्बल्यविचारः प्रस्तुत इति सर्वविदितमिदम् । यत्तु तर्कपरत्वशङ्कैव न समुदेतीति युक्तिपदेनेतिहासस्यैव ग्रहणमिति वर्णितम्, तदिदमपि पूर्वमेवेतिहासपरवशत्वस्यापि निरासान्नोपपन्नम् । तथा हीतिहासमूलकत्वं धर्मस्य कथमपि न सम्भवति । इतिहासो हि नाम तात्कालिकानुभवविशेष इति खलु प्रकृतप्रबन्धकाराणामपि सम्मतम् । नच धर्मस्य धर्मत्वमनुभवगम्यं भवितुमर्हति, न हि क्रिया स्वरूपतो धर्मतामर्हति, किन्तु फलविशेषसाधनत्वेनेति खलु मीमांसका मन्यन्ते । व्यक्तं चैतत्कुमारिलवातिकोपष्टम्भेन पूर्वमेव विवेचितम् । यागाद्यनुष्ठायिषु धार्मिकत्वप्रसिद्धिहि तेषामेव दृष्टया, ये खलु वेदतो यागादेः फलविशेषसाधनत्वं सम्यगवगच्छन्ति ।

एतेन—मीमांसकमतरीत्या क्रियायाः स्वरूपत

[धर्मस्याप्रत्यक्षत्वम्]

एव धर्मत्वमिति प्रकृतग्रन्थे योऽनुत्वादः, स न मीमांसकसिद्धान्तानुसारीति सूचितम् । यत्तु न क्रियैव धर्मः, किन्तु फलसाधनक्रियाविशेष एव । स च प्रत्यक्ष इति विवेचितमुक्ते प्रबन्धे,

तत्रेदमेवास्माकं प्रष्टव्यम्—कथं कियानुष्ठानानन्तरमेव फला-
दर्शनेऽपि साध्यसाधनभावोऽनुभवगम्यः ? । साध्यसाधनभावो हि
यदनन्तरमेव यस्योत्पत्तिस्तयोः खलु श्रुतिनिरपेक्षानुभवसिद्ध इति
व्यपदेशः । न हि सर्वस्य कर्मणोऽनुष्ठानानन्तरमेव किमपि फल-
मनुभूयते । यानि पुनर्दृष्टार्थानि कारीर्यादीनि , तेषामपि हि किं-
चित्कालव्यवधानेनैव वृष्ट्यादिफलजनकत्वम् । कालव्यवधानेन च
संजाता वृष्टिः कारीरीफलमुतान्यफलमिति संशयो हि शास्त्रावगते-
नैव साध्यसाधनभावेन परिहरणीयः । यदाच दृष्टफल एवैवं संशयोऽ
दृष्टफले का कथेति सर्व एव विजानन्तु । यच्छरीरावच्छेदेन कर्मक-
र्तृत्वं तच्छरीरावच्छेदेनैवोपभोग्यत्वमेव दृष्टफलत्वम्, शरीरान्तरा-
वच्छेदनोपभोग्यत्वमदृष्टफलत्वमिति विवेकः । तत्र च दृ-
ष्टफलानां कारीर्यादीनां साधनताविशेषनिर्णयोऽपि शास्त्रैकनिब-
न्धन इत्यवश्यं स्वीकर्तव्यम् । दृष्टफलेषु हि भोजनादिषु सर्वेषाम-
ङ्गानां दृष्टविधयैवोपयोग इति सर्वविदितमिदम् । न हि कारीर्या-
दिष्वङ्गानां प्रयाजादीनां सर्वेषामपि दृष्टविधयैवोपयोगः सम्भवदु-
क्तिकः । अयमेव भोजनादिदृष्टफलेभ्यः कारीर्यादेर्विशेषः, यत् भोज-
नादिकं न शास्त्रगम्यम्, कारीर्यादिकन्तु शास्त्रैकनिबन्धनम् । न हि
शास्त्रे दृष्टफलमेकमपि कर्म तादृशं वर्तते, यददृष्टानपेक्षमेव वर्तते ।

[वैदिककर्मणां यत्तु शबरस्वामिना—“तथा प्रत्युपस्थापितनियमा-
केवलदृष्टार्थ- नामाचारणां दृष्टार्थत्वादेव प्रामाण्यम् । गुरोरनु-
त्वनिरासः ।] रागात् प्रीतो गुरुख्यापयति, ग्रन्थग्रन्थभेदिनश्च

न्यायान् परितुष्टो वक्ष्यतीति । तथाच दर्शयति “तस्माच्छ्रूयांसं
पूर्वं यस्तं पापीयान् पश्चादन्वेती”ति । प्रपास्तटाकानि च परोप-
काराय न धर्मायेत्येवावगम्यते तथाच दर्शनम्— “धन्वन्निव प्रपा

असि” इति । तथा “स्थलयोदकं परिगृह्णन्ति” इति च । गोत्र-
 चिह्नं शिखाकर्म । दर्शनं च—“यत्र बाणाः सम्पतन्ति कुमोरा वि-
 शिखा इव” इति । तेन ये दृष्टार्थाः, ते तत एव प्रमाणम् । ये त्वदृ-
 ष्टार्थास्तेषु वैदिकशब्दानुमानमिति सिद्धान्तः” इति विवेचितम् ।
 सस्यापातदर्शनेन यद्यपि केवलदृष्टार्थान्यपि कर्माणि वेदे समुप-
 दृश्यन्ते, तत्र च न श्रुतिमूलत्वम्, केवलादृष्टार्थेष्वेव श्रुत्यनुमान-
 मिति गम्यते, सूक्ष्मदृष्ट्या पर्यालोचने तु दृष्टार्थानामपि श्रुति-
 मूलकत्वमेव न प्रत्यक्षमूलकत्वमिति गम्यते । अत एव हि प्रति-
 विषयम् ‘तथा च दर्शनम्, इति मन्त्रलिङ्गानां प्रदर्शनमुपपद्यते । अ-
 नेन हीदं स्पष्टमवगम्यते—यत् दृष्टार्थानामपि कर्मणां नियमनं म-
 न्त्रलिङ्गमूलकत्वे एव सम्भवति, नान्यथा, अन्यथा तु श्रुत्याद्यविरोधे
 यथेच्छमनुष्ठानम्, तद्विरोधे बाध इति । तथाच मन्वादिस्मरणा-
 नामपि न तदीयप्रत्यक्षमूलकत्वम् । कथमन्यथा “सर्वस्मरणानि हि
 प्रत्यक्षाद्यवगतेऽर्थे तदानुरूप्येणोपजायमानान्यर्थं समर्थयन्ति ? तदि-
 हाष्टकादीनां स्वर्गादिसाध्यसाधनभावं प्रत्यक्षादोनि तावन्न गृह्ण-
 न्तीति साधितम्” इत्यादि स्मृत्यधिकरणगतानि वार्तिकवचनान्यु-
 पपन्नानि भवेयुः । यद्यपीदं वाक्यमदृष्टार्थस्मृतिविषयमेव, न
 दृष्टार्थस्मृतिविषयम्, तथापि कुमारिलपादमतरित्या केवलदृष्टा-
 र्थस्यैकस्यापि श्रौतस्य कर्मणोऽभावान्न दोषः । अस्मिन् प्रसंगे
 ह्यवश्यमस्माकं दृष्टार्थानां दृष्टार्थत्वेनैव, प्रामाण्यमिति शाबरभा-
 ष्यं कुमारिलपादैः कथं व्याख्यातमिति परीक्षणमत्यन्तं समुचितमि-
 ति, तत्संग्रहमत्र प्रथमतः सम्पादयामः । तद्यथा—“ये वृद्धवयःप्र-
 त्युत्थानादयस्तेषां दृष्टार्थत्वादेव प्रामाण्यमिति, एतदयुक्तम्,
 कुतः ? धर्मं प्रति यतोऽप्रेक्षं प्रामाण्यं प्रस्तुतं स्मृतेः । तस्मात्

कृष्यादिवत्तेषामुपन्यासो न युज्यते ॥ न हि यावत्किञ्चिदाचरणं तस्य
सर्वस्य मूलमिह प्रमाणीक्रियते, धर्मजिज्ञासाऽधिकारात् । यदि च
गुर्वनुगमनादीनां केवलं दृष्टार्थत्वमेव स्यात्, ततः कृष्यादिवद्धर्म-
प्रत्यप्रामाण्यमेवेति नोपन्यसितव्याः । स्यादेतत्, अप्रमाणत्वेनैवैषा-
मुपन्यास इति । न, तथासति हेतुदर्शनाच्चेत्यत्रोदाहर्तव्या भवेयुः
“तस्माच्छ्रेयांसमि”ति च दर्शनं निष्फलम् । न च नियोगतः शास्त्रो-
दृते प्राप्तिः । शक्यते ह्युपायान्तरेणापि सामदानादिना गुरुरध्याप-
नादीनि कारयितुम् । तत्रास्ति नियमविधेरवकाशः । सर्वत्र च यथा-
कथञ्चिल्लोकपंक्तिसहायोपादानात्मरक्षणप्रीत्युत्पादादिका दृष्टार्थता
भाष्यकारोक्ता शक्या वक्तुम् । न चावघातादीनां वृष्टिकामयागादीनां
च दृष्टार्थानामवैदिकत्वम् । तस्मात्सत्यपि दृष्टार्थत्वे सम्भाव्यत्वे
वेदमूलत्वम् ; नियमादृष्टसिद्धेरनन्यप्रमाणकत्वात् । अतश्च गुर्वनु-
गमनादेर्नेमित्तिकत्वादक्रियायां प्रत्यवायः, करणे च स न भवति ।
दृष्टं च प्रीतो गुरुरध्यापयतीत्येवमादि निष्पद्यते । नियमाच्चा-
विध्नसमाप्त्यर्थापूर्वसिद्धिः । एवं चाचाराद् गृह्यमाणेषु तथा स्यादि-
त्यत्र सकृदसकृद्वाऽनुष्ठानमिति विचारो युक्तः, इतरथा तु दृष्टा-
र्थत्ववशेनैवोदकपानादिवदवधारणं स्यात् । यत्तु भाष्यकारेण दृष्टा-
र्थत्वादेव प्रामाण्यमित्युक्तम्, तत्पूर्वपक्षवाद्यतिशयार्थम् । एतदुक्त-
म्भवति—यास्तावददृष्टार्थाः स्मृतयः, ताः कथञ्चिदप्रमाणीकुर्याद्
भवान्, इमाः पुनर्गुर्वनुगमनादिविषयाः कथमिवाऽप्रमाणं भवि-
ष्यन्तीति ? सभाप्रपादीनां यद्यपि विशेषश्रुतिर्नैव कल्प्यते, तथापि
परोपकारश्रुत्यैव समस्तानामुपादानात्प्रामाण्यम् । तस्माच्छ्रेयांस-
मित्यश्वे गर्दभेनाऽनुगन्तव्ये सिद्धवच्छ्रेयसामूनैरनुगमनं दर्शयति ।
यत्तु गोत्रचिन्हं शिखाकर्म, तत्राप्याचारनियमस्यादृष्टार्थत्वान्नैव

तावन्मात्रमेव प्रयोजनम्, शक्यं ह्युपायान्तरेणापि गोत्रं स्मर्तुम्, तेनान्य एवाभिप्रायः । कर्माङ्गभूतं तावच्चतुरवत्तादिविभागसिद्ध्यर्थमवश्यं गोत्रं स्मर्तव्यम् । अतश्च तच्चिन्हार्थमपि तावच्छ्रद्धाकल्पस्मृतेः प्रामाण्यमस्तु, तन्नियमादृष्टस्य त्वेकान्तेनैवानन्यगति कत्वात्पुरुषार्थता सेत्स्यति । तेन सर्वस्मृतीनां प्रयोजनवती प्रामाण्यसिद्धिः । तत्र यद्धर्ममोक्षसम्बन्धि तद्वेदप्रभवम् । यत्त्वर्थसुखविषयं तल्लोकव्यवहारपूर्वकमिति विवेक्तव्यम् । एषैवेतिहासपुराणयोरुपदेशवाक्यानां गतिः । उपाख्यानानि त्वर्थवादे व्याख्यातानीत्यादि” ।

अनेन हि सन्दर्भेण स्पष्टमिदमवगम्यते यत् दृष्टार्थेषु साधनस्वरूपादिकं प्रत्यक्षगम्यम्, नियमादृष्टादिसम्बन्धमात्रमनुमितश्रुतिगम्यम् । अदृष्टार्थेषु तु साधनसाध्यतत्सम्बन्धादिकं सर्वमनुमितश्रुतिगम्यमेवेति । तथाच शबरस्वामिना दृष्टार्थत्वेनैव प्रामाण्यमिति यदुक्तम्, तत्रैवकारस्य प्रामाण्यमित्यत्रैव योजनया विवरणं युक्तम्, न तु यथाश्रुतान्वयेन । तथाच गुर्वनुगमनादिस्थलेऽपि वेदैकमूलकत्वमित्येव सिद्धान्तान्न कोऽपि दोषः । अयं भावः—द्विविधं दृष्टार्थं कर्म, तत्रैकत्र दृष्टस्य प्रकृतकर्मणि दृष्टविधयोपयोगद्वाराऽदृष्टपर्यवसानम्, अपरत्र दृष्टस्य दृष्टविधया प्रकृतकर्मण्यनुपयोगेनादृष्टपर्यवसानम् । प्रथममवघातादि, द्वितीयं होमादिकम् । अस्ति हि होमादावपि भस्मसान्नावादिकं दृष्टस्फलम् । एतेन युद्धादिकमपि व्याख्यातम् । तत्रापि राज्यप्राप्त्यादिकमानुषाङ्गिकमेव फलम् । नित्यकर्मस्वपीयं रीतिर्योजनीया । तथा चानुषङ्गिकतया दृष्टफलार्थत्वात् गुर्वनुगमनादीनां तेषां दृष्टार्थत्वेनैव प्रामाण्यमिति वचनं पूर्वपक्षिवाद्यतिशयार्थमिति युक्तमेव ।

मधुसूदनसरस्वतीभिरपि द्वितीयाध्याये गीतायां 'हतो वा प्राप्स्य-
सिस्वर्ग' मिति श्लोकव्याख्यावसरेऽयमर्थ उपपादितः । तद्यथा—
“जित्वा वा भोक्ष्यसे महीमिति त्वानुषंगिकफलकथनमिति
न दोषः । तथाचापस्तम्बः—तद्यथाऽऽम्ने फलार्थे निमित्ते
छाया गन्ध इत्यनुत्पद्येते, एवं धर्मं चर्यमाणमर्था अनूत्प-
द्यन्ते, नो चेदनुत्पद्यन्ते न च धर्महानिरिति” । “अतो युद्धशा-
स्त्रस्यार्थशास्त्रत्वाभावात् पापमेवाश्रयेदस्मानिति निराकृतं भवतीति ।
तथाच केवलदृष्टार्थं स्मरणमेकमपि नास्तीति सिद्धम् । यत्तु
भाष्यकारेण प्रपाकरणादीनां परोपकाररूपदृष्टार्थत्वेन, तथा गुर्वनुग-
मनादीनां गुरुप्रीतिरूपदृष्टार्थत्वेन प्रामाण्यमुक्तम्, तद्वार्तिक एव
निरस्तमिति वदन् प्रभावलीकारोऽपि भाष्यस्य यथाश्रुतं व्याख्यानं
नो स्वीकर्तुमर्हमिति गमयति । सर्वथा त्वदृष्टानपेक्षमेकमपि कर्म
शास्त्रीयं नास्तीति खलु पूर्वाचार्याणां सिद्धांतः । अत्र दृष्टांशसाध-
नत्वादिनिर्णय इवादृष्टांशसाधनत्वनिर्णयः कथमपि कस्यापि न
सम्भवतीति कथं वा प्रत्यक्षानुभवमूलकत्वमेव सर्वेषामपि शास्त्रा-
णामिति सिद्धांतः प्रकृतप्रबन्धगत उपपद्यते इति सर्व एव विवेच-
यन्तु ।

यथाच न क्रियायाः स्वरूपतो धर्मत्वं मीमांसक-
[क्रियायाः स्वरूपतो-
धर्मत्वे शाबरभा- सम्मतम् तथा पूर्वमेवोपपादितमिति तत्र तत्र
प्याद्युपपत्तिः] क्रियास्वरूपधर्मत्वमेव मीमांसकसिद्धांत इति व्यप-
देशो नवीनानामत्यन्तमेवायुक्तः । अत एव यागादिरेव श्रेयःसाधन-
त्वरूपेण धर्मः, तद्रूपाभावाच्च न शूद्रकृतस्य यागस्य धर्मतापत्तिरिति
शास्त्रदीपिकावचनमुपपद्यते । एतेन—“श्रेयस्करो धर्मश्चोदनाल-
क्षण एव” इत्यादिव्यपदेशोऽपि व्याख्यातः । अत्र हि श्रेयस्कर-

शब्दस्य विवरणमेव धर्मशब्देन क्रियते, न श्रेयस्कर इति धर्मशब्दस्य विशेषणम् । येनाधर्मोऽपि कश्चन श्रेयस्करो वर्तते इति बुद्धेरवकाशः । तदुक्तं शाबरभाष्ये—य एव श्रेयस्करः स एव धर्मशब्देनोच्यते इति । तथाचोक्तव्यपदेशानुसारेण स्वरूपतोऽश्रेयस्करस्यापि धर्मत्वमिति मीमांसकसिद्धान्त इति व्यवस्थापनं मीमांसास्वरूपाज्ञाननिबन्धनमेव । अस्तु वा कथमपि मीमांसकसिद्धान्तः, प्रकृतनिबन्धकाराणान्तु श्रेयःसाधनत्वेनैव धर्मत्वमित्येव खलु सिद्धान्तः । अत्रेदमेवास्माकम्प्रष्टव्यम्—कथं भवन्मत्तरीत्या धर्माधर्मनिर्णयः प्रत्यक्षमूलको भवतीति । न हि सर्वफलं तस्य साधनस्य च सम्बन्धो वा कस्यापि प्रत्यक्षतामधिगच्छति ।

[अदृष्टे स्वर्गादौ शक्ति-यत्तु स्वर्गादेरप्रत्यक्षत्वे कथं वा स्वर्गादिपदात्
ग्रहोपायः] शक्तिग्रहः ? व्यवहारादेव खलु शक्तिग्रहः । न चादृष्टेन व्यवहारो भवतीत्यादिकमुपवर्णितम्, तत्रेदमेवास्माकं वक्तव्यम्—यत् न व्यवहारमात्रं शक्तिग्राहकम्, किंतु वाक्यशेषोऽपि । तत्र यद्यपि व्यवहारेण न शक्तिग्रहः । एवमपि वाक्यशेषेण शक्तिग्रहो भवत्येव । तदयं वाक्यशेषः—यन्न दुःखेन सम्भिन्नं न च ग्रस्तमनन्तरम् । अभिलाषोपनीतं च तत्सुखं स्वःपदास्पदमिति । विवेचितं चेदं तत्त्वचिन्तामणौ । व्युत्पत्तिवादेतु—“न च स्वर्गादिविशिष्टसाधनत्वं न विधिप्रत्ययवाच्यं सम्भवति, स्वर्गत्वादेर्गङ्गास्नानादिजन्यस्वर्गादिसाधारणत्वेन यागादिजन्यतानवच्छेदकतया यागादौ स्वर्गत्वादिविशिष्टसाधनत्वाभावात्, न हि जन्यतानवच्छेदको धर्मो जनकतानिरूपके विशेषणमिति वाच्यम्, स्वर्गत्वादेः शक्यविशेषणत्वेऽपि तदुपलक्षितवैजात्यावच्छिन्ननिरूपिताया जनकताया यागादावबाधितायाः स्वर्गादिजनकतात्वेन विधिप्रत्ययतो

भानसंभवात्” इति निरूपितम् । अयं भावः—यद्यपि स्वर्गशब्देन सुखसामान्यमेव गम्यते, सुखविशेषस्तु न गम्यते, तथापि शाब्द- बोधे सुखविशेषसंसर्गस्यैव भानं भवति, न तु सुखसामान्यसंसर्गस्य । न हि घटमानयेत्यादावपि घटसामान्यस्यानयनसामान्यस्य च संसर्गो गम्यते, किंत्वच्छिद्रघटस्यानयनस्य च संसर्ग एव । तदुक्तं शब्दशक्तिप्रकाशिकायाम्—“इतरबाधलब्धस्य छिद्रेतर- त्वादेरपदार्थस्याप्यवगाहित्वेन शाब्दमतेरनुव्यवसीयमानत्वादि”ति । अप्रत्यक्षेऽपि फले वाक्यजन्यज्ञानमात्रेण प्रवृत्तिर्हि संभवत्येव । न हि कुत्रापि साध्यस्य फलस्य साधनानुष्ठानदशायां प्रत्यक्षं संभ- वति । न ह्यप्रत्यक्षमित्येतावता शशशृङ्गायमाणं भवितुमर्हति, शतशो व्यभिचारात् । किं च “यदि स्वर्गादीनामप्रत्यक्षता, तर्हि तल्लभार्थं यागादिकमनुष्ठेयतया विधीयमानमपि व्यर्थं स्यात्” इति ग्रन्थेन किं श्रोतृदृष्ट्या वैयर्थ्यमापाद्यते, उतोपदेष्टृदृष्ट्या ? आद्ये दत्तमुत्त- रम्, द्वितीये तु तत्रैवोपदेष्टुस्तत्तत्साधनफलविशेषसंबन्धादिप्रत्यक्ष- मपेक्षितं यत्र तस्यैव तद्वाक्यं भवति । अन्यवाक्यैरुपदेष्टृत्वस्थले तूपदेष्टृणां तद्वाक्यार्थप्रत्यक्षता नापेक्षिता । न हि रामायणादित- त्वोपदेष्टृणामिदानीन्तनानां सर्वेषां तत्तदितिहासाप्रत्यक्षं दोषाय भवति । तत्तदुपदेशवैयर्थ्यं वा । एतेन—मन्त्रद्रष्टृभिरपि ऋषिभिः स्वर्गो दृष्टो न वा ? आद्येऽप्रत्यक्षत्वव्याघातः, द्वितीये कथं तत्सा- धनस्य कर्मणोऽपि दर्शनमित्यादिशंका परास्ता । न हि वयं मन्त्र- द्रष्टृणामप्यृषीणां मन्त्रविषये किमपि स्वातन्त्र्यं पश्यामः । व्यक्तं चैतत्पूर्वमेव विवेचितम् । अङ्गीकृतं च प्रबन्धकृतापि सामग्यभावा- दस्मदादीनां स्वर्गो न प्रत्यक्ष इति । तत्रेदमेवास्माकम्प्रष्टव्यम्— यत् केयमसाधारणी सामग्री केवलं योगिन एवाश्रित्य वर्तमान-

तथा भवतामभिमतेति । उपपादितं हि पूर्वं योगजसन्निकर्षो
 लौकिकसन्निकर्षोऽलौकिकसन्निकर्षो वा न योगिनामपि धर्मस्य
 चोदनाऽगम्यतावादिनायां सम्भवतीति । एतेन—स्वर्गलक्षणादेव
 स्वर्गस्य प्रत्यक्षयोग्यतेति सिद्धान्तोऽपि—परास्तः । सत्यम्, स्वर्ग-
 स्यापि सुखविशेषरूपत्वात् प्रत्यक्षयोग्यता वर्तते । न हि सुखविशे-
 षत्वेन अन्यस्यापि सुखमन्यस्य प्रत्यक्षम् । न वा सुखविशेष इति
 भाव्यपि सुखविशेष इदानीं प्रत्यक्षो भवितुमर्हति । न हि वयमपि
 स्वर्गस्य जन्मान्तरे उपभोगकाले न प्रत्यक्षत्वमिति वदामः । इद-
 मेव खलु वयमन्यामहे—यत् भिन्नकालिकयोः स्वर्गतत्साधनयोः
 सम्बन्धो न कस्यापि प्रत्यक्ष इति न कोऽपि विरोधः । अधिकं च
 पूर्वमेवोपपादितमिति न पिष्टपेषणार्थं प्रवर्तामहे । सर्वथा तु धर्म-
 तत्त्वनिर्णयस्य केवलं चोदनाधीनत्वात् प्रत्यक्षानधीनत्वात् धर्माध-
 र्मपरिवर्तनार्था प्रवृत्तिरधुनातनानामत्यन्तमेवानुचितेति पश्यामः ।

[धर्मपरिवर्तनायोगः] अयमाशयः—तदैव हि धर्मपरिवर्तनं सम्भवदु-
 क्तिकं भवति यदि यस्य धर्मस्य यत्फलं तत्साधना-
 न्तरेणाधिगन्तुं पायते इति वा, तत्फलं तेन न सम्भवीति वा
 निर्येतुं शक्यते । न हीदानीन्तनानां केषामपि येषां साध्यसाधन-
 भावज्ञानं नास्ति तेषां उभयविधोऽपि निर्णयो वर्तते । न हि कोऽपि
 स्वर्गादिकं प्रदर्श्येदमनेन साधनेन न भवति साधनान्तरेण वा भव-
 तीत्यनुभावयितुं शक्नोतीति सर्वविदितमिदम् ।

[यथाकामीत्यत्र यत्तु ऋतौ भार्यामुपेयादिति नियमितस्य धर्मस्यापि
 न शासनपरिवर्तनम्] “यथाकामी भवेद्वापि स्त्रीणां वरमनुस्मरन् । स्वदा-
 रनिरतश्चैव स्त्रियो रक्षया यतः स्मृताः” इति याज्ञवल्क्यवचनेन परिव-
 र्तनं कृतमिति वर्णितम् । तत्रेदमेवास्माकं वक्तव्यम्—यत् “ऋतौ

भार्यामुपेयात्” इति वाक्ये यदि “ऋतावेवोपेयात्” इति परिसंख्या-
विधिर्नियमविधिर्वा विवक्षितस्तर्ह्येवोक्तस्यान्तेपस्यावसरः । अत्र च
नियमविधिस्थले सर्वत्र कस्य व्यावृत्तिरिति विचारावसरे शास्त्रतः
प्राप्तेतरस्येत्यवश्यमेवोरीकर्तव्यम् । अन्यथा हि कथं वा “ब्रीहिभि-
यजेत” इति नियमविधिना यवानां “यवैर्यजेते” ति विधिना
ब्रीहीणां वा व्यावृत्तिर्न स्यादिति सर्व एव विभावयन्तु । अत एव
“शब्दतः फलतो वा पाक्षिकायोगव्यावृत्तिरूपो नियमो यस्य
शास्त्रस्य विषयस्स नियमविधिः । यथा ‘सत्यमेव वदेत्’ ‘ब्रीहीनव-
हन्ती’त्यादौ । नियमे पाक्षिकायोगश्च तन्मात्रविध्यप्रवृत्तिनिमित्तकः,
विध्यन्तराप्रवृत्तिसहितैतद्विध्यप्रवृत्तिनिमित्तकश्चेत्यादिप्रकारेण बो-
ध्यः । ब्रीहीनवहन्तीत्यादावाद्यः, ब्रीहिभिर्यजेतेत्यादौ द्वितीयः ।
यवविध्यभावसहितैतद्विध्यप्रवृत्तौ ब्रीहीणां पक्षेण प्राप्तत्वात्” इति
भाट्टदीपिकावचनमुपपद्यते । तथाच ऋतौ भार्यामिति वाक्येऽपि
ऋतुपदेन तस्यैव कालस्य व्यावर्तनं क्रियेत, यो वचनान्तरेण न
प्राप्तः । स्त्रीकामोपलक्षितकालोऽपि यदि प्रमाणान्तरप्राप्तस्तर्हि तु
तस्य व्यावर्तनं न कथमपि सम्भवति । ऋतुकालस्येव स्त्रीकामोप-
लक्षितकालस्यापि प्राप्तिस्तु श्रौतलिङ्गेनैव सिद्धा वर्तते । तदिदं
श्रौतं लिङ्गम्—“ता अब्रुवन् वरं वृणीमहे ऋत्वियात् प्रजां विन्दा-
वहे, काममाविजनितोऽस्सम्भवाम । तस्मादृत्वियाः स्त्रियः प्रजां
विन्दन्ते । काममाविजनितोः सम्भवन्ति, वारे वृतं ह्यासामि”ति ।
सूचितं चेदं “वरमनुस्मरन्” इत्युपक्षिपता याज्ञवल्क्यमहर्षिणापि ।
अत एव “ऋतावुपेयादनृतावपि स्त्रीकामनायां सत्यां प्रतिषिद्धवर्ज-
मिति” गौतमस्मरणमुपपद्यते । सर्वथा तु ऋतौ भार्यामुपेयादित्य-
नेन व्यावर्तितस्य प्रापणं “यथाकामी भवेद्वापि” इति वचनेन न

कृतमिति केषाञ्चन मतम् । मिताक्षराबालक्रीडादियाज्ञवल्क्यव्याख्यासम्मतस्तु पक्षो “नात्र परिसंख्याविधिः, न वा कालनियमविधिः, किन्तूपगमननियमविधिः, इति । अत्र च “ऋतुस्नातां तु यो भार्या सन्निधौ नोपगच्छति । घोरायां ब्रह्महत्यायां युज्यते नात्र संशयः” इति वचनं गमकम् । अत्र च कालान्तरव्योवृत्तेरकरणात् यथाकामीत्यत्र न किमपि परिवर्तनं कृतम्पश्यामः । अत्र च पक्षे यथाकामीत्यत्रैवानृतुकाले नियमविशेषः क्रियते । तद्यथा स्त्रीकामनानुरोधेनैवानृतुकाले उपगन्तव्यम्, न तु स्वेच्छानुसारेणेति । न हि पूर्वतनवचनेऽन्यत्र वा कुत्रापि स्वेच्छानुसारेण पुंसां स्त्रिया उपगमनं कर्तव्यमिति बोधितं वर्तते, येन नियमपरिवर्तनमत्रापादयितुं शक्येतेति न कुत्रापि विहितस्य धर्मस्य परिवर्तनं कृतम्पश्यामः । एतेन “स्त्रियो रक्ष्या यतः स्मृताः” इति हेतुनिर्देशोऽपि व्याख्यातः । अत्र हि यथाकामी भवेदित्यत्र स्त्रियो रक्ष्या इति न हेतुः, किन्तु पूर्वोक्तश्रौतलिङ्गमेव । अत एव स्त्रीणां वरमनुस्मरन्तिति सार्थकम्भवति । स्त्रीरक्षणं हि उपगमनस्य फलमेव, न हेतुः । यथा च दृष्टफलस्थले सर्वत्र स्मृतीनां श्रुतीनां वा नादृष्टानपेक्षं ग्रामाण्यम्, तथा पूर्वमेव विवेचितमिति तदनुसारेण स्मृतीनां नियमान्तराणां चेतिहासमूलकत्वव्यवस्थापनमत्यन्तमेवायुक्तमिति जानोमः । तदिदं सिद्धम्—यच्छास्त्रत एव धर्मनिर्णायो न प्रत्यक्षतो युक्तितो वा । सर्वथा तु धर्मपरिवर्तनं नास्मदादीनामिदानीं कथमपि योग्यम्, किन्तु यथाशक्ति सर्वेषां परिपालनमेव । यथाशक्तिन्यायश्च नित्यनैमित्तिकयोरेव भवति, न काम्येषु निषेधेषु वेति पूर्वमेव सूचितमिति विस्तरभयादुपरमन्तो वयमस्यैव प्रबन्धस्य वेदस्वरूपनिर्णयासम्भवादिविषयमनन्तरं समालोचयिष्यन्तो वेदस्यापि

प्रमाणान्तरेणार्थज्ञानं विना न विरचितत्वसम्भव इति विषयमिदानीं समालोचयितुमप्रवर्तामहे ।

[विदार्थस्य परिस्थित्याद्यमूलकत्वम्] अत्र न वेदस्यापि वाक्यत्वात्तदर्थानुभवः कस्यचन प्रवर्तकस्य पूर्वमपेक्षित इति शङ्कासारः । अत्र हि नैयायिकं मतं यदि समाद्रियते, तर्हि नित्योऽनुभव ईश्वरस्य प्रमा-रूपो वर्तत इति कुसुमाञ्जल्यादौ विवेचितमिति तदनुभवमूलकत्वेन वेदप्रवृत्तिर्नानुपपन्ना । मीमांसकमते यत्र नेश्वराङ्गीकारस्तत्र वेदविषये न कस्यापि स्वातन्त्र्यमिति सर्वविदितमिदम् । सेश्वरमीमांसकमते तु ईश्वरस्यापि वेदमूलकमेव वेदार्थज्ञानमिति न वेदविषये ईश्वरस्य स्वातन्त्र्यम्, इयान् विशेषः—वाक्यानित्यतायां सर्वत्र समानाशामपि ईश्वरस्य नैयायिकमते वाक्ये स्वातन्त्र्यमित्येकं मतम्, तत्र न स्वातन्त्र्यमित्यपरं मतम् । मीमांसकमते तु न स्वातन्त्र्यमिति । सर्वथा त्वीश्वरातिरिक्तानामनुभवो न वेदप्रवृत्तेर्मूलमित्यवश्यमेवोरीकर्तव्यमिति यदि धर्मस्य परिवर्तनं किमपि कर्तव्यम्, तर्हि भगवदवतारं विना न कथमपि सम्भवति । तदेवाभिप्रेत्योक्तं गीतायाम्—“यदा यदा हि धर्मस्य ग्लानिर्भवति भारत । अभ्युत्थानमधर्मस्य तदात्मानं सृजाम्यहम्” इति । अत्रापि वचने यस्य धर्मस्य ग्लानिस्तस्यैव प्रतिष्ठापनमुपन्यस्तमिति धर्मपरिवर्तने भगवतोऽप्यनधिकारः, न वा भगवतापि तत्करिष्यत इति च गम्यते ।

[पराशरादीनामपि न हि पराशरादयोऽपि धर्मस्याधर्मत्वेन अधर्मस्य धर्मत्वेन वा परिवर्तनमकुर्वन् । स एव हि तस्य धर्मो र्तेकत्वम्] यो यत्राधिकृतः शक्तश्च । कलिवर्ज्यानान्तु वर्जननिमित्तं सर्वेषां नानधिकारः, किन्त्वशक्तिः । यत्र हि कामोद्रेकस्य सम्भावना, तेषामेव खलु कलौ वर्जनं कृतम्, न तु नित्यानाम् ।

पराशरादयोऽपि कलौ मानवानामशक्तिपर्यालोचनेन नैमित्तिकानां प्रायश्चित्तानामेव संकोचं कल्पयामासुरिति व्यक्तमिदं माधवीयादिदर्शिनाम् । न हि वयमपीदानीं काम्याना-
मकरणमधुनातनैरपेक्षितमसङ्गतम्पश्यामो यद्यपि तानि विहितानि ।
एतेन ‘सर्वज्ञप्रणीतत्वेऽपि तस्य सर्वविषयकज्ञानस्यापेक्षणीयत्वेन
तस्य प्रमाणसापेक्षत्वात्, प्रमाणनिरपेक्षत्वे तु पुनरप्यप्रामाण्या-
पत्तिः, अतो यत्किञ्चिदपि प्रमाणमनुसृत्यैव चोदनयेष्टानिष्टसा-
धनत्वं बोधयितुं शक्यते, न स्वातन्त्र्येण । वाक्यस्य तु स्वभावोऽयं
यत्प्रमाणान्तरेण विज्ञातस्यैवार्थस्य ज्ञापकत्वम् । न हि वेदवाक्यं
स्वतःसिद्धं भवितुमर्हति, अनित्यं हि वाक्यमानुपूर्वीविशेषविशिष्टम्,
सम्मतं चैतत्सर्वेषामपि मीमांसकानाम् । व्यक्तं चैतत् भामत्यां
शास्त्रयोनित्वाधिकरणादौ । कथमीश्वरोऽपि निसर्गविरोधेन
ब्रूयात्” इत्यादिशंकापि—परास्ता, दत्तोत्तरत्वात् । न हि प्रमाणा-
जन्यत्वेऽप्रमात्वम् ।

[ईश्वरस्यापि न तदुक्तं कुसुमाञ्जलौ “ननु नेश्वरज्ञानं प्रमा, नित्य-
धर्मैः स्वातन्त्र्यम्] त्वेन प्रमाणाजन्यत्वात्, नापि प्रमाणम्, अकार-
णत्वात् । अत एव न तदाश्रयः प्रमातेति । उच्यते—मितिः सम्य-
क् परिच्छित्तिस्तद्वत्ता च प्रमातृता । तदयोगव्यवच्छेदः प्रामाण्यं
गौतमे मते ॥ समीचीनो ह्यनुभवः प्रमेति व्यवस्थितम् । तथाचानि-
त्यत्वेन विशेषणमनर्थकम्, नित्यानुभवसिद्धौ तद्व्यवच्छेदस्येष्ट-
त्वात् । असिद्धौ च व्यवच्छेद्याभावात्” इति । व्याख्यातं चेदं वर्ध-
मानोपाध्यायेन—“यथार्थानुभवत्वमेव प्रमात्वं नित्यानित्यसाधार-
णम्, न च क्रियात्वविरोधः, धात्वर्थमात्रस्यैव नित्यानित्यसाधारणस्य
सत्तादेरिव क्रियात्वात् । अनित्यत्वेन तद्विशेषणस्य गौरवेण व्यर्थत्वा’

दिति । तथाच प्रमाणाजन्यत्वेऽपि प्रमात्वमीश्वरानुभवस्य नानु-
पपन्नम् । एतेन निसर्गाविरोधोऽपि व्याख्यातः । न ह्यस्मदादेरिव
निसर्गः ईश्वरस्यापीति कोऽपि मन्यते । तथा-चोन्मत्तप्रलपितत्वमेव
प्रमाणाजन्यत्वे ईश्वरवाक्यस्यापि इति प्रलाप एवोन्मत्तप्रलाप
इति वयम्पश्यामः । सर्वथा चेतिहासमूलत्वमेव वेदस्येति वादो
निरालम्ब एवेति सिद्धम् । एतेन—“शास्त्रं नामाद्वेषरागाणां नि-
स्पृहाणां निःस्वार्थानां महात्मनां विदुषामीश्वरप्रसादलब्धज्ञानमू-
लकानुभवमूलकाः तर्कमूलकाश्च ये हृदयाभ्यनुज्ञाता विचारास्तेषां
व्यवस्थितः संग्रहः । निरुक्तं चैतच्छास्त्रत्वं व्याकरणन्यायादौ,
वैद्यके, आन्वीक्षिक्याम्, त्रय्याम्, वार्तायाम्, दण्डनीत्याम्, लौकिके-
ऽलौकिके, भौतिकेऽभौतिके, च सर्वत्र शास्त्रजातेऽनुगतम् । एतेन—
द्वितीयादिप्रश्नत्रयं संचेपेण व्याख्यातम् । मीमांसापरिपाट्यां द्वैवि-
ध्यमन्तर्भवति । वाक्यार्थनिर्णायको न्यायसंग्रहः । एकवाक्यताप-
द्धतिश्चेति । तत्र ग्रन्थकाराणां देशकालादिभेदेन द्वैविध्यात् तदे-
कवाक्यतायां नातीवभिनिवेष्टव्यमिति युक्तमुत्पश्यामः । वाक्या-
र्थनिर्णयोपयोगिनो न्यायाश्चावश्यका एवेति नात्र वैमत्यम् । ऐति-
हासिकपद्धतेश्चैते तपस्विनः पण्डितप्रवराः सन्तः कथं विभ्यतीति
न जानीमः । लोके हि जीर्णं चानुपयुक्तं चानुपपन्नं च परित्य-
जन्तो नवतरं कल्याणतरं युक्तियुक्तं चाददतः श्रीमद्भागवतोक्त-
सार्थवाह इव गच्छन्तीति प्रत्यक्षमेवैतत्सर्वेषाम् । न केवलं लौकि-
कविषय एवेदमिति भ्रमितव्यम् । पारलौकिकविषयेऽपि सैवेयं
रीतिः, केवलमाग्रहिकतया तदेवेदम्, प्राचीनमेवेदम्, न वयं नूतनं
स्वीकुर्म इति वदन्तः प्रत्यक्षन्तु पूर्वोक्तमेव रीतिं स्वीकुर्वते । सर्वे-
ऽपि मन्दतया गच्छन्तीति स्पष्टमेवेदं सर्वेषाम् । तस्यैवास्या

व्यवहारस्य यावच्छक्यमामूलात् परीक्षणमेवैतिहासिकपद्धतिर्नाम ।
मीमांसकपरिपाटीव इतिहासपरिपाठ्यपि पण्डितैरात्मसात्कर्तव्यो ।
सर्वज्ञा वयमिति व्यर्थानुमानेन जगति प्रकटतामाप्राद्यमानानि नव-
नवानि विज्ञानानि गजनिमीलिकया सुदूरमुत्सारयन्तस्तान्यनाक-
लयन्त इमे पण्डितम्मन्याः कां गतिं गच्छन्तीति स एव भगवानव-
गच्छतु गिरिजाजानिः” इत्यादि श्रीमराठेनारायण शास्त्रिणां प्रब-
न्धांशोपि व्याख्यातः । एतेऽपि हीश्वरप्रसादलब्धज्ञानविज्ञानादिम-
तामेव विदुषामनुभवादिमूलकविचारसंग्रहस्यैव शास्त्रत्वम्मन्यमानाः
कथं वेश्वरप्रसादाविर्भावः कस्यापि विदुषो भवतीति कथं वा विवे-
चयिष्यन्तीति न वयं जानीमः । खण्डितं हि पूर्वमेव कपिलादि-
सिद्धानुभवमूलकत्वं न शास्त्रस्येति तत एवास्य निरासः सिद्ध इति
सर्वविदितमिदम् । एतेन—एकवाक्यताऽयोगोऽपि—परास्तः, दत्तो-
त्तरत्वात् । एकवाक्यतापि हि मीमांसकैर्वाक्यार्थनिर्णायकन्याया-
नुसारेणैव साध्यते, न स्वतन्त्रमिति वाक्यार्थनिर्णायकन्यायावश्य-
कतयैवेकवाक्यतावश्यकतापि सिद्ध्यति । ऐतिहासिकपद्धतिर्नाम
हि बहुकालपर्यन्तमनुवर्तमानस्य सर्वस्य व्यवहारस्य यावच्छक्यमा-
मूलं परीक्षणमिति खलु शास्त्रिमहोदयानां मतम् । तत्रच सर्वापि
शक्तिः सर्वैरपि भगवत्पादादिभिर्नियोजितेत्यत्र न विशयलेशः ।
परीक्षितं हि तैरपि सिद्धानुभवमूलत्वं धर्मस्य भवति नवेति । न
वयमत्र नूतनां कामपि परीक्षारीतिमेतैः सूच्यमानां अस्माकं स्वी-
करणीयां पश्यामः । न हि केऽपि पण्डिताः स्वेषां सर्वज्ञत्वं मन्वाना
विद्वेषेण भीत्या वा युक्तिमूलकत्वं धर्मस्य तिरस्कुर्वते । कीदृशो वाऽ
नुभवः पूर्वाचार्याणामीश्वरप्रसादलब्धज्ञानविज्ञानादिमतां तदासीत् ?
कश्च तेषु दोषो नवीनैरपि दृष्ट इति शास्त्रिमहोदया एव विवेच-

यन्तु । सत्यम्, प्राचीनमतमेव समोचनमिति बहवः पण्डिता मन्यन्ते ।
अत्र च कारणं सर्वेषां यथावदेव साध्यसाधनतत्सम्बन्धानुभव एव ।
नवीनानामपि न सोऽनुभवोऽस्तीति न विवादास्पदमिदम् । अन्धप-
रम्परयैव खल्विदानीमपि स्वीयानुभवाभावेऽपि पामराः शिञ्जित-
मन्यैरेतः प्रवर्तनीया नूतनेषु परिवर्तितेषु धर्मेष्विति व्यर्थोऽयमुप-
हासः पण्डितवराणाम् । न हि वयं तादृशमतिगभीरत्वमैतिहासिक-
परिपाट्यां पश्यामः । सुदूरं गमनेन तु तत्तदिच्छैव शास्त्रमिति
खलु कल्पनीयं स्यादिति व्यर्थमनेन प्रयासेन पण्डितनिन्दार्थेन ।
अङ्गीकृतं हि पारलौकिकफलमपि शास्त्रिवरैरिति तत्प्रबन्धत एवा-
वगम्यते । दृष्टफलार्थानां कृष्यादिप्रकाराणां परिवर्तनं को हि नाम
निवारयति । सर्वथा तु युक्तिमूलकत्वाभावाच्छास्त्रस्य परिवर्तनवा-
दोऽयं न समुचितः । एतेन हिन्दुपदार्थोऽपि—व्याख्यातः । निन्द-
नार्थं परेषां प्रयुक्तमिति पक्षेऽपि हि व्यावृत्तं धर्ममादायैव तस्य—

[हिन्दुपदार्थः] प्रवृत्तिर्निरूपणीया, नान्यथेति माहम्मदादिव्यावृ-
त्तो हिन्दुपदबोधः को धर्म इति नियतमिदं वक्तव्यम् । तत्र चाहंसा-
दिसाधारणधर्माः, भक्तिः, ईश्वराङ्गीकारः, इत्यादिकं सर्वसाधारणमिति
जातिवर्णाश्रमभेदप्रयुक्तश्रुतिस्मृतिपुराणप्रोक्तधर्मविशेषेणैव हिन्दु-
त्वम्, नान्यथेति, तत्पदार्थविवेचनप्रसंगेन वैदिकक्रियाणामपि
सादित्वं यत् सूचितम्, तदिदमनवसरमेव ।

[कुराणादीनां वेदतु-
ल्यत्वनिरासः]

एतेन—माहम्मदादिप्रचारितकुराणादीनामपि
वेदतुल्यप्रामाण्यमिति सिद्धान्तोऽपि परास्तः ।
महाजनपरिग्रहः खलु प्रामाण्यनियामकः, सच ईश्वरातिरिक्तैर्बहुभिः
समकालं प्रचार्यमाणत्वे भिन्नभिन्नास्तिकप्रस्थानपक्षपातिभिरपि
अंशतः परिग्रह एव च संभवति नान्यथा । नहि कुराणादिकं माह-

म्मदादिकाले बहुभिः प्रचार्यमाणमासीत्, न वाऽस्तिकदर्शन-
पक्षपातिभिः कैरप्यंशतः परिगृह्यते । अतः प्रतारणार्थमेव हिन्दूनां
माहम्मदादीनां कुराणादिकम् । यथाच तेषामेव प्रतारणार्थत्वम्,
नतु वेदस्य, तथा कुसुमांजलिवाक्यानां संग्रहणेन पूर्वमेवापीपदाम् ।
अस्मिन् प्रसंगे बौद्धागमस्य वेदतुल्यप्रमाणतानिरासावसरगतानां
श्लोकवार्तिकानां सव्याख्यानां चोदनासूत्रगतानां संग्रहणम-
त्यन्तमेव समुचितम् । तानि यथा :—

सर्वज्ञकल्पनाद्यैस्तु वेदे चाऽपौरुषेयता ।

तुल्यता कल्पिता येन, तेनेदं संप्रधार्यताम् ॥ ११६ ॥

सर्वज्ञो दृश्यते तावन्नेदानीमस्मदादिभिः ।

निराकरणवच्छक्या न चासीदिति कल्पना ॥ ११७ ॥

न चागमेन सर्वज्ञस्तदीये ऽन्योन्यसंश्रयात् ।

नरान्तरप्रणीतस्य प्रामाण्यं गम्यते कथम् ॥ ११८ ॥

न चाप्येवंपरो नित्यः शक्यो लब्धुमिहागमः ।

नित्यश्चेदर्थवादत्वं तत्परे स्यादनित्यता ॥ ११९ ॥

पूर्ववादिना वक्ष्यमाणमनन्तरं संप्रधायते—येन सर्वज्ञो निष्प्रमाणको नाऽपौरुषेय-
त्वमिति, तत्र सर्वज्ञकल्पनायास्तावदप्रमाणत्वं दर्शयति—सर्वज्ञ इति । ११७ । तेन प्रत्यक्षं
तावन्नास्ति तत्सद्भावे प्रमाणमिति । नाप्यनुमानेनासावासीदिति शक्यते बल्पयितुं विप-
रीतस्यैवाऽनुमानादित्याह—निराकरणवदिति । न हि सद्भावावस्याऽनुमापकं लिङ्गमस्ति,
निराकरणस्य त्वस्ति लिङ्गम्, अतीतः कालः सर्वज्ञशून्यः कालत्वावद्यत्त्ववदिति, बुद्धो वाऽ
सर्वज्ञः पुरुषत्वादस्मदादिवदिति । न, प्यागमगम्यत्वं सर्वज्ञस्येत्याह—न चागमेनेति । ११८ ।
कथमित्याह—तदीये इति । सिद्धे हि सर्वज्ञे तदीयस्याऽऽगमस्य प्रामाण्यं तत्प्रामाण्ये च
तत्सिद्धिरिति ।

नरान्तरप्रणीतस्य तु मूलान्तराऽसंभवात् सर्वज्ञसद्भावे प्रामाण्यं संभवतीत्याह
नरान्तरेति । नापि नित्यागमगम्यत्वं तदभावादित्याह—न चेति । ११९ । न च सत्येव सर्वज्ञः

आगमस्य च नित्यत्वे सिद्धे तत्कल्पना वृथा ।
यतस्तं प्रतिपद्यन्ते धर्ममेव ततो नराः ॥१२०॥
यो ऽपीन्द्रियार्थसम्बन्धविषये सत्यवादिताम् ।
दृष्ट्वा तद्वचनत्वेन श्रद्धेये ऽर्थे ऽपि कल्पयेत् ॥१२१॥
तेनापि पारतन्त्र्येण बाधिता स्यात् प्रमाण्याता ।
प्रामाण्यं चेत्स्वयं तस्य का ऽपेक्षा ऽन्येन्द्रियादिषु ॥ १२२ ॥
यथैवात्रेन्द्रियादिभ्यः परिच्छेदात्प्रमाण्याता ।
श्रद्धेये ऽपि तथैव स्यान्न स्वातन्त्र्येण लभ्यते ॥१२३॥
यथा च तेषां सत्यत्वं सिध्यत्येतेन हेतुना ॥
तथा ऽन्याऽनवबुद्धार्थप्रामाण्याऽभावसाधनम् ॥ १२४ ॥
अश्रद्धेयार्थसत्यत्वं श्रद्धेये चाऽप्यसत्यता ।
पूर्वज्ञानानुवादित्वं दृष्टान्तवदिहेष्यताम् ॥ १२५ ॥

सर्वविदित्यादिरत आह नित्यश्चेदिति । किमित्यर्थवादत्वमत आह तत्परे इति । अनित्यस्य विग्रहवतः पुरुषस्य सर्वज्ञत्वं प्रतिपादयन्नागमोऽप्यनित्यः स्यादिति । किं चागमनित्यत्वे ऽङ्गीकृते व्युत्पेय सर्वज्ञकल्पनेत्याह आगमस्येति १२० । कथमित्याह यतस्तमिति । श्रेनैवागमेन सर्वज्ञत्वं प्रतिपाद्य तेन धर्म एव प्रतिपाद्यतां किमन्तर्गुह्यतां सर्वज्ञेति । अत्र कश्चिदाह मा भूत्सर्वज्ञः, धर्मज्ञस्तु भविष्यति, तदुक्तम्—

कीटसंज्ञापरिज्ञानं तस्य नः क्वोपयुज्यते ।

दूरं पश्यतु मा वा ऽसौ तत्त्वमिष्टं तु पश्यति ॥ इति ।

धर्मज्ञत्वे चास्ति प्रमाणम् । अस्मदादिप्रमाणगोचरार्थं क्षणिकं सर्वसंस्कृतमित्यादिबुद्धवाक्यं सत्यं प्रमाणमूलं दृष्टमतः श्रद्धेये ऽर्थे धर्मे यच्चैत्यवन्दनादिवाक्यं तदपि प्रमाणमूलं तद्वचनत्वात् अनुमीयते । तदुपन्यस्यति यो ऽपीति १२१ । इन्द्रियादिसम्बन्धविषये, प्रत्यक्षादिविषये इत्यर्थः । दूषयति तेनापीति १२२ । कथमित्याह प्रामाण्यमिति । यदि हि क्षणिकादिवाक्यस्याऽस्मदादिप्रमाणाऽनादरेण स्वातन्त्र्यं स्यादस्मदादीन्द्रियोपस्थासोऽनर्थकः स्या, दंतस्तद्वदेव श्रद्धेयार्थस्याऽप्यस्मदादिपरतन्त्रमेव प्रामाण्यं व्याप्तिवशेन हेतुः साधयेन्न स्वतन्त्रमिति । तदेव विवृणोति यथेति १२३ । सोऽयं धर्मविशेषविपर्ययसाधनाद्विरुद्धो हेतुरिति । विरुद्धाव्यभिचारी चायं हेतुरित्याह यथा चेति १२४ । सोऽमेक एव

अपि चालौकिकार्थत्वे सति पुंवाक्यहेतुकम् ।

मिथ्यात्वं वेदवाक्यानां स्यादन्योन्यं सपक्षतः ॥ १२६ ॥

धर्माऽधर्मातिरिक्तार्थे प्रामाण्यञ्च प्रसज्यते ।

सांख्यादिषु च जीवत्सु दृष्टान्तो दुर्लभोऽस्य च ॥ १२७ ॥

अलौकिकार्थवाचित्वं नृवाक्यत्वे सतीति च ।

परस्परमपेक्षयैव बौद्धादेः स्यान्मृषार्थता ॥ १२८ ॥

वदेदेवं च यो नाम वादी प्रथमसङ्गतः ।

तस्यापि हेतुः स्यादेष भवन्तं प्रत्यसंशयम् ॥ १२९ ॥

बुद्धादीनामसार्वज्ञ्यमिति सत्यं वचो मम ।

मदुक्तत्वाद्यथैवाग्निरुष्णो भास्वर इत्यपि ॥ १३० ॥

प्रत्यक्षं च मदुक्तत्वं स्वया साध्या तदुक्तता ।

तेन हेतुर्मदीयः स्यात्सन्दिग्धाऽसिद्धता तव ॥ १३१ ॥

प्रत्यक्षाद्यविसंवादि प्रमेयत्वादि यस्य च ।

सदुभाववारणो शक्तं को नु तं कल्पयिष्यति ॥ १३२ ॥

हेतुः सत्यत्वमसत्यत्वं च मिथो विरुद्धमव्यभिचारात्साध्यनिर्वृद्धाऽव्यभिचारीति ।

विशेषान्तराणि दर्शयति अश्रद्धेयेति १२५ । सप्रतिसाधनश्चायं हेतुरित्याह अपि चेति

१२६ । अविशेषितेनैव वा पुंवाक्यत्वेन धर्माऽधर्मातिरिक्तेऽप्रामाण्यमन्योन्यदृष्टान्तेनैव

साधयितव्यमित्याह धर्मेति १२७ । दृष्टान्तोऽपि साध्यविकल इत्याह सांख्यादिष्विति ।

पूर्वाक्तमेव प्रतिसाधनं विशेषणविशेष्यभावव्यत्ययेन वाच्यमित्याह अलौकिकार्थेति १२८ ।

सप्रतिसाधनप्रसङ्गेनेदानीं सर्वज्ञदूषणमेवोपक्रम्य सर्वज्ञोऽस्मीति बुद्धेर्न यदुक्तं

तत्सत्यं तदुक्तत्वाज्ज्योतिरूपमण्यौष्ण्याद्भव इतिवदित्यस्य परोक्तस्य सर्वज्ञसाधनस्य

प्रतिसाधनं दर्शयति वदेदेवमिति । १२९ । एवमिति चैष इति च वक्ष्यमाणप्रतिसाधनपरा-

मर्शनम् । तदेष दर्शयति बुद्धादीनामिति । १३० । इदमेव साधनं न त्वदीयमित्याह प्रत्य-

क्षमिति १३१ । असर्वज्ञत्ववचनस्य मदुक्तत्वं प्रत्यक्षसिद्धं सर्वज्ञोऽस्मीत्यस्य बुद्धोक्तत्व-

मसिद्धं न ह्यत्यन्ताऽनृतमुद्धतं च बुद्धो वदतीति संभाषयामः, असिद्धश्च न हेतुर्भवतीति ।

अतितुच्छश्चायं सर्वज्ञवाको यस्य सर्वसाधारणैरपि प्रमेयत्वादिभिः प्रमाणान्तराऽविरोधे-

नैव निराकरणं संभवतीत्याहप्रत्यक्षादीति । १३२ ।

न चापि स्मृत्यविच्छेदात्सर्वज्ञः परिकल्प्यते ।

विगानाच्छिन्नमूलत्वात्कैश्चिदेव परिग्रहात् ॥ १३३ ॥

सर्वज्ञो ऽसाविति ह्येव तत्कालो तु बुभुत्सुभिः ।

तज्ज्ञानज्ञेयविज्ञानरहितैर्गम्यते कथम् ॥ १३४ ॥

कल्पनीयाश्च सर्वज्ञा भवेयुर्बहवस्तव ।

य एव स्यादसर्वज्ञः स सर्वज्ञं न बुध्यते ॥ १३५ ॥

सर्वज्ञो ऽनवबुद्धश्च येनैव स्यान्न तं प्रति ।

तद्वाक्यानां प्रमाणत्वं मूलाज्ञाने ऽन्यवाक्यवत् ॥ १३६ ॥

रागादिरहिते चास्मिन् नुर्व्यापारे व्यवस्थिते ।

देशना ऽन्यप्रणीतैव स्यादृते प्रत्यवेक्षणात् ॥ १३७ ॥

‘सान्निध्यमात्रतस्तस्य पुं सश्चिन्ताणोरिव ।

निःसरन्ति यथाकामं कुड्यादिभ्यो ऽपि देशनाः ॥ १३८ ॥

एवमाद्युच्यमानन्तु श्रद्धानस्य शोभते’ ।

‘कुड्यादिनिःसृतत्वाच्च नाश्वासो देशनासु नः ॥ १३९ ॥

ननु बुद्धः सर्वज्ञ इत्यस्ति लौकिकानामविच्छिन्ना स्मृतिः, अतोऽस्ति बुद्धस्य सर्व-
ज्ञत्वं तदानीन्तनैश्च प्रमितमिति कल्पयामो ऽत आह न चापीति । १३३ । कारणमाह
विगानादिति । विप्रलिप्सुना बुद्धेर्नागमः प्रणीत इत्यपि स्मृतिरस्तीति । असंभवमूलं च
सर्वज्ञस्मरणमित्याह छिन्नमूलत्वादिति । विगानं विवृणोति कैश्चिदिति । छिन्नमूलतां
विवृणोति सर्वज्ञ इति । १३४ । तज्ज्ञानज्ञेयं यत्सर्वं तद्विषयज्ञानरहितैर्नरेः कथं सर्वज्ञो
ज्ञायताम्, अतो न सर्वज्ञे कस्यचित्किं चित्प्रमाणं संभवतीति निर्मूलैव स्मृतिरिति । यदि
त्वस्यो ऽपि कश्चित्सर्वज्ञ इष्यते बुद्धस्य सर्वज्ञत्वज्ञानार्थं ततस्तेनैव प्रकारेणाऽन्यस्या-
ऽन्यस्य कल्पनायां बहुसर्वज्ञापत्तिरित्याह कल्पनीया इति । १३५ । कथमित्याह य एव
स्यादिति ।

एवं सर्वज्ञो न केनचित्प्रमातुं शक्यत इत्युक्तम्, एवं च सम्यग्मूलत्वाऽज्ञानात्तदा-
गमस्याऽपि रथ्यापुरुषवाक्यवन्न प्रामाण्यं सिध्यतीत्याह सर्वज्ञ इति । १३६ । इतश्च तदा-
गमस्याऽप्रामाण्यमित्याह रागादीति । १३७ । लाभपूजाख्यातिरागनिमित्तं हि आत्मप्रण-

किन्तु बुद्धप्रणीताः स्युः किमु कैश्चिदुरात्मभिः ।

अदृश्यैर्विप्रलम्भार्थं पिशाचादिभिरीरिताः ॥ १४० ॥

एवं यैः केवलं ज्ञानमिन्द्रियाद्यनपेक्षिणः ।

सूक्ष्माऽतीतादिविषयं जीवस्य परिकल्पितम् ॥ १४१ ॥

नर्ते तदागमात्सिद्ध्येन्न च तेनागमो विना ।

दृष्टान्तोपि न तस्यान्यो नृषु कश्चित्प्रवर्तते ॥ १४२ ॥

नित्यागमावबोधोपि प्रत्याख्येयोऽनया दिशा ।

न हि तत्रापि विस्त्रम्भो दृष्टोऽनेन कृतोऽथ वा ॥ १४३ ॥

यनं स्वयूथ्यस्पर्धानिमित्तं वा प्रक्षीणरागादिदोषस्य बुद्धस्य न संभवति निर्व्यापारश्चायं
मासावर्थं प्रतिपादनाय शब्दं समुच्चारयितुं शक्नोति । कथां, प्रत्यवेक्षणपर्यायस्य विकल्प-
स्याऽसंभवादस्येदं साधनमनेन च शब्देनेदं प्रतिपादयितुं शक्यमिति यावन्न विकल्प्यते न
तावद्वाक्यप्रणयनं संभवति, न चायं विकल्पो निर्विकल्पकेन प्रत्यक्षेणाऽखिलं जगदध्यक्ष-
यतो बुद्धस्यास्ति, तस्मादन्येन केनचित्प्रणीतो देशनाधर्मोपदेश * इत्यप्रामाण्यमिति ।
तस्मिन्निर्व्यापारेऽपि तत्सन्निधिमात्रेणैव कुड्यादिभ्योपि देशना निःसरन्तीति चेत्, श्रद्-
धानस्योच्यमानमिदं शोभते नास्माकमित्याह सांनिध्येति । १३८ । सार्द्धेन । श्रद्धानं
प्रत्युच्यमानमित्यर्थः । कुड्यादितिःसृतास्तु च बुद्धप्रभावकृतत्वं न निर्णेतुं शक्यमन्यथापि
संभवादित्याह कुड्यादीति । १३९ । सार्द्धेन । ततश्च न प्रामाण्याऽध्यवसायः संभवतीति ।
एवं तावच्छाक्यसर्वज्ञो निराकृतः ।

अन्यन्मतं स्वभावादेवायमिन्द्रियाद्यनपेक्ष्यैव पुरुषः सर्वं जानाति, देहावृतस्त्विन्द्रि-
याद्विद्वारेण किं विदेव वेत्ति, विगलिद्देहस्य तु स्वभाविकं सर्वज्ञत्वमाभिर्भवतीति, तदु-
च्यते एवमिति । १४१ । केवलमिन्द्रियादिकारणाऽनपेक्षमेवेति । तदुच्यते नन्विति
। १४२ । न हि मुक्तस्य सर्वज्ञत्वे तदागममन्तरेणाऽन्यत्प्रमाणमस्ति, अतः सर्वज्ञप्रणीतत्वे
सिद्धे तदागमस्य प्रमाणत्वं तत्प्रामाण्यं च तत्सिद्धिरिति तरेतराश्रयम् । अशरीरस्य च
तात्वादिरेद्विस्यागमप्रणयनमपि कथमपि न विद्याः । शरीरयुक्तेन त्वसर्वज्ञेन प्रणीतस्य न
प्रामाण्यं स्यादिति । यदि त्वयत्वेऽपि कश्चिन्मुक्तः सर्वज्ञो दृश्येत ततोऽर्हन्नपि मुक्तः सर्वज्ञ
इति युज्यते न तु तदस्तीत्याह दृष्टान्त इति ।

यस्तु वेदवादिमिरैव कैश्चिदुक्तं नित्य एवाऽयं वेदः प्रजापतेः प्रथममार्षज्ञानेनाऽब्र-
ह्मो भवतीति तदपि सर्वज्ञवेदेन निराकार्यमित्याह नित्येति । १४३ । अनुचरितशब्दज्ञान-

सर्वदा चापि पुरुषाः प्रायेणाऽनृतवादिनः ।

यथाऽद्यत्वे न विस्मयस्तथाऽतीतार्थकीर्तने ॥ १४४ ॥

स्वप्नादिज्ञानवच्चापि प्रत्ययो ऽस्यागमार्थयोः ।

भवेदिति सशङ्कानां प्रामाण्यं गम्यते कथम् ॥ १४५ ॥

पुरुषातिशयश्चेष्टः सैव चाऽऽगमनित्यता ।

कल्पितं स्मरणं चास्य जन्मान्तरनिबन्धनम् ॥ १४६ ॥

ग्राह्यत्वे चागमस्यैवं द्वेषोऽर्थग्रहणे वृथा ।

यो ह्यनुच्चारितं शब्दं गृह्णात्यर्थे ऽस्य का कथा ॥ १४७ ॥

पुमांस्तावत्स्वतन्त्रः स्यादर्थग्रहणवादिनाम् ।

आगमप्रतिभाने ॥ तु पारतन्त्र्यं द्वयोरपि ॥ १४८ ॥

मपि सर्वज्ञज्ञानवद्भोऽधर्मज्ञानवच्चाकारणकमेवेति । नन्वेतस्मिन्पक्षे वेदस्यैव धर्मे प्रामा-
ण्याद्भेदेनैवेत्यस्याऽविरोधात् किमिति तन्निराकरणमत आह न हीति । कृतकत्वाशङ्क्या
प्रामाण्योच्छेदनान्निराकार्योऽयं पक्ष इति । न च तद्वचनाद्विस्मयस्तथाभवः अद्यत्ववत्तदानी-
तने ऽपि काले पुरुषाणां प्रायेणाऽनृतवादित्वसंभवादित्याह सर्वदेति १४४ किं चाप्रमाण-
मस्याऽऽगमप्रतिभासः स्वप्नादिवद्यादृच्छिको निर्निमित्तो ऽप्रमाणं स्यादित्यपि शङ्कासंभ-
वान्न प्रामाण्यसिद्धिरित्याह स्वप्नादीति । १४५ । अर्थग्रहणं तुल्यन्यायतया तस्यापि
शङ्क्यमानत्वात् । तस्मान्निराकार्योऽयं पक्ष इति । निराकरणं चानया दिशेति सर्वज्ञ-
निराकरणमार्गेण दर्शितं, तद्विवृणोति पुरुषेति । १४६ । अद्यतनानामदृष्टो ऽतिशयः प्रजा-
पतेः कल्पितः, अनुस्मरितशब्दाऽङ्गीकारात् । तं च कल्पयित्वा पुनरागमनित्यता वृथेवाऽ-
ङ्गीकृतेति । यदि तु स्मृतिर्वेदस्य न ग्रहणं तत्राह * कल्पितमिति । जन्मान्तराऽनुभवनिब-
न्धनं स्मरणं निमित्ताऽसंभवादेव कल्पितं, कथं हि द्विपदार्द्धसंख्याकं प्रलयकालमतीत्ये-
तावान् ग्रन्थराशिमात्रया ऽप्यन्यूनाऽनतिषिक्तः स्मर्येतेति ।

पुनरपि ग्रहणपक्षमेव दूषयति ग्राह्यत्वे इति । १४७ । ग्राह्यत्वमागमस्येच्छतां शा-
क्यादिसमाश्रिते धर्माऽधर्मग्रहणे वृथैव प्रद्वेष इति । नन्वेन्द्रियकः शब्दः, धर्मस्त्वतीन्द्रिय-
इति कथं तुल्यत्वमत आह यो हीति । शब्दो ऽप्यनुस्मरितो ऽतीन्द्रिय एवेति शाक्यादि-
पक्षादपि पापीपानयं पक्ष इत्याह पुमानिति । १४८ । तन्मते हि पुरुषस्य स्वातन्त्र्यात्तत्प्रत्य-

अनेकपुरुषस्थत्वादेकत्रैव च जन्मनि ।

ग्रहणस्मरणाद्दे दे न स्वातन्त्र्यं विहन्यते ॥ १४६ ॥

अन्यथाकरणे चास्य बहुभ्यः स्यान्निवारणम् ।

एकस्य प्रतिभानं तु कृतकान्न विशिष्यते ॥ १५० ॥

अतश्च संप्रदाये च नैकः पुरुषः इत्यते ।

बहवः परतन्त्राः स्युः सर्वे ह्यद्यत्वन्नराः ॥ १५१ ॥

एतेन—पट्टाम्बिशम्भुभट्टशर्माणां प्रबन्धोऽपि—व्याख्यातः ।

स यथाः—

धर्मतत्त्वनिर्णयः केवलं युक्त्यधीन उत शास्त्राधीनः ? इति ।

अत्रेदमुत्तरम् ।

धर्मस्यैवैकयुक्ति-
गम्यत्वम्

यदि धर्मतत्त्वनिर्णयः केवलं युक्त्यधीनः, तर्हि
पूर्वोक्तप्रकारेण हिन्दुसनातनधर्मसंस्कारः कर्तुं
शक्येत । यदि केवलं शास्त्राधीनः, तर्हि कथं

यादर्थानिश्चयो युक्तः, अस्मिंस्तु पक्षे पुरुषो ऽप्यर्थनिश्चये वेदपरान्तत्रः सो ऽपि स्वरूपसि-
द्धये तत्तन्त्र इति न कस्य चित्स्वातन्त्र्यमिति ।

ननु तवाऽपि पूर्वपूर्वपुरुषाऽधोनमुत्तरोत्तरेषां वेदस्य स्वरूपाऽवधारणमिति तुल्य-
पारतन्त्र्यमत आह अनेकेति । १४६ । एकपुरुषाधीनत्वे हि पारतन्त्र्यं भवति तत्र हि कृतक-
त्वाशङ्कया हूँ त्वे ऽपि यथावद्दृष्टो विष्णो वा जात इति संशयान्न स्वातन्त्र्येण
प्रामाण्यं सिध्यति, अनेकपुरुषस्ये तु वेदे नैव दोषो भवति । किं च जन्मान्तरानुभूतमति-
दीर्घकालव्यवहितं स्मर्तुमशक्यं मन्यमाना नूनमयं कृत्वैव वेदं श्रद्धार्थं स्मृतमुपदिशतीति
शङ्कमाना न विश्वस्युः, एकस्मिन्नेव तु जन्मनि बहुशो ऽनुभूय स्मर्यमाणे ऽयमपि दोषो न
भवतीति न स्वातन्त्र्यहानिरिति । अनेकपुरुषस्यत्वे को गुणो ऽत आह अन्यथेति । १५० ।
एकेन विनाशितस्याऽन्यैर्बहुमिर्निवारणात्तत्पारतन्त्र्यं निवर्त्ततइति । एकस्य तु प्रतिभानं
कृतकाद्विशिष्टमिति स्यादेव पारतन्त्र्यमित्याह एकस्येति । उपसंहरति अतश्चेति । १५१ ।
पूर्वस्मिन् काले यद्यैकः कर्त्ता वेदानां नास्ति तथा संप्रदायप्रवर्त्तको ऽपि नैकः किं त्वद्य-
त्त्वचदेव बहवः परतन्त्रा एवेति ।

नाम प्राचीनधर्मशास्त्रमर्यादामुल्लंघ्य साधारणजनानुग्रहग्रहिततया
तथा कतुं शक्येतेत्यस्ति कश्चित्प्रश्नावकाशः । अत्र यदि पुनरवहि-
तेन चेतसा निपुणं विचार्यते, तर्हि ध्रुवं प्रतिभायात्, धर्मतत्त्वनिर्णयः
केवलं युक्त्यधीन इति । तथा हि—शास्त्राणि हि शासनार्थं प्रवर्तन्ते,
शासनीयानामर्थानां शासयितृभिः पूर्वमेव निर्णयः कर्तव्यः । अनि-
र्णीतार्थस्य शासनासंभवात् । तेषामपि निर्णयः केवलं शास्त्राधीनो
भवितुं नार्हत्येव । किन्तु युक्त्यधीनः । यदि शास्त्राधीनः, किंशा-
स्त्रं प्रमाणीकृत्य अयं धर्मनिर्णय इति वक्तव्यम् । ततः प्राचीनं
किमपीति चेत्, तत्राप्ययमाक्षेपः । अतः अनवस्थापस्या धर्मतत्त्व-
निर्णयो युक्त्यधीन इत्यास्थातव्यम् । किञ्च यत् शास्त्रं पूर्वमासीत्
तैर्नैव गतार्थतया तन्मात्रमूलकत्वेन नव्यानुशासनवैयर्थ्यम् ।
दृश्यन्ते चानेके धर्मशास्त्रप्रबन्धाः तदा तदा प्रवर्तिताः क्वचिदंशेषु
विसंवादिनोपि । तस्मादनुमीयते तत्तद्देशकालानुरोधेन युक्तिभिः
प्राचीनसिद्धान्ता एवावापोद्वापाभ्यां संस्कृत्यानुशिष्टानि धर्मशा-
स्त्राणीति । अतोपि युक्त्यधीनत्वमस्य युक्तम् । अपि च यद्युत्तरो-
त्तराणि शास्त्राणि प्राचीनानां व्याख्यानरूपाणीत्यागृह्यते, तदापि
न किञ्चिदतोऽन्यदुक्तं भवति । अन्यत्र वाक्यभेदात् । न हि
सर्वेपि धर्माः सर्वादौ समानकालमेव केनचिदनुशिष्टा इति शक्यं
वक्तुम् । सर्वादौ वर्णाश्रमविभागस्यैवाव्यक्तत्वात् । तद्व्यवस्थापन-
काल एव ततः साङ्कर्येण जनिष्यमाणानां सर्वेषां धर्मस्य व्यवस्था-
पनं कृतमित्यपि युक्तिव्याहतमेवैतत् । किमधिकेन । शाङ्करस्मृति-
प्रभृतिषु “अन्यत्राचरणाभावादन्याचार इतीरितः” इतिनिरुक्ताश्च-
तुष्पष्टिधर्मा व्यवस्थापिताः । अपि तेऽपि प्रागेव सर्वमूलभूते प्रबन्धे
बीजादौ वृक्षादिरिव अव्यक्तरूपा आसन्निति किं वक्तुं शक्यते ?

तस्मात् देशकालानुरोधेनानुकूलानां योज्यं प्रतिकूलान् परित्यज्य प्राचीनधर्मा एव प्रकाशिता इति हेतोर्व्याख्याप्रवादः, न पुनरुहापोहाद्यविषयतया यथास्थितार्थविवरणमात्ररूपतया । अयं भावः—सर्वैरपि धर्मशासनकारैर्युक्तिभिः प्राधान्येन धर्मतत्त्वनिर्णयः कर्तव्यः । पश्चात्तेषामनुशासनम् । न युक्तिपर्यालोचनाय साधारणो जनः प्रभवतीति तदनुजिघृक्षैवानुशासनप्रयोजनम् । तत्र चानुशासने श्रद्धासंपादनाय गृहीतप्रामाण्यप्राचीनवचनसम्मतिसंपादनादिव्याख्यातृजनसुलभः संप्रदायः । सिद्धे चानुशासने पश्चाद्धर्माधर्मव्यवस्था तदधीनैव । संप्रदायोऽयं लौकिकवैदिकसाधारणः । एतदेवोपजीव्यायं प्रवादः “धर्मतत्त्वनिर्णयः शास्त्राधीनः” इति । न हि सिद्धे देशकालानुगुणे धर्मानुशासने प्रत्येकं युक्तिरेकैकेनापि गवेषणीया । नापि गवेषयितुं शक्यते । ततस्तदेवानुशासनं शरणीकरणीयम् । अतश्च युक्त्यनुरोधेन प्राचीनशास्त्रादिकमवलोक्य देशकालावनुरुद्धानैरेव शास्त्रार्थनिर्णयः कर्तव्यः, न केवलं शास्त्रमाश्रित्य । तथा चोक्तम् “केवलं शास्त्रमाश्रित्य न कर्तव्यो विनिर्णयः । युक्तिहीनविचारे तु धर्महानिः प्रजायते” । इति

शास्त्रस्य युक्तिमूलकत्वम् “युक्तिभिरुपष्टब्धस्यार्थस्य बोधनार्थं शास्त्रं प्रवृत्तं उत युक्त्यनपेक्षया तत् प्रवृत्तम्” इति । अत्रोत्तरम्—शास्त्रं नाम विधेयस्य करणीयस्यार्थस्य विधानाय चोदनार्थं प्रवृत्तम् । ततस्तत्र करणीयतानिर्णयः शास्त्रेणेति न संभवति । अनवस्थाप्रसङ्गात् । किन्तु युक्तिभिरेव निर्णीतानामनुशासनम् । विवृतमेतत् पूर्वम् । युक्तयः पुनः सर्वत्र संप्रति न सुबोधाः । तावता निरपेक्षया तत् प्रवृत्तमिति कल्पनं न युक्तम्, यतस्तत्रापि कयाचित् युक्त्या भाव्यम् । सर्वेणापि हि शासनेन यस्य कस्याप्यनर्थस्य परि-

हाराय अभ्युदयस्य संपादनाय वा कृतेन भाव्यम् । न हि शासनमेव स्वयं पुरुषार्थः । येन तस्मिन् युक्त्यनपेक्षया प्रवृत्तिरुपपद्यते, किन्तु युक्त्या अभ्युदयसाधके अनर्थनिवारके वा प्रवर्तनं निवर्तनञ्च शास्त्रेण क्रियते । न हि “नाप्सु मूत्रपुरीषं कुर्या” दित्यादिषु बहुषु शास्त्रेषु संप्रत्यपि युक्तिविसंवादः । यत्र क्वापि विसंवादो युक्त्यनवगममूलः । अनवगमश्च विस्मृतिमूलः । विस्मृतिरपि विहितानां कर्मणामदृष्टद्वारकताप्रकाशनेन प्ररूढेति संभाव्यते । न ह्यनेन कर्मणा अनया प्रणालिकया फलं साध्यत इति क्वचिदपि वा प्रकाशितं दृश्यते । विहितात् कर्मणः किमप्यदृष्टम्, तेन साक्षात् फलं जन्यते इति निगूह्यैवोपदेशः सर्वत्र । अहो किमधिकेन, पात्राणां सम्माजनादिभिरपि अदृष्टमेव कल्पयन्तो वयं युक्तिनिराशंसाः आगमिकं प्रस्थानं मूलत एव व्यस्मराम । ‘दृष्टे सत्यदृष्टकल्पनाया अन्याय्यत्वम्’ जानाना अपि नैतादृशेषु स्थलेषु न्यायममुं व्यापारयामः । ततोहं सुदृढं विमृश्यैव ब्रवीमि युक्तिभिरुपोद्बलितस्यैवार्थस्य बोधनाय शास्त्रं प्रवृत्तम् । न तु युक्तिनिरपेक्षया तत् प्रवृत्तमिति ।

अथ “शास्त्रयुक्तयोर्विरोधे कस्य प्राबल्यम्” ।
[शास्त्रयुक्तयोर्विरो-
धाभावः] उच्यते । परमार्थतो न कथमप्यनयोर्विरोधो भवितुमर्हति । परन्तु शास्त्रस्य युक्त्याभासैः युक्तीनां वा अनिर्धारितपारमार्थिकतत्त्वैः शास्त्रैर्भवति विरोधः । युक्त्यनुगृहीतस्यैवार्थस्य बोधनाय शास्त्रप्रवृत्तेः । युक्तिविरुद्धार्थकल्पनप्रयासस्य तदनुशासनेन लोकविप्रलाभनैकोद्यमस्य तत्प्रणेतृषु कल्पनमत्यन्तमनुचितमेवेति को नाम न वेद । अन्यथा कथं परप्रतारणार्थं प्रवर्तमानास्तदैव ते न निगृहीताः । साधारणजनस्य अशक्तावपि प्राचीनैर्म-

हाराजैः कथं न प्रतिषिद्धाः । सर्वमेतत् भवतु यथाकथञ्चित्, कथ-
मद्यथावत् तदनुयायिनः अनुयानाशक्तावपि सुदृढानुयानश्रद्धालव
एवार्धाधिका अवलोक्यन्ते । ततोऽनुमीयते शास्त्रमिदं युक्तिभिर्नि-
र्धार्य बहुमतानुरोधेन प्रायोगिकत्वं प्रापितमिति । अतः कथमिदं
युक्तिविरुद्धं स्यात् ।

[शास्त्रयुक्त्योर्विरोधो-
द्धोवे बीजम्] अथ संप्रति सर्वत्र श्रूयमाणः धर्मशास्त्रस्य युक्ति-
विरुद्धतोद्घोषः किं निष्प्रमाणः ? उच्यते ।
अत्राप्यस्ति पारमार्थिकं किमपि तत्त्वम् । तथाहि—यदेतत् शास्त्रं
पूर्वं तत्तद्देशकालानुरोधेन युक्तिपुरस्कारेण व्यवस्थापितमभूत्, तत्
सर्वात्मना तेनैव रूपेण संप्रति प्रायोगिकतया प्रचारयितुं दुश्शकम् ।
अबाधितरूपतया ग्रन्थमात्रावस्थितिः सुसंपादापि सा नातीवोपयो
गाय । या पुनरुपयोगाय कल्पते प्रायोगिकतया प्रवृत्तिरूपेण अ-
वस्थितिरूपा, सा दुस्संपादा । अतः सांप्रतिकयुक्तीनां शास्त्रेण
सहास्ति विरोध इति ।

[युक्तिपदार्थनिर्बचनम्] अथ युक्तिभेदः । युक्तिर्नाम योगः आनु-
गुण्यम्=श्रौचित्यम् । सा च देशकालाव-
स्थादिभेदेन भिद्यते । यच्चाप्युक्तं कर्तुं व्यवहर्तुं वा, तत् न
राजसदसि । शास्त्रीयस्तु अनुपनीतेन भार्यया च सहभोजनादिः
क्वचिद्विप्रतिषिद्धः । क्वचिन्न । तथा उर्णाविक्रयादिरपि । तदुक्तं
बौधायनेन “पञ्चधा विप्रतिपत्तिर्दक्षिणातः
... .. तथोत्तरतः इतरदितरस्मिन्
कुर्वन् दुष्यति इतर इतरस्मिन् कुर्वन् दुष्यति । तत्र तत्र देशप्रामा-
ण्यमेव स्यात्” इति । एवं कालभेदाच्च युक्तयो भिद्यन्ते । यदन्हि
युक्तम्, तत् न रात्रौ युक्तं युज्यते । यद्वा शीतकाले, तन्नोष्णकाले ।

अथ शास्त्रीयम् । “रात्रौ श्राद्धं न कुर्वीत राक्षसी कीर्तिता हि सा ।
सन्ध्ययोरुभयोश्चैव सूर्ये चैवाचिरोदिते ॥” २४०-३-मनुः । अव-
स्थाभेदादपि भिद्यन्ते, यथा हि क्षुधितस्य भोजनमुचितं, तथा
नारोचके । अथ शास्त्रीयम् । ये पुनरापदि धर्मा न ते अनापदि ।
तस्मात् देशकालावस्थाभिर्युक्तीनां भेदः संभवतीति युक्तमनुमा-
तुम् । ततश्च युक्तीनां संभाव्यते शास्त्रविरोध इति ।

[शास्त्रस्य युक्ति-
विरोधे परिहारः]

विरोधपरिहारः । येन शास्त्रेण सह विरोधः
इत्युच्यते, न तस्य शास्त्रस्य पारमार्थिक
उद्देश एव सम्यग्विज्ञातः । यदि विज्ञातस्तर्हि

तेन सह विरोधं युक्तीनां भवान् न ब्रूयात्, शास्त्रस्य तु पारमार्थिक
उद्देशोऽनर्थपरिहरणमभ्युदयसंपादनञ्च । यद्येतदन्यथापि सिद्धम्,
तर्हि तत्र कामचारः । किञ्च देशकालावस्थाभेदेन शास्त्रविहितध-
र्मानुष्ठाने अधिकारिनिर्द्धारणं क्रियमाणममुमेवार्थमस्माकं गूढ-
मवगमयति । तथाहि—“यावज्जीवमग्निहोत्रं जुहोति” इति गृहस्थ-
स्य नित्यो विधिः । यदि पुनर्येन केनापि अपरिहरणीयेन निमित्तेन
तदनुष्ठानं न चेत् कश्चित्प्रभवति, तर्हि स गृहस्थधर्मात् प्रच्युत
इति कल्पनमति हि नाम साहसं भवति । अत एव हि “अर्थी सम-
र्थो विद्वान्” इत्येवमाद्यधिकारिव्यवस्था धर्मवेदिभिर्विहिता । अपि
च अनर्थपरिजिहीर्षा अभ्युदयसंपिपादयिषा वा यदि नास्ति तर्हि
सोपि कर्मणि नाधिकरोति इति व्यक्तमाहुर्वेदान्तिनः—“अग्नीन्ध-
नाद्यनपेक्षा” इति व्या० सू० । मनुनाप्युक्तम् “अकामस्य क्रिया का-
चित् दृश्यते नेह कर्हिचित् । यद्यद्धि कुरुते किञ्चित्तत्तत् कामस्य चे-
ष्टितम् ॥” मनु-२-४ इति । एवं चेत् क्रमेण धर्महासो भवेत् । यद्य-
दाचरति श्रेष्ठ इति न्यायेन लोकस्याप्यनुकरणसंभवात् इति चेत्

अमुमेवार्थं हि मन्वानः लोकक्षेमकामः मुमुक्षुं कर्मसन्यासिनम् “लोकसंप्रहमेवापि संपश्यन् कर्तुमर्हसि” इत्यभ्यर्थयति । अन्यच्च विहितसकलधर्मानुष्ठानविमुखोपि विशिष्टगरिष्ठगोष्ठीभिः संप्रत्यपि संब्यवह्रियमाण एवावलोक्यते । एतादृशीभिरुपपत्तिभिरहमभिप्रेमि, सामान्यतः प्रवृत्ते शास्त्रे तद्वेशकालावस्थानुरोधेन धर्मज्ञैरधिकारिविशेषसमुद्भावनद्वारा युक्तिविरोधः समुन्मूलमुच्छेत्तव्य इति ।

[युक्तेरेव विरोधपरि-
हारकत्वम्]

समुद्भावितविरोधं शास्त्रं युक्त्यनुरोधेन नेयार्थम् । “उदिते जुहोतीति” श्रुतिः । “अनुदिते जुहोती” ति श्रुतिः । “अतिरात्रे षोडशिनं गृह्णाति” इति च श्रुतिः । एवं यवत्रीत्यादिविधयोपि वेदे वर्तन्ते । कथमनयोर्न विरोधः ? विरोधे वा प्रामाण्यम् ? अन्यतरप्रामाण्यमिह श्रुतित्वाविशेषाव्यवस्थापयितुं न युक्तम् । तस्मात् किमत्र युक्तमिति युक्तिरेव समाश्रयणीया । युक्त्या हि उदितानुदितहोमयोः कर्तृभेदः परिकल्प्यते, तथा च यः उदितहोमं प्रक्रान्तवान्, स चेत् कदाचित् अनुदितहोमं कुर्यात्, तर्हि “श्यावोऽस्याहुतिमभ्यवहरति य अनुदिते जुहोति” इत्यादिना सूचेतं वैफल्यं भजते इत्यस्मिन्नर्थे उदितानुदितहोमविधायकश्रुत्योः तात्पर्यं परिकल्प्य युक्त्या विरोधः परिह्रियत इति शास्त्रीय एवायं पन्थाः । एवं षोडश्यादिस्थलेष्वपि विकल्पादिपरिकल्पनया विरोधः परिहर्तव्य इति नायमपरिचितो मार्गः । अतः शास्त्रयोरपि विरोधे तत्परिहाराय युक्तिरनुग्राहिका, तदनुरोधेन नेयार्थं शास्त्रम् । तस्मात् युक्तेरेव प्राबल्यम् । युक्तिमनुरुध्य हि शास्त्राण्यन्यथा कृतान्यवलोक्यन्ते । पूर्वं तावत् विशिष्टेन धर्मज्ञेन यत्किमपि पृष्ठोऽविचारितमेव दद्यादित्यासीद्धर्मज्ञ-

समयः । एवंस्थिते अनपत्यः कश्चन शिष्टः श्वेतकेतुसमक्षं तत्पितरं पुत्रैषणया तत्पत्नीमभ्यर्थयामासेति, ततः परं ततःक्षुब्धोऽयं श्वेतकेतुर्नाम धर्मोयमधर्मत्वेन परिगणनीय इति समयं च व्यवस्थापितवानिति महाभारते आदिपर्वणि दृश्यते: एवं “समांसो मधुपर्कः” ।

“पितृणां मासिकं श्राद्धमन्वाहार्यं विदुर्बुधाः ।

तच्चामिषेण कर्तव्यं प्रशस्तेन प्रयत्नतः ॥

६२३—३—मनुः । इयं प्राचीन व्यवस्था ।

संप्रति तु तस्थाने अन्यदेव प्रतिनिधीक्रियते । एवं “पितृदेवातिथिपूजायामप्येवं पशून् हिंस्यादिति मानवं, तथापि “ब्राह्मणाय वा राजन्याय वाभ्यागताय महोक्षाणं महाजं वा पचेदेवमेवास्मा आतिथ्यं कुर्वन्ति” इति श्रूयते । वसिष्ठेनाप्युक्तम् । “भक्ष्यौ तु धेनून्डुहौ मेध्ये वाजसनेयके” इति । संप्रतीयमपि निषिद्धैव व्यवस्था । एवं “नष्टे मृते प्रव्रजिते वृत्तीवेऽथ पतिते पतौ । पञ्चस्त्रापत्सु नारीणां पतिरन्यो विधीयते” ॥ इति बृहस्पतिः । तत्र अनिर्द्धारणे साङ्कर्यप्रयुक्तं महान्तं दोषं पश्यन्तः केचन धर्मज्ञाः निर्धारणं कृतवन्तः “अपतिरपत्यलिप्पुर्देवरात्” । गो० । “अलाभे पिण्डगोत्रकृषिसंबन्धेभ्यः” गो० । तदलाभे “योनिमात्रेभ्यः” गो० । योनिर्ब्राह्मणजातिः । “नादेवरादित्येके” गो० । इयं प्राचीनव्यवस्था । पश्चाच्च देवरादपि सुतोत्पत्तिं न्यषेधुः “अश्वालंभो गवालंभः सन्यासं पलपैतृकम् । देवरेण सुतोत्पत्तिः कलौ पञ्च विवर्जयेत्” ॥ इति । तस्मादनुमीयते युक्त्यनुरोधेन शास्त्राण्यन्यथाक्रियन्त इति । एवमन्यथाकरणे युक्त्य एव मूलमिति शास्त्रयुक्त्योर्विरोधेऽपि युक्तेरेव प्राबल्यं कल्पनीयमिति मां प्रतिभाति । न चैतावता शास्त्रविरोधः संपादितः स्यादित्यधिकेऽवश्यम् । शास्त्रस्य देश-

कालानुरोधेन युक्त्यनुरोधेन च प्रवृत्ततया देशकालभेदं प्रकल्प्य विकल्पादीन् वा परिकल्प्य विरोधस्य परिहर्तुं शक्यत्वात् युक्त्यनुरोधेन शास्त्रस्य नेयार्थत्वात् । अमुमेवाभिसन्दधानाः शिष्टा आहुः “आर्षं धर्मोपदेशञ्च वेदशास्त्राविरोधिना । यस्तर्केणानुसन्धत्ते स धर्मं वेद नेतरः” ॥ इति

[शास्त्रलक्षणम्] किं शास्त्रम् ? कर्तव्याकर्तव्ये यत् प्राधान्येन शास्ति विधत्ते तच्छास्त्रम् । एतदेव हि शास्त्रस्य काव्यादिभ्यो विलक्षणं लक्षणम् । काव्यादिषु गृह्यकथाबाहुल्यम्, शास्त्रे त्वनुशासनप्राबल्यम् दृश्यते चैतत् सर्वेषु धर्मशास्त्रेषु । अतः शास्त्रपदव्यपदेशार्हन्ती प्राधान्येन स्मृतीनामेव भवितुमर्हति, न वेदस्य (मन्त्रभागस्य) । अत एव वेदशास्त्रपुराणेतिहासादेरिति वेदादीनां शास्त्रातिरिक्ततया ग्रहणमुपपद्यते । एतदेव कल्पनमुपोद्बल्यति “अङ्गाति वेदाश्चत्वारो मीमांसा न्यायविस्तरः । धर्मशास्त्रं पुराणञ्च विद्या ह्येताश्चतुर्दश” । इत्याद्यभियुक्तोक्तिः । एतद्व्याख्याने विवृतं मस्कर्याचार्यैः “तेषां मध्ये परिगणितमिदं धर्मशास्त्रमारभ्यते” इति । इदमपि शास्त्रस्य तेभ्यो भेदमेव व्यनक्ति । एवं “श्रुतिस्तु वेदो विज्ञेयो धर्मशास्त्रन्तु वै स्मृतिः” ७०—२—मनुः इत्यादिकमत्र प्रमाणं स्वयमनुसंधेयम् । तस्मात् शास्त्रपदेन प्राधान्येन वेदः विवक्षित इति वक्तुं न शक्यते, किमुत वेद एवेति । अत्र कारणम्-वेदे (मन्त्रभागे) देववृत्तान्ताः, गृह्याः कथाः, प्रकृतिसौभाग्यवर्णनं इत्येवमादय एव दृश्यन्ते, न तु शास्त्रव्यपदेशोपयिकम्, एवं कार्यं एवं न कार्यमित्येवमादिविधिनिषेधरूपं शासनं हि शास्त्रपदनियामकम्, तत्तत्र कुत्रापि न दृश्यते । किञ्च प्रामाणिकपरिमाणमपि वेदस्य शास्त्राद्बहिरेव, यथा “वेदः शास्त्रं पुराणञ्च” । किञ्च शास्त्रं शासनोपयिकं, वेदो विज्ञानोप-

यिकः । तदनयोरस्ति व्यापारभेदः । एवं तुल्ययुक्त्या पुराणेतिहा-
सशिष्टाचारादेरपि न प्रधानं शास्त्रत्वम्, किंतु गौणम् । नियोगप्राधा-
न्येन धर्मेष्वप्रवर्तनात्, पुराणकथाकथनप्राधान्येन धर्मेष्वपि प्रवृत्तिः
ताभ्यामानुषंगिकतया क्रियते । यदनयोरपि शास्त्रत्वं समर्थ्यते, तर्हि
तयैव युक्त्या काव्यादीनामपि तत् कल्पनीयं स्यात् । आचारः शास्त्र-
मिति तु व्यवहारः सर्वथा गौणः । न हि सोऽयं धर्ममनुशास्ति ।
तस्मात् स्मृतिरेव शास्त्रपदेन प्राधान्येन व्यवहियते, नापि पुराणेति-
हासशिष्टाचारा इति ।

[वेदे शास्त्रपदस्य
भाक्त्वम्] अथ शास्त्रपदेन वेदादीनपि विवक्षमाणानां
का उपपत्तिरिति विचारयामः, तत्र भाक्तो
व्यवहार इत्येकं समाधानमुक्तप्रायम् । भक्तिरिह धर्मे प्रवर्तकत्व-
साम्यात् । अत एव हि धर्माधर्मनिर्धारणे मूलतयैव वेदादय उक्ताः,
न तु धर्मशास्त्रत्वेन । यथा “वेदो धर्ममूलम्” ७-७-गो० “तद्विदांच
स्मृतिशीले ७-२-गो० । वेदाद्धर्मो हि निर्वभौ । वेदोखिलो धर्ममूलं
स्मृतिशीले च तद्विदाम् । आचारश्चैव साधूनामात्मनस्तुष्टिरेव
च ॥६-२—मनुः । “वैकल्पिके आत्मतुष्टिः प्रमाणम्, गर्गः । एतेन
धर्मव्यवस्थापनमूलभूतत्वादेव वेदादीनां शास्त्रत्वम्, न तु एवं कुरु,
एवं मा कुरु, इति प्रवृत्तिनिवृत्तिविधायकत्वात् । अथ वेदः शास्त्र-
मित्यत्र अन्यदप्यस्ति नियामकम्, यत् वेदपदेन ब्राह्मणमपि गृह्यत
इति । तच्च ब्राह्मणं विधिनिषेधप्रधानभूतमिति शास्त्रं भवति । ततश्च
वेदः शास्त्रमिति सामान्येन व्यवहारः प्रवृत्तः ।

अथ ब्राह्मणं वेदपदेन गृह्यते न वा इति
ब्राह्मणभागस्यावेदत्वम्
विचार्यमाणे न ग्राह्यं इत्येव मां प्रतिभाति
तथापि प्रतिपक्षसिद्धांतं प्रथमतः प्रकाशयामः । “नास्तीयन्तो

वेदभागा इति क्लृप्तेरभावतः । मन्त्रश्च ब्राह्मणश्चेति द्वौ भागौ, इति न्यायमालायाम् “मन्त्राश्च ब्राह्मणाश्च वेदः” शबरस्वामी । “शेषे ब्राह्मण” मिति ३३-६-२ जै० । अतः ब्राह्मणस्यापि वेदत्वे सिद्धे ब्राह्मणभागस्य सामान्येन विधिपरतया शास्त्रत्वसिद्धौ वेदस्यैव शास्त्रत्वं सिद्धमिति ।

परमार्थतस्तु ब्राह्मणं वेदाद्भिन्नमेव । मूलवेदे हि कर्मचोदना नास्ति । ब्राह्मणेष्वेव अवलोक्यते । आपस्तम्बेन चोक्तम् “कर्मचोदना ब्राह्मणानि” इति । अयमभिप्रायः—शबरस्वामिभिरुद्धृताभिरेताभिः कारिकाभिर्व्यक्तीभवति “हेतुर्निर्वचनं निन्दा प्रशंसा संशयो विधिः । परक्रिया पुराकल्पो व्यवधारणकल्पना ॥ उपमानं दर्शते तु विधयो ब्राह्मणस्य वै” इति । एते मूलवेदेषु विरलाः । अतः ब्राह्मणं मूलवेदस्य व्याख्यानम् । निरुक्तकारिकया प्रदर्शितं स्वरूपं व्याख्यानस्यैव हि संगच्छते । अपि च इतिशब्दायोजनेन मूलवेदस्थं पदं वाक्यं वोपादाय बहुत्र व्याख्यायते ब्राह्मणे । यथा “ऋतसत् इति मूलवेदपदम् । तस्य व्याख्याब्राह्मणम् “ऋतमित्येव सत्यं ऋतजा इत्येव सत्यजाः । ऋतसदित्येव सत्यसत्, ऐ०ब्रा०ब्रा० । एवं “समुद्रादण्वादि संवत्सरो अजायत । २-७६० मण्डलम् । अत्र संवत्सर इति मूलवेदस्थं पदम् । अस्य व्याख्याब्राह्मणानि—संवत्सरः प्रजापतिः प्राजापत्यायतनाभिरेव आभीराध्नोति” ऐ०ब्रा० । “संवत्सरः खलु वै देवानां पूः । संवत्सरः खलु वै देवानामायतनं, एतस्माद्वै आयतनात् देवो असुरानजयन् इति च यजुषि संवत्सरपदं श्रूयते । एवमितियोजनेन इत्ययोजनेन च पदव्याख्या । मूलवेदम् “पिता यत् स्वां दुहितरं अधिष्कन् दमया रेतः संजग्मानो निषिञ्चत्” ७ ६७—७०म० । व्याख्याब्राह्मणानि “प्रजापतिः स्वां दुहितरं अभ्य-

ध्यायत्, दिवमित्यन्ये आहुः, उषसमित्यन्ये” इत्येवमादि । ऐ—ब्रा० ।
“प्रजापतिः स्वां दुहितरं अभिदध्यौ, दिवं वा उषसं वा, मिथुनी
एनया स्यामिति, इत्येवमादि शतपथम् । एवं “यज्ञेन यज्ञमयजन्त
देवा इति मूलवेदम् । ७६-६०७० म । यज्ञेन वै तद्देवा यज्ञमयजन्त
इत्यादि ऐतरेयव्याख्याब्राह्मणम् । एवं स्वयमूहनीयम् ।

अथ क्वचिन्मूलानुक्ता अप्यर्थाः प्रकाशिताः । अतोऽस्य कालक-
मेण वेदत्वं समागतमिति । परन्तु तत्रापि वेदाशयप्रकाशनपरतया
स्वस्य व्याख्यानरूपत्वमेव मन्यते ब्राह्मणम् । तथाहि तैत्तिरीय-
ब्राह्मणे “ता वा एता उभितयो व्याख्यायन्ते” इति । अतोऽनुमी-
यते वेदपदेन मन्त्रभागस्यैव ग्रहणं युक्तम्, न तु ब्राह्मणस्यापीति ।
अन्यथा तु किमपराद्धं उपनिषदा ? किं वारण्यकेन । अतो मन्ये
कर्मप्रामाण्यव्यवस्थापनसौकर्याय मीमांसकमतानुयायिभिः कल्पि-
तोऽयं व्यवहारः “मन्त्रब्राह्मणयोर्वेदनामधेयम्” इति । अयमत्र
संपिण्डितार्थः—शास्त्रपदेन ब्राह्मणभागः स्मृतिश्च प्राधान्येन गृह्यते,
इतरेषां ग्रहणं पुनरौपचारिकम्—इति ।

शास्त्रार्थविनिर्णयो मीमांसकपरिपाट्या संपादनीयः उत्तैतिहासि-
कशैक्या ? इति ।

[शास्त्रार्थपदार्थ-
विचारः] अत्रादौ कः शास्त्रार्थनिर्णयपदस्यार्थ इति विचा-
र्यते । शास्त्रस्यार्थः शास्त्रार्थः । शास्त्रं ब्राह्मण-
स्मृत्यात्मकमित्युक्तम्, तस्यार्थोऽभिप्रायः । यथा उदितानुदितहो-
मयोः, षोडशिग्रहणनिषेधयोः, गवालंभादिविधिनिषेधयोः, प्राथमि-
कविरोधदर्शनात् क्वचिदनिर्णयः । क्वचित् “नान्तरिक्षे न दिवि
अग्निश्चेतव्यः” इत्यभागिप्रतिषेधात् (अप्राप्तनिषेधात्) अनि-
र्णयः । “शास्त्रदृष्टविरोधात्” “तथा फलाभावात्” “आनर्थक्यात्”

“अनित्यसंयोगात्” च भवति संशयः । अत्र प्रत्येकं विषयवाक्या-
 नि जै-सू० १-२-२ प्रभृतिसूत्रव्याख्याने शबरस्वामिभिर्दर्शितानि
 द्रष्टव्यानि । एवं भूतानां सन्दिग्धप्रामाण्यानां अनिर्णीतार्थानां वा
 वाक्यानां संप्रयोगेण स्पष्टमप्रकाशमानस्य ब्राह्मणादिवाक्यस्य अ-
 भिप्रायनिर्णय एव शास्त्रार्थनिर्णय इत्येकः पक्षः । अथ शास्त्रस्य
 विधिनिषेधरूपस्य अर्थः प्रयोजनं—किमर्थमिदं शास्त्रं प्रवृत्तम् ?
 किमर्थमस्मिन् कर्मणि लोका नियुज्यन्ते ? किमर्थं वास्मात् निव-
 र्त्यन्ते ? इत्येवमादिरूपं यत्, तस्य किं फलं विहितानुसरणे ? किं
 वा निषिद्धवर्जने, को वा दोषो विपर्यये इत्यादिविचारणपुरस्सर-
 मागमिकप्रस्थानानुरोधेन निर्द्धारणं शास्त्रार्थनिर्णय इति द्वितीयः
 पक्षः । अथ शासनीयोऽर्थः शास्त्रार्थः, तस्य निर्णयः—एवं कृतवतां
 एते गुणाः समागताः, एवं कृतवतामेते दोषाः, तस्मादेते विधेय-
 त्वेन एते वर्जनीयत्वेन च शासनीया अर्था इत्येवंरूपो निर्णयः शा-
 स्त्रार्थनिर्णय इति तृतीयः पक्षः ।

[आद्यपक्षे-मीमांसा एष्व्याचो मीमांसकपरिपाट्या संपादनीयः । तथाहि
 परिपाट्युपयोगः] मीमांसाशास्त्रं धर्मजिज्ञासया प्रवृत्तम् । धर्मश्च
 चोदनालक्षणोऽर्थ इति लक्षितः । चोदना विधिवाक्यम् । अत एव
 वाक्यार्थनिर्णयोपपिकत्वादिदं शास्त्रं वाक्यपदेन प्राचीनैर्व्यवह्रियते
 पदवाक्यप्रमाणज्ञैः इत्येवमादिषु । पदं प्रकृतिप्रत्ययादिविभागेन
 पदसंस्कारकं व्याकरणशास्त्रम्, वाक्यं विधिनिषेधपरिसंख्यासमु-
 द्भवविकल्पादिपरिकल्पनया वाक्यसंस्कारकं पूर्वमीमांसाशास्त्रम् ।
 प्रमाणं हेतौ (युक्तौ) पक्षसत्त्वविपक्षासत्त्वाबाधितत्वादिगुणपरि-
 गणनया व्यभिचारादिदोषपरिगणनया चार्थव्यवस्थापनौपयिका-
 नुमानसंस्कारकं न्यायशास्त्रम् । अतः विधायकवाक्यार्थनिर्णयो मी-

मांसाधीन इति गम्यते । किञ्च क्रियैव हि चोद्यते । कर्मचोदनारूपस्य ब्राह्मणवाक्यस्य अर्थनिर्धारणानुगुणो विचारोऽत्र युक्तिरूपः । न त्वक्रियार्थानां वाक्यानां निर्णय इति सन्देहं व्यपनोदयज्जैमिनिः “आम्नायस्य क्रियार्थत्वादानर्थक्यमतदर्शानाम्” इति स्वयं पूर्वपक्षमुद्भाष्य विध्येकवाक्यतया सिद्धार्थानामप्यत्र विचारो युक्त इति संसूचयति । प्रदर्शिता च विधायकवाक्यातिरिक्तवाक्यानां स्तुतिनिन्दापरकृतिपुराकल्पभेदेन विध्येकवाक्यता । तस्मादवगम्यते प्राधान्येन विधिवाक्यार्थनिर्णयाय प्रवृत्तोऽपि जैमिनिर्वाक्यसामान्यनिर्णयनौपयिकतया सामान्यतः शास्त्रं प्रणीतवानिति । एतेन—जैमिनिराम्नायपदेन प्राधान्येन ब्राह्मणभागमेव गृह्णाति, तदेकवाक्यतया च मन्त्रभागम् । प्रकाशयति चासुमर्थं “विधिर्वास्यादपूर्वत्वाद्वादमात्रं ह्यनर्थकम् २-२६, इत्याक्षिप्य “न पूर्वत्वात्” २-२७, “उक्तन्तु वाक्यशेषत्वम्” २-२२ इत्यादिस्पष्टोक्त्या । अत एवोक्तं पूर्वम्, वेदपदेन ब्राह्मणभागो ग्राह्य इति मीमांसकानां ग्रह इति सिद्धम् । एतेन च प्रथमपक्षानुरोधेन यः शास्त्रार्थनिर्णयः स मीमांसापरिपाट्या संपादनीय इति सिद्धम् ।

[द्वितीये ऐतिहासिक
शैल्युपयोगः] अथ द्वितीयपक्षानुरोधेन यः शास्त्रार्थनिर्णयः स ध्रुवमैतिहासिकशैल्या संपादनीयः । तथा हि “सत्यं वद, धर्मं चर, मातृदेवो भव” इत्यादिधर्मानुशासनम् । अत्र कुत एतदनुष्ठेयम् ? अननुष्ठाने को दोषः ? किमर्थमिदमनुष्ठेयतया अनुशिष्टम् ? इत्येवमादिकस्य शास्त्रार्थस्य निर्णयः कथं मीमांसया क्रियते ? न हि तत्र कोप्यागमिकप्रस्थानानुरोधेन विचारः कृतः । अतोऽत्रैतिहासानुरोध एव गरीयान् । तथा हि सत्यानुसन्धस्य धर्मचारिणः मातापितरौ देववदाराधयतो धर्मराजस्य

सर्वमनुकूलपर्यवसायि, सर्वे श्रेयस्कामाः, किमधिकं शत्रुतया रणा-
ङ्गणं स्वयमागता अपि महानुभावाः तस्यैव विजयमाशंसन्ति ।
इत्येवमादिकं कथारूपेणोपदिश्य धर्ममनुसरतः सकललोकानुगुण्यं
पार्यन्तिकपारमार्थिकविजयश्च भवतीति विशदमुपदिशन् व्यासः
सत्यं वदेत्यादि धर्मानुशासनं किंप्रयोजनकमित्याकांक्षां समूल-
मुन्मूलयति, विपर्यये विपर्यय इति सुयोधनवृत्तान्तेन च विशद-
यति । अतश्चान्वयव्यतिरेकाभ्यामभ्युदयसाधकं धर्मं विजानीयात्,
स एव शास्त्रे प्रपञ्चेनानुशिष्यते, यथा नानुशिष्टत्वाद्धर्म इति, किन्तु
धर्मत्वादनुशिष्ट इति । तस्मात् कुतोऽयं धर्मः ? कुतोऽयमधर्मः ?
इत्यादिविवेचनं न मीमांसकपरिपाट्या कर्तुं शक्यते । सा हि
इतिकर्तव्यताभागं परं पूरयति । इतरत्र तु इतिहासपुराणादिसर-
ण्यनुसरणमेव शरणम् ।

[तृतीयेऽपि ऐतिहासिकसरण्यैव संपादनीयः ।

लिकदृष्टिरेव]

अत्र हि शासनीयार्थनिर्धारणं शास्त्रार्थनिर्णयः । न
हि मीमांसायां क्वचिदपि अयमर्थः शासनीयोऽनया प्रणाडिकया
अभ्युदयजनकत्वात्, अयमर्थो निषेद्धव्यो अनया प्रणाडिकयाऽपक-
र्षजनकत्वात्, इत्यादिप्रदर्शनं क्रियते, परन्तु अस्य विधिवाक्यस्य कर्म-
विधित्वमुत गुणविधित्वम्, अत्र समुच्चय उत विकल्पः इति, अत्र
निषेध उत परिसंख्या इत्येवमादिविचारः परं प्रकाश्यते । कथमतोऽ-
नया शासनीयार्थो निश्चीयताम् । धर्मनिर्द्धारणे प्रमाणतया वेदा-
दय एव प्रदर्शिताः, न तु मीमांसा । “अथातो धर्मं व्याख्यास्यामः ।
श्रुतिप्रमाणको धर्मः” हारीतः । “वेदो धर्ममूलम्” गो०॥ वेदोऽखि-
लो धर्ममूलं स्मृतिशीले च तद्विदाम् । आचारश्चैव साधूनामा-
त्मनस्तुष्टिरेव च ।” मनुः २-६ । अत्र साधूनामाचारः प्रत्यक्षतो

दृश्यमानः पुराणेतिहासादिभिरवगम्यमानश्च । अत एव “इतिहासं पुराणञ्च सर्वं वेदोपबृंहणम्” इत्यासाः । तथाच शास्त्रार्थ इतिहासपुराणाद्यनुरोधेन शक्यते निर्णेतुम् । अत्र हि एतदाचारः एतामवस्थां गतवानिति, एतद्विरुद्धाचार एतत्प्रतीपामवस्थां गतवानिति च वृत्तान्वाख्यानपुरस्सरं धर्माधर्मविवेचनचातुर्यमेव प्रधानं लक्ष्यं कृत्वा सम्यगुपदिश्यते । शक्यते चेयमेव सरणिः । क्वचित् धर्मव्यवस्थापकवचनाभावेपि युक्त्यनुरोधेन कल्पयितुम् । ततः शक्यत्वात्, वचनावलोकनेप्युत्सर्गापवादभावस्य तत्रापि युक्त्यनुरोधेनैव कल्पनीयत्वेन युक्त्यपेक्षणस्य तुल्यत्वात् । परं त्विदं सर्वं विद्वद्विषयम् । साधारणजनस्य स्पष्टतया विधिनिषेधबोधकं वाक्यमेवोपयोगाय, न तु सः नक्रचक्राद्याक्रान्तान्महासागरगर्भान्मुक्तानिकरमिवात्युक्त्यतिशयोक्त्याद्यत्यारूढात् पुराणादितिहासाद्वा धर्मसञ्चयं कर्तुं प्रभवति । साधारणतमस्तु शिष्टमेव पृष्ट्वा निर्द्धारयेदिति विवेकः । इदमत्रावधेयम्—सिद्धे धर्मानुशासने तदेव धर्मनिर्णायकत्वेन समादरणीयमिति युक्तम्, धर्मानुशासनकाले तु पुराणेतिहासाद्यनुरोधेन पूर्वमेव धर्मो निर्णयः । तत्र च निर्णये मीमांसा नातीवोपकुर्यात् । तस्या ब्राह्मणादिवाक्यार्थनिर्द्धारणमात्रोद्देशेन प्रवृत्तत्वात् सा याज्ञिकसंकेतविज्ञानाय दृढमुपकरोतीति सत्यम् । इति ।

क्रियाणां स्वरूपतो धर्मत्वमुत फलविशेषसाधनत्वेन ? इति प्रश्ने तु इदमेवोत्तरम्—

[क्रियाणां फलसाधनत्वेन धर्मत्वम्] क्रिया नाम प्रोक्षणहोमादिरूपं कर्म । तच्च गुणकर्मार्थकर्मभेदेन द्विविधम् । तत्र गुणकर्मोत्पत्त्यासिविकृतिसंस्कृतिभेदाच्चतुर्विधं क्रमेण “अग्नीनादधीते”त्यनेन आहवनीय उत्पत्तिरूपम्, “स्वाध्यायोऽप्येतद्व्य” इत्यनेन स्वाध्याय आ-

स्तिरूपम्, व्रीहीनवहन्तीत्यनेन व्रीहौ विकृतिरूपम्, व्रीहीन् प्रोक्षतीत्य-
 नेन व्रीहौ संस्कृतिरूपं च संस्कारं जनयति, तद्वारा च यथाकथञ्चित्
 फलविशेषसाधकत्वमेषां संपादयितुं शक्यते । अर्थकर्म तु पुनः
 नित्यनैमित्तिककाम्यभेदात् त्रिविधम् । तत्र काम्यानां स्पष्टमेव फल-
 जनकत्वम्, नित्यनैमित्तिकयोरग्निहोत्रजातेष्टयोः परं फलं नास्तीति
 सिद्धान्तात् फलजनकत्वं न संभवतीति स्वत एव धर्मत्वमभ्युपग-
 न्तव्यं भवति । अत्रापि “नित्यनैमित्तिकैरेव कुर्वाणो दुरितक्षयम् ।”
 इत्युक्त्यनुरोधेन दुरितनिवृत्तिः फलमिति वक्तुं शक्यतयाऽर्वाचीन-
 मीमांसकैस्तथैवाभ्युपगतत्वेन च स्वरूपतो धर्मत्वप्रवादो बलवज्ज
 एव । अभावस्य तु पुरुषार्थत्वं न संभवतीत्येतत् प्रत्याख्यातमेवं
 निःश्रेयसस्वरूपं निरूपयद्भिः शङ्करमिश्रैः । मीमांसकपुंगवैः पार्थ-
 सारथिमिश्रैरपि मोक्षस्वरूपनिरूपणावसरे सुखदुःखादिसप्तवैशेषि-
 कात्मगुणोच्छेदो मोक्षः, अभावात्मकत्वेऽपि मुक्तेर्नापुरुषार्थता इत्येवं
 वदद्भिः प्रत्याख्यातम् । अपि च स्वरूपत एव धर्मत्वे तस्य पुरुषा-
 र्थत्वमपि स्वत इत्यायातम् । तच्च तस्य क्लेशरूपत्वात् सुतरामेव
 न संभवति । किञ्च फलविशेषस्य कालान्तरभाविनः श्रुतिबोधित-
 कारणत्वोपपादनायादृष्टस्वीकारोऽपि निर्निबन्धनः स्यात् । स्वतः
 पुरुषार्थत्वे फलजनकत्वसमर्थनस्थानपेक्षितत्वात् । अन्यच्च “न
 कुर्यान्निष्फलं कर्म” इति निष्फले प्रवृत्तेर्निषिद्धत्वात् सफलत्वस्या-
 वश्यमभ्युपगन्तव्यत्वेन क्लेशरूपस्य कर्मणः स्वतः पुरुषार्थत्वक-
 ल्पनानौचित्येन चाकामेनापि फलविशेषसाधनत्वेनैव धर्मत्वमित्य-
 भ्युपगन्तव्यम् । एवं सति “यतोऽभ्युदयनिःश्रेयससिद्धिः स धर्मः”
 इति तन्त्रान्तरानुग्रहोऽपि संपादितो भवति । अत एव यत्र क्वापि
 फलविशेषाश्रवणे “सः स्वर्गः स्यात् सर्वान् प्रत्यविशिष्टत्वा” दिति

स्वर्गफलकत्वकल्पनप्रयासोऽर्थवान् । तस्मात् विहितस्य कर्मणो दृष्ट-
मदृष्टं वा किमपि फलमस्तीत्यभ्युपगम्य तत्साधकत्वेन धर्मत्वं संपा-
दनीयमिति समाभिप्रायः ।

[कर्मणःस्वरूपतो ध- अथ स्वतो धर्मत्वप्रवादः कथमागत इति विचार-
मेत्वप्रवादोपपत्तिः] यामः—कर्मणा देवाः प्रसीदन्ति, प्रसन्नैर्देवैः फल-
मुत्पाद्यते इति बहुप्राचीनः सिद्धान्तः । अयं सिद्धान्तः “देवता वा
प्रयोजयेदतिथिवत् भोजनस्य तदर्थत्वात्” (६-७-६ जै०) इत्यादिना
जैमिनिना निराकृतः । एतदभिप्रायप्रकाशनाय शास्त्रदीपिकात्
इमानि वाक्यान्युद्धियन्ते । “देवताराधनार्थो यागः । सा चारा-
धिता फलमाराधयित्रे ददातीति युक्तम् । श्रूयते हि “तृप्त एवैन-
मिन्द्रः प्रजया पशुभिस्तर्पयति (अयम् पूर्वपक्षः) । सा विग्रहवती
चानित्या स्यात् । यद्यपि देवता विग्रहं परिगृह्य भुक्त्वा तृप्यति
प्रसीदति च । तथापि यागादेव फलम् । सत्यपि विग्रहे प्रदत्तस्य
हविषो देवतया भोगः प्रत्यक्षविरुद्धोऽशक्योऽभ्युपगन्तुम् । न
चाभुञ्जाना प्रसीदतीति युक्तम्, देवताप्रसादादेव फलमित्येतदपि
निरस्तम् । न हि तस्याः प्रसादः संभवति” इति । न्यायमालायामपि
“न भुक्तिरशरीरस्य,, इति दृश्यते । अतः कर्मणः देवताप्रसादनद्वारा
न धर्मत्वम्, किन्तु स्वत इति प्रथमं कल्पनम्, कालक्रमेण च फल-
विशेषसाधनत्वेन धर्मत्वे निष्कामस्य कर्मणि प्रवृत्तिर्न जायेत । तत-
श्च ‘यद्यदाचरति, इति न्यायेन साधारणोऽपि जनः कर्मविमुखः स्यात्,
इत्यादि विचार्य कर्मणः स्वतो धर्मत्वप्रवादः प्रवर्तितः । अमुमेवार्थ-
मुपोद्बलयति ‘उत्सीदेयुरिमे लोका न कुर्या’ कर्म चेदहम्’ इत्यादि-
भगवदुक्तिः । यदि कर्म स्वतो धर्मः, तर्हि यद्यहं न कुर्याम्, तर्हि
धर्मप्रच्युतो भवेयं इति किलावदिष्यत् । एवं “लोकसंग्रहमेवापि

संपश्यन् कर्तुं महसि” इत्यादयोपि बहवः पारमार्थिका उपदेशाः प्रदर्शितमेवार्थं समर्थयन्ति ।

[फलानां दृष्टादृष्टत्वो-
पपत्तिः] तूत्तरम्—क्वचिदृष्टं क्वचिददृष्टं क्वचिदुभ-
यमिति मीमांसकाः । यथा कारीरीपुत्रेष्टिप्रभृतिषु वृष्टिपुत्रादिरूपं
दृष्टं फलम्, दर्शपूर्णमासादिषु स्वर्गाद्यदृष्टं फलम्, वायव्यादौ उभ-
यम् । तत्र हि फलत्वेन भूतिरेवोक्ता, सा चैहिकी वा पारलौकिकी
वा भवतीति । अत्र विचार्यते दृष्टमित्यस्य कोऽर्थः ? किं तत्तत्कर्मोपयि-
कशरीराद्यवच्छिन्नेन सर्वेणापि कर्त्रा दृष्टं उपभुज्यमानं इति, किं
वा तादृशेन येन केनापि दृष्टमिति । नाद्यः, कारीरीपुत्रेष्टिप्रभृतिषु
क्वचित् फलादर्शनस्य दृष्टत्वात् । तत्र प्रतिबन्धकदुरितसद्भावात्
तथेति चेत्, किमेतावता सर्वेणापि कर्त्रा फलदर्शनस्याभावात् दृष्ट-
फलकत्वं तस्यैतत्पक्षानुरोधेन दुरुपपादनम् । नाप्यन्त्यः, अदृष्टफ-
लकत्वेन निर्धारितान् यागान् कृत्वा देवान् प्रसाद्य तदनुग्रहेण
स्वर्गं गता इति श्रुतिपुराणेतिहासादिषु प्रतिपादितत्वेन कैश्चिदृष्ट-
त्वं निमित्तीकृत्यास्य व्यवस्थापनस्य कर्तुं मशक्यत्वात् अदृष्टफलके
अतिव्याप्तेः । तस्मात् यस्य फलं दर्शनस्वरूपयोग्यं तत् दृष्टफल-
मित्यभ्युपगम्य व्यवस्था करणीया । अतश्च पूर्वं सर्वं कर्म दृष्टफलमे-
वासीत्, क्रमेण च गते बहुतिथे काले देवानामवयवसंस्थानादिषु
विमतिर्जाता । यथा यास्कः “अथाकारचिन्तनं देवानाम्”
इत्यारभ्य “पुरुषविधा इत्येके—अपुरुषविधा इत्येके” इत्याह ।
मीमांसकास्तु स्वमतानुरोधेन देवतात्वनिर्धारणाय किमपि
लक्षणं विधाय तस्य दर्वीस्तोकमण्डूकप्रभृतिषु सत्त्वं प्रद-
र्श्य देवानां अवयवाः, संतोषः, चेतनधर्मः, सर्वोपि

श्रुत्यादिबोधितोपि अर्थवाद इति व्यवस्थापयामासुः । शब्दमयी देवतेति च निर्धारयन् । अत्र कारणं—प्रसन्नैर्देवैरिष्टसंपादन-
तल्लोकनयनादीनां क्रमेण प्रचारलोपे तदविश्वासः । एवं स्थिते दृष्टार्थोपि धर्मः (यागादिः) अदृष्टार्थः संवृत्तः । धार्मिकजन-
श्रद्धानुरोधेन अदृष्टार्थोपि कर्तव्य इत्येव तत्र तत्रोपदिशन्तोपि पारमार्थिकतत्त्वप्रकाशनवसरे तस्य चित्तशुद्धिसंपादनमात्रे उप-
योगं प्रदर्शितवन्तः परमार्थज्ञाः । धर्मशास्त्रकारा अपि केचित् यागानपि कांश्चन दृष्टदोषान् वर्जनीयकोटौ परिगणितवन्तः, सर्व-
मिदं नासूयवे नोत्पतिष्णवे नाशुश्रूषवे वक्तव्यम् । नितरामेव गोप-
नीयम् । तथापि धर्मशास्त्रानुशासनसमारंभे धार्मिकजनमात्राधिकृ-
ते विचारे स्वकीयाशयप्रकाशनं न खल्वस्थाने भवितेति परं मन्वानं एतावदवदम् । अथ प्रकृतनुसरामः । यस्मिन् काले यस्य फलं प्रायेण दृश्यते, तत्तदा दृष्टफलमिच्युते । यस्य च न दृश्यते, तद् दृष्टफल-
मित्युच्यते । यस्य चांशतो दृश्यते, अंशतश्च न दृश्यते, तद् दृष्टादृष्ट-
फलमिति चोच्यते इति व्यवस्था साधीयसी । अतः पुत्रेष्टिकारी-
र्यादिषु भूयसां फलं दृष्टं चेदेव तदपि दृष्टार्थकोटौ परिगणनीय-
मित्यापतितम् ।

अत्र मीमांसकाः—यत् कर्मैहिकफलोद्देशेन प्रवृत्तं [मीमांसकमतेन दृष्टादृष्टत्वोपपत्तिः] तद् दृष्टार्थम् । यदामुष्मिकफलोद्देशेन तद् दृष्टार्थम् । यदुभयोद्देशेन तदुभयार्थमिति परिभाषन्ते । युक्तं चैतत् । क्वचित् प्रतिबन्धकसद्भावात् फलासंभवेपि उद्देशमात्रेण व्यवहारसंभवात् । परन्तु निष्कामस्य उद्देशासंभवेपि विधायकवाक्ये यत् फलत्वेन श्रूयते, तदवलोक्यैव व्यवस्था करणीया । अश्रुतफलेषु तु वाक्येषु स्वर्ग इति मीमांसकसिद्धान्तः । यदि तदपि वाक्यविहितं दृष्टफलं,

तहि न युक्तमदृष्टफलकत्वकल्पनम् । दृष्टे संभवत्यदृष्टकल्पनाया
अन्याय्यत्वात् । अतो ब्रूमः । यस्य फलं प्रत्यक्षेण युक्त्या वा समुद्-
भावयितुं शक्यते, तद् दृष्टफलत्वेनैव परिगणनीयम् । यस्य तु विधि-
बलादेव कल्प्यते, न तु सांप्रतिकयुक्त्या प्रत्यक्षेण वा निर्धारयितुं
शक्यते तद् दृष्टफलत्वेनैव परिगणनीयमिति । एतत्सर्वं धर्मशास्त्रो-
क्तधर्मसाधारणमेवेति प्रत्येकं तदनुरोधेन दृष्टान्तादिकमुपादाय न
विवेचितमित्याकलनीयम् ।

अदृष्टफलानां धर्माणामधर्माणां वा देशकालपरिस्थितिमनु-
सृत्य अन्यथा परिवर्तनं फलपर्यवसायि भवितुमर्हति न वा ?

[धर्मस्य परिवर्तना-
र्हत्वम्] अर्हत्येव कुतः ? अनुमानात् । तथा हि—दृष्टादृ-
ष्टविरोधे दृष्टविरोधस्यैव प्राबल्यमभ्युपगच्छन्ति
तान्त्रिकाः । अत एव दृष्टानुरोधेन अदृष्टं संगमयन्ति बहुद्रष्टारः
शिष्टाः । यथा पूर्वं समांसो मधुपर्क इत्यासीत्, पश्चाच्च मांसस्य
हिंसासाध्यतया हिंसायाश्च सकलसज्जनविगर्हितत्वेन मधुपर्कवि-
धानमन्यथा परिवर्तितम् । एवं अश्वालंभादयोपि दृष्टदोषाः परि-
वर्तिता अवलोक्यन्ते । तथापि यागस्य सर्वतः सङ्कोचो मा भूदिति
पशुः पिष्टनिर्मितः प्रतिनिधीकृतः । यथा “कुर्याद्घृतपशुं सङ्गे कुर्यात्
पिष्टपशुं तथा” इति मनुः । अनुष्ठीयते चैवमेव कैश्चित् । सन्यास-
स्यापि क्वापि विधिः, क्वचिन्निषेधः । एवं देशकालानुरोधेन कस्य-
चिद्भावे प्रतिनिधिकल्पनमपि सर्वतान्त्रिकसम्मतम् । “प्रधानस्य
न प्रतिनिधिः” इत्यत्र प्राधान्ये विप्रतिपत्तावपि माध्यस्थ्यवृत्त्या
निर्वचनेन सा परिहर्तुं शक्यत एव । एवं बहूनां धर्माणां देशकाला-
नुरोधेन सङ्कोचनरूपं विपरिवर्तनं प्राचीनैरेवाचार्यैः कृतमिति
सूक्ष्मेक्षिकया वीक्षमाणानामपरोक्षम् । अत एव कालभेदेन धर्मभेद-

माह मनुः “अन्ये कृतयुगे धर्मास्त्रेतायां द्वापरे परे” इति । तस्मात् सर्वमपि दृष्टफलमदृष्टफलं वा देशकालावस्थानुरोधेन सङ्कोचन- प्रधानं विपरिवर्तनमादौ कृतमिति निश्चप्रचम् । अन्यथा हि पर- स्परस्पर्धिनां विधिनिषेधादिबोधकानां वाक्यानां कथं नाम विरोधः परिह्रियताम् ।

परिवर्तनस्य फल-
पर्यवसायित्वम् अथैवं परिवर्तनं फलपर्यवसायि न वेति विचार-
यामः । यदि फलपर्यवसायीति ते न व्यचारयि-
ष्यन्, तर्हि न विपर्यवर्तयिष्यन् । अतः शिष्टानां धर्मज्ञानां मतं
काले विपरिवर्तनं फलपर्यवसायीति । किञ्च किमर्थमिदं विपरिव-
र्त्यते ? दृष्टदोषत्वादिति चेत्, विपरिवर्तने तादृशदोषः परिह्रियते
न वा ? परिह्रियत इति चेत्, तदेवैकं मुख्यं फलं भवितुमर्हति । न
परिह्रियत इति चेत्, तादृशं विपरिवर्तनमेव न कार्यम्, फलासिद्धेः ।
यदि विपरिवर्तितो धर्मः फलायालमिति कथमवगम्यते इति पृच्छ-
सि, तर्हि अपरिवर्तितो धर्मः फलायालमिति कुतोवगतमिति
पृच्छामः । शास्त्रादिति चेत्, इदमपि शास्त्रादेव । न ह्येवंरूपेण
पूर्वमनुशिष्टम् ? न ह्येवंरूपा देशकालपरिस्थितिः तदा आसीत्,
येनैवं रूपेणान्वशिष्यन्, तर्हि केन रूपेणानुशिष्टमिति चेदुच्यते । “यं
शिष्टा ब्राह्मणा ब्रूयुः स धर्मः स्यादशंकितः” १०४-१२ मनुः । एवं
“धर्मज्ञसमयः प्रमाणम्,, इति च । तस्मात् युक्त्या प्राचीनेतिवृत्त-
गवेषणया युगभेदेन धर्मभेदस्य कण्ठत एवोक्तेश्च सत्यावशपके
तत्तद्देशकालानुरोधेन शिष्टैर्धर्मज्ञैरयं धर्मो अयमधर्म इति समयः
कर्तव्य एवेति ।

[धर्मज्ञलक्षणम्] धर्मज्ञसमयः प्रमाणमित्यत्र के धर्मज्ञाः ? इति ।
उत्तरम्—धर्मज्ञा आसाः आसाशिष्टाः । शिष्टा अकामोपहृतात्मानः

कामाभिभूतस्य वेदविदोपि क्वचिद्दृष्टो धर्मव्यतिक्रमः । तस्मात्
यस्य धर्मज्ञस्य समयः प्रमाणतया स्वीकरणीयस्तेनाकामाभिभूतेन
भाव्यम् । अत एवोक्तं वसिष्ठेन “शिष्टः पुनरकामात्मा,, इति ।
अत्र काम इत्युपलक्षणं क्रोधलोभमोहमदमत्सराणाम् । तेभ्योपि
हि महतामपि साहसं दृष्टम् । यथा रामस्य ताटकादिवधः । जाम-
दग्न्यस्य मातृशिरश्छेदः । धृतराष्ट्रस्य नगराद्युधिष्ठिराद्युद्धासनमि-
त्यादि । तस्मात् निगृहीतारिषङ्कः शिष्ट इति । अत एव गोतमः ‘दं-
भलोभमोहवियुक्ता’ इत्याह । अयमेवार्थः धर्मशास्त्रकारैः संग्रहेणो-
क्तः “समः सर्वभूतेषु,, इति । निगृहीतारिषट्कोपि देशकालविभागा-
नभिज्ञस्तदनुरोधिनां सामुदायिकं धर्मं व्यवस्थापयितुं न प्रभवति ।
अतस्तदभिज्ञेनापि भाव्यम् धर्मज्ञेन । तद्विज्ञानञ्च श्रुत्यधीनम्, त-
स्मात् बहुश्रुतः शिष्टः । अत एव श्रुतं धर्माधर्मव्यवस्थापनस्य मूल-
भूतत्वेन गरीय इति धर्मशास्त्रकाराः । यथाह गोतमः—“श्रुतन्तु
सर्वेभ्यो गरीयः” ६-२२ । “तन्मूलत्वाद्धर्मस्य” ६—२३ । इति । म-
नुरपि “धर्मेणाधिगतो यैस्तु वेदः समुपबृंहणः । ते शिष्टा ब्राह्मणा
ज्ञेयाः श्रुतिप्रत्यक्षहेतवः” । १०—१२१ । बहुश्रुतोपि ऊहापोहाद्य-
समर्थः समयं कर्तुं न प्रभवति । परस्परस्पर्धिनामनेकेषां श्रुतिस्मृ-
त्यादिवचनानामुत्सर्गापवादभावमेव निर्धारयितुं स न शक्नोति,
किमुत धर्मव्यवस्थां कर्तुम् । तस्मात् ऊहापोहकुशलेनापि भाव्यं
धर्मज्ञेन, न केवलं बहुश्रुतेन । अयमर्थो धर्मवित्पदं निब्रूवता
मनुना प्रदर्शितः “आर्षं धर्मोपदेशञ्च वेदशास्त्राविरोधिना । यस्त-
र्केणानुसन्धत्ते स धर्मं वेद नेतरः ॥ १०६—१२—इति । तस्मात्
बहुश्रुत ऊहापोहकुशलो देशकालविभागज्ञोऽकामोऽक्रोधनोऽलो-
भोऽमोहोऽमदोऽमत्सरश्च धर्मज्ञः । यस्य समयः प्रमाणम् । अत्राका-

मादयो न धर्मज्ञसामान्यलक्षणे घटकाः, किन्तु यस्य धर्मज्ञस्य समयाः प्रामाण्येन गृह्येरन्, तन्मात्रलक्षणे । सामान्यलक्षणन्तु तदघटितं पूर्वोक्तमेव । अत्र च धर्मज्ञसमयः प्रमाणं इत्यत्र को धर्मज्ञ इति पृष्टत्वात् समुदितसकललक्षण एव धर्मज्ञ इत्यवधेयम् । तेन च धर्मो व्यवस्थापनीयः ।

[धर्मज्ञानां धर्म
परिवर्तकत्वम्]

किमत्र धर्मव्यवस्थापकत्वम् ? किं यथा यथा पूर्वशास्त्रेऽनुशिष्टो धर्मस्तथा तथैव तं व्यवस्थापयन्ति = अंशतोपि जायमानमन्यथाभावं निराकृत्य यथा-जातमेव गोपायन्तीति, किं वा पूर्वशास्त्राभिप्रायानुरोधेन विशेषेण देशकालावस्थानुसारिभिः समुचितैः संस्कारैरवस्थापयन्ति प्रचलनोन्मुखं स्थिरीकुर्वन्तीति ? नाद्यः, अंशतोपि विभेदमन्तरा तथैव व्यवस्थापनस्य कर्तुं मशक्यत्वात्, तथा व्यवस्थापनस्यानावश्यकत्वाच्च, पूर्वानुशासनेनैव गतार्थत्वात्, प्राचीनधर्मशास्त्रकारैस्तथा अव्यवस्थापितत्वाच्च । ते हि क्वचिदृष्टमन्यथा कृतवन्तः क्वचिददृष्टमायोजितवन्त इति विज्ञायते । तस्माद्वितीयपक्ष एव श्रेयान् । पूर्वाचार्यैः प्रचलनोन्मुखस्यैव सनातनधर्मस्य रक्षणाय देशकालावस्थानुरोधेनावपोद्वापाभ्यां सम्यगव्यवस्थापनस्य कृतत्वात् ।

[धर्मज्ञानां स्वातन्त्र्येण
धर्मव्यवस्थापकत्वम्]

तेषामेतद्धर्मव्यवस्थापकत्वं शास्त्रमनुसृत्योक्तं स्वतन्त्रम् ? स्वतन्त्रमेव भवितुमर्हति । यतोऽयं व्यवस्थापनारम्भः प्राचीनप्रमाणैर्व्यक्तमप्रापितस्य अभ्युदयसाधनस्य अनभ्युदयनिवारकस्य च विधानाय । अत्रापि पूर्वशास्त्रानुसरणस्य कर्तुं मशक्यत्वम् । यदि शास्त्रमनुसृत्यते, तेनैव फलसिद्धेरस्यारम्भस्यैव वैयर्थ्यापाताच्च । शास्त्रानुरोधेन प्रामाण्येऽभ्युपगम्यमाने व्यवस्थापने अस्मिन्नविश्वासप्रसंगाच्च । तस्मात् धर्मज्ञानां धर्मव्यवस्थाप-

कत्वं स्वतन्त्रमेव । न ह्येतावता स्वतन्त्रैस्तैर्धर्मज्ञैर्वेदविरुद्धोऽपि अनु-
 शिष्येत, उच्छृङ्खलस्तेषां पन्था अनुमतो भवति इत्याक्षेप्तव्यम् ।
 अशिष्टस्यैवानियन्त्रणे दोषसंभवात् । शिष्टानामनियन्त्रणेपि मर्या-
 दानतिलंघनस्यैव दृष्टत्वात् । किञ्च अयं वेदविरुद्धोऽयमविरुद्ध इति
 निर्द्धारणे त एवाधिकुर्वन्ति । कथमेवं स्थिते वेदविरुद्धार्थविधानश-
 ङ्का नास्थाने भवति ? तस्मात् ते वेदतात्पर्याविषयं नानुशिष्युरिति
 विश्वास एव श्रेयान् । यत्तैरनुशिष्यते तदनुरोधेन श्रुत्यादिभिर्ध्रुवं
 नेयार्थैर्भूयेत । अत एव केवलं शास्त्रमाश्रित्य न कर्तव्यो विनिर्णयः ।
 युक्तिहीनविचारे तु धर्महानिः प्रजायते” ॥ यमोपि “एको द्वौ वा
 त्रयो वापि यं ब्रूयुर्धर्मपालकाः । स धर्म इति विज्ञेयो नेतरेषां
 सहस्रश” इति । मनुरपि “अनाम्नातेषु धर्मेषु कथं स्यादिति चेद्-
 भवेत् । यं शिष्टा ब्राह्मणा ब्रूयुः स धर्मः स्यादशङ्कितः ॥ इति । एतैः
 प्रमाणैः केवलं शास्त्रानुसरणं न धार्मिकाणां धर्मव्यवस्थापनौपयि-
 कम्, किन्तु युक्तिरेव मुख्या । तादृशयुक्तिनिर्द्धारणसामर्थ्यन्तु सत-
 तशास्त्रपरिचयसमागतम् । एवं शास्त्रसंस्कृतमतिभिः कृतायां धर्म-
 व्यवस्थायां अशङ्कित एव प्रवर्तेत लोक इति स्पष्टमेवाचष्टे मनुः ।
 गोतमोऽप्याह—“यच्चात्मवन्तो वृद्धाः सम्यग्विनीता दम्भलोभमो-
 हवियुक्ता वेदविद आचक्षते, तत्समाचरेत्” इति । अत एव याज्ञ-
 वल्क्येनापि—“श्रुतिः स्मृतिः सदाचार” इत्यनेन श्रुतिस्मृत्योरिव
 सदाचारस्यापि धर्मप्रमाणत्वेन स्वतन्त्रतयैव परिगणनं कृतम् ।
 मनुरपि वेदविदां स्मृतिं शीलञ्च यथा प्रमाणयति, तथैव स्वातन्त्र्ये-
 ण आचारमपि प्रमाणयति—“आचारश्चैव साधूनाम्” इत्यादिना ।
 गोतमेनाप्युक्तं “तद्विदां स्मृतिश्रुतिशीले” इति । अत्र “शीलं मनूप-
 निबद्धः सदाचर” इति मस्करी । एतैः प्रमाणैः धार्मिकाणां आ-

चारस्यापि प्रामाण्यं धर्मे अस्तोत्यत्र नास्ति सन्देहस्यावकाश इत्येव प्रतिपत्तव्यम् । किमुत तेषां धर्मव्यवस्थापनाधिकृतानां तद्व्यवस्थापनैकोद्देशेन कृते धर्मानुशासने । तस्मात्तेषां धर्मव्यवस्थापकत्वं स्वतन्त्रमेवेति । परं त्विदमत्रावधेयम्—शिष्टसंपादनमेव कष्टसाध्यम्, यत्नतः संपादनेपि भ्रमप्रमादादीनामविज्ञातोपनिपातसंभवात् समयनिर्णये निरुक्तसकललक्षणसमन्वितोप्येको न वरम्, परन्तु तेषां परिषद् । अत एव मनुः “परिषत् ज्ञेया धर्मसंशयनिर्णये॥” १२—१७२ इति । अलाभेतु बहूनां परमन्तत एकोपि धर्मव्यवस्थापयितुमर्हतीत्येव मनुराशेते । “एकोपि वा वदेद्धर्मं यं व्यवस्यन् द्विजोत्तमः । विज्ञेयः परो धर्मः । १२—१७३ । इयमुक्तिस्तु एकैकस्य सन्दिग्धार्थस्य तात्कालिके निर्णये । परिवर्तने तु परिषदेवाहतीति विभावनीयम् ।

[पूर्वपरिवर्तने कदापि कस्यापि धर्मस्याधर्मस्य वा देशकालस्थितिमुदाहरणानि] तिमनुसृत्य धर्मज्ञैः परिवर्तनं कृतं न वा ? कृतम् । तथाहि गवालंभादयो बहवः श्रुत्या धर्मत्वेन चोदिताः पश्चात् ते स्मात्तैर्निषिद्धाः । न केवलं स्मात्तैः कृतो निषेधः, किन्तु ब्राह्मणेप्येवं दृश्यते “मा गाः प्रमापय, अश्वान् प्रमापय” इति । “नामांसो मधुपर्कः” इति क्वचित्, “अमांसो मधुपर्कः” इति तस्य निषेधश्च क्वचित् । एवं सन्यासस्य विधिः क्वचिन्निषेधश्च । क्वचित् वर्णाश्रमादिभेदं स्त्रीत्वपुंस्त्वादिभेदं वा विनैव श्रुत्या चोदिता यागाः । राजसूयादीनां परं कर्तृविशेषनिर्द्धारणं ब्राह्मणे दृश्यत इत्यन्यदेतत् । स्मात्तैः पुनरधिकारिविशेषव्यवस्थापनं कृतम् । किमधिकेन वर्णाश्रमादिविभाग एव गुणकर्मविभागशः कदाचित् परिकल्पित इति सर्वानुमतम् । ततस्तदनुरोधेन ततः प्राचीनानां धर्माणां नियतं

विपरिवर्तनमभूदिति शक्यमनुमातुम् ।

[परिवर्तनस्य संकोच- तच्चैतद्विपरिवर्तनं संकोचनरूपमेवासीदित्याकल-
रूपत्वम्] नीयम् । तस्माद्विज्ञायते कालानुरोधेन धर्मा अन्यथा
क्रियन्त इति । एवं अधर्मत्वेन प्रथिता अपि क्वचिद्धर्मत्वेन व्यव-
स्थाप्यन्ते । विधवाविवाहो अधर्म इति आसीत् कदाचित्समय इति,
तं च समयं वेने राज्यं प्रशासति अन्यथाऽकुर्वन्निति च स्वयमव-
लोकनीयम् । एवं चतुर्विंशतिधर्मनाम्ना चतुर्विंशत्या धर्मज्ञैः समे-
तायां परिषदि देशकालानुरोधेन धर्मविपरिवर्तनं कृतमिति वयमा-
समुखात् आकर्णायामः । किञ्च देशानुरोधेनापि स्मार्तानां धर्माणां
विपरिवर्तनं दृश्यते । तथा हि कदाचित् “प्रदानं प्रागृतोः” इत्या-
सीन्नियमः । पश्चात् ऋतोः पूर्वमदत्ता पातित्यमर्हतीत्यपि कुत्रचि-
देशे सांप्रतिकी व्यवस्था । केरलेषु तु ऋतोरनन्तरमपि विवाहो धर्म्य
इत्येव व्यवस्था । यथा “स्त्री तु दृष्टरजस्कापि रामक्षेत्रे न दुष्यति”
इति शाङ्करस्मृतौ । सच्छेलावगाहस्नानेनैव शुद्धिरिति क्वाचित्को
नियमः । अत्र निमित्तानि एकैकत्रैकैकं व्यवस्थापयन्ति । क्वचिद्देशे
कौतुकमंगलादिधर्मः, क्वचिदयं नास्ति । एवं कैश्चिन्महर्षिभिर्धर्मं
पृष्टेन याज्ञवल्क्येन देशविशेषप्राधान्येन धर्मव्यवस्थापनं कृतमिति
विज्ञायते । “यस्मिन् देशे मृगः कृष्णस्तस्मिन्धर्मान् निबोधत” इति ।
अयमेव मनुना यज्ञियदेश इति परिभाषित इत्यवगम्यते । बोधायनेन
देशभेदेन कांश्चित् आचारानधिकृत्येदमुक्तम् “पञ्चधा विप्रतिपत्ति-
र्दक्षिणतः, अनुपनीतेन भार्यया सह भोजनं, मातुलदुहितृपितृष्व-
सृदुहितृपरिणयनमिति, तथोत्तरतः, ऊर्णाविक्रयः, सीधुपानमुभय-
तोदद्भिर्व्यावहारः, आयुधीयकं, समुद्रयानमिति, इतरदितरस्मिन्
कुर्वन् दुष्यतीतर इतरस्मिन्, तत्र तत्र देशप्रामाण्यमेव स्यात्” इति ।

अतोऽनुमीयते देशकालयोरवस्थाभेदेन कृतं विपरिवर्तनमिति ।
 “यस्मिन् देशे पुरे ग्रामे त्रैविद्ये नगरेपि वा । यो यत्र विहितो
 धर्मस्तं तत्र न विचालयेत् ” भृगुः । “यस्मिन् देशे य आचारो
 न्यायतः कल्पितो भवेत् । स तस्मिन्नेव कर्तव्यो न तु देशान्तरे
 स्मृतः ” इति देवलः । इत्याद्युक्तयस्तु न धर्मशास्त्रकारविषयाः ।
 किन्तु सिद्धे धर्मानुशासने अभ्युपगते च तस्य प्रामाण्ये तदनुस-
 रत्यैव पश्चादनुष्ठानं कर्तव्यम्, न तु स्वतन्त्राभिर्युक्तिभिः (स्वतन्त्रं)
 प्रवर्तितव्यमिति साधारणजनावगमनपराः ।

[पूर्वपरिवर्तनस्य कर्तुः- अथ कैरिति कदेति कस्मै प्रयोजनाय विपरिवर्ति-
 कालस्य च विचारः] तमिति विचारयामः । आदौ तावत् चन्द्रेन्द्रशंकर-
 प्रभृतिभिर्लिपिरुद्भाविता । ततः सुरज्येष्ठेन समादिष्टैरग्निवायु-
 सूर्यैर्महर्षिभिः ऋग्यजुस्साम्नां वेदानां समाहरणं कृतम् । अयमेव
 वेदस्यादिमः संकलनरूपः संस्कारः । अयञ्च त्रेतायां अभूदिति
 विज्ञायते । दृश्यते हि विष्णुपुराणे— त्रेतायां प्रथमे व्यस्ताः स्वयं
 वेदाः स्वयंभुवा,, इति । अस्मादष्टादशः संस्कारः “जातुकर्णोऽभव-
 न्मत्तः कृष्णद्वैपायनस्ततः,, इति तत्रैव पुराणे प्रदर्शितः कृष्णद्वै-
 पायनकृतः । एतन्मध्ये संस्कारेषु प्रचलत्स्वेव गच्छति बहुतिथे काले
 आचारानुशासनमपि मनूपज्ञं क्रमेण व्यवस्थापितमभूत् । एष एव
 मनुर्मानववंशकुलकूटस्थ इति । ज्ञायते चास्य प्राचीनत्वं प्रामाण्यञ्च
 “यद्वै किञ्चन मनुरवदत् तद्भेषजम्,, इति तैत्तिरीयकब्राह्मणम् ।
 मनुर्वै यत् किञ्चिदवदत् तद्भेषजं भेषजताया,, इति च्छान्दो-
 ग्यम् । बृहस्पतिरपि “मन्वर्थविपरीता तु या स्मृतिः सा न शस्यते,,
 इति । एवं भारतेपि “पुराणां मानवो धर्मः,, इत्यादिना मन्वभि-
 प्रायं उत्कृष्टं मन्यते व्यासः । तस्मात् धर्मशास्त्रप्रवर्तकेषु प्रथमो

मनुः । संप्रत्यवलोक्यमानो मनुस्मृतिः प्राथमिकमनूपज्ञमेव विशदी-
 कृत्य तदनुयायिना भृगुणा सङ्कलिता । तथा हि “एतद्रोऽयं भृगुः
 शास्त्रं श्रावयिष्यत्यशेषतः ।,, १-५६ म० स्मृ० “यथेदमुक्तवा-
 च्छास्त्रं पुरा पृष्टो मनुर्मया । तथेदं यूयमप्यद्य मत्सकाशान्निबो-
 धंत , १-११६ म० स्मृ० । उपसंहारेपि “एवं स भगवान् देवो
 लोकानां हितकाम्यया । धर्मस्य परमं गुह्यं ममेदं सर्वमुक्तवान् ॥,,
 १२-११७ म-स्मृ० । अनेनानुमीयते कूटस्थमनूपज्ञं अस्याः स्मृतेः
 मूलमिति । उक्तञ्च याज्ञवल्क्यस्मृतिव्याख्याने “याज्ञवल्क्य-
 शिष्यः कश्चित् प्रश्नोत्तररूपं याज्ञवल्क्यप्रणीतं धर्मशास्त्रं संचिप्य
 कथयामास यथा मनुप्रोक्तं भृगुः ,, इति । याज्ञवल्क्यस्मृतौ चैव-
 मवलोक्यते “मन्वत्रिविष्णुहारीतयाज्ञवल्क्योशनोऽङ्गिराः । यमाप-
 स्तंबसंवर्ताः कात्यायनबृहस्पती ॥ पराशरव्यासशंखलिलितो दक्ष-
 गौतमौ । शातातपो वसिष्ठश्च धर्मशास्त्रप्रयोजकाः ,, इति । अत्र
 याज्ञवल्क्यग्रहणमपि स्मृतिसंकलयितुः कूटस्थात् याज्ञवल्क्याद-
 न्यत्वं व्यनक्ति । एवं क्वचित् क्वचित् कूटस्थादत्यर्वाचीनानां
 नामनिबन्धनात् प्रक्षिप्ताश्च श्लोकाः समुपलक्ष्यन्त इति निश्चेतुं
 शक्यते । एवं स्थिते तेषां कालनिर्णयः दुर्निर्द्धारण एव । किञ्च न
 सर्वेषां पूर्वं प्रदर्शितानां प्रबन्धाः संप्रति सुगमाः । परन्तु क्वचित्
 क्वचित् पराशरसंहिताव्याख्यानादौ कानिचन वाक्यानि तत्प्रणी-
 तत्वेनोद्धृतानि दृश्यन्ते । अत एते प्रसिद्धाः शास्त्रकारा इति निर्द्धार-
 यन्ते । एतेषां पौर्वापर्यक्रमः दुर्निर्द्धारणः । अथापि धर्मशास्त्रकालं सा-
 मान्यतो विचारयन्तो वयमेवमभिप्रेमः—यदा ब्राह्मणमतप्राबल्येन
 यज्ञप्रचारः सर्वतोमुखः प्रवृत्तः, तदनुसरणश्रद्धालवश्च साधारणा अ-
 प्यासेन, तदा यज्ञवदन्येपि केचन धर्माः प्राधान्येनानुष्ठेयाः सन्तीति

साधारणजनानुजिघृक्षया कांश्चन धर्मान् व्यवस्थापयामासुः । काल-
क्रमेण यागादपि त एव धर्मा अपरिहरणीया इत्यपि व्यवस्थांचक्रुः ।
तदनन्तरं गवालंभादयो ब्राह्मणचोदिता अपि हिंसा मूलकत्वात् सुरा-
पानादिश्च प्रमादकत्वादप्येव केचिदन्यस्मात् कारणात् शास्त्रका-
रैर्निषिद्धाः । तन्निषेधं हिंसादिमूलकत्वेन प्रवृत्तं मन्वानाः प्रतिनिधिं
परिकल्प्य प्रधानान् यागादीन् कर्तव्यानेव व्यवस्थापयामासुः ।
एवं धर्मशास्त्रस्य प्रचारे प्राबल्ये च दृष्टे वेदान्तिमतं पूर्वमुपनिष-
त्सूतं क्रमेण प्रवृद्धं शाखोपशाखं विततान् । एतेन ब्राह्मणप्रचाराद-
नन्तरं वेदान्तिमतप्रचारात् पूर्वं धर्मज्ञैर्धर्मव्यवस्थापनं कृतमिति
विज्ञायते । ननु सन्यासादीनामपि विधिनिषेधादयो धर्मशास्त्रेषु
दृश्यन्ते । तस्मादनन्तरं वेदान्तिमतप्रचारादिदं धर्मशास्त्रं प्रचा-
रितमभूदिति विज्ञायते । उच्यते, वेदान्तमित्यनेन न केवलं शङ्कर-
भगवत्पादादिभिर्व्यवस्थापितं अस्माभिरिहोक्तं, किन्तु प्राचीनशु-
कप्रभृतीनामेव विचक्षणं कृतम् । न तेन विरोधः । किञ्च अर्वा-
चीनवेदान्तिमतप्रचारकाणां व्यवस्थापनादर्वागपि न किमपि धर्म-
शास्त्रसंस्करणं प्रवृत्तमित्यवोचाम । इतिवृत्तगवेषणायां कृतायां
प्रायेण ब्राह्मणवेदान्तसिद्धान्तयोरन्तराल एव धर्मशास्त्रप्रचारः प्राधा-
न्येनासीदिति प्रतीयते । किञ्च देवनिर्मिते ब्रह्मावर्ते देवप्राधान्ये
सति नासीदतितरां धर्मनियन्त्रणा । अयं देशः “सरस्वतीदृष-
द्वत्योर्देवनद्योर्यदन्तरम् । तं देवनिर्मितं देशं ब्रह्मावर्तं प्रचक्षते”
इति मनुना प्रदर्शितः । ब्रह्मावर्तात् प्राचीं क्रमेण अभिष्यन्दमाना
देवाः प्रस्थानान्तरमातस्थुः । क्रमात्तेषामेव देवानां सन्ततिः ब्रह्मर्षि-
पदेन व्यवहृता चासीत् । तैरेव ब्रह्मर्षिभिरधिकृतो देशः ब्रह्मर्षिदेश
इत्युच्यते । उक्तश्रायं देशः “कुरुक्षेत्रञ्च मत्स्याश्च पाञ्चालाः

शूरसेनकाः । एष ब्रह्मर्षिदेशो वै ब्रह्मावर्तानन्तरः' ॥ इति । एत
 एव ऋषयो मन्त्रद्रष्टार आसन् । आगमज्ञाः चरित्रान्वेषणपटीयाः
 सः इतरैरनुकरणीयाश्चासन् । एतदेवाभिप्रेत्य मनुना “एतद्देश-
 प्रसूतस्य सकाशोदग्रजन्मनः । स्वं स्वं चरित्रं शिद्धेरन् पृथिव्यां
 सर्वमानवाः,, इत्युक्तम् । पश्चाच्च मानववर्गो देवानामृषीणाञ्चा-
 चारान् नानुमेने । पृथगेव धर्मशास्त्रं व्यवस्थापयामास । तदेतत्
 सुस्पष्टमेवोक्तम् । “अनुष्ठितन्तु यद्देवैर्मुनिभिर्यदनुष्ठितम् ।
 नानुष्ठेयं मनुष्यैस्तदुक्तं कर्म समाचरेत्,, बोधायनेन ॥ अनेन
 विज्ञायते उक्तं मनुप्रभृतिभिरनुशिष्टं कर्मैव अनुष्ठेयं, न तु प्राची-
 नानां आचारानुवर्तनमिति । किञ्च वेदे वर्णविभाग एव प्राधान्येन
 न क्वापि दृष्टः । देववर्गे वर्णाश्रमविभागः न क्वापि प्रबन्धे प्रति-
 पाद्यते । ऋषिवर्गे तु क्वचित् क्वचित् वर्णाश्रमविभागोऽस्तीति
 प्राचीनोक्तिभिरवगम्यते । तथापि निर्नियन्त्रण एवायं दृष्टः । वि-
 श्वामित्राद्युपाख्यानानि व्यक्तमेवामुमर्थं समर्थयन्ति । अतश्च
 ऋषिवर्गेऽङ्कुरितप्रायो वर्णाश्रमादिविभागो धर्मशास्त्रकारैर्मन्वादि-
 भिर्नियन्त्रितः मन्वनुयायिभिश्च अनुष्ठितः । संप्रत्यपि भारतीय-
 मानवसामान्येनानुस्त्रियमाण एवावलोक्यते । तस्मादायातं ऋषी-
 णां मन्त्रद्रष्टृणां मतं यदा प्रचुरं प्रचारं प्राप, ततः परमेव धर्मशा-
 स्त्राणि मनुप्रभृतिभिरनुशिष्टानीति ।

अथानुशासनप्रयोजनम् । सर्वमेव ह्यनुशा-
 [परिवर्तनप्रयोजनम्] सनं योगक्षेमसंरक्षणाय क्रियते । इदमपि

तदेव मुख्यं फलमुद्दिश्य कृतमित्यनुमीयते । यदि नानुशिष्यते, तर्हि
 महत्साङ्कर्यं समापततीति मन्वानैरेव मन्वादिभिर्धर्मोऽनुशिष्टः ।
 गुरुतरप्रायश्चित्तादिविधानाच्च अधर्मे प्रवृत्तिः परिहृतप्राया भवति ।

अज्ञानात्प्रवृत्तस्याप्येनोऽपनोदनद्वारा संव्यवहार्यतादिसंपादनेन लोकानुग्रहश्च कृतो भवति । अनियन्त्रणप्रयुक्तं सर्वमप्युत्पथप्रस्थानं निषिद्धं भवति । अतश्च अनियन्त्रणप्रयुक्तामनाशास्यां साङ्ख्यरूपं समुदायापदं दृष्ट्वा मन्वादयो महर्षयस्तत्तद्देशकालानुरोधेन गुणकर्मविभागेन वर्णाश्रमादिविभागपुरस्सरं धर्मं व्यवस्थापितवन्त इति ।

[उक्तप्रबन्धसमा-
लोचनम्]

अत्रास्माकमिदमेव वक्तव्यम्—यदि शास्त्राणि नाम शासनार्थमपि प्रवर्तन्ते । तत्र च सर्वेषां शासयितृपुरुषनिर्णयपूर्वकत्वन्तु नियमेनापेक्ष्यते, तर्हि ईश्वरीयनिर्णयपूर्वकत्वं तेषां कुसुमाञ्जल्युक्तरीत्याऽङ्गीकारे का नाम बाधा भवतीति न वयं जानीमः । व्यक्तं चैतत्पूर्वमेव विवेचितम्, यद्विनापि प्रमाणमीश्वरानुभवस्य प्रमात्वं भवतीति । नह्यत्र पक्षेऽनवस्थादोषः समापतति । एतेन—देशकालानुसारेण धर्माणाम्परिवर्तनमिति विवादोऽपि—परास्तः । धर्मशास्त्रनिबन्धेषु परस्परविसंवादो हि यो दृश्यते, स वैकल्पिकशास्त्रानुसारी, न तु तत्तत्कालानुसारीति हि नियतमिदमूरीकर्तव्यम् । यत्तु कुत्रचन कुत्रचन संकोचो दृश्यते, स तु शक्तिसंकोचाभिप्राय एव, न तु यथेष्टं शास्त्रसंकोचाभिप्रायः । न हि कालभेदेन धर्माणामन्यथाभावे किमपि गमकमस्ति । न हि सर्गादौ वर्णाश्रमविभागो नासीदित्यत्र प्रमाणमस्ति । अन्यथा हि कस्यचन सुखिनः कस्यचन दुःखिनश्च सर्जनात्कथं वा भगवतो न वैष्यम्यनैर्घृण्ये इति सर्व एव विवेचयन्तु । अस्तु वा कथमपि सर्गादौ भगवता सर्वेषां शुभाशुभं भावि समाकलय्य धर्मशास्त्राणि प्रवर्तितानीति । न हि तावतापि धर्मस्य कालभेदेन परिवर्तनं सम्भवति । भगवता

हि भावि कालादिकं सर्वं समालोच्यैव धर्मव्यवस्था कृतेत्यवश्यमेवोरीकर्तव्यम् । न हि भगवतो भाविकालादिपरिज्ञानं नास्तीति कोऽपि वक्तुम्पारयति । एतेन—स्मर्तारोऽपि-व्याख्याताः । न हि तेषामपि भगवत इव तादृशं भाव्यवस्थापरिज्ञानमिति कल्पनं संभवति । अत एव स्मृतीनामपि श्रुतिमूलत्वेन प्रामाण्यव्यवस्थापनं सार्थकं भवति । अन्यथा स्मृतीनामपि स्वत एव प्रामाण्यं हि कथं वा न संभवति । श्रुतिरिति वेदस्य—मन्वादिनिबन्धानां स्मृतिरिति च व्यवहारोऽपि-प्राथमिकं ज्ञानं वेदस्य स्वरूपतः, मन्वादिनिबन्धानान्त्वर्थतः प्रमाणान्तरापेक्षेति गमयति । यत्तु हेतुदर्शनाच्चेति सूत्रेण मन्वादिनिबन्धानामपि हेतुमूलकानां न प्रामाण्यमिति व्यवस्थापितम्, तदिदं तत्कालदेशपरिस्थितिमूलकत्वं न धर्मशास्त्राणामिति गमयति । यावता च मन्वादीनामपि भाव्यवस्थापरिज्ञानशक्तौ संशयः, तावतेदमपि सिद्धं, यदिदानीन्तनानामस्मदादीनां भाविपरिज्ञानशक्ते न वार्तालेशस्यापि सम्भावनेति । न हि कोऽपीदानीं धर्मपरिवर्तनं भाव्यवस्थापर्यालोचनेन काञ्चते, किन्तु वर्तमानावस्थापर्यालोचनेनैव । न हि वर्तमानैवावस्था समालोचनीया, न भाविनीति कोऽपि प्रेक्षावान् वक्तुमर्हति । न हि भाव्यवस्थापरिज्ञानं कस्यापीदानीं वर्तते । अस्तु वा कथमपि भाव्यवस्थापरिज्ञानशक्तिरपि कस्यापि । मन्वादिभिरपि भाव्यवस्थासमालोचनेनैव व्यवस्था कृता । तत्र यद्यसम्भवबुद्धिस्तहि कथं वाऽस्मदादिसम्भावनामात्रस्य प्रामाण्यमापतिष्यति । न हि वयं मन्वाद्यपेक्षयापि विज्ञाः शक्तिमन्तो वा । उक्तं ह्यस्मिन्नपि प्रबन्धे—सर्वैरपि धर्मशास्त्रकारैर्युक्तिभिः प्राधान्येन धर्मतत्त्वनिर्णयः कर्तव्यः पश्चात्तेषामनुशासनम् । न युक्तिपर्यालोचनाय साधरणो जनः प्रभ-

वतीति” । अत्रेदमेव तेषामपि सम्मतम्, यत् साधारणानां धर्मशास्त्र-
परिवर्तने नाधिकार इति । इदमेवात्रालोचनीयम्—यत्को वाऽसाव-
साधारणो जन इदानीं पराशरादिव्यवस्थापरिवर्तनेऽपि शक्त इति,
साधारण्यमसाधारण्यं वा कथं निर्णेतव्यमिति च । वयन्तु पश्यामः
न कोऽपि तादृश एकोऽपि भाव्यवस्थापर्यालोचनसमर्थो मन्वा-
द्यपेक्षयाऽप्युत्कृष्टो वर्तत इति । वर्तमानावस्थामात्रपर्यालोचने सर्वो-
ऽपि शक्त एव । न हि वर्तमानावस्थामात्रपर्यालोचनं पर्याप्तं कारणं
धर्माधर्मपरिवर्तनस्य । तत्र च साधारणजनानुजिघृक्षैवानुशासनप्र-
योजनमित्यत्रास्माकमपि न विप्रतिपत्तिः । यदि साधारणजनपदेन
जीवन्मुक्तेतरा विवक्ष्यन्ते, भगवतापि हि तेषामेवानुजिघृक्षया
शास्त्रं प्रवर्तितम् । न हि पूर्वतनानामनुशासनानां देशकालीनानु-
गुण्यमपि साधयितुं शक्यते । अत्रेदं विचारणीयम् को वा धर्म
इदानीं देशकालानुगुणो वर्तत इति । जातिविभागो हि न सर्वथा
प्रकृतकालविरोधी, न हि महम्मदीयाक्रमणकालेऽपि जातिविभागः
परित्यक्तः । न वाऽस्माभिरपि अत्यन्तापदवस्थायां तस्मिन् क्षणे
जातिविभागो गणनीय इति मन्यते । प्रसिद्धं हि विश्वामित्रस्यापि
श्वजाघनीभक्षणम् । न हि तादृशी काप्यापदिदानीं वर्तते । अर्थी
समर्थो विद्वानधिक्रियत इत्येव खलु वयमपि मन्यामहे । एतेन—
पतितपरावर्तनादिकमपि—व्याख्यातम् । तत्रापि वक्ष्यमाणया व्यव-
स्थया वयम्पश्यामः समाजस्य शास्त्रस्य च रक्षणम्भवतीति ।
विचारयिष्यते चोपरिष्ठात् समुद्रयानादिविषयेऽपि कीदृशी व्यवस्था
सम्पादयितुं शक्यते इति सर्वथा च शास्त्रार्थानुसन्धाने युक्तीना-
मुपयोगो न कस्याप्यनभिमतः । इदमेवात्र विप्रतिपन्नं दृश्यते, य-
ददृष्टार्थेषु कर्मसु युक्तिविनियोगमनुसृत्य विपरिणामः कर्तव्य इति ।

न ह्यदृष्टार्थत्वव्यवस्थापनं परप्रतारणार्थमिति हि पूर्वमेव कुसुमा-
 ज्जलिग्रन्थानुसारेण विवेचितम् । दृष्टार्थत्वे हि सर्वेषां विप्रतिपत्ते-
 रनवकाशः स्यात् । न हि वयमपि धर्मस्य देशकालभेदेन भेदं
 नोरीकुर्मः । सन्ति हि देशधर्माः कालधर्मा अवस्थाधर्माश्च बहवः ।
 इदमेवात्रालोचनीयम्—यद्देशादिभेदेन तेषां धर्माणां भेदोपि
 भवति न वेति । न हि वयमपि ब्राह्मणधर्मं क्षत्रियाणां दिवा धर्मं
 शत्रौ वीरीकुर्मः, देशधर्मा हि त एव भवितुमर्हन्ति, ये शास्त्रेषु
 विकल्पेन विहिताः । अविकल्पेन विहितानां निषिद्धानां च सर्व-
 देशधर्मत्वमेवेति हि होलाकाधिकरणे व्यवस्थापितम् । एतेन काल-
 धर्मा अपि—व्याख्याताः । तेऽपि हि तत्तद्धर्मविध्यर्थवाद्देशु काल-
 विशेषत्वादिलिङ्गानुसारेणैव व्यवस्थाप्यन्ते । व्यवस्थापितं चैतत्
 वीरमित्रोदये—“पुराकल्पे तु नारीणां मौञ्जीबन्धनमिष्यते, इति-
 व्याख्यानावसरे । अत्र पुनः कल्पशब्देनाथवादविशेषो विवक्ष्यत इति
 तत्र व्यवस्थापितम् । एतेन—कलिवर्ज्यप्रकरणमपि—व्याख्यातम् ।
 शाखाविशेषेऽर्थवादविशेषे वा कालविशेषलिङ्गानुसारेणैव तस्य
 प्रवृत्तत्वात् । यत्तु महाभारतादौ द्रौपदोपश्रपतित्वादिकमभ्यनुज्ञा-
 तमपि पुनरन्यस्या अनेकपतित्वादिकं खण्डितम् । तत्र वयं मन्या-
 महे—धर्मान्तरविरोधेऽवश्यमभ्यनुज्ञातव्ये पञ्चपतित्वादौ प्रसक्ते
 स्थितस्य गतिः कल्पनीयेति भावेनैव तत् सम्पादितमिति । पाण्ड-
 वानां हि मातृवाक्यपरिपालनं धर्मविशेषोऽपि सम्पादनीयः, द्रौ-
 पद्याः पञ्चपतित्वमधर्म इति उभयं परस्परविरुद्धं समापति-
 तमनुष्ठातुमिति सर्वविदितमिदम् । तत्रापि वस्तुगत्या न धम-
 त्वबुद्धिर्युक्तेत्यभिप्रायस्तु वार्तिककाराणां दृश्यते । अत
 एवाचारप्रामाण्यव्यवस्थापनावसरे द्रौपद्याः पञ्चपतित्वमपि वस्तु-

गत्या नासीदिति विवृतम् । अयमत्र कुमारलिपादानामाशयोऽव-
 [इतिहासस्य गम्यते—यद्धर्मशास्त्रेतिहासयोर्विरोध इतिहासस्य
 धर्माप्रमा- कथमप्यन्यथानयनं कर्तव्यमिति । युक्तं चैतत् । इति-
 णता] हासेन हि व्यक्तिविशेषाणामाचारो वर्तमानतयाऽव-
 गम्यते, न तु धर्मतया, शास्त्रेण तु सर्वसाधारणी व्यवस्थाऽ-
 वगम्यते इति सर्वसाधारणव्यवस्थापर्यालोचनावसरे शास्त्रमेव
 मुख्यतया समादरणीयम्, न त्वितिहासः । एतेन—शास्त्रविरुद्धे-
 तिहासान्तराण्यपि—व्याख्यातानि ।

[स्त्री स्वातन्त्र्यपराणां यत्तु महाभारते १२२ तमे अध्याये (आ०प०) "अ-
 वचनानामर्धवादत्वम्] थ त्विदं प्रवक्ष्यामि धमेतत्त्वं निबोध मे । पुराणसृ-
 षिभिर्जुष्टं धर्माविद्भिर्महात्मभिः । अनावृताः किल पुरा स्त्रिय आसन्
 वरानने । कामचारविहारिण्यः स्वतन्त्राश्चारुहासिनि ॥ तासां व्युच्च-
 रमाणानां कौमारात् सुभगे पतीन् । नाधर्मोऽभूद्भारोहे स हि धर्मः
 पुराऽभवत् । तं चैव धर्मपौराणं तिर्यग्योनिगताः प्रजाः । अव्याप्यनु-
 विधीयन्ते कामक्रोधविवर्जिताः । प्रमाणदृष्टो धर्मोऽयं पूज्यते च
 महर्षिभिः । उत्तरेषु च रम्भोरु कुरुष्वपि पूज्यते । स्त्रीणामनुप्र-
 हकरः स हि धर्मः सनातनः । अस्मिंस्तु लोके न चिरान्मर्यादेयं
 शुचिस्मिते । स्थापिता येन, यस्माच्च, तन्मे विस्तरशः शृणु । बभू-
 वोद्दालको नाम महर्षिरिति नः श्रुतम् । श्वेतकेतुरिति ख्यातः पुन-
 स्तस्याभवन्मुनिः । मर्यादेयं कृताऽनेन धर्म्या वै श्वेतकेतुना ।
 कोपात्कमलपत्राक्षि यदर्थं तन्निबोध मे । श्वेतकेतोः किल पुरा
 समचं मातरं पितुः । जग्राह ब्राह्मणः पाणौ गच्छाव इति चाब्रवीत् ।
 ऋषिपुत्रस्ततः कोपं चकारामर्षचोदितः । मातरं तां तथा दृष्ट्वा
 नीयमानां बलादिव । क्रुद्धं तं तु पिता दृष्ट्वा श्वेतकेतुमुवाच ह ।

मा तात कोपं कार्षीस्त्वमेष धर्मः सनातनः । अनावृता हि सर्वेषां
वर्णानामङ्गना भुवि । यथा गावः स्थितास्तात स्वे स्वे वर्णे तथा
प्रजाः । ऋषिपुत्रोऽथ तं धर्मं श्वेतकेतुर्न चक्षमे । चकार चैव मर्या-
दामिमां स्त्रीपुंसयोर्भुवि । मानुषेषु महाभागे न त्वेवान्येषु जन्तुषु ।
तद्वाप्रभृति मर्यादा स्थितेयमिति नः श्रुतम् । व्युच्चरन्त्याः पतिं
नार्या अद्यप्रभृति पातकम् । भ्रूणहत्यासमं घोरं भविष्यत्यसुखावह-
म् । भार्या तथा व्युच्चरतः कौमारब्रह्मचारिणीम् । पतिव्रतामेतदेव
भविता पातकं भुवि । पत्या नियुक्ता या चैव पत्नी पुत्रार्थमेव च ।
न करिष्यति तस्याश्च भविष्यति तदेव हि । इति तेन पुरा भीरु
मर्यादा स्थापिता बलात् । उद्दालकस्य पुत्रेण धर्म्या वै श्वेतकेतुना ।
सौदासेन च रम्भोरु नियुक्ता पुत्रजन्मनि । मदयन्ती जगामर्षिं
वसिष्ठमिति नः श्रुतम् । तस्माब्लेभे च सा पुत्रमश्मकं नाम भा-
मिनि । ऋतावृतौ राजपुत्रि स्त्रिया भर्ता पतिव्रते । नातिवर्तव्य
इत्येवं धर्मं धर्मविदो विदुः । शेषेष्वन्येषु कालेषु स्वातन्त्र्यं स्त्री
किलार्हति । भर्ता भार्या राजपुत्रि धर्म्यं वाऽधर्म्यमेव वा । यद् ब्रू-
यात्तत्तथा कार्यमिति वेदविदो विदुः ॥” इति पुरा कदाचन
स्त्रीणां परसंसर्गस्यादोषत्वं वर्णितम् , तदिदं नियोगविध्यथेवाद-
तया न स्वार्थे प्रमाणम् । अत्र हि “पुराणमृषिभिर्जुष्टं” मिति
ऋषिधर्मस्यैवोपक्रमणं कृतम् , ऋषीणां च “तेजीयसां न दोषाय”
इति वचनेन न कुत्रापि प्रत्यवायः पश्चादीनामिव भवन्ति ।
महात्मनां हि ऋषीणां विहिताचरणं प्रतिषिद्धाचरणं वा
न शरीरारम्भकं भवति , ज्ञानेन समूजस्याज्ञानस्य नाशितत्वात् ।
ततश्च भोगयोनित्वमेव ऋष्यादिशरीराणाम् , न कमयोनित्वम् ।
इदं च पश्चादिशरीराणामपि समानम् , तेषामपि केवलभोगयो-

नित्वात् । एतदेवाभिप्रेत्य—“पश्चादिभिश्चाविशेषात्” इति पश्चा-
दिदृष्टान्त एव ज्ञानिनामुपात्तः, न तु पामरादिदृष्टान्तः । तथाच
पश्चादीनामिव महर्षीणामपि विधिनिषेधानधिकारित्वाट्टीणा-
माचरणमत्रोपन्यस्तं नास्मदादीनां धर्मशास्त्राधिकारिणां तन्नि-
षिद्धमुपादेयं गमयति । अत एवात्रापि “तं चैव धर्मं पौराणं तिर्य-
ग्योनिगताः प्रजाः । अद्याप्यनुविधीयन्ते कामक्रोधविवर्जिताः”
इति तिर्यग्जातावेवानुविधानं बोध्यमानमुपपद्यते । तथाचोक्तेति-
हासानुसारेण न पुरा स्त्रीस्वातन्त्र्यादिकं तत्कामचारित्वादिकं वा
सर्वं धर्म आसीदिति कल्पनं सम्भवति । एतदेवाभिप्रेत्य प्रकृते
नीलकण्ठ्याम्—“यथा स्तेनो भ्रूणहैवमेष भवति योऽयोनौ रेतः
सिञ्चतीत्ययोनावदारेषु पुंसां गमनात् प्रत्यवायः श्रुतिसिद्धः,
तथाऽमीषां निष्कृतं जारिणीवेति, मन्त्रे जारिण्यादिनिष्कृतेः
पीडायाश्च दर्शनात् स्त्रीणामपि परसंसर्गं दोषोऽस्त्येवोक्तः, तथापि
श्रौतार्थस्यैव कयाचित् भङ्ग्या व्यवस्थेयं विहितेति ज्ञेयम् ।
अथवा-व्युच्चरणे तेजस्विनां न दोषः, किन्तु पृथग्जनानामेवेति
तात्पर्यम्, अन्यथा कृष्णस्यापि पारदार्यदोषप्रसक्तेः, अहल्यादि-
जाराणामिन्द्रानीनां तदप्रसक्तेश्चेत्यास्तान्तावत्—‘इति व्याख्या-
तम् । एतेन—समांसो मधुपकेः, मांसश्चाद्धमित्यादिब्रवस्था अपि-
व्याख्याताः । न हि मांसभक्षणं कदापि नित्यतया विहितम्,
किन्त्वनिषिद्धमात्रम् । कामत एव हि मांसभक्षणादौ सर्वेषां
प्रवृत्तिः, कामोद्रेकनिवारणार्थं मांसभक्षणादिनिषेधः ।

[प्रकृतप्रबन्धविरुद्ध
प्रबन्धान्तरम्]

अत्र उडुपिसंस्कृत कलाशालाध्यक्षाणामाशयोऽ-
पि एतस्योत्तररूपेण संकलनीय इति, तदपि य-
थावसरमत्र सम्पादयामः । अत्र हि प्रबन्धे मीमां

सापरिपाट्यैव शास्त्रार्थनिर्णयो युक्तो नैतिहासिकशैल्या, न हि धर्मत्वमधर्मत्वं वा प्रत्यक्षादिगम्यम् । अदृष्टफलानामपि संकोचाल्पं परिवर्तनं सम्भवतीत्यादिकं सम्यगेवोपपादितम् । तद्यथा—
युक्तिभिरुपलब्धस्य अर्थस्य बोधनार्थं शास्त्रं प्रवृत्तं उत युक्त्यनपेक्षतया तत्प्रवृत्तम् ? शास्त्रयुक्तयोर्विरोधे कस्य प्राबल्यमिति प्रश्नस्येदमेवोत्तरम्—

[शास्त्रस्य युक्तिवि- दृष्टार्थमदृष्टार्थं चेतिद्विविधं शास्त्रम्, तत्रायं भूयो-
तोषे प्राबल्यम्] लोदिप्रतिपादकं पृथिव्याः समुद्रपर्यन्तायाः, “अयं द्वीपः सागरश्च लक्ष्ययोजनविस्तृतौ । यो वा अयं द्वीपः कुवलयक-
मलकोशाभ्यन्तरकोश” इत्यादि श्रुतिस्मृतिरूपं शास्त्रम्, द्वितीयस्तु ई-
श्वरादृष्टस्वर्गापवर्गादिस्थानतत्प्राप्त्यादिसाधनविशेषप्रमापकम् । तत्र
प्रथमं प्रति प्रत्यक्षस्यैवोपजीव्यतया तद्विरोधे तच्छास्त्रं अर्थान्तरपर-
ताकल्पनमेवार्हति, युक्तिस्तु अजागलस्तनायिता साधनबाधनयो-
रक्षमैव । द्वितीये साधनबाधनयोः प्रवर्तमाना युक्तिः पूर्वोक्तानेकाति-
प्रसंगगहनप्रविष्टा स्वार्थं न संपादयत्येवेत्युभयार्थकमपि शास्त्रं
युक्तिकान्तावदनमनवलोक्यैव स्वार्थं वितरति । तद्विरुद्धा
नरशिरःकपालशुचित्वादिसाधिका युक्तिरेवाभासतामुपैष्यति ।
शास्त्रयुक्तयोर्विरोधे शास्त्रमेव बलवत्, अन्यथा पूर्वोक्तातिप्रसंगानि-
वारणात् । विमतानि कलत्राणि, ममैव भोगायतनानि, कलत्रत्वात्,
मदीयकलत्रवदित्यादि विरुद्धानेकसाधनसौलभ्यात्, परन्तु पद-
शक्तिवशाच्छास्त्रस्य युक्तायुक्तोभयार्थप्रतीतौ अयुक्तमर्थं परि-
त्यज्य युक्तार्थमात्रग्रहणं पूर्वोत्तरमीमांसयोदृष्टमिति तत्र युक्तिः
गृहिणी गृहस्थस्येव सहकारिण्येव, न स्वतन्त्रा, शास्त्रं सदा स्वतन्त्र-
मेवेति ।

[शास्त्रपदवाच्य-
प्रतिपादनम्]

शास्त्रपदेन किं वेद एव विवक्षितः, उत स्मृतिपुराणेतिहासशिष्टाचारा अपि ? वेदपदेन मंत्रभाग-स्यैव ग्रहणम्, उत ब्राह्मणादेरपीति चतुर्थप्रश्नस्योत्तरम् । प्राज्ञमते वेदपदेन ब्राह्मणोपनिषन्मन्त्रस्मृतीतिहासपुराणानि गृह्यन्ते, प्रकरणानुगुण्यात्क्वचिदेकदेशमात्रमपि ।

ऋग्यजुःसामाथर्वाश्च भारतं पञ्चरात्रकम् ।

मूलरामायणं चैव शास्त्रमित्यभिधीयते ॥

यद्यानुकूल्यमेतस्य तच्च शास्त्रं प्रकीर्तितम् ॥

अतोऽन्यो ग्रन्थविस्तारो नैव शास्त्रं कुवर्त्म तत् ॥

इति स्कान्दवचनात्—

ब्राह्मणोपनिषन्मन्त्रभेदा वेदगिरोऽखिलाः ।

यत्क्रीडाभूमयस्तस्मै परस्मै ब्रह्मणे नमः ॥

इत्यभियुक्तैः स्वग्रन्थेषु ब्राह्मणोपनिषदादिसाधारण्येन वेद-पदप्रयोगाच्च । किं च वेदशब्दस्तावत् मंत्रब्राह्मणोपनिषत्समुदाये योगरूढ इत्यवगम्यते । “नेन्द्रियाणि, नानुमानम्, वेदा एवैनं वेद-यन्ति, तस्मादाहुर्वेदाः” इति पिप्पलादश्रुतौ,

नित्या वेदाः समस्ताश्च शाश्वता विष्णुबुद्धिगाः ।

सर्गे सर्गेऽमुनैवेत उद्गरीर्यन्ते तथैव च ॥१॥

तत्क्रमेणैव तैर्वर्णैः तैः स्वरैरेव नान्यथा ।

अतः श्रुतित्वमेतेषां यतस्ते सर्ववेदकाः, —इति पुराणवाक्ये,

वेदैश्च सर्वैरहमेव वेद्यो वेदान्तकृद्वेदविदेव चाहम् ॥

इति श्रीकृष्णगीतादौ च वेदनकरणात्वस्य वेदपदप्रवृत्तिनिमित्तत्वावगमात्, तस्य च ब्राह्मणादावपि समत्वात् । न च पुराणादावप्येतदस्त्येति वेदस्तदपि स्यादिति वाच्यम्, रूढ्यभावात् । अत एव

योगरूढ इत्युक्तम् । मन्त्रब्राह्मणलक्षणः, सर्वोप्याम्नायः कार्यनिष्ठ एवेति प्रभाकरैः स्वग्रंथेष्वपि तस्य तत्र प्रयुक्तत्वाच्च । ब्राह्मणस्य वेदव्याख्यानतायाः सर्वतान्त्रिकसंमतत्वेन तयोरैक्यात् एकपदवाच्य-
त्वस्यावश्यकत्वाच्च । जैमिनीयादौ तत्र तत्र यागादीनां वैदिकत्वो-
क्तिदर्शनेन ब्राह्मणादेरवेदत्वे तद्रूपविधिविहितस्य कर्मणो वैदिक-
त्वायोगाच्च । तस्मादनास्वादितशास्त्ररसानां अनुपासितगुरुचरणानां
केषांचिदाधुनिकानां अवेदो ब्राह्मणादिरित्यप्रामाणिक एव वादो
जंबूकाराववत् उपेक्षणमेवार्हति पण्डितप्रकाण्डानां संसदीति ।

[आचारस्य शास्त्रत्व- आचारस्तु शिष्टानुष्ठितकर्मपरंपरामात्ररूपो न
निःसः] शास्त्रपदबोधः । अत एव तत्राविगीतपदेन धर्म-
शास्त्रानिषिद्धत्वं विशेष्यते ।

वेदोऽखिलो धर्ममूलं स्मृतिशीले च तद्विदाम् ।

इति मनुस्मृतौ, वेदो धर्ममूलम्, तद्विदां च स्मृतिशीले, इति
गौतमधर्मसूत्रादौ वेदादिरूपशास्त्रात्पार्थक्येन ग्रहणाच्चैतदेव-
मेवेति ।

[शास्त्रार्थनिर्णये मी- शास्त्रार्थनिर्णयो मीमांसापरिपाट्या संपादनीयः
मांसापरिपाट्यैव प्राणः] उत्तैतिहासिकशैल्योऽत अस्य प्रश्नस्य प्रतिवचनं
अत्र मीमांसापरित्यागेन वेदस्मृतिपुराणाद्यर्थवर्णानोद्युक्तस्य शास्त्री-
यानर्थप्रदर्शनं पश्चादस्तु, तत्र विरोध एव तावत् प्रदर्शनीयः ।
मीमांसापरिपाट्यतिक्रमेण शास्त्रार्थवर्णने 'औदुंबरी सर्वा वेष्ट-
यितव्या' 'औदुंबरीं स्पृष्ट्वा उद्गायेदि'त्यादिस्मृतिश्रुत्योः कथं
विरोधपरिहारः ? स्मृतेरपि मूलश्रुत्यनुमापकत्वेन प्रामाण्यसंभवात् ।
अतस्तत्र विरोधपरिहारः केवलं "विरोधे त्वनपेक्षं स्यादसति ह्यनु-
मानसिति" कर्मतन्त्रोक्तन्यायेनैव विधेयः । एवं सहस्राधिकरणेष्वपि

श्रुत्यादीनां परस्परविरोधाभावसमर्थनेनैव सकलश्रुत्यर्थो निर्णीतो जै-
मिन्याचार्यैः । इत्थमेव ब्रह्मतन्त्रप्रणेतृभिः श्रीमद्वादरायणाचार्यवयै-
रपि “आनन्दमयोऽभ्यासादित्यारभ्य “अनावृत्तिः शब्दादि”त्याप-
रिसमाप्ति मोमांसापरिपाटोमवलम्ब्यैवाखिलवेदार्थोपि निर्णीत इ-
त्ययमर्थो अधिगतकर्मब्रह्मतन्त्रैः पण्डितप्रकाण्डैः स्वप्नेष्यविस्मृतं
एवेति नेह विशेषेण प्रपञ्च्यते । किञ्च तत्र वेदेषु मंत्रादिभागेष्वपि
विष्णु-शिव-ब्रह्म-स्कन्द-गणेश-सूर्य-चन्द्रेन्द्रादीनामपि सर्वकर्तृत्व-
सर्वेश्वरत्वसर्वोत्तमत्वादिप्रतिपादनदर्शनात्तदविरोधः कथं समर्थ-
नीयः । न चेत्परस्परविरोधेनैषां वाक्यानामप्रमाण्यं वा स्यात्, विरो-
धवातैव वा लुप्येतेति सर्वापि मीमांसोन्मूलिता स्यात् । एवमनेका-
निष्ठापत्तयो दुर्वाराः सन्ति, अथापि बहुलेख्यसत्त्वभिया न लिख्य-
न्ते, अत एव मीमांसारीत्यैव धर्मशास्त्रार्थो वर्णनीय इत्येव मनुः—

आर्षं धर्मोपदेशं च वेदशास्त्राविरोधिना ।

यस्तर्केणानुसन्धत्ते स धर्मं वेद नेतरः ॥ इति ।

व्याख्या—ऋषिजुष्टत्वादार्षो वेदः धर्मोपदेशं तन्मूलस्मृत्या-
दिकं यत्तदविरुद्धेन तर्केण मीमांसया अनुसन्धत्ते विचारयति । स
धर्मं वेद जानाति, नेतरः मीमांसानभिज्ञः इति । अत एव कुमारिल-
भट्टाचार्येणाप्युक्तम्—

धर्मे प्रमीयमाणे तु वेदेन करणात्मना ।

इतिकर्तव्यताभागं मीमांसा पूरयिष्यति ॥ इति ॥

धर्मप्रमितिमुपजनयन् वेदः इतिकर्तव्यतामपेक्षते । तं भागं
युक्त्यनुसंधानात्मिका मीमांसा पूरयिष्यतीत्यर्थः । बृहस्पतिरपि—
केवलं शास्त्रमाश्रित्य न कर्तव्यो विनिर्णयः ।

युक्तिहीनविचारे तु धर्महानिः प्रजायते ॥ इति

वसिष्ठोपि—इतिहासपुराणाभ्यां वेदं समुपबृंहयेत् ।

विभेत्यल्पश्रुताद्वेदो मामयं प्रचलिष्यति ॥ इति ॥

अत्र न वेदार्थः मीमांसामात्रेण शुद्धः सिध्यति, अपितु इतिहासपुराणादिभिरपीत्याह । एवं मीमांसोपकृतानामेव वेदादिशास्त्राणां स्वार्थनिर्णायकत्वम्, ऐतिहासिकरीत्यापि क्वचिदनुसर्तव्यमित्युक्तवचनैः सिध्यति इति ।

[क्रियाणां श्रुत्या-
द्विविहितत्वाद्धर्मत्वम्] क्रियाणां स्वरूपतो धर्मत्वमुत फलविशेषसाध-
कत्वेनेति षष्ठः प्रश्नः प्रत्युच्यते । अत्र क्रियाणां
स्वरूपतो यदि धर्मत्वम्, तर्हि निषिद्धानां सुगपानगोब्राह्मणहनन-
परधनवनितापहरणादीनां श्येनयागादीनामपि धर्मत्वं स्यात् । न चै-
वम् । अतो न स्वरूपतो धर्मत्वम्, नापि फलविशेषसाधनत्वेन, तत्त-
त्क्रियाकर्त्र भिमतफलसाधनतायाः सर्वत्र सत्त्वात्, तस्मात्—
“श्रुतिस्मृत्युदितो धर्मो ह्यधर्मस्तद्विपर्ययः” इत्यादिप्रमाणाव-
लोकनेन श्रुतिस्मृतिविहितत्वं धर्मत्वम् तन्निषिद्धत्वमधर्मत्वमित्ये-
वाङ्गीकार्यमित्युत्तरमस्मान् जागरयतीति ।

[धर्मफलस्य दृष्टत्वमद्वयं धर्मस्य फलं दृष्टमदृष्टमुभयं वेति सप्तम उत्तोर्यते ।
दृष्टवमुभयविधत्वञ्च]

यथासंभवं धर्मस्य त्रितयमपि फलभावं भजते,
पुत्रकामेष्टिज्योतिष्टोमकेधलेश्वरार्पणबुद्धिकृतेषु यागादिषु तथा-
त्वावगमात् । किंच प्रवृत्तनिवृत्तकर्मभेदेन कर्मद्वैविध्यमतेपि तदनु-
ष्ठातुरनुसंधानभेदेनैकस्यैव कर्मणः उक्तफलत्रयसाधनत्वमप्रति-
हतमेव । निष्कामं ज्ञानपूर्वकमनुष्ठितस्य धर्मस्य—

निष्कामं ज्ञानपूर्वं तु निवृत्तमिति चोच्यते ।

निवृत्तं सेवमानस्तु ब्रह्माभ्येति सनातनम् ॥

इत्यादिप्रमाणैः—

आवर्तते प्रवृत्तेन निवृत्तेनाश्नुतेऽमृतम् ।

इत्यादिप्रमाणैश्च फलामिसन्धिभावे प्रवृत्तसंज्ञायाः तदभावे निवृत्तसंज्ञायाः अवस्थाभेदेन फलभेदस्य प्रतिपादनात् । अतोऽनुसन्धानानुसारेण सर्वमपि फलं संपद्यत एवेति ।

[धर्मपरिवर्तनस्य फल-पर्यवसायित्वम्] अदृष्टफलानां धर्माणामधर्माणां वा देशकाल-परिस्थितिमनुसृत्यान्यथापरिवर्तनं फलपर्यवसायि भवितुमर्हति न वा इति चेत् । अत्र धर्माणामधर्माणां वा देश-कालाद्यनुसृत्य परिवर्तनं सर्वथा साफल्यमश्नुत एवेत्युत्तरं चकास्ति । अत्रोपपादनप्रकारविशेषः प्रमाणानि चोत्तरप्रश्नप्रतिवचनावसरे प्रदर्शयिष्यन्ते ।

धर्मज्ञसमयः प्रमाणमित्यत्र के धर्मज्ञाः, एतेषां धर्मव्यवस्थापकत्वं शास्त्रमनुसृत्य उत स्वतन्त्रम् धर्मज्ञैः कदापि कस्यापि धर्मस्या-धर्मस्य वा देशकालस्थितिमनुसृत्य परिवर्तनं कृतं न वा, कस्मिन् समये कस्मै प्रयोजनाय कैर्धर्मज्ञैः कृतम्, कानि चात्र प्रमाणानीति परः प्रश्नः ।

[धर्मज्ञलक्षणम्] अत्र शास्त्रावगतान्येवोत्तराण्यवगन्तव्यानि, बो-

धायनधर्मसूत्रं प्रथमम् । “उपदिष्टो धर्मः प्रति-वेदम्, प्रतिशास्त्रमनीन्द्रियार्थप्रतिपादको ग्रन्थराशिर्वेदः, तत्प्रतिपाद्यो धर्मः,, । यद्यप्येकैकस्यां शाखायां परिपूर्णान्यङ्गानि, तथापि कल्पसूत्रांतरैः शाखान्तरोक्तांशोपसंहारः क्रियत एवेति गोविन्दस्वामिनां व्याख्यानम् । तत्रैव तृतीयसूत्रम् “स्मार्तो द्वितीयः” इति । एतेन प्रतिवेदस्मृत्युपदिष्टा धर्माः, तज्ज्ञा धर्मज्ञा इति स्फुटो धर्मज्ञपदार्थः, । चतुर्थसूत्रम् ‘तृतीयः शिष्टागमः’ इति, शिष्टैरागम्यत इति शिष्टागमः शिष्टैराचरित इत्यर्थः । एवं च प्रत्यक्षश्रुतिविहितः प्रथमो

धर्मः, प्रकीर्णमंत्रार्थवादमूलो द्वितीयः, तृतीयस्तु प्रलीनशाखामूलः । सर्वेषां वेदमूलत्वेऽपि दौर्बल्यमथेवादप्रसंगाद्वेदितव्यमिति, गो० स्वा० व्याख्या० । अथ शिष्टानाह स एव बोधायनः । पंचमं सूत्रम् । शिष्टाः खलु विगतमत्सराः निरहंकाराः कुंभीधान्या अलोलुपा दंभदर्पलोभमोहक्रोधवर्जिता इति । अपरं तत्रैवोपरितनम्, धर्मेणाधिगतो येषां वेदः सपरिवृंहणः । शिष्टास्तदनुमानज्ञाः श्रुतिप्रत्यक्षहेतवः, इति । अत्र मात्सर्यं परगुणाक्षमता, अहंकारः अभिजनविद्यादिनिमित्तको गर्वः, कुम्भीधान्या दशाहं जीवनौषयिकधान्याः, शिष्टं स्पष्टम् । 'इतिहासपुराणाभ्यां वेदं समुपबृंहयेत्' इत्यतो वेदोपबृंहणमितिहासादि, तत्सहितो वेदः ग्रंथतोऽर्थतश्च यैरवगत इत्यर्थः, । एन एव शिष्टा धर्मज्ञाः, तत्समयः प्रमाणम्, अत एवोत्तरत्र वक्ष्यते ।

धर्मशास्त्ररथारूढा वेदखड्गधरा द्विजाः ।

क्रीडाथेमपि यद्व्यूयुः स धर्मः परमः स्मृतः ॥ इति ॥

गौतमोपि—वेदो धर्ममूलम्, तद्विदां च स्मृतिशीले,, इत्याह । तद्विदां शब्दतोऽर्थतश्च वेदविदां स्मृतिः स्वपरिशीलितवेदार्थविषयकस्मृतिमूलत्वात्तत्कृतग्रन्थोपि स्मृतिरित्युच्यते, सा च शीलमाचारश्चेति द्वे अपि धर्ममूलं धर्मप्रमापकमित्यर्थः, एवं च धर्मप्रमापकग्रन्थप्रणेतृत्वं धर्मज्ञत्वमित्यर्थो लभ्यते । इममर्थमेवाह मनुरपि,,

वेदोऽखिलो धर्ममूलं स्मृतिशीले च तद्विदाम् ॥ इति ॥

इत्थं च प्राक्प्रदर्शितबोधायनाचार्योक्तदिशा विगतमत्सरादित्वे सति शब्दतोऽर्थतश्चावबुद्धसेतिहासपुराणसांगवेदत्वं धर्मज्ञत्वमिति पर्यवस्यति ॥ मनुगौतमयोरप्ययमेवाशय इत्यवगम्यते ॥

[धर्मज्ञानां धर्मव्यवस्थापकत्वं शास्त्रमूलकमेव]

तेषां धर्मव्यवस्थापकत्वं शास्त्रानुसारेणैव, । इतरथा तद्वचनस्य निर्मूलत्वेनाप्रामाण्यम्,

तदुक्तधर्माणामनुपादेयत्वं वा स्यात्, यत्र पुनस्तद्वचनस्य औदुम्बरी सर्वा वेष्टयितव्येत्यादिवत् मूलं प्रत्यक्षतो नोपलभ्यते, तत्रापि जैमिनीयस्मृत्यधिकरणोक्तदिशा मूलानुमापकत्वेनैव प्रामाण्यं, नान्यथा । किंच “यद्वै किंच मनुरवदत्तद्वैभेषज” मित्यादिश्रुतिप्रशस्तमन्वादिवाक्यानामेव यदेदृशी मूलान्वेषणावस्था तदेतरधर्मज्ञवचसां किं वक्तव्यं मूलान्वेषणायासोऽतिबहुतरोऽस्तीति । अतो यत्पूर्वमुक्तं तत्तथैव ।

अपिच धर्मज्ञानां शास्त्रानपेक्षयैव धर्मव्यवस्थापकत्वं दुरधिगमं दुर्वचनं च । यतस्तत्राप्तता कल्प्या, नतु प्रमाणसिद्धा, विवक्षितार्थतत्त्वज्ञानमपि प्रमाणं विनैव कल्प्यम्, विवक्षापि तथैवेत्यप्रामाणिकानेककल्पनं समापतत्यत उक्तैव व्यवस्था ।

[धर्मस्य परिवर्तना-
हृत्वम्] अत्रैव प्रश्ने परिवर्तनं नाम किं विनिमयो विवक्षितः, अथ परित्यागः, उत संकोचः, आहोस्विदेकवारमनुष्ठितस्य धर्मस्य पुनःपुनरनुष्ठानम् । आद्योऽदर्शनपराहतः । द्वितीयः क्वचिदेवावकाशमासादयति ।

अश्वालांभं गवालांभं संन्यासं पलपैतृकम् ।

देवरेण सुतोत्पत्तिः कलौ पञ्च विवर्जयेत् ॥

इत्यादिनादिकालीनैर्मन्वादिभिरेव युगान्तरीयधर्माणां कलौ परित्यागस्य विहितत्वात्, एवं धर्मान्तरायपि युगान्तरीयाणि कलौ वर्ज्यत्वेन स्मृतिनिर्मातृभिरेव प्रतिपादितानि । अत एवाह मनुः ॥

अन्ये कृतयुगे धर्माः त्रेतायां द्वापरे परे ।

अन्ये कलियुगे नृणां युगहासादिरूपतः ॥

एतदेव विविच्याह पुनः स एव महान्—

तपः परं कृतयुगे त्रेतायां ज्ञानमेव च ।

द्वापरे यज्ञमेवाहुः दानमेव कलौ युगे, ॥ इत्यादि ॥

अत्र पराशरोपि—

कृते तु मानवो धमः त्रेतायां गौतमस्य तु ॥

द्वापरे शंखलिखितौ कलौ पाराशरः स्मृतः ॥ इति ।

मानवः मनुप्रणीतधर्मशास्त्रोक्त इत्यादि व्याख्येयम् । स एवा-
वदत् ।

“त्यजेद्देशं कृतयुगे त्रेतायां ग्राममुत्सृजेत् ॥

द्वापरे कुलमेकन्तु कर्तारं तु कलौ युगे ॥ इति ॥

पुनरपि—कृते संभाष्य पतति त्रेतायां स्पर्शनेन तु ॥

द्वापरे चान्नमादाय कलौ पतति कर्मणा ॥

इत्यनेनात्पीकरणरूपसंकोचोऽपि परिवर्तनशब्दबोध्य इति पक्षे-
पि सौपि स्मृतिकर्तृभिरेव स्वग्रन्थे प्रतिपादित इति । चतुर्थं तु परिवर्त-
नमत्रानुष्युक्तमेवेत्यवधार्य द्वितीयतृतीयावेव परिवर्तनशब्दार्थतयाऽ-
भ्युपगम्यैतत्परिवर्तनकर्तव्यता तैरेवाभ्यनुज्ञता, तच्च परिवर्तनं एत-
द्युगादिवर्तिभिरेव कृतमित्यत्र प्रमाणानि स्मृतिमुक्तावल्युदाहृत-
मादित्यपराणवचनम्—

दीर्घकालब्रह्मचर्यं धारणं च कमण्डलोः ।

सगोत्रात्तु सपिण्डात्तु विवाहो गोवधस्तथा ॥

नराश्वमेधौ मद्यं च कलौ वर्ज्या द्विजातिभिः ।

ऊढायाः पुनरुद्राहं ज्येष्ठांशं गोवधं तथा ॥

कलौ पंच न कुर्वीत भ्रातृजायां कमण्डलुम् । इति ॥

विधवायां प्रजोत्पत्तौ देवरस्य नियोजनम् ॥

बालिकाक्षतयोन्योश्च वरेणान्येन संस्कृतिः ।

कन्यानामसवर्णानां विवाहश्च द्विजातिभिः ॥

आततायिद्विजाग्रथाणां धर्मयुद्धेन हिंसनम् ।
 द्विजस्यान्धौ तु नौयातुः शोधितस्यापि संग्रहः ॥
 सत्रदीक्षा च सर्वेषां कमण्डलुविधारणम् ।
 महाप्रस्थानगमनं गोसंज्ञसिश्च गोसवे ॥
 सौत्राभय्यां सुराग्राहः चमसोच्छिष्टभक्षणम् ।
 अग्निहोत्रहवगयोश्च लेहो लीढापरिग्रहः ॥
 वानप्रस्थाश्रमस्यापि प्रवेशो विधिचोदितः ।
 यतेश्च सर्ववर्णेषु भिक्षाचर्या विधानतः ॥
 वृत्तस्वाध्यायसापेक्षमघसंकोचनं कलौ ।
 प्रायश्चित्तविधानं च विप्राणां मरणान्तिकम् ॥
 संसर्गदोषस्तेयान्यमहापातकनिष्कृतिः ।
 दत्तौरसेतरेषान्तु पुत्रत्वेन परिग्रहः ॥
 सवर्णानां तथा दुष्टैः संसर्गः शोधितैरपि ।
 हीनेन संग्रहे वृत्ते परित्यागो गुरोः स्त्रियः ॥
 अस्थिसंस्पर्शनादुर्ध्वमङ्गस्पर्शनमेव च ।
 शूद्रेषु दासगोपालकुलमित्रार्धसीरिणाम् ॥
 भोज्यान्नता गृहस्थस्य तीर्थसेवा च दूरतः ।
 एतद् गङ्गायात्रादिव्यतिरिक्तविषयम् । कलौ गङ्गां समाश्रये-
 दिति वचनात् ।

विप्राणां भोजनं तद्गृहे क्षत्रियवैश्ययोः ।

शिष्यस्य गुरुदारेषु गुरुवद्वृत्तिरीरिता ॥

आपद्वृत्तिर्द्विजाग्रथाणां अश्वस्तनिकता तथा ।

प्रजार्थं तु द्विजाग्रथाणां परदारपरिग्रहः ॥

ब्राह्मणानां प्रवासित्वं मुखोत्प्रेषणमनकिया ।

बलात्काराद्धि दुष्टस्त्रीसंग्रहो विधिचोदितः ॥

ब्राह्मणादिषु शूद्रस्य पचनादिक्रियापि च ।

भग्नविपतनं चैव वृद्धादिमरणं तथा ॥

गौतुसिशिष्टे पयसि शिष्टैराचमनक्रिया ।

पितापुत्रविरोधे तु साक्षिणां दण्डकल्पनम् ॥

यत्र सायं गृहस्थत्वं सूरिभिस्तत्त्वतत्परैः ।

एतानि लोकगुण्यर्थं कलेरादो महात्मभिः ॥

निवर्तितानि कर्माणि व्यवस्थापूर्वकं बुधैः । इति ।

[धर्मपरिवर्तन-
प्रयोजनविचारः]

एवंविधधर्मपरिवर्तनप्रयोजनन्तु पृथक्पृथगेवोहनी-
यम् । तथाहि—कालदोषादेव चञ्चलचित्तस्य म-
द्यादिमदजनकपदार्थग्रहणे 'मर्कटस्य सुरापानं मध्ये वृश्चिकदंशन-
म् । तन्मध्ये भूतसञ्चारः' इति गाथानुसारेण उन्मत्ततामापन्नस्य वे-
दशास्त्राद्यध्ययनमेव लुप्येतेति वेदाध्ययनपरिरक्षणार्थम् "न सुरां
पिबेदित्यादि निषिद्धं सेवनोत्पाद्यपापप्रागभावानुवृत्त्यर्थम् तथा ऊ-
ढायाः पुनरुद्वाहे स्थिते क्षतयोन्या अन्यसंसृष्टाया अप्यतिकामिना
ग्रहणं स्यात्, तन्मा भूदित्येवमर्थ उढायाः पुनरुद्वाहो निवर्तितः, भ्राता-
ऽपरभ्रातृपत्नी बलान्नोपभुंजीतेत्येवमर्थं देवरेण सुतोत्पादनं निव-
र्तितम् । एवं भिन्नभिन्नान्येव प्रयोजनानि यथासंभवमूह्यानि,
नत्वेकमेव प्रयोजनं सर्वधर्मपरिवर्तनेष्वन्वेति, पृथक्प्रयोजनवत्त्वस्य
तत्तत्परिवर्तनस्वरूपज्ञानादेवावगम्यत्वात्" इति ।

[कलिवर्ज्यप्रकरणे
विचारः]

अनेन चेदं स्पष्टमवगम्यते—यद्धर्मज्ञानां धर्मा-
धर्मव्यवस्थापकत्वस्य शास्त्रैकमूलतया कल्या-
दिषु धर्मविशेषव्यवस्थापनं संकोचादिकं
सर्वं न केवलपरिस्थितिमात्रमूलकमिति । सर्वथा तु धर्मसं-

कोचोऽयं न युक्त्यधीनः । अत्र च युक्तिपदेन प्रत्यक्षमूलकयुक्ति-
रेव विवक्षिता । नतु शास्त्रमूलकयुक्तिः । धर्मसंकोचो हि अशक्ति-
पर्यालोचनेन शास्त्रानुसारिमीमांसान्यायानुगृहीतः । यथाच यथा-
शक्तिन्यायस्य न काम्यकर्मादिषु नित्येतरेषु प्रवृत्तिस्तथा सर्वविदि-
तमिदम् । यथाशक्तिन्यायेन हि प्रायश्चित्तेष्वङ्गविशेषलोपो नित्य-
कर्मस्वङ्गविशेषलोपो वा सोढव्यः । कलिवर्ज्यप्रकरणे तु निमित्तं
शाखान्तरीयवाक्यविशेष एव भवितुमर्हतीति तु बहूनामेतन्मतम् ।
शाखाविशेषे हि स्मर्तृभिः कलिकाले कर्मविशेषाणां निषेधादवग-
म्यते कालविशेषोऽपि कलीतरो निमित्ततथोपात्त इति । न ह्यन्थथा
पृथङ्निषेध उपपद्यते । निषेधोऽपि हि शास्त्रप्राप्तस्य विकल्पं विना
नोपपद्यत इति पृथङ् निषेधो हि कथमपि नोपपद्यते । न हि विधि-
निषेधयोर्विषये सामान्यविशेषन्यायः प्रसरति । अन्यथा—“यजति-
षु येयजामहंकरोति, नानुयाजेषु” इत्यत्रापि विशेषप्रतिषेधेन विक-
ल्पोपपत्तौ तत्र विकल्पापत्त्या पर्युदास एव युक्त इति मीमांससिद्धान्तो
नोपपद्यते । यत्र च विभिन्नस्मृत्योरेकवाक्यता क्रियते तत्र
तयोरेकमूलकल्पनमिदं मयूखकाराणामपि सम्मतम् । अत एव
“प्रायश्चित्तविधानं च विप्राणां मरणान्तिकमिति, कामकृते पापादौ
तु न तस्य निष्कृतिदृष्टा भृग्वग्निपतनादृत इति, विहितस्य वि-
धानमुपदेशः । एवं च ‘मतिपूर्वमनिर्देश्यं प्रामाण्यन्तिकमिति स्थि-
तिः’ इति मनुवाक्यमेतद्युगविषयमेव । एकमूलकल्पनालाघवात् ”
इत्युक्तं तत्र ॥ तथा चोक्तमीमांससिद्धान्तनिष्णातानां निबन्धका-
राणां धर्मज्ञानां वा कालविशेषे निषेधवचनोपन्यासो हि तराद्धर्म-
विधायकवाक्येषु कलीतरकालविषयत्वं विना नोपपद्यत इति कलि-
वर्ज्यप्रकरणमिदं अर्थसिद्धानुवादपरमित्येवोरीकर्तव्यमिति कलि-

कालावच्छेदेन धर्मत्वस्याप्राप्तत्वात् न धर्मपरिवर्तनवार्ता कुत्रापि वर्तते । एते च निषेधाः इति वार्तिकानुसारिणः । निबन्धानुसारिणस्तु “रात्रौश्राद्धं न कुर्वीत” इति राज्यधिकरणकत्वनिषेधेन हि दिवैव श्राद्धं धर्म इति सिद्धान्तो यथा सिद्धा भवति, यथा च प्रातरग्निहोत्रविधिना मय्यान्हेऽग्निहोत्राधर्मत्वं सिद्धं भवति, तथाऽत्रापि व्यवस्थाऽनुसन्धेया— इति वदन्ति ।

धर्मविप्लवा (विकल्पा) पक्षेरेते पर्युदासा एव इति शंकरभट्टसुत-
दामोदरभट्टैरपि कलिवर्जप्रकरणस्य पर्युदासपरत्वमेवाश्रितम् ।
[कलिवर्जप्रकरणस्य मांसमीमांसाभिधाने तु निबन्धे कलिवर्ज-
पर्युदासत्वे उपलब्धम्] प्रकरणे पर्युदासत्वं प्रतिषेधत्वं वेति पक्षद्वयमप्यु-
पन्यस्तम् । तद्यथा—अस्मन्मते तु प्रक-
रणबहिर्भावात् निषेधस्याकत्वर्थेन पुरुषार्थत्वेन पुरुषार्थत्वात् कलौ
श्राद्धे मांसदानेन सर्वः प्रत्यवैतीति फलवान्निषेधः । प्रकरणाद्धि
पुरुषार्थस्यापि निषेधः कत्वर्थो भवति । तदाहुर्भट्टपादाः—स्युपाय
मांसभक्षादि पुरुषार्थमपि श्रितः । प्रतिषेधः क्रतोरङ्गमिष्टः प्रक-
रणाश्रयादिति । न तु क्रत्वर्थस्याप्रकरणे निषेधः । किञ्च निषेध-
व्यवस्थापकतायां यथाचार इव वनस्य यथाचारं न देयमित्यव-
क्ष्यत्, न तु प्रदेय ... तदा दानानुवादस्यैवापेक्षितत्वात् । न
च दाने व्यवस्थापितेऽदानमप्यर्थतो व्यवस्थास्यत इति वाच्यम् ।
श्रुतानूदितदानव्यवस्थया वचस्युपपत्तेऽश्रुतानूदितव्यवस्थाया
अन्याय्यत्वात् । न च विहितप्रतिषिद्धाष्टदोषदुष्टविकल्पपरिजिही-
षया श्रुताश्रुतयोर्व्यवस्थापनम् । निषेधस्य विशेषविषयतया दीक्षितो
न ददाति न जुहोतीतिवत् बाधस्यैवौचित्येन विकल्पाप्रसक्तेः ।
नन्वेवं न तौ पशौ करोतीत्यनेन आज्यभागाख्यविशेषविषयेणाऽऽ-

ज्यभागानाज्यभागविषयचोदकबाधात् पश्चाज्यभागविकल्पो न
 स्यात् ? अथ प्रापकत्वेन चोदकमुपजीवन्नभ्यनुजानन्ताज्यभाग
 निषेधो न स्यात्, विशेषविषयोऽपि विकल्प आज्यभागयोश्चेत्तर्हि
 दीक्षितो न जुहोतीत्ययमपि प्राकराणिकहोमनिषेधायोगात् अग्नि-
 होत्रादिहोमं विकल्पयेत् । अथायं विशेषविषयत्वात् बाधते एव,
 तर्ह्याज्यभागनिषेधोऽपि बाधेनैव चोदकस्य न विकल्पयेदाज्य-
 भागौ । वक्तव्यो वा विशेषः, श्रूयतामत्र विशेषः । यद्युभावपि
 विधिप्रतिषेधौ पुरुषार्थौ क्रत्वर्थौ वा स्याताम्, ततः स्याद्विकल्पः ।
 पुरुषार्थतया तु विहितान्यग्निहोत्रादीनि क्रतुमध्येऽपि प्राप्तानि प्रति-
 षिध्यन्ते, क्रत्वर्थतया वा स्युपगमादिवत् । अतः ऐकार्थ्याभावात्
 विकल्पोऽप्रसक्तः । क्रतुमध्ये नियतमग्निहोत्रादिवद्वर्जनीयम् ।
 आज्यभागविधिप्रतिषेधयोस्तु एकार्थत्वाद्विकल्पः, एकातिरात्रार्थ-
 षौडशीग्रहणाग्रहणवत् । प्रस्तुते तूक्तरीत्या विकल्पाप्रसक्तेन
 तन्निवृत्तये श्रुताश्रुतयोर्व्यवस्थापनमिति वृद्धपद्धतिमध्यासीनाः ।
 अन्ये तु यथास्थितसूत्रभाष्यानुसारेण दीक्षितो न ददाति न
 जुहोतीत्यत्र पर्युदास एव, दीक्षितान्यो होमादि कुर्यादिति, जुहो-
 त्यनुवादोऽप्रस्थापितेन दूरस्थेनापि तद्विधिनैकवाक्यत्वात् । आर्थिक-
 समानविषयत्वेन विकल्पापत्तेः पुरुषार्थक्रत्वर्थहिंसाविधिनिषेधयोः
 क्रत्वर्थपुरुषार्थचमसगोदोहनविध्योर्बाध्यबाधकभाववत् । तत्रापि
 समानविषयत्वापेक्षणात् । तथापि प्रस्तुते कलिष्यतिरिक्ते मांसं
 दद्यादिति दूरस्थेनानुवादबलोपस्थापितेनैकवाक्यतया पर्युदास-
 त्वम् । निषेधत्वे हि न तौ पश्चाविति विकल्पः स्यात् । अपि च
 क्रत्वर्थाग्निहोत्रहवणीलेहादिनिषेधश्चेत्तदा प्रकरणाभावेऽपि
 निषेध्यक्रत्वर्थत्वात्तिलङ्गे न निषेधस्यापि क्रत्वर्थता । अन्यथा निषेध्य-

क्रियाकैमर्थ्यचिन्ता व्यर्था स्यात् । तथा च निषेधे कर्तव्ये पश्चा-
 ज्जभागवदिकल्पापत्तिः । पुरुषार्थे तु कर्तव्यैगुण्यपत्तिः । पुमर्थेन
 निषेधेन कर्तव्यबन्धभावात् विपर्ययात् । अत एव जातीयकेषु
 पर्युदासत्वमेव । आशौचे आह्वैश्च देवादिषु पुरुषार्थनिषेधे
 विधिनिषधयोः पुरुषार्थबन्धकल्पः स्यान्निषेधपक्षे । अतस्तेऽपि
 पर्युदासी एवोक्तमार्गेण । कृतविवाहादेः संक्रान्तिमन्वादि-
 इत्यादिषु प्रिण्डवर्जनेऽपि एवमेव पर्युदासता । अत एव संक्रान्त्य-
 म्नात्स्यादिआह्वसन्निधाते तन्त्रेण आह्वसिद्धिरुक्ता न्यायविद्वद्वयै
 हेमीदिप्रवृत्तिभिः । अन्यथा हि विरुद्धाहकत्वान्न तन्त्रेण—
 सत्प्रवृत्तिः । न तौ पश्चादित्यत्र तु वचनव्यक्तिसंभवात्पर्युदासा-
 संभवेनासत्या निषेधो विकल्पश्चेति । तदलसतिदूरं गत्वा । पर्यु-
 दासत्वे कलौ आह्वे मांसवर्जनस्य न विकल्पापत्तिर्नतरां श्रुता-
 श्रुतिव्यवस्थापनी यथाचारवचनेनेति निषेधत्वे पर्युदासत्वे वा
 नियतो कलौ आह्वे मांसवर्जनं सिद्धम् । आह्वे तिषिद्धत्वादेव
 द्वितीये मांसप्रापकविधेः कलावप्रवृत्तेर्बाधकाभावेनाष्टविधघाता-
 न्यतरापत्त्यो निषेधप्रवृत्तेः । अत्र बहुवक्तव्यमपि विस्तरापत्तेर्न व-
 दामः । यत्तु देशाच्चासः परिग्रहो इति बृहन्नारदीयवचनम् यच्च दे-
 वत्तस्य वचनेन यस्मिन् देशे य आचार इति, यच्च भूमोर्यस्मिन् देशे
 पुरे ग्रामे इति, तत् श्रुतिस्मृत्यविरुद्धतत्तद्देशाच्चाचाराणां व्यव-
 स्थाया प्रायतानेदने तद्विरुद्धं आह्वमांसदानाचारं गोचरयतीति व्य-
 र्थस्तदुपन्यासः । अत एव “यस्मिन् देशे य आचारः पारम्पर्यक्रमा-
 गतः । श्रुतिस्मृत्यविरुद्धस्तु सदाचारः स उच्यते” इति श्रुत्याद्यवि-
 रुद्धस्यैव सदाचारत्वमुच्यते । गौतमोऽपि— आचारश्चैव साधूनाम्
 देशजातिकुलधर्माश्चाम्नायैरविरुद्धाः प्रमाणमिति ॥

[प्राप्तिसंभावनायाः सर्वथा तु कलिवर्ज्यानां वर्जनीयत्वमेव, न तु
 पयुदासान्नं तत्र विकल्पः] यथेच्छं तस्य परिवर्तनम् । यथा पयुदासत्वपक्षेऽ-
 पि संभावनामात्रेण प्राप्तिरुपपद्यते, यथाच संभावनाप्राप्तिर्नविकल्पा-
 पादिका, तथा वीरमित्रोदये गोत्रप्रवरनिर्णयो वसरैर्विवेचितम् । त-
 यथा—यत्तु न पयुदासस्य प्राप्त्यपेक्षा यथा प्रतिषेधस्य, अन्यथा
 “यजतिषु ये यजामहं करोति नानुयाजेषु” इत्यादौ पयुदासेऽपि
 विकल्पः प्राप्नोति । तन्निवृत्तये “नार्णयं वृणीते” इत्यादौ नानुयाजेषु
 इत्यादिषु पयुदासे लक्षणगोकारो न स्यादिति, तन्न मनोर-
 मम्, निषेधे प्रापकस्य निवर्तकस्य च वाक्यस्य भेदात् । अनु-
 वादार्थं वाक्यान्तरकृता निश्चयरूपा प्राप्तिर्यथाऽपेक्षिता, न तथा
 पयुदासे इति यद्यपि, तथापि यदीदं विशेषणं न स्यात्तदा प्राप्नु-
 यादिति संभावनारूपा प्राप्तिर्वाच्यैवेति ॥

अस्तु वा कथमपि देशकालानुरोधेन धर्मपरिवर्तनस्य योग्यता,
 एवमपि हि कल्यादिविभागवत् अवान्तरकालविभागं कंचन कल्प-
 यित्वा खल्वेतावत्पर्यन्तमयं धर्मो न कर्तव्योऽयमधर्मोऽपि धर्मत्वेन
 स्वीकर्तव्य इति व्यवस्थापनं कर्तव्यम्, न तु सामान्यतः । इदानीं
 च धर्मस्य कस्यापि परिवर्तनादिकमेतावत्कालपर्यन्तं योग्य-
 मिति भाविकालयोग्यतादिविज्ञानचतुरो धर्मज्ञः को वा व्रतत इति
 प्रथमतो विवेचनीयम् । अनन्तरमेव धर्मपरिवर्तनकथा बहिः प्रका-
 शनीया । तत्र कोऽपि प्रथमतो निर्धारयतु—यत्कियत्पर्यन्तमियं
 परिस्थितिः स्थास्यतीति । अपस्मत्र परिवर्तनवादिना प्रथमतो नि-
 र्णयम्, कस्य धर्मस्य परिवर्तनमिदानीं कांचयते । कलिवर्ज्यप्रकर-
 णस्य कियत्कालपर्यन्तं प्रवृत्तिः । किमेतत्क्षणं पर्यन्तमेवोत्तरमपीति ।
 न हि वयमपि वस्तुगत्या महस्यामापद्युपस्थितायामपि धर्माधर्मकथां

युथोक्तमेव तत्तदवस्थायां परिपालनीयाम्प्रश्यामः । इदमेवास्माकं
मन्त्र-वक्तव्यम्—यत्कलिवर्ज्यप्रकरणस्य पुनरपि परिवर्तनकालौ
नाद्यावधि सम्प्राप्तः । अत्र “चत्वार्यब्दसहस्राणि चत्वार्यब्दशतानि
च । कलौ यदा गमिष्यन्ति तदा त्रेतापरिग्रहः । संन्यासश्च न कर्त-
व्य इति वेदविदाममतम्, इति वाक्येन सत्यं कलिवर्ज्यप्रकरण-
स्यावधिविशेषो निर्णीत इव प्रतिभाति । अत्र हि संन्यास इति
सर्वेषां तत्सहचरितानामुपलक्षणमिति केचिन्मन्यन्ते । त्रयन्तु—
प्रश्यामः—चत्वार्यब्दसहस्राणीत्युपलक्षणं वेदाप्रवृत्तिकालस्य । पूर्वं
हि धर्मज्ञैः सामान्यत आलोचितम्, यच्चतुःशताधिकचतुःसहस्रत-
मकाल एव वेदादिप्रवृत्तिर्न भविष्यतीति । न हीदानीमपि तादृशी
दुरवस्था सञ्जाता । दृश्यते हीदानीमपि सर्वत्र वेदानाम्प्रवृत्तिः,
चातुर्वर्ण्यविभागश्च । तथाच यावद्वर्णविभागं यावद्वेदप्रवृत्तिः च
कलिवर्ज्यप्रकरणस्य सम्यगेव संरक्षणमेव समुचितम् । एतदेवाभि-
प्रेत्येदं वचनं प्रवृत्तम् “यावद्वर्णविभागस्तु यावद्वेदः प्रवर्तते ।
संन्यासं चाग्निहोत्रं च तावत्कुर्यात्कलौ युगे” इति । तथाच प्रत्य-
क्षादिना परिस्थितिविशेषस्येदानीमनुभवेऽपि नेयमर्याता कलिव-
र्ज्यप्रकरणपरिवर्तनस्य । सत्यम्, प्रवर्तकं वाक्यजातं शास्त्रपदेन विव-
क्ष्यते । शासनविशेषप्राधान्यमेव शास्त्रस्य समुपदृश्यते । मन्त्रभा-
गस्यापि तु विध्येकवाक्यतयैव सप्रयोजनत्वमिति हि मीमांसकानां
सिद्धान्त इति तस्यापि शास्त्रत्वमविवादमेव । एतेनार्थवादोऽपि
व्याख्यातः । इदं च शास्त्रं धर्माधर्मविषयं यदि पूर्वोक्तप्रकारेण
कपिलादीनामपि तत्तत्कालिकानुभवाधीनं न भवति, यदि स्वतन्त्र-
तयैव धर्मे प्रमाणम्, तर्हि तु वाक्यार्थनिर्णयमात्रमेवास्माकं कर्त-
व्यम्, न तु तत्तत्कर्मणः प्रयोजनविशेषादिविचारादिकम् । न हि

जन्मान्तरीयफलविशेषानुभवो गुणदोषविवेको वा तत्रापेक्षितः ।
तथाच यदि धर्माधर्मनिर्णयः शास्त्राधीनः कस्यापि कांदयते, शास्त्रे
च यदि विश्वासस्तर्हि वयम्पश्यामः—यदैतिहासिकशैल्या अत्र
कथमपि नोपयोग इति । एतत्प्रबन्धकारैरपि प्रयोजनादिविनिर्ण-
यार्थमेव खल्वैतिहासिकदृष्टेरुपयोगो वार्यते । तत्र च यावता प्रयो-
जनविचारस्य नापेक्षा, तर्हि तु मीमांसापरिपाट्यैव धर्मनिर्णयः
कर्तव्य इत्यपि सिद्धमेव । उपपादितं हि पूर्वमेव दृष्टफलानामदृष्ट-
फलानां च साध्यसाधनभावो नानुमानेनानुभवेन वाऽवगन्तुं श-
क्यते इति । तथाच प्रयोजनविशेषादिनिर्णयस्य पुराण्यसम्भवात्
फलविशेषसाधनत्वेन धर्मत्वमधर्मत्वं वा कथमपि न पार्यते व्यव-
स्थापयितुमित्यकामैरूप्युक्तकर्तव्यम् । न ह्यनुभूयमानमपि स्वरूपतः
फलमेतत्कर्मादिसाध्यतया कस्यापि प्रत्यक्षम् । एतेन—“पूर्वं सर्वं
कार्यं दृष्टफलकमेवासीत् । क्रमेण च गते बहुतिथे काले देवताव-
यवसंस्थानादिषु विमतिर्जाता । एवंस्थिते दृष्टार्थोऽपि धर्मो यागा-
दिरदृष्टार्थः संवृत्तः । धार्मिकश्रद्धानुरोधेनादृष्टार्थोऽपि कर्तव्य-
इत्येव तत्र तत्रोपदिशन्तोऽपि पारमार्थिकतत्त्वप्रकाशनावसरे तस्य
चित्तशुद्धिसम्पादनमात्रे उपयोगं प्रदर्शितवन्तः परमार्थत इत्यादि-
सिद्धान्तोऽपि” परास्तः । देवतावयवविमतेर्दृष्टस्यापि फलस्यादृ-
ष्टत्वं संजातमिति कल्पनायां हि तदारभ्याफलत्वमेव सर्वेषां कर्म-
णामिति फलति । अत्र च पक्ष आमुष्मिकफलवार्ता जन्मान्तरकथा
च परित्यक्तव्या भविष्यतीति चार्वाकमतप्रवेश एव समापद्येत ।
स्वर्गोऽपि दृष्टफलमेवेतिवादोऽप्येतेन परास्तः । एतेन—धर्मपरि-
वर्तनयोगोऽपि—परास्तः । पूर्वं ह्यतिथीनां महात्मनां देवतुल्यपरा-
क्रमाणां अवस्थानमासीदिति समांसोऽपि मधुपर्को न दोषावह

आसीत् । कलौ तु तादृशा अतिथयो विरलविरला इति तन्निषेध
उपपद्यते, योऽस्य संप्रदानस्यानाभात् । एतेन—यागीयहिंसापि व्या-
ख्याता । न हि पिष्टपशुयागः कुत्रापि विहितः । “कुर्याद् घृतपशुं
सङ्गे कुर्यात्पिष्टपशुं तथा” इति मनुवचनन्तु न यागीयपशुविष-
यम्, किन्तु केवलपुरुषार्थमांसभक्षणविषयमेव । अत एवात्र सङ्गे
इति पदं सार्थकम्भवति । यागाङ्गमांसभक्षणन्तु कत्वर्थं न तु पुरु-
षार्थमिति न दोषः । एतेन—संन्यासनिषेधोऽपि व्याख्यातः । “यद्-
हरेव विरजेत्तदहरेव प्रव्रजे” इति उत्कटवैराग्यसम्पत्तावेव स्वसु
संन्यासो विधीयते । तच्च वैराग्यं न चित्तशुद्धिमन्तरा सम्भवति ।
तदुक्तं “कर्मणा चित्तशुद्धिः स्यात्तथा तीव्रा विरक्तता” इति । कलौ
तु तादृशा विरलविरला इति सर्वविदितमिदम् । तथाच तादृशा-
नामधिकारिणां लाभे तु संन्यासस्वीकरणं न दोषाय, अन्यथा तु
न संन्यासेनापि संसिद्धिः । तदुक्तं भगवद्गीतायाम्—“न कर्मणाम-
नास्मान्निष्कर्म्य पुरुषोऽश्नुते । न च संन्यसनादेव सिद्धिं सम-
धिगच्छति” इति । सर्वथा तु यद्यशक्त्यादिपर्यालोचनेन संकोचरूपं
परिवर्तनमेव कांद्यते, तर्हि तु नास्माकमपि तत्र विप्रतिपत्तिः ।
एतेन—धर्मज्ञसमयः प्रमाणम्—इत्यपि व्याख्यातम् । अत्र धर्म-
ज्ञपदेनालूचधर्मकामांदरेव ग्रहणमिति नास्माकमपि विप्रतिपन्नम् ।
एतेन—यतोऽयं व्यवस्थापनारंभः प्राचीनप्रमाणैर्व्यक्तमप्रावि-
तस्याभ्युदयसाधनस्यानभ्युदयसाधननिवारकस्य च विधानाय—
इत्यपि व्याख्यातम् । वयमपि व्यक्तं प्रामाणान्तरप्रापितस्यैव परि-
वर्तनमयोग्यं मन्यामहे । व्यक्तं प्राचीनप्रमाणसिद्धस्यार्वाचीनेन
परिवर्तनन्तु भवतामपि यद्यसम्मतम्, तर्हि तु न कापि विप्रति-
पत्तिः । प्रमाणानि चात्र वेदस्मृतिपुराणेतिहासादिकमित्यत्रापि

नास्माकं विप्रतिपत्तिः । इदमेवात्र पुनः पुनरपि निवेदनीयम् — यत् वेदादीनां प्रवृत्तौ न कस्यापि पूर्वतन्नानुभवो निमित्तमिति सिद्धान्तो यदि न परित्यज्यते, यदि च धर्मशास्त्रवाक्यार्थनिर्णयो मीमांसापरिपट्या । सम्पाद्यते, तर्हि तु व्यक्तं प्रमाणान्तरमसिद्धस्य सर्वस्य परिवर्तनं योग्यमेव मन्यामहे । नहि सुरापानं व्यक्तं निषिद्धं बहुभिरिदानीं क्लियते इति निमित्तेन तस्य धर्मत्वव्यवस्थापनमास्माकं समुचितं पश्यामः । सर्वथा तु युक्तिमूलकत्वं धर्मव्यवस्थापनस्य समुचितमिति केवलराजशासनतुल्यत्वं सर्वस्य शास्त्रस्य संव्यमानं नोपपन्नम् ।

अत्र प्रसंगे दफ्तरीमहाशयानां । प्रबन्धसमालोचनस्यन्तमेवावश्यकम् । तत्र हि शास्त्रस्य प्रवर्तकनिवृत्तकालेन द्विविधस्यांशतः पौरुषेयत्वमंशतोऽपौरुषेयत्वम् । तत्र पौरुषस्य प्रवर्तकस्य बोधनापदेन व्यपदेशः । तस्य लोकसंग्रहानुसारेण प्रवृत्तिरित्यादिकं निरूपितम् । अत्र हि प्रबन्धेऽपरोऽयं विशेषो दृश्यते — यज्जैमिनिसूत्राणामपि स्वाभिप्रायानुसारेण योजनमत्र कृतम्, च शास्त्रभाष्यस्य तत्र तत्र निरासः कृतः इति । अत्र तदीयव्याख्यानसमालोचनात्पूर्वं तदग्रन्थसंग्रहं प्रथमतो यथावदेव सम्पादयामः । तद्यथा —

[धर्मलक्षणविचारः] अथातः पुरुषनिःश्रेयसाय धर्मजिज्ञासा इति वसिष्ठसंहितावचनस्य चे हि कर्माकर्माणी निःश्रेयसकरे तयोर्धर्मत्वमित्येवाथः । यतो हि पुरुषनिःश्रेयसफलाय धर्मजिज्ञासां प्रतिजानाति । यद्धि यदर्थं तस्य तादृक्फलसाधनत्वमित्येव लक्षणं सम्भवति । यतो हि धर्मविचारस्य निःश्रेयसफलत्वम् । तस्मात् निःश्रेयससाधनत्वं धर्मस्य लक्षणं पर्यवसन्नम् ।

तदेवोक्तं मनुनापि—

नैःश्रेयसमिदं कर्म यथोदितमशेषतः—इति।

शंखेनापि—चातुर्वर्ण्यहिताथाय शंखःशास्त्रमकल्पयत्—अ०

१८७ इत्यत्रोक्तम् । एवमेव दक्षात्रिस्मृत्याम्भे । एवं च धर्म-

विचारार्थं प्रवृत्तानामत एव धार्मिकाणां ग्रन्थानामनुरोधेन निःश्रे-

यससाधनत्वमेव धर्मस्य लक्षणं फलति । तदेव च ग्राह्यम् ।

अन्यथा धर्मविचारार्थं प्रवृत्तानामस्माकं प्रतिज्ञाव्याकोपः—

[धर्मफलविचारः] सिद्धे खल्वस्मिन् लक्षणे निःश्रेयसमेव धर्मफल-

मित्यपि सिद्धम् । हितं कल्याणं कुशलं श्रेय-

इति त्वतर्थान्तरम् । धर्मातिरिक्तविषयविचारार्थं प्रवृत्तानामपि

प्रसंगात् धर्मविचारप्रवृत्तानामन्येषामितिहासपुराणादीनां न धर्म-

लक्षणान्यत्र गृहीतानि । तत्र तादृक्निर्दोषलक्षणासम्भवात् तत्र

शब्दानामतिव्याप्त्यादिदोषनिराकरणपूर्वकलक्षणकथनेऽपरिपूर्ण-

त्वम् । अतएव न तत्र लक्षणेऽतीव विस्मयः कार्यः । तथापि तात्प-

र्यतस्तल्लक्षणस्य पूर्वोक्तलक्षणानतिरिक्तत्वमेव । तत्र वायुपुराणे—

धर्माधर्माविह प्रौक्तौ शब्दावेतौ क्रियात्मकौ ।

कुशलाकुशलं कर्म धर्माधर्माविति स्मृतौ ॥

एवमेव मत्स्यपुराणेऽपि । महाभारतेऽपि धर्मं हि श्रेय इत्या-

दुहित्येवोक्तम् ।

[निश्चयसपदार्थ] एवंच सिद्धे खल्वेतस्मिन् लक्षणे निःश्रेयसपदस्य

[विचारः] को वाऽर्थः इत्याकांक्षायां व्युत्पत्त्यनुसारेणादौ

पदार्थो विचारणीयः । शब्दार्थनिर्णये हि व्युत्पत्तेरपि प्रामाण्यमङ्गी-

कृतमेव शास्त्रकारैः । तत्र चादौ श्रेयःपदार्थो व्युत्पादनीयः । स

चाथं प्रियशब्दात् वरत्ववाचके इयमुनि प्रेषसिति शब्दवत् श्रिय-

शब्दादियसुनि श्रेयसिति व्युत्पन्नः । यद्यपि न कुत्रापि श्रियशब्दः
 स्वातंत्र्येणोपलभ्यते, तथापि श्रियमन्यः श्रियापतिः श्रियात्रासी
 इत्यादिशब्देष्वन्तर्घटितस्तत्र तत्रोपलभ्यते । दृश्यतामत्र आपदे
 महाशयकृतः कोशः । अत्रायं शब्दज्ञानविशेषणम् । तथापि
 तस्यापि व्युत्पत्तिर्यदि पर्यालोच्येत, तर्हि श्रिञ् आश्रयण आसक्तौ
 पूजयामिति धातोः कस्मिंश्चित् प्रत्यये श्रियशब्दसिद्धिः सा सम्भा-
 व्यते । एवं च पूजार्थकोऽयं न विशेषणम् । अपरार्थस्तु विशेष-
 णम् । श्रेयःप्रकृतिस्वयं आसक्तिविषयवाचकः आसक्तिश्च सुख-
 विषयिण्येव प्राणिनाम्, अतस्तस्य सुखवाचकत्वमेव । एवमेव श्रिया-
 पतिश्रियावासिशब्दयोरपि सुखाजातः सुखासक्तः इत्येतदर्थकत्वम् ।
 पारसीकभाषायामपि एतत्सदृशः शिरीः शब्दः मधुसार्थः ।
 शिरिणीशब्दस्तु मोदकाद्यर्थो माहाशब्दस्यापि प्रसिद्धः । अनेन
 च पूर्वोक्तसिद्धान्तस्य दृढीकरणमेव । एवं च सुखवाचकात् श्रियश-
 ब्दादियसुनि निष्पन्नस्य श्रेयःशब्दस्य उच्चतरसुखार्थकत्वेन निःश्रे-
 यसशब्दस्यार्थादेवोच्चतमसुखवाचकत्वं पर्यावसन्नेति । तस्योक्त-
 केचित्तु निःश्रेयसशब्दस्य पारलौकिकसुखवाचक-
 पारलौकिकसुखस्य
 निःश्रेयसत्वेनित्यस्य कत्वमभ्युपगच्छन्ति । तदसत् । न हि व्युत्पत्त्या
 सुखे पारलौकिकत्वं प्रतीयते । केवलं सुखस्योद्भवतमस्वविचारिणायां
 मर्यादाविचारस्यावश्यमावित्वात्तद्वसरे हीनेहलौकिकसुखापेक्षया
 पारलौकिकस्य ग्राह्यत्वमधिकमिति शक्यते वक्तुम् । तदनुसारेण
 तदसाधककर्माणामपि तारतम्यम् । तथापि न धर्मसाध्ये सुखे पार-
 लौकिकत्वं प्रतीमः । केवलं सुखमेव धर्मसाध्यं न तद्विशेषः इत्येव
 प्रतीमः । किञ्च मनुष्यबुद्धेरगम्यमेव खलु पारलौकिकं सुखं, तत्सा-
 धनं च । अत्रादीनामपि उपरिष्ठात् मनुष्यबुद्धिपरिकल्पितत्वसा-

धनेन तत्प्राप्तोपयादपि न पारलौकिकसुखस्य धर्मसाध्यत्वम् । श्रु-
त्यादिष्वपि धर्मसाध्यत्वेन प्रतिपाद्यमानस्य पारलौकिकसुखस्यावबो-
धकानि वचनानि केवलं स्तुत्यर्थान्येव ।

एवं चोच्चतमसुखमेव खलु धर्मसाध्यम् । इद-
[निश्रेयसस्यैव धर्म-
कलत्वे प्रमाणानि] मेव धर्मेण साकं सुखसम्बन्धबोधकानां
वचनानामपि तात्पर्यम् । तद्यथा—

सुखं वाञ्छन्ति सर्वे हि तच्च धर्मसमुद्भवम् ॥

तस्माद्धर्मः सदा कार्यः सर्वत्रणैः प्रयत्नतः ॥ दत्तः अ० ३१२३

ततो धर्मसमायुक्तः स जीवः सुखमेधते ॥

इह लोके परे चैव—भा० अनु० अ० २२२८६

अधर्मप्रभवं चैव दुःखयोगं शरीरिणाम् ।

धर्मार्थप्रभवं चैव सुखसंयोगमक्षयम् ॥ मनुः ६।६४

एवमन्यान्यपि वचनानि—

एवं चायमेव सिद्धान्तः, यदतिशयमुच्चतरं सुखमेव धर्मस्य
साध्यमिति । यद्यपि न सुखस्वरूपे तारतम्यम्, तथाप्युपाधिभेदात्तार-

तम्यं स्यादेव । तथापि पूर्वोक्तस्य सुखस्य धर्मसाध्यत्वं नाशक्यम् ।

अत एव विश्वसंहितायाम्—धर्मं चरत माधर्मं सत्यं वदत मानृत-

म् । दीर्घं पश्यत मा ह्रस्वं परं पश्यत माऽपरम् ॥ अ० ३० इत्युक्तम् ।

यथाहि खलु श्रेयःशब्दव्युत्पत्त्या धर्मस्वरूपं
[श्रेयःशब्दव्युत्पत्त्येव
धर्मपदार्थनिर्वचनम्] सिध्यति, न तथा धर्माशब्दव्युत्पत्त्या । तथा हि

धारणकर्ता धर्मः, नियमितमार्गात् बहिर्गच्छतो नियन्ता, देहधारकः
इत्येवार्थः प्रतीयते, न तेन किमिति वा स नियच्छति, देहं धारयती-

त्याद्याकांक्षापूरणं भवति । केवलं कस्यचन साध्यस्य कृते स निय-

च्छति, धारयति वा इत्येव सिध्यति । नैतावता तत्साध्यं स्पष्टं

प्रतीयते । प्रतीयते च श्रेयःशब्दव्युत्पत्त्या । तस्मादकिञ्चित्करोऽयं धर्मशब्दव्युत्पत्त्या तत्स्वरूपनिर्णयप्रयत्नः ।

[निश्चयेऽसंप्राप्तिः-
कर्मकतुरेव] अनेन च लक्षणैः प्रतीयमानं निःश्रेयसं साध्यं न्येऽपि कर्मकतुरतिरेकेण अन्यस्य निःश्रेयसमिति प्रतीतिः । यदि च कर्मकतुरन्यस्यापि सुखं कर्तुः कर्मणः साध्यं स्यात्तथा प्रतीतिरपि स्याद्धर्मग्रन्थेभ्यः । न च प्रतीयत इत्यतः कर्मकतुरेव निःश्रेयसं धर्मसाध्यमित्येव सिद्धान्तः ।

[सुखस्यैव पुरुषार्थत्वम्] एवमेव को वा पुरुषार्थः पुरुषाणाम्, किमिति वा कर्मणामनुष्ठेयतेत्यादिविचार इदानीं कर्तव्यः । अत्रानुयोगे उत्तरार्थं बहवः खलु पाश्चात्याः प्रयतन्ते । परं चायं तेषां प्रयत्नस्त्वयोग्यरीत्यैव भवति । ते हि पुरुषार्थनिर्णये प्रयतन्ते । स च निश्चित एव वर्तते । निसर्गेण खलु यत्र प्रवृत्तिर्मनुष्याणां स एव पुरुषार्थः । तद्विरुद्धः कल्पितोऽपि पुरुषप्रवृत्तिविषयः कदापि न भवितुमर्हति । स चायं पुरुषार्थः स्वभावसिद्धोऽपि पुरुषप्रवृत्तिविषयः स्यादिति तत्साधकमार्गप्रदर्शनार्थमेव धर्मशास्त्रम्, न पुरुषार्थनिर्णयार्थम् । तच्च सुखमेव, सर्वाभिप्रेतत्वात्, सर्वेषां तदर्थं प्रयतमानत्वात् । सर्वोऽपि जन्तुः सुखार्थं दुःखविनाशार्थं च प्रयतते । येऽपि नाम परोपकारिणः साधवः परोपकारकस्यार्थं दुःखे प्रयतमाना दृश्यन्ते, तेऽपि तद्वारा स्वसुखमेव संपादयन्ति, तेनैव तेषां सुखदर्शनात् । यथाकथञ्चित् परसुखार्थं दुःखेऽपि प्रवृत्तिः सम्भवतीत्यङ्गीकृतेऽपि केचन स्वसुखार्थमेव प्रयतमाना दृश्यन्त इत्यवश्यमेवाभ्युपेयम् । एवं च कुत्रचित् स्वसुखेच्छायाः प्रवृत्तिजनकत्वम्, कुत्रचिदन्यस्येति न कार्यकारणभावनिर्धारणम् । अतः सर्वेषां

सुखार्थमेव प्रवृत्तिरित्येवांगीकरणीयम् । तदुक्तं मनुना—
 सुखार्थाः सर्वभूतानां मताः सर्वाः प्रवृत्तय इति । तस्मात्परोपका-
 रसिद्धिर्वपि स्वसुखं वर्तते एवेत्येव मन्तव्यम् । यस्य यद्द्वारा सुख-
 प्राप्तिर्संभवः स तद् द्वारा तलज्जञ्चौ प्रयततु इति न पूर्वोक्तापत्तिः ।
 कुत्रचिदधिकसुखार्थमल्पस्य त्यागस्तु संभवति । किम्बहुना ?
 अधिकसुखार्थमल्पसुखत्यागेच्छा सर्वेषामेव, तथापि तथा वर्तने
 कदाचित्सामर्थ्यं न भवेत् । एवं चोच्चतमसुखमेव पुरुषार्थः
 धर्मसाध्य इत्येव युक्तमुत्पश्यामः । तदेव छादोग्ये—यदा वै सुखं
 लभतेऽथ करोति नासुखं लब्ध्वा करोति सुखमेव लब्ध्वा करोति
 सुखं त्वेव विजिज्ञासितव्यम्—इति ।

अत्रैव पूर्वोक्तं दत्तेस्मृतिवचनमप्यनुसन्धेयम् । एवं च यत्कर्म
 निश्रेयससाधनं स धर्मः । निश्रेयसं चोच्चतमं सुखमेवेति सिद्धम् ।
 [धर्मफलस्य प्रत्यक्षा-
 नुमितिविषयत्वम्] तत्र किं कर्म निश्रेयससाधकं किंवाऽनिश्रेयस-
 साधकमित्यत्र प्रमाणपर्यालोचनायां प्रत्यक्षा-
 नुमाने एव तत्र प्रमाणे इति ब्रूमः । तथाहि—कर्मफलं हि
 भूतवस्तु कर्तुं मकर्तुं मन्यथा कर्तुं मशक्यम् । यथा पृथ्वीधर्माः, आत्म-
 स्वरूपम्, अग्नेर्दाहकत्वमिति । कर्मानन्तरं फलमप्यवश्यं भावि साध-
 वाऽसाधु, न तन्मनुष्येण विपरिणेतुं शक्यम् । भूते च वस्तुनि
 प्रत्यक्षानुमानयोरेव प्रवृत्तिः । तदुक्तं शांकरभाष्ये—परिनिष्पन्ने
 च वस्तुनि प्रमाणान्तराणामस्त्यवकाशो यथा पृथिव्यादिषु । यथा
 च श्रुतीनां परस्परविरोधे सति एकवशेनेतरा नीयन्ते, एवं
 प्रमाणान्तरविरोधेऽपि तद्वशेनैव श्रुतिर्नीयेत । दृष्टसाम्येन चादृष्ट-
 मर्थं समर्थयन्ती युक्तिरनुभवस्य सन्निकृष्यते । विप्रकृष्यते तु
 श्रुतिरेतद्व्यमात्रेण स्वार्थाभिधानादिति द्वितीयाध्याये प्रथमपादे

चतुर्थसूत्रे । अत्र च युक्तेः प्रबल्यं श्रुत्यपेक्षया प्रत्यक्षेण सन्नि-
कर्षात् । एवं च भूतवस्तुनि अनुभव एव मुख्यं प्रमाणम्, तद-
पेक्षया युक्तिः, अन्ततः श्रुतिः ।

[शब्दे रूपायता एवं च धर्मो मुख्यं प्रामाण्यं प्रत्यक्षानुमान-
धर्मस्य] योरेव । ताभ्यामेव हि धर्मं विनिर्णीयं सर्वै-

रपि वर्तितव्यमिति सिद्धम् । परं च व्यवहारे लौकिकानामाभ्यां
प्रमाणाभ्यां धर्माधर्मनिर्णयेऽसामर्थ्यात्, सामर्थ्येऽपि अवसराला-
भात् भिषजामिव कुत्रचित् ग्रन्थविसम्भस्यावश्यकत्वात्, कासां-
चित् क्रियाणामापाततः सुखसाधनत्वेऽप्यन्ततो दुःखसाधनत्वात्
तथैव कासांचिदादौ दुःखाधायकत्वेऽप्यन्ततः स्थिरसुखसाधनत्वात्
तासामनुष्ठानावसरे भीत्या लोभेन दम्भात् सामर्थ्याद्वाऽधर्मोऽपि
केषांचित्प्रवृत्तिसंभवात्, तादृशां निग्रहाय कृत्रिमदण्डप्रलोभनादी-
नां निमार्णस्यावश्यंभावात्, तेषां च व्यवहारादिद्वारा तत्र तत्रा-
भियोगस्यावश्यकत्वाच्चेदं कर्म धर्मरूपमिदमधर्मरूपमिति निश्चि-
तज्ञानस्यावश्यकत्वेन चावश्यमेव तत् सिद्धमेव ग्राह्यं परप्रणीत-
ग्रन्थेनेति तेषां कृते शब्द एव प्रमाणतया स्वीकर्तव्यः, नात्र प्रत्य-
क्षानुमानयोरुपयोगः । किंच यदि प्रत्यक्षानुमानाभ्यामेव धर्मा-
धर्मनिर्णयाधिकारः स्याद्व्यवहाराधिकारिणां तर्ह्यनवस्थाप्रसङ्गः ।
एकेनाधिकारिणा यस्य कर्मणो धर्मत्वं निर्णीतमन्येन तस्यैवाध-
र्मत्वमपि स्थापयितुं सुशकम् । अतो निश्चितरूपेण धर्माधर्मयो-
र्ज्ञानमत्यावश्यकं तदेति परप्रणीतग्रन्थद्वारैव तत्सम्भवतीत्यत-
स्तत्र शब्दस्यैव मुख्यं प्रामाण्यमुपरीकरणीयम् ।

[धर्मस्य परोक्षत्वा किंच पूर्वोक्तलक्षणो यस्य निःश्रेयससाधनत्वम्, स
परोक्षत्वमेवेन धर्मः, यस्य चानिश्रेयससाधनत्वम्, स चाधर्म इत्ये-

व फलति, न तु कस्य निःश्रेयससाधनत्वम्, कस्य वा तदभाव इति विशेषरूपेणेति निःश्रेयसलक्षणस्य धर्मस्य स्वरूपमेव तत्रानिश्चितम् । एतदेव खलु धर्मस्य परोक्षं स्वरूपम् । एवमपि तदेकमेव, न तु प्रत्यक्षरूपवदनेकधा तत्सम्भवति । प्रत्यक्षाणि च स्वरूपाण्यनेकानि सम्भवन्ति । यथा—वैदिकधर्मः, बौद्धधर्मः, जैनधर्मः, ख्रिस्तीधर्मः, माहमदधर्मः, यहूदीधर्म इत्यादि । अत्र च शब्द एव कारणम् । शब्दात्प्रतीयमानं खलु क्रियाणां निःश्रेयससाधनत्वं धर्मस्य स्वरूपं शब्दभेदादनेकधा भिद्यते । अर्थादेव यस्य धर्मस्य प्रत्यक्षरूपे वेदाः प्रमाणां स वैदिकः, यस्य च वायव्यं स ख्रिस्तीधर्मः, यस्य च कुराणां स माहमद इत्यादयो व्याख्याः समुद्भवन्ति । इदमेव स्वरूपद्वयं धर्मस्य नारदेनाप्युक्तम् । तद्यथा—

“सूक्ष्मो हि भगवान् धर्मः परोक्षो दुर्विचारणः ।

अतः प्रत्यक्षमार्गेण व्यवहारगतिं नयेत् ॥” अ० १—४१ ।

अत्र च व्यवहारगतिप्रापणार्थं धर्मस्य प्रत्यक्षमार्गः समुपदिष्टः । पूर्वार्धे च सूक्ष्मत्वं दुर्विचारणत्वं च प्रदर्शितम् । अतः प्रत्यक्षमार्गः कश्चनान्य एव प्रतीयते । परोक्षमार्गेण दुर्विचारणत्वप्रतिपादनात् । स चायं मार्गः शब्द एव, अतः शब्दाद्यत्र निःश्रेयससाधनत्वं गम्यते, तत् प्रत्यक्षधर्मस्वरूपमिति फलति । इदमेव खलु चोदनालक्षणस्वरूपं धर्मस्य । चोदना नाम क्रिया-प्रवर्तकनिश्चितार्थप्रतिपादकः शब्दः । तत्र एव कर्तव्याकर्तव्य-निर्णयः ।

तदिदं फलितं व्याख्याद्वयम्—

यन्निःश्रेयसकरं स धर्म इति निःश्रेयसलक्षणस्वरूप-व्याख्या । अत्र प्रमाणानि प्रागुपन्यस्तानि । यस्य निःश्रेयससाध-

नत्वं शब्दात् प्रतीयते स धर्म इति चोदनालक्षणस्वरूपव्याख्या ।

अत्र प्रमाणानि—

“श्रुतिः स्मृतिः सदाचारः स्वस्य च प्रियमात्मनः ।

एतच्चतुर्विधं प्राहुः साक्षाद्धर्मस्य लक्षणम्—मनुः २।१२

“श्रुतिस्मृतिविहितो धर्मः” वशिष्ठः अ० १ । बौद्धायनः—उ-
पदिष्टो धर्मः प्रतिवेदम् ॥

“वेदोऽखिलो धर्ममूलं स्मृतिशीले च तद्विदाम् ॥” गौतमः ।

अत्र श्रुत्यतिरिक्तानि प्रमाणानि श्रुतिरूपाण्येवेत्यग्रे प्रमाण-
विचारे स्पष्टम् ।

[जैमिनिमतेन

धर्मलक्षणम्]

अत्र जैमिनिव्याख्याऽपि विचारणीया भवति ।

चोदनालक्षणोऽर्थो धर्म इति किल जैमिनि-

सूत्रम् । अनेन च कर्मपूर्वतकार्थावगम्यमानः यः स पुरुषार्थो

धर्म इति व्याख्या फलिता । एवं च कर्मणा प्राप्तस्येष्टस्यैव धर्म-

त्वम् फलति । स चायं विशेषोऽकिञ्चित्कर एव । अत्र चोदना-

पदेन वैदिकचोदनामात्रस्यैव न ग्रहणम्, अपि तु सामान्यतो लौ-

किकवैदिकचोदनानामपि ग्रहणम् । एवं चेदं व्याख्यानं प्रत्यक्ष

स्वरूपस्यैव । परं च यदि चोदनापदेन वैदिकचोदनाया एव

ग्रहणन्तदा तु प्रत्यक्षस्वरूपाणां मध्ये वैदिकधर्मस्वरूपपरतैवास्य

वक्तव्या । एवं च द्वैविध्यं खलु धर्मव्याख्यानस्य । यन्निःश्रेय-

करं तन्निःश्रेयसलक्षणधर्मव्याख्यानम् । यत्र खलु शब्दादेव

निःश्रेयसकरत्वमवगम्यते तच्चोदनालक्षणधर्मव्याख्यानम् । यस्य

च निःश्रेयसकरत्वं वेदादवगम्यते स धर्म इति वैदिकधर्मव्याख्या-

नम् । चोदनालक्षणनिःश्रेयसलक्षणयोर्द्वयोः सम्बन्धस्त्वयमेव

यन्निःश्रेयसकरत्वविज्ञानं विना चोदनास्वरूपमेव न निर्मितं स्या-

[धर्मलक्षणोक्तविचारः दितिना एवं चोन्नयोः कार्यकारणभावः सम्बन्धः ।
णीया विषयाः] अनेन चैते सिद्धान्ता निष्पन्ना भवन्ति ।

(१)— चोदनास्वरूपनिर्मातुर्निःश्रेयसस्वरूपविषयज्ञानस्यापूर्णत्वे

चोदनास्वरूपस्याप्यपूर्णत्वम् ।

(२)— तस्यैव ज्ञानस्य प्रमादयुक्तत्वे चोदनास्वरूपस्यापि तत्त्वम् ।

(३)— मनुष्यनिर्मितचोदनास्वरूपेणापूर्णं भवितुमशक्यम् । मनु-

ष्यज्ञानस्यापूर्णत्वेनाद्यावधिवृद्धिसम्भवात् ।

(४)— मनुष्यनिर्मितचोदनास्वरूपं प्रमादयुक्तमपि भवितुमर्हति ।

मनुष्यस्य तत्त्वात् ।

(५)— कदाचित् मनुष्यकृतचोदनास्वरूपस्य विशिर्वर्तनमप्याव-

श्यामिति शक्यम् ।

(६)— ईश्वरकृतचोदनास्वरूपेण निर्दोषेण परिपूर्णं च भवितुमशक्यम् ।

ईश्वरस्य स्वरूपनिर्माणवश्यकत्वे तन्निर्दोषत्वपरिपूर्णात्वा-

त्वावश्यकताऽप्यर्थादेव स्यात् ।

(७)— एवमेव सदोषस्यापूर्णास्य च चोदनास्वरूपस्येश्वरनिर्मित-

त्वासम्भवं ।

(८)— चोदनास्वरूपाणामनेकत्वं तत्कर्तु रनेकत्वात् । तत्परिस्थिते-

र्भित्तत्वाच्च ।

(९)— निःश्रेयसलक्षणस्य धर्मस्य स्वरूपन्तु नित्यमविकारि चेति ।

अत्रेश्वरकर्तृ कत्वे चोदनाया बहवः किलानुया-

[श्रुतीनामानुषकृति-

विषयत्वम्]

यिन इति तत्र विचारः कर्तव्यः । यैस्तावदी-

श्वरकर्तृ कत्वं चोदनाया अङ्गीक्रियते, त एव प्रष्टव्याः— श्रीमतां

मते ईश्वरः खलु जगन्नियामकः, निराकारः निरिन्द्रियः सर्वशक्ति-

मांश्चेति । तत्रेयमाशङ्का कीदृशं खल्वस्य सर्वशक्तिमत्त्वम् ? नहि

मनुष्यकृतिविषयान् पदार्थान्निर्मातुं शक्नोति भवतामीश्वरः ।
 तथाऽनुपलब्धेः, यदि सर्वशक्तिमत्त्वं नाम सर्वपदार्थविषयककृति-
 मत्त्वं, तर्हि मनुष्यकृतिविषयाणां कर्तरीपेटिकादिपदार्थानामपि निर्-
 माणं स्यात् ईश्वरस्य, अतो मर्यादितमेव तद् वाच्यमीश्वरस्य, तथा-
 च शब्दस्यापि मनुष्यकृतिविषयत्वेन तन्निर्माणोऽप्येतमर्थः खल्वी-
 श्वर इत्येव वक्तव्यम् । दृश्यते चैकस्यैव शब्दस्यान्यत्रार्थान्तरम् ।
 यथा हीश्वरनिर्मितातां वन्द्यादिपदार्थानां दाहकत्वादिधर्माः सर्व-
 त्रैकरूपाः । न तथा शब्दधर्मोऽर्थः सर्वत्रैकरूपः । न हि हिशब्दो य-
 दर्थवाचकोऽस्मिन् प्रदेशे स एव तदर्थवाचकः आंग्लप्रदेशे दृश्यते ।
 तत्र तस्यार्थान्तरवाचकत्वोपपन्नमात् । तस्मान्मनुष्यनिर्मिता शब्दा
 इत्येव वक्तव्यम् । किञ्च निरिन्द्रियेश्वरेण कथं च शब्दोच्चारणं
 शक्यम् । तस्येन्द्रियाधीनत्वात् । तस्मादपि तैश्वरकतः शब्दः
 दृश्यते च मानवनिर्मिता अन्ये शब्दाः । एवं च चोदनाया अपि
 शब्दरूपत्वान्न तस्या अपि निर्माणो शक्त ईश्वरः । अपितु मनुष्य-
 निर्मितैव सेत्यकामेनाप्यभ्युपगन्तव्यम् ।

किञ्च यत्र खलु श्रुत्यादिभिरपि न धर्मनिर्णयः शक्यस्तत्र परि-
 षन्निर्माणमाज्ञातं स्मृत्यादिषु । तस्मादपि श्रुतीनामपूर्णत्वम-
 नोश्वरनिर्मितत्वं चेति स्पष्टं सुधियाम् ।

[श्रुतीनां प्रेरकत्वेनापि एवं च न चोदनालक्षणस्वरूपमीश्वरनिर्मितं न
 ईश्वरनिरपेक्षता]

वा तदुच्चारितम् । अत्रापरे प्रत्यवतिष्ठन्ते—सत्य-
 मीश्वरो न साक्षात्स्वरूपेण तन्निर्माणशक्तः, ईश्वरप्रेरणया तु मन्त्र-
 द्रष्टृभिर्ह्यपि भिस्तन्निर्माणं सुशकमिति । एवं च न मनुष्यकृतत्व-
 मपि तु ईश्वरकृतत्वमेव । मनुष्यो हि बुद्धिपूर्वकार्यकारी, सर्वत्र ईश्वर-
 प्रेरणोच तु तस्य तद्व्याहतमिति न मनुष्यकृतिविषयता चोदनाया इति ।

अत्र वदामः—यो ह्येवं ब्रूयात्तेन ईश्वरप्रेरितानां तदप्रेरितानां च शब्दानां पृथक्करणमवश्यमेव दर्शयितव्यम् । नहि तच्छक्यम् । तत्कथमेत एव शब्दा ईश्वरप्रेरिता नैते इति शक्यं विज्ञातुम् ? सामान्यतस्तु सर्वमपि कार्यमीश्वरप्रेरणयैव भवति । तथा च घटादीनामपि ईश्वरनिर्मितत्वं स्यात् । तथा चाधर्मोऽपीश्वरेणैव निर्मितः स्यादिति वृथा दण्डादिशासनं मनुष्यस्य । तस्मादकिञ्चित्करमेतत् ।

[अतुल्यपौरुषेयत्वे मीमांसकमतानुवादः] अत्र च वेदापौरुषेयत्वतन्नित्यत्ववादिनां शबरमीमांसाशास्त्रस्य प्रथमाध्यायप्रथमपादपञ्चमसूत्रस्य शबरेणोक्तं विवरणं क्रियते, अथ संबन्धः क इत्यारभ्य तस्माद्वैषम्यमित्येतदन्तम् । तत्र हि शब्दानां नित्यत्वमपौरुषेयत्वं च साधितं महता प्रयत्नेन । वेदस्यापि शब्दत्वेनार्थादेव नित्यत्वमपौरुषेयत्वं च बोध्यम् । अत्र शाबरीयव्याख्यानं स्पष्टप्रतिप्रत्यर्थमन्ते निवेदयिष्यते तत्प्रसादश्च ।

[मीमांसकमतनिरासः] अत्र त्विदमेव वक्तव्यम् । यथा कथमपि शब्दनित्यत्वे सिद्धेऽपि अनेकशब्दघटितानां वाक्यानामानुपूर्वीसम्बद्धानाम् अपौरुषेयत्वं च कथमपि नैव सम्भवति । न च तत्र काप्युपपत्तिस्तेन प्रदर्शिता । इयमेवापत् शबरस्यापि उपस्थिता । अत एव पञ्चविंशतितमे सूत्रे “यच्च एते पदसंघाताः पुरुषकृता दृश्यन्ते, परिहृतं तदस्मरणादि” त्युक्त्या केवलं कर्तृस्मरणाभाव एव तत्र कारणात्वेन दर्शितः । परं च लोके सर्वत्र पुरुषवाक्यानां कर्तृसापेक्षत्वोपलम्भात् कर्तृस्मरणाभावेऽपि कर्त्रभावप्रतिपादनमयुक्तमेव । स्मरणाभावेऽपि तदस्तित्वं भवितुमर्हति । बहुकालान्तरितत्वेन दृढस्मृतेरभावः शक्यः । किञ्च अनयोपपत्त्या

सर्वेषामपि धर्मग्रन्थ वाक्यानामपौरुषेयत्वं नित्यत्वं च स्यात् ।
महम्मदादिभिरपि ईश्वराज्ञैव मया निवेद्यते इत्युक्तम् । शब्दार्थ-
संबन्धस्तु नित्य एवेत्यपि अनेन साधयितुं सुशकम् । केवलं कर्तृ-
स्मरणां तु नास्त्येव । उच्चारयितृस्मरणेन गतार्थत्वात् नहि महम्मदः—
अहं कर्तेति वदति । अपि तु ईश्वराज्ञोच्चारयिताऽहमिति । त-
स्मादकिञ्चित्करमेतत् ।

तदेतच्चोदनास्वरूपं को वा निर्मातुं प्रभवती-
[श्रुतिनिर्मातृविचारः] त्यपि विचारणीयम् । अत्र चेतिहासः पर्यालो-
चनीयः । प्रसिद्धतरा हि बौद्धधर्मस्योत्पत्तिः । गौतमेन हि केचन
धर्मा उपदिष्टास्तदनुयायिभिस्त एव प्रसारिताः । एवं चायं बौद्ध-
धर्मः संवृत्तः । किमपि मतं भवतु , तदनुयायिनस्तु जगति भवन्त्येव
केचनेति नियमोऽयम् । तथैव महम्मदमोसेमादयोऽपि । ख्रिस्त-
धर्मे चायमेव विशेषः, यन्महम्मदादय ईश्वरनिवेदितानेव सन्देशान्
कथयाम इति वदन्ति । ख्रिस्तस्तु प्रेरितोऽहमीश्वरेण उपदिशा-
मीति वदति । एवमेव वैदिकधर्मोत्पत्तीतिहासपर्यालोचनयापि त-
थैव स्पष्टं भवति । स चायमितिहासो वायुपुराणे च—

तत्र त्रेतायुगस्य दौ मनुः सप्तर्षयश्च ये ।

श्रौतं स्मार्तं च धर्मं च ब्रह्मणा च प्रचोदितम् ॥ ३६ ॥

दाराग्निहोत्रसंयोगं ऋग्यजुःसामसंज्ञितम् ।

इत्यादिलक्षणं श्रौतं धर्मं सप्तर्षयोऽब्रुवन् ॥ ४० ॥

परम्परागतं धर्मं स्मार्तं चाचारलक्षणम् ।

वर्णाश्रमाचारयुतं मनुः स्वायम्भुवोऽब्रवीत् ॥ ४१ ॥ वायु० पु० अ० ५७

पूर्वेभ्यो वेदयित्वेह श्रौतं सप्तर्षयोऽब्रुवन् ।

ऋचो यजूंषि सामानि ब्रह्मणोऽङ्गानि च श्रुतिः ॥

मन्वन्तरस्यांतीतस्य स्मृत्वाचारं पुनर्जगौ ।

तस्मात्स्मार्तः स्मृतो धर्मो वर्णाश्रमत्रिभागजः ॥ वायु० अ० ५६

एवमेव अ० १४८—१४५ इत्यत्र मत्स्यपुराणे वचनानि । अत्र वेदयित्वा पूर्वेषां सकाशात् श्रुत्वा इत्येवार्थः । अत्र च वायुपुराणमेव प्रमाणम् ।

विज्ञेयः श्रवणाच्छ्रौतः स्मरणात्स्मार्त उच्यते ।

इज्यावेदात्मकः श्रौतः स्मार्तो वर्णाश्रमात्मकः ॥ वायु० अ० ५६

एवं च ब्रह्मणा कथित एव धर्मो मनुसप्तर्षिभिर्निवेदितो जगतः कल्याणाय । ब्रह्मणा कथितस्य पुनरेभिः कथने दारान्निहोत्रकथनरीत्यैव वर्णाश्रमधर्माऽनिवेदने च कारणन्तु वायुपुराण एव दृश्यते । तद्यथा—

वर्णाश्रमव्यवस्थानं तेषां ब्रह्मा तथाऽकरोत् ।

पुनः प्रजास्तु ता मोहात्तान् धर्मान्निहपात्यन ॥ ५५ ॥

परस्परविरोधेन मनु ताः पुनरन्वयुः ॥

अस्यैव विवरणम्—

ब्रह्मा स्वयम्भूर्भगवान् दृष्ट्वा सिद्धिं तु कर्मजाम् ।

मर्यादां स्थापयामास ययाऽरक्षन् परस्परम् ॥ १६० ॥

ये वै परिग्रहीतारस्तेषामासनं वधात्मकाः ।

इतरेषां कृतत्राणाः स्थापयामास क्षत्रियां ॥ १६१ ॥

उपतिष्ठन्ति ये तान्वै यावन्तो निर्भयास्तथा ।

सत्यं ब्रह्म यथाभूतं ब्रुवन्तो ब्राह्मणाश्च ते ॥ १६२ ॥

ये चान्येऽप्यबलास्तेषां वैशसं कर्मा संस्थिताः ।

कीनाशं नाशयन्ति स्म पृथिव्यां प्रागतन्द्रिताः ॥ १६३ ॥

वैश्यानेव तु तानाहुः कीनाशान् वृत्तिसाधकान् ।

शोचन्तश्च द्रवन्तश्च परिचर्यासु ये स्ताः ।

निस्तेजसोऽल्पवीर्याश्च शूद्रास्तानब्रवीत् सः ॥ १६४ ॥

तेषां कर्माणि धर्माश्च ब्रह्मा तु व्यदधात्प्रभुः ।

संस्थितौ प्राकृतायान्तु चातुर्वर्ण्यस्य सर्वशः ॥ १६५ ॥

पुनः प्रजास्तु ता मोहात्तान्न धर्मानपालयन् ।

वर्णधर्मैरजीवन्त्यो व्यरुन्धन्त परस्परम् ॥ १६६ ॥ वायु० अ० ८

एभिश्च प्रमाणैरिदमवगम्यते, यत् मनोः काले ब्रह्मप्रचोदितो
वर्णाश्रमधर्मो न प्रचलित आसीत्, अत एव स्मरणान्निवेदितो
मनुना पुनरपि । अत्र च स्मरणं नाम प्राचीनेतिहासपर्यालोचनेन
जनितं विज्ञानम् । न तु अनुभवजन्या स्मृतिः । परं च दाराग्नि-
होत्रधर्मस्तु प्रचलित एवासीत् । एवं च तदनुष्ठायिनां सकाशात्
तत् श्रुत्वा मनु रकथयत् । अत एव तस्य श्रौतत्वम् । स्मार्तधर्मकथ-
नकारणन्तु तल्लोप एव । एवमेव श्रौतधर्मस्य पुनर्निवेदने सप्तर्षीणां
कारणन्तु अग्रिमवाक्येभ्यः स्फुटं स्यात् । तदिदं यास्कवचनम्—

साक्षात्कृतधर्माणां ऋषयो बभूवुः, तेऽवरेभ्योऽसाक्षात्कृतधर्मभ्य
उपदेशेन मन्त्रान् सम्प्रादुः । उपदेशाय ग्लायतोऽवरे वित्तमग्रहणा-
येमं ग्रन्थं समाम्नासिषुर्वेदं च वेदाङ्गानि चेति (यास्कनिरुक्तम् ।

अ० १ पादः ६ ।)

अनेन चेदमवगम्यते यत्केवलमुपदेशमात्रेण धर्मो न रक्षि-
तुं शक्य इति सप्तर्षिभिर्ग्रन्थरूपेण स उपनिबद्ध इति । एवं च
मनुना सप्तर्षिभिश्च ब्रह्मप्रचोदितधर्माणामुपदेशः कृत इति फलि-
तम् । श्रौतधर्मस्तु तत आरभ्य प्रचलितः । स्मार्तस्तु मध्ये लुप्तो
मनुपदेशादनन्तरं पुनः प्रचलित इति पुनरन्वयुरित्यादिपदेभ्योऽ
वगम्यते । एवं च ब्रह्मोपदेशानुसारेण लोका अवर्तन्तेत्ये व सिद्धम् ।

[श्रुतीनां ब्रह्मनामक
पुरुषकर्तृकत्वम्] अस्यैव तात्पर्यम्—यत् कस्यचनोपदेशानुसा-
रेण वर्तने कारणद्वयं सम्भवति । तदुपदेशा-
नुसारेण वर्तने सुखप्राप्तिसम्भव इत्येकम्, अनिच्छयापि शास-
नात्तथावर्तनमिति द्वितीयम् । प्रकृते तु द्वयोरपि सम्भवः । ब्रह्मो-
पदेशात्सुखप्राप्तिः । तस्य शास्तृत्वं च । स एव तस्योपदेशश्चोद-
नालक्षणस्वरूपं धर्मस्य । एवमेव सर्वेषां धर्माणामुत्पत्तिः । अत्र
च ब्रह्मा कश्चन मनुष्य एवेति ज्ञायते । शब्दोच्चारणे मनुष्येत-
रस्यासामर्थ्यात् । ब्रह्मप्रचोदित इत्यत्र ब्रह्मपदेनेश्वरग्रहणेऽपि
मनुसप्तभिः पुनर्निवेदनान्नात्रास्माकीनसिद्धान्तव्याकोपः । तेषां
मनुष्यत्वात् । परं च ब्रह्माऽयं तात्कालिकः कश्चन श्रेष्ठोऽधिकारी-
मनुष्य एवेत्यस्माकं मतम् ।

[ब्रह्मादीनां मनुष्यत्वे
प्रमाणानि] तदुपोद्बलकानि प्रमाणानि अत्रावसरे नायो-
ग्यानि लिखितुमिति निवेद्यन्ते—

चतुर्दशैव स्थानानि वर्णितानि महर्षिभिः ।

लोकाख्यानि तु यानि स्युर्यत्र तिष्ठन्ति मानवाः ॥

सप्त तेषु कृतान्याहुरकृतानि तु सप्त वै ।

भूरादयस्तु संख्यानाः सप्त लोकाः कृतास्त्विह ॥

भूर्लोकः प्रथमस्तेषां द्वितीयस्तु भुवः स्मृतः ।

स्वस्तृतीयस्तु विज्ञेयश्चतुर्थो वै महः स्मृतः ॥

जनस्तु पञ्चमो लोकस्तपः षष्ठो विभाव्यते ॥

सत्यस्तु सप्तमो लोको निरालोकस्ततः परम् ॥

भूरिति व्याहृतेः पूर्वं भूर्लोकस्तु ततोऽभवत् ॥ १८ ॥

द्वितीयो भुव इत्युक्ते अन्तरीक्षं ततोऽभवत् ।

तृतीयं स्वर इत्युक्ते दिवं प्रादुर्बभूव ह ॥ १९ ॥

व्याहारैस्त्रिभिरेतैर्वै ब्रह्मा लोकमकल्पयत् ।

महेति व्याहृतेनैव महर्लोकस्ततोऽभवत् ॥

विनिवृत्ताधिकाराणां देवानां यत्र वै क्षयः ।

सत्येति ब्रह्मणः शब्दः सत्तामान्त्रस्तु स स्मृतः ॥

ब्रह्मलोकस्ततः सत्याः सप्तमः स तु भास्वरः ॥ वायु० अ० १०१

द्वितीयं प्रमाणम्

क्षीणे कल्पे तदा तस्मिन् दाहकाल उपस्थिते ।

देवाश्च पितरश्चैव मुनयो मनवस्तथा ॥

ततस्तेऽवश्यभावित्वात् बुध्वा पर्यायमात्मनः ।

त्रैलोक्यवासिनो देवाः त्यक्त्वा स्थानानि भावनः ॥

महर्लोकाय संविग्ना ततस्ते दधिरे मतिम् ।

ते युक्ता उपपद्यन्ते महसि स्वैः शरीरकैः ॥

गत्वा तु ते महर्लोकं देवसंघाश्चतुर्दश ।

ततस्ते जनलोकाय सोद्वेगा दधिरे मतिम् ॥

दशकृत्व इवावृत्य तस्माद्गच्छन्ति स्वस्तपः ।

तत्र कल्पान् दश स्थित्वा सत्यं गच्छन्ति वै पुनः ॥

एतेन क्रमयोगेन यान्ति कल्पनिवासिनः ।

एवं देवयुगानान्तु सहस्राणि परस्परम् ॥

गतानि ब्रम्हलोकं वै अपरावर्तिनीं गतिम् ।

आधिपत्यं विना ते वै ऐश्वर्येण तु तत्समाः ॥

भवन्ति ब्रह्मणस्तुल्या रूपेण विषयेण च ॥ वायु० अ० ७

तृतीयम्

ततस्तेषु व्यतीतेषु त्रैलोक्येश्वरेष्विह ।

सम्प्राप्तेषु महर्लोकं...—

एवं देवेष्वतीतेषु महर्लोकान्नं प्रति
 शून्येषु लोकास्थानेषु महान्तेषु भुवादिसु
 संहृत्य तांस्ततो ब्रह्मा देवर्षिपितृदानवान् ॥
 संस्थापयति वै सर्गं अहर्हृष्ट्वा युगत्रये ॥

ब्र० अ० १—पादः ४ वायु० अ० १००

अत्र च देवानां महर्लोकान्निष्कृत्य गमनप्रतिपादनात्— महर्लो-
 कस्य विनिवृत्ताधिकारिणां वसतिस्थानत्वस्य प्रतिपादनाच्च
 त्रैलोक्यवासिनो देवा अधिकारिण आसन्निति गम्यते । ता-
 दृशां देवानां गणना निघण्टुग्रन्थे कृता वर्तते । एवं च मनुसप्तर्षयो
 हि द्युस्थानवासिनोऽपि मनुष्याधिकारिण इति सिद्धं भवति ।

तृतीयप्रमाणे तु ब्रह्मणः त्रैलोक्यकर्तृत्वस्य शब्दद्वारा तत्स्थापन-
 कर्तृत्वस्य च प्रतिपादनात् अधिपतिरिति विशेषणाच्च मनुष्याधि-
 कारित्वं गम्यते । एवं च तस्याधि मनुष्यत्वमर्थादेव श्रेष्ठत्वमपीति ।
 अत्रैवाधिपतिरिति विशेषणमप्युपादबलकम् । प्रथमप्रमाणे हि “यत्र
 तिष्ठन्ति मानवाः” इति मानवपदं वर्तते । तत्र मानवपदस्य यस्मि-
 न्कास्मिन्नप्यर्थे वृत्तेः स्वीकारोऽपि चतुर्दशस्थानविशेषणात् त्रैलोक्या-
 धिवासिनां सत्यलोकवासिनां चाविशेषो गम्यते । एवं च सत्यलोक-
 वासी ब्रह्मापि मानव एव । चतुर्वर्षकालो हि युगम् । तदेव कल्पमन्व-
 न्तरादिपदवाच्यमिति तु स्पष्टमेव प्रतिपादितं । मासकीने काल-
 गणनापद्धतिग्रन्थे तत्रैव तत् द्रष्टव्यम् । तथैव मनुसप्तर्षिणां कालो-
 ऽपि तत्रैव प्रतिपादितो द्रष्टव्यः । एवं च मानवपदस्य
 मन्वन्तरकालवर्तीत्यर्थः सम्भवति । मन्वन्तरकाले ब्रह्मणो देव-
 नियोजकत्वमपि गम्यते । एवं च महर्लोकवासिनां मध्ये कश्चन
 ब्रह्मा पूर्वस्मात् ब्रह्मणोऽन्यो नियुक्तः स्यात् । एवं च मन्वन्तरवर्तिन

एव सप्तभुवनवासिन इति एवं ब्रह्माऽयं कश्चन मनुष्यः अष्टाधि-
कारीत्येव सिद्धं भवति । एवं च आर्याधिपतिर्ब्रह्माऽसप्तभुवनानि
तु अधिकारिणां समितयः इति तात्पर्यम् । ते च अधिकारिणः सुज्ञाः
सत्यवक्ताश्चासन् । एवं च तात्कालिकाः सुज्ञाः सत्यवक्ताश्च । तेषां चोदना न्येव
चोदनालक्षणस्वरूपमिति सिद्धम् ।

अस्य च चोदनालक्षणस्य निःश्रेयसलक्षणेन विरोधो मा भू-
दिति तत्कर्तृणां निःश्रेयसलक्षणस्य ज्ञानमत्यावश्यकम् । एवमपि
प्रथादृष्टवक्तृत्वमपि तेषामत्यावश्यकम्, अन्यथा तादृशधर्मस्य सर्व-
त्राप्रचारो न स्यादेव । अतस्तादृशां पुरुषाणां चोदनालक्षणनिर्मा-
णाधिकारः इति सिद्धम् । मनुष्यकृतिविषयत्वं चोदनायाः ।

अत्र च प्रसंगात् देवशब्दस्यान्योऽप्यर्थः प्रकृ-
[देवशब्दस्य मनुष्य-
विशेषवाचकत्वम्] तार्थपोषकः सम्भवति ।

नितम्बे वसन्तामार्यवंशीयानां मनुष्याणामेव देवत्वं केषाञ्चित् । स
एव नितम्बो मेरुशब्दवाच्य इति वायुपुराणे ३४ व्याख्येयं वर्ण-
नादवगम्यते । तानीमानि वचनानि शोभा चामनलाल हरिशंकर

तत्र देवगणाः सर्वे गंधर्वोत्तराचसाः ।

शैलराजैः प्रदृश्यन्ते शुभाश्चाप्सरसां गणाः ॥ ५५ ॥

स तु मेरुः पस्वितो भुवनैर्भूतभावनैः ।

चत्वारो यस्य देशा वै नानापाश्वर्ध्विष्ठिताः ॥ ५६ ॥

भद्राश्वो भारतश्चैव केतुमालश्च पश्चिमाः ।

उत्तराः कुशश्चैव कृतपुराप्रतिश्रवाः ॥ ५७ ॥

तस्य पूर्वसहस्रेऽस्मिन् नानाश्रयविभूषिते ।

सर्वदेवतिकायानि संनिविष्टान्यनेकशः ।

नाकपृष्ठं दिवं स्वर्गसिति यैः परिष्वयते ॥ ६३ ॥

वेदवेदाङ्गविद्वद्भिः शब्दैः पर्यायवाचकैः ॥ ६४ ॥

तदेतत्सर्वदेवानामधिवासं कृतात्मनाम् ।

देवलोको गिरौ तस्मिन् सर्वश्रुतिषु गोयते ॥ ६५ ॥

इत्यादि । एवं च तादृशां पुरुषाणां चोदनालक्षणास्वरूपनि-

र्माणाधिकारः सिद्धः ।

अत्रैव जैमिनिमतमप्यनुकूलमिति सानन्दं निवे-

दयामः । तदिदं 'सन्निधमात् प्रयोगसन्नि-

कर्षः स्यात्' इति प्रथमाध्यायस्य प्रथमपादस्य

षड्विंशतितमे सूत्रे स्पष्टम् । परं चाद्य यावत् शाबरव्याख्यानं

भ्रान्तानां विदुषामपि बुद्धिविपर्ययः तन्मूलकप्रवृत्तिविपर्ययश्च

दृश्यते । तस्यैव विशदीकरणार्थमादौ शाबरव्याख्यानं प्रमाद-

परिपूर्णमिति निर्दिश्यते । किं बहुना ? सर्वोऽप्याद्यः पादः शबरेण

प्रमादित इति क्रमशः प्रथमसूत्रमारभ्यैव व्याख्यानं युक्तम् ।

अतस्तस्यैवोपक्रमः—

अथातो धर्मजिज्ञासा ॥ १११ ॥

इदं च प्रतिज्ञासूत्रम् । अतः परं धर्मविचारः कर्तव्य इति

प्रतिज्ञातं किल जैमिनिना । अत्र च शबरेण ब्रह्मचर्येण गुरु-

गृहेऽवस्थाय धर्मविचारः कर्तव्य इति सिद्धान्तः साधितः । तत-

स्तदनुरोधेन "कान्यस्य साधनानि, कानि साधनाभासानि, किम्प-

रश्चेति शेषलक्षणेन व्याख्यातम्, क्व पुरुषार्थत्वं क्व वा पुरुषो गुण-

भूत इत्येतासां प्रतिज्ञानां पिंडस्यैतत्सूत्रम्—अथातो धर्मजिज्ञासा

इति । अत्र च प्रतिज्ञासूत्रत्वमपि प्रदर्शितम् । यद्यस्य सिद्धान्त-

प्रतिपादकत्वम्, तदा हि अतः शब्दोऽप्याहारेण व्याख्यातव्यः सम्प-

द्यते । परं च शबरेण अध्याहारनिषेधः कृतः न ह्यध्याहारादिभिरेषां
परिकल्पनीयोऽर्थः, इत्यनेन । तस्मात्परस्परविरोधेनाऽप्रमाणमिदं
व्याख्यानं शबरस्य । एवं चाग्रिमविषयाणां प्रतिज्ञावात्र सूत्रिणा
सूत्रकारेण, न तु सिद्धान्तः प्रदर्शित इत्येव समुचितमपश्यामः ।

चोदनालक्षणोऽर्थो धर्मः ॥ ११॥
किर्मप्रवर्तकादर्थज्ज्ञायमानो यः स पुरुषार्थो धर्म इति धर्म-
व्याख्याप्रतिपादकमिदं सूत्रं शबरेणाऽन्यथा व्याख्यातमासीत् तथा-
हि “चोदनेति क्रियायाः प्रवर्तकं वचनमाहुः । त्रयास्तत्रोक्तव्यते
सोऽर्थः पुरुषं निःश्रेयसेन संयुनक्तोति प्रतिजानीमहे” इत्यादिवा-
क्येभ्यः चोदनालक्षितोऽर्थः पुरुषनिःश्रेयसाय कल्पत इति सिद्धान्तं
साधयति शबर इत्यवगम्यते । परं चैतादृशः सिद्धान्तस्य जैमिन्य-
भिप्रेतत्वे तत्कारणान्यपि जैमिनिना प्रदर्शयितव्यानि न हि
प्रमाणेन विना तादृशं गम्भीरं सिद्धान्तं साधयेत् जैमिनिना न च
प्रदर्शितानीति, नेदं सूत्रमेतादृशसिद्धान्तप्रदर्शकमिति सुस्पष्टमेव
न च चोदनायाः निःश्रेयसस्य च कश्चन कार्यकारणभावः संसृ-
न्धः । न च जैमिनिनाऽपसिद्धान्तः साधित इति सास्त्रतम् । अप-
सिद्धान्तोऽन विनापि सरलार्थेन सूत्रस्य चारितार्थ्येऽपसिद्धान्तप्रति-
पादनमन्याय्यमेव । किंच यदीदं सूत्रमेतादृशसिद्धान्तप्रतिपाद-
कम्, तर्हि धर्मव्याख्यानिर्दर्शकमन्यत्सूत्रमवश्यमेव सूत्रितव्यं
जैमिनिना । न च सूत्रितम्, तस्मादस्यैव व्याख्यापस्त्वं युक्तम् ।
किंच नात्र चोदनापदेन वैदिकचोदनाया एव ग्रहणम्, येन शबर-
सिद्धान्तः साधितः स्यात् । अत एव वेदाश्चैके सन्तिकर्षं पुरुषा-
ल्लेषाः इत्यादिभ्यः “कृते वा विनियोगः कर्मणः सम्बद्धत्वात्” इत्ये-
तदन्तेन वेदप्रामाण्यं प्रतिपादितं जैमिनिना । अतएवाऽनेनैव सूत्रेण

संतीत्येतो वैयर्थ्यं स्यात्तस्यः । एवं च येन च प्रित चोदनापदार्थो वेदि-
की चोदनैवात्र । तथापि अर्थशब्दात् पुरुषार्थवाचकात् चोदनो-
पदार्थो मर्यादितो भवति ।

। अत्र तस्य निमित्तपरीष्टिः शेषः ।

तस्य धर्मस्य निमित्तानां प्रमाणाणां परीष्टिः कर्तव्येति ।

सत्संप्रयोगे पुरुषस्येन्द्रियाणां बुद्धिजनमा तत्प्रत्यक्षमिति ।
विद्यमानोपलभ्यमानत्वात् । अत्र विद्यमानोपलभ्यमान-
पुरुषस्येन्द्रियाणां सता विद्यमानेन वस्तुना सम्प्रयोगे सति
यद्वेति तत्प्रत्यक्षमा तच्च धर्मस्य (प्रापकमणां) उपलब्धौ साध-
नं भवति । यतो येन साकं इन्द्रियसम्प्रयोगस्तस्यैव ज्ञानमिन्द्रियेण
भवितुमर्हति । अत्र चोदनां विना धर्मज्ञानं शक्यम् । चोदना च
पुरुषस्याभिप्रेतोऽर्थः । स च परपुरुषेन्द्रियोऽगोचर एव । किंचेन्द्रि-
याणां तत्र सामर्थ्यम् । अतो न प्रत्यक्षेण चोदनास्वरूपस्य धर्मस्य
ज्ञानं सम्भवति । अत्र विद्यमानोपलभ्यमानत्वादिति पदघटकविवेका-
नपदं विद्वज्जामो इत्यस्माद्धातोः शान्तिः सिद्धमेवास्माभिर्ग्रह्यते ।
शब्देण तु विद्वत्सत्ताग्रामित्यस्य स्वीकृतम् । अस्मन्मते भविष्यति
काले प्राप्यमाणो धर्मो न प्रत्यक्षविषय इत्यर्थः । सम्प्रयते ।
चायमर्थः शब्दव्याख्यानं न लभ्यते । इत्यतोऽस्माकमेव व्याख्यानं
युक्तियुक्तमिति विशदमेकनिपुणानाम् ।
। अत्रौत्पत्तिकश्च शब्दस्यार्थेन सम्बन्धस्तस्य ज्ञानमुपदेशोऽव्यति-
रेकश्चाऽर्थेऽनुपलब्धे तत्प्रमाणं वादसायणस्यातपेत्तत्वात् ।
। शब्दस्यार्थेन साकमौत्पत्तिकः शब्दोत्पत्तिकात्तदेव निश्चितं,
अग्रे च चिरस्थायी नित्यसम्बन्धः । अतस्तस्य शब्दस्य ज्ञानमु-
पदेशो नाम चोदनाज्ञानमेव । एवं च शब्दज्ञाने सत्यप्रित चोद-

नाज्ञानं भवति । न चार्थज्ञानं विना चोदतोज्ञानम् । तस्मात्तत्
 शब्दज्ञानं प्रमाणम् । यतो हि चोदनालक्षणोऽर्थो धर्म इति धर्म-
 व्याख्या । न च तत्र चोदनेतरप्रमाणापेक्षा । एवमेव बादरायण-
 मतमपि । इदमस्मद्व्याख्यानम् । शबरस्तु “शब्दार्थसम्बन्धो नित्यः,
 तस्मात् उपदेशरूपो शब्द एव धर्मप्रमाणम्, यतो हि प्रत्यक्षादिप्र-
 माणागोचराणां पदार्थानां ज्ञानं शब्दादेव जायते” इत्यादिव्या-
 ख्यातवान् । अत्र च प्रत्यक्षाद्यगोचरस्य पदार्थस्य प्रमा शब्दादेव जा-
 यत इत्येवमपिसिद्धान्तः । तथाहि गोविन्दः शतं रूप्याणि शमाय दत्ता-
 नीति वदति, रामो मह्यं न दत्तानीति वदति, उभयस्याप्यर्थ-
 स्य ज्ञाने शब्द एव प्रमाणम्, रूप्यदानमपि भूतकालिकं क्रियावत्
 प्रत्यक्षाद्यगम्यमेव । तथापि नात्रैकस्यापि शब्दो यथार्थं ज्ञानं
 किमपि ज्ञयति । तस्मान्न जैमिनिसूत्रस्यापिसिद्धान्तेन व्याख्यानं
 युक्तम् । तस्मादस्मद्व्याख्यानमेव समीचीनमित्यालोचयन्तु वि-
 द्वांसः । अत्र च सूत्रे विषयद्वयं प्रतिपाद्यते । शब्दार्थसम्बन्धो
 नित्य इत्येकः । तस्य खण्डनमण्डनादिकं द्वितीयः । अग्रे च द्वितीय-
 विषयस्यैव विवरणं पञ्चविंशतिसूत्रपर्यन्तं जैमिनिना कृतम् । अ-
 त्रापि शबरस्य प्रमादः । स हि शब्दनित्यत्वसिद्धान्तस्य खण्डनम-
 ण्डनपराणीमानि सूत्राणीति अभ्युपगच्छति । परं च पञ्चमसूत्रेऽस्य
 सिद्धान्तस्य जैमिनिना अनुपनिबन्धनात् गगनकुसुमायितमेवैतत् ।
 तत्र शब्दार्थसम्बन्धनित्यत्वं जैमिन्यभिप्रेतम्, न तु शब्दनित्य-
 त्वम् । एवं च षष्ठसूत्रमारभ्य पचविंशतिसूत्रपर्यन्तं जैमिन्य-
 मिप्रेतार्थप्रतिपादकं व्याख्यानं युक्तं शाबरव्याख्यानादतीव समी-
 चीनमपि भवितुमर्हति । गौणत्वान्नात्रोपन्यस्यते । किं चे शबरेण
 २५-३५-३६ इत्येतेषां सूत्राणामन्यदेव प्रकरणं कल्पितम् । परं च

पञ्चमसूत्रोपनिबद्धस्य द्वितीयविषयस्य व्याख्यानसौकर्यार्थं षड्विंशतितमं सूत्रं विहाय व्याख्यानं कर्तव्यम् । स चायं विषयः—
चतुर्थे पञ्चमे च सूत्रे शब्दादेव खलु धर्मज्ञानं नान्येभ्यः प्रमाणेभ्य इति सिद्धान्तो व्याख्यातः । अत्रेयमाशंका—किं जगति विद्यमानानां सर्वेषामेव शब्दानां धर्मे प्रामाण्यमाहोस्वित् केषांचिदेव ? न हि सर्वे शब्दाः प्रमाणमिति तत्सूत्रसिद्धान्तः । शब्द एव तत्र प्रमाणमित्येव सामान्यतः सिद्धान्तितं तत्र । एवं च यथा ह्यर्थशब्देन चोदना मर्यादिता भवति, तथैव तत्प्रमाणभूतानां शब्दानामपि मर्यादा काचन स्यादेव । सा च कीदृशी इत्येवायं द्वितीयो विषयः । शाबरव्याख्यानास्त्वस्य विषयस्य नामापि न श्रूयते, कुतो जैमिन्यभिप्रेतत्वम् ? शाबरमतेन व्याख्याते तस्मिन् सूत्रेऽस्य विषयस्यावश्यकता त्वस्त्येव । यतो हि प्रत्यक्षाद्यगोचरस्याप्यर्थस्यावबोधकाः शब्दाः स्मृत्यादिष्वपि सन्ति, एवं केवलं वैदिकशब्दानामेव प्रामाण्यं कथं जैमिन्यभिप्रेतमित्यस्याः शंकायाः कुत्रापि समाधानेन भवितव्यमेव । न च तच्छाबरव्याख्यानाल्लभ्यते । तच्च षड्विंशतितममेव सूत्रम् । पञ्चमसूत्रे वैदिकशब्दस्यैव प्रत्यक्षाद्यगस्य धर्मे प्रामाण्यमिति सिद्धान्ते स्वीकृतेऽपि किमिति तेषामेव शब्दानां तादृशं सामर्थ्यमित्यपि विचारणीयमेव । स च षड्विंशतितमे सूत्रे भवतीत्यतस्तस्य व्याख्यानमस्माभिर्दीयते ।

लोके सन्नियमात् प्रयोगसन्निकर्षः स्यात् १ । १ । २६ ।
लोके सतां सत्पुरुषाणां नियमात् प्रयोगाणां प्रमाणभूतानां चोदनावाक्यानां सन्निकर्षः संग्रहः स्यात् ।

एवं च सत्पुरुषैः केषांचिदेव शब्दानां प्रामाण्यमिति मर्यादायाः स्थापनात् तेषां संग्रहः कर्तव्य इत्येवं तात्पर्यम् । अत्र च

सन्नियमशब्दार्थेऽन्यादृशे सति सूत्रार्थोऽप्यन्यादृशः स्यात् । एवं च जैमिन्यभिप्रेतः कीदृशः खलु सन्नियमपदार्थ इति विचारणीयम् । अयमेव शब्दो जैमिनिना प्रथमाध्यायतृतीयपादस्थद्वादशसूत्रे प्रयुक्तः “प्रयोगशास्त्रमिति चेन्नासन्नियमा” दित्यत्र । कल्पसूत्राणां प्रयोगशास्त्रत्वात्प्रामाण्यमिति चेन्न; सन्नियमाभावात् संग्रहाभावादिति तदर्थः । अत्र च कल्पसूत्राणां प्रामाण्याप्रामाण्यविचारः प्रथमपादे प्रमाणविचारानुसारेण युक्त एव । एवं च तदनुरोधेन तदनुरूप एवार्थोऽस्य सूत्रस्यावश्यकः, न तु तद्विरुद्धः । एवं च उभयोरप्येकार्थकत्वमत्यावश्यकम् । स चास्माकीन एव युक्तः । शबरेण त्वत्र सन्नियमपदेन छन्दोबद्धतादर्थः स्वीकृतः । परं चासामञ्जस्यात्स त्याज्य एव । एवं च आस्माकीन एवार्थो युक्त इति विचारचातुरीचतुराणां सुव्यक्तमेव ।

अत्रेदं तात्पर्यम्—यदि नाम न स्युः प्रमाणवाक्यानि परिगणितानि, व्यवहारीतिः सर्वथा विकला स्यात् ; प्रतिपुरुषं प्रमाणवाक्यनिर्णयस्यान्यथाऽन्यथा सम्भवनीयत्वात् । एवं च अधर्मानुष्ठातृणां शिवादिकं धर्मानुष्ठातृणां पारितोषिकादिकं सर्वमपि विपरीतं स्यात् । एवं च व्यवहारलोपः । तस्मात् कर्मणां निःश्रेयसाधनत्वे ज्ञानवतां पुरुषाणां सत्यवादिनां प्रमाणावाक्यनिर्णयाधिकारो योग्य इति । अस्यैवार्थस्योपोद्बलकानि वचनान्तराण्यपि ।

ततस्तेषां तु ये शिष्टाः शिष्टाचारान् प्रचक्षते ।

सप्तर्षयो मनुश्चैव आदौ मन्वन्तरस्य ह ।

प्रारभन्ते च कर्माणि मनुष्या दैवतैः सह ॥१६४॥ वायु० अ० ६५

महाभारतेऽपि—

ये हि ते सप्तर्षयः स्याताः सप्त चित्रशिखंडिनः ॥१७॥

तैरेकमतिभिर्भूत्वा यत्प्रोक्तं शास्त्रमुत्तमम् ।
 वैदैश्वर्यं समितं कृतं मेरो महागरो ॥ २७ ॥
 आस्यैः सहभिरुद्गीर्णं लोकधर्ममनुत्तमम् ।
 मरीचिरज्यंगिरसौ पुलस्त्यः पुलहः क्रतुः ।
 वशिष्ठश्च महातेजास्ते हि चित्रशिखंडिनः ॥ २८ ॥
 सप्तप्रकृतयो ह्येतास्तथा स्वायंभुवोऽष्टमः ।
 एताभिर्धायते लोकस्ताभ्यः शास्त्रं त्रिनिःसृतम् ॥ २९ ॥
 एकप्रमनसो दान्ता मुनयः संयमे रताः ।
 भूतभण्यभविष्यज्ञाः सत्यधर्मपरायणाः ॥ ३० ॥
 इदं श्रेयं इदं ब्रह्म इदं हितमनुत्तमम् ।
 लोकान् संचिन्त्य मनसा ततः शास्त्रं प्रचक्रिरे ॥ ३१ ॥

तत्र धर्मार्थकामा हि मोक्षः पश्चात्प्रकीर्तितः ।

मर्यादा विविधाश्चैव दिवि भूमौ च संस्थिताः ॥ ३२ ॥
 नाशयणानुशास्ता हि तदा देवी सरस्वती ।
 विवेश तान् ऋषीन् सर्वान् लोकानां हितकाम्यया ॥ ३३ ॥
 आपस्तम्बधर्मसूत्रेऽपि—

(१) अथातः सामयाचारिकान् धर्मान् व्याख्यास्यामः ।
 (२) धर्मज्ञसमयः प्रमाणम् ॥
 (३) वेदाश्च

अत्र च समयो नाम बहूनामेकत्रावस्थानेन कृतो निर्णय
 इत्येवार्थः । एवमेव धर्मज्ञसमयो वेदाश्चेति धर्मप्रमाणमिति ।
 एवं च धर्मज्ञैर्बहुभिः कृतो निर्णयः प्रमाणं वेदाश्चेति तत्पर्यम् ।
 अनेन च धर्मज्ञानां धर्मनिर्णये स्वातन्त्र्यमेव बोध्यते । यदि नाम
 शाबरमतानुसारेण वेदा एव मुख्यं प्रमाणम्, संदेहे सति धर्मज्ञस-

मयः प्रमाणमित्येवार्थोऽभिप्रेतः स्यादापस्तम्बस्य, तर्हि अथातो वैदिकाचारिकान् धर्मान् व्याख्यास्यामः, वेदाः प्रमाणम्, धर्मज्ञसमयश्चेत्येव सूत्रितव्यम् । तस्मात्पूर्वोक्तमेव श्रेयः । तथैव जैमिनिमतमपि । नान्यथा जैमिनिसूत्रार्थः करणीयः । तथैव (प्रश्नः १ पटलं ७ खंड २० सूत्राणि ६।७।८) इत्यत्रापि आदौ धर्मज्ञसमय एव प्रदर्शितः, न तु वेदाः । तत्रैव पटलं ६ खंडः २४ सूत्रं ६ इत्यत्रापि । तद्यथा—

१ प्र० २० खं० ६ सूत्रे “न हि धर्माधर्मौ स्वयमात्मानं निर्दिशतः अयमहं धर्मः अयमहमधर्म इति । न वा देवगन्धर्वादयः” इति ।

(१ प्र० ७ प० २० खं० ७ सूत्रे) परं च द्विजातीनां मध्ये सुज्ञा यमाचारं स्तुवन्ति स धर्म इति यं च निन्दन्ति स अधर्म इति ज्ञातव्यम् ।

(१ प्र० ७ प० २० खं० ८ सूत्रे) यो हि आचारो देशे जितेन्द्रियैर्बुद्धैः शान्तैरदाभिकैरलोलुपैरनुष्ठीयते द्विजातिभिः, स एवानुष्ठातव्यः ।

(१ प्र० ७ प० २० खं० ९ सूत्रे) एवं च वर्तमानस्य लोकद्वयावाप्तिः । (१ प्र० ६ प० २४ खं० ६ सूत्रे) सर्वाश्रमिणां यत् समयं तस्यानुष्ठानेन सर्वगामी भवतीति ।

मनुनापि द्वितीयाध्यायप्रारम्भे—

विद्वद्भिः सेवितः सद्भिर्नित्यमद्वेषरागिभिः ।

हृदयेनाभ्यनुज्ञातो यो धर्मस्तं निबोधत ॥

रागद्वेषविवर्जितैर्विद्वद्भिर्नित्यमनुष्ठीयमानमेव धर्मं निबोधत इति तदर्थः । अग्रे च तत्र प्रमाणं विरागिणामद्वेषिणां च मतमेवेत्युक्त्वा तेनैव वेदप्रामाण्यमित्युक्तम् । एवं चोपरितनप्रमाणवत्ता-

दस्माभिः कृतमेव जैमिनिसूत्रव्याख्यानं युक्ततममिति सुस्पष्टमेव ।

तथैव पुराणादिष्वप्यस्यैवार्थस्योपोद्बलकानि प्रमाणानि समुपलभ्यन्ते । न हि पुराणेतिहासादिप्रमाणान्तराण्यपहाय जैमिनेर्मतमेव्यद् भवितुमर्हति । स चायमर्थोऽपि सरलतयैव भवति, न तु तत्र कापि क्लिष्टकल्पना । तस्मात्सन्नियमान्नामसंग्रहात् बहूनां निर्णयादेव चोदनारूपोत्पत्तिरिति सुव्यक्तमेव ।

अत्रायं निष्कर्षः

चोदनानिर्माणाधिकारिणः सत्यवक्तारो धर्मस्य निःश्रेयसस्वरूपविज्ञातारः सन्त एव । तदर्थं कीदृशी खलु योजनेत्येतावानर्थोऽत्र चोदनालक्षणधर्मसिद्धान्तध्याये प्रयञ्चितः । एतैरेव वैदिकधर्मो निर्मित इति तु वैदिकधर्मेतिहासाध्याये प्रतिपाद्यते ।

[निःश्रेयसलक्षण धर्मप्रमाणविचारः] धर्मव्याख्याविचारावसरे तदनुरोधेन तदुपयोगी प्रमाणविचारः कृतोऽप्यत्र विस्तरेण तस्यैव प्रवृत्तः क्रियते । तस्यैव प्रमाणविचारस्य धर्मस्वरूपद्वैविध्यात् द्वैविध्यम् । तत्रादौ निःश्रेयसलक्षणधर्मप्रमाणविचारः । स चायं चोदनास्वरूपनिर्मातृणां तत्र चावापोद्वापाभिलाषुकाणां सुधारणावादिनामेव वोपयोगी । तत्र निःश्रेयसलक्षणधर्मप्रमाणानि मनोक्तानि—

“प्रत्यक्षं चानुमानं च शास्त्रं च विविधागमम् ।

त्रयं सुविदितं कार्यं धर्मशुद्धिमभीप्सता ॥” अ १२।१०५ इति ।

कस्यापि कर्मणः निःश्रेयसकरत्वनिर्णयावसरे प्रत्यक्षानुमानयोरेव मुख्यं प्रामाण्यमिति प्रागुक्तं न विस्मर्तव्यम् । परं च ताभ्यामेव तन्निर्णयो न सर्वत्र सम्भवतीत्यतस्तस्य चोदनास्वरूपमपि निर्मातव्यमवश्यमेव । तदाच कदाचित् कर्मणः कुशलाकुशलत्वयोर्निर्ण-

याथेमवसरालाभे शब्दस्यापि प्रामाण्यमादरणीयमेव । मन्त्रायुज्यो-
तिःशास्त्रकर्तारो हि प्रायेण स्ववाक्यस्य वितथार्थकत्वम् मा भूदिति
सत्यमेव यथादृष्टं निवेदयन्तीति तद्वाक्यान्यपि तदा प्रमाणतया
स्वीकर्तव्यानि । तथापि प्रमादोऽयं मनुष्यस्वभाव एवेति न तस्य
प्रत्यक्षानुमानापेक्षया प्राबल्यम्, अपि तु तदपेक्षया दौर्बल्यमेव ।
एवं च प्रत्यक्षानुमानयोरभाव एव शब्दस्य धर्म प्रामाण्यम् ।

[चोदनालक्षण
धर्मप्रमाणविचारः] अतः परं चोदनालक्षणधर्मस्वरूपप्रमाणविचारः ।

तस्य च शब्दप्रमाणकतैव वाच्या, परं च शब्दे-
नैवेतरप्रमाणसंग्रहणमनुमतं तर्हि तदपि ग्राह्यमेव । यथा कस्यचन
कर्मणः धर्माधर्मत्वनिर्णयाभावे दशावरपरिषद्द्वारा निर्णयः कृतौ
मन्तव्य इति शब्देनैव निवेदितम् । एवमेव परंपराप्राप्तनिर्णया-
दिकमपि प्रमाणत्वेन गौणं स्वीकर्तव्यम् । परं च प्रमाणभूतानां
शब्दानां परस्परं विरोधे, तदर्थसन्देहे तन्निर्णायकप्रमाणसंभवे च
समाजस्यावश्यकतानुसारेण तत्र परिषन्निर्णय एवावश्यं स्वीकर-
णीयः । यद्यप्यस्य गौणत्वम् तथाप्येतेषामपि शब्दत्वात्प्रामाण्यं
तदा भविष्यति । अयमेव विशेषः—यत् मूलप्रमाणभूतेभ्यः शब्दे-
भ्योऽन्य एवायं शब्द इति । किंच मूलप्रमाणभूतशब्दवदस्य नैक-
विधमेव कार्यम्, किन्तु कयाचित् परिषदा निर्णीतस्य कस्यचन
विषयस्य अन्यया परिषदाऽन्य एव निर्णयः कियत इति दृष्टचर-
त्वात् । एवं चैतादृशविषमत्वनिराकरणाय नूतनाः केचन शब्दाः
प्रमाणत्वेन निर्मातव्या भवन्ति । ते च तन्निर्णयमादिति पूर्वोक्तम् ।
एवं च गौणप्रमाणभूतानां शब्दानामत्यल्प एवावकाशः । एवमेव
खलु व्यवस्था तदा तदा कर्तव्या भवति ।

[चोदनालक्षणधर्मस्य
परिवर्तनादित्वम्] एवं च चोदनास्वरूपाणां शब्दानां सन्निर्मितत्वे

सतां पुरुषत्वात् पुरुषाणां च निर्दोषत्वपूर्णात्वयोः कदाप्यसंभवात्
तन्निमित्ततादृशशब्दानामपि कदाचित् सदोषत्वं अपूर्णत्वं च
सम्भवतीति तन्निराकरणमपि तदा तदा समाजेन सन्नि-
यमद्वारा कर्तव्यमेव । इदमेव खलु विपरिवर्तनं चोदनाल-
क्षणस्वरूपस्य धर्मस्य, अन्यथा निःश्रेयसलक्षणास्वरूपज्ञानार्थं
निर्मितानां चोदनास्वरूपाणां शब्दानां परिणामोऽत्यन्तमेव
विपरीतः स्यात् । तथाह्यत्र स्पष्टीकरणार्थं ज्योतिः शास्त्रीयो
दृष्टान्तः । प्रथमतः सामान्यानुभवात् ३६५ दिवसानामेकं वर्ष-
मिति सिद्धान्तितम् । कालान्तरेण तादृशनिश्चयमानुसारेण वर्षारम्भो
यदा नानुभवविषयः, तदा ३६५ १/४ दिवसानां वर्षमिति
सिद्धान्तितम् । तत्र व्यवहार्यतासिद्ध्यर्थं वर्षचतुष्टयानन्तरमेकं
वर्षं ३६५ दिवसानां स्वीकृतम् । अन्यानि तु ३६५ दिवसानामेव
त्रयीणि । एवमेव कालान्तरेण विपरिणते वर्षारम्भे तत्संगत्यर्थं
३६५ ३/४ दिवसानामपि वर्षं स्यात् । तदा च पूर्वसिद्धान्तस्य
विपरिवर्तनमवश्यमेव कर्तव्यं स्यात् । एवमेव सष्टोरन्तर्पर्यन्तं
तदा तदा वर्षारम्भसंगत्यर्थमवश्यमेव विपरिवर्तनं कर्तव्यमेव
स्यात् । नो चेत् ६ दिनस्याधिक्ये शतवर्षेभ्योऽनन्तरम् २५ दिनानां
माधिक्यं सहस्रवत्सरेस्तु २५० दिनानामाधिक्यमिति कदापि कथम-
पि संगतिर्न स्यादेव । एवमेव सर्वत्र विपरिवर्तनम् । तथाहि—पि-
तृगुणानां पुत्रे संक्रान्तेर्दृष्टत्वात्तदनुरोधेन पुत्रस्य पितृसावर्ग्यमङ्गी-
कृतम् । परं च कालान्तरेण तस्यैव पुरुषस्य सप्तमपुरुषादूर्ध्वं वाऽग्रिम-
पुरुषे कस्मिन्नपि यदि न तेषां गुणानामुत्कर्षो दृष्टः स्यात्तदा वर्णा-
व्यवस्थाया विपरिवर्तनमवश्यमेव कर्तव्यमापतति । एवं च यदि
पितृगुणानां शूरत्वादीनां पुत्रे संक्रान्तिर्न दृष्टा, तर्हि तदीयगुणानु-

रोधेनैव तस्य वर्णो निश्चेतव्यः । न तु पितृसावर्ण्यं तस्येति युक्तमेव विपरिवर्तितुम् । एवमेव पूर्वमासन्नित्यग्रे स्पष्टं प्रदर्श्यते । एवं च चोदनारूपाणां शब्दानामपूर्णात्वे सदोषत्वे वा कालान्तरेण तेषां विपरिवर्तनेन नूतनानां निर्माणेन च निःश्रेयसाय प्रयतितव्यमेव । नहि चोदनाशब्दानां यावच्चन्द्रदिवाकरमेकरूपत्वेनैवावस्थानं वा प्रामाण्यमिति स्पष्टं सुधियाम् ।

[वैदिकधर्मप्रमाण-
विचारः]

अयं च विचारश्चोदनास्वरूपस्य धर्मस्य । विशेष-
षतो वैदिकधर्मविषये प्रमाणविचारस्तु कर्तव्य-
तयाऽवशिष्यते । अत्र च जैमिनिनिवेदितः सि-
द्धान्त एव प्रदर्श्यते । तत्रादौ वेदप्रामाण्यमेव साधनीयमित्येतदर्थ-
मिदं जैमिनिसूत्रम् । “वेदांश्चैकेऽसन्निकर्षं पुरुषाख्याः, इति ।

एके वेदान् सतां सत्पुरुषाणां सन्निकर्षं चोदनावाक्यानां संग्रहं
न मन्यन्ते । पुरुषाख्यत्वेन तत्तत्पुरुषकर्तृकत्वदर्शनात् । एवं च न
सन्नियमितत्वमिति । अत्र शाबरार्थस्त्वन्य एव । परं च लोके
सन्नियमादिति पूर्वोक्तानुसारेणायमेवार्थो योग्यः ।

अनित्यदर्शनाच्च १।१।२७।

वेदेषु चोदनावाक्यानामनित्यताऽपि दृश्यते । अयं भावः—यासां
परिपालनमत्यावश्यकम्, ता नित्याश्चोदनाः, यासां च नात्यावश्यकं
ता अनित्या इति । तादृशीनां वेदे दर्शनात्पुरुषकर्तृत्वमेव, न तु
सन्नियमितत्वमिति । एवं च न तेषां प्रामाण्यम् । येन केनापि
पुरुषेण प्रमादादपि उच्चारणस्य सम्भवात् । एते पूर्वपक्षसूत्रे ।
अस्योत्तरन्तु—

उक्तन्तु शब्दपूर्वत्वम् १।१।८६ शब्दज्ञानानन्तरमेवार्थस्य चो-
दनायाश्च ज्ञानं भवतीति । एवं च यद्यपि शब्दानां पुरुषकर्तृत्वम्,

तथापि सतामनुमतेस्तत्र सम्भवान्नाऽप्रामाण्यम् ।

आख्या प्रवचनात् १।१।३०। पूर्वोक्तमभ्युपेत्यवादेन । वस्तुतस्तु
नाख्या पुरुषनिर्माणात् । अपि तु तैस्तैःपुरुषैर्वेदानां सम्यक्तया
व्याख्यातत्वात् । एवं च न केवलमाख्यया अप्रामाण्यम् ।

परन्तु श्रुतिसामान्यमोत्रम् १।१।३१।

परं द्वितीयं कारणमनित्यचोदनानां दर्शनं सर्वश्रुतिसाधारण-
मेव । यत्र कुत्रापि अनित्यचोदनास्तु सन्त्येव । तथाहि—“न तिला
न् विक्रीणीयात्” इति निषेधकचोदनानन्तरं स्वक्षेत्रे स्वयमुत्पा-
दितानां तिलानां विक्रयः कार्य इत्यभ्यनुज्ञानमपि दृश्यते । नो चेत्
कृषकानां तिलावापो नैव कर्तव्यः स्यात् । तथा च व्यवहारोपयो-
गिनां तिलानां विनाश एव कृतः स्यात् । कृते च केनचित् तदा-
वापे तस्य हानिः स्यात् । अत एतादृशीनामनित्यानां चोदनानां
सर्वश्रुतिषूपलम्भः समान एवेत्यर्थः । कृते वा विनियोगः स्यात्
कर्मणः सम्बन्धात् १।१।३२।

वेदानां पुरुषकृतत्वे स्वीकृतेऽपि कर्मणाः सन्नियमनरूपस्य
सम्बन्धात् तेषां विनियोग उपयोगः चोदनास्वरूपधर्मज्ञाने संभवत्ये-
वेति, नैतावता तेषामप्रामाण्यम् । न हि वेदप्रामाण्यं कत्रेधीनम्,
अपि तु सतां नियमात् ।

[मन्त्रब्राह्मणोभयप्रा-
माण्यनिरासः]

नैतावता मन्त्रब्राह्मणयोरुभयोरपि प्रामाण्यमि-
नि भ्रमितव्यम् । तदर्थं जैमिनिसूत्राण्यत्रोप-
न्यस्यन्ते सव्याख्यानि । तथाहि—

विधिमन्त्रयोरैकार्थ्यमैकशब्द्यात् २।१।३०। विधिर्नाम ब्राह्मणम् ।
मन्त्रश्च तयोरेकशब्दघटितत्वे एकार्थकत्वमेव । तद्यथा—यदि ब्रा-
ह्मणे प्रेतपत्नी देवरं विन्दतीति वाक्यं विद्यादिति विधिपरम् ।

मन्त्रेऽपि तादृशवाक्यस्य विधिपरत्वमूरीकरणीयम् । ह्येकत्र विधिरु-
पोऽर्थः, अन्यत्र भूतार्थोऽपि इति न, अपि तूभयत्राप्येकार्थकत्वमेव ।
अपि वा प्रयोगसामर्थ्यात् मन्त्रोऽभिधानवाची स्यात् । २।१।३१ ।

क्रियावाचकानां पदानां प्रयोगस्याभिधानरूपस्य सामर्थ्यात्
मन्त्राणां अभिधानवाचकत्वं परिनिष्पन्नार्थवाचकत्वम् । एतौ द्वावपि
पूर्वपक्षौ । यद्यप्यत्र सूत्रे निबद्धः सिद्धान्तो जैमिन्यभिमत एव ।
तथापि पूर्वपक्षत्वे कारणं सूत्रोपनिबद्धमिति जैमिन्यसम्मत इत्य-
स्यापि पूर्वपक्षसूत्रत्वमेव । तच्चोदकेषु मन्त्राख्या २।१।३२ ।

तत् अभिधानम्, तस्य चोदकाः वाचकाः मन्त्रपदभिधेयाः ।
अभिधानवाचकत्वमेव मन्त्राणामित्यर्थः । शेषे ब्राह्मणशब्दः २।१।३३
मन्त्रातिरिक्तेषु ब्राह्मणपदवाच्यता । एवं च ब्राह्मणानां विधा-
यकत्वमेव । नत्वाभिधानवाचकत्वम् ।

अत्र च मन्त्रलक्षणं चक्रकापत्तिः । यो ह्यभिधान-
वाचकः स मन्त्र इति, यो हि मन्त्रः स एवाभिधा-
नवाचक इति । अस्योत्तरार्थमिदं सूत्रम्—
[चोदनालक्षणवैदिक
धर्मे ब्राह्मणस्थैव
प्रामाण्यम्]

अनाम्नातेष्वमन्त्रत्वम् २।१।३४ । आम्नातात् मन्त्रामन्त्रयो
निर्णय इत्यर्थः । अयं भावः—वेदप्रवर्तकैरिच्छयाऽभिधानवाचकानां
मन्त्रेति नामधेयं स्वीकृतम् । इतरेषां ब्राह्मणनाम, एवं च तेषामा-
म्नात् तादृश एवार्थस्तत्तद्वाक्यानां कर्तव्य इति । एवं च ब्राह्मणप्र-
न्थानामेव धर्मे चोदनालक्षणस्वरूपे प्रामाण्यं न मन्त्राणामिति । अत्र
मन्त्रब्राह्मणविभागः किमितीत्यन्यः प्रश्नः प्रकृतानुपयोगित्वान्नात्र
विचार्यते । अत्र चापाततो यद्यपि शाबरव्याख्यानानादन्यदेवेदम-
स्माकं व्याख्यानम् । तथापि फलतो न विशेष इति ज्ञेयम् । शबर-
प्रमादस्तु नात्र निवेद्यते । एवं च वेदो नाम ब्राह्मणमेव सतां निय-
मात् धर्मे प्रामाण्यमिति जैमिन्याशयः ।

[स्मृतिप्रामाण्य-
विचारः] अथातः स्मृतिप्रामाण्यजिज्ञासा—
धर्मस्य शब्दमूलत्वादशब्दमनपेक्षं स्यात् । १।३।१
धर्मे वेदस्यैव प्रामाण्यात्तदतिरिक्तानामप्रामाण्यमिति स्मृत-
योऽप्रमाणमित्यर्थः ।

अपि वा कर्तृ सामान्यात् प्रमाणमनुमानं स्यात् १।३।२।
अपि वेति पूर्वपक्षव्यावृत्तिः । सर्वासां स्मृतीनां कर्तारः वेदा-
नुरूपमेव ताः प्रणयन्तीति तदनुमितश्रुतिवाक्यानि प्रमाणानि ।
अयमपि पूर्वः पक्षः । शबरस्तूत्तरपक्षीयमिदं सूत्रमङ्गीकरोति ।
तदसत् । अपि वेति पदाभ्यामुभयोरपि समानत्वस्यावगमात् ।
शबरव्याख्यानमप्ययुक्तमेव । यथाहि कर्तृ सामान्यादित्यस्यार्थो
मदीयः संगच्छते, न तथा शबरस्येति चिन्त्यन्तत् ।

अयमाशयः—सर्वेऽपि स्मृतिकर्तारो वेदानुरूपमेव धर्म-व्या-
ख्यास्याम इति प्रतिजानन्तो धर्मनिरूपणां कुर्वन्तीति तद्वचनाद्वे-
दमनुमाय प्रमाणां स्वीकरणीय एव । उभयोरपि पूर्वपक्षयोरुत्तर-
मिदम्—विरोधे त्वनपेक्षं स्यादसति विरोधेऽनुमानम् १।३।३।

वेदेन विरोधे स्मृतेरप्रामाण्यमेव । अविरोधेनैव स्मृत्या श्रुते-
रनुमानं कर्तव्यम् । बहवः खलु शाखाः प्रणष्टा इति भारतीया
मन्यन्ते । एवं च तत्रत्यधर्मनिरूपणायैव प्रवृत्ताः स्मृतय इति ताः
प्रमाणम् । परं च प्रत्यक्षमेव वेदविरोधे तत्राप्यविरोधेनैव श्रुति-
रनुमातव्येत्यर्थः । तथाहि—षाट्त्रिंशदाब्दिकं चर्यं गुरौ त्रैवेदिकं
व्रतमिति स्मृतिः 'कृष्णकेशोऽनीनादधीतेति' श्रुतिवाक्येन विरुद्धा ।
नहि अष्टमे वर्षे उपनयने सति, षट्त्रिंशद्वर्षपर्यन्तं गुरौ व्रत-
चर्यायां चतुश्चत्वारिंशत् वर्षे कृष्ण केशत्वं सम्भवतीति वैथर्ष्यमेवा-
धानस्य । अतस्तादृशी स्मृतिर्व्यामोहात् प्रवृत्ता निष्प्रमाणिकैव ।

हेतुदर्शनाच्च १।३।५। — इति ।

यत्र हेतुदर्शनम्, तस्या अपि अप्रामाण्यमेव । तथाहि —
 बोधायनस्मृतौ समुद्रयानं प्रतिषिद्धम् । परं च गौतमबोधायनसं-
 ज्ञातानां गौतमवसिष्ठादीनां स्मृतौ तन्न दृश्यते । तथैव अङ्ग-
 वज्रादिगमनमपि तीर्थयात्रां विना पतनकारणमिति । बोधायनोक्तं
 गौतमवसिष्ठादिभिर्न स्मर्यते । न च गौतमादीनां काले तादृशश्रु-
 तिः प्रणष्टा बोधायनस्योपलब्धेति वक्तुं शक्यम्, तस्य तदनन्त-
 रभावित्वादन्वययितं बोधयनेनेति सम्यक्, अतिप्रणाशस्योत्तरे-
 त्तमाधिव्यात् । तथाहि — गौतमस्मृतौ नवमाध्याये आद्य-
 जनभूयिष्ठमुनत्ससमृद्धं धार्मिकं धिष्ठितं निकेतनमावसितुं
 यतेतेत्युक्तम् । अस्यां चैदमेव तात्पर्यं यत् धर्माचरणावि-
 ध्नो यथा न स्यात् तत्रावसितव्यमिति । न चैतावताऽन्यदेशगमनं
 पतनकारणमित्येतत् वाक्यं शक्नोति बोधयितुम् । एवं च म्लेच्छदे-
 शेऽपि यदि आर्या गच्छेयुः, तत्र च धर्माचरणादिषु परस्परसंहाय-
 कमाचरेयुश्चेत्, न तत्र पतिषेधः । दृश्यते च तथेतिहासोऽपि कृ-
 ष्णादिभिर्यदुभिर्द्वारकावासः कृतः । अगस्त्यः सह शिष्यदक्षिणं देशं
 दण्डकारण्यमधिष्ठितवान् इत्यादिः । एवं च व्यामोहात् बोधायन-
 वचनमप्रमाणमेव । अस्यैवाक्षेपकमिदं सूत्रम् —

शिष्टाकोपेऽविरुद्धमिति चेत् १।३।५। — इति ।

ननु शिष्टानामधीतवेदानां हेतुमूलकस्मृतिविषये कोपो न
 स्याच्चेद्, भवतु नाम वेदाविरुद्धत्वेन प्रामाण्यमिति चेत् — न शा-
 स्त्रपरिमाणत्वात् १।३।६।

शास्त्रमेव खलु मर्यादा धर्मप्रमाणस्य । तेन विरोधे प्रत्यक्षदृष्टे
 कथमपि न हेतुमूलकस्मृतैः प्रामाण्यं वेदानुमापकत्वं वेति । द्वितीय-

मुत्तरं यथा— अपि वा कारणाऽग्रहणो प्रयुक्तानि प्रतीयेरन् ॥१३॥७॥

कदाचित् शिष्टानामपि प्रामाण्यबाधप्रयोजकानां कारणाना-
मग्रहणोऽनवबोधे कोपो न स्यात् ; तथाप्यधुना तदुपलम्भान्न प्रामा-
ण्यमिति । अत्र सूत्रत्रयस्य व्याख्यानं शबरेणान्यथैव विहितम् ।
परं च स तस्य प्रमादः । तेन तु पञ्चमषष्ठयोः सूत्रयोः पूर्वपक्ष-
प्रतिपाद्यते ; सप्तमे तूचर इत्युक्तम् । परं च अप्रिवेतिशब्दात्
षष्ठसप्तमयोरेकरूपत्वं गम्यते । कुमारिलेन तु शाबरादप्यन्यदेव
व्याख्यातम् । पञ्चमषष्ठे बौद्धादिग्रन्थाप्रामाण्यविषये, सप्त-
मन्तु सदाचारप्रामाण्यविषयकमिति । इदं सर्वमप्यप्रकृतमेव ।
मदीयन्तु प्रकरणप्राप्तं सरलं चेति सुधियो विदांकुर्वन्तु । अतः
श्रुत्योः स्मृत्योरन्योन्यं विरोधे विनिर्णायकं सूत्रं व्याख्यास्यामः ।

तेष्वदर्शनात् विरोधस्य समा विप्रतिपत्तिः स्यात् ॥१३॥७॥

स्मृत्योरन्योन्यं विरोधे तद्विषयस्य वेदेऽदर्शने च समा विप्र-
तिपत्तिः कार्या । उभयोरपि समवसत्त्वेन विकल्पः कर्तव्यः इत्यर्थः ।
एवं श्रुत्योरपीति ।

शास्त्रस्था वा तन्निमित्तत्वात् ॥१३॥८॥

श्रुत्योरपि विकल्पः स्यादेव । यतस्तदेव खलु एकं प्रमाणम् ।
द्वयोरपि सूत्रयोः पूर्वः पक्षः, अप्रिमन्तु सिद्धान्तपरमिति तु शब्दा-
दवगम्यते ।

चोदितन्तु प्रतीयताविरोधात् प्रमाणेन ॥१३॥९॥

चोदितं शिष्टनिवेदितं तत्र ग्राह्यम् । अन्यथा प्रमाणेन वि-
रोधः स्यात् ।

अत्र शबरस्तु शब्दार्थनिर्णायकत्वमेतेषां सूत्राणामभ्युपगम्य
तथा व्याचष्टे, तदिदं पौर्वापर्यविरोधादसंगतमेव । न हि स्मृति-

कल्पसूत्रयोः प्रामाण्यविचारेऽन्तरेव शब्दार्थनिर्णयार्थं प्रवृत्तः स्यात्
जैमिनिः । तस्मादस्मदुक्तमेव समीचीनम् । चोदितमिति केनेत्यत्र
सन्देहस्तु उभयसाधारण एव । अस्माभिस्तु पञ्चमसूत्रे शिष्टश-
ब्दस्य समाम्नानात् तदनुरोधेनात्र शिष्टचोदितमित्यर्थः कृत इति वि-
शदमेव । शिष्टानामनाम्नातधर्मनिर्णायकत्वं सर्वग्रन्थसम्मतमेव ।
अतो युक्तमेव शिष्टचोदितमिति विवरणम् । श्रुत्योः स्मृत्योश्चा-
न्योन्यं विरोधे प्राचीनशिष्टानामपि किं कर्तव्यमिति महान् व्या-
मोहो दृश्यते । तदर्थं कानिचित् वाक्यानि प्रदर्शयन्ते । तद्यथा—
“तुल्यबलविरोधे विकल्प इति गौतमः” । तदेतद्गौतममतमनु-
क्तम् । तथाहि दायभागे सर्वो ज्येष्ठस्यैवेत्येकं वचनम्, सर्वेषामि-
त्यपरम् । तदत्र विकल्पस्वीकारे कश्चिदधिकारी एकं वचनमनुसृत्य
ज्येष्ठायैव भागं दास्यति, एकस्तु सर्वेभ्य इति व्यवहारवैषम्यात्
लोकयात्रायां महानपकारः स्यात् । अत्र विरोधद्वैधयोर्नैकार्थक-
त्वमिति ज्ञेयम् । अत एव मनुना द्वैध एव विकल्पः स्वीकृतः,
न तु विरोधे । तदिदं मनुवचनम्—

श्रुतिद्वैधन्तु यत्र स्यात्तत्र धर्मावुभौ स्मृतौ ।

उभावपि हि तौ धर्मौ सम्यगुक्तौ मनीषिभिः ॥१४॥

उदितेऽनुदिते चैव समयाध्युषिते तथा ।

सवथा वतते यज्ञः इतीयं वैदिकी श्रुतिः ॥ १५ ॥ अ० २ ।

एवं च द्वैधे द्विकल्पः न तु विरोधात् ; तथासति व्यवहारा-
सौकर्यं स्यात् । अत एव याज्ञवल्क्येनान्यदेव मतं प्रदर्शितम्—

स्मृत्योर्विरोधे न्यायस्तु बलवान् व्यवहारतः इति अ० ८ । ८१ ।

नारदेनान्यदेव—धर्मशास्त्रविरोधे तु युक्तियुक्तो विधिः स्मृतः १ ।

४० इत्युक्तम् । नारदमतन्तु न समीचीनम्, व्यवहाराधिकारिणां

भिन्नत्वेन कस्यचित् काचित् स्मृतियुक्तियुक्तेति मतं स्यात् कस्य-
चिदन्यैवेति पुनरपि तदवस्थमेव असौकर्यम् ।

याज्ञवल्क्यमतस्तु यद्यपि न दुष्टम्, तथापि कुत्रचित् व्यवहारे-
णापि निर्णयो न स्यात् । अतस्तत्र जैमिनिमतमेव ग्राह्यं स्यात्, अ-
तस्तदेव समीचीनम् न च अन्यत् । परं च सत्दिग्धस्थले व्यवहारा-
नुसारां सर्वजनप्रसिद्धमेवेति । तस्मात् तादृशश्रुतिकल्पने विरोध-
एक न स्यात् । अत्रावसरे द्वैधविरोधयोर्विशेषः प्रदर्शनीयः । द्वैध-
सत्त्वान्तु जैमिन्युक्तम् — 'यत्र द्वयोरपि कर्मणोरेकमेव फलम्, तत्र
द्वैधस्यात्र विरोध इति ।' अस्ति चोदितानुदितहोमयोः फलै-
क्यस्य न च तथा द्व्येष्टदायभागसर्वदायभागयोरिति तत्र
विरोधः । इदं चाधिकरणं विरुद्धवचनद्वयविषयकमेव, न तु
विरुद्धवचनसमानवचनविषयकमिति ज्ञेयम् । इदमत्र तात्पर्यम् —
वदवाक्यीनां शिष्टनिर्मितत्वात् शिष्टानां च विरुद्धकथने तात्पर्या-
भावात् वेदवाक्यीनामत्रोपेनैव व्याख्यानं कर्तव्यम्, न तु विरो-
धेन तानि व्याख्येयानीति ।

— एतन्मन्त्रोऽयम् । शिष्टेन तु न

इतः परमाचारप्रामाण्यविचारः । तत्र च जैमिनि-

आचारप्रामाण्यम्

॥ ४९॥

सूत्रम् — अनुमानव्यवस्थानात् तत्संयुक्तं प्रमा-

णं स्यात् १ । ३ । १५ इति । आचारात् श्रुतेः अनुमानमिति युक्तमेव ।
परं च सोऽयमाचारो यत्र स्यात्तत्रैव प्रमाणं, तदनुमितश्रुतिवाक्य-
मिति व्यवस्थापनं कर्तव्यमित्येकः पूर्वः पक्षः ।

अपि त्वी सर्वधर्मः स्यात्तन्त्यायत्वादिधानस्य । १ । ३ । १६ ।

॥ १०॥ इतस्त्वेदबोधितधर्माणामिव देशाचारात्तुमितश्रुतिबोधितधर्मा-
मपि सर्वदेशीयत्वं युक्तमिति द्वितीयः पक्षः ।

॥ ११॥ दर्शनात् विनियोगः स्यात् १ । ३ । २७ ।

वेदे यदि तस्याचारस्य दर्शनम्, तर्हि सर्वदेशीयत्वं युक्तमिति
प्रथमपक्षोत्तरम् ॥

लिङ्गाभावाच्च नित्यस्य ११३१

परं च यदि न वेदे दर्शनं तस्याचारस्य, तदा न तस्य सर्व-
देशीयत्वमिति द्वितीयपक्षोत्तरम् ॥

आख्याहि देशसंयोगात् ११३१

यदि नाम वेददृष्टस्याप्याचारस्य देशरूपोपधिनाऽभिधानं
स्यात्, तर्हि तद्देशीयत्वमेव तस्य, एवं च न देशान्तरे तस्य प्रामाण्यम् ।

अयं चाक्षेपः सप्तदशसूत्रोपरि ॥ उत्तरं तु

स्याद्योगाख्या हि माथुरवत् ११३१ इति सूत्रे ॥

यथा हि माथुरासंस्वन्धान्माथुरत्वम् । तथा तद्देशे तदाचारस्य

संस्पर्शपरिणतनात्तादृशमभिधानमिति नैतावता देशान्तरे तस्याऽ

प्रामाण्यमस्तीति चेत् ॥

किमर्थमस्तीति चेत् ॥ प्रवणवत् ११३२

यथा वैश्वदेवकर्तृणि प्रवणोपेक्षा, तथा तस्याचारस्य तद्दे-

शापेक्षेति सप्तदशसूत्रोपरि द्वितीयोऽयमाक्षेपः । तदुत्तरं तु

तुल्येन्दु कर्तृधर्मेण ११३३

वेदानुपदिष्टत्वेऽपि यथा कर्त्रनुसारेण न धर्मपरितर्जनम्, तथा

देशानुसारेणपि तत्रेति ज्ञेयम् ॥

इदं सर्वमपि व्याख्यानं शाबरादिकं यद्यपि, तथापि विचारोऽस्मा-

कमेव समुचित इति न उभयोरपि तौलनिकदृष्ट्या विचारः कृतः ।

आचारविषये कृषीणां मतानामुत्काञ्चितः संज्ञाते

तथा तदा मतस्य

त्यनेन गम्यते । तथाहि—प्रथमतस्तत्तावदार्यावि-

पत्तिवर्तनम्) ताचाराणामेव प्रामाण्यमासीत् । तदुक्तं मनुना

श्रुतिः स्मृतिः सदाचारः स्वस्य च प्रियमात्मनः ।

एतच्चतुर्विधं प्राहुः साक्षाद्धर्मस्य लक्षणम् ॥ १७ ॥

सरस्वती दृषद्वत्योर्देवनेद्योर्यदन्तरम् ।

तं देवनिर्मितं देशं ब्रह्मावर्तं प्रचक्षते ॥ १८ ॥

तस्मिन् देशे य आचारः पारम्पर्यक्रमागतः ।

वर्णानां सान्तरालानां सः सदाचार उच्यते ॥ १९ ॥

विसिद्धवचनानि तु—

विहितो धर्मः तद्वलाभे शिष्टाचारः प्रमाणम् । प्रागादृशात्

प्रत्यक्कालकवनात् दक्षिणेन हिमवतः उत्तरेण विन्ध्यस्य ये धर्मा

ये आचारार्त्ते सर्वत्र प्रत्येतव्याः, न त्वन्ये प्रतिलोमकल्पधर्माः ।

एतदार्यावर्तमित्याचक्षते । गङ्गायमुनयोरन्तरेत्येके । यावद्वा कृष्ण-

मृगो विचरति, तावद् ब्रह्मवर्चसमित्यन्ये । अथापि भाल्लविनो

गाथामुदाहरन्ति । अ० १ सेयं गाथा—यावत्सिन्धुर्विहरणी सूर्य-

स्योदयनम्पुरा । यावत्कृष्णोऽभिधावति तावद् ब्रह्मवर्चसमिति ।

एवं चार्यावर्तातिरिक्तदेशेषु वेदविरुद्धा अप्याचारा आसन्, ते च

तत्रैव प्रमाणमित्यनेन सिद्धयति । अग्रे चापि मनुनोक्तम्—देश-

धर्माञ्जातिधर्माश्च कुलधर्मान् श्रुत्यभावादब्रवीन्मनुरिति । एवमेव

बोधायनस्मृतावपि—

प्राग् विनशनात् प्रत्यक्कालकवनात् दक्षिणेन हिमवन्तः उद-

क्पारियात्रेण तदार्यावर्तम् । तस्मिन् य आचारः स प्रमाणम् ।

गङ्गायमुनयोरन्तराप्येके । अथाप्यत्र भाल्लविनो गाथामुदाहरन्ति—

पश्चात्सिन्धुर्विहरणी सूर्यस्योदयनं पुरा । यावत्कृष्णोऽभिधावति ता-

वद् ब्रह्मवर्चसम् इति । एवं च श्रुते मुख्यं प्रमाणम्, तदपेक्षया

आचारो गौणं प्रमाणम् । तदुक्तमापस्तम्बेन—

श्रुतिर्हि बलीयस्यानुमानिकादाचारात् १।१।४।७।—इति ।

यस्मादाचारात् श्रुतिरनुमातव्या, तदपेक्षया प्रत्यक्षश्रुतिः प्रब-
लेति । अनेन चेदं मतं आर्याणां ब्रह्मर्षिदेशात् पूर्वस्यां दिशि वा-
सकाल एव इति गम्यते । द्वितीयन्तु जैमिनिमतम् ।

यस्मिन् देशे य आचारः स तत्रैव प्रमाणम् । तस्यैव वेददृष्टत्वे
सार्वत्रिकं प्रामाण्यम् ॥

वेदविरुद्धत्वे तु किं करणीयमिति विचारस्यानिवन्धनात्तस्याऽप्रा-
माण्यमेव जैमिन्यभिमतमिति । गौतममतमप्येतद्वशमेव—

तस्य व्यवहारो वेदो धर्मशास्त्राण्यङ्गान्युपवेदीः पुराणं देशजा-
तिकुलधर्माश्चाग्रायैरविरुद्धा एवेति । अ० १ ।

अतएव वीरमित्रोदयस्थं कात्यायनवचनमपि—

यस्य देशस्य यो धर्मः प्रवृत्तः सार्वकालिकः ।

श्रुतिस्मृत्यविरोधेन देशधर्मः स उच्यते ॥ इति ।

अत्र मतद्वयस्य विशेषस्त्वरूप एव । पूर्वत्र ब्रह्मर्षिदेशाचारस्यैव
सर्वत्र प्रामाण्यम् । अत्र तु तद्देशे एव तस्य प्रामाण्यम् । अत्र मते
श्रुतिस्मृत्योः श्रैष्ठ्ये तदवस्थेऽपि देशमाहात्म्यं नष्टमेव । एवं च
यदा खलवायैरन्यत्र गत्वा वासः कृतः, तदानीं तनमेवेदस्मतमिति ।
तृतीयं मतन्तु बोधायनेनोक्तम्—पञ्चधा विप्रतिपत्तिः दक्षिणतस्त-
थोत्तरतः, यानि दक्षिणतस्तानि व्याख्यास्यामः—यथैतदनुपेतेन
सह भोजनम्, स्त्रिया सह भोजनम्, पर्युषितभोजनम्, मातुलपितृ-
स्वसृदुहितृगमनमिति, अथोत्तरतः—उर्णाविक्रयः, सीधुपानम्, उ-
भयतोदद्भिव्यवहरणम्, आयुधीयकम्, समुद्रसंयानमिति । इत-
रदितरस्मिन् कुर्वन् दुष्यति, इतरदितरस्मिन्, तत्र तत्र देशप्रा-
ण्यमेव स्यात् ।

एवं च तत्तदोऽपि एव तत्तदाचाराणां प्रामाण्यम् । एवमेव नार-
 दोपि व्यवहारो हि बलवान् । धर्मस्तेनावहीयते, इति । वदति ।
 शास्त्रद्विर्बलीयसीत्येतदप्येतन्मूलकमेव । एवं चैतन्मते व्यवहारस्यै-
 व प्राबल्याच्छ्रुतिमाहात्म्यमतीव संकुचितम्, किम्बहुना नष्टमेव ।
 अत्र मतत्रये किंवा युक्तमिति विचारणीयम् । तत्राधिकृतानां
 सत्पुरुषाणां नियमा एव वेदवाक्यानि । तानि विपरिवर्तनाहरीणि
 स्युक्तमप्राक् । एवं च तदनुसारेण पूर्वविपरिवर्तनमपि स्यादेव ।
 सैव श्रुतीनां प्रागतिकावस्था । तदेव विपरिवर्तनं यदा प्रतिषिद्धम्,
 तदा सैव श्रुतीनां स्थिरावस्था । धर्मे विचारिते एवमेव दृष्टिपथ-
 मायाति शबरकालात्पूर्वमेव श्रुतीनां स्थिरावस्था सम्प्राप्तेति । अ-
 न्यथा शबरेण भाष्ये श्रुतीनां विपरिवर्तनं नैव भवतीति विपरीत-
 सिद्धान्तप्रतिपादनं कृतं कथं सर्वसम्मतं स्यात् । तस्मात्सत्यमत-
 विलोपामन्तरं बहोः कालादिदं शाबरभाष्यं जातमिति युक्तमुत्प-
 श्यामः । परं तु राष्ट्रं कदापि न स्थिरतां भजति इति श्रुति-
 महत्त्वमविगणय्य पश्चादाचारमहत्तां प्रतिष्ठापिता तदानीन्तनैः
 सत्पुरुषैः । एवं च स्थिरावस्थायां तृतीयमतमेव श्रेयः । जैमिनि-
 सिद्धान्तस्तु प्रागतिकावस्थायां युक्त एव । किंच आर्यशास्त्रानुसारेणा-
 नार्याणां व्यवहारो न युक्त इति शंकयाऽपि श्रुतिमहत्तां प्रणष्टेति
 गम्यते । एवं च श्रुतिस्थिरावस्थायां आचारमहत्तां समुज्जम्बिता
 युक्तैव । वस्तुतस्तु श्रुतिसिद्धान्तस्य दुष्परिणामे तत्परिवर्तनं युक्त-
 मिति जैमिनिमतमेव प्रागतिकम्, अत एव श्रेष्ठम् ।

एवं चाचारमहत्त्वे सिद्धेऽपि किंकालिकः खल्वयमाचारो ग्राह्य-
 इत्यपि विचारणीयम् । तत्र चान्तिममन्वन्तरसमये यः आचारः स
 एव प्रमाणमिति मे मतम् । यत् कारणम्—मन्वन्तरं नाम वेदशुद्धी-

करणकालो नवीनवेदनिर्माणकालश्चेति । एवं च यदि तदानीं तनाना-
माचाराणां श्रुत्याऽप्रतिषेधः, तर्हि अर्थादेव श्रुतिसम्मतत्वं स्यादेव
तेषाम् । न च तत् उपरितनानामाचाराणां सम्भवति । तेषां साधु-
त्वेपि श्रुतिसम्मतत्वस्य कथमप्यसम्भवात् । अन्तिममन्वन्तरन्तु गत
वाशिष्ठाकल्पस्य २१५२ तमे वर्षे संवृत्तमिति । तदानीं यद्यपि आर्या-
णां दक्षिणदेशे विदर्भादिषु वसतिः संजाता । तथापि तस्या
अल्पत्वेन न विचारणीयत्वम् । अपि तु सर्वेऽपि व्यवहारा विन्ध्य-
हिमालययोर्मध्यदेश एव आसन् । एवं च तदानीं मनुस्मृत्यर्षीणां
दक्षिणात्याचाराणां ज्ञानमेव नोसीदिति कुतस्तत्र तेषां सम्मतिः
स्यात् । अत्रापि पूर्वोक्तानि प्रमाणान्यनुसंधेयानि । अतः परं श्रु-
त्यादिभिरनिर्णये किं कर्तव्यमिति विचार्यते । तदा च परिषन्नि-
र्माणं शास्त्रेणोपदिष्टम् । तथाहि—

अनाम्नाते दशावरैः शिष्टैरलुब्धैरुहवदभिः प्रशस्तं दुःकार्यम् ।
चत्वारश्चतुर्णाम् पारगा वेदानां प्रागुत्तमाः, त्रयो आश्रमिणः, पृथक्-
धर्मविद्वद्वयः, एतान् दशावरान् परिषदित्याचक्षते । असम्भवे
त्वेतेषां श्रोत्रियो, वेदविदः शिष्टो, विप्रतिपत्तौ न गीयद्वाह, यतोऽयं
प्रश्नो भूतीनां हिंसानुग्रहयोगेषु । गौतमः—अनी ॥ २३ ॥ नी ३

एवं मनुप्रि—अनाम्नातेषु धर्मेषु कथं स्यादिति चेदं भवेत् । अनी
यं शिष्टा ब्राह्मणा ब्रूयुः स धर्मः स्यादशंकितः ॥ आनाम्नातेषु
धर्मेणाधिगतो यैस्तु वेदः सपरिव्रं हणः ॥ अनी ॥ २३ ॥ नी ३
ते शिष्टा ब्राह्मणा ज्ञेयाः श्रुतिप्रत्यक्षहेतवः ॥ अनी ॥ २३ ॥ नी ३
दशावरा वा परिषद् यं धर्मं परिकल्पयेत् ॥ अनी ॥ २३ ॥ नी ३
त्रयवरा वापि वृत्तस्था तं धर्मं न विचालयेत् ॥ १७ ॥ नी ३
त्रैविद्यो हेतुकस्तर्की नैरुक्तो धर्मपाठकः ।

एवं च वेदानां यथार्थज्ञाने विनियोगः पुराणानामिति पुराण-
वचनेभ्य एव सिध्यति । किंच “ब्राह्मणोऽस्य मुखमासीद्बाहू राजन्यः
कृतः” इतिमंत्रोऽप्यत्र प्रमाणम् । अस्य च परमेश्वरानेभ्यः चातुर्व-
र्ग्यस्य समुत्पत्तिपरत्वं वर्णयन्ति केचन । परं च यदि वर्णोत्पत्तिर-
तिहासः पुराणवाक्यानि च पर्यालोच्यन्ते, तर्हि लक्षणाकथं एवात्र
कर्तव्य इत्येव सिध्यति । एवं पुरावृत्तत्वात्पुराणानां प्राचीनाचार-
विज्ञानेऽपि विनियोगः स्यात् । तदुक्तं व्यासस्मृतौ—श्रुतिस्मृतिपुरा-
णानां विरोधो यत्र दृश्यते । तत्र श्रुते प्रमाणन्तु तथाद्वयं स्मृति-
वरा । अ०१ । अनेन च पुराणानां धर्मे प्रामाण्यं स्वातंत्र्यमिति
व्याससम्मतमिति भाति । परं तदसत् । न हि पुराणान्यागत्य
वेदन्ति वयं धर्मं वेदाम इति । लक्षणानि तु इतिवृत्तपराणि ।
एवं च पुरावृत्तकथनमेव पुराणविषय इति सिद्धम् । एवं निःश्रेय-
सलक्षणधर्मस्वरूपज्ञानेऽपि तेषामुपयोगः । तदुक्तं शास्त्रं च विवि-
धागममिति । समाप्तप्रायः प्रमाणविचारः । परन्तु इदानीं काले-
इत्यावश्यकमेकं सूचनं—वर्तते, ततः खल्वस्य समापनम् । तदिदं
सूचनं यदि नामेदानीं कस्यचन विषयस्य श्रुत्यादिभिर्निर्णयो न
स्वास्तिर्हि परिषद्द्वारा निर्णयार्थं प्रयतितव्यमिति ।

प्रमाणानां यथार्थ-

तथोपयोगः

समाप्तः खलु प्रायेण प्रमाणविचारः । अतः परं
प्रमाणानां यथार्थतया कथमुपयोगः कर्तव्य इत्ये-
तदर्थं विचारः प्रारभ्यते । न हि तदन्तरा निःश्रेयसलक्षणस्वरूप-
विज्ञानं धर्मस्य सम्भवति । न चापि तदन्तरा शब्दाच्चोदनास्वरूप-
मव्यवगन्तुं शक्यम् । अतः खलु विचारप्रारम्भः ।

तत्र प्रत्यक्षादीनां कथमुपयोगः कर्तव्यो यथार्थतयेति प्रायेण
विचारितमेव न्यायशास्त्र इति न पुनस्तस्य विचारणा प्रतन्यते ।

शब्दादपि यथार्थतयाऽर्थज्ञानं कथम्भवतीत्यस्याप्येकं शास्त्रं वर्तते । परं च न तदद्यावधि पृथक्त्वेनोपलभामहे । परं च चोदना-
लक्षणस्वरूपविज्ञानार्थमेकं शास्त्रं निरमायि खलु जैमिनिना ।
तदेव मीमांसाशास्त्रमिति गीयते । तच्च जैमिनिसूत्ररूपमेव
मुख्यम् । तस्यास्य शास्त्रस्येदानीमतीवोपयोगः । तत्र प्रायेण स-
र्वोऽपि विचारः सम्यक्तया कृत एवेति न पुनर्विचारस्यावश्यकता ।
परं चाधुना न तस्य विज्ञानं सामाजिकानां प्रायेणेति तदर्थं प्राधा-
न्येन वर्तमानानां तत्सिद्धान्तानामत्रोपन्यासो न दोषावह इति
प्रस्तव्यते ।

तेषां च वर्गद्वयं सिद्धान्तानाम् । सर्वग्रन्थसाधारण उपयोग
इत्येकः । अपरश्च तत्तद्ग्रन्थोपयोगिनामेव सिद्धान्तानाम् । अत्रापि
तदन्तःपातिनो बहवः खलु वर्गाः । तत् च धर्मशास्त्रविषयकश्चैकः ।
तत्रापि तत्तद्धर्मविषयका बहवः खलु तदन्तःपातिनो वर्गा इति
सुविदितमेव ।

तत्रायं प्रथमः सिद्धान्तः—यद्वैदिकधर्मप्रमाणभूतेषु वेदग्रन्थेषु
कानिचित् विधायकानि कानिचित्स्तावकानि वाक्यानीति तज्ज्ञाना-
र्थं तत्तत्तत्तद्विधानां निवेदनद्वारा तेषां पृथक्करणमत्यावश्यकमेव । तदिदं
सर्वमपि विचारितमेव जैमिनिना प्रथमाध्यायद्वितीयपाद इत्यनव्यते ।

आम्नायस्य क्रियार्थत्वादानर्थक्यमतदर्शानाम्
तस्मादनित्यमुच्यते १।२।१।

कृत्स्नस्यापि वेदस्य चोदनार्थनिरूपणपरत्वेन तदर्थरहिताना-
मानर्थक्यमनुपयोगित्वम्, अतः तेषामनित्यत्वं नामाऽप्रामाण्यम् ।
इत्ययं पूर्वपक्ष एवाग्रेषु प्रपञ्चितः ।

शास्त्रदृष्टविरोधाच्च १।२।२।

शास्त्रस्थैरेव कैश्चिद्वचनैः प्रत्यक्षार्थेन च विरुद्धं वेदवाक्यमप्य-
प्रमाणमेव । तथा फलाभावात् १।२।३।

शास्त्रोक्तफलसम्पादनाऽसमर्थमपि वाक्यमप्रमाणमेव ।

अन्यानर्थक्यात् १।२।४।

अन्यासां क्रियाणामानर्थक्यप्रतिपादकं वेदवचनमप्यप्रमाणमेव ।

अभाविप्रतिषेधाच्च १।२।५।

यस्य प्रतिषेधो नापेक्षितस्तस्य प्रतिषेधबोधकं वचनमप्यप्रमा-
णमेव ॥ अस्योत्तरम्—

विधिना त्वेकवाक्यत्वात् स्तुत्यर्थेन विधीनां स्युः १।२।६।

तुल्यं च साम्प्रदायिकम् १।२।७।

तानीमानि पूर्वोक्तानि वचनानि न हि सर्वथाऽप्रमाणान्येव,
किन्तु वाक्यार्थपरित्यागेन लक्षणाया विधिस्तावकत्वेन प्रामाण्यमेव

तेषाम् । स्तुत्यर्थपरैरेकवाक्यता तु सम्भवत्येव । किञ्च साम्प्रदायि-

कत्वं परम्परासम्प्रदायलभ्यत्वं सर्वेषां तुल्यमेवेति प्रमाणमप्रमाण-

मिति पृथक्करणं न साम्प्रतम् । एवं च स्तावकत्वमेवार्थवादत्वम् ॥

एवं च षड्भिः सूत्रैः पूर्वपक्षीयरुक्तलक्षणयुक्तानि वाक्यानि

स्तावकानीति सिध्यति । अत्र स्पष्टप्रतिपत्त्यर्थं क्रमशः उदाहरणानि—

बोधोयनस्मृतौ हि—तदभावे दशावरा परिषत् ।

अथाप्युदाहरन्ति—चातुर्वेद्यं विकल्पी च अङ्गविद्धर्मपाठकः ।

आश्रमस्थान्नयो विप्राः पषदेषा दशावरा ॥ ६ ॥

पञ्च वा स्युस्त्रयो वा स्युरेको वा स्यादनिन्दितः ।

प्रतिवक्ता तु धर्मस्य नेतरे तु सहस्रशः ॥ १० ॥

यथा दारुमयो हस्ती यथा चर्ममयो मृगः ।

नास्त्राणश्चानधीयानस्त्रयस्ते नामधारकाः ॥ ११ ॥

यद्वदन्ति तमोमूढा मूर्खा धर्ममतद्विदः ।

तत्पापं शतधा भूत्वा वक्तुन् समधिगच्छति ॥ १२ ॥

बहुद्वारस्य धर्मस्य सूक्ष्मा दुरुनुगा गतिः ।

तस्मान्न वाच्यो ह्येकेन बहुज्ञेनापि संशये ॥ १३ ॥

अत्र हि दशत्रयोदशयोः परस्परं विरोधादेकेन स्तावकेन

भवितव्यम्, एकेनच विधायकेन । नहि एको वा स्यादनिन्दितः,

तस्मान्न वाच्यो ह्येकेन, इत्यनयोरविरोधः कथमपि सम्पादयितुं श-

क्यते । तस्मादेकस्य विधायकत्वमेकस्य स्तावकत्वं चाभ्युपेक्ष्यम् । तत्र

किंवा विधायकं किंवा स्तावकमिति विचारे त्रयोदशवचनमेव विधा-

यकं पूर्वार्धोक्तहेतुपूर्वकत्वात्तस्य । नहि बहुद्वारो धर्मः सति संशये ह्ये-

केन निर्णेतव्य इत्यस्य युक्तत्वम् । दशमवचनं तु पर्वद्वयकानां यो-

ग्यतासूचकम् । अत एव स्तावकं तत् । इदं च शास्त्रविरोधादर्थवाद-

त्वर्योदाहरणम् । दृष्टविरोधेऽपि —

वसिष्ठः—राज्ञो तु धर्मेणानुशासन् षष्ठं षष्ठं धनस्य हरेत्

अन्यत्र ब्राह्मणात् । दृष्टापूरतस्य च षष्ठमंशं भजति । इति ह

ब्राह्मण आपद उद्धरति, तस्माद्ब्राह्मणोऽनाद्यः, सोमोऽस्य राजा

भवतीति । अत्र हि ब्राह्मणस्य सोमराजकत्वं प्रणिपाद्यते । नैता-

वता ब्राह्मणस्य सोमेनैव दण्ड्यत्वं न तु राज्ञो मनुष्येणेति वा-

च्यार्थो ग्रहीतुं शक्यते । दृष्टविरोधान् । तस्मात् ब्राह्मणकृतस्ये-

ष्टापूरतस्य षष्ठमंशप्राप्ते ब्राह्मणोऽनाद्य इति विधिस्तावकमेव तत् ।

अन्यानर्थक्ये उदाहरणम्—मनुः—

ये पाकयज्ञाश्चत्वारो विधियज्ञसमन्विताः ।

सर्वे ते जपयज्ञस्य कलां नार्हन्ति षोडशीम् ॥ अ० २॥६॥

अत्र यदि विधियज्ञैर्दशपूर्णमासादिभिः साकम् पाकयज्ञानां

वैश्वर्यमेव जपयज्ञेन, तर्हि तृतीयाध्याये सनुतैव—वैवाहिकेऽग्नौ
 कुर्वीत एहं कर्म यथाविधि । पञ्चयज्ञवितानं च—इत्यनेन
 कर्मणः पञ्चयज्ञवितानस्य कर्त्तव्यत्वेनोक्तस्य सर्वथा वैश्वर्यम् । अतः
 तो जपयज्ञस्य स्तुतिरेवेयमिति । अत एव 'स्वाध्याये नित्ययुक्तः
 स्याद्देवे चैवेह कर्माणि' इति वचनेन वैश्वदेवस्य नित्यकर्त्तव्यतोक्ता
 सनुता संगच्छते । तस्मात् स्तावकमेवेदं जपयज्ञस्येति युक्तम् ।
 -एवमेव—तिलैर्त्रीहियवैर्माषैरद्भिर्भृत्फलेन च ।
 दत्तेन मासं तृप्यन्ति विधिवत्प्रितये जृणाम् ॥ ६७ ॥
 -मासौ मासौ मत्स्यमासेन त्रीन मासान् हस्तिणेन तु वृणान्
 -ओश्रेणाथ चतुरः शाकुनेनाथ पञ्च त्रै ॥ ६८ ॥
 -परिमाणांश्चान्मासेन रोखेण नवैव तु ॥ ६९ ॥
 -दशमासांस्तु तृप्यन्ति वराहमहिषांमिषैः ॥ ७० ॥
 -शशकूर्मयोस्तु मासेन मासानेकादशैव तु ॥ ७१ ॥
 संवत्सरन्तु गव्येन पयसा पायसेन च ॥ ७२ ॥
 -कालशकं महाशल्काः खड्गलोहमिषांश्च ॥ ७३ ॥
 -अनन्यायैव कल्पन्ते मुन्यन्तानि च सर्वशः ॥ ७४ ॥
 -हि नानाविधैर्मासैरनेकधा तृप्तिर्दर्शिता ॥ नैतावता नित्यं
 स्याच्छलोपः कर्तव्य इति मनोरभिप्रायः ॥ ७५ ॥
 तेषां सति—पितृयज्ञन्तु निर्वर्त्य विप्रश्चेन्दुजयोऽग्निमान् ॥ ७६ ॥
 -निमिषात्वाहार्यकंश्चाङ्गं कुर्यान्मासानुमासिकम् ॥ ७७ ॥
 -पितृणां मासिकंश्चाङ्गं अन्वहार्यं त्रिदुर्बुधा ॥ ७८ ॥
 -तच्च विप्रैः कर्तव्यं प्रशस्तेन समन्ततः ॥ ७९ ॥

इति मनूक्तं प्रत्यमावस्याश्राद्धं व्यर्थमेव स्यात् । अतस्सिन्हादि-
पदार्थानां स्तावकान्येवेमानि वचनानि ।

तथैव—प्रत्यग्निं प्रतिसूर्यं च प्रतिसोमोदकद्रिजान् ।

प्रतिगां प्रतिवातं च प्रज्ञा नश्यति मेहतः ॥ ११ ॥

अत्र श्लोकेऽन्यादीनां सम्मुखं विण्मूत्रोत्सर्गकारिणः प्रज्ञाना-

शो भवतीत्युक्तम् । परं च न तादृशां प्रज्ञानाशो कदाचिदपि दृश्यते ।

अतः प्रत्यग्न्यादि विण्मूत्रोत्सर्गो न करणीय इत्यस्य विधेः स्ताव-

कमेवेदं वचनम् । तथैव वशिष्ठस्मृतावपि—विज्ञायते हीन्द्रस्त्रिशीर्षाणं

त्वाष्ट्रं हत्वा पाप्मं गृहीतो महत्तमाधर्मसम्बद्धोऽहमित्येवमात्मान-

मन्यत । तं सर्वाणि भूतान्यभ्याकोशन् । भ्रूणहन् भ्रूणहन् भ्रूणह-

न्निति । स स्त्रिय उपाधावत् । अस्य मे भ्रूणहत्यायैतृतीयं भागं प्र-

तिगृह्णीतेति गत्वैवमुवाच । ता अब्रुवन् ऋतौ प्रजां विन्दामहा इति ।

काममाविजानीमोऽहं भवाम इति । तथैव तां प्रतिजगृहुस्तृतीयं

भ्रूणहत्यायाः । सैषां भ्रूणहत्या मासि मास्याविर्भवति । तस्माद्रज-

स्वलाया अन्नं नाश्नीयात् ।

अत्र हि वृत्रवधान्तरं ब्रह्महत्याजनितपातकेन लोकापवादेन च

संत्रस्त इन्द्रस्तस्य पातकस्य प्रतिग्रहार्थं स्त्रीयाचितवान्, ताभिश्च

कोऽवाश्माकमुपयोगोऽनेन प्रतिग्रहेणेति पृष्ट इन्द्रो वारमाचनमनु-

ज्ञातिवान् । ताभिश्च याचितं सन्ततिलभः । आप्रसवं पुरुषस-

म्भोगः, तस्मिन् सत्यपि कामपूर्तिर्मा भवतु इत्यादि । तथेत्युक्ते

तृतीयमंशं ब्रह्महत्याया गृहीतवत्यः स्त्रियः । स एव खलु रजोरूपेण

मासि मासि प्रदृश्यते । तस्मान्नाश्रीयाद्रजस्वलात्त्रमिति । को

वाऽभिप्रायोऽस्य वृत्तस्य निवेदने । यो हि वृत्रवधादिकः प्रतीयते

स एव वा, उत आप्रसवं स्त्रियं गच्छेदित्याहोस्वित् कश्चनाऽन्य

एव । तत्र विध्यर्थं प्रवृत्तस्य ग्रन्थस्यैतद्वृत्तनिवेदनेन न कोऽप्युप-
योगः । नाप्याप्रसवं स्त्रियं गच्छेदिति विधिः, ऋतुकालाभिगामी
स्यात् पर्ववर्जं स्वदारेषु, इति वचनविरोधात् । तस्माद्रजस्वलान्नं
नाश्नीयादिति विधिस्तावकमेवेदं वृत्तान्तनिवेदनम् । अयमेवा-
म्नायस्य क्रियार्थत्वादित्यादिसूत्राणामर्थः । अभागिप्रतिषेधोदाहर-
णम्—‘न पृथिव्यामग्निश्चेतस्यो नान्तरीक्षे न दिवि, इति । अत्रो-
काशेऽन्तरिक्षे वा कदाप्यग्निस्थापनमसम्भवीति न तन्निषेधस्याव-
श्यकता । यदि पृथिव्यां स्थापनस्य निषेधस्तर्हि अग्निचयनस्यैव
निषेधः स्यात् ; कुत्राप्यग्नेश्चयनासंभवात् । तस्मात् हिरण्यं निधाय
चेतस्यमिति विधिस्तावकमेवेदं वाक्यम् ।

एवं चोपरितनैः सूत्रैः षट्प्रकाराः स्तावकत्वे प्रदर्शिताः । अप-
रोऽप्येको वर्तते । तथाहि—

प्रकरणे हि सम्भवन्नपकर्षो न कल्पेत विध्यानर्थक्यं हि तम्प्रति ।

एकस्मिन् प्रकरणेऽन्यस्य प्रकृतातिरिक्तस्य विधिर्न सम्भव-
तीति तत्र विधिवद् भासमानमपि वाक्यं स्तावकमेव । तथाहि—

यो विदग्धः स नैऋतः, योऽश्रुतः स रौद्रः, यः श्रुतः स दैवतः,
तस्मादविदग्धता श्रपयितव्यः सदैवत्वाय इति ।

अत्र हि दर्शपूर्णमासप्रकरणे न रौद्रस्य वा नैऋतस्य पुरोडा-
शस्य श्रपणविधिर्युक्त इति अविदग्धस्य देवप्रियस्य पुरोडाशस्य
स्तावकमेवेदं वाक्यम् । एवमन्यान्यप्युदाहरणान्यूहनीयानि ।

[कर्मणां काम्यत्व- अतः परं काम्यनित्ययोर्विचारः । को वा विधिः
नित्यत्वयोर्विचारः] काम्यः, को वा नित्य इति कथं विजिज्ञासित-
व्यम् । यद्यपि जैमिनिना स्पष्टतया तद्विषये न लक्षणादिविचा-
रणा कृता, तथाप्यनेकाधिकरणविचारेषु काम्यनित्यत्वाभ्यां विधि-

भेदो जैमिन्यभिप्रेतस्तत्र तत्र दृश्यते । स्पष्टत्वादेव न स्वातन्त्र्येण विचारः कृत इति भाति । तदेवम्—यस्य कर्तव्यता इच्छाधीना, तत्काम्यम्, यस्य तु नेच्छाधीनकर्तव्यताकत्वम्, तन्नित्यमिति त-
थोक्तचरणम् । चित्रया यजेत पशुकामः, इत्ययं चित्रायागः इच्छाधो-
नानुष्ठेयताके इति काम्यः, इतरे तु नित्याः ।

स्वातन्त्र्येण विचारेऽपीदमेव सिध्यति । तथाहि—गीर्वाणभा-
षायां हि काम्यत्वनित्यत्वाभ्यां न क्रियापदस्य स्वरूपभेद इति
क्रियापदेतरपदैरेव काम्यत्वं नित्यत्वं च बोध्यते । तानि च पदानि
कामेच्छार्थादीनि । तथाहि, कामं वा स्वयं कृष्योत्पाद्य तिलान्
विक्रीणीयात्, (वसिष्ठः अ० २) चित्रया यजेत पशुकामः, इत्या-
दिषु कामपदैः काम्यत्वबोधकत्वम् । “युग्मासु पुत्रो जायन्ते स्त्रियो
युग्मासु रात्रिषु । तस्माद्युग्मासु पुत्रार्थी संविशेदातवे स्त्रियम्”
इत्यत्र हि अर्थपदेन काम्यत्वं बोध्यते । एवं च यत्र खलु तादृ-
शपदं तत्प्रायः काम्यमेव । यत्रापि न काम्यत्वनित्यत्वनिर्णयः, तत्र
तु नित्यत्वमेवाङ्गीकर्तव्यम्, क्रियापरे वेदेऽनर्थकवाक्यासम्भवात् ।
एवमपि कामादिपदघटितं वाक्यं न सर्वथा काम्यविधिपरमेव,
किन्तु कुत्रचित् कामनानित्यत्वे तद्विधेरपि सत्यपि कामादिपदघ-
टितत्वे नित्यत्वमेव । तथाहि ‘तस्माद्युग्मासु पुत्रार्थी इत्ययं विधिः
सपुत्रस्य काम्योऽपि निःपुत्रस्य नित्य एव, तस्येच्छाया नित्य-
त्वात् । यथा वा अग्निहोत्रं जुहुयात्स्वर्गकामः । अत्र हि स्वर्गो नाम
“स स्वर्गः सर्वान्प्रत्यविशिष्टत्वादि”ति सूत्रेण नित्यकामनाविषयसु-
खमेवेति तदर्थं बोधितो विधिरपि नित्य एव, सुखेच्छायाः सर्वजनसाधा-
रण्येन नित्यत्वात् । एवं च यः स्वर्गकामः सः अग्निहोत्रं जुहुया-
दिति नार्थः, अपि तु यस्मात्पुरुषो नित्यमेव स्वर्गकामः, तस्मा-

नित्यमग्निहोत्रं जुहुयादिति । एवं चैतादृशां विधीनां नित्य-
त्वमेव ।

अत्र च नित्यविधेरपरिपालनेऽतिक्रमे वा प्रायश्चित्तं दण्डो वा
तत्र तत्र विधीयते । तथापि नायं नियमः, अयमनित्यकर्मतिक्रमणो
दण्डप्रायश्चित्ताभ्यां भवितव्यमेवेति, किन्तु कुत्रचिदतिक्रमणोप-
णयिकस्य कस्याप्यसम्भवेन तत्र रोचनात्पादनमेव प्रशंसाद्वारा
क्रियते । तथाहि इन्द्रियनिग्रहस्य नित्यत्वे सर्वसाधारणत्वेऽपि च
तस्यातिक्रमणं क्रियेत न वेत्यत्र नियमेन निर्णयस्यासम्भवाच्चर-
यथावदनुष्ठानार्थं प्राशस्त्यबोधनेन रोचनं क्रियते । किं च देव-
दत्तो यथा परिस्थत्याऽतिक्रमणं करोति, न सैव यज्ञदत्तस्येति । तत्र
निर्णयः कथमपि न शक्यः । किं च नित्यातिक्रमे निसर्गादेव
तात्कालिको दण्डो भवत्येवेति न तत्र दण्डप्रायश्चित्ताद्यावश्य-
कता । एवं च नित्यातिक्रमे दण्डप्रायश्चित्ताभ्यां भवितव्यमेवेति
न नियमः, अपि तु रोचनादपि तदतिक्रमस्यासंभव इति यावत्
च्छक्यं रोचनादेव प्रवर्तनीयेमिति प्राचीनानां सिद्धान्तो युक्तत-
एव । तदिदं सिद्धम्—यत् दण्डप्रायश्चित्तोभावेऽपि कुत्रचित् नित्य-
त्वम्, प्रायेण तदतिक्रमे दण्डप्रायश्चित्तादिकं चेति इति ।

अस्मिन् हि प्रबन्धे सुखसाधनं धर्मलक्षणमिति
[प्राकृतप्रबन्धसमा-
लोचनम्] श्रेयःशब्दस्य सुखवाचकत्वमिति च अग्निरूपि-
तम्, न तत्र कस्यापि विप्रतिपत्तिः । श्रेयःशब्दव्युत्पादनप्रकारः पर-
वैयाकरणप्रक्रियाविरुद्धः । श्रेयस् 'शब्दो हि प्रशस्त्यस्य श्रेयः' इति
श्रादेशो ईप्रसुनि प्रत्यये च पाणिनिना सम्पादितः, न तूक्तप्रकारेण ।
सर्वथा त्वर्थविषये न फलभेद इति न दोषः । अत्र सुखसाधनान्यव-
चनस्यापि निःश्रेयसशब्दस्य प्रमाणात्तरेण क्वचित् प्रास्तौकिकत्वं

कचिदैहिकत्वं च लभ्यते, न हि वयमपि पारलौकिकम् सुखमेव निश्रेयसशब्दमुख्यार्थ इति मन्यामहे, यदि निश्रेयसशब्देनाभ्युद-
यलक्षणमेव सुखं विवक्ष्यते। शङ्करभगवत्पादास्तु निश्रेयसलक्षणं
अभ्युदयलक्षणं चेत्युपासनाख्यं धर्मं विभजमानाः निश्रेयस-
शब्देन शरीरविनाशानन्तरं कालान्तर उपभोग्यम् परमपुरुषार्थमेव
मन्यन्ते इति सर्वविदितमिदम्। तन्मतं तु यद्यनुस्मियते, तर्हि
निश्रेयसशब्देन पारलौकिकं सुखमेव विवक्ष्यत इत्यकास्मेनाप्यूरी-
कर्तव्यम्, तत्र धर्मसाध्यस्य शङ्करभगवत्पादसम्मतस्य निश्रेयस-
शब्दार्थस्याप्रसिद्धत्वेऽप्युच्चतमं सुखं धर्मसाध्यमेवेत्यत्रापि न
कस्यापि विवादः। इदमेव त्वत्र समालोचनीयम्—यदनुच्चतममपि
सुखं धर्मसाध्यं वा न वेति।

[सुखस्य धर्मलो- वयन्तु मन्यामहे—सर्वं खलु सुखं नीचमुच्चतमं
ध्यत्वम्] वा धर्मसाध्यमेव। अत एव पशुपुत्रस्वर्गादीनां स-
र्वेषां धर्मसाध्यत्वमुपपद्यते। तत्र च साधारणं सुखं पशुपुत्रादिकमिहै-
तच्छरीरावच्छेदेनाप्युपभोगयोग्यं भवति, स्वर्गादिकन्तु नैतच्छरी-
रावच्छेदेनोपभोग्यम्भवति। पशुपुत्रादिकमपि हि नेहैवोपभोग्यमिति
नियमः। तथाच शरीरान्तरावच्छेदेनोपभोग्यानां धर्मफलानां तत्सा-
धनानां च सम्बन्धो नैकशरीरावच्छेदेनावगन्तुमलमिति मनुष्यबु-
द्धिपरिकल्पितत्ववादोऽयं वेदानां नोपपन्न इति पश्यामः। पारलौ-
किकस्यापि हि सुखस्य मनुष्यबुद्धिगम्यत्वं हि नास्माकमपि विप्रति-
पन्नम्। इदमेवात्र वयं विरुद्धं मन्यामहे—यदेकशरीरावच्छेदेनैव स-
र्वेषां धर्मफलानामनुभव इति। शरीरान्तरावच्छेदेनोपभोग्यत्वमेव ध-
र्मफलस्य पारलौकिकत्वम्। तथाच किमर्थं वा पारलौकिकसुखावबो-
धकानां वचनानां स्तुत्यर्थत्वव्यवस्थापनम्? न हि प्रकृतनिबन्धका-

रैरपि सर्वस्यापि धर्मस्यानुष्ठीयमानस्य फलमिहैवोपभोग्यमिति वक्तुं पार्यते । तथाचैहिकपारलौकिकादिसर्वविधसुखसाधनत्वमेव धर्मलक्षणमित्यवश्यमूरीकर्तव्यम् ।

[निश्चयस्य सिद्ध-
त्वनिरासः] इदं च निःश्रेयससाधनत्वं यथा न प्रत्यक्षानुमान-
नगम्यम्, तथा पूर्वमेव विवेचितम् । साध्यसाधन-
भावो हि क्रियाफलयोर्न सर्वदा सिद्धो वर्तते । क्रिया हि साध्या न
सर्वदा वर्तते । पुरुषकृतिसाध्या हि सा कृत्यनन्तरमेवात्मानं लभते,
न तु ततः पूर्वम् । तदुक्तं समन्वयसूत्रे शङ्करभगवत्पादैः—“कर्म-
काण्डे भव्यो धर्मो जिज्ञास्य” इति । तथाच क्रियाफलस्य स्वर्गादेः
सिद्धत्वेऽपि न तयोः सम्बन्धः सिद्ध इति न तस्य प्रत्यक्षगम्यत्वं
सम्भवति । वस्तुतस्तु क्रियाफलमपि हि जन्यं न क्रियातः पूर्वं सि-
द्धम्भवतीत्येव सर्वसंमतः सिद्धान्तः । एतेन—कर्मफलं हि भूतवस्तु
कर्तुं मकर्तुं मन्यथा कर्तुं मशक्यमिति सिद्धान्तः—परास्तः । न हि
कर्मफलं भूतवस्तु । तदुक्तं शङ्करभगवत्पादैः—“अभ्युदयफलं धर्मज्ञा-
नम्, तच्चानुष्ठानापेक्षम्, निःश्रेयसफलन्तु ब्रह्मविज्ञानं न चानुष्ठा-
नान्तरापेक्षम् । भव्यश्च धर्मो जिज्ञास्यो न ज्ञानकालेऽस्ति, इह तु
भूतं ब्रह्म जिज्ञास्यं नित्यत्वान्न पुरुषव्यापारतन्त्रम्” इति । तथाच
न वयमपि भूतस्य वस्तुनः प्रमाणान्तरगम्यत्वं वारयामः । इदमे-
वात्र वयं वदामः—यत्कर्मफलं न भूतं नित्यं वा ब्रह्मवदिति ।
एतेन—“परिनिष्पन्ने वस्तुनि प्रमाणान्तराणामस्त्यवकाशः” इत्या-
दिप्रकृतप्रबन्धोद्धृतशङ्करभाष्यमपि नास्माकं प्रतिकूलमिति—
सूचितम् । यथाच शङ्करभगवत्पादा अपि—धर्माधर्मनिर्णयो
नानुभवानुमानगम्यः, किन्तु श्रुत्येकसमाधिगम्यः—इति निरु-
प्यन्ति, तथा पूर्वमेव विवेचितम् । अत्रापि प्रकरणे शङ्करभगव-

त्यादाः—न तु धर्म इव ब्रह्मण्यप्यनपेक्ष आगमो भवितुमर्हति ?
 भवेदयमुपपद्यते यदि प्रमाणान्तरानवगाह्यः आगममात्रप्रमेयो-
 ऽयमर्थः स्यात्, अनुष्ठेयरूप इव धर्मः। परिनिष्पन्नरूपन्तु ब्रह्मा-
 वगम्यते—इति वाक्यानन्तरं खलु “परिनिष्पन्ने वस्तुनि” इत्या-
 दिकं वाक्यं प्रयुज्यते। अत्र चेदं स्पष्टमेव प्रतिपाद्यते भगवत्पाद-
 रेव—यद्धर्मविषये तस्यापरिनिष्पन्नरूपत्वान्नानुभवानुमानयोरपे-
 क्षास्तीति, प्रकृतप्रबन्धकाराः किमिति भाष्याशयविरुद्धमेव मतं
 भाष्यारूढतया बोधयन्तीति न वयं जानीमः। यथाच कपिलादी-
 नामपि विना चोदनां न धर्माधर्मज्ञानम् तथा पूर्वमेव विवेचित-
 मिति पुरुषबुद्धिपूर्वकत्वं चोदनानामप्रमाणमेव, न प्रमाणान्तर-
 जन्यो वेदार्थानुभव इति हि सर्वास्तिकदार्शनिकसम्मतमिदम्।
 नैयायिकमते हि नेश्वरानुभवो नित्यः प्रमाणजन्य इत्यादि
 पूर्वमेव विवेचितम्।
 [धर्मस्य सर्वेषु यत्तु धर्मेऽस्मदादीनां चोदनामात्रमूलक एव नि-
 दानेषु चोदनामा र्णयो युक्तः, तत्र च शब्द एव प्रमाणमिति चोक्त-
 म्, तदिदं यद्यप्यस्मदृष्ट्या सर्वथा वेदार्थपरिवर्तनायोगस्य धमव्यव-
 स्थायाश्च तेषामपि सम्मतत्वात् नेदानीं तनवेदापौरुषेयत्वसिद्धान्त-
 ष्ट्या फलतो विरुद्धम्। एवमपि मनुष्यबुद्धिपूर्वकत्वं प्रथमत उपपाद्या-
 नन्तरं चोदनामात्रमूलकत्वमुपपाद्यत इति विरुद्धमिदं वचनमिष्यत्र न
 विशयलेशोऽपि। न ह्येकं वस्तु पुरुषभेदेन प्रत्यक्षमेव, पुरुषभेदेन
 च परोक्षमेवेत्यादि कल्पनं प्रामाणिकम्भवति। जैमिनिहि ‘चोद-
 नालक्षणो धर्मः, इति सर्वदृष्ट्या चोदनालक्षणत्वं प्रतिजानीते,
 नास्मदादिदृष्ट्या। अतः पूर्वाचार्याणां केषांचनानुभवो धर्मा-
 धर्मयोरासीदित्यादिकल्पना निरात्मन्नैव। “सूक्ष्मो हि भगवा-

धर्मः परोक्षो दुर्विचारणः । अतः प्रत्यक्षमार्गेण व्यवहारगतिं नयेत्” इति नारदवचनन्तु सर्वेषामाचाराणां विरुद्धानां स्मृतीनां वा समूलप्रत्यक्षदर्शनं विना न प्रामाण्यमित्यभिप्रायमेव । इदमेवाभिप्रेत्य कुमारिलपादा अपि विरोधाधिकरणे सर्ववेष्टनस्मृतेर्यावत् श्रुतिदर्शनमननुष्ठानलक्षणमप्रामाण्यमिति विवेचयन्ति । अत एव “श्रुतिः स्मृतिः सदाचारः” इत्यादौ श्रुतेरेव प्रथमप्रमाणतया निर्देश उपपद्यते । अन्यथा हि पुरुषबुद्धिकल्पितत्वे श्रुतीनां प्रथमप्रमाणतया श्रुतेरपि मूलभूतं प्रमाणान्तरं खलु प्रथमतो निर्देष्टव्यं स्यात् । न चैतन्निर्दिष्टमस्ति । अतोऽवगम्यते न प्रमाणान्तरमूलकत्वं श्रुतेरिति । अत एव वेदस्य श्रुतिरिति व्यपदेशः । श्रुतिशब्देन श्रवणमात्रं वेदस्य, न तु तदर्थानुभव इति गम्यते । अन्यथा हि वेदस्यापि स्मृतिशब्देन व्यपदेश आपद्येत । मन्वादिस्मृतीनां हि श्रुतिजन्यतदर्थानुभवमूलकानां स्मृतित्वव्यपदेशे हि प्रमाणान्तरमूलकत्वमेव गमकम्, नान्यत्किमपि । युक्तं चैतत्— यदि ब्रह्म प्रत्यक्षानुमानगम्यमपि भवति, तत्रापि प्रथमं प्रमाणं वेदान्त एव, तदुक्तं “तन्त्वैपनिषदम् पृच्छामि” इति, तर्हि कथं वा धर्मस्य प्रत्यक्षादिप्रमाणान्तरमूलकत्वम्, न हि दृष्टफलं यत्र साध्यसाधनभावोऽपि प्रत्यक्षगम्यो वर्तते, तदिदं धर्मशब्दव्यवहारयोग्यं भवति । नहि भोजनादिकं धर्मः, अन्यथा तु सुरापानादिकमपि तात्कालिकतृप्तिविशेषादिसाधनं न कथं धर्मः स्यात् ? यत्तु “प्राङ्मुखोऽन्नानि भुञ्जीत” इत्यादि वचनम्, तदपि प्राङ्मुखत्वादिनियमपरमेव । तत्र हि नियमस्य न दृष्टं फलमिति सर्वविदितम् । तथाच यत्र साध्यसाधनभावो न प्रत्यक्षादिगम्यस्तत्रैव धर्मशब्दव्यवहारः, कारीर्यादावपि हि साध्यसाधनभावो न प्रत्यक्षगम्य इति पूर्वमेव विवेचितम् ।

[लौकिक चोदनानां एतेन—चोदनालक्षणोऽर्थो धर्म इत्यत्र लौकिक-
चोदनापदेनाग्रहणम्] चोदनाया अपि ग्रहणमिति—प्रत्युक्तम् । न
हि लौकिकचोदनाया धर्मप्रमाणत्वम् । अत्रेदं विचारणीयम्—
लौकिकचोदनापदेन कस्य ग्रहणम् ? किं केवलदृष्टार्थभोजनादि-
विधेरुत तत्तत्कालविशेषाद्यनुसारेण धर्मज्ञसम्पादितचोदनाविशेषा-
णाम् ? नाद्यो दत्तोत्तरत्वात् । द्वितीये तु धर्मज्ञानां धर्मव्यवस्थापकत्वं
शास्त्रानुशारेणैवेति न तस्य लौकिकचोदनात्वम् । तथाच सर्वा-
सामपि चोदनानामैश्वरत्वादपौरुषेयत्वाद्वा तस्या लौकिकत्वालौ-
किकत्वाभ्यां विशेषो न प्रमाणमिति सिद्धम् ।

[चोदनायाः पूर्णत्वा-
पूर्णत्वादिनिरासः]

एतेन—चोदनायास्तत्तत्स्वरूपनिर्मातुरपूर्णत्वेऽ
पूर्णत्वं पूर्णत्वे पूर्णत्वमित्यादि व्यवस्थापि—
परास्ता । न हि निःश्रेयसलक्षणधर्म एवेश्वरचोदनाचोदित इति
कल्पनायां किमपि प्रमाणमस्ति । ये खलु नैयायिका ईश्वरकृतत्वं
चोदनाया ऊरीकुर्वन्ति, ते हि न तस्य निराकारत्वमूरीकुर्वन्ति ।
[उक्तविषये चिन्ताम- तदुक्तमनुमानचिन्तामणौ जागदेश्याम्—नन्व-
मप्यथाद्युपपन्नः] शरीरात्कथं वेदघटादिशब्दव्यवहारसम्प्रदायः ?

उच्यते, सर्गादावदृष्टोपगृहीतभूतभेदान्मीनशरीरोत्पत्तौ अदृष्टव-
दात्मसंयोगात् अदृष्टसहकृतप्रयत्नवदीश्वरसंयोगाद्वा सकलवेदा-
र्थगोचरज्ञानाद्विवक्षासहितान्मीनकण्ठतालवादिक्रिया तज्जन्यसंयो-
गाद्देहोत्पत्तिः । एवं कुलालादिशरीरावच्छेदेनाऽदृष्टसहकृत-
प्रयत्नवदीश्वरसंयोगात्तद्बुद्धीञ्छासहितात् प्रयत्नोत्पत्तौ सकलघटा-
नुकूलव्यापाराद् घटोत्पत्तिः । एवं प्रयोज्यवृद्धप्रयोजकवृद्धभावादि-
मच्छरीररूपावच्छेदेनाऽदृष्टसहकृतेश्वरज्ञानेच्छाप्रयत्नादेव वागव्य-
वहारः । ततस्तद्वर्णी बालो व्युत्पद्यते । सोऽयं भूतावेशन्यायः । यत्तु

यथा लिप्यादिना मौनिश्लोकमनुमाय पठति, तथा सर्गान्तरोत्पन्ने
तत्त्वज्ञानवता भोगार्थं सर्गादावुत्पन्नेन मन्वादिना सर्वज्ञेश्वरी-
भिप्रायस्थो वेदः साक्षात्कृत्याऽनूद्यते, ततोऽग्रिमसम्प्रदायः । स एव
च कायव्यूहं कृत्वा घटादिवाग्व्यवहारं प्रवर्तयतीति मतम् ।
तन्न । प्रतिसर्गाद्यनन्तसर्वज्ञकल्पनायां गौरवात्, तेषामेव चित्यादि
कर्तृत्वसम्भवेनेश्वराननुमानाच्च । एतेन—सर्गादौ सर्गान्तरसिद्धि-
योगिन एव चित्तिकर्तारः सन्त्विति—परास्तम् । सर्गदावनन्तस-
र्वज्ञसिद्धिश्च किं प्रमाणान्तरात्, चित्यादिकर्तृग्राहकाद्वा । नायः
तदसम्भवात् । नान्यः अनादिव्यणुकादिकार्यप्रवाहस्य सकर्तृक-
त्वानुमानाल्लाघवसहकृतादेकस्यैव सर्वज्ञस्य सिद्धेः । अथेश्वर-
ज्ञानमूलकशब्दशक्तिग्रहे प्रयोज्यव्यापारानुमितघटज्ञाने घटशब्दस्य
कारणत्वग्रहो भ्रमः स्यात्, तदीयज्ञानस्य नित्यत्वात् । तथाच
तज्जन्यघटशब्दशक्तिग्रहस्य भ्रमत्वेन सकलशब्दज्ञानम् भ्रमः
स्यात्, भ्रमपरम्परामूलकत्वात् । अनित्यसर्वज्ञमूलकशब्दग्रहे च
नायं दोष इति चेत्, न, व्यापारानुमिताविदं घटज्ञानं घट-
पदजन्यमिति ज्ञानस्य शब्दशक्तिग्रहकारणस्य भ्रमत्वेऽपि घटपदं
घटशक्तमिति ज्ञानस्य यथार्थत्वात् विषयाबाधात् । न च भ्रम-
मूलत्वेनाऽस्य भ्रमत्वमनुमेयम् । तदंशे व्यधिकरणप्रकाराभावेन
बाधात् बाधितविषयत्वस्योपाधित्वाच्च । अत एव घटमानयेति
शब्दानन्तरं सूत्रसञ्चाराधिष्ठितद्वारूपुत्रकस्य घटानयनव्यव-
हारदर्शनात् बालो घटपदे व्युत्पद्यते । तन्मूलकशब्दज्ञानमपि न
भ्रमः, तस्यापि भ्रमत्वे प्रयोज्यव्यवहारादिदानीं व्युत्पत्तिर्न
स्यात्, किमयं प्रयोज्यश्चेतनव्यवहारात् व्युत्पन्नोऽचेतनव्यवहा-
राद्रेति संशयस्य वज्रलेपायमानत्वादिति । “विश्वतश्चक्षुरुत विश्व-

तो मुखो विश्वतो बाहुरुत विश्वतस्पात् । सं बाहुभ्यां धमति सं
पतत्रैर्यावाभूमी जनयन् देव एकः” इत्यादि श्रुतयः, “उत्तमः पुरु-
षस्त्वन्यः परमात्मेत्युदाहृतः । यो लोकत्रयमाविश्य विभर्त्यव्यय
ईश्वरः” इत्यादिस्मृतयश्च मानत्वेनानुसन्धेया इति ।

तथैव न्यायकुसुमाञ्जलौ पञ्चमस्तवकेऽपि—ननु व्यव-
हारयितृवृद्धः शरीरी समधिगतः, न च ईश्वरस्तथा, तत्कथमेवं
स्यात् ? न, शरीरान्वयव्यतिरेकाऽनुविधायिनि कार्ये तस्यापि तद्व-
त्त्वात् । गृह्णाति हीश्वरोऽपि कार्यवशाच्छरीरमन्तराऽन्तरा, दर्शयति
च विभूतिमिति । अत्राप्यागमः—

पिताऽहमस्य जगतो माता धाता पितामहः ॥

तथा,—यदि ह्यहं न वर्तेयं जातु कर्मण्यतन्द्रितः ।

मम वर्तमानुवर्तन्ते मनुष्याः पार्थ सर्वशः ॥

उत्सीदेयुरिमे लोका न कुर्यां कर्म चेदहम् ॥ इति ॥

एतेन—नमः कुलालेभ्यः कर्मारेभ्य—इत्यादि यजुंषि
बोद्धव्यानि ॥ इति ॥

[उक्तविषये बौद्धा-
धिकारोपपत्त्यः]

बौद्धाधिकारे तु अशरीरत्वेपीश्वरस्य सर्व-
ज्ञत्वं संप्रदायप्रवर्तकत्वं च वर्तत इति निरूपण-
पूर्वकं महाजनपरिग्रहात् वेदप्रामाण्यमूरीकर्तव्यमिति विवेचितम् ।
तथैव,—

“प्रामाण्यन्तु तस्य कुत इति चेत्, आसोक्तत्वात् । तदसिद्धमिति
चेन्न, विश्वस्य कर्तुं रनुमानसिद्धत्वात् । विवादाध्यासितं सकर्तृकं
कार्यत्वत् । विशेषविरुद्धोऽयं हेतुरिति चेत्, न, विरोधिविशेषाप्र-
तीतौ विरोधस्य प्रत्येतुमशक्यत्वात्, तत्प्रतीतौ वा सहोपलम्भ-
नियमेन विरोधस्य बाधितत्वात् । सर्वथैवाप्रतीतस्याभिप्रायगोचर-

त्वमपि कथमिति चेन्न, स्वार्थानुमानसिद्धत्वात् । ततोऽपि कथं सिध्यत्विति चेत्, अप्रतीते प्रत्यायकं प्रमाणम्, न त्वप्रतीतेन विरोधः शक्यनिश्चय इत्यतो विशेषात् । का पुनरनुमानस्यैवंभूतप्रत्यायने शक्तिरस्तीति चेत्, आकाङ्क्षानुपपत्तिनियमभेदेन त्रिविधः सम्बन्धः, तत्राकाङ्क्षानियमाभ्यामन्वयोऽनुपपत्तिनियमाभ्यां व्यतिरेकीति विभागः । अस्तु तर्हि सत्प्रतिपक्षत्वं शरीराजन्यत्वादिति चेन्न, असमर्थविशेषणत्वेनासिद्धभेदस्यातुल्यबलत्वात् । असिद्धिपरिहारे विशेषणं समर्थमिति चेन्न, एकामसिद्धिं परिहरतो द्वितीयापत्तेः । अन्यथा विवादाध्यासितं नादृष्टहेतुकं शरीराजन्यत्वादित्यनेनापि जन्यत्वस्य सत्प्रतिपक्षत्वप्रसङ्गादिति । तर्हि तर्कापरिशुद्धिरस्तु दूषणम्, शरीरनिवृत्तौ बुद्धिनिवृत्तेः । बुद्धिनित्यत्वे शरीरानुपयोगवद्वा प्रयत्ननित्यतायां ज्ञानेच्छानुपयोगादिति चेन्न, प्रयत्नस्य द्विधर्मकत्वात् । स हि ज्ञानकार्यो ज्ञानैकविषयश्च । कर्तृत्वे तत्र कार्यत्वनिवृत्तौ कारणतया ज्ञानं मापेक्षिष्ट । विषयार्थन्तु तदपेक्षा केन वार्यते ? न वाऽस्य स्वरूपेणैव विषयप्रवणत्वम्, ज्ञानत्वप्रसङ्गात् । अयमेव हि ज्ञानात्प्रयत्नस्य भेदो यदयमर्थप्रवण इति । न च निर्विषय एवास्त्विति वाच्यम् । अकारणत्वप्रसङ्गात् । तथाच सोप्येकः कथं सिध्येत ? मा सेत्सीदिति चेन्न, तत्र साधनस्य निर्दोषत्वात् । दोषे वा स एव वाच्यः, सर्वविषयत्वात् । तस्य किं विषयनियमार्थेन ज्ञानेनेति चेन्न, तस्य स्वरूपेणार्थप्रवणत्वाभावात्, भावे वा ज्ञानत्वप्रसङ्गादित्युक्तम् । जीवनयोनिप्रयत्नवद्विषयव्यवस्था भविष्यतीति चेन्न, जात्यन्तरत्वात् । एकजातीयत्वे तस्यापीच्छापूर्वकत्वप्रसङ्गात्, इच्छाया वा तत्कारणत्वं न स्यात्, तामन्तरेणापि तज्जातीयस्योत्पत्तेः । तस्मात्कृतिजातीयस्य

ज्ञानेच्छाभ्यामेव सविषयव्यवस्था, स च साधयितुमीष्ट इति । ता-
 किंकर्णववाहस्त्वाह—ननु सपक्षविपक्षयोर्दर्शनादर्शनमात्रस्य शतशः
 प्रवृत्तावपि व्यभिचारोपलम्भात् तल्लक्षणस्यानुपलब्धव्यभिचार-
 स्यापि तथाभावसंभावनाक्रान्तत्वात् लक्षणान्तरं प्रतिबन्धस्य वक्तु-
 मुचितम्, तच्चोपाधिविरहो वा स्यात् तदुत्पत्तिर्वा, विपक्षे बाधकं
 वेति सन्नेपः । तत्र न प्रथमः, दृश्योपाध्यभावनिश्चयोपायाभावात्,
 दृश्येनैवोपाधिना भवितव्यमिति च नियमानुपपत्तेः । नापि द्वितीयः,
 साहचर्यव्यतिरेकाभ्यां निश्चीयते । तौ च दृश्यशरीरवच्चेतननिष्ठौ
 वा स्याताम्, उपाधिविधुरदृश्यादृश्यशरीरचेतनमात्रनिष्ठौ वा ।
 न प्रथमः, विटपादौ व्यभिचारात्; प्रकृतसिद्धेश्च । न द्वितीयः,
 घटादिकार्याव्यतिरेकसमये तत्प्रयोजककुलालव्यतिरेकवददृश्य-
 चेतनमात्रव्यतिरेकस्य निश्चेतुमशक्यत्वात् । नहि कुलालादिदृश्य-
 व्यतिरेके तस्यावश्यं व्यतिरेकः, विटपादावपि तथाभावप्रसंगात् ।
 तर्हि सन्तानान्तरानुमानमपि कथं ? कुम्भकारव्यतिरेके दृश्यादृश्य-
 चिन्मात्रव्यतिरेकासिद्धिवत् स्वचित्तव्यतिरेकेऽपि कम्पं प्रति
 चिन्मात्रव्यतिरेकासिद्धेरिति चेन्न । वादान्तरत्वात् । यदापि
 तत्प्रस्तावः, तदापि स्वदेहे स्वपरसन्तानसाधारणचिन्मात्रविनि-
 र्भागवृत्तिदृश्यदेहमात्रस्यैव प्रत्यक्षानुपलम्भाभ्यां कम्पं प्रति कार-
 णत्वप्रतीतेः परचित्तस्यापि कारणत्वं प्रतीयत इति । नापि तृतीयः ।
 विपक्षे बाधकाभावात् । देशकालनियमादीनां स्वकारणायतसन्नि-
 धिना कादाचित्केन प्रतिनियतशक्तिना कारणेनाचेतनेनाप्युपपत्ते-
 रिति । उत्तानोल्लपितमेतत् । विकल्पत्रयस्याप्युपपत्तेः । तथाहि
 चत्वारो जातिभावा भवन्ति, विरोधी, बहिर्वृत्तिः सहवृत्तिरन्तर्वृत्ति-
 र्चेति, न पञ्चमः प्रकारः कान्तिमुपपि शक्यते । विरोधाविरोधयोः

साहित्यासाहित्ययोराधिक्यानाधिक्ययोः परस्परनिषेधरूपत्वात् ।
तत्र द्वयमत्र नोपाधित्वेन शङ्कनीयम् । अकार्यस्यैवाऽकार्यस्यापि वा
सकृत् कत्वप्रसंगात् । न चेदमिष्टम् । अकार्यस्य कारणवत्तामात्रेण
सहजविरोधे कारकविशेषस्य कर्तु रनवकाशात् । नापि तृतीयः । तुल्य-
योगक्षेमयोरविशेषात् । व्यभिचारशङ्कानापादकत्वाच्च । चतुर्थस्तु
स्यात् । सोऽपि न शरीरान्तर्भूतवृत्तिः । चेष्टमानशरीरहेतुकस्यापि
कस्याचिदचेतनपूर्वकत्वप्रसङ्गात् । न चेदमिष्टम् । चेष्टाचेतनयोरवि-
नाभावभङ्गप्रसङ्गात् । नापि सहवृत्तिः । देहस्यानुपाधित्वे तस्याप्यनु-
पाधित्वात् तयोस्तुल्ययोगक्षेमत्वात् । अतथाभावे वा सहवृत्तिनिय-
मानुपपत्तेः । शरीरस्य च नोपाधित्वम् । कर्त्रव्यापकत्वात् । तत्कार्यत्व-
स्थोपाधेर्विद्यमानत्वात्, नाप्यायतनतया तथाभावः, भोगोपाधित्वात् ।
नाप्युपकरणप्रापकतया । साक्षात्प्रयत्नानधिष्ठेयतोपाधित्वात् । अन्य-
थापि तत्प्राप्तेरिति । नाप्यधिकवृत्तिः । शरीरं विना कृतस्य कर्तुः स्व-
यमनभ्युपगमात् । अस्तु पाक्षिकोऽभ्युपगमः । तेन न कार्यत्वमा-
त्रात् कर्तृमत्त्वसिद्धिः, शङ्कितोपाधित्वात् । न चोपाधेरेव तत्सिद्धिः ।
तस्य स्वयं सन्दिग्धासिद्धत्वादिति चेन्न । उभयथाप्यशरीरि-
कर्तृव्यवस्थितिनियमात् । किन्तु कथञ्चिदुपाधिमादाय स व्यवति-
ष्ठताम् । यद्वा कार्यत्वमेवेति सन्देहः परिशिष्यते, गन्त्यन्तराभावा-
दिति सोऽपि निवार्यते । न तावद्देहव्यतिरेकेऽनित्यज्ञानसम्भवः ।
तयोः कार्यकारणभावनियमात् । ततो नित्यं भवेत्, ततः सर्वविष-
यञ्च । नियतविषयताया अनित्यत्वेन व्यापनात् । विषयनिय-
मस्य सामग्रीशक्तिसमवधानाधीनतया नित्यत्वात् । तस्याः स्वव्या-
प्यमुपादाय निवर्तमानाया अनित्ये विश्रामात् । सर्वगोचरे च ज्ञाने
चिकीर्षाप्रयत्नयोरपि तथाभावात् । तदेकविषयत्वात्तयोः । तथा च

कंचिदुपाधिमादायाशरीरपूर्वकमपि किञ्चिदेव कार्यं कर्तृपूर्वकं
 भविष्यतीति शंकायिशाच्याः क्वावकाशः । एवमन्यत्राप्यनया
 दिशोपाधिशंका निराकरणीयेति निरुपाधिसम्बन्धसिद्धिः । विपक्ष-
 संभवे च साधनप्रयुक्तसाध्यसदुभावसिद्धौ साध्याभावप्रयुक्तसो-
 धनाभावलक्षणस्य व्यतिरेकस्यापि सिद्धेः न तदर्थं पृथगपेक्षेति ।
 द्वितीयेऽपि श्रवणसम्पुटमवधाय कलकलस्यज्यताम् । तथाहि
 दण्डादिषूदासीनेषु दृश्योऽदृश्यो वा कारकव्यापारा-
 विनिर्भागवृत्तिश्चेतनो निवृत्तो न वेति त्वमेव प्रष्टव्यः । न
 चेत्कुतः कारणान्युदासते । निवृत्तश्चेत् कथमदृश्यव्यतिरेकसंशयः ?
 तथापि यादृशस्यान्वयः तादृशस्य व्यतिरेकोऽप्युपयुज्यत इति चे-
 त्कोऽत्र विप्रतिपद्यते ? कारकप्रयोक्तुरुभयत्रापि तुल्यत्वात् । देही
 तादृश इति चेत्, कोऽस्यार्थः । किं देहद्वारैव कारकाणि प्रयुङ्क्ते
 चेतनः, आहो देहं प्रयुञ्जान एवेति । न पूर्वः, देहस्यापि कारकतया
 देहान्तरप्रयोज्यतायामनवस्थानात् । न द्वितीयः, विषयकलचाल-
 नादौ व्यभिचारात् । देहं धारयन्निति चेत्, सोऽयं देहो धार्यः किं
 कारकतया तत्कारकान्तरप्रयोगार्थम्, अथ स्वकर्मोपात्ततामात्रेण ।
 प्रथमे न विरोधः, देहस्य क्वचित्कार्यकारकतयाऽधिष्ठाननियमात् ।
 यत्र तु न तत्कारकम्, तत्रापि तदधिष्ठेयमिति कश्चेतनोऽभिदध्यात् ।
 द्वितीयेऽपि यः साक्षादधिष्ठातुमशक्तः, स साक्षादधिष्ठेयमुपादाय
 तत् प्रयुञ्जीत, नत्वेकस्य साक्षादधिष्ठानायोगेऽन्यस्यापि तथेति
 नियमः, देह एव व्यभिचारात् । तृतीये त्वजागलस्तनकल्पः कायो
 नोपयुक्तांशविवेचने स्वं निवेशयति, यथा धूममात्रं प्रति दहनान्व-
 यव्यतिरेकयोरा लोकवत्तेति । यदि चाकारकस्याप्यतत्प्रयोगद्वार-
 स्याप्यवश्यमपेक्षा स्यात्, य एव कुलालकायवान् कर्ता घटस्य, स

एव करभशरीरवानपि दण्डादीन् प्रयुञ्जीत । न खलु स्वकर्मोपात्त-
तामात्रेण करभकुम्भकारशरीरयोः कश्चिद्विशेषः । कार्यविशेषे काय-
विशेषोऽनुपयोग्युपेक्षणीय इति चेत्, तत्र कार्येऽनुपयुक्तश्चाप्यवश्यम-
पेक्षणीयश्चेति व्याघातः । अव्याघाते वा कुम्भे कर्तव्ये करभशरी-
रमप्यवश्यमपेक्षणीयमविशेषादिति । तस्मात् सन्दंशवदयःपिण्डे
कारकतत्प्रयोजकतयैव शरीराधिष्ठाननियमो न तु शरीरत्वेनैव ।
न च शरीरस्य सर्वत्र कार्ये कारकत्वं तत्प्रयोजकत्वं वेति । एवं तर्हि
न प्रतिनियतदेहाधिष्ठातृत्वसिद्धिः । अङ्कुरादिकारकाधिष्ठात्रापि
तत्सिद्धेरिति चेन्न, वादान्तरत्वात् । यदापि तत्प्रस्तावः, तदापि न
कार्यमात्रेण कारकाधिष्ठानमात्रेण वा तदनुमानम्, ततः कर्तृमा-
त्रसिद्धेः, किन्तु दर्पभयशोकस्मितादिजिह्वैस्तानुन्नीय तैर्भोक्तुर-
नुमानमिति न किञ्चिदेतत् । तृतीयेऽपीर्ष्याकषाये चक्षुषी निमील्य
न्यायानुसारः श्रूयताम् । इह जगति नास्त्येव तत्कार्यं नाम, यत्कार-
कचक्रमवधीर्ग्यात्मानमासादयेदित्यविवादम् । तच्च सर्वं चेतनोप-
हितमर्यादम् । अन्यथा तल्लक्षणव्यवस्थापकानुपपत्तेः । तथाहि--आ-
धेयकारकोपहितमर्यादमधिकरणस्य रूपमाधारत्वात्, अपनेयापगन्तु-
कारकोपहितमर्यादञ्च स्वरूपमपादानस्य, तदवधित्वात् । करणी-
भूतकर्मोपहितञ्च रूपं सम्प्रदानस्य, तदभिप्रेयत्वात् । करणोपहितं
च रूपं कर्मणः, तद्व्याप्यत्वात् । कर्तृपहितं च रूपं करणस्य, सा-
क्षात्तद्व्यापारविषयत्वात् । समस्तकारकोपहितं च रूपं कर्तुः, तत्प्र-
योजकत्वात् । ज्ञानचिकीर्षाप्रयत्नाधारत्वव्यवस्थितेश्च न चक्रकैतरे-
तराश्रयदोषः । एवं सति कर्त्रव्यावृत्तेस्तदुपहितसीमसमस्तकारक-
व्यावृत्तावकारककार्योत्पत्तिप्रसङ्ग इति स्थूलप्रमादः । भवेदेवं यदि
कर्त्रा कारणमात्रव्याप्तिः स्यात् । सैव तु कुत इति, चेत्, कुतः पुनरव्या-

सिः । न षड्भ्योऽन्यत् कर्त्रनुपहितं कारकमस्ति । न चैषामेव
 कर्त्रु प्रधानशून्यं लक्षणमस्ति । एकैकमपोह्य शेषतः कार्यासम्भाव-
 नायां सर्वापोहसम्भावनाप्रसंगात् । न च समस्तविशेषापोहे सामा-
 न्यस्थितिः । यतः षट्कारकव्यावृत्तावपि कारकमात्रतः कार्यप्रत्या-
 शा स्यात् । एकप्रवृत्तौ तु सर्वप्रवृत्तिरप्रत्यूहेति शृङ्खलाबन्धेन व्य-
 वस्थितैः । अथ मतं तवैवेयं प्रक्रिया, अस्माकन्तु कार्येण अविहि-
 तभावाभावं चेतनाचेतनं वा कारणमुच्यते । संहतौ तु सर्वं स्वप्रधान-
 मुपादाने तद्व्यवस्था तु कथंचिदिति चेन्न । तथापि निरुपादानत्व-
 प्रसंगात्, निर्निमित्तं वा प्रसज्येत । उपादानादेव तथाविधात्तदुप-
 पत्तेः । न किञ्चित् यदेकमेकस्मात् । सामग्र्याः सर्वसंभव इति चेत्,
 कुत एतत् ? निमित्तसहितस्योपादानस्य तद्धेतुत्वे निमित्तवैचित्र्ये-
 ऽप्येकजातीयत्वप्रत्यक्षानुपलम्भाभ्यां कारणतावधारणादिति चेन्न,
 दृश्यमात्रविषयत्वात्तयोः । दृश्यत्वं तस्य कथञ्चिदविवक्षितमिति
 चेन्न, चेतनेऽपि तथा किं न स्यादिति । तस्मादुपादाननिमित्तयो-
 र्यथा परस्परसहितयोरेव कार्यशक्तिस्तथा चेतनाचेतनयोरपीत्येकनि-
 वृत्तावितरनिवृत्तिप्रसङ्गः । अपि च मृत्पिण्डदण्डादिषु स्वव्यापारे
 पास्तन्मन्तावन्नियमेनोपलभ्यते । तदिदं दण्डादित्वमात्रानुबन्धं
 वा स्यात्, अदृष्टविशेषोपग्रहानुबन्धं वा, अचैतन्यमात्रानुबन्धं वेति
 निपुणं निरूपय । तत्र न प्रथमः, वेमादीनां स्वातन्त्र्यप्रसंगात् ।
 तेषां वेमादित्वमात्रानुबन्धमिति चेन्न, दण्डादीनां स्वातन्त्र्यप्रस-
 ङ्गात् । न चैतत्कार्यविशेषनियतम् । गवाभ्याजनादौ दण्डादीनां
 स्वातन्त्र्यप्रसङ्गात् । न द्वितीयः, तस्य जातिविशेषानियतत्वे घटाथ-
 मपि तेषां कदाचित् स्वातन्त्र्यप्रसङ्गात् । तन्नियतत्वे स एवोच्यताम् ।
 न च घटपटशकटकटाहादिगतं दण्डवेमवासीसन्दंशादिगतं वा

सामान्यविशेषमुपलभामहे । अस्त्यसौ, यतः शरीरिकृतृ कत्वानुमति-
नमिति चेन्न, घटत्वादेरेव तथाभावात् । अस्तु वा संस्थानविशेषः,
न च स एवात्र निबन्धनम्, तस्याभावेऽपि जलानिलादीनां चैतन-
प्रेर्यत्वदर्शनात् । न च शरीरप्रयोज्यं यत्तदेव चैतनप्रेर्यमिति नियमः,
शरीरस्यैव स्वातन्त्र्यप्रसङ्गादित्युक्तप्रायम् । तस्मादचैतन्यमात्रनिब-
न्धनमेतदण्डादिषु । तथाच परमाण्वदृष्टादिष्वपि तस्य भावात्तथा-
भावो दुर्वारः । तदेतत्कार्यं कारणवक्तव्या व्याप्तम् । सा च विषद्वेऽस-
म्भवन्ती स्वव्याप्यमुपादाय व्यावर्तमाना सपक्षे विश्राम्यतीत्युभय-
मुखी प्रतिबन्धसिद्धिः । कः पुनरयं प्रतिबन्धः, स्वाभाविकः सम्बन्धः ।
कः स्वाभाविकार्थः ? निरुपाधित्वम् । कः पुनरुपाधिः, साध्यप्रयोज-
कं निमित्तान्तरम् । किमस्य लक्षणम् ? साधनव्यापकत्वे सति सा-
ध्यव्यापकत्वम् । कथं पुनरेवंलक्षणकोऽर्थः प्रत्येतद्व्यो निराकर्तव्यो
वेति, विपर्ययाविरोधबाधकाभ्याम् । किं बाधकम् ? अन्यव्यतिरेकी
भयदर्शनसाहाय्यकमाचरन्तनुत्तरस्तर्कः । स चात्माश्रयेतरैराश्रय-
चक्रकानवस्थानिष्टप्रसङ्गभेदेन पञ्चविधोऽपि क्वचिद्व्यभिचारं निरा-
कुर्वाणः क्वचित्तन्निबन्धनमुपाधिमवधून्वन् सहायीभवेतीति फलतो
न कश्चिद्विशेषः । तदुदाहरणानि चात्रैव यथायथं परिचयानीति ।
अथ न्यायदुर्बलस्य प्रतिबन्दीकरणं यदुतैवं शशविषाणस्यापि सिद्धिः
स्थात्-न दृश्यमाननियतत्वात्प्रत्यक्षबाधस्य । न च दृश्यत्वनिवृत्तेरेव
विषाणत्वनिवृत्तिः ; अव्यापकनिवृत्तावव्याप्यनिवृत्तेरयोगात् ।
विषाणगतकार्यत्वप्रयुक्तत्वाच्च दृश्यत्वव्याप्तेः । तेन तन्निवृत्तावपि
नाकार्यस्य श्रृङ्गस्य निवृत्तिरिति । तच्च महार्थसिद्ध्या कृतकृत्यस्य न
परिभ्रंशाय, निष्प्रयोजनविषयत्वात् । तथापि सम्भावितस्याकीर्ति-
भिया नोपेक्षामर्हति प्रतिबन्दि रिति चेत्, तर्हि मा भेषीरियमुन्मो-

व्यते । तथा ह्यर्थतः स्वशिरःशङ्कसाधनप्रवृत्त इदं प्रष्टव्यम् । किं ते विषाणशब्देनान्यदेव किञ्चिदभिप्रेतं रोमादि विषाणजातीयं वा द्रव्यम् ? प्रथमे सिद्धसाधनम्, लोकविरोधश्च, लोके तद्विपरीतस्यैवार्थस्य विषाणशब्देनाभिधानात् । द्वितीये त्वन्वयव्यतिरेकाभ्यां संस्थानविशेषकार्यत्वात् व्यवहारलक्षणायास्तदभिव्यक्तेः कथं तद्वहितेषु परमाणवादेषु तत्सम्भवः ? सम्भवे वा कथं न तत्र घटत्वादिकमपि । ओमिति ब्रुवतः कथं न जातिसंकरप्रसंगः ? कारणं विना कार्यसम्भवप्रसंगो वा ? न वाऽन्वयव्यतिरेकौ कार्यकारणभावे प्रमाणमिति सर्वं समाकुलमेवाकुलमतेः । तस्मादतीन्द्रियं नित्यं वा विषाणमेव न भवति । यच्च विषाणं तत्प्रत्यक्षबाधितमेव । कुतस्तदनुमानावकाशः ? एवं तर्हि नित्यं ज्ञानमित्यपि व्याहतम्, इन्द्रियादिविकारमात्रव्यक्तिमात्रव्यङ्ग्यत्वात्, ज्ञानत्वसामान्यस्येति चेन्न, अतदभावात्त्वात्, अतदाक्षेपकत्वाच्च । न हि मातृत्वस्य वन्वयात्त्ववत् नित्यत्वस्याभावो ज्ञानत्वम् । अचेतनानामपि चेतनत्वप्रसंगात् । नापि नित्यत्वं ज्ञानत्वाभावमाक्षिपेत्, ज्ञानत्वेनाविरोधात्, विरोधमूलस्य विपक्षे बाधकस्याभावात् । दर्शनादर्शनयोश्चार्थप्रवणत्वाप्रवणत्वोपाधिप्रस्तत्वात्, रूपत्वानित्यत्वयोश्चक्षुर्मात्रग्राह्यव्यक्तित्वात् । न चेन्द्रियादिविकारो ज्ञानत्वाभिव्यक्तिहेतुः । अर्थप्रवणव्यक्तिमात्रस्यैव तन्निरपेक्षस्य तथाभावात् । एतदनपेक्षस्य तस्यातिप्रञ्जकत्वादिति ।

अथ क्षुद्रोपद्रवाः । केवलस्य कर्तृत्वे विश्वस्य वैश्वरूप्यव्याघातः सततोत्पत्तिप्रसङ्गः, अदृष्टापेक्षायां कल्पनागौरवम् । तत एव तदुत्पत्तेः । स्वार्थं प्रवृत्तावनीश्वरत्वप्रसंगः । परार्थं प्रवृत्तावदुःखमयसर्गप्रसंगः । एवमेव प्रवृत्तावचेतन्यम् । एकत्वे

प्रमाणाभावः । अनेकत्वे त्वसार्वज्ञ्यम् । प्रतिनियतसामग्रीविज्ञत्वा-
दित्येवमादयः । तत्र कारणचक्रस्यैकदेशमुपादाय शेषवैयर्थ्यप्रस-
ङ्गने सर्ववैयर्थ्यप्रसङ्गः । अन्वयव्यतिरेकाभ्यां सिद्धकारणभावस्य
न वैयर्थ्यमिति चेत्, अनुमितकारणभावस्याप्येवं प्रमाणसिद्धत्वा-
विशेषात् । यच्च यदनुगुणत्वेन कल्पितम्, तस्य तेनैव विफलीकरणे
सर्वत्रादृष्टमुपादाय दृष्टवैफल्यप्रसङ्गः । तथाच तदपि न स्यात्
प्रमाणाभावात् । दृष्टेन ह्यदृष्टमुन्नोयते । परार्थं च प्रवृत्तिः, स्वार्था-
भावात् । न च दुःखसृष्ट्या कारुण्यापवादः, जनकाध्यापकचि-
कित्सकादिषु व्यभिचारात् । अथ दौर्जन्यादेव किन्नैवमिति चेन्न,
दोषाभावात्, तदभावश्च मोहाभावात्, तदभावोऽपि सर्वज्ञत्वा-
दिति । एकद्वयणुककारी च परमाणुमदृष्टमुपकार्यं त्रयणुकादिभोग-
पर्यन्तं द्रव्यादिपदार्थषट्कं च जानाति नूनमित्यविवादम् । एषामु-
पादानादिरूपत्वात् । अवच्छेद्यावच्छेदकभावापरिज्ञानेन चोपादाना-
दिपरिज्ञानानुपपत्तेः । यश्च यज्जातीयमेकं कर्तुं ज्ञातुं वा समर्थः,
स तज्जातीयं सर्वमेवेति नियमः । सामर्थ्यस्य जातिनियतत्वात् ।
केवलं समर्थोऽपि सहकार्यसन्निधेन कुर्यात्, न जानीयात् । तत्र
प्रथममिष्यते । कार्यस्य कालदेशनियमोपलम्भात् । द्वितीयस्तु
सम्भवेदपि यदि कार्यमस्य ज्ञानं स्यात् । न च तत्तथा । कथ-
मिति चेत् शरीरापाये तदाश्रितानामिन्द्रियादीनामपायात् । न
चान्वयव्यतिरेकसिद्धहेतुभावस्याभावेऽपि हेत्वन्तरात्कार्यजन्म ।
निर्हेतुकत्वप्रसंगात् । न चाहेतुकं कार्यं नाम । ततः स्वतः सिद्धौ
वास्य ज्ञानचिकीर्षाप्रयत्नशक्तिर्यद्वोचरा तज्जातीयसमस्तगोचरेति
सार्वज्ञ्यसिद्धिः । शरीरापाय एव कथमिति चेत्, दृश्यस्य प्रत्यक्षवा-
धितत्वात् । अदृश्यस्यापि सावयवतया मूर्ततया च निर्विडतरणा-

षाण्यव्यवर्तिनि भेकादौ कार्ये कर्तव्ये नाभग्नस्य प्रवेशः । न च
 परमाणुरूपं तच्छरीरम् । अनन्तराज्ञत्वेन निर्मनस्कतयेन्द्रियाश्रय-
 त्वानुपपत्तेः । न च बहिर्वृत्ति मनो ज्ञानजननोपयोगि । शरीरवैय-
 र्थ्यप्रसंगात् । न च दिविष्ठ एव सूर्यादिस्तत्कुर्यादिति साम्प्रतम् ।
 कारकानधिष्ठानात् । शरीरस्य तदायतनतया प्रयत्नस्याव्यापक-
 त्वात् । तथापि व्यापकत्वे त्वसमवायिकारणाननुरोधेनाकारणक-
 तया तदेव नित्यत्वम् । न चोद्देशमात्रसम्बन्धेन क्रियाहेतुत्वम् ।
 अस्मदादिप्रयत्नस्यापि तथाभावप्रसंगात् । न च संयुक्तसंयोगाद-
 धिष्ठानम् । साक्षादधिष्ठानस्य विवक्षितत्वात् । विषापनोदादौ कथ-
 मिति चेन्न , तत्रास्मदादेर्ज्ञानमात्रं प्रति यत्नस्याविरोधात् । विषा-
 यनोदादौ तु तत्सहकारिणस्तज्जन्यादृष्टसहकारिणो वाऽन्यस्यैव
 तत्रत्यो यत्नः क्रियाहेतुरिति । सर्गादौ तु न शरीरगन्धोऽपीति
 सर्वथा कलेवरविगमादकारणतया बुद्धेः सर्वज्ञत्वमनिवार्यं विश्वेषां
 कतुरेकस्येति ।

अस्तु तावदसौ सर्वज्ञः कर्ता । वक्ता तु कथमिति चेत्, वच-
 नशक्तौ सत्यां परार्थैकज्ञानत्वात् । यो हिताहितविभागं विद्वान्परा-
 र्थाभिप्रायः संस्थानकरणपाटवे सत्यविदुषेऽवश्यमुपदिशेत् । यथाऽ-
 न्धाय दक्षिणेन याहि, वामेन मा गाः, इति पृथग्जनोऽपि तथा
 भगवानिति । स्थानकरणपाटवमसिद्धं देहाभावात् । तेषां ताल्वा-
 दिविवृत्तादिरूपत्वात् । न च तदन्तरेण वर्णनिष्पत्तिः । तदुत्पत्तेर-
 वधारणात् । न च तत्कारणान्यनधितिष्ठतस्तत्कर्तृत्वमीश्वरस्या-
 पीति चेन्न । यस्य कार्यस्य यत्कारणमन्वयव्यतिरेकसिद्धं तत्कार-
 णाधिष्ठानयोः स्थूलसिद्ध्यर्थं तदवयवपरस्परकारणाधिष्ठानवदवश्यं
 भावनिधमात् । न तु सर्वत्र कार्ये कायः कारणमिति प्रागुपेक्षितः ।

पितृत्वाद्दोषदेशानुमानम् । तथापि कतम आगमस्तेन प्रणीत इति चेत्, वेदायुर्वेदादिरित्यरिकरिक्कणञ्जरः सिंहनादः । तथाहि—न तावदयमायुर्वेदोऽप्रमाणं संवादस्य प्रायिकत्वात् । विसंवादस्य काकतालीयतया कर्तृकर्मसाधनवैगुण्यहेतुकत्वात् । पुनस्तत्साद्गुण्ये तत एव फलसिद्धेः । न च निर्मूलस्तथा भवितुमर्हत्यतिप्रसंगात् । न चान्वयव्यतिरेकभावोऽस्य मूलम् । आवापोद्वापेन योगानामनन्ततयाऽर्वाचीनेन अशक्यत्वात् । विषादौ तत्करणे बहुतरानर्थप्रसंगात् । कः प्रेक्षावाननाकलितवस्तुतत्त्वः पाटनप्लोषणचारणशिगव्यधनलंघनादियोग्यायै कारयेत् कुर्याद्वा । न चोपदेशस्योपदेशपारस्पर्यमात्रं मूलम् । अवश्यमुपदेशस्य क्वचित्प्रमाणे विश्रान्तेरिति हि व्याप्तेः । न च नित्यागमसम्भवो वाक्यत्वात् । तस्मादतीन्द्रियार्थदर्शिपूर्वकोऽयमिति परिशेषः । तथा चानेन दृष्टान्तेन महाजनपरिग्रहीतत्वाद्देदा अपि सर्वज्ञपूर्वका इत्युन्नीयते ।

ननु महच्छब्दोऽत्र यदि प्रामाणिकवचनस्तदा सन्दिग्धासिद्धविशेषणो हेतुः । अथ बह्वर्थस्तदा सुगताद्यागमैरनेकान्तः । तेषामपि वा सर्वज्ञपूर्वकत्वमिति चेन्न । बहुत्वातिशयत्वस्य विवक्षितत्वात् । कोऽतिशयः, सर्वदर्शनान्तःपातित्वम् । कस्तैः परिग्रहः, अर्थानुष्ठानम् । स्वीकृतव्यवहारव्याकरणादिपालनोपत्वम् । स्वीकृतप्रामाणयायुर्वेदादिस्वीकृतार्थत्वम् । तथाहि नास्त्येव तद्दर्शनम्, यत्र सांवृतमित्युक्त्वापि गर्भाधानाद्यन्तेष्टिपर्यन्तां वैदिकीं क्रियां जनो नानुतिष्ठति, स्पृश्यास्पृश्यादिविभागं वा नानुमनुते, व्यतिक्रमे चाचमनादिस्नानादिप्रायश्चित्तं वा नानुतिष्ठति । न सर्वत्र सर्वो जन एवमिति चेन्माभूत् । नहि सर्वो वैद्यकार्थः, एवम्, अपि तु कश्चित्केनापि । एवन्तर्हि सौगताद्यागमार्थोऽपि कश्चिद्दहिंसादिः सर्वदर्शनान्तःपाति-

भिरनुष्ठीयत एव कैश्चिदिति सोऽपि महाजनपरिग्रहीतः स्यात् । न, सन्देहात् । किमयमहिंसादिवैदिक एवार्थो विडालव्रतन्यायेन श्रद्धा-
पादनाय सौद्धोदनिप्रभृतिभिरुपनिबद्धः, आहो स्वयं दृष्ट एवेति ।
न तावत्स्वयं दृष्टः । श्रमणकाद्यागमसाधारणत्वात् । यस्त्वसाधा-
रणो मण्डलीकरणादिः केशोल्लुञ्चनादिर्वा, नासौ सर्वैरनुष्ठीयते ।
वैदिकस्त्वसाधारण एव निषेकादिस्तथेति । अपि च वाचकापभ्रंश-
विभागोऽस्तु । न वा तद्व्यवहारस्तावत् सर्वैरेव तीर्थिकैरविगानेन
स्वीकृतः । तथा शिचाज्योतिश्छन्दोनिगमनिरुक्ताद्यथैव ।
तेषां वेदरक्षैव परमं प्रयोजनमिति ।

स्यादेतत् । व्याकरणादीनि तावत्सर्वैरभ्युपगतार्थानि । वेदा
अपि तैः पालनीया भवन्तु । त एवेति कुतः । संसारमोचकागमोऽपि
तत्पालनीयः किन्न स्यादिति चेन्न । तत्कर्तृभिस्तथाऽनभ्युगमात् ।
अव्युत्पादनात्, असाधारणलिङ्गाभावात् । विरुद्धलिङ्गसद्भावच्च ।
न हि वेदशब्दार्थाविव सुगताद्यागमासाधारणशब्दार्थावनुरुध्य तेषा-
म्प्रवृत्तिः, यत एवमुन्नीयेत । प्रत्युत विरोध एव । तैस्तदप्रामाण्य-
व्युत्पादनात् । तस्मात्सर्वाभ्युपेतव्यवहारव्याकरणादिपालनीय-
त्वमपि वेदानामेव नान्येषाम् । सर्वाभ्युपेतप्रामाण्यैरायुर्वेदादि-
भिश्चैषामर्थः स्वीकृत एव । प्रतिपदं तदीयशान्तिरूपौष्टिकप्राय-
श्चित्तपोजपदानहोमाद्युपदेशात् । न चैष भागस्तत्राप्रमाणमेव ।
तुल्ययोगक्षेमत्वात् । एतदेवालिङ्गम्, प्रक्षेपस्यापि सम्भवादिति
चेन्न । अध्येत्रध्यापयितृसम्प्रदायाविच्छेदात् । अन्यथाकरणे
चास्य बहुभ्यः स्यान्निवारणमिति न्यायात् । तस्मादेवंरूपोऽपि
महाजनपरिग्रहो वेदानामिति । सोऽयमीदृशो महाजनपरिग्रहोऽ-
सर्वज्ञपूर्वकत्वेऽसम्भवन् सर्वज्ञपूर्वकत्वेन व्याप्यते । यथा हि पूर्व-

विरुद्धापूर्वव्याकरणादिवैद्यकादिषु विगानादपरिग्रहस्तथा तथा—
 विधे धर्मशास्त्रेऽपि व्यामोहाद्भवन्नपि कस्यचिदेव, न तु सर्वेषाम् ।
 अथ पूर्वविरुद्धं चेत्तथापि पूर्वस्य पूर्ववदपरिग्रहे केन-
 चित्परिग्रहे वा कथं तन्मूलस्यान्यस्य सर्वैः परिग्रहः । न च
 नासीदेव पूर्व धर्मशास्त्रम् । मानान्तरस्यात्र वस्तुनि कुण्ठतयाऽनु-
 ष्ठानाभावप्रसंगात् । तथा च धर्माभावे तत्कार्यस्य सुखस्याप्यभावे
 रागानुत्पत्तौ लोकसमीहोच्छेदे लोकोच्छेदप्रसंगः । तस्मान्महाजन-
 परिग्रहीतपूर्वपूर्वागमपूर्वकत्वात् प्रवाहनित्यत्वाद्वा प्रलयविच्छेदे
 सर्गादौ सर्वानुविधेयपुरुषधौरेयपूर्वकत्वाद्वा महाजनपरिग्रहो न तु
 पूर्वागमानपेक्षावाचीनपुरुषपशुपूर्वकत्वात् । पूर्वागमप्रामाण्याप्राप्ता-
 ण्ययोरुभयप्रापितस्य विप्रलम्भकत्वात् । प्रामाण्ये हितविरुद्धाभि-
 धानम् विप्रलम्भ एव । अप्रामाण्येऽप्युपायमविदुषोऽननुष्ठाने
 तदाभासानुष्ठाने वाऽसर्वज्ञस्योपदेशो विप्रलम्भ एवेति । तत्र न
 प्रथमः । वेदपरम्परानुपलम्भात् । अर्वाचीनानां पाठपरतन्त्र्य-
 मात्रेण प्रवाहोपपत्तौ तत्कल्पनायां प्रमाणाभावात् । नापि द्वितीयः ।
 वेदरहासदर्शनात् । यत इदानीमश्रूयमाणस्यापि वेदस्यार्थोऽनुष्ठी-
 यते । निबध्यते च मन्वादिभिः । पुरुषाणामपचीयमानशक्तिक-
 त्वाच्च । यथा ह्यश्वमेधराजसूयाद्यनुष्ठानशक्तेरपचयस्तथाध्ययन-
 शक्तेरपि । न च पूर्वमपि नानुष्ठिता एव राजसूयादयः । तदर्थस्य
 वेदराशेर्वैयर्थ्यप्रसंगात् । न च नित्यानुमेयवेदसम्भवः । वर्णानां
 नित्यत्वेऽप्यानुपूर्व्याः पाठाश्रयत्वात् । न चानुपूर्वीशून्या वर्णाः
 पदं नाम । न चाकांक्षाद्युपेतपदकदम्बादन्यद्वाक्यं नामोक्तं गुरुरपि
 लघुरेव । तस्मात्पुरुषाणामनुष्ठानशक्तिवत् अध्ययनशक्तिरपि युग-
 क्रमेणापचीयते । ततो वेदानां शास्त्रोच्छेदः । तदर्थानामनुष्ठानो-

च्छेदः । वर्णाश्रमाचारविप्लवश्चेति । अत एव भवतो व्यासस्य
 पुरुषशक्त्यपचयमवेद्यवचनानि “अल्पायुषोऽपसत्त्राः” इत्या-
 दीनि, वेदोच्छेदमवेद्य ‘प्रतिमन्वन्तरं’ चैवाश्रुतिरन्या विधीयते’
 इत्यादीनि, अनृष्टानोच्छेदमवेद्य “दानमेकं कलौ युगे” इत्या-
 दीति, आचारविप्लवमवेद्य “प्रजास्तत्र भविष्यन्ति शिश्नोदर-
 परायणाः” इत्यादीनि । तथा च श्रूयमाणा अपि वेदा उच्छेद-
 मुपयास्यन्ति वेत्त्वाद्वाक्यत्वाद्वा उच्छिन्नशालावत् इति न्यायात् ।
 यथा चैतत्तथा पर्वता अपि चूर्णा भविष्यन्ति पार्थिवत्वात् घटवत्-
 समुद्रा अपि शोषमेष्यन्ति जलाशयत्वात् स्थलीप्रत्वलवत्, सूर्योऽपि
 निर्वास्यति तैजसत्वात्प्रदोषवत्, ब्रह्मापि प्रैष्यति शरीरित्वादस्म-
 द्वादिवत्, इत्यागमाविरोधेनानुमीयताम् । स्यादेतत् भविष्यन्नच्छे-
 दोऽनुमितिः । स तु भूतोऽपीति कुत इति चेत्, यत् एवोच्छेदा-
 नन्तरं पुनः समेण भाव्यम् । अन्यथा संसारिणां कृतहानप्रसं-
 गात् । न हि विश्वनिर्माणमन्तरेण भोगज्ञानयोः सम्भवः । न च
 तेन विना कर्मप्रवाहसम्बोधः । ततो यथा भविष्यन् विश्वसर्ग-
 उच्छेदपूर्वकस्तथाऽयमपीति । समयनियमस्तु प्राणिनां कर्म-
 वैषम्येऽपि वर्षादिनियमवदुदयास्तनियमवद्वा द्रष्टव्यः । कर्मणा-
 मेवैवस्वभावत्वात् । एतदर्थमेव हि पुराणेषु सृष्टिप्रलययोर्दिव-
 सरात्रिव्यवहारः । तथापि सर्वप्राणिनाशयौगपद्ये किम्प्रमाण-
 मिति चेत्, द्विस्वप्नभौमभुवनप्रासादभङ्गेऽपि निर्भया एव ग्राम-
 टीहट्टकुटीविहारिणः शरीरिण इति महती प्रेक्षा । तस्मात् सर्गादि
 महाजनमन्वादिपरिग्रहपूर्वकोऽयमयथावदनुवर्तते इति नानवसर-
 दोषावकाशोपीति युक्तमुत्पश्यामः । तदैव कथं मन्वादिभिः परि-
 गृह्यन्ते वेदा इति चेत्, आयुर्वेदवेदासोक्तत्वनिश्चयात् । स एव

कुत इति चेदध्यक्षतः । तेषामप्यतीन्द्रियार्थदर्शित्वात्
तादृशां तेषां तत्परिग्रहेण किंप्रयोजनमिति चेत्, अस्मद्व्यवहारो
णास्मदपत्यादि व्युत्पद्यताम् । तथा च धर्मसम्प्रदायप्र-
वर्तनमिति । भूतदयास्वाधिकारसम्पादनञ्च । अथवा सर्गा-
न्तरगृहीतव्याप्तिप्रादुर्भावे सुप्तप्रतिबुद्धवत् पितृत्वेनाविप्रलम्भ-
कत्वम् । उच्चावचभूतनिर्माणदर्शनेन सार्वज्ञ्यमनुमायास्त-
त्वनिश्चयस्तस्य तेषाम् । यद्वा भगवानेव सम्प्रदायप्रवर्तनव्यग्र-
कायसहस्राणि व्युत्पाद्यव्युत्पादकभावव्यवस्थितानि निर्माय
तदातनं महाजनं परिग्राहितवान् नटनोपाध्याय इव स्वयं नटि-
त्वेति सर्वं सुस्थम् । पक्षत्रयेऽप्यत्र पुराणादिसंकथाप्यस्तीति

स्यादेतत्, परमेश्वरप्रवर्तितोऽयमेव वेदसम्प्रदायः, सर्गान्तरवे-
दापेक्ष एवेति सेश्वरमीमांसापक्षः कपिलपक्षो वा स्यादिति चेत्,
किमर्थं पुनरियमपेक्षा पूर्ववेदे जगन्नाथस्य । न तावद्देदार्थोपल-
म्भाय । नित्यसर्वज्ञत्वात् । नापि वचनार्थम् । स्वभावतः सर्वकर्तृ-
कतयाऽऽदर्शनपेक्षणात् । नापि विरोधपरिहारार्थम् । प्रतिपाद्यानां
तदनुसन्धानविधुरत्वात् । तथापि पूर्वसर्गान्तरवेदव्यवहारोऽपि पर-
मेश्वरस्य गोचर इति चेत् कः सन्देहः । यदि चैतदेव वेदस्य प्रवा-
हनित्यत्वं न केवलमेतस्य, किन्तु घटादेरपीति न्याय एव दर्शनस-
म्यथा मीमांसेति क्व सेश्वरमीमांसेति । तस्मादुक्तरूपः परिग्रहो
नान्यथा सम्भवतीति प्रतिबन्धसिद्धिः । तथा चासोक्तत्वात्प्रामाण्य-
सिद्धिः । कथं पुनः सुगताद्यागमेषु नादरश्छान्दसानां वेदविद्वेषि-
दर्शनान्तःपातिपुरुषप्रणीतत्वादिति मां शंकिष्ठाः । जिनेन्द्रजगदि-
न्द्रप्रभृतिप्रणीतेष्वप्यादरात् । तत्कस्य हेतोः ? महाजनपरिगृहीत-
पूर्वागमाविरुद्धतया तदनुसारित्वात् । कुतस्तर्हि, सिद्धप्रामाण्यवेद-

विरोधात् । कथन्तर्हि कतिपयैरपि तत्परिग्रहः । अलसभीरुभिर्दुःख-
 मयजाड्यकर्मविद्वेषादुदुम्बरगतीयतन्तुवायत्वात् । न त्वेवं वेदे, क-
 मण्येव निर्भरत्वात् । त्रैविणिकबहिष्कृतैरनधिकारिभिरनन्यगतिक-
 त्वात् । कीर्तिप्रज्ञाकरवत् । न त्वेवं श्रुतौ । परैः पूज्यानामप्यत्रा-
 प्रवेशात् । इतः पतितानामपि परैरुपादानात् । भक्ष्यपेयाद्यद्वैतरुचि-
 मिश्र रागात् सरभादिवत् । न त्वेवाम्नाये । तद्विभागव्यवस्थापर-
 त्वात् । कुतर्काभ्यासिभिश्च मोदात् । काणाचार्यादिवत् । न त्वेवं
 ब्रह्मणि, आबालभावं प्रवृत्तोः । अविवेकिभिश्च पाण्डिसंसर्गात् शौ-
 ढिकादिवत् । न त्वेवं प्रकृते । पित्रादिक्रमेण प्रवर्तनात् । योगा-
 भ्यासाभिमानिभिश्चाव्यग्रताभिसन्धेः । सुभूत्यादिवत् । न त्वेवं
 प्रस्तुते । प्रथममस्य कर्मकाण्ड एव निर्भरत्वात् । नियोगादयोग्यैर-
 जीवनात् । सामान्यश्रमणकवत् । न त्वेवं प्रकृते । आगन्तुकानाम-
 नधिकारात् कुहकवञ्चितैः समीचीनप्रत्ययात् । दीपकरसुषिग्दर्शि-
 बालिशवत् । न त्वेवंप्रकृते । तदभावात् । किन्तु महाजनपरिग्र-
 हात् वक्तृप्रामाण्यमनुमाय । आयुर्वेदे नैरुज्यकामवदिति । किंपुन-
 रमीषां मूलम् । न ह्येतावन्तो ग्रन्थराशयः परविप्रलम्भनार्थं प्रणी-
 यन्ते । न च विश्वमेव विप्रलम्भ्यमिति चेद्भवतु किञ्चिन्मूलम् ।
 किमनेन चिन्तनेन । अतिनिबन्धे तु चणिकनैरात्म्यादिप्रतिपाद-
 कानां कुतर्काभ्यासः । प्रतिपादितञ्च तथा शून्यसाकारादिप्रति-
 पादकानान्तु दुरभ्यासः । योगशास्त्रेष्वभ्यसतः स्वरूपशून्यमिव
 भाव्यमेकमेवेति प्रतिपादनात् । चैत्यचीवरादिप्रतिपादकानान्तु
 स्वस्थितिमभिसन्धाय दर्शनान्तरस्थितिद्वेषः । स्वस्थितौ प्रमाणमन-
 पेक्ष्य परस्थितौ विगानात् । ब्रह्मचर्यप्रतिपादकानान्तु वेदा एव ।
 न्यायाविरुद्धं परतन्त्रोक्तमध्यानुकूल्यप्रसिद्धे र्य ह्यत इति विमर्षात् ।

मन्त्रकोषप्रतिपादकानान्तु प्रणवबीजजातयः सर्वसाधारण्यः श्रद्धे-
यदेवतानामांकस्त्वधिकः । श्रद्धापरिगृहीतश्चाकारो देवतेति हस्त-
समालोचः । सत्यतपःशालिनां वचनं मन्त्रो विषयवत्यां चिन्तायां
चित्तस्थैर्यम्प्रयोजनम् । कथमन्यथा महर्षीणां शापानुग्रहचेमता ।
कथं वा चतुर्भुजाष्टभुजाद्यवस्थेति दुरुहादिति । एकविप्रलम्भनाथ
वा केनचित् कियदेव प्रणीतं, तेनानुष्ठितम्, अपरैस्तदनुयायिभि-
र्गृहीतमनुष्ठितं, व्याख्यातं, संवर्धितञ्चेति, किमनुपपन्नम् । तस्मा-
द्विरुद्धागमव्युदासेन वेदा एवार्वाचीनपूर्वकत्वशंकाव्युदासेन परमे-
श्वरप्रणीतत्वादेव भूतार्थभागस्याप्रामाण्यशंकाव्युदासेन प्रमाणमे-
वेति नियमः । कथं चरम इति चेत्, महाजनपग्रिहस्य तत्साध्यस्य
वा सर्वज्ञपूर्वकत्वस्य पुरुषदोषाभावस्य वा प्रामाण्यहेतोर्भूतभा-
व्यार्थभागयोः साधारणत्वात् । किन्तस्य फलमिति चेत्, स्वार्थप्रति-
पादनम् । किं तेन प्रयोजनम् । यथायथमुपादानं हानं मोक्षः । तत्रा-
नर्थहेतूनां तत्त्वज्ञानाद्धानम् । अर्थहेतूनामुपादानम्, आत्मने मोक्षः
इति,, इति ।

एतेन—वेदान्तिनोऽपि व्याख्याताः । तैरपि हि मायाशरीर-
त्वमीश्वरस्योरीक्रियत एव । यथाच मनुष्यकृतिसाध्येऽपि भगवतो
नियामकतया जीवभावेन वा कर्तृत्वम्, तथा ब्रह्मसूत्रभाष्यादिषु
विवेचितमिति न दोषः । वेदोऽपि ह्यग्न्यादिरिव व्यवस्थितरूप एव
सर्वदा वर्तते । अत एव “मन्त्रो हीनः स्वरतो वर्णातो वा मिथ्या-
प्रयुक्तो न तमर्थमाह । स वाग्वज्रो यजमानं हिनस्ति यथेन्द्रशत्रुः
स्वरतोऽपराधात्” इति वाक्यमुपपद्यते । यत्तु परिषन्निर्माणं धर्मशा-
स्त्रेषु दृश्यते, तदिदं श्रुत्यर्थनिर्णयार्थमेव । इदमवश्यं प्रकृतप्रबन्ध-
कारैरप्युरीकर्तव्यम्—यद्यैर्मनुष्यैश्चोदनाः कल्पितास्तेषामेव सदस्य-

तथा न परिषद्घटनीयेति, अन्यथा हीदानीन्तनानां पूर्वतनानां वा परिषदप्रयोजिका स्यात् । तथाचान्यनिर्मितचोदनातात्पर्यनिर्णयार्थमेवान्येषामपि सदस्यतया परिषद्यदि घटनीया, तर्हि कथमीश्वरनिर्मितत्वेऽपि परिषद्विधानं नोपपद्यत इति सर्व एव विजानन्तु । यथा चर्षीणां वेदनिर्मातृत्वं न संभवति, तथा पूर्वमेव विवेचितम् । अयं च विषयो वेदापौरुषेयत्वव्यवस्थापनावसरे कुमारिलपादादिभिरपि सम्यग्विवेचितः ।

एतेन—वाक्यत्वेन वेदानां पौरुषेयत्वमपेक्षितम्, वेदस्य पौरुषेयत्व-
निरासः कर्तुं स्तु स्मरणां बहुकालान्तरितत्वान्न भवतीति सिद्धान्तोऽपि परास्तः । तदुक्तं शाबरभाष्ये—ननु चिरवृत्तत्वात्प्रत्यक्षस्याविषयो भवेदीदानीन्तनानाम्, न हि चिरवृत्तः सन्न स्मर्येत । न च हिमवदादिषु कूपारामादिवदस्मरणां भवितुमर्हति । पुरुषवियोगो हि तेषु भवति देशोत्सादेन वा कुलोत्सादेन वा । न च शब्दार्थव्यवहारवियोगः पुरुषाणामस्ति । स्यादेतत्—सम्बन्धमात्रव्यवहारिणो निष्प्रयोजनं कर्तुं स्मरणमनाद्रियमाणा विस्मरेयुरिति, तेन, यदि हि पुरुषः कृत्वा सम्बन्धं व्यवहारयेत्, व्यवहारकालेऽवश्यं स्मर्तव्यो भवति । सम्प्रतिपत्तौ हि कर्तृव्यवहारोऽर्थस्तिष्ठति, न विप्रतिपत्तौ । तेन वेदे व्यवहारद्विरवश्यं स्मरणीयः सम्बन्धस्य कर्ता स्यात्, व्यवहारस्य च । न हि विस्मृते “वृद्धिरादैच्” इत्यस्य सूत्रस्य कर्तरि “वृद्धिर्यस्याचामादि” रित्यत्र किञ्चित्प्रतीयेत, तस्मात्कारणादवगच्छामो न कृत्वा सम्बन्धं व्यवहारयित्रा केनचित् वेदाः प्रणीता इति । यद्यपि विस्मरणमुपपद्येत, तथापि न प्रमाणमन्तरेण सम्बन्धद्वारं प्रतिपद्येमहि । यथा विद्यमानस्याप्यनुपलभ्यमानं भवतीति नैतावता विनापि प्रमाणां शशविषाणां प्रति-

पद्येमहि । तस्मादपौरुषेयः सम्बन्ध इति” । इति । अनेन चेदं स्पष्टमङ्गमस्यते—यथावयवत्वमात्रेण न वेदस्य पौरुषेयत्वमापादयितुं शक्यते । तदुक्तं तन्त्रवार्तिके—“वेदे हि तावत्पदवाक्यसंघातात्मकत्वादिहेत्वाभासैः कृतकत्वभ्रान्तिर्भवति ।

यावद्बहिरवस्थानात् वेदरूपं न दृश्यते ।

ऋक्सामादिस्वरूपे तु दृष्टे भ्रान्तिर्निवर्तते ॥

आदिमात्रमपि श्रुत्वा वेदानां पौरुषेयता ।

न शक्याध्यवसातुं हि मनागपि सचेतनैः ॥

दृष्टार्थव्यवहारेषु वाक्यैर्लोकानुसारिभिः ।

पदैश्च तद्विधैरेव नराः काव्यानि कुर्वते ॥

प्रपाठकचतुःषष्टिनियतस्वरकैः पदैः ।

लोकेष्वप्यश्रुतप्रायै ऋग्वेदं कः करिष्यति ॥

अग्निमीडे पुरोहितं यज्ञस्य देवमृत्विजम् ।

होतारं रत्नधातममित्येतन्नृवचः कथम् ॥

किमालोच्य क्व वा दृष्ट्वा वाक्प्रतिच्छन्दमीदृशम् ।

रचयेत्पुरुषो वाक्यं किं चोद्दिश्य प्रयोजनम् ॥

अग्नेः पुरोहितत्वं च क्व दृष्टं येन कीर्त्यते ।

ईडेण्डप्रयोगश्च क्व दृष्टः स्तोत्रगोचरः ॥

देवत्वं चास्य यज्ञस्य विहितं क्वोपलक्षितम् ।

विधिनैव हि देवत्वं प्रतिकर्मावधार्यते ॥

न ज्ञात्वा देवतात्वं हि क्वचिदस्ति व्यवस्थितम् ।

होतृत्वमपि यज्ञस्य देवताह्वानहेतुकम् ॥

रत्नधायितमत्वं च तत्र वै ज्ञायते कथम् ।

अविज्ञातगुणानां च कल्पने स्तवनं न तु ॥

स्वतन्त्रो वेद एवैतत्केवलो वक्तुमर्हति ।

इषेत्वेत्ययमप्यर्थः पुरुषेणोच्यतां कथम् ॥

शाखाच्छेदोपयोगश्च पुम्भिरुत्प्रेक्ष्यतां कुतः ।

एवमूर्जेत्ययं मन्त्रः केन शाखानुमार्जने ॥

वक्तुं शक्यो नियोक्तुं वा बुद्धिपूर्वकारिणा ।

वायवः स्थेत्ययं मन्त्रो वत्सापाकरणं प्रति ॥

एकशो विनियोक्तव्य इति कः कथयिष्यति ॥

वायुशब्देन बहुवचनान्तेन मातुर्विनियोज्यमान एकैको वत्सोऽ-
भिधीयत इति नैतत् बुद्धिपूर्वकारिणा चिन्तितुं शक्यम् ।

सामवेदे यदोम्नायीप्रभृतीनां प्रयुज्यते ।

रूपं तत्रापि पौर्नत्वे नाभिप्रायोऽस्ति कश्चन ॥

को नाम बुद्धिपूर्वकारी पुरुषोऽर्थाभिधानपराणामक्षराणां
लोकव्याकरणादिष्वनवगतपूर्वमग्न इत्यस्य पदस्याकारमोकारेण
प्लुतेन विकुर्यात् ।

तथा वीतय इत्यस्मिन्नीकारस्यापि विक्रियाम् ।

तशब्दस्य च तोशब्दं येशब्दस्यायिरूपताम् ॥

को मूढो बुद्धिपूर्वो वा नियमात् कल्पयिष्यति ।

तेन वेदस्वतन्त्रत्वं रूपादेवावगम्यते ॥

किंचदेव तु तद्वाक्यं सदृशं लौकिकेन यत् ।

तत्रापि छान्दसी मुद्रा दृश्यते सूक्ष्मदर्शिभिः ॥

एवं च यदाऽध्येतारोऽध्यापयितारः पार्श्वस्था वा वेदवाक्यतदर्थरू-
पाण्यालोचयन्ति, तदा स्वसंवेद्यमेवापौरुषेयत्वमध्यवस्यन्ति” इति ।

[सनातनधर्मोद्धारो-
पपद्यः]

अधिकमत्र निरूपणीयं सनातनधर्मोद्धारतोऽवग-
न्तव्यम् । तद्यथा—

“अथ सर्वमिदं वेदस्यापौरुषेयत्वे स्यात्, अपौरुषेयत्वं च वेदस्य प्रतिज्ञातमौत्पत्तिकसूत्रे । तच्च तदैव घटते, यदि वर्णात्मकस्य शब्दस्य नित्यत्वं स्यात्, तच्च न सम्भवति, तदनित्यत्ववादिभिस्तार्किकैर्निरस्तत्वात् ।

किंच शब्दसामान्याद्वेदस्य जन्यतया पौरुषेयत्वेन भ्रमप्रमादादिपुरुषदूषणाक्रान्तस्य सुतरामप्रामाण्योपपत्तिः, अतस्तार्किकप्रज्ञं पूर्वपक्षीकृत्याष्टादशसूत्रात्मकेनाधिकरणेन शब्दानां नित्यत्वं स्वयमेव सिद्धान्तितं भगवता जैमिनिना पूर्वमीमांसादर्शनेन । तच्च सरामेश्वरभट्टकृतवृत्तिकं यथा प्रथमाध्याये प्रथमपादे—

कर्मैके तत्र दर्शनात् । ६ ।

(१) पूर्वाधिकरणे शब्दार्थयोः सम्बन्धो नित्य इत्युक्तम् । तच्च शब्दनित्यत्वाधोनमिति तत्सिषाधयिषुः प्रथमं शब्दानित्यत्ववादिमतं पूर्वपक्षमुपपादयति । कर्मैति । कर्म—अनित्यं शब्दं वदन्ति, तत्र शब्दविषयकप्रयत्नदर्शनात् । यद्विषयः प्रयत्नः सोऽनित्य इति व्याप्तेरित्यर्थः । अस्थानात् । ७ ।

(२) किंचास्थानादस्थिरत्वात् क्षणादूर्ध्वमनुपलब्धेरिति भावः ॥ ७ ॥ करोतिशब्दात् ॥ ८ ॥

(३) किंच करोतिशब्दात्, यथा घटं करोति, तथा शब्दं करोतीत्यनित्यत्वव्यवहारात् ॥ ७ ॥

सत्त्वान्तरे च यौगपद्यात् ॥ ६ ॥

(४) इतोऽप्यनित्य इत्याह सत्त्वान्तर इति । देशान्तर इत्यपि पूरणीयम् । तथाच देशान्तरे अन्यदेशस्थे । सत्त्वान्तरे प्राणयन्तर-प्रत्यक्षे यौगपद्यमेककालिकत्वं दृष्टम् । अयं भावः । यथा लाघवा-न्नित्यत्वं तथा तेनैव हेतुना शब्दे एकत्वमपि सेत्स्यति । इत्थं

चैकस्य वस्तुनोऽपकृष्टपरिमाणस्य सन्निकृष्टविप्रकृष्टपुरुषप्रत्यक्षं
भवति । इदमेकत्वे नित्यत्वेऽनुपपन्नमतोऽनित्यः शब्दो नाना चेति । ६ ।

प्रकृतिविकृत्योश्च ॥ १० ॥

(५) इतोऽपि तथेत्याह प्रकृतीति । दध्यत्रेति दधि अत्रेति
प्रकृतिस्थितौ प्रकृतिभूतेकारस्थाने यकाररूपो विकारो भवति ।
यस्य वर्णस्य प्रकृतेर्विकारः सोऽनित्य इति व्याप्तिरिति भावः । १० ।

वृद्धिश्च कर्तृभूम्नाऽस्य ॥ ११ ॥

(६) कर्तृभूम्ना कर्तृबाहुल्येनास्य शब्दस्य वृद्धिर्महत्त्वं
दृश्यते । अतोऽप्यनित्यः । पुरुषप्रयत्नस्य शब्दव्यञ्जकत्वपक्षे
व्यञ्जकसहस्रेणापि व्यङ्ग्यस्य वृद्धिर्न दृश्यते, यथा दीपसहस्रे-
णापि घटस्येति व्यञ्जकत्वपक्षोऽयुक्त इति भावः ॥ ११ ॥

समन्तु तत्र दर्शनम् ॥ १२ ॥

(१) एवं व्यञ्जकत्वे बहूनि दूषणान्युक्तानि क्रमेण परिहृतुं
प्रक्रमते सममिति । मतद्वय इति क्षणमिति च पदद्वयं पूरणीय-
म् । मतद्वये क्षणं क्षणमात्रं दर्शनं शब्दप्रत्यक्षं सममविवादम् ॥ १२ ॥

सतः परमदर्शनं विषयानागमात् ॥ १३ ॥

(२) समत्वेऽपि कतमः पक्षो वरिष्ठ इति प्रश्ने व्यङ्ग्यत्व-
पक्षो युक्त इत्याह सत इति । सतः सर्वदा विद्यमानस्य परं
पूर्वोत्तरकाले अदर्शनं प्रत्यक्षाभावः संस्कृतुं व्यञ्जकस्य विषयं
शब्दं प्रत्यनागमात् । अयम्भावः । स एवायं गकार इति प्रत्य-
भिज्ञानात् लाघवाच्च शब्दो नित्यः । मूलोद्भूतवायुसंयोगविभागाः
शब्दप्रत्यक्षप्रतिबन्धकीभूतं स्तिमितवायुं दूरीकुर्वन्तीति ततः
प्रत्यक्षमित्यस्थानादित्यस्योत्तरम् ॥ १३ ॥

प्रयोगस्य परम् ॥ १४ ॥

(३) करोतिशब्दादित्यस्योत्तरमाह—प्रेति । शब्दं करोती-
त्यत्र करोतिपदं प्रयोगस्थोच्चारणस्य परं तत्तात्पर्यकम् ॥ १४ ॥

आदित्यवद्यौगपद्यम् ॥ १५ ॥

(४) सत्त्वान्तरे यौगपद्यादित्यस्योत्तरमाह—आदित्यवदिति ।
यथैकः सूर्यो नानादेशस्थैर्युगपदीक्ष्यते, तथाऽऽदित्यवन्महान्
शब्दो न सूक्ष्म इति भावः ॥ १५ ॥

शब्दान्तरमविकारः ॥ १६ ॥

(५) प्रकृतिविकृतयोश्चेत्यस्योत्तरमाह—शब्दान्तरमिति ।
इकारस्थाने यकारः शब्दान्तरमन्यः शब्दः, न इकारस्य विकार-
स्तृणानां कट इव, तथासति कटकर्त्रा नियमेन तृणसम्पादनवत्
यकारम्प्रयुज्जमानो नियमेनेकारमाददीतेति भावः ॥ १६ ॥

नादवृद्धिपरा ॥ १७ ॥

(६) वृद्धिश्चेत्यस्योत्तरमाह—नादेति । परा अतिशयिता
शब्दवृद्धिरिति भ्रमविषयो नादवृद्धिर्बहुभिर्भेरीमाघञ्जिर्वर्णात्मक-
शब्दमुच्चारयद्भिर्वा महान् शब्द इत्युपलभ्यते । तत्र परमत्वे
प्रतिपुरुषं शब्दावयवा उत्पन्नाः सन्तः ते महत्त्ववच्छब्दे महत्त्वं
सम्पादयन्तीति वक्तुमशक्यम्, परमते शब्दस्य गुणत्वेन निरवयव-
त्वात्, अतोऽगत्या कर्णशङ्कुलीमण्डलस्य सर्वा सरणिं व्याप्तुं वृद्धिः
संयोगविभागैर्नैरन्तर्येणासकृत् ग्रहणात् महानिवावयवानिव
प्रतीयते । संयोगविभागा नादपदवाच्यास्तेषामेव वृद्धिरिति
भावः ॥ ७ ॥

नित्यस्तु स्याद्दर्शनस्य परार्थत्वात् ॥ १८ ॥

(१) एवम् परप्रतिपादितदूषणान्युद्धृत्य स्वमते साधकं वक्तुं
प्रक्रमते । नित्य इति । शब्दो नित्यः स्यात् । दृश्यते व्यज्यतेऽने-

नेति दर्शनमुच्चारणम्, तस्य परार्थत्वादन्वयस्यार्थस्य प्रतिपर्यर्थ-
त्वात् । अनित्यत्वे श्रोतुरर्थप्रतिपत्तिपर्यन्तं न तिष्ठतीति न प्रतिपत्ति-
र्न स्यात् । कारणाभावादिति भावः ॥ १८ ॥

। निजीहृदयोऽयम्—सर्वत्र यौगपद्यात् ॥ १९ ॥

। निजीहृदयोऽयम्—सर्वत्र यौगपद्यात् । अबाधित-
प्रत्यभिज्ञया युगपदुपपत्तेः । स एवायं गकार इति युगपदनेकेषा-
म्भवति । न ह्यनेके युगपद् भ्रान्ता अभवन्निति भावः ॥ १९ ॥

। निजीहृदयोऽयम्—संख्याऽभावात् ॥ २० ॥

। निजीहृदयोऽयम्—संख्याऽभावात् । दशकृत्वो गोशब्दोच्चारो दशवारमुच्चारितो गोशब्द-
इत्येव वदति, न च दशगोशब्दा उच्चारिता इति । अतोऽपि
शब्दो नित्य इत्याह—संख्येति । शब्दसंख्याभावात् स्पष्टम् ॥ २० ॥

अनपेक्षत्वात् ॥ २१ ॥

। निजीहृदयोऽयम्—अनपेक्षत्वादिति । अनपेक्ष-
त्वात् शब्दनाशकारणस्य पामरादिसाधारण्येन जीनाशोक्तत्वा-
द्यथा अटपटादिदर्शनमात्रेऽसमवायिकारणादिनाशान्नाश इति
निश्चिनोति तथा पामराणां शब्दे नाशकारणनिश्चयाभावानित्य
इति भावः ॥ २१ ॥

। निजीहृदयोऽयम्—प्रख्याभावाच्च योऽयस्य ॥ २२ ॥

। निजीहृदयोऽयम्—तनु शब्दो वायुपरमाणुप्रकृतिकः, तदीयसंयोगै-
रनेनेनेति । अतश्च शब्दो वायुरापद्यते शब्दतामिति । तन्वायु-
परमाणुप्रकृतिकत्वादित्य इत्याशङ्कामाह—प्रख्येति ॥ २२ ॥ योऽयस्य
श्रोत्रेन्द्रियजन्यप्रत्यक्षविषयस्य शब्दस्य प्रख्याऽभावात् वायु-
विकारस्य श्रोत्रेन्द्रियाग्राह्यत्वादिति भावः ॥ २३ ॥

। निजीहृदयोऽयम्—लिङ्गदर्शनाच्च ॥ २३ ॥

(६) लिङ्गोति । वाचा विरूपनित्ययेति मन्त्रो नित्यया वाचेति
लिङ्गम् ॥ २३ ॥

ननु वर्णानां नित्यत्वान्मैत्रेये पौरुषेया सूत्रानुपूर्वी च
वर्णा मा पौरुषेयतां स्याच्चीत् । कुम्भकासोदिपदे पदानामपि चा-
नुपूर्वी मा पौरुषेयतामनुभूवन् । एवमप्यन्वयबोधौ अधिकं पदानां
समभिध्याहारः पुरुषतन्त्रतां मैव स्याच्चीत् । एवं च मा लौकिकानि
वाक्यानि पौरुषेयतां त्यक्तुः । नहि लौकिकेषु वाक्येषु शाब्दबोधोप-
योगिनी वर्णानां पदानां वाऽनुपूर्वी पुरुषेण स्वतन्त्रेण कर्तुं मकर्तु-
मन्यथाकर्तुं वा शक्यते, तथा सति शाब्दस्यैवानुदयप्रसंगात् ।
न हि टघेत्युक्ते घटस्य कारकुम्भेत्युक्ते कुम्भकर्तुं वा शाब्दं सम्भ-
वति । वर्णा भवन्तु नित्या एव, समभिध्याहारस्तु पदानां शाब्दो-
पयोगी पुरुषतन्त्रः, राज्ञः पुरुष इति वाक्यादिव पुरुषो राजा इति
वाक्यादिभिमतशाब्ददर्शनात् । यदि त्वसौ समभिध्याहारोऽपि पौरु-
षेयतां जह्यात्, तदा लौकिकेष्वपि वाक्येषु का नाम पौरुषेयता
वर्णनपथमेव तरेत् ? स चायं लौकिकेष्विव वैदिकेष्वपि वाक्येषु जा-
गर्त्येव, शाब्दोदयस्योभयत्र समानत्वात् । तस्य च पौरुषेयत्वाच्च
भित्तारेण वेदस्यापि पौरुषेयत्वं दुष्परिहरमेव । अयमेव हि वाक्य-
त्वं व्यवहारस्योसाधारणं निदानम् । श्रूयते च “प्रजापतिर्वेदाने सृजत”
“तस्माद्यज्ञात्सर्वहुत ऋचः सामानि जज्ञिरे । छन्दांसि जज्ञिरे
तस्माद्यजुस्तस्मादजायत” (यजु० अ० ३१ मं० ७) “यज्ञो वि-
विष्णुः” (श० प० कां० १ अ० १ ब्रा० १ कं० १५) “तेभ्यस्तत्तस्य-
स्त्रियो वेदा अजायन्ताग्नेर्ऋग्वेदो वागोर्यजुर्वेदः सूर्यात्सामवेदः”
(श० कां० ११ अ० ५) इति । बहुशः स्मर्यते च, पुराणादिषु
ब्रह्मणो वेदकर्तृत्वम् । तथा च पौरुषेया एव वेदा इति चेत्,

अत्रास्मत्पितामहश्रीप्रयागदत्तशर्मणां श्लोकाः—

प्रथमोच्चारणात्कर्त्तोच्चारणं तत्र कारणम् ।

समभिध्याहृतौ नास्य प्राथम्यमुपयुज्यते ॥ १ ॥

उच्चारणान्तरापेक्षे सत्यप्युच्चारणे परम् ।

पूर्वत्वमुपयुज्येत न प्राथम्यमिति स्थितिः ॥ २ ॥

कर्तुं स्मृत्यैव बाध्येयमुच्चारणपरम्परा ।

भारतादौ, न वेदे तु स्मृतेः कर्तुं रभावतः ॥ ३ ॥

कर्ता चेत् स्यात्तदा तस्य कालमारभ्य तत्स्मृतेः ।

परम्पराऽथ यावन्न छिद्येतान्यत्र सा यथा ॥ ४ ॥

अयमर्थः—उक्ते हि शाब्दोपयोगिनि समभिध्यवहारे केवल-
मुच्चारणमपेक्ष्यते, न तु तस्य मुख्यं प्राथम्यम् । प्राथम्यघटितच्च
वाक्यानां कर्तृत्वं भारतादिषु प्रसिद्धम्, प्रथमोच्चारणकर्तर्यैव
कर्तृत्वव्यवहारात् । एवं चोक्तः समभिध्याहारः स्वकारणतयोच्चा-
रणमेवाक्षेप्तुं नमते, न तु तस्य प्राथम्यमपि; अप्रयोजकत्वात् ।
येनापि शिष्याद्युच्चारणेन गुर्वाद्युच्चारणमपेक्ष्यते, तेनापि तस्य
पूर्वत्वमात्रमपेक्ष्यते, न तु मुख्यप्राथम्यमिति, येनोच्चारणप्रयोज-
कतयाऽपि तादृशसमभिध्याहारे तादृशं प्राथम्यमुपयुज्येत । तथाच
तादृशसमभिध्याहारस्यानुपयोगिना मुख्यप्राथम्येन घटितं कर्तृत्वं
कथं तत्रोपयुज्येत ? उच्चारणकारणोच्चारणानुसरणपरम्परा तु
भारतादौ कर्तृस्मरणेनैव निवर्त्यते, वेदे त्वनादिस्वादेव नासाववि-
च्छिन्नापि दोषमावहति । वेदानां हि यदि कश्चित् कर्ता स्यात्,
तदाऽवश्यमसौ वेदान् रचयन् तादात्विकैः पुरुषैः प्रत्यक्षोक्तानु-
भूयेत, तैश्चान्येभ्यः कथ्येत, तैश्चान्येभ्य इत्येवम्परम्परया निय-
तरूपमेव स्मृतिकर्तृमन्वादीनामिव तस्य कर्तुं रध्येतृभ्यः स्मरण-

पारम्पर्यमद्य यावज्जगति जागय्यादेव, न तु तदस्ति । तस्मान्न कश्चिद्वेदस्य कर्तेति । किञ्च—

उच्चारणे सृजिः श्रौतो न निर्माणो कदाचन ।

वेदांश्च प्रहिणोतीति मन्त्रश्रुत्यैकमत्यतः ॥ ५ ॥

शरान् सृजन्नेवमादौ लोके क्षेपाथको यथा ।

क्वचित्प्रजापतिर्विष्णुः क्वचित्सूर्यादयः क्वचित् ॥ ६ ॥

श्रुताः स्रष्टार इत्येतद्विरोधाभावसिद्धये ।

जनिस्त्वयादयः श्रौता नाद्योच्चारणवाचिनः ॥ ७ ॥

गर्भेषूत्पन्नचैत्रादेः प्रादुर्भावे यथा जनिः ।

तन्मूलानां स्मृतीनां च गतिरेषैव गम्यताम् ॥ ८ ॥

मन्त्रे वाचा विरूपेति सम्प्रोक्तं नित्ययेति यत् ।

लिङ्गं तदपि सन्देहसमूहान् संव्यपोहति ॥ ९ ॥

अयमर्थः । प्रजापतिर्वेदानसृजतेत्युक्तश्रुतौ न सृजती रचनार्थः, किन्तुच्चारणमात्रार्थः । अन्यथा हि श्वेताश्वतराणां मन्त्रोपनिषदि षष्ठेऽध्याये—यो ब्रम्हाणं विदधाति पूर्वं यो वे वेदांश्च प्रहिणोति तस्मै । तं ह देवमात्मबुद्धिप्रकाशं मुमुक्षुर्वै शरणमहं प्रपद्ये ॥ १८ ॥ इति श्रुत्या सह दुष्परिहरो विरोध आपतेत् । अत्र हि 'उपप्राकारायं प्रहिणु नयने' 'स बिन्दुरिन्दुः प्रहितः, इत्यादाविव प्रोपसृष्टस्य हिनोतेः प्रापणमर्थः । तच्च सिद्धस्यैवाजादेर्ग्रामादौ भवति । ब्रम्हणो वेदकर्तृत्वे तु तद्विरोधः स्पष्ट एव । किञ्च ब्रम्हाणं विदधातीत्युक्त्वा वेदानित्यत्र विदधातिमप्रयुञ्जमानाऽसौ श्रुति ब्रम्हणः पौरुषेयत्वेऽपि वेदानां तद्वारयति । यदा च ब्रम्हणोऽपि विधायको न वेदानां विधायकः, किन्तु प्रहिणोत्येव तान्, तदा कुतो वक्तव्यं ब्रम्हा तद्विधातेति" इति तात्पर्यात् । एतच्च पाराशरमाधवोयेनाप्युपरिष्ठात्

द्विवेद्धमिति न्यायेनोपपादयिष्यते । सृजेश्च नोत्पादनार्थत्वनियमः,
 “महेन्द्रचापप्रतिमेन धन्वना भृशायतेनाधिराथः” शरणं सृजन्
 इत्यादिषु भारतादिप्रयोगेषु । “सृजन्तमाजाविषुसंहतीर्वः” सहेत
 कोऽज्वलितं गुरुं कः” इत्यादिषु च ज्ञेयाथकताया दृष्टत्वात् ।
 किञ्चोदाहृतासु तज्जातीयान्वन्यासु च श्रुतिषु वेदविषया ये सृज्या-
 दयो दृश्यन्ते, तेषां निर्माणार्थकत्वे तत्र तत्र विष्णुप्रजापतिसूर्या-
 दीनां निर्मातृताकथनात् प्रसज्यमानः श्रुतीनामन्योन्यविरोधो न
 शक्यो वारयितुम् । उच्चारणमात्रार्थकत्वे तु नासौ प्रसज्यते ।
 दृश्यते च मातुरुदर एवोत्पन्नस्य चैत्रादेस्ततो निस्सरणमात्रेऽपि
 ‘अथ चैत्रो जातः, इत्यादिर्लोके जन्यादेः प्रयोगः, तथैवोक्तश्रुति-
 ष्वप्यस्तु । ब्रम्हणो वेदसृष्टेर्बोधिकानां अनन्तरन्तु वक्त्रेभ्यो वेदा-
 स्तस्य विनिःसृताः, इत्यादिस्मृतीनान्तु प्रकृतश्रुतिमूलकत्वादेवो-
 च्चारणमात्रं तात्पर्यम्, न त्वाद्योच्चारणे, ‘प्रतिमन्वन्तरं चैषा श्रुति-
 रन्या विधीयते’ इति स्मृतौ तु “एषा अन्या विधीयते” इति विप्र-
 तिषेधनिरासायान्यत्वविधानमुच्चारणभेदमात्रनिबन्धनमङ्गीकृतं
 मेवेति न क्षतिः ।

एवं “वेदान्तकृद्वेदविदेव चाहम्” इत्यत्रापि वेदानामन्तस्या-
 प्रचारस्य कृत् कृत्ता सम्प्रदायप्रवर्तनादिति वेदान्तकृदित्येवार्थः ।
 वेदानामन्तस्य सम्प्रदाय-ह्रासरूपलोपस्य कृत् कर्ता संहारकत्वा-
 दिति वा, अथवा वेदसम्प्रदायस्य लोपकत्वं प्रवर्तकत्वञ्चोभयम-
 प्यर्थः, न तु वेदान्तानां कृत् कर्तेति; तथासति विध्यादिवेदभा-
 गानामपौरुषेयतयाऽर्धजरतीयत्वापत्तैः तथाच भारतादाविव वेदे
 न काचिदप्यनन्यथासिद्धा कर्तृ स्मृतिरुदाहृतं शक्यम् ।

अन्यञ्च “वाचा विरूपनित्यया” इत्युक्तमन्त्रगतेन नित्येति

लिङ्गेन सकल एव वेदे पौरुषेयत्वसन्देहसमूहोऽपोह्यत इति ।
भट्टपादैस्तु पूर्वोक्तः श्रुतिस्मृतिमूलक आर्त्तेपोऽन्यथैव परिहृतः ।
तथाहि—भारतेऽपि वेदवदपौरुषेयत्वं स्यात्, यदि तत्र कर्तृस्मृतिर्न
स्यात्, अस्ति चासाविति पौरुषेयतां स्थापयन्त्या तथा भारतस्या-
पौरुषेतया बाध्यते, या तु वेदस्य कर्तृस्मृतिः पुराणादावुपलभ्यते,
नासावनुभवमूला, किन्तु “प्रजापतिर्वेदानसृजत” इत्यर्थवादमूलैव ।
यदि हि वेदानां कर्ता तात्कालिकैः पुरुषैः प्रत्यक्षेणानुभूयेत, तदा
तैरन्येभ्यस्तैश्चान्येभ्यः उच्येतेति परम्परयाऽऽधुनिकाध्येतुमिरपि
तस्य स्मरणं स्यात्, न तु तदस्तीत्यर्थवादादेव सामान्यतो हृष्ट्वा
स्मृतिरियमाह । अर्थवादश्च ‘स्तुतिपरा अर्थवादा न स्वार्थपरा’
इत्यर्थत्रादाधिकरणसिद्धान्तानुसारान्न वेदस्य कर्तारं प्रमापयितु-
मीष्टे, किमुत तन्मूला स्मृतिः, अतो भ्रान्तिमूलैव सा ।

अथ स्मृतेर्मूलान्तरमेव कल्पयित्वा तस्याः सम्भवंत्वमेव कुतो
न स्वीक्रियत इति चेत्, न; परम्परया हि स्मरणाभावेन नानुभवमू-
लता शक्या कल्पयितुम् । सम्भवति वार्थवादस्य मूलत्वम्, अतो न
तस्मिन् सति मूलान्तरं कल्प्यम् । एवं तद्यन्यपरत्वेनार्थवादस्यापि
मूलत्वासम्भवात् अमूलकत्वमेव तस्या इति चेत्, सत्यम् तथाप्यन्य-
परेभ्योऽपि वाक्येभ्योऽद्यत्वे भ्रान्तिदर्शनेन समूलकत्वाभावदशाया-
ममूलकत्वकल्पनामपेक्ष्य भ्रान्तिमूलकत्वकल्पनमेव न्याय्यमिति ।

तथाच वाक्याधिकरणे श्लोकवार्तिके भट्टपादाः—
‘भारतेऽपि भवेदेवं कर्तृस्मृत्या तु बाध्यते ।’
‘वेदेऽपि तस्मृतिर्या तु सार्थवादनिवन्धना ॥३६७॥’
‘परम्पर्येण कर्तारं नाध्येतारः स्मरन्ति हि ।’
‘तेषामनेवमात्मत्वात् भ्रान्तिः सेति च वक्ष्यते ॥३६८॥’

तेषु च ध्रियमाणेषु न मूलान्तरकल्पना ।

तथा ह्यद्यतनस्यापि ते कुर्वन्तीदृशीं मतिम् ॥३६६॥ इति

ननु मा भूद्वेद एकपुरुषकर्तृकः, अनेककर्तृकस्तु स्यात्; अनेककर्तृकत्वञ्च द्वेधा । आद्यं सर्गादौ कथादिनामकै रामकृष्णादिभिस्त्रि परमेश्वरावतारविशेषैः स्वस्वनामाङ्कितशाखानाम्प्रणीतत्वम्, द्वितीयन्तु जीवविशेषैरेव कथादिभिर्कृषिभिः स्वस्वनामाङ्कितशाखानाम्प्रणीतत्वमिति । तत्रादिमं कल्पं नैयायिका अवलम्बन्ते, द्वितीयन्तु बाह्याः, उभयथा च वेदस्यापौरुषेयता निराक्रियते । उपपत्तिश्चोभयत्र प्रायो निर्विशेषैवेत्यनुपदमेव स्फुटीभविष्यति । फलोपपत्त्योरैक्यानुरोधादेव च तार्किकान् बाह्यांश्चैककोटीकृत्यैकेनैव सूत्रेण कल्पद्वयं सञ्जग्राह भगवान्—जैमिनिः प्रथमाध्याये प्रथमपादे—

वेदांश्चैके सन्निकर्षं पुरुषाख्याः ॥ २७ ॥ इति ।

सन्निकर्षमिति परीप्सायां णमुल् । द्वितीयायां चेत्यत्र परीप्सायामित्यनुवृत्तेः । परीप्सा च त्वरा । आहुरितिशेषः । एवं च एके नैयायिकादयो वेदान् सन्निकर्षमाहुः त्वरया—आपातमात्रेण सन्निकृष्य—सामीप्येन आधुनिकत्वेन स्वीकृत्य आहुः पौरुषेयानाहुरिति यावत् । पौरुषेयतायामप्रामाण्यापत्तेर्दुर्वातया तदनाकलनमापतः । वेदान् सन्निकर्षं सादीनाहुरित्यर्थे तु सन्निकर्षमित्येकवचनानुपपत्तिरतः सौत्रत्वेन परिहारे गौरवम् । पौरुषेयत्वे हेतुमाह—पुरुषाख्याः । चो हेतौ । यतः पुरुषाख्याः काठकं कौथुममिति पुरुषघटिता आख्या नामानीत्यर्थः । अत्रायमाशयः—समाख्यैव शाखानां पौरुषेयत्वे प्रमाणम् । न च सामान्यव्याप्तौ सत्यामेव विशेषविषये समाख्या व्याप्रियते, यथा परिक्रयोनोपात्तानाम्-

त्विजां कर्मस्वनियमेन कर्तृत्वप्राप्तौ आध्वर्यावादिसमाख्यया नियमः
 क्रियते । न चेह वेदानां कर्तृ सामान्यं कुतश्चित् प्राप्तम्, यतः काठ-
 कादिसमाख्यया कठादयो नियम्येरन् । किञ्च प्रवचनेनापि शक्योप-
 पादनायाः समाख्याया न कठादीनां कर्तृत्वं प्रत्यसाधारणं गमनिका-
 बलमिति वाच्यम् ; लौकिकवाक्यसाधर्म्यादेव वेदेऽपि कर्तृ सामान्य-
 स्य प्राप्या काठकादिसमाख्यानां नियामकत्वे बाधकामावात् । अ-
 स्मरणेनानुपदमेव कर्ता निराकृत इति चेत्, न ह्यप्राप्तौ निराकरणः
 म् ; वैयर्थ्यात् । शशशृङ्गादेरपि निराकरणापत्तेश्च । अस्मरणरूपश्च
 बाधकोऽप्यसिद्ध एव ; काठकादिसमाख्यानामेवाद्य यावदतीत कर्तृ-
 स्मरणपरम्पराप्रवर्तने सामर्थ्यात् । एवञ्च वचनान्तरसाधर्म्यात्कर्तृ-
 सामान्यप्राप्तिः, समाख्याभिश्च कर्तृविशेषस्मृतिप्रसोत्रीभिराध्वर्य-
 वादिवत् विशेषनियम इति कुत्र कस्य बाधकस्यावसरः ? किञ्च
 प्रवचनेनापि न समाख्यानामन्यथासिद्धिः शक्यशङ्का ; शैष्योपाध्या-
 यिकाघटकानां प्रवक्तृणामानन्त्येनैकस्यामपि शाखायां विनिगम-
 नाविरहादहमहमिकया समाख्यासहस्रापर्यवसानवैशसप्रसङ्गात् ।
 न च येन या शाखा प्रकर्षेणाधीता, सा तत्समाख्येति वाच्यम् ;
 आद्यत्वादन्यस्य वचनगतस्य प्रकर्षस्य दुर्वचत्वात् । न ह्युपाध्या-
 यान्त्रयपाठितानुपूर्वीभिन्नानुपूर्वीरूपः प्रकर्षः प्रकृते वक्तुं शक्यः ;
 तथा सत्युपाध्यायेभ्योऽपि प्रकर्षे प्रत्युतान्यथाकरणदोषप्रसङ्गात् ;
 तत्पाठमात्रानुकरणे च प्रकर्षस्यैवासम्भवात् । यदि चोच्चारणे श्रव-
 णमनोहरत्वं प्रकर्षः, तदाऽपीदृङ्महीयसि संसारे काले च कति ता-
 दृशाः प्रवक्तार इति पूर्वोक्तं समाख्यावैशसमेवावर्तते । अथ ब्राह्मण-
 त्वावान्तरजातिभेदा एव कठत्वादयः, तद्वदध्वेया तद्वदनुष्ठेया-
 र्था च शाखा तत्समाख्यया व्यपदिश्यते इति किमनुपपन्नमिति

चेन्न ; ब्राह्मणत्वद्वयाध्यायाः कठत्वादिजातेः क्षत्रियादावभावेऽपि
क्षत्रियादेस्तत्तच्छाखाध्ययनादावधिकारदर्शनात् । न हि क्षत्रिया-
देरन्यो वेदोऽस्ति । भवतु वा क्षत्रियादिभिरधीयमानाणि शाखा-
तेषामध्यापयितृत्वाभावात्काठकादिपदवाच्या, कठादेरध्यापयितृ-
त्वात्, तथापि कठाः काठकमेवाधीयते, तदर्थमेव चानुतिष्ठन्तीति
नियमाऽनुपपन्न एव; तेषु शाखान्तरसञ्चारस्यापि दर्शनात् । न च
ग्रामेकार्यं नियम आसीत्, इदानीन्तु कठत्वादिजातीनां काठकादिस-
माख्याभिर्विप्लव इति वाच्यम् ; अथत्व इव तदात्वेऽपि ता-
दृशजातिविप्लवप्रयुक्तसमाख्याविप्लवाभ्युपगमे बाधकाभावेन गति-
विरहापत्तेरिति । तस्मादाद्यप्रवक्तृ प्रवचननिमित्त एवायं समाख्या-
विशेषसम्प्रत्य इति पौरुषेयीणां शाखानां पुरुषस्वभावभ्रान्त्यादिदो-
षैरसम्प्रमाणद्वयमाशयमेवेति चेन्न ; प्रथमाध्याये प्रथमपादे—

उक्तं तु शब्दपूर्वत्वम् ॥ २६ ॥ आख्या प्रवचनात् ॥ ३० ॥

इति सूत्राभ्यां शब्दे पूर्वत्वम् नित्यत्वमुक्तं साधितम्प्राक्, श-
ब्दस्य च नित्यत्वे सिद्धे वेदस्यापि नित्यत्वम् वाचा विरूपनित्यया,
इत्युक्तम् ॥ २६ ॥ आख्या काठकादिसमाख्या प्रवचनादध्ययनात्
कठेनाधीतं काठकमित्युपपन्ना ॥ ३० ॥ इत्यर्थकाभ्यां मुनिना जैमि-
निमेव दत्तोत्तरत्वात् । अयं हि तदभिप्रायः—कर्तृ स्मृत्यभावस्ता-
वत् परिणतः पूर्व एव । वाक्ये च कर्त्रा न किमपि प्रयोजनमास्ति ।
अस्त्येव हि स्वतन्त्रे कर्तरि साम्प्रतमिव सर्वदापि
परतन्त्रैरेवाध्येतुमिराज्जस्येन वाक्योक्तिः सुतरां सम्भाविनी,
अन्यथोपपन्ना चासौ कथङ्कारं कर्तुं सामान्यं प्रोपयितुमप्रभवेत्, अ-
प्राप्तौ च सामान्यस्य वासौ समाख्याऽधिष्ठायिनी विशेषनियाम-
कता वराकी । न च समाख्यैवानन्यथासिद्धा ध्रुतेः पुंयोगे गर्भश्रुति-

रिव कुमार्याः स्वयमेव मानं किं न स्यादिति वाच्यम्; काठकशब्दे
 'चरणाद्धर्माग्नाययोरिति वक्तव्यम्, इति 'तस्येदमिति, सम्प्रथिमा-
 त्रार्थे वुञ्जिधायिकायाः कात्यायनीयस्मृतेरिव कौथुमादिशब्देषु
 (कृते ग्रन्थे) इतिवत् " तेन प्रोक्तम् " "तदधोते तद्वद्" इत्यादी-
 नामपि पारस्पर्यस्मरणानां जागरूकतया समाख्यया अन्यथासि-
 ध्यैव ग्रस्तत्वात् । किञ्च समाख्यया कल्पितेन पौरुषेयत्वनिषेध-
 वेदस्याप्रामाण्यमापादयतां मते न्यायत्रयबाधो दुर्वारः । दुर्वला हि
 समाख्या श्रुत्याद्यपेक्षया, अप्रधानञ्च वेदाङ्गम्, तदभिधेयार्थत्वात्
 अरूपीयसी च भूयसः शब्दसशेषपेक्षया । ततश्च नैतामाश्रित्य
 श्रुत्यात्मकस्य प्रधानस्य भूयसः शब्दसशेषप्रामाण्यमापादयितुं
 युक्तम् । न च समाख्यया पौरुषेयतैव मया साध्वते, नत्वप्रामाण्यमा-
 पाद्यत इति वाच्यम्; पौरुषेयत्वायां सत्यां प्रामाण्योपपादनस्य दु-
 ष्कस्तायाः पूर्वमेव निपुणतरमुपपादितत्वेन त्वद्वचनस्य "शिरःपृष्ठी
 मया छिद्यते, न तु जीवोऽपि व्यापाद्यते" इत्येतद्वचनसमानयोग-
 दोमतत्वात् । अथैवं समाख्यायाः का गतिरिति चेद्धूयताम्, अश्रुती-
 दिवत् रुद्धिरेवेयं निर्निमित्ता भवतु । स्वीकरिष्यते खल्वनुपदमेवो-
 दाहरिष्यमाणेन "परन्तु श्रुतिनामान्यमात्रम्" इति सूत्रेण चतस-
 दिशब्देषु रुद्धिः, तद्वदिहाप्यस्तु । यद्वा, अन्यवचनस्याधेतुत्वहस-
 साधारण्येऽपि कठेनैव विशेषितन्तत् समाख्यानिमित्तं वैरूपसामवत् ।
 दशमे हि बाधलक्षणे षष्ठे पादे " उक्थ्यो वैरूपसामा एकविंश-
 षोडशी वैराजसामा " इति श्रुतिं विषयीकृत्य सर्वेषां प्राकृतसामानां
 निवृत्तिमाशङ्क्य 'वैरूपसामा क्रतुसंयोगात् त्रिवृद्धेकसामा स्यात्,
 इति पञ्चदशसूत्रेण पृथयस्तुतावेव रथन्तरादिमात्रं निवर्त्यते, न
 सर्वाणि सामानि, सत्तामात्रेणैव वैरूपादेः क्रतुविशेषणत्वोपपत्ते-

रिति सिद्धान्तितं जैमिनिना । तथैव प्रकृतेऽपि कठादेरितरव्याव-
 र्तकत्वासम्भवेऽपि सत्तामात्रेणाध्ययनविशेषणता निराबाधैव ।
 अथवा प्रवक्तृत्वं यद्यानीषोमोभयपर्याप्तदेवतात्ववद् बहुषु पुरुषेषु
 व्यासज्यवृत्ति स्यात्, तदा सापेक्षत्वेन सामर्थ्याभावादानीषोमोयं
 हविराग्न्येशब्देनेव कठतदन्यप्रवक्तृका शाखा काठकशब्देन न
 व्यपदिश्येतापि, तत्तु न तथा, किंतु प्रत्येकपर्याप्तमेव पुत्रत्ववत् ।
 अतो यथा डित्थडवित्थयोरपि माता डित्थमातेत्युच्यते, तथा बहु-
 भिरपि प्रोच्यमाना शाखा शक्यत एव काठकशब्देन व्यपदेष्टुम् ।
 न च कौ ब्रूते काठकशब्देनासौ मा व्यपदेशीति, अपि तु प्रवक्तृ-
 त्वस्याविशेषात्कठवदेव पुरुषान्तरेणापि किं न व्यपदिश्यत इत्ये-
 वेति वाच्यम् ; समाख्याया व्यपदेशो हि यदि सम्मार्जनादिवत्प्रव-
 क्तृसंस्कारार्थः स्यात्, तदा प्रतिसंस्कारमावर्त्येत । न चासौ तथा,
 किन्तु शाखाविशेषणार्थ एव, तद्विशेषणं च प्रवक्तृणामेकेनापि
 सुसम्पादमिति किमर्थं पुरुषान्तरमादरणीयम् ? यथा एकेनैव यज्ञ-
 मानेन सत्रे यूपसम्मानं तद्वत् । न चैकेनापि व्यपदेशो किमिति सा
 शाखा नियमतः कठेनैव व्यपदिश्यते, न कदाचिदपि पुरुषान्तरेणेति
 वाच्यम् ; यदि हि सा समाख्याऽस्मदायत्ता स्यात्, तदा वयमव-
 श्यमेव पर्य्यनुयोज्या भवेम, अस्माकन्तु विद्यमानाया तस्या
 निमित्तनिरूपणमात्रे एवाऽधिकार इति नास्मासु पर्य्यनुयोगावसरः ।
 दृश्यन्ते च साधारणस्याप्येकेन व्यपदेशः, यथाऽनेकगर्भिसेवितेषु
 तीर्थेषु मार्कण्डेयतीर्थमगस्त्यतीर्थमित्यादयः । प्रवचनमध्यध्ययन-
 मात्रमिति न पूर्वपक्षोक्तप्रकर्षनिर्वचनकुचोद्यावकाशः । किञ्चासौ
 समाख्याऽपि नित्या, पौरुषेयी वा ? नित्या चेन्नैव पुरुषनिमित्ता
 भवितुमर्हति । पौरुषेयी तु तत्प्रणेतृत्वे प्रमाणाभावात् स्वयमेवा-

सत्या सती कथं त्वदभिमतं पौरुषेयतां साधयितुमलम्भवेत् ? यद्वा
नेयमादिमत्पुरुषनिमित्ता समाख्या, किन्तु नित्यैव । ब्राह्मणत्वावा-
न्तरजातिः कठत्वं नाम । तज्जातीयैरधीयमानेयं शाखा च यद्य-
प्यन्यैरपि ब्राह्मणक्षत्रियादिभिरधीयते, तथापि डित्थमाता कुमार-
तीर्थमित्यादिवत्कठत्वनिमित्तया शाखान्तरेभ्यो व्यावृत्तया नित्य-
यैव समाख्ययाऽभिधीयते । तस्मान्न समाख्यया शाखासु पौरुषेय-
त्वस्य तन्मूलकस्याप्रामाण्यस्य चापादनं कथमपि शक्यमिति ।
तथा चात्रैव सूत्रे ३० वार्तिकम्—

स्मृतिप्रयोजनाभावात्कर्तृ मात्रेऽनपेक्षिते ।
सामान्यसिद्धयपेक्षत्वान्न सामाख्या निधामिका ॥ ३ ॥

अन्यथाऽप्युपपन्नत्वादियं प्रवचनादिना ।
न शक्ता कर्तृ मूलाय प्रोक्ते च स्मरणं स्थितम् ॥ ४ ॥

श्रुत्यादेर्दुर्बला चासौ न शक्ता तानि बाधितुम् ।
अङ्गं भूयांसमेकेयं शब्दराशिं न बाधते ॥ ५ ॥

कामं वा निर्निमित्तेयं शाखामेकां वदिष्यति ।
श्रुतिसामान्यमात्रं हि नात्र दण्डेन वार्यते ॥ ६ ॥

सति साधारणत्वे वा सम्भवेन विशेषणम् ।
यथा वैरूपसामेति सत्तयैव प्रतीयते ॥ ७ ॥

अव्यासङ्गि च सर्वेषु प्रवक्तृत्वं कठादिषु ।
तेनैकव्यपदेश्यत्वं लक्ष्यते डित्थमातृवत् ॥ ८ ॥

अन्यैस्तुल्येऽपि सम्बन्धे यत्तैर्न व्यपदिश्यते ।
न ह्येष कर्तृ संस्कारः पारार्थ्ये चैक इष्यते ॥ ९ ॥

विद्यमाननिमित्तं च कथ्यते नासतः क्रिया ।
साधारणं च तीर्थादि केनचिद् व्यपदिश्यते ॥ १० ॥

यदि चापौरुषेय्येषा नानित्यप्रतिपादिनी ।

पौरुषेय्यास्तु सत्यत्वं कथमध्यवसीयते ॥ ११ ॥

नित्यमेव निमित्तं वा कठत्वं जातिरस्ति नः ।

काठकादिप्रवृत्त्यर्थं व्यावृत्तं चरणान्तरात् ॥ १२ ॥ इति ।

तार्किकास्तु—जगत्कर्तृत्वेन भगवन्तं संसाध्य वेदेऽपि तमेव निमित्तत्वेन प्रक्षिपन्ति, शब्दं चानित्यं प्रतिजानते । ते कर्त्रस्मरणं बाधकं न पश्यन्ति । किञ्च यथा नित्यानां गगनादीनामकर्तृत्वेन तेषां मते न भगवतो जगत्कर्तृत्वमुपहन्यते, तथैवास्माकमपि वेदाकर्तृत्वेन । नित्यत्वं च शब्दस्याधस्तादुपपादितमेवेति न तेषां मतं शोचयामहे ।

नन्वौत्पत्तिकसूत्रे व्यक्तिरूपपदार्थस्यानित्यत्वेन प्राप्तं वेदस्या-
नित्यत्वं जातेः पदार्थतामुपपाद्य पण्डितम्, तदनर्थकम् ; (बबरः
प्रावाहणिरकामयत) (कुसुरुक्मिन्द औद्दालकिरकामयत) इत्या-
दिवेदवाक्यानां प्रावाहण्याद्युत्पत्तेः प्रागसत्त्वनिश्चयेन सादितया
पौरुषेयत्वापत्तिरादवस्थ्यात् । न हि येषां चरितं येषु ग्रन्थेषूपनि-
ध्यते, तेषां जन्मतः प्रागपि ते ग्रन्था आसन्निति सम्भावितुमपि
शक्यते । तथा च भगवान् जैमिनिः—प्रथमाध्याये प्रथमपादे—

अनित्यदर्शनाच्च ॥२८॥ इति ।

अनित्यानां जननमरणवतां पुरुषाणां प्रावहण्यादीनां दर्शनाच्च
प्रतिपादनदर्शनात् अपि एके वेदान् सन्निकर्षमाहुरित्यर्थः । वार्ति-
कञ्च—अनपेक्षत्वसूत्रे या रूपात् कृतकतोदिता ।

वेदे सा दृश्यते स्पष्टा कृतकार्याभिधायिनी ॥२॥ इति ।

किञ्च वेदेषु “वनस्पतयः सत्रमासत” “गावो वा सत्रमासत
इत्यादिदर्शनादुन्मत्तवाक्यत्वमेव तेषाम् । द्रागेन तु निरपेक्षं प्रामा-

एयमितिचेन्न । तत्रैव—परन्तु श्रुतिसामान्यमात्रम् ॥३१॥

इति सूत्रेणैव प्रथमाक्षेपस्य समाधानात् । अस्यार्थस्तु—
यद्यपि वर्णः प्रावाहणिरित्यस्मिन्, परन्तु श्रुतिः प्रावाहण्यादिपदम्,
सामान्यमात्रं कालजातिविशेषाद्यविशेषितस्थोपदेशसौकर्याय
देवदत्तयज्ञदत्तादिब्रह्मलिपतपुरुषसामान्यस्यैवाभिधायकम्, नतु
कालविशेषजातिविशेषाद्यवच्छिन्नस्याभिधायकमिति ।

युक्तं चेत्तत् । यदि हि प्रावाहण्यादिशब्दैः पुरुषविशेषा उच्ये-
रन्, तदा तेषामुत्पत्त्यादिकमपि क्वचिद्विशिष्य वक्ष्येत, नतु तथा
वर्णितं क्वचिदपि वेदे । आरुण्यिकासु च कल्पितैरेव नाममिह्य-
पदेशो बहुशो दृश्यते लोके, तथैव वेदेऽपि, किञ्च एतावता महता
प्रबन्धेन वेदस्य नित्यत्वे करतलमलकवत् प्रतिपादिते लौकिकीष्व-
प्याख्यायिकासु यानि नामानि नानित्यान् पुरुषविशेषान्विशिष्य
नियमेनोपस्थापयन्ति, वेदे तानि तानुपस्थापयेयुरिति संभावयि-
तुमपि न शक्यमितरत्रासूयादिभ्यः ।

तथा चात्र सूत्रे वार्तिकम्—

अनित्यार्थाभिधायित्वं स्वयमेवैष मुञ्चति ।

नित्यावित्यविकल्पेन वेदस्तादर्थ्यवर्जनात् ॥ १३ ॥

नित्यस्य नित्य एवार्थः कृतकस्याप्रमाणात् ॥ इति ।

एवं वैदिकलुङादीनां कालसामान्यार्थमपि वक्ष्यते । एवं द्विती-
योऽप्याक्षेपो जैमिनिनैव परिहृतः । तथाच सूत्रं तत्रैव—

कृते वा विनियोगः स्यात् कर्मणः सम्बन्धात् । ३२ इति ।

कर्मणः कर्मप्रतिपादकवाक्यस्य सम्बन्धात् परस्परसाकाङ्क्षप-
दघटितत्वात् वनस्पतय इत्यादीनामपि कृते प्रकृते कर्मणा स्तुति-
द्वारा विनियोग इत्यर्थः । अयं भावः—नहि वनस्पतय इत्यादिवाक्यानि

कथंचिदप्यनन्वितार्थकानि; क्रियाकाकसम्बन्धस्य तेषु स्पष्टत्वात्, नापि बाधितार्थकत्वेन दुष्टानि; एतादृशेषु लौकिकेष्वपि वाक्येषु तादृशबाधस्यादूषणत्वात्, प्रत्युत भूषणत्वाच्च । लोके हीदृशे विषये उपादकस्य वाक्यार्थस्य बाधेनैवोन्नीतेन स्तुतौ निन्दायां वा तात्पर्येण प्रकृतो वाक्यार्थः स्तुत्या निन्दया वा दृढतरनिश्चयविषयत्वेनोपपाद्यते । ईदृश्येव च विषये कैमुत्यन्यायमुदाहरन्ति लौकिकाः, यथा 'मद्गुरुणां पादाङ्गुष्ठोऽपीदृशीः शङ्का असकृत्समाधित, किमुत गुरवः'—“ईदृशीमाशङ्कां सुरगुरुरपि न प्रतिविधातुमोष्टे, किमुत त्वम्” “मम माता वन्ध्या योऽहं न जातु भगवन्तमसेविषि” इत्यादौ । अत्र हि पूर्ववाक्यस्य वाच्यार्थबाधोऽपि मुख्यतात्पर्यार्थाबाधाददोषः । एवमेव वेदेऽपि वनस्पतय इत्यादि वाक्यं न स्वात्तार्थपर्यवसिततात्पर्यम्, येन तद्बाधो दूषणमावोदुं शक्नुयात्, किन्तु वनस्पत्यादयो जडा अपि सत्रमनुतस्थुः, किमुत विद्वांसः सत्रमनुतिष्ठेयुरित्यत्र संशय इति रीत्या प्रकृतस्य सत्रस्य स्तुतावेव तस्य तात्पर्यम् । अस्मिंश्च तात्पर्यार्थे स्तुतिरूपे किं नाम बाधसाध्वसम् ? एवमेव निन्दावाक्येषु “अपशवो वा अन्ये गोअश्वेभ्यः” इत्यादिष्वपि बोध्यमिति । अत एव वेदविषये साधवपाराशरे आचारकाण्डे—

यदर्थं सृष्टिसंहारौ संचिप्योक्तौ, तत् प्रवाहनित्यत्वमिदानीमाह पराशरः—

न कश्चिद्वेदकर्ता च वेदं स्मृत्वा चतुर्मुखः ।

तथैव धर्मान् स्मरति मनुः कल्पातरेऽन्तरे ॥ २१ ॥ इति

स्मृतिनिर्णोत्तृणां मन्वादीनां स्मृतिकर्तृत्वदर्शनात् तथैव श्रुतिनिर्णोत्तृणामपि वेदकर्तृत्वमाशङ्क्य निराचष्टे न कश्चित् इति । न तावत् व्यासो वेदकर्ता, तस्य विभागमात्रकारित्वात् नापि चतुः

मुखः, ईश्वरेण चतुर्मुखाय वेदप्रदानात्, नापि जगदीश्वरः, तस्य सिद्धवेदाभिषयजकत्वात् ।

तदुक्तं मत्स्यपुराणे—

अस्य वेदस्य सर्वज्ञः कल्पादौ परमेश्वरः ।

व्यञ्जकः केवलं विप्रा नैव कर्ता न संशयः ॥

ब्रह्माणं मुनयः पूर्वं सृष्ट्वा तस्मै महेश्वरः ।

दत्तवानखिलान् वेदान् विप्रा आत्मनि संचितान् ॥

ब्रह्मणा चोदितो विष्णुर्व्यासरूपी द्विजोत्तमाः ।

हिंताय सर्वभूतानां वेदभेदान् करोति सः ॥ इति ।

कथादीनां तु तत्कर्तृत्वं दूरापास्तम् । उपपत्तयस्तु वेदापौरुषेय-
त्वाधिकरणे द्रष्टव्याः । ननु शास्त्रयोनित्वाधिकरणे ब्रह्मणः सर्व-
ज्ञत्वसर्वशक्तित्वदाढ्याय वेदकर्तृत्वं व्यासेन सूत्रितम्, तेनैव देव-
ताधिकरणे वेदनित्यत्वमपि (अत एव च नित्यत्वम्) (शारी० १
अ० ३ पाद २६ सू०) इति सूत्रेण प्रदर्शितम्, एवं तर्हि विरोधः
परिहर्तव्यः, उच्यते—वर्णानां पदार्थतत्सम्बन्धानां वाक्यानां चानि-
त्यत्वं वैशेषिकनैयायिकादयो वर्णयन्ति, तान् प्रति मीमांसकाः
प्रथमपादे कालाकाशादीनामिव वर्णानां नित्यत्वं वर्णयामासुः ।
“व्यवहारे भट्टनयः” इत्यभ्युपगमं सूचयितुं देवताऽधिकरणो तदेव
व्यावहारिकं नित्यत्वं सूत्रितम् । अतः कालिदासादिग्रन्थेष्विव
वेदेष्वर्थावबोधपूर्विकायाः पदविशेषावापोद्वापाभ्यां प्रवृत्ताया वाक्य-
रचनाया अभावादपौरुषेयत्वं युक्तम् । ब्रह्मविवर्तत्वं विषदादेरिव
वेदस्याप्यस्तीति मत्वा शास्त्रयोनित्वाधिकरणो वेदकर्तृत्वं ब्रह्मणो
दर्शितम्, अत एव भट्टपादाः सत्यपि पुरुषसम्बन्धे स्वातन्त्र्यं
निवारयामासुः—

“यत्नतः प्रतिषेध्या नः पुरुषाणां स्वतन्त्रता” इति ।

तस्मात् “स्वतन्त्रः कर्ता” (पा. १ अ. ४ पाद. ५४ सूत्र.)
इत्यनेन लक्षणो लक्षितः कर्ता न कोऽपि वेदस्यास्ति । चकारः
तु शब्दार्थे वर्तमानो वैलक्षण्यमाह । सन्ति हि बहवश्चतुर्मुखमनुप्र-
भृतयः स्मृतिकर्तारः, वेदकर्ता न कोऽपीति वैलक्षण्यम् । (वेदं
स्मृत्वा) इत्यत्र वाक्ये अनुषङ्गन्यायेन द्वितीयाद्ध गतं पदत्रयमन्वे-
तव्यम् । अनुषङ्गन्यायश्च द्वितीयाध्यायप्रथमपादे वर्णितः ।

तथाहि—ज्योतिष्टोमप्रक्रियायामुपसदामुपहोमेषु त्रयो मन्त्राः
श्रूयन्ते “या तेऽग्ने रयाशया रजाशया हराशया तनूर्वर्षिष्ठा गह्वरे-
ष्ठा उग्रं वचो अपावधीम् त्वेषं वचो अपावधीम् स्वाहा” इति । तत्र
रयाशया, रजाशया, हराशया, इति पदभेदान्मन्त्रभेदः, तत्र प्रथ-
ममन्त्रस्य तनूरित्यादिवाक्यशेषापेक्षान्ति, चरममन्त्रः ‘या तेऽग्ने’
इत्यदौ वाक्यमपेक्षते, मध्यमन्त्रस्त्वाद्यन्तावपेक्षते । तत्रैवं संशयः
किमपेक्षितार्थपरिपूरणाय लौकिकः कियानपि पदसंदर्भोऽध्याहार-
णीयः किं वा श्रूयमाणं पदजातमनुषजनीयम्—इति । वाक्यादेः
प्रथममन्त्रेणैव संस्वन्धात् वाक्यशेषस्य चरममन्त्रेणैव संस्वन्धात्
लौकिकाध्याहार इति पूर्वपक्षः । वैदिकाकाङ्क्षायाः सति संभवे
वैदिकशब्दैरेव पूरणीयत्वात् अन्यमन्त्रसंबद्धानामपि पदानां बुद्धि-
स्थत्वेनाध्याहार्येभ्यः पदेभ्यः प्रत्यासन्नत्वाच्चानुषङ्ग एव कर्तव्यो
नाध्याहार इति सिद्धान्तः ।

एवंच सति प्रकृतेऽपि ‘कल्पान्तरे धर्मान् स्मरति’ इति पदत्रयं
पूर्वाद्धेऽनुषजनीयम् । चतुर्मुखस्तस्मिन्महाकल्पे परमेश्व-
रेण दत्तं वेदं स्मृत्वा तत्र प्रकीर्णान् वर्णाश्रमधर्मान् सङ्कलय्य
स्मृतिग्रन्थस्वरूपेणोपनिबध्नाति । तथाच पितामहवचनानि तत्र

तत्र निबन्धनकारैरुदाह्रियन्ते । चतुर्मुखस्य स्मृतिशास्त्रकर्तृत्वं मनुनाऽप्युक्तम्—

इदं शास्त्रं तु कृत्वाऽसौ मामेव स्वयमादितः ।

विधिवद् ग्राहयामास मरीच्यादीनहं मुनीन् ॥ इति ॥

यथा चतुर्मुखः, तथैव च स्वायम्भुवो मनुः तस्मिन्नवान्तरकल्पे वेदोक्तधर्मान् ग्रथ्नाति । मनुग्रहणेन अत्रियाज्ञवल्क्यविष्णवादय उच्यन्ते, तदेवं प्रतिमहाकल्पं तेन तेन चतुर्मुखेन प्रत्यवान्तरकल्पं च तैस्तैर्मन्वादिभिः स्मृतिप्रणयनात् धर्मादेः प्रवाहनित्यत्वं सिद्धम् । एतदेवाभिप्रेत्याश्रमेधिके पर्वणि पठ्यते—

युगेष्वावर्तमानेषु धर्मोऽप्यावर्तते पुनः ।

धर्मोष्वावर्तमानेषु लोकोऽप्यावर्तते पुनः ॥ इति ॥

एवं वेदस्य नित्यत्वमुत्तरमीमांसायां भगवता बीदरायणेनपि प्रतिपादितम् ।

यत्तु संमतितर्कशीकायां तत्त्वबोधविधायिन्यां अभयदेवसूत्रिणा जैनेन—शब्दसमुत्थस्य तु अभिधेयविषयज्ञानस्य यदि प्रामाण्यमभ्युपगम्यते, तदाऽपौरुषेयत्वस्यासंभवादु गुणवत्पुरुषप्रणीतस्तदुत्पादकः शब्दोऽभ्युपगन्तव्यः । अथ तत्प्रणीतत्वं नाभ्युपगम्यते, तदा तत्समुत्थज्ञानस्य प्रामाण्यमपि न स्यादित्यभिप्रायवानाचार्यः प्राह—“जिनानाम् रागद्वेषमोहलक्षणान् शत्रून् जितवन्त इति जिनास्तेषाम्, “शासनम्” तदभ्युपगन्तव्यमिति प्रसङ्गसाधनम्, इत्युपक्रम्योक्तम्—“अथापि स्यात्, यदि प्रामाण्यापवादकदोषाभावौ गुणनिमित्त एव भवेत्, तदा स्यादेतत्प्रसङ्गसाधनम्, यावताऽपौरुषेयत्वेनापि तस्य संभवात् कथं प्रसङ्गसाधनस्यावकाशः ?

असदेतत्, अपौरुषेयत्वस्यासिद्धत्वात् । तथाहि—किमपौरुषेयत्वं

शासनस्य प्रसज्यप्रतिषेधरूपमभ्युपगम्यते, उत पर्युदासरूपम् ? तत्र यदि प्रसज्यप्रतिषेधरूपम्, तदा किं सदुपलम्भकप्रमाणग्राह्यम्, उत अभावप्रमाणवेद्यम् ? यदि सदुपलम्भकप्रमाणग्राह्यम्, तदयुक्तम्; सदुपलम्भकप्रमाणविषयस्याभावत्वानुपपत्तेः, अभावत्वे वा न तद्विषयत्वम्; तस्य तद्विषयत्वविरोधात्, अनभ्युपगमाच्च । अभावप्रमाणग्राह्यत्वाभ्युपगमे च वक्तव्यम् — किमभावप्रमाणं ज्ञानविनिर्मुक्तात्मजज्ञानम्, उत अन्यज्ञानस्वरूपम् ? प्रथमपक्षेऽपि किं सर्वथा ज्ञानविनिर्मुक्तात्मस्वरूपम्, आहोस्वित् निषेध्यविषयप्रमाणपञ्चकविनिर्मुक्तात्मजज्ञानमिति ? प्रथमपक्षे नाभावपरिच्छेदकत्वम्, परिच्छेदस्य ज्ञानधर्मत्वात्, सर्वथा ज्ञानविनिर्मुक्तात्मनि च तदभावात् । निषेध्यविषयप्रमाणपञ्चकविनिर्मुक्तात्मनोऽपि नाभावव्यवस्थापकत्वम्, आगमान्तरेऽपि तस्य सद्भावेन व्यभिचारात् । तदन्यज्ञानमपि यदि तदन्यसत्ताविषयं स्यात्, नाभावप्रमाणं स्यात्, तस्य सद्विषयत्वविरोधात्, पौरुषेयत्वादन्यस्तदभावः तद्विषयज्ञानम्, तदन्यज्ञानमभावप्रमाणमिति चेत्, अत्रापि वक्तव्यम्, किमस्योत्थापकम्, ? प्रमाणपञ्चकाभावाच्चेत्, नन्वत्रापि वक्तव्यम्, किमात्मसंबन्धी, सर्वसम्बन्धी वा प्रमाणपञ्चकाभावस्तदुत्थापकः ? न सर्वसंबन्धी, तस्यासिद्धत्वात् । नात्मसंबन्धी, तस्य आगमान्तरेऽपि सद्भावेन व्यभिचारात्, आगमान्तरे परेण पुरुषसद्भावाभ्युपगमात्, प्रमाणपञ्चकाभावो नाभावप्रमाणसमुत्थापक इति चेत्, न, पराभ्युपगमे भवतोऽप्रमाणत्वात्, प्रमाणात्वे वा वेदेऽपि नाभावप्रमाणप्रवृत्तिः, परेण तत्रापि कतु पुरुषसद्भावाभ्युपगमात्, प्रवृत्तौ चागमान्तरेऽपि स्यात् । नच वेदे पुरुषाभ्युपगमः परस्य मिथ्या, अन्यत्रापि तन्मिथ्यात्वप्रसक्तः । किं च प्रमाणपञ्चकाभावः किं ज्ञातोऽभावप्रमाणजनकः, उताज्ञातः ?

यदि ज्ञातः, तदा न तस्य प्रमाणपञ्चकाभावाज्ज्ञप्तिः, अनवस्था-
 प्रसङ्गात् । नापि प्रमेयाभावात्, इतरेतराश्रयदोषात् । अथाज्ञातस्त-
 जनकः, न ; समयानभिज्ञस्यापि तज्जनकत्वप्रसङ्गात् । नचाज्ञातः
 प्रमाणपञ्चकाभावोऽभावज्ञानजनकः, कृतयत्नस्यैव प्रमाणपञ्चका-
 भावोऽभावज्ञापक इत्यभिधानात् । नच इन्द्रियादेविज्ञातस्यपि
 प्रमाणपञ्चकाभावस्याभावज्ञानजनकत्वम्; अभावस्य सर्वशक्तिरहि-
 तस्य जनकत्वविरोधात्, अविरोधे च भावेऽपि अभाव इति नाम
 कृतं स्यात् । न तुच्छात्तदभावज्ञानम्, किन्तु प्रमाणपञ्चकरहिता-
 त्मन इति चेत्; न, आगमान्तरेऽपि तथाभूतस्यात्मनः संभवात्
 अभावज्ञानोत्पत्तिः स्यात् । प्रमेयाभावोऽपि तद्धेतुः, तदभावान्ता-
 गमान्तरेऽभावज्ञानमिति चेत्, न; अभावोभावः प्रमेयसदृशः,
 तस्य प्रमाणान्तरेणानिश्रये कथमभावोभावप्रतिपत्तिः ? अभाव-
 ज्ञानाभावात् तत्प्रतिपत्तिर्न सदुपलम्भकप्रमाणसदृशाभावात् इति चेत्,
 न, अभावज्ञानस्य प्रमेयाभावकार्यत्वात् तदभावान्ताभावाभावाव-
 गतिः, कार्याभावस्य कारणाभावव्यभिचारात्, अप्रतिबद्धसामर्थ्य-
 स्याभावप्रतीतावपि नेष्टसिद्धिः, क्वचित्प्रदेशे घटाभावप्रतिपत्तिस्तु
 न घटाभावज्ञानात्, किन्त्वेकज्ञानसंसर्गिपदार्थान्तरोपलम्भात् ।
 नच पुरुषाभावाभावप्रतिपत्तावयं न्यायः, तदेकज्ञानसंसर्गिणः क-
 स्यचिदप्यभावात्, न पुरुष एव तदेकज्ञानसंसर्गी, पुरुषभावाभाव-
 योर्विरोधेनैकज्ञानसंसर्गित्वासंभवात्, संभवेऽपि न पुरुषोपलम्भभात्,
 तद् प्रवर्तते इति । किंच कस्याभावज्ञानाभावात् प्रमेयाभावाभावः,
 वादिनः, प्रतिवादिनः, सर्वस्य वा ? यदि वादिनोऽभावज्ञानाभावा-
 न्तागमान्तरे प्रमेयाभावः, वेदेऽपि मा भूत्, तत्रापि प्रतिवादिनोऽ-
 भावज्ञानाभावस्याविशेषात् । अथागमान्तरे वादिप्रतिवादिनोरुभ-

योरपि अभावज्ञानाभावान्न प्रमेयाभावः, वेदेतु प्रतिवादिनोऽभाव-
 ज्ञानाभावेऽपि वादिनोऽभावज्ञानसदुभावात्, न, वादिनो यदभाव-
 ज्ञानं तत्सांकेतिकं नाभावबलोत्पन्नम्, आगमान्तरे प्रतिवादिनोऽ-
 प्रामाण्याभावज्ञानवत् । नच सांकेतिकादभावज्ञानादभावसिद्धिः,
 अन्यथाऽऽगमान्तरेऽपि ततोऽप्रामाण्याभावसिद्धिप्रसङ्गः । तन्नाग-
 मान्तरे वादिनोऽभावज्ञानात् गतिः । नापि प्रतिवादिनोऽभावज्ञा-
 नाभावात्तत्र तद्गतिः, वेदेऽपि तत्प्रसङ्गात् । अत एव न सर्वस्याभा-
 वज्ञानाभावात् । असिद्धश्च सर्वस्याभावज्ञानाभावः । तन्नात्मा
 प्रमाणपञ्चकविनिर्मुक्तोऽभावज्ञानजनकः । अथ वेदानादिसत्त्वम-
 भावज्ञानोत्थापकम्, अत्रापि वक्तव्यम्—ज्ञातमज्ञातं वा तत्तदुत्थाप-
 कम् ? न ज्ञातम्, तज्ज्ञानासंभवात्, प्रत्यक्षादेस्तज्ज्ञापकत्वेनाप्रवृत्तेः ।
 प्रवृत्तौ वा तत् एव पुरुषाभावसिद्धेरभावप्रमाणवैयर्थ्यम्, अनादि-
 सत्त्वसिद्धेः पुरुषाभावज्ञाननान्तरीयकत्वात् । नाप्यज्ञातं तत्तदुत्था-
 पकम्, अग्रहीतसमयस्यापि तत्र तदुत्पत्तिप्रसङ्गात्, केनचित्प्रत्यासत्ति-
 विप्रकर्षाभावात् । तन्नानादिसत्त्वमपि तदुत्थापकमिति नाभावप्रमा-
 णम् । नचाभावप्रमाणस्य प्रामाण्यम्, प्राक्प्रतिषिद्धत्वात्, प्रति-
 षत्स्यमानत्वाच्च ।

अथ पर्युदासरूपमपौरुषेयत्वम्, किं तत् ? न पौरुषेयत्वादन्यतः
 सत्त्वम्, तस्यास्माभिरपि अभ्युपगमात् । नानादिसत्त्वम्, तदप्राह-
 कप्रमाणाभावात् । तथाहि—न तावत् तदप्राहकं प्रत्यक्षम्, अक्षानु-
 सारितया तथा व्यपदेशात्, अक्षाणां चानादिकालसंगाभावेन तत्सं-
 बद्धतत्त्वत्वेनाप्यसंबन्धात् । न तत्पूर्वकप्रत्यक्षस्य तथा प्रवृत्तिः
 प्रवृत्तौ वा तद्वदनागतकालसंबद्धधर्मस्वरूपप्राहकत्वेनापि प्रवृत्तेः,
 न सर्वज्ञनिषेधः । तथा “सत्संप्रयोगे पुरुषस्य इन्द्रियाणां बुद्धिजन्य-

तत्प्रत्यक्षमनिमित्तं विद्यमानोपलब्धनत्वात्” इति सूत्रम् ।

भविष्यति न दृष्टं च, प्रत्यक्षस्य मनागपि ।

सामर्थ्यम्” इति वार्तिकं व्याहतं स्यादिति न प्रत्यक्षात्
तत्सिद्धिः । नाप्यनुमानात्, तस्याभावात् । अथ—

अतीतानागतौ कालौ वेदकालविवर्जितौ ।

कालत्वात्, तद्यथा कालो वर्तमानः समीक्ष्यते” ॥ १ ॥

इत्यतोऽनुमानात्तत्सिद्धिः, न; अस्य हतोरागमान्तरेऽपि समा-
नत्वात् । किंच किं यथाभूतो वेदकरणासमर्थपुरुषयुक्त इदानीं तत्क-
र्तृपुरुषरहितः काल उपलब्धः, अतीतोऽनागतौ वा तथाभूतः
कालत्वात् साध्यते, उत अन्यथाभूतः । तथाभूतश्चेत्, तदा सिद्ध-
साध्यता । अथान्यथाभूतः, तदा संनिवेशादिवदप्रयोजको हेतुः ।
तथाहि यथाभूतानामभिनवकूपप्रासादादीनां संनिवेशादि बुद्धिम-
त्कारणपूर्वकत्वेन व्याप्तमुपलब्धम् ; तथाभूतानामेव जीर्णकूपप्रा-
सादादीनां तद्बुद्धिमत्कारणकत्वप्रयोजकम्, नान्यथाभूतानाम् ।
यदि पुनरन्यथाभूतस्याप्यतीतानागतस्य कालस्य तद्रहितत्वं
साधयेत् कालत्वम्, तदा अन्यथाभूतानामपि भूधरादीनां संनिवेशादि
बुद्धिमत्कारणपूर्वकत्वं साधयेत्; न तस्य सर्वजगज्ज्ञातुः कर्तुश्चे-
श्वरस्य सिद्धेश्चान्यथाभूतकालभावसिद्धिरिति अपौरुषेयत्वसाधनं
च वेदानामनवसरम् । अथ तथाभूतस्यैवातीतानागतस्य वा कालस्य
तद्रहितत्वं साध्यते, नच सिद्धसाध्यता, अन्यथाभूतस्य काल-
स्याभावात्, न; अन्यथाभूतः कालो नास्तीति कुतः प्रमाणादवगतम् ?
यद्यन्यतः, तत एवापौरुषेयत्वसिद्धेः किमनेन ? अतोऽनुमाना-
च्चेत्, न, अन्यथाभूतकालाभावात्, अतोऽनुमानात्तद्रहितत्वसिद्धि-
स्तत्सिद्धेस्तत्सिद्धिरितीतरेतराश्रयदोषप्रसङ्गात् । तदेवमन्यथाभू-

तकालस्याभावासिद्धेस्तथाभूतस्य तद्रहितत्वसाधने सिद्धसाधन-
मिति । नापि शब्दात् तत्सिद्धिः, इतरेतराश्रयदोषप्रसङ्गात् । तदेव-
मन्यथा कथं वेदवचनमस्ति । नापि विधिवाक्यादपरस्य भवद्भिः प्रा-
माण्यामभ्युपगम्यते, अभ्युपगमे वा पौरुषेयत्वमेव स्यात् । तथाहि—
तत्प्रतिपादकानि वेदवचांसि श्रूयन्ते । “हिरण्यगर्भः समवर्तताग्रे”
‘तस्यैव चैतानि निःश्वसितानि’ ‘याज्ञवल्क्य इति होत्राच’ इत्यादीनि ।
तन्न शब्दादपि तत्सिद्धिः । नाप्युपमानत् सिद्धिः । यदि हि चोदना-
सदृशं वाक्यमपौरुषेयत्वेन किञ्चित्सिद्धं स्यात्, तदा तत्सादृश्यो-
पमानेन वेदस्यापौरुषेयत्वमुपमानात् सिद्धं स्यात् । न च तत्
सिद्धमिति उपमानादपि न तत्सिद्धिः । नाप्यर्थापत्तेः, अपौरुषे-
यत्वव्यतिरेकेणानुपपद्यमानस्य सिद्धवेदे कस्यचिद्धर्मस्याभावात् ।
नाप्रामाण्याभावलक्षणो धर्मोऽनुपपद्यमानो वेदस्यापौरुषेयत्वं
कल्पयति । आगमान्तरेऽपि तस्य धर्मस्य भावादपौरुषेयत्वं स्यात् ।
नचासौ तत्र मिथ्या, वेदेऽपि तन्मिथ्यात्वप्रसङ्गात् । अथागमान्तरे
पुरुषस्य कर्तुरभ्युपगमात् पुरुषाणां च सर्वेषामपि आगमादिषु
रक्तत्वात्, तद्दोषजातस्याप्रामाण्यस्य तत्र संभवात् नाप्रामाण्या
भावलक्षणो धर्मस्तत्र सत्यः, वेदे त्वप्रामाण्यजनकदोषास्पदस्य पुरु-
षस्य कर्तुरभावादप्रामाण्याभावलक्षणो धर्मः सत्यः । कुतः पुन-
स्तत्र पुरुषाभावो निश्चितः ? अन्यतः प्रमाणादिति चेत्, तदेवो-
च्यताम्; किमर्थापत्त्या । अर्थापत्तितश्चेत् न, इतरेतराश्रयदोषप्रस-
ङ्गात् । तथाहि—अर्थापत्तितः पुरुषाभावासिद्धावप्रामाण्याभावसिद्धि-
रेतत्सिद्धौ चार्थापत्तिः पुरुषाभावासिद्धिरितीतरेतराश्रयत्वम्, च-
क्रकचोद्यं चापि । तथाहि—यद्यप्रामाण्याभावलक्षणो धर्मोऽनुप-
पद्यमानो वेदेऽपौरुषेयत्वं कल्पयति, आगमान्तरेऽप्यसौ धर्मस्तत्किं

न कल्पयति । तत्र पुरुषदोषसंभवादसौ धर्मो मिथ्या, तेन तन्न कल्प-
यति ? वेदे कुतः पुरुषाभावः । अर्थापत्ते श्रेत्, एतदागमान्तरे समा-
नमित्योदि तदेवावर्तते इति चक्रकानुपरमः । नाप्यतीन्द्रियार्थप्रति-
पादनलक्षणा धर्मोऽनुपपद्यमानो वेदे पुरुषाभावं कल्पयति; आ-
गमान्तरेऽपि समानत्वात् । नचाप्रामाण्याभावे पुरुषाभावः
सिध्यति, कार्याभावस्य कारणाभावं प्रति व्यभिचारित्वेनान्यथानु-
पपन्नत्वासंभवात् । अप्रतिबद्धासमर्थपुरुषाभावसिद्धावपि न सर्वथा
पुरुषाभावसिद्धिः, पुरुषमात्रस्यानिराकरणादिष्टासिद्धिश्च, अप्रा-
माण्यकारणस्य तत्कर्तृत्वेनास्माकमप्यनिष्टत्वात् । नापि प्रामाण्यध-
र्मोऽन्यथानुपपद्यमानो वेदे पुरुषाभावं साधयति, आगमान्तरेऽ-
पि तुल्यत्वात्—इति ।

अत्रोच्यते—सर्वमेवैतत् पराभिप्रायापरिज्ञानकौशलम् ।
तथाहि—अपौरुषेयत्वं हि स्वसजातीयोच्चारणसापेक्षोच्चारणसामा-
न्यकत्वम् । उच्चारणानामन्योन्यसाजात्यं च एकानुपूर्वीकवर्णस-
मुदायव्यञ्जकत्वेन ।

एवंविधमपौरुषेयत्वं च वेदे प्रत्यक्षगम्यमेव । अस्य ह्यध्य-
यनाध्यापनपरम्पराया अनादेर्घटकानि सकलान्येवोच्चारणानि तदा
तदा तदातनैः स्वस्वसजातीयपूर्वपूर्वोच्चारणसापेक्षाण्येवानुभूयन्ते
साम्प्रतिकमिव साम्प्रतिकैः, नच कस्याञ्चिदपि वेदोच्चारणव्यक्तौ
प्रधानं प्राथम्यं केनचिदनन्यथासिद्धेन प्रमाणेन प्रतिपादयितुं
शक्यते, तत्प्रतिपादकप्रमाणत्वेन परोपन्यस्तानां वाक्यत्वादि-
हेतूनां वेदवाक्यानां चान्यथासिद्धेरस्मिन्नेव प्रकरणे स्पष्टतर-
मुपपादितचरत्वात् । उक्तप्रधानप्राथम्यासिद्धौ च न वेदस्य
क्वचिदपि तादृशोच्चारणे स्वसजातीयोच्चारणसापेक्षत्वं शक्यते

बाधितुम् । प्रथम एव हि भारतादीनां व्यासादिकर्तृकोच्चारणे
 स्वसजातीयोच्चारणसापेक्षत्वं नास्ति । अत एव च न तेषु कोप्य-
 पौरुषेयत्वमभ्युपगच्छति । अनन्यथासिद्धानि हि कर्तृस्मृतिवा-
 क्यानि तत्र जायन्ति, यानि कर्तृनिर्मातरचयतिप्रभृतिभिरचना-
 वाचिभिर्घटितानि, कर्तृस्मरणपरम्पराश्च पूर्वोक्तास्तादृश्योऽध्याप-
 काध्येतृपरम्परासु । इदं चापौरुषेयत्वं वेदानामीश्वरकर्तृकत्वेऽपि
 नानुपपन्नम् । तत्तन्महाकल्पादिसृष्टौ तत्तत्पूर्वमहाकल्पादिसृष्टि-
 कालिकस्वकीयवेदोच्चारणानुसारेणैव भगवता वेदस्योच्चारित-
 त्वात् । परकीयसजातीयोच्चारणसापेक्षत्ववद्भिः स्वकीयपूर्वपूर्व-
 सजातीयोच्चारणसापेक्षत्वमपि तादृशोच्चारणसापेक्षत्वमेव ।
 उक्तापौरुषेयत्वशरीरे परकीयत्वस्याप्रवेशादेव च भगवत्कर्तृकत्वेऽ-
 पि न वेदस्यापौरुषेयत्वव्याघातः । भगवतश्चैवंभूते वेदकर्तृत्वेऽपि
 न भारतादिरचनासु व्यासादीनामिव तस्य वेदोच्चारणे स्वातन्त्र्यम्,
 स्वकीयसजातीयपूर्वोच्चारणपारतन्त्र्यात् । इदमेव च वेदापौरुषे-
 यत्वं भट्टपादश्रीकुमारिलस्वामिनां संमतम् ; “सर्वतः प्रतिषेध्या-
 नः पुरुषाणां स्वतन्त्रता” इति स्पष्टमेव तेनोक्तत्वात् । प्रपञ्चितं
 चैतत् अत्रैव प्रकरणे पूर्वोद्धृतेन माधवाचार्यविहितेन पराशर-
 स्मृतिव्याख्यानेन । एवं च न भगवत्कर्तृकस्यापि कस्यचिद्
 वेदोच्चारणस्य मुख्यं प्राथम्यम्, येनोक्तमपौरुषेयत्वं वेदादपेयात् ।
 अस्य चापौरुषेयत्वस्य भावरूपत्वान्नात्र जैनोक्तानां प्रसज्यप्रतिषे-
 धपर्युदासविकल्पादिकुचोद्यानां कथञ्चिदप्यवकाशलेशः । जैनेन
 हि श्रीभट्टपादोनामुक्तं भावमाकलयितुमशक्नुवता शुष्कशब्दिके-
 नेवापौरुषेयत्वपदस्यावयवार्थमात्रमाश्रित्यापौरुषेयत्वस्याभावरूप-
 तां प्रतिसंदधता वृथैव तादृशकुचोद्यप्रपञ्च उदञ्चितः । तस्मात्

प्रकाशे घूकस्य तमोभ्रम इव तस्य भाव एवायमभावभ्रमः । किंच
 अपौरुषेयत्वस्य भ्रमादत्यन्ताभावरूपत्वमाश्रित्यापि “किमस्योत्था-
 पकम्” इत्यादि “अन्यत्रापि तन्मिथ्यात्वप्रसक्तेः” इत्यन्ते
 यदुक्तम्, तदपि स्वाभ्यूहितमात्रस्य दूषणत्वादुपेक्ष्यमेव । न हि वेद-
 तदन्यागमयोर्वादिप्रतिवादिगतौ पुरुषसद्भावानभ्युपगमाभ्यु-
 पगमौ विनिगमकनया कश्चिदुपन्यस्यति, यम्प्रति तथा प्रत्यव-
 स्थीयते, अपि तूच्चारणपरम्पराया आगमान्तरे द्रढीयस्याः कर्तृ-
 स्मृत्या बाधात् पौरुषेयत्वम्, वेदे तु अनन्यथासिद्धाया उक्तपारत-
 न्त्रयशून्यस्य कर्तुः स्मृतेरभावात् अबाधिता सौच्चारणपरम्परैवा-
 नादिः पौरुषेयत्वं वेदस्य व्यासेधन्ती तदभावं गमयति । वेदविषये
 कर्तृस्मरणसमर्पकत्वेन परोपन्यस्तानि वाक्यानि त्वत्रैव प्रकरणे
 पूर्वोक्त्या रीत्याऽन्यथोपपादितत्वान्न क्षमन्ते । तामुच्चारणपरम्परां
 कामपि कक्षयामाश्रित्याक्षेप्तुमित्येव वैदिकैरुच्यते । तत्र कथंतरामु-
 क्तानभ्युपगममूलकोक्तदूषणावतारसंभवः ? अन्यथा जिनशासना-
 नामपि पराभ्युपगतं पौरुषेयत्वं भज्येत, प्रमाणाभावात् । नह्यतिप्रा-
 क्तनतत्तज्जिनजनकर्तृका तत्तच्छासनवाक्यस्य रचना तदतिपाश्चा-
 त्यैरभयदेवादिभिः साक्षादन्वभावि, नवा वाक्यत्वादिहेतुनाऽनुमातुं
 शक्यते, रचनापदार्थघटकमुच्चारणगतं मुख्यप्राथम्यं प्रति वाक्य-
 त्वादेरप्रयोजकतायाः पूर्वमुपपादितत्वात्, किन्तु जिनशासनतत्तदु-
 ग्रन्थघटकमन्यग्रन्थस्थं वा तत्तज्जिनकर्तृकतत्तच्छासनकर्मकरच-
 नाया अनन्यथासिद्धं स्मारकं तत्तदुग्रन्थगतवाक्यान्तराविरुद्धं च
 वाक्यमेव पौरुषेयत्वगमकम् । एवं च पूर्वोक्तीत्या वेदे तादृशवा-
 क्यभावात्पौरुषेयत्वाभावसिद्धिः केन वारयितुं शक्येत ? एतेन
 “किंच प्रमाणपञ्चकाभावः किं ज्ञात इत्यादिकं सिद्धसाधनमिती”

त्यन्तमपास्तम् ; वैदिकानभिप्रेतयुक्तिदूषणत्वात् । यदपि वेदस्य पौरुषेयत्वे “हिरण्यगर्भ” इत्यादिवेदवाक्यत्रयं स्वतन्त्रकर्तृस्मरणस-
मर्पकतयोपन्यस्तम्, तदपि हेयमेव ; “हिरण्यगर्भ” इत्यादेर्वाक्यस्य
क्षुद्रोपद्रवविद्रावणे वक्ष्यमाणोनाथेन प्रकृतेऽनुपयोगात्, निःश्वसित-
वाक्यस्य प्रत्युतापौरुषेयत्वसाधकतायाः पूर्वमेवोक्तत्वात्, याज्ञवल्क्य-
इतीत्येवमादिवाक्यानां तात्पर्यस्यात्रैव पूर्वमुक्तत्वात्, अग्रेऽप्याग्ने-
डयिष्यमाणत्वाच्च । यदपि नापि विधिवाक्यादपरस्य भवद्भिः
प्रामाण्यमभ्युपगम्यत इति; तदप्यज्ञानात् । तथाचार्थवादप्रामाण्य-
प्रकरणे वक्ष्यते । किञ्च ‘वाचा विरूपनित्यये’ति पूर्वोदाहृते मन्त्र-
वर्णे कथं न दृष्टिरदायि ? अत्र हि वेदवाचो नित्यत्वमपौरुषेयत्वप-
र्यावसन्नं साक्षादेवोच्यते । नचागमान्तरेष्वपि तदपौरुषेयतानिर्दे-
शकं किञ्चिद् वाक्यमुपलभ्यते । एवं च स्पष्टमेव नित्यत्वप्रतिपा-
दकस्यास्यानुसारात् सर्वेषामेव पौरुषेयतासूचकत्वेन परोपन्यस्तानां
वेदवाक्यानां पूर्वोक्तरीत्या मत्प्रतिपादितार्थ एव रमणीय इति नाग-
मान्तरेषु वेदसाम्यम् । “नाप्युपमानादि” त्यादि “चक्रकानुपस्म”
इत्यन्तं त्वारोप्यदूषणत्वादुपेक्ष्यम् । यत्तु “नाप्यतीन्द्रियार्थेत्यादि”
“न सर्वथा पुरुषाभावसिद्धिः” इत्यन्तम्, तदपि न विचारसहम् ।
तथाहि—किं तदागमान्तरं यत्रातीन्द्रियार्थप्रतिपादनस्य सामान्यम-
भिधीयते; मनुचरकादिसंहितादिकं वा बुद्धजिनाद्यागमो वा ?
नाद्यः, तस्यातीन्द्रियार्थांशे वेदमूलकतयैव प्रामाण्याभ्युपगमेन
तत्रातीन्द्रियार्थप्रतिपादनस्य वेदातीन्द्रियार्थप्रतिपादनान्तर्गततया
वैदिकत्वात् । न द्वितीयः, बुद्धजिनादीनामतीन्द्रियार्थदर्शित्वे माना-
भावेन तत्रत्यस्य तत्प्रतिपादनस्याप्रामाणिकताया धर्मलक्षणसूत्रे
प्रत्यक्षसूत्रे च वार्तिक एव प्रपञ्चितत्वात् । अप्रामाण्यनिश्चयानास्क-

न्दितं हि तादृशार्थप्रतिपादनमपौरुषेयत्वसाधकतयाऽभिप्रेयते, तच्च
न बुद्ध्यागमेषु समानम् । वैदिकस्य तादृशार्थप्रतिपादनस्याबाध-
श्चोपरिष्ठादुपपादयिष्यते । विस्तरस्तु श्रीचित्सुखाचार्यकृतायां तत्त्व-
प्रदीपिकायामाद्यपरिच्छेदस्यान्ते द्रष्टव्य इत्यलमतिविस्तरेण ॥
यदपि चार्वाकाः—

त्रयो वेदस्य कर्तारो धूर्तभण्डनिशाचराः ।

जभरी तुर्फरीत्यादि पाण्डितानां वचः स्मृतम् ॥

अश्वस्यात्र हि शिशनं तु पत्नीग्राह्यं प्रकीर्तितम् ।

भण्डैस्तद्वत् परं चैव ग्राह्यजातं प्रकीर्तितम् ।

मांसानां खादनं तद्वन्निशाचरसमीरितम् ॥ इति वदन्ति, तदपि
बाललीलाकल्पम्, प्रत्यक्षैकप्रमाणाभ्युपगन्तृणां तेषां मते साद्धस्या-
स्य पद्यद्वयस्याप्रमाणत्वात्, अस्य प्रामाण्याभ्युपगमे तत्सिद्धान्तस्यैव
भङ्गप्रसङ्गात्, एकस्य विजिगीषोर्वाक्ये तत्प्रतिकूलस्यान्यस्य विजि-
गीषोरप्रत्ययेन तं प्रति तस्य शब्दविधया प्रमाणयितुमशक्यत्वाच्च ।
किञ्च उक्तविधेषु वेदभागेषु धूर्तादिरचितत्वस्य चार्वाकेण प्रत्यक्षसि-
द्धत्वमवश्यं वाच्यम्, अन्यथा तस्याप्रामाणिकत्वप्रसङ्गात् । तच्च नैव
संभवति, तथासति कस्को वेदभागः किंकिनामभिधूर्तभण्डनिशाचरैः
कस्मिन् कस्मिन् वर्षे मासे पक्षे तिथौ च कुत्र कुत्र देशेरच्यमानः किं-
किनामभिलोकैः साक्षात्कृतः ? त्वया चाधुनिकेन विरतरातिक्रान्तानां
स स वेदरचनासाक्षात्कारः कथंकारं निर्णीतः ? इत्याद्यनुयोगे चार्वा-
कस्य मूक्त्वापत्तेः । वेदस्य तद्भागेषु धूर्तादितत्तद्रचितत्वस्य सम्भा-
वनामात्रं तु प्रमाणविरहादत्यन्तमकिञ्चित्करमेव । अपिच जर्भ-
र्यादिशब्दानामर्था मन्त्रभागप्रामाण्यनिरूपणावसरे निपुणतरमुप-
वर्णयिष्यन्त इति क्व धूर्ततावार्तापि, प्रत्युत तदर्थज्ञानं चार्वाक-

स्यैव दूषणमतिजागरूकम् । किञ्च न ह्यश्वमेधादिकमीदृशं कम, यद-
करणे प्रत्यवायः स्यात्, अग्निहोत्रादिवत्, अपितु काम्यमेव, तत्रैव
चाश्वाद्युपयोग उक्तो वेदे; नतु नित्येऽपि यज्ञे । काम्ये च कर्मणि न
कञ्चन वेदः साग्रहं प्रवर्तयति, किंतु यस्तत्फलं कामयेत, यस्मै च
तत्फलकामुकाय तत्कर्म रोचेत, स तत्र प्रवर्त्तेतेत्येवाभिप्रेति । तथाचं
तत्र चार्वाका मा प्रवर्तिषतेत्येतावता न वेदस्य किञ्चिदपचीयते,
अतिक्रान्तेऽनादौ समये तत्कर्तृसहस्रसद्भावात् । अपिच यानि
फलान्युद्दिश्य वेदे यज्ञा विधीयन्ते, तान्युद्दिश्योपासना अपि तत्र
विधीयन्ते—यथा ‘उषा वा अश्वस्य मेध्यस्य शिरः’ इत्यादि । उपा-
सनासु तु नास्त्येवाश्लीलत्वाद्यारोपसम्भवोऽपि । सर्वेषां च चित्तं
ग्रहीतव्यमित्यभिप्रेत्यैव चैकस्मै फलायानेकविधोपायोपदेश इति
कुतो दोषशङ्कावकाशः ? चार्वाकमते च पूर्वैरास्तिकैः पण्डितप्रवरैरने-
कानि दुरुद्धराणि दूषणान्युपवर्ण्य तत्तद्ग्रन्थेषु तिलशः शक्यं
तन्मतम् । वेदविषयाणि तद्वाक्यानि कातपयानि त्विह दिक्प्रदर्श-
नन्यायेन खण्डितानीत्यलमेतावतेति ध्येयम् ।

एतेन—यत् माहम्मदादिग्रन्थानामपीश्वराज्ञात्वा-
माहम्मदादिग्रन्थानाम-
पौरुषेयत्वनिरासः दपौरुषेयत्वापत्तिरिति वर्णितम्, तदपि व्या-
ख्यातम् । माहम्मदादिग्रन्थानामपि हि प्राथमिकमेवोच्चारणमिति
पूर्वोक्तप्रकारेण पौरुषेयत्वम् । अन्यथा हि माहम्मदतः पूर्वमपि तेषां
ग्रन्थानां सत्त्वे कथं वा माहम्मदस्यैव प्रवर्तकत्वमिति सिद्धान्त
उपपद्यते । एतदेवादिप्रत्योक्तं सांख्यतत्त्वकौमुद्यादिषुः—
आसग्रहणेन चायुक्ताः शाक्यभिक्षुकनिग्रन्थकसंसारमोचकादीनामा-
गमाभासा निरस्ता भवन्ति । अयुक्तत्वं चैतेषां विगानात्, छिन्न-
मूलत्वात्, प्रमाणविरुद्धाभिधानात्, कैश्चदेव च म्लेच्छादिभिः

पुरुषापसदः पशुप्रायैः परिग्रहात् बोद्धव्यमिति । सर्वथा तु वेदवा-
क्यापौरुषेयत्वे न कोऽपि विरोध इति मनुष्यबुद्धिकल्पितत्वं धर्माचो-
दनाविशेषाणामनुपपन्नमेवेति धर्माधर्मयोः न देशकालपरिस्थिति-
मूलकत्वम् । यत्तु ब्रह्मादीनामपि मनुष्यत्वमेवेत्यादि विवेचितम्,
तदिदं बहुप्रमाणविरुद्धम् । व्यक्तञ्चैतन्मैत्रायण्युपनिषदादिषु ।
चोदनानां सर्वासामितिहासमूलकत्वं जमिनेरप्यभिमतमिति
कल्पनं तु शाबरादिसिद्धान्तविरुद्धमित्यत्र न विशयलेशोऽपि । यत
एते प्रबन्धकारा अपि शबरस्वामिनां भाष्यस्य प्रमादमूलकत्वमेव
स्थापयन्ति ।

इदमेवात्रास्माकं वक्तव्यम्—जैमिनिसूत्रव्या-
[शाबरभाष्यभण्डनं प्र-
कृतप्रबन्धसमालोचनञ्च] ख्याने न शबरस्वामिनां प्रमादः, किन्तु प्रक-
तप्रबन्धकाराणामेवेति । तत्र 'अथातो धर्मजिज्ञासा' इति सूत्रस्य
शाबरं व्याख्यानं 'अध्ययनानन्तरं समावर्तनमकृत्वा धर्मविचारः
कर्तव्यः, इति प्रतिज्ञापरमेव विवक्षितम् । प्रतिज्ञापरेऽप्यत्र धर्मप-
देन तत्साधनादीनामपि विवक्षेत्येतावदेव 'कान्यस्य साधनानि,
इत्यादि विवेचितमिति नात्राध्याहारलेशोऽपि, येन 'नाध्याहारादि-
भिरेषामर्थः परिकल्पनीयः' इति स्ववाक्यविरोधः स्यादिति न
दोषः । एतेन—परस्परविरोधेनाप्रमाणमिदं शाबरं व्याख्यान-
मिति ग्रन्थः—परास्तः । वस्तुतस्तु नात्राध्याहारादिलेशः । अत्र
ह्यथशब्देनापि तदानन्तर्यमेव विवक्षणीयम्, यस्य जिज्ञासाहे-
तुत्वम्, न हि जैमिनिकालादीनां विचारनिमित्तम् । जिज्ञासाशब्देन
हि विचारणीयस्य धर्मस्य संशयितत्वं गम्यते । नहि लौकिकैः प्रत्यक्षा-
नुभूयमाने च पदार्थे धर्मपदाभिधये संशयः संभवति । अतश्च वेदाध्य-
यनानन्तर्यमेव विवक्षणीयम् । तस्य हि तदर्थविचारोपयोगित्वं वर्तत-

एव । एतेन—अतःशब्दावृत्तिरपि—परास्ता; वेदाध्ययनस्य वि-
 चारहेतुत्वमर्थसिद्धं यत् तस्यैवानुवादात् । एतेन—चोदनापदम-
 पि—व्याख्यातम्, वेदाध्ययनानन्तर्ये विवक्षिते वेदस्यैव चोदनापदे
 न ग्रहणौचित्यात् । नहि किमपि लौकिकवाक्यं पूर्वमुपस्थितं वर्तते ।
 यत्तु—मनुष्यबुद्धिविरचितं धर्मवाक्यम्, तद्धि किमपि न प्रसिद्धं
 शशशृङ्गायमाणत्वादिति पूर्वमेव विवेचितम् । एतेन—‘चोदनालक्ष-
 णोऽर्थो धर्मः’ इति सूत्रविवरणमपि—व्याख्यातम् । अत्र हि चोद-
 नापदेन वेदवाक्यस्यैव ग्रहणेऽपि हि न वेदांश्चैके’ इत्यादिमूत्रवैय-
 र्थम्, विषयभेदात् । न हि ‘वेदांश्चैक’ इत्यत्रापि वेदस्य प्रामाण्यं
 साध्यते; प्रामाण्यस्य स्वतस्त्वेनासाध्यत्वात्, किन्तु परतः शङ्क्य-
 मानस्याप्रामाण्यस्य परिहार इति न कोऽपि दोषः । अन्यथा लौकि-
 कचोदनाया एव ग्रहणो तस्याः पौरुषेयत्वस्य सर्वसम्मतत्वात् भव-
 तामैव मते तदधिकरणविरोधः पूर्वपक्षायोगश्च स्यात् । एतेन—
 चोदनाद्वयस्यापि ग्रहणमिति शङ्कापि—परास्ता । नहि लौकिकचो-
 दनागम्य एकोऽपि धर्मोऽत्र विचारितः । अग्निहोत्रादिवाक्यानि
 तत्तादृशादृष्टार्थकर्मभेदः, अपूर्वसाधनादिकं सर्वं जैमिनेविफलमेव
 स्यात् । एतेन—धर्मव्याख्यापत्रत्वमस्य सूत्रस्येति सिद्धान्तोऽपि—
 व्याख्यातः । धर्मव्याख्या हि प्रमाणव्याख्यया स्वरूपव्याख्यया च
 भवति । उभयञ्चात्र बोध्यत इत्येव खलु शबरस्वामिनामप्याशयः ।
 अत्र च सम्भवन् वाक्यभेदोऽपि सोढव्य एवेति भाष्य एव
 व्यक्तम् । तद्यथा—नन्वशक्तमिदं सूत्रमिमावर्थावभिवदितुम्
 ‘चोदनालक्षणो धर्मो नेन्द्रियलक्षणः, अर्थश्च धर्मो नानर्थ इति ।
 एकं हीदं वाक्यम्, तदेवं भिद्येत, उच्यते—यत्र वाक्यादर्थोऽव-
 गम्यते, तत्रैवम् ।

तत्तु वैदिकेषु न सूत्रेषु । अन्यतोऽवगतेऽर्थे सूत्रमेवमर्थमिदमि-
त्यवगम्यते । तेन चैकदेशः सूत्रयत इति सूत्रम् । तत्र भिन्नयोरेव वा-
क्ययोरिमावेकदेशावित्यवगन्तव्यमिति । अत्र हि सूत्रे न चोद-
नाया निःश्रेयसस्य च साध्यसाधनभावगम्यः सम्बन्धो बोध्यत-
इति शबरस्वामिनो व्याचक्षते । इदं खलु शबरस्वामिनां मतमत्र,
यन्निःश्रेयससाधनत्वेन वेदेन बोध्यते, स धर्म इति; यन्निःश्रेयस-
साधनम्, तद्वैकगम्यमिति च । तथाच नात्र कोप्यपसिद्धान्तः ।
वस्तुतस्तु लौकिकचोदनाया धर्मविषयिण्या अप्रसिद्धाया ग्रहणात्
भवतामेवापसिद्धान्तः समापद्यते । न हि चोदनापदेन लौकिक-
चोदनाया एव ग्रहणमित्यत्र प्रमाणमस्ति ; अन्यथा भवता-
मप्यत्र चोदनायाः कथं न ग्रहणमिति भवन्त एव विवेचयन्तु ।
“सत्सम्प्रयोगे” इत्यादिसूत्रव्याख्याने शब्दयोजनपरिवर्तनमेव
प्रकृतग्रन्थकारेण सम्पादितम्, न त्वर्थभेदः कोऽपि तत्र दृश्यते ।
तत्र शब्दपरिवर्तनमपि निष्प्रयोजनमेव । न हि शाबरे योजने
कोऽपि दोषो वर्तते प्रदर्शितो वा । एतेन—विद्यमानोपलम्भनत्वा-
दिति पदमपि—व्याख्यातम् । इदं ह्येवं शबरस्वामिनां व्याख्या-
नम्—सतश्चैतदुपलम्भनम्, नासत इति । तथाच वर्तमानोपलम्भ-
नत्वादित्येवात्र विवरणं शबरस्वामिसम्मतमिति कथं वा भाविनि-
विषये न प्रत्यक्षप्रामाण्यमिति सिद्धान्तो शबरस्वामिमतेऽपि न
सिद्ध्यतीति व्यर्थमत्र लाभार्थकविदिधातोर्ग्रहणम् । भवन्मते हि वि-
द्यमानपदं कर्मणि प्रयोगेण निर्वहणीयम्, शाबरमते तु कर्तरि
प्रयोगेण । प्रचुरश्च प्रयोगो वर्तमानार्थ एव वर्तते, न लभ्यमानार्थ
इति व्यर्थेयं किञ्चिदकल्पना । सर्वथा तु नात्रापि फलभेदः । एतेन-
औत्पत्तिकसूत्रमपि—व्याख्यातम् । अत्र हि चोदनैव धर्मे प्रमाण-

मिति यद्वचनस्थापितम्, न तत्र शबरसिद्धान्तद्विशेषः । शब्दार्थ-
सम्बन्ध एव स्थायी न शब्द इति सिद्धान्तस्तु तत्सिद्धान्तविरुद्ध
इति सर्वविदितमिदम् । अत्र शब्दनित्यत्वेऽप्येतत्सूत्रतात्पर्यकव्यप-
न्यमेव । अन्यथा हि शब्दस्तत्सम्बन्ध उभयमपि एकस्मिन्नेव
समये कर्तुं कथं शक्यम् ? तथाच “कर्मैके तत्र दर्शना” दित्यादि
सूत्राणां शब्दनित्यत्वशङ्कातत्समाधानादिपरतथैव योजनं युक्तम्,
न तु शब्दार्थसम्बन्धानित्यत्वादिशङ्कापरतया । न हि “सत्त्वान्तरे
च यौगपद्यम्”, “प्रकृतिविकृत्योश्च” वृद्धिश्च कर्तृभूम्तास्य
“प्रयोगस्य परम्” “आदित्यवयौगपद्यम्” “वर्णान्तरमविकारः”
“नादवृद्धिपरा” इत्यादिसूत्राणां शब्दार्थसम्बन्धविषयत्वं भवति ।
न हि प्रकृतिविकृतिभावादिकं नादवृद्ध्यादिकं वर्णान्तरत्वादिकं वा
सम्बन्धे भवति । अतः “कर्मैके तत्रे”ति पूर्वपक्षसूत्रस्य “नित्यस्तु
स्यादर्शनस्य परार्थत्वादि”ति सूत्रस्य च शब्दविषयत्वमेवोक्तं कर्तव्यम्;
अन्यथा औत्पत्तिकसूत्रेणैव संबन्धनित्यत्वस्य सिद्धत्वात् नित्यस्तु
स्यादित्यष्टादशं सूत्रं व्यर्थं स्यात् ; शबरमते तु औत्पत्तिकसूत्रे
संबन्धनित्यत्वस्यैव स्पष्टमुपवर्णनात्, आर्थिकत्वाच्च शब्दार्थनित्यत्व-
स्य, “कर्मैके तत्र दर्शना” दित्यादीनां स्पष्टं शब्दनित्यत्वसमर्थन-
पराणां न वैयर्थ्यम् । एतेन—उपदेशरूपशब्द एव धर्मे प्रमा-
णम्, यतो हि प्रत्यक्षादिप्रमाणागोचराणां पदार्थानां ज्ञानं
शब्दादेव जायते, इति शबरसिद्धान्तानुवादोऽपि—परास्तः ।
अत्र हि शबरस्वामिना प्रत्यक्षादिभिरनवगम्यमानस्याग्निहोत्रादि-
क्षणास्य ज्ञायमानस्य प्रमापकं प्रत्यक्षाद्यनपेक्षं शब्दप्रमाणमि-
त्येव बोध्यते । अत एव—पौरुषेये हि शब्दे यः प्रत्ययस्तस्य
मिथ्याभाव आशङ्क्यतेत्युत्तरग्रन्थ उपपद्यते । नह्यत्र शबरस्वामिना

प्रत्यक्षादिभिरनवगम्यमानं सर्वं शब्देन निर्णीयते इति मन्यते,
येनापसिद्धान्तः कोऽपि तत्र गम्येत । प्रत्यक्षाद्यनपेक्षशब्दप्रमाणसा-
धनार्थमेव खलु जैमिनेरपि महानयं प्रयासः ; अन्यथा वेदस्यापि
पौरुषेयत्वमेव यदि जैमिनिसम्मतम्, तर्हि लोकेत एवाप्तवाक्यप्रा-
माण्यस्य निर्णीतत्वात् व्यर्थोऽयमायास इति सर्वविदितमिदम् ।
एतेन षष्ठसूत्रमारभ्य पञ्चविंशतिसूत्रपर्यन्तं जैमिन्यभिमतार्थप्रति-
पादकं व्याख्यानं युक्तमिति ग्रन्थोऽपि—व्याख्यातः तथैव शब्द-
रस्वामिनापि व्याख्यानस्य सम्पादनात् । यावता च शब्दनित्यत्व
एव पूर्वोक्तप्रकारेण सूत्राणां तात्पर्यमूरीकर्तव्यम्, तावतेदमपि
सिद्धं भवति—यत् “लोके सन्नियमात्प्रयोगसंनिकर्षः स्यादि”
ति सूत्रस्यापि शब्दरस्वाम्यभिमतमेव विवरणं युक्तं न प्रकृतप्रबन्ध-
काराभिमतम् । इदं हि सूत्रं प्रकृतप्रबन्धकारैः पुरुषार्थप्रतिपाद-
कशब्दस्यैव चोदनात्वे निरूपितेऽपि प्रमाणभूतानां शब्दानां म-
र्यादा अवश्यमेव कर्त्तव्येत्येतदर्थं प्रवृत्तमित्यवतार्य सत्पुरुषैर्येषां
प्रामाण्यं व्यवस्थापितम्, तेषामेव प्रामाण्यमिति प्रमाणशब्दमर्या-
दानिरूपणपरतया व्याख्यातम् । तत्र चोदनासूत्रे प्रथमतश्चोदना-
मर्यादाकरणमप्रसक्तम्, प्रतिज्ञासूत्रेण धर्मस्यैव प्रस्तुतत्वात्
इत्येको दोषः । द्वितीयस्तु चोदनास्वरूप एको धर्मोऽगरो निःश्रे-
यसस्वरूप इति धर्मपदस्यावृत्तिप्रसङ्गेन स्पष्टमेव गम्यते । भवतु वा
कथमपि तत्र व्यवस्था, प्रकृते तद्भूतानामिति सूत्रेऽर्थस्य तन्नि-
मित्तत्वादित्यर्थस्य प्रमानिमित्तत्वं यद्वर्णितम्, तदिदं लोकेऽपि
दृश्यत इत्येतन्निरूपणं खल्वपेक्षितम्, न तु प्रमाणशब्दमर्यादा-
सम्पादनम् । अर्थशब्देन हि चोदनामर्यादाकरणेन चोदनाया औ-
त्पत्तिकसूत्रेण प्रामाण्यव्यवस्थापने च पुरुषार्थप्रतिपादकानां

वाक्यानामेव प्रामाण्यमिति सिद्ध्या जगति विद्यमानानां सर्वेषां
वाक्यानां प्रामाण्यमप्रसक्तमेवेति प्रकृतप्रबन्धकारमते “नान्तरिक्षेऽ-
ग्निश्चेतव्य” इतिवदप्रसक्तप्रतिषेधापत्तिः । एतेनासन्नियमपदार्थो-
ऽपि व्याख्यातः । अयं हि शब्दः शबरस्वामिना प्रकृतसूत्रे “प्रयो-
गशास्त्रमिति चेन्नासन्नियमात्” इत्यत्र च सन्नियमबन्धनपरतया
व्याख्यातः । इयान् विशेषः—यत् प्रकृतसूत्रे सन्नियमशब्देन
सम्बन्धनिबद्धयमानत्वं अर्थमुपलभ्य रचितत्वमित्यात्र स्वरादिरहित-
तया पठ्यमानत्वमिति । प्रकृतप्रबन्धकारैस्तु सतां संग्रहणं
सन्नियमशब्दार्थतया विवक्षितम् । अत्रार्थस्य प्रामाण्यनिमित्तत्वं
पूर्वसूत्रे यद्वर्णितम्, तदुपपादनार्थमर्थमुपलभ्य रचितत्वमिति वि-
वर्ण्यमेव प्रकृतोपयुक्तम्, न तु सतां संग्रहाभावः, अकारणत्वा-
च्च । इतरसूत्रे तु प्रकृतप्रबन्धकाराभिमतार्थोऽपि यद्यपि न
विरुद्धः ; तथापि स एवार्थस्तत्र विवक्षणीय इत्यत्र न किमपि प्र-
माणम् । प्रयोगशास्त्राणां वेदत्वशङ्का हि स्वराद्यभादेनापि वारयि-
तुं शक्यत एव । भवतु कथमपि तत्र व्यवस्था । प्रकृते लोकपदं हि
लौकिकशब्दस्यैव सन्नियमत्वमवश्यं गमयति ; अन्यथा हि तद्वै-
यर्थ्यमपरिहरणीयमेव । तथाच लोके सन्नियमप्रतिपादनेनालौ-
किकानामसन्नियमत्वमत्रावश्यं वर्णनीयम् । तत्र च प्रमाणशब्द-
मर्यादासम्पादनमाशयकमेव स्यात् । वस्तुतस्तु—प्रकृते प्रकृतप्रब-
न्धकारैरपि सन्निकर्षशब्देनैव संग्रहो विवक्ष्यते, न सन्नियमशब्देन ।
सूत्रे तु सन्नियमशब्देनैव संग्रहो विवक्ष्यत इति स्पष्टमिद-
मुक्तप्रबन्धपर्यालोचनशीलनाम् । तथाचैक एवार्थः सन्नियम-
शब्दस्योभयत्रापीति व्याहतमिदं वच इत्यत्र न विशयलेशोऽपीति
शाबरं विवरणमेव वयं समुचितं पश्यामः, न प्रकृतप्रबन्धकाराणां

विवरणम् । नह्येतादृशं विवरणं सप्रयोजनमपि । अनेन हि विवरणेन प्रमाणमर्यादाकरणमेव प्रयोजनमभिकन्द्यते, न च विनाप्यनेन विवरणेन तदसिद्धिर्भवति । चोदनामर्यादाकरणे तत्प्रामाण्यव्यवस्थापने च कृते हि कथं वा प्रमाणशब्दामर्यादा स्यात् । एतेन—यदि नाम न स्युः प्रमाणवाक्यानि परिगणितानि, व्यवहारीतिर्विकला स्यादिति शङ्कापि—परास्ता ; न हि लौकिकव्यवहारनिर्वाहकप्रमाणपरिगणनमत्र क्रियते इति वक्तुं योग्यम्, अप्रस्तुतत्वात्, अलौकिकव्यवहारे तु प्रमाणान्तरापेक्षैव नास्तीति प्रकृतप्रबन्धकारैरपि निरूपितमिति न तद्वैकल्यशङ्काया अप्यवसरः । वस्तुतस्तु “न शास्त्रपरिमाणत्वात्” इति सूत्रे स्पष्टमेव शास्त्राणां प्रमाणशब्दानां परिगणनाद्व्यर्थमिदं सूत्रमापद्यते । परमार्थतस्तु—नानेनापि विवरणेन शास्त्रपरिगणनमत्र सिद्धं भवति । सतां संग्रहादित्येव खलु विवक्षितमत्र सन्नियमशब्देन । कानि च प्रमाणानि सदुभिः संगृहीतानि? कानि च नेति तु नात्र सूत्रावयवतो लभ्यते । लभ्यतां वा कथंचन भवदभिमतार्थसिद्धिरपि, एवमप्यत्र सन्नियमशब्देन सतां संग्रहादिति विवरणं सूत्रान्तरानुसारेण भवदभिः कल्प्यमानं नोपपद्यते । न हि “प्रयोगशास्त्रमिति चेन्नासन्नियामा” दित्यत्र सदुभिरसंग्रहादिति विवरणं संभवति ; प्रयोगशास्त्राणामपि प्रमाणतया सदुभिः संग्रहात् । अत्र हि—“ततस्तेषान्तु ये शिष्टाः शिष्टाचारान् प्रचक्षते” इति शिष्टाचारणामपि सन्नियमेन प्रामाण्यं यदि सम्मतम्; तर्हि प्रयोगशास्त्रप्रामाण्यता कथं न सिद्ध्येत् ? एतेन—स्मृतिपादवैयर्थ्यमपि प्रकृतप्रबन्धकारमते—सूच्यते । न हि लोके सन्नियमादित्येतत्सूत्रेणैव प्रमाणानां सर्वेषां परिगणितत्वं व्यवहारीतिलोपवारणार्थमूरीकर्तव्यमिति पक्षे स्मृतीनामप्रामाण्य-

शङ्कैवोदेति । श्रुतिः स्मृतिः सदाचारः स्वस्य च प्रियमात्मनः
 इति हि स्मृत्यादीन्यपि प्रमाणतया परिगणितान्येव । एतेन—
 स्मृत्यधिकरणसूत्रविवरणान्यपि—परास्तानि । तत्र हि “शाबरमते
 धर्मस्य शब्दमूलत्वादि”ति पूर्वपक्षसूत्रम्, “अपि वा कर्तृसामान्या-
 दि”ति सिद्धान्तसूत्रम्; एतत्प्रबन्धकारमते तूभयमपि पूर्वपक्षसूत्रम् ।
 तत्र प्रथमसूत्रेण प्रामाण्ये द्वितीयसूत्रेण च प्रामाण्ये वर्णिते तयो-
 र्वयोरेव पूर्वोत्तरपक्षसूत्रत्वम्, मतान्तरे तु—सूत्रद्वयेनापि प्रामाण्य-
 मप्रामाण्यमुभयं पूर्वपक्षितमिति “विरोधे त्विति” सूत्रेऽपि विरोधेऽप्रा-
 माण्यमिवाविरोधेऽपि प्रामाण्यमपि सूत्रणीयं स्यात् । शाबरमते
 तु—“अपि वे”ति सूत्रेण स्मृतिसामान्यस्य प्रामाण्ये साधिते “विरोधे
 त्वि”त्यधिकरणान्तरेण विरुद्धानामप्रामाण्ये च साधिते सर्वेष्टनिर्वाहो
 भवतीति न कोऽपि दोषः । उदाहरणविशेषविचारस्तु नास्माकमिदा-
 नीं कर्तव्यः, यतो भाट्टदीपिकादिषु सर्वत्र बहुशस्तद्विचारितम् ।
 एतेन हेतुदर्शनाच्चेति सूत्रमपि—व्याख्यातम् । नहि वयमपि सहे-
 तुकस्य धर्मशास्त्रस्य प्रामाण्यमूरीकुर्मः । अत्र हि हेतुशब्देन परिस्थि-
 तिविशेषो लक्ष्यते । तथाच यत् समुद्रयाननिषेधे म्लेच्छदेशगमन-
 निषेधे वा धर्माचरणविघ्न एव कारणमिति समुद्रयाननिषेधवचनम-
 प्रमाणमित्यादिकं प्रकृतप्रबन्धे विवेचितम्, अत्रेदमेवास्माकं वक्त-
 व्यम्—यदि परिस्थितिविशेषानुसारिकारणविशेषानुसारिणां वचनानां
 धर्मज्ञप्रवर्तितानामप्रामाण्यम्, तर्हि भवतामिदानीन्तनावस्थाविशेष-
 मुपलक्ष्य धर्माधर्मपरिवर्तनकथायाः कथं प्रामाण्यं स्यात् ? न ह्यस्म-
 दादिभिरिदानीन्तनावस्थाविशेषमुपलक्ष्य विरचितानां व्यवस्थानां
 परमहेतुकत्वम्, बौधायननिषेधमात्रस्य सहेतुकत्वमिति कल्पनं
 संभवतीति, वयस्पश्यामः—उक्तसूत्रस्वारस्यानुसारेणेदमवगम्यते,

यत् बहवः स्मृतयो याः प्रमाणमहेतुका वर्तन्ते इति स्मृतीनां प्रमाणभूतानां सर्वासां न तत्तद्देशकालपरिस्थितिविशेषो मूलम्, किन्तु स्वतन्त्रो वेद एवेति । एतेन—वेदा अपि कैश्चित्तत्तद्देशकालविस्थाविशेषानुसारेण विलिखितः शब्दराशिरेवेति प्रकृतप्रबन्धसिद्धान्तोऽपि परास्तः ; हेतुदर्शनसूत्रेणाप्रामाण्यापत्तेः ।

यथाच समुद्रयाननिषेधो न व्यामोहमूलकः, तथा समुद्रयानप्रकरणे विवेचयिष्यामः । न च समुद्रयाननिषेधः शास्त्रविरुद्धः, गौतमवसिष्ठादिभिस्तदुल्लेखो न कृत इत्येतावता कथं वा तस्यानभिमतत्वं कल्प्यते ? अविहितमप्रतिषिद्धमनुमतं भवतीति न्यायेन हि बौधायनसिद्धान्तो गौतमादीनामपि संमत एव । यत्किंचिद्धेतुकल्पनं हि सर्वगामि भवतीति वैदिकमन्वादिस्मृत्यप्रामाण्यतया नेदं सूत्रं योजनीयम्, किन्तु शाक्यादिस्मृत्यप्रामाण्यपरतयेति कुमारिलपादानां विवरणम् । अत्र यद्यपि भाष्यवार्तिकयोरुदाहरणविशेषे वैमत्यं वर्तते, तथापि न्यायस्वरूपविषये न वैमत्यम् । भाष्यकाराणामपि नोदाहरणविशेषे निर्भर इत्येव वार्तिककाराणामाशयः । एतेन—अपि वा कारणाग्रहणे प्रयुक्तानि प्रतीयेरन्” इति सूत्रमपि—“व्याख्यातम् । इदं हि सूत्रं पदार्थप्राबल्यपरतया शबरस्वामिना योजितम्, प्रकृतप्रबन्धकारैस्तु हेत्वदर्शने स्मृतीनां प्रामाण्यमिति । इदन्तु हेतुदर्शनेऽप्रामाण्यमिति वर्णनेनैव अर्थसिद्धमिति प्रकृतप्रबन्धकारमते एतत्सूत्रवैयर्थ्यमापद्येत । शाबरमते श्रुतिस्मृत्योरुभयोरपि यत्र प्रामाण्यम्, तत्र का व्यवस्थेत्येवं निरूपणपरत्वान्न वैयर्थ्यम् । एतेन कारणाग्रहणे इति पदसार्थक्यमपि सूचितम् ; स्मृतेरपि प्रामाण्यमत्र वर्तते, हेतुदर्शनाभावात्, विरोधेनाप्रामाण्यमपि न सम्भवति,

तेष्वदर्शनाद्विरोधस्येति सर्वमुपपन्नम् । अयं भावः—श्रुतिविरोधे स्मृतेरप्रामाण्यमिति यदुक्तम्, तदिदं श्रुतिस्मृतिप्रतिपाद्यपदार्थविषयम्, न तु तत्प्रतिपाद्यपदार्थधर्मविषयमिति सूचनार्थमिदमधिकरणमिति शबरस्वामिसंमता व्यवस्था । इयं च व्यवस्था पूर्वतनसूत्रैर्न लभ्यत इति नोक्तसूत्रवैयर्थ्यम् । एतेन—समा विप्रतिपत्तिः स्यादिति सूत्रमपि—व्याख्यातम् । अत्रापि हि शब्दप्रयोगरूपाचारस्य विरोधे व्यवस्थैव क्रियते, न पदार्थनिर्णयः । स तु केवलं प्रयोजनम् । तदुक्तं तन्त्रवार्तिके—

एकशब्दमनेकार्थं शिष्टैराचर्यते यतः ।

विगानेन तदा तत्र कोऽर्थः स्यात्पारमार्थिकः ॥ इति ॥

शब्दार्थविषयप्रयोगशिष्टाचारविप्रतिपत्तौ सन्देह इति । एतेन—अत्र शबरस्तु शब्दार्थनिर्णायकत्वमेतेषां सूत्राणामभ्युपगम्य तथा व्याचष्टे, तदिदं पौर्वापर्यविरुद्धम् । नहि स्मृतिकल्पसूत्रयोः प्रामाण्यविचारेऽन्तरैव शब्दार्थनिर्णयार्थं प्रवृत्तः स्याज्जैमिनिरित्यादि शङ्का—परास्ता ; पूर्वोक्तरीत्या संगतिसम्भवात्, आचारविरोधे व्यवस्थाया एव क्रियमाणत्वात् । स्मृतिप्रामाण्येनाचारप्रामाण्यमपि भाषितप्रायमिति तद्विरोधे व्यवस्थाविचारोऽपि युक्त एव । यस्तु “तेष्वदर्शनाद्विरोधस्य समा विप्रतिपत्तिः स्यात्,” “शास्त्रस्था वा तन्निमित्तत्वादि”ति सूत्रयोः स्मृत्योर्विरोधे विकल्पः श्रुत्योर्विरोधे विकल्प इति च पूर्वश्चपरतया विवरणं प्रकृतप्रबन्धे विवेचितम्, तदिदमपि नोपपन्नम्; तुल्यबलविरोधे विकल्पस्य बहुस्मृत्यादिसिद्धत्वेन पूर्वश्चत्वायोगात् । न ह्यस्यां व्यवस्थायां कोऽप्यनाश्वासः । तुल्यबलत्वं ह्युभयोरपि शास्त्रयोर्विरुद्धविशेषविषयत्वं एव भवति, न तु सामान्यविशेषविषयत्वं । तत्र हि “प्र-

कल्प्य चापवादविधिमुत्सर्गोऽभिनिवेशते,, इति न्यायेन सामान्य-
शास्त्रस्य विशेषशास्त्रविषयातिरिक्तविषयत्वस्यैवोपरीकरणात् न
लोकयात्रायां व्यवहारवैषम्यं भविष्यति । एवं च—दायभागे
ज्येष्ठस्यैवेत्येकस्य सर्वेषामित्यपरस्य सत्त्वेऽपि न दोषः । तथाच
तुल्यबलविरोधे विकल्प इत्येव सिद्धान्तो युक्तः । एतदेवाभिप्रे-
त्योक्तं मनुना—

श्रुतिद्वैधन्तु यत्र स्यात्तत्र धर्मावुभौ स्मृतौ ।

उभावपि हितौ धर्मौ सम्यगुक्तौ मनीषिभिः ॥

उदितेऽनुदिते चैव समयाध्युषिते तथा ।

सर्वथा वर्तते यज्ञः इतीयं वैदिकी श्रुतिरिति ॥

अत्र हि श्रुतिद्वैधशब्देन तद्विरोध एव विवक्ष्यते । अत्र
एवातिरात्रे षोडशिनं गृह्णाति, नातिरात्रे षोडशिनं गृह्णातीत्यादौ
विकल्पसिद्धान्त उपपद्यते । अयं भावः—श्रुत्योः स्मृत्योश्च विरोधो
द्विविधो भवति ; सामान्यविशेषविषयत्वसावकाशतिरवकाशत्वा-
भ्यामेकः, अपरः परस्परविरुद्धविषयत्वेन च । आद्ये न्यायानुसा-
रेण व्यवस्था । तदुक्तं याज्ञवल्क्यस्मृतौ—स्मृत्योर्विरोधे न्यायस्तु
बलवान् व्यवहारतः—इति । अत्र न्यायशब्देन भीमांसारूपः संन्याय
एव विवक्ष्यते, न तु या कापि युक्तिरिति न दोषः । एतेन धर्मज्ञास-
मयोऽपि व्याख्यातः ; एतादृशस्थल एव धर्मज्ञानां स्वातन्त्र्यात् ।
द्वितीये तु विकल्प एवेति सिद्धान्त इति प्रकृतसिद्धान्तस्यैव पूर्वप-
क्षत्वेन योजनं सर्वप्रामाणिकसिद्धान्तविरुद्धम् । एतेन “चोदितं तु
प्रतीयते”ति सूत्रमपि व्याख्यातं—भवति; तुल्यबलविरोधविषय-
त्वाभावादुक्तसूत्रस्य । उक्तं हि प्रकृतप्रबन्धेऽपि—“इदं चाधिकरणां
विरुद्धवचनविषयमेव, न तु विरुद्धवदाभासमानविषयकमिति

ज्ञेयम् । इति । अतुल्यबलविरोधस्थले । तु । सामान्यविशेषन्याया-
 दिना शिष्टादतर्कवस्थैव स्वीकरणीयेत्यत्र नान्नास्माकमपि विप्रति-
 पत्तिः । एतेन धर्मशास्त्रविरोधे तु युक्तियुक्तो विधिः स्मृतः । इति
 नारदवचनमपि व्याख्योतम् । अत्र हि युक्तिपदेन मीमांसा-
 न्यायोपपन्नं विवक्षितं इति न किमप्यसौकर्यं भविष्यति । यद्यप्यु-
 दितानुदितहोमयोरपि विरोध एव वर्तते, तथापि फलैक्यात्स
 एव विरोधो द्वैधशब्देनोच्यते, यतस्तत्रानुष्ठेयो होम एक एव,
 कालभेदमात्रं तत्र विवक्षितम्, उभयोस्तु फलमेकमेव । यत्र
 विधिनिषेधावेकविषयो, तत्र विधिप्रतिषेधयोः परस्परयोः विरोधः,
 स न द्वैधशब्देन व्यपदिश्यते, यतस्तत्र फलभेदः । यथा षोडशि-
 ग्रहणो न यददृष्टं न तदेवादृष्टं षोडशिग्रहणाभावेन, सर्वथातू-
 भवत्राप्तिविरोधो वर्तते एव । विरुद्धस्थले च विकल्पस्यैव शिष्टैरपि
 चोदनीयत्वात्, कुतः “चोदितन्तु प्रतीयेतेत्य”नेन विकल्पनिराक-
 रणम् । अङ्गीकृतं हि प्रकृतप्रवन्धकास्यैपि मीमांसान्यायानुसारेण
 व्यवस्थैव स्वीकरणीयेति । एकविषयविधिनिषेधस्थले च विकल्प-
 एवेति दशसाध्याये विवेचितं जैमिनिनापि । अन्यथा “यजतिषु से-
 यजामहं करोति नानुयाजेषु” इत्यत्रापि विकल्पानापत्त्या पर्युदास-
 व्यवस्थापनमसंगतं स्यात् । तथाच व्यर्थमिदमधिकरणं भवन्मत-
 इति शङ्कस्वामिनां विवरणमेव समुचिनम् । तदिदं सिद्धम्-
 यत् श्रुतिमुख्यं प्रमाणम् । स्मृतिस्तत्पारतन्त्र्येण प्रमाणम् । तत्र
 स्मृत्योर्विरोधे श्रुत्योर्विरोधे वा मीमांसान्यायानुसारेण व्यवस्थैव
 स्वीकर्तव्या, नेतिहासाद्यनुसारेण । न च वेद इतिहासादिमूलकः
 नवा केनेचन पुरुषेण कल्पितः, अन्यथा श्रुतिस्मृत्यादिविभाग एव
 नोपपद्येतेति ।

एतेन आचारप्रामाण्यमपि व्याख्यातम् । अत्र सदाचारस्य स्मृतिमूलं प्रामाण्यमुत्साक्षात् श्रुतिमूलमिति विषये यद्यपि प्राक् कारा उदासीना इव दृश्यन्ते ; तथापि कुमारिलपादाः स्मृतिमूलं सेवाचारप्रामाण्यमिति सत्यं न एवेति न दोषः । अत एव स्मृति विरुद्धत्वेन मातुलकन्यापरिणयनादिकं आचारमात्रसिद्धं सिद्धवत्कृत्याधर्म इति न्यायमालादौ विवेचितमुपपद्यते । एतेन आचारात् श्रुतेरनुमानमिति सिद्धान्तः — परास्तः अस्तु वा कथमपि तत्र व्यवस्था सर्वथा तु श्रुतिविरोधे नाचारस्य प्रामाण्यमाचारस्य सर्वदेशावच्छेदेन धर्मव्यवस्थापकत्वमिति च सिद्धान्तः शबरस्वामिनामपि सम्मत एवेति न दोषः । अत्र “दर्शनाद्विनियोगः स्यादि”ति सूत्रं अत्र व्यवस्थादर्शनम्, तत्र सर्वदेशीयत्वमित्याशयमिति शाबरं मतम्, प्रकृतप्रबन्धकास्मत्तन्तु — यदि वेदे तस्याचारस्कृद्दर्शनम्, तर्हि सर्वदेशीयत्वमिति । अत्र वेदे दृश्यमानस्य वैदिकत्वेनैव प्रामाण्यादाचारस्य सर्वदेशीयताव्यवस्थापकत्वं कुत्रापि प्रत्यक्षं वेदाभावेन भवतीति फलतोति । अपि वा सर्वधर्मः स्यात् इति द्वितीयपक्षस्य न कुत्राप्यवसरः स्यात् । अतः शाबरं विवरणमेव युक्तम् । ‘लिङ्गाभावाच्च नित्यस्य’ आख्या हि देशसंयोगात् इति सूत्रं तु लिङ्गविशेषेणाख्याविशेषेण चोदीच्यादिनियमनं न सम्भवतीति निरूपणपरे इति शबरस्वामिनः प्रकृतप्रबन्धकास्मत्तन्तु — यदि दर्शनम्, तर्हि न सर्वदेशीयत्वमिति द्वितीयपक्षोत्तस्तथा । लिङ्गाभावाच्च नित्यस्येति सूत्रं व्याख्याय “आख्या हि देशसंयोगादिति, सूत्रं वेदे देशविशेषोपाधिनाऽऽश्रीयमाणस्य धर्मत्वं तद्देशीयत्वेन स्यात्, एवं न दर्शान्तरे तस्य धर्मत्वमिति पूर्वपक्षपरतया व्याख्याय “तुल्यन्तु कर्तृ धर्मणे”ति सूत्रं तदुत्तरपरतया व्याचक्षते ।

अत्रायं मतद्वयस्यापि विवेकः—शबरस्वामिमतं आचारस्य देशविशेषानुसारेण न व्यवस्थापकत्वम्, प्रकृतप्रबन्धकारमते तु देशविशेषावच्छेदेनैवाचारप्रामाण्यमिति । अत्र वयं पश्यामः—अनुमान्यमानप्रत्यक्षश्रुतिमूलानामाचाराणामेव प्रामाण्यविचारस्य प्रस्तुतत्वात् “दर्शनाद्विनियोगः स्यादि” नि सूत्रं यत्र दर्शनं तत्र विनियोगोऽधिकारिविशेषाङ्गाङ्गिभावो युक्त इत्येवं व्याख्यानमेव युक्तमिति । लिङ्गाभावाच्चेत्यादिसूत्राण्यप्यत एव व्याख्यातानि । यत्र यत्राचारस्तत्र तत्रैकरूपं लिङ्गं नाम सम्बन्धो वा न सम्भवतीत्येवमाशयेन “अपि वा सर्वधर्मः स्यादि”त्येतदर्थस्यैवाशङ्कासमाधानाभ्यां निरूपणस्य युक्तत्वात् । युक्तं चैतत्—यत्र प्रत्यक्षश्रुतिदर्शनम्, तत्र श्रौतत्वेनैव धर्मप्रामाण्यं सिद्धमिति नाचारप्रामाण्यस्योपयोगः, किन्तु यत्र न प्रत्यक्षवेददर्शनम्, तत्रैव । तत्र च व्यवस्थितं चिन्हं गोत्रादि यदि धर्मविशेषानुष्ठातृषु दृश्यते; तर्हि भवतु नाम तत्राधिकारिव्यवस्था श्यामत्वोदीच्यत्वादिकन्तु न व्यवस्थापकमिति न दोष इति शबरविक्ररणे हि सर्वेषां सूत्राणां सार्थक्यं भवति, प्रकृतप्रबन्धकारमते तु “दर्शनाद्विनियोगः स्यात्” “अपि वा सर्वधर्मः स्यादि”त्यादीनां सूत्राणां वैयर्थ्यम्; अनुमानव्यवस्थानादित्येकेनैव सूत्रेण गतार्थतेति सर्वमनवयम् । एवं चाचाराणां सर्वदेशावच्छेदेन व्यवस्थापकत्वमित्येव जैमिनिमतमिति सूत्रानुसारेणावश्यमूरीकर्तव्यम् । “तं देवनिर्मितं देशं ब्रम्हावर्तं प्रचक्षते । तस्मिन् देशे य आचारः पारम्पर्यक्रमागतः । वर्णानां सान्तरालानां स सदाचार उच्यते” इति मनुवचनमपि नैतन्न्यायविरुद्धम्; ब्रम्हावर्तस्यैव धर्मभूमित्वेन तदन्तर्गतदेशविशेषावच्छेदेन धर्मव्यवस्थापकत्वाभावस्यैव मनुतात्पर्यविषयत्वात् । एतेन वसिष्ठादिवचनान्यपि

व्याख्यातानि । यत्तु बौधायनधर्मसूत्रे “पञ्चधा विप्रतिपत्तिर्दक्षिण-
तस्तथोत्तरतः” इति देशविशेषेण धर्मव्यवस्थापनं कृतम्, तदिदं न
सिद्धान्तदृष्ट्या, किन्तु पूर्वपक्षदृष्ट्यैव । अत एव “मिथ्यैतदिति
गौतमः, उभयमेव तन्नाद्रियेतेत्युत्तरसूत्रमुपपद्यते । सर्वथा तु श्रुति-
परिवर्तने स्मृतिपरिवर्तने वा न कस्याप्यधिकारः । परिषदोऽप्युप-
योगो यत्र श्रुत्योः स्मृत्योर्वा विरोधो भवति, तत्र सामान्यविशेषन्या-
येन विकल्पन्यायेन वा व्यवस्थाकरण एव, न तु स्वतन्त्रं कस्या
अपि व्यवस्थायाः परिकल्पन इति बहुशः पूर्वमुपपादितम् । एतेन
पुराणमपि व्याख्यातम्; पुराणस्य हि कुमारिलपादा वर्णयन्ति नो-
पाख्याने तात्पर्यमिति, प्रकृतप्रबन्धकारास्तु प्राग्वृत्तकथन एव तात्प-
र्यमिति वदन्ति ।

प्रथममतेऽपि पुराणानां स्तावकतयैव वेदोपबृंहणत्वम् । एवं
चार्थवादे प्रमाणान्तरविरोधे यथा न स्वार्थे प्रामाण्यम्, तथा न पु-
राणेऽपि प्रामाण्यमित्यवश्यमूरीकर्तव्यम्; अन्यथा सोऽरोदीदिति
कथानुसारेण अन्येनापि रोदितव्यमित्यपि कल्पनाप्रसङ्गः । व्यक्तं
चैतदर्थवादाधिकरणे भाष्यादौ विवेचितम् । अयम्भावः—पुराणानां
प्राग्वृत्तान्वाख्यानं विषयः स्तुतिर्विषय इति मतद्वयेऽपि वाच्यार्थ-
विवक्षायां न विरोधः । स्तावकनापक्षेऽपि लक्ष्यार्थबोधात्पूर्वं शक्या-
र्थविवक्षा वर्तते एव । इयान् विशेषः—यच्छक्यार्थे न तात्पर्यं
स्तावकतामते, पूर्वत्र तु तत्र तात्पर्यमिति । अत्रेदमालोचनीयम्—
यच्छक्यार्थतात्पर्यवर्णनस्य किम्प्रयोजनमिति ? यदि रामेण पितृ-
वाक्यपरिपालनं कृतमेवमस्माभिरपि तत्कर्तव्यमिति विध्युन्नयनं
प्रयोजनतया मन्यते, तर्हीदमेव प्रष्टव्यम्—यद्रावणेन परदारा
बलान्नीताः, अतोऽस्माभिरपि परदारा अपहर्तव्या इति विध्युन्व-

यनमपि कथं न भवतीति । यदि निन्दितत्वात् न तत्र विध्युन्नयनम्
तर्हीदमेवायातं यत्प्रमाणान्तर्धानिषेधे पुराणस्यापि धर्मं प्राप्ताय प्रम-
तत्वे वैदिकविध्युन्नयनद्वारा नान्यथेति । तथाच प्रमाणान्तरविरो-
धः कुत्र वर्तते कुत्र च नेति बहुतरपरीलोचनं विना तु अर्थवा-
दोच्चारणे धर्माधर्मोन्नयनं न सम्भवतीति पुराणपर्यालोचनमात्रेण
धर्माधर्मनिर्णयः कथमपि न सम्भवति । तदिदं सिद्धम् । याति
पुनः पुराणे विधिसरूपाणि वचनानि दृश्यन्ते, तेषां मन्वादिस्मृति-
समानयोगक्षेपप्रामाण्येऽपि कथांशानां तदपेक्षया निकृष्टमेव
प्रामाण्यमाचारसमानयोगक्षेपमतेया । एवं च चातुर्वर्ण्यव्यवस्थादिकं
समतावुपलभ्यमानमन्यथाकलुषं पुराणस्य शक्तिरस्तीति सिद्धम् ।
एतेन—यदि वर्णोत्पत्तेरितिहासः पुराणानि च पर्यालोच्यन्ते, तर्हि
लाक्षणिकार्थ एव श्रुतौ ग्राह्य इति प्रकृतप्रबन्धसिद्धिरतः परास्तः ।
यथाच पुराणानामपि चातुर्वर्ण्यव्यवस्थायामेव परमं तात्पर्यम् । तथा
चातुर्वर्ण्यं जातिकृतं न कर्मकृतमिति साधकबधिकप्रमाणवित्त्वार-
पुरस्सरमन्तस्सुप्रभादयिष्यते । अर्थवोदानां स्तवकत्वेनोपयोग-
इत्यत्र तत्पादगतसूत्रविवरणे च प्रकृतप्रबन्धकाराणां ते शबरस्वा-
मिमतो वैमर्त्यं वर्तते । इयान् विशेषः—यच्छबरस्वामिनः सर्वत्र
सूत्रे वैदिकमेवोदाहरणं प्रदर्शयन्ति, प्रकृतप्रबन्धकारास्तु स्मार्त-
वचनान्यपि कुत्रचन कुत्रचन प्रदर्शयन्तीति । सर्वथा तु जैमिनि-
सूत्रपर्यालोचनेऽपि न चोदनास्वरूपस्य पुरुषकृतत्वं सिद्धमिति । श-
ब्दनित्यत्वं साधनावसर एव शबरस्वामिनोऽयमर्थः सूचित एव । अत-
एव हि कर्तुं रस्मरणम् । यथाच काष्ठकालापादिसमाख्या-
कर्तृस्मरणाभिप्राया, तथा भाष्य एव व्यक्तम् । अत्र च प्रकृतप्रब-
न्धकाराणामपि सम्मतिर्न वर्तते इति वयमनुमितुमर्हः । यतो वेदां-

श्रुतैके इत्यादि सूत्राणां नान्यथा विवरणं तैरपि समाहतम् । एतेन
 आख्या प्रवचनादित्यादिसूत्रस्वरस्येन कथादीनामपि प्रवक्तृत्व
 एव निर्णीते कथमन्यस्य कर्तुरस्मरणेऽपि मनुष्यकृतत्वमेव चोद-
 नानां जैमिनिसम्मतमिति प्रकृतप्रबन्धकारा मन्यन्त इति न वयं
 जानीमः । तदिदं सिद्धम्—यत् वेदोऽपौरुषेय एव, न तस्येतिहा-
 समूलकत्वम् । धर्माधर्माविषये तस्यैव मुख्यं प्रामाण्यम्, स्मृत्यादीनां
 तदनुमानद्वारैव प्रामाण्यमिति च । व्यक्तश्च स्मृत्याचासुदिप्रामा-
 ण्यप्रकारः सनातनधर्मोद्धारग्रन्थे सम्पादित इति तस्यैव संग्रहमत्र
 सम्पादयामः । तद्यथा—

तदेवम्—सुसज्जितस्य बहुदूरविद्रावितत्तिलितबाह्यचुद्रोपद्रव-
 कदम्बकस्य च वेददुर्गस्य जलधरा इव सप्त परिखा जायति, तत्र
 सुरपितृभूषुरप्रभृतिभिर्महाशयहंसैरुपसेवित्वाभिरर्थकामलक्षणैरनुष-
 ङ्गिकैः पद्मवृन्दैर्यत्र तत्रालङ्कृताभिरुगाधभिश्च धर्मप्राधान्यरूपा-
 भिरङ्घ्रिः पूर्णास्तिष्ठोऽन्तःपरिखाः स्मृतिः, सदाचारः, आत्मतुष्टि-
 श्चेति । एवं सकललोकोपलालिताभिर्यत्र तत्र धर्मकमलपण्डम-
 ण्डिताभिरतलस्पर्शाभिरर्थकामप्राधान्यलक्षणाभिर्वाभिः पूरिताश्च-
 तस्रो बहिःपरिखाः—आयुर्वेदो, धनुर्वेदो, गान्धर्ववेदः, अथर्ववेद-
 श्चेति, यानुपवेदानाचक्षते । तत्र स्मृतिः वेदातिरिक्तदशविद्यारूपा ।
 चतुर्दशविद्या हि प्रोक्ता आचाराध्याये यज्ञवल्क्येन—

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥३॥ इति ।
 अस्यार्थः—पुराणम्, ब्राह्म्यादि बहुयमाणम् । न्यायः गौतमीयं
 काणादं कापिलं पातञ्जलमिति चतुर्विधं प्रमाणादिनिरूपणशा-
 स्त्रं गौतमादिप्रणीतम् । मीमांसा, जैमिनिप्रणीता कर्ममीमांसा,

शाण्डिल्यप्रणीता भक्तिमीमांसा, बादरायणप्रणीता ब्रह्ममीमांसा च । धर्मशास्त्रम्, ब्रह्ममन्वादिप्रणीतम् ; इमान्येव चत्वार्युपाङ्गान्याचक्षते । अङ्गानि, शिक्षा कल्पो व्याकरणं निरुक्तं छन्दो ज्योतिषमिति । एतैरूपेण श्रुत्यारो वेदाः । एतानि चतुर्दश, विद्यानां स्वर्गाद्यपवर्गसाधनकर्मब्रह्मज्ञानानां स्थानानि निमित्तानि, धर्मस्य च निमित्तानि; एतत्प्रमित एव धर्म इति, एतासामेव धर्मस्थानत्वमित्युक्तम्—इति । अत्र च न्यायमीमांसयोरेव षड्दर्शनान्तर्भाव इत्युक्तप्रायम् ।

अङ्गिरसाऽपि—

स्वाभिप्रायकृतं कर्म यत्किञ्चित् ज्ञानवर्जितम् ।

क्रीडाकर्मैव बालानां तत्सर्वं निष्प्रयोजनम् ॥ इति ।

अत्र च ज्ञानवर्जितम् शास्त्रीयज्ञानवर्जितमिति कल्पतरुः ।

एवमर्थकामयोर्विषयेऽप्यायुर्वेदादीनां चतसृणामपि विद्यानामावश्यकत्वम् ।

तदुक्तम्—

यस्त्वेविज्ञानशास्त्रेण कदाचित्साधितं भवेत् ।

नैव तद् बहु मन्तव्यं घुणोत्कोर्णमिवाचरम् ॥ इति ।

स्मृतिशब्दस्योक्तदशविद्यावाचकत्वे प्रमाणं तु आचाराध्याये—

भुतिः स्मृतिः सदाचारः स्वस्य च प्रियमात्मनः ।

सम्यक् सङ्कल्पजः कामो धर्ममूलमिदं स्मृतम् ॥ १ ॥

इति याज्ञवल्क्यवचनमेव । (अस्यार्थस्तु वेददुर्गसज्जनस्यारम्भे पूर्वमुक्तः) । अत्र स्मृतिपदस्य ब्रह्ममन्वादिप्रणीतधर्मशास्त्रमात्रपरत्वे पुराणन्यायेत्यादिना पूर्वोक्तवाक्येन सह विरोधो दुष्परिहर एव स्यात् । तत्र चतुर्दशानामपि विद्यानां धर्मस्थानत्वस्यात्र च

श्रुतिः स्मृतिरिति पञ्चानामेव विद्यानां धर्ममूलत्वस्य प्रतिपादनात्
एतादृशविरोधपरिहाराय चात्र स्मृतिपदेन देशानामपि विद्यानां
ग्रहणस्यावश्याभ्युपेयत्वात् । अत एव व्याकरणस्मृतिरित्यादिको प्र-
त्यकाराणां व्यवहारोऽपि सङ्गच्छते, सङ्गच्छते च स्मृतिप्रामाण्यनि-
रूपणप्रकरणे व्याकरणप्रामाण्यनिरूपणं जैमिनीयम् । एवं स्मृति-
पदस्य विशेषतो ब्रह्ममन्वादिप्रणीतधर्मशास्त्रवाचकत्वमपि ।

तथाच अध्याये २ मनुः—

श्रुतिस्तु वेदो विज्ञेयो धर्मशास्त्रं तु वै स्मृतिः ।
ते सर्वार्थेष्वमीमांस्ये ताभ्यां धर्मो हि निर्वभौ ॥१०॥ इति ।

न चैकस्य शब्दस्य सामान्यविशेषोभयवाचकत्वमदृष्टचरम्, प-
ञ्चपञ्चब्राह्मणवाचिनोरपि गौडद्राविडपदयोर्ब्राह्मणविशेषवाचकत्व-
दर्शनात् । ननु यदि चतुर्दशैव विद्यास्तर्हि कथम्—

विष्णुपुराणे—

अङ्गानि वेदाश्चत्वारो मीमांसान्यायविस्तरः ।

धर्मशास्त्रं पुराणं च विद्या ह्येताश्चतुर्दश ॥

आयुर्वेदो धनुर्वेदो गान्धर्वश्चेति ते त्रयः ।

अर्थशास्त्रं चतुर्थं तु विद्या ह्यष्टादशैव ताः ॥

इत्यष्टादश विद्या उक्ताः ? कथं चायुर्वेदादीनां चतसृणां वि-
द्यानामपि न स्मृतित्वम् ? न हि ताः श्रुतय इति चेन्न, विद्यानामष्टा-
दशत्वेऽपि स्वर्गापवर्गसाधनकर्मब्रह्मज्ञानैकस्थानभूतानां धर्मप्रधा-
नानामेव विद्यानां याज्ञवल्क्येन महर्षिणा चतुर्दशतया परिगणनम्,
विष्णुपुराणे तु दृष्टार्थप्रधानाश्चतस्र आयुर्वेदादिविद्या अपि संकल-
य्याष्टादशतया परिगणनमित्यविरोधात् । चतुर्दश हि विद्या अ-
नुषङ्गेण तत्र तत्रार्थकामौ प्रतिपादयन्त्योऽपि प्राधान्येन धर्ममेव

प्रतिपादयन्ति, आयुर्वेदाद्यास्तु चतस्रोऽनुषङ्गतो धर्मं प्रतिपादय-
न्त्योऽपि प्राधान्यादर्थकामावेव प्रतिपादयन्तीति परस्परव्यावृत्तं स्व-
भावद्वयं सर्वबुधजनप्रसिद्धम् । अत एवोक्ते विष्णुपुराणे “विद्या
ह्येताश्चतुर्दश” “विद्या ह्यष्टादशैव ताः” इति द्वैराशयेन परिगणन-
द्वयं विरुद्धसंख्याऽवरुद्धमपि स्वीकृतम्, अन्यथा तत्रैव मिथ्या-
विरोधस्य दुर्वारत्वात् । उक्ताविरोधपरिहारसरणिर्नित्या विष्णुपुराण-
पद्ययोर्मिथो विरोधमुद्धरति, तथैव पुराणन्यायेत्यादियाज्ञवल्क्यवा-
क्यविरोधमपि । एतत्सूचनायैव च याज्ञवल्क्यवाक्येन धर्मस्य च
स्थानानीत्युक्तम्, तस्य हि प्राधान्येन धर्मप्रतिपादकानीत्येवार्थः ।
स्मृतिपदेन क्वचिदप्यव्यवहृतत्वाच्चार्थकामप्रधानानां चरमाणां च-
तसृणाम् । न हि श्रुतिभिन्नत्वमात्रं स्मृतित्वे प्रयोजकम्, काव्यादी-
मपि स्मृतित्वप्रसङ्गात् । अतो धर्मप्रधानेऽस्मिन्नबन्धे पूर्वोक्तदश-
विद्यात्मकस्मृतिप्रामाण्यमवसरसमर्पितमिदानीं निरूप्यते, तथाहि—
मी० अ० १ पा० ३ अधि० १ ॥ पूर्वपक्षे—

धर्मस्य शब्दमूलत्वात् अशब्दमनपेक्ष्यं स्यात् ॥ सू० १ ॥ इति ।
अत्र वृत्तिः—उक्तदिशा विध्यर्थवादमन्त्राणां धर्मे प्रामाण्यं व्यवस्था-
प्येदानीं स्मृतिशिष्टाचाराणां धर्मे प्रामाण्यं व्यवस्थापयन् पूर्वपक्षमाह—
धर्मस्येति । धर्मस्य उक्तलक्षणलक्षितस्य शब्दः वेदः मूलं यस्य
तत्त्वात् “अष्टकाः कर्त्तव्या” इति केवलपौरुषेयवाक्यप्रतिपाद्यम्—
अशब्दम्—अवेदमूलं अनपेक्ष्यम् अनादरणीयं स्यात्—इति ।

अत्र शाबरं भाष्यम्—एवं तावत्कृत्स्नस्य वेदस्य प्रामाण्यमुक्तम्,
अथ इदानीं यत्र न वैदिकं शब्दमुपलभेमहि, अथ च स्मरन्ति,
एवमयमर्थोऽनुष्ठातव्यः, एतस्मै च प्रयोजनाय इति किमसौ तथैव
स्यान्न वा ? इति ।

यथा अष्टकाः कर्तव्याः, गुरुरनुगन्तव्यः, तडागः खनितव्यः, प्रवा
प्रवर्त्तयितव्या, शिखाकर्म कर्तव्यमित्येवमादयः, तदुच्यते—धर्मस्य
शब्दमूलत्वादशब्दमनपेक्ष्यं स्यात् इति । शब्दलक्षणो धर्मः इत्युक्तं
चोदनालक्षणोऽर्थो धर्म इति, अतो निर्मूलत्वान्नापेक्षितव्यमिति ।
ननु ये विदुः इत्थं पदार्थः कर्तव्य इति, कथमिव ते वदिस्यन्ति, अ-
कर्तव्य एवायमिति ? स्मरणानुपपत्त्या, न हि अननुभूतोऽश्रुतो वाऽ-
र्थः स्मर्यते । नच अस्यावैदिकस्यालौकिकस्य च स्मरणमुपपद्यते
पूर्वविज्ञानकारणाभावादिति । या हि वन्ध्या स्मरेत्, इदं मे दूहित्र-
कृतमिति न मे दुहिताऽस्ति इति मत्वा, न जातुचिद्रसौ प्रतीयात्,
सम्यगेतत् ज्ञानमिति । एवमपि यथैव प्रास्पर्शेणाविच्छेदात् अयं
वेदः इति, प्रमाणमेषा स्मृतिः । एवम्—

। पूर्वविज्ञानादिना तस्याः प्रामाण्यं नावधार्यते । तत्र
इयमपि प्रमाणं भविष्यति इति । नैतदेवम्, प्रत्यक्षेणोपलब्ध-
त्वात् ग्रन्थस्य नानुपपन्नं पूर्वविज्ञानम्, अष्टकादिषु त्वनुपलब्धार्थेषु
पूर्वविज्ञानकारणाभावात् व्यामोहस्मृतिरेव गम्यते ।

तत् यथा, कश्चित् जात्यन्धो वदेत्, स्मराम्यहमस्य रूपविशे-
षस्य इति, कुतस्ते पूर्वविज्ञातम् ? इति च पर्यनुयुक्तो जात्यन्धमे-
वापरं विनिर्दिशेत् । तस्य कुतः ? जात्यन्धन्तरात्, एवं जात्यन्धप-
रम्परायामपि सत्यां नैव जातुचित्सम्प्रतीयुर्विद्वांसः सम्बन्दर्शनिमे-
तदिति । अतो नादत्तव्यमेवंजातीयकमनपेक्ष्यं स्यादिति ।
अपि वा इति पक्षो व्यावर्त्यते । प्रमाणं स्मृतिः, विज्ञानं हि तत्
किमिति अन्यथा भविष्यति ? पूर्वविज्ञानस्य नास्ति कारणाभावा-
दिति चेत्, अस्या एव स्मृतेर्दृढिभ्यः कारणमनुमास्यामहे । तत्तु
न अनुभवः, अनुपपत्त्या, न हि मनुष्या इहैव जन्मनि एवं जाती-

यकमर्थमनुभावितुं शक्नुवन्ति, जन्मजन्मानुभूतं च न स्मर्यते ।
 ग्रन्थस्तु अनुमीयेत कर्तुं सामान्यास्मृतिवैदिकपदार्थयोः । तेनो-
 पपन्नो वेदसंयोगश्चैवर्णिकानाम् । ननु नोपलभन्ते एवंजातो-
 यकं ग्रन्थम्, अनुपलभमाना अप्यनुमिमोरन्, विस्मरणमप्युपपद्यत-
 इति, तदुत्पन्नत्वात् पूर्वविज्ञानस्य त्रैवर्णिकानां स्मरताम्, विस्म-
 रणास्य च उपपन्नत्वात् ग्रन्थानुमानमुपपद्यते इति प्रमाणं स्मृतिः ।
 अष्टकालिङ्गाश्च मन्त्रा वेदे दृश्यन्ते, 'यां जनाः प्रतिनन्दन्ति'
 इत्येवमादयः । तथा प्रत्युपस्थितनियमानामाचाराणां दृष्टार्थत्वादे-
 व प्रामाण्यम् । गुरोरनुगमात् प्रीतो गुरुः अध्यापयिष्यति, ग्रन्थग्रन्थि-
 भेदिनश्च न्यायान् परितुष्टो वक्ष्यति इति ।

तथा च दर्शयति, तस्मात् श्रेयांसं पूर्वं यन्तं प्राप्नीयान् पश्चाद-
 न्वेति । प्रपास्तङागाश्च परोपकाराय, न धर्माय, इत्येवावावगम्यते ।
 तथाच दर्शयति, 'अन्वन्निव प्रपा असि' इति । तथा स्थलयोदकं परि-
 गृह्णन्ति इति च । गोत्रचिह्नं शिखाकर्म । दर्शनञ्च, यत्र बाणाः
 सम्पतन्ति इति । तेन ये दृष्टार्थाः, ते तत एव प्रमाणम्, ये हत्व-
 ष्टार्थाः, तेषु वैदिकशब्दानुमानमिति ।

अत्र तन्त्रवार्तिकं यथा =

एवं तावद्विध्यर्थवादमन्त्रनामधेयात्मकस्य वेदस्य धर्म-
 प्रत्युपयोगः साधितः । इदानीं पौरुषेयीषु स्मर्यमाणार्थावधिषु
 मन्वादिप्रणीतनिबन्धनासु स्मृतिष्वनिबद्धेषु चाचारेषु चिन्ता ।
 तत्र किञ्चिदुदाहृत्य विचारः कर्तव्य इत्यष्टकादिस्मरणानि मन्वा-
 दिस्थानि तद्ग्रन्थसमर्पितानि प्रमाणाप्रमाणाविचारविषयत्वेनोदा-
 ह्रियन्ते । सन्देहहेतुश्चाभिधीयते ॥

परितन्त्र्यास्वतो नैषां प्रमाणात्वावधारणा ।

अप्रामाण्यविकल्पस्तु द्रविष्मैव विहन्यते ॥
मन्वादिवचनं स्मृत्यपेक्षम्, स्मृतिश्च मूलप्रमाणापेक्षणीति न
कस्यापि वेदवन्निरपेक्षप्रामाण्यनिश्चयः, यतस्तु वेदवादिनामेवा-
विगानेनाविच्छिन्नपारस्पर्यपरिग्रहदाढ्यम्, अतो नाप्रामाण्याध्यव-
सानमिति युक्तः सन्देहः । तत्र पूर्वपक्षवादी वदति—नैषां प्रामाण्य-
मेवापेक्षितव्यमिति । कुतः ?

पूर्वविज्ञानविषयं विज्ञानं स्मृतिरुच्यते ।
सर्वस्मरणानि हि प्रत्यक्षाद्यवगतेऽर्थे तदानुरूप्येणोपजायमान-
नान्यर्थं समर्थयन्ति । तदिहाष्टकादीनां स्वर्गादिसाध्यसाधन-
भावं प्रत्यक्षादीनि तावन्न गृह्णन्तीति साधितम् । शब्दोऽपि यथा-
ऽग्निहोत्रादिषु प्रत्यक्षेणोपलभ्यते, नैवमत्र ।
प्रत्यक्षानुपलब्धे च शब्दे सद्भावकल्पना-
धर्मास्तित्वप्रमाणाद्धि विप्रकृष्टतरा भवेत् ॥
शब्दस्य तावदेकमेव प्रत्यक्षं प्रमाणम् । स चेत्तेनान-
वगम्यमानोऽप्यस्तीत्युच्यते; ततो वरं धर्मास्तित्वमेव निष्प्रमाणक-
मभ्युपगन्तुमिति ।

नचानुमानमप्यस्मिन्नष्टकाश्रुतिकल्पने ।
न हि स्मृतिस्तया व्याप्ता दृष्टाऽन्यद्वाऽनुमापकम् ॥
यथैव धर्मे सम्बन्धादर्शनान्न किञ्चिद्विज्ञं क्रमते, तथाऽष्टका-
दिश्रुतावपि ।

न चागमेन तद्वबोधो नित्येन कृतकेन वा ।
विस्मयः कृतके नास्ति नित्यो नैवोपपद्यते ॥
यद्यप्येन्द्रियकत्वादष्टकादिश्रुतीनां पौरुषेयागमगम्यत्वं सम्भ-
वति; तथापि विप्रलम्भभूयिष्ठत्वादश्रद्धेयवचनेषु पुरुषेष्वनध्यव-

सानम् । दृश्यन्ते ह्यनागमिकानप्यर्थानागमिकत्वाध्यारोपेण केचि-
दद्यत्वेऽप्यभिधानाः । तेन मन्वादिभिरपि किमष्टकाश्रुतीरुपलभ्य
वेदमूलत्वं स्वनिबन्धनानां प्रतिज्ञातमुतानुपलभ्यैव श्रद्धेयवाक्य-
त्वार्थमिति दुष्टपुरुषाकुलितचेतसां भवति सन्देहः । तावता च
प्रामाण्यविघातः । नित्यस्य वचनस्यादिमत्स्मरणमूलप्रतिपादने
व्यापार एव नास्ति । नच मन्त्रलिङ्गानि स्वयं मूलत्वं प्रतिपद्यन्ते;
विधिशून्यत्वात् । नच मूलान्तरं न्यायोगतं सूचयन्ति, अन्यपर-
त्वात् । नच सर्वेषां स्मृतिप्रणयिनामविगानम्, येन पौरुषेयागमब-
लादुपलब्धपूर्वश्रुतिमूलत्वं स्यात् ।

नच विज्ञायते वाक्यं कीदृशं तैर्निरूपितम् ।

अर्थवादादिरूपाद्धि पश्यामो भ्राम्यतो बहून् ॥

यदि ह्येतदेकान्तेन गम्येत—यथा विधिवाक्यान्वेव मन्वा-
दिभिरुपलब्धानीति, ततः काऽपि कल्पना स्यात्, अद्यत्वेऽप्यन्यपरार्थ-
वादादिवचनेभ्योऽपि भ्राम्यन्तः पुरुषा दृश्यन्ते । तेन तेष्वप्राशङ्का
भवति । मृतसाक्षिकव्यवहारवच्च प्रलीनशाखामूलत्वकल्पनायां य-
स्मै यद्रोचते, स तत्प्रमाणीकुर्यात्, तस्मान्नागमेनापि मूलोपलब्धिः

उपमानं त्वदृष्टेऽर्थे सदृशे चानिरूपिते ।

नैवेष्टमिति तेनापि न मूलश्रुतिसाधनम् ॥

अर्थापत्त्याऽपि यत्किञ्चिन्मूलमित्यवगम्यते ।

तच्चाप्रमाणपक्षेऽपि भ्रान्त्यादि न विरुध्यते ॥

यदि हि श्रुतिकल्पनेन विना स्मृतिर्नोपपद्यते, ततः सम्यङ्मूला
स्यात् । सम्भवति तु स्वप्नमूलत्वेन, तेनानैकान्त्यादर्थपक्षेः सामा-
न्यतो दृष्टस्य वा नावकाशः । तस्मादनुपलब्धिगोचरापन्तायां श्रुतौ
सत्त्वपि मूलान्तरेष्वभिप्रेतमूलाभावान्निर्मूलत्वाभिधानम् । ननु ये

विदुरेवमितिकर्तव्यताक एवंफलकश्चासौ पदार्थः कर्तव्य इति ।
 अथवा ये कर्तव्योऽसावितीत्यं विदुस्ते तथा विज्ञानन्तस्तादृशाः क-
 थमिवास्मान्विप्रलब्धुं न कर्तव्योऽसाविति वदेयुः । नन्वन्य एवं
 वदन्ति कर्तव्य इत्यन्ये न वा कर्तव्य इत्याहुः, कथमन्यत्वम्, यदा
 तेषामप्येवमयं स्मर्यत इति कथिते भवत्येवं प्रतिपत्तिः । अथवा ये
 मन्वादयो विदुरकर्तव्योऽयं पदार्थ इति, कथमिव ते विनाऽपराधेन
 लोकं वञ्चयितुं वदिष्यन्ति कर्तव्य एवायमिति ? स्मरणानुपप-
 द्येति । ये तावन्मन्वादिभ्योऽर्वाञ्चः पुरुषास्तेषां यज्ज्ञानं तत्ता-
 वदनवगतपूर्वार्थत्वान्न स्मृतिः । मन्वादीनामपि यदि प्रथमं किञ्चि-
 त्प्रमाणं सम्भाव्यते, ततः स्मरणं भवेन्नान्यथा । कस्मात्पुनः पुत्रं
 दुहितरं वाऽतिक्रम्य वन्ध्यादौ हित्रोदाहरणं कृतम् ? स्थानतुल्यत्वात् ।
 पुत्रादिस्थानीयं हि मन्वादेः पूर्वविज्ञानं दौहित्रस्थानीयं स्मरणम् ।
 ततश्च यथा दुहितुरभावं परामृश्य दौहित्रस्मृतिं भ्रान्तिं मन्यते, तथा
 मन्वादिभिः प्रत्यक्षाद्यसम्भवपरामर्शादष्टकादिस्मरणं मिथ्येति म-
 न्तव्यम् । यथैव पारम्पर्येणाविच्छेदादयं वेद इति वाक्यानुमानाभि-
 प्रायेणोक्तम् । इतरस्त्वर्थस्यैवाविच्छेदस्मरणमयमाहेति मत्वा पुन-
 निर्मूलत्वमाह—वेदः पुनः सविशेषः प्रत्यक्षगम्यस्तत्र घटादिवदेव
 पुरुषान्तरस्थमुपलभ्य स्मरन्ति, तैरपि स्मृतमुपलभ्यान्येऽपि स्मर-
 न्तोऽन्येभ्यस्तथैव समर्पयन्तीत्यनादिता । सर्वस्य चात्मीयस्मरणा-
 त्पूर्वमुपलब्धिः सम्भवतीति न निर्मूलता । शब्दार्थसम्बन्धव्युत्प-
 त्तिमात्रमेव चेह वृद्धव्यवहाराधीनम् । प्रागपि हि वेदशब्दादन्य-
 वस्तुविलक्षणं वेदान्तरविलक्षणं वाऽध्येतृस्थमृगवेदादिरूपं मन्त्रब्रा-
 ह्मणादिरूपाणि चान्यविलक्षणान्युपलभ्यन्ते । सर्वेषां चानादयः
 संज्ञा इति तद्द्वारेणोत्तरकालमपि गम्यमानानां प्रत्यक्षत्वं साधि-

तम् । नन्वष्टकादिषु पुरुषान्तस्थेष्वपि कुम्भकारक्रियादिष्विव क-
ञ्चिद्विज्ञानमूलमस्ति, यदि हि कर्मस्वरूपमात्रं स्मर्येत, ततः पा-
कादि तदिन्द्रियैरन्याननुतिष्ठतो दृष्ट्वा परे स्मरेयुः । यतस्त्वह स्व-
र्गादिसाध्यसाधनसम्बन्धः स्मर्यते, नासौ पुरुषान्तरेषूपद्यमानः कै-
श्चिद् दृश्यत इत्यन्धपरम्परा, येनाप्रमाणता । सर्वस्यानादिव्यवहा-
रौपन्यासेन वेदवत्प्रसिद्ध्यभिमानो भवति । अतोऽन्धपरम्परानिद-
र्शनम् । वेदे हि प्रामाण्यस्यानादित्वमिहाप्रामाण्यस्य । कथम् ?

यो यो ग्रहीता जात्यन्धः स स्वयं नोपलब्धवान् ।

स्वातन्त्र्येणाग्रहीते च प्रामाण्यं नावतिष्ठते ॥

तादृशं चाष्टकादिस्मरणम् । न च चोदना मूलभूतोपलभ्यते ।
न चाननुभूतसम्बन्धोऽनुमातुं शक्यते । यदि च वेदादुपलभ्य
स्मृतयः प्रवर्तिताः स्युः, ततोऽर्थस्मरणवत् उपलभ्यायं मन्वादि-
भिः प्रणीत इत्यपि परस्मर्येण स्मर्येत । स्यादेतत्—अर्थस्मरणेन
कृतार्थानां निष्प्रयोजनं मूलस्मरणमनादराद् भ्रष्टमिति, तदयु-
क्तम्, न हि यत्कृतं प्रामाण्यं तदेव विस्मृतं युज्यते । अर्थस्मृतेः
स्वतः प्रामाण्याभावात् । सर्वे पुरुषास्तावदेतज्जानन्ति, यथा वेद-
मूलज्ञानाद्विना प्रामाण्यं न निश्चीयत इति ते कथमिव तत्राना-
दरं कुर्युः ? अपि च--

येन यत्नेन मन्वाद्यैरात्मवाक्यं प्रपाठितम् ।

कस्मात्तेनैव तन्मूला चोदना न समर्पिता ॥

यदि हि तैरप्यर्थमात्रमेवान्येभ्योऽधिगतं न वेदो दृष्ट इति,
ततस्तत्पूर्वकैष्वप्ययमेव पर्यनुयोग इति निर्मूलसम्प्रदायत्वप्रसंगा-
न्निर्मूलत्वान्न मुच्यते । यदि तु प्रलीनशाखामूलता कल्प्येत, ततः
सर्वासां बुद्धादिस्मृतीनामपि तद्द्वारं प्रामाण्यं प्रसज्यते । यस्यैव

च यदभिप्रेतं स एव तत्प्रलीनशाखामस्तके निक्षिप्य प्रमाणीकुर्यात् । अथ विद्यमानशाखागता एवैतेऽर्थास्तथापि मन्वादय इव सर्वे पुरुषास्तत एवोपलप्स्यन्ते, युक्ततरा च स्वाध्यायाध्ययनविधेः साक्षाद्वेदादेव प्रतीतिरिति स्मृतिप्रणयनवैयर्थ्यं स्यात् । नचैतद्विज्ञाते—कोदृशाद्वाक्यादिदं मन्वादिभिः प्रतिपन्नं किं विधिपरादुतार्थवाटरूपादिति । पश्य—

महताऽपि प्रयत्नेन तमिस्रायां परामृशन् ।

कृष्णशुक्लविवेकं हि न कश्चिदधिगच्छति ॥

न च मन्वादिवचनाद्वेदमूलत्वं निश्चिनुमः । ते हि निर्मूलमपि विप्रलम्भादिहेतोरुक्त्वा लोकं वञ्चयितुमेवं वदेयुः । तस्मादप्रमाणम् ।

अत्र सिद्धान्तः—

अपि वा कर्तृसामान्यात्प्रमाणमनुमानं स्यात् ॥ अ० । पा० ३ सू० ॥ २ ॥ इति ।

अत्र वृत्तिः । सिद्धान्तमाह—अपि वेति । दृढवैदिकस्मरणान्यथाऽनुपपत्तिरूपमनुमानं स्मृतिमूलभूतश्रुतिसत्त्वे स्यात् । तदित्यम्—स्मृतिः, स्वमूलभूतवेददर्शनवत्प्रणीता, वेदातिरिक्तगम्यो धर्मो न भवतीति निश्चयवता परेषां धर्मज्ञानार्थं प्रणीतत्वात्, कल्पसूत्रादिवत् । नन्विदं प्रतारकवाक्यमित्येव किं नोच्यत इत्यत आह—कर्तृसामान्यात् वैदिकानुष्ठानस्मृत्योरेककर्तृकत्वात् । न हि वैदिकं कर्म, धर्मबुद्ध्याऽनुतिष्ठन् प्रतारको भवेदिति भाव इति ।

सर्वथा तावन्मन्वादिप्रणीताः सन्निबन्धनाः स्मृतयः शेषाणि च विद्यास्थानानि स्वार्थं प्रतिपादयन्त्युपलभ्यन्ते । मन्वादीनां चाप्रत्यक्षत्वात्तद्विज्ञानमूलमदृष्टं किञ्चिदवश्यं कल्पनीयम् । तत्र च-

भ्रान्तिरेतन्नुभवाद्वाऽपि पुत्रावयोद्विप्रलम्भनात् ।
 दृष्टानिपुणस्य साध्यत्वाच्चोदनैव लघीयसीति ।
 सर्वत्रैव चादृष्टकल्पनायां तादृशं कल्पयितव्यम् । यद् दृष्टं न
 विहेणद्धि, न त्राऽदृष्टान्तरमासञ्जयति, तत्र भ्रान्तौ तावत् सम्यङ्
 निबद्धशीलस्य दर्शनविरोधोपपत्तिः । सर्वलोकाभ्युपगतदृढप्रामाण्यवा-
 धश्च, तदानीन्तनैश्च पुरुषैरपि भ्रान्तिर्मन्वादीनामनुवर्तिता, तत्परि-
 हारोपन्यासश्च मन्वादीनामिदमेतत्कादृष्टकल्पना । अनुभवेऽपि स
 एव तावदनुभवः कल्पयितव्यः, पुनश्चेदानीन्तनसर्वपुरुषजाति-
 विषयतस्मिन्मिथ्यकल्पना मन्वादेः । तच्चैतत् सर्वज्ञादेः निराकृतम् ।
 पुरुषवाक्यपरम्पराऽपि अन्धपरम्परया निराकृता । हि निष्प्रति-
 ष्ठप्रमाणात्मलाभो दृश्यते । तथा विप्रलम्भेऽपि तत्कल्पना विप्र-
 लिप्साप्रयोजनम्, लोकस्य च तत्र भ्रान्तिः, तस्याश्चेयन्तं कालमनु-
 वर्त्तिरिथ्याभ्युपगम्यम् । उत्पन्नस्य चादृढस्य प्रत्ययस्य प्रामा-
 ण्यनिराकरणाद् दृष्टविरोधः, तस्मात् सर्वेभ्यश्चोदनाकल्पनैव
 उवाचसीति । तत्र हि त्वमात्रादृष्टाभ्युपगमः, शेषास्तु महोजनप-
 रिहादयः सर्वेऽनुविधीयन्ते । संभाव्यते च मन्वादीनां चोदना
 पूर्वविज्ञानकारणत्वेन । तदर्थमेवाह तेनोपपन्नो वेदसंयोगो वर्णि-
 कानामिति । यानि पुनरनुपपन्नवेदसम्भावनानां स्तेच्छादीना-
 मतीन्द्रियार्थस्मरणानि, तेषां मूलकल्पनावेलायोमेव चोदना सम्भो-
 वनापदं मारुढेति मिथ्यात्वहेतुमूलचतुष्टयपारिशेष्यादप्रमाणत्वम् ।
 सम्भावितायां पुनश्चोदनायां कारणान्तरनिषेधे कृते निर्मूलत्वा-
 सम्भावात्परिशेषसिद्धं चोदनामूलत्वम् ।
 यत्तु किमर्थं चोदना नोपलभ्यन्त इति ? तत्र केचिदाहुः नित्या-
 नुमेयास्तो न कदाचिदुच्यन्ते, यथा लिङ्गादिकल्पिताः । कथम-

नुचचारितानां मूलत्वोपपत्तिरिति चेत् तेषां दोषः पाठाविच्छेदक-
 त्पारम्पर्येण स्मरणोत्तसिद्धेः । यथैतन्निर्ग्रन्थः सम्प्रदायीदनि-
 च्छिन्नोऽस्तित्वं भजते, तथैव प्रतिज्ञया निश्चिन्नुमेयश्रुतिसम्प्रदाया-
 विच्छेदसिद्धिः, इति—तत्रयुक्तम् । अन्धपरस्परान्यायादेव शिवादि-
 चोदना न कदाचिदुच्चार्यते, तस्याः सर्वपुरुषप्रत्यक्षादिप्रसङ्गाभावाद्
 दुर्लभतरमस्तित्वम् । तथाच स्मृतेरपि सैव वक्ष्यादौ हि त्रुल्यता ।
 लिङ्गादीनां तु नित्यत्वान्नित्यमनुचारितश्रुत्यनुमानकोट्यत्वमत्रि-
 रुद्धम्, तेनैव प्रलीनश्रुत्यनुमानमेतन्नैव प्रलेयोजसम्भाव्यते;
 दृश्यते हि प्रमादालस्यादिभिः पुरुषजयाच्चारणविषयत्वम् । अतस्त-
 न्नचैवं सति यतिकञ्चित्प्रमाणमपि त्यजेत् । अतिशयेनैव विधि-
 कदृढस्मरणानुपपत्तिर्लभ्यत्वाच्छ्रुत्यनुमानस्य यदा विधिमात्रशि-
 खागतश्रुतिमूलत्वमेवास्ते, कथमनुपलब्धिरिति चेत्, उच्यते ।
 शाखानां विप्रकीर्णत्वात्पुरुषाणां प्रमादतः । नानाप्रकरणस्थत्वात् स्मृतेर्मूलं न दृश्यते ।
 यत्तु किमर्थं वेदावाक्यान्नेव नोपसंगृहीतानीति, नो सम्प्रदायवि-
 नाशभीतेः । विशिष्टानुपूर्व्या व्यवस्थितो हि स्वध्यायोऽप्येतद्व्य-
 श्रूयते । स्मार्ताश्चाचाराः केचित् कस्याञ्चिद्व्यावासात् । अतस्त-
 तु केचित् पुरुषमेवाधिकृत्याज्ञायन्ते, ये न नैकैतुप्रकस्याज्ञाताः
 केनचिन्निमित्तेनोत्कृष्यमाणाः पुरुषधर्मतां प्रपद्यन्ते । यथा मूल-
 वद्वाससा सह न संवदेत् । तस्मान्न श्रोत्राणां श्रोत्रपुरेदि । स्वध्या-
 दयः । तत्र यदि तावत्तान्येव वाक्यान्नुद्धृत्याप्येयुस्ततः कर्मा-
 न्यत्वात्स्वाध्यायविधिविरोधः स्यात् । अनेन च निर्देशेन अन्येऽप्य-
 र्थवादोच्चारेण विधिमात्रमधीयीन्, कर्मोपयिकसात्त्वं वा, तत्र चेदप्र-
 लयः प्रसज्येत । नन्वावश्यं सत्त्वादयः सर्वशाखाऽभ्यार्थिनः । ते हि

प्रयत्नेन शाखान्तराध्यायिभ्यः श्रुत्वाऽर्थमात्रं स्ववाक्यैरविस्मरणार्थं निबन्धीयुः । नच वाक्यविशेषो न ज्ञायते । यथैव हि स्मृतेर्दृढत्वात् भ्रान्तिमूलत्वं नास्त्येवमर्थवादमूलत्वमपि, शक्नुवन्ति हि ते विध्यर्थवादौ विवेक्तुम् । तत्र स्मृतेर्विध्यात्मकत्वात्प्रकृतितादात्म्यानुमानलब्धास्पदेऽर्थवादपूर्वकत्वं निष्प्रमाणकम् । अपि च 'वेदोऽखिलो धर्ममूलम्' 'स सर्वोऽभिहितो वेदः' इति च स्वयमेव स्मृतृभिरात्मा बद्ध्वा समर्पितः । तच्चैतन्नियोगतस्तत्कालैः कर्तृभिर्बुद्धिकारित्वादुपलब्धम् । अतःसिद्धं वेदद्वारं प्रामाण्यम् । यस्तु कर्तृसामान्यात् स्वतन्त्रमेव प्रामाण्यं वेदमूलत्वं वाऽनुमानेन साधयति, तस्यार्थकामानुसारिभिर्दृष्टार्थैराचारैरनेकान्तः । श्रूयमाणश्रुत्यधीनप्रामाण्यापत्तेश्च विरुद्धता । तस्मादर्थपत्तिरेवात्राव्यभिचारादुपचारात्पश्चान्मानादनुमानत्वेनोक्ता अस्या एव स्मृतेर्दृढिम्न इति । दृढत्वात्कारणानुमानमथवा दृढत्वस्य । न हि मनुष्या इहैवेति(?) निःशेषसंस्कारच्छिदा मरणेनान्तरितत्वात्कर्मफलसम्बन्धानुसन्धानासम्भवेनोच्यते । स्मृतिवैदिकपदार्थयोः कर्तृसामान्यादुपपन्नो वेदसंयोगश्चैवर्णिकानामिति, चोदनामूलसम्भावनापदलाभार्थं विस्मरणमप्युपपद्यते इति । दृश्यते ह्यद्यत्वेऽप्यर्थस्मरणं ग्रन्थनाशश्च । यदा तु शाखान्तरेषु विद्यन्त एव ताः श्रुतयस्तदापि कस्यां शाखायां काः पठ्यन्त इति अस्यांशस्य विस्मरणम् । वैदिकत्वमात्रं तु प्रामाण्यसिद्धये परिपालयन्ति । तद्विशेषज्ञानं पुनरनौपयिकत्वादनादर्त्तव्यमेव । तथा प्रत्युपस्थापितनियमानामिति आगतमागतं निमित्तं प्रति ये नियम्यते वृद्धवयःप्रयुत्थानादयस्तेषां दृष्टार्थत्वादेव प्रामाण्यमिति । एतदयुक्तम् । कुतः ?

धर्मं प्रति यतौऽत्रेदं प्रामाण्यं प्रस्तुतं स्मृतेः ।

तस्मादृष्यादिवत्तेषामुपन्यासा न युज्यते ॥

न हि यावत्किञ्चिदचरणम्, तस्य सर्वस्य मूलमिह प्रमाणीक्रियते ; धर्मजिज्ञासाऽधिकारात् । यदि च गुर्वनुगमनादीनां केवलं दृष्टार्थत्वमेव स्यात्, तत दृष्यादिवद्धर्मं प्रत्यप्रामाण्यमेवेति नोपन्यसितव्याः । स्यादेतत्-अप्रमाणत्वेनैषामुपन्यास इति, न; तथासति हेतुदर्शनाच्चेत्यत्रोदाहृतव्या भवेयुः । तस्माच्छ्रूयांसमिति च दर्शनं निष्कृतम् । न च नियोगतः शास्त्रादृते प्राप्तिः । शक्यते ह्युपायान्तरेणापि सामदानादिना गुरुरध्यापनादीनि कारयितुम् । तत्रास्ति नियमादिविधेरवकाशः । सर्वत्र च यथाकथञ्चिल्लोकपङ्क्तिसहायोपादानात्मरक्षणप्रीत्युत्पादादिका दृष्टार्थता भाष्यकारोक्ता शक्या वक्तुम् । नचावघातादीनां वृष्टिकामयागादीनां च दृष्टार्थानामवेदिकत्वम् । तस्मात् सत्यपि दृष्टार्थत्वे सम्भाव्यते वेदमूलत्वम् ; नियमादृष्टसिद्धेरनन्यप्रमाणकत्वात् । अतश्च गुर्वनुगमनादेर्नैमित्तिकत्वादक्रियायां प्रत्यवायः, करणो च न भवति । दृष्टं च प्रीतो गुरुरध्यापयिष्यतीत्येवमादि निष्पद्यते । नियमाच्चाविघ्नसमाप्त्यर्थाऽपूर्वसिद्धिः । एवं चाचासद् गृह्यमाणेषु तथा स्यादित्यत्र सकृदसकृद्वाऽनुष्ठानमिति विचारो युक्तः । इतरथा तु दृष्टार्थत्ववशे नैवोदकपानादिषदवधारणं स्यात् । यत्तु भाष्यकारेण दृष्टार्थत्वादेव प्रामाण्यमित्युक्तम्, तत्पूर्वपक्षवाद्यतिशयार्थम् । एतदुक्तं भवति—यास्तावद्दृष्टार्थाः स्मृतयस्ताः कथञ्चिदप्रमाणीकुर्याद्भवान्, इमाः पुनर्गुर्वनुगमनादिविषयाः कथमिवाप्रमाणां भविष्यन्तीति । समाप्रपादीनां यद्यपि विशेषश्रुतिर्नैव कल्प्यते, तथापि परोपकारश्रुत्यैव समस्तानामुपादानात्प्रामाण्यम् । तस्माच्छ्रूयांसमित्यश्वे गर्दभेनानुगन्तव्ये सिद्धवच्छ्रूयसामूत्रैरनुगमनं दर्शयति । यथा धन्वनि

निरुदके कृताः प्रपाः परेषामुपकुर्वन्त्येवं त्वमिति । देवतापरे स्तुति-
वाक्ये सिद्धप्रपासद्भावः तस्याश्च पारार्थ्यं दृश्यते । गोत्रचिन्हं
शिवां कर्मेति । तत्राप्याचारनियमस्यादृष्टार्थत्वान्न तावन्मात्रमेव
प्रयोजनम् । शक्यं ह्युपायन्तरेणापि गोत्रं स्मृतुम्, तेनायमेवाभि-
प्रायः कर्माङ्गभूतं तावच्चतुरवन्तपञ्चवन्तादिविभागसिध्यर्थम्
वश्यं स्मर्तव्यं गोत्रम् । अतश्च तच्चिन्हार्थमपि तावच्चिन्हा-
कलास्मृतेः प्रामाण्यमस्तु, तन्नियमादृष्टस्यैवैकान्तेनैवानन्य-
गतिकत्वात् पुरुषार्थता सेत्स्यतीति । तेन सर्वस्मृतीनां प्रयोजनव-
तो प्रामाण्यसिद्धिः । तत्र तु यद्धर्ममोक्षसम्बन्धि, तद्वेदप्रभवम्,
यत्त्वर्थसुखविषयम्, तल्लोकव्यवहारपूर्वकमिति विवेक्तव्यम् ।
एषैवेतिहासपुराणयोस्स्युपदेशवाक्यानां गतिः । यत्तु पृथि-
वीविभागकथनम्, तद्धर्माधर्मसाधनफलोपभोगप्रदेशविवेकाय कि-
ञ्चिद्दर्शनपूर्वकं किञ्चिद्देदमूलम् । देशकालपरिमाणमपि लोकज्यो-
तिःशास्त्रव्यवहारसिद्ध्यर्थं दर्शनगणितसम्प्रदायानुमानपूर्वकम् ।
भाविकथनमपि त्वनादिकालप्रवृत्तयुगस्वभावधर्माधर्मानुष्ठानफ-
लविषाकत्रैचित्र्यज्ञानद्वारेण वेदमूलमेव । अङ्गविद्यानामपि क्रत्वर्थपु-
रुषार्थप्रतिपादनं तत्प्रत्यक्षपूर्वकम् । यत्तु तथा विज्ञानात्प्रयोगे फल-
विशेषस्मरणम्, मन्त्रो ह्यीनः स्वरतो वर्णतो वेति च प्रत्यवायस्मृति-
स्तद्वेदमूलम् । एवं कल्पमन्त्रैर्वैधवादादिमिश्रशाखान्तरविप्रकीर्ण-
न्यायलभ्यविध्युपसंहारफलमर्थनिरूपणं तत्तत्प्रमाणमङ्गीकृतम् । लो-
कव्यवहारपूर्वकाश्च केचिद् ऋग्विगादिव्यवहाराः सुखार्थहेतुत्वेना-
श्रिताः । व्याकरणेऽपि शब्दापशब्दविभागज्ञानं साक्षाद् वृत्तादि-
विभागवत्प्रत्यक्षनिमित्तम् । साधुशब्दप्रयोगात्फलसिद्धिः अप-
शब्देन तु फलवैगुण्यं भवतीति वैदिकम् । छन्दोविचित्यामपि

गायत्र्यादिविवेको लोकवेदयोः पूर्ववेदेव प्रत्यक्षः । तज्ज्ञानपूर्वक-
प्रयोगात्तु फलमिति श्रौतम् ।

तथाचानिष्टं श्रूयते— यो ह वाऽविदितार्थेयच्छन्दोदैव-
तब्राह्मणेन मन्त्रेण यजति याजयति वेत्यादि । ज्योतिःशास्त्रेऽपि
युगपरिवर्त्तपरिमाणद्वारेण चन्द्रादित्यादिगतिविभागेन तिथिनक्षत्र-
ज्ञानमविच्छिन्नसम्प्रदायगणितानुमानमूलं ग्रहसौख्यदौस्थ्यनिमि-
त्तपूर्वकृतशुभाशुभकर्मफलविपाकसूचनं तद्वतशान्त्यादिविधानद्वारेण
वेदमूलम् । एतेन सामुद्रवास्तुविद्यादिव्याख्यातम् । ईदृशा वा
विधयः सर्वत्रानुमातव्या । ईदृशे हि ग्रहशरीरादिसन्निवेशे सत्येत-
देतच्च प्रतिपत्तव्यमिति । मीमांसा तु लोकादेव प्रत्यक्षानुमाना-
दिभिरविच्छिन्नसम्प्रदायपण्डितव्यवहारैः प्रवृत्ता । न हि कश्चि-
दपि प्रथममेतावन्तं युक्तिकलापमुपसंहर्तुं क्षमः । एतेन न्याय-
विस्तरं व्याचक्षीत ॥

विषयो वेदवाक्यानां पदार्थैः प्रतिपाद्यते ।
ते च जात्यादिभेदेन सत्तीर्णा लोकवर्त्मनि ।
स्वलक्षणाविविक्तैस्तैः प्रत्यक्षादिभिरब्जसा ।
परीक्षकार्पितैः शक्याः प्रविवेक्तुं न तु स्वतः ॥
वेदोऽपि विप्रकीर्णात्मा प्रत्यक्षाद्यवधारितः ।
स्वार्थं साधयतीत्येव ज्ञेयास्ते न्यायविस्तसत् ॥
तथाच मानवेऽप्यभिहितम्—

प्रत्यक्षमनुमानं च शास्त्रं च त्रिविधममम् ।
त्रयं सुविदितं कार्यं धर्मशुद्धिमभीप्सता ॥ इति ॥
तथा— यस्तर्केणानुसन्धत्ते स धर्मवेदनेतरः ॥
इत्यादिभिस्तर्कत्रिशुद्धिराश्रिता । प्रायेण च मनुष्याणामधर्म-

भूयिष्ठत्वात्तज्ज्ञानप्रतिबद्धाः प्रतिभास्तेषु कुमार्येषु प्रवर्तन्ते । तत्र
लोकार्थवादोपनिषत्प्रसूतैस्तर्कशास्त्रैः सर्वविप्रतिपत्तिमुखप्रदर्शनं ।
तदुपपत्तयस्तद्वत्त्वावलपूर्वकं च निश्चयद्वारं कथ्यते । अन्यथा पुनः—

प्रतिभान्त्यः स्वयं पुंसामपूर्वा ह्युपपत्तयः ।

भ्रान्तिं बहुमताः सत्यः कुर्युरज्ञानबोधनात् ॥

सर्वास्तु तु प्रदर्शितासु स्वातन्त्र्येण विशोध्यन्तः काश्चिदुत्सृ-
ज्यान्याः प्रमाणीकरिष्यन्ति । यदपि च नित्यानित्यपृथक्त्वैकत्व-
सामान्यविशेषव्यतिरेकान्तप्रतिपादनम्, तदपि पक्षपातादृते अन्यत-
संशनिरूपणाशक्तम् । अवश्यं च सर्वात्मकवस्तुयुगपद्ग्रहणास-
म्भवात् तद्भागोपनिषातिपदविषयविवेकार्थमेवैकनिरूपणमादरेण
कर्तव्यम् । अन्यथा येऽनवाससामान्यविशेषाद्युपपत्तयः पुरुषास्ते
पदप्रतिपाद्यं निष्कृष्टं वस्तुभागं लोकमात्रालोचनेन नैवाध्यवस्ये-
युः । मन्त्रार्थवादोपात्ताश्च स्तुतिनिन्दास्तत्तन्नित्यानित्यैकपृथ-
क्त्वैकान्तमाश्रित्य तत्र तत्र विधिप्रतिषेधाङ्गत्वेन प्रवर्तमानाः पक्षपात-
प्रतिपादितवस्तुधर्मवैचित्र्यादृते निरालम्बमानाः स्युः । याश्चैताः
प्रधानपुरुषेश्वरपरमाणुकारणादिप्रक्रियाः सृष्टिप्रलयादिरूपेण
प्रतीतास्ताः सर्वा मन्त्रार्थवादज्ञानादेव दृश्यमानसूक्ष्मस्थूलद्रव्य-
प्रकृतविकारभावदर्शनेन च द्रष्टव्याः । प्रयोजनं च स्वर्गयागाद्यु-
त्पाद्योत्पादकविभागज्ञानम् । सर्गप्रलयोपवर्णनमपि दैवपुरुषका-
रप्रभावप्रविभागदर्शनार्थम् । सर्वत्र हि तद्वबलेन प्रवर्तते, तदुपरमे-
चोपरमतीति विज्ञानमात्रक्षणभङ्गनैरात्म्यादिवादानामप्युपनिषत्प्र-
भवत्वं विषयेष्वत्यन्तिकं रागं निवर्तयितुमित्युपपन्नं सर्वेषां
प्रामाण्यम् । सर्वत्र च यत्र कालान्तरफलत्वादिदानीमनुभवासम्भ-
वस्तत्र श्रुतिमूलता । सान्दष्टिकफले तु वृश्चिकविद्यादौ पुरुषा-

न्तरे व्यवहारदर्शनादेव प्रामाण्यमिति विवेकसिद्धिः ।

श्रुतिविरोधे दृष्टलोभादिमूलकत्वे वा तु स्मृतौ प्रामाण्यमेव ।
तथा च सूत्रे—

विरोधे त्वनपेक्ष्यं स्यादसति ह्यनुमानम् ॥ ३ ॥ हेतुदर्शनाच्च ॥ ४ ॥
इति (मी० द० अध्या० १ पा० ३) । यान्येतानि त्रयीविद्भिर्न
परिगृहीतानि किञ्चित्तन्मिश्रधर्मकञ्चुकच्छायाप्रतितानि लोकोप-
संग्रहलाभपूजाख्यातिप्रयोजनपराणि त्रयीविपरीतासम्बद्धदृष्टलो-
भादिप्रत्यक्षानुमानोपमानार्थापत्तिप्राययुक्तिमूलोपनिबद्धानि सां-
ख्ययोगपाञ्चरात्रपाशुपतशाक्यनिर्ग्रन्थपरिगृहीतधर्माधर्मनिबन्धना-
नि विषचिकित्सावशीकरणोच्चाटनोन्मादनादिसमर्थकतिषयमेतन्त्रौ-
षधिकादाचित्कसिद्धिनिदर्शनाहिंसासत्यवचनदमदानद्वयाऽऽदि-
श्रुतिस्मृतिसंवादस्तोकार्थगन्धवासितजीविकाप्रायार्थान्तरोपदेशो-
नि, यानि च बाह्यतराणि स्लेच्छाचारमिश्रभोजनाचरणनिकेश-
नानि, तेषामेवैतच्छ्रुतिविरोधहेतुदर्शनाभ्यामनपेक्षणीयत्वं । प्रति-
पाद्यते । नचैतत्क्वचिदधिकरणान्तरे निरूपितम् । नचावजड्यमेव,
गाढ्यादिशब्दवाचकत्वबुद्धिवदतिप्रसिद्धत्वात् ।

यदि ह्यनादरेणैषां न कल्पयेताप्रमाणाः ।
अशक्यैवेति मत्वाऽन्ये भवेयुः समदृष्टयः ।
शोभासौकर्यहेतूक्तिकलिकालवशेन वा ।
यशोक्तपशुहिंसादित्यागभ्रान्तिमवाप्नुयुः ।

ब्राह्मणक्षत्रियप्रणीतत्वाविशेषेण वा मानवादिबन्धेन श्रुतिमूल-
त्वमाश्रित्य सचेतसोऽपि श्रुतिविहितैः सह विकल्पमेव प्रतिपद्येत् ॥

तेन यद्यपि लभ्येत स्मृतिः काचिद्विरोधिना ।

मन्वाद्युक्ता तथाप्यस्मिन्नेतदेवोपयुज्यते ॥

त्रयीमार्गस्य सिद्धस्य ये ह्यत्यन्तविरोधिनः ।

अनिराकृत्य तान् सर्वान् धर्मशुद्धिर्न लभ्यते ॥

महाजनगृहीतत्वं पित्राद्यनुगमादि च ।

तेऽपि द्वीपान्तरापेक्षं वदन्त्येव स्वदर्शने ॥

तत्र श्रद्धामात्रमेवैकं व्यवस्थानिमित्तम्, सर्वेषां स्वपितृपिताम-
हादिचरितानुयायित्वात् । यैश्च मानवादिस्मृतीनामप्युत्सन्नवेदशा-
खामूलत्वमभ्युपगतम्, तान्प्रति सुतरां शाक्यादिभिरपि शक्यं तन्मू-
लत्वमेव वक्तुम् । को हि शक्नुयादुत्सन्नानां वाक्यविषयेयत्तानियमं
कर्तुम् । ततश्च यावत्किञ्चित्क्रियन्तमपि कालं कैश्चिदद्रियमाणं
प्रसिद्धिं गतेम्, तत्प्रत्यक्षशाखाविसंवादेऽप्युत्सन्नशाखामूलत्वावस्था-
नमनुभवतुल्यकक्षयतया प्रतिभायात् । अत आह 'विरोधे त्वनपेक्षं
स्यादिति । पारतन्त्र्यं तावदेषां स्मर्यमाणपुरुषविशेषप्रणीतत्वात्तैरेव
प्रतिपन्नम् । शब्दकृतकत्वादिप्रतिपादनादराच्च पार्श्वस्थैरपि विज्ञा-
यते । वेदमूलत्वं पुनस्ते तुल्यकक्षत्वाद्यमयैव लज्जया च मातापितृ-
द्वेषिदुष्टपुत्रवन्नाभ्युपगच्छन्ति । अन्यच्च स्मृतिवाक्यमेकमेकेन
श्रुतिवचनेन विरुध्येत, शाक्यादिवचनानि तु कतिपयदमदानादि-
वचनवर्जं सर्वाण्येव समस्तचतुर्दशविद्यास्थानविरुद्धानि त्रयीमार्ग-
व्युत्थितविरुद्धाचरणैश्च बुद्धादिभिः प्रणीतानि । त्रयीबाह्येभ्यश्च-
तुर्थवर्णानिरवसितप्रायेभ्यो व्यामूढेभ्यः समर्पितानीति न वेदमूल-
त्वेन सम्भाव्यन्ते । स्वधर्मातिक्रमेण च येन क्षत्रियेण सता प्रवक्तृ-
त्वपरिग्रहौ प्रतिपन्नौ, स धर्ममविप्लवमुपदेक्ष्यतीति कः समा-
श्वासः ? उक्तं च—

परलोकविरुद्धानि कुर्वाणं दूरतस्त्यजेत् ।

आत्मानं योऽतिसन्धरो सोऽन्यस्मै स्यात्कथं हित इति ॥

बुद्धादेः पुनरयमेव व्यतिक्रमोऽलङ्कारबुद्धौ स्थितः, येनैवमाह—

कलिकलुषकृतानि यानि लोके ।

मयि निपतन्तु विमुच्यतां तु लोक इति ॥

स किल लोकहितार्थं क्षत्रियधर्ममतिक्रम्य ब्राह्मणवृत्तं प्रवक्तृ-
त्वं प्रतिपद्य प्रतिषेधातिक्रमासमर्थैर्ब्राह्मणैरननुशिष्टं धर्मं बाह्यजना-
ननुशासद्धर्मपीडामप्यात्मनोऽङ्गीकृत्य परानुग्रहं कृतवानिति, एवंवि-
धैरेव गुणैः स्तूयते । तदनुशिष्टानुसारिणश्च सर्व एव श्रुतिस्मृति-
विहितधर्मातिक्रमेण व्यवहरन्तो विरुद्धाचारत्वेन ज्ञायन्ते ॥

तेन प्रत्यक्षया श्रुत्या विरोधे ग्रन्थकारिणाम् ।

ग्रहीत्राचरितृणां च ग्रन्थप्रामाण्यबाधनम् ॥

न ह्येषां पूर्वोक्तेन न्यायेन श्रुतिप्रतिवद्धानां स्वमूलश्रुत्यनुमा-
नसामर्थ्यमस्ति ॥

नच शाखान्तरोच्छेदः कदाचिदपि विद्यते ।

प्रागुक्ताद्वेदनित्यत्वान्न चैषां दृष्टमूलता ॥

नहि यथोपनयनादिस्मृतीनां शाखान्तरदृष्टश्रुतिसंवादः,
एवं चैत्यकरणतद्वन्दनश्रद्धासम्प्रदानादीनां संवादः सम्भवति । मू-
लान्तरकल्पनं च प्रागेव प्रत्याख्यातम् ॥

लोभादि कारणं चात्र बह्वेवान्यत् प्रतीयते ।

यस्मिन् सन्निहिते दृष्टे नास्ति मूलान्तरानुमा ॥

शाक्यादयश्च सर्वत्र कुर्वाणा धर्मदेशनाम् ।

हेतुजालविनिर्मुक्तां न कदाचन कुर्वते ॥

नच तैर्वेदमूलत्वमुच्यते गौतमादिवत् ।

हेतवश्चाभिधीयन्ते ये धर्माद् दूरतः स्थिताः ॥

एत एव च ते येषां वाङ्मात्रेणापि नार्चनम् ।

— ११११ पाखण्डिनो विकर्मस्था हेतुकाश्चैत एव हि ॥

एतदीया ग्रन्था एव च मन्वादिभिः परिहार्यत्वेनोक्तः ।

या वेदबाह्याः स्मृतयो याश्च काश्चित्कुट्टष्टयः ।

— १११२ सर्वास्ता निष्फलाः प्रेत्य तमोनिष्ठा हि ताः स्मृताः ॥

— १११३ (म० अ० १२ श्लो० ६५) इति ।

— १११४ तस्माद्धर्मं प्रति त्रयीबाह्यमेवंजातीयकं प्रामाण्येन नपेक्ष्यं स्या-

दिति सिद्धम् । एवं वेदबाह्यबुद्धादिस्मृतिस्थानां श्रुतिस्मृत्य-

विरुद्धानामहिंसादिवाक्यानामपि न धर्मे प्रमाण्यम् । तथाच—

वार्तिककृत्संमतमधिकरणम् (मी० द० अध्या० १ पा० ३)

शिष्टाकोपेऽविरुद्धमिति चेत् । सू० ५॥ न शास्त्रपरिमाणत्वात् । सू० ६॥

— १११५ यत्तर्हि वेदविहितं न बाधते, शिष्टान्वा वेदविदो न कोपयति,

विहाराराममण्डलकरणवैराग्यध्यानाभ्यासाहिंसासत्यवचनदमदान-

दयादि, तद् बुद्धादिभाषितं प्रमाणेनाविरुद्धमिति चेन्न । शास्त्रप-

रिमाणत्वात् । परिमितान्येव हि चतुर्दशाष्टादश वा विद्यास्थानानि

धर्मप्रमाणत्वेन शिष्टैः परिगृहीतानि वेदोपवेदाङ्गोपाङ्गाष्टादशधर्म

संहितापुराणशास्त्रशिन्नादखण्डनीतिसञ्ज्ञकानि । नच तेषां मध्ये

बौद्धार्हतादिग्रन्थाः स्मृता गृहीता वा ।

प्रतिकञ्चुकरूपेण पूर्वशास्त्रार्थगोचरम् ।

— १११६ यदन्यत्क्रियते तस्य धर्मं प्रत्यप्रमाणाता ॥

तथाच प्रायश्चित्तादिदानकाले यो वाक्यमात्मीयमन्यक-

विकृतं वा श्लोकं सूत्रं वोच्चार्य मानवादिप्रायश्चित्तं दद्यान्न क-

श्चिदपि धर्मार्थं प्रतिपद्येत ।

वेदेनैवाभ्यनुज्ञाता येषामेव प्रवक्तृता ।

नित्यानामभिधेयानां मन्वन्तरयुगादिषु ॥

तेषां विपरिवर्त्तेषु कुर्वतां धर्मसंहिताः ।

वचनानि प्रमाणानि नान्येषामिति निश्चयः ॥
तथाच 'मनोऋचः सामिधेन्यो भवन्ती' त्यस्य विधेर्वाक्यशेषे
श्रूयते—'मनुर्वै यत्किञ्चिदवदत्तद्भेषजं भेषजाताया' इति ॥ प्रायश्चित्तविधौपदेशवचनं पापव्याधेर्भेषजम् ॥

न वैतच्छ्रुतिसामान्यमात्रं नित्येऽपि संभवात् ।
यज्ञेऽध्वर्युरिव ह्यस्ति मनुर्मन्वन्तरे सदा ॥
प्रतिमन्वन्तरं चैवं श्रुतीरन्या विधीयते ।
स्थिताश्च मनवो नित्यं कल्पे कल्पे चतुर्दश ॥
तेन तद्वाक्यचेष्टानां सर्वदेवास्ति सम्भवः ।
तदुक्तिज्ञापनाद्वेदो नानित्योऽतो भविष्यति ॥
प्रतियज्ञं भवन्त्यन्ये सर्वदा षोडशत्विजः ।
आदिमत्त्वं च वेदस्य न तच्चरितबन्धनात् ॥

उक्तं च—

यथार्तावृतुलिङ्गानि नानारूपाणि पर्यये ।
दृश्यन्ते तानि तान्येव तथा भाति युगादिषु ॥ इति ॥

इतिहासः पुराणं च कृत्रिमत्वेन निश्चिते ।

तथाप्यकृत्रिमे वेदे तद्विद्यात्वेन सम्मतम् ॥

एवं ह्युपनिषत्सूक्तम्—'ऋग्वेदं भगवोऽध्येमि यजुर्वेदं साम-
वेदमथर्ववेदं चतुर्थमितिहासपुराणं पञ्चममि' ति । तेन प्रतिकल्प-
मन्वन्तरयुगनियतनित्यऋषिनामाभिधेयकृत्रिमविद्यास्थानकारा ये
वेदेऽपि मन्त्रार्थवाद्देशु श्रूयन्ते, तत्प्रणीतान्येव विद्यास्थानानि धर्म-
ज्ञानाद्भवेन सम्मतानि । तथाच, ऋग्वेदादिविहितयज्ञाद्भेषजा-
श्चित्तविशेषानभिधाय 'यद्यविज्ञात' इति प्रायश्चित्तान्तरं विदधतु

त्रैविद्यदृष्टस्मृतिविहितविनष्टोद्देशेनैव विदधातीति गम्यते ।
 अन्यथा हि प्रत्यक्षवेदविहितं सर्वं विज्ञातमूलविशेषत्वादविज्ञातमू-
 लत्वेतानेभिर्धेयमेव स्यात् । यदि च स्मर्यमाणवेदमूलग्रन्थनिबन्ध-
 नानामविज्ञातवेदविशेषपूर्वकत्वेनापि स्थितानां प्रामाण्यं नाश्रीयेत,
 तथासति नैवाविज्ञातमूलं किञ्चिद्यज्ञे क्रियत इति तद्विनष्टप्राय-
 श्चिन्तविधिनैवोपपद्येत ।

तस्माद्यान्येव शास्त्राणि वेदमूलानतिक्रमात् ।

अवस्थातानि तैरेव ज्ञातो धर्मः फलप्रदः ॥

यथैवान्यायविज्ञाताद्वेदाल्लेख्यादिपूर्वकात् ।

शूद्रेणाधिगताद्वाऽपि धर्मज्ञानं न सम्मतम् ॥

तथाऽतिक्रान्तवेदोक्तमर्यादाव्यवहारिणाम् ।

संवादिष्वपि वाक्येषु नेष्यते धर्महेतुता ॥

स्मर्यन्ते च पुराणेषु धर्मविप्लुतिहेतवः ।

कलौ शाक्यादयस्तेषां को वाक्यं श्रोतुमर्हति ।

यथा कृतककपूरसुवर्णादिषु दीयते ।

तद्वीजं तदपि व्यक्तमग्राह्यत्वात्प्रलीयते ॥

तेन कर्मातिसारूप्यसामान्यतोद्दृष्टार्थापत्तिबलात्तदभिप्रायक-
 ल्पितधर्माभासमव्यपतितं सन्मूलमग्रहिंसादि श्वदृतिनिःक्षिप्तक्षीर-
 वदनुपयोग्यविस्रम्भणीयं च तन्मात्रोपलब्धं भवतीत्यवश्यं याव-
 त्परिगणितधर्मशास्त्रेभ्यो नोपलभ्यते, तावदग्राह्यं भवति ।

यदा शास्त्रान्तरेणैव सोऽर्थः स्पष्टोऽवधार्यते ।

तदा तेनैव सिद्धत्वादितरत् स्यादनर्थकम् ॥

तस्माद्यत् परिगणितवेदादिशास्त्रव्यतिरिक्तनिबन्धनम्, तद्धर्म-
 प्रमाणत्वेन नापेक्षितव्यमिति ।

ननु शाक्याद्यागमानां वेदमूलकत्वाभावात्सृष्टितया प्रामाण्या-
भावेऽपि वेदत्वेन स्वतन्त्रं तत्प्रमाण्यं कुतो न स्यात् ? वेदे कठादी-
नामिव तत्तदागमेष्वपि शाक्यादीनामपि प्रवक्तृतीया एवोपेयत्वात्,
इति चेन्न, अस्याक्षेपस्य भगवता जैमिनिनैव परिहृतत्वात् । तथाच
मीमांसादर्शनस्य १ अध्याये ३ पादे ७ अधिकणस्य सूत्रे—

प्रयोगशास्त्रमिति चेत् ॥ ११ ॥ नासन्नियमात् ॥ १२ ॥ इति ।

अत्र वार्तिकम् ।

शाक्यादिनिर्मिते धर्मशास्त्राभासे निराकृते ।

धर्मप्रयोगशास्त्रत्वं तस्य वेदमिहोच्यते ॥

येनैवाकृतकत्वं हि वेदस्य प्रतिपाद्यते ।

न्यायेन, तेन शाक्यादिग्रन्थस्यापि भविष्यति ॥

बोधकत्वात् प्रमाणत्वं स्वतस्तस्यापि लभ्यते ।

नच सन्दिह्यते बुद्धिर्न विपर्ययते क्वचित् ॥

अकर्तृकतया नापि कर्तृदोषेण दुष्यति ।

वेदवद् बुद्धवाक्यादि कर्तृस्मरणवर्जनात् ॥

बुद्धवाक्यसमारूपाऽपि प्रवक्तृत्वनिबन्धना ।

तद्दृष्टत्वनिमित्ता वा कोठकाङ्गिरसादिवत्

यावदेवोदितं किञ्चिद्देवप्रामाण्यसिद्धये ।

तत्सर्वं बुद्धवाक्यानामतिदेशेन गम्यते ॥

तेन प्रयोगशास्त्रत्वं यथा वेदस्य सम्मतम् ।

तथैव बुद्धशास्त्रादेर्वक्तुं मीमांसकोऽर्हति ॥ इति ॥ ११ ॥

एवं प्राप्ते वदामोऽत्र तन्नासन्नियमादिति ।

असन्नबन्धनं ह्येतत्पूर्वोक्तं सर्वमीक्ष्यते ॥

इहैका परमार्थेन बुद्धिरर्थेषु जायते ।

अन्या भ्रान्तिरजाताऽपि त्वन्या जातापि दुष्यति ॥

परेण सह केषाञ्चिद्वाकोवाक्यानि जल्पताम् ।

उक्तयः प्रातिभासिक्यो जायन्ते परवाक्यतः ॥

स्वसंवेद्यं च सिद्धान्तमात्मीयमपि जानताम् ।

छायां तथापि रक्षन्तो जल्पन्ति प्रतिशब्दकैः ॥

यथा मीमांसकत्रस्ताः शाक्यवैशेषिकादयः ।

नित्यमेवागमोऽस्माकमित्याहुः शून्यचेतनम् ॥

प्रद्वेषाद्वेदपूर्वत्वमनिच्छन्तः कथंचन ।

तन्मात्रेऽपि च भूयिष्ठमिच्छन्तः सत्यवादिताम् ॥

भूयसां वेदबाह्यत्वाद् बुद्धादिवचसाममी ।

अहिंसाद्यप्येतत्पूर्वमित्याहुस्तर्कमानिनः ॥

ततश्च पौरुषेयत्वादप्रामाण्यमतीन्द्रिये ।

प्रयुक्ते वेदनित्यत्व-वागाभासैर्विमोह्यते ॥

यादृशतादृशमीमांसकैरप्यतीन्द्रियविषयपुरुषवचनप्रामाण्यनिरा-
करणादपौरुषेयत्वाध्यवसायनिराकृतकारणदोषाशङ्कनिरपवादप्रामा-
ण्यसिद्धिं प्रतिहन्तुमशक्यां मन्यमाना निरुत्तरीभूता बालानुकर-
णवाक्यसदृशैः स्ववाक्यैर्बलवतिरुपमानहृदयाः सन्तोऽपि प्रक्षीण-
कुहेतुवचनजालाः कन्यावरणार्थागतमूर्खवरगोत्रप्रश्नोत्तरवत्—

यदेव भवता गोत्रं तदस्माकमपीतिवत् ।

आहुः स्वागमनित्यत्वं परवाक्यानुकारिणः ॥

अस्मदीयमिदं वाक्यं भवतामिति चोदिताः ।

जल्पन्त्यस्माकमेवैतच्छ्रुत्वा मीमांसकैर्हृतम् ॥

त्यक्तलज्जं ब्रुवाणो हि वाचोयुक्तिमन्तर्यकाम् ।

कुर्वन् परातिसन्धानमभ्रान्तः कोऽवसीदति ॥

तत्र शाक्यैः प्रसिद्धाऽपि सर्वज्ञादिकवादिनां ह्यन्यथापि
 त्यज्यते वेदसिद्धान्ताजल्पदिभिरनित्यमागमम् ॥
 धर्मस्तेनोपदिष्टोयमनित्यं सर्वसंस्कृतम् ॥
 अक्षयिकाः सर्वसंस्कारा अस्थिराणि कुतः क्रियाणां निमित्त
 बुद्धिबोध्यं त्रयादन्यत्संस्कृतेक्षणिकं च तत् ॥
 तथा शब्देऽपि बुद्धेर्नियमान्नाभिष्यक्तिद्वेधाऽविदोषादित्येव
 मादिभिः सर्वदा पदार्थसम्बन्धानित्यत्यत्वप्रतिपादनात्तद्विपरीतमा
 गमनित्यत्वमभ्युपगम्यमानं लोकोपहाससंस्कारमात्रमेव भवेत् ॥
 तथा हि—
 यस्तन्तूननुपादाय तुरीमात्रपरिहातुं
 पटं कर्तुं समीहेत स हन्याद् व्योम मुष्टिभिः ॥
 यावदागमनित्यत्व-वेश्मदारूपकल्पिते
 हेत्वाभासामिनिर्दशे तस्मिंस्तद्वेश्म दुष्करम् ॥
 व्यवहारनित्यताशब्दश्च क्रियानित्यत्वपर्यायः । तद्वत्त्वशब्दार्थस-
 म्बन्धानामनित्यत्वम् । तस्य तदोश्चयव्यवहारनित्यत्वं किन्नाधारं भ-
 विष्यतीत्यतिदुःसम्पदम् ॥
 नच शब्दार्थसम्बन्ध-कूटस्थत्वमनित्यत्वम् ।
 नित्यता व्यवहारस्य निराधाराऽवकल्पते ॥
 शब्दादिषु विनश्यत्सु व्यवहारः क्व तर्तताम् ॥
 स्थितैषा धर्मतेत्येतदर्थशून्यमतो वचः ॥
 एषेत्यपि न निर्देष्टुं शक्या चणविनाशिनी ॥
 किमुत स्थितया साकं मेषेत्यस्यैकवाक्यता ॥
 तेनानित्यशब्दवादिनामगमनित्यत्वानुपपत्तेः अनित्यस्य च
 वाक्यस्य प्रयोगशस्त्रत्वाभावात् नासन्नियमादित्यज्यते ॥

असाधुशब्दभूषिष्ठाः शाक्यं जैनाग्रमादयः ॥ १३ ॥

असन्निवन्धनत्वाच्च शास्त्रत्वं ते प्रतीयते ॥ १४ ॥

मागधदानिणात्यतदप्रांशप्रायासाधुशब्दनिबन्धता हि ते ।

ममवि ही भित्तखत्रे केसवृच्च इति सति ॥ तथा उक्त्वित्ते लोडम्मि

उड्वे अत्थि कारणं पडणे एत्थि कारणं अणुभवे कारणं इमे सङ्कड

धर्मास्सिमां उज्जि संकारणी अकारणा विणसत्ति ॥ अणुपत्तिकार-

यामिस्सैवसीदय ॥ १५ ॥

॥ त्रितितश्चास्यशब्देषु कुतस्तेष्वर्थसत्प्रता ॥ १६ ॥

दृष्टापभ्रष्टरूपेषु कथं वा स्यादनादिता ॥

वेदे हि तावदेव पदत्रात्रयसंघातात्मकत्वादिहेत्वाभासैः कुत-

कस्वभ्रान्तिर्भवति ॥ १७ ॥

यावद् बहिरवस्थानाद्विदेरूपं न दृश्यते ॥ १८ ॥

चक्षुसामादिस्वरूपे तु दृष्टे भ्रान्तिर्निवर्तते ॥ १९ ॥

आदिमात्रमपि भ्रुत्वा वेदानां पौर्ख्येयता ॥ २० ॥

नाशक्या उच्यते सा तु हि मन्त्रमपि सचेन्नैः ॥ २१ ॥

दृष्टार्थव्यवहारेषु वाक्यैर्लोकानुसारिभिः ॥ २२ ॥

पदैश्च तद्विधैश्च सत्ताकाठ्यानि कुर्वते ॥ २३ ॥

प्रपाठकवतुः पण्डितः नियतस्वरकैः पदैः ॥ २४ ॥

लोकेष्वप्यश्रुतप्रायेष्वेव कः कश्चिद्व्यतिना ॥ २५ ॥

अग्निमीले पुरोहितं यज्ञस्य देवमृत्विजम् ॥ २६ ॥

होतारं रत्नधातममित्येतन्नुवचः कथम् ॥ २७ ॥

किमालोच्यं वचं वा दृष्ट्वा वाक् प्रसिच्छन्दमीदृशम् ॥ २८ ॥

स्वयत्पुरुषो वाक्यं किं चोद्दिश्य प्रयो जन्म ॥ २९ ॥

अग्नेः पुरोहितत्वं च वचं दृष्टं येन कीर्यते ॥ ३० ॥

ईशे शब्दप्रयोगश्च क्वचिद्विदस्ति व्यवस्थितम् । न हि
 देवत्वं चास्य यज्ञस्य विहितं क्वोऽप्यलक्षितम् । देवी
 विधिनैव हि देवत्वं प्रतिकर्मावधार्यते ॥ १ ॥
 न जात्या देवतात्वं हि क्वचिदस्ति व्यवस्थितम् । न हि
 होतृत्वमपि यज्ञस्य देवताहानहेतुकम् ॥ २ ॥
 अविज्ञातगुणानां च कल्पते स्तवनं न तु ॥ ३ ॥
 स्वतन्त्रो वेद एवैतत्कैवल्यो वक्तुमर्हति यः ॥ ४ ॥
 इवेत्येवमप्यर्थः पुरुषोऽन्येतां कथमनुष्ठाय ॥ ५ ॥
 शाखाच्छेदोपयोगश्च पुम्भिरुत्प्रेक्ष्यतां कुतः ॥ ६ ॥
 एवमूर्जेत्ययं मन्त्रः केन शाखाऽनुमार्जये ॥ ७ ॥
 वक्तुं शक्यो नियोक्तुं वा बुद्धिपूर्वकारिणः ॥ ८ ॥
 वायवः स्थूलयः मन्त्रो वत्सापाकरणां प्रति ॥ ९ ॥
 एकशो विनियोक्तव्य इति कः कथयिष्यति वा ॥ १० ॥
 वायुशब्देन बहुवचनान्तेन भानुर्विद्यमान एवैकोऽत्र सोऽ-
 मिधीयते इति नैतद् बुद्धिपूर्वकारिणां विनितुं शक्यम् ॥ ११ ॥
 समिवेदेष्टदोषादीं प्रभृतीनां प्रयुज्यते ॥ १२ ॥
 रूपं तत्रापि पौस्तिकेनाभिप्रायोऽस्ति किञ्चन ॥ १३ ॥
 को नाम बुद्धिपूर्वकारो पुरुषोऽर्थाभिधानपराणां भूतेश्वराणां
 लोकव्याकरणादिभ्यनवगतपूर्वमग्न इत्यस्योपदेशोकारेण
 प्लुतेन त्रिकुर्यात् ॥ १४ ॥
 तथा वीतय इत्यस्मिन्तीकारेऽपि विक्रियायां ॥ १५ ॥
 तशब्दस्य च तोशब्दोऽप्यशब्दस्यैव रूपताम् ॥ १६ ॥
 कोऽमूहो बुद्धिपूर्वो वा नियमात्कृतपयिप्रति ॥ १७ ॥

तेन वेदस्वानन्तरत्वं रूपादेवावगम्यते ॥ १॥

किञ्चिदेव तु तद्व्याकरणं सङ्गं लौकिकेन यत् ॥ २॥

तत्रापि छान्दसी मुद्रा दृश्यते सूक्ष्मदर्शिभिः ॥ ३॥

एवं च यदाऽध्येतारोऽध्यापयितारः पार्श्वस्थावावेदपदवाक्य-
तदर्थरूपाण्यालोचयन्ति, तदा स्वसंवेगमेवाप्रौरुषेयत्वं मध्यमस्य स्यन्ति ।
तावता तु बाह्यतार्किकाणां प्रतीतिभावेना नोत्पद्यते इति तत्तत्प्र-
तिपादनक्षमवेदोत्थापितन्यायोपनिबन्धनान्मीमांसकौ केवलं यश
एव पीतम् । शाक्यादिग्रन्थेषु पुनर्यदि किञ्चित्साधुशब्दाभिप्राये-
णाविनष्टबुद्ध्या प्रयुक्तम् तत्रापि प्रज्ञसिद्ध्यत्यातिष्ठताऽदिप्रायप्रयो-
गात्किञ्चिदेवाविप्लुतं लभ्यते, किमु न यानि प्रसिद्धाप्रष्टदेश-
भाषाभ्योऽपि अप्रष्टतराणि भिन्नवर्गे इत्येवमादीनि, द्वितीयाव-
हुवचनस्थाने ह्योकारान्तं प्राकृतं पदं दृष्टं न प्रथमावहुवचने । सम्बो-
धनेऽपि संस्कृतशब्दस्थाने च ककारद्वयसंयोगोऽनुस्वारलोपः । ऋव-
र्णाकारापत्तिमात्रमेव प्रकृतापभ्रंशेषु दृष्टं न डकारापत्तिरपि । सो-
ऽयं संस्कृतधर्मा इत्यस्य सर्वकालं स्वरयमेव प्रतिषिद्धोऽपि विनाशः
कृत इति अत्राधुशब्दनिबन्धनत्वादित्यन्तेन हेतुना वेदवाक्यतको
शास्त्रान्तरत्वशङ्कानिवृत्तिः । यावांश्चाकृतको विनष्टः शब्दस्य शिस्तस्य
व्याकरणमेवैकमुपलक्षणं तदुपलक्षितरूपाणि च । प्रोक्तं च
वेदे यथोपलभ्यन्ते नैवं शाक्यादिभाषितेषु । यावत् किं
प्रयोगो नियमाभावादतोऽप्यस्य न शास्त्रता । अत्राह
असन्नियमादिति च व्याकरणोक्तनियमाभावादित्यर्थः ।
क्षणिकत्वनिराकृतमित्येतत्सिद्धान्तित्वत्वात् प्रस्ताविद्यमानमन्यनिय-
माभ्युपमाभिप्रायेण वाऽसन्नियमादित्युक्तम् । अत्राह
असतां वा क्षणभङ्गशून्यवादानामसत्त्वाद्दोषात्सत्त्वेतुभिर्वा

प्रतिपादननियमात्तदेककर्तृकधर्मवचनानामप्यप्रामाण्यम् ॥

कर्तृस्मरणादाह्याच्च नैषामकृतता मता ॥

तेनाकृतकाम्येऽर्थे स्वातन्त्र्यान्न प्रमाणतो ॥

एवं समस्तवेदाङ्गधर्मशास्त्रेष्वपीदृशात् ॥

कर्तृस्मृतिद्रष्टृभ्यः स्यान्न स्वातन्त्र्येण शास्त्रता ॥

अनेन कल्पसूत्राणां प्रत्याख्याता स्वतन्त्रता ॥

कर्तृस्मृत्या दृढं ज्ञाता तेषामप्यसतां क्रिया ॥

येन न्यायेन वेदानां साधिताऽनादिता पुरा ॥

दृढकर्तृस्मृतेस्तस्य कल्पसूत्रेषु बाधोऽस्ति ॥

यथैव हि कल्पसूत्रग्रन्थानितराङ्गस्मृतिनिबन्धनानि चार्धेत्र-
ध्यापयितारः स्मरन्ति, तथा आश्रयताम्रनबोधायतापस्तम्बक्रात्यायन-
प्रभृतीन् ग्रन्थकारत्वेन ॥

ततश्च प्रागवस्थायामसतामेव बन्धनात् ॥

कुतः प्रयोगशास्त्रात्वं वेदवद्वैदतैव वा ॥

नचैषां समाख्यामोत्रबलादेव कर्तृत्वमुच्यते, येन आख्या प्रवच-
नादि' त्युत्तरमुच्यते । पुरुषपरम्परयैव हि स्मृतेषु कर्तृषु समाख्या
ऽभ्युच्यते हेतुत्वेन ज्ञायते । यथाच कथादित्रयैरनादिभिः प्रोच्य-
मानानामनादिवेदशास्त्रानामनादिसमाख्यासम्भवो नैवं नित्याव-
स्थितमाशकादिमोत्रचरणप्रवचनमित्तममाख्यापपत्तिः । माशक-
बोधायनापस्तम्बादिशब्दा ह्यादिमन्त्रेकद्रव्योपदेशिन इति न तेभ्यः
प्रकृतिभूतेभ्योऽनादिग्रन्थविषयसमाख्याद्वयुत्पादनसम्भवात् । अतश्च
माशकादिसमाख्याणां ऽप्यविद्यमानग्रन्थनियमनादेव प्रवृत्तेत्यपि
हेत्वर्थयोजना ॥ इति ॥

तत्र स्मृतीनां भेदः कर्त्तादयश्च यथा ॥

वीरमित्रोदये परिभाषाप्रकरणे । अथ पुराणानि । तत्र पुराण-
लक्षणम् । मात्स्ये—

सर्गश्च प्रतिसर्गश्च वंशो मन्वन्तराणि च ।
वंशानुचरितं चैव पुराणं पञ्चलक्षणम् ॥ इति ।
प्रतिःसर्गः संहारः । तद्विभागश्च । विष्णुपुराणे—
अष्टादशपुराणानि पुराणज्ञाः प्रचक्षते ।
ब्राह्मं पादुमं वैष्णवं च शैवं भागवतं तथा ।
तथा अन्यन्तारदीयं च मार्कण्डेयं च सप्तमम् ।
आग्नेयमष्टमं चैव भविष्यं नवमं स्मृतम् ।
दशमं ब्रह्मवैवर्तं लैङ्गमेकादशं स्मृतम् ।
वासहं द्वादशं चैव स्कान्दं त्रात्रचयोदशम् ॥
चतुर्दशं वामनं च कौर्मं पञ्चदशं स्मृतम् ।
मात्स्यं चागारुडं चैव ब्रह्माण्डं चाततः परं ॥

पुराणपरिमाणं भागवते—
ब्राह्मं दशसहस्राणि पादुमं पञ्चोत्पष्टिच ।
श्रीवैष्णवं ततो विंशच्चतुर्विंशति शैवकम् ।
दशष्टौ श्रीभागवतं नारदं पञ्चविंशतिः ।
मार्कण्डेयं नववाहं च दशं पञ्चचतुःशतम् ॥
चतुर्दशं भविष्यं स्यात्तथा पञ्चशतानि च ।
दशष्टौ ब्रह्मवैवर्तं लैङ्गमेकादशैव तु ।
चतुर्विंशतिं वाराहमेकाशोतिसहस्रकम् ।
स्कान्दं शतं तथा चैकं वामनं दश कीर्तितम् ।
कौर्मं सप्तदशारूपातं मात्स्यं तच्च चतुर्दशम् ।
एकोनविंशं सौपर्णं ब्रह्माण्डं द्वादशैव तु ।

एवं पुराणसन्दोहश्चतुर्लक्ष उदाहृतः ॥

मस्त्यपुराणो तु भागवतीयगणनातः षट्शत्याऽग्निपुराणं द्वि-
शत्या च ब्रह्माण्डपुराणमधिकमुक्त्वाऽन्ते चतुर्लक्षमित्युपसंहृतम्,
तददूरविप्रकर्षेण । भवन्ति हीदृशा अपि वादा यत्किञ्चिन्न्यूना-
धिकं शतं लब्ध्वा शतं मया लब्धमिति । एवं भागवतीय-
मपि चतुर्लक्षवचनं व्याख्येयम् । याऽपि विष्णुपुराणो ब्रह्माण्ड-
मादाय वायवीयत्यागेन या च ब्रह्मवैवर्ते वायवीयमुपादाय ब्रह्मा-
ण्डपुराणपरित्यागेनाष्टादशसंख्यं कृतं । सा कल्पभेदेन व्यवस्थाप-
नीया । काशीखण्डादयस्तु स्कन्दान्तर्गता एव । तथाचोक्तं प्रासंग-
ण्डम्—

स्कन्दं तु सप्तधा भिन्नं वेदव्यासेन धीमताः ।
एकादशीतिसहस्राणि शतं त्रैकं च संख्यया ॥
तस्याद्यो यो विभागस्तु स्कन्दमाहात्म्यसंयुतः ॥
माहेश्वरः समाख्यातो द्वितीयो वैष्णवः स्मृतः ॥
तृतीयो ब्राह्मणः प्रोक्तः सृष्टिसंक्षेपसूचकः ॥
काशीमाहात्म्यसंयुक्तश्चतुर्थः परिषद्वर्ते ॥
रेवाद्याः पञ्चमो भागः सांज्जयिन्याः प्रकीर्तितः ॥
षष्ठस्तस्य विभागस्तु तयोर्माहात्म्यसूचकः ॥
सप्तमो यो विभागोऽयं स्मृतः प्रासासिको द्विजाः ।

एतद्भिन्नान्युपपुराणानि । तथाच महापुराणान्युक्त्वोक्तं कौमे-

महापुराणे— । त्रिभिः पुराणैः पञ्चमो भागः प्रोक्तः ॥

अन्यान्युपपुराणानि मुनिभिः कथितानि च ॥

अष्टादश पुराणानि श्रुत्वा संक्षेपतो द्विजाः ॥

श्रुत्वा कथितानीत्यन्वयः । तानि च तत्रैव—

आद्यं सनत्कुमारोक्तं नारसिंहं ततः परम् ॥
 तृतीयं नान्दमुद्दिष्टं कुमारेण तु भाषितम् ॥
 चतुर्थं शिवधर्माख्यं साक्षन्नन्दीशभाषितम् ॥
 दौर्वासं पञ्चमं षष्ठं कापिलेयमतः परम् ॥
 साप्तमं मानवं प्रोक्तं शौक्रमष्टममेव च ॥
 नवमं प्राहुर्ब्रह्माण्डं दशमं स्मृतम् ॥
 कालीपुश्यां चतुर्दशमुच्यते ॥
 वासिष्ठोद्दिष्टं द्वादशमं माहेशं तु त्रयोदशम् ॥
 सार्वभौमचतुर्दशं प्रोक्तं सौरं पञ्चदशं स्मृतम् ॥
 पाराशर्य षोडशमं मारीचन्तु ततः परम् ॥
 अष्टादशं भार्गवाख्यं सप्तमं प्रवर्तकम् ॥
 एतान्युपपुराणानि सर्ववेदमयानि च ॥

उपपुराणान्तर्गते नारदीयब्रह्माण्डपुराणे भिन्ने ।
 एतान्युपपुराणानि पुराणीत्येव निर्गतानीति याज्ञवल्क्येन पुराणात्वेन सं-
 गृहीतानि । तथाच—मात्स्ये—

पादमे पुराणे यत्प्रोक्तं नारसिंहोपवर्णनम् ॥

तदष्टादशसाहस्रं नारसिंहमिहोच्यते ॥
 नन्दायां यत्र माहात्म्यं कार्तिकेयेन वर्णितम् ॥
 नन्दापुराणं तल्लोके नन्दाख्यमिति कीर्तितम् ॥
 यत्तु साम्बं पुरस्कृत्य भविष्येऽपि कथाऽऽनकम् ॥
 प्रोच्यते तत्पुनर्लोके साम्बमेव मुनिव्रताः ॥
 एवमादित्यसञ्ज्ञा च तत्रैव परिगद्यते ।
 अष्टादशभ्यस्तु पृथक् पुराणं यत्तु दृश्यते —
 विजानीध्वं द्विजश्रेष्ठास्तदेतेभ्यो विनिर्गतम् ॥
 कथानकं कथा । विनिर्गतम् समुद्भूतम् । यथा महाजनपरि
 गृहीतनन्दिकेश्वरपुराणादिपुराणदेवीपुराणादीति सङ्क्षेपम् । तत्र
 तत्प्रणेतृ नाह याज्ञवल्क्यः—

मन्वत्रिविष्णुहारीतयाज्ञवल्क्योशनोऽङ्गिराः ।
 यन्मापस्तम्बसंवर्ताः कात्यायनबृहस्पती ॥
 पराशरव्यासशङ्खलिखिता दक्षगौतमौ ।
 शातातपो वसिष्ठश्च धर्मशास्त्रप्रयोजकाः ॥
 प्रयोजकाः कर्तारः । पैठीनसिः—
 तेषां मन्वङ्गिरोव्यासमौतमात्र्युशनोयमाः ।
 वसिष्ठदक्षसंवर्त्तशातातपपराशराः ॥
 विष्णवापस्तम्बहारीताः शङ्खः कात्यायनो भृगुः ।
 प्रचेता नारदो योगी बौधायनपितामहौ ॥
 सुमन्तुः कश्यपो बभ्रुः पैठीनो व्याघ्र एव च ।
 सत्यव्रतो भरद्वाजो गार्ग्यः काष्णार्जिनिस्तथा ॥
 जाबालिर्जमदग्निश्च लौगाक्षिर्ब्रह्मसम्भवः ।
 इति धर्मप्रणेतारः षट्त्रिंशद्वयस्तथा ॥

ब्रह्मसम्भवो ब्रह्मगर्भः । शङ्खलिखितौ—स्मृतिधर्मशास्त्राणि, तेषां
 प्रणेतारो मनुविष्णुधर्मदत्ताङ्गिरोऽत्रिवृहस्पत्युशनः आपस्तम्बवसिष्ठ-
 कात्यायनपराशरव्यासशङ्खलिखितसम्बर्त्तगौतमशातातप्रहारीत-
 याज्ञवल्क्यप्राचेतसादयः इति । प्रचेता एव प्राचेतसः, आदिशब्देन
 कल्पतरौ बुधदेवलसोमजमदग्निविश्वामित्रप्रजापतिनारदपैठीनसिपि
 तामहबौधायनच्छागलेयजाबालच्यवनमरीचिकश्यषा उक्ताः । एवं
 च—“मन्वादिस्मृतयो यास्तु षट्त्रिंशत्परिकीर्तिताः” इत्यत्र एताः
 षट्त्रिंशद्बोध्याः । अविगानेन सर्वपरिग्रहादिति कल्पतरुः । यो-
 गियाज्ञवल्क्यवृद्धवसिष्ठलघुहारीतस्मरणानि षट्त्रिंशत्स्मृतिकार-
 कर्तृकाण्येव, अवस्थाभेदेन तैरेव करणात् । अत एव याज्ञवल्क्येनो-
 क्तम् ‘योगशास्त्रं च मत्प्रोक्तमिति, योगियाज्ञवल्क्यग्रन्थे—‘स्ना-
 नमद्देवतैर्मन्त्रैर्यन्त्रयोक्तं, पुगऽनघ’ इति योगियाज्ञवल्क्यं प्रति ऋ-
 षिप्रश्ने याज्ञवल्क्य-ग्रन्थोक्तस्नानानुवादाच्च । एवं वृद्धमन्वादी-
 नामपि मन्वाद्यभेदः शिष्टप्रसिध्यादिभिरवगन्तव्यः । यानि गृ-
 ह्यतत्परिशिष्टादीनि तानि भिन्नकोटीन्येव पुराणवत्साणानि । तथा
 विष्णुधर्मोत्तरमहाभारतरामायणादीन्यपि ।

अष्टादशपुराणेषु यानि वाक्यानि भारत ।

तान्यालोच्य महाबाहो तथा स्मृत्यन्तरेषु च ॥

मन्वादिस्मृतयो याश्च षट्त्रिंशत्परिकीर्तिताः ।

तासां वाक्यानि क्रमशः समालोच्य ब्रवीमि ते ॥

इति भविष्यपुराणे षट्त्रिंशत्स्मृतिभिन्नस्मृत्यन्तराभिधानात् ।

अष्टादशपुराणानि समस्य चरितं तथा ।

विष्णुधर्मादिशास्त्राणि शिवधर्माश्च भास्त ॥

कार्ष्णं च पञ्चमं वेदं यन्महाभारतं स्मृतम् ।

सौराश्च धर्मा राजेन्द्र मानवोक्ता महीपते ॥

जयेति नाम एतेषां प्रवदन्ति मनीषिणः ॥

इति विशिष्य रामचरितादेस्तत्रैवाभिधानाच्च ॥ काष्णं कृष्णेन
व्यासेन प्रणीतम् । अत्र जयति सर्वोत्कर्षेण वर्तते इति व्युत्पत्त्या
धर्मप्रमाणत्वं लभ्यते, शब्दे प्रमाणत्वरूपोत्कर्षस्यैवोचित्यात् । स्पष्टं
चेदं श्राद्धशूलपाणौ भविष्यपुराणे—

चतुर्णामपि वर्णानां यानि प्रोक्तानि श्रेयसे ॥

धर्मशास्त्राणि राजेन्द्र शृणु तानि नृपोत्तम ॥

अष्टादश पुराणानि चरितं राघवस्य च ॥

रामस्य कुरुशार्दूल धर्मकामार्थसिद्धये ॥

तथोक्तं भारतं वीर पाराशर्येण धीमता ॥

वेदार्थं सकलं योज्य धर्मशास्त्राणि च प्रभो ॥ इति ।

यदपि स्मृतं नाम अनिर्दिश्य 'अत्र स्मृतिः' 'अत्र शास्त्रं'
इत्यादि प्रामाणिकलिखनम् ; तदप्यविगीतमहाजनपरिग्रहीतत्वेन
प्रमाणं 'स्मृत्यन्तरेषु चे' त्यनेनेव सङ्ग्रहीतं वेदितव्यम् । पट्त्रिंश-
न्मतादिकं तु कैश्चिदेव परिग्रहीतत्वाद् विगीतत्वादप्रमाणसिद्ध्युक्तं
कल्पतरुणा । विज्ञानेश्वरापरार्कशूलपाणिप्रभृतिभिस्तु प्रमाणत्वेन
ग्रहीतम् । युक्तं चैतत् । यतः अन्येऽपि स्मृतिकर्तारः प्रयोगपारिजा-
तादौ परिगण्यन्ते । यथा प्रयोगपारिजाते—

मनुर्बृहस्पतिर्दक्षो गौतमोऽथ यमोऽङ्गिराः ॥

योगीश्वरः प्रचेताश्च शातातपपराशरौ ॥

संवत्तोरशनसौ शङ्खलिखितावत्रिरेव च ॥

विष्णवापस्तम्बहारीता धर्मशास्त्रप्रवर्तकाः ॥

एते द्वाष्टादश प्रोक्ता मुनयो नियतव्रताः ॥

जावालिर्वाचिकेतरश्च स्कन्दो लौगादिकाश्चपौ ॥

व्यासः सनत्कुमारश्च शन्तनुर्जनकस्तथा ।

व्याघ्रः कात्यायनश्चैव जातूकर्ण्यः कपिञ्जलः ॥

बौधायनश्च काणादो विश्वामित्रस्तथैव च ।

पठानसिर्गोभिलश्चेत्युपस्मृतिविधायकाः ॥

वसिष्ठो नारदश्चैव सुमन्तुश्च पितामहः ।

विष्णुः कार्णाजिनिः सत्यव्रतो गार्ग्यश्च देवलः ॥

जमदग्निर्भरद्वाजः पुलस्त्यः पुलहः क्रतुः ।

आत्रेयश्च गवेयश्च मरीचिर्वत्स एव च ।

पारस्करश्चर्ष्यशृङ्गो बैजावापस्तथैव च ।

इत्येते स्मृतिकर्तार एकविंशतिरीरिताः ॥

एतैर्यानि प्रणीतानि धर्मशास्त्राणि वै पुरा । इति ।

एतै एवोपस्मृतिकर्तारो मदनरत्नेऽप्युक्ताः । इयं च स्मृतिः पञ्च-
विधा । तथा च भविष्यपुराणे—

दृष्टार्था तु स्मृतिः काचिददृष्टार्था तथाऽपरा ।

दृष्टादृष्टार्थरूपाऽन्या न्यायमूला तथाऽपरा ॥

अनुवादस्मृतिस्त्वन्या शिष्टैर्दृष्टा तु पञ्चमी ।

सर्वा एता वैदमूला दृष्टार्थाः परिहृत्य तु ॥

एतासां लक्षणाणि तत्रैव—

षड्गुणस्य प्रयोज्यस्य प्रयोगः कार्यगौरवात् ।

सामादीनामुपायानां योगो व्याससमासतः ॥

अध्यक्षाणां च निःक्षेपः कण्टकानां निरूपणम् ।

दृष्टार्थेयं स्मृतिः प्रोक्ता ऋषिभिर्गुरुडात्मज ॥

सन्ध्योपास्या सदा कार्या शुनो मांसं न भक्षयेत् ।

अदृष्टार्था स्मृतिः प्रोक्ता ऋषिभिर्ज्ञानकोविदैः ॥
 पालाशं धारयेद्गडमुभयार्था विदुर्बुधाः ।
 विरोधे तु विकल्पः स्याज्जपहोमश्रुतौ यथा ॥
 श्रुतौ दृष्टं यथा कार्यं स्मृतौ यत्तादृशं यदि ।
 अनूक्तवादिनी सा तु पारिव्राज्यं यथा गृहात् ॥ इति
 षड्गुणाः सन्धिविग्रहादयो वक्ष्यन्ते । प्रयोगः कार्यगौरवात्
 षड्गुणस्यैव व्याससमासाभ्यां कर्तव्यः । सामादीनामपि कार्यगौ-
 रवाद् व्याससमासाभ्यां योगः प्रयोगः कर्तव्य इत्यर्थः । जपहोमश्रु-
 ताविति । सूर्योदयावधि सावित्रीजपोऽनुदितहोमविषयो यथा ।
 अनूक्तवादिनी अनूदितवादिनी । यथा 'यदि वेतरथा ब्रह्मचर्यादेव
 प्रव्रजेत् गृहाद्वा वनाद्वा' त्यनयाऽनूदितं, 'ब्राह्मणः प्रव्रजेद् गृहादिति'
 मनुस्मृतिर्वदति विधत्ते इत्यर्थः इति ।

तथा तत्रैव—ननु साङ्ख्ययोगपञ्चरात्रपाशुपताद्यागमाः किं
 धर्मे प्रमाणमुत न ? आद्ये 'धर्मस्य च चतुर्दशे' ति साङ्ख्याव्या-
 कोपः । द्वितीयेऽविगीतमहाजनपरिग्रहविरोधः । उच्यते, तेऽपि वेदा-
 विरुद्धाः प्रमाणमेव । तथाच योगियाज्ञवल्क्यः—

न वेदशास्त्रादन्यत्तु किञ्चिच्छास्त्रं हि विद्यते ।

निःसृतं सर्वशास्त्रं तु वेदशास्त्रात्सनातनात् ॥

दुर्बोध्यं तु भवेद्यस्मादध्येतुं नैव शक्यते ।

तस्मादुद्धृत्य सर्वं हि शास्त्रं तु ऋषिभिः कृतम् ॥

पुराणन्यायमीमांसा-धर्मशास्त्राङ्गमिश्रिनाः ।

वेदाः स्थानानि विद्यानां धर्मस्य च चतुर्दश ॥

साङ्ख्यं योगः पञ्चरात्रं वेदाः पाशुपतं तथा ।

अतिप्रमाणान्येतानि हेतुभिर्न विरोधयेत् ॥ इति ।

अत्र साङ्ख्यं योगः पञ्चरात्रमित्युपक्रम्य हेतुभिर्न विरोधयेदित्युक्ते स्तेषामदूष्यत्वमात्रे तात्पर्यम्, न तु प्रामाण्ये इत्यपराकोक्तमनादरणीयम्; अतिप्रमाणानीत्यभिधानात् । तथा महाभारते—

पञ्चरात्रविदो मुख्यास्तस्य गेहै महात्मनः ।

प्रापणं भगवत्प्रोक्तं भुञ्जते चात्र भोजनम् ॥

तस्य प्रशासतो राज्यं धर्मेणामित्रघातिनः ।

नानृता वाक्समभवत् मनो दुष्टं न चाभवत् ॥

इति उपरिचरराजप्रशंसामुखेन पञ्चरात्रस्य प्राशस्त्यमुक्तम् ।

प्रापणं नैवेद्यम् । तथा—

साङ्ख्यस्य वक्ता कपिलः परमर्षिः स उच्यते ।

हिरण्यगर्भो योगस्य वक्ता नान्यः पुरातनः ॥

अपान्तरतमाश्चैव वेदाचार्यः स उच्यते ।

प्राचीनगर्भं तमृषिं प्रवदन्तीह केचन ॥

उमापतिर्भूतपतिः श्रीकण्ठो ब्रह्मणः सुतः ।

उक्तवानिदमव्यग्रो ज्ञानं पाशुपतं शिवः ॥

पञ्चरात्रस्य कृत्स्नस्य वक्ता तु भगवान् स्वयम् ।

बृहत्पराशरोऽपि—

वैदिकं तु जपं कुर्यात्पुराणं पाञ्चरात्रिकम् ।

यो वेदस्तानि चैतानि यान्येतानि च सा श्रुतिः ॥

पञ्चरात्रविधानेन स्थण्डिले वाऽथ पूजयेत् ।

विष्णुधर्मोत्तरेऽपि,—

साङ्ख्यं योगः पञ्चरात्रं वेदाः पाशुपतं तथा ।

कृतान्तपञ्चकं विद्धि ब्रह्मणः परिमार्गणे ॥

कृतान्तः सिद्धान्तः, “कृतान्तो यमसिद्धान्तदैवाकुशलकर्मणि ”

इति त्रिकण्डीस्मरणात् । किंच पाशुपतागमानां तावद्वैदिका-
वैदिकभेदेन द्वैविध्यमवश्यं वाच्यम् ।

निर्मितं हि मया पूर्वं व्रतं पाशुपतं शुभम् ।

गुह्याद्गुह्यतमं सूक्ष्मं वेदसारं विमुक्तये ॥

इत्यारभ्य—एष पाशुपतो योगः सेवनीयो मुमुक्षुभिः ।

भस्मच्छन्नैर्हि सततं निष्कामैरिति हि श्रुतिः ॥

इति वेदसारमयत्वमेकस्याभिधाय—

अन्यानि चैव शास्त्राणि लोकेऽस्मिन्मोहनेनैव ।

वेदवादविरुद्धानि मयैव कथितानि तु ॥

मन्त्रमन्त्रवामं पाशुपतं सोमं लाङ्गलं चैव भैरवम् ।

न सेव्यमेतत्कथितं वेदबाह्यं तथेतरत् ॥

इति वेदविरुद्धस्यान्यस्य कौर्मोऽभिधानात् । वायुसंहितायां तु—

शैवागमोऽपि द्विविधः श्रौतोऽश्रौतश्च संस्मृतः ।

श्रुतिसारमयः श्रौतः स्वतन्त्र इतरो मतः ॥

‘स्वतन्त्रोदशधापूर्वमि’ त्यारभ्य—

—श्रुतिसारमयोऽन्यस्तु शतकोटिप्रविस्तरः ।

परं पाशुपतं यत्र व्रतं ज्ञानं च कथ्यते ॥

इत्यनेन श्रौताश्रौतविभागः स्पष्टीकृतः । ‘अत्र शैवागमोऽपि
द्विविधः’ इत्यपिना स्वसमानयोगक्षेमवैष्णवपञ्चरात्राद्यागमानामपि
श्रौताश्रौतभेदेन द्वैविध्यमुक्तं भवति । उक्तं च पञ्चरात्रादेवैदिकत्वं-
हेमाद्रौ विष्णुधर्मोत्तरे,—

साङ्ख्यं योगः पञ्चरात्रं वेदाः पाशुपतं तथा ।

कृतान्तपञ्चकं विद्धि ब्रह्मणः परिमार्गणे ॥

संसारक्षपणो स्वर्गभावोपकरणेषु च ।

सितुरावैष्णवचन्द्रमात्सारमेतत्प्रकीर्तितम् ॥

एतावनेव सकलो वेदमार्गस्त्वदीशितः । इति ।

भावः ऐश्वर्य्यम् । सेतुमार्गः ॥ एवं च कौर्मे,—

कापालं पञ्चरात्रं च यामलं वाममार्हतम् ।

एवंविधानि चान्यानि मोहनार्थानि तानि तु ॥

इति पञ्चरात्रस्य यन्मोहकत्वाभिधानम्, तदवैदिकपञ्चरात्रपरम् ।

यानि शास्त्राणि दृश्यन्ते लोकेऽस्मिन् विविधानि तु

श्रुतिस्मृतिविरुद्धानि निष्ठा तेषां हि तामसी ॥

इति तत्रैव वेदविरुद्धानामेवोपक्रमे श्रवणात् । 'विरोधे त्वन-
पेक्षं स्यादि' ति मीमांसाधिकरणं च 'यान्ये नानि त्रयीविद्भिर्न परि-

गृहीतानी' त्यादिग्रन्थदर्शनादवैदिकागमविषयत्वेन व्युपपत्तेर्नाव-
श्यमाप्तमात्रस्याप्रामाण्यमापादयति । कथं तर्हि 'धर्मस्य च चतु-

दशेति' सङ्ख्यानिर्देशउपपद्यते ? उपलक्षणमात्रतयेति ब्रूमः,

अन्यथा रामायणशिष्टाचारादीनामप्यनुपसङ्गहादप्रामाण्यापत्तेः ।

यदि तु 'तथा स्मृत्यन्तरेषु च' ति पूर्वोदाहृतमविष्यत्पुराणवचनेन

तदुपसङ्गहः; तदा स प्रकृतेऽपि तुल्यः । यत्तु साम्बपुराणे,—

श्रुतिभ्रष्टः श्रुतिप्रोक्तप्रायश्चित्ते भयं गतः ।

क्रमेण श्रुतिसिद्धयर्थं मनुष्यस्तन्त्रमाश्रयेत् ॥ इति

यच्च कौर्मे,

अथांशुः सात्वतो नाम विष्णुभक्तः प्रतापवान् ।

महात्मा दाननिरतो धनुर्वेदविदां वरः ॥

स नारदस्य वचनाद्वासुदेवार्चने रतः ।

शास्त्रं प्रवर्त्तयामास कुण्डगोलादिभिः श्रितम् ॥

तस्य नाम्ना तु विख्यातं सात्वतं नाम शोभनम् ।

प्रवर्तते महाशास्त्रं कुण्डादीनां हितावहम् । इति ॥

श्रीभागवतेऽपि—

तेनोक्तं सात्वतं तन्त्रं यज् ज्ञात्वा मुक्तिभागभवेत् ।

यत्र स्त्रीशूद्रदासानां संस्कारो वैष्णवः स्मृतः ॥

इत्यादिवचनैः श्रुतिभ्रष्टादीनामेवागमेष्वधिकारप्रतिपादनाद्वे-
दविदामनधिकार इति कैश्चिदुक्तम्, तन्न न्यायविदामभिधानम् ।
तथाहि—श्रुतिभ्रष्टादिवाक्येषु न तन्त्रमुद्दिश्य कर्तारो विधीयन्ते,
राजसूयोद्देशेन राजेव येनान्येषामनधिकारः स्यात्, किन्तु श्रुति-
भ्रष्टादीनुद्दिश्य तन्त्रं विधीयते । तथा च—

‘स्त्रीशूद्रद्विजवन्धूनां त्रयी न श्रुतिगोचरा ।

अतो भारतमाख्यानमिति वचनात् स्त्रीशूद्रादीन्प्रति भार-
तप्रवृत्तावपि अन्येषां भारताधिकारवदागमेष्वप्यविरुद्धेष्वविहतोऽ-
धिकारः । इति ।

अथ विशेषतः पुराणोतिहासप्रामाण्यम्—

प्रामाण्ये धर्मविद्यानामेवमुक्ते महर्षिणा ।

अर्थापिते च बहुशो मानैस्तकैरनेकशः ॥

पूर्वाचार्यैः पक्षपात-रहितैर्देवदर्शनैः ।

किञ्चिदत्रापि वक्तुं न यद्यपीहावशिष्यते ॥

तथाप्याचार्यवचसां भावगाम्भीर्यशालिनाम् ।

दुश्चुम्बश्चुम्बकैरद्धा प्रभावो भावसम्भवः ॥

आद्यत्तिकैस्तु विद्वद्भिर्भरुपेक्ष्यन्तेऽद्य नास्तिकाः ।

दूषयन्ति च ते विद्वन्मानिनोऽप्यास्तिकान्नरान् ॥

प्रामाण्ये हि पुराणानां विवादादेष विप्लवः ।

बोभूयतेऽतस्तन्मन्दबोधायाम्नेष्यतेऽधुना ॥

तत्र वेद एव तावत् पुराणानां प्रामाण्यं प्रमापयति । तथा च श्रूयते ।

(१) स बृहतीं दिशमनुव्यचलत् (मन्त्र १० अथ० कां० १५ अनु० १ सू० ६)

इतिहासमितिहासश्च पुराणं च गाथाश्च नाराशंसीश्चानुव्यचलन् (मन्त्र ११)

(२) इतिहासस्य च वै स पुराणस्य च गाथानां च नाराशंसीनां च प्रियं धाम भवति य एवं वेद (मन्त्र १२) इति ।

(३) छान्दोग्योपनिषदि ७ प्र० सनत्कुमारनारदाख्यायिकायाम्—ॐ अधोहि भगव इति होपससाद सनत्कुमारं नारदस्तं होवाच, यद्वेत्थ तेन मोपसीद, ततस्त ऊर्ध्वं वक्ष्यामीति ॥१॥ स होवाच वेदं भगवोऽध्येमि यजुर्वेदं सामवेदमाथर्वणं चतुर्थमितिहासपुराणं पञ्चमं वेदानां वेदं पित्र्यं राशिं दैवं निधिं वाकोवाक्यमेकायनं देवविद्यां ब्रह्मविद्यां भूतविद्यां क्षत्रविद्यां नक्षत्रविद्यां सर्पदेवजनविद्यामेतद्भगवोऽध्येमि ॥२॥ सोऽहं भगवो मन्त्रविदेवास्मि, नात्मवित् श्रुतं ह्येव मे भगवद्दृशेभ्यस्तरति शोकमात्मविदिति सोऽहं भगवः शोचामि, तं मा भगवाञ्छोकस्य पारं तारयत्विति, तं होवाच यद्वै किञ्चैतदध्यगीष्टा नामैवैतत् ॥ ३ ॥ नाम वा ऋग्वेदो यजुर्वेदः सामवेद आथर्वणश्चतुर्थ इतिहासपुराणः पञ्चमो वेदानां वेदः पित्र्यो राशिर्दैवो निधिर्वाकोवाक्यमेकायनं देवविद्या ब्रह्मविद्या भूतविद्या क्षत्रविद्या नक्षत्रविद्या सर्पदेवजनविद्या नामैवैतन्नामोपास्वेति ॥४॥ स शो नाम, ब्रह्मेत्युपास्ते यावन्नाम्नो गतं तत्रास्य यथा कामचारो भवति, यो नाम ब्रह्मेत्युपास्तेऽस्ति भगवो नाम्नो भूय इति नाम्नो वाव भूयोऽस्तीति तन्मे भगवान् ब्रवीत्विति ॥५॥

एवं नित्यब्रह्मयज्ञविधाने य एवं विद्वान्स्वाध्यायमधीते
इति प्रकृत्य श्रूयते—

(४) यद्वचोऽधीते यद्यजूंषि यत्सामानि यद्ब्राह्मणानि
यदितिहासपुराणानि यत्कल्पानीति ।

एवं न्यायदर्शने ४ अध्याये १ आहिके 'समारोपणादात्म-
न्यप्रतिषेधः' ६ इति सूत्रे वात्स्यायनीये भाष्ये उद्धृता अथर्वणिकी
श्रुतिः—

(५) ते वा खल्वेते अथर्वाङ्गिरस एतदितिहासपुराणस्य प्रामो-
द्यमभ्यवदन् इतिहासपुराणं पञ्चमं वेदानां वेद इति ।

किञ्च शतपथ ब्रा० १३ काण्डे आश्रमेधिके ३ प्रपा० श्रूयते—

(६) अथाष्टमेऽहन् एवमेवैतास्विष्टिषु संस्थितास्वैवो-
वृद्धव्यविति ह वै होतरित्येवाध्वर्युर्मत्स्यः सामवेदो राजेत्याह
तस्योदकेचरा विशस्त इम आसत इति मत्स्याश्च मत्स्यहनश्चोप-
समेता भवन्ति, तानुपदिशतीतिहासो वेदः सोऽयमिति
कञ्चिदितिहासमाचक्षीतैवमेवाध्वर्युः सम्प्रेष्यति न प्रकमा-
ज्जुहोति । कं०॥१२॥

अथ नवमेऽहन् एवमेवैतास्विष्टिषु संस्थातास्वैवोवृद्धव्यव-
विति ह वै होतरित्येवाध्वर्युस्तादर्यो वै पश्यतो राजेत्याह तस्य
वयांसि विशस्तानीमान्यासत इति वयांसि च वयोविष्टिकाश्चो-
पसमेता भवन्ति तानुपदिशति पुराणं वेदः सोऽयमिति किञ्चित्पु-
राणमाचक्षीतैवमेवाध्वर्युः सम्प्रेष्यति न प्रकमाज्जुहोति । कं०॥

(प्रमा० ७) स यथाऽद्रैधाग्नेरभ्याहितस्य पृथग्धूमा विनिश्च-
रन्त्येवं वा अग्नेऽस्य महतो भूतस्य निःश्वसितमेतद्यद्वेदो यजुर्वेदः
सामवेदोऽथर्वाङ्गिरस इतिहास पुराणं विद्या उपनिषद् श्लोकाः

सूत्रायनुव्याख्यानानि व्याख्यानानीष्टं हुतमशितं पायितमयं च लोकः परश्च लोकः सर्वाणि च भूतान्यस्यैवैतानि सर्वाणि निःश्वसितानि (श० कां० १४ अ० ६ ब्रा० ६ कं० ११) ।

इतिहासपुराणशब्दौ ब्राह्मणभागवाचिनाविति तु चन्द्रोपद्रवविद्रावणप्रकरणोपन्यस्ते महामोहविद्रावणे 'पुराणेतिहाससञ्ज्ञकत्वादि' ति भाष्याभासभूमिकोक्तप्रथमहेतुदूषणावसरे पूर्वमेव निराकृतम् ॥

(८) तथा—महाभारते—

पुराणं मानवो धर्मः साङ्गो वेदश्चिकित्सितम् ।

आज्ञासिद्धानि चत्वारि न हन्तव्यानि हेतुभिः ॥ १ ॥

(९) मनुः अध्या० ३ श्लो० २३२—

स्वाध्यायं श्रावयेत्पित्रे धर्मशास्त्राणि चैव हि ।

आख्यानानीतिहासांश्च पुराणानि खिलानि च ॥

(१०) याज्ञवल्क्यः—

पुराणन्यायमीमांसा-धर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥

(११) न्यायदर्शने ४ अध्याय १ आ० 'समारोपणादात्मन्यप्रतिषेधः' ६२ इति सूत्रे भाष्ये भगवान् वात्स्यायनः—

चातुराश्रम्यविधानाच्चेतिहासपुराणधर्मशास्त्रेष्वैकाश्रम्यानुपपत्तिः । तदप्रमाणमिति चेन्न; प्रमाणेन खलु ब्राह्मणेनेतिहासपुराणयोः प्रामाण्यमभ्यनुज्ञायते—“ते वा खल्वेते अथर्वाङ्गिरस एतदि-तिहासपुराणस्य प्रामाण्यमभ्यवदन् इतिहासपुराणं पञ्चमो वेदानां वेद इत्येवमादीनि पुराणप्रामाण्ये प्रमाणानि । पुराणप्रामाण्योपपादनसराणिस्तु पूर्वोपन्यस्ता 'अपि वा कर्तृसामान्यात्' (मी० ६०

अ० १ पा० ३ सू० २) इति सूत्रे वार्तिके—

तत्र यावद्धर्ममोक्षसम्बन्धि तद्वेदप्रभवम् । यत्त्वर्थमुखविषयं
तल्लोकव्यवहारपूर्वकमिति विदेक्तव्यम् । एषैवेतिहासपुराणयोरप्यु-
पदेशवाक्यानां गतिः ।

उपाख्यानानि त्वर्थवादेषु व्याख्यातानि । यत्तु पृथिवीविभा-
गरुथनं तद्धर्माधर्मसाधनफलोपभोगप्रदेशविवेकाय किञ्चिद्दर्शन-
पूर्वकं किञ्चिद्वेदमूलम् । वंशानुक्रमणमपि ब्राह्मणक्षत्रियजाति-
गोत्रज्ञानार्थं दर्शनस्मरणमूलम् । देशकालपरिमाणमपि लोकज्योतिः
शास्त्रव्यवहारसिद्धयर्थं दर्शनगणितसम्प्रदायानुमानपूर्वकम् ।
भात्रिकथनमपि त्वनादिकालप्रवृत्तयुगस्वभावधर्माधर्मानुष्ठानफल-
विपाकवैचित्र्यज्ञानद्वारेण वेदमूलम्-इति ।

एवम् (मी० द० अध्या० १ पा० २) 'विधिना त्वेकवाक्यत्वात्'
सू० २ इति सूत्रवार्तिके ।

एवं भारतादिवाक्यानि व्याख्येयानि । तेषामपि हि 'श्रावये-
च्चतुरो वर्णानि' त्येवमादिविध्यनुसारेण पुरुषार्थत्वान्वेषणादक्षरादि
व्यतिक्रम्य धर्मार्थकाममोक्षाधर्मानर्थदुःखसंसारसाध्यसाधनप्रतिप-
त्तिरुपादानपरित्यागाङ्गभूता फलम् । तत्रापि तु दानराजमोक्षधर्मा-
दिषु केचित्साक्षाद्विध्यः, केचित्पुनः प्रकृतिपुराकल्परूपेणार्थवादाः,
सर्वोपाख्यानेषु च तात्पर्ये सति 'श्रावयेदि' ति विधेरानर्थक्यात्क-
थञ्चिद्गम्यमानस्तुतिनिन्दापरिग्रहः । तत्परत्वाच्च नातीवोपा-
ख्यानेषु तत्त्वाभिनिवेशः कार्यः । वेदप्रस्थानाभ्यासेन हि वालमी-
किद्वैपायनप्रभृतिभिस्तथैव स्ववाक्यानि प्रणीतानि । प्रतिपाद्यानां
च विचित्रबुद्धित्वाद्युक्तमेतत् । इह केचिद्विधिमात्रेण प्रतिपद्यन्ते,
अपरे सार्थवादेन, अपरेऽल्पेनार्थवादेनापरे महता । सर्वेषां च चित्तं

ग्रहीतव्यमित्येवमारम्भः । तत्र तु केचिद्विधिप्रतिषेधाः श्रुतिमूलाः, केचिदर्थसुखादिषु लोकमूलास्तथार्थवादाः, केचिद्वैदिका एव, केचि-
ल्लौकिका एव, केचित्तु स्वयमेव काव्यन्यायेन रचिताः । सर्वे च
स्तुत्यर्थेन प्रमाणम् । ये तु वाक्यशेषत्वं न प्रतिपद्यन्ते; तेऽपि केचि-
त्स्वयमेव श्रुयमाणा गन्धमादनादिवर्णकप्रभृतयः प्रीतिं जनयन्ति ।
ये तु युद्धवर्णकास्ते सर्वेषां शूराणां भीरूणां चोत्साहकराः पार्थिवा-
नामुपयुज्यन्ते । यत्र तु न किञ्चिद् दृष्टमुपलभ्यते, तत्र विशिष्ट-
देवतादिस्तुतिद्वारमदृष्टं कल्पनीयमित्येषा दिक् ।

अत्रेदमवधेयम् ।

पुराणानां व्यक्त्यनादित्वाभावेऽपि स्वसजातीयप्रतियोगिक-
ध्वंसव्याप्यप्रागभावप्रतियोगित्वरूपं प्रवाहानादित्वमसन्दिग्धमेव;
उक्तेषु वेदवाक्येषु तेषां प्रमाणतयोपन्यसनात्, पुराणेतिशब्दस्वा-
रस्याच्च । तत्तत्कालिकपुराणग्रन्थव्यक्तीनां तु तत्तत्कालिकतत्त-
द्व्यासनिर्मिततया सादित्वं न प्रवाहानादित्वेन विरुध्यते; प्रागभा-
वप्रतियोगित्वात्मकसादित्वस्य निरुक्तप्रवाहानादित्वापेक्षया सामा-
न्यतया सामान्यविशेषयोश्च समावेशस्यैव सार्वलौकिकतयाऽनुभवे-
नैव विरोधस्य प्रत्यादेशात् । इयमेव च गतिः सर्वासूक्तासु विद्यासु
वेदितव्या । पुराणानि च वेददेशीयान्येव भवन्ति; तेषु विधिनिषे-
धमन्त्रार्थवादानामधेयोपनिषद्ब्रूपाणां षण्णामेव भागानां वेदेष्विव
विद्यमानत्वात्, कर्मोपासनाज्ञानकारणानां च वेदवदेव पुराणेषु यथा-
यथं निबन्धनाच्च, यथार्थरञ्जकभयानकानां त्रयाणामपि भागानां
वेदवदेव पुराणेषूपलम्भाच्च, लोके प्रयोगानर्हाणामपि गृभीतादिवै-
दिकशब्दानां पुराणेषु बहुशः प्रयोगदर्शनाच्च, 'यदु ह वावे' त्यादि-
कानां वैदिकानां पदघटनामुद्राणां वैदिकस्य खत्वादिनिपातबाहु-

ल्यस्य च पुराणेषु परिशीलनाच्च, क्वचित्क्वचित् कियन्त्यपि पदानि विनिमाय क्वचित्क्वचित् व्यत्यस्य शूद्रादिश्रवणाधिकारसम्पिपादयिषाप्रयुक्तवैदिकानुपूर्वीभङ्गमात्रप्रयोजनकप्रयत्नातिशयेन वेदार्थानुवादिनां वाक्यानां पुराणेषु सहस्रशो जागरूकत्वाच्च, यथाश्रुतवैदिकमन्त्राणामपि शूद्राद्यश्रवणादिरूपस्वाध्यायनियमप्रहापणमात्राभिप्रायेण प्रायेण पुराणेषूपबन्धनाच्च । तथाच स्वप्नेश्वरीये शाण्डिल्यमहर्षिप्रणीतभक्तिमीमांसासूत्रभाष्ये । तदुक्तमाचार्यैः—

तानेव वैदिकान्मन्त्रान्भारतादिनिवेशितान् ।

स्वाध्यायनियमं हित्वा लोका बुद्ध्या प्रयुज्जते ॥ इति ।

एवं च यादृशी पुराणेषु साधर्म्योद्रेकधुरीणा वेदस्य प्रत्यासत्तिः क्षीरनीरन्यायेन विस्पष्टसुक्षिप्ता प्रत्यक्षलक्ष्या, न तथा कस्यामपीतरस्यां विद्यायामिति स्पष्टमेव । अत एव 'पुराणन्यायमीमांसे' त्यादिस्मृतिवाक्ये भगवान् याज्ञवल्क्यः प्राधान्यात्प्रणवमिव मन्त्रेभ्योऽन्योपाङ्गविद्याभ्यः प्रथममेव पुराणं निर्दिदेश । एतदभिप्रायेणैव च 'पुराणं मानवो धर्मः' इत्यादिभारतीयवाक्ये मानवधर्मादपि पुराणं प्रथममुपात्तम् । किं बाहुना ? यत्र 'इतिहासपुराणं पञ्चमं वेदानां वेदम्' 'इतिहासपुराणः पञ्चमो वेदानां वेदः' 'इतिहासपुराणं पञ्चमं वेदानां वेदः' 'तानुपदिशति पुराणं वेदः सोऽयमिति किञ्चित्पुराणमाचक्षीत' इत्याद्याः श्रुतय एव मुखं चन्द्र इत्यादिरूपकन्यायेन सादृश्यातिशयमूलकमभेदाधारोपमभिप्रयन्त्यः पुराणेषु प्रतिपदोक्तं वेदशब्दमेव निर्दिशन्ति, अर्थापयन्ति च तदेव श्रौतेन वेदशब्दव्यवहारेण । वेदत्वमेव पुराणानां मा प्रसाङ्ग्योदिति श्रौतस्य, पुराणपदस्यानेकशः प्रयुक्तस्य वेदपदस्य च सादृश्यातिशयमूलकाभेदारोपपरतामभिध्यक्तुं वेदार्थावेदकतया वेदत्वमित्यभिध्यञ्जतु

‘इतिहासपुराणाभ्यां वेदार्थमुपबृंहयेत्’ इति वाक्यम् । एवं यथा वेदे ‘स्वाध्यायोऽध्येतव्यः’ इति वाक्यं स्वस्वेतरसमस्तवेदवाक्येषु पुरुषार्थानुबन्धितां सत्यापयदास्नायते, तथैव ‘पिबत भागवतं रसम्’ ‘श्रावयेच्चतुरो वर्णान्’ इत्यादिवाक्यमपि स्वस्वेतरयावत्तत्तत्पुराणादिवाक्येष्वक्षराध्ययनश्रवणवाक्यार्थग्रहणतदर्थानुष्ठानादिद्वारि तां पुरुषार्थानुबन्धितां प्रमपयत्प्रकाशयत इति किमतः परमप्यस्ति किञ्चित्सौसादृश्यम् ? वाक्यं ह्येतत् ‘निषादस्थपतिं याजये’ दिति-वाक्यवर्णिताजर्थाविवक्षया श्रवणमेव विदधाति, न तु श्रावणम् । चतुःशब्दश्चेह वेदनाधिकारिणः शूद्रादीनुपसङ्गहन् तेषामुपकार एव पुराणादीनामसाधारणं प्रयोजनमिति स्फुटतरमेवाभिधीयन्ति । एवं एतदितिहासपुराणस्य प्रामाण्यमभ्यवदन्’ इत्याथर्वणिकी श्रुतिरेतदिति श्रृङ्गग्राहिकां ग्राहयन्ती प्रामाण्यमिति प्रतिपदोक्तमेव पुराणानां प्रामाण्यमाचष्टे । ईदृशं च प्रतिपदोक्तं प्रामाण्यं वेदेनापि दुर्लभमिव, किमुत विद्यान्तरैः । नहि ‘वेदाः प्रमाणमि’ त्याकारिका श्रुतिः काचित्प्रत्यक्षा, किन्त्वनुमीयत एव प्रामाण्यमीश्वरोक्तत्वादपौरुषेयत्वाद्वा वेदानाम् । तथाच यथा परिहितनिर्णिक्तविविक्तप्रतनुवसनोऽन्तरन्तश्चक्षुर्लक्ष्यपरसाक्षात्कृतपरिधानशून्यत्रिचतुरत्तत्तत्प्रतीकश्चैत्रः केवलात्स्वस्मादन्य इव भवन्नपि चैत्र एवायमिति विवेचकैः प्रत्यभिज्ञायते; तथैव तत्तत्पदविनिमयव्यत्यासव्यवधापितनिजार्थतया साक्षात्कारितत्तन्निजपदतया च प्रयुक्तया पुराणसञ्ज्ञयाऽऽत्मानं व्यवधाय स्थितोऽपि वेदः स्वीयेनैव वेदशब्देन श्रितगुणवृत्तिना शास्त्रतात्पर्यपर्यालोचनकुशलैः पण्डितरूपैश्च पुराणमिति सामान्यैराख्यातोऽपि वेद इत्येव प्रत्यभिज्ञायते । नास्तिकानां तु परिहितचित्रवसनालङ्कारत्वान्नायं चैत्र इति बालानामिव,

पुराणं न प्रमाणमिति व्यामोहकोलाहलः स्थाने स्थाने समुत्पन्न-
स्थानेऽपि स्थाने एव । इत्थं च वेदस्य 'प्रामाण्यमभ्युपगम्यते, न तु
पुराणानामिति' केषांचिदुक्तिर्यदि पूर्वोक्तपुराणस्वरूपतत्त्वविवेकसह-
चरी, तदा कैतवोक्तिरेव । नो चेत्, तर्हि बालोक्तिरेवेत्युभयथाऽप्यु-
पेक्षणीयैव प्रेक्षावद्भिः । चरितार्थश्चैतादृशोक्तिशालिषु 'सोऽयं शिर-
श्छेदेऽपि शतं न ददाति, विंशतिपञ्चकं तु प्रयच्छतीति' न्यायः ।
नहि विव्रियमाणार्थकवाक्यप्रामाण्यमनुमन्यमानेन विवरणवाक्य-
स्याप्रामाण्यमुपवर्णयितुं शक्यते; तयोरर्थस्यैकत्वेन तत्र बाधितत्वा-
बाधितत्वरूपविरुद्धधर्मयोरभ्युपगमासम्भवात्, तदध्यासाभ्युपगमे
त्वर्थभेदापत्त्या विवरणत्वस्यैव भङ्गप्रसङ्गात् । तदेतत्सकलमाभिप्रेत्यैव
न्यायभाष्ये भगवान्वात्स्यायनोऽपि ब्राह्मणभागवाक्यानुसारेण पुरा-
णप्रामाण्यमुपवर्णयामास । एवं वेदप्रामाण्येऽभ्युपगतेऽनन्तरोक्ता-
नां पुराणप्रामाण्यप्रमाणकाणां वेदवाक्यानामपि प्रामाण्यमभ्युपगत-
मेव । अतश्च तत्प्रमापिते पुराणप्रामाण्ये कथमपलापावकाशसम्भा-
वनाऽपि ? तदपलापि हि तत्प्रमापकस्य वेदस्यैव प्रामाण्यमपलापितं
स्यात्; ततश्च तदभ्युपगमरूपस्वक्रियाव्याघातरूपो दण्डो न
खण्डयितुं शक्येत । ब्राह्मणभागानामेव पुराणसञ्ज्ञेति तु यद्यपीदं
वात्स्यायनीयं भाष्यमुपन्यस्य महामोहविद्रावणो पूर्व निराकृतमेव;
तथापि तत्र श्रुत्यादिविरोधोऽपि दुर्वारोऽवधारणीयः । 'पुराणां
वेदानां पञ्चमो वेद' इत्येवंजातीयाभिः श्रुतिभिर्हि पुराणस्य
पञ्चमत्वमभिदधतीभिर्वेदचतुष्टयातिरिक्तत्वं पुराणस्य स्पष्टमे-
वोद्दिश्यते । उक्तब्रह्मयज्ञश्रुतौ च ब्राह्मणानि पुराणोभ्यः पृथगेव
दर्शितानि । एवं वेदात्पृथक् पुराणां परिगणयन्त्यावनन्तरोक्तं मनु-
याज्ञवल्क्यस्मृती अपि वेदपुराणयोर्मिथो भेदमेवासन्दिग्धमभि-

व्यङ्ग्यं । ब्राह्मणादिपुराणीयताञ्चिकतात्पर्यनिचयानविविक्तद-
मिश्रं च कृत्वा पसदस्तूच्यमाने वेदस्य पुराणत्वे तेषां ज्ञेयिणे रोमे
घूकावलोकिते दिवा तमसीत् घूकदेहत्यागायमानात् । जन्मान्तरे
साविनि भूयः शास्त्राध्ययनादितरो न कश्चित्प्रतीकार इति किमत्र
क्रियताम् ?

अथोधुनातननिखिलजनैर्निर्वर्णितसकललोकानुभवदूरबाधि-
ततादृशार्थबोधकानामपि ब्राह्मणादिपुराणानां कस्मादकस्मादे-
तावत्ती महतीमारभटीमारचय्य प्रमाणाशिरोमणीनां वेदानांसिव
प्रामाण्यमुपवर्ण्यते ? कथं च कश्चिच्छिवास्त्रचिन्नारायणात्स्व-
चिद्वर्णेशादेश्च विश्वसृष्टिरित्येवमादिकमर्थसहस्रमन्योन्यव्याहते-
मेषु बहुशः प्रतिपाद्यमानमपि न मनागप्यनुसन्धीयते ? कथं वा
पौरुषेयैर्गर्भीषु अमप्रमादविप्रालिप्ताप्रभृतिपुंसाधः सृणदोषराशि-
वशंवदमप्यप्रामाण्यमेवधीर्यते ? न च तदभयात्पुराणप्रामाण्यप्र-
मापकाः श्रुत्यादय उपचरितार्थतयाऽन्यथैवार्थाप्यन्ते ? त्रैसर्जनहो-
मीयत्रासोप्रहणस्मृतिवचामीषु स्फुरन्तीमपि दृष्टलोभादिमूलकता-
मनवकल्य कथं नाम श्रद्धाजाल्याद्वेदमूलकता कल्प्यते ? यच्चा-
धुनिका वृञ्चिकचुम्बका निमूलानपि तांस्तानर्थान्पुरस्कृत्य निबन्धा-
भासान् निर्माय पुराणीकृत्य च सुकरेण मुद्रणादिनोपायेन निर्विघ्न-
मेवानर्गज्ञानपि स्वमनोरथान्पूरयन्तो दृश्यन्ते; ततोऽपि वा कथं न
भीयते ? उपप्लव्यते च नास्तिकैरिव पुराणमूलताकल्पनेनाजानिक-
मपि वेदानां प्रामाण्यं स्वाखेदशाखास्त्रयं छेदन्यायेनेति किमेतदा-
श्चयमिति चेत्, अत्रोच्यते—

न तावत् पुराणानि सास्त्रप्रतिकनिखिलजनादृष्टार्थत्वेन प्रामाण्य-
मपहातुमर्हन्ति; तथासति सर्वजगद्व्यवस्थाविलोपप्रसंगात् । तथाहि-

स्वपुरुषचतुष्टयादुपरितनाः पुरुषा नैदानीन्तनैर्दृश्यन्ते, ततश्च । च ।
तुथपुरुषाणामजारजत्वनिर्णायकप्रमाणाभावादाद्यत्तिकनिखिलमनु-
जकुलानां जारजत्वापत्तिः, जाराणां च पञ्चमपुरुषाणां जातिनिर्ण-
यस्येदानीं दुष्करतया —

अनादाविह संसारे दुर्वारे मकरध्वजे ।

कुले च कामिनीमूले का जातिपरिकल्पना ।

इति न्यायेन सर्वेषामेव सङ्करजातीयत्वापत्तिश्च । ततश्च लुप्येरन्नेव
सकला वर्णाश्रमधर्माः, उत्सीदेदेव च तत्प्रतिपादकानां श्रुतिस्मृ-
त्यादीनां प्रामाण्यम्, प्रसरेदेव च पशुमैथुनन्यायो मनुष्येषु, एवं
पितृपुत्रभावव्यवस्थाऽपि लुप्येत, केन हि नाम स्त्रीजठरे प्रविश्य
दृश्यतेऽस्यैव पुरुषस्य रेतसाऽऽरब्धेन कललेनैतच्छरीरमारब्धमिति ।
मात्राऽपि हीदं दुर्दर्शम्, किमुतान्येन, मातृवाक्यमपि चैवमस्मिन्नर्थे
प्रमाणं नैव स्यात्, तथाच स्यादेव जगदान्धम, दर्शने च चार्वाक-
मतशेषमेव स्यात् । किंच पुरातनेदानीन्तननिखिलमनुजादृष्टविश्व-
सृष्टिसंहारादिबोधकवेदवाक्यानामप्रामाण्यमेव स्यात् । अपि च
कुलमाहात्म्यं वंशपरपरानिर्देशश्चेत्युभयमपि सकलजातीयपुरुष-
साधारणं प्रमाणाभावाद् विप्लवेतरम् । सर्वे चेतिहासग्रन्थाः संस्कृ-
तवाङ्मया अन्यभाषामयाश्च दूरादेव प्रामाण्यं परिहरन्त्युः, इदानी-
न्तनमनुजादृष्टार्थप्रतिपादकत्वात् । एवं चागत्येदानीन्तननिखिल-
मनुजादृष्टार्थकानां ग्रन्थानामपि प्रामाण्येऽभ्युपगम्यमाने किमिति
पुराणैरेवापराद्धम् ? किंच इदानीन्तनमनुजदृष्टार्थकस्यैव शब्दस्य
प्रामाण्यम्, नतु पुरातनमनुजदृष्टार्थकस्येत्यत्र विनिर्गमनाविरहो
दुर्वारः एव, चार्वाकमतमेवास्त्विति तु दर्शनकाण्डे निराकरिष्यते ।
एवं बाधितार्थकत्वमपि न पुराणानां प्रामाण्ये बाधकम् । तथाहि-

पौराणिकानां विधिनिषेधवाक्यानां तावद् ब्रह्ममन्वादिस्मृतिस्थवि-
धिनिषेधवाक्यानामिव धर्ममोक्षसम्बन्धिनां वैदिकविधिनिषेधमूलक-
तया, अर्थसुखविषयाणां चाबाधितलोकव्यवहारमूलकतया प्रामा-
ण्यमनुवादानामर्थेषु क्वचिद्बाधगन्धोऽपि नोद्भाविष्यति शक्यते-
उपयोगोऽपि च तेषां प्रवृत्तिनिवृत्त्योः स्पष्ट एव ।

तथाच वार्तिकम्—

“तत्र यावद्धर्ममोक्षसम्बन्धि तद्वेदप्रभवम्, यत्तत्त्वर्थसुखविषयं
तल्लोके व्यवहारमूलकमिति विवेक्तव्यम् । एषैवेतिहासपुराणयोरप्यु-
पदेशवाक्यानां गतिः” इति । मन्त्रभागेऽपि च विधेयस्मारके पा-
ठजपमात्रेणादृष्टजनके वा वेदमूलके बाधो न सम्भवत्येव । पुराण-
काशीनां नामधेयानामपि स्वार्थसमर्पणेन विधिवाक्यार्थबोधमुपार्ज-
यतामर्थेषु बाधोऽसम्भवः सुज्ञान एव । जीवेश्वरब्रह्मतत्त्वशोधनप्रधा-
नानां वैदिकोपनिषन्मूलिकानां पौराणिकोपनिषदामर्थेभ्योऽपि तत्त-
द्दर्शनोक्तमानतर्ककलापप्रतापप्रत्याख्यातो दूरत एवापसरति पापो-
ऽसौ बाधवराकः । तस्मात् पौराणिकार्थवादभागमात्रस्य प्रामाण्य-
मुपपादयितुमवशिष्यते, बाधश्च तदर्थेभ्य उद्धर्तुम् । भूयांसचायमेव
भागः पुराणेषु, एतेनैव च भागेनान्यविद्याव्यावृत्तेन पुराणमिति
संज्ञाऽपि नियम्यते; मल्लग्रामवद्भूयसेव भागेन व्यपदेशस्य
न्याय्यत्वात् । तदुक्तम्—

सर्गश्च प्रतिसर्गश्च वंशो मन्वन्तराणि च ।

वंशानुचरितं चैव पुराणं पञ्चलक्षणम् ॥ इति ।

अस्य चार्थवादभागस्य प्रामाण्यं वैदिकार्थवादभागवत् । अर्थ-
बाधोद्धरणमपि वैदिकार्थवादादर्थवद्बोध्यम् । तत्र वैदिकार्थवादानां
प्रामाण्यं तदर्थे बाधोद्धारस्तेषामुपयोगश्च वेददुर्गसज्जनेऽर्थवादानां

धिकरणे करतलामलकवत्सप्रपञ्चमधस्तादुपदर्शितानि । प्रकृते तु
 दाष्टान्तिके तन्त्यायातिदेशमात्रमवशिष्यते । अतस्तदेवेदानीं प्रद-
 र्श्यते । तथा हि— ‘पिबत भागवतं रसम्’ “श्रावयेच्चतुरो वर्णा-
 निति’ सर्वतत्तत्पुत्राणेतिहासव्यापिभिः श्रवणविधिभिर्हि पुराणीयानां
 भागान्तराणामिदार्थवादभागस्यापि पुरुषार्थपर्यवसायिता स्फुटतर-
 मेव प्रत्याय्यते । सा च नान्तरेण विधिनिषेधवाक्यैकवाक्यतां
 सम्भवतीति पौराणिकानामर्थवादानामपि पौराणिकैर्विधिनिषेधवा-
 क्यैः सहैकवाक्यता सिध्यति । सा च प्रवृत्तिनिवृत्त्युपकारिणो-
 स्तुतिनिन्दारूपयोरर्थवादवाक्यानां लक्षणां विना नोपपद्यत इति
 श्रवणविधिबलादेवार्थवादवाक्यानां स्ववाच्यार्थद्वारेण स्तुतिनिन्द-
 योर्द्वारिणोरर्थयोर्यथायथं लक्षणाऽङ्गीक्रियते ।

न चैवं विधिनिषेधवाक्यसन्निधिपठितानां पौराणिकानामुपा-
 ख्यानार्थवादानामुपयोगेऽपि विधिनिषेधवाक्यासन्निहितानामेक-
 कर्तृकचरितकथनात्मकानां परकृतिसमाख्यानामनेककर्तृकचरित-
 कथनात्मकानां पराकल्पख्यानां चोपाख्यानार्थवादानां कथङ्कारमुप-
 योगः स्यात् ? असन्निधानेनैव तेषां विधिनिषेधैकवाक्यताया वक्तु-
 मशक्यत्वादिति वाच्यम् ; सन्निधौ विध्यश्रवणेऽपि रात्रिसत्रन्यायेन
 यस्मात्पूर्वैर्महात्मभिरेवं कृतं तस्मादन्यैरपि कर्तव्यमित्यनुमितवि-
 धिशेषतया तेषामप्युपयोगस्य सुवचत्वात् । नच कस्य प्रमाणस्य
 बलादेषा क्लिष्टकल्पनाऽऽश्रीयत इति वाच्यम् ; तत्तच्छ्रवणविध्य-
 न्यथानुपपत्तेरेव बलत्वात् । नच पारायणादृष्टकल्पनामात्रेण कथं
 न सन्तुष्यत इति वाच्यम् ; वैदिकार्थवादन्यायादेव दृष्टोपयोगक-
 ल्पनेन श्रवणविधिसार्थक्ये सम्भवति तस्य गौरवेणैवान्याख्यत्वात् ।
 अथैवमपि बाधितानामर्थानां तत्र तत्रोपन्यासात्कथमुपाख्यानानां

प्रामाण्यसमभव इति चेत्, "आदित्यो वै यूपः" "यजमानः प्रस्तरः"
धूम एवान्नेर्दिवा ददृशे नार्चिः" इत्यादीनां वैदिकार्थवादानामिवेति
गृह्यताम् ।

अथैतेषु वैदिकेष्वर्थेषु बाधपरिहाराय गुणवादं आश्रीयते । त-
थाच वेददुर्गसज्जने उपन्यस्तम्, व्याख्यातं च जैमिनिसूत्रम् 'गुणवा-
दस्तु' इति, एतद्रीतिरपि तत्सिद्धिजातिसारूप्यप्रशंसाभूमलिङ्ग-
रूपा प्रथमाध्यायस्य चतुर्थपादे भगवता जैमिनिनैव प्रपञ्चितम् ।
तथाच गुणवृत्त्यैव वैदिकार्थवादानां प्रामाण्यम्, इह तु कथं तदिति
चेत्, तद्वदेव गुणवृत्त्यैवेति संतुष्यताम् । एवं पादानां गौरवा वृत्त्या
बाधपरिहारः कार्यः । एवं च पदसमन्वयलभ्यो वाक्यार्थः सर्वोपा-
ख्यानेषु प्रायो निर्बाध एव । स एव च द्वारभूतो वाक्यार्थः । न च
तस्य योग्यानुपलब्ध्या कथं न बाधः स्यात्, नहि नृसिंहशरीरम्,
तस्माद्वा तदुत्पत्तिरित्यादयोऽर्था औपाख्यानिका इदानीन्तनानां
विश्वासपदवीमध्यासितुं समर्था इति वाच्यम् ।

सम्बद्धं वर्तमानं च गृह्यते चक्षुरादिने" ति रीत्याऽतिक्रान्त-
वृत्तान्तानामिदानीन्तनलौकिकप्रत्यक्षयोग्यताविरहेण योग्यानुपल-
ब्धेरनवतारात् । न च पूर्वमपि नोपालम्बिष्यतेति वाच्यम् ; तथासति
तन्निबन्धनानुपपत्त्यापत्तेः । न च मिथ्यैव तन्निबन्धनमिति वाच्यम् ;
बाधकाभावात् । नचेदानीन्तनकार्यकारणभावमर्यादाविरोधः एव
बाधक इति वाच्यम् ; एकतु कार्यकारणभावमर्यादाविरोधेनापरतु-
कार्यकारणभावस्यापि तथैव बाधप्रसङ्गात् । नचोभयोरपि कार्यका-
रणाभावयोरेवमुभवसिद्धत्वान्नोक्तबाधप्रसङ्ग इति वाच्यम् ; वैशेषि-
कस्य युगान्तरीयकार्यकारणभावस्यापि तदानीन्तनानुभवसिद्धत-
यैव तदुक्तायोगात् । नचैतद्युगीययुगान्तरीयवैशेषिककार्यकारण-

भावयोनैकपुरुषानुभवसिद्धत्वमिति वाच्यम् । अतुभवसिद्धत्वमा-
त्रस्यैव बाधाभावप्रयोजकतयैकपुरुषीयत्वस्याकिञ्चित्करत्वात् । नच
युगान्तरेष्वपि न तादृशकार्यकारणभावानां प्रत्यक्षसिद्धत्वमासी-
दिति वाच्यम् ; तथा सत्युपाख्यानेषु तन्निबन्धनानुपपत्तेः । नच
तन्मिथ्यैवेति पुनरपि वाच्यम् ; तादृशनिबन्धनस्य मिथ्यात्वे युगा-
न्तरीयाणां कार्यकारणभावविशेषाणां तदानीन्तनप्रत्यक्षसिद्धत्वाभा-
वसिद्धिः, तस्यां च सत्यां तादृशनिबन्धनस्य मिथ्यात्वसिद्धिरित्यन्यो-
न्याश्रयप्रसंगात् । तथाच युगान्तरीयतादृशकार्यकारणभावविशेषा-
णामुक्तरीत्या बाधाभावरूपं सत्यत्वमर्थादेव सिद्धम् । नचैवं पुराणा-
नुक्तमपि किञ्चिदाश्रयभूतं युगान्तरीयत्वेन स्वग्रन्थे निबन्धेदानीन्त-
नो जनः प्रमाणीकुर्यादिति वाच्यम् ; तत्र विस्वम्भकारणाभावात् ।
नच पौराणिकेष्वपि तादृशोपाख्यानेषु किं विस्वम्भकारणम् ; प्रौरुषे-
यत्वाविशेषादिति वाच्यम् ; पुराणप्रामाण्ये प्रमाणतयोः पूर्वमुपव-
र्णितानां वेदवाक्यानामेव तत्र कारणत्वात्, मन्वादिस्मृत्युक्तयुगान्त-
रीयकालिकशक्तिविशेषाणां युगान्तरेषु योगाभ्यासभूम्ना तपोमहि-
म्ना चाणिमादिसिध्याविर्भावप्रयुक्तविशेषसहस्राणां च सत्त्वेनोपा-
ख्यानानामसम्भावनास्पर्शासम्भावान् । अथेदानीन्तनमनुजश-
क्त्यनुसारिष्ठ्यवहारमात्रदर्शिनः कथमेवंविधेषूपख्यानेषु प्रामाण्य-
सम्भावनाऽपि स्यादिति चेत् ; तर्हि चरितार्थोऽत्र “सोयम्पवनतन-
यवार्तामुपश्रुत्य स्पर्द्धमानो बालवानरः कियदपि महार्णवे समुत्प्लुत्य
निपतितः प्राह अपार एवायमकूपारो मिथ्या रामायणमि” तिन्यायः ।
किञ्च तण्डुलीयकं शाकं शाकान्तरसामान्यात्प्राप्तां स्वबीजकारणता-
मुल्लङ्घ्य तण्डुलकणाद् भवति, तथैव वृश्चिको गोमयात्, कदलीका-
ण्डानि दावदग्धवेत्रबीजादित्यादिरीत्येदानीन्तन्योऽपि कार्यकारण-

भावमर्यादा यथौत्सर्गिकयो वैशेषिकैः कार्यकारणभावैः स्वस्वविषये
बाध्यन्ते, तथैव युगान्तरेष्वप्यबाध्यन्त, तत्र को नाम विस्मयावकाशः ?

अपिच—अट्टशूला जनपदाः शिवशूला द्विजातयः ।

कामिन्यः केशशूलिन्यो भविष्यन्ति कलौ युगे ॥

इत्यादीनां पुराणीयभविष्यद्वादानामपीदानीन्तनैर्यथा सत्यत्व-
मनुभूयते, तथा पुराणीयभूतार्थोपाख्यानानामपि सत्यत्वमेवाङ्गी-
करणीयम् ।

अन्यच्च अद्यापि कलिकातादिनगरगतेष्वाश्चर्यालयेषु साम्प्र-
तिककुञ्जरादिद्वयसान्ध्याधुनिकानेककुञ्जरादिसमायामविस्ताराणि
द्वापसन्तिकानि कुञ्जरादिकङ्कालपञ्जराणि बलीयसाऽप्याधुनिकपुरु-
षेण स्थानादपि चालयितुमशक्यानि धनूषि तथा बहवः एवंविधा
अपरेऽपि पदार्थाः युगान्तरीयातिशयविशेषसंभावदूका दृश्यन्त
एवेति न नास्तिक्येनापि तादृशोपाख्यानाप्रामाण्याशङ्कायां ईषद-
ध्यवकाशः ।

किञ्च आधुनिकान्यपि तडित्तन्त्रीधूमध्वजस्यन्दनादीनि दैवव-
शाद्यदि तिरोहितानि भवेयुः, द्रष्टारश्च तेषां क्लृप्तक्रमेण कालिकीं
गतिमनुगच्छेयुः, सहस्रपरिवत्सरान्ते च तेषां पुस्तकान्येव परिशि-
ष्येरन्, क्रमेण च कलिकालप्रतापोद्रेकवशात् “स्वलपायुषः स्वल्प-
सत्त्वा” इत्युक्तपारमर्षन्यायेन शक्तिबुद्ध्यादिहासप्रणाल्योऽस्मादपि
कालादतितमां विजम्भेरन्, तदा तदातना जना आधुनिकतडित्त-
न्याद्युपाख्यानेषु पुस्तकस्थेषु, स्वबुद्धिशक्त्यादिनिदर्शनानुसारेणा-
प्रामाण्यमेव मन्वीरन् तहि किमेतेषां बाध एव तदनुसारा दध्यवसे-
यो बुद्धिमतो, आहोस्वित् तेषां बाधबुद्धेरेवाप्रामाण्यमध्यवसेयमिति
प्रक्षपातमुत्सार्य विचार्यताम् । तथैवाधुनिकैरपि युगान्तरीयातिक्रा-

न्तविषयकोपाख्यानैस्वप्रामाण्यवर्णनमेवात्यन्तमप्रामाणिकमित्येव
मन्तव्यम् । अपि च जम्बूद्वीपदक्षिणक्षारसमुद्रे चत्वारिंशत्कोशवि-
स्तृतः क्रोशचतुःशतसमायातः सेतुर्भगवता श्रीरामेण निर्मापितः ।
तत्र च भगवतः श्रीचन्द्रमौलेर्लिङ्गं रामेश्वराख्यं तेनैव स्थापितमिति
रामायणे पुराणादौ च सुप्रसिद्धम् । वृत्तान्तश्चायमस्मिन् वैवस्वत-
मन्वन्तरे चतुर्विंशस्य त्रेतायुगस्य; तत्रैव श्रीरामावतारस्य प्रतीतिः ।

तथाच हरिवंशे—

चतुर्विंशे युगे चापि विश्वामित्रपुरःसरः ।

यज्ञे दशरथस्याथ पुत्रः पद्मायतेक्षणः ॥ (खं० १ अ०

४१ श्लो० १२१) इति ।

कलियुगं चेदमष्टाविंशमित्यधुनाऽपि सङ्कल्पवाक्यैरभिलष्यते
इति चतुर्विंशत्त्रेतायुगादिदानीं यावदुपोनविंशानि युगानि तद्वर्ष-
सङ्कलनया च पादोनकोटित्रयमितानि वर्षाणि भवन्ति । एतावन्ति
च वर्षाणि पूर्वोक्तसेतुश्रीभगवल्लिङ्गयोरेकाकारा संकललोकव्यापिनी
श्रीरामोपयज्ञमुक्तवृत्तान्तस्य प्रसिद्धिधारो निर्बाधमनुधावन्ती याव-
न्महाकल्पं धाविता । तस्य च सेतोर्भागस्तच्च श्रीभगवल्लिङ्गमद्या-
पि जायते एव । अद्यापि च भारतरणभूमौ हस्तमात्री भूमी राज-
कर्मचारिभ्यो रूपकशतकादिकं सांवत्सरिकं मूल्यं राजप्राह-
दत्वा खनन्तो हिरण्मयानि त्सरुप्रभृतीनि महागुरुणि महामूल्या-
नि चायुधाङ्गानि भूषणगणप्रत्युप्तानि वज्रादीनि च भारतयुद्धवै-
रपविद्धानि साम्प्रतिकैरतिदुर्वहाणि परमदुर्लभानि च लभमाना
उपलभ्यन्ते । नास्तिकास्तु भारतयुद्धमेव नाभूत्, बादरायणेन तु
भारतमख्यायिकाकल्पं स्वकपोलकल्पनयैव जल्पितम् इत्यदिकं
लोकप्रत्यक्षबाधितं जल्पन्तः परीक्षकैरुपेक्षया एव । एवंच पौराणि-

कस्य चरित्रभागस्य प्रामाण्यं न शक्यमपह्नोतुम् । नयने निमील्य
नास्तिक्यादेव वेदप्रामाण्यमाक्षिप्य तद्वबोधितपुराणप्रामाण्याच्चेपे
तु वेददुर्गसज्जनप्रकरणे पूर्वमुक्ता वेदप्रामाण्योपपादिका युक्तीराह्या
स्यामः । एवमेव पुराणमूलभूतस्य ब्राह्मणभागस्य वेदत्वमाक्षिप्य
पुराणप्रामाण्याच्चेपेऽपि क्षुद्रोपद्रवविद्रावणे पूर्वमुपदर्शिता
ब्राह्मणभागस्य वेदत्वोपपादिका युक्तीराकारयिष्यामः ।

अपि च वेदगतानां लुडादीनां क्षुद्रोपद्रवविद्रावणे पूर्वमुक्तेन
प्रकारेण भूतकालार्थत्वाभावेऽप्यनादौ विश्वसृष्टिप्रलयप्रवाहे वैदि-
कोपाख्यानविषयाणां वृत्तान्तानां प्रायः कदाचिदनादिकाल-
प्राबल्यवशादाविभूतानां त्रिकालदर्शिनां भगवता द्वैपायनेन पौरा-
णिकोपाख्यानेषु निबन्धनं कृतम् । वैदिकार्थवादाभ्यासप्रयुक्तस्त्व-
यानेव विशेषो यत् क्वचिद्भूतार्थभागप्रबन्धे वैदिकार्थवादस्थस्य
कस्य कस्यचिद् भूतस्याप्यर्थाशस्याख्यायिकान्यायेन निबन्धनं तेन
कृतम् । नच तावन्मात्रेणाप्रामाण्यं पौराणिकोपाख्यानानामित्यनु-
पदमेव वक्ष्यते ।

अन्यत्र पृथ्वीराजस्य शब्दवेधिशरप्रयोगोपाख्यानं क्षुद्रजनप्र-
णीतं प्रामाणिकमर्जुनादिब्रह्मास्त्रादिप्रयोगोपाख्यानन्तु भगवता
कृष्णद्वैपायनेन प्रणीतमप्रामाणिकमिति को नाम चेतनो वक्तुमर्हति
ऋते वेदपुराणद्वेषदूषितेभ्यः प्रज्ञाचक्षुर्भ्यः । को हीदानीन्तनः पृथ्वी-
राजस्य तादृशशरप्रयोगं साक्षादकृतवान्, यस्तदुपाख्यानस्य प्रामा-
ण्यमनुमन्यते । को वा धनुर्वेद इदानीं लुप्त इति तदाभीमपि नासी-
दिति वदन् विश्वसनीयवचनो भवितुमर्हति ? एवं च धनुर्वेदाभ्या-
सप्रयुक्तानां युगान्तरीयाणां पौराणिकोपाख्याननिवेशितानां कार्य-
कारणभावविशेषाणामप्रामाणिकत्वमाचक्षाणः को नाम नोन्मत्तव-

दुपेक्षणीयः स्यात् । तस्माद् द्वारभूतः पौराणिकानामुपाख्यानानां वाक्यार्थो न बाधेन स्पष्टुमपि शक्यते । पौराणिकविधिनिषेधान्यतरवाक्यैकवाक्यतां पौराणिकेष्वर्थवादेषु घटयन् श्रवणविधिलभ्यः स्तुतिनिन्दान्यतररूपो लक्ष्यो वाक्यार्थस्तु देवासुरसंग्रामोपाख्या-
नस्य स्वर्गेऽपि दुखाक्रान्तत्वाद्धेय इति निन्दायां वैराग्योपयोगि-
न्याम्, क्षीरधिमन्थनोपाख्यानस्य हरिचरणपराङ्मुखानां करक-
लितोऽप्यर्थो नश्यति, यथा दैत्यानाममृतमिति-निन्दायां भगव-
दुपासनोपयोगिन्याम्, भरतैरणपोषणोपाख्यानस्य “कृपयाऽपि कृतः
सङ्गः पतनायैव योगिनः । इति प्रदर्शयन्नाह भरतस्यैरणपोषणम्”
इत्युक्तीत्या सङ्गनिन्दायां तादृश्याम्, रासे रसाद्युपाख्यानस्य,
‘विकारहेतौ सति विक्रियन्ते येषां न चेतांसि त एव धीराः’ इत्यु-
क्तीत्या धैर्यकाष्ठाप्रशंसायाम्, अञ्जामित्तोपाख्यानस्य च हरि-
नामोच्चारणमाहात्म्यस्तुतावुपासनोपयोगिन्याम्, नरसिंहस्तम्भनिर्ग-
मोपाख्यानस्य सर्वशक्तिमत्तयो भगवतस्तद्भक्तेश्च स्तुतावुक्तोपयो-
गिन्याम्, रामादिचरितोपाख्यानस्य च सर्वस्यैव ऐहिकामुष्मिक-
सकलपुरुषार्थोपयिक्त्यां शिक्षायां तात्पर्यमित्यादिरीत्या सर्वत्र बो-
द्धेयः । अयमेव द्वारीवाक्यार्थ इत्युच्यते, मुख्यश्चासौ; मुख्यतात्प-
र्यविषयत्वादेव । एवंविधेभ्यश्च द्वारिभ्यो मुख्यवाक्यार्थेभ्यः पौराणि-
केभ्यः, श्रौतेभ्यस्तेभ्यः इव दूरत एवापसरति बाधशङ्का वराकी ।
एवं चोक्तीत्या द्वयोरपि द्वारद्वारिणोरर्थयोरबाधितत्वात्पौराणिका-
र्थवादानां प्रामाण्यं श्रौतार्थवादानामिवाव्याहतमेव ।

नन्वेवमपि शैववैष्णवादि सम्प्रदायेषु प्रत्येकमेकप्रशंसाऽन्यनि-
न्दयोस्तत्र तत्र पुराणेषूपलम्भेन परस्परविरुद्धार्थप्रतिपादकतया
कथमत्रांशे पुराणानां प्रामाण्यमिति चेन्न; “प्रातः प्रातरनृतं ते

वदन्ती” त्यादिवैदिकनिन्दार्थवादवाक्यानामिवैकनिन्दावाक्यानां-
तन्निन्दायां तात्पर्यविरहेणान्यस्तुतिमात्रतासमर्पकतया विरोधा-
भावात् । एकसम्प्रदायप्रशंसायाश्चान्यसम्प्रदायप्रशंसया सह
विरोधे मानाभावात् । प्रपञ्चितञ्चैतद्वेददुर्गसज्जनेऽर्थवादप्रकरणे
पूर्वमेव । अथैवमपि गृध्रगोमायुहंसकाकादिसंवादप्रायाणाम् पौरा-
णिकोपाख्यानानां वाक्यार्थबाधस्य कथमुद्धार इति चेत् न; “वन-
स्पतयः सत्रमासत” “गावो वा सत्रमासत” इत्यादिवैदिकार्थवाद-
वाक्यवदेव तत्र द्वारभूतवाक्यार्थे बाधोद्धारविरहेऽपि क्षतिविरहात् ।
तथाहि—सत्यपि क्वचिद् द्वारवाक्यार्थबाधे न पौराणिकानामुपा-
ख्यानार्थवादानां प्रामाण्यं केनापि कटाक्षयितुं शक्यते । न हि
लौकिकानां क्षुद्रजननिर्मितानामपि—

पर्वताग्रे रथो याति भूमौ तिष्ठति सारथिः ।

भ्रमश्च वायुवेगेन पदमेकं न गच्छति ॥ १ ॥

इत्यादिवाक्यानां मुख्यतात्पर्याविषयस्य वाक्यार्थस्य बाधेऽपि
क्वचित्केनचिदप्रामाण्यं व्यवहियते; मुख्यतात्पर्यविषयस्य लक्ष्या-
र्थस्य तमसा तपनस्येव बाधेन कालत्रयेऽपि स्पष्टुमशक्यत्वात्,
प्रत्युतैतादृशवाक्यमुख्यतात्पर्यविषयार्थभाजां पाण्डित्यमेव व्यप-
दिश्यते लोकेः । यथा—

पञ्चभर्त्री न पाञ्चाली द्विजिह्वा नच सर्पिणी ।

श्यामास्या न च मार्जारी यो जानाति स पाण्डितः ॥ १ ॥

इत्यादौ, बोधस्तु बाधितस्यापि द्वारवाक्यार्थस्य “अत्यन्तास-
त्यपि ज्ञानमर्थे शब्दः करोति हि” इति न्यायेन शब्दशक्तिसंभा-
व्यादुल्लसन्न दण्डवारित इति त्वन्यदेतत् । ईदृशादेव च बाधिता-
र्थादपि बोधाच्चमत्कृतिरनुभूयते लोके, अनुगृह्णात्येव च प्रत्युत

वाक्यार्थबाधोऽर्थान्तरबोधप्रसोत्रीं लक्ष्णाम् । वाक्यार्थ एव चामी-
षामीदृशे सन्दिहाना उद्विजमानाश्च बालबुद्धयः केचनाक्षिपन्त्यपि ।
एवमेव बाधितद्वारवाक्यार्थान्पौराणिकान्कांस्कांश्चिदुपाख्यानार्थ-
वादानुद्दिश्य यदि मुष्टिना गगनमिव गृह्णाना अनधीतशास्त्रत्वा-
त्पौराणिकार्थवादमुख्यतात्पर्यपर्यालोचनशक्तिशून्याः केचनाधु-
निकाः पण्डितम्मन्या वेदब्राह्म्या आक्षेपरूक्षाण्यक्षराणि शिष्टजन-
समक्षमाचक्षते, प्रत्याचक्षते च तान् द्वारवाक्यार्थाबाधदुराग्रहग्रह-
वशंवदाः प्रज्ञाचक्षुषः केचन वैदिकम्मन्या मन्यामुन्नमस्य “नास्ति-
काः स्थे” त्यादि रौक्ष्यसन्धुक्षिततरैर्दुरक्षरनिकरैः, सन्धुक्षतेतरां
चायमाक्षेपप्रत्याक्षेपकक्ष्याशृङ्खलित उभयोः पक्षप्रतिपक्षयोर्महा-
मोहकलहकलकलः । तदा को नाम तत्र पौराणिकानान्तादृशोपाख्या-
नार्थवादानां मन्तुमनुमन्तुमर्हः, नैष स्थाणोरपराधो यदेनमन्धो न
पश्यतीति न्यायात् । स्तुतिनिन्दे अपि सद्भ्यामारोपिताभ्यामस-
द्भ्यां च गुणदोषाभ्यां घटमाने न सर्वत्रैव द्वारवाक्यार्थसत्यता-
यामागृहीत इति न तयोरपि तत्र कश्चिदपराधः । एवं च द्वारवा-
क्यार्थस्याबाधितत्वं न क्वचनोपाख्यानप्रामाण्योपयोगि । तदेतत्स-
कलमभिप्रेत्यैवोक्तं वार्तिके—

सर्वोपाख्यानेषु च तात्पर्ये सति “श्रावयेदिति” विधेरानर्थ-
क्यात् कथञ्चिद्गम्यमानस्तुतिनिन्दापरिग्रहः, तत्परत्वाच्च नातीवो-
पाख्यानेषु तत्त्वाभिनिवेशः कार्य इति ।

भट्टसोमेश्वरोऽपि —

अन्यपरत्वादेव स्वार्थसत्यत्वमनावश्यकमित्याह * तत्परत्वा-
च्चेति * व्याचष्टे । अत्र च ‘सर्वेषु उपाख्यानेषु च’ उपाख्याय-
मानेषु सिद्धेषु द्वारवाक्यार्थेष्वेवेति यावत् । ‘तात्पर्ये सति’ उपाख्या-

नार्थवादानां मुख्ये तात्पर्ये स्वीकृते सति, स्तुतिनिन्दयोर्लक्षणाया
 अनङ्गीकारे सतीति यावत् “श्रावयेदिति विधेः आनर्थक्यात्”
 सिद्धार्थस्य प्रवृत्तिनिवृत्त्यनुपयोगितयोपाख्यानार्थवादानां तद्वद्वा-
 रेण विधिनिषेधैकवाक्यत्वाप्रसक्त्या परम्परयाऽपि विधेयनिषेध्य-
 विषयकप्रवृत्तिनिवृत्तिस्पर्शाभावेन पुरुषार्थपर्यावसायिताया दूरनि-
 स्ततया तत्पर्यवसायिनः श्रवणविधेर्बाधितार्थत्वप्रसंगात् । तद्वारणाय
 “कथञ्चित्” उक्तश्रवणविधिवलात्स्तुतिनिन्दयोर्लक्षणास्वीकारेण,
 ‘गम्यमानयोः’ लक्षणाया बोध्यमानयोर्मुख्यतात्पर्यविषययोः ‘स्तुति-
 निन्दयोः’ (परिग्रहः) विध्येकवाक्यतायामुपायत्वेनाङ्गीकारः “तत्प-
 रत्वाच्च” उक्तलक्ष्यार्थयोरेव मुख्यतात्पर्याच्च ।

‘उपाख्यानेषु’ उपाख्यायमानेषु द्वारवाक्यार्थेषु (तत्त्वाभिनिवेशः)
 सर्वत्रैवाबाधितत्वदुराग्रहः (अतीव) द्वारवाक्यार्थस्य क्वचिदपि
 बाधितत्वे प्रामाण्यमेवोपाख्यानार्थवादानां नोपपद्येतेति सम्भाव्य
 प्रत्येकं पदार्थे वाक्यार्थे चाबाधित्वमेव वक्तव्यमिति श्रद्धाजाल्येन
 (न कार्यः) मुख्यतात्पर्यार्थस्यैवाबाधेन सर्ववाक्यानां प्रामाण्यस्या-
 भ्युपगमात्प्रकृतेऽपि तथैव तस्य स्वीकरणीयत्वादिति वार्तिकार्थः ।
 नचैवमसत्योपाख्यानानां कथं तत्प्रणेतृणामासत्त्वमवधारणीयमिति
 वाच्यम् ; उपाख्यानानामपि बहूनां वैदिकोपाख्यानमूलकत्वस्य
 बहूनां च लोकमूलकत्वस्य दर्शनेन लोकरञ्जनार्थेषु स्वोत्प्रेक्षितेषु
 काव्यप्रायेषु पुरञ्जनोपाख्यानप्रभृतिषु मुख्यतात्पर्यार्थस्तुत्यादिरूप-
 सत्यार्थकतयैव पूर्वोक्तरीत्योपपादितप्रामाण्येषु वैदिकेन्द्रप्रतर्दनाद्या-
 ख्यायिकावत् लौकिकमालतीमाधवप्रबोधचन्द्रोदयादिनाटकवत्
 तादृशवासवदत्ताद्याख्यायिकावत् भाषामयचन्द्रकान्ताद्युपन्यास-
 सहस्रवच्च विप्रलिप्साविरहेणैवाप्तत्वावधारणस्याप्रत्यूहत्वात् । एवं

पौराणिकार्थवादानां सर्गप्रतिसर्गादिप्रतिपादकाः पूर्वोक्ताः पञ्च-
विधा अप्यंशाः प्रत्येकं प्रामाण्योपयोगाभ्यां प्रतिपादिता इति न
तेष्वप्रामाण्यनैरर्थव्ययोरवकाशः । पुराणानामुपपुराणाणां च पूर्व-
मेवापैर्बाक्यैः परिगणितत्वान्न चुम्बकवञ्चनाभीतिसम्भवः । त-
स्मात् पुराणेष्वप्रामाण्यमारोपयित्वा रसना द्वेषजाड्यनिबिडितैव ।
यथा वेदस्थानां लुङ्लङ्लिटानां न कालविशेषार्थकत्वम्, एवं वशिष्ठ-
वामदेवदुष्यन्तपरीक्षितादिनाम्नामपि वेदगतानां यत्किञ्चित्काल-
विशेषाविशेषितव्यक्तिप्रतिपिपादयिषया तत्र निबन्धनमारुपायि-
कान्यायाद् बोधसौकर्यमात्रार्थमेव, तथा पुराणेषु न नियमः पुराण-
व्यक्तेराधुनिकत्वात् । नापि नामादिसाम्यमात्रमनुसृत्य पुराणनि-
बद्धनाम्नामेव पुरुषविशेषाणां वेदे निर्देश इत्यादिकं तु चुद्रोषद्रव-
त्रिद्रावणे पूर्वमभिहितमेव । यथा च ब्राह्मणभागेषूपक्रमोपसंहा-
राभ्यासापूर्वताफलार्थवादोपपत्तिभिः षड्भिः प्रमाणैस्सिद्धार्थोप-
देशवाक्यानां तात्पर्यनिर्णयो भवति, तथैव पौराणिकानामपि तादृ-
शोपदेशवाक्यानाम् । एषैव रीतिरितिहासेष्वपि बोध्या, केचित्त्राधु-
निकाः प्रतिपादितां शास्त्रीयां पुराणप्रामाण्योपपादनसरणिं स्वप्नेऽ-
प्यश्रुतवन्तः पुराणप्रामाण्यं प्रति सम्प्रति प्रचारितान् नास्तिका-
नामाक्षेपानाकर्ण्यप्रतिभाततत्प्रतिविधाना गलितवयस्कतया लब्ध-
प्रतिष्ठतया च शास्त्रीयगूढतात्पर्यनिवेदकग्रन्थानामुपाध्यायेभ्योऽध्य-
यनमपत्रपमाणा दौर्षक्यशङ्कया च ततो बिभ्यतो गत्यन्तरविरहादिव-
डालव्रतमेवास्थाय नवनीतकमनीयपुराणेतिहासनिदानं ब्राह्मण-
भागम् 'असौ वेद एव नेति, दुग्धमेव निश्शेषं पिबन्ति स्मेति तन्न्य-
देतत् । पुराणीयेषु केषु केषुचिदुपाख्यानस्थलेषु कांस्कांश्चिदुवा-
धान् दर्शयन्त आधुनिकाः केचन भाषामयाग्रन्थास्तु भाषामयैरे-

वाधुनिकैस्तत्प्रतिविधानग्रन्थैर्दुर्गुभा इव गरुडैः कवलिता यन्त्रानु-
रूपो बलिरिति न्यायात्, अतः कृतं तेषु कटाक्षनिःक्षेपेणेति दिक् ।

अथ सदाचारात्मनुष्ठयोः प्रमाणं निरूप्यते ।

अपि वा कारणाग्रहणे प्रयुक्तानि प्रतीयेरन् ॥ (भी०

द० अ० १ पा, ३ सू० ७)

काष्णानाम् लोभादोनामप्रामाण्यकारणानाम् अग्रहणे अद-
र्शने प्रयुक्तानि अनुष्ठितानि आचरणानि प्रतीयेरन् प्रमाणं स्युरिति ।

अत्र वार्तिकम्—

अत्र सदाचारानुदाहृत्य त्रिवर्गसिद्धयर्थं विचार्यते । तद्विष-
यीतसङ्कीर्णव्यवहारिषु शिष्टेष्वपथ्यकारिषु वैद्यातुरवदविस्रम्भणी-
यचरितत्वात्सम्भाव्यमानवेदमूलत्वाच्च धर्मसंशयं दर्शयित्वा 'धर्म-
स्य शब्दमूलत्वात् अशब्दमनपेक्ष्यमि' ति पूर्वः पक्षः; क्वचिच्च 'वि-
रोधे त्वनपेक्ष्य' मित्येतन्न्यायानुसारेण सदाचारेषु हि 'दृष्टो धर्म-
व्यतिक्रमः साहसं च महताम्' प्रजापतीन्द्रवशिष्ठविश्वमित्रयुधि-
ष्ठिरकृष्णद्वैपायनभीष्मधृतराष्ट्रवासुदेवार्जुनप्रभृतीनां बहूनामद्य-
तनानां च । प्रजापतेस्तावत् "प्रजापतिरुषसमभ्यैत् स्वां दुहितरं"
मिति अगम्यागमनरूपादधर्माचरणाद्धर्मव्यतिक्रमः" इन्द्रस्यापि
तत्पदस्थस्य च नहुषस्य परदारभियोभाद्धर्मव्यतिक्रमः । तथा
वशिष्ठस्य पुत्रशोकार्तस्य जलप्रवेशात्मत्यागसाहसम् । विश्वामि-
त्रस्य चाण्डालयाजनम् । वशिष्ठवत्पुरुवरसः प्रयोगः । कृष्णद्वैपा-
यनस्य गृहीतनैष्ठिकब्रह्मचर्यस्य विचित्रवीर्यदारेष्वस्यो-
त्पादनप्रसङ्गः । भीष्मस्य च सर्वाश्रमधर्मव्यतिरेकेणाव-
स्थानम् । अपत्नीकस्य च रामवत् क्रतुप्रयोगः । तथान्धस्य धृतरा-
ष्ट्रस्येज्या पाण्डुवर्जितैर्धनैरित्यनधिकृतक्रिया । तथा युधिष्ठिरस्य

कनीयोऽर्जितजायापरिणयनमाचार्यब्राह्मणवधार्थमनृतभाषणं च ।

वासुदेवार्जुनयोः प्रतिषिद्धमातुलदुहितुरुक्मिणीसु-
भद्रापरिणयन'मुभौ मध्वासवक्षीवावि' ति सुरापानाचरणम् ।
अद्यत्वेऽप्यहिच्छत्रमथुरानिवासिब्राह्मणीनां सुरापानम् । केस-
र्यश्चाश्वतरखरोष्ट्रोभयतोदहनप्रतिग्रहविक्रयव्यवहारभार्याऽपत्य-
मित्रसहभोजनाद्युदीच्यानाम् । मातुलदुहित्रुद्वाहासन्दीस्थभो-
जनादीनि दाक्षिणात्यानाम् । मित्रस्वजनोच्छिष्टस्पृष्टभोजनं सर्व-
वर्णपरस्परस्पृष्टताम्बुलादनतदवसानानाचमननिर्णोजकधौतवस्त्रभर्तृ-
भारूढवस्त्रपरिधानब्रह्महत्याऽतिरिक्तमहापातककार्यपरिहरणादीन्यु-
भयेषामतिस्थूलानि । प्रतिपुरुषजातिकुलावस्थितसूक्ष्मस्वधर्मव्यति-
क्रमणानि त्वनन्तभेदानि सर्वत्र विगानहेतुदर्शनानि च प्रायेणैव
सम्भवन्तीति नैवंजातीयकमिश्रसदाचारधर्मत्वाध्यवसानसम्भवः ।
किंच ।

के शिष्टाः ? ये सदाचाराः, सदाचाराश्च तत्कृताः ।

इतीतरेतराधीननिर्णयत्वादनिर्णयः ॥

(ननु) सदाचारप्रमाणत्वं मन्वादिभिरपि स्मृतम् ।

आत्मतुष्टिः स्मृताऽन्या तैर्द्धर्मे सा चानवस्थिता ॥

यथाभ्यासं ह्याशयवैचित्र्येण शुभाशुभोभयहीनक्रियानुष्ठायि-
नामात्मतुष्टिरपि विचित्रैव भवति ॥

तथाहि—कस्य चिज्जायते तुष्टिरशुभेऽपि हि कर्मणि ।

शाक्यस्येव कुहेतूक्तिर्वेदब्राह्मणदूषणे ॥

(तथा) पशुहिंसादिसम्बद्धे यज्ञे तुष्यन्ति हि द्विजाः ।

तेभ्य एव हि यज्ञेभ्यः शाक्याः क्रुध्यन्ति पीडिताः ॥

(तथा) शूद्रान्नभोजनेनापि तुष्यन्त्यन्ये द्विजातयः ।

स्वमातुलसुतां प्राप्य दान्निष्णात्यस्तु तुष्यति ॥

अन्ये तु सव्यलीकेन मनसा तन्न कुर्वते ।

ततश्चानवस्थितत्वाद्यथैवात्मनस्तुष्टिरेव चेत्येतन्मनुवचनं कथ-
मप्यन्यथा नेतव्यम्, एव 'माचारश्चैव साधूनामि' त्येतदपीति ॥

स्वयमज्ञातमूलाश्च शिष्टाचारप्रमाणात्ताम् ।

वदन्तोऽपि न शोभन्ते स्मृतिकारास्ततोऽधिकाः ॥

स्मृतिकारवचनार्थो हि शिष्टैराचरितव्यः शिष्टत्वाय; अन्यथा
हि तदनपेक्षाः स्वातन्त्र्येण व्यवहरमाणा दुष्टा भवेयुर्न शिष्टाः ।

नच तेषां श्रुतिमूलं व्यवहारस्य दृश्यते ।

यदि च स्यात्परोक्षाऽपि स्मर्येतैव ह्यसौ ध्रुवम् ॥

अपि वा कारणाग्रहणे प्रयुक्तानि प्रतीयेरन्निति ।

दृष्टकारणहीनानि यानि कर्माणि साधुभिः ॥

प्रयुक्तानि प्रतीयेरन्धर्मत्वेनेह तान्यपि ।

शरीरस्थितये यानि सुखार्थं वा प्रयुज्यते ॥

अर्थार्थं वा न तेष्वस्ति शिष्टानामेव धर्मधीः ।

धर्मत्वेन प्रपन्नानि शिष्टैर्यानि तु कानि चित् ॥

वैदिकैः कर्तृ सामान्यात्तेषां धर्मत्वमिष्यते ।

प्रदानानि जपो होमो मातृयज्ञादयस्तथा ॥

शक्रध्वजमहोयात्रा देवतायतनेषु च ।

कन्यकानां च सर्वासां चतुर्थ्याद्युपवासकाः ॥

प्रदीपप्रतिपदानमोदकापूपपायसाः ।

अनन्निपक्वमाघसप्तमीपौर्णमासीफाल्गुनीप्रतिपद्वसन्तोत्सवा-
दीनां नियमक्रियाप्रमाणां न शास्त्रादृते किञ्चिदस्ति । स्मृतिका-
राश्च 'आचरोश्चैव साधूनां देशकालकुलजातिधर्माश्चाप्नयैरविरु-

द्धाः प्रमाणमिति' वेदाविरुद्धानामाचाराणां सामान्यतः प्रामाण्यमनु-
मन्यन्ते । तथाऽनध्यायाधिकारे 'उर्ध्वं भोजनादुत्सव' इति देशन-
गरोत्सवप्रामाण्याश्रयणम् । वेदेऽपि च महाव्रते 'प्रेङ्खमारुह्य होता
शंसती' त्येतद्वाक्यशेषे श्रूयते, 'यदा वै प्रजा मह आविशन्ति प्रेङ्ख-
न्तर्ह्यारोहन्तीति' महःशब्दवाच्योत्सवप्रसिद्धिरनूदिता । यत्तु परि-
मितशास्त्रप्रमेयत्वात् धर्माधर्मयोरिह च तदसम्भवादित्युक्तम्, त-
द्रेमूलत्वानुमोनात् पूर्ववदेव प्रत्याख्येयम् । न च स्मृतिनिर्मूला,
विस्तारवचनानामपि प्रपाठकमात्रेणोपसंहारात्किमुत संचेषवचन-
स्य । शक्यं च स्मृत्यनुरूपमेव वेदवचनमनुमातुम् । तथाहि—

शिष्टैराचर्यमाणानां सतां गोदोहनादिवत् ।

फलसम्बन्धमप्राप्तं बोधयच्छास्त्रमर्थवत् ॥

नहि तदेवैकं शास्त्रं प्रमाणम्, यस्य स्वरूपमपि तत् एवावगन्तव्य-
म् । अनेकाकारस्य हि प्रमेयस्य कश्चिदेवाकारः केनचित्प्रमाणेन प्र-
मीयते । तत्र प्रत्यक्षाद्यवगम्येऽप्याचारस्वरूपे दधिगोदोहनादिवत्
फलसम्बन्धः शास्त्रेणावगम्यते । यागादिष्वपि च नैव स्वरूपज्ञो-
नेन शास्त्रमपेक्षितम्, फलसम्बन्धमात्रस्यैवातीन्द्रियत्वेन तदपेक्षि-
तत्वात् । अतो न नामोपलक्षणान्तरेण शास्त्रप्रवृत्तमुपलभ्य शिष्टाः
प्रवृत्ताः, सर्वकालं तु शिष्टव्यवहारशास्त्रयोरविभागात्, व्यवहारा-
देवापोद्भूत्य केचित्स्वर्गादिसाधनत्वेन नियम्यमानाः कादाचित्क-
त्वपरित्यागेन नित्यप्रयोज्या विज्ञायन्ते । तेषां चार्थावर्तनिवासि-
शिष्टप्रयोज्यत्वमेवोपलक्षणं वेदेनापि सरस्वतीबिनशनप्लक्षप्रसूव-
णादिवदुपात्तमिति शक्यमनुमातुम् ।

ननु शास्त्रार्थकारित्वाच्छिष्टत्वं गम्यते तदा ।

शिष्टत्वेन च शास्त्रोक्तिरित्यन्योन्याश्रयं भवेत् ।

नैव तेषां सदाचारनिमित्ता शिष्टता मता ।

साक्षाद्विहितकारित्वाच्छिष्टत्वे सति तद्वचः ॥

प्रत्यक्षवेदविहितधर्मक्रियया हि लब्धशिष्टत्वव्यपदेशाः, यत्पर-
म्परप्राप्तमन्यदपि धर्मबुद्ध्या कुर्वन्ति; तदपि स्वर्गत्वाद्धर्मरूपमेव ।

तद्यथा शुश्रुवान्विद्वाननूचानश्च वैदिकः ।

पुनस्तत्त्वज्ञितो वेदे तेनैवाध्ययनादिषु ॥

तेनाहोरात्रपौर्वापर्यवदनादित्वाद्देवतदर्थानामितरेतराश्रयत्वा-
प्रसङ्गः । स्मृतिरप्याचारं वेदवचनं वोपलभ्याभ्यनुज्ञानायैव प्रवृत्ते-
त्यदोषः ।

यत्तु हेतुन्तरं दृष्ट्वा वेदमूलनिवारणम् ।

प्रत्यक्षवेदमूलेऽपि तद्दृष्टेस्तदकारणम् ॥

वेदेषु हि बहून्वेव दृष्टार्थगन्धस्पृष्टानि विधीयन्त इति न
तावता वेदमूलत्वाभावः । यानि तु स्लेच्छादिसामान्यानि नियता-
नियतक्रियाण्यर्थसुखसाधनकृषिसेवावाणिज्यादीनि मिष्टान्नपान-
मृदुशयनासनरमणीयग्रहोद्यानालेख्यगीतनृत्यगन्धपुष्पादिकर्माणि
प्रतिषिद्धानि, तेषु नैव कस्यचिद्धर्मत्वाशङ्कास्तीति न तत्सामान्य-
तोदृष्टेनेतरनिराक्रियोपपत्तिः, केषांचिद्वा धर्मत्वाभ्युपगमान्न सर्व-
ेषामेव तत्प्रसङ्गः । किन्तु—

देवब्राह्मणपूजादि यत्तेषामपि किञ्चन ।

तत्रेष्टमेव धर्मत्वं शिष्टाचारमतं हि तत् ॥

लोके हि कश्चिदाचारः शिष्टत्वेन विशिष्यते ।

कश्चित्तु प्राणिसामान्यप्राप्तस्तैरपि सङ्गतः ॥

तत्र यः कार्यरूपेण शिष्टानेवानुवर्तते ।

स एव केवलो धर्मो नेतरः प्राणिमात्रगः ॥

एतेन वैदिकानन्त-धर्मधीसंस्कृतात्मनाम् ।

आत्मतुष्टेः प्रमाणत्वं प्रसिद्धं धर्मशुद्ध्ये ॥

तथैव बहुकालाभ्यस्तवेदतदर्थज्ञानाहितसंस्काराणां वेदनिय-
तमार्गानुसारिप्रतिभानां नोन्मार्गेण प्रतिभानं सम्भवतीत्याश्रित्यो-
च्यते । 'यदेव किञ्चनानूचानोऽभ्यूहत्यार्षं तद्भवती' ति वैदिकवा-
सनाजनितत्वाद्देद एव स भवति ॥ तथाहि—

यथा रुमायां लवणाकरेषु मेरौ यथा वोज्ज्वलरुक्मभूमौ ।

यज्जायते तन्मयमेव तत् स्यात् तथा भवेद्देदविदात्मतुष्टिः ॥

इदं च विद्वद्भचनादिनिर्गतं प्रसिद्धरूपं कविभिर्निरूपितम् ।

सतां हि सन्देहपदेषु वस्तुषु प्रमाणमन्तःकरणप्रवृत्तयः ॥

बहुदिनाभ्यस्तधर्मव्यासात्मनो हि न कथञ्चिद्धर्मकरणरूपात्म-
तुष्टिरन्यत्र सम्भवतीति धर्मत्वेनाभ्यनुज्ञायते ॥

यद्वा शिष्टात्मतुष्टीनां वचनादेव धर्मता ।

पुण्यकृद्भयानवत्तस्मादाचारेष्वपि सा तथा ॥

यथा वा वरदानादौ देवताराधनोद्भवे ।

यद्वद्यसि स मन्त्रस्ते विषम इति मन्त्रिते ॥

लोकः स्मरति तं मन्त्रं विषापहरणादिषु ।

यथा वा सर्पसिद्धान्ते नकुलो यां किलौषधिम् ॥

दन्तैर्गृह्णाति तामाहुः समस्तविषहारिणीम् ।

यथा वा यां भुवं कश्चिदध्यावसति पुण्यकृत् ॥

तत्सम्पर्कपवित्रत्वात्सेषां ते पुण्यकारणम् ।

तथाचारात्मतुष्ट्यादि धर्म्यं धर्ममयात्मनाम् ।

वेदोक्तमिति निश्चित्य ग्राह्यं धर्माबुभुत्सुभिः ॥ इति ॥

यत्तु—प्रजापतिरुषसमभ्यैत्स्वां दुहितरम्, अहल्यायां मैत्रेय्यां

इन्द्रो जार आसोदित्येवमादिदर्शनादितिहासदर्शनाच्च शिष्टा-
चारेषु धर्मातिक्रमं पश्यद्भिः शिष्टाचारप्रामाण्यं दुरध्यवसान-
मिति, तत्रोच्यते—

श्रुतिसामान्यमात्राद्वा न दोषोऽत्र भविष्यति ।

मनुष्यप्रतिषेधाद्वा तेजोबलवशेन वा ॥

यथा वा न विरुद्धत्वं तथा तद्वमयिष्यति ।

प्रजापतिस्तावत्प्रजापालनाधिकारादादित्य एवोच्यते । स चारु-
णोदयवेलामुपसमुद्यन्नभ्यैत्, सा तदागमनादेवोपजायत इति तद्-
दुहितृत्वेन व्यपदिश्यते, तस्यां चारुणकिरणारुखबीजनिक्षेपात्स्त्री-
पुरुषयोगवदुपचारः । एवं समस्ततेजाः परमैश्वर्यनिमित्तेनेन्द्रशब्द-
वाच्यः सवितैवाहनि लीयमानाया रात्रेरहल्याशब्दवाच्याया क्षयात्म-
कजरणहेतुत्वाज्जीर्यति, अस्मादनेनैवोदितैनेत्यादित्य एवाहल्या जा-
र इत्युच्यते, नतु परस्त्रीव्यभिचारात् । नहुषेण पुनः परस्त्रीप्रार्थननि-
मित्तानन्तरकालाजगरत्वप्राप्त्यैवात्मनो दुराचारत्वं प्रख्यापितम्, श-
च्याश्च पतिभक्तिनिमित्तपुण्यातिशयजनिततन्निराकणावाप्तप्रभा-
वलाभः ख्यात एव ॥

वसिष्ठस्यापि यत्पुत्रशोकव्यामोहचेष्टितम् ।

तस्याप्यन्यनिमित्तत्वान्नैव धर्मत्वसंशयः ॥

यो हि सदाचारः पुण्यबुद्ध्या क्रियते; स धर्मादर्शत्वं प्रतिपद्येत ।
यस्तु कामक्रोधलोभमोहशोकादिनोपलभ्यते, स यथाविधिप्रतिषेधे
वर्तिष्यते । तेन विश्वामित्रस्यापि यद्रागद्वेषपूर्वकमपि तपोबलारू-
ढस्यचरितम्, तत् 'सर्वं बलवतः पथ्य' मित्यनेन न्यायेन महान्ति
च तपांसि कृत्वा तानि क्षयं नीयन्त उत्तरकालं वा पापशुद्धिं प्राय-
श्चित्तैः कुर्वाणस्य जीर्यन्त्यपि । मन्दतपसां तु गजैरिव महावटका-

ष्ठादिभक्षणमात्मविनाशायैव स्यात् । द्वैपायनेस्यापि 'गुरुनियोगा-
दपतिरपत्यलिप्सु' 'देवरान् गुरुप्रेरितानृतुमती याया' दित्येवमाग-
मान्मातृसम्बन्धभ्रातृजायापुत्रजननं प्राक्कृतपश्चात्करिष्यमाण-
तपोबलेन नातिदुष्करम् । अन्योऽपि यस्तादृक्तपोबलो निर्वहेत्, स
कुर्यादेव । रामभीष्मयोस्तु स्नेहपितृभक्तिवशात् विद्यमानधर्ममा-
त्रार्थदारयोरेव साक्षाद् व्यवहितापत्यकृतपित्रानृण्ययोर्यागसिद्धिः,
हिरण्यमयीसीताकरणं च लोकापवादभिया त्यक्तसीतागतानृणस्या-
भावाशङ्कानिवृत्त्यर्थम् । भीष्मश्च--

भ्रातृणामेकजातानामेकश्चेत्पुत्रवान्भवेत् ।

सर्वे तेनैव पुत्रेण पुत्रिणो मनुरब्रवीत् ॥

इत्येवं विचित्रवीर्यक्षेत्रजपुत्रलब्धपित्रनृणत्वः केवलं यज्ञार्थपत्नी-
सम्बन्ध आसीदित्यर्थापत्त्याऽनुक्तमपि गम्यते ॥

यो वा पिण्डं पितुः पाणौ विज्ञातेऽपि न दत्तवान्

शास्त्रार्थातिक्रमाद् भीतो यजेतैकाग्र्यसौ कथम् ॥

धृतराष्ट्रोऽपि व्यासानुग्रहादाश्चर्यपर्वणि पुत्रदर्शनवत्क्रतुकाले-
ऽपि दृष्टवानेव । शापानुग्रहसमर्था हि महर्षयः श्रूयन्ते । तद्यथैव
तद्वचनादसावन्धो जातो विज्ञायते; तथा यज्ञानुष्ठानवचनात्तावति
काले दृष्टवानित्यर्थापत्त्या सुज्ञानम् । यद्वा, यज देवपूजासङ्ग-
तिकरणदानेष्विति, दानार्थ एवायं यजिर्भविष्यति । क्रतुफलस-
मानानि च दानतपश्चरणादीन्यपि श्रूयन्ते । तत्कारणात्क्रतुक्रियोप-
चारः ।

या चोक्ता पाण्डुपुत्राणामेकपत्नीविरुद्धता ।

साऽपि द्वैपायनेनैव व्युत्पाद्य प्रतिपादिता ॥

यौवनस्थैव कृष्णा हि वेदिमध्यात्समुत्थिता ।

सा च श्रीः श्रीश्च भूयोभिर्भुज्यमाना न दुष्यति ॥

अत एव चोक्तम्—

इदं च तत्राद्भुतरूपमुत्तमं जगाद् विप्रर्षिरतीतमानुषम् ।

महानुभावा किल सा सुमध्यमा बभूव कन्यैव गते गतेऽहनि॥इति॥

नहि मानुषीष्वेवमुपपद्यते; तेनातीतमानुषमित्युक्तम् । अत एव वासुदेवेन कर्ण उक्तः “षष्ठे च त्वामहनि द्रौपदी पर्युपस्थास्यती” ति । इतरथा हि कथं प्रमाणभूतः सन्नेवं वदेत् । अथवा बह्वथ एव ताः सदृशरूपा द्रौपद्य एकत्वेनोपचरिता इति व्यवहारार्थाप-
त्या गम्यते ।

यद्वा नार्यर्जुनस्यैव केवलस्य भविष्यति ।

साधारणप्रसिद्धिस्तु निश्छिद्रत्वाय दर्शिता ॥

यथा युधिष्ठिरोपदेशात्सभामध्यमानीयमाना सहसैव रजस्व-
लावेवं सपुत्रकस्य धृतराष्ट्रस्याप्यश उत्पादयितुमात्मानं प्रख्याप-
यितुं द्रौपदी कृतवती; तथैव केवलार्जुनभार्याया एव सत्याः श्रीत्वं
च जननेनाविदितं परस्परसन्धानातिशयं च भेदप्रयोगानवकाशार्थं
दर्शयितुं साधारणप्रख्यापनमित्येवमादिविकल्पैः सुपरिहरत्वा-
द्वागलोभकृतव्यवहारस्य च शिष्टैरेव धर्मत्वेनापरिग्रहस्योक्तत्वा-
दनुपालम्भः ।

तथाच द्रोणवधाङ्गभूतानृतवादप्रायश्चित्तं ‘कामकृतेऽप्येक’
इत्येवमन्तेऽप्यश्वमेधः प्रायश्चित्तत्वेन कृत एवेति न तस्य सदाचा-
रत्वाभ्युपगमः । यत्तु वासुदेवार्जुनयोर्मध्यपानमातुलदुहितृपरिण-
यनं स्मृतिविरुद्धमुपन्यस्तम्; तत्रान्नविकारसुरामात्रस्य त्रैवर्णिकानां
प्रतिषेधः ॥

सुरा वै मलमन्नानां पाप्मा च मलेमुच्यते ।

तस्माद् ब्राह्मणराजन्यौ वैश्यश्च न सुरां पिबेत् ॥ इति, म० अ०

११ श्लो० ६३ ॥

मधुसीध्वोः क्षत्रियवैश्ययोर्नैव प्रतिषेधः, केवलब्राह्मणविषय-
त्वात् 'मद्यं निधनं ब्राह्मणस्ये' ति वचनात् ।

यदप्येतत्—गौडी पैष्टी च माध्वी च विज्ञेया त्रिविधा सुरा ।

यथैवैका तथा सर्वा न पेया ब्रह्मवादिभिः ॥ (म०

अ० ११ श्लो० ६४ ॥

एतदपि ब्रह्मवादिशब्दस्य तच्छीलतद्धर्मतत्साधुकारित्वनिमि-
त्तत्वात् प्रवचनाश्रयणेन ब्रूज्वदत्योरेकार्थत्वात् 'प्रब्रूयाद् ब्राह्मण-
स्त्वेषा' मिति नियमाद्यस्यैव प्रवचनम्, स एव तच्छीलस्तद्धर्मो
तत्साधुकारी वा भवति, तस्माद् ब्राह्मणा एव ब्रह्मवादिनः । तथा
च मद्यसामान्यप्रतिषेधाहनिन्दार्थवादेऽभिहितम्—

अकार्यमन्यत्कुर्याद्धि ब्राह्मणो मदमोहितः—इति ॥

तस्मादेतदुक्तं भवति—यथैवैकाऽन्नसुरा त्रयाणामप्यपेया,
तथा सर्वा ब्रह्मवादिभिरपेयेति; इतरथा 'यथैवैके'ति च 'ब्रह्मवादिभि-
रिति चोभयमप्यनर्थकमेव स्यात्; श्लोकान्तरनिर्देशेनैव वर्णत्र-
यसम्बन्धलाभात् । तेन 'उभौ मध्वासवक्षीबावि' त्यविरुद्धम् । तथा-
चान्यार्थदर्शनमभ्यनुज्ञानवचनम् 'यन्माल्यमासीत्तत्पश्चात्पर्यौहत्,
सुरा वै माल्यं ततो राजन्यमसजत, तस्माज्ज्यायांश्च स्नुषा च श्व-
शुरश्च सुरां पीत्वा विलपन्तश्चासते, पाप्मा वै माल्यम्, तस्माद् ब्रा-
ह्मणः सुरां न पिबेत्, पाप्मना न संसृज्या इति, तदेतत् क्षत्रियो ब्रा-
ह्मणं ब्रूयान्नैनं सुरा पीता हिनस्ति य एवं विद्वान् सुरां पिबतीति ।
मधुसीधुविवक्षयैतत् । यत्तु मातुलदुहितृपरिणयनं तयोस्तन्मातृस्व-
स्तीयादिसम्बन्धव्यवधानेऽपि भ्रात्रादिव्यवहारादविरुद्धम् । यद्यपि

वासुदेवस्वसेति सुभद्रा ख्याता, तथाप्युत्पत्तौ बलदेववासुदेवयोरे-
कानंशायाश्च निजत्वान्वाख्यानान्मातृस्वस्त्रीया वा सुभद्रा तस्य
मातृपितृस्वस्त्रीया दुहिता वेति परिणयनाभ्यनुज्ञानाद्विज्ञायते ॥

वसुदेवाङ्गजाता च कौन्तेयस्य विरुध्यते ।

मनु व्यवेतसम्बन्धप्रभवे तद्विरुद्धता ॥

येन ह्यन्यत्रैवमुक्तम्—मम वर्त्मानुवर्ततन्ते मनुष्याः पार्थ सर्वशः ।

यद्यदाचरति श्रेष्ठस्तत्तदेवेतरो जनः ।

स यत्प्रमाणं कुरुते लोकस्तदनु वर्तते ॥ इति ॥

स कथं लोकादर्शभूतः सन् विरुद्धाचारं प्रवर्तयिष्यति । एतेन
रुक्मिणीपरिणयनं व्याख्यातम् । यत्स्वद्यतनानामाहिच्छत्रकमाथुर-
ब्राह्मणीनां सुरापानादि, दाक्षिणात्यानां मातुलदुहितृविवाहादि
स्मृतिविरुद्धमुपन्यस्तम् ; तत्र केचित्तावदाहुः—स्मृत्याचारयो-
रितरेतरनिरपेक्षवेदमूलत्वेन तुल्यबलत्वाद्विहितप्रतिषिद्धविकल्पा-
नुष्ठानाश्रयणाददोष इति; तत्तु वक्ष्यमाणबलविभागाज्ञाना-
दुक्तम् ॥

अन्ये त्वेवमाहुः—

सर्वेषामेवमादीनां प्रतिदेशं व्यवस्थया ।

आपस्तम्बेन संहृत्य दुष्टदुष्टत्वमाश्रितम् ॥

येषां परम्पराप्राप्ताः पूर्वजैरप्यनुष्ठिताः ।

त एव तैर्न दुष्येयुराचारैर्नेतरे पुनः ॥

तथा मनुनाऽप्युक्तम्—येनास्य पितरो याता येन याताः पितामहाः ।

तेन यायात्सतां मार्गं तेन गच्छन्न दुष्यति ॥

येषां तु यः पित्रादिभिरेवार्थो नाचरितः, स्मृत्यन्तरप्रतिषिद्धश्च
ते तं परिहरन्त्येव । अपरिहरन्तो वा स्वजनादिभिः परिह्रियन्ते ।

ननु गौतमेनाम्नायविरुद्धानामाचाराणामप्रामाण्यमुक्तम्, आह—
यदि वेदविरोधः स्यादिष्येतैवाप्रमाणात् ।

स्मृतिराम्नायशब्देन न तु वेदवदुच्यते ॥

नत्वेतदपि युक्तम्; स्मृतिग्रन्थेऽप्याम्नायशब्दप्रयोगात् । स्मात्-
धर्माधिकारे हि शङ्खलिखिताभ्यामुक्तम् 'आम्नायः स्मृतिधारक' इति ।
ग्रन्थकारगतायाः स्मृतेस्तत्कृतग्रन्थाम्नायः स्मृतिग्रन्थाध्यायिनां
स्मृतिधारणार्थत्वेनोक्तः । ततश्च मन्वादिवाक्यप्रतिषिद्धाचाराणां
प्रामाण्यमशक्यमभ्युपगन्तुम् । आपस्तम्बवचनन्तु बौधायनेन
स्मृतिविरुद्धदुष्टाचारोदाहरणान्येव प्रयच्छता निराकृतम् । स्पष्टका-
मादिहेत्वन्तरदर्शनान्न विरुद्धाचाराणामपस्तम्बवचनस्य वा श्रुति-
मूलत्वोपपत्तिः ॥ शिष्टाचारप्रामाण्ये शब्दप्रमाणं तु— तैत्तिरी-
योपनिषदि ११ अनुवाके ।

अथ यदि ते धर्मविचिकित्सा वा वृत्तिविचिकित्सा वा स्यात् ।
ये तत्र ब्राह्मणाः संमर्शिनः, युक्ता आयुक्ता, अलूक्षा धर्मकामाः स्युः,
यथा ते तत्र वर्तेरन् । तथा तत्र वर्तेथाः । अथाभ्याख्यातेषु । ये तत्र
ब्राह्मणाः संमर्शिनः । युक्ता आयुक्ता । अलूक्षा धर्मकामाः स्युः ।
यथा ते तेषु वर्तेरन् । तथा तेषु वर्तेथाः, इति—

अत्र भगवत्पादीयं भाष्यम् ।

यदि कदाचित् ते श्रौते स्मार्ते वा कर्मणि वृत्ते वा आचार-
लक्षणे विचिकित्सा संशयः स्यात्, ये तत्र तस्मिन्देहे काले वा ब्राह्म-
णास्तत्र कर्मादौ युक्ता अभियुक्ताः, कर्मणि वृत्ते वा आयुक्ता अप-
रप्रयुक्ताः, अलूक्षा अरूक्षा अक्रूरमतयः, धर्मकामा अदृष्टार्थिनः
अकामहताः, ते यथा तत्र तस्मिन् कर्मणि वृत्ते वा वर्तेरन्, तथा
त्वमपि वर्तेथाः । अथाभ्याख्यातेषु अभ्युक्तदोषेण सन्दिह्यमानेन

संयोजिताः केनचित्, तेषु च यथोक्तं सर्वमुपनयेत् ये तत्रेत्यादि—

अत्रानन्दगिरिः—

एवं कर्तव्यमर्थमुपदिश्यानुष्ठानकालोत्पन्नसंशयनिवृत्त्यर्थं शि-
ष्टाचारः प्रमाणयितव्य इत्याह—यथैवमित्यादिना इति ॥

सदाचारे वञ्चकव्यवहारत्वशङ्का तूदयनाचार्योक्तन्यायेन
निरसनीया । तथाच—न्यायकुसुमाञ्जलौ १स्तबके—

अस्तु दृष्टमेव सहकारिचक्रं किमपूर्वकल्पनयेति चेन्न; विश्व-
वृत्तिः ।

विफला विश्ववृत्तिर्नो न दुःखैकफलाऽपि वा ।

दृष्टलाभफला नापि विप्रलम्भोऽपि नेदृशः ॥

यदि हि पूर्वपूर्वभूतपरिणतिपरम्परामात्रमेवोत्तरोत्तरनिबन्धनं,
न परलोकार्थी कश्चिदिष्टापूर्तयोः प्रवर्तेत । नहि निष्फले दुःखैक-
फले वा कश्चिदेकोऽपि प्रेक्षापूर्वकारी घटते, प्रागेव जगत् । लाभ-
पूजाख्यात्यर्थमिति चेत्, लाभादय एव किन्निबन्धनाः नहीयं
प्रवृत्तिः स्वरूपत एव तद्धेतुः । यतो वाऽनेन लब्धव्यं यो वै न पूज-
यिष्यति, स किमर्थम् ? ख्यात्यर्थमनुरागार्थाञ्च, जनो दातरि
मानयितरि च रज्यते, जनानुरागप्रभवा हि सम्पदः इति चेत् न ;
नीतिनर्मसचिवेष्वेव तदर्थं दानादिव्यवस्थापनात् । त्रैविद्यतपस्विनो
धूर्तवका एवेति चेत् न ; तेषां दृष्टसम्पदं प्रत्यनुयोगात् । सुखार्थं
तथा करोतीति चेत्, न ; नास्तिकैरपि तथाकरणप्रसङ्गात् सम्भोग-
वत् । लोकव्यवहारसिद्धत्वादफलमपि क्रियते वेदव्यवहारसिद्धत्वा-
त्सन्ध्योपासनवदिति चेत्, गुरुमतमेतत् न तु गुरोर्मतम्, ततो नेद-
मनवसर एव वक्तुमुचितम् । वृद्धैर्विप्रलब्धत्वाद् बालानामिति चेन्न,
बालानामपि प्रवृत्तेः । न च विप्रलम्भकाः स्वात्मानमपि विप्रलभन्ते ।

तेऽपि वृद्धतरैरित्येवमनादिरिति चेत्, न तर्हि विप्रलिप्तुः कश्चि-
दत्र, यतः प्रतारणशङ्का स्यात् । इदं प्रथममेव कश्चिदनुष्ठायापि
भूतः पराननुष्ठापयतीति चेत्, किमसौ लोकोत्तर एव ? यः सर्व-
स्वदक्षिण्या सर्वबन्धुपरित्यागेन सर्वसुखविमुखो ब्रह्मचर्येण तपसा
श्रद्धया वा केवलपरवञ्चनकुतूहली यावज्जीवमात्मानमवसाद-
यति । कथं चैनमेकं प्रेक्षापूर्वकारिणोऽप्यनुविदध्युः । केन वा
चिह्नेनायमीदृशस्त्वया लोकोत्तरप्रज्ञेन प्रतारक इति निर्णीतः ?
नह्येतावतो दुःखराशेः प्रतारणसुखं गरीयः । पाषण्डाभिमते-
ष्वप्येवं दृश्यत इति चेत्, न ; हेतुदर्शनादर्शनाभ्यां विशेषात् ।
अनादौ चैवंभूतेऽनुष्ठाने प्रतायमाने प्रकारान्तरमाश्रित्यापि बहु-
वित्तव्ययायासोपदेशमात्रेण प्रतारणा स्यात्, न त्वनुष्ठानागोचरेण
कर्मणा । अन्यथा प्रमाणविरोधमन्तरेण पाखण्डित्वप्रसिद्धिरपि न
स्यात्—इति ।

अथैतेषां धर्मप्रमाणानां मिथो विरोधे बलाबलनिरूपणम् । कीर-
मित्रोदये परिभाषाप्रकाशे—

अथैतेषां विरोधे बलाबलम् । तत्र श्रुत्योर्विरोधेऽप्यह्यमाणविशे-
षत्वात् द्वयोरपि तुल्यबलत्वम्, अनुष्ठाने परं विकल्पः । यथा षोड-
शिग्रहणाग्रहणादौ । एवं स्मृत्योराचारयोरपि विरोधे द्रष्टव्यम्;
तुल्यन्यायत्वात् । श्रुतिस्मृत्योर्विरोधे तु श्रुतिर्बलीयसी; निरपेक्ष-
त्वात् । स्मृतेस्तु मूलभूतवेदानुमानसापेक्षत्वेन विलम्बितत्वात् दुर्ब-
लत्वम् । यथौदुम्बरीं स्पृष्ट्वोद्गायेदौदुम्बरी सर्वा वेष्टयितव्येति ।
स्मृत्याचारयोर्विरोधे स्मृतिर्बलीयसी; स्मृतेः साक्षाच्छ्रुत्यनुमापक-
त्वात् । आचारस्तु स्मृतिद्वारा तदनुमापकत्वात् दुर्बलः । यथा
सूर्याविदे बधूवस्त्रं दद्यादिति स्मृत्या चतुर्थेऽहि बधूवस्त्रपरिधानाद्या-

चारो विरुद्धः । सूर्याः तदेवत्या ऋचः । तथा मातुलकन्यापरिणय-
नम्, 'मातुलस्य सुतामूढवे' ति स्मृतिविरुद्धम् ।

श्रुत्यादीनां विशेषग्रहणे बाध्यबाधकभाव उच्यते । तथाहि-
सन्दिग्धमसन्दिग्धेन बाध्यते । 'यथा'ऽक्ताः शर्करा इति, 'तेजो वै
घृतमि'त्यनेन । दुर्बलाश्रयं बलवदाश्रयेण । यथा वेदं कृत्वा वेदिं-
कुर्यादिति दुर्बलक्रमाश्रयं बलवत्पदार्थाश्रयेण द्रुतादिनिमित्ताचम-
नवाक्येन । उपसंहारस्थमुपक्रमस्थेन, यथोच्चैर्ऋचा क्रियत इत्युपसं-
हारस्थमृक्पदं 'त्रयो वेदा अजायन्तेत्यु'पक्रमस्थवेदपदेन । बहुबा-
धोऽल्पबाधेन, यथा यावतोऽश्वान्प्रतिगृह्णीयादित्यत्र प्रतीग्रहीतुरिष्टि-
श्चेत्, 'प्रजापतिर्वरुणायाश्वमनयत्, स स्वान्देवतामार्च्छदि'ति वाक्ये,
वरुणायेति चतुर्थी पञ्चम्यर्थे, नयतिगृह्णात्यर्थो देवतापदं चावि-
वचितार्थमिति बहुबाधो, दातुरिष्टौ गृह्णातिरेको दानलक्षणार्थ इत्य-
ल्पबाधेन बाध्यते । वेदान्तरोत्पन्नं वेदान्तरविहितेन—यथा साम-
वेदोत्पन्नं वारवन्तीयाश्रयमुच्चैस्त्वमुपांशुयजुषेति विनियोजकयजु-
वेदस्वरूपेणोपांशुत्वेन । अपरशाखाविहितमग्नीषोमीयादेर्द्वादश-
कपालत्वादि, स्वशाखाविहितेनैकादशकपालत्वादिना । नित्यं
'पञ्चदशसामधेनीरनुब्रूयादि'ति पाञ्चदश्यं नैमित्तिकेन 'सप्तदश
वैश्यस्ये'ति साप्तदश्येन । द्विविधमध्येतत्कत्वर्थं चेत्पुरुषार्थेनैकविंश-
तिमनुब्रूयात्प्रतिष्ठाकामस्येत्याद्येकविंशत्वादिना । अनारभ्याधीतं
'सप्तदश सामधेनीरनुब्रूयादि'ति साप्तदश्यं प्राकरणिकेन पाञ्चद-
श्येन । 'यद्युद्गाताऽपच्छिन्द्याददक्षिणेन यजेत' 'यदि प्रतिहर्ता सर्व-
स्वदक्षिणेने'त्यदाक्षिण्यसर्वस्वदाक्षिण्ययोर्निमित्तक्रमेण पौर्वापर्य-
प्राप्तौ परेण पूर्वस्य बाधः । 'कुशमयं बर्हिर्भवती'त्यतिदेशप्राप्तं 'शर-
मयं बर्हिर्भवती'ति वैकृतेन । औद्गात्रसमाख्याते श्येने अतिदेशप्रा-

तेषु प्राकृतेष्वङ्गेषु प्रयोगवचनात्प्राप्तमुद्गातृमात्रकर्तृ कत्वं चोदका-
 श्रयेण नानर्त्विक्कर्तृ कत्वेन । ब्राह्मणक्रमावगतमाग्नेयस्याग्नीषोमीयो-
 त्तरत्वं मन्त्रक्रमावगतेनाग्नीषोमीयात्पूर्वत्वेन बाध्यते । 'आहवनीये-
 जुहोती'ति होमसामान्ये विहित आहवनीयः 'पदे जुहोती'ति होम-
 विशेषविहितेन पदेन । 'यत्किञ्चित्प्राचीनमग्नीषोमीयात्तेनोपांशु च-
 रन्ती'ति यत्किञ्चिदिति सर्वनाम्ना सावकाशेन दीक्षणीयादावपि प्रा-
 प्तमुपांशुत्वं 'यावत्या वाचा कामयति तावत्या दीक्षणीयायामनुब्रू-
 यादि'ति निरवकाशेन दीक्षणीयामात्रे विहितेनोच्चैस्त्वेनेति । एवं
 स्मृतिष्वपि "नात्मानं पातयेत्प्राज्ञः" इत्याद्यासमन्वादिस्मृत्या 'के-
 दारे पातयेद्देहं' मित्याद्यनासवाक्यस्मृतिर्बाध्यते । तथा भार्याश्चतस्रो
 विप्रस्येत्यासस्मृतिरपि 'यदुच्यते द्विजातीनां शूद्रादारोपसंग्रहः ।
 'न तन्मम मत' मिति याज्ञवल्क्याद्यविगीतस्मृतिभिर्विगीता ।
 तथा 'न जातु ब्राह्मणं हन्या'दित्यदृष्टार्थया 'जिघांसन्तं जिघांसी-
 यादि'त्यात्मरक्षणादिदृष्टार्था । तथा 'पुत्रं प्रतिग्रहीष्यन्बन्धूनाहूय
 राज्ञे निवेद्य निवेशनस्य मध्ये व्याहृतिभिर्हुत्वा प्रतिगृह्णीयादि'ति
 होमादीतिकर्तव्यताविषयत्वात् श्रुतिप्रभवया 'न शेषो अग्ने अन्यजा-
 तमस्ती'त्यादेः, शेषोऽपत्यनाम अपत्यमन्योत्पादितं नास्तीत्याद्य-
 भिधायित्वेन दत्तपुत्रनिषेधलिङ्गत्वात्तत्प्रभावा—

बीजिनो यस्य ये जातास्तस्य ते नेतरस्य तु—इत्याद्या ।

तथा 'तद्यथैवादौ मनुष्यराज आगतेऽन्यस्मिन् वाऽहृत्युच्चाणं
 वा वेहतं वा क्षदन्ते' इति मन्थनार्थवादप्रभवा—

महोक्षं वा महाजं वा श्रोत्रियायोपकल्पयेत् ।

इत्याद्या । "मा गामनागामदितिं वधिष्ठे"ति विधिश्रुतिप्रभवया

‘गोब्राह्मणानलान्नानि नोच्छिष्टो न पदा स्पृशेत् । न निन्दाताडने कुर्यादि’त्याद्या ।

एवमाचारेष्वपि अभियुक्ततराणामार्याणां पीत्वादिशब्दस्य वृत्तविशेषे प्रयोगाचारेण म्लेच्छानां हस्त्यादौ प्रयोगाचारो बाध्यते आचारात्मतुष्टिसम्यक्संकल्पजकामानां पूर्वपूर्वबलीयस्त्वमिति । मितान्तरायाम्—क्वचिद् दुर्बलेनापि बलवतो बाधः । यथा ‘सौत्राम-
ण्यां सुराग्रहान् गृह्णाती’ति प्रत्यक्षश्रुतेरपि—कलौ युगे त्विमान्धर्माः
न्वर्ज्यानाहुर्मनीषिणः—इतिस्मृत्या, अन्यथाऽऽनर्थक्यापत्तेः । मनु-
विरुद्धा स्मृतिरऽमाणमित्याह बृहस्पतिः—

वेदार्थोपनिबन्धृत्वात्प्राधान्यं हि मनोः स्मृतम् ।

मन्वर्थविपरीता तु या स्मृतिः सा न शस्यते ॥ इति ।

कल्पतरुध्येवम्—

गौतमः, देशजातिकुलधर्मा आमनायैरविरुद्धाः प्रमाणम् ।

आम्नायैः वेदस्मृतिपुराणैः देशाद्याचाराणां बलवत्प्रमाणवि-
रुद्धानामपि आनर्थक्यप्रतिहतानां विपरीतं बलाबलमिति न्यायेन
बलवत्त्वे प्राप्ते इदमुच्यते । एते देशादिधर्मा आमनायविरुद्धा न
प्रमाणम्, किन्तु प्रमाणाभासा वामागमवत् इत्यर्थः ।

स्मृतिरित्यनुवृत्तौ भविष्यपुराणे—

श्रुत्या सह विरोधे तु बाध्यते विषयं विना ।

व्यवस्थयाऽविरोधेन कार्योऽन्यत्र परीक्षकैः ॥

विषयं विना कुत्रापि विषयेऽवकाशमन्तरेण यतः स्मृतिर्वा-
ध्यते बाधितार्थिका भवति, अतस्तस्या अविरोधेन व्यवस्थयाऽविरो-
धेन व्यवस्थायै अन्यत्र विरुद्धश्रुत्यदर्शनकालादौ विषयः कार्योऽबा-
धितार्थकत्वं कल्पनीयमिति कल्पतरुस्वरसः । व्यवस्थयेति चतु-

र्थार्थे तृतीया । शबरानुसारिणस्तु विषयं विना विषयबाधाद् विरुद्धा स्मृतिर्बाध्यत एव । यत्र तु विषयान्तरकल्पनं सम्भवति, तत्राह व्यवस्थयेत्यादीत्याहुः । भाट्टास्तु विरुद्धा स्मृतिर्विषयं विना श्रुतिमूलकत्वसन्देहेन प्रामाण्यसन्देहाद्विषयनिश्चयं विना बाध्यते तत्प्रतिपाद्यानुष्ठानं बाध्यत इत्याहुः ।

तत्राद्ये पक्षे बाधितार्थस्मृतिकर्तुर्भ्रमप्रमादादिदोषकल्पनादविरुद्धस्मृत्याचारेष्वप्यनाश्रयासप्रसङ्गः । द्वितीये तु स्मृतेः प्रमाणत्वात्तन्मूलकश्रुतेः क्वचित्केनापि पुरुषेणानुपलम्भस्य निष्प्रमाणत्वाद्नुपसंहरणीयार्थश्रुतिद्वयस्य च ग्रहणाग्रहणवत्सम्भवात् किंनिमित्तमनुष्ठानम् । न च श्रुतिविरुद्धा स्मृतिः किं “अङ्गं वा समभिव्याहारा”दितिवन्न्यायाभासमूला; उताष्टकादिस्मृतिवत् श्रुतिमूलेत्यप्रामाण्यसंशयात्तदिति वाच्यम् ; अविरुद्धस्मृतिष्वपि तस्यानिर्वार्यत्वादिति । अत्र वदन्ति—

अतः स परमो धर्मो यो वेदादवगम्यते ।

अवरः स तु विज्ञेयो यः पुराणादिषु स्मृतः ॥

इति व्यासवचनाद्वेदस्मृत्यवबोधितयोर्धर्मयोरुत्कर्षापकर्षाववगम्यते । तथाच वैदिको धर्मो मुख्यः, उत्कृष्टत्वात्, स्मार्तोऽनुकल्पः, अपकृष्टत्वात् । मुख्यासम्भवे चानुकल्पानुष्ठानात्फलं भवति, न तत्सम्भवे ।

प्रभुः प्रथमकल्पस्य योऽनुकल्पेन वर्तते ।

न साम्प्रदायिकं तस्य दुर्मतेर्विद्यते फलम् (मनु०अ०११श्लो०)

इति मनूक्तेः । तथाच श्रुतिविरुद्धार्थानुष्ठाने फलाभाव एव बीजम्, नतु अप्रामाण्यसन्देहादि । अविरोधे तु स्मृत्यर्थानुष्ठानादेव फलम्, तस्या अपि धर्मे प्रमाणत्वात् इति सर्वं सुस्थम्—इति ।

इदं सर्वमभिप्रेत्यैवोक्तं बालक्रीडायां विश्वरूपाचार्यसंपादिता-
यां याज्ञवल्क्यस्मृतिव्याख्यायाम्—

[उक्तार्थे बालक्री-यद्यपि च मुनिभिर्वेदादेव 'धर्मान् ब्रूहि' इत्युक्तः,
दोषेष्टम्ः] तथापि न मन्त्रब्राह्मणलक्षणाद्वेदाद्धर्मावगतिः, किं तर्हि ?
पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ १ ॥

पुराणादीनां धर्मोपयोगित्वं प्रसिद्धम् । (१) न्यायमीमांसेति
चैकं विद्यास्थानम् । (२) पुराणमिति चेति हासपुराणयोर्ग्रहणम् । ध-
र्मशास्त्रं स्मृतिः (४) । अङ्गानि षट् शिखादीनि (१०) । वेदाश्च-
त्वारः (१४) । एवं चतुर्दश । अन्ये तु न्यायमाक्षपादादिकं
वर्णयन्ति, तन्मतेनेति हासपुराणयोरैक्यम् । मिश्रणात्त्ववचनाच्च
वेदोपकरणत्वेन पुराणादीनां वेदस्वातन्त्र्यमभिहितम् । 'विद्यानां'
'धर्मस्य' इति द्वे षष्ठ्यौ विद्याशब्दस्य धर्मपर्यायान्वयकथनार्थे ।
चतुर्दश' इति शाक्यादिग्रन्थव्यावृत्त्यर्थम् । 'तु' शब्दोऽवधारणार्थः
चतुर्दशैव, नाभ्यधिकानित्यर्थः । नन्वेवं—सत्यशेषस्मृत्यात्मकमेकं
धर्मशास्त्रम् ; अन्यथा संख्यायोगात् । नैष दोषः ; प्रतिस्मरणा-
वसायित्वेऽपि धर्मशास्त्रस्य समुदायालम्बनत्वेनैकवचनोपपत्तेः
वनवत् ॥१॥ अभेद एव सिद्ध इति चेत्, नेत्याह—

वक्तारो धर्मशास्त्राणां मनुर्विष्णुर्गमोऽङ्गिराः ।

वसिष्ठदक्षसंवर्तशातातपराशराः ॥ २ ॥

आपस्तम्बोशनोव्यासाः कात्यायनबृहस्पती ।

गौतमः शङ्खलितौ हारीतोऽत्रिरहं तथा ॥ ३ ॥

वक्तार इति प्रमाणान्तरपूर्वकताभिप्रायम् । वेदादवगम्य
वक्तारो वयं न स्वयं द्रष्टार इत्यर्थः । धर्मशास्त्राणामिति बहु-

वचनं भेदकथनार्थम् । मनुर्विष्णुरिति ख्याततमैर्नामभिः सामर्थ्य-
कथनार्थम् । अहमित्यन्तत आत्माभिधानमाचारपरिपालनार्थम् ।
तथेति चानुक्तोपसंग्रहार्थम् । तथाच वृद्धयाज्ञवल्क्यो धर्मप्रवक्तु-
नुक्त्वाह—

“भूयांसो धर्मवक्ता उतपन्ना भाविनस्तथा ।

निधानं सर्वधर्माणां वेद एव हि शाश्वतः ॥”

इति । पुनश्चाह—

“नारदः पुलहो गार्ग्यः पुलस्त्यः शौनकः क्रतुः ।

बौधायनो जातुकर्णो विश्वामित्रः पितामहः ॥”

इति । मननान्मनुः । विविधज्ञानेन स्नातः शुद्धो वेष्टितो
वा विष्णुः , यमनात् धर्मस्य प्रजानां वा यमः , इत्यादि सर्वत्र-
गोच्यम् , स्तुत्यतिशयार्थम् ।

किं पुनरस्याः स्मृतेर्मूलम् ? न तावदास्नायो धर्मशास्त्रभेद-
प्रतिपादकः , नच तत्प्रभवो न्यायः , अपि तु भ्रौतानां कृत्स्नोपसं-
हारात् तत्पूर्वकत्वाच्च तथैवात्रापि प्राप्नोति । कात्स्न्येन चैवं धर्मा-
वगतिः । न ह्येकस्मृत्यध्ययने सकलधर्मावासिर्यतः । भेदे च द्वयो-
रप्यध्ययनं न स्यात् , शाखान्तरवत् । इष्यते च तत् । नैतदेवम् ,
नहि परस्परापेक्षं मन्वादीनां धर्माभिधानम् ; सर्वत्र कात्स्न्याभि-
धानात् । इतरथा हि क्वचिदेव पदार्थाभिधानं स्यात् , अन्यत्र
गुणविधयः । क्वचिच्च सापेक्षत्वं दृश्यते, वचनात् । तद्वयथा—

“आम्नायात् सम्यगुद्धृत्य शङ्खश्च लिखितस्तथा” इति । न चा-
नुमेयेष्वर्थेष्वैक्यं शक्यते वक्तुम् ; लिङ्गानुसारेण लिङ्गिनोऽपि भेदा-
वगतेः । भिन्नानि चाष्टकादिलिङ्गानि प्रतिशाखम्, तथैवोपलब्धेः ।
तथाच स्मरणं भेदेन । अन्यथा ह्येकरूप एव प्रयोगः स्मर्येत ।

यत्तु शाखान्तरवदुपसंहरणमुक्तम्, तच्छ्रौतकर्मणां प्रत्यक्षत्वेन प्रक-
रणाभिदायुक्तम्, इह तु प्रधाने भेदोऽभिहितो लिङ्गभेदात् । अतो
वैषम्यम् । यानि तु नामतो गुणविधानानि, तान्यविशेषादत्रापि
समुच्चीयन्ते एव । यथा शातातपः श्राद्धमनुक्तवैव तद्वतान्गुणानाह-

“विना यज्ञोपवीतेन गन्धैर्यस्तु समालभेत् ।”

इत्यादि । सर्वार्थता च कथं स्यादिति गुणार्थस्मृत्यारम्भः ।
यत्तु स्मृतिद्रोणाध्ययनम्, तन्नानात्वेऽपि बह्वङ्गप्रयोगकरणं फलभूय-
स्त्वलाभार्थम् । अधिकगुणोपसंहारार्थं च । द्रोणवचनात्तु नियमाद-
दृष्टं व्रताध्ययनवद्, भूयस्त्वविवक्षया वा द्रोणशब्द इत्यवसेयम् ।
यत्तु ‘नैकत्र कात्स्न्यं धर्मस्येति’ तद् वैतानिकानेककर्मकलापानभि-
धानात् कात्स्न्येऽपि नैव । अखिलपरोक्षार्थाश्रयित्वेन कात्स्न्यमिति
चेद्, तदपि कर्णवेधाद्यनुपसंहृतेरसिद्धम् । आचारप्रामाण्याभि-
धानात् तदुपसंहृतमिति चेद्, वेदो धर्ममूलमित्यनेनैव सिद्धत्वा-
न्ममः शास्त्राय । धर्मप्रवक्तृसङ्ख्यानियमानवधारणाच्च सापेक्ष-
त्वेन सर्वस्मिन् धर्मशास्त्रे समाप्तिः स्यात् । ततश्चाननुष्ठानम् ।
न च सङ्ख्यावधारणमस्ति । परिगणनस्य प्रदर्शनार्थत्वात् । हेत्व-
न्तस्स्य चाभावादित्येषा दिक् । ननु च प्रयोगभेदेऽपि गुणार्थस्मृ-
त्यन्तरापेक्षाणां तदवस्थमेवाननुष्ठानम् । मैवम् । यदि परिपूर्णोऽपि
प्रयोगोऽभ्युदयाय गुणान्तरोपसंहारः, नित्यवत्करणं त्वनुपसंहृतेर-
प्युपपन्नमित्यविरोधः । यद्वास्तु नियोगतस्तदुपसंहारः । सति तु
ज्ञाने ज्ञातगुणान्तरत्यागे नैकस्मृत्यवगतप्रयोगानुष्ठानादेव कृत-
कृत्यता । अवगतश्च प्रयोगोऽनुष्ठेयः । गुणान्तराणि चान्वेष्याणि ।
उपलब्धगुणानुपसंहाराच्च प्रत्यवायः । सापेक्षत्वे तु स्मृतीनां प्राक्
प्रयोगावधृतेरनुष्ठानमशक्यत्वादवधारणोपायासम्भवाच्चाननुष्ठानम् ।

नमिति वैषम्यम् । परिपूर्णं तु प्रयोगे नैमित्तिकाङ्गान्वयोऽभिमतः ।
 “भिन्ने जुहोती” तिवत् । ज्ञानगतमपि च गुणानां नैमित्तिकत्वं
 दृष्टम् । तद् यथा—वैश्वानरग्रहग्रहणे “स यदि चरकेभ्यो वा पति-
 तोऽनुब्रुवीते” ति । एवमत्रापि । यद्यप्रमाद्यद्भिरन्विष्यमाणं गुणा-
 न्तरमुपलभ्येत, तत् उपसंह्रियेत । अनुपलब्धौ त्वदोषः । यदा चा-
 न्विष्यमाणस्य यस्योपलब्धिः तदा तस्यानुपसंहारे प्रत्यवायादव्या-
 हतमनुष्ठानम् । यत्र त्वपरिपूर्णः प्रयोगः कर्तव्यतोपदेशमात्रं च
 यथोपनयनादिषु, तत्रानुमितैव स्मृत्यन्तरापेक्षा । यथा च मृदभि-
 रिति मृदां बहुत्वेऽवगते तिस्रः पञ्च वेति स्मृत्यन्तरात् । एवं सर्व-
 त्रान्तेयम् । स्मरणवैचित्र्यमेवास्याः कल्पनायाः प्रमाणमिति न हे-
 त्वन्तरं मृग्यम् । प्रयोगैक्ये तूक्तानुपपत्तिः । अतः सूक्तं वक्तारो
 शास्त्राणामिति स्मृतिबहुत्वम् ॥ ४, ५ ॥

उक्तं धर्मादयः शास्त्रस्य विषया इति । तेषां लक्षणं वाच्य-
 मित्यत आह—

देशे काल उपायेन द्रव्यं श्रद्धासमन्वितैः ।
 पात्रे प्रदीयते यत् तत् सकलं धर्मलक्षणम् ॥६॥
 देशः सामान्यविशेषात्मकत्वेन द्विविधः । सामान्यतः कृष्णो-
 पलक्षितः । विशेषतः शुद्धादिकः । कालोऽप्यहःपूर्वाह्णादिकः ।
 उपायस्त्वङ्गकलापो दृष्टादृष्टार्थः । यथा—“अभिगम्योपविश्य
 हिरण्यं दद्यादि”ति । देशकालयोस्तूपायत्वेऽप्यधिकारान्वयाद्
 भेदेनोपन्यासः । द्रव्यस्य च प्राधान्यात् । द्रव्यं शुक्लं हिरण्यमि-
 त्यादि । श्रद्धा प्रसिद्धैव । संशब्दः सम्प्रगर्थे । अन्वितैर्युक्तैरि-
 त्यर्थः । पात्रं जातिसंस्कारविद्यावृत्ततपोभिः सम्पन्नम् । एवं यद्
 दानं सोऽनवद्यः कृत्स्नो धर्म इति । दानशब्दश्चायं यागाद्यर्थेष-

विहितकृत्योपलक्षणार्थो द्रष्टव्यः । विपरीतश्चाधर्मः । यत्तु दानमेवो-
दाहृतं, तत् सार्ववर्णिकाधिकारप्रतिपादनार्थम् । कुरुक्षेत्रग्रहोपरागा-
दयस्तु काम्यनैमित्तिकतयावसेयाः । तथा च शङ्ख—“तत्र धर्म-
लक्षणानि । देशः काल उपायो द्रव्यं श्रद्धा पात्रं त्याग इति स-
मयः । तेषु धर्मोदयः साधारणः, अन्यथा विपरीत” इति । देशा-
द्यभावे विपरीत इति वदन् नित्यानीमानीति दर्शयति । न च
कुरुक्षेत्रादीनां नित्यत्वोपपत्तिः, अन्यत्र निवासाभावप्रसंगात् ।
न चैतद् युक्तम् । अतः सूक्तं काम्यनैमित्तिकत्वमेवमादी-
नामिति ॥ ६ ॥

नन्विदं धर्मलक्षणावधृतिर्निर्मूलैव लक्ष्यते । आम्नायानभि-
ज्ञः सैवम् ।

वेदः स्मृतिः सदाचारः स्वस्य च प्रियमात्मनः ।

सम्यक्सङ्कल्पजः कामो धर्ममूलमिदं स्मृतम् ॥ ७ ॥

यदि हि स्मृत्यादयो वेदानपेक्षा धर्ममूलमित्युच्येरन्, तदा
निर्मूलता स्यात् । यदा त्वेषामपि वेदाविनिर्भागः, तदा निर्मूल-
वचनं प्रलापः । वेदपूर्वकतया चैषां प्रामाण्यम् । अतः सुष्ठूच्यते
धर्ममूलमिदं स्मृतमिति । तथा चाह मनुः—“स्मृतिशीले च
तद्विदामि”ति । वेदस्मृती प्रसिद्धे । अकामात्मानो दम्भादिरहिता
वेदार्थविदोऽनुष्ठातारश्च सन्तः, तेषां यददृष्टायाचरणां स सदा-
चारः । तथा च वसिष्ठ—“शिष्टः पुनरकामात्मा, अग्रह्यमाणका-
रणो धर्मः” इति । अनुपनिबन्धनाच्च स्मृतितो ब्राह्मणपरिव्राजक-
वद् भेदेनोपन्यासः । अनुपनिबन्धनं तु स्मृत्यन्तरार्थवत् । वेदा-
विरोध्यसाहसं स्वस्यात्मनः प्रियं, यथावसीदति कुटुम्बे संन्यासः ।
विचिकित्साशङ्कया तु स्मृत्याचारयोर्भेदेनोपन्यासः । यथैतदेवं

तथा तदाश्रमनिरूपणे वक्ष्यामः । अनात्मद्रुहा प्रीत्युत्पादः सम्य-
क्सङ्कल्पजः कामः । यथा वैकल्पिकयोरन्यतरावधारणम् । इच्छया
तु प्रवृत्तेः पौरुषेयाशङ्का मा भूदिति भेदेनोपन्यासः । ऋज्वन्यत् ।
प्रत्येकविशेषणं वा सम्यगिति । वेदस्य सम्यक्त्वं वाक्यविवेकाव-
धृतिः । तन्मूलत्वनियमोऽपरस्मृतेः । यद्वा स्वस्य चेति कुलधर्मः
पित्राद्याचारोऽभिप्रेतः । सताम (दृ० रि) ष्टाय चेत्यत्रापि योज्यम् ।
तथा चाहुः—

‘येनास्य पितरो याता येना याताः पितामहाः ।

तेन यायात् सतां मार्गं तेन गच्छन्न रिष्यति ॥’

इति । प्रियं त्वात्मन आत्मतुष्टिः । तदपि धर्ममूलम् ।
किं पुनरात्मनः प्रियं, सम्यक्सङ्कल्पजः कामः । कस्यचित् त्वात्ता-
भिहितमात्रेण तत्रावधृतिः स्याद्, अन्यस्य मूलप्रामाण्यप्रतिपत्त्या
यावदस्य निर्विचिकित्सं सम्यक्संकल्पजः कामः स्यात्, तदा
तस्यात्मनः प्रियं धर्ममूलतयावसेयम् । विचित्रधियामपि पुंसां
सम्यक्सङ्कल्पजत्वेनेच्छानियमादनवद्यम् । समानमन्यत् । अथवा
स्वस्य च प्रियमात्मन इत्यपवर्गलक्षणम् । सम्यगित्याद्यर्थका-
मयोः । धर्मस्य तूक्तं । तदेतत् सर्वं स्मृतिशास्त्रेण प्रतिपाद्यते ।
तच्च वेदमूलत्वाद् वेद एवेत्यभिप्रेत्योच्यते—धर्ममूलमिदं स्मृत-
मिति । न्यायमूलत्वाच्च श्लोकस्यानेकार्थत्वमदोषः । कुतः
पुनरिदमाभ्यायमूलत्वं स्मृतेरवगमितम् ? न तावत् सर्वस्मृतीनां मूल
भूतवेदवाक्योपलब्धिः । कतिपयवाक्यदर्शनं त्वसदागमेष्वप्यवि-
शिष्टम् । न च वेदः स्वयं मूलतोमलं प्रतिपादयितुं । अनुमाना-
देस्त्वसामर्थ्यमतिप्रसिद्धम् । विपर्यये वा तत्प्रवृत्तिः, सर्वात्मकवे-

दमुलत्वानुपपत्तेः । न तावत् विधिरूपः, अदर्शनात्, स्मृत्यान्धे-
व्योञ्च । तथाहि—

प्रत्यक्षे विधिरूपे च वेदे सति मुधा स्मृतिः ।

कल्पकारास्तदा कुर्युर्लघुतायै प्रकल्पनम् ॥

वाक्यानां विप्रकीर्णानां स्मृतिः सङ्ग्रहणाय चेत् ।

तदसत् स्मार्तता मा भूत् ताद्रूप्याज्ज्योतिषोऽपि हि ॥

संहारादेकशाखात्वेऽप्यादिमध्यान्तवर्तिनाम् ।

शाखान्तरगतानां च समाहारः प्रवर्ग्यवत् ॥

मैवं, न ज्योतिषा तुल्यं विप्रकीर्णत्वमत्र नः ।

इतिकर्तव्यता तद्वत् क्लृप्ता न ह्यस्ति सन्निधौ ॥

एकैकशः प्रकीर्णाङ्गप्रधानैकध्यसंहृतेः ।

ज्योतिष्टोमाद्रितुल्यत्वं स्मृतीनामतिदुर्भणम् ॥

शाखानां विप्रकीर्णत्वात् पुरुषाणां प्रमादतः ।

नानाप्रकरणस्थत्वात् स्मृतिमूलं न गृह्यते ॥

कार्योऽतश्चोपसंहारः पुरुषानुग्रहात्मकः ।

तद् वेदादृश्यमानत्वं न दोषायात्र जायते ॥

स्मृतिमूला हि विधयः सन्ति वेदे सहस्रशः ।

सम्प्रदायविनाशात्तु भीतैः साक्षादसंहृतिः ॥

उत्कष्टव्यस्तु ख्यातोऽयं मलवद्राससा सह ।

न संवसेदिति विधिः स्मृतिमूलत्वसम्मतः ॥

आत्रेय्या योषितैनस्वी भवेद् घातयितेत्यपि ।

वृत्तं तस्मादनिन्द्यस्य नापक्रामेदितीति च ॥

अनारभ्य च सौवर्णं हिरण्यं भार्यमित्ययम् ।

रूपसम्पत्तये चैवं भवितव्यं सुवाससा ॥

नन्वेवं भिन्नरूपत्वं स्मृतीनां नोपपद्यते ।
 उपसंहरणीयानामैक्यात् कृच्छादिकर्मणाम् ॥
 नैतदस्त्येव भिन्नत्वं प्रत्यक्षाध्ययनेऽपि हि
 कर्मणां भेदकैः सङ्ख्यागुणप्रकरणान्तरैः ॥
 भिन्नत्वाच्च प्रधानानामङ्गभेदस्तदाश्रयः
 भिन्नाश्चातोऽष्टकादीनां प्रयोगाः स्मार्तकर्मणाम् ।
 उद्दिश्यैक्यं प्रधानं च विशिष्टगुणलक्षितम्
 अङ्गं विधीयमानं हि न सर्वार्थं प्रसज्यते ॥
 साधारणं हि नामैकं भविष्यत्यक्षशब्दवत् ।
 स्मृतीनां भिन्नरूपत्वमतो भिन्नार्थसंग्रहात् ॥
 एकैकं चाष्टकाकर्म कृत्वैव कृतिनो नरोः ।
 फलसाम्याद् भवन्त्यस्मान्नैककर्त्राखिलग्रहः ॥
 सर्वेषां ये नृणां धर्माः सर्वैस्ते तूपसंहृताः ॥
 मन्वादिभिर्यमाः प्रायो नियमाश्चाविशेषतः ॥
 एवञ्च विप्रकीर्णैकशाखाशखान्तराश्रयम् ।
 दृश्यमानं स्मृतेर्मूलमपहातुं न शक्यते ॥
 सम्यगालोचितं नैतदाचार्येणैव लक्ष्यते ।
 प्रकीर्णविधिवाक्यानां मूलत्वानुपपत्तितः ॥
 जीवतः कामिनो वा स्यादधिकारोऽष्टकादिषु ।
 जीवतश्चेत् ततः सर्वं कर्तव्यं सर्वकर्तृभिः ॥
 कर्तव्यत्वाविशेषात् स्युः कृतार्था नैककर्मणाः ।
 अकृत्वेष्टिं हि तुल्यत्वात् कृतिनो नाग्निहोत्रिणः ॥
 तथास्त्विति यदि ब्रूयादताद्रूपोपसंहृतेः ।
 मानवाद्यप्रमाणत्वमनुष्ठानं च दुर्लभम् ॥

स्मृतृणां जायते दोषो नन्वकर्तव्यसंग्रहात् ।
 न पुनर्निखिलत्वेन कर्तव्यानुपसंहृतौ ॥
 अन्योन्यनिरपेक्षत्वं स्मृतीनां यच्च वर्णितम् ।
 एकक्रियाप्रयोगे हि तज्ज्ञेयं नाखिलग्रहे ॥
 मैवमेकप्रयोगेऽपि न वेदोक्तोऽखिलग्रहः ।
 अनुष्ठानविरोधस्तु तुल्यो भेदेऽपि कर्मणाम् ॥
 कर्तुरेकस्य यत् कार्यं नियोगेनैककालिकम् ।
 तत् स्मार्य नैरपेक्ष्यार्थमेकैकत्राखिलात्मनाम् ॥
 सर्वं चैतत् प्रपञ्चेन वक्ष्यामः श्राद्धसंग्रहे ।
 यथास्मृत्यप्रमाणत्वमुक्तरूपानुपग्रहे ॥
 कालैक्येन विरुद्धत्वादथैककरणं मतम् ।
 तथापि यावतां शक्तिः कृतिर्भवति तावताम् ॥
 पूर्वाह्नानुपसंहारादक्रिया चेद् गुणत्वतः ।
 प्रधानबाधनात् तस्य न युक्तेरुपसंहृतिः ॥
 संस्कारत्वादथैकेन न कुर्युः संस्कृताः परम् ।
 संस्कारत्वं तथा वाच्यं सर्वस्मृत्युक्तकर्मणाम् ॥
 कृत्वैकां चाष्टकां कुर्युर्नैकगृह्योदितामपि ।
 कामिनामधिकारे तु याथाकाश्यादनित्यता ॥
 नित्यवत् स्मरणं तत्र स्मृतृणां स्यादमूलकम् ।
 न चान्यथाधिकारोऽस्ति तस्मादियमकल्पना ॥
 किञ्च,

एकैकशः प्रकीर्णाङ्गप्रधानैकध्यसंहृतौ ।
 स्मार्तत्वं वैकृतानां स्यात् पौष्णचर्वादिकर्मणाम् ।
 बलसोपकारसम्बन्धात् तत्र चेदप्रकीर्णता ॥

पौर्णमासविकारत्वात् तद्वत् स्यादष्टकाद्यपि ॥

न चास्ति पाठ्यमानत्वे स्मार्तानामविकारता ।

दर्विहोमेष्वपूर्वत्वमुक्तं सादृश्यहानतः ॥

अन्वारुह्योक्तमेतच्च विधिवाक्यप्रकीर्णताम् ।

शाखासहस्रमध्येऽपि न त्वेका पठ्यतेऽष्टका ॥

प्रकीर्णा ये तु दृश्यन्ते नृधर्मा विधयः क्वचित् ।

नियमानां यमानां च ते स्युर्मूलं न कर्मणाम् ॥

प्रत्यक्षं पठ्यमानानां प्रकीर्णत्वाद्धि कर्मणाम् ।

कल्पकाराश्च निन्द्याः स्युरसामर्थ्यादकल्पने ॥

मन्त्रार्थवादमूलत्वं स्मर्तारः कीर्तयन्ति यत् ।

तच्चासत् स्याद् वसिष्ठादौ कथं लाङ्गलमुद्वेत् ॥

व्याख्यानतः शुनःशेफ इत्युक्तेश्चार्थवादजाः ।

श्रुत्या सह विरोधे च विकल्पो विधितुल्यतः ॥

तत्र शङ्खवचो दुस्थं तयोश्च ज्यायसी श्रुतिः ।

द्वितीयस्तदनुव्याख्या स्मार्तो बौधायनस्य च ॥

अनयायं दिशा पक्षः प्रपद्यैवं विवेकतः ।

सर्वथा परिशोध्यस्तु स्मृत्यप्रामाण्यवादिभिः ॥

एवं तावद् विप्रकीर्णविधिमूलत्वमनुपपन्नम् । मन्त्रार्थवादयो-
स्त्वन्यपरतयैवामूलत्वम् । किञ्च मन्त्रः प्रकरणे वा स्यादप्रकरणे
वा । प्राकरणिकस्तावत् परार्थ एव । इतरोऽप्युपादानशून्यलिङ्गवि-
नियोजकत्वानभ्युपगमादमूलम् । स्वाध्यायाध्ययनविधेरपि जप-
ज्ञायुपयोगित्वेन नैराकाङ्क्षयादौदासीन्यम् । अर्थवादास्तु येऽना-
रभ्य पठ्यन्ते, तेषां प्राग् विधिकल्पनादपर्यवसनात्, कल्पिते च
सादर्थ्यादकारणत्वम् । अथ मन्त्रार्थवादान्वितपदार्थसत्यतोपपाद-

नार्थं तदनुसारिकाल्पनिकविध्यन्तरमूलतोच्येत, यथा 'प्र ते यच्चि' इत्यग्न्यभिधानपरे मन्त्रे 'धन्वन्निव प्रपा असी' त्येतद् दृष्टान्तपदं लोकप्रसिद्धयानुपपद्यमानं स्वसिद्धयर्थं विध्यन्तरं प्रपा कर्तव्येति कल्पयति, तथार्थत्रादेऽप्यश्वानुगतौ रासभस्य "तस्माच्छ्रेयांसं यन्तं पापीयान् पशूनादन्वेती" ति हेत्वभिधानात् तत्सिद्धयै श्रेयाननुगन्तव्य इत्याद्यनुमितविध्यर्थमूलतोच्येत । तदप्यसारम् : भ्रान्तिजनितोऽपि व्यवहारः पदार्थालम्बनहेतुतां प्रतिपद्यते । भ्रान्तिः किमिति चेद्, अस्मादेव वाक्यार्थविपर्ययात् । सत्यतया वा सालम्बनत्वे को विरोधः । विज्ञानघन इत्यादेरपि सत्यता वचनीया । ततश्च नैरात्म्यापत्तेश्चोदनाव्यवहारो दुःश्लिष्टः स्यात् । तथास्त्विति चेत्, कः खल्वकल्पनयैवोपपद्यमानप्रामाण्यं वेदं कल्पनामारोप्याप्रमोणीकुर्यात् । यथा च कुट्टिनीनां भ्रान्तिजनितानामेव प्रतिषेध्यत्वेन पदार्थालम्बनत्वं, तथैतेषामपीत्यदोषः । कल्पनायामपि फलवत्प्रयोगवचनान्तर्गतेस्तादर्थ्यादपुरुषार्थत्वेन स्मृत्यविषयताप्रसङ्गः । नाम्नां तु गुणफलान्वयमात्रोपयोगित्वाद् दूरापेतं मूलत्वम् ।

एतेनोत्सन्नशाखामूलत्वं व्याख्यातम् । उत्सन्ना अपि ह्येवंरूपा एवेति । किञ्च, उत्सादोऽपि प्रमाणशून्यः कल्पनीयः स्यात् । न हि शाखोत्सादः सम्भवति । एवंरूपशालान्तरानुपलब्धेः । चतुर्णामपि वेदानां कश्चिच्छाखाः पठ्यन्ते । न चैकस्यामपि स्मृत्यभिहितधर्मसादृश्योपलब्धिरस्ति । न चात्यन्तविलक्षणत्वेन शालान्तरस्त्वोपपत्तिः । न हि मैत्रायणी शाखा काठकस्यात्यन्तविलक्षणा । शाखैकदेशमूलत्वे वा महत्यदृष्टकल्पना स्यात् । उत्सन्नवेदमूलत्वं तु वेदचतुष्टयप्रसिद्धेर्नातीव पेशलम् । प्राक् चोत्पादात् स्मृत्यभावप्र-

सङ्गः । उत्सादाशङ्कया वा स्मरणेऽग्निहोत्रादीनामपि स्मार्तत्वं
 स्यात् । अतोऽयमसारः पक्षः । ये तु वेदवत् स्मृतीनामपि नित्य-
 तया प्रामाण्यं मन्यन्ते प्रवचननिमित्ता मन्वादिसमाख्येति वदन्तः,
 ते खलु मौनभाजो दुर्निवाराः । अबाधकत्वेऽपि हि पुरुषाप्रणीते-
 वेदः प्रमाणम् । सर्वलोकबाह्या चात्र तदप्रणीतिः । दुर्निवारं चास-
 दागमनात् ताद्रूप्यमेवं सति स्यात् । तथास्त्विति चेत् ; अलं
 स्मृतिशास्त्रेण । इदानीमदृष्टमात्रेणोपरतकर्तृकाणां कूपारामादी-
 नामपि तदकर्तृकत्वप्रसङ्गः । मन्वादीनां च “स सर्वोऽभिहितो
 वेदे” इत्याद्यभिधानं मृषेत्यापाद्येत । तद्यशःप्रोत्सारणेन वा कथं-
 ञ्चित् क्लृप्तकल्पनयार्थवादत्वं योजनीयम् । कठादिचरणानि च
 तां तां शाखां विभ्रति । न च मानवादिचरणोपलब्धिरस्ति । न च
 छान्दोग्यब्राह्मणवत् न एव शाखिनो धारका इति शक्यं वक्तुम् ।
 अन्यतमवेदशाखान्तर्गतत्वात् । यदपि शाखिनां धारणमुपलभ्यते,
 तदपि स्मृतित्वेनावेदतया, अङ्गवत् । ब्रह्माध्ययनानादरश्चैवमुपप-
 द्यते । ताश्च स्मृतयो नित्या इति वाच्यम् । यदि तावत् कतिपय-
 मन्वादिप्रणीता एवेत्युच्येत, नारदादेरप्रामाण्यप्रसङ्गः । तथास्त्विति
 चेद्, विशेषहेतुर्वाच्यः । इदानीं प्रणीतबोधायनादिस्मृतेश्च मन्वा-
 दिवदादरो न स्यात् । यत्रप्रयत्नपूर्वकं सर्वा ब्रह्मणो मुखान्निस्सृता
 इति, तच्छाक्यमुनिदेशनेवातिस्थूलम् । अपिच नित्यत्वे स्मृतीनाम-
 ध्ययनविध्यभावात् सम्प्रदायविच्छिन्तिः स्यात् । नन्वस्ति—

“विदुषा ब्राह्मणेनेदमध्येतव्यं प्रयत्नतः”

इति । न तेनाखिलस्मृत्यध्ययनविधानम्, इदमिति च प्रकृतप-
 रत्वात् । प्रकृते च विरोधादसमर्थत्वम् । यदि चोध्येतव्यमित्यस्य
 विधेरर्थावगम्यतोच्येत, तदानुपनीतस्य शूद्रसमत्वाद् वेदार्थत्वेन चो-

पत्नीतस्य तदध्ययनात् सन्ध्योपासनादिकतिपयार्थश्चिह्नवचनाच्च
 स्मृत्यनध्ययनम् । अधीतवेदस्य च गुरुकुलनिवर्तनमित्यादि प्रपञ्च-
 नीयम् । पाठमात्रपर्यवसायित्वे त्वस्याप्यदृष्टार्थत्वात् स्मृतिसंप्रदायो
 दुर्घटः स्यात् । वेदमूलत्वे तु स्वाध्यायाध्ययनविधिविजृम्भणात्
 कथञ्चिदुपपद्येतापि । तदेव दुरुपपादमित्युक्तं पुरस्तात् । नैवं त्रुटि-
 तविकल्पजालेन परावृत्तिचतुरप्रज्ञासहाया गृह्यन्ते । को वा वेदमू-
 लतया स्मृतीनां प्रामाण्यं ब्रूयात् । संप्रदायाविच्छेदाद् वेदवद्
 स्मृतयोऽपि स्वतन्त्रा यतः । न च पूर्वाभिहितदोषप्रपञ्चनम् ; ग्रन्थ-
 नित्यत्वानभ्युगमात् । ग्रन्थेन च नातीव प्रयोजनम्, स्मार्तक्रियानु-
 ष्ठानरहितकालाभावात् । यथैव हि कृष्यादयो विशिष्टफलोपाया-
 न्वितत्वेन लोकेन उपलभ्यन्ते , तथाष्टकादयोऽपि । यतः इयांस्तु
 विशेषः—सन्निकृष्टफलाः कृष्यादयः । अनियतफलाश्चाष्टकादयः ।
 न चैतावता लौकिकत्वं शक्यं वक्तुम् । अस्मादेव विवेकावधारणात्
 प्रमाणान्तरतः । स विवेको भ्रान्त्यापीति चेत् ; न ; प्रमाणान्त-
 रस्य निराकृतत्वाद् दृढत्वावगतेश्चाभ्रान्तिः । भ्रान्तिकल्पने चावेद
 एव वेदतया गृहीत इत्यप्याशङ्क्ये त । यथैव वेदोऽयमिति बुद्धिलौ-
 किकत्वेऽपि वाचकत्वस्मरणान्न भ्रान्तिरित्युच्यते; तथाष्टकाद्युपाय-
 फले स्वरूपनियमोऽपीत्यवगन्तव्यम् । न च परोक्षत्वात् फलसाध-
 नशक्तेरलौकिकत्वाभिधानम्, शब्दशक्तिवत् । प्रतिपत्त्यन्यथानुपप-
 त्त्या सेति चेत् । तदत्रापि समानं दृढत्वात् प्रत्ययस्य । यथैव हि
 शब्दाः प्रत्यायकत्वेन शक्तिकल्पनानिमित्तम्, तथा निरुद्धप्रतिपत्ति-
 हेतवोऽर्था अपीत्यदोषः । कस्य वात्र परोक्षता । अष्टकादयस्ता-
 वत् पुरुषान्तरैरनुष्ठीयमानाः प्रत्यक्षत्वेनाशेषाङ्गा उपलभ्यन्ते । तत्र
 च वेदशब्दवदष्टकादिशब्दव्युत्पत्तिः । विशिष्टकार्यं निमित्तं च

तदनुष्ठानमिति स्वरूपवदनुष्ठातृभ्य एवावगम्यते । तत्प्रसिद्धं च
नुपपत्तिकल्पिते च संबन्धिनि बोधकशक्तिवत् प्रवृत्तेरव्याघातः ।
तस्मात् स्वातन्त्र्यं स्मृतीनामित्युक्तम् । तथा चाह—

“अग्रन्थकोनामर्थानां चकारोपनिबन्धनम्”

इति । आम्नायश्च—‘यद्युक्तो भूरि’ त्याद्युपक्रम्य ‘यजुष्टस्सामत’ इत्युक्त्वा ‘यद्यविज्ञातमि’त्याह स्मार्तं चाविज्ञातमिति संप्र-
दायः । तच्च वेदमूलत्वे सत्यनुपपन्नम् । सर्वथाऽविज्ञानासम्भवात् ।
न हि विद्यमानमूलं निरूप्यमाणोऽविज्ञातमिति शक्यं वक्तुम् । पु-
रुषान्तरापेक्षया त्वविज्ञानेऽतिप्रसंगः । स्वातन्त्र्यपक्षे त्वविरोधः ।
साहसिक ! मैवम् । राजन्वान् जनपदः । न खलु सद्भिः परिगृहीता
नार्यः स्वतन्त्रा भवन्ति । हि लौकिकमनुष्ठानं प्रमाणरहितं स्मृत्य-
र्थसत्त्वायालं भवितुमर्हति । मा भूच्चैत्यवन्दनादिक्रियास्वपि
तथात्वम् । अवेदविदां तदनुष्ठानाद् वैषम्यमिति चेत् ; किं वा
स्वातन्त्र्यवादिनां वेदविद्भिः प्रयोजनम् । न खलु वेदो वेदवित्परि-
ग्रहात् प्रमाणम् । नापि लोकनिबन्धनाः कृष्यादयो वेदविदपेक्षाः ।
सान्दष्टिकफलास्त इति चेत् ; अन्यथा वा कथं लोकनिबन्धनत्व-
म् । न ह्यसान्दष्टिकमर्थमागमानपेक्षो लोकः प्रतिपत्तुं क्षमः । अथ
वाचकशब्दवह्नोकव्यवहाराधीनतोच्येत, तदसत् । तत्रार्थप्रत्ययानु-
पपत्तिः कल्पनामूलम् । इह तु किं नोपपद्यते । व्यवहारस्य चैत्य-
वन्दनादिष्वपि दर्शनात् । न चाभियुक्तमन्त्रादिस्मरणाद् विशेषो-
पपत्तिः । व्यवहारमूलत्वेऽसदागमैरविशेषात् । ननु च वेदस्तावत्
प्रमाणमित्युक्तम् । तद्विहितदर्शपूर्णमासाद्यनुष्ठाताश्च धर्मं प्रत्य-
भियुक्ताः । ते चाष्टकादीनामनुष्ठातारः । तेनेतरव्यवहाराद् वैष-
म्यम् । मैवम् ; विपर्ययेण सुतरामस्योपपत्तेः । वेदविदां हि तेनैव

निराकाङ्क्षत्वाच्च व्यावहारिकधर्मादरः । परित्यक्तवेदमूलव्यवहाराणां त्वन्नन्यगतिकत्वाद् व्यवहारे सुलग्नता । अस्तु, तेषामपि कार्यतेति चेत्, सुश्लिष्टमेवं सति प्रामाण्यम् ।

एवं तर्हि चोदनार्थानुष्ठातृव्यवहारसामान्यादेव तत्प्रवृत्तिसमर्थकारणमनुमीयताम् । ननु तदेव नास्तीत्युक्तम् । अत एवानुमीयते । किमसदप्यनुमीयते ? नह्यनुमापकलिङ्गसंभवे सत्यसदिति शक्यं वक्तुम् । किं पुनस्तल्लिङ्गम् ? त्रैवर्णिकानामसान्द्रष्टिको व्यवहारश्चोदनामूलो दृष्टः । तथाविधश्चायम् । तस्मादत्राप्यस्ति चोदनामूलभूतेति । नापि तद्दुपलब्धिप्रसङ्ग इत्येवं विशेषणविरुद्धत्वम् ; अदर्शनस्याबाधकत्वात् । इतरव्यवहारे तु व्याप्त्यभावाद् वैषम्यम् । किमनुपलभ्यमानैव चोदना व्यवहारं प्रवर्तयति ? किमनयानुपयुज्यमानविचारणया, सर्वथा प्रवर्तयति । न चानुपलब्धिः सामान्यतो विशेषतश्चानुमानात् । नियतकारणानि हि कार्याणि तथैव स्वकारणान्यप्यवगमयन्ति । एवंच विध्यर्थानुष्ठानमुपपद्यते । स्वातन्त्र्ये तु क्रियानुष्ठानम् । तत्र च फलाभावप्रसङ्गोऽनन्तरोत्पादनानन्वयफलानाम् । न च संस्कारोत्पत्तिद्वारेण कालान्तरे फलोत्पादकत्वमिति शक्यं वक्तुम् । लौकिकाभिधानव्याघातात् । कल्पनाहेत्वभावाच्च । अतोऽयमेव पक्षः श्रेयान् । दर्शनानि चात्राप्युपपद्यन्ते एव ।

नायं पक्षो निर्वहणीयः । न खलु प्रमेयगम्यानि प्रमाणानि भवन्ति । अनुष्ठानानुपपत्त्या हि कारणं कल्पयतः कुतोऽनुष्ठानम् । न हि प्राक् कारणकल्पनातोऽनुष्ठानसिद्धिः । तत्सिद्धौ मुधा कारणकल्पना । अधोच्येत पुरुषान्तरस्थमनुष्ठानं दृष्ट्वा तदनुपपत्त्या कारणमनुमाय ततोऽनुष्ठानप्रवृत्तेरदोष इति । तदयुक्तम् । नहि

पुरुषान्तरानुष्ठानानुपपत्तिः, तस्य सिद्धत्वात् । यदप्यनुमानमुक्तं कर्तृसामान्यादिति, तत्रापि हेतोरप्रयोजकत्वम् । नहि दर्शपूर्णमासादीनां त्रैवर्णिकानुष्ठानाद् धर्म्यत्वम्, अपि तु वेदविहितत्वात् । न चैषां तदस्ति । अथासान्दष्टिकं तदनुष्ठानं धर्म इति ; तदपि व्यभिचारि । अवैदिकत्वेऽपि त्रिगुणधर्मानुष्ठानदर्शनात् । भ्रान्तेस्तेदिति चेत् ; एवं सत्यत्रापि भ्रान्त्युपप्लवाद् व्यभिचारः । अथाबाधीभावादभ्रान्तिरित्युच्येत, तदप्यसिद्धम् ; वेदविरुद्धे हि स्मृत्यर्थेऽबाधादर्शनात् । अथ यत्र तदभावस्तत् प्रमाणमित्युच्येत, तदपि दुरधिगमम् । सर्वं चावेदविहितं तद्विरुद्धमेवानुष्ठाने सान्दष्टिकम् । अतोऽयमप्यसारः पञ्चः । “स सर्वोऽभिहितो वेदे” इत्याद्यसंबद्धं स्यात् । प्रमाणरहितकारणकल्पनायां त्वन्धपरम्परायां न्यायोक्ते तु दर्शनानामात्मलाभः । “वचनानि त्वपूर्वत्वाद्” इत्यस्यायमविषयः । अनया दिशा परिचोदनीयं प्रपञ्चनीयम् । सर्वथा तु स्मृतीनामप्रामाण्यं मूलकारणानुपलब्धौ स्मृतित्वाद् त्वन्ध्यादौ हि त्रस्मरणवत् ।

अत्राभिधीयते—नैवं स्वोत्प्रेक्षितविकल्पजालैः स्मृतीनामप्रामाण्यारोपणं युक्तम् । स्वयं हि मन्वादिभिरुक्तं “स सर्वोऽभिहितो वेदे” “वेदो धर्ममूलम्” “आज्ञायप्रामाण्यादाचारः” “द्वितीयस्तदनुव्याख्या स्मार्तः” वेदः स्मृतिः सदाचारः” इत्यादि । न चैवंरूपाभ्युपगमातिक्रमेण मूलान्तरान्वेषणं युक्तम् । युक्तश्चायमभ्युपगमोऽस्मिन्नर्थे प्रमाणान्तराभावात्, चोदनालक्षण एव धर्म इति नियमो यतः । न च भ्रान्त्यादिकल्पनोपपत्तिः, वेदवित्परिग्रहविरोधात् । नाप्यन्यमूलत्वे तत्परिग्रहोपपत्तिः, चैत्यवन्दनादिवत् । भ्रान्त्यादिकल्पने वा वेदेऽप्यवेदताप्रसङ्गः । न चासंभाव्यं वेदमू-

लत्वं, “वेदविदो हि मन्वादयः” इति स्मरणात् । न चैतद्
 भ्रान्तेः, स्मर्तृत्वस्मरणवत् । अतः सूक्तं वेदमूलत्वम् । आह च—
 “भ्रान्तेरनुभवाच्चापि पुंवाक्याद् विप्रलम्भनात् ।

दृष्टानुगुण्यसाध्यत्वाच्चोदनैव लघीयसी ॥”

इति । ननु तदेव वेदमूलत्वं दुरुपपादमित्युक्तम् । उक्ता हि
 सर्वथा वेदस्य मूलत्वानुपपत्तिः । न तत् सम्यगुक्तम्, प्रमाणतो हि
 मूलत्वोपपत्तेः । उपलभ्यते हि स्मृतीनां तन्मूलत्वम् । विध्यर्थान्य-
 धानुपपत्तिलभ्यत्वात् । तथाहि ‘स्वाध्यायोऽध्येय’ इत्युक्ते विद्यां
 चाध्यापयेदिति द्वयस्यानुपपत्त्याऽन्यो विधिस्तत्र प्रकल्प्यते । विद्या-
 मध्यापयेदिति हि विधिरात्मोपपादनायाध्ययनं प्रयुङ्क्ते । अध्य-
 यनविधिरपि तत्प्रयुक्त्यैवोपपन्नानुष्ठानोऽधिकारान्तरकल्पनामन्त-
 रेणोदासीन्यं प्रतिपद्यते । न चाध्यापयिताध्येतारमनुपनीयाध्याप-
 यितुं क्षमः । तत्र विधिद्वयोपपत्त्यर्थं विध्यन्तरेणानुमित्या ब्राह्मणा-
 दीनुपनयीतेति । एवं वेदार्थावगत्युत्तरकालं विधिद्वये चरितार्थं
 सत्यनन्तरं प्रजोत्पादनविध्यपेक्षायां पत्न्यभावे तदनुपपत्तेः कामे-
 कसाधनत्वाच्च “लक्षणां स्त्रियमुद्रहेदि” ति विध्यन्तरोत्थानम् ।
 अग्निहोत्राद्यनुष्ठानस्य च पत्न्यपेक्षत्वात् तत्सन्निधानाच्च तथा
 सह यजेतेत्यनतिक्रमणविध्युदयः । तथा “ऋतावुषेयाद्” इत्यादि ।
 तत्र तत्र प्रधानोपपादका विधयः साधिकारा अनर्थेव दिशा कल्पा-
 नीयाः । तथाङ्गसंबन्धः प्रत्यक्षैरानुमानिकैश्च श्रुत्यादिभिरध्यव-
 सैयः । निपुणतस्तु ग्रन्थव्याख्यायामेव प्रदर्शयिष्यामः । न चैवं
 सति दुःश्लिष्टता स्मृतिप्रामाण्यस्य । नन्वेवं सत्यर्थगम्या स्मार्ता
 विधयः प्रसज्यन्ते । तद्यथा—जुहुयात् सपिषेत्युक्ते स्तुवेणावच-
 तीति च आज्यं स्तुवेण गृहीयादिति विध्यन्तरोदयः । यथा हि

चतुरवत्तविशिष्टः सर्पिषा होमोऽवदानसमर्थद्रव्यविशेषोपेतः
 स्तुवाद्याकाञ्चति, तथा 'स्तुवेणावध्यती'ति स्तुवविधिः स्वशक्त्यनुसा-
 राद् द्रवद्रव्यविषयतयोपप्लवमानस्तद्विशेषाभिमुखतां चालोच्य
 विध्यन्तरमाविर्भावयति स्तुवेणाज्यं गृह्णीयादिति । एवञ्जातीयकाः
 सर्वे विधयः स्मार्ताः प्रसज्येरन् । मैवम् ; एषां विनियोगमात्राव-
 सायित्वात् । यो ह्युत्पादकः पदार्थस्यानुष्ठापको वा स्यात्, स
 एवोपदेशकारणम् । न तूत्पन्नैदमर्थ्यमात्रनियामकोऽपीत्यविरोधः ।
 एवं तर्हि स्मृतिविनियुक्तानामप्यस्मार्तत्वप्रसङ्गः ? न ; स्मृतेः पदा-
 र्थोत्पादकत्वेन वैषम्यात् । का वार्ताष्टकादिषु । न तदभावे कस्य-
 चिद् विधेरनुपपत्तिः । स्वाध्यायाध्ययनविधेर्मन्त्राणां चोपपन्नत्वात् ।
 उच्यते ; अत्राप्यष्टकादिसमाख्यातमन्त्रवान् स्वाध्यायाध्ययनवि-
 धिनोपपद्यते । नहि जपयज्ञाद्यन्वये सति समाख्यानोपपत्तिः । न
 च स्पष्टतरविनियोगोपलब्धिः, यद्वबलेन ख्याया बाधः । शक्यते च
 मन्त्रैर्द्रव्यदेवतासंयोगोऽधिकारहेतुत्वं च प्रतिपादयितुम् । तद्युक्ता-
 ध्ययनविध्यनुपपत्तितश्च कार्यतावगमः । अङ्गान्वयप्रकारस्तूक्त एव न
 नन्वेवं समाख्यानाभेदादशेषैर्मन्त्रैरेकमेवाष्टकाकर्मनुमीयेत ?
 मैवम् ; सामर्थ्यभेदात्, स्वशक्त्या हि मन्त्राः कर्म प्रतिपादयन्ति ।
 न चैककर्मप्रतिपादनशक्तिरस्ति । अतः सिद्धोऽष्टकादिकर्मणां
 भेदः । न चैवं सत्यशेषशाखाधिगताष्टकाद्यनुष्ठानमेकस्यैव
 स्यात् । न खल्वेकशाखाधिगतक्रियानुष्ठाने तदकरणनिमित्तप्रत्य-
 वायो न परिहृतः स्यात्, पठ्यमानत्वे हि कर्मणां भिन्नानां समान-
 नाम्नामप्येकक्रियायामकृती स्यात्, कर्तव्यतावगतेः समानत्वात्,
 प्रयोजनैक्यानवगमाच्च । अनुमेयत्वे तदनुपपन्नम्, अष्टकाद्य-
 भिन्नकालसंबन्धिनस्तदनुसारेण प्रयोजनस्याभेदात् । अवगतका-

लादिसंवाधाविरोधेन हि प्रयोजनं कल्पनीयम् । तच्चानेककर्मानु-
ष्ठानेऽनुपपन्नम् । न ह्येकस्मिन् कालेऽनेककर्मानुष्ठानोपपत्तिः ।
न चानुमेयत्वे पूर्वाह्नादिकालस्याङ्गत्वकृत्तः कश्चिद् विशेषोऽस्ति,
पाठ्यमानवत् । किञ्च पाठ्यमानं कर्मात्मानं कारयितुमक्रियायां प्रत्य
वायं कल्पयति । कल्पनिकं पुनः पठ्यमानान्यथानुपपत्त्या कल्प्येत ।
तच्च कल्पकर्मननुष्ठाननिमित्तदोषकल्पनामन्तरेणैवोपपन्नमिति
न कल्पनावसरोऽस्ति । अथ क्लृप्तकर्मानुष्ठानावगमानुपपत्त्या क-
ल्प्येत, तदैवंरूपा कल्पना स्याद्—यो ह्यस्मिन् कालेऽष्टकाख्यं
कर्म न कुर्यात्, स प्रत्यवेयादिति । एवं सति तदाख्यैककर्मकरणे-
ऽपि कृती स्यात् । न चैकैकत्र कल्पनाहेतुसद्भावादनेककलानाप्रसंग
इति शक्यं वक्तुम् ; तस्यैककल्पनायामप्यविरोधात् । अथागृह्य-
माणविशेषत्वादनेककल्पनमित्युच्यते ; तदेकशाखापठ्यमानविष-
यत्वादनेकैकशाखाधिगतत्वेऽनुपपन्नम् । नहि भिन्नशाखाधिगतत्वे-
ऽप्यगृह्यमाणविशेषतास्ति । पठ्यमानेऽप्येतत् समानमिति चेत्,
न ; तस्य स्वमहिम्नैवानुष्ठापकत्वात् । इह तु स्वरूपस्यान्यतोऽधि-
गतेवैषम्यम् । किञ्च, अनुष्ठानोपपत्त्यर्था कल्पना । न चैककर्तृ विष-
यतया सर्वकर्मानुष्ठानाभ्युपगमे तदुपपत्तिः । नहि स्वहेतुविरोधि-
न्यः कल्पनाः संभवन्ति । प्रत्यक्षाध्ययने त्वप्राधान्यात् कालस्य प्र-
सक्तावपि विरोधः परिह्रियेत, न त्वनुमेयत्वेऽपि । अतः सूक्तमे-
ककरणेऽपि कृती स्यादिति । विरोधादर्शनात्तु चतस्रोऽष्टकाः कि-
यन्ते इत्यनवयम् । एवं च सामान्यतः कार्यावगमः । क्वचिच्च प्र-
त्यक्षतोऽपि पठ्यमानत्वेन सामान्यतः कार्यावगतौ मन्त्रार्थवादा विशेष-
सम्बन्धका भवन्ति । तान्यपि स्मृतिमूलानि । यथा—“एतद्दु खल्व-
द्वा तपः, यदहिंसा यदमो यदानं यदतिथिसपर्या । अथ परमं तपो

भूतानां यदनुजिघृक्षा तस्मादेवंवित् सर्वेषां भूतानामद्वैवोपकुर्यात्”
 इति ब्राह्मणम् । अद्वैवोपकारश्च दृष्टकारणरहित उपकारः । तद-
 पेक्षितप्रकारविशेषो मन्त्रार्थवादैरन्यपरैरपि प्रतिपाद्यमानो नापे-
 शलः । यथा—“स्थलयोदकं परिगृह्णन्ती”ति तटाकादिकरणम् ।
 ‘धन्वन्निवे’ति च प्रपाकरणम् । यत्तु फलवत्प्रयोगान्तेर्गतेः कल्प्य-
 मानस्यापि तादर्थ्यमिति, तल्लिङ्गेन प्रकरणस्य बाध्यमानत्वाद-
 चोद्यम् । यमनियमास्तु प्रायशः प्रत्यक्षमूला एव । यत्र पुनः
 प्रत्यक्षं तदनुपपत्तौ क्लृप्तं वा न सामान्यकरणमस्ति, तत्राप्यन्यप-
 रत्वान्मृषार्थत्वेन चोपपन्नत्वान्न मन्त्रार्थवादाः स्वान्वितपदार्थस-
 त्यताभाजो भवन्ति । तेनासदागमैर्वैषम्यम् । स्मृतयोऽपि च त-
 द्रूपा एव बाध्यन्ते । न चैतावता समूलत्वेऽपि तन्मिथ्यात्वकल्प-
 नेत्यलं प्रसङ्गेन । सर्वथा वेदमूलत्वं स्मृतीनामुपपन्नम् । शक्यते
 चैवं सति स्मृतीनामविज्ञातत्वं वक्तुम्, काल्पनिकत्वात् । कल्पनानि-
 मित्तमेवर्वेदादयः, न व्यपदेशकारणम् । तथा च मनुः “स स-
 र्वोऽभिहितो वेदे” इत्याद्यभिधानमन्त्रं ब्रुवन् कल्पयित्वाद् विधेर्वेद-
 व्यपदेशो नास्तीति दर्शयति, आपस्तम्बश्च “ब्राह्मणोक्ता विधय-
 स्तेषामुत्सन्नाः पाठाः प्रयोगादनुमीयन्ते” इति वदंस्तेषां मूलसत्य-
 ताम् । उत्सन्ना इव प्रयोगादनुमीयन्त इत्यर्थः । स्मार्तव्यपदेशा-
 नादिता चैवमुपपद्यत इत्येषा दिक् । विरोध चैवं बाध उपपन्नतरो
 भवति । अन्यथा तु विरोधे विकल्पः स्यात् । न च भवत्विति
 शक्यं वक्तुं, शिष्टानभ्युपगमात् । ननु विपरीतः शिष्टाभ्युपगमः ।
 न खलु स्मृतिविरुद्धं श्रुत्युक्तमप्याद्रियमाणा दृश्यन्ते । तथाहि—

गोवधं नानुमन्यन्ते श्रुत्युक्तमपि तद्विदः ॥

तस्योपपातकश्रैष्ठ्यं स्मृतौ यस्मादुदाहृतम् ॥

करणं च श्रुतेर्ज्ञातं ज्योतिष्टोमादिकर्मणाम् ।

स्तेयाद्यर्थाजनेनापि न तत् स्मृतिविरोधतः ॥

मैवं न खलु शिष्टानां क्वचित् स्मृतिविरोधतः ।

श्रुत्युक्तार्थाननुष्ठानं दृढमलगीयसामपि ॥

न हि च्छागवधं तज्ज्ञा न कुर्वन्ति निवारितम् ।

अवारितः स चेत् स्मृत्या गोवधोऽपि हि तत्समः ॥

स्मार्ता हि विधयः सर्वे श्रुत्युक्तव्यतिरेकिणः ।

तेन स्मृतिविरुद्धत्वं नाननुष्ठानकारणम् ॥

स्मार्तोऽपि गोवधोऽस्त्यर्घ्यमर्हयेत् प्रथमं गवा ।

नित्यानि चाष्टकादीनि हेतुस्तदकृतौ च यः ॥

वेदमूलबलं वापि भ्रान्तिर्वा वैदिके च सः ।

न तु स्मृतिबलाच्छिष्टा न कुर्युः कर्म वैदिकम् ॥

अर्थास्तमित आदित्ये प्रारभ्यार्चविभावनात् ।

जपः स्मृत्युदितस्त्यक्तो विरोधादग्निहोत्रिभिः ॥

अनुष्ठानाननुष्ठाने कारणं न बलाबले ।

मा भूद् धर्मः खारूढवस्त्रसञ्छादनाद्यपि ॥

वेदमेव त्वदृष्टार्थे प्रमाणं मन्यते मनुः ।

प्रमाणं परमं धर्मे श्रुतिरित्यादिभाषणात् ॥

मन्यन्ते चातिदौर्बल्यं स्मर्तारः श्रुतितः स्मृतेः ।

धर्ममूलतया वेदं वदन्तस्तद्विदामिति ॥

तेन वेदविरुद्धायाः स्मृतेर्बाध इति स्थितिः ।

श्रूयमाणविरुद्धत्वात् कल्पनानुपपत्तितः ॥

प्रत्यक्षोऽप्युपकारादिविधिः सामान्यगोचरः ।

यायादालोच्य दौर्बल्यं विशेषविषयां स्मृतिम् ॥

विध्यर्थानन्यथाभाववत्तुतैः प्रायो विधायकैः ।

दृशिभिर्बहुधा भिन्नैः स्मृतयः संप्रवर्तिताः ॥

प्रत्यक्षतः कल्पनया च सम्यक् सिद्धस्य सामान्यविधायकस्य ।

मन्त्रार्थवादैर्विधिभिश्च कुर्याद् दृश्यानुमेयैः परिपूरणानि ॥

इत्थं च गाढं नृकृतत्वपङ्कं विधूय धर्माख्यहिरण्यमाला ।

आम्नायसूर्यांशुविकासितानि बिभर्ति विध्यर्थसरोरुहाणि ॥

एवं प्रामाण्यमालोच्य वेदमूलतया स्मृतेः ।

ते सर्वार्थेष्वमीमांस्ये इत्याह भगवान् मनुः ॥ ७ ॥

नन्वेवं सति “धर्ममूलमिदं स्मृतमि”ति वचनादर्थदेर्मूलं न प्राप्नोति ? मैवम् ; धर्मपदस्य प्रदर्शनार्थत्वात् । अथापि धर्ममात्र एव धर्मपदं स्यात् ; तथाप्यर्थकामौ तावच्छास्त्रनियतौ धर्म्यावैव । अपवर्गस्यान्यत्वमिति चेत् ; तदप्यसत्—

इज्याचारदमाहिंसादानस्वाध्यायकर्मणाम् ।

अयं तु परमो धर्मो यद्योगेनात्मदर्शनम् ॥ ८ ॥

इज्येति यागादीनां वैदिकानामुपलक्षणम् । आचार इति स्मार्तानां सोपनिबन्धानामनुपनिबद्धानां च । दम इन्द्रियसंयमः । अहिंसा यज्ञाद्याततायिव्यतिरेकेण । दानं प्रसिद्धम् । स्वाध्यायो ब्रह्मयज्ञः । एषां कर्मणां धर्म्यत्वं यद्यपि प्रसिद्धं, तथाप्यल्पधर्मोऽयं, धारणाल्पत्वेन योगस्यापौष्कल्यात् । अयमेव परमो धर्मः यद्योगेनात्मदर्शनम् । मनोवृत्तिसन्निरोधो योगः । तेन यदाज्ञस्येनात्मदर्शनं तदेवात्यन्तिकधारणत्वेन परमो धर्मः । तस्मात् सिद्धमर्थादीनां शास्त्रावसेयत्वम् । कस्मात् पुनः श्रुतिस्मृत्यन्तर्गतत्वेऽपि दमादीनां पृथगुपन्यासः । स्मार्तत्वप्रदर्शनार्थः । आचारः स्मार्तानां ग्राहकः, तानि पुनर्दमादीन्यपि । अत एव ब्रह्मयज्ञोऽप्यत्रैवोदा-

हृतः । प्रत्यक्षश्रुतिपाठेऽपि स्मार्तत्वाद् गाथादिलक्षणः शूद्रस्यापि कथं स्यादिति । सर्वाधिकारार्थं वा दमादीनां पृथग् विधानम् । आचारशब्देन स्वष्टकादीनां त्रैवणिकार्थानां ग्रहणम् । तथा चाहुः

॥ नो “अहिंसा सत्यमक्रोधः शौचमिन्द्रियनिग्रहः ॥”

एष साधारणो धर्मश्चातुर्वर्ण्ये प्रकीर्तितः ॥”

इति । सत्यमिति चात्र व्याहृत्युपलक्षितो ब्रह्मयज्ञः परिगृह्यते; सत्यवचनस्येन्द्रियनिग्रहादेव लब्धत्वात् । तथा च ब्रह्मयज्ञे तत्— “पञ्चयज्ञान् न हापयेद्” इति । अथवा इज्येति संस्कारोपलक्षणम् । आचार इत्यात्मगुणानाम् । दमादयस्तूदाहरणार्थाः । समानमव्ययम् । अपवर्गनिरूपणार्थश्चायं श्लोकः । तदेतद्वचनप्युक्तं— ‘तमेवं विदित्वा मृत्युमत्येती’ इति । स्मृतिश्चात्मज्ञानं प्रकृत्याह—

तद्व्ययं सर्वविद्यानां प्राप्यते ह्यमृतं ततः ॥

इति । सर्वं चैतत् श्रुतिस्मृत्यवसेयमिति तयोः सूक्तं धर्ममूलत्वम् ।

ननु च श्रुतिस्मृत्योरबोधकत्वेऽपि पुरुषसामर्थ्यापेक्षया प्रतिभानतोऽर्थनियमः । तथा खल्वेकस्मादेव वाक्यादन्यथा ज्ञानमथा च प्रतिपन्ना दृश्यन्ते । कथं चैवं सति धर्मनिर्णयः ? तदुक्तं— “धर्मस्य तत्त्वं निहितं गुह्यामि” इति । सत्यमेव यदि निर्णयोपायो न स्यात् अस्ति ह्युपायः—

चत्वारो वेदधर्मज्ञाः पण्डित त्रैविद्यमेव वा ।

सा ब्रूते यं स धर्मः स्यादेको वाध्यात्मवित्तमः ॥

चत्वार इति नियमः पञ्चादिष्व्यावृत्त्यर्थः, महासमवाये निश्चयकृतात् । वेदविदो धर्मशास्त्रविदश्च वेदधर्मज्ञाः । पाराध्यायज्ञानस्य न तन्मात्रावसायिनः, किं तर्हि, ज्ञानिनोऽनुष्ठातारश्च ते सविवेकाः परिषत् । त्रैविद्यं वा । त्रयो विद्या चतुर्वर्ण्यसामलक्षणा

यस्मिन्, तत् त्रैविध्यम् । त्रय ऋग्यजुःसंभारगा इत्यर्थः । पुरुष-
संख्यानियमाच्चाथर्ववेदाध्ययनमविरुद्धम् । अस्मिंश्च पक्षे ये प्रति-
वाक्यं श्रुतिस्मृत्योर्मूलमूलिभावं जानन्ति, ते गृह्यन्ते । एवकार-
स्त्वप्यर्थः । स च संभावनायाम् । वा शब्दोऽभ्यर्हितत्वेन विकल्प-
द्योतनार्थः । त्रयोऽपि यदि भवन्ति, द्वौ वा यदि स्याताम्, एकोऽपि
वाध्यात्मवित्तमः । स हि सम्यग् वेत्तानन्यथावक्ता च । तथा चोक्तम्

“एकोऽपि वेदविद् धर्मं यं व्यवस्येद् द्विजोत्तमः ।”

इति । आत्मयाजिनोऽपि गृहस्था ब्रह्मविदो नैष्ठिकश्च ब्रह्म-
चोरिणो वनस्थाश्च । तदर्थमध्यात्मवित्तम इत्युक्तं पराश्रमामिषा-
यम् । नन्वेतद्युक्तं, स खलु हिंसानुग्रहयोरनारम्भीति । को वा
तमारम्भमाणमाह । अभिगम्य तु संशये पृष्ठः सोऽपि ब्रूयादित्यु-
क्तमस्माभिः । तथा च व्यासः—

“सर्वभूतगणाद्रोही चरेदव्याहरन्नपि ।

पृष्ठोऽन्यैः साधुभिर्ब्रूयात् पृच्छेदन्यांश्च संशये ॥”

इति । यत्तु ‘प्रागुत्तमात् त्रय आश्रमिण’ इति, वैखानसाभि-
प्रायं तद् भिक्षोः समवायप्रतिषेधाद् दशावरादिविषयं द्रष्टव्यम् ।
तत्रापि तु यदि कश्चित् खनियमातिलङ्घनेन समवेयात्, ततः परि-
षत् सगुणैव । तथा चाङ्गिराः—

“ब्रह्मचार्याश्रमादूर्ध्वं त्रय आश्रमिणः स्मृताः”

इत्याह । वाशब्दद्वयाच्च द्वौ वेत्युक्तम् । पूर्वापेक्षया च तौ
प्रकृष्टगुणौ द्रष्टव्यौ । तथा चाहुः—

“चत्वारस्तु त्रयो द्वौ वा यद्वैकः स्यादानन्दितः ।

यत्तिनामग्न्यावद्यान मेकोऽपि परिषद्भवद् ॥”

इति । सा परिषदन्योन्य विमृश्य सम्यगवधार्य यद् ब्रूते,

स धर्मः स्यात् । स निर्विचिकित्स्यो धर्म इत्यवगन्तव्यम् । तथा च गौतमः—“यच्चात्मवन्तो बृद्धाः सम्यग्विनीता दम्भलोभमोह-
वियुक्ता वेदविद आचक्षते, तत् समाचरेद्” इति । शङ्खोऽप्याह—
“श्रुतिविरोधे त्रैविद्यसमवायेषु निर्णयः” इति, “यथावलेपं शास्त्रत-
स्तेऽनुब्रूयुरि” ति च । यत्तु पञ्चावरा दशावरा वा परिषद् धर्मप्रव-
क्तुमिरुक्ता, सा महापातकादिप्रायश्चित्तविषया द्रष्टव्या । शुद्ध्य-
शुद्ध्योस्तत्र प्रकाशयत्वात् । या त्वेकविंशत्या शतेनाङ्गिरसाभि-
हिता, सा किल भूयांसो ब्राह्मणाः, ते यत् ब्रूयुस्तत् तथैव भवतीति
श्रद्धामात्रेणेति मन्तव्या, गायत्रीमात्रसारैश्चीर्णव्रतैरपि धर्मस्य
निर्णेतुमशक्यत्वात् । पूर्वोक्तपरिषत्प्रशंसार्थं वा, अविदुषां निन्दार्थ-
म् । तथा चोक्तं—“नेतरे तु सहस्रशः” इति । गुणवद्विषयत्वे
वा कार्यगौरवज्ञापनार्थम् । यत्तु—

“राज्ञां (तु) सैव द्विगुणा वैश्यानां त्रिगुणा स्मृता”

इति । तत् क्षत्रियवैश्ययोः प्रायश्चित्तदाने यत्नातिरेकार्थम् ।
आपद्विषयं वा । प्रायश्चित्तस्य वावश्यकार्यताज्ञापनार्थम् । परि-
षदि वाचीवेदननियमार्थं वा । यत्तु क्षत्रियादिप्रायश्चित्तदाने पुरो-
हिताद्यधिकारः, अन्येषां च प्रायश्चित्तमिति, तत् प्रायश्चित्तप्रकरणे
वक्ष्यामः । सर्वथा परिषदि धर्मनिर्णयः । अल्पापि च प्रकृष्टगुणा
परिषत् प्रशस्तेत्याचार्याभिप्रायः । न्यायमूलत्वात् परिषन्निर्णयार्थ-
स्मृतेरनेकार्थत्वमविरुद्धम् । अनयैव दिशा विवेकः कार्यः ॥ इति ।

यत्तु—ब्राह्मणभागस्य न वेदत्वं प्रामाण्यं वेत्यार्यसमाजीयानां
मतम्, तत्र सुनृतवादिन्यां विद्यावाचस्पत्यप्पाशर्ममहोदया एवं
वर्णयन्ति । तद्यथा—

अत्रैवं केचित् प्रत्यवतिष्ठन्ते—ननु भोः नखत्वेताः श्रुतयो ब्राह्मण-

वचनानि ह्येतानि, येषु विस्पष्टतया प्रतिपाद्यते ब्राह्मणादीनामुत्पत्तिरिति । तदेतन्न समञ्जसम् । पौरुषस्य सूक्तस्य 'स सुखतस्त्रिवृतं निरमिमीत' प्रभृतीनां च संहितावाक्यानां ब्राह्मणत्वानुपपत्तेः । सन्तु वा ब्राह्मणवचनान्येतानि, तथापि नहि तावतां चातुर्वर्ण्यवस्थायाः श्रुतिप्रतिपादितत्वमपाकर्तुं शक्यम् । श्रुतित्वाद्ब्राह्मणभागस्य । भगवान् हि वेदो भागद्वये विभक्तः । मन्त्रभागो ब्राह्मणभागश्चेति । अत एवोक्तं भगवता कात्यायनेन—मन्त्रब्राह्मणयोर्वेदनामधेयमिति । यथा मन्त्राणामेवं ब्राह्मणानामपि वेद इति संज्ञेति सूत्रस्यास्यार्थः । यस्वत्राहुः—कात्यायनभिन्नैर्मुनिभिर्वेदस्य मन्त्रब्राह्मणात्मकत्वं न प्रदर्शितम् । ततश्च नहि केवलस्य कात्यायनस्योक्तिः प्रमाणीकर्तुं शक्यते । तन्न मनोरमम् ; भगवतः कात्यायनस्य मुनित्वेन तद्वचनस्य प्रामाण्ये बाधाभावात् । सत्यप्येवं यद्याग्रह एव, तदा गृहाण भगवत आपस्तम्बस्य द्वितीयध्यायगतं सूत्रं मन्त्रब्राह्मणयोर्वेदनामधेयमिति ।

संदृश्यते चान्यत्रापि मुनिवचनेषु मन्त्रभागस्येव ब्राह्मणभागास्यापि वेदपदेन व्यपदेशः । तथा हि भगवान् जैमिनि वेदं लक्षयन्मन्त्रभागस्येव ब्राह्मणभागस्यापि लक्षणं सूत्रयामास द्वितीयेऽध्याये 'तच्चोदकेषु मन्त्रारूपा' 'शेषे ब्राह्मणशब्दः' इति । तस्य अनुष्ठानोपयुक्तार्थस्य ये चोदका अभिधायकाः स्मारका इति यावत् तेषु मन्त्रारूपा मन्त्रसंज्ञा । यानि च ततो विभिन्नानि, तेषु ब्राह्मणशब्द इति । एवं मन्त्रब्राह्मणयोर्लक्षणमभिधाय ततः परमेव कृगादिलक्षणमाचष्टे भगवान्जैमिनिः 'तेषामृग्यत्रार्थवशेन पादव्यवस्था, 'गीतिषु सामारूपा, 'शेषे यजुःशब्दः, इति । यदि मन्त्रभाग एव वेद इत्यभिप्रेष्यद्भगवान्जैमिनिः, तदा तच्चोदकेषु मन्त्रा-

स्येति सूत्रात्परमेव ऋगादिलक्षणमुपन्यमन्त्यत् । वेदविशेषा हि
 क्रमादयः । लक्षणीयानां च वेदानां सह विभेदैर्लक्षणमनभिधाय
 सन्ध एव सद्भिन्नानां ब्राह्मणानां लक्षणमुपनिबन्धनीयमिति
 नैतन्त्यायम् । नह्येवं परित्यक्तक्रमं सूत्रयन्ति सूत्रकृतः क्वापि ।
 ततश्चाविश्यमभ्युपेतव्यं 'मन्त्रभागस्येव ब्राह्मणभागस्यापि अभि-
 मन्यत एव वेदत्वं भगवता जैमिनिनेति । एवं च कात्यायनवि-
 भिन्ना मुनयो न ब्राह्मणानि वेद इत्याचक्षत इति वचनमप्रमा-
 णिकमेव ।

स्वीकुर्वते च समस्वरमेव भूयांस एव मुनयो ब्राह्मणानां वेदत्वं ।
 तथाहि वैशेषिकदर्शने भगवान् कणादः—'बुद्धिपूर्वा वाक्यकृतिर्वेद'
 इति सूत्रयित्वा वेदवाक्यरचनाया बुद्धिपूर्वकत्वं विवृणोति 'ब्राह्म-
 णो संज्ञाकर्मसिद्धिलिङ्गम्' इति । ब्राह्मणो ब्राह्मणाख्ये वेदभागे सं-
 ज्ञाकरणसिद्धिवेदवचमानां बुद्धिपूर्वकत्वमभिधायजयति । संदृश्यन्ते
 हि ब्राह्मणेषु वाक्यानि 'उद्भिदा यजेत' 'विश्वजिता यजेत' इत्या-
 दीनि । तत्र 'उद्भिद्' विश्वजित्' इत्यादयः संज्ञा यागविशेषा-
 णाम् । संज्ञाश्च न हि केषामपि सहजा भवन्ति । व्यवहारार्थं हि
 व्यवहारकामुकरैता बुद्ध्या विधायन्ते यथा रामः कृष्णो गोविन्द
 इत्याद्याः । ततश्च सिद्धं बुद्धिपूर्वा वाक्यरचना वेदगतेति । एतच्च
 भगवतः कणादस्य वचनं ब्राह्मणानां वेदत्वमन्तरा न शक्यमुपपा-
 दयितुम् । न हि वेदवाक्यानां बुद्धिपूर्वकत्वं प्रतिपादयितुकामः
 कश्चिदप्यनुमन्तस्तद्विभिन्नानां वाक्यानां बुद्धिपूर्वकत्वप्रतिपादने
 प्रवर्तते । तत एव च ब्रूमः सम्मतमेव मुनेर्भगवतः कणादस्य ब्रा-
 ह्मणानां वेदत्वमिति ।

भगवता गौतमेनापि न्यायदर्शने शब्दस्य प्रामाण्यमुपपादयता

‘वाक्यविभागस्य चार्थग्रहणात्’ । ३-१-६० इति सूत्रे यथा लोकेऽर्थ-
ग्रहणेन वाक्यानि प्रामाण्यमृच्छन्त्येवं वेदवाक्यान्यपि प्रामाण्यमि-
त्यभिधाय वेदान्तःपोतित्वाद्ब्राह्मणभागस्य त्रैविध्यं प्रदर्शितम् ।
‘विध्यर्थवादानुवादवचनविनियोगात्, ३-१-६१ इति । व्याख्यातं च
सूत्रमिदं भगवता वात्स्यायनेन ‘त्रिधा खलु ब्राह्मणवाक्यानि वि-
नियुक्तानि विधिवचनान्यर्थवादवचनान्यनुवचनानीति’ इति । एवं
च भगवता गौतमेनापि स्वीकृतमेव मन्त्रभागस्येव ब्राह्मणभाग-
स्यापि प्रामाण्यमिति निःसंदेहमिदम् ।

भगवता व्यासेनापि वेदान्तदर्शने श्रुतिपदेन ब्राह्मणवचनानि
गृह्यन्ते ‘सूचकश्च हि श्रुतेराचक्षते तद्विदः’ ३-८-४ इत्यादिषु ।
एवंविधेषु हि सूत्रेषु श्रुतिपदेनोपनिषद्वचनानि गृह्यन्ते । उपनि-
षदश्च ब्राह्मणान्येव । ततश्च सिद्धं ब्राह्मणानां वेदत्वमिति ।

प्रयुज्यते च श्रुतिपदमुपनिषत्सु सर्वज्ञानमयेन भगवता स-
नुनापि षष्ठेऽध्याये ‘एताश्चान्याश्च सेवेत दीक्षाविप्रो वने वस-
न् । विविधाश्चोपनिषदीरात्मसंलिङ्घये श्रुती, इति । श्रुतिपदं
च वेदापरस्पर्यायमिति ‘श्रुतिस्तु वेदो विज्ञेयो धर्मशास्त्रन्तु वै
स्मृतिः, इति स एवाह ।

तदेवं मन्त्रब्राह्मणयोर्वेदनामधेयमिति भगवता कात्यायनेने-
वापरापरैरप्यनेकैर्मुनिभिर्मन्त्रभागस्येव ब्राह्मणभागस्यापि वेद-
त्वोक्तेर्दुर्निवारमेतत्प्रामाण्यमिति द्रष्टव्यम् ।

यत्तूच्यते ऋषिप्रणीतत्वात् ब्राह्मणभागः प्रामाण्यमिति, तन्न
जनोरमम् ; ब्राह्मणभागस्य ऋषिप्रणीतत्वे प्रमाणाभावात् । प्रत्युता-
नादित्वमेव मन्त्राणामिव ब्राह्मणदीनामभिधीयते मुनिभिः । यथाह
न्यायभाष्ये वात्स्यायनः ‘य एव मन्त्रभागस्य द्रष्टारः प्रवक्तारश्च

ते खल्वितिहासपुराणस्य धर्मशास्त्रस्य चेति । अत्र मन्त्राणामिव
ब्राह्मणानामपि मुनिदृष्टत्वमभिधीयते । ततश्च न हि ऋषिप्र-
णीतत्वमेतेषामिति ।

अपरमपि यदुच्यते पुराणानि खलु ब्राह्मणवाक्यानीति नैतानि
वेदत्वमर्हन्तीति । तन्न ; कस्यचिद् ब्राह्मणभागस्य पुराणेतिहा-
सादित्वेऽपि वेदत्वं न शक्यते विनिहन्तुम् । न हि ब्राह्मणस्य वि-
ष्णुशर्मत्वेऽपि ब्राह्मणत्वं विहन्यते, नापि पृथिव्याः पृथिवीत्वं द्रव्य-
त्वं पदार्थत्वं च परस्परं विरुणद्धि । न खलु व्याप्यव्यापकयो-
र्धर्मयोर्विरोधः कोऽपि संदृष्टो, येनैतौ नैकत्रावतिष्ठेयाताम् । अ-
तश्च सत्यपि ब्राह्मणस्य पुराणत्वे न वेदत्वाभावस्तत एव नाप्रामा-
ण्यलेशोऽपीति ।

वस्तुतस्तु न ब्राह्मणानि पुराणानि, नापि वेतिहासा इति ।
तथाहि श्रूयते 'इतिहासपुराणं पञ्चमो वेदानां वेदः, इति । तथा च
यथा 'भारतं पञ्चमो वेद, इत्यादिषु भारतस्य पञ्चमवेदत्वमभि-
धीयमानं तस्य तद्विभिन्नत्वमभिधत्ते, एवं प्रकृतेऽपि 'इतिहासपु-
राणं पञ्चमो वेदानां वेद, इति वचनं वेदविभिन्नत्वमेव पुराणा-
नामभियोतयति । ब्राह्मणानि पुनर्वेदा एवेति स्फुटीकृतमेवैतत्प्राक् ।
ततश्च नास्ति ब्राह्मणानां पुराणादित्वमिति । अन एव च शतपथ-
श्रुतिः संगच्छते । यथा "एवमिमे सर्वे वेदा विनिर्मिताः सकल्पाः
सरहस्याः सब्राह्मणाः सोपनिषत्काः सेतिहासाः सान्वाख्यानाः स-
पुराणाः सस्वराः ससंस्काराः" इत्यादि । अत्र च विस्पष्टतयैव प्रति-
पादितं पुराणानां ब्राह्मणभिन्नत्वम् । तत एव विभिन्नान्येव ब्रा-
ह्मणतः पुराणानीति ।

यत्तु ब्राह्मणपरिव्राजकन्यायेन पुराणादीनां वेदतः पार्थक्येने-

ल्लेखः । वदन्ति हि ब्राह्मण आहूयतां परिव्राजकोऽप्याहूयतामिति । न च परिव्राजको नामाब्राह्मणो भवति । ततश्च ब्राह्मण आहूयतामित्यनेनैवाभीष्टसंसिद्धौ पुनः परिव्राजकाह्वानादेशो वृथैवेति । तथापि भवत्येवैवं प्रयोगः । ततश्च तत्र ब्राह्मणपदं परिव्राजकभिन्नब्राह्मणपरमित्यभ्युपगम्यते । एवमिहापि पुराणब्राह्मणयोरविशेषेऽपि ब्राह्मणपदं पुराणभिन्नब्राह्मणपरं स्यादिति न कश्चिद्विरोध इति । तन्न पेशलम्, इतिहासपुराणानां वेदत्वे 'इतिहासपुराणं पञ्चमो वेदानां वेद' इति वचनानुपपत्तेः । यदि हि वेदा एव स्युरितिहासपुराणानि, तदा कथं नामामीषां पञ्चमवेदत्वमभिधीयमानमुपपद्येत । नहि वर्णचतुष्टयान्तःपातिनि ब्राह्मणे ब्राह्मणो नामायं पञ्चमो वर्ण इति कश्चिदपि ब्रूयात् । ततश्च 'दारिद्र्यं हि नाम षष्ठं महापातकम्' इत्यत्र पातकगतायाः षष्ठत्वसंख्यायाः पातकेतरेण दारिद्र्येणैव 'इतिहासपुराणं पञ्चमो वेदानां वेद' इत्यत्रापि वेदगतपञ्चत्वसंख्याया वेदविभिन्नेनेतिहासपुराणेन पूरणमिति द्रष्टव्यम् । एवं च न ब्राह्मणानि पुराणानीतिहासा वेति संसिद्धम् । नहि पुरातनमर्थमुपवर्णयतीत्येतावतैव कस्यापि पुराणत्वमितिहासत्वं वाऽभ्युपगन्तुं शक्यम् । एवं हि यथा 'हरिश्चन्द्रो ह वै ऐक्ष्वाको राजा बभूव, इत्यादीनां ब्राह्मणवचनानामेवं 'हिरण्यगर्भः समवर्तताग्रे भूतस्य जातः पतिरेक आसीत् । स दाधार पृथिवीं द्यामुतेमां कस्मै देवाय हविषा विधेम' इत्यादीनामपि मन्त्राणां पुराणत्वमितिहासत्वमपि वा दुर्वारं स्यात् । ततश्च पुराणार्थप्रतिपादनमात्रं न पुराणत्वनियामकमिति स्पष्टम् ।

यत्तूच्यते-वेदव्याख्यानानि ब्राह्मणानि न वेदा इति । तदपि न विचारसहम् । यदि हि न मन्त्रव्याख्यानानां वेदत्वं, तदा म-

न्त्राणामपि केषाञ्चिद्वैदिकत्वापत्तिः । भवन्ति हि मन्त्रा अपि मन्त्राणां व्याख्यातानीति । यथा “प्रजापते न त्वदेतान्यन्यो विश्वारूपाणि परिता बभूव । यत्कामास्ते जुहुमस्तन्नो अस्तु वयं स्याम पतयो रयीणाम्” इति याजुषो मन्त्रः । एतत्समानार्थक एव च मन्त्र ऋग्वेदे श्रूयते “प्रजापते न त्वदेतान्यन्यो विश्वाजातानि परिता बभूव । यत्कामास्ते जुहुमस्तन्नो अस्तु वयं स्याम पतयो रयीणाम्” इति । अत्र चादिमे मन्त्रे विद्यमानस्य विश्वारूपाणीत्यस्य व्याख्यानमन्तिमे मन्त्रे विश्वाजातानीति । न पुनरेतावता मन्त्रस्यास्य वैदत्वं निराकर्तुं शक्यत इति । न चापि व्याख्यातान्येव निरिवलान्यपि ब्राह्मणवचनानि ‘अग्निहोत्रं जुहुयात्स्वर्गकामः’ ज्योतिष्टोमेन स्वर्गकामो यजेत’ ‘विश्वजिता यजेत’ अहरहः सन्ध्यामुपासीत, इत्यादीनां विधिवचनानां व्याख्यानत्वानुपपत्तेः । ततश्च नास्ति वेदविभिन्नत्वं ब्राह्मणवचनानामिति ।

तदेवं कात्यायनविभिन्नैरपि मुनिभिर्वेदत्वेन स्वीक्रियमाणत्वादितिहासपुराणव्याख्यानादित्वाभावोदृषिभिः प्रणीतत्वाभावादपौरुषेयत्वाच्च वेदत्वम्, अत एव च परमं प्रामाण्यं ब्राह्मणवचनानामिति कृतं पल्लवितेन ॥

अत्र प्रसंगे आर्यसमाजीयानां मतानुवादपूर्वकं सनातनधर्मोद्धारं ब्राह्मणभागस्यापि वेदत्वं यत्स्थापितम्; तस्यापि संग्रहमत्र प्रेक्षकाणां सौकर्यार्थं सम्पादयामः । तद्यथा—

यत्तु वेदभाष्याभासभूमिकायामुपक्रमे —

अथ कोऽयं वेदो नाम ? मन्त्रभागसां हतेत्याह । ‘मन्त्रब्राह्मणयोर्वेदनामधेयमिति कात्यायनोक्ते ब्राह्मणभागस्यापि वेदसञ्ज्ञा कुतो न स्वीक्रियत इति ? मैवं वाच्यम् । न ब्राह्मणानां वेदसञ्ज्ञा,

भवितुमर्हति । कुतः ? पुराणेतिहाससञ्ज्ञकत्वात्, वेदव्याख्यानात्, ऋषिभिरुक्तत्वात्, अनीश्वरोक्तत्वात्, कात्यायनभिन्नैर्ऋषिभिर्वेद-
सञ्ज्ञायामस्वीकृतत्वात्, मनुष्यबुद्धिरचितत्वाच्चेति । यथा ब्राह्म-
णग्रन्थेषु मनुष्याणां नामलेखपूर्वका लौकिका इतिहासाः सन्ति,
नचैवं मन्त्रभागे । किञ्च भोः ! ऽयायुषं जमदग्नेः कश्यपस्य ऽयायु-
षम् । यद्देवेषु ऽयायुषं तन्नो अस्तु ऽयायुषम् ॥ १ ॥ यजु० अ० ३
मं० ६२ इत्यादीनि वचनान्युषीणां नामाङ्कितानि यजुर्वेदादिष्वपि
दृश्यन्ते । अनेनेतिहासादिविषये मन्त्रब्राह्मणयोस्तुल्यतापि
दृश्यते । एवंच ब्राह्मणानामपि वेदसञ्ज्ञा कुतो न मन्यते ? सैवं
भ्रमि । नैवात्र जमदग्निः कश्यपौ देहधारिणौ मनुष्यस्य नास्मा-
स्तः । अत्र प्रमाणम् । चक्षुर्वै जमदग्निर्ऋषिर्यदेनेन जगत्पश्य-
त्यथो मनुते तस्माच्चक्षुर्जमदग्निर्ऋषिः । श० कां० ८ अ० १ ।
कश्यपो वै कूर्मः प्राणो वै कूर्मः । श० कां० ७ अ० ५ । अनेन प्राणस्य
कूर्मः कश्यपश्च सञ्ज्ञाऽस्ति । शरीरस्य नाभौ तस्य कूर्माकाराव-
स्थितेः । अनेन मन्त्रेणेश्वर एव प्रार्थ्यते । तद्यथा—हे जगदी-
श ! भवत्कृपया नोऽस्माकं जमदग्निसञ्ज्ञकस्य चक्षुषः कश्यपा-
ख्यस्य प्राणस्य च ऽयायुषं त्रिगुणमर्थात् त्रीणि शतानि वर्षाणि
यावत्तावदायुरस्तु । चक्षुरित्युपलक्षणमिन्द्रियाणां प्राणो मन-
आदीनां च (यद्देवेषु ऽयायुषम्) अत्र प्रमाणम्—विद्वाँसो
हि देवाः । श० कां० ३ अ० ७ । अनेन विदुषां देवसञ्ज्ञाऽस्ति ।
देवेषु विद्वत्सु यद्विद्याप्रभावयुक्तं त्रिगुणमायुर्भवति (तन्नो अस्तु
ऽयायुषम्) तत्सेन्द्रियाणां समनस्कानां नोऽस्माकं पूर्वोक्तं सुख-
युक्तं त्रिगुणमायुरस्तु भवेत् । येन सुखयुक्ता वयं तावदायुर्भुञ्जी-
महि । अनेनान्यदप्युपदिश्यते । ब्रह्मचर्यादिसुनियमैर्मनुष्यैरेत-

त्रिगुणमायुः कर्तुं शक्यमस्तीति गम्यते । अतोऽर्थाभिधायकै-
 र्जमदग्न्यादिभिः शब्दैरर्थमात्रं वेदेषु प्रकाश्यम्, अतो नात्र मन्त्र-
 भागे इतिहासलेशोऽप्यस्तीत्यवगन्तव्यम् । अतो यच्च सायनाचा-
 र्यादिभिर्वेदप्रकाशादिषु यत्र कुत्रेतिहासवर्णनं कृतम्, तद्वन्नमूलम-
 स्तीति मन्तव्यम् । तथा ब्राह्मणग्रन्थानामेव पुराणोतिहासादि-
 नामास्ति, न ब्रह्मवैवर्त्तश्रीमद्भागवतादीनां चेति निश्चीयते । किं च
 भोः ब्रह्मयज्ञविधाने यत्र क्वचिद् ब्राह्मणसूत्रग्रन्थेषु यद् ब्राह्मणा-
 नीतिहासान्पुराणानि कल्पान् गाथा नाराशंसीरित्यादीनि वचनानि
 दृश्यन्ते । एषां मूलमथर्ववेदेऽप्यस्ति, “स बृहतीं दिशमनुव्यचलत् ;
 तमितिहासश्च पुराणं च गाथाश्च नाराशंसीश्चानुव्यचलत् । इतिहा-
 सस्य च वै स पुराणस्य च गाथानां च नाराशंसीनां च प्रियं धाम
 भवति य एवं वेद ॥ १ ॥ अथर्व० कां० १५ प्रपा० ३० । अनु० १
 मं० ४ । अतो ब्राह्मणग्रन्थेभ्यो भिन्ना भागवतादयो ग्रन्था इति-
 हासादिसञ्ज्ञया कुतो न गृह्यन्ते ? मैवं वाचि । एतैः प्रमाणैर्ब्रा-
 ह्मणग्रन्थानामेव ग्रहणं जायते, न तु श्रीमद्भागवतादीनामिति ।
 कुतः ? ब्राह्मणग्रन्थेष्वितिहासादीनामन्तर्भावात् । तत्र देवासुराः
 संयत्ता आसन्नित्यादय इतिहासा ग्राह्याः । सदेव सोम्येदमग्र आ-
 सीदेकमेवाद्वितीयम् । छान्दोग्योपनिष० प्रपा० ६ । “आत्मा वा
 इदमेक एवाग्र आसीन्नान्यत् किञ्चन मिषत् ” इत्यैतरेयारण्यको-
 पनि० अ० १ खं० १ ॥ आपोह वा इदमग्रेसलिलमेवास । श०
 कां० ११ अ० १ । इदं वा अग्रै नैव किञ्चिदासीत्, इत्या-
 दीनि जगतः पूर्वावस्थाकथनपूर्वकाणि वचनानि ब्राह्मणान्तर्गता-
 न्येव पुराणानि ग्राह्याणि । कल्पा मन्त्रार्थसामर्थ्यप्रकाशकाः । त-
 द्यथा—इषेत्वोर्जेत्वेति वृष्टैव तदाह । यदाहेषेत्वेत्यूर्जेत्वेति यो वृ-

ष्टादूर्ध्वं सो जायते तस्मै तदाह । सविता वै देवानां प्रसविता
सर्वितृप्रसूताः । श० कां १ अ० ७ इत्यादयो ग्राह्याः । गाथा या-
ज्ञवल्क्यजनकसंवादो यथा शतपथब्राह्मणे गार्गिमैत्रेय्यादीनां
परस्परं प्रश्नोत्तरकथनयुक्ताः सन्तीति । नाराशंस्यश्च । अत्राहुर्ग्या-
स्काचार्याः—नराशंसो यज्ञ इति कथक्यो नरा अस्मिन्नासीनाः शं-
सन्त्यग्निरिति शाकपूणिर्नरैः प्रशस्यो भवति । नि० अ० ८ खं० ६ ॥
नृणां यत्र प्रशंसा नृभिर्यत्र प्रशस्यते ता ब्राह्मणनिरुक्ताद्यन्त-
र्गताः कथा नाराशंस्यो ग्राह्या नातोऽन्यो इति । किंच तेषु तेषु
वचनेष्वपि दमेव विज्ञायते यद् यस्माद्ब्राह्मणानीतिसञ्ज्ञिपद-
मिति हासादिस्तेषां सञ्ज्ञेति । तद्यथा— ब्राह्मणान्येवेति हासान्
जानीयात् पुराणानि कल्पान् गाथा नाराशंसीश्चेति ॥

अन्यदप्यत्र प्रमाणमस्ति न्यायदर्शनभाष्ये । वाक्यविभागस्य-
चार्थग्रहणात् । १ अ० २ आ० २ सू० ६० । अस्योपरि वात्स्यायन-
भाष्यम्—प्रमाणं शब्दो यथा लोके विभागश्च ब्राह्मणवाक्यानां
त्रिविधः । अयमभिप्रायः । ब्राह्मणग्रन्थशब्दा लौकिका एव न
वैदिका इति । तेषां त्रिविधो विभागो लक्ष्यते । सू० विध्यर्थवादा-
नुवादवचनविनियोगात् ॥ २ ॥ अ० २ आ० २ सू० ६१ ॥ अस्यो-
परि० वा० भा०—त्रिधा खलु ब्राह्मणवाक्यानि विनियुक्तानि
विधिवचनान्यर्थवादवचनान्यनुवादवचनानीति । तत्र सू०-विधिर्वि-
धायकः ॥ ३ ॥ अ० २ आ० २ सू० ६२ । अस्योपरि० वा० भा०—
यद्वाक्यं विधायकं चोदकं स विधिः । विधिस्तु नियोगोऽनुज्ञा वा
यथा अग्निहोत्रं जुहुयात्स्वर्गकाम इत्यादि । ब्राह्मणवाक्यानामिति-
शेषः । सू० स्तुतिर्निन्दा परकृतिः पुराकल्प इत्यर्थवादः ॥ ४ ॥ अ०
२ आ० २ सू० ६३ ॥ अस्योपरि वा० भा०—विधेः फलवादलक्षणा

या प्रशंसा सा स्तुतिः । सम्प्रत्ययार्थं स्तूयमानं श्रद्धधीतेति प्रवर्तिका
 च फलश्रवणात्प्रवर्तते 'सर्वजिता वै देवाः सर्वमजयन्सर्वस्थाप्स्यै
 सर्वस्य जित्यै सर्वस्यैतेनाप्नोति सर्वं जयती' त्येवमादि । अनिष्ट-
 फलवादो निन्दा वर्जनार्थं निन्दितं न समाचरेदिति । स एष वा
 प्रथमो यज्ञो यज्ञानां यज्ज्योतिष्टोमो य एतेनानिष्ट्वाऽन्येन यजते
 गर्ते पतत्ययमेतज्जीर्यते वा' इत्येवमादि । अन्यकर्तृकस्य व्याह-
 तस्य विधेर्वादः परकृतिः । 'हुत्वा वपामेवाग्नेऽभिधारयन्ति । अग्नेः
 पृषदाज्यं तदुह चरकाध्वर्यवः पृषदाज्यमेवाग्नेऽभिधारयन्ति । अग्नेः
 प्राणाः पृषदाज्यं स्तोममित्येवमभिदधती' त्येवमादि । ऐतिह्यस-
 माचरितो विधिः पुराकल्प इति । 'तस्माद्वा एतेन ब्राह्मणा बहिः
 पवमानं सामस्तोममस्तौषन् योनेर्यज्ञे प्रतनवामहा' इत्येवमादि ।
 कथं परकृतिपुराकल्पौ अर्थवादा इति । स्तुतिनिन्दावाक्येनाभिस-
 म्वन्धाद्विध्याश्रयस्य कस्य कस्यचिदर्थस्य द्योतनादर्थवाद इति ।

सू० विधिविहितस्यानुवचनमनुवादः ॥ ५ ॥ अ० २ आ० २
 सू० ६४ ॥ अस्योपरि वा० भा०—विध्यनुवचनं चानुवादो विहि-
 तानुवचनं च पूर्वशब्दानुवादोऽपरोऽर्थानुवादः । सू० न चतुष्ट्व-
 मैतिह्यार्थापत्तिसंभवाभावप्रामाण्यात् ॥ ६ ॥ अ० २ आ० सू० १॥
 अस्योपरि वा० भा०—न चत्वार्येव प्रमाणानि, किन्तर्हि ऐतिह्यम-
 र्थापत्तिः संभवोऽभाव इत्येतान्यपि प्रमाणानि । इति होचुरित्यनि-
 दिष्टप्रवक्तृकं प्रवादपारम्पर्यमैतिह्यम् । अनेन प्रमाणेनापीतिहा-
 सादिनामभिर्ब्राह्मणान्येव गृह्यन्ते नान्यदिति । अन्यच्च । ब्राह्म-
 णानि वेदव्याख्यानान्येव सन्ति, नैव वेदाख्यानीति । कुतः ।
 इषेत्वोर्जत्वेति श० कां० १ अ० ७ ॥ इत्यादीनि मन्त्रप्रतीकानि
 धृत्वा ब्राह्मणेषु वेदानां व्याख्यानकरणात् ॥ अन्यच्च महाभा-

व्येऽपि—केषां शब्दानाम् ? लौकिकानां वैदिकानां च । तत्र लौकिकास्तावत् । गौरश्वः पुरुषो हस्ती शकुनिमृगो ब्राह्मण इति । वैदिकाः खल्वपि शन्नो देवीरभीष्टये । इषेत्योर्जेत्वा । अग्निमीले पुराहितम् । अग्न आयाहि वीतय इति । यदि ब्राह्मणग्रन्थानामपि वेदसंज्ञाभीष्टाभूत्तर्हि तेषामप्युदाहरणमदात् ॥ अत एव महाभाष्यकारेण मन्त्रभागस्यैव वेदसंज्ञां मत्वा प्रथममन्त्रप्रतीकानि वैदिकेषु शब्देषुदाहृतानि । किन्तु यानि गौरश्वइत्यादीनि लौकिकोदाहरणानि दत्तानि तानि ब्राह्मणादिग्रन्थेष्वेव घटन्ते । कुतः । तेष्वीदृशशब्दपाठव्यवहारदर्शनात् । द्वितीया ब्राह्मणे ॥ १ ॥ अ० २ पा० ३ सू० ६० । चतुर्थ्यर्थे बहुलं छन्दसि २ । अ० २ पा० ३ सू० ६२ । पुराणप्रोक्तेषु ब्राह्मणकल्पेषु ॥ ३ ॥ अ० ४ पा० ३ सू० १०५ । इत्यष्टाध्याय्यां सूत्राणि । अत्रापि पाणिन्याचार्यैर्वेदब्राह्मणयोर्भेदेनैव प्रतिपादितम् । तद्यथा—पुराणैः प्राचीनैर्ब्राह्मण्यभिः प्रोक्ता ब्राह्मणकल्पग्रन्था वेदव्याख्यानाः सन्ति । अत एवैतेषां पुराणोतिहाससंज्ञा कृतास्ति । यद्यत्र छन्दोब्राह्मणयोर्वेदसंज्ञाऽभीष्टाभवेत्तर्हि चतुर्थ्यर्थे बहुलं छन्दसीत्यत्र छन्दोग्रहणं व्यर्थं स्यात् । कुतः द्वितीया ब्राह्मणेति ब्राह्मणशब्दस्य प्रकृतत्वात् । अतो विज्ञायते न ब्राह्मणग्रन्थानां वेदसंज्ञास्तोति । अतः किं सिद्धम् । ब्रह्मेति ब्राह्मणानां नामास्ति । अत्र प्रमाणम्—ब्रह्म वै ब्राह्मणः क्षत्रं राजन्यः । श० कां० १३ अ० १ ॥ समानार्थावेतौ ब्रह्मन् शब्दो ब्राह्मणशब्दश्च । इति व्याकरणमहाभाष्ये अ० १ पा० १ आ० १ । चतुर्वेदविद्भिर्ब्रह्मभिर्ब्राह्मणैर्महर्षिभिः प्रोक्तानि यानि वेदव्याख्यानानि तानि ब्राह्मणानि । अन्यच्च । कात्यायनेनापि ब्राह्मणा वेदेन सहचरितत्वात्सहचारोपाधिमत्त्वाद्ब्राह्मणानां वेदसंज्ञा संमतेति

विज्ञायते । एवमपि न सम्यगस्ति । कुतः ? एवं भवितुमर्हतीति ।
इत्यादि बहुभिः प्रमाणैर्मन्त्राणामेव वेदसञ्ज्ञा, न ब्राह्मणाग्रन्थाना-
मिति सिद्धम् ॥ किंच भोः ! ब्राह्मणाग्रन्थानामपि वेदवत्प्रामाण्यं
कर्तव्यमाहोस्विन्नेति ? अत्र ब्रू मः—नैतेषां वेदवत् प्रामाण्यं कर्तुं
योग्यमस्ति । कुतः ? ईश्वरोक्ताभावात्तदनुकूलतयैव प्रमाणाहत्वा-
च्चेति । परन्तु सन्ति तानि परतः प्रमाणयोग्यान्येवेति इत्युक्तम् ।
तदपरे न क्षमन्ते—

तथाच 'महामोहविद्रावणे प्रथमः प्रबोधः—

यत्तु—कोऽयं वेदो नाम ? मन्त्रभाग (१) संहितेत्याह । किंच
“मन्त्रब्राह्मणयोर्वेदनामधेय ” मिति कात्यायनोक्ते ब्राह्मणभाग-
स्यापि वेदसञ्ज्ञा कुतो न स्वीक्रियत इति । मैवं वाच्यम् । न
ब्राह्मणानां वेदसञ्ज्ञा भवितुमर्हति; कुतः ? पुराणेतिहाससञ्ज्ञक-
त्वात् १ वेदव्याख्यानात् २ ऋषिभिरुक्तत्वात् ३ अनीश्वरोक्तत्वात् ४
कात्यायनभिन्नै ऋ षिभिर्वेदसञ्ज्ञायां संस्वीकृतत्वात् ५ मनुष्यबुद्धि-
रचितत्वाच्च ६ इति दयानन्दसरस्वती स्वीयवर्गवेदादिप्रस्तावे वदति,
तदत्यन्तं स्थवीयः;

ब्राह्मणानां वेदसञ्ज्ञकत्वाभावे हेतुत्वेनोपन्यस्तस्य पुराणेति-
हाससञ्ज्ञकत्वस्य ब्राह्मणानां वेदसञ्ज्ञकत्वाभावेऽहेतुत्वात् । नह्ये-
कस्य वस्तुनो नानानामधेयकत्वमदृष्टव्यम् । एकैव हि कम्बुग्रीवा-
दिमती व्यक्तिर्घटः कलशो द्रव्यमित्येवं व्यवहियते इत्यस्ति प्रामा-
णिकानामनुभव इतीतिहासादिसञ्ज्ञकत्वेन वेदसञ्ज्ञकत्वाभावसा-
धनमाशामोदकायितम् । यदिच पुराणेतिहाससञ्ज्ञकत्वस्य वेदस-
ञ्ज्ञकत्वस्य च पारस्परिकविरोधमुत्प्रेक्ष्य ब्राह्मणानां वेदसञ्ज्ञकत्वा-
भावे पुराणेतिहाससञ्ज्ञकत्वं हेतूकरोति, तदा व्याचष्टां क्वानयोः

सञ्ज्ञयोर्विरोधो निरीक्षितो भवता ? यदि चेतिहाससञ्ज्ञकेषु भार-
तादिषु पुराणसञ्ज्ञकेषु पाद्मादिषु च वेदव्यवहारविरहात् पुराणेति-
हाससञ्ज्ञकत्वं भवति वेदसञ्ज्ञकत्वविरोधीति ब्रूषे, तर्हि पाद्मभा-
रतादीनाम्पुराणेतिहाससञ्ज्ञकत्वममन्वानो भवान् कथमिदमुद्भाव-
यितुं पारयेत् । अथाचक्षीत—पुराणेतिहाससञ्ज्ञकानामैतरेयादि-
ब्राह्मणानां न वेदसञ्ज्ञकत्वमिति तत्रैवोपलब्धो विरोध इति ;
तदप्यपेशलम् ; ब्राह्मणानां वेदसञ्ज्ञकत्वाभावं सिषाधयिषुर्भवान्
कथमिव तेषामसिद्धं पुराणेतिहाससञ्ज्ञकत्वं हेतुत्वेनोपन्यस्येत् ।
यदिच पुरातनार्थप्रतिपादकत्वादितिहासिकार्थप्रतिपादकत्वाच्च
सिद्धमेव ब्राह्मणानां पुराणेतिहाससञ्ज्ञकत्वमित्येवं ब्रूयात्, तदा
एतादृशपुराणेतिहाससञ्ज्ञकत्वं न वेदसञ्ज्ञकत्वासमानाधिकरण-
मिति नैतस्य ब्राह्मणानां वेदसञ्ज्ञाविरहसाधकत्वसंभवः, तत्र
तस्यौदासीन्यात्, न हि पुरातनार्थप्रतिपादकत्वमात्रं वेदसञ्ज्ञा-
मपाकर्तुमर्हति, वेदानां त्रैकालिकार्थप्रतिपादकत्वस्य (१) सर्वा-
स्तिकतन्त्रसिद्धत्वात् । किंच त्रैकालिकमर्थमभिदधतो वेदाः पुरा-
तनार्थमपि प्रतिपादयन्तीति तेषु निरुक्तयौगिकपुराणेतिहासत्व-
सत्त्वेन निरुक्तोऽयं हेतुर्वेदानामपि अवेदत्वं साधयेत्, तस्मादयं
पुराणेतिहाससञ्ज्ञकत्वादितिहेत्वाभासः । किंच ब्राह्मणव्यतिरिक्तपु-
राणेतिहासग्रन्थसद्भावं वात्स्यायनो महर्षिर्गौतमीयेषु सूत्रेषु भाष्य-
माभाषमाणोऽभ्युपागमत् । तथाहि—४ अध्याये १ आह्निके ।
६२ 'समारोपणादात्मन्यप्रतिषेधः' इति सूत्रे भाष्ये—

“प्राजापत्यामिष्टिं निरूप्य तस्यां सार्ववेदसं हुत्वाऽऽत्मन्यग्नीन्
समारोप्य ब्राह्मणः प्रव्रजेदिति श्रूयते । तेन विजानीमः प्रजावित्त-
लोकैषणायाश्च व्युत्थाय भिक्षाचर्यं चरन्तीति, एषणाभ्यश्च

व्युत्थितस्य पात्रचयान्तानि कर्माणि नोपपद्यन्ते इति नाविशेषण
कर्तुः प्रयोजकत्वं भवतीति, चातुराश्रम्यविधानाच्चेतिहासपुराण-
धर्मशास्त्रेष्वैकाश्रम्यानुपपत्तिः । तदप्रमाणमिति चेन्न; प्रमाणेन खलु
ब्राह्मणेनेतिहासपुराणस्य प्रामाण्यमभ्यनुज्ञायते 'ते वा खल्वेते अथ-
र्वाङ्गिरस एतदितिहासपुराणस्य प्रामाण्यमभ्यवदन्,' इतिहासपुराणं
पञ्चमं वेदानां वेद इति' तस्मादयुक्तमेतदप्रामाण्यमिति, अप्रा-
माण्ये च धर्मशास्त्रस्य प्राणभृतां व्यवहारलोपासोकोच्छेदप्रसङ्गः
द्रष्टृप्रवक्तृसामान्याच्चाप्रामाण्यानुपपत्तिः, य एव मन्त्रब्राह्मणस्य
द्रष्टारः प्रवक्तारश्च, ते खल्वितिहासपुराणस्य धर्मशास्त्रस्य चेति
विषयव्यवस्थानाच्च यथाविषयं प्रामाण्यम् । अन्यो मन्त्रब्राह्मणस्य
विषयोऽन्यश्चेतिहासपुराणधर्मशास्त्राणामिति यज्ञो मन्त्रब्राह्मणस्य
लोकवृत्तमितिहासपुराणस्य, लोकव्यवहारव्यवस्थापनं धर्मशास्त्रस्य
विषयः । तत्रैकेन न सर्वं व्यवस्थाप्यते इति यथाविषयमेतानि
प्रमाणानि इन्द्रियादिवदिति' इत्यभिदधे वात्स्यायनः । स्पष्टमिद-
मेतेन यद् ब्राह्मणभागव्यतिरिक्तः कश्चित् पुराणेतिहाससञ्ज्ञको
लोकवृत्तरूपासाधारणविषयप्रतिपादको वाक्यकलापो यज्ञरूपप्रति-
नियतासाधारणविषयप्रतिपादकान्मन्त्रब्राह्मणभागात्पृथगवस्थितो
यस्य प्रामाण्यवोजं मन्त्रब्राह्मणद्रष्टृप्रवक्तृद्रष्टृप्रवक्तृकत्वं (१) रूपं
साधारणमिति । यदि ब्राह्मणानामितिहासपुराणपदार्थतां ऋषिरन्व-
मस्यत, तदा कथमिव पुराणानां प्रामाण्यं व्यवतिष्ठापयिषुर्महर्षि-
स्तदप्रमाणमित्याशङ्कमानः "प्रमाणेन खलु ब्राह्मणेनेतिहासपुरा-
णस्य प्रामाण्यमभ्यनुज्ञायते" इति पूर्वोक्तं विपुलं व्यधास्यत् प्राय-
सिष्यश्च । ब्राह्मणानां पुराणपदार्थत्वे तथाभिधानमसङ्गतं स्यात् ।
नहि स्वमेव स्वप्रामाण्यसाधकमिति कश्चिदप्यनुन्मत्त उत्प्रेक्षेतापि ।

तस्माद् “ब्राह्मणानि न वेदाः पुराणेतिहाससञ्ज्ञकत्वात्” इत्यनादि-
पापवासनादूषिताशेषशेषमुषीकस्य प्रतारकस्याभिधानं पूतिकूष्माण्डा-
यितम् ।

“वेदव्याख्यानादि” त्यपरो महाप्रलापो भिक्षोः ।

अत्र, ब्राह्मणानि न वेदाः, वेदव्याख्यानरूपत्वादिति न्याया-
कारः । अयं च हेतुरनैकान्तिकः । वेदव्याख्यानं नाम वेदपदव्य-
पदेश्यवाक्यकलापस्य पदान्तरेणार्थकथनम् । तच्चेदं “प्रजापते न
त्वदेतान्यन्यो विश्वारूपाणि परिता बभूव । यत्कामास्ते जुहुम
स्तन्नो अस्तु वयं॑ स्याम पतयो रयीणा” मिति याजुषो मन्त्रः
अ० २३ मं० ६५ ।

प्रजापते न त्वदेतान्यन्यो विश्वजातानि परिता बभूव । यत्का-
मास्ते जुहुमस्तन्नो अस्तु वयं॑ स्याम पतयो रयीणा,, मित्यृचः ।

“नवो नवो भवषि जायमानोऽह्नाङ्के तुरुषसामेत्यग्रम् । आग-
न्देवेभ्यो विदधास्यायन्प्रचन्द्रस्तिरते दीर्घमायुः, रित्याथर्वणः ।

“नवो नवो भवति जायमानोऽह्नाङ्के तुरुषसामेत्यग्रम् । आग-
न्देवेभ्यो विदधास्यायान्प्रचन्द्रमास्तिरते दीर्घमायुः, रित्यृचः ।

एषाद्ययोर्मन्त्रयोर्विश्वारूपाणीतिपदघटितादाद्यमन्त्राद्विश्व-
जातानीतिपदघटितस्य द्वितीयमन्त्रस्य, चरमयोश्च भवति जाय-
मान इति उषसामेत्यग्रमिति विदधात्यायन्निति च विलक्षणपदघ-
टितादाद्यमन्त्राच्चतुर्थस्य मन्त्रस्य, भवति जायमान इति उषसामे-
त्यग्रमिति विदधास्यायन्निति च विलक्षणपदघटितत्वेन भिन्नतया
वेदपदानाम्पदान्तरेणार्थकथनरूपस्य वेदव्याख्यानत्वस्य तुरपह-
वतया तदन्तर्भावैणैवानैकान्तिकम् । अत्र च ‘वेदव्याख्यानरूपत्वा-
त्’ इति हेतुस्सो (१) पाधिकोऽपि । तथाहि—यत्र यत्र वेदत्वा-

भावो महाभारतादौ, तत्र तत् स्मर्यमाणकर्तृकत्वमिति साध्यव्यापकत्वम् । वेदव्याख्यानरूपत्वं तु पूर्वोक्तेष्वमीषु मन्त्रेष्वपि तत् च न स्मर्यमाणकर्तृकत्वमिति साधनाव्यापकत्वम् । तस्मात्स्मर्यमाणकर्तृकत्वं भवत्युपाधिः । नचास्तूपाधिरिति शङ्क्यम् ; स्मर्यमाणकर्तृकत्वरूपोपाध्यभावेन पक्षत्वेनाभिमतेषु ब्राह्मणेषु वेदत्वरूपस्य साध्याभावस्यानुमानेन “ब्राम्हणानि न वेदा,” इत्यनुमितेः प्रतिसेधात्, इत्युपरम्यते न्यायप्रयोगानभिज्ञस्य पदवाक्यपरिषादनभिज्ञस्याधिकव्यवहारात् ।

“ऋषिभिरुक्तत्वादि” इति कपटभिन्नोऽस्तुतीयो महामोहः ।

अत्र ब्राह्मणानि न वेदा ऋषिभिरुक्तत्वादिति न्यायाकारः । अत्रापि साधको हेतुः, ऋष्युक्तत्वस्य ऋगादिसाधारणत्वात् । ऋचोऽथ ऋषिषु रेवर्षयः, न तावता तेषां वेदत्वव्याहतिः । यदि ऋष्युक्तत्वपदेन ऋषिप्रणीतत्वमभिप्रेषि, तदा ब्राह्मणान्यपि न ऋषिप्रणीतानीति ‘ऋषिप्रणीतत्वात् इति स्वरूपासिद्धो हेतुः । यदि च भारद्वाजाद्विरोचिष्ठपुलहयाज्ञवल्क्यजनकादिसंवाददर्शनादृषिप्रणीतत्वभ्रान्तिस्ते ब्राह्मणग्रन्थेषु, तदाऽनवगतवेदवर्त्माऽनभिलक्षितवेदसम्प्रदायोऽकृत्युरुकुलवासोऽनासादितब्रह्मसम्पत्तिर्भवानित्येवास्माकं निश्चयः, यतो वेदानामिदमेव वेदत्वं यद् इमेऽतीतानागतवर्तमानसन्निकृष्टविप्रकृष्टसर्ववस्तुसाधारणेन सर्वं विदन्ति वेदयन्ति च सर्वपुरुषान् । अतएव “लौकिकानामर्थपूर्वकत्वा” दित्याह स्म. कात्यायनः प्रातिशाख्ये, लौकिकानां “गामभ्याज शुक्लां द्रवणे” त्यादिवाक्यानां प्रयोगोऽर्थपूर्वकः, प्रयोक्तारो हि तं तं प्रतिपिपादयिषितमर्थमुपलभमाना अनुसन्दधतो वा प्रयुज्जते लौकिकानि वाक्यानि, वैदिकानां नित्यानां वाक्यानां नार्थपूर्वकः

प्रयोगो घटते, वैदिकवाक्यार्थानां सृष्टिप्रलयादीनामनित्यत्वात् । ततश्च वस्तुसद्भावनैरपेक्ष्येण लोकवृत्तमवगमयन्तौ वेदा यदि याज्ञवल्क्यजनकादिसंवादमभिदध्युस्ततस्ते का क्षतिः, इतरथा तु “सूर्याचन्द्रमसौ धातो यथापूर्वमकल्पयत्” इत्यादिसंहिताभागस्याप्यवेदत्वापत्तिः । यथा हि जनकादिसंवादस्य ब्राह्मणेषु दर्शनाजनकादिकालानन्तरकालवृत्त्युत्पत्तिकत्वं ब्राह्मणेषूपेक्ष्यते, तथा सूर्याचन्द्रमसाविति श्रुतेरपि सूर्याचन्द्रमसोः सृष्ट्यभिधायकत्वेन तदुत्पत्तिकालानन्तरकालोत्पत्तिकत्वेनानित्यत्वं स्यादिति वृद्धिमिच्छतस्ते मूलहानिरिति महदनिष्टमेतत्प्रसज्येत । तस्मात्सूर्याचन्द्रमसोः सृष्ट्यभिधायकोऽपि वेदो न तदुत्पत्तिकालानन्तरकालोत्पत्तिको वेदवाक्यानामर्थपूर्वकत्वविरहादित्यनायत्याऽभिदधानो भवान्कस्मादकस्मादेव ब्राह्मणेषु सन्नह्यति । ततश्च भारद्वाजाद्विरोधनामदर्शनमात्रं नावेदत्वसाधकमिति शम् ।

“अनीश्वरोक्तत्वादि” ति चतुर्थी महामूर्च्छा ।

अत्रानीश्वरोक्तत्वमीश्वरभिन्नोक्तत्वम्, तच्च ऋष्युक्तत्वंसाधारणमिति पूर्वोक्तहेतोरनतिशयात्पुनरुक्तत्वरूपनिग्रहस्थानापन्नो भवान् इत्युपरम्यतेऽस्माभिः शम् ।

“कात्यायनभिन्नेऽष्टाभिर्वेदसंज्ञायामस्वीकृतत्वात्” ।

इति तु देवानांप्रियस्य साहसोक्तिः । “मन्त्रब्राह्मणयोर्वेदनामधेय” मित्यापस्तम्बेन यज्ञपरिभाषासूत्रेषु ब्राह्मणानां वेदत्वस्य सुस्पष्टमुक्तत्वात् । किंच सर्ववैदिकशिरोधार्ये पूर्वमीमांसादर्शने द्वितीयेऽध्याये प्रथमपादे द्वात्रिंशत्तमे सूत्रे मन्त्रं लिखन्निषुराचार्यः प्राह स्म “तच्चोदकेषु मन्त्रारूपा” ‘शेषे ब्राह्मणशब्द’ इति च । अत्र हि ‘शेषे ब्राह्मणशब्द’ इति द्वितीयसूत्रोक्त्या शेषे

मन्त्रभागादवशिष्टे वेदैकदेशे ब्राह्मणशब्द इत्यर्थाद्वेदस्य मन्त्रब्राह्मणात्मकप्रभेदद्वयवत्त्वसिद्धिः । यद्याचार्यो वेदैकभागत्वं नावागमिष्यत्कथमसौ व्यधास्यत 'शेषे ब्राह्मणशब्द' इति, नहि महाभारतस्य रामायणं शेष इत्यनुन्मत्त आचक्षीत । तदवश्यं शेषशब्दमहिम्नाऽऽचार्यस्य ब्राह्मणे वेदभागत्वमभिमतमित्यवगम्यते । अत एव ब्राह्मणनिर्वचनाधिकरणं, 'अथ किं लक्षणं ब्राह्मणम्? मन्त्राश्च ब्राह्मणश्च वेदः, तत्र मन्त्रलक्षण उक्ते परिशेषसिद्धत्वाद्ब्राह्मणलक्षणमवचनीयम् । मन्त्रलक्षणवचनेवैव सिद्धं यस्यैतल्लक्षणं न संभवति तद्ब्राह्मणम्, इति परिशेषसिद्धं ब्राह्मणम्,' इति व्याचख्युराचार्याः शबरस्वामिनः । अत एव भगवान् जैमिनिर्निरुक्तसूत्रद्वयेन मन्त्रब्राह्मणात्मकं कृत्स्नं वेदं लक्षयित्वा तदेकदेशभूता ऋचः, "तेषामृच्यन्त्रार्थवशेन पादव्यवस्था" इति सूत्रेण पञ्चत्रिंशत्तमेन ऋचः "गीतिषु सामाख्या" इति षट्त्रिंशत्तमेन सामानि "शेषे यजुःशब्दः" इति सप्तत्रिंशत्तमेन यजूंषि लक्षयामास, ततश्च यजुषोऽप्येकदेशं "निगदो वा चतुर्थं स्याद्धर्मविशेषात्" इत्यष्टत्तिंशत्तमेन यजुर्विशेषं निगदमलक्षयत् । यद्ययमाचार्यो ब्राह्मणानां वेदपदार्थतां नाभिमन्येत; ततः 'तच्छोदकेषु मन्त्राख्या' इत्येतन्मन्त्रलक्षणानन्तरमेव ऋगादील्लक्षयेत् । लक्षयति चायम्मन्त्रान्तरं "शेषे ब्राह्मणशब्द" इति ब्राह्मणमेव, ततोऽस्यावश्यमेव ब्राह्मणानां वेदपदार्थत्वमभिमतमिति प्रेक्षावता जैमिनेरभिप्रायो वक्तव्यः । न केवलम्महर्षिणा जैमिनिनैव ब्राह्मणानां वेदत्वमुच्यते । परन्तु धर्माधर्मयोः 'स्वर्गकामो यजेत' 'न कञ्जं भक्षये' दित्यादिविधिनिषेधकल्पनीयतया आवश्यकं तत् विधिनिषेधवाक्ययोः

प्रामाण्यम्, तत्प्रामाण्यं च वक्तुर्यथार्थवाक्यभ्रंशानलक्षणगुणपूर्व-
कमेव वक्तव्यम् । तार्किकैः स्वतःप्रामाण्यस्यानङ्गीकारात् ।

अतः प्रथमं प्रामाण्यप्रयोजकगुणसाधनमुपक्रममाणः कणा-
दाचार्यः प्राह स्म षष्ठाध्यायादावेव “बुद्धिपूर्वा वाक्यकृतिवेदे”
इति । अस्यायमर्थः—वाक्यकृतिर्वाक्यरचना बुद्धिपूर्वा नाम वक्तृय-
थार्थवाक्यार्थज्ञानपूर्वा, वाक्यरचनात्वात् काञ्च्यां त्रिभुवनतिलको
भूपतिरित्यस्मदीयवाक्यरचनावत् । तन्श्चेह वक्तृयथार्थवाक्यार्थ-
ज्ञानपूर्वकत्वरूपसाध्यसिद्धिः स्वान्यथानुपपन्न्या वक्तुर्यथार्थज्ञानम-
नुमापयति । नचास्मदादिज्ञानपूर्वकत्वेनान्यथासिद्धिः शङ्क्या,
‘स्वर्गकामो यजेत, इत्यादाविष्टसाधनतायोः कार्यतायाश्चास्मदा-
दिबुद्ध्यगोचरत्वेन स्वतन्त्रपुरुषप्रवर्तकत्वस्य सिद्धेः । स चायं स्व-
तन्त्रो वेदपुरुष इति संहितासु भ्रमप्रमादादिदोषशून्यस्वतन्त्रपुरुष-
प्रणीतत्वसिद्धिः ॥

इदानीं प्रकारान्तरेण वेदवाक्यानां बुद्धिपूर्वकत्वामाचष्टे ।
“ब्राह्मणे सञ्ज्ञाकर्मसिद्धिर्लिङ्गम्” ब्राह्मणे वेदभागे सञ्ज्ञाकर्म ना-
मकरणं तद्व्युत्पादकस्य बुद्धिमाक्षिपति, यथा लोके चैत्रमैत्रादिना-
मकरणम् । अस्ति च नामकरणं ब्राह्मणे “उद्भिदा यजेत” “बलभि-
दा यजेत” “अभिजिता यजेत” “विश्वजिता यजेत” इति । अत्र
हि उद्भिभदादिनामानि स्वतन्त्रस्य कस्यचित् व्यवहर्तुं बुद्धिमाक्षि-
पन्ति । अलौकिकानामर्थानामस्मदादिबुद्ध्यगोचरतयाऽऽस्मदादि-
बाधादपरमनुमापयन्ति । स चायमपरोऽनुमितिसितो वेदपुरुषो
भगवानीश्वर इति । “बुद्धिपूर्वो ददाति” इति तृतीयं काणादं सूत्र-
म् । अस्यार्थः—स्वर्गकामो गां दद्या’ दित्यादौ यद्दानप्रतिपादनं
तदिदं बोधयितुर्दानधर्मिकैष्टसाधनताज्ञानजन्यम् । तच्चेष्टसाध-

न ताज्ञानं निष्कम्पं बुद्धिजनकं नार्वाण्डशामस्मदादीनामपरोक्ष-
 त्मकमिति तादृशज्ञानाश्रयस्त्रापि सिध्यति । 'तथा प्रतिग्रह' इति
 चतुर्थपारमर्षसूत्रस्याप्येवमेवार्थोऽवगन्तव्यः । नचेह बुद्धिपूर्वा वा-
 क्यकृतिर्वेद" इति प्रथमे वेदपदेन, द्वितीयसूत्रे च ब्राह्मणपदेन
 निर्देशात्कथमनयो ब्राह्मणस्य वेदपदार्थत्वसाधकत्वमिति शङ्क्यम् ।
 अत्र हि षष्ठेऽध्याये संसारमूलकारणभूतौ धर्माधर्मौ परीक्षिष्य-
 माणौ तौ च वेदैकवेद्यौ । वेदवाक्यानां च कणादमते आसोक्त-
 त्वेन प्रामाण्यम्, आसश्च यथार्थप्रकृतवाक्यार्थज्ञानाश्रयोऽतः प्रकृ-
 तवाक्यार्थविषयकयथार्थज्ञानात्मकं वेदप्रामाण्योपोद्बलकमेव प्रकृते
 सिषाधयिषितम् । तच्च मन्त्रब्राह्मणात्मककृत्स्नवेदसाधारणमिति
 प्रथमसूत्रेण तत्साधयित्वा द्वितीयेन सूत्रेण सञ्ज्ञाबहुले ब्राह्मण-
 भागे सञ्ज्ञाकर्मणापि तत्साधितमिति वेदैकदेशे ब्राह्मणे सञ्ज्ञाकर-
 णात्मकवेदप्रामाण्यप्रयोजकवक्तृयथार्थवाक्यार्थज्ञानात्मकगुणपूर्वक-
 त्वप्रदिदर्शयिषया प्रवर्तमानेन सूत्रकृता स्फुटं ब्राह्मणे वेदत्वबो-
 धनात् । न हि भारते पुरुषार्थचतुष्टयं न्यरूपीत्यभिधाय मोक्षधर्मं
 मोक्षौ निरूपित इत्यभिधाने मोक्षधर्मो महाभारतप्रकरणतां ज-
 हातीति, वक्ता च तस्य तदङ्गतां नाभिप्रैतीति कश्चिद्वक्तुमुद्यच्छे-
 दपि प्रेक्षावान् । न ह्यास्तिकैर्वेदमपहायापरस्य दृष्टानुमितश्रुत्यमूल-
 कशब्दस्य धर्माधर्मयोः प्रामाण्यमङ्गीक्रियते, यस्य प्रामाण्यप्र-
 त्याशया ब्राह्मणानां सञ्ज्ञाकरणात्मकलिङ्गेन वक्तृयथार्थवाक्यार्थज्ञा-
 नात्मकगुणसाधनायायमुद्यमो महर्षेर्वक्तव्यः स्यात् । तस्मात्का-
 त्यायनभिन्नेऽष्टविभिर्वेदसञ्ज्ञायामस्वीकृतत्वादिति प्रलपन्सतां शो-
 चनीयो राज्ञां दण्डनीयो लोकानां चोपहसनीय एव । किंच "का-
 त्यायनभिन्नेऽष्टविभिर्वेदसञ्ज्ञायामनुकृत्वा" इति वदताऽऽत्मौ-

पम्येनानभिज्ञत्वं प्रतारकत्वं चोत्प्रेक्ष्यते, तदिदमनृतपरेवरस्य गौरव-
साधनमृषौ । नह्यनृषिः कञ्चित्पामरोऽप्रदर्श्य दृढविपक्षसाधकं प्र-
माणं यं कमप्येकमृषिं किम्पुनरेतावतो जैमिन्यादीन्महर्षीन्दृषयेत् ।
किञ्चायं ग्रहिलो “ब्राह्मणं न वेदः” इत्येतादृशं प्रामाणिकस्य
कस्यापि किम्पुनर्नृषेर्वाक्यं दर्शयेत् ; तदासौ क्षमेतापि “कात्या-
यनमिन्नैर्नृषिभिर्वेदसञ्ज्ञायामनुकृत्वा” इति वक्तुम्, इत्यल-
मज्ञानपिशाचाविष्टस्य वाचां निग्रहेण ।

“मनुष्यबुद्धिरचितत्वात्” इति कपटकाषायस्य चरमचेष्टितम् ।

अत्र ब्राह्मणानि न वेदाः मनुष्यबुद्धिरचितत्वादिति न्यायः
प्रयोक्तव्यः । स चायमनाकलितन्यायप्रयोगस्य प्रयोगः । यदा
हि मनुष्यबुद्धिरचितत्वं ब्राह्मणेषु सिद्धमभविष्यत्तदेमसा-
धयिष्यत्, मनुष्यरचितत्वमेव ग्लायदात्मनः प्रतिष्ठायै स्थानं
लब्धुमपारयदशिश्रियद्भवन्मुखविवरमिति विदुषां विचारवर्त्मनि
अस्थास्नोरमुष्य क्व नाम साधकत्वप्रत्याशा । किञ्च परमर्षिर्गौ-
तमो वेदप्रामाण्यनिरूपणावसरे स्थूणानिखननन्यायेन वेदप्रामा-
ण्यं द्रढयितुमेवाशशङ्के । “तदप्रामाण्यमनृतव्याघातपुनरुक्तदो-
षेभ्यः” इति तस्य वेदस्याप्रामाण्यम् अनृतव्याघातपुनरुक्तदो-
षेभ्यः । तत्रानृतम् । “पुत्रकामः पुत्रयेष्टया यजेत” अनुष्ठि-
तायामपि चेष्टौ न युज्यन्ते पुरुषाः पुत्रैरिति दृष्टार्थस्य
वाक्यस्याप्रामाण्ये ‘अग्निहोत्रं जुहुयात्स्वर्गकाम’ इत्यदृष्टा-
र्थस्य वाक्यस्य प्रामाण्ये कथमाश्वासः । अत्र सूत्र-
स्थतत्पदेन पराम्नाष्टुमिष्टस्य वेदस्याप्रामाण्यमाशङ्कमानः
“अग्निहोत्रं जुहुयात्स्वर्गकामः” इति ब्राह्मणस्याप्रामाण्यं
दर्शयामास गौतमः । यदि नाम ब्राह्मणं न वेदस्तर्हि वेदाप्रा-

माण्यसाधनावरं ब्राह्मणस्याऽप्रामाण्यप्रदर्शनं कर्णस्पर्शं कटिचाल-
 नायितं स्यात् । नहि प्रचेवान् 'मैत्रवाक्यं न विश्वसिही' ति
 कञ्चन बोधयंश्चैत्रवाक्यस्य मिथ्यार्थत्वं साधयेत् तदवश्यं ब्राह्मणं
 वेद इति परमर्षिरनुमन्यते इति । न च सूत्रस्थतत्पदेन परमर्षि-
 र्नाभिप्रैति निर्देष्टुम् "अग्निहोत्रं जुहुयात्स्वर्गकाम" इति ब्राह्मणवा-
 क्यम् ; अपितु यत्किञ्चिदन्यदेव संहितावाक्यमिति सर्वं सिक-
 ताकूपायितमिति वाच्यम् ; व्याचक्षाणेन वात्स्यायनर्षिणा स्वभा-
 ष्येऽस्मदभिहितार्थस्य स्फुटमभिहितत्वात् । तथाहि "पुत्रकामे-
 ष्टिहवनाभ्यासेषु तस्येतिशब्दविशेषमेवाङ्गीकुरुते भगवानृषिः
 शब्दस्य प्रमाणत्वं न संभवति, कस्मादनृतदोषात् । पुत्रकामेष्टौ
 पुत्रकामः पुत्रे ष्ट्या यजेतेति" "नेष्टौ संस्थितायां पुत्रजन्म दृश्यते"
 दृष्टार्थस्य वाक्यस्यानृतत्वाददृष्टार्थमपि वाक्यम् "अग्निहोत्रं
 जुहुयात् स्वर्गकाम" इत्याद्यनृतमिति ज्ञायते, विहितव्याघातपुन-
 रुक्तदोषाच्च । हवने "उदिते होतव्यमनुदिते होतव्यं समयाध्युषिते
 होतव्यमिति" विधाय विहितं व्याहन्ति "श्यावोऽस्याहुतिमभ्यवह-
 रति य उदिते जुहोति, शबलोऽस्याहुतिमभ्यवहरति योऽनुदिते
 जुहोति, श्यावशबलो वाऽस्याहुतिमभ्यवहरतो यः समयाध्युषिते
 जुहोति" व्याघाताच्चान्यतरन्मिथ्येति । पुनरुक्तदोषाच्च अभ्यासे
 दैश्यमाने 'त्रिः प्रथमामन्वाह त्रिरुत्तमाम्' इति पुररुक्तदोषो
 भवति, पुनरुक्तं च प्रमत्तवाक्यमिति तस्मादप्रमाणं शब्दो
 'ऽनृतव्याघातपुनरुक्तदोषेभ्यः' इति । अत्र हि वात्स्यायनो दृष्टा-
 र्थवाक्यसाम्येनादृष्टार्थे "अग्निहोत्रं जुहुयात्स्वर्गकाम" इति वा-
 क्येऽनृतत्वमितिदिशति । इदं च ब्राह्मणवाक्यमिति पुष्कलं बाह्याणं
 वेद इति । अथाद्यापि 'अग्निहोत्रं जुहुयात्स्वर्गकाम' इति वाक्यस्य

प्रमाणाभावे न द्रढिमानमवेक्षे इत्याग्रहस्ते, तदा परित्यज्य ब्राह्म-
णेषु द्वेषमपवारयासदावेशम् । अवेहि च गौतमीये द्वितीयेऽ-
ध्याये षष्ठितमेन “वाक्यविभागस्य चार्थग्रहणात्” इत्युपक्रम्य
‘विध्यर्थवादानुवादवचनविनियोगात्’ इत्येकषष्ठितमेन ब्राह्मणवा-
क्यानि विभेजे भगवान् गौतमः । अत्राह स्म वात्स्यायनः—
त्रिधा खलु ब्राह्मणवाक्यानि भिन्नानि विनियुक्तानि विधिवचना-
नि अर्थवादवचनान्यनुवादवचनानीति । तत् विधिर्नियामकः
यद्वाक्यं चोदकं स विधिः, विधिस्तु नियोगोऽनुज्ञा वा । यथा “अ-
ग्निहोत्रं जुहुयात्स्वर्गकामः” इति । ततश्च वात्स्यायनेन ब्राह्मणवाक्य-
विभागावसरे ‘अग्निहोत्रं जुहुयात्स्वर्गकाम’ इत्येतस्य प्रदर्शनादिह
वात्स्यायनव्याख्यानप्रणालिकया महर्षिगौतमो ‘ऽग्निहोत्रं जुहुया-
त्स्वर्गकाम’ इत्यादि ब्राह्मणं सूत्रस्थतत्पदेन जिघृक्षन् ब्राह्मणं तदे-
कदेशभागमभिमेने । तदेवं सर्वर्षिसंमते ब्राह्मणानां वेदभावे प्रकृ-
ते चाजानिके तथैव व्यवहारे कृतमनल्पजल्पनेन । “ब्राह्मणग्रन्थेषु
मनुष्याणां नामलेखपूर्वका लौकिका इतिहासाः सन्ति, नचैवं मन्त्र-
भागे” इति स एव प्रतारकः । अत्र किं ब्राह्मणग्रन्थेषु लौकिकेतिहा-
सदर्शनं तेषां प्रतारकत्वावगमकमुतापौरुषेयत्वभङ्गप्रयोजकमाहो-
स्विदादिमत्त्वप्रयोजकम् ? नायः; लौकिकेतिहासदर्शनस्य ग्रन्थे
प्रतारकनिर्मितत्वव्यभिचरितत्वात् । नहि लोके सर्वोऽपीतिहासः
प्रतारकैर्व्यरचीत्यनुन्मत्त उत्प्रेक्षेतापि । न द्वितीयः । यथा हि सृष्ट्यु-
त्पत्त्यादिक्रमो वेदेऽसकृदभिहितो वेदानां पौरुषेयत्वं ना-
पादयति, तथा लौकिकेतिहासोक्तिरपि । वेदानां सर्व-
विद्यास्थानतया लौकिकानां पुंसां सौकर्याय तत्र भगवता परमेश्व-
रेण याज्ञवल्क्योशनोद्गिरःप्रभृतिनामोपन्यासपुरस्सरं ब्रह्मविद्यादि-

विद्यानामुपदेशात्, यथा सृष्टेरनन्तरं न सृष्टिप्रतिपादको वेदो
व्यरचि; किन्तु सृष्टिरेवानादिप्रवाहसिद्धानां वेदानां समनन्तरमिति
सृष्टिं वर्णयतोऽपि वेदस्य न सृष्टिकालान्तरकालोत्पत्तिकत्वम्,
तथा ब्राह्मणेष्वितिहासवर्णनेऽपि नैतिहासिकार्थोत्पत्तिकालान्तर-
कालोत्पत्तिकत्वमुपनिषदां ब्राह्मणानां च । न तृतीयः; आदिमता-
मृषीणां नाममात्रदर्शनस्य ब्राह्मणेषु सादित्वशङ्काया अप्रयोजक-
त्वस्यासकृदावेदितत्वात् ।

तथा 'ब्राह्मणग्रन्थानामेव पुराणोतिहासादि नामास्ति, न ब्रह्मवै-
वर्त्तश्रीमद्भागवतादीनां चेति निश्चीयते । किंच भोः ! ब्रह्मयज्ञविधाने
यत्र क्वचिद्ब्राह्मणसूत्रग्रन्थेषु यद्ब्राह्मणानीतिहासान् पुराणानि
कल्पान् गाथा नाराशंसी रित्यादिवचनानि दृश्यन्ते; एषां मूलमथ-
र्ववेदेऽप्यस्ति । स बृहतीं दिशामनुव्यचलत् तमितिहासश्च पुरा-
णञ्च गाथाश्च नाराशंसीश्चानुव्यचलन् । इतिहासस्य च वै स पुरा-
णस्य च गाथानां च नाराशंसीनां च प्रियं धाम भवति य एवं वेद
॥ १ ॥ अथर्वका० १५ प्रपा० ३० अनुवा० १ ॥ अतो ब्राह्मणग्रन्थे-
भ्यो भिन्ना भागवतादयो ग्रन्था इतिहासादिसञ्ज्ञया कुतो न
गृह्यन्ते । मैवं वाचि ; एतैः प्रमाणैर्ब्राह्मणग्रन्थानामेव ग्रहणं
जायते, न श्रीमद्भागवतादीनामिति, कुतः; ब्राह्मणग्रन्थेष्वितिहा-
सादीनामेतर्भावात् ”

इत्यन्तग्रन्थेन कपटकाषायो यत्प्राह, तदिदन्तस्य शास्त्रानव-
बोधनिबन्धनविडम्बनामात्रम् । वात्स्यायनभाष्यस्य प्रामाण्यमङ्गी-
कुर्वाणोऽसौ कथं ब्राह्मणग्रन्थानामितिहासपुराणपदार्थतामुपग-
च्छेत् । तत्र हि 'प्रमाणेन खलु ब्राह्मणेनेतिहासपुराणानां प्रामा-
ण्यमभ्यनुज्ञायते' इति प्राह स्म वात्स्यायनः । यदि ब्राह्मणान्वेवे-

तिहासाः पुराणं च, तदा ब्राह्मणेन ब्राह्मणप्रामाण्यव्यवस्थापन-
मयुक्तं स्यात् । अपिच ब्राह्मणोऽपि तिहासपुराणानामन्तर्भावे “एव-
मिमे सर्वे वेदा विनिर्मितास्सकल्पास्सरहस्यास्सब्राह्मणोऽसौपनिष-
त्कास्सेतिहासास्सान्वाख्यानास्सपुराणाः सस्वरास्ससंस्कारास्सनिरु-
क्तास्सानुशासनास्सानुमार्जनास्सवाकोवाक्या स्तेषां यज्ञमभिषद्य-
मानानां छिद्यते नामधेयं यज्ञ इत्येवमाचक्षते” इति गोपथब्राह्मणपू-
र्वभागे द्वितीयप्रपाठकस्थं ब्राह्मणं स्फुटं प्रमाणं स्यादिति तद्ब्राह्म-
णान्तिरिक्तमितिहासं पुराणं च प्रमापयति । एवं च ‘पुराणमिति-
हासस्य विशेषणम्’ इत्यप्यस्य कथनं प्रामादिकम् । तथासति
पार्थक्येन ‘सेतिहासास्सपुराणा’ इति कथनासङ्गतेः । नहीतिहास-
पुराणयोरपार्थक्ये तथा कथनसंभव इति विदुषामपरोक्षम् । किंच
पुराणमित्येतस्येतिहासविशेषणत्वे इतिहासः पुराणमिति लिङ्गव्य-
त्ययोऽपि न स्यात् । असति विशेषानुशासने तस्यान्याय्यत्वात् । यत्तु
तत्र देवासुराः संयत्ता आसन्नित्यादय इतिहासा ग्राह्याः सदेव सो-
म्येदमग्र आसीदेकमेवाद्वितीयम्, छन्दोग्योपनि० प्रपा० ६ । आत्मा
वा इदमेक एवाग्र आसीन्नान्यत्किंचिन्मिषत्, इत्यैतरेयारण्यको-
पनि० अ० १ खं० १ । आपो ह वा इदमग्रे सलिलमेवास, शंकां०
११ अ० १ । इदं वाऽग्रे नैव किञ्चिदासीत्, इत्यादीनि ‘जगत्तः
पूर्वावस्थाकथनपूर्वकाणि वचनानि ब्राह्मणान्तर्गतान्येव पुराणानि
ग्राह्याणि” इति आह्वानभिज्ञवञ्चकः, तदिदमस्याप्यनिष्टसाधकम्,
तथासति “हिरण्यगर्भः समवर्तताग्रे भूतस्य जातः पतिरेक
आसीत् स दाधार पृथिवीं द्यामुतेमां कस्मै देवाय हविषा विधेम”
॥ १ ॥ ऋ० ७ अ० ७ वं० ३ मं० ३ ॥ अहं मनुरभवं सूर्यश्चाहं क-
क्षीवान् ऋषिरस्मि विप्रः । अहं कुत्समार्जुनेयं न्यूञ्जेऽहं

कविरुशना पश्यता मा । अ० १ अ० ३ अ० ६ व० १६ । इत्या-
दिसंहिताभागस्याप्येतिहासिकार्थप्रतिपादकतया पुराणत्वापत्तेः ।
निरुक्तसंहितामन्त्रे सृष्टिपूर्वकालीनार्थप्रतिपादनेन निरुक्तभवद-
भिप्रेतेतिहासपदार्थताया अवर्जनीयत्वात् । किंच यदसौ स्वच-
क्षुषी निमील्य जगदन्धं प्रपश्यति, तदपि तस्य शशकस्वभावम-
नुहरति । यदसौ ब्रूते—

“यस्मोद्ब्राह्मणानीति सञ्ज्ञि पदमितिहासादिस्तेषां सञ्ज्ञेति ।
तद्यथा—ब्राह्मणान्येवेतिहासान् जानीयात् पुराणानि कल्पान्
गाथा नाराशंसीश्चेति” ।

तदिदमस्य हास्यास्पदमभिधानं विदुषाम्, किमप्येकं प्रमाणं
प्रतिज्ञातार्थेऽनुपन्यस्य हठादेव ब्राह्मणान्येवेतिहासान् जानीयादिति
वदन्कथं देवानांप्रियो हसनीयवचो न स्यात् । तथाच पतञ्जलिः
प्रथमान्हिके प्राह स्म “सप्तद्वीपा वसुमती त्रयो लोकाश्चत्वारो वे-
दास्साङ्गास्तरहस्या बहुधा भिन्ना एकशतमध्वर्युशाखाः सहस्र-
त्मा सामवेद एकविंशतिधा बाह्वृचं नवधाथर्वणो वेदो वाकोवा-
क्यमितिहासः पुराणं वैद्यकमित्येतावान् शब्दस्य प्रयोगविषय”
इति । अत्र पातञ्जले वाक्ये वैद्यकसाहचर्यादितिहासपुराणयोरपि
स्मृतिरूपयोरेव ग्रहणस्य स्पष्टमवधारणादित्यलमनल्पजल्पनेन ।

यत्तु—अन्यदप्यत्र प्रमाणमस्ति न्यायदर्शनभाष्ये ‘वाक्यवि-
भागस्य चार्थग्रहणात् अ० २ आ० २ सू० ६० । अस्योपरि वात्स्या-
यनभाष्यम्—‘प्रमाणं शब्दो यथा लोके विभागश्च ब्राह्मणवाक्या-
नां त्रिविधः । अयमभिप्रायः । ब्राह्मणग्रन्थशब्दा लौकिका एव न
वैदिकाः ॥ इति ।

इदमस्याभिधानं दुष्कृतिताभस्यावगमयति । तद्यथा—प्रमाणं

शब्दो यथा लोके, विभागश्च ब्राह्मणवाक्यानां त्रिविधः” इति वात्स्यायनग्रन्थस्य यदसौ “अयमभिप्रायः ब्राह्मणग्रन्थशब्दा लौकिका एव न वैदिका” इत्यर्थमाचष्टे; तदत्यन्तमसाधु, तादृशार्थस्य बुधो-
 धयिषायां वात्स्यायनः “प्रमाणशब्दो लोके विभागश्च ब्राह्मणवा-
 क्यानां त्रिविधः” इत्यकथयिष्यत्, नतु “प्रमाणं शब्दो यथा लोके”
 इति सादृश्यार्थयथापदघटितम्, ब्रूते च तथेति लोके यथा शब्दः
 प्रमाणं तथा वेदेऽपीत्यध्याहार्यम्; वेदे ब्राह्मणरूपे ब्राह्मणसंज्ञ-
 कानां वाक्यानां विभागस्त्रिविध इत्यर्थस्य तात्पर्यविषयत्वात्, सादृ-
 श्यस्य स्वनिरूपकप्रतियोग्यनुयोग्युभयसापेक्षतायाः सर्वानुभवसि-
 द्धतया यथापदोपादनस्वारस्येनैव तादृशार्थस्य सुलभत्वात् । अत-
 एवाग्रे अत्रैव प्रकरणे “विधिविहितस्यानुवचनमनुवादः” इति चतुः-
 षष्टितमे सूत्रे न्यायदर्शने अ० १ आ० १ ‘एवमन्यदप्युत्प्रेक्षणीय’
 मित्यन्तेन भाष्येण वैदिकवाक्यानि ब्राह्मणापरनामधेयान्युदाहरण-
 भावेन प्रदर्श्य ‘लोकेऽपि च विधिरर्थवादोऽनुवाद इति च त्रिविधं
 वाक्यम् । ओदनं पचेदिति विधिवाक्यम् । अर्थवादवाक्यमायुर्वर्च्चो-
 बलं सुखम् । प्रतिभानं चान्ने प्रतिष्ठितम्’ अनुवादः । पचतु पचतु
 भवानित्यभ्यासः, क्षिप्रं पच्यतामिति वा अङ्ग पच्यतामित्यध्वेष-
 णार्थम् । पच्यतामेवेति वा उवधारणार्थम् । यथा लौकिके वाक्ये
 विभागेनार्थग्रहणात् प्रमाणत्वमेवं वेदवाक्यानामपि विभागेनार्थग्र-
 हणात् प्रमाणात्वं भवितुमर्हतीति’ वात्स्यायनेन इहैव प्रकरणेऽस्म-
 दुक्तार्थस्य वादिनोऽत्यन्तप्रतिकूलस्य स्फुटमभिधानात् । तस्मात्
 द्वितीयाध्याये प्रथमाह्निके ‘वाक्यविभागस्य चार्थग्रहणा’ दिति
 षष्टितमसूत्रमारभ्य चतुःषष्टितमसूत्रपर्यन्तमुपक्रमोपसंहाराभ्यासा-
 दिना ब्राह्मणानां वेदभावे सुव्यक्ते स्वीयदोषेण ब्राह्मणेषु शङ्कमानः

कथं न शङ्कनीयः । यत्तु “न चत्वार्येव प्रमाणानि, किन्तर्हि ऐतिह्य-
मर्थापत्तिः सम्भवोऽभाव इत्येतान्यपि प्रमाणानि । इति होचुरि-
त्यनिर्दिष्टप्रवक्तृकं प्रवादपारम्पर्यमैतिह्यम्” इति वात्स्यायनीयमुप-
न्यस्य—“अनेन प्रमाणेनापीतिहासादिनामभिर्बाह्यान्वेयं गृह्यन्ते
नान्यत्”

इत्यर्थकथनम्, तत्तु शुष्कमस्थि लिहानस्य स्वीयतालुविनिर्घ-
र्षणजासृक्पाननिरतस्य शुनो वृत्तमनुहरतीति न किञ्चिदिह
वक्तुमुचितम् ॥

यदपि—अन्यच्च ब्राह्मणानि तु वेदव्याख्यानान्येव सन्ति, नैव
वेदख्यानीति । कुतः ; ‘इषेत्वोर्जेत्वेति’ शतपथे काण्डे १ अध्या० ७
इत्यादीनि मन्त्रप्रतीकानि धृत्वा ब्राह्मणेषु वेदानां व्याख्यानकरणात्
इत्याह कश्चिदिन्द्रियारामः, तदप्यनवबोधविजृम्भितम् । अत्र
हि ब्राह्मणानि न वेदाः वेदवाक्यधारणपूर्वकवेदव्याख्यानरूपत्वात्—
इत्यादिन्यायाकारः । अत्र हि स्मर्यमाणकर्तृकत्वं रागवत्पुरुषकर्तृ-
कत्वं चोपाधिरित्येतदनुमानं पूर्वोक्तरीत्याऽपाकरणीयमिति न कि-
ञ्चिदेतत् । किञ्च व्याख्यातव्यव्याख्यानयोर्नैकपदवाच्यत्वमिति
व्याप्तिर्न सम्भवति; ‘पश्वादिभिश्चाविशेषात्’ इति भाष्यस्य स्वेनैव
शङ्कराचार्येण भाष्यपदव्यपदेश्यविपुलव्याख्यानकरणात् । भाष्ये
हि स्वपदानि सर्वत्र स्वपदैरेव व्याख्यायन्ते, अत एव ‘अथ शब्दा-
नुशासन’ मिति पातञ्जलेपि, अथेत्ययं शब्दोऽधिकारार्थ इत्यादि-
व्याख्यानम् । नाप्यनेककर्तृकत्वं व्याख्यातव्यव्याख्यानयोरिति
व्याप्तिर्यनेश्वरप्रणीतत्वाभाव आशङ्क्येत ब्राह्मणेषु; पूर्वोक्त-
स्थलयोरेवानेककर्तृकत्वस्य व्याख्यानव्याख्येयभावव्यभिचारित्व-
दर्शनात् । नच भाष्यादिग्रन्थे ग्रन्थान्तरस्थवृद्ध्यादिपदानां

व्याख्यानं नाष्टाध्याय्यादिपदवाच्यमेवमिहापि संहितास्थपदव्या-
ख्यानरूपैर्ब्राह्मणैर्न भवितव्यं संहितापदवाच्यैरिति महदनिष्टमोपपद्ये-
तेति शङ्क्यम् । ब्राह्मणेषु संहितापदव्यवहार्यत्वस्यास्माकमप्यनिष्ट-
त्वात् । नच तावता वेदान्नायपदव्यवहार्यत्वस्य व्याहृतिप्रसङ्गः,
ब्राह्मणानि संहितापदाव्यवहार्याण्यपि वेदान्नायपदव्यवहार्या-
णीत्यस्यैवास्माभिरप्यङ्गीकारात् । नच “इषेत्वोर्जेत्वे” त्यादिप्रती-
कमुपादाय ब्राह्मणेषु व्याख्यानदर्शनात् स्फुटं तेषां तदनन्तरकालिक-
त्वमिति कथं ब्राह्मणानां वेदभाव इति वाच्यम् ; कमिकेषु संहिता-
मन्त्रेष्वपि पूर्वोत्तरभावस्यावर्जनीयतया वेदत्वव्यवस्थितौ पूर्वोत्तर-
भावस्याकिञ्चित्करत्वात् । अथ यथा ब्राह्मणेषु संहितामन्त्रोल्लेखः,
न तथा संहितास्विति संहितास्ववश्यं वैचित्र्यमङ्गीकरणीयमिति
मा शङ्किष्ठाः ; व्याख्यातव्यव्याख्यानभावरूपवैचित्र्यस्य संहिता-
ब्राह्मणयोर्मयाप्यङ्गीकरणीयत्वात् । नहि अष्टाध्यायीस्थपदव्या-
ख्यानस्य महाभाष्ये दर्शनवदष्टाध्याय्यां महाभाष्यस्थपदादर्शना-
दष्टाध्यायी व्याकरणतां जह्यादिति शङ्कोदेति प्रेक्षावतः, ततश्च
संहिताब्राह्मणयोः समानेऽपि वेदभावे, संहितास्थपदानां ब्राह्मणेषु
व्याख्यानेऽपि ब्राह्मणस्थपदानां संहितायां व्याख्याया अदर्शनं सं-
हितानां वेदभावे यथोदासीनमेवं संहितास्थपदानां ब्राह्मणेषु व्या-
ख्यानदर्शनमप्युदासीनमेवेति न व्याख्यातव्यव्याख्यानभावो वेद-
ब्राह्मणयोरन्यतरस्याप्यवेदत्वमापादयतीति त्रैवर्णिकसर्वस्वेऽस्मद्
गुरवो निराकृतैकोत्तरशतावैदिकमताः सत्यसरस्वतीव्यपदेशयोग्याः
श्री ७ राममिश्रशास्त्रिणः ।

इतरथा तु ब्राह्मणानां संहिताव्याख्यानरूपतया यथा तेषामवे-
दत्वं तथा मयाऽपि संहितानां ब्राह्मणव्याख्यानरूपत्वव्यभिचारि-

तया तासामेवावेदत्वं साधयिष्यते, नहि व्याख्यानरूपत्वमेवावेदत्व-
साधकं, नतु व्याख्यातव्यत्वमिति विनिगन्तुं शक्यम् । व्याख्यातव्य-
व्याख्यानभावस्य लौकिकग्रन्थसाधारणत्वात् । नच ब्राह्मणानि न
वेदा वेदव्याख्यानत्वान्माधवीयर्ग्वेदव्याख्यानवदिति शङ्क्यम् ।
ब्राह्मणानि वेदा अपोरुषेयवाक्यत्वात् सहस्रशीर्षेतिवाक्यवदित्या-
दिहेतुशतद्वारा तस्य सत्प्रतिपक्षित्वात् । तस्मात्पूर्वोक्तरीत्या सर्व-
र्षिसंमते संहिताब्राह्मणयोर्वेदभावे ब्राह्मणानि न वेदाः, तव्याख्या-
नरूपत्वादिति पूतिकूष्माण्डाद्यितं हेतुमुपन्यस्य विवदमानो विमतिः
केनोपमेय इति न जानीमः ।

यत्तु—अन्यच्च महाभाष्ये, केषां शब्दानां लौकिकानां वैदिकानां
च, तत्र लौकिकास्तावत् “गौरश्वः पुरुषो हस्ती शकुनिर्मृगो ब्राह्मण”
इति, वैदिकाः खल्वपि “शन्नो देवीरभिष्टये । इषे त्वोज्जे त्वा ।
अग्निमीले पुरोहितम् । अग्न आयाहि वीतय” इति । यदि ब्राह्मण-
ग्रन्थानामपि वेदसंज्ञाऽभीष्टाभूत्तर्हि तेषामप्युदाहरणमदात् । अत
एव महाभाष्यकारेण मन्त्रभागस्यैव वेदसंज्ञां मत्वा प्रथममन्त्र-
प्रतीकानि वैदिकेषु शब्देषूदाहृतानि—

इत्याह मुण्डी, तत्तु तस्य व्यामोहमात्रम् । नहि भाष्यकारेण
वैदिकोदाहरणतया ब्राह्मणवाक्यानि न धृतानीत्येतावता तेषाम-
वेदत्वसिद्धिः । इतरथा संहितास्थानामपीतरेषामनिर्दिष्टवाक्यानां
वेदत्वानुपपत्तेः । नच संहितास्वादिमन्त्रधारणात्तद्व्यटितानां तासां
साकल्येन वेदत्वसिद्धिः, ब्राह्मणेषु तु कस्यापि वाक्यस्यानुपन्यासात्क-
थमिव तेषां वेदत्वसिद्धिरिति शङ्क्यम् । सर्वस्यापि ब्राह्मणस्य तत्त-
त्संहितोत्तरभागात्मकतया संहितामन्त्रधारणेन विशिष्टायाः सब्रा-
ह्मणोपनिषत्कायाः संहितायाः प्रदर्शनस्य सिद्धत्वात् । नच तथासति

ब्राह्मणेषु संहितामन्त्रादिव्यवहार्यत्वप्रसंगः, वेदपदव्यवहार्यत्वस्य तदुभयसाधारण्येऽपि प्रामाणिकानां संहितादिपदव्यवहार्यत्वस्य भागविशेषे एव प्रसिद्धेः । शक्तेः प्रामाणिकव्यवहारैकसमधिगम्यत्वात् । नह्यष्टाध्यायी व्याकरणमिति स्त्रीप्रत्ययाः “तद्धिता” इति व्यपदिश्यन्ते, तद्धिता वा “स्त्रीप्रत्यया” इति । यच्च स प्राह पुण्य-पुरुषः—

“किन्तु यानि गौरश्व इत्यादीनि लौकिकोदाहरणानि दत्तानि तानि ब्राह्मणादिग्रन्थेष्वेव घटन्ते, कुतः; तेष्वीदृशशब्दपाठव्यवहारदर्शनात् ”

इति, सोऽस्य महामोहः । शुक्लयजुःसंहितायां चतुर्विंशतितमेऽध्याये “ उक्ताः सञ्चरा एताः शुनासीरीयाः ” इत्यादिसंहिता-स्वपि पशूनां पक्षिणाञ्च नामोत्कीर्तनस्यासकृदर्शनात् । तद्यथा—
सर्प—मृग—व्याघ्र—सिंह—मूषक—कश—नकुल—न्यङ्गु—
पृषत—कुलुङ्गर्ष्य—रुरु—परश्वत—गौरमृग—महिष—गवयोधू—
प्लुषि—भृङ्ग—मेघ—मर्कट—मनुष्य—राजरोहिद्वय—कृमि—
कीट—नीलङ्गु—मयूर—हलिदण—वृषदंश—रक्त—सर्पाज—
शकुन्ति—शृगाल—पिद्म—कुक्कुट—चक्रवाक—सेधावृक—हस्ति-
ककर—शिशुमार—मकर—मत्स्य—मण्डूक—भेकी—कुलीपय—
नक्र—पृदाक्वलज—प्लव—कूर्म—गोधा—कशर्च—मान्धालाजगर-
शका—वार्धीणस—समर—खड्ग—कृष्णश्वा—कर्णगर्दभ—
तरङ्गु—शूरर—कृकलासादीनां परःशतानाम्पशुजातीयानाम् ,
मशक—करगडाटवीक—कपिञ्जल—कलविङ्ग—तित्तिरि—हंस—
बलाकाकूञ्च—मद्गु—चक्रवाक—कुक्कुटोलूक—पाप—मयूर—
कपोत—लावक—कौलीक—गोषादी—कुलाका—पारुष्ण—पाश-

वत—सीचापू—जत्वहोरात्रदात्यूह—कालकण्ठ—सुपर्णवर्तिका—
 विप्रश्येन—वक्र—धुंत्वा—कलविङ्क—पुष्करसादी—बलाका—
 शार्ङ्ग—सृजय—शयाण्डकशार्याती—वाहस—दार्विदा—दार्वा-
 घाट—सुषिलीका—जहका—कोकिला—कुण्डणाची—गोल—
 लिक—षिष्पकादीनां परःशतानाम्पक्षिणाश्च संहितास्वाम्नानात् ।
 तदयं प्रतारकः स्वतन्त्र इति ॥

यच्च “द्वितीयाब्राह्मणे” १ । अ० १ पा० ३ सू० ६० “चतु-
 र्थ्यर्थे बहुलं छन्दसि” २ । अ० २ पा० ३ सू० ६२ । “पुराणप्रो-
 क्तेषु ब्राह्मणकल्पेषु” ३ । अ० ४ पा० ३ सू० १०५ इत्यष्टाध्यायी-
 सूत्राणि । अत्रापि पाणिन्याचार्यैर्वेदब्राह्मणयोर्भेदेनैव प्रतिपादि-
 तम् । तथा—पुराणैः प्राचीनैर्ब्रह्मायुषिभिः प्रोक्ता ब्राह्मणकल्प-
 ग्रन्था वेदव्याख्यानाः सन्ति । अत एवैतेषां पुराणेतिहाससञ्ज्ञा
 कृताऽस्ति । यद्यत्र छन्दोब्राह्मणयोर्वेदसञ्ज्ञाऽभीष्टा भवेत्तर्हि
 चतुर्थ्यर्थे बहुलं छन्दसीति छन्दोग्रहणं व्यर्थं स्यात् । द्वितीया-
 ब्राह्मणेति ब्राह्मणग्रन्थस्य प्रकृतत्वात् । अत्रो विज्ञायते न ब्राह्मण-
 ग्रन्थानां वेदसञ्ज्ञाऽस्तीति—इति । तदिदमनाकलितव्याकरणत-
 त्वस्य तस्यात्यन्तमतस्त्वार्थाभिधानम् । तथाहि—“द्वितीया ब्रा-
 ह्मणे” १२।२।६०। ब्राह्मणविषये प्रयोगे व्यवहृत्पाणिनिसमानार्थस्य दी-
 व्यतेः कर्मणि द्वितीया विभक्तिर्भवति । ‘गामस्य तदहः सभायां
 दीव्येयुः’ अत्र शतस्य दीव्यतीत्यादिवत् “दिवस्तदर्थस्य” २।३-
 ।५८। इति सूत्रेण गोरस्येति षष्ठोप्राप्तौ गामस्येति द्वितीया
 विधीयते । अत्र ब्राह्मणरूपवेदैकदेशे एव द्वितीयेष्टा, न तु
 मन्त्रब्राह्मणात्मके श्रुतिच्छन्दआम्नायनिगमवेदपदव्यपदेश्ये सर्व-
 त्रेति युक्तमुत्तरसूत्रे “चतुर्थ्यर्थे बहुलं छन्दसि” २।३।६२। इति मन्त्र-

ब्राह्मणरूपे छन्दोमात्रे विषये चतुर्थ्यर्थे षष्ठीविधानम् । “पुरुष-
मृगश्चन्द्रमसः” “पुरुषमृगश्चन्द्रमसे” अत्र हि छन्दसीत्यभिधाने-
नाचार्यः सञ्जिघृक्षति मन्त्रब्राह्मणरूपं सकलमेव वेदमिति तद-
भिप्रयन्ने शोदाजहार “या खर्वेण पिबति तस्यै खर्वो जायते । तिखो
रात्रीरिति । तस्या इति प्राप्ते । यां मलवद्राससं सम्भवन्ति यस्ततो
जायते सोऽभिश्स्तो, यामरण्ये तस्यै स्तेनो, यां पशवीं तस्यै
होतमुख्यप्रगल्भो, या स्नाति तस्या अप्सुमारुको, याऽभ्यर्क्ते
तस्यै दुश्चर्मा, प्रलिखते तस्यै खलतिरपमारी, याऽङ्क्ते तस्यै
काणो, या दतो धावते तस्यै श्यावदन्, या नखात्रि निकृन्तते
तस्यै कुन्खी, या कृणत्ति तस्यै क्लीबो, या रज्जुं सृजति तस्या उद्-
बन्धुको, या पर्णेन पिबति तस्या उन्पादुको जायते अहल्यायै
जाग्मनाय्यै तन्तुः” इति बहुना ब्राह्मणं भाष्यकारः । इति फलवैशि-
ष्ट्यसत्त्वेन ब्राह्मणस्य छन्दोरूपत्वे व्याकरणभाष्यकृतां संवादसत्तो-
वाच्च प्रकृतसूत्रे छन्दोग्रहणवैयर्थ्यमभिदधानः कथं न “स्वछन्द”
इति विज्ञैरभिज्ञेयः । अन्यथा तु “मन्त्रे श्वेतवहोकथशस्पुरोडाशो-
शिवन्” । ३।२।७१। “अवे यजः” । ३।२।७२॥ “विजुपेश्छन्दसि”
। ३।२।७३। इत्येवं क्रमिकसूत्रपाठे चरमे छन्दसीत्युक्त्या मन्त्रभागेऽ-
पि छन्दःपदव्यपदेश्यत्वं न सिद्ध्यते । यथाहि—“ब्राह्मणे” इत्य-
भिधाय ‘छन्दसी’ त्यभिहितवतः पाणिनेर्ब्राह्मणं न छन्दःपदव्यपदे-
श्यत्वेनाभिमतमित्युत्प्रेक्षसे, तथैवेहापि पूर्वसूत्रे ‘मन्त्रे’ इत्यभिधाय
‘विजुपेश्छन्दसि’ इति कथयतः पाणिनेर्मन्त्रोपि छन्दःपदव्यपदेश्य-
त्वेनानभिमत इति वक्तव्यं स्यादिति महदनिष्टं ब्राह्मणविद्विष-
स्तवापि । किंच ‘अमनरुधरवरित्युभयथा छन्दसि’ । ६।२।७०।
इति पाणिनिश्छन्दःपदमुपादाय “भुवश्च महाव्याहृतेः” । ६।२।७१।

इति सूत्रेण वैकल्पिकं रुभावमनुशास्ति पुनरुत्तरसूत्रे, इति महा-
व्याहृतेरपि छन्दोभावच्युतिरावश्यकी स्यात् । नहि ब्राह्मणे, इत्यु-
पादाय 'छन्दसी' त्युक्तितरेव ब्राह्मणानामच्छन्दोभावसाधिका,
ननु 'छन्दसी' त्यभिधाय व्याहृतेर्विशिष्य व्याहरणं व्याहृतेश्छन्दो-
भावप्रणाशकं न स्यादिति पाणिपिधानम्, तस्मादाचार्यः प्रयोग-
साधुभावाप्रसङ्गातिप्रसङ्गनिविवारयिषया क्वचित् सामान्यं 'छन्द-
सी'त्युपादाय विशेषं 'महाव्याहृतेः' इति वक्ति । क्वचित्तु, विशेषं
ब्राह्मणे मन्त्रे इति वोपादाय सामान्यं 'छन्दसी' ति । तस्मात्—
यद्यत्र छन्दोब्राह्मणयोर्वेदसञ्ज्ञाऽभीष्टा भवेत्तर्हि चतुर्थ्यर्थे बहुलं
छन्दसीति छन्दोग्रहणं व्यर्थं स्यात्, कुतः, द्वितीया ब्राह्मणेति
ब्राह्मणग्रन्थस्य प्रकृतत्वात् । अतो विज्ञायते 'न ब्राह्मणानां
वेदसञ्ज्ञाऽस्ति' इति वदन् सतामसम्भाषणीयोऽयं कपटकषाय
इति पुष्कलम् ।

अत्रापरे ब्राह्मणद्विषोऽमुष्य संसर्गिणोऽनधीतशास्त्रा ग्रहिला
अनभिज्ञा विवदन्ते । तथाहि—यदि ब्राह्मणानि छन्दांसि, तदा
पाणिनिः कथं ब्रूते "छन्दोब्राह्मणानि च तद्विषयाणि" ४।२।६६।
यदि हि ब्राह्मणानि छन्दांसि, तदा पर्याप्तं छन्दांसीत्येव, यावता
ब्राह्मणान्यपि छन्दांस्येवेति । सत्यम्, ब्राह्मणानां मन्त्रैः सह छ-
न्दोभावस्य समानत्वे पृथग्ब्राह्मणग्रहणोमपार्थक्यमिति प्राप्तम्, तथापि
ब्राह्मणग्रहणमिह 'अधिकमधिकार्थम्' इति न्यायेन ब्राह्मणविशेष-
परिग्रहार्थम्, तेनेह न, याज्ञवल्क्येन प्रोक्तानि ब्राह्मणानि याज्ञव-
ल्क्यानि सौलभानि । व्याकरणभाष्यकारोऽपि प्रकृतसूत्रे ब्राह्म-
णग्रहणप्रयोजनमिदमसूचयत् 'याज्ञवल्क्यादिभ्यः प्रतिषेधो वक्त-
व्यः' इति वदन् ॥ अयमेव चार्थः 'पुराणप्रोक्तेषु ब्राह्मणकल्पेषु'

।१।३।१०५। इति सूत्रे पुराणप्रोक्तत्वविशेषणेन ब्राह्मणानि विशिष्य-
तः पाणिनेरभिमतः । इतरथा ब्राह्मणविशेषस्यापरिजघृक्षितत्वे
पुराणप्रोक्तेष्वित्याचार्यप्रवृत्तिरनर्थिका स्यादिति नापरोक्षं किमपि
भाष्ये श्रमजुषां विदुषामिति बहुलेखादुदास्महे । यच्चाऽसौ ब्रूते
धर्मध्वजी—

अन्यच्च कात्यायनेनापि ब्राह्मणा वेदेन सहचरितत्वात् सह-
चारोपाधिं मत्वा ब्राह्मणानां वेदसंज्ञा सम्मतेति विज्ञायते । एव-
मपि न सम्यगस्मिन् । कुतः । एवं तेनाऽनुरक्तत्वादतोऽन्यैर्ऋषि-
भिरगृहीतत्वात् । अनेनापि न ब्राह्मणानां वेदसंज्ञा भवितुमर्हति—
इत्यादि बहुभिः प्रमाणैर्मन्त्राणामेव वेदसंज्ञा, न ब्राह्मणग्रन्थाना-
मिति सिद्धम्—इति, तदमुष्य गगननिष्ठीवनायितम् । केन वैदि-
केनाभिहितं यत् कात्यायनोभिधत्ते “सहचारोपाधिना ब्राह्मणानां
वेदसंज्ञा सम्मता” इति, यच्च शायमनालोचितशास्त्रोऽकृतगुरुकुल-
वासो ब्रूते “अन्यैर्ऋषिभिरगृहीतत्वात्” इति, तदप्यस्य हास्या-
स्पदम् । ब्राह्मणानां वेदभावस्य पूर्वोक्तस्यासर्वर्षिसम्मतत्वात् ।
यच्चैष कपटकाषायो ब्रूते—किञ्च भोः । ब्राह्मणग्रन्थानामपि
वेदवत्प्रामाण्यं कर्तव्यमाहोस्विन्नेति । अत्र ब्रूमः । नैतेषां वेदव-
त्प्रामाण्यं कर्तुं योग्यमस्ति । कुतः । ईश्वरोक्ताभावात् तद-
नुकूलतयैव प्रमाणार्हत्वाच्चेति । परन्तु सन्ति तानि परतः प्रमाण-
योग्यान्येव इति, सोऽस्य सर्वशास्त्रविपरीतस्तावदुपसंहारः; ब्राह्मण-
प्रामाण्यस्य मन्त्राविशेषेणासकृत्साधितत्वात् । अत एव पुराणप्रा-
माण्यव्यावस्थापनप्रसङ्गेन “प्रमाणेन खलु ब्राह्मणेनेतिहासपुरा-
णानां प्रामाण्यमभ्यनुज्ञायते” इत्योह स्म वात्स्यायनः । ब्राह्मणानां
स्वतः प्रामाण्यविरहे कथमिव परकीयप्रामाण्यबोधकतासम्भवस्ते-

षाम् । नहि ब्राह्मणान्यलब्धपदानि इतिहासपुराणीयप्रामाण्य-
व्यवस्थापनायेशते । तस्माच्छ्रुतवेदशब्दास्नायनिगमपदानि म-
न्त्रभागमारभ्योपनिषदन्तानां वेदानां बोधकानीति शास्त्रविदां
परामर्शः । अतएव 'श्रुतिस्तु वेदो विज्ञेयो धर्मशास्त्रं तु वै स्मृतिः'
इत्यास्तिकजनजीवातुर्भगवान् मनुर्मेने । अत एव तु वेदान्त-
चतुरध्याय्यां भगवान् व्यासोऽभिधित्सुरूपनिषदः समादत्तेऽसकृ-
च्छ्रुतिपदशब्दपदानि 'श्रुतेस्तु शब्दमूलत्वात्' अ० पा० १ सू०
२७ ॥ 'पदात्तु तच्छ्रुतेः' अ० २ पा० ३ सू० ४१ ॥ 'भेदश्रुतेः'
अ० ३ पा० ४ सू० १८ ॥ 'सूचकश्च हि श्रुतेराचक्षते तद्विदः'
अ० ३ पा० २ सू० ४ ॥ 'तदभावो नाङ्गीषु तच्छ्रुतेः' अ० ३ पा०
२ सू० ७ ॥ 'गुणसाधारण्यश्रुनेश्च' अ० ३ पा० ३ सू० ६४ ॥ 'वै-
द्युतेनैव तत्तच्छ्रुतेः' अ० ४ पा० ३ सू० ६ ॥ इत्यादिसूत्रेषु ॥
अत एव च भगवान् कणादो दशाध्याय्या अन्ते "तद्वचनादास्ना-
यस्य प्रामाण्यम्" इत्युपसंज्ञहाराम्नायपदेन वेदप्रामाण्यम् । अत्र
हि आम्नायपदं संहितामारभ्योपनिषदन्तनिखिलवेदबोधकम् ।
समानतन्त्रे गोतमीये "मन्त्रायुर्वेदवच्च तत्प्रामाण्यमाप्तप्रामा-
ण्यात्" इति सूत्रे तत्पदोपादेयस्योपनिषत्कवाक्यकलापकस्यैव
प्रामाण्यावधारणात् । तत्रत्यतच्छब्दस्य मन्त्रब्राह्मणात्मकवेद-
बोधकता च प्रागवधारितैव । मन्वादिस्मृतयोऽप्यस्मिन्नर्थेऽनु-
कूलाः । तथाहि षष्ठेऽध्याये मनुः "एताश्चान्याश्च सेवेत दीक्षा
त्रिप्रो वने वसन् । विविधाश्चोपनिषदीनात्मसंसिद्धये श्रुतीः"
२६ ॥ अत्र "ओपनिषदीः श्रुतीः" इत्युक्त्वा उपनिषदां श्रुतिश-
ब्दवाच्यत्वम्, श्रुतिशब्दस्य च वेदाम्नायपदपर्यायत्वम् । यथाह
मनुरेव "श्रुतिस्तु वेदो विज्ञेयो धर्मशास्त्रं तु वै स्मृतिः" इति ।

ततश्च यद्युपनिषदः श्रुतय इत्यभिमेने व्यवजहार च मनुस्तद्दि
 ब्राह्मणानां वेदभाव आवश्यकः; यतो ब्राह्मणानामेव तु शेषभूता
 उपनिषदः । अत एव तु ता वेदान्त इत्यभिधीयन्ते ।
 अत एव “दशलक्षणाकं धर्ममनुतिष्ठन् समाहितः । वेदान्तं
 विधिवच्छ्रुत्वा संन्यसेदनृणो द्विजः” म० अ० ६ श्रु०
 ६४ ॥ इत्यादिमानवशास्त्रे वेदान्तपदेनोपनिषदां परिग्रहः ।
 नचैकाम् ईशावास्योपनिषदमपहायापराः सर्वा अप्युपनिषदो ब्राह्म-
 णान्तर्गता आर्ष्यो न वेदरूपाः, किन्तु ऋषिभिः प्राणायिषत । ईशा-
 वास्योपनिषत्तु शुक्लयजुःसंहितान्तर्गता तदीयाऽध्यायेषु चत्वारिं-
 शत्तमस्वरूपेति तामेवैकां वेदरूपां मन्ये । तत्तात्पर्येणैव तु मनो-
 रूपनिषत्सु श्रुतिवेदादिपदव्यवहार इति वाच्यम्, तथा सति
 “विविधाश्चौपनिषदीरात्मसंसिद्धये श्रुतीः” इति मानवे बहुवचना-
 क्लृप्तेः । तदुपनिषदन्तर्गतश्रुतिबहुत्वतात्पर्येण कथञ्चिद् बहुवचन-
 समर्थनसम्भवेऽपि ‘विविधा’ इति तद्विशेषणं कथमपि नानुकूल-
 यितुमर्हति, तथा सति “अनेकाश्चौपनिषदीरात्मसंसिद्धये श्रुतीः
 इत्येवोक्तं स्यादिति । एतेन—एकामीशावास्योपनिषदमपहायापरा
 उपनिषदो न वैदिक्यः—किन्तु आर्ष्य इति पुण्यजनस्यामुष्य कप-
 टकाषायस्य वचः परं हसनीयमेव विदुषाम् । किञ्च तथा सति
 व्याससूत्रेषु सर्वत्र विषयवाक्यभूता उपनिषद एवेति तत्तात्पर्येण
 व्यासस्य ‘श्रुतेः’ ‘शब्दात्’ इत्यसकृत्तथाऽभिधानमसङ्गतं स्यादिति
 पूर्वमवोचामैव । यथा ऋषीणां नामोल्लेखपूर्वका इतिहासा ब्राह्मणे-
 षु वर्तन्ते, नैवं संहितासु; तस्माद् ब्राह्मणानि न वेदाः’ इत्येतदुन्नम-
 निराकरणं तु प्रकीर्णके प्रपञ्चयिष्यते इति सर्वं चतुरस्रम-
 वदातं च ।

व्यासोऽथ जैमिनिर्नाम कणादो गोतमस्तथा ।

वात्स्यायनस्तथापस्तम्बश्च कात्यायनो मुनिः ॥

पतञ्जलिः पाणिनिश्चेत्येवमाद्या महर्षयः ।

प्राहुः स्म ब्राह्मणग्रन्थान् वेदं मन्त्रानिव स्फुटम् ॥ इति ।

अत्रोच्यते । ब्राह्मणभागस्य वेदत्वे मन्त्रास्तावत्प्रमाणम् ते यथा-

(१) स उत्तमां दिशमनुव्यचलत् ॥ ७ ॥ (अथर्व० कां०

१५ अनु० १ सू० ६)

तमृचश्च सामानि च यजूंषि च ब्रूह चानुव्यचलन् ॥ ८ ॥

(२) ऋवां च वै स साघ्नां च यजुषां च ब्रूहणश्च प्रियं धाम भवति
य एवं वेद ॥ ६ ॥

अत्र हि ब्रह्मपदेन वेदवाचिना ब्राह्मणभागः स्पष्टमेवोच्यते ।

मन्त्राणामृगादिशब्दैः पृथगेवोपादानात् । किंच । ब्रूह ति ब्राह्मण-

भागस्य श्रौती सञ्ज्ञा ब्राह्मणशब्दवत् । तथाच मनुः “ब्रह्मच्छन्द-

स्कृतं चैव” इति (अ० ४ श्लो० १००) ब्रह्म ब्राह्मणमिति कुल्लूकः ।

(३) तस्माद्यज्ञात्सर्वहुत ऋचः सामानि जज्ञिरे ।

छन्दांसि जज्ञिरे तस्माद्यजुस्तस्मादजायत । १ । इति (यजु०

अ० ३ मं० ७)

अयमपि मन्त्रः स्वामिनं प्रति ब्राह्मणभागस्य वेदत्वे प्रमा-

णम् । तेन हि छन्दःपदस्यात्रत्यस्य गायत्र्यादिपरत्वं नाभ्युपग-

म्यते । अत एव वेदभाष्याभासभूमिकायां ६ पृष्ठे “अथ वेदोत्प-

त्तिविषयः” इति प्रकरणे इममेव मन्त्रमुपन्यस्य “वेदानां गायत्र्या-

दिछन्दोऽन्वितत्वात्पुनश्छन्दांसीति पदं चतुर्थस्याथर्ववेदस्योत्पत्तिं

ज्ञपयतीत्यवधेयम्” इति स्वयमेव तेनोक्तम् । एतच्चानुपदमेवोद्धरि-

ष्यते । एवं च छन्दःपदमत्रत्यं ब्राह्मणभागपरमेवेति भवत्येवार्थं
मन्त्रः प्रकृतेऽर्थे प्रमाणम् ।

यत्तु भाष्याभासभूमिकायाम् ६ पृष्ठे वेदोत्पत्तिविषय इत्युपक्रम्य—
तस्माद्यज्ञात्सर्वहुतऋचः सामानि जज्ञिरे ।

छन्दांसि जज्ञिरे तस्माद्यजुस्तस्मादजायत १ ॥ (यजुः
अ० ३१ मं० ७)

यस्मादृचो अपातन् यजुर्यस्मादपाकषन् ।

सामानि यस्य लोमान्यथर्वाङ्गिरसो मुखम् ॥

स्कम्भं तं ब्रूहि कतमः स्वदेव सः २॥ (अ० कां० १० प्र० २३
अनु ४ मं० २०) । भाष्यम्—

(तस्माद्यज्ञात्सर्व) तस्माद्यज्ञात्सच्चिदानन्दादिलक्षणास्पूर्णा-
त्पुरुषात् सर्वहुतात् सर्वपूज्यात् सर्वोपास्यात् सर्वशक्तिमतः परब्र-
ह्मणः (ऋचः) ऋग्वेदः (यजुः) यजुर्वेदः (सामानि) सामवेदः
(छन्दांसि) अथर्ववेदश्च (जज्ञिरे) चत्वारो वेदास्तेनैव प्रका-
शिता इति वेद्यम् । सर्वहुत इति वेदानामपि विशेषणं भवितुमर्हति
वेदाः सर्वहुतः । यतः सर्वमनुष्यैर्होतुमादातुं प्रहीतुं योग्याः
सन्त्यतः । जज्ञिरे अजायन्तेति क्रियाद्वयं वेदानामनेकविधावत्-
द्योतनार्थम् । तथा तस्मादिति पदद्वयमीश्वरादेव वेदा जाता
इत्यवधारणार्थम् । वेदानां गायत्र्यादिच्छन्दोऽन्वितत्वात्पुनश्छन्दां-
सीतिपदं चतुर्थस्याथर्ववेदस्योत्पत्तिं ज्ञापयतीत्यवधेयम् । यज्ञो वै
विष्णुः । श० कां० १ अ० १ ब्रा० १ कं० १३ । इदं विष्णुर्विचक्रमे-
त्रेधा निदधे पदम् । य० अ० ५ मं० १५ । इति सर्वजगत्कर्तृत्वं
विष्णौ परमेश्वर एव घटते; नान्यत्र । वेवेष्टि व्याप्नोति चराचरं
जगत् स विष्णुः परमेश्वरः ॥ १ ॥ (यस्मादृचो०) यस्मात्सर्वश-

किंमतः ऋचः ऋग्वेदः (अपातक्षन्) अपातक्षत् उत्पन्नोऽस्ति ।
यस्मात् परब्रह्मणः (यजुः) यजुर्वेदः अपाकषन् प्रादुर्भूतोऽस्ति ।
तथैव यस्मात्सामानि सामवेदः (अङ्गिरसः) अथर्ववेदश्चोत्पन्नौ
स्तः । एवमेव यस्येश्वरस्याङ्गिरसोऽथर्ववेदो मुखं मुखवन्मुख्यो-
ऽस्ति । सामानि लोमानीव सन्ति । यजुर्यस्य हृदयमृचः
प्राणश्चेतिरूपकालङ्कारः । यस्माच्चत्वारो वेदा उत्पन्नाः,
स कतमः खिद्वोऽस्ति तं त्वं ब्रूहीति प्रश्नः । अस्यो-
त्तम् (स्कम्भं तं) तं स्कम्भं सर्वजगद्धारकम्परमेश्वरं त्वं जानी-
हीति तस्मात्स्कम्भात्सर्वाधारात्परमेश्वरात् पृथक् कश्चिदप्यन्यो
देवो वेदकर्ता न वाऽस्तीति मन्तव्यम् ॥ २ ॥ एवं वा अरे अस्य
महतो भूतस्य निःश्वसितमेतद्यद्वेदो यजुर्वेदः सामवेदोऽथर्वा-
ङ्गिरसः । श० कां० १४ अ० ६ ब्रा० कं० ११ ॥ अस्यायमभिप्रायः ।
याज्ञवल्क्योऽभिवदति हे मैत्रेयि महत आकाशादपि बृहत् परमे-
श्वरस्यैव सकाशाद्वेदादिचतुष्टयं (निःश्वसितं) निःश्वासवत्स-
हजतया निःसृतमस्तीति वेद्यम् । यथा शरीरात् श्वासो निःसृत्य
पुनस्तदेव प्रविशति, तथैवेश्वराद्देवानां प्रादुर्भावतिरोभावौ भवत-
इति निश्चय इत्युक्तम् ।

तदेतत् स्वविषमूर्छितो भुजङ्गः स्वमेव दशतीति न्यायोदाहर-
णमैव । नहि ऋच इत्यादेर्ऋग्वेद इत्यादिरर्थो वैदिकजनलाननी-
यः किंतु ऋगाद्याख्या मन्त्रा इत्येव । कथमन्यथाऽत्रैव प्रमाण-
तया तदुपपत्त्यस्ते 'एवं वा अस्य' त्यादौ ऋगादादिपदसमभिध्या-
हृतवेदपदाभ्यासस्य सार्थकता समर्थेत, तथासति प्रकृतमन्त्र-
इवलाघवेनात्र बाह्मणोऽपि ऋगादिपदमात्रस्यैवोपादानमुचितत्वेन
सकृदपि वेदपदोपादानस्य निष्फलतया वेदपदाभ्याससार्थकत्व-

संभावनाया अपि दूरतरनिरस्तत्वात् । न च ऋगादीनां वेदपद-
व्यपदेश्यत्वबोधनायैव वेदपदाभ्यास इति वाच्यम्, विकल्पावह-
त्वात् । तथाहि—ऋग्वेद इत्यादि समस्तं स्यात् व्यस्तं वा ?
नायः; तथासति ऋगादिकमुद्दिश्य वेदत्वविधानस्य वक्तुमश-
क्यत्वात् । प्रथमाविभक्तिप्रकृतित्वेन श्रोतृविदितस्यैव हि नाम्नः
स्वार्थे विधेयतया अभेदसम्बन्धावच्छिन्नायाः समर्पकतां क्रोडी-
करोति शाब्दी मर्यादा, न त्वन्यादृशस्य । अत एव 'वषट्कर्तुः
प्रथमभक्त' इति श्रुतौ भक्तमुद्दिश्य लघुनोऽपि प्राथम्यमात्रस्य
विधातुमशक्यत्वात्प्राथम्यविशिष्टस्य भक्तस्य गुरोरपि विधानेन
तस्य वषट्कारनिमित्तकत्वं 'वषट्काराच्च भक्तयेत्' (पू० सो० द०
अ० ३ पा० ५ सू० ३२) इति सूत्रेण सिद्धान्तितं भगवता जैमि-
निना । एवं वेदशब्दस्य तन्त्रे विरुद्धत्रिकद्वयस्य, आवृत्तौ तु वाक्य-
भेदस्य, प्रसङ्गो दुर्वार इत्यादिकं नेहोपन्यस्यते विस्तरभर्यात् ।
एवं रसविद्याऽऽचार्यैरपि विधेयाविमर्शाख्यस्य काव्यदोषस्य 'अ-
विमृष्टविधेयांशः समासपिहिते विधा' वितिलक्षणमसिहितम् । न
द्वितीयः; 'ऋक्यजुः साम च वेदा' इत्येतावतैव सामअस्य वेदप-
दाभ्यासवैयर्थ्यतादवस्थात् । किञ्च तथासत्यथर्वाङ्गिरसपदसम-
भिव्याहारे वेदपदानुपादानेनाथर्वाङ्गिरसे वेदपदार्थत्वाभावप्रसङ्गो
वज्रलेपायते । एतेन छन्दासीत्यनेनाथर्ववेदोपग्रह इति निरस्तम् ।
उक्तीत्या तत्र वेदत्वस्यैव वक्तुमशक्यत्वात् । छन्दःशब्दस्य वेद-
सामान्यवाचकतया विशेषरूपेणाथर्ववेदवाचकत्वाभावेन हलवहन-
योग्यमवादिबोधतात्पर्यप्रयुक्तगवादिपदानामिव तस्य विशेषधर्म-
विशिष्टतात्पर्यकत्वे लाक्षणिकत्वप्रसङ्गाच्च । नच 'तस्माद्यज्ञा'
दिति मन्त्रेऽथर्ववेदस्य विशेषतोऽनुपादानप्रसङ्गात्प्रसजन्त्या न्यून-

तायाः परिहाराय वेदपर्यायस्यापि छन्दःपदस्य वेदविशेषपरत्वंमा-
 श्रयणीयमिति वाच्यम्; एवं सति 'छन्दांसि जज्ञिरे तस्मा' दिति
 तृतीयेनैव पादेन निखिलन्यूनतापरिहारसम्भवेऽवशिष्टपादत्रयवैय-
 र्थ्यापत्तेः । नचग्यजुषादीनां विशिष्योत्पत्तिबुबोधयिष्यैव ऋगादि-
 भिरिविशेषपदैर्निर्देश इति वाच्यम्; एवं सति 'अथर्वाङ्गिरसो
 मुखमि' इति तदुपन्यस्तद्वितीयमन्त्र इवात्राप्यथर्वाङ्गिरसपदेनैवाथर्व-
 वेदस्याप्युपादोतुमौचित्येन 'छन्दांसी' ति सामान्यशब्दनिर्देशा-
 सङ्गतेर्दुरुद्धरत्वात् । नच 'अथर्वाङ्गिरसो मुखमि' त्यनुरोधादेवात्र
 मन्त्रे छन्दःशब्दस्य विशेषपर्यवसानमुच्यते, तदभिप्रायेणैव च
 मया द्वितीयो मन्त्र इहोपन्यस्त इति वाच्यम्; तथा सति द्वितीय-
 मन्त्रानुरोधादेव ऋगादीनामपि प्रथममन्त्रे विशिष्य लाभस्य सुव-
 चतया 'छन्दांसि जज्ञिरे तस्मादि' ति सामान्यवाक्येनैव सोम-
 जस्ये प्रादत्रयसार्थक्यस्य दुःसमर्थत्वापातात् । नचानयोर्मन्त्रयोर्भि-
 न्नभिन्नस्थलस्थतया प्रथममन्त्रे विशिष्य ऋगादिनिर्देशाभावे
 द्वितीयमन्त्रादर्शिनां प्रथममन्त्रस्थतृतीयपादश्रवणमात्राद् विशिष्य
 ऋगादीनामुत्पत्तेर्बोधो न स्यादिति तदर्थमेव पादत्रयोपादानमिति
 वाच्यम्; तथासत्येवमेव द्वितीयमन्त्रादर्शिनां विशिष्याथर्ववेदस्यो-
 त्पत्तेरपि बोधो न स्यादिति तदर्थं द्वितीयमन्त्र इवात्राप्यथर्वाङ्गिर-
 सशब्दस्यैवोपादेयतया वेदपर्यायछन्दःपदोपादानासङ्गतितादव-
 स्थात् । नच स्वतन्त्रे छन्देन भगवताऽथर्वाङ्गिरसपदोपादानौचित्ये-
 ऽपि छन्दःपदमेवेहोपात्तमिति कस्तत्र पर्यनुयोगावसर इति वाच्यम्;
 तथासत्यसन्दिग्धवेदविशेषबोधनक्षमाभ्यां सामयजुःपादाभ्यामु-
 भयतः सन्दर्शेऽथर्वाङ्गिरसं विशेषतो बुबोधयिषोरुचिततममप्यथ-
 र्वाङ्गिरसपदं द्वितीयमन्त्रे स्वोपात्तमपि प्रकृतमन्त्रेऽनुपादाय छन्दः-

पदमुपादानस्य भगवन् एवाकौशलकल्पनाप्रसङ्गात् । किञ्च तेनै-
वोपन्यस्ते 'यस्माद्व' इति द्वितीयमन्त्रे तज्जातीयेष्वन्येषु च वैदि-
केषु वेदविशेषनिर्देशस्थलेषु बहुशोऽनुभूतचरी वेदत्रयनिर्देशपृष्ठच-
रस्याथर्वाङ्गिरसनिर्देशस्य सकलवैदिकलोकपरिशीलिता वैदिकी
शैली, प्रकृते छन्दःपदस्याथर्वाङ्गिरसमात्रपस्ता प्रलपता विकलहृ-
दयेनेवोल्लङ्घितैव स्यात् । यदि न्यूनतापरिहारस्यावश्यकत्वादिह
छन्दःपदेनाथर्वाङ्गिरसपरिग्रहः, तदा सोमांसादर्शने अ० २ पा० १
'तच्चोदकेषु मन्त्राख्या' इति ॥ ३२ ॥ सूत्रे भाष्यवार्तिकन्यायसुधा-
शास्त्रदीपिकान्यायमालादावधिकरणविषयवाक्यत्वेनोदाहृतम्—

अहे बुध्निय मन्त्रं मे गोपाय यमृषयस्त्रैविदा विदुः ।
ऋचः सामानि यजूंषि सा हि श्रीरमृता सताम् ॥
(तै० ब्रा० १ । २ । २६)

इत्येतं मन्त्रमाक्रामन्ती न्यूनता केन नामोपायेन परिहरणीये-
त्यवश्यवचनीयमापद्यते । नचेह वेदपर्यायोऽपि कश्चिच्छब्दोऽस्ति
योऽथर्वाङ्गिरसोपग्रहकुचोद्यच्चर्चामप्युदञ्चयेत् । यदि तु ऋग्मन्त्रस-
मुदाय एव तुलापुरुषशान्त्यादिरूपो वैतानिकानेककर्मविशेषावच्छे-
देनैकनिबन्धतामापन्नोऽथर्वाङ्गिरसपदेनापदिश्यते न जातु तदन्यः
कश्चित् । अतएव 'त्रयो वेदा असृज्यन्ते' त्यादिः श्रौती, 'त्रयं ब्रह्म
सनातन' मित्यादिः स्मार्ती, 'त्रयी' तिच साधारणी प्रसिद्धि-
र्विकसति । अत एव च 'सा ऋग्यत्रार्थवशेन पादव्यवस्था, 'गी-
तिषु सामाख्या, 'शेषे यजुः शब्दः' इति भगवान् जैमिनि ऋक्-
सामयजूंष्येव निरुचे, नत्वथर्वाङ्गिरसमपि । अत एव चोक्ते 'एवं
वा अरे' इत्यादौ शतपथवाक्येऽपि नार्थर्वाङ्गिरससमभिध्याहारे वे-
दपदोपादानम् । तथाच 'अहे बुध्निये' ति मन्त्रे न्यूनतैव नास्तीति

क्व तत्परिहाराय पयनुयोगस्यावकाश इत्युच्यते, तर्ह्यास्मिन्मन्त्र
इव 'तस्माद्यज्ञादि' इति मन्त्रेऽपि तुल्यन्यायत्वान्नस्त्येव छन्दःप-
दानुपादानेऽपि काचन न्यूनतेति कस्य दोषस्य परिहाराय भूमि-
काभृता छन्दःशब्दस्याथर्वागिरसोपग्राहकता दुरुदग्राह्यत इत्यप्यु-
च्यताम् । तस्मात्प्रथममन्त्रे छन्दःशब्दस्य न कथमप्यथर्वागिर-
समात्रपरत्वं शक्यमुत्प्रेक्षितुम् । नापि गायत्र्यादिपरत्वम् ; 'वेदानां
गायत्र्यादिछन्दोऽन्वितत्वात्पुनश्छन्दांसीतिपदम् ' इत्यभिदधता
भूमिकाधारिणा छन्दःशब्दस्य गायत्र्यादिपरतायाः स्वयमेव प्रत्या-
ख्यातत्वात् । एवं च भूमिकाभृताऽवश्यमेव वर्णनीयम् । अयमत्र
मन्त्रे छन्दःशब्दस्याथ इति, शरणीकरणीयं वाऽनन्यशरणेन तदेव
यदस्माभिरुपवर्णितम् । किं तदिति चेत् ; श्रूयताम् । 'ऋगादि-
शब्दा मन्त्राणामेव वाचकाः, ऋग्वेदादिशब्दास्तु ऋगादितत्स-
म्बन्धिब्राह्मणोभयसमुदायवाचकाः, अत एव 'अहे बुध्निय मन्त्रं
मे गोपाये' त्यादौ पूर्वोक्तमन्त्रो वेदशब्दो न श्रूयते, श्रूयते च पुनः
पुनः 'एवं वा अरेऽस्य महतो भूतस्य निःश्वसितमेतद्यद्वेदः,
इत्यादि शतपथवाक्ये' इत्युक्तमस्माभिर्वेददुर्गसज्जने । वक्ष्यन्ते चा-
द्यापि प्रकरणेऽपदान्तरमेव तत्रोपपत्तयः । एवं च 'तस्माद्यज्ञादि,
इति मन्त्रे तदन्यस्थलेषु च ऋगादिशब्दानामृग्वेदादिशब्देन विवर-
णम्, ऋगादिमन्त्रसंहितासु 'ऋग्वेद' इत्यादिर्व्यवहारः, ऋगादिसं-
हितानां विवृतिग्रन्थेषु 'ऋग्वेदादिभाष्य' मित्यादिको व्यपदेशः,
तद्भूमिकासु 'ऋग्वेदादिभाष्यभूमिके' त्यादिकं सामिमानं नामोल्ले-
खनं च सर्वमेवोक्तभूमिकाभुवः पण्डितरूपस्य तदनुयायिनां च ऋ-
गादिऋग्वेदादिपदार्थाविवेकैकमूलकमेवेति चरितार्थोऽज्ञा 'अन्ध-
स्येवान्धलस्य विनिशातः पदे पदे' इति न्यायः । तस्मात्—

वेदग्वेदादिशब्दार्थानप्यविद्वान् हि भाष्यकृत् ।

करलः कलिकालो यद्बलमेतदनर्गलम् ॥ १ ॥

एवं च 'तस्माद्यज्ञादि'ति मन्त्रो ऋच इत्यादेऋ गायत्र्या मन्त्रा इत्येवार्थः, छन्दःशब्देन च ऋगादिमन्त्रसंहिताभ्योऽतिरिच्यमान ऋग्वेदादिभाग एव गृह्यते । स एव च ब्राह्मणमित्युच्यते । तस्य ऋगदिसकलमन्त्राविनियोजकताभिर्व्यक्तुमेव चर्कसामयजुषां मध्ये तद्वाचकस्य छन्दःपदस्योपन्यासोऽप्युचिततमः । छन्दःपदस्य च वेदपर्यायस्य मन्त्रब्राह्मणसमुदायवाचकत्वेऽपि 'ऋचो यजूंषि सामानि च्छन्दांस्याथर्वणानि च (हरिवं० प० १ अ० १ श्लो० ३८) इत्यत्र 'जुष्टार्पिते च च्छन्दसि' 'नित्यं मन्त्रे' (पा० अष्टा० अध्या० ६ पा० १ सू० २० ६-२१०) इत्यत्र च च्छन्दःशब्दवत् प्रकृते "अहै बुध्निय मन्त्र" इत्यादिमन्त्र इव ऋगादिपदैरत्र मन्त्राणां पृथग्विधानाच्चतुर्व्वपि वेदेषु ब्राह्मण भागसत्वाच्च ब्राह्मणभागपरत्वमित्ययमकामैरपि कामनीयः परमकमनीयो मन्त्रार्थस्वरसः शिल्प्यते । तस्मादस्मिन्मन्त्रे छन्दःपदं ब्राह्मणभागस्य वेदत्वे परमरमणीयं प्रमाणमिति शान्तपापं प्रतिहतममङ्गलम् । इदञ्च सर्वस्वाम्युक्तमसत्यमपि छन्दःपदस्य गायत्र्यादिपरत्वाभावमभ्युपेत्य प्रतिपादितम् । वस्तुतस्तु छन्दःपदमिह गायत्र्यादिपरमेव, यजुःसंहिताभाष्यकारैस्तथैव व्याख्यानात् । "वेदानां गायत्र्यादिछन्दोऽन्वितत्वात् पुरश्छन्दांसीतिपदं चतुर्थस्याथर्ववेदस्योत्पत्तिर्ज्ञापयतीत्यवधेयम्" इति स्वामिवाक्ये हेतुभागोऽपि हेय एव । छन्दोहीनानामपि मन्त्राक्षराणां शक्योच्चारणत्वात् । अन्यत्र मन्त्रेभ्यः पृथक् गायत्र्यादिस्तृप्तिश्रवणाच्च ।

तथा च ऋग्वेदमन्त्रः—

अग्नेर्गायत्र्यभवत्सयुग्वोष्णिह या सविता सं बभूव ।

अनुष्टुभा सोमं उक्थैर्मह स्वान्बृहस्यते बृहतीवाचं मावत् ॥ ४ ॥

इति । (ऋ० अ० ७ व० १८ मं० १० अ० ११ सू० १३०)

तस्माद्यज्ञादितिमन्त्रे जनेः प्रयोगेण वेदपौरुषेयत्वशंका तु वेददुर्गसज्जने वेदापौरुषेयत्वप्रकरणे 'उच्चारणो सृजिः श्रौतः, इत्यादीनां श्लोकानां व्याख्यानानि निपुणतरमेव निराकृतेति तत्रैव द्रष्टव्यमधस्तात् ।

किंच 'स यथाऽद्वैधाग्नेरभ्याहितस्य पृथग्धूमा विनिश्चरन्त्येवं वा अरेऽस्य महतो भूतस्य निःश्वसितमेतद्यद्वेदो यजुर्वेदः साम-वेदोऽथर्वाङ्गिरस इतिहासः पुराणं विद्या उपनिषदः श्लोका सूत्राण्यनुव्याख्यानानि व्याख्यानानीष्ट' इत्युक्तमाशितं पायितमयं च लोकः परश्च लोकः सर्वाणि च भूतान्यस्यैवैतानि सर्वाणि निःश्वसितानि' (श० कां० १४ अ० ६ ब्रा० ६ कं० ११) । इति शतपथवाक्ये वेदपदाभ्यासो ब्राह्मणभागस्य वेदत्वे दृढतरं मानम् । ऋग्वेदादिशब्दानामृगादिमन्त्रमात्रपरत्वे हि 'अहे बुध्निये' 'तस्माद्यज्ञा' इत्यादाविव च वेदपदं नेहोपादीयेत । वेदपदशक्तिजिग्राहयिषायामपि 'ऋग्यजुःसाम च वेदा' इत्येवं सकृदेवोपादीयेत-त्यनन्तराङ्कोक्तीत्या वेदपदाभ्यासो निष्प्रयोजन एव स्यात् । यत्त्व-नन्तराङ्कोऽनूदितायां भूमिकायामिदमेव शतपथवाक्यमितिहास-पुराणप्रामाण्यासहिष्णुतया 'ऽअथर्वाङ्गिरस' इत्येतदन्तमेवोपन्यस्तम्, तदप्यज्ञानेनैव, तथाहि-इदं वाक्यं वैदिकं न वा ? नाद्यः ; ब्राह्मणभागो न वेद इति भूमिकाभूत्प्रतिज्ञाया एव भङ्ग-प्रसङ्गात् । नापि द्वितीयः, विकल्पासहत्वात् । तद्धयपौरुषेयं पौरुषेयं वा स्यात्, तत्र नाद्यः ; तेनानभ्युपगमात्, अभ्युपगमे

पूर्वदोषाक्रमणात् । न द्वितीयः ; तद्धि प्रमाणमप्रमाणं वा स्यात् ।
 नाद्यः ; पूर्वापादितस्य तेनानुद्धृतस्य च वेदपदाभ्यासवैयर्थ्यस्य
 प्रतापेनास्य वाक्यस्योन्मत्तवाक्यायमानतुल्यतया प्रामाण्यासंभ-
 वात् । न द्वितीयः ; तथासति तदप्रामाण्यमभ्युपेत्य
 प्रमाणतया तदुपन्यासस्योन्मत्तकर्तव्यत्वापातात् । इत्थं चोक्ताया
 वेदपदाभ्यासवैयर्थ्यापत्तेः कथमुद्धार इति चेत् , इत्थम् ;
 मीमांसादर्शने अ० ३ पा० ३ 'वेदो वा प्रायदर्शनात्' इति २ सूत्रे
 'अग्नेर्ऋग्वेदो वायोर्यजुर्वेद आदित्यात्सामवेद' इत्यर्थवादविषयके
 वार्तिके—वेदश्च व्यापकत्वादहेतुलक्षणयुक्तः सन् न शक्तोऽप्येवावयवं
 लक्षयितुम् । ऋगादयस्तु नियम्यत्वात्समुदायं लक्षयन्ति इति ।
 न्यायसुधायां च—प्रायदर्शनोक्तेर्भूयोदर्शनवाचित्वेन प्राप्त्युक्त्यर्थम-
 ङ्गीकृत्य वेदो व्यापकत्वेन हेतुलक्षणव्याप्यत्वशून्यत्वात् न ऋगादीन्
 लक्षयितुं शक्तः । स एव ऋगादिभिर्व्याप्यत्वेन हेतुलक्षणयुक्तः
 शक्यो लक्षयितुमित्यन्वयात्स्वयं सूत्रव्याख्यां सूचयितुमाह वेद-
 श्चेति । वेदव्यभिचारात् , ऋगादीनामृगाद्युक्तिमात्रेणार्गदिरूप-
 वेदावयवप्रतीतिसिद्धेस्तल्लक्षणार्थत्वे वेदोक्तिरनर्थिका । तस्मा
 'ऋग्वहुलो वेद' इत्येवमादिमध्यमपदलोपिसमासत्वेनैवगर्वेदाद्यु-
 क्तिर्व्याख्येयेत्यप्यनेन ग्रन्थेन सूचितम् इति प्रदर्शितया दिशा
 ऋग्वेदादिपदस्य (१) ऋग्वहुलो वेद इत्यादिः (२) ऋगवयवको
 वेद ऋग्वेद इत्यादिः (३) ऋग्विनियोजको वेद ऋग्वेद इत्यादिः
 (४) ऋग्वद्रव्यको वेद ऋग्वेद इत्यादिर्वा अर्थो वाच्यः । इमे चार्था
 मध्यमपदलोपिना बहुव्रीहिगर्भेणैव तत्पुरुषेण लब्धुं शक्यन्ते ।
 मन्त्रमात्रवाचका ऋगादिशब्दाश्च प्रथमान्ताः केवलाः 'तस्माद्यज्ञा'
 दित्यादाविव प्रकृतेऽपि नेमानर्थान् क्रोडीकर्तुमीशते । ऋक्पदे-

नोक्तवित्या समस्तमेकं वेदपदं च न यजुर्वहुलो वेद इत्यादिकमर्थं बोधयितुमलम्; तथासति सामर्थ्याभावेन समासस्यैव दौर्लभ्यप्रसङ्गात् । तथाचैकेन वेदपदेन निर्वाहासंभवात्स्पष्टप्रयोजनोऽसौ वेदपदाभ्यासः ।

अथ यज्ञोपयोगिनां यवगोधूमादीनामिव महामहिमशालिनां मन्त्राणां कथमसौ चतुर्थेऽर्थे द्रव्यपदेन व्यपदेश इति चेत्, तर्हि—‘ब्रीहिभिर्यजेत यवैर्वै’ त्यादौ ब्रीह्यादिवत्करणत्वेनर्गादिकमुपगृह्णन्तः “ऐन्यां गार्हपत्यमुपतिष्ठत” इत्यादयो विधिवादा एव प्रथममेतत्तमर्थमभियुज्यन्ताम्, तदनु च मीमांसादर्शने अ० ३ पा० ३ ‘धर्मोपदेशाच्च न हि द्रव्येण सम्बन्धः’ ॥ ४ ॥ इति सूत्रयन भगवान् जैमिनिः “नास्य सामद्रव्येण सह सम्बन्धो वेदितव्य” इति वाक्येनैतत्सूत्रं व्याचक्ष्णो भाष्यकारः शबरस्वामी च, तदनु चापरेऽपि शब्दस्य द्रव्यत्वमभ्युपगच्छन्तो दार्शनिकाः । एवञ्चोक्तेषु चतुर्ष्वप्यर्थेषु ऋगादितदन्यसमुदायेषु निविशमानस्य मन्त्रातिस्तिकस्य ब्राह्मणभागस्य समुदायिनो वेदत्वमृग्वेदादिशब्दैः सुखित्वात्मेवोद्दिष्टमिति ।

प्रमा० (५) एवम्—प्रजापतिर्वा इदमेक आसीत् स तपोऽतप्यत, तस्मात् तपस्तेपानात् त्रयो देवा असृज्यन्त, अग्निर्वायुरादित्यः; ते तपोऽतप्यन्त, तेभ्यस्तेपानेभ्यः त्रयो वेदा असृज्यन्त, अग्नेर्ऋग्वेदो वायोऽयजुर्वेद आदित्यात् सामवेदः (श० कां० ११ अ० ५)

इति शतपथवाक्यमपि ब्राह्मणभागस्य वेदत्वमुद्दिष्टजागर्तित्वम् । अत्रोपपत्तिः सृजिप्रयोगप्रयुक्तवेदपौरुषेयत्वशङ्कानिराकरणं च पूर्ववत् ।

प्रमा० (६) एवं यत्र यत्रैव मन्त्रे ब्राह्मणवाक्ये च ऋग्वेदादिशब्दा वेदशब्दस्तत्पर्याया श्रुतिस्वाध्यायादिशब्दा वा श्रूयन्ते, तत्सकलमेव ब्राह्मणभागस्य वेदतोयां प्रमाणम् । यथा 'सहोवाचर्वेदं भगवोऽध्येमि यजुर्वेदं सामवेदम्' (छा० न्दोग्यापनि० प्र० ७) स्वाध्यायान्मा प्रमदः (तैत्तिरीयोपनि० अनु० ११) स्वाध्यायोऽध्येतव्यः (शत० ब्रा० ११।५।७) इत्यादीत्यवधारणीयम् । यतः — यथा मन्त्रशब्दः ऋगादीनां ब्राह्मणशब्दश्च शतपथादीनामेव, ऋगादिशब्दाश्च तत्तन्मन्त्रविशेषाणामेव वाचकाः, नतत्र वैपरीत्यम्, तथैव ऋग्वेदादिशब्दाः ऋगादिमन्त्रशतपथादितत्तब्राह्मणविशेषसमुदायस्यैव, वेदादिशब्दाश्च समस्तमन्त्रसमस्तब्राह्मणसमुदायस्यैव वाचकाः । नचेह्यपि विपर्ययः संभवः । यथा च क्वचिद्दृगादिशब्दानां मन्त्रब्राह्मणसमुदाये प्रयोगो न मुख्यः, किंतु लक्षणयैव निर्वाह्यः, तथैव ऋग्वेदादिशब्दानामृगादिमन्त्रमात्रे तद्ब्राह्मणमात्रे वा वेदादिशब्दानां च मन्त्रमात्रे ब्राह्मणमात्रे वा क्वाचित्कः प्रयोगो यथानुभविकस्तदा स लक्षणैकप्राण एव, नतु शक्तिमूल इति विवेकः । तथा च सीमांसादर्शने ३ अध्याये ३ पादे १ अधिकरणं दर्शितं शास्त्रदीपिकायाम् पार्थसारथिसिधैः — पूर्वयोःपादयोः श्रुतिलिङ्गविनिधौ चिन्तितौ । इदानीं वाक्यविनियोगश्चिन्तयते । 'प्रजापतिरकामयत् प्रजाः सृजेयेति' स तपोऽतर्प्यत, तस्मात्तेषां तत्रयो देवा असृज्यन्ताग्निर्वायुरादित्यः, ते तपोऽतर्प्यन्त, तेभ्यस्तेषां तत्रयो वेदा असृज्यन्ताग्नेर्वा वेदो वा योर्जजुर्वेदश्चादित्यान्तामवेद इत्यपक्रस्य श्रूयते ज्योतिष्टोमे । तस्मादुच्चैर्वा वा कियते उपांशु यजुषा उच्चैः स स्नेति । तत्र संशया — किमुच्चैः

स्त्रादय ऋगादिज्ञातानां धर्माः, मन्त्राणामित्यर्थः, ऋचा मन्त्रोणोच्चै-
 रिति, किंवा वेदधर्माः ऋग्वेदेनोच्चैरिति । उपक्रमे वेदधवणादुपसं-
 हारे च ऋगादिश्रवणात्संशयः । वेदशब्दो हि मन्त्राब्राह्मणसमुदा-
 यात्मनो ग्रन्थविशेषस्य वक्ता, नैकस्य मन्त्रवाक्यस्य ब्राह्मणवाक्यस्य
 वावाचकोऽप्रयोगाभावात् । नह्येकं द्वे त्रीणि वाक्यान्यधीत्य 'वेदा-
 नधीत्य वेदो वा वेदं वाऽपि यथोक्तम्'मित्येतच्छास्त्रार्थमनुष्ठितं म-
 न्यति । तस्मात्समुदायो वेदः, नतु वेदयतीति व्युत्पत्त्या एकैकमेव
 वाक्यं वेद इति मूलप्रलपितमेतदनुसर्तव्यम् । ऋगादिशब्दास्तु म-
 न्त्रवचनाः स्थापितस्तेनोपक्रमोपसंहारयोर्विप्रतिपरोः । एकवाक्यत्वा-
 च्छोभयोरेकविषयत्वेऽत्रश्र्मभाविनि किमुपसंहारस्थविध्युदेशवशादु-
 पक्रमस्यार्थवादगतो वेदशब्दो वेदैकदेशमात्रपरो भवतु, किं वोपक-
 मगतार्थवादवशादुपसंहारस्थमृगादिषदमृगादिप्रायवेदपरं भवत्विति
 संशयः । तत्र—गुणत्वादनुवादत्वादर्थवादस्य लक्षणा । मुख्यस्यापि
 प्रधानत्वादप्राप्तविषयत्वतः ॥ १ ॥ विध्युदेशो जघन्योऽपि स्वार्थहानिं न
 गच्छति । मुख्याऽपि दीक्षणीया न लभते हि स्वधर्मताम् ॥ २ ॥
 जघन्यस्यापि सोमस्य प्रधानत्वात्स्वधर्मता । वक्ष्यते तद्वदत्रापि
 विध्युदेशस्य सांभवेत् ॥ ३ ॥ प्रधानत्वादप्राप्तविषयत्वाच्च वि-
 द्युदेशे यथाश्रुतादन्यथात्वमप्रमाणकम् । अर्थवादस्तु प्रमाणान्त-
 रप्राप्तार्थत्वात्तद्वशेन लक्षणयाऽपि नीयमानो न दुष्यतीति ज्ञाता-
 धिकारा उच्चैस्त्रादय इति प्राप्ते ब्रूमः—लब्धात्मनः प्रधानस्य
 बलीयस्त्वं गुणाद्भवेत् । विध्युदेशस्त्वलब्धात्मा लब्धात्मानं न बा-
 धते ॥ १ ॥ 'य इष्ट्वा पशुना सोमेन यजेते'ति वचनाच्च सोमस्य
 कालो लब्धात्मा युक्तं यदीक्षणीयो कालं बाधते, विध्युदेशस्त्वह म-
 न्त्रविषयत्वेनालब्धात्मा कथमिवाथवादिं बाधेत । तथाहि—वेदशब्दः

प्रक्रमगतोऽसंजातप्रतिपक्षत्वाद्यथाश्रुतार्थपर एव तावदवधार्यते ।
तस्मिंश्चावधारिते सत्युपसंहारगतमृगादिपदमुपसंजातप्रतिपक्षवि-
ज्ञानत्वाद्यथाश्रुतार्थं सत्तदेकवाक्यतामप्रतिपद्यमानं तदनुगुणवेदपरत-
यैवात्मानं लभते, नान्यथा, येन बाधकं स्यात् । उपक्रम एव हि वेदानां
किञ्चिद्विधास्यत इत्यवगतम्, किंतु तद्विधेयमित्येतावदनवगतमपे-
क्षितं च । अतो विध्युद्देशगतोऽपि ऋगादिशब्दोऽवगतविषयत्वा-
दनुवाद इति लक्षणं सहते, तस्माद्वेदधर्माः । ऋग्वेदेन यत्क्रियते
विधीयते, तदुच्चैरिति । तदिहोपक्रमोपसंहारैकवाक्यतया वेदधर्म-
त्वमवधारितमिति वाक्यविनियोगः । एकदेशिनां त्वेकैकमेव वाक्यं
वेदशब्दवाच्यमित्यभ्युपगमादुपसंहारवशेन मन्त्रवाक्यपरोऽपि वेद-
शब्दो व्याख्यायमानः श्रुत्यर्थान्न च्यवते इति सिद्धान्तो दुर्लभः
स्यात् । अत्र यदुच्यते विधेयतया न विधायकवद्देदकत्वमिति
तदयुक्तम्, यद्यपि हि विनियोगापेक्षं मन्त्रवाक्यं न विधायकवदन-
पेक्षं वेदकं तथापि तावद्वेदयति तावच्च वेदशब्दप्रवृत्तौ निमित्तम्
इत्यविशेषः । यथा शुक्लमानयेति यत्स्वभावशुक्लमुदकं यच्च
पाकापेक्षं पार्थिवं तत्रोभयत्राप्यविशेषेण शुक्लशब्दः प्रवर्तते, तथा
वेदशब्दोऽपि नहि विधिवाक्यमपि निरपेक्षं वेदयति, पदार्थव्यु-
त्पत्तिन्यायविचारादिसापेक्षत्वात् । तस्मात् साधारणो वेदशब्दः
कांस्यभोजिवद्रुपसंहारवशान्मन्त्रपरः स्यादित्यधिकरणविरोधः
स्यादित्यास्तां तावत् इति ।

तथाच सूत्राणि ।

श्रुतेर्जाताधिकारः स्यात् ॥ १ ॥

वृ० ज्योतिष्टोमे श्रूयते, उच्चैः कृत्वा क्रियते उच्चैस्तास्ना
उपांशु यजुषेति । उच्चैस्त्वादधर्माः ऋगादिजातिमधिकृत्य प्रवृत्ताः

किंवा ऋग्वेदादीन् अधिकृत्य प्रवृत्ता इति संशये पूर्वपक्षमाह ॥
श्रुतेरिति । जाते ऋक्त्वादिजातौ अधिकारः स्यात्, उच्चैस्त्वादि-
धर्माः ऋक्त्वादिजात्यवच्छिन्ना इत्यर्थः । ऋचेति श्रुतेः । ऋगादि-
शब्दानाम् ऋक्त्वादिजातौ शक्तत्वादिति भावः ॥ १ ॥

वेदो वा प्रायदर्शनात् ॥ २ ॥

बृ० सिद्धान्तमाह । वेद इति । वेदः उक्तविध्युद्देशः मन्त्रब्राह्म-
णसमुदायरूपवेदधर्मः, ऋग्वेदेन यद्विहितं तत्सर्वमुच्चैरित्यर्थः ।
प्राये वाक्योपक्रमे वेदशब्ददर्शनात् । प्रजापतिरकामयत प्रजासृजे-
येति स तपोऽतप्यत तस्मात्तपस्तेपानास्त्रयो देवा असृज्यन्ताग्निर्वा-
युरादित्यस्ते तपोऽतप्यन्त तेभ्यस्तेपानेभ्यः त्रयो वेदा असृज्यन्ता-
ग्नेर्ऋग्वेदः वायोर्यजुर्वेदः आदित्यात्सामवेद इति उपक्रम्य तस्मा-
दुच्चैर्ऋचा क्रियत इत्युपसंहारादसंज्ञातविरोधित्वेन प्रचलत्वेन उप-
क्रमानुसारिण उपसंहारनयनमिति भावः ॥ २ ॥

लिङ्गाच्च ॥ ३ ॥

बृ० ऋक्पदेन वेदबोधोऽपि अन्यत्र दृश्यत इत्याह । लिङ्गादि-
ति । “ऋग्निमःप्रातर्दिवि देव ईयते यजुर्वेदेन तिष्ठति मध्ये अहः ।
सामवेदेनास्तमये महीयते वेदैरशून्यस्त्रिभिरेति सूर्य” इत्यत्र प्रथमव-
रणे ऋग्भिरित्यत्र ऋग्वेदे ऋग्व्यवहार इत्यत्र चतुर्थवरणे वेदैरिति
बहुवचनं लिङ्गम् । अन्यथा वेदाभ्यामित्येव वदेत् ॥ ३ ॥

त्रयीविद्याख्या च तद्विदि ॥ ५ ॥

बृ० हेत्वन्तरमाह । त्रयीति । त्रयी विद्या यस्य स त्रयीविद्यः ।
त्रयीति ऋक्सामयजुःषु प्रसिद्धः, तथापि त्रयीत्यनेन न ऋक्साम-
यजुषो गृह्यन्ते, किन्तु त्रयीपदस्य वेदत्रये लक्षणां कल्पयित्वा

तद्विदि त्रयीविद्य इत्यारूपा भवति । तथा प्रकृतेऽपि उपसंहास्वाक्ये
लक्षणाया एकवाक्यत्वसंपादनमिति भावः ॥ ५ ॥

धर्मोपदेशाच्च नहि द्रव्येण सम्बन्धः ॥ ४ ॥

वृ० इतश्च वेदधर्म इत्याह । धर्मविति । उच्चैःसाम्नेति साम्नः
पृथक् धर्मोपदेशात् । 'ऋच्यध्यूढं साम गायत्री' ति ऋच्येव गेय-
त्वात् उच्चैस्त्वसिद्धेः पुनर्विधानं व्यर्थं स्यादिति भावः । उक्तार्थ-
मेवाह नहीति । द्रव्येण साम्ना सम्बन्धो वक्तव्यो नहि ॥ ४ ॥

प्रमा० (७) एवम् ब्राह्मणभागस्य वेदत्वे 'श्रुतेर्जाताधिका-
रःस्या' दित्युक्तं पूर्वपक्षसूत्रमपि मानम् । अन्यथा हि मन्वादिस्मृति-
वाचकत्वस्येव ब्राह्मणभागवाचकत्वस्यापि उच्चैर्ऋचेत्यादिवाक्य-
स्थऋगादिपदेषु प्राप्त्यभावेन श्रुतिशब्दवाच्यऋगादिपदोत्तरतृती-
याशक्त्या जाताधिकारत्वव्यवस्थापनस्य व्यावर्त्यशून्यतया सूत्र-
स्यैव वैयर्थ्यप्रसङ्गात् ।

प्रमा० (८) एवम् 'वेदो वा वे'ति सिद्धान्तसूत्रमपि तत्र
मानम्, मन्त्रमात्रस्य वेदत्वे हि वेदमुपक्रम्य ऋगादिशब्दप्रयोग-
दर्शनाद्वेद एव ऋगादिपदार्थ इति पक्षान्तरं न शक्यते वक्तुम्,
उपक्रमस्थऋग्वेदादिशब्दस्यापि भूमिकाधारिमते मन्त्रमात्रवाचक-
तया जाताधिकारवेदाधिकारयोरैक्यापत्त्या 'वेदो वे'ति पक्षान्तरसूच-
कस्य वाशब्दस्योन्मत्तप्रलापत्वापत्तेः । तन्मते हि ऋगादिऋग्वेदा-
दिशब्दानां पर्यायत्वमेव । अस्मिंश्च सूत्रे वेत्यनेन पूर्वसूत्रोक्तमन्त्र-
जातातिरिक्तो मन्त्रब्राह्मणसमुदाय एव विषयभूतविधिवाक्यस्य
ऋगादिपदबोध्यत्वेन सिद्धान्त्यते । एवंच 'अहे बुध्निय मन्त्र'
मित्याद्युक्तश्रुतिपर्यालोचनया मन्त्रमात्रशक्तानां ऋगादिपदानां
बोध्यत्वं मन्त्रब्राह्मणसमुदाये विना लक्षणां न संभवतीति प्रकृते

विशुद्धेशे स्थितातामृगादिशब्दानां तत्र लक्षणा स्वीक्रियते । वेदशब्दस्य तु सौत्रस्य मन्त्रब्राह्मणसमुदायवाचकतां विना वाशब्दबोध्यपक्षान्तरोत्थानमेव न संभवतीति वेदशब्दस्य मन्त्रब्राह्मणसमुदाय एव वाच्य इति पूर्वोक्तं निरवद्यमेव ।

प्रमा० (६) एवम् ब्राह्मणभागस्य वेदत्वे 'लिङ्गाच्चे, ति सूत्रमपि मानम् । लिङ्गाच्च उक्तविधिस्थऋगादिपदानां मन्त्रब्राह्मणसमुदायात्मको वेद एव बोध्यो न त्वन्यत्रेव ऋगादिमन्त्रमात्रमिति हि तस्यार्थः । मन्त्रमात्रस्य वेदत्वे तु तत्र ऋगादिपदबोध्यतायाः शक्त्यैव लब्धतया लक्षणाप्रमाणभूतलिङ्गोपन्यासानर्थक्यप्रसङ्गः ।

प्रमा० (१०) किंचोक्तविषये 'त्रयीविद्ये' ति सूत्रमपि मानम् । चौहेतौ व्यतो मन्त्रब्राह्मणसमुदायविद्येव पुरुषे त्रयीविद्य इति व्यवहारो न ऋगादिमन्त्रसमुदायत्रयमात्रविदि, अतो वेद एव प्रकृते लक्षणया ऋगादिपदबोध्यो, न त्वन्यत्रेवात्रापि शक्त्या मन्त्रमात्रमृगादिपदानामर्थ इति हि तदर्थः । नहि ब्राह्मणभागस्य वेदत्वं विना तद्धटितसमुदाये त्रयीपदव्यवहार्यत्वमुपपद्यते । नच पौरुषेयापौरुषेयवाक्यसमुदाये केचन त्रयीपदं प्रयुञ्जाना उपलभ्यन्ते ।

प्रमा० (११) अपिच 'उरुचैर्ऋचे' त्यादिवाक्यस्यैतदधिकरणविषयत्वमपि ब्राह्मणभागस्य वेदत्वे मानम् । मोमांसादर्शने हि वेदवाक्यार्थस्यैव विचारः क्रियते; नतु स्मृत्यादिपौरुषेयवाक्यार्थस्य । अतएव 'मीमांसा वेदवाक्यविचारः' इति वदन्ति । शतपथब्राह्मणस्यमेव चो 'ऋचैर्ऋचे' त्यादिवाक्यं यदिह विषयत्वेनोपादीयते । वेदत्वाभावे चास्य वाक्यस्य पौरुषेयत्वापत्त्योक्ताधिकरणविषयत्वमेव नोपपद्येत ।

प्रमा० (१२) एवमुक्ताधिकरणघटकः संशयस्तदुपपादकस्त-

शयश्च ब्राह्मणभागस्य वेदत्वे मानम् । स हि किमुच्चैस्त्वादय ऋगा-
दिजातानां मन्त्राणां धर्मा ऋचा मन्त्रेणोच्चैरिति, किंवा मन्त्रब्रा-
ह्मणसमुदायात्मकवेदधर्मा ऋग्वेदेनोच्चैरितीत्याकारकाः । नच ब्रा-
ह्मणभागस्य वेदत्वाभावे ऽसौ संभवति; द्वितीयकोटेरेवानुत्थान-
प्रसङ्गात् । किंच एवं ह्यस्य संशयस्योपपत्तिः, वेदशब्दो हि मन्त्र-
ब्राह्मणसमुदायात्मनो ग्रन्थविशेषस्य वाचको नैकस्य मन्त्रवाक्य-
स्य ब्राह्मणस्य वा, तत्र प्रयोगाभावात् । नह्येकं द्वे त्रीणि वाक्यान्य-
धीत्य 'वेदानधीत्य वेदौ वा वेदं वापि यथाक्रम' मित्येतच्छास्त्रा-
र्थमनुष्ठितं मन्यते, तस्मान्मन्त्रब्राह्मणसमुदायात्मको ग्रन्थविशेष
एव वेदः । ऋगादिशब्दास्तु मन्त्रवाचकत्वेन स्थापिता एव । एवं
चोपक्रमोपसंहारयोरेकवाक्यत्वानुरोधादेकविषयत्वे ऽवश्यंभाविनि
किमुपसंहारस्थविध्युद्देशवशादुपक्रमस्थार्थवादगतो वेदशब्दो ल-
क्षणाया वैदेकदेशमन्त्रपरो भवतु, किंवा उपक्रमगतार्थवादवशादु-
पसंहारस्थमृगादिपदमेव लक्षणाया मन्त्रब्राह्मणसमुदायात्मक-
वेदपरं भवतु इति भवति संशय इति । अत्रापि च संशये द्विती-
यकोटिर्नोत्तिष्ठेत यदि मन्त्रभागस्येव ब्राह्मणभागस्यापि वेदत्वं
न स्यादिति स्पष्टमेव ।

प्रमा० (१३) किंच उच्चैस्त्वादयो धर्मान मन्त्राधिकाराः, किं-
तु मन्त्रब्राह्मणसमुदायात्मकवेदाधिकारा इति सिद्धान्तोऽपि ब्राह्-
मणभागस्य वेदत्वे प्रमाणम् । पूर्वं 'वेदो वे' ति सूत्रे 'वा' शब्दः
प्रमाणतया दर्शितः, अत्र तु सिद्धान्त इति विशेषः ।

प्रमा० (१४) एवमस्य विचारस्य फलमपि प्रकृतविषये मानम् ।
तद्धि ऋग्वेदादिघटकब्राह्मणीयविधिवाक्यैर्यद्यधिधीयते यज्ञाङ्गभूतं
कर्म; तत्सर्वमेव यथायथमुच्चैरुपांशु वा कार्यं, न तु मन्त्रपाठमात्र-

मिति निर्णय एव । एवंच ऋग्वेदादयो मन्त्रातिरिक्तेन येन भागेन घटितास्तद्भागविहितानि कर्माण्युच्चैरुपांशु वा कार्याणीत्युक्तनिर्णयनिष्कर्षः । सच मन्त्रातिरिक्तो वेदभागो ब्राह्मणमेवेति ।

प्रमा० (१५) एवम्-मानवे २ अध्याये—

उदितेऽनुदिते चैव समयाध्युषिते तथा ।

सर्वथा वर्तते यज्ञ इतीयं वैदिकी श्रुतिः ॥ १५ ॥

इत्यपि ब्राह्मणभागस्य वेदत्वे मानम् । अत्र हि 'उदिते होतव्यम्' इत्यादीनां विधीनामुद्देश्यांशं कालं तदीयेनैवोदितादिपदेन, विधेयांशं च वर्तत इतिपदेनानूय इतीयमित्यनेन च तादृशविधिवाक्यानामाकारं विशिष्योक्तिर्य 'वैदिकी श्रुति' रित्यनेन स्पष्टमेव तेषां वेदत्वमाचष्टे मनुः । विधिवाक्यानि चेमानि ब्राह्मणभागस्थान्येवेति ब्राह्मणभागस्य वेदत्वाभावे तद्धटकेष्वेव विधिवाक्येषु स्पष्टमुपलभ्यमानो 'वैदिकी श्रुति' रिति स्वतःप्रामाण्यमूलकमादरगरिमाणमुद्गरन्मानवो वेदत्वव्यवहारो न कथमध्युपपादयितुं शक्यते । न च 'अग्निज्योति' रित्यादिमन्त्रलिङ्गानुमितविधिवाक्यविषयकत्वमेवास्य व्यवहारस्येति वाच्यम्; प्रसिद्धस्यैवानुमेयत्वेनाप्रसिद्धसाध्यकानुमानासंभवात्, 'इतीयमि' ति प्रत्यक्षपरामर्शानुपपत्तिप्रसङ्गाच्च । नचोक्तमन्त्रविषयकत्वमस्य व्यवहारस्य संभवति; तथा तेषु मन्त्रेषु लिङ्गादिविधिशब्दाभावेन 'वर्तते यज्ञ' इति विध्यर्थघटकप्रवृत्त्यनुवादिनो वाक्यस्यासङ्गतेर्दुःसमाधानत्वात् ।

प्रमा० (१६) तथा तत्रैव—

यः कश्चित्कस्यचिद्धर्मो मनुना परिकीर्तितः ।

स सर्वोऽभिहितो वेदे सर्वज्ञानमयो हि सः ॥ ७ ॥

इत्यपि वाक्यं प्रकृतेऽर्थे मानम् । नहि वर्णाश्रमधर्माणां कर्तव्यतया विधायकं वाक्यं मन्त्रसंहितासु श्रूयते । श्रूयते च ब्राह्मणभागेषु । नापि मन्त्रस्थानां विरलविरलपदानां कथा । कयोचि-
त्कुसृष्ट्या तादृश्यत्किंचिद्धर्मबोधकत्वारोपमात्रेण स्मृतिरिषमुपपा-
दयितुं शक्यते; तथासत्यपि ब्राह्मणभागस्यावेदत्वे 'यः कश्चित्क-
स्य चित्' 'स सर्वः' इत्येताभ्यामेतद्वाक्यावयवाभ्यां त्रिशोधस्य
वज्रलेपत्वात् । नहि प्रवृत्तिवारिविकलमन्त्रमरुकूपिकायमानाभि-
कतिपयतादृशदुरर्थकपोलकल्पनासृष्टिभिरसंख्यप्रभेदकल्लोलमा-
लाऽऽकुलस्तलविकलोऽसौ धर्मकल्लोलिनीवद्भ्रमः कत्रलयितुं क-
ल्प्येतेत्यवकल्पनीयमप्यविकलहृदयेन । किंच नह्यत्र 'सूचिते'
त्युच्यते किं त्व 'भिहित' इति, अभिधानं च तादृशधर्माणां विधेय-
तया स्फुटतरं प्रतिपादनमेव, तच्च मन्त्रेषु स्वाप्लिकमपि न संभव-
ति, जागर्तितरां च ब्राह्मणभागेषु । तस्मात् 'वेदेऽभिहित' इत्युक्त्या
ब्राह्मणभागस्य वेदत्वं कण्ठत एवोक्तमिहेति ध्येयम् ।

प्रमा० (१७) एवं तत्रैव ३ अध्याये ।

वसून्वदन्ति तु पितॄन् रुद्राश्चैव पितामहान् ।

प्रपितामहांस्तथाऽदित्यानित्येषा वैदिकी श्रुतिः ॥२८॥

अत्र 'ह्येवे' ति प्रत्यक्षनिर्देशादादितः पादत्रयमपि श्रुतिस्वरू-
पानुकरणमिति "वसून्पितॄन्वदन्ति रुद्रान्पितामहानादित्यान्प्रपि-
तामहान्" इति वाक्यम् 'एषा' इत्यनूद्य सनातनी श्रुतिरित्युच्यते ।
नचेयं सनातनीश्रुतिमन्त्रभागे कत्रचिदस्ति, अपितु ब्राह्मणभागे ।
तथोच कथमसौ न वेदः ? कथं चाधुनातन इति शक्यते वक्तुम् ?

प्रमा० (१८) किंच तत्रैव ४ अध्याये—

यथोदितेन विधिना नित्यं छन्दस्कृतं पठेत् ।

ब्रह्म छन्दस्कृतं चैव द्विजो युक्तो ह्यनापदि ॥१००॥ इति ।

अत्र कुल्लूकः—यथोक्तविधिना नित्यं छन्दस्कृतं गायःया-
दिच्छन्दोयुक्तं मन्त्रमात्रं पठेत्, मन्त्राणामेव कर्मान्तरङ्गत्वात्,
अनापदि सम्यक्करणेन सति ब्रह्म ब्राह्मणम् मन्त्रजातं च यथो-
क्तविधिना युक्तः सन् द्विजः पठेत्—इति ।

अत्र हि जलादीनामिव मन्त्राणां सन्ध्योपासनादिनित्यकर्माङ्ग-
द्रव्यत्वाच्चत्पाठो नित्यत्वेन विहितः, ब्राह्मणभागस्य नित्यान्यकर्मा-
ङ्गमन्त्राणां च पाठस्त्वनापदि कर्तव्यत्वेन । परन्तूपाकरणायुत्सर्गा-
न्तनियमकेलापो ब्राह्मणभागस्य मन्त्रभागस्य च पाठयोरविशिष्ट-
त्वेनोक्तः । एवं च नित्यकर्माङ्गानामन्यकर्माङ्गानां च मन्त्राणां
वेदत्वसंभ्युपगच्छता ऽत्र श्लोके तांस्तांश्चान्तरा ब्रह्मशब्देन निर्दि-
ष्टस्य ब्राह्मणभागस्य वेदता केन मुखेन नास्तीति वक्तुं शक्यते ?
नचैह छन्दस्कृतमित्यस्य ब्रह्मेत्यनेनाभेदान्वयः शक्यशङ्कोऽपि;
चैवेतिसमुच्चायकनिपातसमुदायोपादानविरोधात्, छन्दस्कृतमि-
त्यस्य द्विरुपादानवैयर्थ्यात् चेति ध्येयम् ।

प्रमा० (१६) अपिच—तत्रैव ७ अध्याये—

राज्ञश्च दद्यु रुद्धारमित्येषा वैदिकी श्रुतिः ॥ ६७ । १ ॥ इति ।

अत्र कुल्लूकः—उद्धारं योद्धारो राज्ञे दद्युः, उद्ध्यत इत्यु-
द्धारः । जितधनादुत्कृष्टधनं सुवर्णरजतकुप्यादि राज्ञे समर्पणीयम्,
कर्तुर्गादिवाहनमपि राज्ञे देयम्; वाहनं च राज्ञ उद्धारं चेति
गोतमवचनात् । उद्धारदाने च श्रुतिः ‘इन्द्रो वै वृत्रं हत्वा’ इत्यु-
पक्रम्य “स महान् भूत्वा देवता अब्रवीत् उद्धारं समुद्धरतेति ।”

प्रमा० (२०) एवम् तत्रैव ६ अध्याये—

नौद्वाहिकेषु मन्त्रेषु नियोगः कीर्त्यते क्वचित् ।

न विवाहविधावुक्तं विधवावेदनं पुनः ॥ ६५ ॥ इति ।

अत्र हि मन्त्रेषु वैवाहिकेषु नियोगो न क्वचित् कीर्त्यते, नवा विवाहविधिवाक्येषु क्वचित् विधवाया पुरुषान्तरेण सह पुनर्विवाह उक्त इति वदता मनुना मन्त्रविधिवाक्ययोस्तुल्यस्कन्धतया प्रामाण्यमभ्युपगच्छता तयोरनुक्तत्वाद्विधवानियोगपुनर्विवाहयोरकार्यत्वमुक्तम् । मन्त्राणां च न विधायकत्वमिति वेददुर्गसज्जने मन्त्रप्रामाण्यनिरूपणे पूर्वमेवास्माभिर्निरूपितम्, 'ब्रह्मचर्यं समाप्य गृही भवेत्' (जाबालोपनिषत्) इत्यदयो विवाहविधयश्च ब्राह्मणभागा एवेति कथं न ब्राह्मणभागस्य वेदत्वम् ।

प्रमा० (२१) एवम्—मीमांसादर्शने १ अध्याये २ पादे—
आम्नायस्य क्रियार्थत्वादानार्थक्यमतदर्शानां तस्मादनित्यमुच्यते १
इतीदमर्थवादाधिकरणपूर्वपक्षस्यादिमं सूत्रमपि ब्राह्मणभागस्य वेदत्वे मानम् । अस्य ह्यपमर्थः—आम्नायस्य वेदस्य क्रियार्थत्वात् प्रवृत्त्याद्यर्थत्वात् धर्मे प्रामाण्यं पूर्वमुक्तम् । अतदर्शानाम् प्रवर्तकविध्याद्यघटितानामर्थवादादीनाम् अनर्थक्यम् प्रवृत्त्याद्यजनकत्वम् यस्मात्, तस्मात् तेषु अनित्यम् धर्मप्रमित्यजनकत्वम् उच्यते इति । अनेन हि सूत्रेण प्रवृत्तिनिवृत्त्यर्थकयोविधिनिषेधवाक्ययोर्वेदभागयोः क्रियार्थत्वेन धर्मे प्रामाण्यमभ्युपगम्य क्रियार्थत्वाभावान्मन्त्रार्थवादादीनां धर्मप्रत्यप्रामाण्यमापद्यते । विधिनिषेधभागाश्च ब्राह्मणभागान्तर्गता एवेति तद्रूपस्याम्नायस्य प्रामाण्यमभ्युपगच्छता तांश्च भागानाम्नायशब्देन व्यपदिशता भगवता जैमिनिना ब्राह्मणभागस्याम्नायत्वापरपर्यायं वेदत्वं कण्ठरवेणैवोक्तम् । न च क्रियापदेनात्र स्पन्दो गृह्यते, तदर्थकत्वं च धातुघ-

दितत्वान्मन्त्रभागेऽप्यस्ति, अर्थपदं चेह वाच्यपरम्, न तु प्रयोजनपरम्, तथाचात्रास्नायपदं मन्त्रभागमात्रपरमेवेति वाच्यम्; तथा सति क्रियापदं विना वाक्यत्वस्यैवासंभवेन क्रियार्थत्वस्य सर्ववाक्यसाधारणतया प्रामाण्यप्रयोजकत्वेन क्रियार्थत्वोक्तेरेव वैयर्थ्यापत्तेः किंचैवमर्थे क्रियमाणे 'तदर्थाना' मित्यसङ्गतं स्यात्; क्रियाबोधकत्वाभावरूपस्यातदर्थत्वस्य लौकिकवाक्य इव वैदिकवाक्येऽप्यसंभवात् । 'यत्तान्यत् क्रियापदं नास्ति, तत्तास्तिर्भवन्तीपरोऽप्रयुज्यमानोऽप्यस्ति, 'सर्वं हि वाक्यं क्रियायां परिसमाप्यते' इत्यादिन्यायेन हि वाक्यत्वस्य व्यापकमेवैतादृशं क्रियार्थत्वम् । तथा च शोबराद्युक्तो मदुपन्यस्त एव सूत्रार्थो रमणीयः । किंच मन्तार्थवादीनां धर्मे प्रामाण्यमक्रियार्थत्वादनेन सूत्रेणाक्षिप्यते । तच्च तद्वैरोपपद्यते यदि मन्तार्थवादादीनां वेदत्वं स्यात्; नत्वन्यथा, तथा सति लौकिकवाक्येष्विव मन्त्रादिषु धर्मे प्रामाण्यस्य प्रसक्त्यभावात्तन्निरासायास्मात् प्रामाण्यं सूत्रेदमनर्थकं स्यात् । अक्रियार्थत्वं च यथा मन्त्रेऽर्थवादे च तुल्यं तथैवास्नायत्वमप्युभयोस्तुल्यमेव वाच्यमिति दिक् ।

प्रमाण (२२) किंच ततैव—

तदर्थशास्त्रात् ॥ ३१ ॥

इतिसूत्रमप्युक्तेऽर्थे मानम् । इदं हि मन्त्राधिकरणस्यादिसं पूर्वपक्षसूत्रम् । अस्य च 'अनित्यसंयोगान्मन्त्रानर्थक्य' मित्येकोनचत्वारिंशत्तमसूत्रस्थे मन्त्रानर्थक्यमित्यत्रान्वयः । तथाचायमर्थः 'उरु प्रथस्वे' त्यादौ यः तदर्थः पुरोडाशप्रथनादिरूपोऽर्थः स यादृशि शास्त्रे तादृशशास्त्रात् 'उरु प्रथस्वेति पुरोडाशं प्रथयती' त्यादि विधिवाक्यात्तदर्थज्ञानसंभवात्, मन्त्राणाम् उरुप्रथस्वेत्यादी-

नां आनर्थक्यम् वाच्यार्थतात्पर्यराहित्यमिति । अतू हि शास्त्र-
पदेन ब्राह्मणवाक्यं गृह्यते, शास्त्रपदं चेह वेदपरमेव, नतु पौरुषेयवा-
क्यपरं भवितुमर्हति; पौरुषेयवाक्येन वेदानर्थक्यसाधनस्यात्यन्ता-
नौचित्यापातात् । नह्युरु प्रथस्वेत्यादिमन्त्रे पुरोडाशप्रथनादिसा-
धनत्वं शब्दातिरिक्तेन केवचित्प्रमाणेन शक्यमवगन्तुम्, नापि
प्रामाणान्तरागृहीतेऽर्थे पौरुषेयवाक्यानां प्रामाण्यं कचिदपि
दृष्टचरम्; तत्प्रामाण्यस्य प्रामाणान्तरसंवादोपजीवितानियमात् ।
एवंच 'उरु प्रथस्वेति पुरोडाश' मित्यादीनां ब्राह्मणवाक्यानामवेदत्वे
पौरुषेयत्वापत्त्या तदर्थे च प्रामाणान्तरसंवादस्य दुर्वचत्वात्तेषु प्रा-
माण्यमेव न स्यात् । असति च प्रामाण्ये कथमिव शास्त्रत्वमपि
तेषु स्यात् । कथं चाप्रामाणिकेन कञ्चकवाक्यकल्पेन ब्राह्मणवा-
क्येन वेदानां मन्त्राणामानर्थक्यमस्माभिरपि शङ्कितुमपि शक्येत
किं पुनरुपन्यसितुं महर्षिणा । अथ 'उरु प्रथस्वे' त्यादिमन्त्ररूपवेद-
मूलकत्वात्तद्विनियोजकानां पौरुषेयाणामपि ब्राह्मणानां मन्त्रादि-
स्मृतिवत्प्रामाण्यमाश्रित्य मन्त्रवैयर्थ्यमापाद्यते महर्षिणेति चेत्, अ-
हो साधवीयं बुद्धिः, यददृष्टश्रुतचरं स्मृत्या श्रुतिवैयर्थ्यमापाद्यते
ब्राह्मणभागस्य पौरुषेयत्वं ब्रुवता, तत्रापि इदमतिचित्रं यत् मन्त्र-
स्वार्थपरत्वाभावापादकत्वेन महर्षेरभिप्रेतस्य ब्राह्मणवाक्यस्य तन्म-
न्त्रमूलकत्वमप्युच्यते । स्वार्थपरत्वद्वारैव हि वेदानां पौरुषेयवाक्य-
मूलता सम्भवति । तथाच मन्त्रेषु स्वार्थपरत्वाभावब्राह्मणवाक्यमू-
लत्वयोस्तमःप्रकाशयोरिव परस्परविरोधात्सूत्रमेतदुवाधितार्थमेव
स्यात् । सति तु ब्राह्मणभागस्य वेदत्वे तस्य विनियोजकतया स्वा-
र्थबोधपरतायाः आवश्यकत्वेन यवव्रीह्याद्यपरविनियोज्यद्रव्यवन्म-
न्त्रद्रव्याणां स्वार्थपरत्वाभावेऽपि न विनियोगानुपपत्तिरतो निष्प्र-

योजनैव मन्त्रेषु स्वार्थपरत्वकल्पनेत्यनर्थका मन्त्रा इति सहजत एवोपपद्यते सूतार्थः ।

एतेन—किंच भाः ब्राह्मणग्रन्थानामपि वेदवत्प्रामाण्यं कर्तव्य-
माहोस्विन्नोति । अत्र ब्रूमः । नैतेषां वेदवत्प्रामाण्यं कर्तुं योग्यम-
स्ति । कुतः; ईश्वरोक्तत्वाभावात्, तदनुकूलतयैव प्रमाणार्हत्वा-
च्चेति । परंतु सन्ति तानि परतः प्रमाणयोग्यान्येवेति' ति पूर्वानू-
दितभाष्याभासभूमिकोक्तमपि—प्रत्याख्यातम् ।

नहि 'ब्रीहिभिर्यजेत यवैर्वे' त्यादिषु विनियोजकब्राह्मणवाक्येषु
विनियोज्ययवब्रीह्यादिमूलकत्वं केनचित्प्रेक्षावता व्यपदिश्यते; येन
विनियोज्यभूतमन्त्रमूलकत्वमपि तेषु शक्यते वक्तुम् । नापि पौरुषे-
यीभिरुपजाविनीभिर्वाग्भिरपौरुषेयीणामुपजीव्यानां श्रुतीनां स्वार्थ-
परत्वाभावमविकलकरणः कश्चिदपि शङ्कितुं शक्नोति; येन महर्षि-
रपि पौरुषेयैर्ब्राह्मणै स्तथाऽऽपादितवानिति वक्तुमपि शक्यते । तथा-
च ब्राह्मणभागस्य वेदत्वाभावे दुरुद्धर एवैतत्सूत्रविरोधः ।

किंच स्वीकर्तव्यमित्यर्थे 'कर्तव्यमिति' स्वीकर्तुमित्यर्थे च
'कर्तुमिति' ईश्वरोक्ताभावात्, इत्यत्रेश्वरोक्तपदात् 'प्रमाणयोग्यानि'
इत्यत्र प्रमाणपदाच्च भावप्रत्ययाप्रयोग इति चत्वारि बालानामि-
वातिस्थूलान्यकौशलानीत्यन्यत् ।

प्रमा० (२३) तथा तत्रैव— बुद्धशास्त्रात् ॥ ३३ ॥

इत्यपि सूत्रमुक्तार्थे मानम् । अस्य हि प्रयोगाद्बहिः 'अग्नी-
दग्नीन्विहरेदि' ति प्रैषादेवाग्नीध्रेण अग्निविहरणादि कर्म मदी-
यमिति बुद्धे सति 'अग्नीदग्नीन्विहर' बर्हिस्तृणीहि' इत्यादि शा-
स्त्रात् मन्त्रात् ज्ञातस्य ज्ञानं निष्प्रयोजनमतो मन्त्रानर्थक्यमित्यर्थः ।
तात्पर्यं तु मदुपन्यस्तमन्त्राधिकरणपूर्वपक्षो दर्शनीयम् । एवं च ब्रा-

निर्वाणवन्निवसन्नाहमप्येवमिति तत्राथर्वयमीति चान्तिः तिस्र्युपशाखाः प्रकृति-
 -पूर्वमेकसूत्रे वाच्यमनुसृतो ज्ञानमन्त्रः शास्त्रप्रदेशेन प्रतीयमानान् च
 -महर्षिणा वाच्यो नाम संयतेदन्तं विद्वन्नेवास्ति यमः त्रिंशद्विंशत्यो-
 -ग्यैश्च निरसिता प्रोक्तयेत्येवमन्त्रादिस्मृतिवाक्येतेषां त्रिणां सन्त्रयैवै-
 -यथं शक्यते शङ्कितुम् । उपपत्तिस्तु पूर्वाङ्गनकाराद् न किंचिदप्यु-
 •३ अन्ता ०५ २४ः इत्येवमन्त्रैर्वर्जितं—साम्प्र (५६) ०।सम्प्र

ही ङ्ग । साम्प्र तेषां ह्युपपत्तिरिति । ॥ ३७ वा १ ०। ५ ०। ५
 -७५। इति सूत्रेणोक्तार्थो मन्त्रम् । अथैव हि यथाऽस्ति तस्योऽप्येत-
 दयः—इत्यन्त्राद्वर्णनविधिः । अतः तत्राऽप्यन्त्रं तत्राऽप्यन्त्रं तत्राऽप्यन्त्रं
 कर्तव्यमिति विध्यमानवान् । सन्त्रानर्थक्यमस्ति तत्राऽप्यन्त्रं तत्राऽप्यन्त्रं यदि
 : अर्थमन्त्राणां सन्त्राणां कर्तव्यमिति विधिः । अथैव हि यथाऽस्ति तस्योऽप्येत-
 । नन्त्राणां सन्त्राणां कर्तव्यमिति विधिः । अथैव हि यथाऽस्ति तस्योऽप्येत-
 -मन्त्राणां सन्त्राणां कर्तव्यमिति विधिः । अथैव हि यथाऽस्ति तस्योऽप्येत-
 -तथा च किमनुसृतो ध्यानमन्त्राणां सन्त्राणां कर्तव्यमिति विधिः । अथैव हि यथाऽस्ति तस्योऽप्येत-
 इति स्पष्टम् । अत्राश्रमेणोक्तं तत्राऽप्यन्त्रं तत्राऽप्यन्त्रं तत्राऽप्यन्त्रं तत्राऽप्यन्त्रं
 निम्नलिखितानां सन्त्राणां कर्तव्यमिति विधिः । अथैव हि यथाऽस्ति तस्योऽप्येत-
 तस्यो विधेर्माहात्म्यं निम्नलिखितम् । अथैव हि यथाऽस्ति तस्योऽप्येत-
 विध्यन्त्रवर्णनविधिः । अथैव हि यथाऽस्ति तस्योऽप्येत-
 तस्यो विध्यन्त्रवर्णनविधिः । अथैव हि यथाऽस्ति तस्योऽप्येत-
 स्यापि स्वरूपार्थसाधनतां । अथैव हि यथाऽस्ति तस्योऽप्येत-
 विधेर्माहात्म्यं निम्नलिखितम् । अथैव हि यथाऽस्ति तस्योऽप्येत-
 बहुलञ्चाद्यहमप्यधिकृत्य को नाम प्रेक्षावांस्तत्र प्रवर्ततेति विनि-
 र्थका एव ते भवेयुः । अथैव हि यथाऽस्ति तस्योऽप्येत-
 तस्यमेव साध्यते । अथैव हि यथाऽस्ति तस्योऽप्येत-

ब्राह्मणभाष्यमुख्ये चित्ताविमर्शयश्चापि मन्त्रभाष्ये यदि वेदस्य
 तदा ब्रह्मविद्विद्वन्निवा मन्त्रान्यज्ञेषु विनियुज्जामस्य ब्राह्मणभाष्य-
 स्थिते वेदस्य को नामऽसि शब्दः न ह्यवेदेन व्याख्येयः । सादिनाड्यादिवेदा-
 समेका मन्त्रा विनियोक्तुं शक्यन्ते । इत्तमानामेकं हीनविनिर्गोचक-
 स्वस्य लोके दर्शनात् । १४७ ॥ १४८ ॥ १४९ ॥ १५० ॥ १५१ ॥ १५२ ॥ १५३ ॥

प्रमाणं (२५) एवम्—शेषे ब्राह्मणशब्दः ४१ प्र० मी० द०

अ० २ पा० १ सूत्र० ३३ ॥ इति सूत्रमप्युक्तोऽर्थे मानम् । इदं हि
 सूत्रं तुल्यार्थादिप्रकारेण व्यवच्छिद्य मन्त्रो ब्राह्मणमिति द्विराश-
 येन वेदस्येति बोधनार्थमेवावश्यमेव तथा चोक्तौ कश्चात्प्रमदः—
 १५४ ॥ अथ किंलक्षणम् ब्राह्मणम् । कामन्त्रा ब्राह्मण्यो निवेदकस्तत्र
 मन्त्रलक्षणोऽप्युक्तः । परिशेषमिच्छेत्वा ब्राह्मण्यस्य मन्त्रमपीयम्,
 मन्त्रलक्षणेनैव सिद्धम् । अथ सैतल्लक्षणं । नास्ति तद्ब्रह्मण्यमिति ।
 परिशेषमिच्छेत्वा ब्राह्मण्यमिति । परिशेषमिच्छेत्वा ब्राह्मण्यमपीयम् ।
 प्रमिति । सूत्रमिदमेवावश्यमिति प्रतिभाति । तत्रा शेषशब्दे प्रयोग-
 लक्षणं अभिधानार्थं । सूत्रव्याख्यानमेवेदमिति । १५५ ॥ प्रकीर्णं
 पुनः सूत्रमारभ्यते । नास्ति तद्ब्रह्मण्यमिति । मन्त्रब्राह्मण्यस्य मन्त्रा एव वेदा इति
 सर्वेषां प्रसिद्धो भवेत् । येषां त्वप्रसिद्धं तेषां तुल्यार्थादिप्रकारेण निरा-
 कृत्यार्थं द्वौ सत्यमेव । वेदस्येति प्रतिपादयितुं ब्राह्मण्यशब्द-
 शब्द इति । पूर्वं कृते महामोहविह्वलप्रथमप्रवेष्टिषु मन्त्रल-
 क्षणसूत्रमृगं द्विलक्षणं संप्राप्य । अन्तरेणैतत्सन्ने प्रव्यासमात्रं प्रसा-
 दतया दर्शितवन्ति । इह त्वेतत्सूत्रार्थमात्रं प्रसादात्पर्यत इति
 विशेषोक्तिः । १५६ ॥ १५७ ॥ १५८ ॥ १५९ ॥ १६० ॥ १६१ ॥ १६२ ॥ १६३ ॥ १६४ ॥ १६५ ॥ १६६ ॥ १६७ ॥ १६८ ॥ १६९ ॥ १७० ॥ १७१ ॥ १७२ ॥ १७३ ॥ १७४ ॥ १७५ ॥ १७६ ॥ १७७ ॥ १७८ ॥ १७९ ॥ १८० ॥ १८१ ॥ १८२ ॥ १८३ ॥ १८४ ॥ १८५ ॥ १८६ ॥ १८७ ॥ १८८ ॥ १८९ ॥ १९० ॥ १९१ ॥ १९२ ॥ १९३ ॥ १९४ ॥ १९५ ॥ १९६ ॥ १९७ ॥ १९८ ॥ १९९ ॥ २०० ॥

[illegible]

तत्तत्रैव यथास्थाने ह्यष्टव्यं प्रामाण्यं प्रामाण्यं कत्वा तत्राप्ययमत्रैकं कुर्यात्
 तत्तत्तद्विधिषु कुर्यात्प्रामाण्यं न किंचिदत्रापि तत्राप्ययमत्रैकं कुर्यात्
 धर्मोन्निहाय प्रामाण्यमेव प्रमाणावली एवं च ब्राह्मणभागस्य वेदत्वमपि
 मन्त्रप्रामाण्यं धर्मप्रामाण्यं कत्वा वेदास्मिन्पूर्वो ब्रह्मविद्या प्रामाण्यं कत्वा
 धर्मस्य वेदप्रामाण्यं कत्वा नोपपद्यते शक्यते इति विद्वद्भ्यः कुमारीवर्य
 न्यायेन तत्सूत्रं ब्रह्मणो विद्वत् साधयति अथ धर्मप्रामाण्यं कत्वा
 नमः साधयत्वा तत्राप्ययमत्रैकं कुर्यात् प्रामाण्यं कत्वा सर्वेष्वेव कुर्यात् कत्वा
 गन्तव्यं प्रामाण्यं कत्वा तत्रैव वा कुर्यात् प्रामाण्यं कत्वा पूर्णस्य तदा प्र
 यत्तत्वात् । तथा च विधिं विना प्रामाण्यं तत्राप्ययमत्रैकं कुर्यात्
 स्वर्गादियज्ञयोर्मिथः साधयत्वा धर्मप्रामाण्यं कत्वा धर्मप्रामाण्यं कत्वा
 वेदप्रामाण्यं कत्वा तत्रैव ब्रह्मणो विद्वत् साधयत्वा धर्मप्रामाण्यं कत्वा
 गन्तव्यं कत्वा वेदप्रामाण्यं कत्वा तत्रैव ब्रह्मणो विद्वत् साधयत्वा धर्मप्रामाण्यं कत्वा
 नमः साधयत्वा तत्राप्ययमत्रैकं कुर्यात् प्रामाण्यं कत्वा सर्वेष्वेव कुर्यात् कत्वा
 किंतु यज्ञादेः तत्रैव साधयत्वा धर्मप्रामाण्यं कत्वा तत्रैव ब्रह्मणो विद्वत्
 च्छां नित श्रमवृत्तिं श्रमसाधनतां नित श्रमविधिनेव ज्ञायता एव कत्वा
 रूपात्तितरेषां मिथः तत्राप्ययमत्रैकं कुर्यात् प्रामाण्यं कत्वा धर्मप्रामाण्यं कत्वा
 यदा हि आवर्तयता ब्राह्मणस्यैवैकं कर्तव्यं कत्वा धर्मप्रामाण्यं कत्वा
 लयेन विधिषु प्रविष्टादियज्ञात्तत्रैव ब्रह्मणो विद्वत् साधयत्वा धर्मप्रामाण्यं कत्वा
 मन्तरेण धर्मप्रामाण्यं कत्वा न कथमप्युपपादयितुं शक्यते तदा हि
 श्रमवृत्तिं श्रमसाधनतां नित श्रमविधिनेव ज्ञायता एव कत्वा धर्मप्रामाण्यं कत्वा
 पकत्वस्य प्रत्याशा षण्ढकात्पुत्रोत्पत्तेः प्रत्याशौकं तथा हि स्वर्ग
 कामो यज्ञोत्पत्त्यादावपत्तिर्निवृत्त्योऽसत्यं प्रामाण्यं कत्वा धर्मप्रामाण्यं कत्वा
 भूतया आवर्तयता साधयता अपरप्रामाण्यं कत्वा धर्मप्रामाण्यं कत्वा
 त्वाद्वा स्वर्गसाधनमेवावर्तयते ननु स्वर्गादिकमत्रैव कथं जायते

षरातया स्वर्गादिपदोपात्तत्वेन चरमोपस्थितिकृत्याऽऽख्यातप्रकृ-
त्युपस्थीयं श्रीगमपहाय भावनया कथंचिद्वैध्वैतुमसंभाष्यमान-
त्वात् ॥ श्रीगं श्रीनस्वरूपतः पुरुषार्थः किन्तु बहुविधव्यप्यायीससा-
ध्यत्वाद् द्वैध्वैकं लक्षणं पुरुषार्थं साधयन्तीत्येव च भाववान् पुरुषाः
प्रवर्तन्ते, स्वतोऽप्रवर्तमाना अपि तस्याः पुरुषार्थसंयनतां ब्रूयन्
यिरवाप्रवर्तयितुं शक्यन्ते च तथैवापुरुषार्थसाध्यकार्या पुरुषाः
प्रवृत्तिपर्यवसितहेतुत्वमर्थभावनार्यामख्यानीन्तरघटितेन तादृशं
वार्क्यमनिकंशो बोधितोयामपि नंतरातेन वाक्येन कथमपि प्रोक्तो
प्रवृत्तिः शक्यताजीयतुमिति व्यर्थमेव तद्विकीत्यात् सति तादृशं
विधीतेदुर्गव्यवित्या समानप्रत्ययोपात्तत्वाद्वात्त्वार्थोदयिनेदिष्ट्या
प्रवर्तमानहेतुया शब्दभावनया कर्तृत्वसंबन्धेनान्वीयमानाऽऽख्यातः
सामान्यसुलभा प्रवृत्तिरूपोऽर्थो भावनः सन्निकृष्टमपि धात्वर्थे
यगमिपुरुषार्थत्वादपहाय विप्रकृष्टमपि कामनाविशेषरात्रोपस्थित-
तमपि च स्वर्गादिकं स्वविषयकशब्दो भावनविलेनं पुरुषार्थतया
स्वानुकूलत्वमुपगृह्णीता धात्वर्थं श्रीगं साधयन्तयेव एवहातितीतधाम्ना
यमेन स्वर्ग भावयेदित्यादिवाक्यार्थसम्पत्तिद्वारा प्रवृत्तेरुपपत्तये
विधौवैयर्थ्यकत्वात्ततः श्रयःसाधयन्तीरूपं धर्मत्वं यगितादीनां निमित्ततो
इति सत्याविधाना धर्मप्रमाणत्वं सुतरामुपपद्यते ॥ १७ ॥
इति धात्वर्थोऽपि तत्पत्तिकेस्तु शब्दस्यार्थवत् मीढद्वयं चोक्तं मातृशब्द-
सूत्रे इत्यत्र वार्तिके मटेप्रदिष्टं ॥ १८ ॥

— विधौवमोचिते सत्यः पुरुषार्थो न लभ्यते ॥ १८ ॥
नीत्तस्वर्गादिवाक्येन धात्वर्थः साध्यतो व्रजेत् ॥ १९ ॥
॥ १९ ॥ विधौ तु तमतिक्रम्य स्वर्गादेः साध्यतेष्यते ॥ २० ॥
तत्साधनस्य धर्मत्वमेव सति च लभ्यते ॥ २१ ॥ इति ।

[illegible]

(प्रमा० ३१)-४ अनित्यसंयोगात् । अ० १ पा० २ सू० ६ ।

(प्रमा० ३२)-२ अन्त्ययोर्यथोक्तम् । अ० १ पा० २ सू० १८ ।

(प्रमा० ३३)-६ अनित्यसंयोगान्मन्त्रानर्थक्यम् । अ० १ पा० सू० ३६ ।

(प्रमा० ३४)-७ उक्तश्चानित्यसंयोगः । अ० १ पा० २ सू० ५० ।

इति सप्तसूत्री ब्राह्मणभागस्य वेदत्वे मानम् । क्रमेण च सूत्राणामिमेऽर्थाः । एके नैयायिकादयः वेदान् सन्निकर्षं त्वरया आपातमात्रेण सन्निकृष्य सामीप्येन आधुनिकत्वेन स्वीकृत्य आहुः पौरुषेयानाहुरिति यावत् । चो हेतौ । यतः एषां वेदानां पुरुषाख्याः काठकं कौथुममित्यादि पुरुषघटिता आख्याः नामानीति ॥ १ ॥ अनित्यानां जननमरणवतां पुरुषाणां प्रावाहण्यादीनां दर्शनाच्च प्रतिपादनदर्शनादपि एके वेदान् सन्निकर्षमाहुरिति ॥ २ ॥ यद्यपि 'बबरः प्रावाहणि' रित्यस्ति । परन्तु श्रुतिः प्रावाहण्यादिरूपा, सामान्यमात्रम्, उपदेशसौकर्याय कालजातिविशेषितस्य लौकिकारूपायिकास्थकल्पितदेवदत्तयज्ञदत्तादिवत्कल्पितपुरुषसामान्यस्यैवाभिधायकम्, नतु कालविशेषजातिविशेषाद्यवच्छिन्नस्य कस्यचिदनित्यस्य वस्तुन इति ॥ ३ ॥ अनित्यानाम् प्रावाहण्यादीनां जन्मवत्पुरुषाणाम् संयोगात् अर्थवादानां अनित्यत्वम् धर्मप्रवृत्त्यजनकत्वम् उच्यते इति पूर्वसूत्रसम्बन्धेनार्थः ॥ ४ ॥ अन्त्ययोः 'अभा-
गिप्रतिषेधात्' 'अनित्यसंयोगा' दिति सूत्रयोः यथोक्तम् स्वार्थप्र-
त्यप्रामाण्येऽपि ' नान्तरिक्षे चिन्वीते' त्यर्थवादस्य 'रुक्ममुपदधाती'
ति विधेयस्तावकतया, 'बबरः प्रावाहणि' रित्यर्थवादे प्रावाहणिश-
ब्दस्य जातिकालविशेषाद्यनवच्छिन्नकल्पितपुरुषसामान्यबोधकतया
च पूर्वमुक्तं समाधानं क्रमेण ज्ञेयमिति ॥ ५ ॥ किन्ते कृणवन्ति की-

कटेषु गावः नाशिरं दुहे न तपन्ति धर्मम् । अनो भर प्रमङ्गदस्य वेदे नैचाशाखं मधवन् रन्धयानः” इति मन्त्रे कीकटदेशादिरूपा-
 नित्यवस्तुवचनपदधटितत्वादर्थविवक्षायामनित्यत्वं वेदस्य स्यात् ।
 अतो ‘मन्त्राणामानर्थक्यम्’ न दृष्टार्थस्मारकत्वम्, किन्त्वदृष्टार्थमेव
 तदुच्चारणमिति ॥ ६ ॥ अनित्यसंयोगः अनित्यार्थकत्ववारणोपायः
 उक्तः ‘परन्तु श्रुतिसामान्यमात्रम्’ इति सूत्रे कथितः, स इहापि ज्ञेय
 इति । ‘उक्तमन्त्रस्यार्थौ तु पौरुषेयत्वतदभावयोरनुकूलौ वेददुर्गस-
 ज्जने पूर्वमुक्तौ ॥ ७ ॥ तात्पर्यवर्णनविस्तरस्तु पूर्वस्य सूत्रत्रयस्य वे-
 दापौरुषेयत्वप्रकरणे, मध्यमस्य सूत्रद्वयस्य अर्थवादाधिकरणे, चरम-
 स्य सूत्रद्वयस्य च मन्त्राधिकरणे, वेददुर्गसज्जने विलोकनीयः । अ-
 त्र चेयं प्रकरणशुद्धिः—पूर्वसूत्रत्रयेण मन्त्रब्राह्मणसमुदायात्मकस्य
 वेदस्यानित्यार्थप्रतिपादकत्वात्प्रसक्तं पौरुषेयत्वं, बोधसौकर्यार्थक-
 लिप्तार्थप्रतिपादकतामुपपाद्य निराकृतम् । मध्यमेन च सूत्रद्वये-
 नार्थवादाधिकरणस्थेन ब्राह्मणभागमात्रान्तर्गतेष्वर्थवादेषु पूर्ववदेव
 प्रसक्तं पौरुषेयत्वं तथैव प्रत्याख्यातम् । चरमेण तु सूत्रद्वयेन म-
 न्त्रेषु तथैव प्रसक्तं पौरुषेयत्वं पूर्ववदेव प्रत्यादिष्टम् । यदि तु
 मन्त्रभागस्यैव वेदत्वं स्यात्, तदा मध्यमा द्विसूत्री पुनरुक्तिदोषा-
 त् चरमा च पुनःपुनरुक्तिदोषान्न मुच्येत, वेदत्वे तु ब्राह्मणभाग-
 स्य स्वीक्रियमाणे नोक्तपुनरुक्तिदोषस्य शङ्कालेशोऽपि, किम्पुनः,
 पुनःपुनरुक्तेः । किञ्च ब्राह्मणभागस्य वेदत्वाभावे मध्यमा द्वि-
 सूत्री स्वप्रकरणविरुद्धैव स्यात्; अर्थवादाधिकरण एव तस्याः स-
 त्त्वात्, अर्थवादानां च प्रायो ब्राह्मणभागान्तर्गतत्वात् । अपि च
 प्रथमसूत्रे वेदपदेन चरमसूत्रे मन्त्रपदेन च निर्देश इति मन्त्र-

भागस्यैकस्यैवोभयत्र निर्दिदिक्षितत्वे निर्देशवैषम्यसार्थक्यं दुरु-
पपादमेव स्यात् ।

प्रमा० (३५) किंच अनन्तरोक्तायां सप्तसूत्राणां केवलम्
(सूत्रान्तरानपेक्षमिति यावत्) अन्त्ययोर्यथोक्तम् ॥ ५ ॥

इति पञ्चमं सूत्रमपि विशिष्य ब्राह्मणभागस्य वेदत्वं प्रमाप-
यति । अनेन हि सूत्रेण 'बबरः प्रावाहणिरकामयत' इत्यादि-
ष्वर्थवादिषु पूर्वसूत्रेण प्रसञ्जितस्य पौरुषेयत्वस्य परिहारायानित्य-
संयोगस्तेषु परिहिण्यते । ब्राह्मणभागस्य पौरुषेयत्वे तु तदन्तर्ग-
तानामुक्तार्थवादानामपि पौरुषेयतया तेष्वनित्यार्थप्रतिपादकत्वस्य
परिहारे प्रयासो महर्षेर्व्यर्थो विरुद्ध एव च स्यात् । न च 'किन्ते
कृणवन्ति कीकटे' ष्वित्यादिषु मन्त्रेष्वेव स परिहार इति वाच्यम् ;
अर्थवादप्रकरणविरोधेन तथा वक्तुमशक्यत्वात्, अनन्तरोक्तषष्ठ-
सप्तमसूत्राभ्यां मन्त्रेषु पौरुषेयत्वशङ्कातत्परिहारयोर्विशिष्य पृथगु-
क्तयोर्वैयर्थ्यप्रसङ्गाच्च । एतेन 'यथा ब्राह्मणग्रन्थेषु मनुष्याणां नाम-
लेखपूर्वका लौकिका इतिहासाः सन्ति । नचैवं मन्त्रभागे' इति 'अथ
वेदसंज्ञाविचार, इत्युपक्रमे भाष्याभासभूमिकोक्तमिहापि पूर्वमनू-
दितं निरस्तम् ; एतत्सूत्रविरोधेन ब्राह्मणभागे जन्यपुरुषेतिहासोऽ-
स्तीति कथनस्यैतत्सूत्रार्थाज्ञानैकमूलकत्वात् ।

प्रमा० (३६) एवम्—(मी० द० अ० १ पा० २ ऊहः । सू० ५२)

इति सूत्रमपि ब्राह्मणभागस्य वेदत्वे प्रमाणम् । अस्य ह्यय-
माशयः । यद्यपि वेदे क्वचित् 'ऊहः कार्यः' इति न श्रूयते, तथापि
उहनिषेधः श्रूयते 'न माता वर्धते न पिता' इति । अयं च 'माता-
मन्यतामनु पिता' इति मन्त्रे मातरः पितर इत्यूहप्राप्तावेव सार्थको
भवति । एवञ्चोक्तब्राह्मणभागवाक्येन सूचितस्याप्यूहस्यानुरोधाद्-

‘अये जुष्टं निर्वपामी’ ति मन्त्रे श्रूयमाणमप्यग्निपदं निष्कास्य सौर्यचरौ तत्स्थाने सूर्यपदं पठ्यते अतो मन्त्राणां स्वार्थे तोत्पर्यमिति । विस्तरस्तु वेददुर्गसज्जने मन्त्रोपयोगप्रकरणे द्रष्टव्यः । एवञ्च ‘न माते’ त्युक्तब्राह्मणभागवाक्यस्य वेदत्वाभावे कथमस्य पौरुषेयवाक्यस्यानुरोधमात्रान्मन्त्रस्थं पदं निष्कास्येत, कथं वा तस्य स्थाने लौकिकं पदान्तरमुच्चार्येत ?

प्रमा० (३७) एवम्—पू० मी० द०—“उक्तं समास्नायैदमर्थं तस्मात्सर्वं तदर्थं स्यात्” अ० १ पा० ४ । सू० १॥

इतीदं नामधेयाधिकरणपूर्वपक्षसूत्रमपि ब्राह्मणभागस्य वेदत्वे प्रमाणम् । अस्य ह्ययमर्थः । यस्मात् प्रथमपादे विधिवाक्यानां विधायकतया धर्मे प्रामाण्यमुक्तम्, द्वितीयपादे चार्थवादवाक्यानां विधिविहितकर्मस्तुत्यर्थत्वेन, मन्त्राणां तु विधिविहितानुष्ठेयकर्मस्मारकत्वेन प्रामाण्यमुक्तम्, इति रीत्या समास्नायस्य वेदस्य ऐदमर्थ्यम् धर्मे उपयोगः, उक्तम् उपपादितम्, तस्मात् सर्वस्यैव वेदस्य धर्मोपयोगप्रतिपादनात् सर्वं वैदिकं पदम् ‘उद्भिदा यजेत पशुकाम’ इत्यादौ उद्भिदादिपदमपीति यावत्; तदर्थम् प्रथमद्वितीयपादोक्तविधिस्तुत्यनुष्ठेयार्थस्मरणान्प्रतमार्थकमेव; स्यात् भवति, नतूद्भिदादिपदं यागनामधेयमिति । एवं चात्र सूत्रे ब्राह्मणभागस्य द्वावपि विध्यर्थवादभागौ वेदपर्यायेण समास्नायशब्देन स्पष्टमेवाचष्टे, सर्वपदेन च विधिवाक्यघटकान्युद्भिदादीनि पदानि व्यवहरन् विधिवाक्यघटितस्य ब्राह्मणभागस्य वेदत्वमभिप्रैति तत्र भवान् महर्षिरिति किमपरमवशिष्यते वक्तुम् ।

प्रमा० (३८) एवम् “वचनात्त्वयथार्थमैन्द्री स्यात्” ॥ ३ ॥

पू० मी० द० अ० ३ पा० २ सू० ३ । इति सूत्रमप्युक्तार्थं मानम् ।

तथाहि—महाग्निचयने श्रूयते 'ऐन्द्र्या गार्हपत्यमुपतिष्ठते' इति ।
तत्र ऐन्द्र्यं चार्चा किमिन्द्रस्योपस्थानमुत गार्हपत्यस्येति संशये इन्द्रोप-
स्थान एव पूर्वाधिकरणन्यायेन मन्त्रस्य समर्थत्वादिन्द्रस्यैवोपस्था-
नमिति बहिः पूर्वपक्षे प्रथमसूत्रेण सिद्धान्तमाह । तदर्थश्च, वच-
नात् गार्हपत्यमित्येन्द्र्येति च द्वितीयातृतीययोः श्रवणात् ऐन्द्रो
इन्द्रदेवताप्रकाशिका ऋक् अयंथार्थम्, इदं क्रियाविशेषणम्, मुख्य-
वृत्त्या रूढ्यो शक्रप्रकाशकं यथा, तथा न स्यात्, किन्तु रूढियोंगा-
पहारिणीति न्यायमुक्तद्वितीयादिवचनबलाद्बाधित्वा इदि परमैश्वर्यं
इति योगमात्रमूलिकयेन्द्रपदलक्षणाया गार्हपत्यपरैव, तद्धितश्रुते-
रर्थश्च देवतारूपो गार्हपत्येऽपि न बाधित इति न तद्विरोध-
इति । ननु ब्राह्मणस्थगार्हपत्यपदस्यैवेन्द्रे गौणीवृत्तिरस्तु; मन्त्रानुसा-
रादिति चेन्न; विहितार्थत्वेनानुवादके मन्त्र एव गौणवृत्तेः कल्प-
यितुमुचितत्वात्, अज्ञातार्थज्ञापकतया विधायके प्रधानभूते ब्राह्मणे
'न विधौ परः शब्दार्थ' इति न्यायेन गौणवृत्तिकल्पनाया अत्यन्त-
मनुचितत्वाच्चेति तु भावः । एवं चैतत्सूत्रं ब्राह्मणभागस्य वेदत्वे
दुष्कम्पं मानम् । अत्र हि ब्राह्मणवाक्यविरोधे मन्त्रेण स्वलिङ्ग-
सिद्धोऽप्यर्थो न बोधयितुं शक्यत इत्येतावत्पर्यन्तं दौर्बल्यं ब्राह्म-
णापेक्षया मन्त्रस्येति स्पष्टमेवोक्तम् । नहि ब्राह्मणभागस्य पौरु-
षेयत्वे ऽपौरुषेयत्वेऽपि वा मन्त्रापेक्षया प्राधान्याभावे तद्वत्तमिद्वि-
तीयादिविभक्तिभिर्मन्त्रलिङ्गं सिंहलोकमिव फेरुनारीभिर्द्रष्टुमपि
शक्यते, किमुत बाधितुम् । तस्मात् मीमांसादर्शनस्य गन्धमप्य-
नाघ्राय मन्त्रभागे वेदत्वमङ्गीकृत्यापि महामोहेन ब्राह्मणभागे
तदपह्नुवानस्य भूमिकाभृतो वचनं वृश्चिकमन्त्रानभिज्ञस्य तच्च-
कविवरे करप्रवेशनमेव ।

प्रमाणं (३६) किंच—पूर्वमी० द—

‘अनाम्नातेष्वमन्त्रत्वमात्रातेषु हि विभागः स्यात्’ अ० २ पा० १ सू० ३४ । इति सूत्रमपि ब्राह्मणभागस्य वेदत्वं प्रमापयति । इदं हि सूत्रं ‘तच्चोदकेषु मन्त्राख्या’ ३० शेषे ब्राह्मणशब्दः’ ३१ इत्यव्यवहितपूर्वसूत्राभ्यां वेदं द्विधा विभज्य, ऊहप्रवरनामधेयेषु मन्त्रत्वमस्ति नवेति संशये, तेषामप्युक्तमन्त्रलक्षणाक्रान्तत्वादस्ति मन्त्रत्वमिति पूर्वपक्षे सिद्धान्तयितुमारभ्यते । अर्थश्चास्य—हि यतः विभागः मन्त्रो ब्राह्मणमिति विभागः, आम्नातेषु कण्ठरवेण पठितेष्वेवातः ऊहे सूर्याय जुष्टमिति, प्रवरे काश्यपावत्सा इति, सुब्रह्मण्यानिगेदादिषु कृष्णशर्मा यजत इत्यादिषु नामसु अनाम्नातेषु अमन्त्रत्वमिति । एवञ्च ब्राह्मणेषु वेदत्वतद्व्याप्यधर्मयोरसत्त्वे प्रकृतसूत्रे विभागपदोक्तिरनुपपन्नैव स्यादिति स्पष्टमेव ।

प्रमाणं (४०) अपिच—पूर्वमी० द०—

‘वेदसंयोगात्’ अ० ३ वा० ४ । सू० २२ । इति सूत्रमपि प्रकृतार्थे प्रमाणम् । इदं हि सूत्रं ‘तस्मात्सुवर्णं हिरण्यं भार्यं सुवर्णं एव भवती’ इति वाक्येऽनारभ्य श्रूयमाणं सुवर्णधारणं कत्वर्थं पुरुषार्थं वेति संशये कत्वर्थत्वसाधनायाश्च्यते । अर्थश्चास्य—वेदे आध्वर्यवमिति समाख्यायुक्ते यजुर्वेदे संयोगात् ‘तस्मात्सुवर्णं’ मित्यादिवाक्यस्य पाठात् अध्वर्युं सुवर्णधारणेन संस्कुर्यादिति, तथाचात्र ‘तस्मात्सुवर्णं’ मित्यादिब्राह्मणवाक्यस्य यजुर्वेदपठितत्वं हेतुर्कुर्वता महर्षिणा कण्ठत एव वेदत्वं ब्राह्मणभागस्योक्तम् ।

प्रमाणं (४१) एवं—तत्रैव—

“दोषाच्चिष्टलौकिके स्याच्छास्त्राद्धि वैदिके न दोषः स्यात्”

॥ सू० २८ ॥

इति सूत्रमपि प्रस्तुतेऽर्थे गमकम् । तथाहि—“यावतोऽश्वान् प्रतिगृहणीयात्तावतो वारुणांश्चतुष्कपालान्निर्वपे” दिति श्रूयते । तत्र च प्रतिग्रहो दानमेवेति तदव्यवहितोत्तराधिकरणे साधितम् । विहिता चेयमिष्टिलौकिके दाने उत वैदिके इति विचारे चेदं सूत्रं प्रवर्तते । अस्यार्थश्च—इयमिष्टिः लौकिके स्वेच्छानिमित्तकदाने स्यात् ; दोषात् दाने दोषश्रवणात्, ‘स एवैनं वरुणपाशान्मुञ्चती’ति । वरुणपाशात् जलोदररोगात्, हि यतो, वैदिके ‘वारुणं यवमयं चरुमश्वो दक्षिणे’ति शास्त्रात्प्राप्ते दाने न दोषः स्यात् दोषप्रसक्तिर्न स्यात्; शास्त्रात् शास्त्रप्रतिपादितत्वादिति । अत्र चाश्वरूप-दक्षिणाया वैदिकत्वं ब्रुवता महर्षिणा “वारुणं यवमयं चरुमश्वो दक्षिणे”ति तद्विधायकस्य ब्राह्मणवाक्यस्य वेदत्वं स्पष्टमेवोक्तम् ।

प्रमा० (४२) किञ्च—पू० मी० द०—

“होता वा मन्त्रवर्णात्” अ० ३ पा० ५ ॥ सू० ३७ ॥

“वचनाच्च” सू० ॥ ३८ ॥

इत्यनयो “वचनाच्चे”ति सूत्रमपि प्रकृतार्थे मानम् । तथाहि एकस्मिन् पात्रे बहवो भक्षयन्ति, तत्र कः क्रम इति संशये होम-द्रव्यस्य अध्वर्युसन्निधानादध्वर्युरेव प्रथमं भक्षयतीति पूर्वपक्षे पूर्वसूत्रेणोक्ते सिद्धान्तयितुमिमे सूत्रे समारब्धे । अर्थश्चैनयोः—होतैव प्रथमं भक्षयति मन्त्रवर्णात् ‘होतुश्चित्पूर्वे हविरद्यमासत’ इति ‘होतेव नः प्रथमः पाहि’ इति च मन्त्रलिङ्गात्, ‘वचनाच्च’ ‘वषट्कर्तुः प्रथमभक्ष’ इति ब्राह्मणाच्चेति । अत्र हि पूर्वोक्तरीत्या मन्त्राणामविधायकत्वेन मन्त्रस्य होतुभक्षप्राथम्यसाधकतायामपरि-

तुल्यता विधायकतया मन्त्रेभ्यः प्रबलेन वषट्कर्तुं रित्यादिब्राह्म-
णवाक्येन वषट्कर्तुं होतुः प्रथमभक्षः साधितः । न हीदं ब्राह्मण-
भागस्य वेदात्वाभावे संगच्छते । नहि मन्त्रेण यन्न साधयितुं
शक्यते तद्वैदिकेन केनचिद्वाक्येन साध्यमिति संभावनाऽपि श-
क्नोत्यभ्युदेतुम् ; होमद्रव्येष्वध्वर्युसान्निध्येन क्रमाख्यप्रमाणेन प्राप्त-
स्याध्वर्युभक्षप्राथम्यस्य निरासे होतृभक्षप्राथम्यस्य विधाने च श-
ब्दैकसमधिगम्ये पौरुषेयीणां वाचां क्रमप्रमाणविरोधेन निरस्तानां
सामर्थ्यस्य संभावयितुमप्यशक्यत्वादिनि ध्येयम् ।

प्रमा० (४३) तथा—पू० मी० द०—

“वेदोपदेशात्पूर्ववद्वेदान्यत्वे यथोपदेशं स्युः” ॥ अ० ३ पा०

७ सू० ५० ॥ अत्र शाबरम्—

अस्ति औद्गात्रे समाख्यातः श्येनः, आध्वर्यवे वाजपेयः । तत्र
सन्देहः किं श्येने उद्गातृभिरेव पदार्थाः कर्तव्याः, वाजपेये अध्व-
र्युभिः, उत उभयत्र नानत्विग्भिः ? इति । किं प्राप्तम् ? वेदोपदेशात्
(‘समाख्यानात् इत्यर्थः) पूर्ववत्, यथा आध्वर्यवमिति समाख्या-
नात् पदार्थान् अध्वर्युः करोति, एवमेव वेदान्यत्वे यथोपदेशं स्युः,
यो येन समाख्याते वेदे उपदिष्टः, तस्य पदार्थाः तेनैव कर्तव्याः ।
साङ्गः स तत्र उपदिश्यते । तस्मात् श्येने उद्गातृभिर्वाजपेये च
अध्वर्युभिः पदार्थाः कर्तव्या इति ।

इदमपि सूत्रमुक्तार्थं प्रमाणम् । आध्वर्यवसमाख्यायुक्ते
यजुर्वेदे विधीयमानस्य चमसहोमादेरध्वर्युकर्तृकत्वं यथा
पूर्वाधिकरणे सिद्धान्तितम्, तथैवौद्गात्रसमाख्यायुक्ते सामवेदे
विधीयमानस्य श्येनस्याप्युद्गातृगणकर्तृकत्वं सामवेदे विधीयमा-
नत्वादेव स्यादिति हि सूत्रार्थनिष्कर्षः । मन्त्राणां न विधायकत्व-

मिति तु निपुणतरं निर्णीतमेव । एवं च यजुर्वेदे सामवेदे च कस्य
भागस्य चमसहोमादिविधायकत्वं श्येनविधायकत्वं च महर्षिणो-
च्यत इति गवेषणायां गत्यन्तरविरहात् ब्राह्मणभागस्यैव तदुभयं
स्वीकार्यमापतति । तथाच यजुर्वेदब्राह्मणस्य प्रथमेन, सामवेदब्रा-
ह्मणस्य च द्वितीयेन, वेदशब्देनात्र सूत्रे महर्षिणा कण्ठत एव
वेदत्वमुच्यत इति स्पष्टमेव ।

प्रमाण (४४) किञ्च—पू० मी० द०—

‘संस्कारास्तु पुरुषसामर्थ्ये यथावेदं कर्मवद् व्यवतिष्ठेरन्’
॥ अ० ३ पा० ८ सू० ३ ॥ इति सूत्रमप्युक्तार्थे प्रमाणम् । इदं
हि सूत्रं शाबरे—

ज्योतिष्टोमे श्रूयते, केशश्मश्रू वपते, दतो धावते, नखानि
निकृन्तते, स्नाति इति । तत्र सन्देहः, किम् एवजातीयका अध्व-
र्युणा कर्तव्याः, उत यजमानेन ? इति । किं प्राप्तम् ? अध्वर्युणा
कर्तव्याः संस्कारा यथावेदं व्यवतिष्ठेरन्, समाख्यानात् पुरुषेण
कर्मवत्, यथा अन्ये पदार्थाः यस्मिन् वेदे आम्नाताः तत्समाख्या-
तेन पुरुषेण क्रियन्ते, एवम् एतेऽपि—इति व्याख्यातम् । अत्र च
यस्य केशवपनादिसंस्कारस्य विधायके यस्मिन् वेदे या आध्वर्य-
वादिसमाख्या, तदनुसारेणैव तद्वेदविहितः स संस्कारः तेष्वेवाध्व-
र्युप्रभृतिषु नियम्येतेति स्पष्टमेव ‘यथावेदं व्यवतिष्ठेरन्’ इत्यने-
नोक्तम् । एवंच केशश्मश्रू इत्यादेर्ब्राह्मणवाक्यस्य संस्कारविधा-
यकस्य वेदशब्देनैव व्यवहारः कृतो महर्षिणा । नहि मन्त्राणां
विधायकत्वमिति तूक्तमेव ।

प्रमाण (४५) अपिच तत्रैव—

“गुणत्वाच्च वेदेन न व्यवस्था स्यात्” ॥ सू० १२ ॥

इति सूत्रमपि प्रस्तुतार्थे प्रमाणम् । अत्र शाबरं च—

अथ यदुक्तं समाख्यानात् आर्त्विजं तपः इति, गुणत्वान्न समाख्यया गृह्यते, यत्र पुरुषस्य गुणभावस्तत्र समाख्या नियामिका । एवं वा श्येने श्रूयते, 'लोहितोष्णीषा लोहितवसना ऋत्विजः प्रचरन्ति' इति, तथा वाजपेये श्रूयते, 'हिरण्यमालिन ऋत्विजः प्रचरन्ति' इति । तत्र सन्देहः, किं श्येने उद्गातृभिर्लोहितोष्णीषता कर्तव्या, वाजपेये च अध्वर्युभिर्हिरण्यमालित्वम्, उत उभयमपि सर्वर्त्विजाम् ? इति । किं तावत् प्राप्तम् ? समाख्यानात् श्येने उद्गातृभिर्वाजपेये अध्वर्युभिरिति । एवं प्राप्ते ब्रूमः—गुणत्वाच्च वेदेन न व्यवस्था स्यात्, गुणो लोहितोष्णीषता, हिरण्यमालित्वं च, पुरुषः प्रधानम्, अतो लोहितमुष्णीषं हिरण्यमाला च पुरुषविशेषत्वेन श्रूयते न कर्तव्यतया, तस्मात् पुरुषप्राधान्यम् । किमतः ? यद्येवं पुरुषाणां प्रधानभावे समाख्या न नियामिका इत्येतदुक्तम् ।

अपिच गुणत्वश्रवणात् सर्वपुरुषाणामेतद्विधानमिति गम्यते । प्रधानसन्निधौ हि गुणः शिष्यमाणः प्रतिप्रधानम् उपदिष्टो भवति, तत्र वचनेन प्राप्तं कथं समाख्यया विद्यमानयाऽपि नियन्तुं शक्यते ? तस्मात् उभयत्र सर्वर्त्विग्भिः एवञ्जातीयको धर्मः क्रियेतेति ।

अत्र हि सूत्रे वेदानां व्यवस्थापकत्वमारोप्य लोहितोष्णीषत्वादीनां गुणत्वेन तन्निरस्यते । व्यवस्था हि नियमः, स च नान्तरेण विधायकताम् । विधायकता च न मन्त्राणामिति लोहितोष्णीषा इत्यादि ब्राह्मणवाक्येष्वेव व्यवस्थापकत्वमारोपितं महर्षिणा । यत्र च व्यवस्थापकत्वमारोपितं तदेव वेदशब्देनोक्तमिति किं तिरोहितम् ?

प्रमा० (४६) किंच महाभाष्ये पस्पशाह्निके “इमानि च भूयः
शब्दानुशासनस्य प्रयोजनानी” त्युपक्रम्य “तेऽसुरा हेलयो हेलय
इति कुर्वन्तः पराबभूवुः तस्माद् ब्राह्मणेन न स्लेच्छितेवे, नाप्रभाषि-
तवै स्लेच्छो ह वा एष यदपशब्द”, इति श्रुतिरुपन्यस्ता । न चासौ
क्वचिदपि मन्त्रसंहितायाम् । अतो ब्राह्मणभागस्थैवेति सिद्धं ब्राह्म-
णभागस्य वेदत्वम् । नचेयं श्रुतिरेव नेति वाच्यम् ; तवैप्रत्ययद्वय-
श्रवणात् । तस्मिन्नेवाह्निके “आचारे पुनर्ऋषिर्नियमं वेदयते
तेऽसुरा हेलयो हेलय इति कुर्वन्तः पराबभूवुरिति” इत्यप्रिमभा-
ष्येण तेऽसुरा इत्युक्तवाक्ये वेदत्वापरपर्यायस्य ऋषित्वस्य स्पष्ट-
मेवोक्तेश्च । ऋषिर्वेद इति तत्र कैयटः ।

प्रमा० (४७) अपिच अनन्तरोद्धृतभाष्यभागादूर्ध्वं तत्रैवा-
ह्निके “वेदशब्दा अप्येवं वदन्तीत्युपक्रम्य “योऽग्निष्टोमेन यजते,
य उ चैनमेवं वेद, योऽग्निं नाचिकेतं चिनुते, य उ चैनमेवं वेद,”
इति ब्राह्मणवाक्यचतुष्टयमुदाहरन् वेदत्वमेषु कण्ठत एव पठति
भगवान् पतञ्जलिः ।

प्रमा० (४८) किंच अ० ६ पा० १ । एकः पूर्वपरयोः सू०
८४ इत्यत्र महाभाष्ये वेदे खल्वपीत्युपक्रम्य ‘वसन्ते ब्राह्मणोऽग्नि-
ष्टोमादिभिः ऋतुभिर्यजेतेति, इत्यादिः किञ्चित्प्रयोजनमुक्तम् ।
किम् ? स्वर्गे लोके अप्सरस एनं जायामूत्वोपशेरते इति । तथा
शब्दस्यापि ज्ञाने प्रयोजनमुक्तम् । किम् ? “एकः शब्दः सम्यग्ज्ञातः
शास्त्रान्वितः सुप्रयुक्तः स्वर्गे लोके कामधुग्भवति ” इत्यादिग्रन्थेन
क्रियमाणो ब्राह्मणवाक्येषु वेदपदव्यवहारस्तेषां वेदत्वे मानम् ।

प्रमा० (४९) एवं छन्दसि निष्टक्येत्यादि (अ० ३ पा० १
सू० १२३) सूत्रे महाभाष्ये ‘निष्टक्यं चिन्वीत पशुकामः’ इत्युदा-

हृतम् । इदं च ब्राह्मणवार्क्यमेव, मन्त्रेष्वनुपलम्भात्, असङ्गतेश्च । सूत्रेऽपि वेदपर्यायशब्दः शब्द उपात्तः । एवं चोभे सूत्रभाष्ये ब्राह्मणभागस्य वेदत्वं सत्यापयतः ।

प्रमा० (५०) अपिच “मन्त्रे श्वेतवहोक्थशस्पुरोडाशो-
शिवन्” । ३।२।७१। “अवे यजः” । ३।२।७२। ‘विजुपे छन्दसि’
३।२।७३। इत्यन्तिमसूत्रे छन्दोग्रहणमपि ब्राह्मणभागस्य वेदत्वे
मानम् । मन्त्रभागस्य वेदत्वे हि मन्त्रच्छन्दःशब्दयोः पर्यायता-
ऽऽपत्तौ प्रथमसूत्रान्मन्त्रपदानुवृत्त्यैव सिद्धेऽन्तिमसूत्रे छन्दोग्र-
हावैयर्थ्यं स्पष्टमेव । नहि क्वचिदपि भगवान् पाणिनिः पूर्वसूत्रा-
त्पर्यायशब्दानुवृत्तौ सम्भवत्यामुत्तरसूत्रे पर्यायशब्दान्तरमुपादत्ते ।

प्रमा० (५१) किंच ‘जुष्टार्पिते च च्छन्दसि’ । ६।१।२०६। ‘नि-
त्यं मन्त्रे’ । ६।१।२१०। इति सूत्रद्वयमपि प्रकृतेऽर्थे प्रमाणम् । नहि
मन्त्राणामेव वेदत्वे मन्त्रात्मन्येकस्मिन्नेव विषये जुष्टार्पितशब्द-
योरभ्यां विधीयमानस्याद्युदात्तत्वस्य नित्यत्ववैकल्पिकत्वे कथम-
प्यवकल्पेते, विरोधादिति स्पष्टमेव । ब्राह्मणभागस्यावेदत्वे मन्त्र-
च्छन्दःपदयोः पर्यायत्वापत्त्या पूर्वसूत्रस्थच्छन्दसीत्यनुवृत्त्यैव सिद्धे
कथन्तरामध्यवहितोत्तरसूत्र एव लाघवश्लाघी भगवान् पाणिनि-
रतिविस्मृतिशील इव मन्त्र इत्यर्थपुनरुक्तिमूरीकुर्वीत ।

प्रमा० (५२) किञ्च ब्राह्मणभागस्य वेदत्वाभावे सम्प्रति प्रच-
रितमुद्रितानां पञ्चषाणां परिमितग्रन्थानां मन्त्रसंहितानामेव वेद-
त्वपर्याप्त्यधिकरणताऽङ्गीकारापत्तौ पूर्वं वेददुर्गसज्जने वेदस्य ग्रन्थ-
तो महत्त्वनिरूपणे उद्धृतचरणव्यूहपरिशिष्टवृत्तौ महिदासेनो-
द्धृतायाः—“अनन्ता वै वेदाः” इति श्रुतेर्विरोधो दुरुद्धर एव ।
न च तात्पर्यविषयीभूतार्थमात्रानन्त्याभिप्रायेणासौ सूपापादेति

वाच्यम् ; तथा सति वेदा इति शब्दार्थकपदोपादानविरोधात् । नह्यत्र वेदार्था इत्युच्यते, किन्तु वेदा इत्येव । नचात्रानन्त्योक्तिः प्रशंसामात्रपर्यवसायिनी, न तु वास्तविकीति वाच्यम् ; एवं सति श्रौतेनावधारणार्थाभिधायिना वैशब्देन समर्पितस्य वस्तुस्थितिपर्यवसायिनोऽनन्ता एव नतु परिमिता इति शब्दस्वरससिद्धस्यार्थस्य दुःसमर्थात्वापातात् ।

प्रमा० (५३) एवं ब्राह्मणभागस्य वेदत्वाभावेऽनुपदोक्त-
सीत्यैव—

सर्वस्य चाहं हृदि सन्निविष्टो मत्तः स्मृतिर्ज्ञानमपोहनं च ।
वेदैश्च सर्वैरहमेव वेद्यो वेदान्तकृद्वेदविदेव चाहम् ॥ १५ ॥

अ० १५ ॥

इति भगवद्गीतावाक्यविरोधो दुःसमाधान एव । उक्तपरि-
मितकतिपयमन्त्रसंहितामात्रस्य वेदत्वाभ्युपगमे हि वेदविदप्य-
हमेवेति साधारणमस्य जीवापेक्षस्वनिष्ठोत्कर्षनिरूपणपरायणस्या-
स्य भगवद्वाक्यस्य बाधितार्थत्वं दुर्वारमेव, अधुनातनानां कति-
पयानां क्षुल्लकलोकानामपि वेदवित्त्वात् । नचार्थवेदनाभिप्रा-
प्रायेणैवेयमुक्तिरिति वाच्यम् ; सायणादीनां मन्त्रभाष्यकृतमपि
वेदार्थवित्त्वेन तथापि तदुपपादनासम्भवात् । इदं हि वाक्यं भूता-
दीन् कालविशेषान् विशिष्यानिर्दिशत् त्रैकाल्येऽपि न कश्चिद्वेद-
विदित्यन्ययोगव्यवच्छेदमुखेन भगवतो वेदवित्त्वं द्रढयति ।
नच प्रायस्तात्पर्यगाम्भीर्यवराकेषु मन्त्रवाक्येषु विदितित्वमधी-
तित्वं वा परिमेयमहिमसु जीवेष्वपि कञ्चनातिशयविशेषं प्रका-
शयितुमीष्टे, किमुत निरतिशयमहिमनि भगवति ।

प्रमा० (५४) अपि च मन्त्राणां न विधायकत्वमिति सा-

वत्पूर्वमेव साधितम् । एवं निषेधकत्वमपि तेषां नास्ति, नच उपदेशहितस्य विधिप्रत्ययस्यैव निषेधकताप्रयोजकतायाः अर्थवादप्रामाण्यनिरूपणावसरे 'वेददुर्गसज्जने' पूर्वमेव प्रपञ्चितत्वात् । उपदेशकं च तदेव वाक्यं भवति, यत्प्रवर्तकमिति तु सार्वलौकिकमेव । ब्राह्मणभागानां पौरुषेयत्वे च तेषां भ्रमप्रसादविप्रलिप्सादिनैसर्गिकपुरुषदोषदूषितत्वादेव मन्त्रविनियोगे निष्कम्पयोः प्रवृत्तिनिवृत्त्योः सामर्थ्यं दुःसमर्थमेव । एवं च विहितकर्मस्मरणकरणतानाक्रमणीयानां कतिपयमन्त्राणां "मन्त्राश्चाकर्मकरणास्तद्वत्" मी० द० अ० ३ प० ८ म० ८ ॥ इति याजमानत्वप्रतिपादकपारमर्षपरामर्शानुसारेण सार्थक्येऽपि विहितकर्मसमवेतार्थप्रकाशकानां मन्त्रभागानां ब्राह्मणभागस्य वेदत्वाभावेऽनुपदेशकत्वप्रयुक्तं वैयर्थ्यं ब्रजलेपायितमेव स्यादिति ।

प्रमा० (५५) अपि च मन्त्रसंहिताभागमात्रस्य वेदत्वे सृष्ट्यादौ रचितायाः सकलमन्वादिस्मृतिप्रकृतिभूताया लक्षणाध्याय्याः पितृमहस्मृते रचना नोपपद्यत इति तद्रचनोऽन्यथानुपपत्तिरपि ब्राह्मणभागस्य वेदत्वे मानम् । नच सा स्मृतिरेव नासीदिति केनचिदपि वक्तुं शक्यते; वेददुर्गसज्जनस्यान्ते ग्रन्थतो वेदमहत्त्ववर्णनप्रकरणे तत्सत्तायां प्रमाणानां प्रपञ्चितत्वात् । स्मृतयो हि वेदे विप्रकीर्णानामर्थानां सङ्क्षेपेण सङ्ग्रहार्थमेव प्रणीयन्ते, अन्यथा वेदेनैव तेषामर्थानां बोधयितुं शक्यत्वात्तासां रचनैव प्रयोजनविहीना स्यादित्यादिकं प्रपञ्चितं स्मृतिप्रामाण्याधिकरणे मीमांसादर्शने । एवं च सम्प्रति प्रचरन्तीनां कतिपयपत्रसङ्गृहीतानां कतिपयपत्रसङ्गृहीतैराधुनिकजननिर्मितैरपि भाष्यैः स्वरतो व्याख्यातानामासां मन्त्रसंहितानां सङ्क्षेपतोऽर्थसङ्ग्रहाय लक्षणाध्यायी

रचितेति कः सचेताः सम्भावयेत् ? किञ्च विधिनिषेधप्रधाना हि स्मृतयो भवन्ति, मन्त्रेषु च विधायकत्वादिकं नास्तीत्यनुपदमेव प्रपञ्चितम् । तथाच मन्त्रसंहिताभिः सह कस्याश्चिदपि स्मृतेरर्थसङ्ग्राहकत्वलक्षणाः सम्बन्धो न घटते, किमुत लक्षणाध्याय्याः । वेददुर्गसज्जनस्यान्ते वेदस्य तदुग्रन्थतोऽर्थतश्च महत्त्वं सप्रमाणमस्माभिरुपवर्णितं, तदनुरोधेन लक्षणाध्यायीरचनेति तु तत्रैव प्रपञ्चितम् ।

प्रमा० (५६) एवम् उक्तीत्या विधिनिषेधहीनस्य मन्त्रसंहिताभागस्यार्थसङ्ग्रहो न जातु विधिनिषेधप्रधानायां कस्याश्चिदपि स्मृतौ सम्भवतीति मन्वादिस्मृतीनामपि प्रत्येकं रचनोऽन्यथाऽनुपपत्तिः प्रामाण्यान्यथाऽनुपपत्तिश्च ब्राह्मणभागस्य वेदत्वे प्रत्येकं प्रमाणम् ।

प्रमा० (५७) एवम् ब्राह्मणभागस्य पौरुषेयत्वे भूमिकाधारिसम्मतं वेदमूलकत्वेन तस्य प्रामाण्यमपि न स्यात् ; उक्तीत्या विधिनिषेधहीनस्य मन्त्रभागस्य विधिनिषेधप्रधानं ब्राह्मणभागं प्रति पशोर्मानुष्यं प्रतीव मूलत्वस्य सम्भायितुमप्यशक्यत्वात् । ब्राह्मणभागे मन्त्राणां विनियोगदर्शनमात्रेण मूलमूलिभावाङ्गीकारे तु यवव्रीह्यादिमूलकत्वमपि ब्राह्मणभागस्य प्रसज्येत, यवव्रीह्यादीनामपि तत्र विनियोगदर्शनात्, नापि ब्राह्मणभागे मन्त्राणां व्याख्यानस्य क्वचित्क्वचिद्दर्शनेन मूलमूलिभावः कल्पयितुं शक्यते, यज्ञेषु विनियोगसौकार्यार्थमेव व्रीह्यादीनामवघातविधानस्येव मन्त्राणां व्याख्यानस्य तत्र दर्शनात् । किञ्च विधिनिषेधबोधकस्य प्रधानस्य ब्राह्मणभागस्यैव वेदत्वं, तद्विनियोज्यस्य तु मन्त्रभागस्य सत्यपि शब्दद्रव्यत्वे व्रीह्यादिवन्न वेदत्वम्, तदंशानां तत्तदपिरचितत्वा-

दिति वैपरीत्यमेव कुतो न स्यात् । मन्त्रभागे वेदत्वस्य प्रसिद्धि-
नतु ब्राह्मणभागे इति तु शपथैकनिर्णयम् । ब्राह्मणसमाख्या तु
वेदसमाख्यात्वादपौरुषेयतां क्रोडीकर्तुं क्षमेति वेददुर्गसज्जन एव
प्रपञ्चितम् ।

प्रमा० (५८) ब्राह्मणमिति ब्रह्मेति च सज्जे अपि प्रकृतेऽर्थे
प्रमाणम् । तथा हि । ब्राह्मणमिति ब्रह्मेति च ब्राह्मणभागस्य श्रु-
त्युक्ते सज्जे, 'एतद्ब्राह्मणान्येव पञ्च हवींषि यद्ब्राह्मणानीतराणि'
इत्युक्तश्रुतेः । 'तमृचश्च सामानि च यजूंषि च ब्रह्म चानुव्यच-
लन्' (अथर्व का० १५ अ० १ सू० ६) इति मन्त्रवर्णाच्च । अत-
एव 'ब्रह्म च्छन्दस्कृतं चैव' (अ० ४ श्लो० १००) इति मनुः ।
कुत्सुकश्च ब्रह्म ब्राह्मणमिति व्याख्यात् । वायसराक्षसादिवच्च ब्राह्म-
णमिति स्वार्थेऽण् । टिलोपस्तु न, सज्जाभङ्गभयात् । तथा च
ब्राह्मणभागस्य प्रामाण्यान्यथाऽनुपपत्तिरेव तस्य वेदत्वे मानमिति
दिक् ।

प्रमा० (५९) किं च ब्राह्मणभागस्य पौरुषेयत्वे प्रमाणाभा-
वोऽपि तस्य वेदत्वे स्पष्टमेव प्रमाणम् । नहि पूर्ववृत्तकथानां तत्र
सद्भावस्तस्य पौरुषेयत्वे मानम्, तत्र वर्तमानानां लुङादिप्रत्ययानां
भूतकालार्थकत्वाभावात् तस्य वेदबाह्यमतपरीक्षावसरे पूर्वमेव सप्रमाण-
मुपवर्णनेन तत्र पूर्ववृत्तगन्धमात्रभागस्याप्यभावात् । तत्रत्यानां
कथानामाख्यायिकामात्रत्वस्य वेददुर्गसज्जने वेदापौरुषेयत्वप्रकर-
णेऽत्रापि च प्रतिपादितत्वेन तद्गतनाम्नां जातिकालविशेषविशिष्ट-
पुरुषविशेषानुपस्थापकताया लौकिकाख्यायिकास्थनामवदौचित्येन
ततोऽपि पौरुषेयत्वलाभसम्भवाच्च । एतरेयतैत्तिरीयताण्ड्यादि-
समाख्यानामपि काठकादिवत्प्रवचनमात्रनिमित्तकताया असकृदा-

वेदितत्वात् न ततोऽपि पौरुषेयत्वलाभः सम्भवति । भारतादाविवेदं
ब्राह्मणमनेन रचितमिति कर्तृप्रतिपादकवाक्यस्य ब्राह्मणभागे वक्त-
विदप्यनुलम्भाच्च न तस्य पौरुषेयत्वम् । एवं च मन्त्रवदुपौरुषे-
यत्वे सिद्धे तद्वदेव वेदत्वमपि ब्राह्मणेषु को वारयितुमीष्टम् ।

प्रमाण (६०) एवम् भूमिकाविधायिना कृतो ब्राह्मणभागस्य
वेदत्वनिषेधे प्रयत्नोऽपि तस्य वेदत्वे मानम् । तथा हि—प्राप्तस्य
वेदत्वस्य तेन प्रतिषेधः क्रियते अप्राप्तस्य वा ? नूनम् ; अप्राप्तस्य
प्रतिषेधायोभात्, कथमन्यथा मन्त्रादिग्रन्थेषु वेदत्वस्य निषेधाय
नासौ प्रायतत । आद्ये तु कुतस्तत्प्राप्तिरिति वक्तव्यम् । ब्राह्मणभागे
वेदत्वस्य व्यवहार एव तत्प्रापक इति चेत् तर्हि सा सादिरस्तादि-
र्वा ? नाद्यः ; कदाप्रभृति तद्व्यवहारारम्भ इति विशिष्य निर्देष्टु-
मशक्यत्वात् नूनम् ; यथा हि गवादिपशूनां सास्तुदिमतीषु
व्याक्तिषु वर्तमानोऽनादिव्यवहारस्तासु गोत्वं प्रमापयन् न कदा-
ऽपि कथमपि केनापि प्रतिहन्तुं शक्यते, तथैव वेदपदस्यापि ब्राह्म-
णभागेऽनादिरसौ व्यवहारस्तत्र वेदत्वं प्रमापयन् कथं प्रतिहन्तुं
शक्येत ? कथं च सदैव वेदत्वेन व्यवहियमाणे ब्राह्मणभागे लोको-
त्तरप्रज्ञेन भूमिकाविधायिना वेदत्वं नास्तीति प्रमितम् ? भूमिका-
स्थानां तदुक्तहेतुनां पूर्वोक्तप्रबोधोपन्यस्तैर्दूषणैरेव कवलितत्वेन
तेभ्यस्तज्ज्ञानस्य अभावत्वेन प्रामाण्याभावात् । तिथाचि—सदातन्या
ब्राह्मणभागेषु वेदत्वप्रसिद्धे भूमिकाविधायिनो वेदत्वाभावोक्तेर्वा
भ्रान्तिमूलकत्वमिति विचारे प्रबोधोक्तदूषणगण्यस्तभूमिकोक्तहे-
त्वाभासैकप्राणत्वाद्देवत्वाभावोक्तेरेव भ्रममूलकत्वम् । वेदत्वप्रसि-
द्धेस्त्वनादितयैव निरस्तनिखिलदोषाशङ्काकलङ्कत्वात्प्रमामूलकत्व-
मिति पक्षपातशून्यो निर्णयः ।

इति श्रुतिः यत्र यत्र ब्राह्मणभगवत्कथेषु शब्द-श्रुति-समाप्तायादयो
वेदपर्यायाः शब्दा भगवता जैमिनिना पूर्वमीमांसादर्शने प्रयुक्ता
स्तानि सूत्राणि श्रुत्याहिकया प्रस्तुतेऽर्थे प्रमाणातयोपन्यस्यन्ते ।
सूत्राणामर्थाश्च विस्तरभयादिहावित्रियमाणा अपि जिज्ञासुभिः
शावरादौ द्रष्टव्याः ।

प्रमाणं— इति श्रुतिः यत्र यत्र ब्राह्मणभगवत्कथेषु शब्द-श्रुति-समाप्तायादयो

प्रमाणं (२६१) स्तुतिस्तु शब्दपूर्वत्वादचोदना च तस्य ॥ अ० १ ॥ पा०
॥ १ ॥ सू० ॥ १ ॥

प्रमाणं (२६२) विधिशब्दाश्च ॥ १ ॥ २ ॥ सू० ॥ ५३ ॥

प्रमाणं (२६३) चोदना वा शब्दार्थस्य प्रयोगभूतत्वात्तत्सन्निधेर्गुणाः

स्तुतिस्तु शब्दार्थस्य प्रयोगभूतत्वात्तत्सन्निधेर्गुणाः पुनः श्रुतिः २ ॥ सू० ॥ १४

प्रमाणं (२६४) कलश्रुतेस्तु कर्म स्यात्कलस्य कर्मयोगित्वात् ॥ ३ ॥

प्रमाणं (२६५) श्रुतिर्गुणार्थः ॥ ३ ॥ ६ ॥ सू० ॥ २० ॥

प्रमाणं (२६६) नाश्रुतिविप्रतिषेधात् ॥ ३ ॥ ६ ॥ सू० ॥ २४ ॥

प्रमाणं (२६७) नियमार्था गुणश्रुतिः ॥ ३ ॥ ६ ॥ सू० ॥ ४० ॥

प्रमाणं (२६८) नियमस्तु दक्षिणाभिः श्रुतिसंयोगात् ॥ ३ ॥ ७ ॥

प्रमाणं (२६९) विरोधे च श्रुतिविरोधादव्यक्तः शेषः ॥ ३ ॥ ८ ॥ सू० ॥ ३२ ॥

प्रमाणं (२७०) अविशेषात् शान्तस्य यथाश्रुति कृतानि स्युः ॥ ३ ॥ ९ ॥

प्रमाणं (२७१) स्वेन त्वर्थेन सम्बन्धो द्रव्याणां पृथगर्थत्वात्तस्मा-

त्तथाश्रुति स्युः ॥ ४ ॥ १ ॥ सू० ॥ ६४ ॥

प्रमाणं (२७२) नाशब्दन्तत्प्रमाणत्वात्पूर्ववत् ॥ ४ ॥ २ ॥ सू० ॥ १४ ॥

प्रमाण (७३) शब्दवत्तुपलभ्यते तदागमे हि तद् दृश्यते तस्य
ज्ञानं यथाऽन्येषाम् ४॥ ११॥ सू० १५॥

प्रमाण (७४) मुख्यशब्दाभिसंस्तवाच्च । ४॥ १॥ सू० २४॥

प्रमाण (७५) स्वरुस्त्वनेकनिष्पत्तिः स्वकर्मशब्दत्वात् । ४॥ ३॥ सू० १५॥

प्रमाण (७६) शकलश्रुतेः । ४॥ ३॥ सू० ४॥ (७७) ०॥ १॥

प्रमाण (७७) द्रव्यसंस्कारकर्मसु परार्थत्वात्फलश्रुतिरर्थवादः स्वा-
त् ४॥ ३॥ सू० १५॥

प्रमाण (७८) चोदनायां फलाश्रुतेः कर्ममात्रं विधीयते न ह्यशब्दं
प्रतीयते । ४॥ ३॥ सू० १०॥

प्रमाण (७९) अपि वा ऽऽज्ञानसामर्थ्याच्चोदनाऽर्थेन ग्रम्येतार्था-
नां स्वर्थवत्त्वेन वचनानि । प्रतीयन्तेऽर्थतोऽसमर्थानामानन्तर्येऽप्य-
सम्बन्धस्तस्माच्छ्रुत्येकदेशः सः ॥ ४॥ ३॥ सू० ११॥ (८०) ०॥ १॥

प्रमाण (८१) प्रकरणशब्दसामान्याच्चोदनामांसनङ्गत्वम् ॥ ४॥ ३॥
४॥ सू० १॥

प्रमाण (८२) दधिग्रहो नैमित्तिकः श्रुतिसंयोगात् ॥ ४॥ ३॥ सू० १॥

प्रमाण (८३) नित्यश्च ड्येष्ठशब्दात् ॥ ४॥ ४॥ सू० १॥

प्रमाण (८४) पृथक्त्वे त्वभिधानयोर्निवेशः, श्रुतितीक्ष्णपदेशाच्च
तत्पुनर्मुख्यलक्षणं यत्फलवत्त्वं तत्सन्निधावसंयुक्ततदङ्गत्वात्
गित्वात्कारणस्याश्रुतश्चान्यासम्बन्धः ॥ ४॥ ४॥ सू० ३४॥

प्रमाण (८५) शब्दविप्रतिषेधाच्च ॥ ५॥ १॥ सू० २६॥ ०॥ १॥

प्रमाण (८६) न वा शब्दकृतत्वान्न्यायमात्रमितरदर्थात्पात्रविवृद्धिः-
॥ ५॥ १॥ सू० २६॥

प्रमाण (८७) अन्ते तु बादरायणस्तेषां प्रधानशब्दत्वात् ॥ ५॥ १॥
२॥ सू० ११॥

प्रमाणं (६७) त्रौर्गमासीत्वा श्रुतिसंयोगात् ॥ ११॥ सू० ११

प्रमाणं (६८) कर्तुं वा श्रुतिसंयोगाद्विधिः कात्सर्येन गम्यते ॥ ६॥

॥ ११॥ सू० ११

प्रमाणं (६९) अशब्दमिति चेत् ॥ ६॥ ३॥ सू० २६ ॥

प्रमाणं (७०) यथाश्रुतीति चेत् ॥ ६॥ ४॥ सू० २२ ॥

प्रमाणं (७१) यो देसार्थेतरा श्रुतिः ॥ ५॥ सू० २७ ॥

प्रमाणं (७२) माघी वैकाष्टकाश्रुतेः ॥ ६॥ ५॥ सू० ३२ ॥

प्रमाणं (७३) विभागाश्रुतेः प्रायश्चित्तं यौगपद्येन विद्यते ॥ ६॥

॥ ५॥ सू० ४६ ॥

प्रमाणं (७४) विधौ तु वेदसंयोगादुपदेशः स्यात् ॥ ६॥ ७॥ सू०

॥ २६ ॥

प्रमाणं (७५) न श्रुतिविप्रतिषेधात् ॥ ६॥ ८॥ सू० १६ ॥

प्रमाणं (७६) श्रुतिप्रमाणात्वाच्छेषाणां मुख्यभेदे यथाऽधिकारं

गावः स्यात् ॥ ७॥ १॥ सू० १ ॥

प्रमाणं (७७) अर्थस्य शब्दभाष्यत्वात्प्रकरणनिबन्धनाच्छब्दादे-

वान्यत्र भावः स्यात् ॥ ७॥ १॥ सू० १२ ॥

प्रमाणं (७८) नार्थाभावाच्छ्रुतेरसम्बन्धः ॥ ७॥ २॥ सू० ८ ॥

प्रमाणं (७९) अपि वा सन्नकर्मणि गुणार्थैवा श्रुतिः स्यात् ॥ ७॥

॥ ३॥ सू० ५ ॥

प्रमाणं (१००) द्रव्यादेशे तद्द्रव्यः श्रुतिसंयोगात्पुरोडाशस्त्वना-

देशे तत्प्रकृतिश्चात् ॥ ७॥ ३॥ सू० १६ ॥

प्रमाणं (१०१) परिसङ्गार्थं श्रवणं गुणार्थमर्थवादो वा ॥ ७

॥ ३॥ सू० २२ ॥

प्रमाणं (१०२) तस्मिंश्च श्रवणश्रुतेः ॥ ८॥ १॥ सू० ३६ ॥

प्रमा० (१०३) न लौकिकानामाचारग्रहणाच्छब्दवतां चान्यार्थ-
विधानात् ॥ ८ ॥ ४ ॥ सू० १८ ॥

प्रमा० (१०४) शब्दसामर्थ्याच्च ॥ ८ ॥ ४ ॥ सू० १९ ॥

प्रमा० (१०३) देशवद्धमुपांशुत्वं तेषां स्यात्, श्रुतिनिर्देशात्तस्य च
तत्र भावात् ॥ ८ ॥ ३ ॥ सू० २० ॥

प्रमा० (१०५) त्र्यृचे स्याच्छ्रुतिनिर्देशात् ॥ ८ ॥ २ ॥ सू० १४ ॥

प्रमा० (१०६) अभ्यासेनेतरा श्रुतिः ॥ ८ ॥ २ ॥ सू० २० ॥

प्रमा० (१०७) नोत्पत्तिशब्दत्वात् ॥ ८ ॥ ३ ॥ सू० १९ ॥

प्रमा० (१०८) कर्म च द्रव्यसंयोगार्थमर्थभावान्विवर्तेत तादर्थ्यं
श्रुतिसंयोगात् ॥ १० ॥ १ ॥ सू० ३६ ॥

प्रमा० (१०९) सव्यर्थः स्यादुभयोः श्रुतिभूतत्वाद्विप्रतिपत्तौ ता-
दर्थ्याद्विकारस्वमुक्तं तस्यार्थवादित्वम् ॥ १० ॥ १ ॥ सू० ३१ ॥

प्रमा० (११०) तच्छ्रुतौ चान्यहविष्टत्वात् ॥ १० ॥ १ ॥ सू० ४० ॥

प्रमा० (१११) स्यादुभयोः प्रत्यक्षशिष्टत्वात् ॥ १० ॥ २ ॥ सू० ५७ ॥

अत्र हि सर्वस्वारक्तोस्तत्परिसमाप्तेश्च “यः कामयेतानामयः
स्वर्गं लोकमियाम् स सर्वस्वारेण यजेत मरणकामो ह्येतेन यजेता-
र्भवपवमाने औदुम्बरीं दक्षिणेन देशेनाहतेन वाससा परिवेष्ट्य
ब्राह्मणाः समापयत मे यज्ञमिति संप्रेष्याम्यौ संविशतीति” अस्य
ब्रह्मण्यवक्यस्य पौरुषेयत्वे स्मृतितया क्रतुसमाप्त्योः परोक्षशिष्ट-
त्वोक्तिरयुक्तैव स्यात् ।

प्रमा० (११२) षड्भिर्दीक्षयतीति तासां मन्त्रविकारः श्रुतिसंयो-
गात् ॥ १० ॥ ३ ॥ सू० २३ ॥

प्रमा० (११३) शङ्कने च निवृत्तेरभयत्वं हि श्रूयते ॥ १० ॥ ३ ॥ सू० ३३ ॥

प्रमाण (११४) असंयोगाद्विधिश्रुतावेकजाताधिकारः स्यात् श्रुत्या-
कोपात्कृतोः १० ॥ ३ ॥ सू० ४३ ॥

प्रमाण (११५) सर्वस्य वा क्रतुसंयोगादेकत्वं दक्षिणार्थस्य
गुणानां कार्यैकत्वादर्थे विकृतौ श्रुतिभूतं स्यात् तस्मात्समवायाद्धि
कर्मभिः ॥ १० ॥ ३ ॥ सू० ५७वा

प्रमाण (११६) एका तु श्रुतिभूतत्वात्संख्याया गवां लिङ्गवि-
शेषेण ॥ १० ॥ ३ सू० ६२ ॥

प्रमाण (११७) अपि वा श्रुतिभूतत्वात्सर्वासां तस्य भागो नियम्यते
॥ १० ॥ ३ ॥ सू० ७५ ॥

प्रमाण (११८) विधिशब्दस्य मन्त्रत्वे भावः स्यात्तेन चोदना ॥ १०
॥ ४ ॥ सू० २४ ॥

प्रमाण (११९) शेषाणां वा चोदनैकत्वात्तस्मात्सर्वत्र श्रूयते ॥ १० ॥
४ ॥ सू० २५ ॥

प्रमाण (१२०) प्राकृतस्य गुणश्रुतौ सगुणे नाभिधानं स्यात् ॥
१० ॥ ४ ॥ सू० सू० २७ ॥

प्रमाण (१२१) आरम्भासमवायाद्वा चोदितेनाभिधानं स्यादर्थस्य
श्रुतिसमवायित्वादवचने च गुणशासननर्थकं स्यात् ॥ १० ॥ ४ ॥
सू० २६ ॥

प्रमाण (१२२) उभयपानात्पृषदाज्ये दध्नेऽप्युपलक्षणं निगमेषु
पातज्यस्योपलक्षणत्वात् ॥ १० ॥ ४ सू० ५१ ॥

प्रमाण (१२३) दध्नस्तु गुणभूतत्वादाज्यपां निगमाः स्युर्गुणात्वं
श्रुतेराज्यप्रधानत्वात् ॥ १० ॥ ४ ॥ सू० ५६ ॥

अनयोहि सूत्रयोनिगमशब्दो मन्त्रेषु प्रयुक्तो महर्षिणा ।
ब्राह्मणभागे तु "इत्यपि निगमो भवतीति ब्राह्मणम्" इति निरुक्ते

ब्राह्मणभागेऽपि निगमशब्दः प्रयुक्तः । एवं च वेदपर्यायस्य निगम-
शब्दस्य मन्त्रब्राह्मणयोरविशेषण प्रयोगाद् ब्राह्मणभागस्य वेदत्वम् ।
एतेन यत् सत्यार्थप्रकाशे सप्तमोऽङ्कासे भूमिकाधारिणा प्रलपितम्
“मन्त्रसंहितापुस्तकस्यारम्भेऽध्यायसमाप्तौ च वेदशब्दः शश्वल्लि-
खित उपलभ्यते, ब्राह्मणभागपुस्तके तु न क्वचित् । किञ्च निरुक्ते,
“इत्यपि निगमो भवतीति ब्राह्मणम्” इति ब्राह्मणभागे निगमशब्द-
एव प्रयुक्तो न तु वेदशब्दः, तस्माद् ब्राह्मणभागो न वेद इति” तद-
प्येतेन निरस्तीम् । अनुपदोक्तरीत्या मन्त्रब्राह्मणयोरविशेषण प्रयु-
ज्यमानस्य निगमशब्दस्य वेदपर्यायतया वेदशब्दस्येव निगमश-
ब्दस्यापि ब्राह्मणभागे वेदत्वसाधकताया दुरपलत्वात् । अन्यथा
तु वेदस्यापि सा न स्यात्; विनिगमनाविरहात् । किञ्च मन्त्रसंहि-
तापुस्तके वेदशब्दो लिखित इत्यपि न किञ्चित्, वेदशब्दस्य
मन्त्रघटकस्वाभावे लेखकंकृतस्य तल्लेखमात्रस्य प्रमाणतयाऽनुस-
रणे “अन्धस्येवान्धलग्नस्ये” त्यादिन्यायविषयत्वापातात् । यथा-
ऽऽहुः “प्रायेण मुह्यन्ति हि ये लिखन्ति” इति । अपि च वेदशब्दो
मन्त्रेष्वेव प्रयुज्यते न ब्राह्मणेष्विति भूमिकाभृदाशयोऽप्युन्नीयमा-
नस्तस्याज्ञतामेवोन्नाययति; ब्राह्मणभागे वेदशब्दप्रयोगस्याधस्ता-
दिहैवासकृदावेदितत्वात् । अन्यच्च—निगमशब्दस्य ब्राह्मणेष्वेव
प्रयोगो न तु मन्त्रेष्विति तदाशयोऽपि मीमांसादर्शनादर्शनमूलको
मिथ्यैव, अन्ययोरेव सूत्रयोर्महर्षिणा मन्त्रेषु निगमशब्दस्य प्रयुक्त-
त्वादित्यलं पलायितगवेषणेन । प्रमा० (१२५) न वा संस्कारशब्दत्वात् ॥ १० ॥ ४ ॥ सू० ५३ ॥
प्रमा० (१२६) एकत्रिके श्रुत्यादिषु माध्यान्दिन-शब्दसां श्रुति-
भूतत्वात् । १० । ५ । सू० ७ ।

- प्रमाणं (१२७) अपि वा परिसङ्ख्या स्यादनवदानीयशब्दत्वात् ।
 प्रमाणं (१२८) विकृतौ प्राकृतस्य विधेर्ग्रहणात्पुनः श्रुतिस्मर्थिका-
 स्यात् । १० ॥ ७ ॥ सू० ३४ ।
 प्रमाणं (१२९) श्रुत्यानेर्थक्यमिति चेत् ॥ १० ॥ ७ ॥ सू० ५६ ॥
 प्रमाणं (१३०) यावत्श्रुतीति चेत् ॥ १० ॥ ७ ॥ सू० ६२ ॥
 प्रमाणं (१३१) न प्रकृतशब्दत्वात् ॥ १० ॥ ७ ॥ सू० ६३ ॥
 प्रमाणं (१३२) याथाश्रुतीति चेत् ॥ १० ॥ ७ ॥ सू० ७२ ॥
 प्रमाणं (१३३) न तुल्यहेतुत्वादुभयं शब्दलक्षणम् ॥ १० ॥ सू० ३ ।
 प्रमाणं (१३४) न शब्दपूर्वत्वात् ॥ १० ॥ सू० १३ ॥
 प्रमाणं (१३५) अक्रतुयुक्तानां वा धर्मः स्यात् क्रतोः प्रत्यक्षशिष्ट-
 त्वात् ॥ १० ॥ सू० १३ ॥
 प्रमाणं (१३६) अत्र प्रत्यक्षशिष्टत्वादित्यस्य विकरणां पूर्ववद् बोध्यम् ।
 प्रमाणं (१३७) तत्संस्कारश्रुतेश्च ॥ १० ॥ सू० ३० ॥
 प्रमाणं (१३८) उपांशुयोजनन्तरो यजतीति हस्तिर्लिङ्गाश्रुतित्वाद्य-
 थाकामी प्रतीयेत ॥ १० ॥ सू० ४७ ॥
 प्रमाणं (१३९) ऐकशब्दादिति चेत् ॥ १० ॥ सू० ४४ ॥
 प्रमाणं (१४०) विधेस्त्वेकश्रुतित्वादपर्याप्तविधानान्नित्यवत्श्रुतभू-
 तानिसंयोगादर्थेन युगपत्प्राप्ते यथाक्रमं विनीतवत्तस्मात्सर्वप्रयोगे-
 प्रवृत्तिः स्यात् ॥ १० ॥ सू० १६ ॥
 प्रमाणं (१४०) धर्ममात्रे त्वदर्शनाच्छब्दार्थेनापवर्गः स्यात् ॥ १० ॥
 प्रमाणं (१४१) तुल्यानां तु यौगपद्यमेकशब्दोपदेशात्स्याद्विशेषा-
 ग्रहणात् ॥ ११ ॥ सू० ५४ ॥

प्रमा० (१४२) विधेस्त्वितराथत्वात्सकृदिज्याश्रुतिव्यतिक्रमः स्यात्
॥११॥ १ ॥ सू० ६२ ॥

प्रमा० (१४३) एकदेशकालकर्तृत्वं मुख्यानामेकशब्दोपदेशात् ॥
११ ॥ २ ॥ सू० १ ॥

प्रमा० (१४४) आम्नायवचनं तद्वत् ॥ ११ ॥ २ ॥ सू० ४१ ॥

प्रमा० (१४५) पर्यग्निकृतानामुत्सर्गे प्रोजोपत्यानां कर्मोत्सर्गः
श्रुतिसेङ्कल्पादारण्यवत्, तस्माद् ब्रह्मसाम्यचोदनापृथक्त्वं स्यात्
॥ ११ ॥ २ ॥ सू० ४६ ॥

प्रमा० (१४६) न श्रुतिविप्रतिषेधात् ॥ ११ ॥ ३ ॥ सू० ५१ ॥

प्रमा० [१४७) भेदस्तु तद्भेदात्कर्मभेदः प्रयोगे स्यात्तेषां प्रधान-
शब्दत्वात् ॥ ११ ॥ ४ ॥ सू० २२ ॥

प्रमा० (१४८) अपि वा प्रतिपत्तित्वात्तन्त्रं स्यात्स्वत्वस्याश्रुति
भूत्वात् ॥ ११ ॥ ४ सू० ३३ ॥

प्रमा० (१४९) तन्त्रिसमवाये चोदनातः समानानामेकतन्त्र्यमतु-
ल्येषु तु भेदो विधिक्रमतादर्थ्यात्तादर्थ्यं श्रुतिकालनिर्दे-
शात् ॥ १२ ॥ १ सू० १ ॥

प्रमा० (१५०) निर्देशाद्वा वैदिकानां स्यात् ॥ १२ ॥ २ ॥ सू० ३० ॥

प्रमा० (१५१) निशि यज्ञे प्रकृतस्याप्रवृत्तिः स्यात्प्रत्यक्षशिष्ट-
त्वात् ॥ १२ ॥ २ ॥ सू० १४ ॥ अत्र प्रत्यक्षशिष्ट-
त्वविवरणं पूर्ववत् ।

प्रमा० (१५२) सङ्ख्यासु तु विकल्पः स्याच्छ्रुतिविप्रतिषेधात्
॥ १२ ॥ ४ ॥ सू० ६ ॥

प्रमा० (१५३) आम्नायवचनाच्च ॥ १२ ॥ ४ ॥ सू० ३० ॥ इति ॥

प्रमा० (१५४) किं च पूर्वमीमांसादर्शने 'अथातो धर्मजि-

ज्ञात्वा' इत्यारभ्य 'अन्वाहार्ये च दर्शनात्' इत्यन्ते जैमिनीये द्वादशस्वध्यायेषु षष्टिः पादाः त्रयोदशोधिकानि नवशतान्यधिकरणानि । तानि च प्रायो ब्राह्मणवाक्यविषयकारण्येव, अल्पीयांसि च मन्त्रवाक्यविषयकारणि । नहि विहितकर्मानुवादकानां मन्त्रवाक्यानामर्थेषु सन्देहस्य प्राय उत्थानावसरो, येन तन्निराकरणाय तेष्वपि विचारावसरः प्रायिकः स्यात्; मन्त्रानुस्मरणार्थविधायकब्राह्मणवाक्यार्थविचारजन्यनिर्णयेनैव मन्त्रार्थेषु सन्देहस्य प्रायोऽनुत्थानात् । मीमांसा च वेदवाक्यार्थविचार एव । एवं च ब्राह्मणभागस्य वेदत्वाभावे तद्वाक्येषु कस्यापि पूर्वमीमांसाधिकरणस्य विषयत्वं न स्यात् । न हि पौरुषेयमन्वादिस्मृतिवाक्यार्थोऽपि मीमांसादर्शने विचारितो न वा तद्विचारायैतद्दर्शनमिति प्रायः शतशोऽधिकरणानि पूर्वोत्तरमीमांसयोर्ब्राह्मणभागस्य वेदत्वे प्रमाणेभ्यः पूर्वोक्तेभ्यो वक्ष्यमाणेभ्यश्चान्यानि प्रमाणानि । विस्तरभयादेव तु नेह तेषां प्रातिस्विकोल्लेखः क्रियते । नच मीमांसादर्शनसूत्राणां प्रामाण्ये भूमिकाधारी विप्रतिपत्तुं शक्नोति, भाष्याभासभूमिकायाम् 'वेदविषयविचारविषय' इत्युपक्रमे मीमांसादर्शनसूत्रयोः 'द्रव्यसंस्कारकर्मसु परार्थत्वात्फलश्रुतिरर्थवादः स्यात् (अ० ४ पा० ३ सू० पा० ३, सू० १) द्रव्याणान्तु क्रियार्थानां संस्कारः क्रतुधर्मः स्यात् (अ० ४ पा० ३ सू० ८) इत्यनयोः स्वयमेव प्रमाणतया तेनोपन्यस्तत्वात् । एवमनेकत्र भाष्याभासभूमिकायामेव तेन पूर्वमीमांसादर्शनसूत्राणि प्रमाणतयोपन्यस्तानीति कृतं तदुपन्यासविस्तरेण । एवमुत्तरमीमांसादर्शनेऽपि बोध्यम् । उक्तयोश्च मीमांसयोर्ब्राह्मणवाक्यावलम्बिनां सर्वेषामधिकरणानां वर्णकानां च प्रत्येकमिहोद्धरणे च कियदूनं दर्शनद्वयमेवोद्धृतं स्यादिति ग्रन्थमहागौरवं

स्यादिति सम्भवतः सार्धान्यष्टौ शतानि । तान्यधिकरणानि ब्राह्मणभागस्य वेदत्वे प्रमाणानीत्युक्तवैव विरम्यते ।

तदेवम् प्रबोधोक्तान्यष्टादश । अत्र परिगणितानि चतुःपञ्चाशं शतम्, प्रमाणस्थेषु त्रिषु वाक्येषु चरमे द्वे—अन्तिमाङ्कसूचितानि सार्धान्यष्टौ शतानि इति ब्राह्मणभागस्य वेदत्वे चतुर्विंशं सहस्रं प्रमाणानि ।

ब्राह्मणस्य वेदत्वे सिद्धे 'सर्वेषां मन्त्राणां साक्षादेवेश्वरस्तुतिपरत्वम्' । 'भागवतादिपुराणानां न च प्रामाण्यम्, । 'यज्ञाश्च होमविशेषरूपा एव, नतु ब्राह्मणभागोक्तप्रकाराः' 'धर्मोऽपि सत्यादिसामान्यधर्मभिन्नो वर्णाश्रमादिविशेषानुबन्धी प्रायो न प्रामाणिकः' इत्यादीनि क्रियालाघवप्रदर्शनमूलकपरमालसलोकप्ररोचनामात्रैकफलानि सर्वानर्थसमर्थानि भूमिकाविधायिनः स्वैरविहारस्थानानि श्रुतिस्मृतीतिहासपुराणसदाचारैः पञ्चाग्निभिः प्रमाणतर्कगर्भतोत्पर्यज्जालाजालजटिलैः प्रज्वलय्य भस्मभूयमनुभावितानि विभावनीयानि । ग्रन्थतो वेदोनामियत्ता च भूमिकाविधायिमतेन सप्ताष्टमन्त्रसंहितामात्रविश्रान्ता वेददुर्गसज्जनस्यान्ते वेदस्य ग्रन्थतो महच्चोपपादनेन भस्मसाद्भूतेति तु तत्रैवावलोकनीयम् ।

तस्मात्—

समुन्नमन्मानसहस्रमेया करस्फुरत्कङ्कणकान्तिकल्पा ।

मिथ्या कथं ब्राह्मणवेदतेयं स्यात्स्वामिदुष्कल्पनजल्पनाभ्याम् ॥ १॥

तदिदं सिद्धम्—यत् ब्राह्मणभागस्यापि वेदत्वमिति । यत्र मन्त्रव्याख्यानं ब्राह्मणेन क्रियते, तत्र मन्त्रार्थो ब्राह्मणानुसार्येव ग्रहीतव्यः, नत्वापातप्रतिपन्नार्थ इति यास्कादिभिर्वृत्तादिशब्दानामनेका-

र्थप्रतिपादनेपि यथाविनियोगमेव मन्त्रार्थविवरणं युक्तमिति च । ए-
तेन—कुत्र कुत्रचन सायणभाष्यादौ निरुक्तादिविरोधोऽपि परिहृतो
भवति । नह्यग्निशब्दस्य इन्द्रोपस्थानाङ्गमन्त्रघटकस्याग्निप्रको-
शकत्वमिति युक्तम् , अग्निशब्देनेन्द्रस्तुतेरसंभवात् , किंतु
गौण्या लक्षणाया वेन्द्रवाचकत्वमेव युक्तम् । व्यक्तचैतन्मीमां-
साग्रन्थेषु सर्वत्र । असति विनियोगे तु न गौणार्थस्वीकरणं वय-
मप्युक्नुमहे । व्यवस्थापितं मीमांसातृतीयाध्याये मन्त्राणां न
गौणार्थे विनियोग इति । एवं सति हीदानीन्तनैर्मन्त्राणां साय-
णादिभाष्यविरुद्धं विवरणमनवलम्बमेव क्रियते ।

एतेन—त्रैवर्गिकमात्राधिकारिकत्वमपि वेदाध्ययनस्य—
व्याख्यातम् । अष्टवर्षं ब्राह्मणमुपनयीतेत्यादौ तु ब्राह्मणादे-
रेवोपनेयत्वं वेदाधिकारिता च गम्यते । तदिदं सिद्धम्—न युक्ति-
गम्यत्वं धर्माधर्मयोः, किन्तु चोदनामात्रगम्यत्वम् । चोदनापदवा-
च्यश्च वेदोऽनादिः, नाधुनातनानां कल्पनानुसारेण तस्य सादित्वा-
दिकम् । तदर्थोपबृंहणार्थमितिहासपुराणयोः प्रवृत्तिः । स्मृत्या-
दयोपि तदर्थसंग्रहपरा एव । ततः स्मृतीनां श्रुतिमूलत्वेन, आचा-
राणां स्मृतिमूलत्वेन प्रामाण्यम् । निबन्धग्रन्थास्तु धर्मज्ञसमयपद-
वाच्याः सन्न्यायानुगृहीता एव प्रमाणम्, नेतरे इति । अत्र च युक्तित-
एव धर्मस्य तर्कागम्यत्वादिकं यथा विचारत्रय्यां वैदिकपद्धतौ नि-
रूपितं केवलं तत्संग्रहेण प्रकृतं विषयं समापयामः । अत्रास्मत्-
सविधे समागतानां सर्वेषां प्रबन्धानां समालोचनमनेनैव समातो-
चनेन गतप्रायम् । तत्र चिन्तामणिराववैद्यमहोदयानां मतं धर्मस्य
तर्कागम्यत्वमित्यत्रैव वर्तते, एवमन्येषामपि बहूनाम् ।

अत्र ससन्तोषमिदं निवेदयामः—यत् चिन्तामणिराववैद्यम-

होदयाः इदानीमस्माभिः साकं समाजोच्चनानन्तरं धर्मतत्त्वनिर्णये ऐतिहासिकपद्धतिर्न युक्ता, किन्तु मीमांसकसरणिरेव स्वीकरणीयेति सिद्धान्तमेव स्वीकुर्वन्तीति । तेषामस्माकं च सम्मता विषयास्त्वम एव ।

(१) धर्मनिर्णयः शास्त्रवचनैरेव कर्तव्यः ।

(२) शास्त्रं च श्रुतिः स्मृतिः पुराणं सदाचारश्च ।

(३) श्रुतिस्तु मन्त्रब्राह्मणादिसमुदायः सर्वोऽपि प्रमाणम्, नतु आर्यसमाजीयादीनामिव मन्त्रमात्रं प्रमाणम् ।

(४) स्मृतिश्च श्रौतधर्मग्रन्थसूत्राणि, षडङ्गानि, तत्र स्मृतयः अष्टादशस्मृतयः, उपस्मृतिविषये तु निबन्धकारोदाहृतान्येव वचनानि प्रमाणानि ।

(५) निबन्धाश्च शाबरभाष्यमारभ्य धर्मसिन्धुपर्यन्तम् । तैरुद्धृतान्येवोपपुराणादिवचनानि प्रमाणतया स्वीकर्तव्यानि ।

(६) स्मृतीनां पुराणानां च नूतने विरचने कालाद्यनुसारेण परिषदोऽप्यनधिकारः, किमुत राजकीयसभ्यानाम् । अत्र वैद्यमहोदयानामपरं मतमिदमेव—यत् पुराणस्मृत्योर्विरोधे पुराणस्य दौर्बल्यमिति । अत्र पुराणपदेनोपाख्यानमात्रस्य तद्गतस्य ग्रहणो नास्माकमपि मतभेदः, तद्गतविधिभागविवक्षणे तु तेषामपि स्मृतित्वेनैव प्रामाण्यमिति तत्र विकल्प एवेत्यस्माकं मतमिति विशेषः । यत्तु कुमाग्लिपादैः पुराणानामपि स्मृतित्वेनैव प्रामाण्यमिति व्यवस्थापितम्, तदप्येतदभिप्रायमेव । सर्वथा तु केवलतर्कगम्यत्वं वैद्यमहोदयानामपि न संमतमिति महदिदमानन्दकारणम् ।

[उक्तार्थं विचारत्रय- विचारस्त्रयीदर्शनानन्तरं तु नूतनं समालोचनं
पष्टम् ।] किमपि न कतव्यं भविष्यतीति तस्या एव वै-
दिकपद्धतितः कांश्चन अंशानत्र संगृह्य प्रकाशयामः । तद्यथा—

तर्केणाप्युपगच्छन्ति पशवः । शास्त्रेणाप्युपगच्छन्ति मनुष्याः ।
तत्र तर्को व्यामोह इत्येके शास्त्रनिष्ठाः । शास्त्रं व्यामोह इत्यपरे
तर्कनिष्ठाः । शास्त्रं स्वतःप्रमाणं, सत्यनुकूलतर्कबलवदिति शास्त्र-
निष्ठानां मतम् । तर्कः स्वतः प्रमाणम्, सत्यनुकूले शास्त्रे बलवा-
निति तर्कनिष्ठानां मतम् । सानुकूलतर्कशास्त्रं बलवत् सानुकूल-
शास्त्रस्तर्को बलवानिति मतद्वयेऽपि बलवत्त्वहेतुरन्यतरयोः शेष-
शेषिभाव उभयोः संमतः । तत्र कः पक्षः श्रेयानिति संशये तर्कस्य
प्रमाणान्तरसापेक्षत्वनिश्चयादन्याधोनं प्रामाण्यम् । शास्त्रस्य
बलार्थं तर्कसापेक्षत्वेऽपि न प्रामाण्यार्थम् ; अशास्त्रत्वापत्तेः ।
यतः प्रतिपुरुषं तर्का भिद्यन्ते, न शास्त्रम् ; अन्यथा शास्त्रतर्कयो-
रेकत्वापत्तेः सर्वं वादग्रस्तं सर्वं निर्विवादमिति शिञ्जामागोच्छेद-
प्रसङ्गः, सर्वेषामविशेषात् । कः पुरुषार्थस्तर्कपरायणस्य । शास्त्रपरा-
यणस्य फलं तु यथाधिकारं मार्गरोहो यथाशास्त्रं फलावाप्तिश्च ।
तर्हि किं शास्त्रम्, तर्हि कस्तर्कः ? शास्त्रं नाम शास्तुर्वचनं सानु-
ग्रहम् । कः शास्ता । यः सृजति यत्, स तच्छास्त्यनुगृह्णाति च ।
कः सृजति ? यो वक्त्यहं सृजामीति । को वक्ति ? ईश्वरः । कुत्र
वक्ति ? शास्त्रे । तर्हि कुत्रेश्वरः ? कुत्र नास्ति ? न कुत्रचित् ।
इदं कस्मात् ? अनुपलब्धेः । नेदं युक्तम्, तवासर्वज्ञत्वात् । सर्वज्ञ-
स्येदं वचनं न कुत्रचिदिति । यदि त्वद्गृते प्रदेशे न स्यात्तर्ह्यन्यत्र
स्यात् । तर्हि शशशृङ्गमपि स्यात्कुत्रचित् । न स्यात् तद्ग्राहकप्रमाणा-
नुपलब्धेः । यतः प्रमाणानि षडेव । नन्वेकमेव प्रत्यक्षं प्रमाणम् ।

न तथा, एकमेव प्रमाणमिति वचनस्यापि तव प्रामाण्याङ्गीकारात्, तर्कप्रामाण्याङ्गीकाराच्च । तर्हि किमीशे प्रमाणम् ? शास्त्रमिति ब्रूमः । तदेव तु मृग्यते चेत्, तदुपलभ्यते भरतखण्डे । किं तत्, वेदः सः । स न मन्यते इति चेत्, किं बालोसि । यन्मृग्यते, तदुपलभ्यते, परन्तु मन्यते इति बालवचनम् ।

ननु यथात्र वेदस्तथान्यत्रापि खण्डे शास्त्रमुपलभ्यते । यद्युपलभ्यते, तत्त्वया मन्यते न वा ? मन्यते चेत्तर्कदौर्बल्यम् । न चेद्बालत्वम् । तदेव मन्यते चेत्तत्रैव प्रतिपादित ईश्वरस्तव संमतश्च, तस्यैवेदं वचनं वेदो नामेति । तर्हि म्लेच्छशास्त्राणामपि प्रामाण्यापत्तिः इति चेच्छास्त्रत्वे प्रामाण्यं केन वार्येत ? तर्हि म्लेच्छतन्त्रस्य शास्त्रत्वापत्तिः । कथं तत् ? ईश्वरोक्तत्वाविशेषात् । अस्तु शास्त्रत्वम्, का हानिः ? वैदिकम्लेच्छयोः समत्वापत्तिः, न ; विषमत्वं च । शास्त्राधिकारिषु वैषम्यनियमात् । यतोऽधिकारिभेदाद्भिन्नं शास्त्रम् । यतो नैकस्मिन्कर्मणि ज्ञाने वा सर्वेऽप्यधिकारिणो दृश्यन्ते, मानुषेषु पशुषु वान्यत्र वा । तस्माद्यत्र शास्त्रच्युतानामधिकारस्तन्न शास्त्रम् । किमु वक्तव्यम् बलात्कारेण छद्मना वान्यशास्त्रनिष्ठां प्रच्याव्यान्यशास्त्रे प्रवेशनं यत्र प्रतिपादितं तन्न शास्त्रमिति । वेदस्तु न तथा । यतोऽनधिकारिकर्णगोचरोऽपि न कदाचिद्भवितुमर्हति । कुतस्तत्र बलात्कारश्छद्म वा । तस्माद्देव एव शास्त्रम्, तदविरोधीनि महर्षिप्रणीतान्यपि शास्त्राणि । यो हि वेदः श्रोतृवक्त्रोर्धर्मं प्रशास्ति तदतिक्रमे वक्तुर्जिह्वाच्छेदः श्रोतुः त्रपुजतुरसाभ्यां कर्णपूरणम् । तस्मादत्र पैश्यापराधो निर्णीयते । तस्मात्सकलजनासाधारणत्वात् वस्तुनिर्णायकत्वाद्यथाधिकारं मार्गप्रवर्तकत्वादीशमूलत्वादतिगम्भीरत्वात्संप्रदायानारूढदुर्ज्ञेयत्वात्सकलतैर्थिकानां स्वस्वतन्त्र-

प्रमाणे दृष्टान्तीकरणाद्वेद एव शास्त्रमिति सिद्धम् । वदतु भवां-
स्तर्कम् । तर्को नाम संभावना, सकलसिद्धः । किमसौ प्रमाणम्,
यदि प्रमाणान्तरसंवादः, तर्हि यत्संवादमभिलषसि तदेव प्रमाणम्,
न तर्कः । आबाधमिति चेत्, बाधः सुस्थः । यतो बाधोऽपि तदर्थे
भयापगमस्य प्रमाणान्तरसाध्यत्वात् । तस्मात्तर्कः शेषः, शेषि शा-
स्त्रमिति सिद्धम् । शास्त्रं स्वतः प्रमाणां, तन्मूलस्तर्कोपि शास्त्रम्, शा-
स्त्रानुग्रहात् । तर्कः स्वतो न प्रमाणम्, तन्मूलं शास्त्रमपि तर्कः;
प्रमाणान्तरसापेक्षत्वात् इति शास्त्रतर्कयोर्निष्कर्षः ।

ननु अस्वयं निष्कर्षस्तव गेहे, परंतु शास्त्रप्रणेतारमीशं न प-
श्याम इति चेत्, युक्तं तत् । यथा लोकसंस्काराभावे लौकिकं
न पश्यति, तथा शास्त्रसंस्काराभावे शास्त्रीयम् । शास्त्रसंस्कारवन्तः
पश्यन्ति शास्त्रीयं निर्विवादम्, यथाऽञ्जनसंस्कृतचक्षुषो भूगत-
निधिम् । ईशो जीवो जगत्, धर्मस्तत्त्वमिति पञ्च विषया यत्र
निर्णीयन्ते तच्छास्त्रम् । अत्रैवान्येषामन्तर्भावः । ननु शास्त्रं भरत-
खण्डे एव दृश्यते, नान्यत्रेति चेदिदमेव निदर्शनं भरतखण्डो
विवेकभूयिष्ठ इति । यतो विवेकिषु शास्त्रम्, तैरेव पाल्यते यतः । अ-
विवेकिभिस्तर्कः पाल्यते, स्वमतोरथानुरूपत्वसंभवात् । उपन्यस्ताः
पञ्च शास्त्रैकविषया यथेच्छमूह्यन्ते त्यज्यन्ते च तार्किकैस्ततो
मतभेदः । तन्निरासोपायस्तु मिथो व्याहतिरित्यनवद्यम् । ननु ना-
द्रियते शास्त्रमिति चेत्, किं सर्वज्ञो भूत्वा वदस्य सर्वज्ञो वा । तव
सर्वज्ञता तु तव यत्नैरेव निर्णया; अनवस्थितप्रज्ञत्वात् । असर्वज्ञ-
श्चेच्छास्त्रं नाद्रियत इति विषमम्, तस्य बालादिषु प्रसिद्धत्वात् ।
यतः शास्त्रं नाम शास्तुवचनम्, तन्न मन्ये इति वदन् कुत्र दृष्टः ?
यत्र देशे यस्मिन्वचने शास्त्रत्वग्रहस्तद्देशीयानां तद्वचने श्रद्धा दृष्ट-

चरा बालान्विहाय । तस्मात्तत्रैकस्य वचनमसमञ्जसम् । ननु मादृशाः
 शास्त्रानादरशरणा बहवः संमतिं यच्छन्ति तस्मादिदमपि पक्षान्तरं
 शास्त्रानादरणं नाम, किं बहुसंमत्या पक्षान्तरम् ? यतोऽन्धानां
 शतमप्येक एवान्धः, प्रमाणविरहसाम्यात् । तस्माद्यः प्रमाणमव-
 लम्ब्य गच्छति, सोऽनन्ध इति सांप्रतम् । स्वयमसर्वज्ञानां शास्त्रत्या-
 गिनां न पक्षान्तरं भवितुमर्हति, असर्वज्ञत्वप्रतिबन्धादिति मन्तव्यं
 बुद्धिमता । इदमेव तु जीवस्य जीवत्वं यदसर्वज्ञत्वम् । अतः सर्वज्ञ-
 मपेक्षन्ते सर्वे जीवा यथार्थप्रतिपत्तये ज्ञानवृद्धये च सर्वज्ञत्वात्तम् ।
 सर्वज्ञः परमेश्वरः शास्ति, तस्येदं शासनं वेदो नामाकृत्रिमं वचनम-
 नुसंधानपूर्वत्वाभावात्; वक्तुः सर्वज्ञत्वात् । अत एव पाणिनिः कृत्रिमं
 वचनमनुशास्ति साध्विदमसाध्विदमिति, वेदस्त्वकृत्रिमं वचनम्
 ततः सर्वं साध्विति “छन्दसि दृष्टानुविधिः” इति सूत्रितवान् ।
 तस्मादकृत्रिमस्य सर्वज्ञस्याकृत्रिमं वचनमल्पज्ञैः कृत्रिमात्माभिमा-
 निभिरवश्यं मन्तव्यं मानुषत्वात् । यतो वचनरहस्यवेत्तारो मानुषा
 एव दृश्यन्ते नेतरे । तर्हि किम् ? अस्माभिः सर्वैर्यथाशास्त्रमेव वर्ति-
 तव्यं निःसंशयम् । ज्ञातव्यं च । तर्हि यथाशास्त्रवर्तने दुःखापत्ति-
 रिति चेत्, न किञ्चिदुःखम् । इदं तु तारतम्यं लोकसिद्धम्, अशा-
 स्त्रजनबाहुल्ये सशास्त्राणां दुःखम्, सशास्त्रजनबाहुल्येऽशास्त्राणां
 दुःखमिति । परन्तु प्राप्तं मानुषत्वादिहेतुना सशास्त्रत्वमेव सुख-
 हेतुरिति, प्रमाणत्वाच्छास्त्रस्य । यथा प्रमाणीभूतचक्षुर्हीना न सुख-
 पात्रम्, तथा शास्त्रहीना अपीति युक्ततरम् । ननु विपरीतं दृश्यते
 सशास्त्रा दुःखिनः, अशास्त्रा सुखिन इति, सत्यं विपरीतम्, विचारा-
 भावात् । प्रवृत्तिरेव कथयति सुखं दुःखं च । किं दुःखी प्रवर्ततेऽन्यो
 वा । सुखं नाम तृप्तिः, सा च भोगात्पशौ, ज्ञानान्मानवे । ज्ञानं

च शास्त्रे । तस्मान्न पूर्वपक्षः समञ्जसः । किं ज्ञानं सुखं प्रतिब-
ध्नाति ? कः सुखपात्रं प्रमाणहीनः ? यत आरण्यकाः पशवोऽपि
प्रमाणाधीनसुखाः । अत एव पशुष्वपि प्रमाणवैयुध्ये दुःखिनः,
साम्ये समं सुखम् । मानुषे तु यानि पशुसाधारणानि, तानि
शास्त्रं चेत्यधिकं सुखम् । यतः शास्ति शास्त्रज्ञः शिद्यते च पशुः ।

ननु युक्तमेतद्यच्छास्त्रज्ञैरशास्त्रज्ञः शिद्यत इति, परन्तु शास्त्र-
मेव तु दुर्लभम् । वेदे शतायुर्लिख्यते, सहस्रं लक्षं चिरमित्यायुः
पुराणेषु । तत्र शतमेव दुर्लभं कुतः सहस्रादीति चेत्, साधारणं
शतं न्यूनमधिकं वा सनिमित्तमिति ब्रूमः । यथा फलानां प्रायो नि-
वृत्तायुषां लवणादियोगे चिरमभिघातेऽल्पं दृष्टमायुः, तथा प्राणा-
पानादियोगे चिरं तदभिघातेऽल्पमिति वेदे शतशब्दोऽनन्तपरो
व्याख्यातो वैदिकैर्वेदपरिनिष्ठितैः । तथा सूर्याचन्द्रमसाभ्यां राज्य-
हःकालनिर्णयः, तदधीनमायुर्ब्रह्माण्डाभिमानिनः, तथा प्राणा-
पानाभ्यां राज्यहःकालनिर्णयः, प्राणिनां तदधीनमायुस्तदुभया-
पगमे आयुरपगमः, आयुषस्तद्रूपत्वात् । तज्जमिति पक्षे निमित्ता-
पाये नैमित्तिकस्याप्यपाय इति प्रसिद्धेः । अस्तु प्रासङ्गिकम्, उपप-
त्तिचिन्तायां शास्त्रप्रामाण्यव्याहतं न तर्कप्रामाण्यमिति सिद्धम् ।

आस्तामेषा कथा, यत इदं भारतखण्डं शास्त्रं प्रमाणं प्रमाणमि-
त्याम्ने डनादेवेदृशदशमापन्नम्, अनेनैव शास्त्रेण भरतखण्डं दुःखो-
दधौ पातितम्, पुनस्तदेव प्रमाणीकर्तुं मुद्यतोऽसि । यं वेदं भवान्
ईशवाणीं वर्णयते, तत्कस्यचित्कवेः काव्यं मन्ये निश्चिततरमिति
चेत् ; नायं निश्चयः श्रेयान्, यतस्तत्र न किञ्चित् कविलिङ्गं
लभ्यते । लभ्यते तु परमात्मलिङ्गं स्थले स्थले । तं कथं त्यजसि,
कथमन्यं कल्पयसि कविम् ? नायं विचारः, किन्तु विरोधः । यया

कयापि रीत्या वेदेऽध्वद्धामुत्पादयामीति तव मनोरथः; यतः साह-
समेतत् । किमीश्वर एव वक्ता ? सत्यं शतवारम् । तर्हि तमुपल-
ब्धुमिच्छामि । कुत्रास्ति सः ? शास्त्र इत्युक्तं प्राक् । तर्हि सा-
वार्तैव । युक्तमुच्यतेऽज्ञातत्वात् । यतो वेद ईशं प्रदर्शयति, न
वार्तामात्रं करोति इति वेदस्य मुख्यो व्यापारः । तत्प्रतिपादना-
यैव शास्त्राणि षट् प्रवृत्तानि । तर्ह्यशुद्धबहुलोपि वेदः शास्त्रमिति
मन्तव्यः ? मन्तव्यो निःसंशयम् । अशुद्धबहुलं मा वद । शुद्धा-
शुद्धविचारः कुत्र योग्य इति विचारय । किं लतावक्रिमा सहज-
सिद्धोपि निन्दास्पदम् ? तस्मात् कृत्रिमे शुद्धाशुद्धविचारः । अकृ-
त्रिमे सर्वमनिन्यमिति न्यायः । तर्हि किं वक्ति वेदमीश्वरः ? कुतो
न वक्ति ? अमुखत्वादिति चेत्; किं त्वादृशं मन्यसे परमेश्वरम् ?
यतो मिथोविलक्षणानामनन्तानां निर्माता सर्वेभ्यो विलक्षणः पर्य-
वस्यनि विचारे । किं न कुर्यात् परमेश्वरः । तर्हि कुतो न दृश्यते ।
सर्वविलक्षणत्वादिति ब्रूमः । कोऽपि पश्यति ? पश्यन्ति बहवः ।
सत्यां सामग्र्यां फलावाप्त्यवश्यम्भावनियमात् । सति सति प्रमा-
णेऽधिकारिणि प्रमातरि च कुतः प्रमेयं न प्रकाशेत ? तस्मात् तवा-
पराधोऽयं यच्छास्त्रं त्यजसि, ईश्वरः कुत्रेति भ्रमसि पृच्छसि च ।

ननु स्वयमुत्पद्यते जगत्, तस्मात् वृथेश्वराभिमान इति चेत्,
बहु सम्पन्नम् । स्वोत्पत्तौ स्वयं स्वतन्त्रमुच्यते, तदा स्वोत्पत्तिसमये
स्वयमस्ति न वेति स्वयमेव विचारय । अविद्यमानस्य स्वातन्त्र्यं
युक्तमु न विद्यमानस्य । सृष्टेः प्राग्विद्यमानं न किञ्चिदोसीदतस्त-
दुत्पादकं कंचनाङ्गीकुरु । तर्ह्यङ्गीकरोमि परमाणून् नित्यान्निरव-
यवान्, ततः सृष्टिरुत्पद्यते, ते च कालाधीनतया कदाचिन्मिथो
मिलन्ति, कदाचिद्विगच्छन्ति, ततः सृष्टयाद्युत्पत्तिः इति चेत्,

काले स्वातन्त्र्यमङ्गीकुर्वता ईशोऽङ्गीकृत एव । यतः स्वातन्त्र्यमेव
प्रथममीशलक्षणं, न तत्सर्वज्ञं समर्थं विनाऽन्यत्र संभवति । यो हि
जानाति, स ज्ञापयतीति नियमाद्वक्तव्यं, ततस्तस्यैव वचनं वेदो
नामेति प्रमाणमूर्धन्यम् ।

ननु मम तु मतम्—भूगोलानि खगोलानि च निर्माय कन्दु-
कानीव प्रक्षितानि येन मानेन यथा वेगेन यादृक्मङ्गलत्वेन, तानि तथैव
भ्रमन्ति; परमेश्वरेच्छाया अव्याहतत्वात्, स्वतन्त्रस्य यथेच्छत्वात् ।
तत्र भूगोलादीनि भ्रमन्ति, सूर्यगोलः स्थिरः स्थविष्ठत्वात् । अन्यच्च
प्रथमं भूगोले तृणादिसंभवः, ततः कृमिदंशाद्याः, ततः पक्षिसर्पा-
दयोऽण्डजाः, ततो मृगादिश्वापदान्ताः, ततः पशवः, ततो मर्कटाः,
ते च बहुविधा बहुदेशवासिनः, ततो मानुषाः, ततः क्रमेण ज्ञानवृ-
द्धिः, पूर्वपूर्वतरे मूर्खाः, उत्तरोत्तरं प्रज्ञावृद्धिस्तथैव प्राप्तकमादिति ।
कंच नाद्यापि शब्दं सिद्धम्, यतः प्रज्ञा विवृधिषु गद्यापि । यदा
चरमपरिणामारूढा भवेत्, तदा शास्त्रं सेत्स्यति, तदा प्रमाणमपि
शास्त्रं सेत्स्यति, तदा तदुक्तं सर्वमङ्गीकरिष्यामः, तावत्पर्यन्तं शतवारं
जप्तमपि न श्रूयते शास्त्रम् । यतः पूर्वपूर्वमज्ञानमुत्तरोत्तरं ज्ञानमिति
नियमः । यथा बाला जाता अज्ञानघना उत्तरोत्तरं प्रवृद्धज्ञानास्तथैवेदं
ब्रह्माण्डं प्रागज्ञानघनमुत्तरोत्तरं प्रवृद्धज्ञानम् । पिण्डेन ब्रह्माण्डपरी-
क्षणात् स्थालीपुलाकवत् । अत एव यथोत्तरं मुनीनां प्रामाण्य-
मिति पाणिनिः, अत्र उत्तरेषामस्माकं प्रामाण्यं पूर्वपूर्वेषां पुराणा-
दिवेदपर्यन्तकर्तृणामप्रामाण्यं क्रमप्राप्तत्वादिति । इदं विशदं तव
मतं श्रुत्वा तृप्तास्मि, धन्योसि धन्योसि ? प्रथमं तावदिदं विचि-
र्यम्, किमियं तव मतिः पूर्वजसम्मतोत्तरोत्तरजसम्मतता ? न तावत्
पूर्वजसम्मतता, तेषां मूर्खत्वेनेदं सिद्धान्ताज्ञानवत् । न तावदुत्त-

रजसम्भता, तव तस्मात् पूर्वत्वेन स्वयमेव मूर्खत्वाङ्गीकारात् । अहमेतद्विचारयामि यः स्वयं मूर्खत्वमङ्गीकृत्य सर्वान्मूर्खान् वदति, तेन सह कथाप्रसंगे किं वक्तव्यमिति । अयं त्ववकाशो यः स्वसम्मतोऽन्यसम्मतश्च मूर्ख इति स मूर्ख एवेति वक्तुम्, संशयाभावात् अभयाच्च । पूर्वेषामुत्तरेषां वा शिञ्जणीयत्वासम्भवेन तव मतं त्वदर्थमेव । पूर्वे तु गतास्तव हस्तादग्रिमास्तु शिष्या वर्तमानाद् गुरोरधिकप्रज्ञा इति गुरोरेव सम्मतम्, तस्मादिदं तव मतं कस्मै बुद्धिपते रोचेत । यतस्त्वमेव शिचयसि “हे वत्साः, शिञ्जकाद्यं बुद्धिनिम्बाधिका” इति ।

ननु शिञ्जितं ज्ञानमनुवर्तनेऽधिकं कालेन दीयते, तदुभयं मिलित्वा भूयिष्ठमुत्तरोत्तरं ज्ञानमिति चेत्, यद्यदाधिकं कालदत्तं ज्ञानं तत्किं शिञ्जितज्ञानानुरूपमुतानुरूपम् ? आद्य शिञ्जितज्ञानानुसारिणां नाधिकप्रज्ञता । द्वितीये शिञ्जितज्ञानविरोधिज्ञानसम्पन्नेषु शिञ्जावैयर्थ्यम् ; शिञ्जयितुः स्वरूपहानिः फलम् । किञ्च शिञ्जितज्ञानानुसारित्वे परम्पराप्राप्तशिञ्जैव शास्त्रमुच्यते, यतोऽनादिपुरुषात्प्रभृति शिञ्जा वक्तव्यैव, ततः प्रथमशिञ्जाप्रवर्तकः परमेश्वर एव; अन्यस्यासम्भवादिति तव सर्वः सिद्धान्तो हस्ताद् गलितः । तस्मादङ्गीकुरु वेदं परमेश्वरस्य सर्वज्ञस्य स्वतन्त्रस्य सर्वशिञ्जाप्रवर्तकस्य वाचमनादिम् । किं बहुना ?—उत्तरात्पूर्वपूर्वस्तु समाचीन इति प्रथा । गुणाधिकपरीक्षायैव बलं यच्छ्रुति सादरम् ॥ १ ॥

ननु पाणिन्यादिमहर्षिसम्मतमुत्तरोत्तरज्ञानभूयस्त्वम्, ततः पुराणीं वाणीं न मन्यन्ते नवीनाः प्रज्ञाधिकाः । वह्निशकटो वर्तमाननिवेदकतन्त्रो पुस्तकमुद्रणयन्त्रमन्तरिक्षगमनं महतोऽप्युत्तोलनमित्यादीनि बहून्यदृष्टपूर्वाणि कर्माणि तत्रानैरेव दर्शितानि । यदि पु-

रातना ज्ञानाभिकाः, कुतो न प्रदर्शितानि ? तस्मादुत्तरोत्तरं ज्ञान-
वृद्धिः । सत्यमेतत् । परन्तु प्रमादः, यतो बन्दिशकट्यां प्रतिवष
सहस्रान्ता म्रियन्ते जना इत्येका बुद्धिः । किं प्रमादः ? तन्त्र्यां
जगत्पैशुन्यं द्वितीया बुद्धिः । मुद्रणयन्त्रेऽपि स एव दोषस्तृतीया
बुद्धिः, यत्र महतामपि गुह्यमापणे । अन्तरिक्षगमने पाशतन्त्र्यं ग-
न्तुः प्राणभयं चतुर्थी बुद्धिः । एवमादिप्रमादा यदि बुद्धौ गण्य-
न्ते, किं गणको बुद्धिमान् किं गणनीयो बुद्धिमानिति स्वयं विचा-
रणीयम् । किं प्राचीनैर्महत्कर्म न कृतम् ? किमनया बुद्ध्या प्राची-
नान् स्थापयस्यज्ञा इति । शृणु तेषां कर्माणि—विमानम्, स्वतन्त्र-
यानम्, चिरजीवितोपायः, अन्नयुद्धम्, घटिकायामश्वेन शतयोज-
नयानम्, असाध्यप्रासादरचना, समुद्रसेतुः, अमायिकमानुषैः सह
मायिकैः राक्षसादिभिर्युद्धम्, तत्र जयो मनुष्याणाम्, एवमादीनि
महान्ति दुःसाध्यान्यग्रिमाणां अप्रमादीनि ।

ननु श्रोतव्यानि तानि, न मन्तव्यानि, कथमपि दृष्टव्यगोचग-
णि कथं मान्यानि ? विचारय । शृणु ! श्रोतव्यमवश्यं नवीनेन प्रा-
चीनचरितम् । अयमेवाष्टादशपुगणानां सिद्धान्तः । पुराणं श्रु-
त्वाऽग्रे गन्तव्यमिति । यदि न श्रूयते, तवैव पितामहादयस्त्वया न
मन्यन्त इति सिद्धम् । किमिदानीं दृश्यन्ते ? कथं तव सम्भवः ?
न चायमाकस्मिकः, किन्तु बीजपूर्वः । यथङ्गीकरोषि पूर्वजान्निन्दि-
तुं स्तोतुं वा, तर्हि तत्कर्माण्यप्यङ्गीकुरु । यदि नाङ्गीकरोषि, तर्हि
निन्दानवकाशः ; निन्दास्तुत्योरङ्गीकारमूलत्वात् । अङ्गीकारो
द्विविधः सप्रमाणः स्वतन्त्रश्चेति । आयः प्रौढेषु । द्वितीयो बा-
लेषु बालिशेषु वा ; तस्य सर्वतोमुखत्वात् । अमुखत्वप्रसङ्गः । स-
प्रमाणाङ्गीकारस्य सन्मुखत्वादङ्गीकारो युक्तः । तत्र पूर्वजाङ्गीका-

रेऽर्थापत्तीतिहासौ प्रमाणद्वयम् । येनाङ्गीकरोषि, तेनैव सिद्ध्यन्ति
तत्कर्माणि । पूर्वपूर्वेषां बलाधिक्यं प्रत्यक्षं निर्विवादम् । बलं च
बहुविधं सम्मतमेव सर्वेषाम् । प्रतिशतकं कियदधिकं कियन्न्यूनं
परीक्षस्व । तेन ते समाधानं भविष्यति । इतिहासस्तु स्पष्टमुपपाद-
यति प्राचां कर्माणि, तर्केणापि च सिद्ध्यन्ति, बलाधिक्यमूलत्वा-
त् कर्मणाम् ।

ननु बलाधिक्येन पशुमूलत्वं कल्प्यत इति चेत्, कल्पनामूलं
वद । उक्तं बलाधिक्यमिति, नोपपन्नम् । यत्र बलाधिक्यम्, तत्र
पशुत्वमिति नियमाभावात् । उत्तरेभ्यः पूर्वस्य बलाधिकस्य पशु-
त्वापत्तेः । ननु पूर्वस्य पशुत्वं मतमेव ममेति चेत्, अङ्गीकृतं
पशुत्वं स्वस्य त्वया । अत एव प्रमाणमुत्सृज्य तर्क्यासि । तस्मा-
न्नोचितं पशुमूलसृष्टिकथनम् । यतः स्वमूलं मलिनं मन्वानो
मलिनः पर्यवस्यति, ततो न विचाराधिकारः, ततः पशुत्वे पर्यवस्य-
ति । इदं तु न मानुषाणामभीष्टम्, अभीष्टं तु वर्तमानादधिकम् ।
तन्न दृश्यते केनचित्, यतो भूतभविष्ययोराच्छादनं वर्तमानेऽत-
स्तद्दर्शनसाधनं शास्त्रमेव । अन्यथान्धनिवृत्तिः कथमपि न
स्यात् । ननु स्यात् स्वयत्नेन इति चेत्, ब्रूहि किमन्धशतेनापि
प्रयत्नसहस्रैरेकोपि सचक्षुः कर्तुं शक्येत ? तस्माच्छास्त्रमुत्सृज्य
तर्कः साहस इत्यनवद्यम् । तथा लोकानुग्रहाय पञ्च विषायाः
प्रदर्शितास्तथा शास्त्रमपि प्रदर्शितमीशत्वज्ञापनाय कथं सुखिनो
भवेयुः, कथं मां विन्देयुरित्यभिप्रायवता जगन्नाथेन । तस्मात्तत्प्र-
दर्शितं दृष्टं दृश्यमानं शास्त्रमङ्गीकर्तव्यं सत्यां बुद्धौ । ब्रूहि किं
शास्त्रं त्यजसि किं पशुत्वम् ? त्वं यथेच्छसि तथा कुरु, परन्तु

व्यासैन यल्लिखितं तत्तु स्पष्टं दृश्यते “कलेः पञ्चसहस्रान्ते त्वाष्टशा भविष्यन्ति” इति पुराणेषु स्पष्टम् ।

ननु शास्त्रं न मन्यते मयेति चेत्, किं त्वं नाधिकारी ? अनधिकारिणो बाला वदन्ति न मन्यामहे शास्त्रमिति, अत एव ता-
ड्यन्ते गेहे गेहे पितृभिः । नीत्यर्थमिति चेत्, सापि शास्त्रसिद्धा, अ-
न्यथा मतिभेदान्मतभेदापत्त्या मिथोविरोधागतेः ? दृश्यते मतभेद-
इति चेत्, स किं सिद्धान्त उत पूर्वपक्षः ? आद्येऽस्मन्मतं प्रमाण-
सिद्धम्, ततः सिद्धान्तः त्वन्मतवत् । द्वितीये सर्वमतानां पूर्वपक्षत्वेन
स्वतःसिद्धशास्त्रापेक्षा सुदुस्त्यजा । ननु शास्त्राण्यनन्तानि कर्तृ-
भेदान्मिथोविरुद्धानि च, ततो न प्रमाणमिति चेत्, अत एव त्वदु-
क्तमप्रमाणम् । ननु त्वदुक्तमपि तथेति चेत्, नैनन्मदुक्तम्, किन्तु
स्वतःप्रमाणीयशादाविभूतम् । नन्वीशादाविभूतमित्यत्र न प्रमा-
णमिति चेत्, जगदेव तदाविभूतं प्रमाणम् । यथेशाज्जगत्तथा
शास्त्रमिति ॥ नन्वन्यनिर्मितत्वसंशयान्न प्रमाणीभवति शास्त्रमिति
चेत्, किमयं तवापराध उत शास्त्रापराधः । संशयिना सुपक्वमन्नं
त्यज्यते, तथेदं शास्त्रं त्वयेति । शास्त्रसंशययोस्त्यागपूषङ्गे संशय-
स्त्याज्यः, शास्त्रस्यासत्वाक्यत्वात् । नेशादन्यः कश्चनासः सम्भवति,
निश्चिताज्ञत्वात् । यथा तव वचनं भूच्छायया चन्द्रग्रहणमिति ।
नेदं प्रमाणम्, पूर्णग्रहणसमयेऽपि पूर्णचन्द्रमण्डलस्य दर्शनादस्ति
तेजः तिरोहितेपि चन्द्रे इति वक्तुं शक्यत्वात्, छायायास्तेजः
साम्मुख्याभावनिश्रयान्न भूच्छायाच्छादनं चन्द्रस्येति वक्तुं सुश-
कम् । ननु गणितादायाति तथेति चेत्, राहुवादिनः किं सुताः,
तदीयगणितेन राहुरपि सिद्ध्यति, उपपद्यते च कज्जलललितदर्पण-
वत् । यतो रक्तिमविशिष्टं मण्डलं चन्द्रस्य सूर्यस्य वा दृश्यते,

प्रकाशस्तु निरुध्यते, यथा द्वितीयाप्रभृतिष्वभ्यन्तं शुक्लपत्रे सा-
म्पूर्णं दृश्यते चन्द्रमण्डलं निरुद्धतेजस्कम्, कश्चिद् भागः स्फुटतैजा
इति विशेषः । प्रतिमासं येनाच्छाद्यते, स एव राहुरिति चेत् न ;
तस्याष्टादशमासै राश्यन्तरगामिनो विधुसाहचर्यासम्भवात् । किं हि
प्रतिमासं केनाच्छाद्यते चन्द्र इति चेत् न केनचित् । कलास्तूप-
चीयन्ते चीयन्ते च, ताश्च परतः स्वतश्चेति मतभेदः । तत्र स्वतः
इति पक्षः श्रेयान्; पृथिव्याद्यन्तरित्वकल्पनावलेशाभावात् । ननु
सूर्यश्चन्द्रे प्रकाशमाधत्ते इति कथायाः का गतिरिति चेत् दीपा-
दिवत्तेदुपपत्तेः, यथास्तं यन्नादित्यो दीपे तेज आदधीति, तथा चन्द्र
इति वक्तुं सुशकत्वात् । दीपचन्द्रयोरादित्यसान्निध्ये तिस्रोधानप्र-
सिद्धेः स्वास्तकाले चन्द्रदीपयोः स्वाधिकारं वस्तुप्रकाशित्वं द-
दातीत्युक्तिर्ज्यायसी, रविसान्निध्येपि दीपचन्द्रयोर्यथाकथञ्चित्तेजो-
दर्शननिश्चयात् । अत एव सुधाकरः कलानिधिरित्यादिनामानि
सङ्गच्छन्ते । ननु सूर्यचन्द्रपृथिव्यादीनां कः आश्रयः । स्वष्टुः सङ्के-
ल्प इत्यबाधितम् ; शक्नोतीश्वरः स्वसङ्कल्पे स्थापयितुम्, देशका-
योस्तस्यैव स्वष्टव्यत्वात् । स्वयमुत्पत्तिवादिनां दुःशकमुत्तरम्
उत्पत्त्याश्रयमन्तरोत्पद्यमानस्याश्रयान्तस्कल्पना दुर्घटा । यतो
लोकप्रसिद्धमृदघटादिदृष्टान्तत्यागो दुःशकः ; सहस्रयत्नान्तरक-
ल्पनापेक्षयेशसङ्कल्पाङ्गीकारे लाघवात् । ननु गोलानि निर्मायान्यो-
न्यप्रथितानि संचारीणि च ? प्रदर्शयामि तथैवेदं जगन्मिथोप्रथितं
भ्रमति संचरतीति मन्तव्यम् । त्वयेति चेत् कुलालोऽपि वदति मत्सृ-
ष्टवदिति, तन्तुवायोऽपि वदति मत्सृष्टपटवदिति ; किं तदपि
प्रमाणम् ? तस्मात्—बुद्धिमानपि सिद्धान्तं मार्गमाणो न परिह-
तः । यतस्तन्मार्गणं तस्य मौल्यं कथयति स्फुटम् ॥ १ ॥ परम्प-

रातव्यशिक्षो दत्तो वस्तुविनिर्णये । भिक्षुः कृष्णो व्रतत्येवं वेद-
मार्गं पुरस्तिनम् ॥ २ ॥”

मिनु वर्षसहस्रत्रयात् प्राङ्मासीद्देदः, ततः केनचिन्निर्मित इति चेत्,
कथमेतत् ? भाषातारतम्यतर्कादिति चेत्, भाषाभिज्ञः प्राणिनिरत्र प्र-
माणम्, तस्योक्तिरनादिरिति । तथा मनुरपि—‘अनादिनिधना दि-
व्या वागुत्सृष्टा स्वयम्भुवा’ इति ब्रवीति त्वत्तः पुरातनतमम् । वेदेषु
पुस्तकेषु उनादिरनादेराविर्भूत इति । तस्मात्प्रमाणसरणिर्विरुद्धास्ते-
र्का हेया इत्येव युक्तम् । वैदिकशिखामणेरव्यासस्यायं सिद्धान्तः—
‘सर्वेषामेव वर्षाणां मैरुत्तरतः स्थितः’ इति । तस्मादनुचितो
व्यामोहोऽप्योपास्, यतः स्वयमेव सिद्धान्तं मृगयसे, तथापि सिद्धान्त-
रुद्धं मोहयसि, तेनेदमेव सिध्यति—स्वयं नष्टः परान्वाशयतीति ।
किंच स्वन्मते घटिकायां बहुशतयोजनानि गच्छन्त्यां पृथिव्यामा-
रुढौ कियान्वातोऽनुभाष्यः । घटिकायां दशयोजनगतिमस्यां
वज्रिश्चकव्यामारुढौ कियानिति निर्णयमवश्यम् । यतः शक्या
चलन्त्यां तदायातः स्थिरायां तदभावः । सदा चलन्त्यामपि मद्यां
कदाचित्तदभावः । अस्मन्मते उर्ध्वमूर्ध्व वाताधिश्रयाद्युक्तं सूर्या-
दिभ्रमणम्, नियतवातमाश्रित्य यत्र गतिस्तत्र वाताघात इति निय-
मात् । किंच चलतो मुखतो वाताघातः प्रसिद्धतमः, भुवि तु
सर्वतः कदाचित् कुतरिचिदिति कथमिदमकाण्डताण्डवम्, तथा
बुद्धिः प्रदर्शयथेन प्रामाणिको गणयसे ॥ प्रत्यक्षमनुमानं च श-
ब्दो यत्र प्रमाणिकम् । तत्र कस्ते विवादः स्याच्चलः सूर्यः स्थिर-
मही ॥ १ ॥ अस्तु स्थिरा पृथ्वी, सूर्यस्तु कियान् ? दृश्यते यावान्
न तावान् यावोस्तव्यते ; महत्ते जसि दूरत्वस्याप्रयोजकत्वात् सा-
मीप्यस्य विरोधित्वान्न स्फुटम् प्रत्यक्षम्, प्रत्युत दूरत्वमनुकूलं तेज

स्तारतस्यानुरूपम्, काचस्य दर्शनसाधनत्वेऽपि प्रमाणान्तरसंवादः स्यात्
 प्रमाणवत् ; अन्यथा सर्वकाचानां तिर्दोषत्वापत्तेः, प्रमाणकोट्योक्त-
 निवेशस्तस्य, काकतालीयवत् । अतेजसि वा प्रमाणवत् । नस्तु त्रीलु-
 प्रकृतिस्थस्य चक्षुष एव प्रमाणवत् । तस्य प्रकृतिस्थापनं काचस्यै-
 गुणः, अन्यो दोषः तद्गुणनिर्णये प्रमाणाभावात्, स्वदृश्यत्वाधिक्ये-
 नाप्रज्ञाच्च । अतो यावान् शास्त्रे तावान् । तर्हि यावान् दृश्यते, ता-
 वानिति गतम्, शास्त्रे तस्य लोकत्रयमिधानादिति चेत्, किं न सम्भ-
 वति यावान् दृश्यते तावति ? अप्रदेशे स्थितमिदं विश्वम्, किं तावति
 प्रदेशे लोकोपि न तिष्ठेत् ? किं द्वादशाङ्गुलो लोकः ? किं न लोकः ?
 किं तर्हि ? तत् । द्वादशाङ्गुलत्वं कथं निश्चितम् ? कथं न द्वादशा-
 ङ्गुलो, लोकः कः शब्धः ? — द्वादशाङ्गुलस्य लोकत्वं नास्तीति ? कथं
 तत्र जनवसतिः ? यथा मूलतत्त्वे निरवयवे विश्ववसतिः । केन नि-
 र्णीतं द्वादशाङ्गुलत्वम्, यत्र गन्तुं विभेति चक्षुः । तर्हि क्रियान् ?
 दृश्यते यावान् । ननु नेमौ यावत्तावच्छब्दौ निर्णायकौ ? निर्णाय-
 यकौ । यावानिति शास्त्रदृष्टस्तावानिति निःशेष इत्यर्थः । यावा-
 न्प्रतिपाद्यते तावान्निःशेषो दृश्यते । स लोको भवितुमर्हति, अप्र-
 तिबन्धनात्, नास्य पृष्ठभागो दृश्यते त्वयामया वा, तस्मा-
 द्लोकत्वे को विवादः ?

ननु शास्त्रे यावतो श्रूयते, तावती न दृश्यते भूमिः, ततो न
 प्रमाणवत्तमारोहति शास्त्रमिति चेत्, किं त्वत्प्रत्यक्षाधीनं शास्त्र-
 प्रमाणवत्तु त्वत्प्रत्यक्षाधीनम् । आद्ये तत्र सर्वज्ञताप्रतिपादनं, तत्र
 न किञ्चित् प्रमाणम्, द्वितीये त्विष्टमेव सर्वेषाम् । ननु यदि तावती,
 तर्हि तावत्प्रत्यक्षे कः प्रतिबन्धः ? न कश्चित्प्रतिबन्धः । तर्हि कुतो
 न दृश्यते ? सामग्र्यभावादिति ब्रूयः । का सामग्री ? इन्द्रियशक्तिः

ननु सन्ति ममेन्द्रियाणि शक्तानि ? सन्तु शक्तानि, तथापि तस्मै
मभावो दुष्परिहरः । किं चटका गृध्रसाम्यमासादयन्ति यत्नशते-
नापि ? तर्हि शास्त्रदृष्टप्रमाणद्वया कुतः प्रतीयते ? न केनाप्रीदा-
नीन्तनेन तावती दृश्यते, ततः खण्ड्यमपि बाबावाक्यप्रमाणसरण्या
प्रामाणिकम् । वत्स, चिरं जीव, दृष्टं ते बुद्धिवैभवम् ।

ननु चक्षुष्मतां दृष्ट्यनुसारित्वे कोऽपसधः ? तदर्थत्वाच्चक्षुषः ।
सत्यं तादर्थ्यं चक्षुषः । परन्तु यावत् दृष्टं तावदेवेति तु न वक्तव्यम्,
किन्तु तावत् दृष्टमिति वक्तव्यम् ? अन्यथा चटकगरुडयोर्मतभेद-
प्रसङ्गः । तर्हि नयोः कः प्रामाणिकः ? अस्तु प्रामाणिककथा, प्राप्तं
तु गरुडशिष्यत्वं चटकस्य । प्रामाणिकस्तु स एव, यस्य शास्त्रमनु-
कूलम्, यतो नाधिकज्ञता प्रामाण्यहेतुः, किन्तु शास्त्रज्ञता । यतः
परमेश्वरो यस्मै यावन्तं भोगं दत्तसति, तावन्तं प्रपञ्चं तस्मै प्रदर्श-
यति, फलेदातृत्वादित्यमोर्ध्ववचः । ब्रह्माण्डमुदुम्बरफलायते, तदपि
ब्रह्माण्डायते भगवन्मायायाम् । तर्हि तदपि दिदृक्षामि । तर्हि यत-
स्व, कथं यते ? तथा यतस्व, यथा प्रदर्शयिता तुष्टिमापयेत् ।

ननु कथं पूर्वेषां निरालम्बो विचारः ? न निरालम्बः, किन्तु
भूयानालम्ब इतिहासो नाम । स च लोकप्रवाहे प्रमाणमूर्धन्यः,
यतः, इति ह आसेति तद्व्युत्पत्तिः । ततः इतिह नासेति वक्तुं दुःश-
कम्, अर्वाचीनानां वर्तमानप्रत्यक्षस्य परोक्षातीतकथाबाधकत्वायो-
गात् । समानाधिकरणयोर्हि बाध्यबाधकता । आस्तां प्रसक्तानुप्र-
सक्तम्, प्रकृतं तु सति गुणविवेकेऽन्यत्रापि ब्राह्मणादयो वर्णा
उत्तिष्ठेरन्निति पूर्वपक्षस्योत्तरम् । तदिदम्—यत्र भूयान्वर्णविवे-
कस्तत्रैव कालमहिम्ना विलोपप्रसङ्गः । कथमन्यत्र तत्सम्भव इति
चिन्त्यम्, आकस्मिकस्य स्थायित्वायोगात् । यथाकथंचित् सम्भ-

वेपि न ब्राह्मणत्वादिजातयः सिद्ध्यन्ति ; गुणानां जात्युपाधीनां न जातित्वम् ; गुणानां परिणामित्वाज्जातीनां नित्यत्वात् । ननु द्वे एव जातो स्त्रीत्वं पुंस्त्वं चिति, कथम् ? आकारभेदात् । तर्हि बह्व्यो जातय उररीकृताः ; दित्यत्वाद्याकारभेदजायते । यद्युपाधिभेदो जातिभेदहेतुस्तर्हि स्वभावभेदोऽपि जातिभेदहेतुस्ति वचनमप्रतिबद्धम् । नन्वङ्गीक्रियन्ते जातयः, फलानि तु न दृश्यन्ते, मा दृश्यन्तां फलानि, जातयस्तङ्गीकार्या एवाम्रत्वादिवत् । यतस्तेषां माम्रादीनां पूर्णं रूपं फलकाले, तदभावेपीतरत्र काले आम्रत्वादि, तथा ज्ञानपराक्रमनीतिनैपुण्यसेवाकौशलरूपफलादर्शनेऽपि ब्राह्मणत्वादयोऽवगन्तव्याः, कालान्तरे फलसम्भवात् । जातिव्यञ्जकोपाध्युपलम्भो यावद्यथाकथंचिदपि । व्यञ्जकोपाधीनां कालतन्त्रत्वेन बलाबलं कादाचित्कम् । यदा तु न किञ्चिदभिव्यञ्जकम्, तदा नाङ्गीकार्या जातयः । तथाच न कामचारिता ब्राह्मणादिषु, ते पश्यन्ति यथाशास्त्रं प्रपञ्चकम् ।

ननु न द्रष्टुमर्हति यथाशास्त्रं प्रपञ्चकम्, यतः शास्त्रेऽग्नेर्जलमुच्यते, भवति च वायोः । कथम् ? आक्सिजनहैदो जननाभ्यां वायुभ्यां संगताभ्यां जनयिष्यते जलम्, विभक्ताभ्यां ताभ्यामपन्हूयते च; तस्माद्रायुजन्यत्वप्रत्यक्षेणाग्निजन्यत्वकथा बाध्यते । युक्तमुपन्यस्तं पराक्रमिणा महोद्यमेन । परमेतदप्रामाणिकम् । यथा मया हरितालनीलसंयोगेन हरितवर्णो निर्मीयते, तथैवासौ वर्णः सर्ववृक्षेष्विति किं वक्तुं युक्तम् ? तस्मात्सृष्ट्या यथा सृष्टं तथोक्तं शास्त्रेऽग्नेर्जलमिति ? तर्हीदं कथम् वायुद्वयं विभज्यते, न दृश्यते जलम्, सङ्गमय्यते, दृश्यते पुनस्तत्,—इति चेत् इदमेव जीवस्वातन्त्र्यम् । एतदेवाभिमानहेतुः । तस्य सशास्त्रत्वे

संशोचं कृतम् । अन्यथात्वे अन्यथा तत् । अत एव 'इदं कुरु इदं
 कुरु' इति मनुष्यान्प्रति धर्मः, शास्त्रं च 'इदं जानीहीदं मा
 जानीहीदं' इति । अत्यन्तं त्रिविधम्, ऐश्वर्यं मानुषमिति । ऐशं वैदि-
 कम्, आर्षं स्मृत्यादि पुराणान्तम्, मानुषं द्विविधं सशास्त्रसशास्त्रं
 चेति । प्रथमं पारंपरीकम्, द्वितीयं स्वाभाविकम्, तदपोहः श्रेयसे
 प्रेयसे चेति तात्पर्याच्छास्त्रप्रामाण्योपपत्तिः । तदा प्राप्तः साधारणा-
 साधारणप्रमाणशरणप्रसङ्गे ऽसाधारणप्रमाणं शरणमिति न्यायः ।
 तर्कास्तु पशुसाधारणाः । शास्त्रं मनुष्याणामसाधारणम् । तदाश्रय-
 णमधिकारिणां श्रेयस्करम् । तस्मान्न शास्त्रं व्यामोह इति सि-
 द्धम्, येनाखण्डं सौभाग्यं राज्ञः प्रजानां च ॥

अत्रेदमाकृतम् । यथा वदति, तथा भवति, परंतु वक्ता
 दुर्लभः, ततो वेदः प्रमाणम् । यथा भवति, तथा लिखति, परंतु
 लेखिता दुर्लभाः, ततः स्मृतिः प्रमाणम् । यथैव दृश्यते, तथैव नास्ति,
 यथैव पश्यति, तथैव नास्ति, ततः शब्दः प्रमाणम् । तदनुकूलस्ते
 तर्काः । यतो यथा दृश्यते, तथैव दृश्यं दुर्लभम्, ततो न स्वदृष्टिः प्र-
 माणम्, ततो मनुष्याणां शास्त्राधिकारो यथास्वम् । दृष्टीनां साम्ये
 व्यवहारो अप्रतिबद्धः । तस्मात्सर्वज्ञदृष्टिः प्रमाणम्, सङ्गात्, व्यावृत्तिदर्श-
 नात् । तस्मात्सर्वज्ञदृष्टिः प्रमाणम् । ततोऽनादिर्वेदश्च प्रमाणमधि-
 कारिशरण्यः । 'या निशा सर्वभूतानां तस्यां जागर्ति संयमी । यस्यां
 जाग्रति भूतानि सा निशा पश्यतो मुनेः' इति सकलवेदानां प्रमा-
 णानां चार्थमाह - भगवान्पार्थसारथिः । प्रतिमन्त्रं प्रहयच्चरं च प्राप्स्यस्य-
 मध्याह्नं पूर्णं वेदस्य - 'यावानार्थ उदयान्ते सर्वतः संप्लुतोदके । ता-
 वान् सर्वेषु वेदेषु ब्राह्मणस्य विजानतः' इति पार्थम्ये कृत्वा कुरु-
 णाकरः । ऊर्ध्वमूलमधःशाखमश्वत्थं प्राहुरव्ययम् । कदांसि यस्य

पर्णानि यस्तं वेदं स वेदवित् । इति वेदसंमतं प्रपञ्चस्वरूपम-
प्याह । तत्र मूलजिज्ञासव ऊर्ध्वगतयः, शाखाजिज्ञासकोऽधोगत-
यः, इति निर्णीतम् । शाखास्थस्य मूलजिज्ञासा शास्त्रादामूलपरंप-
राप्राप्तादिति शास्त्रदृष्टिः प्रामाणिकी, ततः संयमिशब्दार्थः प्रामा-
णिकः, सर्वभूतानां शास्त्रदृष्टिरहितानां निशाऽज्ञानाच्छादनं यत्र
वस्तुनि तत्र तेषां निशायां सत्यामपि जागर्ति प्रमाणाप्रापितं ज्ञा-
नाति, न जानाति च प्रमाणास्पृष्टं वैद्यवर्गमिति । तस्मात्प्रमाणा-
ननुसारिदर्शनं स्वप्नोऽनन्त इति तात्पर्यं भगवतः । किञ्च स्वामि-
प्रेतं संकलशास्त्रार्थमेकीकृत्याह—‘नासती विद्यते भावो नाभावो
विद्यते सतः । उभयोरपि दृष्टोऽन्तस्त्वेनयोस्तत्त्वदर्शिभिः । इति
दृष्टिगोचरस्यापि प्रमाणाप्रापितस्य भावः सत्ता नास्ति, प्रमाणाप्रा-
पितस्य दृष्ट्यगोचरस्यापि विद्यमानतैवेति । तस्माच्छास्त्रदृष्टिरेव
प्रामाणिकी ॥

अथ वेदेऽधिकारः केषाम् ? द्विजानामबाधितः । कस्मादेवम् ?
यो हि यत्र दीक्षितः, स तत्राधिकारीत्यनवद्यं लोके वेदे च । तत्र
तिष्ठो जातयो वेदसंस्कृता वेददीक्षिताः, तस्मात्तासां वेदे स्वत्व-
ज्ञानः । या जानयो न संस्कृतास्तासां न वेददीक्षा, नातो वेदा-
धिकारः । तस्मात्परम्पराप्राप्तोपनयनानां पितृकथने वेदेऽधिकारो
निर्बाधः । अन्यदीक्षासु न पितृवश्यत्वनियमः, यथेच्छं प्रवेष्टुं
शक्यत्वात् । नात्र यथेच्छं प्रवेशः कस्यापि, उपनयननिर्वन्धस्य
पितृपरम्परानियतत्वात् । भवितुमर्हत्यन्यदीक्षया दीक्षितः कोऽपि
पितृपरम्पराबाह्यो ? तस्मात्परम्पराप्राप्तोपनयनवतामेवाधिकारो
वेदाध्ययने । तस्मादनुपनयनपरम्पराणां द्युतदीक्षापरम्पराणां
वा न प्रसज्यते स्वत्वं वेदे । यत उपनयनं पितृपरम्परानिर्वन्धनि-

वदन् तस्मादनुमीयतेऽनादिपरम्पराप्राप्तमुपनयनं वेदाधिकारश्च ।
 अनुपनीतपरम्पराणां कथं वेदानधिकारः ? यत् उपनयनं न प्राप्नोति
 ततो न वेदाधिकारम् । इयं पूर्वजानां व्युतिः, संस्कारानङ्गीकारस्त्या-
 गो वा ? त्यक्तं न लभ्यते केनचित् । कथं याच्यते ? कथं दीयते ?
 शक्ये वस्तुन्युभयसंभवः । किं पितृपरम्परानितयमुपनयनं दातु-
 मर्हति ग्रहीतुं वा ? कीदृशो निर्वन्ध उपनयने ? पितृवोपनयेत्पु-
 त्रमिति लक्षणः । किं स छेतुं शक्यते केनचित् ? यदि शक्येत ।
 कया युक्त्या ? किमुपनेतव्यपितरि समारोप्यते उपनीतत्वं उपनी-
 तपुत्रत्वं वा ? न तथा तर्हि यः कश्चिद्यं कंचनोपनयेत् । कथमेत-
 त् ? किं सोऽर्हत्युपनेतुम् ? किं स वदुरर्हत्युपनयनम् । किमन्यध-
 नस्यान्य एव दाता, अन्य एव पात्रम् ? इति न संभवति यथेष्ट-
 मुपनयनम् । ततो न यथेष्टं वेदाधिकारः, केषांचित्स्वत्वेन निर्व-
 द्धत्वद्वेदस्य । यत्र स्वत्वमापादयितुं शक्यते, तत्रैव दानप्रतिग्रह-
 क्रयविक्रयादिव्यवहारः । तस्माद्यत्रोपनयनासंभवस्तत्र वेदाधिका-
 राभावा इति सिद्ध्यति ।

ननु कस्मात्कालादुपनयनारम्भः ? कस्मात्कालाद्देवारम्भः ?
 किमनया वार्तया काकदन्तपरीक्षासमया—कदा वा भवतु
 वेदारम्भः ? कदा वा भवतुपनयनारम्भः । किं तेन ? निर्वन्धस्तु श्रू-
 यते शास्त्रे दृश्यते लोके । ननु नायं समञ्जसः ? कं समञ्जसः ?
 अयं समञ्जसो निर्वन्धो यदीशप्रणीतो यदि काव्यं यथनादिर्यदि
 प्रलापो वेदः सर्वेष्वपि पक्षेषु व्यक्ताक्षरस्य वाक्यमर्यादाभिज्ञवे-
 दस्य मनुष्यमात्राधिकारित्वमिति । युक्तमुक्तमेतत् । तत्रैव वा-
 क्यान्त सर्वाधिकारः । वाक्यमर्यादाभिज्ञं विना को जानीत वा-
 क्यावलिम् ? परंतु साऽभिज्ञता दुर्घटा । इदं वाक्यं पितृवोपनये-

पुत्रमिति, तस्य मर्यादाऽनुपनीतपुत्रो नोपनेतव्यः । उपनीतपुत्र-
स्तूपनेतव्य इति; तस्यैव गर्भाधानादिसंस्कारसंभवात् । ननु कस्ये-
दम् ? अस्तु कस्यापि महर्षेः, ईदृशप्रसंगे नियामकम् । आसीदेवं
प्रसङ्गः शौनकसमये । येन व्यज्यते वेदस्य वैदिकसंस्कारस्य चा-
नादित्वं महर्षिवाक्येन । वेत्ति च त्वं यदि वाक्यमर्यादाभिज्ञः ।
तयोरनादित्वाभावे कथं ब्रूयात्पितृवोपनयेत्पुत्रमिति ।

ननु संसारे वेदप्रवृत्तिकाले केन क उपनीतः ? येनोपनीतः स
चानुपनीतस्तस्मादनुपनीतोऽनुपनीतमुपनिनायेति निर्विवादम् । त-
स्मादनुपनीतः कोऽपि कंचनोपनयेदिति चेत्, नैत्रम् । यो ह्युपनेता
स किं वेदविदोऽस्मिन्वेदवित् ? यदि वेदवित्, तद्युपनीतोऽपि ।
यदि न वेदवित्, तर्हि नोपनेता, किंतूपनेतव्यः । यो हि गर्भाधाना-
दिसंस्कारकृत्स एवोपनेता, यस्य ते संस्काराः स एवोपनेतव्य इति
शोच्यतात्पर्यम् । संस्कारात्कथं संस्कारापेक्षः ? तर्हि कथमुपनयन-
परम्पराप्रवृत्तिरिति चेत्, अनादिरियं परम्परेति समञ्जसम् ।

नन्वस्य श्वेतवराहकल्पस्यैकं परार्धं गतमिति श्रूयते ज्योति-
विदां संप्रदायेषु केषुचित्, यदि कल्पास्मस्तर्हि कस्माच्चित्का-
लादुपनयनारम्भः, ततः प्राप्तमनुपनीतकृतमुपनयनमनुपनीतस्य ;
तस्मात्पितृवोपनयेत्पुत्रमिति नियमो व्यभिचरति इति चेत्, वक्त-
व्यं सावधानम्—किं वेदविदोपनीतो बालः प्राथमिक उत्तम्येन ? अ-
न्येन तु न संभवति, वेदविदेति वक्तव्यम् । प्राप्ते च तथा प्रथम-
बालस्य पिताऽनादिः प्रथमबालपितृत्वादेव । उपनयनं चाष्टमे वर्षे
विहितम् । तस्य वयोमानासंभवादुपनेतुरभावाद्ध्येतव्यज्ञानस्य
स्वतःसिद्धत्वान्नोपनयनापेक्षा । तमुपनयेत्, योऽध्ययनेऽधिकारी । न
प्रथमपुरुषः सर्वज्ञः सर्वज्ञानप्रवर्तकोऽध्ययनाधिकारी, किंस्वध्यापना-

धिकारी । स प्रथमं बालमुपनीतवान् । ततःप्रभृति प्रवृत्तमुपनयनम्, तैम सह पितैवोपनयेदिति न सर्वाधिकारिको वेदः ।

ननु वेदोत्पत्तिकालो वर्षसहस्रत्रयात्मको व्यतीयायेति श्रूयते कुत्रचिदिति चेत्, श्रूयतामत्यल्पस्ततोऽपि कालः, तथापि द्विज-स्वत्वंनिबन्धवद्धो नान्येनासादितुं शक्यः, नापि कश्चिदादायादाय दातुं शक्तः, उक्तप्रतिबन्धबद्धत्वात् त्रयाणाम् । अस्वेतत् । इदमत्र पृच्छ्यते, यत्तु वर्षसहस्रत्रयं व्यतीयाय वेदस्येति, कथमेतत् ? लेख उपलभ्यतेऽनादिरिति, त्वं वदसि सादिरिति, किमत्र प्रमाणम् । उचितं तु लेखः प्रमाणमतीतकालिके वस्तुनि । यतो वर्तमानप्रत्यक्षं नातीतकालिके प्रमाणम् । अतो लेखः प्रवृत्तः, तस्माद्वर्तमानज-मानामतीते वस्तुनि लेखानुसारित्वमेव शरणम्, यतो वर्तमानानां भूतभविष्यान्धता नियता । अवश्यं तूभयज्ञानम् । भूतं भविष्यं चाजानिन् स्वर्णति वार्तमानिकः । प्राप्ते वार्तमानिकानां लेखप्रा-माण्ये लेख उपलभ्यतेऽनादयनन्तो वेद इति । ननु तथा कोऽपि लिखेदिति चेत्, तदेवोक्तं कस्यचिल्लेखो दृश्यत इति । तर्हि स क-थं मन्तव्यः; प्रामाण्यसंशयादिति चेत्, असौ संशयः—किं लेखसा-मान्ये उत लेखविशेषे ? उभयथापि तवालेखत्वप्रसङ्गः । यदि तव लेखः प्रमाणम्, तर्हि वेदोऽनादिरिति लेखोऽपि । ननु काव्यादि-वदाधुनिको वाक्यत्वादिति चेत्, ईदृशानुमानेन पुरातनत्वे हस्ता-दपगते सव त्वत्समवयस्कं जन्यत्वादित्यनुमानं प्रमाणीकरोषीति प्राप्तम् । किमिदमनुमानं त्वदुपन्यस्तं वा तव संमतम् ? किं तथानुभूये-त ? तस्मात्किंचित्पुरातनं ततोपि किंचित्ततोपि किंचित् । तस्माद-बाधितो लेखो वेदः पुरातनतम इति । ततस्तदध्ययनं चोपनयनं च पुरातनतमम्, ततः परम्पराप्राप्तोपनयनवतां दायः, नेतराधिकारिको

वेद इति सिद्धम् । प्रलयाङ्गीकारपक्षे हिरण्यगर्भादुपनयनारम्भः
प्रतिकल्पम् । तदनङ्गीकारे न प्रश्नोत्तरे । “धाता यथापूर्वमकल्पयत्”
इति शास्त्रमीशस्य स्थितप्रज्ञतां कथयदेव वेदमार्गो न व्युच्छिन्न
इति कथयति ।

ननु नायं वेदोऽनादिस्तत्र नवीनत्वोपलम्भादिति चेत्, उप-
पाद्यतां नवीनत्वं कथं तदिति ? ननु तत्र केचन मन्त्राः प्रकरणं वा
नवीनेष्वेव पदार्थेषु सम्यक् संगच्छन्ते, न पुरातनेषु, यथा जनका-
दिकथाः, क्वचित्कालकथाश्च नव्यास्तत्रेति चेत्, अस्त्वर्थनव्य-
त्वम्, किं तेन वेदो नव्यः ? तद्वक्तुः परमेश्वरस्य सर्वज्ञत्वाद्वक्तव्यस्य
सर्वविषयत्वादीशज्ञानरूपत्वाच्च नानादित्वप्रतिबन्धकं नव्यार्थसंग-
मनं वेदानाम् । ननु सर्वज्ञवचनस्य नव्यार्थसंगतिरस्तु, तथापि
ऋग्यजुःसामाथर्वाणि मन्त्रब्राह्मणसूत्राणि च क्रमनिबद्धानि कथ-
मनादित्वं निर्वोदुं शक्तानि इति चेत्, अयं निबन्धः किं श्रोतृ-
र्थेऽथवा वक्तुरर्थे ? वक्ता चतुर्मुखेन युगपदेव वेदचतुष्टयं प्रोक्तम्,
ततो न वेदेषु पूर्वापरीभावः । ननु मन्त्रब्राह्मणकल्पेषु पूर्वापरीभावो
दृश्यते, प्रथमं मन्त्राः, ततो ब्राह्मणं विनियोगबोधकम्, ततः सूत्रमि-
तिकर्तव्यताबोधकम् ; तस्मात्क्रमेण कृता एते ग्रन्था इति चेत्,
युक्तमुच्यते स्वमत्यनुसारेण । यदुच्यते कृता ग्रन्था इति तद्वक्तव्य-
मुक्ता ग्रन्था इति ; तेन ज्ञातः स्याद्वैदिकानामभिप्रायः । ब्रह्मवा-
दिनो वैदिका इत्थं वदन्ति—व्याकृतमेतज्जगदासीदव्याकृतात्म-
कम्, यत्र सर्वाणि नामानि रूपाणि शास्त्राणि शास्त्रानि शास्त्रारो ज्ञा-
नानि च समरसतामापन्नानीव बीजेऽङ्कुर इवाविभागलभ्यस्वस्वरू-
पाणि बभूवुः । तदाप्यासीदेव कश्चिच्चेतनस्तद्विदेचयिता सकल-
कर्मफलदाता भावाभावोभयकालतुष्टः स्रष्टा । तस्येव प्रथमसं-

कल्पानुरोधेन शब्दादयः पञ्च विषया भोक्त्रार्थाः, ततस्तदुग्रहणसा-
धनानीन्द्रियाणि, तत्र भोक्त्रभिमानः, ततो भावनादाढ्यम्, ततः
स्थूलारम्भः, तत्र व्यवहारप्रवृत्तिः, तत्र प्रथमश्चतुर्मुखो बालः । स
चोपनीतः सूक्ष्माभिमानिना, ज्ञानक्रमस्योत्तरनिम्नत्वात् । सोपि
मूलपुरुषेण । स चानुपनीतः सतःसिद्धज्ञानैश्वर्यः प्रतिपत्तव्यो मू-
लपुषत्वात् । तस्येयं प्रतिपत्तिः पञ्जवक्त्रत्वं त्रिनेत्रत्वं चेत्यादिः ।
वक्त्रप्रतिपत्त्या सर्वात्तृत्वप्रतिपत्तिः, नेत्रप्रतिपत्त्या सर्वज्ञत्वप्रतिपत्तिः ।
यश्च द्वितीयः पुरुषः सहस्रशीर्षादिः सर्वज्ञः सर्वभोक्तृत्वादिगुणो
मूलपुरुषात् त्रिनेत्राज्ञबोधज्ञानो, यश्च तृतीयश्चतुर्मुखो बालोऽस्मिन्
ब्रह्माण्डे स चोपनीतः सहस्रशीर्षाणां वैधदीक्षया । स प्रोवाच चतु-
र्भिर्मुखैश्चतुरो वेदान्युगपदेवेति न पौर्वापर्यं वेदेषु । वर्तते च
पौर्वापर्यं प्रतिमुखं मन्त्राद्युच्चारक्रमे युगपदेकमुखेनानेकवर्णोच्चा-
रणमशक्यम्, तस्मान्न वेदेषु पौर्वापर्यक्रमः । तत्तन्मुखोच्चार्यनिरू-
पितपौर्वापर्यं तत्तन्मुखोच्चारितेष्वेव न मुखान्तरोच्चारितनिमित्तम् ।
सत्यपि कालक्रमे मन्त्रेषु न वेदेष्विति समानवयस्काः सर्वे वेदा
अनादय इति । मन्त्रब्राह्मणसूत्राणां पौर्वापर्यं नानादित्वप्रतिबन्ध-
कम् । तत्र वंशस्मरणं पारम्पर्यमवश्यमिति वेदाभिप्रायः । अत एव
संगृहीतेष्वपि वेदेषु वेदबाह्यैर्न वेदैः संगृहीतास्ते । प्रत्यक्षे को विवा-
दः । वेदानामनादित्वद्योतनाय चतुर्वक्त्रप्रतिपत्तिः प्रथमशाले । ततः
प्रभृति पितैवोपनयेत्पुत्रमिति नियमोऽपि । कथमपि द्विजधनं वेदो
नेतराधिकारमर्हति । प्रशस्ततम एष न्यायः ।

या च श्रुतिः केनचिदुपन्यस्यते ब्राह्मणादिचण्डालान्तं वेदाधि-
कार इति स्वमतसमर्थनाय, सा तमेव श्रुतिहस्तमनुपनीतं दर्शयति ।
यद्युपनयनलब्धवेदमार्गः स्यात्, तदा कथं वदेदाचण्डालं वेदाधि-

कार इति सत्यद्विजः? न कोऽपि वाक्त्त लोकेऽस्मद्धने सर्वेषामधिकार इति । नाहं जाने कोऽयं परधने लक्ष्मो नारायणः? तस्मादवश्यं विज्ञेयं त्रैवर्णिकैरुपनीतानामस्माकमेवेदं महाधनं पितृपरम्परायत्तं वेदो नाम । मनुष्यमात्रं यद्यपि ज्ञानाधिकारिः तथापि शास्त्रायत्तता दुर्धटेति । केषांचिदेवाधिकारः क्रमप्राप्तः । शास्त्रयत्तता हि वेदानामासनम्, तस्मिन्निषीदन्ति नान्यथा । शास्त्रं हि ब्राह्मणमष्टमे क्षत्रियमेकादशे वैश्यं द्वादशे समुपनयेदिति पितरं वेदसंस्कृतं वैदिकसंस्कारेणोत्पादकं एतावति वयसि पुत्रमुपनीय वेदमध्यापयेदिति शास्ति द्विजातिम्, न कंचनेतरम् । यत उपनयनोद्देश्यता ब्राह्मणादिशब्दैः शास्त्रे । ननु न मन्ये सूत्रे ब्राह्मणादिशब्दम्, सूत्रं च न मन्ये पक्षपातपरमिति चेत्, उक्तं पुरस्ताद्बर्माधानमारभ्य संस्कारवत् एवोपनयनमिति शास्त्रतात्पर्यमिति । यदि तथा न संस्कृतः, तस्माद्देदः स्ववेत्, न प्रविशेच्च तस्मिन् । किं पाषाणस्य लवणशाको य उपदंशनामा दृष्टचरः । तस्मात् सा जातिरन्यैव, या परम्परया वैदिकी । यत्र वेदः सफलः स द्विज एवार्हति वेदम् ।

ननु कर्मठैरुपनीतैरेवायं वेदो विद्यारण्यादिमुनिभिरन्यथा व्याख्यातः, इदानीन्तनैर्बहुदर्शिभिर्बहुभाषाभिज्ञैर्विचारपरैः समीचीनतया व्याख्यातस्तस्मादिदानीन्तनानां सर्वेषामधिकारः समञ्जसो न द्विजाभिमानिनामिति चेत्, युक्तमुपन्यस्तं बहुदर्शिनां बहुभाषाभिज्ञानां विचारपराणामधिकार इति । परन्तु सम्प्रदायाभिज्ञा तु द्विजाधोनैवेति बहुदर्शित्वादिगुणा द्विजनिष्ठा एव वेदव्याख्यानोपयुक्ताः, नेतरनिष्ठाः, यथा स्वातन्त्र्यशौर्यगाम्भीर्यबहुज्ञत्वादिगुणा राजनिष्ठा एव राज्यव्यवहारहेतवो मर्यादापालकाश्च । अतएवान्यत्रान्यत्रान्यफलाय । ततो गुणसम्पन्नैर्द्विजैरेव व्याख्यातव्यः

सफलत्वात्, यतोऽनधिकारी परिणतोऽप्यधिकं ब्रूयान्न मामिकम् ।
ततो नवीनैरप्रमाणकोटौ काव्यादिबन्निवेशितो वेदः, स एव प्रमा-
णमूर्धन्यः प्राचीनपरम्परानुसारिणाम्, प्रामाण्यं च मर्माभिज्ञतामू-
लम्, यतस्तैर्व्याख्यातो वेद उच्चतां याति न नीचताम्, इतरैस्तु
नीचताम् । इयं हि व्याख्यातृसरणिर्येन व्याख्येयता सिद्ध्येत् । सा
च प्रयोजनाधीना । तत्सिद्धिः प्रामाण्यप्रहाधीना । तामेव न सा-
धयति वेदसंस्कारहीनः । निर्बन्धहीनव्याख्यानं कुर्यात्तन्नेष्टं शिष्टा-
नाम्, यतः प्रामाण्यात्भ्रश्यते । ततो निर्बन्धनिक्षिप्तो वेद उपनयन-
परम्परावताध्येतव्यो विज्ञातव्यश्चेति । तथाच यथासम्प्रदायमुपन-
यनमध्ययनं ज्ञानं ज्ञानफलं च व्यवस्थितं अधिकारिणो व्यवस्थिता
इति शिष्टसम्मतो मार्गः । तत्तत्सम्प्रदायमज्ञात्वा तत्र तत्र प्रवेशः
किं शिष्टसम्मतः ? विचारयन्तु भवन्तः—कुतोयं वेदोऽवमन्यते
विज्ञैरपि । अथोपकारारूढः कश्चिद्विद्वान्यतिब्रवीत् सकलजनसा-
धारणो वेद इति, तत्र श्रुतिं च प्राह “यथेमां वाचं कस्याणीमाव-
दानि जनेभ्यः । ब्रह्मराजन्यभ्यां शूद्राय चार्याय स्वाय चारणाय
च । प्रियो देवानां दक्षिणायै दातुरिह भूयासमयं मे कामः समू-
ह्यतामुपमादो नमतु” । अस्यायमभिप्रायः—परमेश्वरः सर्वमनुष्यै-
र्वेदाः षठ्नीयाः पाठ्या इत्याज्ञां ददातीति । अत्रेदमुच्यते । अय-
मभिप्रायो न वर्णयितुं शक्यते केनचित् । शक्यत इत्थं तु, यज-
मानो यज्ञान्ते सन्निहितान्प्रति ब्राह्मणचत्रियवैश्यान् सभासदः
शूद्रं शर्मिष्ठकर्मणि विनियुक्तं सेवकं कदाचिदुपकरणयोजनप्राप्तं
चोद्दिश्य वदति—कल्याणीं श्रद्धासम्पन्नां वाचं सन्निहितेभ्यो ज-
नेभ्यः सामान्यतो विशेषतश्च ब्राह्मणचत्रियवैश्वशूद्रसेवकेभ्यश्च
प्राप्तेभ्यो वदानीति प्रतिज्ञाय, यथेति तामेव प्रतिज्ञातां वाणीं श्राव-

यति दक्षिणादानाद्देवानां प्रियो भूयासमिति । एतेनेदं व्यज्यते
सभ्यपूजया ऋत्विग्दक्षिणया च परमेश्वरो देवाश्च तुष्टा भव-
न्तीति । तेनेष्टुष्टया देवतुष्टया च हेतुना मे कामः समृद्धयतामि-
ति सभा प्रार्थ्यते । अदः परोक्षं सुखं मे समीपे नमतु प्रह्वीभव-
त्वितीक्ष्णे देवाश्च प्रार्थ्यन्ते । तेन दक्षिणान्तयज्ञेन सभ्याः परमेश्व-
रश्च तुष्यति, तेनाभीष्टसुखं च लभत इति । अत्र मन्त्रे परोक्षाणां
देवानां तथा सुखस्य चाङ्गीकारो व्यज्यते । अयमर्थः सकलवैदिक-
संमतः, तदुक्तार्थे को वैदिकः संमतिं यच्छेत् ? यतो वैदिकाना-
मयं सिद्धान्तः,—प्रामाणिकपरोक्षवेत्तारो विद्वांस इति । इतरेषां
प्रात्यक्षिकमात्रवेत्तारस्तथेति वेदो न प्रत्यक्षमात्रपरः । तस्मात्संप्र-
दायाद् बहिरर्थवर्णयतोऽस्य मते न वर्णाश्रमविभागः, न वेदमहत्त्वम्,
ततो यथेच्छव्याख्यारम्भः, ततोऽप्रामाण्यमित्यादिदोषा आपद्ये-
रन् । सांप्रदायिकार्थे तु न दोषाः, स तु ब्राह्मणसूत्रयोः सांप्रदा-
यिकयोश्चारितार्थमनुरुध्य भवेत् । किं त्वं वैदिकः, तर्हि वैदिकेन
पथा गच्छ, न चेत् कस्तेऽधिकारो वेदमार्गे शुभाशुभविचारे ? किस-
न्यगेहमन्येन परीक्ष्यते ? किं स्वगेहमन्यस्मै प्रदर्शयति यत्र प्रमाद-
प्रसङ्गः ? तस्मात् द्विजा एवाधिकारिण इति युक्तम् । यदि वर्णाश्रमवि-
भागोऽवगतः, तर्हि पितैवोपनयेत्पुत्रमिति वैदिकनिर्बन्धमनुसृत्य वि-
हितोपनयनस्य वेदाध्ययनं नान्यस्य, तदा सर्ववर्णाध्ययनविधिः
कथम् ? वेदाध्ययनार्थं दीक्षितपुत्रत्वाभावात् । यो हि तथा, सोऽध्य-
यनाधिकारीति नियमो वैदिकानाम् । क्षत्रियवैश्यपुत्रास्तूपनीतपित्र-
नुज्ञातः पुरोहित उपनयति, तथाप्यधिकारितावच्छेदकं परस्परप्रा-
प्तोपनयनत्वमव्याहतम् । पितैवोपनयेत्पुत्रमित्यस्य तूपनयननिर्णये-
क्षसंस्कारसमर्थजन्यत्वमुपनयनोद्देश्यतावच्छेदकमिति पर्यवसि-

तौऽर्थः । तेन न हिरण्यगर्भेऽव्यासिः, नाप्यनुपनीतपारम्परिके-
 ऽतिव्यासिः, ईश्वरे नित्यसिद्धज्ञानत्वादन्यत्रोपनयनसापेक्षत्वात् ।
 संस्कारेण जातिपरावृत्तिकथनं तु न युक्तम्, जातिर्नित्येति वैदि-
 कदृष्टिः । सा कथं परिवर्तेत ? प्रत्यक्षं दृश्यन्ते शास्त्रायत्तावच्छे-
 दकद्विजत्वव्याप्यास्तिस्रो जातयः, नातो द्विजेतरेषामधिकारः,
 स्याद्वृत्तिविपर्ययस्तु । अत्र देवानांप्रियः पृच्छ्यते त्वदुपन्यस्तमन्त्रा-
 त्सर्ववेदाः पठनीयाः पाठ्याश्चेति कथं लभ्यते ? न काचिदक्षरसं-
 गतिः । अक्षराणि तु आ वदानीति । अस्तु अप्रेऽधिकारिनिरूपण-
 प्रसङ्गे चारणोऽतिशूद्रोऽन्त्यज इति व्याख्यातः । कथमन्त्यजो
 वेदाधिकारी ? किं तस्यान्त्यजत्वम् । वयं तु वरामो वेदादूरतरत्वम्,
 अतएवातिशूद्रत्वम् । कथं तस्याधिकारो विधीयतेऽनेन मन्त्रेणोद्दे-
 श्यतावच्छेदकचण्डालत्वविरुद्धः ? यद्यधिकारः, वर्णत्रयेण गतार्थता
 ननु वर्णत्रयाद् बहिरपि विधीयत इति चेत्, किं तद्विधिलिङ्गम् ?
 लिङ्गं तु प्रतिज्ञाया आ वदानीति । प्रतिज्ञातं च प्रदर्शितं प्रियो
 देवानामित्यादि । नास्य वाक्यस्य वक्ता परमेश्वरः, भूयासमिति
 प्रार्थनादर्शनात्कामसमृद्धिप्रार्थनादर्शनाच्च । कश्चिद्यजमानोऽस्य
 वक्तेति युक्तम् । तस्मोच्चारणशब्दो नान्त्यजपरः, तस्य वेदा-
 ध्ययनकल्पनाया गौरवात्प्रमाणाभावाच्च । द्विजेतरेषु वेदश्रव-
 णनिषेधाद्देककर्माविरोधो परिचारकादिः कल्प्यः, ततो मन्त्रार्थः
 समञ्जसः । अथवा प्रकृतशूद्रस्य विशेषणं चारणायेति । चरणो
 यज्ञपुरुषस्य भवश्चारण इति समञ्जसम् । चतुर्णामेव वर्णानां यज्ञ-
 पुरुषाङ्गत्वेन यज्ञियत्वमिति द्योतनाय स्वायेति विशेषणम् । तस्मा-
 द्यज्ञाङ्गचातुर्वर्ण्योद्देशेन यजमानोक्तिः समञ्जसा । अग्रिममन्त्रे
 “बृहस्पते अतिर्यदर्य” इति बृहस्पतिशब्देन काचिद्देवता प्रार्थ्यते

संबोध्य यजमानेन । तस्मान्नात्र मन्त्रे सार्ववर्णिकाधेयननुविधिर-
न्योऽपीति द्विजमात्राधिकारिको वेदः । किंच किं पालयेदत्तमपि
द्विजत्वं चण्डालः ? कस्य कन्यामुद्रहेत् ? यद्युत्पत्तिजातिकन्या
तदा द्विजत्वहानिः । द्विजस्येति चेत्, किं द्विजत्वेन सह कन्या
च यच्छसि । धन्या तवेयं वैदिकता वर्णसङ्करनाम्नी । ननु न
सन्ति वर्णा इति चेत्, पूर्वमेवोक्तं तव मते वर्णाश्रमाविभागो
नास्तीति । वेदे त्वस्ति विभागः, ततो न सार्ववर्णिकः । यदुक्तं
सर्वाधिकारत्वे परमेशसृष्टत्वं हेतुरिति, तदयुक्तम्; ईशसृष्टेऽस्मिन्
जगति दायविचाराभावप्रसङ्गः । सर्वे सर्वाधिकारिण इति तव
मतम् । तत्र न्योन्यस्वत्वप्रतिबन्धान्न कस्यापीति प्राप्तम् । यदि न
प्रतिबन्धः, तर्हि न स्वत्वं किञ्चित्करम् । तस्मादीशत्रिनिर्मितेऽपि
स्वत्वनियमो मन्तव्यः, स च प्रमाणाधीनः । तत्र वेदस्तत्त्वे प्रमाणा-
मुपनयनं पारम्परिकम्, ततो न सर्वाधिकारसिद्धिः । वस्तुतस्तु तवेयं
च्युतिः, कचिद्वेदमनादिं कचिदोशकृतं वर्णप्रसे; पञ्चदशेऽपि दाय-
निर्णयशास्त्रस्य जागरूकत्वात् । द्विजैरुपनीतैरध्येतव्य इति हि
शास्त्रम् । तन्न मन्ये इति पूर्णपाण्डित्ये प्रकाशिते, कोपि ब्रूयादिकं
त्वं न दायादो वेदे ? किं नासौ दायनिर्णयः ? वेदस्तु वेदति वेदः
श्रोतुः शूद्रस्य त्रपुजतुभ्यां कर्णपूरणं पद्युश्मशानत्वेन वक्तुर्जिह्वा-
च्छेदं च । एतेनायं दायो द्विजानामेवेति । अन्यथा वेदेऽयं दण्डो
दृष्टो न स्यात् । नहि किञ्चिज्जगति सर्वाधिकारिकं दृष्टव्यम्
तारतम्यव्यासत्वात् । अत एव तत्र तत्राधिकारिनिर्देशः । का विद्या
निर्णीताधिकारिका न भवति ? किं तद्वस्तु तथा ? “ऋचः सामानि
यजूंषि । सा हि श्रीरमृता सताम्” इति श्रुतौ द्विजदाय उक्तम् ।
अमृतैत्यव्युच्छिन्ना, सतामिति परम्पराप्राप्तोपनयनवत्तामित्येवार्थः,

श्रियोऽमृतत्वविशेषात्, आगन्तुके तदयोगात् । तस्माद्वेदसंमतं
 दायमाश्रित्योपनयनविधिनाऽध्येतव्य इति वैदिकः पन्थाः । अवै-
 दिकानां निर्णयो यथेच्छमवैदिकत्वादेव । किं काको हंसमर्यादानि-
 र्णयाय प्रभुः ? ईशनिर्मितेष्वपि मुक्ताफलेषु किं दायाद ईशसृ-
 ष्टोपि काकः ? कोऽयं बलात्कारोऽतदर्थेऽव्ययनधिकारिणाम् । किम-
 पात्रे दानमुपकार उतापकाः ? किं तत्तेषु शोभते ? फलति वा ?
 तस्मादपरीक्षककथा सर्वमनुष्यसाधारणो वेद इति । ईदृशा अपि
 वैदिका येषां वैदिकः पन्थाः परम्पराप्राप्तो न रोचते । अभिनवा
 एते वैदिकाः । कीदृशीयं वैदिकता या म्लेच्छैः श्लाघ्यते निन्द्यते
 च पारम्परिकैः ? तथा पन्थानमाश्रय, यः शिष्टद्वाराणः, यतः शास्त्र-
 प्रत्यक्षविरुद्धं त्वद्व्याख्यानम्, शास्त्रं तूक्तम् । प्रत्यक्षमपि शासना-
 यत्तत्त्वम् । तेन न ते स्वातन्त्र्यमूलः प्रमादः । सत्यवैदिकता च
 लोके जीवेत् । तस्मात्—ये वैदिकास्त एवेह श्रुतेर्मार्गं विजानते ।
 वारीणां मत्स्य एवैको मर्यादां वेद नेतरः ॥ १ ॥

ननु प्राचीनैर्वेदा हिंसापरत्वेनान्यथा व्याख्याताः, सत्यप्यन्य-
 थोपाये, तस्मादिदानीं तन्नाममेव व्याख्या समञ्जसा, यत्र न बी-
 भत्सप्रसक्तिः ? युक्तमुक्तं सति तथात्वे । प्राचीनैस्तु ब्रह्मपरतया
 व्याख्याताः । तर्हि कथं कर्माणि ? अधिकारसिद्धयर्थमिति । किं
 हिंसात्मकेनापि तेनाधिकारसिद्धिः ? क्व हिंसा, कस्य, कस्मै, को
 हेतुः, को विधिः, केन कृता ? ननु यज्ञे पशोर्देवतुष्टये वैदिकत्व-
 सकामत्वादिहेतुना वैदिकविधिना यजमानेन कृतेति चेत्, किमियं
 हिंसा ? किं विधिविषयो विधिना गच्छन् पापमाचरति ? किं य-
 थेष्टं गच्छन् ? नेदं पश्चात्तन्मर्न यथेष्टम्, किन्तु वैधम् ; तस्मान्न
 यजमानेन कृता हिंसा । पशुस्तु गतः स्वर्गं विधिवत्तात् । किं ह-

न्तव्याः प्रश्नोऽन्ये वा ? विधिश्चेत्तथैव । ईशाज्ञा हि विधिः कथं
मुल्लङ्घयेत् विदुषा ? तर्हीयं हिंसा केन कृता ? न केनचित् । तर्हि
पशोः का गतिः ? स्वर्ग इत्यनवद्यम् ; यज्ञाङ्गत्वेन वैदसंस्कारात् ।
तर्हि 'मा हिंस्यात्सर्वाभूतानी' ति शास्त्रस्य का गतिरिति चेत्, स्व-
त्संमतैवेति वदामः । ननु मम हिंसासामान्यं न संमतमिति चेत्,
कस्य न संमतम् ? उक्तमनुपदमेव नेयं हिंसेति । यतो न यजमानः
कामचारी । तर्हि पिष्टपशुविधानं वदन्ति केचित्, कथं तदुपपद्यते ?
उपपद्यते वेदेष्वश्रद्धयाऽनभिज्ञतया च । किं राज्ञाऽऽज्ञसो दूषण-
माधत्ते हिंसन्नपि यं कञ्चन ? वेदानां वक्ता ईशः, तेन सृष्टं य-
ज्ञियं द्रव्यं पशुर्नाम, तद्विधिना जुह्वतोऽपि किं दूषणम् ? परं च भूषणं
विधिपरतन्त्रत्वं द्विजानाम् । ननु भक्षणाय हिनस्ति यजमान इति
चेत्, किं यथेच्छं भुनक्ति सशास्त्रमथवा ? आद्ये न यजमानः,
किंतु हिंसकः । द्वितीये शास्त्रपरतन्त्रत्वाच्छास्त्रार्थता, न भोजन-
विषयता पशोः । यथाऽऽत्तम्भनं शास्त्रार्थस्तथा हविःप्रतिपत्ति-
रपि शास्त्रार्थः॥

ननु भागवते यज्ञियाः पशवो लोहशृङ्गा यजमानं हिंसन्तीति
श्रूयते, तस्माद्यज्ञवधो दोषाय, ततः पिष्टपशुरिति चेत्, किमनया
कथया यज्ञो निषिध्यते, उत पिष्टपशुर्विधीयते ? आद्ये न तथा
सामर्थ्यं भागवते, येन वैदिको यज्ञो निषिध्येत् । न द्वितीयः, पिष्ट-
पशुविधानादर्शनात्तत्र । यदीयं हिंसा भवेत् तदा भवेदपि पिष्टपशुः ।
यदि विधावपि दोषास्तदा ज्ञातं बलं विधेः । ननु पिष्टपशुवचना-
न्युपलभ्यन्ते, का गतिस्तेषामिति चेत्, इयं तेषां गतिः । श्रूयते
काचिदाख्यायिका वेदे, कदाचिद्देवासुरसरीसृपमानुषा ब्राह्मणं
शरणं जग्मुः, तदा तेन चतुर्वक्त्रोऽदिष्टं युगपत् 'दददद' इति,

तदा देवैर्धर्मः, अपुरैर्दया, सरीसृपैर्दशः, मानुषैर्दानमिति पृथक्पृ-
थग्वपुद्गो धर्मः, तदासुरैर्दयापरैः कल्पितानि स्वबोधानुकूलानि
वचनानि वेदतात्पर्यानभिज्ञनामूजानि “अहिंसा परमो धर्मः” इति
सिद्धान्तप्रतिपाजनाय। अत्र वादे याज्ञिकैरयाज्ञिकैर्वा “मा हिंस्या”
द्विति विधिः पालित एव। परन्तु याज्ञिकैः पशुःस्वर्गं गमितः,
हिंसा च न लब्धा, वैदिकत्वं व्यक्तीकृतम्, स्वर्गोऽपि जिघृक्ष्यते,
अवैदिकैः पशुः पालितः, वेदश्रद्धा शिथिलिता, अवैदिकत्वमपि
व्यक्तीकृतम्, स्वर्गतरजिघृक्ष्यते स्वर्गो वा। वेदप्रामाण्यरूढास्तु
याज्ञिका एव। ननु किमवैदिकाः पिष्टपशुवादिनः? सत्यं तथा।
कुतः? ब्राह्मणसूत्रप्रसिद्धाश्चङ्गविभागोपप्लवात्। ननु कल्प्यन्ते-
ऽङ्गानि पशोरिति चेत्, अत एवोच्यत उपप्लव इति। यद्यङ्गानि
किं कल्पनया? यदि कल्पना? कुतो विभागः? विभज्याभावात्।
यदि कल्पनया विभागसम्भवः, तर्हि स्वर्गं तस्य लोहशृङ्गसम्भवः।
ननु पिष्टपशुः स्वर्गं नाधिरोहतीति चेत्, यजमानस्यापि सैव
गतरर्थसिद्धा। किं पिष्टपशोर्लोहशृङ्गमङ्गीक्रियते अथवा स्वर्ग-
स्यज्यते? ननु हिंसाभावोल्लोहशृङ्गाभाव इति चेत्, असा-
वेव प्रत्यक्षपशौ न्यायः। विधेरनादत्वाद्वक्तुः सर्वज्ञत्वाद्यज्ञभो-
क्तुः स्वतन्त्रत्वाद्यजमानस्य विधिपरतन्त्रत्वात्पशोर्द्रव्यत्वाच्च न
कचिद्धिंसा। भागवताभिप्रायस्तु स्वर्गैषणा त्याज्यामुमुक्षुणेति।
तस्मादिष्टपशुरवैदिकः कैश्चित्कल्पितः। यतो द्रव्यमप्यस्ति हिं-
सापि नास्त्येति पिष्टपशुकल्पना न न्याय्या। मा हिंस्यादिति
विधिर्हिंसामुद्दिश्य, पश्चालम्भनविविर्वैदिकानिति। यथा समे-
यजेतेति विधिर्विषमदेशे यष्टारं प्रत्येव, अन्यत्रानुवादाः, तथा मा
हिंस्यादिति हिंसाभावे समीकृते तत्रैव प्रविष्टस्तदविरोधी पश्चा-

लम्भनविधिर्न हिंसेति प्राचानव्याख्यानमेव समञ्जसं प्रामाण्य-
परिपन्थित्वाद्देदानाम् । प्रामाण्यपरिपन्थिता नव्येष्वेव, वैधेऽपि
हिंसाकल्पनात् । तस्माद् वेदप्रामाण्यं जानन्तो वैदिकाः प्राचीनेन
पथा ब्राह्मणसूत्रसिद्धेन गच्छन्तु, न काल्पनिकेन केनचित् । यतः
सर्वपुराणप्रणेतृव्यासशिष्योऽपि जैमिनिः पिष्टपशुनामापि न जग्रा-
हेति प्रसिद्धम् । तस्मादर्वाचीनैर्वेदप्रविष्टैः प्रच्छन्नबौद्धैः कल्पितानि
तानि पिष्टपशुवचनानि मुग्धैरप्राप्तैऽपि प्रसङ्गे इति सर्वमनवद्यम् ।
“यस्य कस्य तरोर्मूलं यस्मै कस्मै च रोगिणे । येन केनापि दात-
व्यं यद्वा तद्वा भविष्यति” इति श्लोकोऽहं हयति पिष्टपशुः । नायं
यज्ञः किंतु यज्ञाडम्बरः, तेन स्वर्गाडम्बरोऽपि । ननु ऋग्वेदब्रा-
ह्मणे “पुरुषं वै देवोः पशुमालभन्त” इत्यादिनां पुरुषादिभ्यो मेधो-
त्क्रमणमुक्त्वा “उत्तरत उत्क्रान्तमेधा अमेध्याः पशवस्तस्मादेतेषां
नाश्नीयात्तमस्यामन्वगच्छत्सोनुगीतो ब्रीहिरभवत्तद्यत्पशौ पुरोडाश-
मनुनिर्वयन्ति समधेन नः पशुनेष्टमसत्केवलेन नः पशुनेष्टमसदिति
समधेन हास्य पशुनेष्टं भवति य एवं वेद” इत्यादिवेदवाक्यात् ब्रीहौ
मेध्यतमत्त्वमिधानात्प्रत्यक्षपशोरमेध्यत्त्वमिधानात्सिद्धयति पिष्ट-
पशुः इति चत्, न सिद्धयति पिष्टपशुः । तर्हि किं सिद्धयत्यस्मा-
द् ब्राह्मणात् । इदं तु सिद्धयति पुरोडाशप्रशंसनम् । कुतो विभेभि
विधिपरोऽपि विधेः ? विधिरपि कुतोपि न विभेति स्ततन्त्रः । यज-
मानोऽपि कुतो विभेति शास्त्रपरतन्त्रः ? तस्माद्यत्र पशुरुक्तस्तत्र प-
शुरेव, यत्र पुरोडाशस्तत्र पुरोडाश एव, अत एवोपसंहारे “य एवं
वेदेति” वेदनस्यापि पशुयागफलमुक्तम् । तत्र सिद्धेऽन्यथार्थे यत्नो
न श्लाघ्य इति न्यायेन पिष्टपशुमपि जहासि किम् ? यथा पुरोडा-
शेन पशुं प्रत्यक्षम् । तस्मादिदं पुरोडाशप्रशंसापरम्, पश्वादिशब्दाः

प्रसिद्धपशुपराः, यजमानो विधिपरो न स्वरुचिपरः, वेदार्थः प्राचीनो
व्याख्यातो विरोधरहितः समञ्जसः । यतो वेदो न व्याख्यातृशर-
णः, व्याख्यातारो वेदशरणाः, तस्माद्देवव्याख्यानं वैदिकैरेव पर-
म्परासमाधिगतवेदैः व्याख्येयो नेतरैरिति बहु पल्लवितेनालम् ।

एतदुनरत्र पृच्छयते येन पिष्टपश्चादराय ब्राह्मणमुपन्यस्तम्, तेनै-
वान्ते उपसंहृतम्, काम्ये कर्मणि प्रत्यक्षं मांसपुक्त्वा निष्कामक-
र्मणि “य इच्छेत्पुरुषोऽत्यन्तमात्मानं निरुपद्रवम् । स वर्जयेत् मां-
सानि भूतानामिह सर्वशः ” इति सकामनिष्कामभेदेन मांसस्य
ग्रहणाग्रहणमुक्तम्, तत्कथं युज्यते ? यत्र मांसप्राप्तिः, तत्र पिष्टप-
शर्मासविरोधी, ततः कथं सकामस्य मांसप्राप्तिनिष्कामस्य कथं
त्यागः ? विधिप्राप्तं मांसं व्यवस्थापयसि, यदि पिष्टपशुस्तर्हि
कथमेषा व्यवस्था ? यदि निष्कामोऽसि, मा कुरु यज्ञम्, अकामस्य
कर्मणामप्राप्तेः । यदि करोषि, तर्हि किञ्चित्कामयसे, किञ्चित्करो-
ष्यपि, तत्र प्राप्तोऽपि यज्ञः, तत्र सकामस्य किं प्राप्तं त्वन्मते ? त-
द्भोक्तव्यमेव विधिना । प्रवाहप्राप्ते को विवादः, इति तवामिप्रायः,
त्यक्तः पिष्टपशुः, त्वया मांसप्राप्तये तदैव मांसं व्यवस्थाप्येत । रा-
गतस्तु मांसमप्राप्तमेव, मा हिंस्यादिति निषेधात् । किञ्च धर्मो
द्विविध उपन्यस्तः सकामो निष्काम इति । एतेन द्वयोर्धर्मत्वेन क-
थं निष्कामेन त्यागः कार्यः ? कामाभावादिनि चेत्, अप्राप्तिरियं
यज्ञस्य । सकामत्वे अकामत्वे वा विधिना प्रतिपादितं कथं त्यज्ये-
त ? अत एवाग्राणपक्षः श्रौतः । श्रुतेर्न मांसभोजने तात्पर्यम्,
किंतु यज्ञपुरुषप्रतिपादितविधिपक्षे यजमानस्य । यदि धान्यमेव
पशुशब्दार्थस्तदा सर्वेषां निक्षेपं मांसभोजनप्रसक्तिः, न चेयज्ञे मां-
सभोजनं दुर्वारम् । अत एव प्रत्यक्षमांसमङ्गीकृतं त्रयेति समाहितः

पिष्टपशुवादी । अतः प्राचीनैर्व्याख्यातो यथा, तथैव सुस्थ इति नन्दन्तु वैदिकाः ।

वस्तुतस्तु परम्पराप्राप्तोपनयनवतां वेदे प्रामाण्यग्रहदाढ्याद्वैदिकपरम्पराप्राप्तव्याख्यानमेव समञ्जसम्, नेतरञ्चनसमञ्जसं समञ्जसं । यतो वैदिकपरम्परायां तेषां समञ्जसता व्यर्था । कऽयमन्यमार्गः स्वसामञ्जस्यप्रदर्शयिता ? एतेन स्वसामञ्जस्यमूलमश्वमेधादीनामन्यथा व्याख्यानं निस्तम्, स्वसामञ्जस्याप्रयोजकत्वाद्विधेःत्याज्यत्वादिति । विधिर्वेदः, तद्वक्ता तत्प्रतिपाद्यश्च तज्ज्ञपुरुषो वेदाभिन्नः, तेन कृतो यज्ञः, यजमानादयो भृत्या न स्वतन्त्रा इत्यभिप्रेत्याह श्रुतिः “यज्ञेन यज्ञमयजन्त देवास्तानि धर्माणि प्रथमान्यासन् । ते ह नाकं महिमानः सचन्त यत्र पूर्वे साध्याः सन्ति देवाः ।” इति । यज्ञेन इज्यतेऽनेनेति करणसाधनेन वेदेन विधिना, यज्ञं इज्यत इति यज्ञस्तं परमेश्वरं यज्ञभोक्ता-रम्, देवा दीप्तीमन्तोऽधिकारिणः, अयजन्त इष्टवन्तो यथाप्रसक्तम्, न यथेच्छम् । तानि ते, धर्माणि लिङ्गलोडादिप्राप्तानि कर्माणि धर्माः, प्रथमानि अप्रदृष्टस्वपूर्वकालानि अनादीनि अनादय इति यावत्; तन्निर्दिशति आसन्निति, न तानि कल्पितानि वचनानि कर्माणि वेत्यर्थः । ते यष्टारो विधिपराः, महिमानः पूज्यतमाः, नाकं दुःखरहितं स्थानम्, सचन्त प्रोप्तवन्तः, यज्ञं पूर्वं प्राचीना यष्टारः, साध्यास्तन्नामानो देवाः, सन्तीति । तस्माद्विधिपराणां वैदिकानामनल्पफलम्, विधिस्तु स्वतन्त्रः सफलश्च । यतो यज्ञाः स्वतन्त्रेण वेदपुरुषेण कृताः, न वैदिकैः परतन्त्रैः, स्वर्गस्तु लब्धः पारतन्त्र्यफलम् । ननु कस्मादयं पक्षपातो वेदे ? नायं पक्षपातः, किन्तु न्यायः । यथा गौः ईश्वरेण खट्वा, तथापि तत्पालनाधिकारो

न म्लेच्छानां हिंसासंभवात् । नहि गवि सर्वेषामेकतात्पर्यम् । द्विजाः पूजयन्ति, म्लेच्छा मारयन्ति । तस्माद्येभ्यो निर्विघ्नं सुखं तेषामेव तदक्षणाधिकारो यथा, तथा परम्पराप्राप्तोपनयनानां वेदरक्षणाधिकारः, अन्यत्रासंभवात् ॥ इति ।

अस्ति कश्चिद्ब्रह्माण्डमण्डले षडङ्गमण्डितो वेदो नाम मन्त्र-विनियोगोक्तिर्तव्यात्मा संहिताब्राह्मणकल्पनामधेयः पुरातनो ग्रन्थः, यदुत्पत्तिकालो नाद्यापि कैश्चन निश्चीयतेऽनुमीयते वा दृष्टान्ताभावादुपपत्तिरुक्तमभावाच्च । इदमेवास्य पुरातनत्वं यदननुमितानिश्चितोत्पत्तिकालत्वे सति वर्तमानत्वम्, यथेश्वरस्य यत्किञ्चित् दृश्यते श्रूयते वा, तस्मात्सर्वस्मात्पुरा विद्यमानत्वं पुरातनत्वमनादित्वे पर्यवस्यति । तस्मादनादेवकाऽनादिमीशन्तरा कः संभवेत् ? न हि कश्चिज्जीवोऽनादिरस्य वक्तुं वक्तुमुचितम् । शिचाधीनज्ञानस्य नैतादृशं ज्ञानं वचनं वा संभवति, येन ज्ञानेनात्यन्तपरोक्षं वस्तु निरूपयेत् । यच्च वचनं देवा इति वक्तव्ये देवास इत्युक्त्वा षाणिन्यादिशब्दाचार्यसंमतो वक्ता वचनं वा । वक्ति च शब्दाचार्यः “छन्दसि दृष्टानुविधिः” इति तत्र यप्रयोगमात्रसाधुताम् । न च वागियं संस्कृता, शाब्दिकरुंस्कारसनादृत्य प्रवृत्तात्वात्, अत एव प्रातिशाख्यं तत्तच्छाखायाम् । नापि प्राकृतो, कस्मिन्नपि देशे तथावाचोऽनुपपन्नमात् । तस्मादलौकिकानादेवेदस्यालौकिकोऽनादिरीश्वर एव वक्ता ॥

अत्र केचिदहंमत्तानुयायिनः प्राचीनाः पौरुषेय इति प्रत्यव-तस्थिरे, तस्यजुश्रोपवीतं तदाश्रितक्रियां च । तदाप्यासन्नेवातिपुरा-तनत्ववादिनः । किं पौरुषेयवादिनः पुरातना उत पुगवतवादिनः पुरातना इति विमर्शे पुरातनवादिनः पुरातनाः, अन्यथा पौरुषे-

यवादानुत्थानात् । नहि पौरुषेयवादनिरासार्थी पुरातनवादः, यतो
धत्ते वेदोऽनुश्रव इति नाम पुरातनसंमतम् । अत एव श्रुतिरित्यपि
नामान्तरम्, यतः श्रूयत एव । नतूत्पत्तिकालो निश्चितोऽनुमितो वा
द्वाभ्यामपि । नच प्रलये वक्तुरभावाद्देदाभावे पौरुषेयत्वं गले पोशा-
यत इति वाच्यम्, तदानीमपि वक्तुरीश्वरस्य सत्त्वात् । नहि वक्तु-
रीश्वरस्याभावेऽग्रिमपुरुषाणां व्यक्तं वक्तुं शक्तिः, जातिवधिराग्ना-
मपि वाग्व्यवहारप्रसङ्गात् । नहि तथा कश्चिद्दृष्टः श्रुतो वा । यतः
शिक्कं वक्तारमन्तरा वैखरी नोपपन्ना, ततो वैखर्यात्मकस्य पुरा-
तनस्य वेदस्येश्वरः पुरातनः कारणपुरुषो वक्तेति वक्तुं युक्तम् ।
एवमेव प्राकृत्योऽपि सर्वा भाषाः पुरातन्यः, तासामपि निर्मातुर-
नुपलम्भादीश्वरे सामञ्जस्याच्च, तत्तद्भाषायां मन्त्रोपलम्भादीश्वरे-
तरस्य तत्र शक्तिमाधातुमशक्यत्वात्, “त्रिषष्टिश्चतुःषष्टिर्वा वर्णाः
शंभुमते मताः । प्राकृते संस्कृते चापि स्वयं प्रोक्ताः स्वयंभुवा ॥”
इति शिक्कावचनात् । वेदः संस्कृतं प्राकृतं चेति तिस्रोपि भाषाः
पुरातन्यः, संस्कृतसाधुत्वबोधकाः पाणिन्यादय आचार्याः, भाषा-
स्वदपि केचिदगस्त्यादय आचार्याः श्रूयन्ते, वेदाचार्यो महेश्वर एव ।
तत्संप्रदायविदो महर्षय इति आचार्या इति च व्यपदिश्यन्ते । ननु
भाषामन्त्राणामपीश्वरमूलत्वाद्देत्वापत्तिरिति चेत्, न; कस्यामपि
शाखायामपाठात्, वेदत्वाभावेऽपीश्वरोक्तत्वात्, वेदतुल्यत्वात्,
कर्णोपकर्णतया लब्धत्वात्, अचिन्त्यशक्तित्वात्, तन्त्रत्वेनाङ्गीकारो
युक्तः । तनु विस्तार इत्यस्य तन्त्रमिति रूपम्, स च विस्तारो देश-
कालानवच्छिन्नः, नहि तावन्तं देशं तथा तथा भाषया नियन्तुं
शक्नोति कश्चित् । यया भाषया यावन्तोऽवबुध्यन्ते, तावतः पदा-
र्थानपरोक्षीकृत्यास्यैतन्नामेति न संकेतितुं शक्यते, प्रत्येकभा-

पाया आनन्त्यात्पदार्थानन्त्यात्संकेतयितुर्जीवस्यालपज्ञत्वादिति
 द्विक् । कतुरनुपलम्भात्कालानिश्चयात्प्रलयानङ्गीकारपक्षे पाञ्चसा-
 हसिकपक्षे च पुरातनवादस्य सुस्थत्वात् । 'अस्य महतो भूतस्य
 निःश्वसितं' इतीश्वरोपलम्भादुपलब्धं वक्तारमनादृत्य वक्तृन्तर-
 कल्पनाया अविचारमूलत्वात् पौरुषेयवादः सुत्यजः ॥ ननु युक्त-
 मुक्तप्रसिद्धेश्वरश्रद्धालूनां समाधानम्, तदनङ्गीकर्तृणां समाधानं
 तु दुर्घटं इति चेत्, न; वेद एव तत्प्रसिद्धेः । किमीश्वरानङ्गी-
 कारो वेदानङ्गीकारमूलः, उतेश्वरानङ्गीकारमूलो वेदानङ्गीकारः ?
 नायः, उपलब्धवेदानङ्गीकारे मानाभावात् । तदङ्गीकारे तद्वक्तुरी-
 श्वरस्याप्यङ्गीकारात् । न द्वितीयः, मानाभावात् । नचानुपलब्धि-
 र्मानमिति वाच्यम्, सर्वेषामपि स्वस्वमूलपुरुषत्यागप्रसङ्गात्, अनु-
 पलब्धेस्तुल्यत्वात् । नचार्थापर्या तत्प्रसिद्धिरिति वाच्यम् ; तर्हि कि-
 मपराद्धमीश्वरेण जगन्मूलपुरुषेण ? यथा मूलपुरुषानङ्गीकारे वंशा-
 नुपपत्तिस्तथा जगदनुपपत्तिरीश्वरानङ्गीकारे, तेषां मूलापेक्षत्वात् ।
 नहि निर्मूला सृष्टिरुपपन्ना । यो हि सर्वस्य जगतो मूलं सर्वशि-
 क्षाप्रवर्तकः पुरातनतमः परमेश्वरः, स एवानादिवेदानां वक्तेति
 समञ्जसम् । न चोभयं मन्यामहे इति चेत्, उपन्यसनीयमेत-
 त्स्वातन्त्र्यं कुतो लब्धमिति ॥ नन्वनादित्वं वेदानां दुर्वचं तत्रार्वा-
 चीनराजकथोपलम्भाद् तन्निर्देशाच्चोपन्यस्तकथोत्तरकालिकत्वे उ-
 पन्यसनीयविषयसिद्धेर्भूतकालनिर्देशोपपत्तेश्चेति चेत्, न ; सर्व-
 ज्ञस्य स्वतन्त्रस्येश्वरस्य न विषयसिद्धयधीना वाग्व्यवहृतिः, किंतु
 वाग्व्यवहाराधीना विषयसिद्धिः, ईशपरतन्त्रत्वाद् विषयाणाम् । भूत-
 कालनिर्देशस्तु सर्वज्ञदृष्टौ भविष्याणामपि जातप्रायत्वादुपपद्यते,
 त्रैकालिकतदीयज्ञानस्य सदातनत्वात् । इतिहासोपन्यासिनां तथा

संप्रदायाच्च न विरुध्यते भूतनिर्देशः, यथा रामायणे रामावतारा-
त्प्रागेव वाल्मीकिवचनं “रामो राज्यमचीकरत्” इति । यच्च ऋ-
षिभिः कृता मन्त्रा इति कथनं वादिनाम्, तदृषिशब्दार्थमविज्ञायेति
मन्तव्यम्, ऋषयो मन्त्रद्रष्टार इति तद्व्याख्यानस्योपलम्भात् ।
तस्मात्तानि तानि मण्डलानि तैस्तैः ऋषिभिर्दृष्टानि, नतु कृतानि,
अर्थेऽस्य ऋषय इति परिभाषणाद्यो यदर्थप्रियः स तदर्थप्रतिपादकं
मन्त्रं दृष्टवानिति सांप्रतम्, ननु श्रौत्रैकविषयस्य दर्शनमनुपपन्नं
शब्दस्येति चेत्, न; चक्षुःश्रवःसु सर्पजातिषु तत्प्रसिद्धे, तपोबलेन
महर्षिष्वपि तत्संभवात् । इयमेव सिद्धानां सिद्धिर्यदितरासाधारण-
त्वम् ॥ ननु तथा न दृश्यन्ते, तत एतद्वचनं मन्तुमशक्यमिति चेत्,
किमयं तवापराध उत सिद्धानाम् ? किंतु सर्वस्यापि वस्तुजातस्य
दर्शनं देशकालाधीनम् । नहि सर्वदा सर्वं पश्यति कश्चित्, तस्मा-
द्दृष्टान्तयुक्तियुक्तं मन्तव्यमेव भवति सति बुद्धिवैशारद्ये । तत्र
तत्र कृधातुप्रयोगास्तु तत्र तत्रोपबन्धकर्मणा नेतव्याः । द्यूतव्यभिचा-
रादिविषयोपन्यासस्तु निषेधोपन्यासार्थम् । एतेनाधुनिकदूषणमता-
नुयायिन उदुम्बरकृमिसमानदृष्टयोऽपि समाहिता इत्यवधेयम् ॥

स चायमनादिर्वेदोऽनादेरीश्वरादाविर्भूतोऽनादिसिद्धत्रैवर्णिकैः
परम्पराप्राप्तोपनयनसंस्कारैरनुश्रवत्वं पालयद्भिः कर्णोपकर्णतया
समधिगतः पालितश्च । तत्र केचिन्नास्तिकवज्जितता उदरम्भरयः
क्रियास्वलसाः प्रपञ्चपरमार्थोभयविवेकशून्याः पण्डितमन्या उप-
नयनं वेदाध्यनं च तत्त्यजुः, यस्यागे वर्षसहस्रं तन्यूनो वा
कालो व्यतीयायेत्यनुमीयते । केचित्तु बुद्धावतारमारभ्येति, केचित्तु
म्लेच्छप्रवेशान्तरमित्याहुः । ननु वेदोऽयमार्यावर्त एव दृश्यते,
नान्यत्र, ततो नेश्वरप्रवर्तितो वेद इति चेत्, ईशसृष्टं सर्वमेति

नियमः केनाङ्गीकर्तुं शक्यः, त्वय्येव व्यभिचारात् । कथमपि त्यक्त-
 स्वत्वानां पुनस्तत्र स्वत्वलाभो दुरुह इति न्यायविदः । किमु वक्तव्यं
 कदाप्यलब्धस्त्वानुभावानां वेदे स्वत्वाभावान्नाध्ययनाधिकारो वर्ण-
 त्रयेतरेषामिति । ननु त्रैवर्णिकबालकानामपि नाधिकारः प्राप्नोति,
 कदाप्यलब्धस्वत्वादिति चेत्, उच्यतां कथमुत्तरेषां पैतृकधने स्वत्व-
 लाभ इति । वयं तु ब्रूमस्तद्वंशोत्पन्नत्वात्तत्समधिगतवेदाधिकारो
 धनाधिकारवदिति । अत एव कल्पसूत्रमष्टमे वर्षे ब्राह्मणमुपनयीते-
 त्यादि संगच्छते । एतेन यमुपनयेत्तस्य वेदाधिकारः, यमष्टमे, स
 ब्राह्मणः, यमेकादशे, स क्षत्रियः, यं द्वादशे, स वैश्य इति वदन्तो
 नवीनाः सर्वेषामपि वेदाधिकारवादिनः परास्ताः । उपनयनोद्देश्य-
 तया द्वितीयान्तब्राह्मणादिशब्दपाठात् ; अन्यथा प्रथमान्तपाठा-
 पत्तेः । विधेयविशेषणत्वे द्वितीयान्तपाठस्वारस्यभङ्गापत्तेरनिर्दि-
 ष्टकर्मतापत्तेरुपनयनस्य । तस्मादनुपनीतेऽपि बाले ब्राह्मत्वादिजा-
 तिरस्तीत्यादि मन्तव्यम् । नहि काचिज्जातिरुत्पाद्यते केनचित्संस्का-
 रेण । अत एव त्रयाणामपि वर्णानां संस्कारोत्तरं द्विज इति नाम-
 धेयं न ब्राह्मण इत्यादि; तस्य स्वतः सिद्धत्वात् । ननु ब्राह्मणत्वा-
 दिजातयो न दृश्यन्ते, या आश्रित्य प्रवृत्तमुपनयनसूत्रं यथार्थं
 मन्यामह इति चेत्, वदतु भवान् का जातीर्दृष्टवान् ? ननु मनु-
 ष्यत्वमिति चेत्, कथं तत् ? हस्तपादाद्यवयवैरिति चेत्, सावयवां
 किं मन्यसे जातिम् । पण्डितास्तु निरवयवां नित्यां मन्यन्ते । तद-
 भिव्यञ्जकानि चावयवक्रियागुणादीनि । काचिज्जातिः केनचिद-
 भिव्यज्यते, यथा आम्रतण्डुलादिषु आम्रत्वे तण्डुलत्वे, व्यापक-
 जातौ सत्यामपि व्याप्या जातयोऽवबुध्यन्ते केनचित्परिचायकेन,
 तथा सत्यपि मनुष्यत्वे ब्राह्मणत्वादयोऽप्यवबुध्यन्ते बुद्धिमद्भिः, नतु

बालैः, यतो यत्किञ्चित्कार्यतावच्छेदकतया कारणतावच्छेदकतया वा जातयः सिद्ध्यन्ति । यथा ब्राह्मणो ज्ञानं ज्ञानसामग्रीम्, क्षत्रियो राज्यं राज्यसामग्रीम्, वैश्यो धनं धनसामग्रीम्, शूद्रः सेवां सेवासामग्रीम् च संपादयितुं शक्नोति, तथा नेतरः, संपादिताप्यन्येन न यथावत्संभवतीति तत्त्वम् । अत एव तास्ताः क्रियास्तासु तासु जातिष्वेव प्रशस्यन्तेऽन्यत्र निन्द्यन्ते च प्रसङ्गात् । तस्मात् ज्ञानप्रधानजातिमष्टमे, आज्ञाप्रधानजातिमेकादशे, लोभप्रधानजातिं द्वादशे उपनयेद् बुद्धितारतम्यात्, न शूद्रं कदापि । ननु दृश्यते बुद्धिरन्यत्रापीति चेत्, संस्कारोपयोगिनी बुद्धिः काचिदन्यैव । ननु सत्स्वपि जातिमत्सु क्वचित्कदाचित्फलं न दृश्यते इति चेत्, फलस्य कालाधीनत्वादात्रादिफलवदिति । तस्मात्सिद्धासु जातिषूपनयनसूत्रं समञ्जसम् । अतो यत्परम्परायां वेदप्रवृत्तिस्तैरेवाध्येतव्यो वेदो नेतरैः, अधीते च राजदण्डमर्हन्ति । एतेनेशसृष्टत्वाद्देदः सर्वैरध्येतव्य इति परास्तम्, सर्वेष्वपि पदार्थेष्वव्यवस्थापत्तेः, ईशसृष्टत्वस्य तुल्यत्वात् । अत एव व्यवस्थापकं राजानमपेक्षन्ते सर्वाः प्रजाः । एतदेव राज्ञः कर्म यत्परम्पराप्राप्तमार्गव्यवस्थापनम् । स्वीयं राजत्वं जानन्न वञ्चको राजा । परम्पराप्राप्तधर्मान्पालयेदेव नीतिनिपुणः । ततोऽनादिवर्णत्रयपरिपालितः कर्णोपकर्णव्या लब्धोऽनादिर्वेदोऽनादिनारायणादुद्भूतो न पौरुषेय इति सिद्धम् । अलौकिकीम्, अनन्तार्थगर्भिताम्, गौतमकणादकपिलमप्रभृतिपण्डितैर्दुर्विज्ञायाम्, व्यासजैमिनिवैशम्पायनाश्वलायनबौधायनयाज्ञवल्क्यप्रभृतिभिः पण्डितैः प्रवर्तिताम्, शाकटायनादिभिः कथञ्चित्सप्रमाणं व्याख्याताम्, को ब्रूयादलौकिपुराणपुरुषमन्तरा, यां वाणीं शिरसा संमनुते पाणिनिः येन वशीकृत वाङ्मयं सर्वम्, यदा

ज्ञानान्तरा न कोऽपि वक्तुमीष्टे पण्डितः सभायाम्, किं बहु वक्तव्यम्, अद्यापि राजसभामान्यो मनुरप्याह “अनादिनिधना दिव्या वायुस्तृष्टा स्वयंभुवा” इति शम् । इति ।

अयं च प्रमाणविचारोऽतितरां विस्तारं प्रापयितुं शक्यत एव । पुनः पुनः क्रियमाणेऽपि विस्तारे नैकोपि प्रश्नः समाधानं वा नूतनं प्राचीनैराचार्यवर्यैरसमालोचयितं केनापि प्रदर्शयितुं शक्यत इति प्राचीनसिद्धान्तायोगसमर्थनं कस्यापि न सुशकमिति प्राचीनपद्धत्यैव सर्वोऽपि धर्मविचारः कर्तव्यः, नाधुनिकालपज्ञसम्पादितया पद्धत्येति धर्माधर्मपरिवर्तनकथा अधुनातनानामत्यन्तमेवासमुचिता । नहि क्रियामात्रं धर्मः, किन्तु फलसाधनं क्रियैव, न चास्मदाद्यलपज्ञानां धर्माधर्मादिशब्दप्रयोगमात्र इव फलेऽप्यधिकारोऽस्ति, तथाच यावत् फलमिदन्तया प्रदृश्येदं साधनान्तरेण भवतीति न विविच्यते, तावद्धर्मपरिवर्तनं क्रियमाणमपि अप्रयोजकमकार्यकारि च स्यादिति प्राचीनानां निबन्धकाराणां व्यवस्ययैव धर्मादिनिर्णयः कर्तव्यः ।

नहि परिस्थितिमूलकं धर्माधर्मपरिवर्तनं संभवति । न हि मन्वादयोऽपि तत्र देशकालानुसारेण स्वयं धर्माधर्मप्रवर्तकाः । अन्यथा मन्वादिस्मृतीनामेतत्कालानुपयुक्तत्वे इदानीमध्ययनाध्यायनपरम्परायां परिपालनं वितथमेव संपद्येत । एतेन—मन्वादिस्मृतीनामेतद्देशकालपरिस्थित्यनुसारेण चरितविमर्शकदृष्ट्या विवरणमपि परास्तम् । वाक्यार्थनिर्णयो हि वक्तृतोत्पर्याधीन एव समुचितः, न तु श्रोतृतात्पर्याधीनः । तद्यदि मन्वादिस्मृतयः प्रकृतपरिस्थितिविरुद्धाः, तर्हि वरं तासां दूरतो निरसनम्, न तु तासामेवावर्थान्तरकल्पनम् । तदिदं सिद्धम्—यत् मीमांसकपद्धत्यैव शास्त्रा-

र्थविचारः कर्तव्यो न चरितविमर्शकदृष्टयेति तदभिमतानि धर्मप्र-
माणानि 'न शास्त्रपरिमाणत्वादिति' सूत्रविवरणावसरे मीमांसको-
पपादितरीत्या पुराणन्यायमीमांसाधर्मशास्त्राङ्गमिधिताः वेदाः
स्थानानि विद्यानां धर्मस्य च चतुर्दशैव, नैतिहासिकपद्धतिरपरा-
पीति ।

इति ।

श्रीसन्तोजिमहाराजचाल्यमान सनातनधर्मो-
जीविनीसभाङ्ग ग्रन्थनिर्माणसमिति-
संपादिते सनातनधर्मप्रदीपे प्रमा-
णप्रकाशः समाप्तः ।



ॐ श्रीः ॐ

सनातनधर्मप्रदीपः ।

चातुर्वर्ण्यप्रकाशः.

मातामहमहाशैलं महस्तदपितामहम् ।

कारणं जगतां वन्दे कण्ठादुपरिवारणम् ॥

केचित् तु मन्यन्ते जातिभेदो न वैमत्यकारणम्, शतशो
व्यभिचारात्, किंतु कलिदोष एवेति कालेयीं परिस्थितिमनुसृत्य
जातिभेदादिपरिवर्तनं युक्तमिति ।

[कलिदोष-
निरूपणम्] तत्र कलिदोष एवेदानीन्तनवैमत्ये शूद्राणां
ब्राह्मणाचारानुरागादौ ब्राह्मणानां शूद्राचारा-
नुरागादौ च कारणमित्यत्र न विशयलेशोऽपि । व्यवस्थापितं
चैतत्कलिदोषवर्णनप्रज्ञेन ब्रह्माण्डपुराणे एकविंशतितमेऽध्याये
स्पष्टतरमेव । तद्यथाः—

द्रापरस्यांशशेषेण प्रतिपत्तिः कलेरपि ।

हिंसाऽसूयाऽनृतं माया वधश्चैव तपस्विनाम् ॥

एते स्वभावास्त्रिष्वस्य, साधयन्ति च वै प्रजाः ।

एष धर्मः कृतः कृत्स्नो धर्मश्च परिहीयते ॥

मनसा कर्मणा स्तुत्या वार्ता सिद्ध्यति वा न वा ।

कलौ प्रमारको रोगः स्रततं क्षुब्धवानि च ॥

अनाश्रुष्टिभयं घोरं देशानां च विपर्ययः ।

न प्रामाण्यं स्मृतेरस्ति तिष्ठे लोकेषु वै युगे ॥
 गर्भस्थो म्रियते कश्चित् यौवनस्थास्तथा परे ।
 स्थाविरे केऽपि कौमारे म्रियन्ते वै कलौ प्रजाः ॥
 दुरिष्टैर्दुर्धीतैश्च दुष्कृतैश्च दुरागमैः ।
 विप्राणां कर्मदोषैस्तैः प्रजानां जायते भयम् ॥
 नाधीयते तदा वेदान् न यजन्ते द्विजातयः ।
 उत्सीदन्ति नराश्चैव क्षत्रियाश्च विशः क्रमात् ॥
 शूद्राणामन्त्ययोनैश्च सम्बन्धो ब्राह्मणैः सह ।
 भवतीह कलौ तस्मिन् शयनासनभोजनैः ॥
 राजानः शूद्रभूयिष्ठाः शूद्राचाराश्च ब्राह्मणाः ।
 राजवृत्तास्तथा चोराः चोराचाराश्च पार्थिवाः ॥
 भूत्या एते ह्यसुभृतो युगान्ते समुपस्थिते ।
 अशीलिन्योऽनृताश्चैव स्त्रियो मद्यामिषप्रियाः ॥
 मायाविन्यो भविष्यन्ति युगान्ते समुपस्थिते ।
 एकपत्न्यो न शिष्यन्ति युगान्ते मुनिसत्तमाः ॥
 श्वापदप्रबलत्वञ्च गवां चैव ह्युपक्षयः ।
 साधूनां विनिवृत्तिं च विद्यात्तरिमन् युगक्षये ॥
 चातुराश्रम्यशैथिल्यो धर्मः प्रविचरिष्यति ।
 तदा ह्यल्पफला भूमिः कचिच्चापि महाफला ॥
 न रक्षितारो भोक्तारो बलिभागस्य पार्थिवाः ।
 युगान्ते च भविष्यन्ति स्वरक्षणपरायणाः ॥
 अरक्षितारो राजानः विप्राः शूद्रोपजीविनः ।
 शूद्राभिवादिनः सर्वे युगान्ते द्विजसत्तमाः ॥
 अट्टला शूजनपदाः शिवशूला द्विजातयः ।

प्रमदाः केशशूलाश्च युगान्ते समवस्थिते ॥

तपोयज्ञफलानाञ्च विक्रेतारो द्विजोत्तमाः ।

ग्रतयश्च भविष्यन्ति बहवोऽस्मिन् कलौ युगे ॥

चित्रवर्षी यदा देवस्तदा प्राहुर्युगक्षयम् ।

सर्वे वाणिजकाश्चापि भविष्यन्त्यधमे युगे ॥

भूयिष्ठं कूटभावैश्च पर्ययं विक्रीणते जनाः ।

कुशीलचर्या पाखण्डैर्व्याधिरूपैः समावृतम् ॥

पुरुषाल्पं बहुस्त्रीकं युगान्ते समुपस्थिते ।

बहुयाचनकल्लोलो भविष्यति परस्परम् ॥

आशङ्का चैव पतिते युगान्ते तस्य लक्षणम् ।

ततः शून्या वसुमती भविष्यति वसुन्धरा ॥

गोप्तारश्चाप्यगोप्तारः प्रभविष्यन्ति शासकाः ।

हर्तारः पटरत्नानां परदाराभिमर्शकाः ।

कामात्मानो दुरात्मानो ह्यधमाः साहसप्रियाः ॥

प्रणष्टचेतसो धूर्ता मुक्तकेशास्त्वशूलिनः ।

ऊनषोडशवर्षाश्च प्रजायन्ते युगक्षये ।

शुक्लदन्ता जिताक्षाश्च मुण्डाः काषायवाससः ॥

शूद्रा धर्मं चरिष्यन्ति युगान्ते समुपस्थिते ।

सस्यचोरा भविष्यन्ति तथा चोलापहारिणः ॥

चोराच्चोराश्च हर्तारो हर्तुर्हर्ता तथा परः ।

ज्ञानकर्मण्युपरते लोके निष्क्रियतां गते ॥

दृश्यन्ते च न दृश्यन्ते वेदाः कलियुगेऽखिलाः ।

उत्सीदन्ते तथा यज्ञाः केवला धर्मपीडिताः ॥

कषायिणोऽथ निर्ग्रन्थाः तथा कापालिकाश्च ह ।

वेदविक्रयिणश्चान्ये पाषण्डाः परिपन्थिनः ॥
 उत्पद्यन्ते तथा ते वै सम्प्राप्ते तु कजौ युगे ।
 अधीयते तदा वेदान् शूद्रा धर्मार्थकोविदाः ।
 यजन्ते चाश्वमेधेन राजानः शूद्रयोनयः ॥
 दुःखप्रवचनाल्पायुर्देहाल्पायुश्च रोगतः ।
 अधर्माभिनिवेशित्वात् तमोवृत्तां कलौ स्मृतम् ॥
 प्रजासु भ्रूणहत्या च तदा वै रात् प्रवर्तते ।
 तस्मादायुर्बलां रूपं कलिं प्राप्य महीयते ॥ इति ॥

अयं च विषयो ब्रह्मपुराणेऽपि एकोनत्रिंशदुत्तरद्विशततमे-
 ऽध्याये विवेचितः । अथ प्रतिपत्तिसौकर्यार्थं पुराणान्तराणामप्य-
 ध्यायसंख्यामात्रं विलिख्यते । तद्यथाः—देवीभागवते द्वादशोऽध्यायः,
 वायुपुराणेऽष्टपञ्चाशत्तमोऽध्यायः, लिङ्गपुराणे चत्वारिंशोऽध्यायः,
 श्रीभूभागवते द्वादशस्कन्धे प्रथमोऽध्यायः, इत्यादि ; तथाप्येतद्दोष-
 [कलिदोषपरिहारोपायो- परिहारार्थं कल्यणुगुणव्यवस्थाकल्पनमप्रामाणि-
 न परिवर्तनम्] कम् । सर्वत्रापि पुराणेषु कलिदोषवर्णनानन्तरं
 ह्युक्तदोषो यथा न बाधेत, यथा च स्वधर्मरक्षा स्यात्, तथा सम्पाद-
 नार्थमेवोपायाः प्रतिपादिताः । तत्र ब्रह्मवैवर्तपुराणे यद्यपिः—

अर्थानां निर्णयो नास्ति योनीनां च विशेषतः ।
 आश्रमाणां जनानां च सर्वे म्लेच्छमयाः कलौ ॥
 एवं कलौ सम्प्रवृत्ते सर्वे म्लेच्छमया भवे ।
 हस्तप्रमाणे वृक्षे चांगुष्ठमाने च मानवे ॥
 विप्रस्य विष्णुयशसः पुत्रः कल्की भविष्यति ।
 नारायणकलांशश्च भगवान् बलिनां बली ॥
 दीर्घेण करवालेन दीर्घघोढकवाहनः ।

म्लेच्छशून्यां च पृथिवीं त्रिरात्रेण करिष्यति ॥

(प्रकृतिखण्डे सप्तमोऽध्यायः)

इति पूर्वोक्तकलिदोषस्य दुष्परिहरत्वमेव मानवैरुपपाद्यते ;

[दशसहस्रपर्यन्तं कलि- तथापि कालविशेषोऽपि दशसहस्रवत्सरानन्त-
दोषाभावः ।]

ररूप एव विवक्षित इतीदानीं वर्णाश्रमधर्माणां
यथावत्परिपालनयोग्यतैव ततोऽवगम्यत इति कलिदोषं स्वभा-
वदोषं चाविगण्य वर्णाश्रमधर्मपरिपालनार्थमेव यतितव्यम्, नतु
व्यवस्थान्तरसम्पादनार्थम् । अत्रानुसन्धेयानि ब्रह्मवैवर्तवाक्या-
नीमान्येव । तद्यथाः—

कलौ पञ्चसहस्रं च वर्षं स्थित्वाऽत्र भारते ।

जग्मुस्ताश्च सरिद्रूपं विहाय श्रीहरेः पदम् ॥

यानि सर्वाणि तीर्थानि काशीं बृन्दावनं विना ।

यास्यन्ति सार्धं ताभिश्च हरेर्वैकुण्ठमाज्ञया ॥

सालिग्रामो हरेर्मूर्तिर्जगन्नाथश्च भारतम् ।

कलेर्दशसहस्रान्ते ययौ त्यक्त्वा हरेः पदम् ॥

वैष्णवाश्च पुराणानि शङ्खाश्च श्राद्धतर्पणम् ।

वेदोक्तानि च कर्माणि ययौ तैः सार्धमेव च ॥

हरिपूजा हरेर्नाम तत्कीर्तिगुणकीर्तनम् ।

वेदाङ्गानि च शास्त्राणि ययुस्तैः सार्धमेव च ॥

सत्त्वश्च धैर्यं धर्मश्च वेदाश्च ग्राम्यदेवताः ।

व्रतं तपस्याऽनशनं ययुस्तैः सार्धमेव च ॥

वामाचाररताः सर्वे मिथ्याकापट्यसंयुताः ।

तुलसीवर्जिता पूजा भविष्यन्ति ततः परम् ॥

एकादशीविहीनाश्च सर्वे धर्मविवर्जिताः ।

हरिप्रसङ्गविमुखा भविष्यन्ति ततः परम् ॥

शठाः क्रूरा दाम्भिकाश्च महाहङ्कारसंयुताः ।

चोराश्च हिंसकाः सर्वे भविष्यन्ति ततः परम् ॥

पुंसां भेदस्तथा स्त्रीणां विवाहे वादनिर्णयः ।

स्वस्वामिभेदो वस्तूनां न भविष्यत्यतः परम् ॥

सर्वे जनाः स्त्रीवशाश्च पुंश्चल्यश्च गृहे गृहे ।

तर्जनैर्भर्त्सनैः शश्वत् स्वामिनं ताडयन्ति च ॥

इत्यादीनि ॥ एतैर्हि वचनैरिदं स्पष्टमवगम्यते । कलिदोषस्याप-

रिहोर्यत्वं जातिधर्माव्यवस्थादिकं च दशसहस्रसंवत्सरानन्तरमेव

भवति, न ततः पूर्वमिति । तथाच कालेयी परिस्थितिः पि नेदानीं

धर्मपरिवर्तनपर्याप्ता संजातेति किमिति वा कलौ भारसमर्पणेन धर्मा

न्यथाकरणार्थं प्रवर्तितव्यमिति न वयं जानीमः । सर्वथा रागद्वेषाभि-

वृद्धिं प्रति न जात्याचारभेदः कारणम्, नवा कलिदोषोऽपि, किन्तु

तत्तत्पुरुषदोष एव कारणमिति स्वीयानामेव दोषाणां परिशोधनार्थं

संघटनाभिलाषुकैर्यतितव्यम्, नतु जात्यादिपरिवर्तनार्थम् । धर्मपरि-

पालने हि यथावदेव सर्वेऽपि क्रियमाणे परस्परसङ्घटनं विनै-

वाऽऽयासं संसेत्स्यत्येव ।

यत्तु किल बहव एवेदानीं स्वराज्यमेव लक्ष्यमात्मनो मन्यन्ते,

मन्यामहे—तेषामपीदानीं स्वस्वधर्मपरिपालनमेव

[स्वराज्यकामुका-

नामपि जातिधर्म-

परिवर्तनायोगः ।]

योग्यं कर्तुमिति । महाभारते हि शान्तिपर्वणि

स्वराज्यनिमित्तं स्वस्वधर्मपरिपालनमेवेति हि स्पष्ट-

मेवोपपठितमेऽध्याये विवेचितम् । तद्यथाः—

नियतस्त्वं नरव्याघ्र ! शृणु सर्वमशेषतः ।

यथा राज्यं समुत्पन्नमादौ कृतयुगेऽभवत् ॥

नैव राज्यं न राजासीत् न दण्डो न च दाण्डिकः ।

धर्मेणैव प्रजाः सर्वं रक्षन्ति स्म परस्परमिति ॥

यदि तु धर्मपराङ्मुखत्वं स्वपारतन्त्र्यञ्च धर्मस्थोरीक्रियेत,
तदा खलु न केवलं स्वराज्यस्य, किन्तु सर्वस्यापि विनाश इत्यपि
तत्रैव निरूपितम् ॥

तद्यथाः—पाल्यमानास्तथान्योन्यं प्रजाः सर्वेण भारत ।।

दैन्यं परमुपाजग्मुस्ततस्तान् मोह आविशत् ॥

ते मोहवशमापन्ना मनुजा मनुजर्षभ ।।

प्रतिपत्तिविमोहाच्च धर्मस्तेषामनीनशत् ॥

नष्टायां प्रतिपत्तौ च मोहवश्या नरास्तदा ।

लोभस्य वशमापन्नाः सर्वे भरतसत्तम । ॥

अप्राप्तव्याभिमर्शार्थं कुर्वन्ति मनुजर्षभ ।।

कामो नामापरस्तत्र प्रत्यपद्यत वै प्रभो । ॥

तांस्तु कामवशं प्राप्तान् रागो नामाभिसंस्पृशत् ।

रक्ताश्च नाभ्यजानन्त कार्याकार्ये युधिष्ठिर । ॥

अगम्यागमनं चैव वाच्यावाच्यं तथा परे ।

भक्ष्याभक्ष्यं च राजेन्द्र दोषादोषं च नात्यलम् ॥ इति ॥

अनेन चेदं स्पष्टमवगम्यते—स्वराज्यविनाशचिन्हानि या-
न्यत्र भारतवचनेषूपनिबद्धानि, तान्येवेदानीन्तनाः स्वराज्यप्राप्ति-
निमित्तानि मन्यन्ते इत्यहो मोहपारवश्यमधुनातनानां संस्कारकम्म-
न्यानाम् । तथाच न स्वराज्यप्राप्तिनिमित्तं धर्मपरिवर्तनमस्माक-
मभिलष्यते ।

यत्तु बहव इदानीमपि जानपदसभादिषु प्रतिनिधयोऽविगणित-

[इदानीन्तनानां जात्या- जातिभेदमेकस्यामेव पङ्क्तावुपविश्य भुञ्जते;
 चाराविगणनायोग्यता] तत्र केचिदाहुः—नैतद्धर्मत्वेनावगन्तुं प्रभवामः ।
 भिन्नरुचिर्हि लोक इति न्यायेन हि न वयं तेषां प्रतिनिधीनां प्रवृत्ति-
 मसम्भवदुक्तिकां वदामः । इदन्तु सुधीरं वयमपि वक्तुं पारयाम
 एव, यदेतेषामयमाचारो नान्येषां धर्मभिरूणां धर्मपक्षपातिनां
 वा समादरणीय इति ; स्वैराचारत्वादेतेषामाचाराणाम् ।
 न खलु स्वैराचारो नाम धर्मो भवति । कथमन्यथा
 केषाञ्चन परदारपरिग्रहणं चौर्यादिकमन्यद्वा स्वैराचारो-
 ऽपि न धर्मः स्यात् ? निरङ्कुशं हि चित्तमेतेषामेवमपथे निधा-
 पयति । तद्यदि समाजस्य श्रेयोऽपेक्ष्यते, तर्हि वयं मन्यामहे
 मनोवेगजन्याश्चैव विधा अवश्यं निरोद्धव्या आचारा इति । अनि-
 रुद्धा ह्येते महान्तमनर्थं जनयेयुः । न चाप्येते धर्मत्वमर्हन्ति ।
 एवंहि वेश्वाटविहरणादयः के के वा न धर्मत्वमापादयिष्यन्ते ।
 समर्थयन्ति हि सर्वान्नभक्षणमिव वेश्वाटविहरणादिकमपि तत्प-
 क्षीयाः कृपाकटाक्षपरतन्त्रा इति नेदं परोक्षं कस्य चनापि । न हि
 सर्वत्र भक्षणं विनाऽश्वयसमुत्पादं पारस्परिकं प्रेम । दृश्यन्ते हि
 विनापि तदन्नभक्षणं तत्र निरतिशयं प्रेम कुर्वाणाः पुरुषाः । यथा
 वङ्गीया धार्मिका महाराष्ट्रीयेषु धर्मनिष्ठेषु । यथाच पञ्चाबदे-
 शीया मद्रविभागिषु । यथाच गुर्जराः कर्णाटकेषु । न चैतदभ्यवहार-
 जन्यं प्रेम । न चाप्यविहितेऽभ्यवहारे तदेतदनुचितं मन्यन्ते ।
 तत्र च कीदृशं वा सङ्घटनमपेक्षितमिति प्रथमतो विनिर्णयः

[सङ्घटनोपायप्रयोजना- कर्तव्यः । अत्रावसरे किम्प्रयोजनमिदं सङ्घटनमिति
 विपरीक्षणम्] विचारस्तु सर्वेषामप्यवश्यमेव निपुणतरं कर्तव्यः
 समापतितः । तत्र हिन्दुमहासभाप्रवर्तका मन्यन्ते—बहव एवेदानीं

मोहम्मदादिमते प्रवर्तन्ते, तत्र च कारणं मोहम्मदादीनां बलात्कारेण प्रवर्तनम्, तेषां च बलात्कारो विनाऽस्माकं सङ्घटनं न परिहृतुं शक्यत इति हिन्दूनां सङ्घटनमपेक्ष्यते । अत्रापरे केचन मन्यन्ते । बलात्कारेण प्रवर्तनं हि कियमाणं कथमपि नास्माकं दोषकरम् । नहि बलात्कारेण प्रवर्तितानां प्रायश्चित्तादिना स्वमतप्रवेशं केऽपि वारयन्ति । सनातनधर्मावलम्बिनोऽपि हि बलात्कारेण मतान्तरं प्रवेशितानां स्वमतप्रवेशमनुमन्यन्त एव । ये हि किलेदानीं मलकानापदवाच्या अन्ये वा वर्तन्ते, तेषां पूर्वतना वयं मन्यामहे न बलात्कारेण मतान्तरं प्रवेशिताः, किन्तु कामत एव तत् प्रविष्टाः । अन्यथा हि पूर्वस्मिन्नेव काले पूर्वतनानामेव स्वमतप्रवेशोऽपि प्रायश्चित्तेन सिद्ध एव स्यात् । नहि पूर्वस्मिन् काले बलात्कारेण मतान्तरं प्रवेशिता अपि न स्वमतं प्रापिता इत्यत्र किमपि गमकं वर्तते । यदि कदाचन केऽपि स्वमतं न प्रवेशिता अभवन्, तर्हि पूर्वाचारैरिदमपि कदाचन निर्णीतं स्यात्, यत् प्रथमं बलात्कारेण प्रवेशिता अपि ते यौनमपि सम्बन्धं तत्र स्वीचकुरिति । व्यवस्थापितमिदं बौधायनादिधर्मसूत्रेषु--यद्यौनेन हि सम्बन्धेन कथमपि न स्वपूर्वतनजातिः प्रापयितुं शक्यत इति । न हि परम्पराचतुष्टयातिक्रमान्तरं पञ्चमादीनामन्येषां च प्रायश्चित्तेनापि स्वमतप्रवेशाधिकारः सम्भवति । सर्वथा तु मलकानाविभागावलम्बिनामेतेषां प्रायश्चित्तेन स्वपूर्वतनजातिसम्बन्धानुमोदनं न हिन्दुमहासभाया धर्माशास्त्रसंमतम् ।

अस्तु वा कथमपि तत्प्रवृत्तिर्हिन्दुमहासभाप्रवर्तकानाम्, किमर्थं वयं प्रवृत्तिरेतैराद्रियते, किंवा प्रयोजनं संघटनस्य मन्यत इति च पुनरपि निपुणतरं समालोचयामः । सत्यं संघटनेन हिन्दूनां समुदाय-

शक्तिरभिवर्धते; तथाप्यभिवृद्ध्या तथा शक्त्या धर्मपरिरक्षणम-
भिकाङ्क्षितमुत लौकिकव्यवहारेषु स्वोत्कर्षसम्पादनम् ।

आद्ये हि धर्मपरिरक्षणं मुष्टिमेयानामपि तत्तज्जातिभेदनिबन्ध-
नतत्तत्सनातनधर्मावलम्बिनामवस्थानमेव ह्यपेक्षते, न तु संख्याधि-
क्यम् । शास्त्रसमाजादिपरिवर्तनेन हि न सनातनधर्मसंरक्षणम्, किन्तु
नूतनसम्प्रदायप्रवर्तनमेव फलति । नहि शास्त्रविरुद्धं नूतनस-
म्प्रदायप्रवर्तनं कैरपि कदापि प्रवर्तितम् । भगवद्रामानुजादयोऽपि
शास्त्राप्रामाण्यमूरीकृत्यैव शास्त्रीये भक्तिमार्गे एव केषां चनाधिकारं
प्रददुः, न तु यथेच्छं शास्त्रस्वरूपपरिवर्तनेन । नहि भगवद्रामानुजादि-
सम्मतः सिद्धान्तः शंकरभगवत्पादादीनामप्यसम्मतः । तदवि-
रोधेनैव खलु शंकरभगवत्पादा अप्यद्वैतं स्थापयन्तीति तु खलु
साम्प्रदायिकः पन्थाः । अस्मिन्नवसर इदमपि सूच्यते—यत् भगव-
द्रामानुजादिभिरपि न जातिब्राह्मण्यं शूद्रादयः प्रापिता इति ।

अत्र च श्रीमत्सच्चिदानन्दसरस्वतीनां वाक्यानि संश्लेष्य प्रका-
शयामः । तद्यथा—रामानुजादयः शास्त्रमुल्लङ्घ-
य यत्किमपि नाकुर्वन् । शास्त्रेष्वेवेयं रीतिर्दृ-
श्यते ।]

कर्मकाण्डे तस्य तस्य तादृशतादृशधर्म-
नियमनमुपवर्णयेश्वरानन्यभक्तेषु सर्वस्याप्येतस्य कर्मकाण्डोक्तस्या-
पवादः कृतः । एवमपि कर्मठैर्द्वाि जातिभिरन्यैश्चाहङ्कारवशात् भाग-
वतधर्मानानुष्ठीयन्ते । कृष्णावतारसमये ऋषयस्तस्मै भोजनं न
प्रायच्छन् । संदिष्टमपि “हुतायां वपायां दीक्षितस्यान्नमश्नी-
यात्” इति वचनं नाद्रिगन्ते स्म । मुनिपत्न्यस्तु भगवति भक्त्य-
तिशयवशात् अन्नं गृहीत्वा तन्निकटं त्वरितं जग्मुरिति श्रीभाग-
वते दृश्यते । एवं च कर्माभिर्महर्षिभिरपि भागवतधर्मा भगवद्-

भक्ताश्च न केवलं नाद्रियन्ते स्म, अप्युपालभ्यन्त च । एतत्सर्वदा स्वाभाविकमेव । यदा यदा हि भक्तिमार्गोऽत्यन्तमेव क्षीणो भवति, तदा भगवानपि स्वप्रतिज्ञानुसारं राजादिरूपेणाचार्यादिरूपेण वाऽवतीर्य स्वीयं साम्प्रदायिकं भक्तिमार्गमपि प्रकटीकरोति । सर्वानपि भीष्मादीनुल्लङ्घ्यात्मसात्कृत्य विदुरगृह एव भोजनार्थं भगवानगमदिति महाभारते दृश्यते । श्रीमद्रामानुजादयोऽपि भगवतोऽवतारपुरुषा एव । तेऽपि साम्प्रदायिकमेव धर्ममुपदिदिशुः । सत्यं चण्डालादयोऽपि परमैकान्तिपदं प्राप्ता वैष्णवैर्विष्णुवालिषु केनचन सम्प्रदायेन व्यवहरद्भिः पूज्यन्ते । नहि ब्रह्मज्ञानित्वं परमभागवतत्वं परमैकान्तिपदं वा ब्राह्मणानामेव धनमिति कोऽपि मन्यते । अयमेव खलु सनातनधर्मीयाणामपि सम्प्रदायान्तरप्रवर्तकानां चाचार्याणां सिद्धान्तः—यद्यदि न जन्मान्तरे ज्ञानादिकम्, तर्हि तु नूतनेन प्रयत्नेन ब्रह्मज्ञानं न ब्राह्मण्यमन्तरेण सम्भवतीति । ये हि विष्णुवालिषु पूज्यन्ते, ते हि जातमात्रा एव परमैकान्तिन इति खलु मन्यन्ते । नहि जातिमात्रेण ब्रह्मज्ञानिनां परमैकान्तिनां वा कर्मकाण्डाधिकारं कोऽपि मन्यते । नहि वयमिदानीमपि परमभागवतोत्तमान् चण्डालानपि परमपूजनीयान् न मन्यामहे, परं त्विदमेवास्माकमशक्यं समापतितम्, यत्के वा ब्रह्मज्ञानिनः के वा नेति विनिर्णयकरणम् । न केवलमियं रीतिर्वैष्णवसम्प्रदाय एव, शैवसम्प्रदायेऽपि हि कण्णप्पादयो बहव एव भक्ताः शैवालिषु पूज्यतयेदानीमपि संगृहीता वर्तन्ते एव । अद्वैतसम्प्रदायेऽपि हि नेदमसम्मतम् । विदितं हि शंकरविजयदर्शिनां सर्वेषाम्—यत् शंकरभगवत्पादोऽपि काश्यां चण्डालस्यापि जात्या, ब्रह्मज्ञानित्वं तस्यावगत्यालिङ्गनमपि चकारेति ;

तथापि हि तेषां जातिब्राह्मण्यं न कस्मिन्नपि सम्प्रदाये स्वीकृत-
मस्ति । तै हि न जातिवैष्णवाः, किन्तु धर्मवैष्णवा एव । जाति-
वैष्णवा हि सर्वथा स्मार्तानेव धर्माननुसरन्तो दृश्यन्ते । नहि
दिव्यसंस्कारवन्तोपि भागवताः कर्मठानां पुरत आगत्य वयमुत्तमा
भवदपेक्षयेति, भवतामस्माकं च साम्यं वर्तत इति वा, वेदाः
सर्वेपि केनचन पुरुषेण रचिता इति वा, मन्त्रा एव प्रमाणमिति
वाऽन्यद्वेदानीन्तना इव व्यवहरन्तः पूर्वं केऽपि वर्णसंकरस्य धर्म-
संकरस्य वा सम्पादनमेव परमं धर्ममूरीकुर्वाणाः कदाप्यासन् ।
न हि वयं सनातनधर्मीया अपि तत्तत्सम्प्रदायपीठाधिपानां केवलं
शास्त्रपरतन्त्रतामेव स्वस्य परमस्वं मन्यमानानां च परमाचार्याणा-
मुपदेशेन कस्यापि मतान्तरप्रविष्टस्यान्यस्य वा शुद्धिं क्रियमाणा-
मपि विरुद्धां मन्यामहे । नहि कैरपि पूर्वाचार्यैः केषामपि भक्ति-
मार्गं प्रापितानां सहभोजनाधिकारोऽपि दत्तः । श्रीवैष्णवसम्प्रदाये
हीदानीमपि बहुषु स्थलेषु ब्राह्मणैः साकमपि विना देवालयस्थानं
तत्प्रसादं वाऽन्यत्र न सहभोजनादिकं दृश्यते । तथाच यदि
केचन भक्तिमार्गं प्रति मतान्तरावलम्बिनोऽपि नेयाः, तर्हि दीयतां
सोऽधिकारो यथाशास्त्रं तत्तत्सम्प्रदायाधिपतिभिरेव । सर्वथा यदि
हिन्दुसंघटनं धर्मपरिपालनार्थं केऽपि प्रार्थयन्ति, तर्हि केवलं तत्त-
दाचार्या एव निरपेक्षाः शास्त्रपक्षपातिनश्च शरणं प्राप्याः, नान्या
कापि गतिरत्र वर्तत इति वयमुत्पश्यामः ।

धर्मपरिपालनं च यदि प्रयोजनं नापेक्षन्ते संस्कारकम्मन्याः,
यदि च लौकिकव्यवहारपरिस्थितिविशेषमेव काङ्क्षन्ति, तर्हि कामं
प्रवर्तन्तां किमपि सम्पादयितुम् । इदं च तेषां सविधे सानुनयं
निवेद्यते—यत् स्वीयाः सिद्धान्ताः सर्वेपि शास्त्रारूढाः शास्त्रसम्मतता

वेति न सन्दिग्धधर्ममतयः सनातनधर्मविश्वासिनः पामरा अन्ये वा बोध्यन्ताम्, न वा प्रतार्यन्तां सर्वे पि धर्मभीरव इति ।

अत्र प्रसङ्गे इदमपि विचारणीयं समापतितम्—यत् वर्णसांक-
[हिन्दूसंघटने जा- र्यस्य जातिव्यवस्थाभावस्यास्पृश्यस्पर्शव्यवस्था-
तिसंकरादेरुपयोगपरी- पनस्य च हिन्दुसंघटनेन कः सम्बन्ध इति । न
क्षणम्] ह्यस्पृश्यस्पर्शव्यवस्थापनं संघटनोपयुक्तम् । उद्-

घुष्यते हि सर्वैरपि मोहम्मदादीनां विषये नास्माभिः स्पर्शास्पर्श-
विचारः क्रियते, चण्डालैस्तु स विचारः क्रियत इति महतीयं न्यून-
ताऽस्माकमिति । इदमपि चोद्घुष्यते—मोहम्मदादिभिर्बला-
त्कारेण स्वमतं प्राप्यमाणानामस्मदीयानां रक्षणार्थं हिन्दुसंघटनं
क्रियत इति । तत्र यदि स्पर्शास्पर्शविचारो विशेषतः पारस्परिकं
प्रेम सम्पादयेदिति सम्मतम्, तर्हि कथं मोहम्मदानां भारती-
यानां च, येषामिदानीं स्पर्शास्पर्शविचारो नास्ति, तेषां न परस्परं
संघटनं संवृत्तम् ? कथं वा तेषां सर्वेषां च परस्परं विरोधः ?

एतेन—पूर्वं कदापि तावदैकमत्यं जातिभेद आचारभेदश्च
[पूर्वतनकाले जाति- नासीदेव, दृश्यतां विश्वामित्रवसिष्ठादिसंवाद
भेदस्य वैमत्यनिदान इत्यादिशङ्कापि—परास्ता । विश्वामित्रादिकलहे
त्वपरीक्षणम्] हि न जातिभेदः कारणम्, किन्तु वसिष्ठस्य यद्
बलमासीत्, तन्न विश्वामित्रस्यासीदिति ईर्ष्यासूयादिकमेव । नहि
जातिमात्रेण वसिष्ठेन विश्वामित्रस्य पराजयः सम्पादितः, किन्तु
तपोविशेषेणासादितब्रह्मबलविशेषेण ।

नहि वयमपि जातिमात्रेण ब्राह्मणमुत्कृष्टं वदामः, किन्तु जाति-
[तपोविशेषेण विश्वा- कर्मोभयेनेति विश्वामित्रवत् यदि कोऽपि क्षत्रियो
मित्रादीनां ब्रह्मर्षित्वमेव वाऽन्यो वा वर्णः तपोविशेषमनुष्ठाय ब्रह्मर्षित्वं
न ब्राह्मणत्वम्] प्राप्स्यति, तर्हि प्राप्नोतु नाम । विश्वामित्रस्यापि

सविधे वसिष्ठेन न ब्राह्मण इति कृत्वा स्वश्लोत्कर्षः प्रतिपादितः । विश्वामित्रादिकालेऽपि गुणकृतं ब्राह्मण्यमित्यादिकं नासीदेव ; अन्यथा कथं “ब्रह्मतेजो बलं बलम्” इति विश्वामित्रस्य वचनमुपपद्येत । गुणकृतमेव ब्राह्मण्यादिकं तदाप्यासीदिति कल्पनायां हि किमिति बहुसहस्रवत्सरपर्यन्तं तपोविशेषो ब्रह्मर्षित्वसम्पादनार्थं कृतः । “शमो दमस्तपः शौचम्” इत्यादिवचनोक्ता हि गुणविशेषा विश्वामित्रस्य वसिष्ठदर्शनकालेऽप्यासन्नेव । नहि लोभविशेषः कश्चन सञ्जात इत्येतावता तत्कालमात्रे न ब्राह्मणत्वमिति कल्पना सम्भवति । वसिष्ठेनापि हि कामधेनुरक्षणां विश्वामित्रेण साकं युद्धं कृतमेवेति वसिष्ठस्यापि कथं न क्षत्रियत्वम् ? तथाच क्षत्रिय- “त्वावस्थायामेव शक्तिविशेषो विश्वामित्रेण वसिष्ठेऽनुभूत इति ब्रह्मतेजो बलं बलम्” इति वचनमनुपपन्नमेव गुणकर्मकृतत्वे ब्राह्मणत्वक्षत्रियत्वादीनां स्यादिति गुणकृतं ब्राह्मण्यमिति वादे वसिष्ठविश्वामित्रादिसंवादो नावलम्बतामर्हति । वस्तुतस्तु विश्वामित्रस्यापि ब्रह्मर्षित्वमेव प्राप्तम्, न ब्राह्मणजातिः । व्यवस्थापितं हि भाट्टकौस्तुभे खण्डदेवाचार्यैरपि विश्वामित्रादीनामपि हि न ब्राह्मण्यजातिः, किन्तु ब्रह्मबलमात्रनिष्पत्तिरिति । अधिकं चात्र साधक-बाधकप्रमाणविचारावसरे निरूपयिष्यते । विदितमिदं सर्वेषाम्—चातुर्वर्ण्यव्यवस्थेयं रामायणकालेऽपि स्म वर्तते इति ।

अन्यथा हि कथं तपोविशेषमनुतिष्ठतः शम्भूकनाम्नः शूद्रस्य [चातुर्वर्ण्यव्यवस्था- शिरश्छेदनं भगवता श्रीरामचन्द्रेण सम्पादित-या अनादित्वम्] उपपद्येत ? तथाच तत्र तत्र स्पर्धाविशेषादिकं भिन्नजातीयानां यत् दृश्यते, तत्र न जातिभेदः कारणम्, किन्त्व-सूयादिकमन्यदेव सूकारणम् । तच्चायादिकमिदानीमपि यदि सर्वैः

परित्यज्यते, तहि जातिभेदादिपरिपालनं कथमपि न दोषाय भविता; प्रत्युत गुणायैव भविता । अन्यथा हि सर्वेषामेकजातीयत्वेऽविद्यमाने चोच्चनीचभावे कथं वा लोकव्यवहारोऽपि निरुह्येत ।

वस्तुतस्तु न वयं जातिभेदप्रयुक्तमाचारभेदप्रयुक्तं वोच्चनीच [जातिभेदमात्रेणोच्च- भावमैहिकेषु व्यवहारेषु समादरणीयं पश्यामः, नीचभावाद्ययोगः ।] किन्तु पारलौकिकव्यवहारेष्वेव । अत्र च विना शास्त्रं नान्या कापि गतिर्वर्तत इति पूर्वमेव विवेचितम् । सम्मत- मिदमधुना तनानामपि वृत्तिविशेषव्यवस्था ब्रह्मक्षत्रियविशां परस्पर- सौकर्यार्थं लोकरक्षार्थं चैवेति वृत्तिभेदो न वैमत्यकारणमिति । अन्यथा हि कथं वा भारतवर्षं प्रत्यागतानामार्याणां व्यक्तिभेदेन वृत्तिभेदव्यवस्थानमुपपद्येत ? आर्या अपि हि वृत्तिभेदं विना वैमत्यं स्यादिति मन्वाना एव तं व्यवस्थापयामासुरिति हि आधुनिकानां मतम् । तथाच वृत्तिभेद इवाचारभेदो जातिभेदोऽपि ऐकमत्य- कारणमेवासीदिति कल्पनमेव युक्तम् । एतेन—पूर्ववर्गभेदकल्पनैवा- सीत्, न जातिभेदकल्पनेति वादोऽपि—परास्तः, वर्गभेदोऽपि यः कल्पितः सोऽपि जातिभेदं पुरस्कृत्यैव कल्पित इति कल्पनायां को दोषः ? नहि जातिभेद आर्याणामपि भारतवर्षं प्रत्यागमनात् पूर्व नासीदिति कल्पनायां किमपि गमकं वर्तते । वेदे हि कुत्रचन वर्ण- द्वयस्य कुत्रचन वर्णत्रयस्य कुत्र चनैकस्य वर्णस्य च दर्शनेन हीदं स्पष्टमवगम्यते—यच्चातुर्वर्ण्यं वेदकालेऽप्यासीदिति । यथाच मन्त्रसाधकत्वेनैवर्षित्वम्—न तु मन्त्ररचयितृत्वेन, तथा प्रमाणवि- चारावसर एव सप्रमाणमुपपादितमेवेति सर्वस्यापि वेदस्यापौ- षेयत्वेन क्रमिकतावादोऽपि न सङ्गतः । अस्तु वा वर्गभेदकल्पनायां गुणवृद्धिन्यूनतादिकमेव कारणमिति, एवमप्युच्चनीचभावोऽप्य

कारणान्तराधीनो वर्तत एवेति कथं वा न वैमत्यं स्यात् ? नहि जातिभेदकृत उच्चनीचभाव एव वैमत्यकारणं न कारणान्तराधीन इत्यत्र किमपि गमकं वर्तते ।

पुराणादिषु एको वर्ण आसीत्, इत्यादि व्यवहारो हि सृष्ट्या-
[जातिभेदस्थानादित्वे रम्भकालाभिप्राय एव । सृष्ट्यारम्भकाले हि पुराणादिपरीक्षणम्] ब्राह्मणा मानसा ब्राह्मणा एव सृष्टा इति हि न दोषः । यथाच मानसानामपि दत्तादीनां ब्राह्मण्यं ब्राह्मणमाता-पितृकत्वाभावेऽप्युपपद्यते—तथा कुसुमाञ्जल्यादिषु विवेचितम् । उपरिष्ठाच्चैतन्निरूपयिष्यते । एतेन क्षत्रियवंशे विश्वामित्रादीनां ब्राह्मणादीनामुत्पत्तिरपि व्याख्याता । महर्षीणां संकल्पविशेषोऽपि जातिपरिवर्तने पर्याप्त एव । विश्वामित्रब्राह्मण्येऽपि ऋचीकमहर्षेः संकल्पविशेष एव कारणमिति महाभारते एव व्यक्तम् । येषां तु महर्षिसंकल्पविशेषं विनापि ब्राह्मण्यमिति प्रसिद्धम्, तत्र सर्वत्र ब्राह्मण्यपदेन वेदसमूहावाप्तिरेव विवक्ष्यते । व्यक्तं चैतन्महाभारते आष्टिषेणोपाख्याने उपरिष्ठाच्च स्पष्टं भविष्यति । कर्तुंमकर्तुंमन्यथाकर्तुं हि येषां शक्तिस्त एव स्वीयजातेरन्यजातेर्वा परिवर्तन-समर्थाः, न तु शान्त्यादिसाधारणगुणमात्रविशेषविशिष्टाः । शान्त्यादिकं हि साधारणो धर्मः सर्वेषामपि वर्णानामिति प्रथमं कदापि विना जातिभेदमवस्थानं नासीदेवेति कथं वा वर्गभेदकल्पनाप्यार्याणां पूर्वं जातिभेदाभावं गमयति । अयं भावः—पुराणे खल्वेक एव वर्ण आसीदित्यादिकमुच्यते, नतु वेदे । नव्यमते हि पुराणं त्वति-नवीनमैतरेयब्राह्मणादिषूपनिषत्सु ब्राह्मणान्तरेषु चोपलभ्यमानं जाति-भेदं कथं वा बाधेत ? सर्वथा तु न जातिभेदो वैमत्यकारणमासीत्, किन्तु वृत्त्यादिव्यवस्थानुगुणत्वादैकमत्यकारणमेवासीदिति सिद्धम् ।

अत एव सर्वैरपि पूर्वाचार्यैर्जातिभेदाबाधेनैव वृत्तिव्यवस्थादिकं सर्वमपि सम्पादितम्, न तु तद्बाधेनेति जातिभेदविनाशो महत्तेऽनर्थाय स्यादिति तत्परिपालनमेव युक्तम् ।

सम्मतमिदं समाजसौकर्याय वर्गशो विभागः परिकल्पित इति [प्राचीननवीनमतपरी- वर्गशो विभागश्च न वैमत्यकारणमिति चान्वय- क्षणम्] नाम् । तत्र नवीनैः कल्प्यमानो वर्गशो विभागो यदि न वैमत्यकारणं भवति, तर्हि कथं स्वभावसिद्धो जातिविभागस्तत्कारणं स्यादिति सर्व एव विवेचयन्तु । यथाहि नवीनमते वृत्तिव्यवस्था न नियता, वर्गव्यवस्थायामपि स्वीयमातापितृवर्गवृत्तिसम्पादना- शक्तौ वृत्त्यन्तरस्वीकरणं न दोषाय, एवं जातिभेदव्यवस्थावा- दिनामपि मते स्वजातियोग्यवृत्त्यशक्तौ वृत्त्यन्तरस्वीकरणमपि न दोषायेति जातिभेदानुसारेण वृत्तिविशेषव्यवस्थापनं नानुपपन्नम् । इदमेवास्माकमत्र वक्तव्यम्—आपदि वृत्त्यन्तरस्वीकरणेन जीवन्- निर्वाहः कथमपि क्रियताम् । पारलौकिकफलधर्माणामनुष्ठानं तु यथावदेव कथं न सम्पादयितुं योग्यम् । पारलौकिकं फलं न कस्या- पि प्रत्यक्षमिति यथाशास्त्रमेव तत्र व्यवस्था सम्पादनीयेति कथं वाऽऽचारपरिवर्तनमपि योग्यं भवति । तथाच वृत्त्यैक्यसम्पादनेऽपि यद्यपि न दोषसम्भावना, फलस्य तदानीमेव सम्भवात् । आचारै- क्यसम्पादने तु कथं न दोषः । को वाऽऽचाराणामधिकारिव्यव- स्थां विनापि फलाधानशक्तिर्भविष्यतीति सुदृढं वक्तुं पारयति । हेतुवादेनास्मदीयसनातनधर्माव्यवस्थಾದिसम्पादनार्थं बहुभिः प्रय- त्तितं प्रागपीति सर्वविदितमिदम् । नहि केनाप्यद्ययावत् धर्मश्रद्धा भारतीयानां बहूनां विनाशिता । अधिकं चात्र निरूपणीयं पूर्व- मेव विवेचितम् । सर्वथा तु जातिव्यवस्थेयमत्यन्तमेव गुणायैव भवति ।

उपपादितं हि भगवतापि—संकरो नरकायैव कुलघ्नानां कुलस्य चेति । एतेन—वर्गाणां जातिस्वरूपत्वेन विभागानन्तरमेव शूद्राभार्यादिनिषेध इत्याद्यपि—परास्तम् । किमिति वा वर्गाणां जातिरूपेण परिणामः कल्पितः । तदपि यदि समाजसौकर्यार्थं तर्हि कथं वा तत्सौकर्यं जातिभेदविनाशनेनेदानीं सम्पादयिष्यते । एतेन पूर्वं वर्गाः खलु समाजसौकर्यार्थं श्रमविभागार्थं परिकल्पिता अभ्यन्तरं जातिरूपेण विपरिणामिताः, लोकेऽपि किञ्चित्कालपर्यन्तं कस्मिंश्चित्कार्ये नियुक्तस्ततोऽपि तत्कार्यकारित्वात्तत्त्वेनैवात्मानं मन्यते, आचारभेदश्च कार्यानुसारेणानन्तरं भवत्येव । एवं जीविकानियमोऽपि । एवं चैते सर्वेऽपि भेदास्समाजसौकर्यार्थमेव परिकल्पिताः, न तेषां जातित्वं पृथक् सिद्धत्येवेतिहासं पर्यालोचयतां सिद्धान्त इति शङ्कापि—परास्ता । अत्र श्रमविभागार्थं वर्णविभागा ब्रह्मणैव सम्पादिताः सृष्टिसमये इति प्राचीनमतम् । नवीनानां तु भारतवर्षागमनानन्तरं ते सम्पादिता इति । अत्र चेदमेव वक्तव्यम्—यदार्याणां भारतवर्षागमनात् पूर्वं वेदकालतः पूर्वमयं विभागो नास्तीति भारतदेशागमनानन्तरमेवायं विभागः कल्पित आर्यै रिति चार्याणां भारतं प्रत्यागतानां शासनपत्रतो यद्यवगतं, तर्हि तु नास्माभिः किमपि वक्तुं शक्यते । नहि तादृशं किमपि शासनमैतिहासिकानां हस्ते लब्धमस्ति, विनापि शासनादिकं स्वमनोरथकल्पितेनाकाशमण्डपेन तु किं वा कार्यं भविष्यतीति न वयं जानीमः ।

पुराणेषु तु सृष्टिकाल एव जातिविभागा वृत्तिविभागाश्च [सृष्टिकालमारभ्य कल्पिता इति स्पष्टमेव प्रतिपाद्यते । तद्यथा—जातिभेदे ब्रह्माण्ड-ब्रम्हाण्डपुराणेऽनुषङ्गपादे ३१ तमेऽध्यायेः—पुराणम् ।]

भाविनोऽर्थस्य च बलात् ततः कृतमवर्तत ।
 प्रवृत्ते तु ततस्तस्मिन् पूते कृतयुगे तु वै ॥
 उत्पन्नाः कलिशिष्टास्तु प्रजाः कार्तियुगास्तथा ।
 तिष्ठन्ति चेह ये सिद्धा अदृष्टा विचरन्ति च ॥
 सह सप्तर्षिभिश्चैव तत्र ते च व्यवस्थिताः ।
 ब्रह्मचत्रविशः शूद्रा बीजार्थं ये स्मृता इह ॥
 कलिजैः सह ते सन्ति निर्गिषेष्टास्तदाऽभवन् ।
 तेषां सप्तर्षयो धर्मं कथयन्तीतरेषु च ॥
 वर्णाश्रमाचारयुक्तः श्रौतः स्मार्तौ द्विधा तु सः ।
 ततस्तेषु क्रियावत्सु वर्तन्ते वै प्रजाः कृते ॥
 श्रौते स्मार्ते कृतानां च धर्मे सप्तर्षिदर्शिते ।
 केचिद्धर्मव्यवस्थार्थं तिष्ठन्तीहायुगक्षयात् ॥ इति ।

अनुषङ्गपादे सप्तमाध्यायेऽपिः—

ये वै परिग्रहीतारस्तासामासन् बलीयसः ।
 इतरेषां कृतत्राणान् स्थापयामास क्षत्रियान् ॥
 उपतिष्ठन्ति तावन्तो यावन्तो निर्मितास्तथा ।
 सत्यं ब्रूत यथाभूतं ध्रुवं वो ब्राह्मणास्तु ताः ॥
 ये चान्ये ह्यबलास्तेषां संरक्षाकर्मणि स्थिताः ।
 क्रीतानि नाशयन्तिस्म पृथिव्यां ते व्यवस्थिताः ॥
 वैश्यानित्येव तान् प्राहुः कीनाशान् वृत्तिसाधकान् ।
 सेवन्तश्च द्रवन्तश्च परिचर्यासु ये रताः ॥
 निस्तेजसोऽल्पवीर्याश्च शूद्रास्तानब्रवीत्तु सः ।
 तेषां कर्माणि धर्माश्च ब्रह्मा तु व्यदधात् प्रभुः ॥
 संस्थित्यां तु कृतायां वै चातुर्वर्ण्यस्य तेन वै ।

पुनः प्रजास्तु तां मोहात् धर्मं तं नान्वपालयन् ॥

वर्णधर्मैश्च जीवन्त्यो व्यरुध्यन्त परस्परम् ।

ब्रह्मा बुद्ध्वा तु तत्सर्वं याथातथ्येन स प्रभुः ॥

क्षत्रियाणां बलं दण्डं युद्धमाजीव्यमादिशत् ।

याजनाध्यापने ब्रह्म तथा दानप्रतिग्रहम् ॥

ब्राह्मणानां विभुस्तेषां कर्माण्येतान्यथादिशत् ।

पाशुपाल्यं च वाणिज्यं कृषिं चैव विशां ददौ ॥

शिल्पाजीवभृतां चैव शूद्राणां व्यदधात् पुनः ।

सामान्यानि च कर्माणि ब्रह्मक्षत्रविशां पुनः ॥

यजनाध्ययने दानं सामान्यानीतरेषु तु ।

कर्माजीवं तु वै दत्त्वा तेषामिह परस्परम् ॥

तेषां लोकान्तरे मूर्ध्नि स्थानानि विदधे पुनः ।

प्राजापत्यं द्विजातीनां स्मृतं स्थानं क्रियावताम् ॥

स्थानमैन्द्रं क्षत्रियाणां संग्रामेष्वपलायिनाम् ।

वैश्यानां मारुतं स्थानं स्वस्वकर्मोपजीविनाम् ॥

गान्धर्वं शूद्रजातीनां परिचर्ये च तिष्ठताम् ।

स्थानान्येतानि वर्णानां योग्याचारवतां सताम् ॥

संस्थित्यां तु कृतायां वै चातुर्वर्ण्यस्य तस्य तत् ।

वर्णास्तु दण्डभयतः स्वेस्वे वर्णे व्यवस्थिताः ॥

त्रेन स्थितेषु वर्णेषु स्थापयामास चाश्रमान् ॥ इत्यादि ।

एतैश्च वचनैरिदं स्पष्टमवगम्यते—वर्णव्यवस्था, जीविकाव्यव-

[ब्रह्माण्डपुराण—स्था, परलोकैः स्थानव्यवस्था, ऐकमत्यार्थं साधारण-

समालोचनम्] । धर्मव्यवस्था च ब्रह्मणैव सृष्ट्यादावेव सम्पादिता ।

यथावत्स्वस्वधर्मापरिपालनमेव परस्परवैमत्यनिमित्तमिति । अत एव

साधारणधर्मोपदेशः सर्वस्मृतिपुराणेतिहासेषु दृश्यमान उपपद्यते । विशेषधर्माणामितरेतरानधिकारिकत्वेऽपि साधारणधर्मसास्येन कथं वा सर्वेषां नैकमत्यं भवति, नहि केनापि सर्वेषां सर्वात्मना सास्य-मापादयितुं शक्यते । सर्वसाधारणधर्मोपदेश एव खल्वैकमत्य-साधनम् । नहि सर्वेऽपि धनिनो दरिद्रा मध्यमा वा सम्पादयितु-मस्माभिः पार्यन्ते । तत्तत्कर्माधीनसुखविशेषादिकमितरस्य सञ्जातं दृष्ट्वा यदि कोऽप्यसूयया विद्विष्यात्, तर्हि कथं वा तत्रैकमत्यं सम्पादयितुं शक्येत । तथाच जातिभेदोऽयमनादिसिद्धो न वै मत्यकारणम् । प्रत्युत स एवैकमत्यकारणमिति सिद्धम् ।

अङ्गीक्रियते चैतदैतिहासिकैरपि जीविकाभेदादिकं समाज-
[ऐतिहासिकदृष्ट्या सौकर्यार्थमिति । इदमेव तेषां विप्रतिपन्नं यत् जाति-जातिभेदविचारः ।] पदप्रयोगो नानादिरिति । अत्रास्माकमिदमेव वक्तव्यम्—यत् नामभेदे यदि विवादस्तर्ह्य किञ्चित्करोऽयं विषयः । वर्णभेदस्यानादिसिद्धत्वं यद्यैतिहासिकानामपि सम्मतम्, तर्हि वयमिदमेव निवेदयामः—यत् वर्णशब्दस्थाने जातिशब्दप्रयोग-मात्रेणैकमत्यं सम्पाद्यतामिति । वर्णशब्दो ह्यस्माभिर्जातिविशेष-वाचकत्वेनैव मन्यते न तु जातिसामान्यवाचकत्वेन । व्यक्तं चैत-त्कायस्थप्रदीपादौ विवेचितमुपरिष्ठाद् व्यक्तीभविष्यति । एवं च वर्ण-शब्दः किं जातिवाचकः, रङ्गवाचकः, वर्गवाचक इति विकल्पो निरा-लम्ब एव । कोशेऽपि हि 'वर्णो द्विजादौ शुक्लादौ स्तुतौ वर्णं तु वाचरे' इति ब्राह्मणादिजातिचतुष्टय एव वर्णशब्दः सङ्केतितः । अधिकं बालम्भट्टीये स्मृतिकौमुद्यां च व्यक्तम् । वर्णशब्दो हि यद्यपि स्तुतितत्साधनादिष्वेव धात्वर्थानुगतो वर्तते, तथापि मनुष्येषु सर्वेषु जातमात्रेषु जातिशब्दवाच्येष्वपि स्तुतियोग्यत्वमुत्कर्षो वा

ब्रह्मचरविशामैव धर्मविशेषाधिकारिणां वर्तते इति वर्णशब्दस्य
द्विजादौ प्रयोगो नानुपपन्नः । एतेन धातोरनुसारेणार्थनिर्णये च
वर्णशब्दस्य केवलस्तुतितत्साधनादिवाचकत्वं लभ्यते । तदत्र जाति-
वचकत्वं नहि व्युत्पत्त्या भवति । लोकरूढिश्च तस्मा किम्भूलिकेति
विचारणायां मिदमेव वक्तव्यम्—यदर्याणां भारतप्रवेशानन्तरम-
त्रत्यानामार्याणां गौरवर्णत्वात् व्यवहारार्थमायै रतेषु स्वेषु च रङ्ग-
त्वप्रवृत्तिनिमित्तेन रूढिमापदितोऽयं शब्दो जातिवाचकः संवृतः ।
आगमनकाले त्वार्याणां मध्ये श्रमविभागार्थं वर्गकल्पना त्वोसीद्वेव,
न वर्णकल्पना । परं चाग्रे तस्या जातौ पर्यवसानमिति शङ्का—
परास्ता । धात्वर्थाननुगतत्वे उक्तरीत्या शुक्लादिवर्णस्यापि द्विजादिना
साकं समानत्वे कथं द्विजादौ गौणत्वं रङ्गादौ मुख्यत्वमिति भवन्त
एव समालोचयन्तु । अत्रावसरे श्रीमहाभारते वर्णेन जातिविभागो
न सम्भवतीति यद्व्यवस्थापितम्, तदप्यनुसन्धेयम् । वचनानि तु
प्रमाणसंग्रहावसरे योजयिष्यन्ते । अस्तु वा कथमपि वर्णशब्दस्य
द्विजादौ गौणत्वमेव । एवमप्ययैर्भारतागमनतः पूर्वमपि येयं
वर्गकल्पना कृता, तस्मिन् वर्गे प्रवेशयोग्यानामत्रत्यानामार्याणामपि
वर्णशब्दप्रयोगं विनापि स्वेषामिव व्यवहारः कथं न सम्भवति ।
यद्यत्रार्याणामागमनतः पूर्वमपि वर्णशब्देन व्यवहार आसीदिति
चिन्त्यते, तर्हि त्वार्याणामत्रागमनानन्तरमेव वर्णशब्देन व्यपदेशः
प्रवर्तित इति कथा निरालम्बैव भवति । वस्तुतस्तु यदि वर्णशब्द-
व्यपदेशे गौरादिवर्ण एव प्रयोजकस्तर्हि कथं चण्डालादीनामनु-
लोमप्रतिलोमजादीनामपि वर्णशब्देन व्यपदेशो न स्यात् । निरस्तं
हि याज्ञवल्क्यादिभिर्वर्णाश्रमेतराणां चेति प्रयोगेणानुलोमप्रतिलो-
मजादीनां वर्णत्वमिति स्पष्टमिदं मिताक्षरादिदर्शनाम् । यत्तु—

अमेरिकादेशे गौरवर्णानां केषांचन 'रेड इण्डियन्' इति व्यपदेशः, न स आर्याणाम्, किन्तु अमेरिकापश्चिमदेशीयानामेव । प्रसिद्धा हीयंकथा सर्वत्र यत् कोलम्बसाभिधानः कश्चन पोर्चुगेशमहाराजसाहाय्येन भारतवर्षं द्रष्टुं प्रतिष्ठमानः प्राचा दिशा गन्तुं पश्चिमया दिशा गतोऽमेरिकादेशस्यैव कंचन पश्चिमभागं भारतमिति जग्राह । तदारभ्य च तत्रत्यानां सर्वेषां 'इंडियन्' इति व्यवहारः प्रारब्धः । अनन्तरं यदा भारतवर्षमेव वस्तुसदधिगतं वासकोडिनाम्ना पोर्चुगेशवास्तव्येन, तदारभ्यात्रत्यानां तेषां च भिन्नत्वेन व्यवहारार्थं 'रेडइंडियन्' इति व्यपदेश उपक्रान्त इति । अनेन चेदं स्पष्टमवगम्यते यत् (Black Indian) इति व्यपदेशोऽत्रत्यानामाङ्गलैः क्रियते चेदपि यथा तदनुसारेणात्रत्यानां सर्वेषां न शूद्रत्वमेवं तेषामपि न ब्राह्मणत्वादिकमित्यवश्यमेवोरीकर्तव्यम् । तथाच गौरादिवर्णसम्बन्धकृतो ब्राह्मणादिषु न वर्णशब्दप्रयोग इत्यनादिरयं वर्णविभाग इत्यवश्यमेवोरीकर्तव्यमिति सिद्धम् ।

एतेन—ब्राह्मणादिविभागोऽपि स्वभावसिद्ध इति—व्याख्या—
[ब्राह्मणादिविभागस्य तम् । व्यक्तं चैतदुमामहेश्वरसंवादे महाभास्वभावसिद्धत्वम्] रते विवेचितम् । वचनानि चात्रापेक्षितान्युत्तरत्र स्पष्टीभविष्यन्ति । सत्यं, ब्रह्मचत्रविट्शूद्राणां नावयवभेदः समस्ति, तथापि न जात्यैक्यं सम्भवति । नहि सर्वेषामवयवसाम्येन सर्वपुत्रत्वं सर्वपितृत्वं वा सम्भवति । अयमस्य पुत्रोऽयमस्य पुत्र इति भेदे हि नावयवभेदः कारणम्, किन्तु व्यवहारमात्रमिति तु सर्वसम्मतमिदम् । अनेन च न्यायेनेदमपि सिद्धं भवति कस्मिंश्चन समुदाये ब्राह्मणत्वेन प्रसिद्धे पुत्रत्वादिना सजा-

तानां ब्राह्मणत्वमन्येषां क्षत्रियत्वादिकमिति व्यपदेशे न कोऽपि विरोधः ।

अस्मिन् प्रसङ्गे प्रकरणपञ्चिकातः कानिचन वाक्यानि सर्वेषां [जातिभेदे शालिकना- पुरतः स्पष्टप्रतिपत्त्यर्थं मुपन्यस्यन्ते । तद्यथा—
 शादिमतपरीक्षणम्] “अनयैव दिशा ब्राह्मणत्वादिजातिरपि निवारिता । नहि नानास्त्रीपुरुषव्यक्तिषु पुरुषत्वादर्थान्तरभूतमेकमाकारमात्मसात्कुर्वन्ती मतिराविर्भवति । नहि क्षत्रियादिभ्यो व्यावर्तमानं सकलब्राह्मणेष्वनुवर्तमानमेकमाकारमतिचिरमनुसन्दधतोऽपि बुध्यन्ते । यदप्याहुः—यद्यप्यापातसंजातया बुद्ध्या ब्राह्मण्यं नावसीयते, तथापि ब्राह्मणभूतमातापितृसम्बन्धानुसन्धानप्रभवायां बुद्धौ तच्चकास्तीति । तदपि स्वमानसधिसंवादि । अनुसन्दधानोऽपि मातापितृसम्बन्धं को जात्वेकमाकारमवबोद्धुं शक्नोति । नन्वेवं बह्ववहीनम् । किन्निबन्धनो हि तदानीमाहवनीयादिसाध्यकर्मसु केषाञ्चिदधिकारो नान्येषामिति । किन्निबन्धना च ब्राह्मणादिशब्दस्य प्रवृत्तिव्यवस्था । अत्रोच्यते—अनादौ संसारे जन्यजनकभावेन व्यवस्थितास्तावत् काश्चित् पुरुषसन्ततयः सन्ति । तासामन्योन्यव्यतिरेकजाताः स्त्रीपुं व्यक्तयो ब्राह्मणशब्दवाच्याः । अनिदम्प्रथमतया च सन्ततेः सर्वेषां तत्सन्ततिपतितत्वात्सिद्धा ब्राह्मणपदवाच्यता । तेन सन्ततिविशेषप्रभवत्वमेव ब्राह्मणशब्दप्रवृत्तावुपाधिः । तत्प्रभवनामेव कमस्वधिकार इति न किञ्चिदवहीनम् । के पुनस्ते सन्ततिविशेषाः, न ते परिगणय्य निर्देष्टुं शक्यन्ते । किन्तु लोकेत एव प्रसिद्धाः प्रत्येतव्याः । तथा च तज्जन्यत्वेऽवगते ब्राह्मणशब्दं प्रयुञ्जते लोकाः, इत्यादि ।

अनेन चेदं स्पष्टमवगम्यते यदेतत्पुत्रत्वादिकमिव ब्राह्मणत्व-
मपि नानुगत आकारविशेषः सर्वावबोधयोग्यो यद्यपि, तथाप्ययं
ब्राह्मणोऽयं क्षत्रिय इति सन्ततिविशेषप्रभवत्वादिना निर्णेतुं शक्यत
एवेति । इयान् विशेषः—यदधुनातना वर्गविशेषं परिकल्प्य तेषां
ब्राह्मणादिव्यपदेशं कल्पयन्ति, शालिकनाथस्तु वर्गमप्यनादिसिद्धं
तत्र ब्राह्मणपदव्यपदेशमप्यनादिसिद्धं मन्यते । अयमपरो विशे-
षः—यदधुनातनानां मते वर्गपरिवर्तनं योग्यम्, शालिकनाथमते न
तत्परिवर्तनं योग्यमिति । किमत्र युक्तम् ? शालिकनाथमतमेव
युक्तम् । नह्यन्यथा समाजसौकर्यमपि सम्भवतीति तु पूर्वमेव
सूचितम् । सन्ततिविशेषजन्यानां च तेषां सन्ततिविशेषान्तर्भा-
वार्थं संस्कारभेदाः शास्त्रेषु विहिताः । तादृशसंस्कारं विना तु न
ब्राह्मणादिसन्ततावन्तर्भाव इत्यभिप्रायेणैव ‘जन्मना जायते शूद्रः’
‘कर्मणा जायते द्विजः’ इत्यादीनि वचनानि प्रवृत्तानि । नहि
वयमपि संस्कारविशेषैर्ब्राह्मण्यं जायत इति वदामः, किन्तु विद्य-
मानं ब्राह्मण्यमभिव्यज्यत इति । अत एवोपनयनादीनां संस्का-
रशब्देन व्यपदेशः । विद्यमानयोग्यताभिव्यञ्जकमेव खलु संस्कार-
कर्म भवति । अत एव घर्षणादिकमादर्शस्य संस्कारकर्ममिति
व्यपदेशः ।

एतेन—सन्तत्यन्तरजन्यानामप्युपनयनादिना ब्राह्मण्यादिक-
[जातिपरिवर्तनास- मिति वादोऽपि—परास्तः । नहि घर्षणादिकमाद-
म्भवः] शस्येव लोष्टादेरपि संस्कारकर्म भवति । अत्रायं
निष्कर्षः—जन्ममात्रेण ब्राह्मण्यम्, कर्मणा तु वर्णत्वमिति । एतेन—
“ब्राह्मणा पूर्वसृष्टं हि कर्मभिर्वर्णतां गतम्” इति वचनमपि व्या-
ख्यातम् । ब्राह्मणेषु तु वर्गरूपेण रूपान्तरेण वा विभागान्तरादि-

कल्पनं तु नास्माकमपि विप्रतिपन्नम् । अतो गौडद्राविडादिविभाग उपपद्यते । एतेन—तिबेटादिदेशेषु जावाद्वीपे चाधुनापि वर्गरूपेण भेदकल्पनादिकं विद्यत इत्यत्रापि तादृशमेव तदासीदिति शङ्कापि—परास्ता । न ह्यन्यत्रापि यथा विभागस्तथैवात्रापि विभागकल्पनं नियतम् । नह्यस्मदीयं धर्मशास्त्रादिकं ते प्रमाणतया मन्यन्ते । एतेन—भगवत्सृष्टत्वाविशेषात् कथं यूरोपादिदेशेषु नास्मच्छास्त्राधिकारिणः केऽपि वर्तन्त इति शङ्कापि—परास्ता । शास्त्राधिकारो हि श्रद्धाविशेषप्रयुक्तः । तद्देशीयानां च ख्रिस्तमतावलम्बित्वात् कथमस्मच्छास्त्रेषु श्रद्धा भवति । श्रद्धोत्पत्तौ चोपदेशकानां व्याख्यानमेव निमित्तम् । देशान्तरे च भारतीयशास्त्राप्रमाणीकरणमेव परमधर्मतया स्वीकुर्वन्त्युपदेशकाः । न केवलं देशान्तर एवेदं कार्यमेते समाचरन्ति, किन्तु भारतवर्षेऽपीति प्रत्यक्षमिदं सर्वेषाम् । यूरोपीया अपि हि ते भारतीयानां जातिभेदव्यवस्थामत्यन्तमेव समादरणीयां मन्यन्ते । किञ्च वर्गभेदोऽपि पूर्वं कल्पितः समाजसौकर्यार्थमिति खलु भवतां मतम् । तत्र च यदि न व्यवस्था स्वीक्रियते, तर्हि किंवा समाजसौकर्यं तत्र भवतीत्यकामैरप्यस्य व्यवस्थितत्वमेव स्वीकर्तव्यम् । तथाच किमिति तस्य कर्मणो वा विपरिवर्तनमिदानीं कर्तव्यम् । कीदृशमसौकर्यं वर्गभेदकल्पनात्पूर्वमासीत्, इदानीं च तदसौकर्यं वर्गभेदव्यवस्थापरित्यागेनापि परिहरिष्यत इत्यादिकमवश्यमेवाधुनातनानामपि समालोचनीयम् । विघटनं ह्यल्पशक्तिकेनापि व्यवस्थाविशेषाणां सम्भवति । संघटनमेव खलु महतामप्यसाध्यम् । संघटनं चेदं तत्तद्धर्मपरिपालनाधीनमेवेति पूर्वमेव ब्रह्माण्डपुराणादिवचनानुसारेण निरूपितम् । तथाच कदापि चातुर्वर्ण्यं न कर्मकृतमासीत्, जन्मकृतमेव तदासी-

दिति सिद्धान्तः । एतेन—चातुर्वर्ण्यं पूर्वं कर्मकृतमासीत् काला-
लन्तरेण व्यवसायदैर्घ्यात् जन्मकृतं संवृत्तमित्यादिशङ्कापि—परा-
स्ता । अत एव “ब्राह्मणोऽस्य मुखमासीद् बाहू राजन्यः कृतः ।
ऊरू तदस्य यद्वैश्यः पदभ्यां शूद्रो अजायत” इति सृष्ट्यार-
म्भकाल एव ब्राह्मणादिसृष्टिरास्नायमानोपपद्यते । वृत्ति-
विशेषकृतं ब्राह्मण्यादिकमिति पक्षे हि “पदभ्यां शूद्रो अजायत, इति
जननश्रवणमनुपपद्यमानमेव स्यात् । अस्तु प्रथमं वर्गभेदकल्पन-
मेवासीत्, नतु जातिभेदकल्पनादिकम्, जीविकाविशेषकृतैव
ब्राह्मण्यादिव्यवस्था चेति । एवमपि ह्यनापदि वर्गान्तरजीवनेन
स्ववर्गाच्च्युतिः स्वस्य पुत्रादेश्चावश्यमेवोरीकर्तव्या । तत्र च स्वस्मा-
त्पञ्चमस्य सप्तमस्य वा स्वपूर्वतनवर्गप्रवेशो यद्यपि “जात्युत्कर्षो
युगे ज्ञेयः पञ्चमे सप्तमेऽपि वा” इति याज्ञवल्क्यादिवचनेन योग्यः ।
एवमपीदानीं वर्गपरिवर्तनकथाया नावसरः । इयमत्रत्या मिताक्षरा—
“जातयो मूर्धावसिक्तादयस्तासामुत्कर्षो ब्राह्मणत्वादिजातिप्राप्तिः
जात्युत्कर्षो युगे जन्मनि सप्तमे पञ्चमे । अपिशब्दात् षष्ठे बोद्धव्यः ।
व्यवस्थितश्चायं विकल्पः । व्यवस्था च—ब्राह्मणेन शूद्रायामुत्पादिता
निषादी सा ब्राह्मणेनोढा दुहितरं काञ्चित् जनयति । सापि ब्राह्मणे-
नोढाऽन्यामित्यनेन प्रकारेण षष्ठी सप्तमं ब्राह्मणं जनयति । एवं
ब्राह्मणेन वैश्यायामुत्पादिताऽम्बष्ठा क्षत्रियायामुत्पादिता मूर्धावसिक्ता
षष्ठं पञ्चमं च यथाक्रमं ब्राह्मणं जनयति ” इत्यादि । अत्र यत्
जात्यन्तरोत्पादितस्त्रीपरम्परायां षष्ठ्याः पञ्चम्याश्चतुर्थ्या बोद्धृष्ट-
ब्राह्मणोढाया ब्राह्मणादिपुत्रजनकत्वमुक्तम्, तदिदं वर्गान्तरप्रविष्टस्थ
या कन्या तत्कन्यापरम्पराया अप्युपलक्षणमेव । अत एव सङ्कर-
जातानामपि पञ्चमे सप्तमे युगे इव वृत्त्यन्तरजीवनेन पतितानामपि

पञ्चमे सप्तमे वा युगे उत्कृष्टं जन्म भवतीत्यभिप्रेत्यैव मनुना
वृत्त्यन्तरं स्वीकृतानामपि पतितानां पञ्चमसप्तमयुगादिषूत्कर्षः
प्रतिपादित उपपद्यते । सर्वथा तु वर्गभेदव्यवस्थानन्तरं वर्गान्तर-
पतितत्वं येषां तेषां तत्पुत्रादेर्वा न जात्युत्कर्षः, किन्तु तत्कन्या-
पञ्चमादिपरम्परोत्पन्नस्यैव जात्युत्कर्ष इति तेषामेव वर्गपरिवर्तन-
मिदानीं कारयितुं शक्यं येषां स्वमातृमात्रादिपरम्परायां बहोः
कालादारभ्योत्कृष्टवर्गसम्बन्धो ज्ञायत इति । इदानीं यदा वयमस्म-
न्मातृमातामह्यादीनामेकजातीयवर्गसम्बन्धमेव जानीमस्तदा वर्ग-
परिवर्तनस्य जातिपरिवर्तनस्य वा नात्रकाशः । नहीदानीं कोऽपि
क्षत्रियत्वेन वैश्यत्वेन शूद्रत्वेन वा प्रसिद्धः स्वमात्रादेर्बहोः काला-
दारभ्य ब्राह्मणोदत्वमेव वर्तत इति मन्यते इत्युक्तयाज्ञवल्क्यवचना-
नुसारेणेदानीं जातिपरिवर्तनवादोऽत्यन्तमेवायोग्यः । एतेन—
एवंच कर्मभिर्जातिपरिवर्तनं याज्ञवल्क्यसम्मतमेव, द्रष्टव्या चात्र
मिताक्षरेति शङ्कापि—परास्ता । सर्वथा तु वर्गपरिवर्तनं जातिपरि-
वर्तनं वा कर्मपरिवर्तनं वाऽत्रापि कथमपि न योग्यम् । परिवर्तनं
चापत्कालिकं दृष्टकर्मणामेव । अदृष्टार्थानामापत्कालेऽननुष्ठानमेव
योग्यम्, न तु तत्परिवर्तनमपि । विद्यते हि यथाशक्तिन्यायो मीमांस-
कानाम् । स च नित्यनैमित्तिकविषय एव, न तु काम्यकर्मविषये ।
काम्यकर्मणि तु प्रारब्धापरिसमाप्तौ प्रायश्चित्तमाप्नातं वर्तते ।
नच तत्राङ्गलोपोऽपि सद्यः । तथाच यद्यापत्तिस्तर्हि यावदापन्नित्य-
कर्म नानुष्ठीयताम् । दृष्टार्थेषु भोजनादिष्वापदवस्थायां यावदापत्ता-
वन्निषिद्धमक्षणमपि न दोषायेति सर्वसम्मतमिदम् । व्यक्तं
चैतन्महाभारते विश्वामित्रश्चपचसंवादे इति तत् एवावगन्तव्यम् ।
नहि जातिपरिवर्तनं विना किमप्यनर्थमिदानीं वर्तते । अत्र चायं

पर्यनुयोगः सर्वेषामसमाधेय एव—यदि जातिः परिवर्तनीया, तर्हि सर्वेषां ब्राह्मणत्वं प्रापणीयमुत कस्यापि कापि न जातिर्वर्तत इति । अत्र चापरोऽपि पर्यनुयोगो वर्तत एव—यत्पारलौकिकफलमपि जातिपरिवर्तनेऽपि भविष्यति वा न वेति । नहि परलोकविश्वासो येषां नास्ति तेषां जात्याचारव्यवस्थादिकं किमप्यादरणीयं वयमपि पश्यामः । कति वा शास्त्राणि जातिभेदमवलम्ब्यैव प्रवृत्तानि भारते वर्षे वर्तन्ते । एतावतां सर्वेषामपि शास्त्राणामप्रामाण्यं केन च शास्त्रान्तरेणावष्टब्धेनास्माभिः साधनीयम् । वयं तु पश्यामः—शास्त्रीया व्यवस्था पर्यालोच्यमाना जातिभेदं सुदृढमेव साधयतीति सङ्करजातादीनां जातिपरिवर्तनं न कथमपि योग्यम् ।

एतेन—“जघन्यो नोत्तमां वृत्तिमनापदि भजेन्नरः” इत्यत्राना-
[आपदि वृत्त्यन्तरानौ- पद्युत्तमवृत्तिस्वीकारनिषेधादापदि तत्स्वीकारे
चितम् ।] बाधकाभाव इति सिद्धान्तोऽपि—व्याख्यातः;

इष्टत्वात् । इदमेवात्रालोचनीयम्—का वा तादृशी कष्टतरावस्था,
यया जघन्यानामुत्तमवृत्तिस्वीकारमन्तरा जीवनयात्रापि न भवति ।

तथाचानादिसिद्धजातिपरिवर्तनमत्रैव जन्मनि कथमपि न
[कर्मकृतब्राह्मण्या- भवति । जन्मान्तरे तु कर्माधीनं ब्राह्मण्यादिकं
दिकं जन्मान्तरेणम् ।] सम्भवत्येव । व्यक्तं चैतन्महाभारते इन्द्रमतङ्ग-

संवादे विवेचितम् । उपरिष्ठाच्च वचनानि विलिखिष्यन्ते । एवं च
कर्मकृता ब्राह्मणजातिरित्यादिवचनानां जन्मान्तराब्राह्मण्यादिविषय-
तयैव योजनं युक्तम्, नतु तत्तज्जन्मब्राह्मण्यादिविषयतया ।

“मासेन शूद्रो भवति ब्राह्मणः क्षीरविक्रयात्” इत्यादिवचनानां
तु ब्राह्मणादिकर्मानधिकारबोधनेन शूद्रसमत्वबोधन एव तात्पर्यम् ।
व्यक्तं चैतत्तद्वचनविचारपूर्वकमुपपादयिष्यते । एतदेवाभिप्रेत्य

छान्दोग्ये “तद्य इह रमणीयचरणा अभ्याशो ह यत्ते रमणीयां योनिमापद्येरन् ब्राह्मणयोनिं वा क्षत्रिययोनिं वा वैश्ययोनिं वाऽथ य इह कपूयचरणा अभ्याशो ह यत्ते कपूयां योनिमापद्येरन् श्वयोनिं वा सूकरयोनिं वा चण्डालयोनिं वा” इति विवेचितम् । अत्र योनिशब्दप्रयोगात् जन्मत एव ब्राह्मण्यादिकमिति स्पष्टमेवावगम्यत इति कर्मकृतब्राह्मण्यादिवादोऽयमत्यन्तमेवावहेयः ।

अत्रेदमालोचनीयम्—आपद्य पद्धर्माचरणेन कथमब्राह्मण्या-
[जातिभेदस्य प्रत्य- दिकम् । प्रकृत्यनुसारिणी खलु जनानां भक्ष्या-
क्षत्वपरीक्षणम् ।] भक्ष्यादिप्रवृत्तिः । तदुक्तं गीतायां “प्रकृतिं याति भूतानि निग्रहः किं करिष्यति” इति । नहि कदाचित्पातित्यप्रयो-
जकसुरापानादिना सर्वदा पतितत्वम् ; प्रायश्चित्तविधिवैयर्थ्यापातात् । नहि सुरापानप्रवृत्त्याऽन्यजातीयत्वनिर्णयः सम्भवति । तथाच स्वभावानुसारेण ब्राह्मण्यादिकं न निर्णेतुं योग्यम् । अतो गत्यन्तराभावात् जातिपरिवर्तनमिदं केवलशास्त्रसमधिगम्यम्, नतु प्रत्यक्षसमधिगम्यम् । व्यक्तं चैतत्कुमारिलपादैः “जात्युत्कर्षो युगे ज्ञेयः पञ्चमे सप्तमेऽपि वा” इतिवचनव्याख्यानप्रसङ्गेन विवेचितम् । अयं तत्रत्यसारांशः—ब्राह्मण्यादिकं सत्यं मातापितृजात्यैव सर्वत्रावगम्यम् । पञ्चमे सप्तमे वा जन्मनि तु मातापित्रोरुभयोरपि ब्राह्मणादिजातिकत्वाभावेऽपि ब्राह्मण्यं केवलशास्त्रप्रामाण्येनैव स्वीकर्तव्यमिति । अनेन हीदं स्पष्टं सूच्यते—यत्र यत्र भिन्नजातीयमातापितृकत्वेऽपि भिन्नजातित्वं शास्त्रसमधिगम्यं वर्तते; तत्र तज्जातीयत्वं केवलशास्त्रसमधिगम्यमिति । तथाचानापद्यापद्धर्मानुसरणेनापि शास्त्रप्रामाण्यात्तस्याब्राह्मण्यं ब्राह्मणोचितकर्मानधिकारो वा बोध्यत इति न किञ्चिदनुपपन्नम् । ये तु पुनरुक्तकर्मकृतमेव

ब्राह्मण्यमिति वदन्ति, तेषां मते कदाचित् ब्राह्मण्यं कदाचना-
ब्राह्मण्यमिति महत्यव्यवस्था समाप्नोति ।

यत्तु—अनार्यता निष्ठुरता क्रूरता निष्क्रियात्मता ।

[ब्राह्मण्यस्य पुरुषं व्यञ्जयन्तीह लोके कलुषयोनिजम् ॥

शीलनिणयत्वप्र- पित्र्यं वा भजते शीलं मातुर्वोभयमेव च ।

माणपरीक्षणम्] न कथञ्चन दुर्योनिः प्रकृतिं स्वां नियच्छति ॥

कुले महति जातस्य यस्य स्याद्गणसंकरः ।

संश्रयत्येव तच्छीलं नरोऽल्पमपि वा बहु ॥

शूद्रायां ब्राह्मणाज्जातः श्रेयसा चेत्प्रजायते ।

अश्रेयान् श्रेयसीं जातिं गच्छत्यासत्तमाद्युगात् ॥

शूद्रो ब्राह्मणतामेति ब्राह्मणश्चैति शूद्रताम् ।

क्षत्रियाज्जातमेवं तु विद्याद्वैश्यात्तथैव च ॥

अनार्यायां समुत्पन्नो ब्राह्मणात्तु यदृच्छया ।

ब्राह्मण्यामप्यानार्यात्तु श्रेयस्त्वं क्वेति चेत् भवेत् ॥

जातो नार्यामनार्यायामार्यादार्यो भवेद्गुणैः ।

जातोऽप्यानार्यादार्यायामनार्य इति निश्चयः ॥

यस्माद् बीजप्रभावेण तिर्यग्जा कृषयोऽभवन् ।

पूजिताश्च प्रशस्ताश्च तस्माद् बीजं प्रशस्यते ॥

इति शीलादिनिर्णयं ब्राह्मणत्वादिकमित्युक्तम् ; तदिदं यत्र
मातापितृविनिर्णयो नास्ति, यत्र वा संकरजातित्वनिर्णयो वर्तते,
तद्विषयमेव । अत एव—

वर्णापेतमविज्ञातं नरं कलुषयोनिजम् ।

आर्यरूपमिवानार्यं कर्मभिः स्वैर्विभावयेत् ॥

इत्युपक्रम उपपद्यते ।

अत्रोक्तानां वचनानामुपन्यासेनेदमपि सूच्यते—संकरजाता-
 [पञ्चमे सप्तमे वा युगे नामपि केषाञ्चन पितृब्राह्मणत्वादिना ब्राह्मणत्वा-
 जातिपरिवृत्तियोग्यता] दिक् भवतीति यद्विवेचितम्—तदिदं सप्तमयु-
 गमारभ्यैव, नतु प्रथमजन्मारभ्यापि । तदुक्तम्—आसप्तमा-
 द्युगात्, इति । तथाच कुम्भजातादीनां विश्वामित्रादीनां च
 गुणतः प्रशस्तत्वेऽपि ब्राह्मण्यं तत्कन्यापरम्परायां षष्ठ्यामुत्पन्नस्यैव
 जातिब्राह्मणत्वेन सर्वब्राह्मणकर्माधिकारः । कुम्भजातादीनां तु
 स्वपित्रनुग्रहविशेषेण सर्वविद्यास्फुरणमेवेति ब्राह्मणजातित्वं तेषां
 नास्त्येवेति । एतदेवाभिप्रेत्य खण्डदेवाचार्यैरपि विश्वामित्रादीनां
 न ब्राह्मणजातित्वमिति विवेचितम् । एतेन—“शूद्रो ब्राह्मणता-
 मेति ब्राह्मणश्चैव शूद्रताम्” इति मनुवचनमपि—व्याख्यातम् ।
 इदं हि वचनं ‘अश्रेयान् श्रेयसीं जातिं गच्छत्यासप्तमाद्युगात्’
 इति वचनानन्तरमेव प्रवृत्तमिति न भिन्नजातीयमातापितृकाणां
 तस्मिन्नेव जन्मनि ब्राह्मणत्वादिपरमित्यकामेनाप्युरीकरणीयम् ।
 एतेन—व्यासादयोऽपि—व्याख्याताः । अधिकं चात्र निरूपणीयं
 पूर्वमेव निरूपितम्, निरूपयिष्यते चोपरिष्ठात् । सर्वथा तु जातिपरि-
 वर्तनमिदं न कथमपि सम्भवति ।

जन्मवैचित्र्यं हि पूर्वजन्मकृतशुभाशुभकर्मफलमिति पूर्वोक्त-
 [जातिमेवस्य जन्मा- छान्दोग्यवचनानुसारेणावश्यमेवोरीकर्तव्यमिति
 न्तरीयकर्मनिमित्तत्वा- कथं न स्वभावसिद्धा जातिः । एतेन—पूर्व-
 ङ्गीकारः] जन्मकृतशुभाशुभफलं न जातिः, किन्तु सुख-
 दुःखविशेषादिकमेवेति शङ्कापि—परास्ता । न ह्यन्यथा ‘वसन्ते
 ब्राह्मणमुपनयीत’ इत्यादि ब्राह्मणादीनामुपनयनतः पूर्वं सिद्धवद-
 नुवाद उपपद्यते । यथा हि पाकात्पूर्वमोदत्तस्याभावेनोदनस्य

साध्यः । मर्त्तवं सम्भवति । नहि प. कात्पूर्वं या तण्डुलावस्था सैव पाकानन्तरमप्यनुभूयत इति युक्तमोदनस्य साध्यकर्मत्वम् । उपनयनात्पूर्वं विद्यमानैव खल्ववस्थोपनयनानन्तरमपि समनुभूयते, न तु किमप्यवस्थान्तरम् । अतो हि 'ब्रीहीन् प्रोक्षति' इत्यादौ प्रोक्षणं ब्रीहीणामिव ब्राह्मणस्यापि संस्कार एव फलमुपनयनेनेत्यवश्यमेवोरीकर्तव्यम् । तत्र च ब्रीहीणामिव सिद्धवदनुवादो ब्राह्मणादेर्यो विद्यते; स हि जातित एव ब्राह्मण्यं विना न कथमप्युपपद्यते । एतेन—ओदनं पचतीत्यादौ पाकेनोदनं करोतीतिवत् वसन्ते ब्राह्मणम्' इत्यादावपि वसन्ते ब्राह्मणमुपनयनेन कुर्यादित्यर्थस्वीकारे बाधकाभाव इति शङ्कापि—परास्ता । एतेन "राजा राजसूयेन स्वाराज्यकामो यजेत" इति वाक्यमपि व्याख्यातम् । अत्रापि ह्यभिषिक्तक्षत्रियमात्रग्रहणमिति हि मीमांसका विवेचयन्ति । तत्र यदि येन राज्यं क्रियते तस्यैव राज्यदेन ग्रहणम्, तर्हि कथं वाऽवेष्ट्यधिकरणविधौ न भवति ?

यत्तु सर्वस्यऽपि मीमांसाशास्त्रस्यार्वाचीनत्वमिति वार्यते, तत्रेदमेवास्माकं वक्तव्यम्—यद्यदि मीमांसाशास्त्रमर्वाचीनमर्वाचीनत्वेन न प्रमाणम्, तर्हि कथं वा भवतां व्याख्यानमद्यतनमत्यन्तमेवार्वाचीनतमं च प्रमाणं भवति ?

मीमांसाशास्त्रं हि वयं तु मन्यामहे लौकिकानां न्यायजातानामुत्सर्गापवादविधया तत्र तत्र योजनेनैव तत्तादृशं निश्चयं सम्पादयतीति कथं वा तदप्रमाणता शङ्कितुमपि शक्या ? शास्त्रपारतन्त्र्येण खलु शास्त्रार्थविचारो युक्तः शास्त्रपौरुषेयत्वेऽपौरुषेयत्वे च, न त्वल्पज्ञस्वानुभवपारतन्त्र्येणेति मीमांसाशास्त्रमेवोक्तविधयैव शास्त्रार्थनिर्णयपरं सर्वादरणीयम्, न त्वाधुनिकानां विवरणजातं

यथेच्छमिति जातिपरिवर्तनमिदं मीमांसकमतविरुद्धमपि भवति ; अन्यथा हि राजसूयादीनां ब्राह्मणाधिकारिकत्वेऽपि न दोष इति स्यादिति पारलौकिकफलं स्वर्गादिकमन्याधिकारिकेण कर्मणाऽन्येन कृतेनापि स्यादिति कल्पनापि कर्तव्या स्यात् । सा च यावत्पारलौकिकफलस्वरूपस्य तस्य कर्मणश्च साध्यसाधनभावस्य च ज्ञानमन्तरा कथं सम्भवति ? अस्तु वा स्वर्गस्य लोकान्तरस्थत्वं मा वा, जन्मान्तरसम्बन्धित्वे तु न विवादः । नहि सर्वस्य कर्मणः फलं तत्तज्जन्मन्येव भवतीति कल्पनं सम्भवति ; जन्मान्तरस्याकस्मिकत्वापातात् । जन्मान्तरीयं च सुखविशेषमिदन्तया प्रदर्श्य को वा शक्नोति भगवन्तमन्तराऽनेन साधनेनेदं भवति नानेनेत्यादि निरूपयितुमित्यादि पूर्वमेव निरूपितं विस्तरेणेति जातिपरिवर्तनमिदं सर्वथा न क्षमायेत्यत्र तु न विशयलेशोऽपि । यथा च सृष्टिकालमारभ्यैव जातिः स्वभावसिद्धा वर्तते, तथा पूर्वमेव विवेचितम् । नहि क्षत्रियवंशे ब्राह्मणो ब्राह्मणवंशे क्षत्रियश्च क्षत्रियमाता-

[क्षत्रियादिवंशे ब्राह्मण- पितृकत्वे ब्राह्मणमातापितृकत्वे वा कदाप्यासीत् । पाद्यनुत्पत्तिः]

विश्वामित्रविषये तु चरौ मन्त्रावशेषेण ब्राह्मणशक्तिः सम्पादितेति महाभारत एव व्यक्तम् । वीतहव्यादीनां तु ब्रह्मर्षित्वमात्रं न तु ब्राह्मणत्वं ब्राह्मणकर्माधिकारो वा । ब्रह्मर्षीणां च वीतहव्यादीनां वंशे ब्राह्मणानामेवावस्थानमनन्तरमासीदिति महाभारतवचनानामपि वीतहव्यकन्यापरम्परायां पञ्चम्यादिसमुत्पन्नापत्यविषयत्वमित्यूरीकरणान्नानुपपत्तिः ।

यत्तु क्षत्रियाणामपि केषाञ्चित् अम्बरीषादीनां प्रवरमध्ये [क्षत्रियाणां प्रवरको- प्रवेशात् ब्राह्मणापत्यत्वं ब्राह्मणानामेवेति न दियोग्यतापरीक्षणम्] नियमः, किन्तु क्षत्रियाणामपत्यवश्यमूरीकर्तव्यमिति वर्णितम् ।

अयं भावः—“राजन्यानां पितृपितामहप्रपितामहत्वं स्वीकर्तव्यम् गोत्रपुरुषस्योत प्रवरणम् ? आद्ये गोत्रपुरुषस्य ब्राह्मणत्वे तद्विरूपितपित्रादित्वं राजन्ये स्यात् । द्वितीये जातिपरिवर्तननङ्गीकारे कथं क्षत्रियाणां प्रवरणं नाम ? तदत्र ज्ञायते जातिपरिवर्तनेन क्षत्रिया अपि ब्राह्मणाः संवृत्ता इति । अत एव वायुपुराणे—

(अ० ६६-१६१)

दायादश्चापि गर्गस्य शिनिबद्धाद् बभूव ह ।

स्मृताश्च ते ततो गार्ग्याः क्षत्रोपेता द्विजातयः ॥

मुद्गलस्यापि मौद्गल्याः क्षत्रोपेता द्विजातयः ।

एते ह्यङ्गिरसः पक्षे संश्रिताः कण्वमुद्गलाः ॥

तस्यामुत्पादयामास मान्धाता ग्रीन् सुतान् प्रभुः ।

पुरुकुत्समम्बरीषं मुचुकुन्दं च विश्रुतम् ॥

अम्बरीषस्य दायादो यौवनाश्च परः स्मृतः ।

हरीतो युवनाश्चस्य हारिताः शूरयः स्मृताः ॥

एते ह्यङ्गिरसः पुत्राः क्षत्रोपेता द्विजातयः ॥ इति ।

अत्र च क्षत्रोपेता द्विजातय इति पदाभ्यां क्षत्रिया ब्रह्मकर्म-युक्ता इत्येवार्थः प्रतीयते, न तु सङ्करजातीया इति; क्षत्रवंशस्य प्रकृतित्वात् । एवमेव खलु तेषां प्रवरणं सङ्गच्छते; अन्यथा तदसङ्गतं स्यात् । एवञ्च क्षत्रियवंशसम्भूतस्यापि ब्राह्मण्यं पूर्वं सुलभमासीदेव । विश्वामित्रस्तत्र स्पष्टतया दृष्टान्तः । किञ्च ऋषभदेवस्य पुत्रशते एकाशीतिपुत्राणां ब्राह्मण्यं नवानां श्रमणत्वमित्याद्यपि ज्ञेयम् ? किमधिकलेखनम् । सवथा पूर्वं जात्यभाव एवासीत्, इदानीं तु जातिपरिवर्तनमवश्यमपेक्ष्यते । केवलं चतुर्विधवर्गीकरणमनादि, तदेव पुनरपि स्थापनीयम् । नान्य-जातिवर्गादिकमित्यलमधिकलेखनेनेति ॥

तत्र केचित् वदन्ति—न प्रवरमध्ये कस्यापि क्षत्रियस्य निवेशः ।
 अश्वरीषयौवनाश्वयोरप्यत्र ब्राह्मणयोरेव ग्रहणम् । नामसाम्यमा-
 त्रेण हि कथं क्षत्रियस्यैवात्र ग्रहणमुपपद्यते । अत एव—“ऐलाद्याः
 पुरुरवाश्च क्षत्रियाः । तेषां गोत्रं मनुः । त्रिप्रवराः मन्वैलपौरुरव-
 सेति । वैश्या भालन्दनादयः । तेषां गोत्रं भलन्दनः । भालन्द-
 नसाप्तमाक्रीलेति होता । तत्र द्विविधाः क्षत्रियाः । केचिद्विद्यमान-
 मन्त्रदृशः स्वीयानेव प्रवरान् प्रवृणीरन्, केचिद्विद्यमानमन्त्रदृशः
 पुरोहितप्रवरान् प्रवृणीरन् । स्वीयप्रवरसत्त्वेऽपि स्वस्वपुरोहितगो-
 त्रप्रवरपक्ष एव मिताक्षरामेधातिथिप्रभृतिभिराश्रितः । आपस्तम्बे-
 नापि पक्षद्वयमुक्त्वा स्वपुरोहितप्रवरोऽस्त्येव न्यायेनेति । अयं
 भावः—मन्त्रादिषु गोत्रप्रवरलक्षणाभावः । अगस्त्याष्टमसप्त-
 र्षीणां ब्राह्मणत्वेन तदपत्यत्वाभावात् । क्षत्रियवैश्ययोगोत्तृत्वाभावात्
 सप्रवरत्वस्य सुतरामभावः । नापि सर्वे मन्त्रकृत इति । तस्मात्
 सर्वैः क्षत्रियैर्वैश्यैर्वा वरणीयः पुरोहित उपात्तः । तद्गोत्रप्रवरैरेव
 तेषां कर्मानुष्ठानं विवाहाविवाहौ चेति” वीरमित्रोदयकृता प्रवरव्यव-
 स्थोपपद्यते । अन्यथा हि मन्त्रादिगोत्रप्रवरस्यापि भवन्मतरीत्या
 सम्भवात् कथमुक्ता व्यवस्थोपपद्येत ? वयं तु पश्यामः—पूर्वोक्तवायु-
 पुराणे दायादत्वं क्षत्रियाणामपि यद्वर्णितम्, तदिदं विद्याकृतवंशी-
 यत्वमादायाप्युपपद्यते । अत एव—“एते ह्यक्षिरसः पक्षे संश्रिता”
 इति वचनमुपपद्यते । तथाच प्रवरकोटिव्यवहारः क्षत्रियाणामपि
 न जन्मना चातुर्वर्ण्यसिद्धान्तविरोधीति ।

अयं भावः—गोत्रसम्बन्धो हि तदपत्यपरम्पराप्रवेशेन । प्रव-
 राणां तु न गोत्रापत्यत्वमपेक्षितम् । मन्त्रदर्शनमात्रेण खलु प्रवर-
 त्वम् । तथाच विश्वामित्रदृष्ट्य तत्साधितस्य वा मन्त्रस्य शुनः

शेफादिभिरपि साधनात्तदनपत्यस्यापि शुनःशेफस्य यथा तत्प्रवर-
 प्रवेशः, व्यक्तं चैतच्छ्रीमद्भागवतादौ, एवमम्बरीषादिभिरपि
 हरितदृष्टस्य तत्साधितस्य वा दर्शनं साधनं वा कृतमिति प्रवरत्वं
 नानुपपन्नम् । सर्वथा तु क्षत्रियाणामपि प्रवरप्रवेशानुपपत्त्या न
 ब्राह्मणानामपि क्षत्रियाः क्षत्रियाणामपि ब्राह्मणाश्च पुत्रा भवन्तीति
 कल्पनं सम्भवतीति ब्राह्मणादिमातापितृकत्वेनैव ब्राह्मण्यादिकमित्य-
 ङ्गीकारे न कोऽपि विरोधः । यत्तु—गोत्रत्वेन परिगणिताः केचि-
 दृष्य एव गोत्रसम्बन्धिन एव पितृपुत्रपौत्रक्रमेणावस्थिताः प्रवरा
 इति वर्णितम्, नायं नियमः, किन्तुत्सर्गः । अन्यथा हि बहुषु प्रवर-
 भेदात्मनः कथमपि नोपपद्यते । गोत्रैक्ये प्रवरैक्ये च विवाहनिषे-
 धार्थं खल्वसमानार्षगोत्रजामिति वर्णितम् । तत्र यदि गोत्रसम्ब-
 न्धिनां पितृपुत्रपौत्रादीनामेव प्रवरत्वम्, तर्हि समानगोत्रासित्यनेनै-
 वेष्टसिद्ध्या व्यर्थं समानप्रवराया अपि निषेधनमिति हि सर्वविदि-
 तमिदम् । सर्वथा च भिन्नजातीयानामपि प्रवरप्रवेशो न चातुर्व-
 र्यमव्यवस्थितं गमयतीति सिद्धम् । अस्तु वा क्षत्रियाणामम्बरी-
 षादीनां गर्गादिमहर्षिसङ्कल्पविशेषेण ब्राह्मण्यमसीदिति, नहि
 तावताऽऽमदादिसङ्कल्पविशेषेण जातिपरिवर्तनं सम्भवति । एतेन—
 “यवीयांस एकाशीतिर्जायन्तेयाः पितुरादेशकरा महासत्त्वशालिनो
 महाश्रोत्रिया यज्ञशीलाः कर्मविशुद्धा ब्राह्मणा बभूवुः ” इति श्री-
 महर्षभयोगिपुत्राणां कर्मणा ब्राह्मण्यप्रतिपादकं श्रीभागवतवाक्य-
 मपि—व्याख्यातम् ; भगवदिच्छाया अपर्यनुयोज्यत्वात् । एतेन—
 अमलनेरस्थनारायणकाशीनाथभट्टानां प्रबन्धोऽपि—व्याख्यातः ।
 तद्यथा—

“दृष्टादृष्टप्रयोजनाथैव जात्यादिभेदः कल्पितः पूर्वम्, न तु स

तथैवेदानीमपि प्रयोजनाय स्यात् । ग्रीष्मे पुष्पादपि जलसेचनं वनस्पतीन् वर्षासु नैव पुष्पाति । अपिच वैमत्यकारणेष्वेकं कारणं जात्यादिभेदः ।

कारणान्तरसामग्र्यां वैमत्यमभावेऽभाव इति कारणान्तरं [नवीनमतानुसारी चेत्प्रतिबन्धनीयम्, शक्याशक्यतापि विचारणीयेति । प्रबन्धविशेषः ।]

चातुर्वर्ण्यं कर्मकृतमिति शक्यं साधयितुम् । भवतु वा जन्म-कृतं चातुर्वर्ण्यम् । जन्म पुनः कर्मकृतम् । अपिच पूर्वकृतसत्कर्मणा चेदुन्नता जातिः, नात्रैव कृतात् कर्मणा इत्यत्र किं नियामकम् ? गहितकर्मणा चेदत्रैव ब्राह्मणः शूद्रत्वमियात्, शूद्रोऽपि तर्हि प्रशंसनीयेन कर्मणा ब्राह्मणत्वं प्राप्तुं शक्नुयात् । शृणुमश्च नन्दीश्वरादैरुत्कर्षम् । मास्तु वा समाने जन्मनि कर्मणा जात्युत्कर्षः, तथापि शक्यं चेत् परिवर्तनं नैवायं कर्मयेदुन्नतां जातिम् ; ऐकान्तिकत्वात् कर्मफलानाम् । न खलु कर्मणा गर्दभत्वं यातोऽश्वत्वमाप्तुं शक्नुयात् । सङ्करजातानां परिवर्तने युगोत्कर्षवचनं प्रमाणीक्रियताम् । तथाच मनुः—

शूद्रायां ब्राह्मणाजातः श्रेयसा चेत् प्रजायते ॥

अश्रेयान् श्रेयसीं जातिं गच्छेदासप्तमाह युगात् ॥ १०।६४ ।

याज्ञवल्क्यश्चः—

जात्युत्कर्षो युगे ज्ञेयः सप्तमे पञ्चमेऽपि वा ।

व्यत्यये कर्मणां साम्यं पूर्ववच्चाधरोत्तरम् ॥ १--१६ ॥” इति ॥

अत्र हि प्रबन्धे जात्यादिभेदोऽपि वैमत्यकारणमिति यदुक्तम्,

[उक्तप्रबन्धस- तदिदं तस्यान्यथासिद्धत्वान्न कारणत्वमिति पूर्वमे-
मालोचनम् ।] कोपपादितत्वादकिञ्चित्करम् । एतेन—पूर्वजन्मकृता-

कर्मणो यद्युन्नता जातिस्तर्हि कथमत्र कृताकर्मणो नेति शङ्कोपि-
पराहता । पूर्वजन्मन्यामरणं तत्तज्जातिधर्माणां यथावत्परिपालनेनैवो-
न्नता जातिर्यदि स्यात्, तर्हि तु कथमत्र जन्मनि मरणात् पूर्व कर्म-
विशेषेणोन्नता जातिर्भवेदिति सर्व एव विजानन्तु । नहि पूर्वजन्म-
न्यत्र जन्मनि वा ईदृशमेव कर्मोन्नतजातिसाधनमिति निर्णयः
कस्यापि वर्तते । गहितकर्मणा च शूद्रत्वमत्र जन्मनि ब्राह्मणकर्मा-
नधिकारो जन्मान्तरे च शूद्रत्वमिति खलु शास्त्रीया व्यवस्था,
नत्वत्रैव जन्मनि जात्यन्तरं कस्यापि सम्भवति । नन्दीश्वरादेरु-
त्कर्षस्तु योगविशेषेणाणिमाद्यष्टैश्वर्यसिद्ध्योपपद्यत एव । नहीदानीं
तादृशो योगसिद्धः कोऽपि स्वस्य ब्राह्मण्यमभिलषन् दृश्यते ।
तथाच न समाने जन्मनि जात्युत्कर्षः । अनापद्यापद्धर्माचरणादिना
पतितानां तु प्रायश्चित्तेन स्वीयजातिसिद्धिः स्वीयकर्माधिकारो वा
समाने जन्मन्यपि सम्भवेदेव । नहि कर्मणाऽश्वः कदापि गर्दभत्वं
प्राप्नोति, किन्तु तत्तुल्यत्वमेव । एतेन—सङ्करजाता अपि व्या-
ख्याताः । तेषामपि सप्तमे युगे जात्युत्कर्षः सर्वसम्मत एव ।
सर्वथा तु नायं प्रबन्धो व्यवस्थितं कमपि विषयं प्रतिपादयतीति
प्रबन्धान्तरसमालोचनार्थं प्रवर्तामहे ।

अत्रच प्रसङ्गे श्रीयुक्तमराठे नारायणशास्त्रिमहोदयानां प्रबन्धः

[श्रीनारायणशास्त्रि-समालोचनार्थं स्वीक्रियते । स यथाः—

मराठेमहोदयानां
मतम् ।]

“इदानीन्तनवैमत्ये केवलं जातिभेदो न कारणम् । जाति-
भेदीयो भूयानंशः स्वाभाविकवैषम्यात्मको भवति । स च न प्रक्षोभे
कारणतां भजते । अस्वाभाविकवैषम्यं हि तत्र कारणम् । अस्वाभा-

विकस्य वैषम्यस्य दिग्यथा—जन्मत एव जातीनामुच्चनीचभावः,
नीचजातीनां शुद्धाचारादिद्वारोच्चीकरणाभावः, देशतः कर्मत आचा-
रतो वा भिन्नजातीनां समानाचारोत्पादेन वा विद्यमानसमानधर्म-
द्वारा वा एकीकरणाभावः । किञ्च देशस्य महत्त्वम्, अन्नादेर्वैपुल्यम्,
एकसमाजत्वभावनाया अभावः, विचारवतामपि राष्ट्रबुद्ध्यभावः,
देशान्तरेषु गमनागमनादिसाधनसौलभ्याभावेनान्येन वा केनचित्
कारणेन देशान्तरीयस्थित्यादिज्ञानाभावः, इत्यादिकारणसमुदायेन
सहकारिताबुद्ध्यभावः ।

पूर्वाचार्यैस्तदानीन्तनपरिस्थित्यनुसारेण व्यवस्थाकरणार्थमेव
जातिभेदादिकं प्रदर्शितम् । तादृशव्यवस्थया जातिभेदे वर्तमानेऽपि
स्वप्रगल्भधिकप्रगतिवद्भिः परकीयैः सह जितजेत्रादिसम्बन्धो नासी-
त्, यथाधुना । तेन तदानीं विद्यमानेऽपि जातिभेदे व्यक्ततया न
दर्शनार्हमनैकमत्यम् । वस्तुतस्त्वैकमत्यं स्यान्न वेति को जनाति
तदानीन्तनमितिहासम् । प्रत्युत बौद्धजैनाद्युत्पत्तिः, हैहयभार्ग आदि-
कलहः, देवद्वैत्यसङ्ग्रामादिकं चैतानि किं दर्शयन्ति । किञ्च योऽयं
शिकन्दरादिबाह्यैः शतशो भारतीयानां पराजयः, यश्च भारतीयाना-
मुत्तरोत्तरं नाश एव समजनि जायते च, सोऽयं नास्त्युत्तमं सङ्घटनं
भूयसि काले चातुर्वर्ण्यस्येत्येव दर्शयति ।

कदाचित् पूर्वतमस्मिन् काले चातुर्वर्ण्यं कर्मभेदेनैव समजनि ।
सूचितं चैतद्भारते प्रागेक एव वर्णस्त्रेतायां विस्तर इत्यादिप्रति-
पादके भागवतादौ च । पश्चात्तु रूढे कर्मभेदे जन्मतश्चातुर्वर्ण्यं
नियमितम् । एवं स्थिते उभयविधवाक्यानामेकवाक्यतापि दुःशकः ।

संकरजातीनां परिवर्तनं (उच्चीकरणम्) शास्त्रोक्तमेव ।

‘जात्युत्कर्षो युगे ज्ञेयः’ इत्यादि च तत्रानुकूलं वचनम् ।

जन्मवैचित्र्यं यद्यपि पूर्वकर्माधीनम् ; तथापि 'दैवाधानं कुले जन्म मदायत्तं तु पौरुषम्'—इति ॥

अत्र हि प्रबन्धे—वैमत्ये न जातिभेदः कारणम् , किन्तु तत्स-
[उक्तमतपरीक्षणम्] स्वन्धिनः केचन नियमविशेषा वैमत्यकारण-
मित्यत्र न विशयलेशोऽपि, इति यद्विवेचितम् , तत्र दमेव वक्त-
व्यम्—यदि जातिभेदो न दोषाय, तर्हि कथं वा तत्परित्यागः
समुचितः । उच्चनीचभावादिकं तु सर्वं जातिभेदस्य स्वाभाविकत्वे
स्वभावसिद्धमेव भवति । को हि ब्राह्मण इति पतितमपि ब्राह्मणं
सच्छूद्रादुत्कृष्टं मन्यते ? न कोऽपि । सच्छूद्रोऽपि हि असद-
ब्राह्मणापेक्षयोत्कृष्ट इत्यत्र न विशयलेशोऽपि । नहि पतितेन
सहासनादिनेव सच्छूद्रेण सहासनादिना पातित्यमिति कोऽपि
मन्यते । सच्छूद्रोपि न कदापि वेदाध्ययनस्य तदध्यापनस्य
वाऽधिकारं काञ्चेदिति न तस्योत्कृष्टब्राह्मणदर्शनेन वैमत्यस्य सम्भा-
वना । असच्छूद्रापेक्षया त्वसद्ब्राह्मणस्योत्कर्षो जातिमात्रकृतः
कथं वारयितुं शक्यते । सर्वथोच्चनीचभावो यदि वैमत्यकारणं
तर्हि तस्य बहुनिमित्तस्य परिहाः कथमपि न सम्भवति । यथा च
परिस्थितिविशेषो न धर्माणां जातिभेदादीनां च मूलम्, तथा
प्रमाणविचारावसर एव विवेचितम् । नहि कर्मकृतं चातुर्वर्ण्यमिति
कदाप्यासीत् । व्यक्तं चैतत्पूर्वमेव विवेचितम् । एतेन—शिष्टमपि
व्याख्यातम् । तदयं सिद्धान्तः—चातुर्वर्ण्यं न केवलं जन्मकृतं
न वा कर्मकृतम्, किन्तु भयकृतम् । तदुक्तं भविष्यमहापुराणे—
“संसिद्धिं याति मनुजो जातिकर्मसमुच्चयात्—”इति । उभय-
कृतत्वं चैवमनुसन्धेयम्—प्रथमतः सर्वेषां जन्मना ब्राह्मण्यादिकम्,
अनन्तरं च कर्मणा तत्परिष्कारो भवतीति । तदुक्तं याज्ञवल्क्य-
स्मृतौ—

चित्रकर्म यथानेकै रङ्गैः सम्यक् प्रपूर्यते ।

ब्राह्मण्यमपि तद्वत्स्यात्संस्कारैर्विधिपूर्वकैः ॥ इति ।

चित्रकर्म हि यथा आपाततो रूपविशेषमुल्लिख्यानन्तरमेव रङ्ग-
विशेषादिदानेन समाप्यते, एवं जातित आपातसिद्धं ब्राह्मण्य-
सादायैव पूर्णं ब्राह्मण्यं सम्पादनीयमिति तदर्थः । एतेन—चातु-
र्वर्ण्यमुभयकृतमेव, तच्च पूर्वं कर्मकृतमिदानीं जन्मकृतमिति शम्भु-
भट्टसिद्धान्तोऽपि परास्तः ।

अत्र समालोचनसौकर्यार्थं शम्भुभट्टप्रबन्धोऽपि यथावदेव
[शम्भुभट्टप्रबन्धः] निर्दिश्यते । तद्यथाः—

“चातुर्वर्ण्यं कर्मकृतमुत जन्मकृतम् ? उभयमपीति ममाशयः ।
चातुर्वर्ण्यव्यवस्थापनकाले कर्मकृतमेव तद्वदितुमर्हति । सम्प्रति
तु जन्मकृतमित्येव गण्यते, ननु सृष्टिकालेऽपि जन्मकृतमित्य-
वगम्यते । तथाहि—

लोकानां तु विशुद्ध्यर्थं मुखबाहूरूपादतः ।

ब्राह्मणं क्षत्रियं वैश्यं शूद्रं च निरवर्तयत्—३६-१ मनुः ।

मुखबाहूरूपज्जानां पृथक्कर्माप्यकल्पयत्—४०-७ मनुः ।

अनेन विज्ञायते प्रथममेव चत्वारो वर्णा जाताः । पश्चादेव
कर्मनियन्त्रणमिति । ब्राह्मणोऽस्य मुखमासीदिति श्रुतिरप्यमुमर्थ-
मुपोदबलयतीति चेन्न । तत्र प्राचीनवर्णव्यवस्थायां जन्मकृतत्व-
कल्पनानुपपत्तेः ; एकस्मादेव ते चत्वारोऽपि जाता इति हि
तत्रोच्यते । कुतो नैकजातीयत्वं तेषामायातमिति पृच्छामः । पश्चात्
सर्वशक्तेन गुणकर्मभ्यां विभज्य व्यवस्थापनं कृतमिति नातिविल-
क्षणः पक्षः । ब्राह्मणादीनामेव सृष्टिरुक्ता, न तु सृष्टानां ब्राह्म-
णत्वादिव्यवस्थापनं कृतमिति चेत्, किञ्चातः ? लोके हि जाताना-

मेव नामकरणम् । कृते नाम्नि नाम्ना निर्दिश्यायं कदा जात इति पृच्छयते, कथमेतदघटताम् ? जननकालावच्छेदेन नाम्न एवासिद्धेः । उभयस्थो दोषो नैकतरेण चोदनीयः ; उभयत्रापि समः समाधिः ; तस्मात्तत्तत्कर्मनिर्वर्तनपाटवं विलोक्य तत्तत्कर्मसु नियोगः ; तदनुरोधेन वर्णविभागश्च कृत इत्याभ्यूहिकप्रस्थानेन विचार्यमाणे व्यक्तं भवति । किञ्च वर्णविभाग एव नातिप्राचीनः । मत्तोः पूर्वं वर्णनियम एव नातिव्यवस्थित आसीत् । येन देववर्गे नायं वर्णनियमः । ऋषिवर्गे दृष्टोऽपि निर्नियन्त्रण एव दृष्टः । विश्वामित्रोपाख्यानममुमर्थं समर्थयति । पूर्वमेवेतत् प्रपञ्चितमित्येतावता विरम्यते । “चातुर्वर्ण्यं मया सृष्टं गुणकर्मविभागशः” इति गीतापि षष्ठममुमर्थमाचष्टे ।

स्य यथा अरणिनिर्मन्थनजातोऽग्निरेव गार्हपत्यसंविष्टः पश्चादाहवनीयादिषु प्रणीयते, न तु तत्रान्यन्निर्मन्थनं कृत्वाऽन्यन्तरसम्पादनम् । तथा सकृद्विभागशो गुणकर्मद्वारा वर्णविभागे कृते पश्चात्तत्तज्जातीयक्षेत्रजातानां तत्तज्जातीयत्वम्, नतु पुनरपि पूर्वोपाधिकी व्यवस्था । अयमर्थः स्मृत्यादिषु न विविच्य प्रदर्शितः ; प्रयोजनाभावात् । तत्र हि क्षेत्रप्रयुक्ता जातिव्यवस्थाऽऽश्रीयते । ततस्तदनुगुणमेवोच्येत । अहमस्मिन् क्षेत्रे जात इत्येवंरूपस्मृतिर्जातिरिति महता प्रपञ्चेनार्थवादपादे कुमारिलभट्टेन तन्त्रवार्तिके प्रदर्शितम् । अयमाधुनिको नियमः “समानवर्णासु पुत्राः समानवर्णा भवन्ति, अनुलोमासु मातृवर्णाः, प्रतिलोमास्वार्यविगहिताः” इति वि० स्मृ० १५—१—३ ॥ यदि गुणकर्ममात्रप्रयुक्तोऽयं विभागः सर्वदाऽनुस्तिथ्यते तर्हि वकवृत्तानां गुणकर्मविज्ञाने प्रमादसम्भवात् साङ्ख्यं समापततीति क्षेत्रमूलको नियमः समाश्रितः । यदि क्षेत्र-

मूलको नियमस्तथापि गुणकर्मानुगुणस्य कस्यचित्सम्भवे का गतिरिति विचार्य विहितधर्मोत्पन्ने बहिष्करणादिव्यवस्था स्वीकृता । यदि त्वपकृष्टवर्णोऽपि क्रमेण गुणकर्मानुगुणो भवति, तर्हि तस्य का गतिरिति विचार्य समुचितसंस्कारारूप उक्तर्षोऽनुमतः । अत एव सङ्करजातीनां परिवर्तनं शास्त्रेणानुशिष्टम् । यथा—

“जात्युत्कर्षो युगे ज्ञेयः सप्तमे पञ्चमेऽपि वा” १-६६ या० स्मृ० ।

शूद्रायां ब्राह्मणाजातः श्रेयसा चेत्यजायते ।

अश्रेयान् श्रेयसीं जातिं गच्छत्यासप्तमाद्युगात् ६४-१० इति मनुनाप्युक्तम् । “वर्णान्तरगमनमुत्कर्षापकर्षाभ्यां सप्तमेन” ४-२२ इति गोतमेनाप्युक्तम् । कर्मणां व्यत्ययेऽप्यधरोत्तरभावो याज्ञवल्क्येन प्रदर्शितः “व्यत्यये कर्मणां साम्यं पूर्ववच्चाधरोत्तर इति १-६६ । प्रतिलोमसङ्कराणां पुनर्गर्णबाह्यत्वं क्वचिदुक्तं दृश्यते । तेषां परिवर्तनं च प्रत्येकतया शास्त्रेणोक्तं न दृश्यते इति व्याख्यातृजनग्रहः ।

जन्मवैचित्र्यं पूर्वजन्मकृतशुभाशुभकर्मफलं न वा ? पूर्वकृत-शुभाशुभकर्मफलमित्यनुमीयते । नहि कार्ये वैचित्र्यं कारणवैचित्र्य-मन्तरा सम्भवति । कस्य जन्मेति प्रथमं विचार्य पश्चाद्वैचित्र्य-कारणां गवेषयामः । जन्म शरीरस्यात्मनो वा ? । यदि नित्यत्वा-दात्मनः शरीरस्यैवेत्युच्यते, तर्हि तदीयं वैचित्र्यं शुक्रशोणितादीना-मुपादानभूतानां पोषकसामग्रीसंसेवनरूपं मातापितृशुभाशुभकर्म निमित्रीकरोतीति व्यक्तम् । अत एव च वर्णादिविशेषकामनया जनयित्रोः घृताद्याहारविशेषपरिग्रह उपनिषदादिभिरुपदिश्यते । अथ नित्यत्वेऽप्यात्मनः शरीरोपग्रह एव जन्मेत्युच्यते, तर्ह्यात्मनो जन्मान्तरेण कर्म वैचित्र्ये नियामकमित्यभ्युपगन्तव्यम्, अन्यस्य

तत्र दुर्निर्वचत्वात् । “ वैचित्र्यं च समस्य न ” इत्यादिना कुसुमा-
ञ्जलाबुदयनाचार्यैर्जन्मवैचित्र्ये कारणवैचित्र्यं विचारितम् । अन्ते
चैवमुक्तम्—

कर्तृधर्मा नियन्तारश्चेतिता च स एव नः ।

अन्यथानपवर्गः स्यादसंसारोऽथ वा ध्रुवः ” इति कु० १-१४ ।

पूर्वजन्म च ‘जातमात्रस्य स्तन्यपोनादौ प्रवृत्तिदर्शनात्’
इत्यादिना न्यायनये समर्थ्यते, किमधिकोक्त्या ? नियतिरिति
भागधेयमिति दैवमित्याद्यनेकैरभिधानैर्यत्पूर्वाचरितं कर्म, तदैव
सकलवैचित्र्यनियामकतया पुराणेतिहासप्रभृतिषु प्रदर्श्यते । तच्चो-
च्चावचविचित्ररचनाचारुसन्निवेशस्य संसारस्य वैचित्र्यान्यथानुप-
पत्त्यैवानुमीयत इति । सर्वमप्येतत्कार्ये वैचित्र्यं सामग्रीप्रयुक्तमिति
तत्त्वम् । तस्माच्चापकृष्टेनापि क्रमिकोत्कर्षानुगुणसामग्रीसम्मेलनाय
सततजागरूकेण उत्कृष्टेनाप्यपकर्षकसामग्रीपरिहाराय निरन्तर-
श्रद्दालुना, उभाभ्यामप्युभयाभिमतसिद्धानुगुणमैकमत्यं सम्पा-
दयितुं सामुदायिकश्रेयः समार्जयितुं चाश्रान्तपरिश्रमाभ्यां
वर्तितव्यमिति, न पुनरत्र स्वर्गप्रच्यवाद्गीत्या वा नरकोपनिपा-
ताद्भयेन वा वैमुख्यं समाश्रयणीयम् । इति” ॥

अत्र व्यवस्थापनकाले कर्मकृतमेव चातुर्वर्ण्यमासीत्, इदानीं
[उक्तप्रबन्ध- जन्मकृतमिति यत् व्यवस्थापितम् तदिदमनुपदमेव
समालोचनम् ।] निरस्तमिति नात्र विस्तारं कर्तुमभिलाषामः ।
अत्रेदमवश्यमस्माकमप्यालोचनीयमेव—यदेकब्रह्मोत्पत्तिकानां ब्रह्म-
क्षत्रविट्शूद्राणां कथं भिन्नजातित्वमिति । वयमत्र पश्यामो
नैकब्रह्मोत्पत्तिकत्वेन सर्वेषामेकजातीयत्वमिति । अन्यथा पशुपक्षि-
सरीसृपवृक्षपञ्चभूतादीनां सर्वेषामप्येकजातीयत्वं स्यात् । जन्मकृतं

ब्राह्मण्यमिति व्यपदेशे हि यस्य यच्छरीरं ब्राह्मणमातापितृशुक्र-
 शोणितविकाररूपं भवति तदभिप्राय एव । ब्राह्मणः प्रथमसृष्टौ
 हि सङ्कल्पविशेषेण मानसा एव पुत्रा जायन्ते । तत्सङ्कल्पविशेषेण
 च ब्रह्मक्षत्रियविट्शूद्रा जायन्ते । तदनन्तरसृष्टिस्तु ब्राह्मणादि-
 मूलिकेति ब्रह्मसृष्ट्यानन्तरकालमारभ्यैव ब्राह्मणमातापितृकत्वेन
 ब्राह्मण्यादिजातिव्यवहारः, प्रथमसृष्ट्यावपि सङ्कल्पविशेषेण ब्राह्मणा-
 दिजातयो जन्ममात्रेणोत्पन्ना इत्यङ्गीकारे नहि किमपि बाधकम् ।
 जन्मान्तरीयतत्कर्मानुरूपं खलु सर्वेषां शरीरं भवति । मानस-
 पुत्राणां तु ब्राह्मण्यादिकमपि सङ्कल्पविशेषाधोनम् । तत्पुस्कृत्यैव
 ब्राह्मणकर्माधिकारः, नतु कर्मणा ब्राह्मण्यम् । “धाता यथापूर्वस-
 कल्पयत्” इति श्रुतिर्हि ब्रह्मणापि पूर्वतनकल्पानुसारेण सृष्टिः
 सम्पादितेति बोधयन्ती नापूर्वं सृष्ट्यारम्भकालेऽपि ब्राह्मणत्वादिक-
 मिति गमयति । अन्यथा हि कथं वा सृष्टिकाल एव ब्राह्मणादीना-
 मुल्लेख उपपद्यते ? एतेन—तत्तत्कर्मपाटवं दृष्ट्वा तत्तत्कर्मसु
 विनियोगेन ब्राह्मणादिविभाग इति शङ्कापि—प्रत्युक्ता । यत्तु देववर्गे
 ऋषिवर्गे च वर्णनियमो न दृश्यते, तत्र तेषां योगसिद्ध्यादिकमेव
 प्रयोजकमिति नास्मदादीनां विषये सव्यवहार उपयुक्तो भविष्यति ।
 चातुर्वर्ण्यविचारोऽपि मनुष्याधिकारिक एवेति देवानां तिरश्चां वा
 वर्णनियमाभावेन का वाऽस्माकं हानिर्भविष्यति । मनुष्या यदारभ्य
 वर्तन्ते तदारभ्य चातुर्वर्ण्यविभागो वर्तत इत्यत्र तु न विवादः ।

विश्वामित्रस्य तु ब्राह्मण इत्युपाधिमात्रं न तु वस्तुगत्या
 [विश्वामित्रब्राह्मण्ये ब्राह्मण्यमिति तु विचारत्रय्यां विवेचितम् ।
 विचारत्रयीनिर्णयः ।] तद्यथाः—

“ननु कथं विश्वामित्रे ब्राह्मणशब्दः । तस्मादगुणतो वर्णाङ्गी-

कार आवश्यक उभयोः । तदा सर्वोऽयं तुरीयमीमांसानिबन्धः
सुसम्बद्ध इति चेत् , उपकृतं विश्वामित्रेण त्रिशङ्काविव । महता
तपसा ब्राह्मणशब्दं सम्पादितवान् वसिष्ठात् ; राजन्यं वा वैश्यं वेति-
श्रुत्यनुग्रहाभावात् । यथाधुना राजादिपदवी तथायं ब्राह्मणशब्दः ।
क्रोशमात्रेप्याज्ञा यस्य नास्ति सोऽपि राजेत्युच्यते । नैतावता
ब्राह्मणजातिप्रवेशः ; सापिराज्यव्यवस्थानुपपत्तेः । “प्रजातन्तुं
मा व्यवच्छेत्सीः” इति सापिराज्योच्छेदो निषिद्धोऽङ्गीकृतः स्यात्,
नान्यथा जात्यन्तरप्रवेशः । यत्र जातौ प्रविष्टस्तत्राप्यभिनवं सापि-
राज्यं निरुद्धम् , केनाप्यसम्बन्धात् । तस्माद्भोत्रप्रवर्तको विश्वामित्रो
जातिब्राह्मण एव यं गायत्र्या ऋषिं सस्मागभिनवो विश्वामित्र-
नामा ब्राह्मणः । तस्य ब्राह्मणशब्दलाभात्पूर्वं यद्भोत्रं तदेवानुवृत्तं
सापिराज्यं च ; अन्यथोभयभ्रष्टत्वापत्तेरिति दिक्” इति ।

अस्तु वा ब्राह्मणत्वमेव विश्वामित्रस्य सिद्धमिति । एवमपि
[वर्णविभागस्य सार्व- तदानीं वर्णविभाग आसीदेवेत्यत्र तु न विशय-
दिकत्वम्] लेशोऽपि । जन्मतोऽपि ब्राह्मण्यमेव विश्वामि-
त्रस्य वर्तते । तन्तु न परं ज्ञातं नाभिव्यक्तं वा तपो विशेषं विनेति
खलु महाभारतादवगम्यते इति कथं वा वर्णविभागोऽयं नाति-
प्राचीनः ।

चातुर्वर्ण्य मया सृष्टमिति गीतावाक्यं तु नात्रानुकूलम् । अत्रहि
[चातुर्वर्ण्यस्य गुण- चातुर्वर्ण्यं भगवत्सृष्टमाप्नोत्यते ; मयाशब्द-
कृतत्वनिरासः] प्रयोगात् । यदि हि गुणकर्मकृतं चातुर्वर्ण्यं
स्यात्तदा मयाशब्दप्रयोगोऽत्रासङ्गत एव स्यात् । नहि गार्हपत्य-
माहवनीयमिति चानर्थान्तरम् । भिन्नौ खलु तावभौ । तत्रारणि-
मन्थनजत्वं गार्हपत्यस्यैवापेक्ष्यते । आहवनीयस्य तु प्रणयनमा-

त्राप्तिरिति वचनादेव व्यवस्था । एवं च ब्राह्मण्यादिविषयेऽपि व्यवस्थाहि न सम्भवतीति गुणकर्मकृतत्वे इदानीमपि जातिपरिवर्तनं स्यादेव । यथाच न गुणकर्मकृतत्वं तथा बहुधोपपादितम् । सर्वथा तु सकृत् गुणकर्मविभागशो वर्णविभागे कृते पश्चात्तत्तज्जातीयक्षेत्रजातानां तत्तज्जातीयत्वं न तु पुनरपि पूर्वोपाधिकमिति वदतामेतत्प्रबन्धकाराणामिदानीं जातिव्यवस्थैव सम्मतेति नात्र विशेषतो वक्तव्यं पश्यामः । इदं त्वत्रावश्यमेव वक्तव्यम्—यदेवं भवतां कल्पनायां न किमपि प्रमाणं वर्तते । कुमारिलपादादयो हि कर्मकृतत्वं न ब्राह्मण्यादेः, किन्तु ब्राह्मणमातापितृकत्वप्रयुक्तमेवेति स्पष्टमेव विवेचयन्ति । तेषां तु पक्षोऽर्वाचीनः भवतां पक्षस्तु प्राचीनतम इति वादः केवलमुपहासास्पदमेव भवति । अधिकं चात्र वक्तव्यं पूर्वमेव विवेचितम् । सम्मतमिदमेतत्प्रबन्धकाराणामपि—यज्जन्मबैचित्र्ये पूर्वजन्मकृतशुभाशुभमेव कारणमिति । तत्र च जन्मान्तरीयकर्मणैव ब्राह्मणादिशरीरान्तरारम्भे कथं वा समाने जन्मन्येकस्यैव कर्मविशेषेण ब्राह्मण्यं स्यादिति सर्व एव विजानन्तु । एवं च जात्युत्कर्षो यदि जन्मान्तर एव भवति, तर्हि तत्तज्जात्युत्कर्षपरिपालनपूर्वकमेव सामुदायिकं श्रेयः सम्पादनीयं नान्यथा । सामुदायिकं च श्रेयो दृष्टमदृष्टमुभयं च वर्तते । तत्र दृष्टे यथेच्छं प्रवर्त्यताम् । यदि तत्र परलोकान्न भीतेरस्यवकाशः । परलोकभीतिं विहाय सम्पादितं तु सर्वथा न श्रेयो भवितुमर्हतीति धर्माविरोधेनैव किमपि श्रेयः सम्पादनीयम् ।

यत्तु पुनः केचन ब्राह्मणैरेव स्वोत्कर्षार्थं नियमविशेषाः स्वजात्युत्कर्षश्च प्रकाशिता इति वर्णयन्ति, तत्र सूनृतवादिनी सम्यगेव समालोचयतीति तामत्र सर्वेषां पुरत उपस्थापयामः । तद्यथाः—

यदि किलेदानीं संचार्येत सर्वतो दृष्टिः प्रज्ञावद्भिः, तदा ननु
 विनैवायासमेतद्विज्ञायेत-यद्यत्र यत्र गम्यते तत्र तत्र ब्राह्मणैरेवा-
 वनतिपथं नीतेयं भ रतभूमिरित्यवश्यं प्रतिपाद्यते समुन्नतस्मन्यैरिति ।
 विशेषतश्च ब्राह्मणकुलोत्पन्नानामेवायं कोलाहल इति नूनं विस्म-
 यास्पदमेतत् । न चामीषां दुर्बोधं नाम माहात्म्यं ब्राह्मणजातेः ।
 किन्तु बोधो हि नाम न हि विना जिज्ञासां समुत्पद्यते । सुदूरा-
 पेता चामीषामत्र विषये जिज्ञासा, यथा हि ब्राह्मणानां नः
 प्रमाणमूर्धन्यभूतानि श्रुतिवचनानि; एवमेवामीषां पाश्चात्यवचनानि ।
 एतान्येव चानुसृत्य निर्णयन्तीदानीं सन्दिग्धानर्थान्नव्यशिक्षित-
 महाभागाः । अभिदधति चैतद्विरुद्धानामप्रमाणतां प्रायेण ।
 मन्यन्ते च पाश्चात्यानामेवानुग्रहेण समुन्मीलितां दृष्टिमात्मीयाम् ।
 पश्यन्तश्च पाश्चात्यामां वेषं च भाषां च सौष्ठवं चाहारं च विहारं
 चाचारं च मोहातिशयमिव प्रविष्टा उपहतदृष्टय इव निर्विशङ्कमेव
 निन्दन्ति भारतवर्षीयानाचारान् । तदनुयायिनश्च ब्राह्मणा इति
 गर्हयन्त्येतानेते । भारतवर्षे किल चत्वारो वर्णा अनेका जातयो
 नानाविधानि कर्माणि तानि च तत्तज्जातिनियतान्येव, नात्र
 ब्राह्मणः शूद्रो परिणयति, शूद्रो वा ब्राह्मणो विवाहयति । नापि
 विधवां पाणौ गृह्णाति स्वधर्मप्रणयी कश्चिदपि । एतच्च सर्वं ब्राह्म-
 णानामेव प्राधान्याद् भवतीति विनिन्दन्तीदानीं स्वैराचाराः । केषां-
 चित्तु श्राद्धादिषु ब्राह्मणानां निमन्त्रणमेव शिरःशूलमुत्कोपयति ।
 अपरे तु विनैवायासं मिष्टान्नभोजिन एत इति द्विषन्त्येतान् ।
 इतरे तु ब्राह्मणैरेवाज्ञानगते निपातिताः स्म इति प्रलपन्तः कृतघ्ना
 ब्राह्मणानेव क्लेशयितुं प्रवर्तन्ते । तदन्ये च नितान्तमेवानुप-
 युक्ता ब्राह्मणजातिरिति निर्विशङ्कमेव व्याहरन्तो यावच्छक्यं

प्रद्व ह्यन्त्येतस्यै । केचित्पुनः स्वार्थान्धतामनुप्राप्तैः प्रतारिताः स्मौ ब्राह्मणैरिति प्रलपन्तः शपन्त्येतान् । यदि किल भारतवर्षी-
याणामेवेयं कथा, तदा वैदेशिकैर्विधर्मीयैश्च ब्राह्मणेष्वन्यथाव्यापार-
णीयं चक्षुरिति नात्र किमप्याश्चर्यम् । सर्वथा च येयमिदानी-
मनुभूयतेऽवनतिर्भारतवर्षीयैः, तत्र किल निदानं ब्राह्मणा एवेति
सिद्धान्तः केषांचिदिति दिने दिने दावानलप्रसारं प्रसरतः सिद्धान्त-
स्यास्य स्वरूपमिदानीं परीक्षितुमिच्छामः ।

आस्तां तावदर्वाचीना ब्राह्मणजातिः । परस्तात्किलैनां विचा-
रयिष्यामः । प्रथमतस्तावदीयतां दृष्टिर्ब्राह्मणेषु प्राचीनेषु । एते
किल शान्ताश्च दान्ताश्च निग्रहीतेन्द्रियाश्च ऋजवश्च क्षमाशी-
लाश्च समभूक्त्वा । जन्मतः प्रभृति पञ्चमे वत्सरेऽक्षरग्रहणादि-
कमभ्यस्यन्तोऽष्टमे चोपनीता एकं वा द्वौ वा त्रीन्वा चतुरो वा
साङ्गान्चेदानधिजगिरे । निखिलान्यपि शास्त्राण्याकलयामासुः ।
गुरोरेव सद्ने न्यूषुः । पितृनिर्विशेषं च सम्मेनिर आचार्यम् ।
तदुपदिष्टेनैव च वर्त्मना जग्मुः । अधीतविद्याश्च समावृत्ताः परि-
णीयं दाराननुपालयाश्चक्रुर्गार्हस्थ्यम् । अपत्योत्पादनायैव नासी-
द्दारपरिग्रह एतेषाम् । गार्हस्थ्ये वर्तमानाश्चैते प्रत्यहमुपस्थिता-
नतिथीन् भोजयामासुः । छात्रांश्चाध्यापयामासुः । दानादिभिश्च
पात्रभूतान्सम्भावयामासुः । अन्येभ्यश्च पङ्गप्रभृतिभ्यश्च ग्रासा-
दिकं प्रददुः । उपदिदिशुर्धर्मम् । उपार्जयामासुः कार्तिम् । सम्पा-
दयामासुः सुकृतम् । परित्यजुरैहलौकिकमेव सुखं जनयतः
परलोकविरुद्धानर्थान् । विदधुश्च राजकर्मणि राज्ञः सोहाय्यम् ।
आपदमुपगताश्चावरस्यावरस्य वर्णस्योपजीविकामाजीवन्ति स्म ।
परोपतापश्च नरकायैवेत्याकलयामासुः । सम्मानं च विषमिव

सुदूरतः परिजहुः । निर्वर्तितगार्हस्थ्याश्च प्रविविशुररण्यानीम् । तत्र
च कुटीरेष्वेव न्यूबुः । नीवारादिकमेव चाभ्यवहरन्तो जीवितशेष-
मतिवाहयामासुः । परःसहस्रांश्च छात्रानन्नप्रदानादिपुरःसरम-
ध्यापयामासुः, योगबलाच्चाभीष्टमुत्पादयितुं प्रबभूवुः । निर्ममिरे
नव्यान् ग्रन्थान् । अनुशीलयामासुः शास्त्राणि । प्रादुश्चक्रुर्नवन-
वानि विज्ञानानि । विचिन्तयामासुर्वेदार्थान् । समुन्निन्युनीतिम् ।
परलोकाविरोधेनैव च सुलभतां नयन्तः सुखमैहलौकिकं स्वर्गनि-
र्विशेषं चक्रुर्भूलोकम् । योगबलाच्च भूतं भवन्तं भाविनं चार्थं
प्रत्यक्षीकुर्वाणास्तदनुसारेणैव व्यवजहुः । अन्ततश्च स्वीकृततु-
र्याश्रमाः स्वानुभवमात्रसंवेद्यं परं ब्रह्म ध्यायन्तस्तत्रैव बभूवुर्लीला-
विस्तरभिया तु नात्रोदाहृतानि प्रमाणान्यस्माभिः । सति तु प्रसङ्गे
तान्येतान्यवश्यं प्रदर्शयिष्यामः ।

अथोच्यतां प्रियमहाभागैः—किमत्रापराद्धं ब्राह्मणैरिति । यथा
चामीभिरुन्नामिता स्वीया जातिरेवमपरा अपि ननु समुन्नामिता
एव । एतेषामेव ह्यनुग्रहादवापुर्वैदुष्यं क्षत्रियाः । अमीषामेवा-
नुग्रहेणाधिजग्मुः पाण्डित्यं वैश्याः । एषामेव चानुकम्पया विश्विदुः
समुन्नतिं शूद्राः । सर्वथा किल तथाविधाऽऽसीत्पूर्वस्मिन्काले
ब्राह्मणानां वृत्तिर्ययाऽमी एकान्तत एव दुर्लभस्य भूदेवपदस्य
पात्रतां जग्मुः ।

यथा किल स्वजातिसमुन्नतये समुत्पादिता ब्रह्मविद्याविषयका
नानाविधाः प्रबन्धा ब्राह्मणैर्यथाच तानध्यापिताश्छात्राः, एवं न किल
क्षत्रियादीनामपि कृते न किञ्चित्कृतं ब्राह्मणैः, किन्तु कृतमेव ।
एतैर्हि सुदूरमुत्सार्य पक्षपातं विनिर्मिताः क्षत्रियाणां कृते दण्ड-
नीतिग्रन्थाः । मूलं कलामात्रमिदं तस्या नीतेर्येयमिदानीमवगता

नीतिः पाश्चात्यैः । एवंविधां च नीतिमधिकृत्य प्रबन्धं प्रणयन्भगवान् व्यासो वा नारदो वा कामन्दको वा शुक्रो वा घटखर्परो वा चाणक्योपि वा ब्राह्मण एव ; सङ्ग्रामविध्युपदेष्टारश्च नालिकास्त्रादिनिर्माणस्यः ग्निचूर्णादिविधिविज्ञानस्य चोपदेष्टारः शुक्रादयो ब्राह्मणा एव । येषां च पाशुपाल्यकृष्यादयो वैश्यानां धर्माः, न किल तानधिकृत्य न प्रणीतानि शास्त्राणि ब्राह्मणैः, परन्तु प्रणीतान्येव । श्रीमते बृहद्रथाय गवां लक्षणानां प्रवक्ता भगवान् पराशरो ब्राह्मण एव । अश्वलक्षणशास्त्रस्य संहत्वाऽपि ननु शालिहोत्रो ब्राह्मण एव । हस्त्यायुर्वेदस्य विरचयिता भगवान् पालकाप्यमुनिर्ब्राह्मण एव । कृष्युपयुक्ताया भूपरीक्षाया भूगर्भविज्ञानस्य च कर्तारः सांहितिका ब्राह्मणा एव । ब्राह्मणानामेव प्रबन्धेषु संहत्तो वृत्तायुर्वेदः । एकत्र प्ररुढस्य वृत्तस्यान्यत्र संक्रमणम्, भुवो रोगास्तत्रोपचाराः, वृत्ताणां रोगास्तच्चिकित्सा, कुसुमफलामोपायाः, वृत्ताणां विरोपणे परस्परमन्तरम्, काण्डरोप्या बीजरोप्याश्च तरवः, स्कन्धारोपण (कलम) प्रकारश्चेत्येवमादीनामुद्यानविधीनामादितो निबन्धारो ब्राह्मणा एव । न किल शूद्राणामपि कृते किमपि न कृतं ब्राह्मणैः, परन्तु कृतमेव । नर्तनोपजीविनां कृते नृत्यशास्त्रं किल ब्राह्मणैरेव प्रणीतम् । गान्धिकानां कृते गन्धोत्पादनयुक्तयो ब्राह्मणैरेवोद्भाविताः । वसनवानादीनां च ब्राह्मणैरेव विनिर्मितानि शास्त्राणि । स्थोत्पादनगृहनिर्माणादयश्च त्वष्टृजनोपयुक्ता ब्राह्मणैरेवादितः समुत्पादिता ग्रन्थाः । आलेख्यशास्त्रमपि ननु ब्राह्मणैरेवादितः प्रादुष्कृतम् । पत्रच्छेद्यप्रभृतयश्च विधयो ब्राह्मणैरेव विनिर्मिताः । किमधिकं न किल तथाविधं किमपि शास्त्रं भारते वर्षे, यन्नाम न प्रणीतं ब्राह्मणैः, यद्वा नाखिलानां सुव्यवस्थमुपयुज्यते । ब्राह्मणाः

पुनर्धर्मशास्त्रादिष्वेवाधिकृताः, न पुनरेतैरनापदि समाश्रिता
हीनवर्णानां वृत्तिः । न किल कदाचिदपि कोऽपि महामुनिरादाय
शस्त्रं सह राज्ञा युयुधे । नापि वा पशून् पालयन् स्रोध वैश्यानां
वृत्तिम् । नापि वा कारुकर्मादिषु मनो व्यापारयन् व्याजघान वृत्तिं
शूद्राणाम् । मैत्रो हि ब्राह्मणः । अथ किल निखिलमपि जगन्मित्रम् ।
न पुनः कश्चिदपि प्रद्वेष्यः । यः किल न केवलं निखिलानां मनु-
जानाम्, अपि तु निखिलानां भूतानां हितायाविगणितशरीरपातं प्रयत-
ते स्म, किं वाऽसौ ब्राह्मणस्ततो लेभे ? येन किल प्रणीतं वास्तुशास्त्रं
स एव ब्राह्मणः कुटीरमेवात्मनो रोचयायास । येनैव विनिर्मिता
अङ्गरागकल्पनास्तस्यैव चाङ्गरागो भसितम् । येनैव प्रादुष्कृतमल-
ङ्करणनिर्माणं नाडिन्धमानां कृते, तस्यैव चालङ्करणानि रुद्राक्षमाला-
दीनि । येनैव संहृब्धं पटवानशास्त्रम्, स एव पुनर्वल्कलानि परिध-
त्ते स्म । येनैवोत्पादितं कृषीवलानां कृते कृषिशास्त्रम्, स एव वने
निवसन्नीवारैर्वा कन्दैर्वा मूलैर्वा जीविकां विदधे । एवं च नासी-
त्कापि कस्यापि ब्राह्मणस्य स्वार्थमूलिका प्रवृत्तिरपि । अनेन हि
यद्यदालोचि, यद्यदकारि, यद्यद्वानुसमाधायि, तत्समग्रमपि केवलं
परार्थमेव । आत्मनस्तु कृते कुशासनं च कृष्णाजिनं च वल्कलानि
च समिधश्च गोमयं चेत्यादिकमेव परिगृहीतं ब्राह्मणेन । न केवलं
प्रभविष्णूनामेवेयं वार्ता, किन्तु प्रभवतामपीति नैतद् विस्मरणीयम् ।
अत एव च येन प्रतिज्ञाय समुन्मूलितं नन्दकुलम्, तस्यापि किल
निखिलनीतिनिष्णातस्य चाणक्यस्य गृहे गोमयभेदकानामुपलश-
कलादीनामेव सौलभ्यं समभूत्, नतु संपल्लेशस्यापीति शक्यमेत-
दवबोद्धुं प्राचीनप्रबन्धप्रदत्तदृष्टिभिर्महाभागैः । एवं सर्वात्मना-
ऽविगणितविशेषमशेषाणामपि श्रेयस एव प्रयतमानेष्वपि यद्

ब्राह्मणेषु विकीर्यन्तेऽपवादजालानि, तन्न जानीमः किमत्रापराद्धं ब्राह्मणैरिति । नचाप्यभिलषितो ब्राह्मणैः समधिकः सम्मानः ।

समानाद् ब्राह्मणो नित्यमुद्विजेत विषादिव । इति हि स्मर्यते ॥

यत्तूच्यते कैश्चित् ब्राह्मणैरेवात्मनो गौरवस्य परिरक्षणायाज्ञानगते पातिताः क्षत्रियादयो वर्णा इति, तदतिनिःसारम् । न किल कुत्राप्यस्ति स्तोकमपि प्रमाणम्, येनायमर्थः साध्येत । ब्राह्मणा हि वेदश्च शास्त्राणि च कलाश्च निर्व्याजमेव क्षत्रियादीनप्यध्यापयामासुः । पाण्डवांश्च कौरवांश्चाध्यापन्ननु द्रोणो ब्राह्मण एवासीत् । भगवते च कौशिकाय जृम्भकास्त्रायुपदिशन् भगवान् कुशाश्वो ब्राह्मण एवाभूत् । क्षत्रियाय सुरथा व वैश्याय समाधये च भगवत्याश्चण्डिकाया आराधनमुपदिशन् भगवान् सुमेधा अपि ननु ब्राह्मण एव ।

शूद्रा अपि न किल नाध्यापिता एतैः, यस्तु तेषामध्ययनादिनिषेधः, सोऽयं श्रुतिविषयक एव । श्रुतौ हि नाधिक्रियन्ते शूद्राः, श्रुत्यैवास्योपनयनप्रतिषेधात् । तथापि नासौ पुराणश्रवणादिषु नाधिक्रियते । नापि वा नास्त्यस्य नित्यं कर्म । नचापि न विद्यते गार्हस्थ्यं च पाकयज्ञाश्च । नापि नास्ति होमादि । केवलं त्वस्य श्रुतावेवाधिकारः प्रतिषिध्यते । नचापि शूद्राणां वेदाध्ययनतः फलं किमपि; पुराणश्रवणादिनैव चरितार्थत्वात् । यच्चाभीषां नियतं कर्म, न किल तत्र ते प्रवीणा नासन् । नापि वाऽवनतिगते निपातिता ब्राह्मणैरेते । परन्तु यावच्छक्यं समुन्नमिता एव । यद्यपि वर्णत्रयशुश्रूषैव शूद्राणां कर्मेति निगदितं स्मृत्यादौ ; तथापि नहि तावता शक्यतेऽनुमातुमधः पातिता ब्राह्मणैरेत इति । न किल सेवा नाम भाण्डादिघर्षणं प्रादसंवाहनं सदनोपलेपनमन्यद्वा जघन्य

कर्मैव, किन्तु वेतनादानपुरःसरं परकर्मानुष्ठानमेवेति नैतद् दुर्बोधम् । यदि चैवमपि सेवमानाः सेव्यैः धः पात्यन्त इत्यभिमानः, तदा ननु निगद्यतां रिपन् करसन् मिण्टो मोर्ले किचनेर प्रभृतयः पाश्चात्या इव रानडे मित्रदत्तवन्द्योपाध्यायघोषादयः प्राच्या अप्यध एव पातिताः सार्वभौमेनेति । न चैतदुल्लिखितमद्यापि केनापि । न चाप्युक्तमेतत्समञ्जसतया केनापि समयेन । एतेऽपि किल महात्मानः सेवामेव तन्वते सार्वभौमस्य । एवमपि यथा नैते क्लेशिताः क्लेशयन्ते वा सार्वभौमेन, एवं न किल त्रैवर्णिकैरपि क्लेशिताः शूद्राः । धर्माधिकरणेषु लेखनादिकर्मसु च नियुक्ताः किल प्राचीनैः कायस्था इति नैतत्तिरोहितम् । शूद्रा एव चामी कायस्थाः । यथा चैतत्तथा निर्णीतं धर्मशास्त्रेणैव धर्माधिकरणेनापि ।

शस्त्रकर्मोपजीविन उग्राः, देवतायतनानि राजमन्दिराणि च सुष्ठु तमं निर्मितवन्तः स्थपत्यो, दारुकर्माणि कुर्वाणा रथकाराः, स्वर्णाद्यलङ्करणानि निर्दिमाणा नाडिन्धमाः, वसनसीवनाद्युपजीविनः सूचिकाः, नाट्यमाजीवन्तो नटाः, आलेख्यमुपजीवन्तश्चित्रकराः, विजयस्तम्भादिनिर्मातारः कर्मारश्चान्ये च नानाविधास्तैस्तैरलौकिकैः शिल्पैस्त्रैवर्णिकेभ्यः समुचितं पुरस्कारमापन्नाः शूद्रा एवेति सम्यगेतदवबुध्यतां नव्यशिक्षितमहाभागैः । अत एव च ब्रह्मो रिक्तोऽयं स्वीयेषु भेदमात्रोत्पादनेन कृतार्थी भवितु कामानां केषांचिदर्वाचीनानां प्रवादो—“यदुच्यते गौरवमात्मनो रक्षितुकामैरज्ञानान्धकूपे पातिता ब्राह्मणैर्जघन्या जातय” इति । एवं च निर्विशङ्कमेव प्रलपितुं प्रगल्भमानैरवश्यमालोच्यतां सुदूरमुत्सायमात्सय च ब्राह्मणप्रद्वेषं च शूद्रधर्मसंग्रहो नव्यशिक्षितमहाभागैः । अवबुध्यतां चैतद्यन्न किञ्चदपि कस्याप्यपकृतं ब्राह्मणजात्या, किन्तु सत्यवसरे यथोचितमपकृतमेवेति ।

शनैः शनैश्चापसृते प्राथमिके युगत्रियये प्रवृत्ते च बद्धकक्ष इव सनातनधर्मोन्मूलने कलिकाले, वैदेशिकैरालेक्जोण्डरादि-भिर्जर्जरीकृतेषु भारतवर्षीयेषु, निजधर्मपिशाचिकाकवलितान्तरैश्च माहम्मदैः करालतरकरवालबलात्स्वधर्मतः प्रच्यावितेषु भारती-येषु, दग्धेषु धर्मग्रन्थेषु, निर्मूलितेषु दर्शनजालेषु, पराहतेषु पुराण-निकुरम्बेषु, सर्वथा जीवितसंशयमापन्नेष्वपि भारतवर्षीयेषु, यद्यपि विलोम्यन्ते प्राचीनानि शास्त्राणि, यद्यपि श्रूयन्ते यथावस्थित-मेव श्रुतयः, यद्यपि श्रवणसरणिमारोहन्ति पुराणानि, यच्चोद्यापि संदृश्यन्ते तत्तत्कलाविषयका नानाविधाः प्रबन्धाः, सोऽयं केषां वा प्रभावः ? किं क्षत्रियाणामुताहो वैश्यानामाहोस्विच्छूद्राणामेव ? ननु पाठकमहाभागाः ! सोऽयमशेषोऽपि प्रभावो ब्राह्मणानामेव । समापतितेऽपि हि दुस्तरतमेऽवसरे प्राणान्यविगण्य पुस्तकनिरपे-क्षमेवाधीत्य कण्ठे कृतानि ब्राह्मणैः श्रुत्यादीनि; यस्यैव किल सुवि-शुद्धं फलमेतत्, यदिदानीमपि प्रतीयते प्राचीनं वैभवं भारतवर्षीया-णाम् । यदि पुनरवसरेऽस्मिन्नाभविष्यत्स्वार्थसम्पर्कशून्यासौ ब्राह्म-णजातिः, तदा नन्वन्धं तम एव प्रसारिष्यदशेषे भारते वर्षे ।

सत्यप्येयं कालवैषम्यादेव केवलमुपारूढा अवनतिं भारत-वर्षीयाः । न खल्वत्र शूद्रा एवावनताः, किन्तु ब्राह्मणा अपीति द्रष्टव्यम् । अत एवानुयुज्यतेऽस्माभिः किमत्र ब्राह्मणैरेवापरा-द्धमिति ।

उन्नतानवनतौ निपातयन्—

उन्नतौ च विनतान् यथाक्रमम् ।

काल एव बलवानयं पुनः

कस्य केन किमु वा विधीयताम् ॥ —इति॥

विस्तरभयादुपरमन्तो वयं उडुपिसंस्कृतकलाशालाप्रधानाध्या-
 [प्रवीनमतानुसारी पकानां श्रीकाशीशेषवैकटाचलशास्त्रिणां चाशय-
 नबन्धः] मत्र संगृह्य प्रकाशयामः । तत्र प्रथमो यथाः—

“चातुर्वर्ण्यं कर्मकृतमुत जन्मकृतम् ? मतद्वयेऽपि साधक-
 बाधकवचनानां कथमविरोधः ? सङ्करजातीनां पविर्तनं शास्त्रोक्तं
 न वा । अत्र त्रयाणामवान्तरानुयोगानामाद्यश्चतुर्दशप्रश्नोत्तरे-
 णैव दत्तोत्तरः । द्वितीयेऽपि साधकबाधकवाक्यानि प्रागुदाहृतानि,
 तदुपलम्भितानीतराणि च । बाधकवाक्यानि तु प्रष्टाशयमुपाहृतानि
 कानि तानीति निर्णेतुं न शक्यन्तेऽसाक्षात्कृतपरबुद्धिभिरस्माभिः ।
 अथापि सम्भावनामात्रेणैतत्प्रतिवक्तुं किञ्चिद्यतामहे । तथाहि—
 “जन्मना जायते जन्तुः कर्मणा जायते द्विजः” इत्यादिवाक्यानि
 प्रायो बाधकतया शङ्क्यमानानि भवेयुः । तानि चोपनयनादिसं-
 स्काराणामत्यावश्यकतां तद्धीननिन्दनमुखेन बोधयन्ति । यथा
 ‘अपशवो वा गो अश्वेभ्यः अन्ये, इत्यादीनि श्रौतवचनानि अजा-
 दीनां पशूनामपि पशुत्वनिषेधमुखेन गवाश्चानां प्रशस्तपशुत्वमावे-
 दयन्ति, तथेहापि असंस्कृतनिन्दाद्वारा संस्कारप्राशस्त्य एव
 तात्पर्यम्, नत्वब्राह्मण एवोपयत इति; अन्यथा गर्भाष्टमेऽष्टमे
 वाब्दे ब्राह्मणस्योपनायनमिति, उपनयनात् पूर्वमपि ब्राह्मणत्वप्रति-
 पादकगौतमादिवाक्यविरोधात् । जन्मनेत्यादेः ब्राह्मण्यां ब्राह्मणा-
 त्समुत्पन्नो जन्तुर्ब्राह्मणो जायते, उपनयनादिकर्मणा तु द्विज इति
 वाक्यार्थः । अत एव द्विर्जायत इति निर्वचनं युज्यते, नतु शुद्धो
 वा सारमेयादिवत् प्राणिमात्रो वा जायत इत्यर्थः । गर्भाधानसी-
 मन्तोन्नयनादिश्रौतस्मार्तसंस्कारसंस्कृतगर्भवत्यां समुत्पन्नस्तद्रहि-
 तोत्पन्नप्राणिवत् कथं जन्तुमात्रः स्यात् ? नहि त्रैवर्णिकैतरगर्भाणां

तादृशः संस्कारः । नहि गोत्ववत्यां समुत्पन्नो जन्तुमात्र इत्यु-
च्यते, किन्तु गौरित्येव । एवं ब्राह्मण्यां ब्राह्मणादुत्पन्नोऽपि ब्राह्मण
एव । अत एव “ब्राह्मण्यां ब्राह्मणाज्जातो ब्राह्मणः परिकीर्तितः,
इति निर्देशः । अत एतादृशवचनानि कर्मरहितनिन्दाद्वारा
ब्राह्मणस्य वैदिककर्मणां प्राशस्त्यार्थानि चेत्येवं प्रकारेणोक्तार्थे
वचनानां साधकबाधकानां विरोधपरिहारप्रकारो द्रष्टव्यः ।

ननु कुम्भकारकुविन्दकारुजकभिन्नतक्षकादयः खलु सङ्करजा-
तीया नाम, नैतेषां कदापि कुत्रापि शास्त्रपरिवर्तनं दृष्टम् । तै च लौ-
किकव्यवहारेष्वपि शूद्रादप्यत्यन्तनीचतयैतद्देशेषु गण्यन्ते । तन्नैच्य-
मधुनाप्येते सहन्ते च । तेषां यदि परिवर्तनम्, तर्हि का नाम क्षतिः
शूद्राणां परिवर्तने । नच तदप्यस्त्विति चेन्न ; अविहितत्वात्,
जात्यन्तरस्य जात्यन्तपरिवर्तने शास्त्रीयविधेः प्रष्टव्यत्वाच्च । तस्मा-
दुक्तपरिवर्तनं न शास्त्रीयमित्युत्तरम् ॥

जन्मवैचित्र्यं पूर्वजन्मकृतशुभाशुभकर्मफलमेव, आदिसृष्टौ तु
स्वभावाख्या योग्यता या हठाख्या यानादिसिद्धा सर्वजीवेषु नित्या,
सा कारणं प्रथमं तु, द्वितीयमनादिकर्मैव, तथा तृतीयो जीवप्रय-
त्नः, इत्यादिप्रमाणानुसारेण तत्तद्योग्यतोपोद्बलितमनादिकर्मै-
वोक्तवैचित्र्ये कारणम् ॥

शूद्रान्नमुदरे कृत्वा ब्राह्मणो म्रियते यदि ।

स चण्डालत्वमाप्नोति दारिद्र्यं कोटिजन्मसु ॥

इत्येवं जातीयकानि वचनानि श्रीमन्महाभारते आनुशासनिके
पर्वणि कर्मविपाकप्रकरणे मनुयाज्ञवल्क्यपराशरस्मृत्यादिषु च
सहस्रशः सन्ति प्रसिद्धानि, नोदाहृतानि तान्यत्र ग्रन्थलेखनाधि-
क्यश्रमभिया ॥ इति ॥

[प्रबन्धान्तरम्] अयमत्र श्रीकाशीशेषवेङ्कटाचलशास्त्रिणामाशयः ।
तद्यथाः—

आचारभेदो जातिभेदश्च नैकमत्ये कारणम्, किन्तु धर्मे
शास्त्रीये प्रायश्चित्तभेदे विवाहभेदे उपनयने उपदिश्यमानमन्त्र-
यज्ञोपवीतमेखलाशौचादिभेदादौ । जातिभेदश्च देशभेदकुलभेद-
वातजलभेदापदनापद्मे दादयोऽप्याचारभेदप्रयोजकाः । यथाऽऽ-
श्रमभेदो वर्णभेदो नैष्ठिकोपकुर्वाणब्रह्मचर्यभेद इत्यादिकम् ।

नाचार्यैर्जातिभेद आचारनियमो वा परिकल्पितः, किन्तु
भगवतैव सृष्ट आदौ, “धाता यथा पूर्वमकल्पयत्” इति श्रुतावुक्तेः ।
पूर्वसृष्ट्यनुरोधेन जनिष्यमाणजीवगतप्राग्भवीयकर्मानुरोधेन च
ब्राह्मणः क्षत्रियो वैश्यः शूद्रश्चोदपादि । अत एवापौरुषेयेऽनादौ
वेदेऽश्वमेधादौ पशुत्वेनानेकजातीयानामानुलोम्येन प्रातिलोम्येन
च जातानां निर्देश उपपद्यते । बीजवृक्षन्यायवदनादिकालात्
ब्राह्मणत्वादिजातयः सन्ति ; तेषां तेषां कर्मणामपि प्रायो वेदे
श्रूयमाणत्वात्, संसारस्यानादित्वात् । अविरुद्धांश्च ऐकमत्यम-
नेकधा बभूव, तथा भेदोऽपि । तत्तत्सामन्तिकराजानुसन्धेयसम्प-
दापदनुरोधेन देशकालाद्यनुरोधेन च तयोर्भेदैक्ययोः साहजिक-
त्वात् ; कामनाभेदश्च । स्वश्ववर्णाश्रमाचारजीविकासु यथास-
म्भवं तत्तत्प्रतिबन्धकतया प्राप्ता व्यवहाग एवापदो व्यस्ताः
समस्ता वा । तासां दिक्प्रदर्शनमेव कृतं धर्मशास्त्रपुराणादिषु, नतु
परिगणनं कृतम् ।

चातुर्वर्ण्यं तु जन्मकृतमेव । अत एवाष्टवर्षं ब्राह्मणमुपनयीत,
वसन्ते ब्राह्मणमुपनयीत, इत्याद्युक्तिः सङ्गच्छते । यद्यपि विश्वा-
मित्रादिवत् कर्मभिर्जातिपरिवर्तनं कर्तुं शक्यम्, अत एव “शूद्रो

ब्राह्मणतामेति ब्राह्मणश्चैति शूद्रताम्” इत्यादीनि कानिचन परिवर्तनबोधकानि वचनानि स्मृतिषु पुराणादिषु च । तथेतिहासाश्च दृश्यन्ते; तथापि शूद्रतां शूद्रसादृश्यं ब्राह्मणतां ब्राह्मणसादृश्यमिरथेव तदर्थः । अत एव ब्राह्मणधर्मं प्राप्य विश्वामित्रेण ब्राह्मणीविवाहादिकं ब्राह्मणकृत्यं किमपि नानुष्ठितम् । ब्रह्मर्षिरसीति वसिष्ठोक्तेः, ब्राह्मणतुल्यो मुनिरसीत्येव तदाशयः । यद्वा चरुपरिवर्तनप्रयोज्यमेव ब्रह्मर्षित्वं वसिष्ठेनोक्तं न त्वपूर्वम् । तच्च व्यवहोरमात्रप्रयोजकं न त्वपूर्वं ब्राह्मणकृत्यमनेनानुष्ठितमिति स्पष्टमेव । अत एव चण्डालतां (चण्डालतौल्यं) प्राप्तस्य विप्रस्य प्रायश्चित्तेन विप्रत्वम्, अत एव परशुरामस्य तद्रूपेण क्षत्रियत्वं नाभूत् । अत एव त्रिशंकुना यज्ञे क्रियमाणे चण्डालो यजमान इत्येवमन्यैर्ब्राह्मणैर्न गतम् । अन्यथा वृत्तेन (यज्ञेन) चण्डालत्वनिवृत्त्या चण्डालो यजमान इत्युक्तिरयुक्ता स्यात् । चातुर्वर्ण्ये पूर्वं पूर्वं बलवदित्यर्थवादप्रयोजकं वा विश्वामित्रोपाख्यानम् । शशपृष्ठाद्भोतम् इत्यादिकं तु शशेन पूर्वजन्मनि कृतस्य तपसो बलेनैव देवताद्यनुग्रहेण वा यथा ब्राह्मणो ब्राह्मण्यम् । एकस्माद्विप्राद्राज्ञः ब्राह्मणाः क्षत्रियाः वैश्याः शूद्राश्च पुत्रा उदभूवन्नित्यादौ च चातुर्वर्ण्यकन्यानामपि पूर्वयुगेषु ब्राह्मणस्य विवाहत्वोक्त्या नानुपपत्तिः । ब्राह्मणशुक्राचार्यकन्या क्षत्रियेणोढेति त्वापातोक्तिमात्रेण, न तु शास्त्रसम्मतः स विवाहः । किन्तु प्रत्यवाय एव शास्त्रात्सम्पन्न इति ।

एतेषां प्रबन्धानां समालोचनेनैव सर्वेऽप्याक्षेपाः समाधयश्च [उक्तप्रबन्ध- सर्वैरपि सम्यगेवावगता भवन्तीति न वयमत्र बहूनां समालोचनम् ।] प्रबन्धानां योजनेन ग्रन्थविस्तरं सम्पादयितुमिच्छाम इति प्रतिपत्तुसौकर्यार्थं सर्वेऽप्याक्षेपाः समाधयश्च संक्षेपे निष्कृत्य च प्रकाश्यन्ते ।

तत्र प्रममं वर्णव्यवस्थायामाक्षेपाः—

१ सर्वथा जातिः गुणकर्मवलम्बिन्येवाभिप्रेयते शास्त्रेण । अतः
[चातुर्वर्ण्यस्य गुण- एवोक्तं भगवता गीतासु “चातुर्वर्ण्यं मया सृष्टं
कृतत्वे गीतोपष्टम्भः ।] गुणकर्मविभागशः” इति । चत्वारो ब्राह्मणचतुर्विद्-
शूद्रा इत्येते वर्णाश्चातुर्वर्ण्यम् । एतच्च मया भगवता गुणकर्म-
विभागानुरोधेन सृष्टम् इति । यदि हि नाभविष्यदभिप्रेतं गुणकर्मा-
वलम्बित्वं वर्णव्यवस्थायामस्तदा नैवमभ्यधास्यत भगवता वासुदेवेन
‘गुणकर्मविभागशः’ इति ।

अत्रैवमपरे प्रत्यवातिष्ठेरन् ‘ननु भो यदि गुणकर्मावलम्बि-
[पुरुषसूक्तविरोध- न्येव वर्णव्यवस्थेति सिद्धान्त्येत, तदा “ब्राह्मणोऽस्य
परिहारः ।] मुखमासीत्” इत्यादयः श्रुतयो व्याकुप्येयुः । एतासु
हि परमात्मनो मुखादिभ्यो ब्राह्मणादीनामुत्पत्तिः श्रूयते । इति ।

अत्रोच्यते अर्वाचीनं किल पौरुषं सूक्तं कैश्चिदुदरम्भरिभि-
ब्राह्मणैरेव परस्तादृग्वेदे विनिवेशितम् । अतो नैतत्प्रमाणपदवीमा-
रोढुं प्रभवति । न हि पौरुषं सूक्तमेकमपहायान्यत्र कापि वेद-
वचने ब्राह्मणादीनां ब्रह्मणो मुखादिजन्यत्वमुच्यते, यद्विरोधापात-
भियां गीतावचने (चातुर्वर्ण्यं मया सृष्टम्) इत्यत्र अर्थान्तरं कल्प-
नीयं स्यात् । अतश्च सुस्थिरं गुणकर्मावलम्बित्वं वर्णव्यवस्थायामिति ।

अत्रेयं स्वत एव शङ्का समुदेति । यद्यदि गुणकर्मावलम्बिनी
[स्मृतिविरोधा- वर्णव्यवस्थेत्येष एव द्रढीयान्तिद्धान्तस्तदा का
प्रयोजकता ।] गतिः स्मृतिग्रन्थानाम् ? इति, अत्र ब्रूमः । निर्मू-
लानि किलैतानि स्मृतिवचनानि । न ह्यत्र मूलभूतं किमपि श्रुति-
वचनमुपलब्धमिति । यत्र च नास्ति मूलभूतं श्रुतिवचनं नैषा स्मृतिः
प्रमाणम् । वेदवचनानुरोधेनैव हि प्रामाण्यमस्याः स्वीकरणीयम् ।

तच्च तदैव ज्ञायेत, यदा मूलभूतं श्रुतिवचनमुपलभ्येत । न चैतदुप-
लब्धम् । अतो नैषा प्रमाणम् इति ।

ननु भोः । यदि न दृष्टं मूलभूतं श्रुतिवचनम्, तदा कल्प्यतामेतत् ;
अविरोधात् । न हि ब्राह्मणादीनां ब्रह्मणो मुखादिजन्यताया विरो-
धिना काचिदपि श्रुतिः सन्दृष्टा । श्रुतिवचनेनाविरोधे तु स्मृतेर्मूल-
भूता श्रुतिः कल्पनीयेत्याहुः शास्त्रकृतः । तथाहि जैमिनिः 'विरोधे
त्वनपेक्षं स्यात् असति ह्यनुमानम्' इति सूत्रयामास । अस्यायमर्थः--
विरोधे, श्रुतिस्मृत्योः परस्परं विरुद्धत्वे स्मृतिवचनमनपेक्षां त्याज्यं
स्यात्, असति पुनर्विरोधे नैतत्त्याज्यम्, किन्तु मूलभूतस्य श्रुति-
वचनस्यानुमानमेव करणीयम् इति । भट्टाचार्या अपि 'सम्भाव्य-
वेदमूलत्वात्स्मृतीनां मानतोचिता' इति मूलभूतो वेदः सम्भावनीय
इत्याचक्षत इति ।

सोऽयं केषांचिद्वादो न न्याय्यः । यदि हि तत्र तत्रानुपलब्धं
श्रुतिवचनं कल्पनीयम्, तदा सर्वेषामप्याचाराणामनाचाराणां च
प्रामाण्यं दुर्वारं स्यात् । सर्वत्रापि हि शक्येत श्रुतिवचनं प्रकल्प-
यितुमिति । न चैतद्युक्तम् । यदि चात्र मूलमभविष्यत्तदा तदेतद-
ध्यगच्छत । विद्यन्ते ह्यद्यापि साक्षाः समग्रा वेदा इति । तत्र चानुप-
लब्धं वचनं न शक्यते कल्पयितुं प्रामाणिकैः । अत एव च
निर्मूलत्वादप्रमाणां ब्राह्मणाद्युत्पत्तिप्रतिपादिकाः स्मृतयः । एतेन
पुराणान्यपि व्याख्यातानि । तदेवं सिद्धं गुणकर्मावलम्बित्वं वर्णा-
व्यवस्थाया इति ।

२ इतश्च न जन्मतः सिद्धा, प्रत्युत गुणकर्मावलम्बिन्येव वर्णा-
[गुणकर्मकृतत्वे व्यवस्था । तथा ह्याहुः—
चातुर्वर्ण्यस्यावल- 'जन्मना जायते शूद्रः संस्कारात् द्विज उच्यते ।

स्वभूतानि स्मृति- विद्यया याति विप्रत्वं ब्रह्मवित् ब्राह्मणो भवेत् ॥ इति ।
वचनानि ।]

शूद्र इत्यसावौत्सर्गिको वर्णः । उत्सर्गतो हि शूद्रा एव सर्वे-
ऽपि । तदेवोक्तं जन्मना जायते शूद्र इति । शूद्रस्य च द्विजत्वविप्र-
त्वं ब्राह्मणत्वादिप्राप्तौ संस्कारादीनां कारणतेति स्पष्टमेवात्राभिहि-
तम् । ततश्च सिद्धं गुणकर्मावलम्बित्वमेव वर्णव्यवस्थाया इति ।
अत्रानुसन्धेयानि स्मृतिवाक्यानिः—

तथाच मनुः—

योऽनधीत्य द्विजो वेदमन्यत्र कुरुते श्रमम् ।
स जीवन्नेव शूद्रत्वमाशु गच्छति सान्वयः ॥ २।१६६ ॥
हीनजातिस्त्रियं मोहादुद्वहन्तो द्विजातयः ।
कुलान्येव नयन्त्याशु ससन्तानानि शूद्रताम् ॥ ३।१६ ॥
शूद्रावेदी पतत्यत्रेरुतथ्यतनयस्य च ।
शौनकस्य सुतोत्पत्त्या तदपत्यतया भृगोः ॥ ३।१६ ॥
शूद्रां शयनमारोष्य ब्राह्मणो यात्यधोगतिम् ।
जनयित्वा सुतं तस्यां ब्राह्मण्यादेव हीयते ॥ ३।१७ ॥
राजान्नं तेज आदत्ते शूद्रान्नं ब्रह्मवर्चसम् ।
आयुः सुवर्णकारान्नं यशश्चर्मावकीर्तिनः ॥ ४।२१८ ॥
उत्तमानुत्तमान् गच्छन् हीनान् हीनांश्च वर्जयन् ।
ब्राह्मणः श्रेष्ठतामेति प्रत्यवायेन शूद्रताम् ॥ ४।८४५ ॥
शूद्रो ब्राह्मणतामेति ब्राह्मणश्चैति शूद्रताम् ।
क्षत्रियाज्जातमेवं तु विद्याद्रैश्यात्तथैव च ॥ १०।६६ ॥
सद्यः पतति मांसेन लान्तया लवणेन च ।
अ्यहेण शूद्रो भवति ब्राह्मणः क्षीरविक्रयात् ॥ १०।६८ ॥

इतरेषां तु पण्यानां विक्रयादिह कामतः ।

ब्राह्मणः सप्तरात्रेण वैश्यभावं नियच्छति ॥ १० । ६३ ॥

जीवेदेतेन राजन्यः सर्वेणाप्यनयं गतः ।

न स्वेव ज्यायसीं वृत्तिमभिमन्येत कर्हिचित् ॥ १० । ६५ ॥

यस्य कायगतं ब्रह्म मद्य नाप्राव्यते सकृत् ।

तस्य व्यपैति ब्राह्मण्यं शूद्रत्वं च स गच्छति ॥ ११ । ६७ ॥

तुरीयो ब्रह्महत्यायाः क्षत्रियस्य वधे स्मृतः ।

वैश्येऽष्टमांशो वृत्तस्थे शूद्रे ज्ञेयस्तु षोडश ॥ ११ । ६८ ॥

परिशिष्टेऽपि—

ब्राह्मणाः क्षत्रिया वैश्याः स्वावधेरुर्ध्वमब्दतः ।

अकृतोपनयाः सर्वे वृषला एव ते स्मृताः ॥ ८१ ॥

तथैव बृहत्पराशरसंहितायाम्—प्रथमाध्याये ।

शूद्राश्च ब्राह्मणाचाराः शूद्राचारास्तथा द्विजाः ।

अन्त्यानुयायिनश्चाद्या वर्णास्ताम्रोजीविनः ॥ अ० १ ॥

सन्ध्या येन न विज्ञाता ज्ञात्वा नैव ह्युपासिता ।

स जीवन्नेव शूद्रत्वमवगच्छति सान्वयः ॥ अ० २ ॥

मृते भर्तरि या नारी क्षुत्पिपासातुरा पुरम् ।

तवाहमिति सम्भाष्य तृतीया स्वैरिणी तु सा ॥ ७ ॥

अत्रिसंहितायामपि—

क्षत्रियान्नं पयस्तेनो विशोऽन्नं पशुपालनात् ।

देवो मुनिर्द्विजो राजा वैश्यः शूद्रो निषादकः ॥

पशुम्लेच्छोऽपि चण्डालो विन्ना दशविधाः स्मृताः ।

सन्ध्यां स्नानं जपं होमं देवतानित्यपूजनम् ॥

अतिथिं वैश्वदेवं च देवब्राह्मण उच्यते ।

शके पत्रे फले मूले वनवासे सदा रतः ॥
 निरतौऽहरहः श्राद्धे स विप्रो मुनिरुच्यते ।
 वेदान्तं पठते नित्यं सबसङ्गं परित्यजेत् ॥
 साङ्ख्ययोगविचारस्थः स विप्रो द्विज उच्यते ॥
 अस्त्राहताश्च धन्वानः संग्रामे सर्वसन्मुखे ।
 आरम्भे निर्जिता येन स विप्रः क्षत्र उच्यते ॥
 कृषिकर्मरतो यश्च गवां च प्रतिपालकः ।
 वाणिज्यव्यवसायश्च स विप्रो वैश्य उच्यते ॥
 लाञ्छालवणसन्मिश्रकुसुम्भक्षीरसर्पिषाम् ।
 विक्रेता मधुमांसानां स विप्रः शूद्र उच्यते ॥
 चौरश्च तस्करश्चैव सूचको दंशकस्तथा ।
 मत्स्यमांसे सदा लुब्धो विप्रो निषाद उच्यते ॥
 ब्रह्मतत्त्वं न जानाति ब्रह्मसूत्रेण गर्वितः ।
 तेनैव च स पापेन विप्रः पशुरुदाहृतः ॥
 वापीकूपतडागानामारामस्य सरस्सु च ।
 निःशङ्कं रोधकश्चैव स विप्रो म्लेच्छ उच्यते ॥
 क्रियाहीनश्च मूर्खश्च सर्वधर्मविवर्जितः ।
 निर्दयः सर्वभूतेषु विप्रश्चण्डाल उच्यते ॥
 यो न सन्ध्यामुपासीत ब्राह्मणो हि विशेषतः ।
 स जीवन्नेव शूद्रस्तु मृतः श्वा चैव जायते ॥

लघ्वाश्चलायनस्मृतावपि—

अनधीत्य द्विजो वेदानन्यत्र कुरुते श्रमम् ।
 स जीवन्नेव शूद्रत्वमाशु गच्छति मानवः ॥
 वसिष्ठस्मृतौ द्वितीयाध्यायेऽत्रिसंहितायां च—

सद्यः पतति मांसेन लाज्या लवणेन च ।

अथहेण शूद्रो भवति ब्राह्मणः क्षीरविक्रयात् ॥

वसिष्ठस्मृतौ तृतीयाध्याये—

यश्च काष्ठमया हंस्ती यश्च चर्ममयो मृगः ।

यश्च विप्रोऽनधीयानस्त्रयस्ते नामधारकाः ॥

शङ्खस्मृतौ सप्तमाध्याये—

जन्मना यस्तु निर्विण्णो मरणेन तथैव च ।

आधिभिर्व्याधिभिश्चैव तं देवा ब्राह्मणं विदुः ॥

दक्षस्मृतौ द्वितीयाध्याये—

सन्ध्यां नोपासते यस्तु ब्राह्मणो हि विशेषतः ।

स जीवन्नेव शूद्रः स्यात् मृतः श्वा चैव जायते ॥

अङ्गिराः—

यो भुङ्क्ते हि च शूद्रान्नं मासमेकं निरन्तरम् ।

इह जन्मनि शूद्रत्वं मृतः श्वा चैव जायते ॥

इत्यादि ॥

[गुणकर्मकृतत्वे चातु- ३ इतश्च गुणकर्मावलम्बिन्येव वर्णव्यवस्था ।

वर्ण्यस्य विश्वामित्रादि- तथाहि विदिताः किल भगवन्तो वसिष्ठप्रभृतयो

दृष्टान्तोपन्यासः] ब्रह्मर्षयः सर्वेषाम् । एते पुनर्न ब्राह्मणकुलस-

म्भूताः । स्मर्यते ह्येतेषामुत्पत्तिरतो विपरीतैव । यथाः—

‘जातो व्यासस्तु कैवर्त्याः श्रृणोक्ष्यास्तु पराशरः ।

शुक्या शुकस्तथोलूक्याः कणादाख्यः सुतोऽभवत् ॥

ऋष्यशृङ्गास्त्वभून्मृग्या वसिष्ठो गणिकात्मजः ।

मन्दपालो मुनिश्रेष्ठो लाविकापत्यमुच्यते ॥

मण्डूक्यो मुनिराजस्तु मण्डूकीगर्भसम्भवः ॥ इति ।

एवं श्रपाकीप्रभृतिभ्यः समुद्रूता अप्येते मुनयो ब्रह्मर्षयः स्मर्यन्ते । शिरसा च पूज्यन्ते ब्राह्मणप्रवरैः । गोत्रप्रवर्तकाश्च दृश्यन्ते । न हि विना वर्णव्यवस्थाया गुणकर्मावलम्बित्वमेतत्सङ्गच्छते । जात्या हि श्रपाकः कथं ब्राह्मणतामुपगच्छेत् । गुणकर्मावलम्बित्वे पुनर्वर्णव्यवस्थाया नैष दोषः सम्भवति । एवं हि ब्राह्मणोचितगुणोपपन्नो ब्राह्मणो भविष्यति । तत्र च तपश्चादिभिः सुसम्पादं ब्रह्मर्षित्वमेतेनेति । तत एव चोच्यते गुणकर्मावलम्बिनी वर्णव्यवस्थेति ।

४ इतोऽपि च गुणकर्मावलम्बिन्येव वर्णव्यवस्था । एवं हि [चातुर्वर्ण्यस्य स्वभा- वज्जसूच्युपनिषदि- समाम्नायते- ब्रह्मचरित्र- वासिदत्वे वज्जसूच्यु- वैश्यशूद्रा इति चत्वारो वर्णास्तेषां वर्णानां ब्रा- पनिषदुपपद्यतेः] ह्यण एव प्रधान इति वेदवचनानुरूपं स्मृतिभिः प्युक्तम् । तत्र चोद्यमस्ति, को वा ब्राह्मणो नाम ? किं जीवः ? किं देहः ? किं जातिः ? किं ज्ञानम् ? किं कर्म ? किं धार्मिक इति । तत्र प्रथमो जीवो ब्राह्मण इति चेत्, तन्न ; अतीतानागतानेक- देहानां जीवस्यैकरूपत्वात्, एकस्यापि कर्मववशादनेकदेहसम्भ- वात् ; सर्वशरीराणां जीवस्यैकरूपत्वाच्च । तस्मान्न जीवो ब्राह्मण इति । तर्हि देहो ब्राह्मण इति चेत्, तन्न ; आचण्डालपर्यन्तानां मनुष्याणां पाञ्चभौतिकत्वेन देहस्यैक रूपत्वाज्जगत्तमगणधर्माधर्मादि- साम्यदर्शनाद्ब्राह्मणः श्वेतवर्णः क्षत्रियो रक्त- वर्णः वैश्यः पीतवर्णः शूद्रः कृष्णवर्ण इति नियमाभावात् । पित्रादिशरीरदहने पुत्रादीनां ब्रह्महत्यादिकदोषसम्भवाच्च । तस्मान्न देहो ब्राह्मण इति । तर्हि जातिर्ब्राह्मण इति चेत्, तन्न ; तत्र जात्यन्तरजन्तुष्वनेकजाति- सम्भवाः सहर्षयो ब्रह्मवः सन्ति । ऋष्यशृङ्गो मृग्याः, कौशिकः

कुशात्, जम्बूको जम्बूकात्, वाल्मीकिर्वल्मीकात्, व्यासः कैवर्त-
 कन्यायाम्, शशपृष्ठाद्गौतमः, वसिष्ठ उर्वश्याम्, अगस्त्यः कलशे
 जात इति श्रुतत्वात् । एतेषां जात्या विनाप्यग्रे ज्ञानप्रतिपादिता
 ऋषयो बहवः सन्ति । तस्मान्न जातिब्राह्मणः । तर्हि ज्ञानं ब्राह्मण
 इति चेत्, तन्न ; क्षत्रियादयोऽपि हि परमार्थदर्शिनो बहवः सन्ति ।
 तस्मान्न ज्ञानं ब्राह्मणः । तर्हि कर्म ब्राह्मण इति चेत्, तन्न ; सर्वेषां
 प्राणिनां प्रारब्धसंचितागामिकर्मसाधर्म्यदर्शनात् ; कर्मभिः प्रेरिता
 जनाः क्रियाः कुर्वन्तीति । तस्मान्न कर्म ब्राह्मण इति । तर्हि धार्मिको
 ब्राह्मण इति चेत्, तन्न ; क्षत्रियादयो हिरण्यदातारो बहवः सन्ति ।
 तस्मान्न धार्मिको ब्राह्मण इति । तर्हि को वा ब्राह्मणो नाम ? यः
 कश्चिदात्मानमद्वितीयं जातिगुणक्रियाहीनं षडूर्मिषड्भावेत्यादि-
 सर्वदोषरहितं सत्यज्ञानानन्दानन्तस्वरूपं स्वयं निर्विकल्पमशेष-
 कल्पाधारमशेषभूतान्तर्यामित्वेन वर्तमानमन्तर्बहिश्चाकाशवदनुस्यू-
 तमखण्डानन्दस्वभावमप्रमेयमनुभवैकवेद्यमपरोक्षतया भासमानं
 करतलामकवत्साक्षादपरोक्षीकृत्य कृतार्थतया कामरगादिदोषर-
 हितः शमदमादिसम्पन्नो भयमात्सर्यतृष्णाशामोहादिरहितो
 दम्भाहङ्कारादिभिरसंस्पृष्टचेतो वर्तते, एवमुक्तलक्षणो यः स
 एव ब्राह्मण इति श्रुतिस्मृतिपुराणोतिहासानामभिप्रायः ; अन्यथा
 हि ब्राह्मणत्वासिद्धिर्नास्त्येव इति । एवं च गुणकर्मावलम्बिन्येव
 वर्णाव्यवस्थेति सुस्पष्टमेवायमर्थः सिध्यति ।

५. अपरं च स्मर्यते—

[उक्तार्थं स्मृत्यन्त- शूद्रयोर्नौ प्रजातस्य सदगुणानुपतिष्ठतः ।]

[येष्वग्निः ।] वैश्यत्वं लभते ब्रह्मन् क्षत्रियत्वं तथैव च ॥

आर्जवे वर्तमानस्य ब्राह्मण्यमभिजायते । इति ।

सन्त्यक्तव्या प्रसिद्धा ये जातिभेदविधायिनः ।

वस्तुभूताः परोक्षैर्वा प्रमाणैर्न विनिश्चिताः ॥

अव्यक्तागमसिद्धश्चेज्जातिभेदविधिर्नृणाम् ।

विकल्पोऽयं न पुष्पाति भवतः शेमुषीबलम् ॥

ब्रह्मोवाच—

एवमेतन्न सन्देहो यथायथं वदन्ति ह ।

शृणुध्वं योगिनो वाक्यं सतर्कं शिष्यश्रेयसे ॥

योगेश्वर उवाच—

प्रमाणे हि प्रसिद्धे तु भिन्नाथविषये यतः ।

स्पष्टयोग्यार्थविषयप्रत्यक्षां तावदीक्ष्यते ॥

सामान्यातीन्द्रियग्राही सिद्धान्तोऽभ्युपगम्यते ।

स एव भगवानेकं प्रमाणमिति चेन्न तत् ॥

यस्माद्विविधमेतत्ते सङ्कटं भद्र वर्तते ।

वेदस्य पौरुषेयत्वं नित्यजातिसमर्थकम् ॥

कार्या विशेषा वेदोक्ता न युक्तमकृतं वचः ।

ताल्वादिकरणानां च व्यापारानन्तरं श्रुतेः ॥

व्यापारात्परतस्तस्य प्रागभावविशेषतः ।

तद्भावानुविधायित्वमन्वयव्यतिरेकतः ॥

तस्माद्धूमाग्निवद्वार्थफलभागोऽवतिष्ठते ॥

नच व्यापारवचसोरन्यथाऽनुपपत्तितः ॥

पुरुषानुगता जातिर्ब्राह्मणत्वादिकाऽस्ति चेत् ।

द्विवर्णजातिभेदेन प्रत्यक्षार्थोपलक्षणात् ॥

गोवर्गमध्यं च गतो यथाश्वो

निर्धार्यते ज्ञैः सुविचक्षणात्वात् ॥

मनुष्यभावादविशिष्यमाण—

॥ स्तब्धत् द्विजः शूद्रगणान्न भिन्नः ॥

मनुष्यजातेर्न परे विशेषो

॥ यः कल्प्यते सर्वनरानुयायी ॥

संस्कारयुक्ता हि क्रिया विशिष्टा

द्विजमन्त्रां शूद्रविवेकहेतुः ॥

जीवोऽपि ब्राह्मणः प्रोक्तो यैरतत्त्वेज्ञमानवः ॥

प्रभ्रष्टब्रह्मणत्वास्ते जायन्ते वि सङ्गतः ॥

जराजन्मान्तरक्लेशदुष्टप्राहकुलकुलम् ।

नरतिर्यगसच्छूद्रयोनिदुःखोर्मिसङ्कटम् ॥

दौर्गस्थित्यरोगशोकार्तिज्जनावर्तसमन्वितम् ।

श्वानशूकरचारुडालकृमिकूर्मादिकायकम् ॥

संसारसागरं घोरं मयः खलु पस्त्रिवन् ।

भूरिपापभराक्रान्तः स जीवो ब्राह्मणः कथम् ॥

ब्रह्मोवाच—

सप्तव्याधकथा विप्रा मनुना परिकीर्तिता ।

तां निश्च्य ग्रदुश्रेष्ठ नित्यं जातिपदं त्यजेत् ॥

सप्तव्याधा दशाणेषु मृगाः कालजरे गिरौ ।

चक्रवाकाः सरिद्वीपे हंसाः सरसि मानसे ॥

तेऽपि जाताः कुरुक्षेत्रे ब्राह्मणा वेदपाशाः ।

प्रस्थिता दीर्घमध्वानं यूयं किमवलीदथ ॥

तस्मान्न जीवे ब्राह्मण्यं पश्यामो हि कथञ्चन ।

शस्त्रादिमद्वर्गवजातियुक्तो

गजाश्वगो जघ्नुक्षरादिकानाम् ॥

अत्र च गुणैः कर्मभिश्चोन्नतोन्नतजातिप्रत्यापत्तिरभिधीयते । ततश्च सुस्पष्टमेव सिध्यति यद् गुणकर्मावलम्बिन्येव वर्णव्यवस्थेति । ६ विदितः किल भगवान्विश्वामित्रो निखिलानाम् । सोऽयं जात्या च त्रियोऽपि सन्ब्रह्मर्षित्वमापन्नः । तदेतद् गुणकर्मावलम्बित्वमेव वर्णव्यवस्थायाः सिद्धान्तयति । न ह्यन्यथा जात्या च त्रियस्य ब्राह्मणत्वापत्तिसम्भावना नामास्तीति, तत एवोच्यते गुणकर्मावलम्बिन्येव वर्णव्यवस्थेति ।

७ इतश्च गुणकर्मावलम्बिनी वर्णव्यवस्था । तथाहि अस्मि [पूर्वोक्तार्थे छान्दो-किल छान्दोग्योपनिषत्सु सत्यकामजाबालोपाख्या-न्योपपत्त्यः ।] तन्म । तत्र च सत्यवचनमात्रेण ब्राह्मणत्वमभ्युपगतं गुरुणेति प्रतिपाद्यते । यथा—सत्यकामो ह जाबालो जवालां मातरमामन्त्रयाञ्चक्रे ब्रह्मचर्यं भवति विवस्वत्यामि किंगोत्रेन ब्रह्मस्मीति । साहैनमुवाच नाहमेतद् वेद तात यद्गोत्रस्त्वमसि । जवाला तु नामाहमस्मि सत्यकामो नाम त्वमसि स सत्यकामो जाबालो ब्रवीथा इति ॥ स ह हारिद्रुमतं गोतममेत्योवाच ब्रह्मचर्यं भगवति विवस्वत्याम्युपेयां भगवन्तमिति ॥ त होवाच किंगोत्रो नु सोम्यासीति । सहोवाच नाहमेतद् वेद भो यद्गोत्रोऽहमस्म्यपृच्छ मातरं सा मा प्रत्यवदद् बताहं परिचरन्ती परिचारिणी यौवने त्वामलभे, साहमेतन्न वेद यद्गोत्रस्त्वमसि, जवाला तु नामाहमस्मि, सत्यकामो नाम त्वमसीति, सोह सत्यकामो जाबालोऽस्मि भो इति ॥ त होवाच नैतद्ब्राह्मणो विवक्तुमर्हति समिधं सोम्याहरोपत्वा नेष्ये न सत्यादगा इति ॥ अत्र चोपनयने ब्राह्मणत्वस्यावश्यकत्वं ब्राह्मणत्वस्य च सत्यानुमेयत्वमभिधीयते । ततश्च सत्यमेव ब्राह्मण्ये हेतुरिति स्फुटीभवति । तत्सिद्धं गुणकर्मावलम्बिन्येव वर्णव्यवस्थेति ।

८ अपरे पुनः पौरणिका गुणा एव वर्णभेदे बीजम्, नैव तु
 [उक्तार्थे भविष्यपुरा-जातिरित्याहुः । यदि हि गवाश्वादिवज्जन्मत
 णवचनोपप्लभः ।] एवाभविष्यजातिव्यवस्था, तदा न क्षत्रियादिस्त्रीषु
 ब्राह्मणादिभ्योऽपत्यान्युदपत्स्यन्त । न हि गव्यश्चादिभ्योऽपत्यं
 जायते । भवति च ब्राह्मणादिषु विजातीयानां संयोगेऽपत्योत्पत्तिः ।
 ततश्च कृतक एवायं गुणाद्यवलम्बी ब्राह्मणादिभेद इति स्फुटी-
 भवति इति । अत्रानुसन्धेयानि भविष्यपुराणावचनानि । तद्यथाः—
 भविष्योत्तरपुराणे ४०त्तमेऽध्याये—शतानीक उवाच—

जातिः श्रेष्ठा भवेद्वीर उत कर्म भवेद्वरम् ।
 संशयस्तु महानत्र दृष्ट्वा मे कृत्तिकासुतम् ॥
 एतद्वद विनिश्चित्य न यथा संशयो भवेत् ।
 जन्मतः कर्मणाश्चैव यज्ज्यायस्तद् ब्रवीहि मे ॥

सुमन्तुरुवाच—

इममर्थं पुरा पृष्ठो ब्रह्मा शिष्यैर्मनीषिभिः ।
 यदुक्तं तेन तेषां च तत्ते वच्मि निबोध मे ॥
 सुरज्येष्ठं सुखासीनमभिगम्य महर्षयः ।
 प्रणम्य च महाबाहो विश्वामित्रस्य विप्रताम् ॥
 दृष्ट्वा विस्मयमागत्य कौतूहलसमन्विताः ।
 भक्तिश्रद्धां पुरोधाय प्रणम्यानतकन्धराः ॥

कृषय ऊचुः—

भो ब्रह्मन्नादिकल्पे हि ब्राह्मण्यं ब्रूहि किं भवेत् ।
 जात्यध्ययनदेहात्मसंस्काराचारकर्मणाम् ॥
 बाह्याभ्यन्तरसामान्यविशेषा यदि कृत्रिमाः ॥
 मनोवाक्कर्मशरीरजातिद्रव्यगुणात्मकाः ॥

शक्त्या कृतो ह्यङ्गजवर्णधर्मः

भेदः स्फुटं लक्षणतोऽत्र यद्वत् ॥

तदुत्तरात्रैव वितर्कनीया

ब्राह्मण्यजातिर्नृषु नास्ति काचित् ।

नित्याकृतिर्नानुपभेदरूपा ।

यथाहि भेदः परमोऽत्र सिद्ध्येत् ॥

सिताद्यसाधारणतुल्यरूपः ।

सनातनोऽङ्गेषु न वर्णभेदः ॥

ब्राह्मण्यमध्रुवमिदं किल कृत्रिमत्वात्

दकृत्रिमं भवति सामयिकत्वयोगात् ।

साङ्केतिकं सुकृतलेशविशेषलब्धम्

वाणिज्यभेषजकृतामिव जातिभेदाः ॥

किं ब्राह्मणा ये सुकृतं त्यजन्ति ।

किं क्षत्रिया लोकमपालयन्तः ॥

स्वधर्महीना हि तथैव वैश्याः

शूद्राः स्वमुख्यक्रियया विहीनाः ॥

तस्मान्न गोऽश्ववत्कश्चित् जातिभेदोऽस्ति देहिनाम् ।

कार्यशक्तिनिमित्तस्तु सङ्केतः कृत्रिमो भवेत् ॥

एवं प्रमाणैः प्रतिषिद्ध्यमानां ।

साङ्केतिकीं याति नरो व्यवस्थाम् ॥

स्वकीयसिद्धां स्वमतैर्निषिद्धाम्

न बुध्यते मूढमना वराकः ॥

गोमहिष्यजवाज्यपुष्पानेयाविगर्जाधिपा

प्रेष्यवाधुषिकाः कार्यकरणोपयत्नानि साः ॥

वणिक्कारुक्रियाविष्टा दिव्यास्तेऽपि च तौ द्विजाः ।
 विनष्टास्ते तु विज्ञेयाः क्रव्यादाश्च कुशीलवाः ॥
 पलाण्डुलशुनादाश्च मृग्युष्ट्रीक्षीरपायिनः ॥
 मांससर्वरसक्षीरक्रयविक्रयकारिणः ॥
 पुनर्भूवृषलीवेश्याचारुडालस्त्रीनिषेविणः ॥
 शूद्रान्नरसपुष्टाङ्गाः प्रेतवस्त्रान्नभोजनाः ॥
 मृतसूतकलध्यान्नपानाद्यभ्यवहारिणः ॥
 ब्रह्मदेवपितृभूतमनुष्येषु बहिष्कृताः ॥
 मात्सर्यमदविद्वेषतृष्णाकामतपोमयाः ॥
 हीनाचारा हि ये केचिदपरे पिशुना द्विजाः ॥
 प्रकारैर्बहुभिः सर्वे ते प्रणश्यन्ति नान्यथा ॥
 एवं शास्त्रोदितन्यायमार्गभ्रष्टास्तु ये नराः ॥
 विशिष्टगोत्रसंस्कारकलापसकलात्मकाः ॥
 वेदानध्यापयन्तोऽपि तेऽधीयानाः श्रुतिक्रमात् ।
 ब्राह्मणत्वाद्विहीयन्ते दुराचारविधायिनः ॥
 तस्मान्न जातिरेकत्र भूतात्माऽस्त्यनपायिनी ।
 नाशित्वा दत्र च श्लोकान्मानवाः समधीयते ॥
 सद्यः पतति मांसेन लाक्ष्या लवणेन च ।
 त्र्यहेण शूद्रो भवति ब्राह्मणः क्षीरविक्रयी ॥
 गोरक्षकान्वाणिजकांस्तथा कारुकुशीलवान् ।
 प्रेष्यान्वार्धुषिकांश्चैव शूद्रांस्तान्मनुरब्रवीत् ॥
 शूद्रो ब्राह्मणतामेति ब्राह्मणश्चैति शूद्रताम् ।
 क्षत्रियो याति विप्रत्वं विद्याद्वैश्यं तथैव च ॥
 इति चत्वारिंशोऽध्यायः ॥

तथा—भविष्यपुराणे एकचत्वारिंशत्तमोऽध्यायः । ब्रह्मोवाच—

वेदाध्ययनमप्येतद् ब्राह्मण्यं प्रतिपद्यते ।
 विप्रवद्वैश्यराजन्यौ राजसा सक्णादयः ॥
 श्वादचाण्डालदासाश्च लुब्धकाभीरूधिवराः ।
 येऽन्येऽपि वृषलाः केचित्तेऽपि वेदानधीयते ॥
 शूद्रा देशान्तरं गत्वा ब्राह्मण्यं क्षत्रियं श्रिताः ।
 व्यापाशकारभाषाद्यैर्विप्रतुल्यैः प्रकल्पितैः ॥
 वेदानधीत्य वेदौ वा वेदं वापि यथाक्रमम् ।
 प्रोद्वहन्ति शुभां कन्यां शुद्धब्राह्मणजां नराः ॥
 अथवाधीत्य वेदांस्तु क्षत्रवैश्यैस्तु वा नराः ।
 गौडपूर्वां कृतामीयुर्जातिं वा दाक्षिणात्यजाम् ॥
 अपरिज्ञातशूद्रत्वाद् ब्राह्मण्यं यान्ति कामतः ।
 तस्मान्न ज्ञायते भेदो वेदाध्यायक्रियाकृतः ॥
 शास्त्रकारैस्तथा चोक्तं न्यायमार्गानुसारिभिः ।
 ॥ त्वे साधुमतमोकर्य सन्तः सन्ति विर्मत्सराः ॥
 आचारहीनान्न पुनन्ति वेदाः ॥
 यद्यप्यधीताः सह षड्भिरङ्गैः ॥
 शिल्पं हि वेदाध्ययनं द्विजानां ॥
 वृत्तं स्मृतं ब्राह्मणलक्षणं तु ॥
 अधीत्य चतुरो वेदान् यदि वृत्ते न तिष्ठति ।
 न तेन क्रियते कार्यं स्त्रीस्मेनेव षण्डकः ॥
 शिखाप्रणवसंस्कारसन्ध्योपासनमेखलाः ।
 दण्डाजिनपवित्राद्याः शूद्रेष्वपि निरङ्कुशाः ॥
 प्रसङ्गोऽपि हि शूद्राणां न शक्यो विनिवारितुम् ।

देवोत्तमत्रयैणापि निवर्तन्ते नराः स्वयम् ॥

तस्मान्नैतैऽपि लक्ष्यन्ते विलक्षणतया नृणाम् ।

यज्ञोपवीतसंस्कारमेखलाचूलिकादयः ॥

आभिचारिकमन्त्राद्यैर्दुर्लभत्वादि भाषणैः ।

ब्राह्मणस्यैव शक्तिश्चेत्केनाद्य विनिहन्यते ॥

तपःसत्यादिमहात्म्याद्देवतासमयस्मृतिः ।

मन्त्रशक्तिर्नृणामेषां सर्वेषामपि विद्यते ॥

वचनं दुर्वचस्यापि क्रियते सर्वमानवैः ।

शूद्रब्राह्मणयोस्तस्मान्नास्ति भेदः कथञ्चन ॥

शापानुग्रहकारित्वशक्तिभेदो न विद्यते ।

चौरचाटादिराजन्यदुर्जनाभिहते नृणाम् ॥

आत्मदुःखोदयापायं स्वेषु जन्तुषु रक्षणम् ।

कतुं न प्रभवेच्छूद्रो ब्राह्मणस्तद्वदेव हि ॥

मा भूयुगे कलावेतद्देशे चाकार्यकुद्विजे ।

स्यादन्यदेशकालादौ द्विजानामतिशायिनाम् ॥

शापानुग्रहसामर्थ्यमन्यद्वाध्यात्मशोचरम् ।

ब्रह्मसाधनमेतद्धि लिङ्गं केचित् प्रचक्षते ॥

संसारासक्तचेतस्का मोहान्यतमसावृताः ।

पतन्त्युन्मार्गगतेषु प्रत्यग्नि शलभा यथा ॥

जातिधर्मः स्वयं किञ्चिद्विशेषः श्रुतिसङ्गमात् ।

असिद्धः शूद्रजातीनां प्रसिद्धो विप्रजातिषु ॥

संस्कारो योनिसाध्यो वा सामग्रीप्रभवोऽथवा ।

शूद्रेभ्योऽतिशयं धत्ते यः साधारणतायुगम् ॥

विप्राणां पञ्चधा भेदः कल्पनीयस्तु पण्डितैः ।

न जातिजस्त्रयीजो वा विशेषो युक्तिबाधकात् ॥

क्रमाक्रमक्रियाः सन्ति न सनातनवस्तुना ॥

नित्यो न हेतुर्विगतक्रियत्वात् ॥

हेतुर्भवेद्वेदविशेषतः सः ॥

स तत्समस्तप्रतिसन्निधानात् ॥

कालात्ययेचित्त्वमयुक्तमेव ॥

स्वान्तः शरीरवृत्तिस्थः श्रुतियोगादुदेति यथा ॥

सोऽनन्यवेदविज्ञातस्वभावोऽन्यैर्न गम्यते ॥

विशिष्टाधीतिधर्मत्वे कृत्रिमा ब्रह्मसङ्गतिर्ना ॥

यस्यास्त्यतिशयस्तस्य नात्यो नाश्रयत्वे यदि ॥

दृष्टस्वभावं किमभीष्टमेतत् ॥

ब्राह्मण्यमाहोस्विददृष्टरूपम् ॥

सर्वैः प्रतीयेत हि दृश्यरूपम् ॥

ततोऽन्यथावदतिरेव न स्यात् ॥

सामान्यभावात्परमं विशेषम् ॥

भूदेवगात्रस्थमभूमिदेवाः ॥

स्मरन्ति ते नात्मनि पुण्यपापम् ॥

यथा तथेत्येतदयुक्तमुक्तम् ॥

सामान्यनुष्ठानगुणैः समग्राः ॥

शूद्रा यतः सन्ति समा द्विजानाम् ॥

तस्माद्विशेषो द्विजशूद्रनाम्नो ॥

नार्थात्मिको बाह्यनिमित्तको वा ॥

संस्कारतः सोऽतिशयो यदि स्यात् ॥

सर्वस्य पुं सोऽस्त्यतिसंस्कृतस्य ॥

॥ यः संस्कृतो विप्रगणप्रधानो ॥
 व्यासादिकैस्तेन न तस्य साम्यम् ॥
 हेतुत्वं घटते नैषां जात्यादीनामसम्भवात् ॥
 जातेरकृतकत्वाच्च अभीतेन विशेषतः ॥
 संस्कारातिशयाभावादन्तरस्यागते परैः ॥
 भौतिकत्वाच्छरीरस्य समस्तानामसंहतैः ॥
 किञ्चान्यनास्तिकम्लैश्च यवनादिजनेष्वलम् ॥
 वेदोदितबहिर्दुष्टचरितेषु दुरात्मसु ॥
 धर्मादतिशयो दृष्टः क्रूरसाहसिकादिषु ॥
 तस्मीद्विप्रेषु जात्यादिसामग्रीप्रभवो न सः ॥
 तस्मान्न च विभेदोऽस्ति न बहिर्नान्तरात्मनि ।
 न सुखादौ न चैश्वर्ये नाज्ञायां नाभयेष्वपि ॥
 न वीर्ये नाकृतौ नाचे न व्यापारे न चायुषि ॥
 नाङ्गे पुष्टे न दौर्बल्ये न स्थैर्ये नापि चापले ॥
 न प्रज्ञायां न वैराग्ये न धर्मे न पराक्रमे ॥
 न त्रिवर्गे न नैपुण्ये न रूपोदौ न भेषजे ॥
 न स्त्रीगर्भे न गमने न देहमलसम्भवे ॥
 नास्ति रन्ध्रे न च प्रेक्षिण न प्रमाणो न लोमसु ॥
 शूद्रब्राह्मणयोर्भेदो मृग्यमाणोऽपि यत्नतः ॥
 नेक्ष्यते सर्वधर्मेषु संहतैस्त्रिदशैरपि ॥
 उक्तमात्राविसम्भूतिर्विचारक्रमकोणिभिः ॥
 वृद्धवृन्दारकाधीशैरप्रधृष्टमिदं वचः ॥
 न ब्राह्मणाश्चन्द्रमरीचि शुभ्राः ॥
 न क्षत्रियाः किंशुकपुष्पवर्णाः ॥

न चेह वैश्याः हरितालतुल्याः ।
 शूद्रा न चाङ्गारसमानवर्णाः ।
 पादप्रचारैस्तनुवर्णकेशैः ।
 सुखेन दुःखेन च शोणितेन ॥
 त्वङ्मांसमेदोस्थिरसैः समानाः ।
 चतुःप्रभेदा हि कथं भवन्ति ॥
 वर्णप्रमाणाकृतिगर्भवास—
 वाङ्मुद्गिकर्मेन्द्रियजीवितेषु ।
 बलत्रिवर्णमयभेषजेषु ।
 न विद्यते जातिकृतो विशेषः ।
 स एक एवात्र पतिः प्रजानाम् ।
 कथं पुनर्जातिकृतः प्रभेदः ॥
 प्रमाणदृष्टान्तनयप्रवादैः ।
 परीक्ष्यमाणो विघटत्वमैति ॥
 चत्वार एकस्य पितुः सुताश्च ।
 तेषां सुतानां खलु जातिरेका ॥
 एवं प्रजानां हि पितैक एव ।
 पित्रैकभावान्न च जातिभेदः ॥
 फलान्यथोदुम्बरवृक्षजातैः ।
 यथाग्रमध्यान्तभवानि यानि ।
 वर्णाकृतिस्पर्शरसैः समानि ।
 तथैकतो जातिरितिप्रचिन्त्या ॥
 ये कौशिकाः काश्यपगौतमाश्च ।
 कौण्डिन्यमाण्डव्यपसिष्ठगोवाः ॥

आत्रेयकौत्साद्विरसः सगर्गाः ।
 मौद्गल्यकात्यायनभार्गवाश्च ॥
 गोत्राणि नानाविधजातयश्च ।
 भ्रातृस्नुषामैथुनपुत्रभावाः ॥
 वैवाहिकं कर्म न वर्णभेदाः ।
 सर्वाणि शिल्पानि भवन्ति तेषाम् ॥
 ये चान्ये पण्डिताः प्राहुर्देहब्राह्मणतां नराः ।
 तेषां दुर्दृष्टिर्मिरमपनीयानुकम्प्य च ॥
 न्यायाञ्जनौषधैर्दिव्यैः परिणामसुखावहैः ।
 उपनीतैः प्रयत्नेन सुदृष्टिं संविदध्महे ॥
 मूर्तिमत्त्वाच्च नाशित्वं नाशित्वाच्छेषभूतिवत् ।
 देहाधारनिविष्टानां ब्राह्मण्यं न प्रकल्प्यते ॥
 एकैकोऽवयवस्तेषां न ब्राह्मण्यं समश्नुते ।
 न चानेकसमूहेऽपि सर्वथातिप्रसङ्गतः ॥
 पृथिव्युदकवाय्वग्निपरिणामीविशेषतः ।
 देहतः सर्वभूतानां ब्राह्मणत्वप्रसङ्गतः ॥
 देहस्य ब्राह्मणत्वं यैरतस्त्वज्ञैः प्रकल्प्यते ।
 संस्कृतृणां शरीरस्य तेषां न ब्रह्मता भवेत् ॥
 मृग्यमाणे प्रयत्नेन देहे तन्नोपलभ्यते ।
 तस्मान्न देहे ब्राह्मण्यं नापि देहात्मकं भवेत् ॥
 वर्णापसदचाण्डालश्वादीनां च प्रसज्यते ।
 यदि देहस्य विप्रत्वं भवन्निरुपगम्यते ।
 देहशक्तिगुणैः जीणैः कायभस्मादिरूपवत् ।
 तस्माद्देहात्मकेनेतद्ब्राह्मण्यं नापि कर्मजम् ॥

इति भविष्योत्तरपुराणे ब्राह्मे पर्वणि षष्टिकल्पे ब्राह्मण्यविवेक-
वर्णनं नामैकचत्वारिंशोऽध्यायः ।

अथ द्विचत्वारिंशत्तमोऽध्यायः ४२

ब्रह्मोवाच—

अपरैश्च सदाचारयोगयुक्तैर्मनीषिभिः ।

यदकारि महासत्त्वैः सुभाषितमिदं शृणु ॥

बहुवनस्पतिशङ्खपिपीलिका—

भूमरत्नारणजातिमुदाहरन् ॥

गतिषु कर्ममितो नटवत्सदा ।

भ्रमति जन्तुरलब्धसुदर्शनः ॥

रूपैश्वर्यज्ञानकुलैर्विभवै—

र्वर्मितो भूत्वा धर्मपथं चेद्विजहासि ॥

न वक्ष्ये व्रजन् भुवनानि त्वमटिष्यन् ।

तस्मादभिभस्मीभूते मद आत्मनः ॥

जातिकुलरूपवयोवर्णा—

नैकश्रुतमदान्धाः क्लोबाः ।

परत्र चेह च हितमप्यर्थं न पश्यन्ति ।

ज्ञात्वा भवपरिवर्ते जातीनां कोटिशतसहस्रेषु ।

हीनोत्तममध्यत्वं को जातिमदं बुधः कुर्यात् ॥

नैकान् जातिविशेषानिन्द्रियनिवृत्तिपूर्वकान्सर्वान् ।

कर्मवशाद्गच्छत्यत्र कस्यैका शाश्वती जातिः ॥

विद्वत्सदसि योऽप्येह संस्क राद्ब्राह्मणो भवन् ।

न्यायज्ञैः स निराकारो वाक्यैर्न्यायानुसारिभिः ॥

गर्भाग्रजं पुंस्त्वनं सोमन्तोदयनं तथा ।

जातकर्म नामकर्म तथान्नप्राशनं च वै ॥ ११६ ॥

चूडोपनयनं चास्य व्रतादेशस्तथैव च ॥ ११७ ॥

समावर्तनमध्यन्यत्पाणिग्रहणमेव च ॥

इत्येवमादिसंस्कारविधानैर्येऽतिसंस्कृताः ॥ ११८ ॥

त एव ब्राह्मणा येषां नैरन्तर्येण कामनाः ॥

यस्माद्ब्रह्मणा जाता ब्राह्मणैः कृतसंस्कृतैः ।

नायुः शक्तिर्हि कान्त्यादिविशेषो विद्यते स्फुटः ॥

तौ वा ब्राह्मणगोत्रोत्थसंस्कृतासंस्कृतौ नरौ ।

इष्टानिष्टापत्यनासिभ्यां न भिद्ये ते परस्परम् ॥

ज्ञानाध्ययनमीमांसानियमेन्द्रियनिग्रहैः ।

विना संस्कारयोगेऽपि पुंसः शूद्रान्न भिन्नता ॥

संस्कारः क्रियमाणश्च न शूद्रे च प्रवर्तते ।

संस्कृताश्च पापेभ्यो न पश्यति निवर्तते ॥

विज्ञासिनीभुजङ्गादिजनवन्मदविह्वलाः ॥

व्यामुह्यन्ति सदाचाराद् ब्राह्मणत्वात्पतन्ति च ॥

संस्कृतोऽपि दुराचारो नरकं याति मानवः ।

निःसंस्कारः सदाचारो भवेद्विप्रोत्तमः सदा ॥

मन्त्रपूतात्मसंस्कारयुक्तोऽपि भवते न तु ।

ब्राह्मण्यादविकल्पं स पश्चाद् श्ररितो नरः ॥

सामर्थ्यात्पतनं तस्माद् ब्राह्मण्यान्मुच्यते ध्रुवम् ।

दुरनुष्ठानसक्तानां पुंसां पुरुषपुङ्गवैः ॥

किं क्वचित् दृष्टमेवैतत्किं वा स्पर्धा दधात्ययम् ।

तुल्यमुत्सहसे क्रतुं मध्यदृष्टं तदा वद ॥

आचारमनुतिष्ठन्तो व्यासादिमुनिसत्तमाः ॥

गर्भाधानादिसंस्कारकलापरहिताः स्फुटम् ॥

विप्रोत्तमाः श्रियं प्राप्ताः सर्वलोकनमस्कृताः ॥

बहवः कथ्यमाना ये कतिचित्तान्निबोधत ॥

जातो व्यासस्तु कैवर्त्याः श्रवपाक्याश्च पराशरः ॥

शुक्र्यां शुकः कणादाख्यस्तथोलूक्याः सुतोऽभवत् ॥

मृगीजोऽथर्ष्यशृङ्गोऽपि वसिष्ठो गणिकात्मजः ।

मन्दपालो मुनिश्रेष्ठो नाविकापत्यमुच्यते ॥

माण्डव्यो मुनिराजस्तु मण्डूकीगर्भसम्भवः ॥

बहवोऽन्येऽपि विप्रत्वं प्राप्ता ये पूर्ववत् द्विजाः ॥

यच्चैतच्चारुचरितैरर्च्यमुच्चरितं वचः ।

तद्विचार्याचरन्नुच्चैरोचारोपचितद्युतिः ॥

हरिणीगर्भसम्भूतो ऋष्यशृङ्गो महामुनिः ।

तपसा ब्राह्मणो जातः संस्कारस्तेन कारणम् ॥

श्रवपाकीगर्भसम्भूतः पिता व्यासश्च पार्थिवः ।

तपसा ब्राह्मणो जातः संस्कारस्तेन कारणम् ॥

उलूकीगर्भसम्भूतः कणादाख्यो महामुनिः ।

तपसा ब्राह्मणो जातः संस्कारस्तेन कारणम् ॥

गणिकागर्भसम्भूतो वसिष्ठश्च महानुनिः ।

तपसा ब्राह्मणो जातः संस्कारस्तेन कारणम् ॥

नाविकागर्भसम्भूतो मन्दपालो महामुनिः ।

तपसा ब्राह्मणो जातः संस्कारस्तेन कारणम् ॥

वेदतन्त्रजसंस्कारकलाप्रनिपुणैरपि ।

विद्यातपोधनब्रह्मादुत्कृष्टं प्राप्यते फलम् ॥

लब्धसंस्कारदेहाश्च महापातकिनो नराः ।

यस्मान्निवर्तते ब्रह्म तस्मात्साङ्केतिकं विदुः ॥

इति श्रीभविष्यपुराणे ब्राह्मे पर्वणि षष्टिकल्पे ब्राह्मण्यसंस्कार-
विवेकवर्णनं नाम द्विचत्वारिंशोऽध्यायः ॥ ४२ ॥

अथ भविष्यपुराणे त्रिचत्वारिंशोऽध्यायः ४३ ब्रह्मोवाच—

॥ किञ्चान्यदपरं यूयं वेदमन्त्रविदो जनाः ॥

। प्रष्टव्याः केस्य संस्कारे विशेषमुपगच्छत ॥

किं देहस्योत येनासौ निसर्गमलिनः स्थितः ॥

शुक्रशोणितसम्भूतः शमलोद्भवकीटवत् ॥

॥ निषेकोदिशमशानान्तैर्विविधैर्विधिविस्तरैः ॥

देहिनोऽतिशयं केचिदुपगच्छन्ति मानवाः ॥

तेषां गूढमनःकायवाग्विदुष्टैः सुचेष्टितैः ॥

असंयतमनुश्रवणां पक्षोऽयं दूष्यते मया ॥

। वैदिकाखिलसंस्कारसारभूता द्विजातयः ॥

। सर्वकार्यकरान् सर्वान् वृषलानतिशेस्ते ॥

। चण्डकर्मा विकर्मस्थो ब्रह्महा गुरुतल्पगः ॥

। स्तेनो गोघ्नः सुरापाणः परस्त्रीरमणप्रियः ॥

। मिथ्यावादी मदोन्मत्तो नास्तिको वेदनिन्दकः ॥

। ग्रामयोजकनिर्ग्रन्थो बहुदोषो दुरासदः ॥

। निषिद्धाचारसंसेवी चोरश्चाटो मदोद्धतः ॥

। धूर्तो नरः शठः पापी सर्वाशी सर्वविक्रयी ॥

। वाङ्मनःकायजैर्दुष्टैर्हता ये ब्राह्मणाधमाः ॥

। ते न शुद्धिं व्रजन्तीह अपि यज्ञशतैरपि ॥

। शूद्राणां यान्यनिष्ठानि सम्पद्यन्ते स्वभावतः ॥

। विप्राणामपि तान्येव निर्विघ्नानि भवन्ति न ॥

तस्मामन्तोऽग्निहोत्रं वा वेद्यां पशुबध्नोऽपि वा ।

हेतवो नहि विप्रत्वे शूद्रैः शक्या क्रिया यथा ॥

ये चापि कर्मबन्धेन बद्धाः सीदन्ति जन्तवः ।

संसारानलसन्तापविकृबीकृतमानसाः ॥

ते जन्ममरणादव्याः सुखामृतपिपासवः ॥

कृपणस्याश्रयेऽटन्तो लभन्ते नैव निर्वृतिम् ॥

चतुर्वर्णा नरा ये तु तत्तद्वीर्ये नराधमाः ।

तेषां सर्वात्मना सर्वधर्मैः साङ्ख्यमीक्ष्यते ॥

शूद्रविप्रादयो योनौ न भिद्यन्ते परस्परम् ।

सर्वधर्मसमानत्वात्संस्कारादि निरर्थकम् ॥

तदनुष्ठानवैधन्यवियोगमरणादिभिः ।

असेव्यसेवनैरन्यैः शूद्रविप्रादयः समाः ॥

बुद्ध्या शक्त्या स्वभावेन धर्मैर्जात्यादिभिः श्रिया ।

कर्तव्यैः पुण्यपापाभ्यां शनैः सर्वशरीरगैः ॥

बन्धनै रोधनैर्नानायातनोपायपीडनैः ।

दण्डैरदण्डकरणैर्विषादपरिदेवनैः ॥

सात्त्विकैः प्रीतिधर्माद्यै राजसैश्चित्रवेष्टितैः ।

तामसैस्तापमोहाद्यै दूयमानाः पुनः पुनः ॥

श्लेष्ममारुतपित्ताद्यै र्महाबीभत्सदर्शनैः ।

कचिद्वृत्तिनिवृत्तिभ्यामृतानृतहिताहितैः ॥

अलङ्कारोपयोगेन मन्मथाद्यैर्विचेष्टितैः ।

धनलाभाशया नैकजन्तुसङ्घातपालनैः ॥

अधिसिद्धिमतिं यान्ति नानाविधमनोस्थैः ।

आत्मस्नेहपरद्वेषस्वीकृतद्रव्यरक्षणैः ॥

अतिदीबत्वसङ्घोभदुतन्नामन्नेसामयैः ॥

यातनोपायपैशुन्यशून्यत्वोपशमैस्तथा ॥

अप्रशस्तैरनुष्ठानैः समोपस्थापदः समाः ।

हिंसकाः प्राणिनः पापवितथालापभाषिणः ॥

साधूनां भाषकाः स्तेना निर्दयाः पारदारिकाः ।

नीचकर्मसमाचाराः सर्वभक्ताः पिशाचवत् ॥

दुष्कुलीना दुष्चारा नृपाणामुपजीविनः ॥

विप्रकार्या विकर्मस्था धनिनो दुष्टचेतसः ॥

लुब्धका हरिणान् हत्वा वासं कृत्वा यथा वने ।

तथा खादन्ति पिशुना बहवश्च क्रियावशात् ॥

वेदवादमधीयानाः प्राणिघाताभिर्गंसिनः ।

पुष्णन्ति कपटैरर्थान् वेदविक्रयिणोऽधमाः ॥

मायिनो मत्सरग्रस्ता लुब्धा मुग्धा मदोद्धताः ।

चाटाः कार्पटिकाः क्रूराः कदर्याः कलहप्रियाः ॥

वाचाटा दुष्टकुलटा अटन्तो भाटकैः सह ।

भण्डम्मन्या भटाटोपैः सङ्क्रुद्धाः सुविलुण्ठकाः ॥

पर्यटा भाटका जीवाः कण्टकश्लोकभाषिणः ।

विक्रीणते ह्यविक्रेयमभक्ष्यद्रव्यभक्षिणः ॥

शूद्रकर्मानुतिष्ठन्तो निस्तपास्ते नराधमाः ।

सेवाध्यापनव्राणिज्यकृष्याद्यारम्भलम्बिनः ॥

गृहन्तः सम्पदो बाह्या द्रव्यधान्यधन दिकाः ।

क्रोधादाभ्यन्तरान् दोषान् तथा दुष्टमनोरथान् ॥

अत्यजन्तो विशिष्टानां श्रेष्ठास्ते कचमर्दिनः ।

नोपादेयानि वस्त्राणि नित्यमाददते द्विजाः ॥

हापयन्ति न हेयानि कथन्ते गुरवः क्षितौ ।
 दण्डिकादण्डिकाभण्डाश्चण्डाश्चण्डालचेष्टिताः ॥
 वैतण्डकास्ते निघ्नन्ति यथा सिंहो मृगान् पशून् ।
 निर्ग्रन्थं मुनिमालोक्य मन्यमानाः समुन्नतम् ।
 परिभूयावतिष्ठन्ते धिक् तान् रिक्तान् स्ववैरिणः ॥
 तस्मात्सांसारिकाः सत्त्वाश्चित्तक्लेशकलङ्किताः ।
 दौःशील्यदौर्मनस्याद्यैस्तुल्यजातीयबन्धनात् ॥
 शूद्रां प्ररोचते विप्रो रागिणीं मैथुनं प्रति ।
 सा कामदुःखविगमे गर्भं धत्ते समांगमे ॥
 कामं कामातुराभ्यस्तु रोचन्ते शूद्रमानवाः ।
 मैथुनं प्रति ब्राह्मण्ये तेऽपि तासां सुखावहाः ॥
 ये तु जात्यादिभिर्भिन्ना गवाश्चोष्ट्रमतङ्गजाः ।
 ते विजातिषु नो गर्भं कुर्वतेऽपि सुखार्थिनः ॥
 अनड्वानेव गोरेव कामं पुष्पाति सङ्गमे ।
 घोटकाश्च रतिं सम्यक्कुर्वते वडवासु च ॥
 प्रतिं करभमेवाप्य करभी रमते मुदा ।
 गजमेव पतिं लब्ध्वा सुखं तिष्ठति हस्तिनी ॥
 तिर्यग्जातिस्त्रिया साकं कुर्वाणोऽपि हि मैथुनम् ।
 न तस्याः कुरुते गर्भं नरो नापि सुखासिकाम् ॥
 तिरश्चा सह कुर्वाणा मैथुनं मनुजाङ्गना ।
 नाधत्ते तत्कृतं गर्भं न युक्तं मैथुनं तयोः ॥
 नैवं कश्चिद्विभागोऽस्ति मैथुने स्त्रीमनुष्ययोः ।
 येन सङ्गीयते भेदः प्रस्फुटं द्विजशूद्रयोः ॥
 वेष्टपाठच्छलेनायं न प्रियाभिः प्रपद्यते ।

बहुभिर्जडसङ्घातैरविशिष्टे मदेऽहनि ॥ ४२ ॥

देहै देहिनि चामुष्मिन्नशुचावनवस्थिते ।

रागद्वेषादिभिर्दोषैरधिकं परिपीडिते ॥

कुलालचक्रवद् भ्रान्तमानसे विषयार्णवे

घोरदुःखभयाक्रान्ते समाजेऽतीश्वरात्मनि ॥

जन्ममृत्युजराशोकानिष्ठयोगाग्निपीडिते ।

हीनसत्त्वशरीरादौ न विशेषो विभाव्यते ॥

तस्मात्स्मनुष्यभेदोऽयं सङ्केतबलनिर्मितः ।

ब्राह्मण्यं ब्राह्मणासङ्गाद् ब्राह्मणी चोपसेवते ॥

पतिं त्यक्त्वा सुखास्वादलालसैर्मदलालसैः ।

आसेव्यते विटं गत्वा बन्धकी चेदकैरपि ॥

ब्राह्मण्यात्प्रच्यवन्तेऽन्ये महापातकसेविताः ।

व्यलीककल्पनैर्वैषा तस्माज्जात्यादिकल्पना ॥

इति श्रीभविष्यपुराणे ब्राह्मे पर्वणि षष्टिकल्पे वर्णव्यवस्थावर्णनं
नाम त्रिचत्वारिंशोऽध्यायः ॥ ४३ ॥

परे तु वर्णशब्दो रसगवाचकः संहृष्टः । श्वेतादिषु हि प्रयु-

[जातेर्गुणकर्मकृत्वत्वे ज्ञयमानोऽयं दृश्यते । श्वेतोवर्णः कृष्णो वर्णो
उपसंहारः] लोहितो वर्ण इति । आसीच्च प्रगेषा व्यवस्था

यत् त्रिकालदर्शिनो मुनयः प्रतीच्या दृष्ट्या साक्षात्कृत्य वर्णं गर्भस्य
जातिं निर्णयन्ति स्म । तत एव च जातावयं वर्णशब्दो रूढः ।

सम्प्रति पुनर्विलुप्तोऽयं प्रचार इति ।

तदेवं भगवद्गीतासु गुणकर्मविभागश्च एव ब्राह्मणादिसृष्टे रभि-
धानात्, पौरुषस्य सूक्त्या वैदिकत्वेन प्रामाण्याभावात्, स्मृतीनामपि
मूलवचनानुपलम्भेन प्रामाण्यस्य स्वीकृतुं मशक्यत्वाज्जन्मना जायते

शूद्र' इत्यादिषु वर्णव्यवस्थाया गुणकर्मावलम्बित्वोक्ते वसिष्ठादीनां
ब्रह्मर्षित्वस्य विना वर्णव्यवस्थाया गुणकर्मावलम्बित्वमुपपादयि-
तुमशक्यत्वाद्ब्रह्मसूच्युपनिषदि गुणत एव ब्राह्मण्यप्राप्तेः प्रतिपाद-
नान्महाभारतादिषु च 'शूद्रयो नौ प्रजातस्य ब्राह्मणत्वप्राप्ते रभिधा-
नात् विश्वामित्रस्य क्षत्रयो नौ समुत्पन्नस्यापि तपसा ब्राह्मण्यावाप्ते र-
वर्गमन्यमानत्वाच्छान्दोग्योपनिषदि जाबालोपाख्याने च सत्यकामस्य
जाबालस्य सत्यवचनमात्रेण ब्राह्मणत्वानुमानाज्जातीनां जन्मत्-
सिद्धत्वेऽर्थादकृत्रिमत्वे ब्राह्मणादिभिः क्षत्रियादिषु सन्तानोत्पत्तेर-
मुपपद्यमानत्वाच्चेत्येवमाद्यैः कारणैर्गुणकर्मावलम्बिन्येव वर्ण-
व्यवस्था, नैवतु जन्मावलम्बिनीति संसिद्धम् इति ।

सोऽयमुपन्यस्तः संक्षेपतः केषांचिदर्वाचीनानां पूर्व पक्षः ।
[उक्तोक्षेप- अवश्यं चात्र प्रतिवक्तव्यम् । तदिदानीं प्रमाणगर्भि-
परिहाराः ।] तैर्वचनैः सुदूरमुत्क्षेप्तुमात्रे पानेतान्क्रमशः परिहरामः ।

तत्र तावद्यदुक्तं 'गुणकर्मावलम्बिनी वर्णव्यवस्थेत्यत्र भगवती
[भगवद्गीता- गीतैव प्रमाणम् ' इति, तन्न ; अर्थस्याख्य भगवद्गी-
परीक्षणम् ।] तातः कथंचिदपि साधयितुमशक्यत्वात् । तथाहि-
'चातुर्वर्ण्यं मया सृष्टं गुणकर्मविभागशः' । इत्येतद्भगवद्गीतागतं
प्रथमार्धमेवात्रोपकाणां कल्पद्रुमायमाणं संदृष्टम् । एतत्पुनर्नामी-
षामभीष्टं फलयति । यो हि प्रथमार्धस्यास्योपवर्ण्यतेऽर्थोऽमीभिर्नाय-
मेतस्यार्थ इति । दीयतां तावत्पद्यस्यास्य भगवत्पादीयभाष्ये दृष्टिः
प्रियपाठकमहाभागैरतीदानीं तदेवात्रोपहर्तुमिच्छामः । तद्यथा
'चातुर्वर्ण्यम्' इति । चत्वार एव वर्णाश्चातुर्वर्ण्यम् । मया ईश्वरेण
सृष्टमुत्पादितम् 'ब्राह्मणोऽस्य मुखमासीत् ।' इत्यादिश्रुतेः । गुण-
कर्मविभागशो गुणविभागशः कर्मविभागशश्च । गुणाः सत्त्वाज-

स्तमांसि । तत्र सात्त्विकस्य सत्त्वप्रधानस्य ब्राह्मणस्य शमो दमस्तपः इत्यादीनि कर्माणि । सत्त्वोपसर्जनरजःप्रधानस्य क्षत्रियस्य शौर्यतेजःप्रभृतीनि कर्माणि । तत्र उपसर्जनरजःप्रधानस्य वैश्यस्य कृष्यादीनि कर्माणि । रजउपसर्जनतमःप्रधानस्य शूद्रस्य शुश्रूषैव कर्मेत्येवं गुणकर्मविभागश्चातुर्वर्ण्यं मया सृष्टमित्यर्थः ।' इति ।

अत्र चादितो भगवतैव चातुर्वर्ण्यं सृष्टमित्यर्थे 'ब्राह्मणोऽस्य मुखामासीत् ' इति प्रतिवादिनां शिरसि शूलं जनयन्त्येव भगवती श्रुतिः प्रमाणतयोपन्यस्ता श्रीमद्भिराचार्यैरिति नैतद्विस्मरणीयम् । ततश्चास्याः श्रुतेरनुसारेणैव लापनीय एतद्भगवद्गीतायाः पदार्थ इत्यर्थादेव समायाति । श्रुतौ पुनरेतस्यां भगवतो मुखादिभ्य एव ब्राह्मणादीनामुत्पत्तिराम्नायते । यथा चैतत्तथाऽग्रे स्फुटीकरिष्यामः ।

अग्रे च ब्राह्मणस्य शमो दमस्तप इत्यादीनि कर्माणीति भाषितमाचार्यैः, नैव पुनः शमदमादिविशिष्टो ब्राह्मण इत्यादि । अतश्च प्रतीयते न गुणकर्मावलम्बिनी वर्णव्यवस्थेति । यदि ह्यसावभविष्यत्तदा चातुर्वर्ण्यसृष्टिं विवरीतुकामा आचार्याः शमदमादिसम्पन्नो ब्राह्मण इत्येवावद्वयन् । न चैवमवादिषुरिति सत्त्वप्रधानस्येति स्वरूपनिर्देशः । सत्त्वं हि ब्राह्मणेषु प्राधान्येन संदृष्टमिति । एवमुत्तरत्रापि द्रष्टव्यम् । अत्र च मया सृष्टमिति पदं न विस्मरणीयम् । मयैव चातुर्वर्ण्यं सृष्टं नैव पुनरन्येन सृज्यत इत्यर्थः ।

ननु सत्त्वप्रधानस्येत्यादिकं ब्राह्मणादीनां लक्षणमेव कुतो न ह्यादिति चेदप्रसङ्गादित्यवबुध्यस्व । नह्यत्र ब्राह्मणादीनां लक्षणकथनं प्रसक्तम् । चातुर्वर्ण्यसृष्टेर्भगवत्कृतत्वमेव ह्यत्र प्रतिपादयितुमिष्यत इति कुतः पुनर्ब्राह्मणस्यैव शमादीनि कर्माणि क्षत्रियस्यैव च शौर्यतेजःप्रभृतीनीत्यादिरयं नियम इत्येतद्वक्तव्यमित्यभि-

प्रत्यैव चोक्तमाचार्यैः सत्त्वप्रधानस्येत्यादि, नैव पुनर्ब्राह्मणादिलक्षणोपन्यासधियेति द्रष्टव्यम् । तदेवं सर्वथा प्रतिकूलमेव वर्णव्यवस्थाया गुणकर्मवलम्बित्वे भगवत्पादानां भाष्यम् ।

अत्र च गुणकर्मविभागश इति पदं न विस्पष्टतया व्याख्यातमाचार्यैः । एतत्पुनर्गीतार्थसङ्गहे श्रीमद्भिर्यामुनाचार्यैर्विवृतम् 'गुणकर्मविभागशः गुणविभागेन कर्मविभागेन च सह ।' इति । बालबोधिनीकृतोऽप्येवमेवाहुः ।

यत्पुनः पौरुषं सूक्तं प्रत्येव संशय्यते 'तदेतदर्वाचीनैरेव वेदेषु [पुरुषसूक्तप्रामाण्यम्] प्रवेशितम्' इति, तदेतन्मूर्खप्रतारणमेव । नव्यस्य सूक्तस्य वेदेषु प्रवेशे कारणाभावात् । विना हि कारणं न किञ्चिदपि कश्चित्करोतीति । नच वर्णव्यवस्थाया गुणकर्मवलम्बित्वप्रतिषेध एव कारणं भवति; प्राप्तेरेवाभावात् । तदा हि प्रतिषेधो युज्यते, यदा प्राप्तिर्भवति । प्राप्तं हि प्रतिषिध्यते नाप्राप्तमिति हि प्राहुः शास्त्रकृतः । नचास्ति वर्णव्यवस्थाया गुणकर्मवलम्बित्वस्य प्राप्तिः कथञ्चिदपि, येनायं तत्प्रतिषेधो युज्येत । तत्रापि हि श्रुत्यादिषु भगवतो मुखादिभ्य एव ब्राह्मणादीनामुत्पत्तिः प्रतिपाद्यते । तत्सर्वथाऽर्वाचीनमेव पौरुषं सूक्तमिति नायमर्थ उपपन्नो भवति ।

किञ्च यद्येतन्नव्यमेवाभविष्यत्तदा नैव श्रीमदाचार्यसदृशैः प्रज्ञतमैः प्रमाण्यकरिष्यत । नहि पौरुषेयाणि वचनान्यपौरुषेयतया स्वीकुर्युः प्रेक्षावन्त इति ।

भवति च पौरुषस्य सूक्तस्य ऋग्वेदान्तर्गतत्वे प्रमाणं भगवती श्रुतिरेव । तथाहि श्रूयते च्छान्दोग्योपनिषत्सु 'तदेतदृचाप्यनूक्तम् । तावानस्य महिमाऽतो ज्यायांश्च पुरुष' इत्यादि । ऋक् च येन न हि

पौरुषं सूक्तमपहायान्यत्र क्वापि दृश्यते । ततश्च सिद्धमृग्वेदान्तः-
पातित्वं पौरुषस्य सूक्तस्येति ।

यत्पुनरुच्यते—“पौरुषं सूक्तमेकमपहाय नान्यत्र क्वापि ब्राह्म-
णादीनां ब्रह्मणो मुखादिजन्यत्वमभिधीयत इति,
तदेतदप्यज्ञानमात्रविलसितमेव । सन्ति हि
भूयस्य एवैवविधाः श्रुतयो यासु ब्राह्मणादीनां ब्रह्मणो मुखादिज-
न्यत्वमभिधीयते । यथा तैत्तिरीयसंहितायाम्—

“ब्रजापतिरकामयत प्रजायेयेति । स मुखतस्त्रिवृतं निरमि-
मीत । तमग्निदेवताऽन्वसृज्यत । गायत्री छन्दो रथन्तरं साम
ब्राह्मणो मनुष्याणामजः पशूनां तस्मोत्ते मुख्या मुखतो ह्यसृज्य-
न्तो रसो बाहुभ्यां पञ्चदशं निरमिमीत तमिन्द्रो देवताऽन्वसृज्यत
त्रिष्टुप् छन्दो बृहत्साम राजन्यो मनुष्याणामविः पशूनां तस्मात्ते
वीर्यावन्तो वीर्यादध्यसृज्यन्त मध्यतः सप्तदशं निरमिमीत तं विश्वे-
देवा देवताऽन्वसृज्यन्त जगती छन्दो वैरूपं साम वैश्यो
मनुष्याणां गावः पशूनां तस्मात्ते आद्या अन्नधानादध्यसृज्यन्त
तस्मादयमूयं सोऽन्येभ्यो भूयिष्ठा हि देवताऽन्वसृज्यन्त यत्त
एकविंशं निरमिमीत तमनुष्टुप् छन्दोऽन्वसृज्यत वैराजं साम
शूद्रो मनुष्याणामश्वः पशूनां तस्मात्तौ भूतसक्रामिणावाश्वश्च शूद्रश्च
तस्माच्छूद्रो यज्ञे न वक्तुः” इत्यादि ।

अत्र च पौरुषे सूक्त इव मुखतो ब्राह्मणस्य बाहुभ्यां क्षत्रिय-
द्योस्तो वैश्यस्य पदभ्यां च शूद्रस्योत्पत्तिः श्रूयते । ततश्च सुदूरं
प्रचितंऽपि पौरुषे सूक्ते कथं वा जन्मतः सिद्धत्वं वणव्यवस्थाया
प्रारयितुं शक्येत ?

प्रतिपाद्यते चान्यत्रापि बहुषु श्रुतिषु परमेशेनैव विनिर्मिता
[उक्तार्थे ऐतरेयब्राह्मणादयो न तु गुणकर्माद्यनुसारेण मानुषै-
माण्यम्] व्यवस्थापनीया इति । तथाहि श्रूयते ऐत-
रेयब्राह्मणे—

“प्रजापतिर्यज्ञमसृजत । यज्ञं सृष्टमनु ब्रह्मक्षत्रे असृज्येताम्
ब्रह्मक्षत्रे अनु द्वय्यः प्रजा असृज्यन्त हुतादश्चाहुतादश्च । ब्रह्मैवानु
हुतादः क्षत्रमन्वहुताद एता वै प्रजा हुतादो यद् ब्राह्मणा अहुतादो
यद्राजन्यो वैश्यः शूद्र इति ।” यच्च भगवता सृष्टं नैतदन्येन
विनिर्मातुं शक्यम् । अतश्च सत्त्वादिगुणविशिष्टानां ब्राह्मणादि-
विधानं सर्वथाऽप्रामाणिकमेव ।

वाजसनेयिब्राह्मणेऽपि श्रूयते—

“ब्रह्म वा इदमग्र आसीदेकमेव तदेकं सन्न व्यभवत् तच्छू-
[तत्र वाजसनेयिब्रा- यो रूपमत्यसृजत क्षत्रं यान्येतानि देवत्रा क्षत्रा-
ह्मणपरीक्षणम्] णीन्द्रो वरुणः सोमो रुद्रः पर्जन्यो यमो मृत्यु-
रीशानः । तस्मात्क्षत्रात्परं नास्ति तस्माद् ब्राह्मणः क्षत्रियमथस्ता-
दुपास्ते राजसूये क्षत्र एव तद्यशो दधाति सैषा क्षत्रस्य योनिर्यद्
ब्रह्म । तस्मादुयदद्यापि राजा परमतां गच्छति ब्रह्मैवान्तत उपनि-
श्रयति स्वा योनिं । - - - । ११ स नैव व्यभवत् स विश्वमसृजत
यान्येतानि देवजातानि गणेश आख्यायन्ते वसवो रुद्रा आदित्या
शिवदेवा मरुत इति । १२ । स नैव व्यभवत् स शौद्रं वर्णमसृजत
पूषणमियं वै पुष्यं हीदं सर्वं पुष्यति यदिदं किं च । १३ । तदेत-
द् ब्रह्मक्षत्रं विट् शूद्रस्तदग्निनैव देवेषु ब्रह्माभवद् ब्राह्मणो मनुष्येषु
क्षत्रियेण क्षत्रियो वैश्येन वैश्यः शूद्रेण शूद्रस्तस्मादनाद्येव वेदेषु
लोकमिच्छन्ते” इत्यादि ।

अहोयमर्थः । आदितस्तावदत्र जगत्यां ब्राह्मणजातिरेव-
काऽस्वीत् । सा पुनः परिपालनादिषु न समर्थेति तदर्थं क्षत्रियाः
सृष्टाः । परिपालनमपि वित्तोपार्जनमन्तरा दुष्करम् । अतो वित्तो-
पार्जयितुरभावात्क्षत्रजातिरपि परिपालनकर्मणि न प्राभूत् । ततश्च
विशः सृष्टाः । वित्तोपार्जनमपि परिचारकसापेक्षम् । विना हि परि-
चारकान्न शक्यं वित्तोपार्जनकर्म निर्वर्तयितुमिति । अतश्च परि-
चारककर्माणां शूद्राः सृष्टाः इति ।

तैत्तिरीयब्राह्मणेऽपि ब्रह्मणः सकाशादेव क्षत्रादीनामुत्पत्तिः
[तत्र तैत्तिरीयब्राह्म- श्रूयते २-४ । ८ “ब्रह्म देवानजनयत् । ब्रह्मवि-
णप्रामाण्यम्] श्रमिदं जगत् । ब्रह्मणः क्षत्रं निर्मितम् । ब्रह्म
ब्राह्मण आत्मना” इति । स्पष्टार्था चेयं श्रुतिः । एवं च पुरुष-
सूक्त इव विभिन्नास्वपि श्रुतिषु कण्ठत एव परमात्मनः सकाशादेव
ब्राह्मणादीनामुत्पत्तेः श्रवणान्नास्ति गुणकर्मावलम्बित्वं वर्णव्यव-
स्थाया इति सिद्धम् ।

अत्रेयं स्वत एव शङ्का समुदेति यद् ब्रह्म देवानजनयदित्या-
दिषु किल श्रुतिषु परमात्मना ब्राह्मणादयः सृष्टा इत्यभिधीयते ।
सर्गश्चोत्पत्तिः । स च गुणानुसारेण व्यवस्थापनमेव किं न स्यात् ।
सृष्टेषु हि मनुष्येषु सत्त्वादिगुणवतां ब्राह्मणादित्वं व्यवस्थापित-
मित्यर्थः । पूर्वं हि ब्राह्मणादिभेदो नासीत् । स च गुणाद्यनुरोधेन
परमात्मना विनिर्मितः । अतश्च सृजधातोः प्रयोगो नानुपपन्नः ।
तत्कथमुच्यते ब्राह्मणादीनां परात्ममुखादिजन्यत्वमिति ।

अत्र ब्रूमः । न खलु ब्रह्म देवानजनयत् इत्यादिषु ब्राह्मणादी-
नामुत्पत्तेरुपादानभूतोऽवयवविशेषो निर्दिष्टः । अतो नैतेभ्यो
वचनेभ्योऽसौ बोद्धुं शक्यः । यो हि यस्याधः, स ततोऽवबुध्येत ।

न चायमेतेषामर्थः । अन्यूनानतिरिक्तो हि शब्दार्थो भवति । अतश्च कथं वा ब्रह्मक्षत्रादयो विनिर्मिता; कुतश्च गात्राद्विनिर्मिता इत्यादिकं नैतेभ्यः श्रुतिवचनेभ्यः स्फुटीभवति । ततश्चास्पष्टानि वाक्यान्येतानि स्पष्टेन स मुखतस्त्रिवृतं निरमिमीतेत्यादिनैकवाक्यतोमापद्यन्ते । ततश्च मुखादिभ्य एव परमात्मना ब्राह्मणादयो विनिर्मिता इत्यादिरर्थः पर्यवस्यति । ब्राह्मण एवादितः समुत्पादितस्ततः परं च क्षत्रादयो यथाक्रमं यथापेक्षं चेत्यादिकं तु वाजनेयिब्राह्मणतः प्रतीयते ।

तदेवं विनापि पौरुषं सूक्तं श्रुतिवचनेरैव सिध्यति ब्राह्मणादीनां ब्रह्मणो मुखादिजन्यत्वमिति द्रष्टव्यम् । वस्तुतस्तु पौरुषस्यापि सूक्तस्य श्रुत्यन्तःपातित्वेन दुर्निवारमेव प्रामाण्यमिति बोद्धव्यम् ।

अत एव भविष्योत्तरपुराणे चतुश्चत्वारिंशत्तमेऽध्याये जातिवर्णनम् । तद्यथा—

ब्रह्मोवाच—

हेयोपादेयतत्त्वज्ञास्त्यक्तान्यायपथागमाः ।

[उक्तार्थे भवि- जितेन्द्रियमनोवाचः सदाचारपरायणाः ॥

प्योत्तरपुराणो- नियमाचारवृत्तस्था हितान्वेषणतत्पराः ।

पष्ठम्भः] संसाररक्षणोपायक्रियायुक्तमनोरथाः ॥

सम्यग्दर्शनसम्पन्नाः समाधिस्था हतक्रुधः ।

स्वाध्यायभक्तहृदयास्त्यक्तसङ्गा विमत्सराः ॥

विशोका विमदाः शान्ताः सर्वप्राणिहितैषिणः ।

सुखदुःखसमालोका विवक्तस्थानवासिनः ॥

ब्रलोपयुक्तसर्वाङ्गा धार्मिकाः पापभीरवः ।

निर्ममा निरहङ्कारा दानशूरा दयापराः ॥
 सत्यब्रह्मविदः शान्ताः सर्वशास्त्रेषु निष्ठिताः ।
 सर्वलोकहितोपायप्रवृत्तेन स्वयम्भुवा ॥
 वागीश्वरेण देवेन नाभेयेन भवच्छिदा ।
 ब्रह्मणा कृतमर्यादास्त एव ब्राह्मणाः स्मृताः ॥
 महातपोधनैरायैः सर्वसत्त्वाभयप्रदैः ।
 सर्वलोकहितार्थाय निपुणं सुप्रतिष्ठितम् ॥
 बृहत्त्वान्नगवान् ब्रह्मा नाभेयस्तस्य ये जनाः ।
 भक्त्यासक्ताः प्रपन्नाश्च ब्राह्मणास्ते प्रकीर्तिताः ॥
 क्षत्रियास्तु क्षत्राणाद्वैश्या वार्ताप्रवेशनात् ।
 ये तु श्रुतौ द्रुतिं प्राप्ताः शूद्रास्तेनेह कीर्तिताः ॥
 ये चाचाररताः प्रहृर्ब्राह्मण्यं ब्रह्मवादिनः ।
 ते तु फलं प्रशंसन्ति यत्सदा मानसेप्सितम् ॥
 क्षमा दमो दया दानं सत्यं शौचं धृतिवृत्तिः ।
 मार्दवार्जवसन्तोषानहङ्कारतपःशमाः ॥
 धर्मो ज्ञानमपैशुन्यं ब्रह्मचर्यममूढता ।
 ध्यानमास्तिव्यमद्वेषो वैराग्यं च शमात्मता ॥
 पापभीरुवमस्तेयममात्सर्यमतृष्णता ।
 नैःसङ्गं गुरुशुश्रूषा मनोवाक्कायसंयमः ॥
 य एवं भूतमाचारमनुतिष्ठन्ति मानवाः ।
 ब्राह्मण्यं पुष्कलं तेषां नित्यमेव प्रवर्धते ॥
 ते स्वमतास्त्रादलब्धवर्णाचारा महौजसः ।
 सर्वशास्त्राविरोधेन पवित्रीकृतमानसाः ॥
 सज्जनाभिभूताः प्राज्ञाः पुराणागमपरिहृताः ।

गीतगीतागमोचाराः स्मृतिकाराः पठन्ति च ॥

मन्वन्तरेषु सर्वेषु चतुर्युगविभागशः ।

वर्णाश्रमाचारकृतं कर्म सिध्यत्यनुत्तमम् ॥

संसिद्धायां तु वार्तायां ततस्तेषां स्वयंप्रभुः ।

मर्यादां स्थापयामास यथारब्धां परस्परम् ॥

ये वै परिगृहीतारस्तेषां सत्त्वबलाधिकाः ।

इतरेषां क्षत्रत्राणान् स्थापयामास क्षत्रियान् ॥

उपतिष्ठन्ति ये तान्वै याचन्तो नर्मदाः सदा ॥

सत्यब्रह्म सदाभूतं वदन्तो ब्राह्मणास्तु ते ॥

ये चान्येऽप्यबलास्तेषां वैश्यकर्मणि संस्थिताः ।

कीलानि नाशयन्ति स्म पृथिव्यां प्रागतन्द्रिताः ॥

वैश्यानेव तु तानाह कीनाशान्वृत्तिमाश्रितान् ।

शोचन्तश्च द्रवन्तश्च परिचर्यासु ये नराः ॥

निस्तेजसोऽल्पवीर्याश्च शूद्रांस्तात ब्रवीतु सः ॥

ब्राह्मणक्षत्रियविशां शूद्राणां च परस्परम् ।

कर्माणि प्रविभक्तानि स्वभावप्रभवैर्गुणैः ॥

शमो दमस्तपः शौचं क्षान्तिराजर्वमेव च ।

ज्ञानं विज्ञानमास्तिव्यं ब्रह्मकर्म स्वभावजम् ॥

शौर्यं तेजो धृतिर्दाक्ष्यं युद्धे चाप्यपलायनम् ।

दानमीश्वरभावश्च क्षात्रं कर्म स्वभावजम् ॥

कृषिगोरक्षवाणिज्यं वैश्यकर्म स्वभावजम् ।

परिचर्यात्मकं कर्म शूद्रस्यापि स्वभावजम् ॥

योगस्तपो दयां दानं सत्यं धर्मः श्रुतिर्गुणाः ।

ज्ञानं विज्ञानमास्तिव्यमेतद् ब्राह्मणक्षत्रणम् ॥

शिखा ज्ञानमयी यस्य पवित्रं च तपोमयम् ॥
 ब्राह्मण्यं पुष्कलं तस्य मनुः स्वायम्भुवोऽब्रवीत् ॥
 यत्र वा तत्र वा वर्णे उत्तमाधममध्यमाः ।
 निवृत्तः पापकर्मभ्यो ब्राह्मणः स विधीयते ॥
 शूद्रोऽपि शीलसम्पन्नो ब्राह्मणादधिको भवेत् ।
 ब्राह्मणो विगताचारः शूद्राद्धीनतरो भवेत् ॥
 न सुरां सन्धयेद्यस्तु आपणेषु ग्रहेषु च ।
 न विक्रीणाति च तथा सच्छूद्रो हि स उच्यते ॥
 यद्येका स्फुटमेव जातिरपरा कृत्यात्परं भेदिनी ।
 यद्वा व्याहृतिरेकतामधिगता यच्चान्यधर्मं ययौ ॥

एकैकाखिलभावभेदनिधनोत्पत्तिस्थितिव्यापिनी । किन्नासौ
 प्रतिपत्तिगोचरपथं यायाद्विभक्त्या नृणाम्” इति चतुश्चत्वारिंशो-
 ऽध्यायः ।

एतेन—जन्मना जायते शूद्रः संस्कारात् द्विज उच्यते इत्यादि-
 [ब्राह्मणस्य शूद्रत्वा- स्मार्तवचनान्यपि—व्याख्यातानि । एतानि
 द्विबोधकस्मृतिवचनो- हि वचनानि शूद्रपदेन शूद्रसमत्वमेव बोधयन्ति,
 ष्यत्तिः] न तु वस्तुगत्या शूद्रत्वम् । विवेचितं चैतत्तन्त्र-
 वार्तिकेऽपि । तथा—मासेन शूद्रो भवतीत्यादिकं तु ब्राह्मणक-
 र्माधिकारप्रतिषेधार्थमिति । तथाचोक्तवचनानां ब्राह्मणनिन्दा-
 यामेव तात्पर्यम् । अत एव मनुः—

न तिष्ठति तु यः पूर्वां नोपास्ते यश्च पश्चिमाम् ।
 स शूद्रवद् बहिष्कार्यः सर्वस्मात् द्विजकर्मणः ॥१०३॥ २
 यथा काष्ठमयो हस्ती यथा चर्ममयो मृगः ।
 तथा विप्रोऽनधीयानस्त्रयस्ते नाम बिभ्रति ॥

अवतानाममन्त्राणां जातिमात्रोपजीविनाम् ।

सहस्रशः समेतानां परिषत्त्वं न विद्यते ॥ अ० १२

कात्यायनीये एकादशखण्डेऽपि—

एतत्सन्ध्यात्रयं प्रोक्तं ब्राह्मणं यत्र तिष्ठति ।

यस्य नास्त्यादरस्तत्र न स ब्राह्मण उच्यते ॥

पाराशरस्मृतावष्टमाध्याये—

सावित्र्याश्चापि गायत्र्याः सन्ध्योपास्त्यभिकार्ययोः ।

अज्ञानात् कृषिकर्तारो ब्राह्मणा नामधारकाः ।

शङ्खः—ब्राह्मणा ये विकर्मस्था वैडालव्रतिकास्तथा ॥

उनाङ्गा अतिरिक्ताङ्गा ब्राह्मणाः पङ्क्तिदूषकाः ॥ अ० १४

गुरुणां प्रतिकूलाश्च वेदाभ्युत्सादिनश्च ये ।

गुरुणां त्यागिनश्चैव ब्राह्मणाः पङ्क्तिदूषकाः ॥

अनध्यायेष्वधीयोना शौचाचारबहिष्कृताः ।

शूद्रान्नरससम्पुष्टा ब्राह्मणाः पङ्क्तिदूषकाः ॥

शतातपः—अस्नाताशी अयाजी च विप्रकीर्णो भवेद् द्विजः ।

न तारयति दातारं नात्मानं सपरिग्रहम् ॥

वसिष्ठः—समार्घं धान्यमुत्सृज्य महार्घं यः प्रयच्छति ।

स वै वार्धुषिको नाम ब्रह्मवादिषु गर्हितः ॥

अश्रोत्रिया अननुवाक्या अनग्नयो वा

शूद्रधर्माणो भवन्ति । अ० ३ । १ ।

नास्तिकः पिशुनश्चैव कृतघ्नो दीर्घरोषकः ।

चत्वारः कर्मचाण्डाला जन्मतश्चापि पञ्चमः ॥

वर्णधर्मप्रकरणे लघ्वाश्वलायनः—

यश्च कर्मपरित्यागी पराधोनस्तथैव च ।

अधीतोऽपि द्विजश्चैव स च शूद्रसमो भवेत् ॥

प्रथमप्रश्न पञ्चमाध्याये बोधायनः—

गारक्षकान् वाणिजकांस्तथा कारुकुशीलवान् ।

प्रेष्यान् बाधुषिकांश्चैव विप्रान् शूद्रवदाचरेत् ॥

अष्टमाध्याये पराशरः—

ग्रामस्थानं यथा शन्यं यथा कूपस्तु निर्जलः ।

यथा हुतमनग्नौ च अमन्त्रो ब्राह्मणस्तथा ॥

गायत्रीरहिता विप्रः शूद्रादप्यशुचिभवेत् ।

इत्यादीनि वचनान्युपपद्यन्ते । एतैर्हि वचनभूषाचाराणामपि विप्राणां न जातिपरिवर्तनेन वस्तुगत्या शूद्रत्वम्, किन्तु पंक्तिदूषकत्वादिकमित्येव गम्यते । शूद्रसमत्वं चात्र बोधितममन्त्रककर्माधिकारादिनाप्यनुसन्धेयम् । शूद्राणामपि हि यज्ञादावमन्त्रककर्माधिकारो वर्तते एव । व्यक्तं चैतत् स्मृतिकौमुद्याम्, शूद्रकमलाकरे च ॥

अत एव शान्तिपर्वणि ५६ तमाध्यायगतानि वचनान्युपपद्यन्ते
[उकार्धे महाभारतोपष्टम्भः] तद्यथा—

स्वाहाकारो वषट्कारो मन्त्रः शूद्रे न विद्यते ।

तस्माच्छूद्रः पाकयज्ञैर्यजेताव्रतवान् स्वयम् ॥

पूर्णपात्रमयीं बाहुः पाकयज्ञस्य दक्षिणाम् ।

शूद्रः पौजवनो नाम सहस्राणां शतं ददौ ॥

ऐन्द्राग्नेन विधानेन दक्षिणामिति नः श्रुतम् ।

यतो हि सर्ववर्णानां यज्ञस्तस्यैव भारत ! ॥

अग्रे सर्वेषु यज्ञेषु यतः श्रद्धा विधीयते ।

दैवतं हि महच्छ्रद्धा पवित्रं यजतां वयम् ॥

संसृष्टा ब्राह्मणैरेव त्रिषु वर्णेषु सृष्टयः ।

देवानामपि ये देवा यद् ब्रूयुस्तत्परं हितम् ॥

त्वं दैवतं ब्राह्मणः स्वेन नित्यं

परान्वर्णानयजच्चैवमासीत् ।

अधरो वितानस्त्वर्थतस्तत्र सृष्टो

न ब्राह्मणस्त्रिषु वर्णेषु राजन् ! ॥

तस्यापूर्णा ऋजवो तानि वर्णाः

संसृज्यन्ते तस्य विकार एव ॥ इति ।

किञ्च तत्रैव ३४ तमाध्यायेऽपि—

मान्धाता—यवनाः किराता गान्धाराश्चीनाः शबरबर्बराः ।

गोऽजाविमहिषाणां च वडवानां च पोषकाः ॥

वृत्त्यर्थं प्रतिपद्यन्ते तान् वैश्यान् सम्प्रचक्षते ।

ऐश्वर्यकामो ये चापि सामिषा वापि भारत ! ॥

निग्रहानुग्रहरतांस्तान् द्विजान् क्षत्रियान्विदुः ।

अश्वारोहा गजारोहा रथिनोऽथ पदातयः ।

एते वैश्यसमा राजन् ब्राह्मणानां भवन्त्युत ॥

जन्मकर्मविहीना ये कदर्या ब्रह्मबन्धवः ।

एते शूद्रसमा राजन् ब्राह्मणानां भवन्त्युत ॥

अश्रोत्रियाः सर्व एते सर्वे चानाहिताग्नयः ।

तान् सर्वान् धार्मिकान् राजा बलिं विष्टिं च कारयेत् ॥

आह्वयका देवलका नाक्षत्रा ग्रामयाजकाः ।

एते ब्राह्मणचारुडाला महापथिकः पञ्चमाः ॥

स्लेच्छदेशाश्च ये केचित् परैरप्युषिता नरैः ।
 गत्वा तु ब्राह्मणस्तास्तु चण्डालः प्रेत्य चेह च ॥
 ब्राह्म्यान् स्लेच्छांश्च शूद्रांश्च याजयित्वा द्विजातयः ।
 अकीर्तिमिह सम्प्राप्य नरकं प्रतिपद्यते ॥
 ब्राह्म्ये स्लेच्छे तथा शूद्रे तस्करे पतितेऽशुची ।
 कुदेशे च सुरापे च ब्रह्मघ्ने वृषलोपतौ ॥
 अनधीतेषु सर्वत्र भुञ्जाने यत्र तत्र वा ।
 पुत्रघातिनि शत्रौ च न मन्त्राद्याश्च ये द्विजाः ॥
 शकास्तुषाराः कङ्काश्च पल्लवाश्चान्धमद्रकाः ।
 उष्ट्राः पुलिन्दा आरट्टाः काचा स्लेच्छाश्च सर्वशः ॥
 ब्रह्मक्षत्रप्रसूताश्च वैश्याः शूद्राश्च मानवाः ॥
 कथं धर्मांश्चरिष्यन्ति सर्वे विषयवासिनः ॥
 मद्विधैश्च कथं स्थाप्याः सर्वे वै दस्युजीवितः ।
 एतदिच्छाम्यहं श्रोतुं मघवंस्तद् ब्रवीहि मे ॥
 इन्द्रः—मातापित्रोर्हि शुश्रूषा कर्तव्या सर्वदस्युभिः ।
 आचार्यगुरुशुश्रूषा तथैवाश्रमवासिनाम् ॥
 भूमिपानां च शुश्रूषा कर्तव्या सर्वदस्युभिः ॥
 देशधर्मक्रियाश्चैव तेषां धर्मो विधीयते ॥
 पितृयज्ञास्तथा कूपाः प्रपाश्च शयनानि च ।
 दानानि च यथाकालं दातव्यानि द्विजातिषु ॥
 इत्यादि वचनान्यपि व्याख्यातानि । एभिरमन्त्रकं तेषामपि
 पृथक् तत्तत्कर्माधिकरावगमात् । तथा च न सर्वात्मना ब्राह्मणादिभिः
 साम्यं विक्रमस्थानां शूद्रादीनां वेति सिद्धम् । अत एव शान्तिपर्वणि
 ६६ तमेऽध्याय—

युधिष्ठिरः—स्वकर्मण्यपरे युक्तास्तथैवान्ये विकर्मणि ।

तेषां विशेषमाचक्ष्व ब्राह्मणानां पितामह ॥

भीष्मः—विद्यालक्षणसम्पन्नाः सर्वान्नायप्रदर्शिनः ।

एते ब्रह्मसमा राजन् ब्राह्मणाः परिकीर्तिताः ॥

ऋत्विगाचार्यसम्पन्नाः स्वेषु कर्मस्ववस्थिताः ।

एते देवसमा राजन् ब्राह्मणानां भवन्त्युत ॥

इत्यादिना शूद्रादीनां मन्त्रायाज्यत्वमुपपाद्य ।

विकर्मस्थाश्च नोपेक्ष्या विप्रा राज्ञा कथञ्चन ।

नियम्याः संविभाज्याश्च धर्मानुग्रहकाम्यया ॥

इति पृथग्विभज्य संस्थापनमुपपद्यते । अस्मिन् प्रसङ्गे इदं विप्रि ।

सूच्यते यत्समुद्रयायिनां स्लेच्छदेशगन्तॄणां पतितानां सुरस्यादी-
नामपि मन्त्रानधिकारोऽत्र प्रतिपाद्यत इति ।

तथाच पूर्वापरविरोधपरिहारार्थं जातिब्राह्मण्यादिकं नियतमेवो-

रीकर्तव्यम् । अत एव—

मनुः—अविद्वांश्चैव विद्वांश्च ब्राह्मणो दैवतं महत् ।

[जातिब्राह्मण्ये प्रणीतश्चाप्रणीतश्च यथाग्निदैवतं महत् ॥

मन्वादिवन्नोप- स्मशानेष्वपि तेजस्वी पावको नैव दुष्यति ।

ष्टमः] हूयमानश्च यज्ञेषु भूय एवाभिवर्धते ॥

एवं यद्यनिष्टेषु वर्तन्ते सर्वकर्मसु ।

सर्वथा ब्रह्मणाः पूज्याः परमं दैवतं महत् ॥

पराशरः—दुःशीलोऽपि द्विजः श्रेष्ठो नतु शूद्रो जितेन्द्रियः ।

कः परित्यज्य गां दुष्टां दुहेच्छीलवतीं खरीम् ॥

इत्यादीनि वचनान्युपपद्यन्ते । यत्तु पूर्वमस्माभिः स्वधर्मनिष्ठ-

[सच्छूद्रस्यपतित- स्यापि शूद्रस्य पतितब्राह्मणापेक्षयोत्कर्षः प्रतिपादितः,

ब्राह्मणपेक्षयोत्कर्षः ।] स प्रतितब्राह्मणस्येव न तस्याभोज्यान्नत्वमित्य-
भिप्राय एव । तदुक्तं विष्णुस्मृतौ—

शूद्रोऽपि द्विविधो ज्ञेयः श्राद्धीचैवेतरस्तथा ।

श्राद्धी भोज्यस्तयोरुक्तो ह्यभोज्यस्त्वितरो मत्तः ॥

प्राणानर्थास्तथा दरान् ब्राह्मणार्थं निवेदयेत् ।

स शूद्रजातिर्भोज्यः स्यात् अभोज्यः शेष उच्यते ॥ इति

सर्वथा तु नोक्तानां ब्राह्मणादोनां शूद्रत्वादिबोधकानां
वचनानामनुसारेण न वर्णव्यवस्था नियतेति वक्तुं पार्यते ॥

मन्वादिस्मृतिषु हि चातुर्वर्ण्यं यथास्थितमूरीकृत्योपनयनका-
[चातुर्वर्ण्यावस्थि- लादयो ये विहिताः, तेहि जातिब्राह्मण्यं विना

तत्त्वमनुवचनानि न कथमप्युपपद्यन्ते । तदत्र प्रसङ्गे धर्मभेदाश्चा-
तुर्वर्ण्यपुरस्कारेण येषु वचनेषु विहितास्तेषां स्मार्तानां सांहितानां
चवर्त्तनानां संग्रह्य प्रकाशनमप्यत्यन्तमुचितं पश्यन्तो वयमत्र तानि
विलिखामः । तद्यथा—

मनुः—

भगवन् ! सर्ववर्णानां यथावदनुपूर्वशः ।

अन्तरप्रभवाणां च धर्मान्नो वक्तुमर्हसि ॥ अ० १ । ६

यथतु लिङ्गान्यृतवः स्वयमेवतु पर्याये ।

स्वानि स्वान्यभिपद्यन्ते तथा कर्माणि देहिनिः ॥ १ । ३०

लोकानां तु विवृद्ध्यर्थं मुखबाहूरुपादतः ।

ब्राह्मणं क्षत्रियं वैश्यं शूद्रं च निरवर्तयत् ॥ १ । ३१

सर्वस्यास्य तु सर्गस्य गुप्त्यर्थं स महायुतिः ।

मुखबाहूरुपजानां पृथक्कर्माण्यकल्पयत् ॥ १ । ३७

अथ्यापनमध्ययनं यजनं याजनं तथा ।

दानं प्रतिग्रहं चैव क्षत्रियस्य समासतः ॥ १ । ८८

पशूनां रक्षणं दानमिज्याध्ययनमेव च ।

वणिकपथं कुसीदं च वैश्यस्य कृषिमेव च ॥ १ । ८९

एकमेव तु शूद्रस्य प्रभुः कर्म समादिशत् ।

एतेषामेव वर्णानां शुश्रूषामनसूयया ॥ १ । ९१

उत्तमाङ्गोद्भवाज्ज्यैष्ठ्याद् ब्राह्मणश्चैव धारणात् ।

सर्वस्यैवाख्य सर्गस्य धर्मतो ब्राह्मणः प्रभुः ॥ १ । ९३

अस्मिन्धर्मोऽखिलेनोक्तो गुणदोषौ च कर्मणाम् ।

चतुर्णामपि वर्णानामाचारश्चैव शाश्वतः ॥ १ । १०७

वैश्यशूद्रोपचारं च संकीर्णानां च सम्भवम् ।

आपद्धर्मं च वर्णानां प्रायश्चित्तविधिं तथा ॥ १ । ११६

एतान्द्विजातयो देशान् संश्रयेरन् प्रयत्नतः ।

शूद्रस्तु यस्मिन् कस्मिन्वा निवसेद् वृत्तिकर्षितः ॥ २ । २४

एषा धर्मस्य वो योनिः समासेन प्रकीतिता ।

सम्भवश्चास्य सर्वस्य वर्णधर्मान्निबोधत ॥ २ । २५

गार्भैर्होमैर्जातकर्मचौलमौञ्जीनिबन्धनैः ।

बैजिकं गार्भिकं चैनो द्विजानामपमृज्यते ॥ २ । २७

माङ्गल्यं ब्राह्मणस्य स्यात् क्षत्रियस्य बलान्वितम् ।

वैश्यस्य धनसंयुक्तं शूद्रस्य तु जुगुप्सितम् ॥ २ । ३१

शर्मवद् ब्राह्मणस्य स्याद्राज्ञो रक्षासमन्वितम् ।

वैश्यस्य पुष्टिसंयुक्तं शूद्रस्य प्रेक्ष्यसंयुतम् ॥ २ । ३२

सूडाकर्म द्विजातीनां सर्वेषामेव धर्मतः ।

प्रथमेऽब्दे तृतीये वा कर्तव्यं श्रुतिचोदनात् ॥ ८ । ३५

गर्भाष्टमेऽब्दे कुर्वीत ब्राह्मणस्योपनायनम् ।

गर्भादेकादशे राज्ञो गर्भात्तु द्वादशे विशः ॥ २ । ३६

ब्रह्मवर्चसकामस्य कार्यं विप्रस्य पञ्चमे ।

राज्ञो बलार्थिनः षष्ठे वैश्यस्येहार्थिनोऽष्टमे ॥ ८ ३७

आषोडशाद् ब्राह्मणस्य सावित्री नातिवर्तते ।

आद्वाविंशात् क्षत्रबन्धोराचतुर्विंशतेर्विशः ॥ २ । ३८

अत ऊर्ध्वं त्रयोऽप्येते यथाकालमसंस्कृताः ।

सावित्रीपतिता ब्रात्या भवन्त्यार्यविगर्हिताः ॥ २ । ३९

कार्णारौरवबास्तानि चर्माणि ब्रह्मचारिणः ।

वसीरन्नानुपूर्व्येण शाणक्षौमाविकानि च ॥ २ । ४१

मौञ्जी त्रिवृत्समा श्लक्ष्णा कार्या विप्रस्य मेखला ।

क्षत्रियस्य तु मौर्वी ज्या वैश्यस्य शणतान्तवी ॥ २ । ४८

कार्पासमुपवीतं स्याद्विप्रस्योर्ध्ववृत्तं त्रिवृत् ।

शणसूत्रमयं राज्ञो वैश्यस्याविकसौत्रिकम् ॥ २ । ४४

ब्राह्मणो बैल्वपालाशौ क्षत्रियो वाटखादिरौ ।

पैलवौदुम्बरौ वैश्यो दण्डानर्हति धर्मतः ॥ २ । ४५

केशान्तिको ब्राह्मणस्य दण्डः कार्यः प्रमाणतः ।

ललाटसम्मितो राज्ञः स्यात्तु नासान्तिको विशः ॥ २ । ४६

भवत्पूर्वं चरेद्भक्ष्यमुपनीतो द्विजोत्तमः ।

भवन्मध्यं तु राजन्यो वैश्यस्तु भवदुत्तरम् ॥ २ । ४७

हृद्गामिः पूयते विप्रः कण्ठगामिस्तु भूमिपः ।

वैश्योऽङ्घ्रिः प्राशिताभिस्तु शङ्खः स्पृष्टाभिरन्ततः ॥ २ । ४८

केशान्तः षोडशे वर्षे ब्राह्मणस्य विधीयते ।

राजन्यबन्धोर्द्वाविंशे वैश्यस्य ह्यधिके ततः ॥ २ । ४९

सहस्रकृत्वस्त्वभ्यस्य बहिरेतत्त्रिकं द्विजः ।

महतोऽप्येनसो मासात् त्वचेवाहिर्विमुच्यते ॥ २ । ७६

एतयर्चा विसंयुक्तः काले च क्रियया स्वया ।

ब्रह्मक्षत्रियविड्योनिर्गर्हणां याति साधुषु ॥ २ । ६०

ब्राह्मणं कुशलं पृच्छेत् क्षत्रबन्धुमनामयम् ।

वैश्यं क्षेमं समागम्य शूद्रमारोग्यमेव च ॥ २ । १२७

ब्राह्मणं दशवर्षं तु शतवर्षं तु भूमिपम् ।

पितापुत्रौ विजानीयाद् ब्राह्मणस्तु तयोः पिता ॥ २ । १३५

पञ्चानां त्रिषु वर्णेषु भूयांसि गुणवन्ति च ।

यत्र स्युः सोऽत्र मानार्हः शूद्रोऽपि दशमीं गतः ॥ २ । १३७

ब्राह्मस्य जन्मनः कर्त्ता स्वधर्मस्य च शासिता ।

बालोऽपि विप्रो वृद्धस्य पिता भवति धर्मतः ॥ २ । १५०

विप्रानां ज्ञानतो ज्यैष्ठ्यं क्षत्रियाणां तु वीर्यतः ।

वैश्यानां धान्यधनतः शूद्राणामेव जन्मतः ॥ २ । १५५

ब्राह्मणस्यैव कर्मैतदुपदिष्टं मनीषिभिः ।

राजन्यवैश्ययोस्त्वेवं नैतत्कर्म विधीयते ॥ २ । १७०

गुरुवत्प्रतिपूज्याः स्युः सवर्णा गुरुर्योषितः ।

असवर्णास्तु सम्पूज्याः प्रत्युत्थानाभिवादनाः ॥ ८ । २१०

अब्राह्मणादध्ययनमापत्काले विधीयते ।

अनुव्रज्या च शुश्रूषा यावदध्ययनं गुरोः ॥ २ । २४१

नाब्राह्मणे गुरौ शिष्यो वासमात्यन्तिकं वसेत् ।

ब्राह्मणे चाननूचाने काञ्चन् गतिमनुत्तमाम् ॥ २ । २४२

सवर्णाग्रे द्विजातीनां प्रशस्ता दासकर्मणि ।

कामतस्तु प्रवृत्तिनामिमाः स्युः क्रमशो वराः ॥ ३ । १२

शूद्रैव भार्या शूद्रस्य सा च स्वा च विशः स्मृते ।

३२ । १ । ते च स्वा चैव राज्ञश्च ताश्च स्वा चाग्रजन्मनः ॥ ३ । १३

न ब्राह्मणक्षत्रिययोराप्यपि हि तिष्ठतोः ।

३३ । १ । कस्मिंश्चिदपि वृत्तान्ते शूद्रा भार्योपदृश्यते ॥ ३ । १४

चतुर्णामपि वर्णानां प्रेत्य चेह हिताहितान् ।

३४ । १ । अष्टाविमान्समासेन स्त्रीविवाहान्निबोधत ॥ ३ । २०

षडानुपूर्व्या विप्रस्य क्षत्रस्य चतुरोऽवरान् ।

३५ । १ । विट्शूद्रयोस्तु तानेव विद्याद्धर्मानराक्षसान् ॥ ३ । २३

चतुरो ब्राह्मणस्याद्यान् प्रशस्तान् कवयो विदुः ।

३६ । १ । राजसं क्षत्रियस्यैकमासुरं वैश्यशूद्रयोः ॥ ३ । २४

पाणिग्रहणसंस्कारः सवर्णासूपदिश्यते ।

३७ । १ । असवर्णास्वयं ज्ञेयो विधिरुद्राहकर्मणि ॥ ३ । ४३

शरः क्षत्रियया ग्राह्यः प्रतीदो वैश्यकन्यया ।

३८ । १ । वसनस्य दशा ग्राह्य शूद्रयोःकुष्ठवेदने ॥ ३ । ४४

न ब्राह्मणस्य त्वतिथि गृहे राजन्य उच्यते ।

३९ । १ । वैश्यशूद्रौ सखा चैव ज्ञातयो गुरुरेव च ॥ ३ । ११०

यदि त्वतिथिधर्मेण क्षत्रियो गृहमाव्रजेत् ।

४० । १ । भुक्त्वत्सु च विप्रेषु कामं तमपि भोजयेत् ॥ ३ । १११

वैश्यशूद्रावपि प्राप्ता कुटुम्बेऽतिथिधर्मिणौ ।

४१ । १ । भोजयेत्सह भृत्यैस्तावानृशंखं प्रयोजयन् ॥ ३ । ११२

सोमपा नाम विप्राणां क्षत्रियाणां हविर्भुजः ।

४२ । १ । वैश्यनामाज्यपा नाम शूद्राणां तु सुकालिनः ॥ ३ । ११७

सोमपास्तु कवेः पुत्रा हविष्मन्तोऽङ्गिरः सुताः ।

४३ । १ । पुलस्त्यस्याज्यपाः पुत्रा वसिष्ठस्य सुकालिनः ॥ ३ । ११८

चाण्डालश्च वराहश्च कुक्कुटः श्वा तथैव च ।

- २२५ । रजस्वला च षण्ढश्च नेक्षेरन्नभ्रतो द्विजान् ॥ ३ । २३६
 क्षत्रियं चैव सर्पं च ब्राह्मणं च बहुश्रुतम् ।
 नावमत्येत वै भूषणु कृशानपि कदाचन ॥ ४ । १३५
 अमृतं ब्राह्मणस्यान्नं क्षत्रियान्नं पयः स्मृतम् ।
 वैश्यानामन्नमित्याहुः शूद्रस्य रुधिरं स्मृतम् ॥ ४ । १४
 प्रेतशुद्धिं प्रवक्ष्यामि द्रव्यशुद्धिं तथैवच ।
 चतुर्णामपि वर्णानां यथावदनुपूर्वशः ॥ ५ । ५७
 विप्रः शुद्ध्यत्यपः स्पृष्ट्वा क्षत्रियो वाहनायुधम् ।
 वैश्यः प्रतोदं रश्मीन्वा यष्टिं शूद्रः कृतक्रियः ॥ ५ । ६६
 एवंवृत्तां सवर्णां स्त्रीं द्विजातिः पूर्वमारिणीम् ।
 दाहयेदग्निहोत्रेण यज्ञपात्रैश्च धर्मवित् ॥ ५ । १६७
 स्वेस्वे धर्मे निविष्टानां सर्वेषामनुपूर्वशः ।
 वर्णानामाश्रमाणां च राजा सृष्टोऽभिरक्षिता ॥ ७ । ३५
 ब्राह्मणान् पयुं पासीत प्रातरुत्थाय पार्थिवः ।
 त्रैविद्यवृद्धान्विदुषस्तिष्ठेत्तेषां च शासने ॥ ७ । ३७
 क्षत्रियस्य परो धर्मः प्रजानामेव पालनम् ।
 निर्दिष्टफलभोक्ता हि राजा धर्मेण युज्यते ॥ ७ । १४४
 जातिमात्रोपजीवी वा कामं स्याद्ब्राह्मणब्रुवः ।
 धर्मप्रवक्ता नृपतेर्न तु शूद्रः कथञ्चन ॥ ८ । २०
 द्विकं त्रिकं चतुष्कं च पञ्चकं च शतं समम् ।
 मासस्य वृद्धिं शृण्वीयाद्वर्णानामनुपूर्वशः ॥ ८ । १४२
 शतं ब्राह्मणमाक्रुश्य क्षत्रियो दण्डमर्हति ।
 वैश्योऽप्यर्धशतं द्वे वा शूद्रस्तु वधमर्हति ॥ ८ । २६७
 पञ्चाशद्ब्राह्मणो दण्डयः क्षत्रियस्याभिर्शंसने ।

- वैश्ये स्यादर्धपञ्चाशच्छूद्रे द्वादशको दमः ॥ ८ । २६८
 समवर्णे द्विजातीनां द्वादशैव व्यतिक्रमे ।
- वादेश्ववचनीयेषु तदेव द्विगुणं भवेत् ॥ ८ । २६९
 विप्रक्षत्रियवत्कार्यो दण्डो राजन्यवैश्ययोः ।
- वैश्यक्षत्रिययोः शूद्रे विप्रे यः क्षत्रशूद्रयोः ॥ ८ । २७०
 समुत्कर्षापकर्षास्तु विप्रदण्डस्य कल्पनाः ।
- राजन्यवैश्यशूद्राणां धनवर्जमिति स्थितिः ॥ ८ । २१
 एकजातिर्द्विजातीस्तु वाचा दारुणया क्षिपन् ।
- जि०हायाः प्राप्नुयाच्छेदं जघन्यप्रभवो हि सः ॥ ८ । २७०
 नामजातिग्रहं तेषामभिद्रोहेण कुर्वतः ।
- निक्षेप्योऽयोमयं शङ्खज्वलन्नास्ये दशाङ्गलः ॥ ८ । २७१
 श्रुतं देशं च जातिं च कर्म शारीरमेव च ।
- वितथेन ब्रुवन्दर्पाद्वाप्यः स्याद्द्विशतं दमम् ॥ ८ । २७३
 ब्राह्मणक्षत्रियाभ्यां तु दण्डः कार्यो विजानता ।
- ब्राह्मणे साहसः पूर्वः क्षत्रिये त्वेव मध्यमः ॥ ८ । २७६
 विट्छूद्रयोरेवमेव स्वजातिं प्रति तत्त्वतः ।
- छेदवर्जं प्रणयनं दण्डस्येति विनिश्चयः ॥ ८ । २७७
 पतितं पतितेत्युक्त्वा चोरं चोरेति वा पुनः ।
- वचनात्तुल्यदोषः स्यान्मिथ्या द्विदोषतां व्रजेत् ॥ ८ । २७८
 शस्त्रं द्विजातिभिर्ग्राह्यं धर्मो यत्रोपरुध्यते ।
- द्विजातीनां च वर्णानां विप्लवे कालकारिते ॥ ८ । ३४८
 अब्राह्मणः संग्रहणे प्राणान्तं दण्डमर्हति ।
- चतुर्णामपि वर्णानां दारा रक्ष्यतमाः सदा ॥ ८ । ३५६
 शूद्रो गुप्तमगुप्तं वा द्वैजातं वर्णमावसन् ।

अगुप्तमङ्गं सर्वस्वैर्गुप्तं सर्वेण हीयते ॥ ८ । ३७४

वैश्यः सर्वस्वदण्डः स्यात्संवत्सरनिरोधतः ।

सहस्रं क्षत्रियो दण्डयो मौण्ड्यं मूत्रेण चार्हति ॥ ८ । ३७५

ब्राह्मणीं यद्यगुप्तां तु गच्छतां वैश्यपार्थिवौ ।

वैश्यं पञ्चशतं कुर्यात्क्षत्रियं तु सहस्रिणम् ॥ ८ । ३७६

मौण्ड्यं प्राणान्तिको दण्डो ब्राह्मणस्य विधीयते ।

इतरेषां तु वर्णानां दण्डः प्राणान्तिको भवेत् ॥ ८ । ३७६

वैश्यश्चेत्क्षत्रियां गुप्तां वैश्यां वा क्षत्रियो व्रजेत् ।

यो ब्राह्मण्यामगुप्तायां तावुभौ दण्डमर्हतः ॥ ८ । ३८२

क्षत्रियां चैव वैश्यां च गुप्तां तु ब्राह्मणो व्रजन् ।

न मूत्रमुण्डः कर्तव्यो दाप्यस्तूतमसाहसम् ॥ ८ (२७)

सहस्रं ब्राह्मणो दण्डं दाप्यो गुप्ते तु ते व्रजन् ।

शूद्रायां क्षत्रियविशोः सहस्रो वै भवेदमः ॥ ८ । ३८३

क्षत्रियायामगुप्तायां वैश्ये पञ्चशतं दमः ।

मूत्रेण मौण्ड्यमिच्छेत् क्षत्रियो दण्डमेव वा ॥ ८ । ३८४

अगुप्ते क्षत्रियावैश्ये शूद्रां वा ब्राह्मणो व्रजन् ।

शतानि पञ्च दण्ड्यः स्यात्सहस्रं त्वन्त्यजस्त्रियाम् ॥ ८ । ३८५

शूद्रोत्पन्नां शपापीयान्न वै मुच्येत किल्बषात् ।

तेभ्यो दण्डाहृतं दूष्यं न कोशे सम्प्रवेशयेत् ॥ ८ (२७)

क्षत्रियं चैव वैश्यं च ब्राह्मणो वृत्तिकर्षितौ ।

विभृथादानृशंस्येन स्वानि कर्माणि कारयेत् ॥ ८ । ४११

विस्त्रब्धं ब्राह्मणः शूद्राददूष्योपादानमाचरेत् ।

न हि तस्यास्ति किञ्चित्स्वं भर्तृहार्यधनो हि सः ॥ ८ । ४१७

वैश्यशूद्रौ प्रयत्नेन स्वानि कर्माणि कारयेत् ।

११२.१ तौ हि च्युतौ स्वकर्मभ्यः क्षोभयेतामिदं जगत् ॥ ८।११८

इमं हि सर्ववर्णानां पश्यन्तो धर्ममुत्तमम् ।

११२.२ यतन्ते रक्षितुं भार्या भर्तारो दुर्बला अपि ॥ ८।११९

स महीमखिलां भुञ्जन् राजर्षिप्रवरः पुरा ।

११२.३ वर्णानां संकरं चक्रे कामोपहतचेतनः ॥ ८।१२०

एतद्विधानं विज्ञेयं विभागस्यैकयोनिषु ।

११२.४ ब्रह्मीषु चैकजातानां नानास्त्रीषु निबोधत ॥ ८।१२१

ब्राह्मणस्यानुपूर्व्येण चतस्रस्तु यदि स्त्रियः ।

११२.५ तासां पुत्रेषु जातेषु विभागेऽयं विधिः स्मृतः ॥ ८।१२२

कीनाशो गोवृषो पानमहंकारश्च वेश्म च ।

११२.६ विप्रस्यौद्धारिकं देयमेकशश्च प्रधानतः ॥ ८।१२३

त्र्यंशं दायाद्धरेद्विप्रो द्वावंशौ क्षत्रियासुतः ।

११२.७ वैश्याजः सार्धमेवांशमंशं शूद्रासुतो हरेत् ॥ ८।१२४

चतुरोऽंशान् हरेद्विप्रस्त्रीनंशान् क्षत्रियासुतः ।

११२.८ वैश्यापुत्रो हरेद्व्यंशमंशं शूद्रासुतो हरेत् ॥ ८।१२५

ब्राह्मणक्षत्रियविशां शूद्रपुत्रो न रिक्थभाक् ।

११२.९ यदेवास्य पिता दद्यात्तदेवास्य धनं भवेत् ॥ ८।१२६

समवर्णासु ये जाता सर्वे पुत्रा द्विजन्मनाम् ।

११२.१० उद्धारं ज्यायसे दत्त्वा भजेरन्नितरे समम् ॥ ८।१२७

क्षत्रविट्छूद्रयोनिस्तु दण्डं दातुमशक्नुवन् ।

११२.११ आनृण्यं कर्मणां गच्छत् विप्रो दद्याच्छनैः शनैः ॥ ८।१२८

प्रायश्चित्तं तु कुर्वाणाः सर्ववर्णा यथोदितम् ।

११२.१२ नान्द्रूपा राज्ञा ललाटे स्युर्दाप्यास्तूतमसाहसम् ॥ ८।१२९

वैश्यस्तु कृतसंस्कारः कृत्वा दारपरिग्रहम् ।

११२.१३ वार्तायां निस्थायक्तः स्यात्पशनां चैव रक्षणो ॥ ८।१३०

आपद्यपि हि यास्तैषां क्रमशस्तन्निबोधत ॥ १० । ३६

अधीयीरंस्त्रयोवर्णाः स्वकर्मस्था द्विजातयः ।

प्रब्रूयाद्ब्राह्मणस्तेषां नेतराविति निश्चयः ॥ १० । १

सर्वेषां ब्राह्मणो विद्याद्वृत्त्युपायान्यथाविधि ।

प्रब्रूयादितरेभ्यश्च स्वयं चैव तथा भवेत् ॥ १० । २

वैशेष्यात्प्रकृयिश्चैष्टयान्नियमस्य च धारणात् ।

संस्कारस्य विशेषाच्च वर्णानां ब्राह्मणः प्रभुः ॥ १० । ३

ब्राह्मणः क्षत्रियो वैश्यस्त्रयो वर्णा द्विजातयः ।

चतुर्थ एकजातिस्तु शूद्रो नास्ति तु पञ्चमः ॥ १० । ४

सर्ववर्णेषु तुल्यासु पत्नीष्वक्षतयोनिषु ।

आनुलोम्येन सम्भूता जात्या ज्ञेयास्त एव ते ॥ १० । ५

ब्राह्मणाद्वैश्यकन्यायामम्बष्ठो नाम जायते ।

निषादः शूद्रकन्यायां यः पारश्व उच्यते ॥ १० । ७

क्षत्रियाच्छूद्रकन्यायां क्रूराचारविहारवान् ।

क्षत्रशद्रवपुर्जन्तुरुग्रो नाम प्रजायते ॥ १० । ८

विप्रस्य त्रिषु वर्णेषु नृपतेर्वर्णयोर्द्वयोः ।

वैश्यस्य वर्णे चैकस्मिन् षडेतेऽपसदाः स्मृताः ॥ १० । १०

क्षत्रियाद्विप्रकन्यायां सूतो भवति जातितः ।

वैश्यान्मागधवैदेहौ राजविप्राङ्गनासुतौ ॥ १० । ११

शूद्रादायोगवः क्षत्ता चण्डालश्चाधमो नृणाम् ।

वैश्य राजन्यविप्रासु जायन्ते वर्णसङ्कराः ॥ १० । १२

एकान्तरे त्वानुलोम्यादम्बष्ठोग्रौ यथा स्मृतौ ।

क्षत्तुवैदेहिकौ तद्वत्प्रातिलोम्येऽपि जन्मनि ॥ १० । १३

पुत्रा येऽनन्तरजस्त्रीणां क्रमेणोक्ता द्विजन्मनाम् ।

ताननन्तरनाम्नस्तु मातृदोषात्प्रचक्षते ॥ १० । १४

ब्राह्मणादुग्रकन्यायामावृतो नाम जायते ।

आभीरोऽम्बष्ठकन्यायासायोगव्यां न्तु धिग्वणः ॥ १० । १५

आयोगवश्च क्षत्ता च चण्डालश्चाधमो नृणाम् ।

प्रातिलोभ्येन जायन्ते शूद्रादपसदास्त्रयः ॥ १० । १६

वैश्यान्मागधवैदेहौ क्षत्रियात्सूत एव च ।

प्रतीपमेते जायन्ते परेऽप्यपसदास्त्रयः ॥ १० । १७

जातो निषादाच्छूद्रायां जात्या भवति पुक्कसः ।

शूद्राज्जातो निषाद्यां तु स वै कुक्कुटकः स्मृतः ॥ १० । १८

क्षत्तुर्जातस्तयोग्रायां श्वपाक इति कीर्त्यते ।

वैदेहकेन त्वम्बष्ठ्यामुत्पन्नो वेण उच्यते ॥ १० । १९

द्विजातयः सवर्णासु जनयन्त्यव्रतांस्तु यान् ।

लान् सावित्री परिभृष्टान्ब्रात्यानिति विनिर्दिशेत् ॥ १० । २०

ब्रात्यात् तु जायते विप्रात्पापात्मा भूर्जकण्टकः ।

आवन्त्यवाटधानौ च पुष्पधः शैख एव च ॥ १० । २१

भल्लो मल्लश्च राजन्याद्ब्राह्म्यान्निच्छिविरेव च ।

नटश्च करणश्चैव खसो द्रविड एव च ॥ १० । २२

वैश्यां तु जायते ब्राह्म्यात्सुधन्वाचार्य एव च ।

कारुषश्च विजन्माच मैत्रः सात्त्वत एव च ॥ १० । २३

व्यभिचारेण वर्णानामवेद्यावेदनेन च ।

स्वकर्मणां तु त्यागेन जायन्ते वर्णसङ्कराः ॥ १० । २४

संकीर्णयोनयो ये तु प्रतिलोमानुलोमजाः ।

अन्योन्यव्यतिषक्ताश्च तान् प्रवक्ष्याम्यशेषतः ॥ १० । २५

सूतो वैदेहकश्चैव चण्डालश्चाधमो नृणाम् ।

मागधः क्षत्रजातिश्च तथाऽऽयोगव एव च ॥ १० । १६
 एते षट् सदृशान् वर्णान् जनयन्ति स्वयोनिषु ।
 मातृजात्यां प्रसूयन्ते प्रवरासु च योनिषु ॥ १० । १७
 यथा त्रयाणां वर्णानां द्वयोरात्मास्य जायते ।
 आनन्तर्यात्स्वयोन्यां तु तथा बाह्येष्वपि क्रमात् ॥ १० । १८
 यथैव शूद्रो ब्राह्मण्यां बाह्यं जन्तुं प्रसूयते ।
 तथा बाह्यान्तरं बाह्यश्चातुर्वर्ण्ये प्रसूयते ॥ १० । १९
 प्रतिकूलं वर्तमाना बाह्या बाह्यान्तरात्पुनः ।
 हीना हीनान्प्रसूयन्ते वर्णान्पञ्चदशैव तु ॥ १० । २०
 प्रसाधनोपचारज्ञमदासं दासजीवनम् ।
 सैरिन्द्रं वागुरावृत्तिं सूते दस्युरयोगवे ॥ १० । २१
 मैत्रेयकं तु वैदेहो माधुकं सम्प्रसूयते ।
 नृद्धं प्रशंसन्त्यजस्त्रं यं घण्टाताडोऽरुणोदये ॥ १० । २२
 निषादो मार्गवं सूते दासं नौकर्मजीविनम् ।
 कैवर्तमिति यं प्राहुरार्यावर्तनिवासिनः ॥ १० । २३
 मृतवस्त्रभृत्सु नारीषु गर्हितान्नाशनासु च ।
 भवन्त्यायोगवीष्वेते जातिहीनाः पृथक् त्रयः ॥ १० । २४
 कारावरो निषादात्तु चर्मकारः प्रसूयते ॥
 वैदेहकादन्ध्रमेदौ ब्रह्मिर्ग्रामप्रतिश्रयौ ॥ १० । २५
 चण्डालात्पाण्डुसोपाकत्वकृसारव्यवहारवान् ।
 आहिण्डको निषादेन वैदेह्यामेव जायते ॥ १० । २६
 चण्डालेन तु सोपाको मूलव्यसनवृत्तिमान् ।
 पुक्कस्यां जायते पापः सदा सज्जनगर्हितः ॥ १० । २७
 निषादस्त्री तु चण्डालात्पुत्रमन्त्यावसायिनम् ।

१०१३६ श्मशानगोचरं सूते बाह्यानामपि गर्हितम् ॥१०॥३६

संकेरे जातयस्त्वेता पितृमातृप्रदर्शिताः ।

१०१४० प्रच्छन्ना वा प्रकाशा वा वेदितव्याः स्वकर्मभिः ॥१०॥४०

सजातिजानन्तरजाः षट्सुता द्विजधर्मिणाः ।

१०१४१ शूद्राणां तु सधर्माणाः सर्वेऽपध्वंसजाः स्मृताः ॥१०॥४१

तपोबीजप्रभावैस्तु ते गच्छन्ति युगे युगे ।

१०१४२ उत्कर्षं चापकर्षं च मनुष्येष्विव जन्मतः ॥ १० ॥ ४२

शनकैस्तु क्रियातोपादिमाः क्षत्रियजातयः ।

१०१४३ वृषलत्वं गता लोके ब्राह्मणादर्शनेन च ॥ १० ॥ ४३

चैत्यद्रुमश्मशानेषु शैलेषूपवनेषु च ।

१०१४४ वसेयुरेते विज्ञाता वर्तयन्तः स्वकर्माभिः । १० ॥ ४४

चण्डालश्चपचानां तु बेहिर्ग्रामात्प्रतिश्रयः ।

१०१४५ अपपात्राश्च कर्तव्या धनमेषां श्रगर्दभम् । १० ॥ ४५

वासांसि मृतचैलानि भिन्नभाण्डेषु भोजनम् ।

१०१४६ कार्णायसमलंकारः परिव्रज्या च नित्यशः । १० ॥ ४६

न तैः समयमन्विच्छेत् पुरुषा धर्ममाचरन् ।

१०१४७ व्यवहारो मिथस्तेषां विवाहः सदृशैः सह । १० ॥ ४७

अन्नमेषां पराधीनं देयं स्याद्भिन्नभाजने ।

१०१४८ रात्रौ न विचरेयुस्ते ग्रामेषु नगरेषु च । १० ॥ ४८

दिवा चरेयुः कार्यार्थं चिन्हिता राजशासनैः ।

१०१४९ अबान्धवं शवं चैव निर्हरयुरिति स्थितिः । १० ॥ ४९

वध्याश्च हन्युः सततं यथाशास्त्रं नृपाज्ञया ।

१०१५० वध्यवासांसि यगहीयुः शय्याश्चाभरणानि च ॥ १० ॥ ५०

वशापितमविज्ञातं नरं कलुषयोनिजम् ।

आयरूपमिवानार्यं कर्माभिः स्वैर्विभावयेन् ॥१०५७

शूद्रायां ब्राह्मणाजातः श्रेयसा चेत्प्रजायते ।

अश्रेयान् श्रेयसीं जातिं गच्छत्यासत्समाद्युगात् ॥१०६४

ब्राह्मणा ब्रह्मयोनिस्था ये स्वकर्मण्यवस्थिताः ।

ते सम्यगुपजीवेयुः षट्कर्माणि यथाक्रमम् ॥१०७४

अध्यापनमध्ययनं यजनं याजनं तथा ।

दानं प्रतिग्रहश्चैव षट्कर्माण्यग्रजन्मनः ॥१०७५

षण्णां तु कर्मणामस्य त्रीणि कर्माणि जीविका ।

याजनाध्यापने चैव विशुद्धाच्च प्रतिग्रहः ॥१०७६

त्रयो धर्मा निवर्तन्ते ब्राह्मणात्क्षत्रियं प्रति ।

अध्यापनं याजनं च तृतीयश्च प्रतिग्रहः ॥१०७७

वैश्यं प्रति तथैवैते निवर्तेरन्निति स्थितिः ।

न तौ प्रति हि तान्धर्मान्मनुराह प्रजापतिः ॥१०७८

शस्त्रास्त्रभृत्त्वं क्षत्रस्य वणिक्पशुकृषीर्विशः ।

आजीवनार्थं धर्मस्तु दानमध्ययनं यजिः ॥१०७९

वेदाभ्यासो ब्राह्मणस्य क्षत्रियस्य च रक्षणम् ।

वार्ताकर्मैव वैश्यस्य विशिष्टानि स्वकर्मसु ॥१०८०

अजीवंस्तु यथोक्तेन ब्राह्मणः स्वेन कर्मणा ।

जीवेत्क्षत्रियधर्मेण स ह्यस्य प्रत्यनन्तरः ॥१०८१

उभाभ्यामप्यजीवंस्तु कथं स्यादिति चेद्भवेत् ।

कृषिगोरक्षमास्थाय जीवेद्वैश्यस्य जीविकाम् ॥१०८२

वैश्यवृत्त्यापि जीवंस्तु ब्राह्मणः क्षत्रियोऽपि वा ।

हिंसाप्रायां पराधीनां कृषिं यत्नेन वर्जयेत् ॥१०८३

यो लोभादधमो जात्या जीवेदुत्कृष्टकर्मभिः ।

८१०

तं राजा निर्धनं कृत्वा क्षिप्रमेव प्रवासयेत् ॥१०॥६६

वरं स्वधर्मो विगुणो न पारक्यः स्वनुष्ठितः ।

९१०११

परधर्मेण जीवन्हि सद्यः पतति जातितः ॥१०॥८७

वैश्योऽजीवन्स्वधर्मेण शूद्रवृत्त्यापि वर्तयेत् ।

१०१०१

अनाचरन्नकार्याणि निवर्तेत च शक्तिमान् ॥ १० ॥ ८८

अश्वन्तुवंस्तु शुश्रूषां शूद्रः कर्तुं द्विजन्मनाम् ।

१०१०२

पुत्रदारात्ययं प्राप्तो जीवेत्कारुककर्मभिः ॥ १० ॥ ८९

यैः कर्मभिः प्रचरितैः शुश्रूष्यन्ते द्विजातयः ।

१०१०३

तानि कारुककर्माणि शिल्पानि विविधानि च ॥१०॥ १००

वैश्यवृत्तिमनातिष्ठन् ब्राह्मणः स्वे पथि स्मृतः ।

१०१०४

अवृत्तिकर्षितः सीदन्निमं धर्मं समाचरेत् ॥ १० ॥ १०१

नाध्यापनाद्याजनाद्वा गर्हिताद्वा प्रतिग्रहात् ।

१०१०५

दोषो भवति विप्राणां ज्वलनाम्बुसमा हि ते ॥१०॥१०३

ब्राह्मणः क्षत्रियो वापि वृद्धिं नैव प्रयोजयेत् ।

१०१०६

कामं खलु तु धर्मार्थं दद्यात्पापीयसेऽल्पिकाम् ॥१०॥११७

चतुर्थमाददानोऽपि क्षत्रियो भागमापदि ।

१०१०७

प्रजा रक्षन्परं शक्त्या किल्बिषात्प्रतिमुच्यते ॥१०॥११८

स्वर्गार्थमुभयार्थं वा विप्रानाराधयेत्तु सः ।

१०१०८

जातिब्राह्मणशब्दस्य सा ह्यस्य कृतकृत्यता ॥१०॥ १२२

एते चतुर्णां वर्णानामापद्धर्माः प्रकीर्तिताः ।

१०१०९

यान्सम्यगनुतिष्ठन्तो व्रजन्ति परमां गतिम् ॥१०॥१३०

एष धर्मविधिः कृत्स्नश्चातुर्वर्ण्यस्य कीर्तितः ।

१०११०

अतः परं प्रबक्ष्यामि प्रायश्चित्तविधिं परम् ॥१०॥ १३१

यज्ञश्चेत्प्रतिरुद्धः स्यादेकेनाङ्गे न यज्वनः ।

ब्राह्मणस्य विशेषेण धार्मिके सति राजनि ॥ ११। ११
 यो वैश्यः स्याद्बहुपशुह्रीनक्रतुरसोमपः ।
 कुटुम्बात्तस्य तद्द्रव्यमाहरेद्यज्ञसिद्धये ॥ ११। १२
 आहरेन्प्रीणि वा द्वे वा कामं शूद्रस्य वेश्मनः ।
 न हि शूद्रस्य यज्ञेषु कश्चिदस्ति परिग्रहः ॥ ११। १३
 ब्राह्मणास्वं न हर्तव्यं क्षत्रियेण कदाचन ।
 दस्युनिष्क्रययोस्तु स्वमजीवन्हर्तुं मर्हति ॥ ११। १७
 न तस्मिन्धारयेद्दण्डं धार्मिकः पृथिवीपतिः ।
 क्षत्रियस्य हि बालिश्याद्ब्राह्मणः सीदति क्षुधा ॥ ११। २१
 न यज्ञार्थं धनं शूद्राद्विप्रो भिक्षेत कर्हिचित् ।
 यजमानो हि भिक्षित्वा चण्डालः प्रेत्य जायते ॥ ११। २४
 श्रुतीरथर्वाङ्गिरसीः कुर्यादित्यविचारयन् ।
 वाक्शस्त्रं वै ब्राह्मणस्य तेन हन्यादरीन्द्रिज ॥ ११। ३३
 क्षत्रियो बाहुवीर्येण तरेद्वापदमात्मनः ।
 [तद्धि कुर्वन्त्यथा शक्तिं प्राप्नोति परमां गतिम्]
 धनेन वैश्यशूद्रौ तु जपहोमैर्द्विजोत्तमः ॥ ११। ३४
 धान्यकुप्यपशुस्तेयं मद्यपस्त्रीनिषेवणम् ।
 स्त्रीशूद्रविट्क्षत्रवधो नास्तिक्यं चोपपातकम् ॥ ११। ६६
 ब्राह्मणस्य रुजः कृत्वा घ्रातिरघ्रेयमद्ययोः ।
 जैह्वं च मैथुनं पुंसि जातिभूशकरं स्मृतम् ॥ ११। ६७
 धर्मस्य ब्राह्मणो मूलमग्रं राजन्य उच्यते ।
 तस्मात्समागमे तेषामेनो विख्याप्य शुद्ध्यति ॥ ११। ८३
 अकामतस्तु राजन्यं विनिपात्य द्विजोत्तमः ।
 वषभैकसहस्रा गा दद्यात्सुचरितव्रतः ॥ ११। १२७

एतदेव चरेदब्दं प्रायश्चित्तं द्विजोत्तमः ।

प्रमाप्य वैश्यं वृत्तिस्थं दद्याच्चैकशतं गवाम् ॥१११२६

जीनकामं कबस्तावीन्पृथक् दद्याद्विशुद्ध्ये ।

चतुर्णामपि वर्णानां नारीहत्वाऽनवस्थिताः ॥१११३८

वर्णानामानुपूर्व्येण त्रयाणामविशेषतः ।

अमत्या च प्रमाप्य स्त्रीं शूद्रहत्याब्रतं चरेत् ॥ (८)

चण्डालान्त्यस्त्रियो गत्वा भुत्वा च प्रतिगृह्य च ।

पतत्यज्ञानतो विप्रो ज्ञानात्साम्यं तु गच्छति ॥१११७

ब्राह्मणक्षत्रियविशां स्त्रियः शूद्रेऽपसङ्गताः ।

अप्रजाता विशुद्ध्येयुः प्रायश्चित्तेन नेतराः ॥१११ (६)

ब्राह्मणस्य तपो ज्ञानं तपः क्षत्रियस्य रत्नगाम् ।

वैश्यस्य तु तपो वार्ता तपः शूद्रस्य सेवनम् ॥११२३५

चातुर्वर्ण्यस्य कृत्स्नोऽयमुक्तो धर्मस्त्वयानघ ।

कर्मणां फलनिवृत्तिं शंस नस्तत्त्वतः पराम् ॥१२१

चातुर्वर्ण्यं त्रयो लोकाश्चत्वारश्चाश्रमाः पृथक् ।

भूतं भव्यं भविष्यं च सर्वं वेदात्प्रसिध्यति ॥१२ ॥६७इति

तत्रैव परिशिष्टेऽपि---

तिस्त्रो वर्णानुपूर्व्येण द्वे तथैका यथाक्रमम् ।

ब्राह्मणक्षत्रियविशां भार्याः स्वाः शूद्रजन्मनः ॥२६६

विप्राणां दैवतं शम्भुः क्षत्रियाणां तु माधवः ।

वैश्यानां त भवेद्ब्रह्मा शूद्राणां गणनायकः ॥ २६३

दादशेऽहनि विप्राणामाशौचान्ते च भूभुजाम् ।

वैश्यानां तु त्रिपक्षादावथ वा स्यात्सपिण्डनम् ॥ ३२६

एवमेव याज्ञवल्क्यास्मृतिगतान्यपि वचनानि यथा—
ब्रह्मचारिप्रकरणे आचाराध्याये—

[उक्तार्थे याज्ञ- ब्रह्मक्षत्रियविट् क्षूद्रा वर्णास्त्वाद्यास्त्रयो द्विजाः ।
वल्क्यवचनानि ।] निषेकाद्याः श्मशानान्तास्तेषां वै मन्त्रतः क्रियाः ॥१०

गर्भाष्टमेऽष्टमे वाब्दे ब्राह्मणस्योपनायनम् ।
राज्ञामेकादशे सैके विशामेके यथाकुलम् ॥१४
ब्राह्मणेषु चरेद्भैक्ष्यमनिन्द्योष्वात्मवृत्तये ॥२६
आदिमध्यावसानेषु भवच्छब्दोपलक्षिता ।
ब्राह्मणक्षत्रियविशां भैक्ष्यचर्या यथाक्रमम् ॥३०
आषोडशादाद्राविंशाच्चतुर्विंशाच्च वत्सरात् ।
ब्रह्मक्षत्रविशां काल औपनायनिकः परः ॥३७
मातुर्यदग्रे जायन्ते द्वितीयं मौञ्जीबन्धनात् ।
ब्राह्मणक्षत्रियविशस्तस्मादेते द्विजाः स्मृताः ॥३६

विवाहप्रकरणे—

यदुच्यते द्विजातीनां शूद्राद्वारोपसङ्ग्रहः ।
नैतन्मम मृतं यस्मात्तत्रायं जायते स्वयम् ॥५६
तिष्ठो वर्णानुपूर्व्येण द्वे तथैका यथाक्रमम् ।
ब्राह्मणक्षत्रियविशां भार्याः स्वाः शूद्रजन्मनः ॥५७
पाणिग्राह्यः सवर्णासु गृह्णीयात् क्षत्रिया शरम् ।
वैश्या प्रतोदमादद्याद्देदने त्वग्रजन्मनः ॥६२
सत्यामन्यां सवर्णायां धर्मकार्यं न कारयेत् ।
सवर्णासु विधौ धर्म्ये ज्यैष्ठ्या न विनेतरा ॥६८

वर्णजातिविवेकप्रकरणे—

सवर्णेभ्यः सवर्णासु जायन्ते हि सजातयः ।

अनिन्येषु विवाहेषु पुत्राः सन्तानवर्धनाः ॥६०
 विप्रान्मूर्धावसिक्तो हि क्षत्रियायां विशः स्त्रियाम् ।
 अश्वष्ठः शूद्रायां निषादो जातः पारशवोऽपि वा ॥६१
 वैश्याशूद्रयोस्तु राजन्यान्माहिष्योग्रौ सुतौ स्मृतौ ।
 वैश्यात्तु करणः शूद्रायां विन्नास्वेष विधिः स्मृतः ॥६२
 ब्राह्मण्यां क्षत्रियात्सूतो वैश्याद्वैदेहकस्तथा ।
 शूद्राजातस्तु चण्डालः सर्वधर्मवहिष्कृतः ॥६३
 क्षत्रिया मागधं वैश्याच्छूद्रात्क्षत्तारमेव च ।
 शूद्रादायोगवं वैश्या जनयामास वै सुतम् ॥६४
 माहिष्येण करण्यां तु रथकारः प्रजायते ।
 असत्सन्तस्तु विज्ञेयाः प्रतिलोमानुलोमजाः ॥६५
 जात्युत्कर्षो युगे ज्ञेयः सप्तमे पञ्चमेऽपि वा ।
 व्यत्यये कर्मणां साम्यं पूर्ववच्चाधरोत्तरम् ॥६६

गृहस्थधर्मप्रकरणे च—

इज्याध्ययनदानानि वैश्यस्य क्षत्रियस्य च ।
 प्रतिग्रहोऽधिको विप्रे याजनाध्यापने तथा ॥११८
 प्रधानं क्षत्रिये कर्म प्रजानां परिपालनम् ।
 कुसीदकृषिवाणिज्यपाशुपाल्यं विशः स्मृतम् ॥ ११९
 शूद्रस्य द्विजशुश्रूषा तथाऽजीवन् वणिग् भवेत् ।
 शिल्पैर्वा विविधैर्जीवेद्विजातिहितमाचरन् ॥ १२०

स्नातकधर्मप्रकरणेऽपि—

विप्रा हि क्षत्रियात्मानो नावज्ञेयाः कदाचन ।
 आमृत्योः श्रियमाकाङ्क्षेन्न कश्चिन्मर्मणि स्पृशेत् ॥१५३
 शूद्रेषु दासगोपालकुलमित्रार्धसीरिणः ।

भोज्यान्ना नापितश्चैव यश्चात्मानं निवेदयेत् ॥ १६६

अशौचप्रकरणे—

ब्राह्मणेनानुगन्तव्यो न शूद्रो न द्विजः क्वचित् ।

अनुगम्याम्भसि स्नात्वा स्पृष्ट्वाग्निं घृतमुक् शुचिः ॥ २६

आपद्धर्मप्रकरणे—

क्षात्रेण कर्मणा जीवेद्विशां वाप्यापदि द्विजः ।

निस्तीर्य तामथात्मानं पावयित्वा न्यसेत्पथि ॥ ३५

फलोपलक्षौमसोममनुष्यापूपवीरुधः ।

तिलौदनमधुक्षारान् दधि क्षीरं घृतं जलम् ॥ ३६

शस्त्रासवमधूच्छिष्टं मधु लाक्षा च बर्हिषः ।

मृच्चर्मपुष्पकुतपकेशतक्रविषक्षितोः ॥ ३७

कौशेयनीललवणमांसैकशफसीसकान् ।

शाकाद्रौषधिपिण्याकपशुगन्धांस्तथैव च ॥ ३८

वैश्यवृत्त्यापि जीवन्नो विक्रीणीत कदाचन ॥

प्रायश्चित्तप्रकरणेऽपि—

अज्ञानात्तु सुरां पीत्वा रेतोविण्मूत्रमेव च ।

पुनः संस्कारमर्हन्ति त्रयो वर्णा दिजातयः ॥ २५५

पतिलोकं न सा याति ब्राह्मणी या सुरां पिबेत् ।

इहैव सा शुनी गृध्री सूकरी चोपजायते ॥ २५६

ऋषभैकसहस्रा गा दधात्क्षत्रवधे पुमान् ।

ब्रह्महत्याब्रतं वापि वत्सरुत्रितयं चरेत् ॥ २६६

वैश्यहाब्दं चरेदेतद्दधाद्वै कशतं गवाम् ।

षणमासाच्छूद्रहाप्येतद्धे नूदद्यादशथ वा ॥ २६७

दुर्वृत्तब्रह्मविट्क्षत्रशूद्रयोषाः प्रमाप्य तु ।

इति धनुर्वस्तमविं क्रमाद्यधादिशुद्धये ॥ २६८
इत्यादि । अङ्गिरःस्मृतौ—

[अङ्गिरोवचनानि] भुञ्जीत ब्राह्मणस्यान्नं क्षत्रियस्य तु पर्वणि ।

सकृद् वैश्यस्य भुञ्जीत न शूद्रस्य कथञ्चन ॥

अमृतं ब्राह्मणस्यान्नं क्षत्रियस्य पयः स्मृतम् ।

वैश्यान्नमन्नमेव स्याच्छूद्रस्य रुधिरं स्मृतम् ॥

ब्राह्मणन्ने पवित्रत्वं क्षत्रात्ने पशुता स्मृता ।

वैश्यान्ने चापि शूद्रत्वं शूद्रात्ने नरकं व्रजेत् ॥

दुष्कृतं हि मनुष्याणामन्नमाश्रित्य तिष्ठति ।

यस्यान्नं च समश्नाति भुङ्क्ते तस्य च किल्बिषम् ॥

इति । अत्रिसंहितायाम्—

[अत्रिसंहिता- स्वानि कर्माणि कुर्वाणा दूरे सन्तोऽपि मानवाः ।

वचनानि] प्रिया भवन्ति लोकस्य स्वे स्वे कर्मण्यवस्थिताः ॥

कर्म विप्रस्य यजनं दानमध्ययनं तपः ।

प्रतिग्रहोऽध्यापनं च याजनं चेति वृत्तयः ॥

दानमध्ययनं वार्ता यजनं चेति वै विशः ।

शूद्रस्य वार्ता शुश्रूषा द्विजानां कारुक्यं च ॥

मयैष धर्मोऽभिहितः संस्थिता ह्यत्र वर्णिताः ।

बहुमानमिह प्राप्य प्रयान्ति परमां गतिम् ॥

ये व्यपेताः स्वधर्मेभ्यः परधर्मे व्यवस्थिताः ।

तेषां शास्तिकरो राजा स्वर्गलोमे महीयते ॥

आत्मीये संस्थितो धर्मे शूद्रोऽपि स्वर्गमश्नुते ।

परधर्मो भवेत्तयाज्यः सुरूपपरदारवत् ॥

वध्यो राज्ञा स वै शूद्रो जपहोमपरश्च यः ।

यतो राष्ट्रस्य हन्तासौ यथा बन्धेश्च वै जलम् ॥
 प्रतिग्रहोऽध्यापनं च तथाऽविक्रो यविक्रयः ।
 याज्यं चतुर्भिरप्येतैः क्षत्रविट्पतनं स्मृतम् ॥
 ब्राह्मणान्नं यदुच्छिष्टमश्नात्त्वज्ञानतो द्विजः ।
 दिनद्वयं तु गायत्र्या जपं कृत्वा विशुद्ध्यति ॥
 क्षत्रियान्नं यदुच्छिष्टमश्नात्त्वज्ञानतो द्विजः ।
 त्रिरात्रेण भवेच्छचिर्यथाक्षत्रे तथा विशि ॥
 अभोज्यान्नं तु भुक्तान्नं स्त्रीशूद्रोच्छिष्टमेव वा ।
 जग्ध्वा मांसमभक्ष्यं तु सप्तरात्रं यवान् पिबेत् ॥
 ब्राह्मणो दशरात्रेण द्वादशाहेन भूमिपः ।
 वैश्यः पञ्चदशाहेन शूद्रो मासेन शुद्ध्यति ॥
 सपिण्डानां तु सर्वेषां गोत्रजः सातपौषः ।
 पिण्डांश्चोदकदानं च शावाशौचं तथाऽनुगम् ॥ इति ॥

आपस्तम्बस्मृतौ पञ्चमाध्याये—

आपस्तम्बः चण्डालेन यदा स्पृष्टो द्विजवर्णः कदाचन ।
 वचनानि । । अनभ्युक्ष्य पिबेत्तोयं प्रायश्चित्तं कथं भवेत् ॥
 ब्राह्मणस्तु त्रिरात्रेण पञ्चगव्येन शुद्ध्यति ।
 क्षत्रियस्तु द्विरात्रेण पञ्चगव्येन शुद्ध्यति ॥
 अहोरात्रेण वैश्यस्तु पञ्चगव्येन शुद्ध्यति ।
 चतुर्थरयं तु वर्णस्य प्रायश्चित्तं कथं भवेत् ॥
 व्रतं नास्ति तपो नास्ति होमो नैव च विद्यते ।
 पञ्चगव्यं न दातव्यं तस्य मन्त्रविवर्जनात् ॥
 ख्यापयित्वा द्विजानां तु शूद्रो दानेन शुद्ध्यति ॥
 षष्ठाध्याये--उदक्या ब्राह्मणी शूद्रमुदक्यां स्पृशते यदि ।

अहोरात्रोषिता भूत्वा पञ्चगव्येन शुद्ध्यति ॥

एवं तु क्षत्रियां वैश्यां ब्राह्मणी चेद्रजस्वला ।

सचैलं प्रवनं कृत्वा दिनस्यान्ते घृतं पिबेत् ॥

सवर्णेषु तु नारीणां सद्यःस्नानं विधीयते ।

एवमेव विशुद्धिः स्यादापस्तम्बोऽब्रवीन्मनुः ॥

अष्टमाध्याये--यस्यान्नं तस्य ते पुत्रा अन्नाच्छुक्रस्य सम्भवः ।

शूद्रान्नं नोदरस्थेन यः कश्चिन्म्रियते द्विजः ॥

स भवेत्सूकरो ग्राम्यस्तस्य वा जायते कुले ।

ब्राह्मणस्य सदा भुंक्ते क्षत्रियस्य तु पर्वणि ॥

वैश्यस्य यज्ञदीक्षायां शूद्रस्य न कदाचन ।

अमृतं ब्राह्मणस्यान्नं क्षत्रियस्य पयः स्मृतम् ॥

वैश्यस्याप्यन्नमेवान्नं शूद्रस्य रुधिरं स्मृतम् ।

वैश्वदेवेन होमेन देवताभ्यर्चनैर्जपैः ॥

अमृतं तेन विप्रान्नं ऋग्यजःसामसंस्कृतम् ॥

व्यवहोरानुरूपेण धर्मेण छलवर्जितम् ॥

क्षत्रियस्य पयस्तेन भूतानां यच्च पालनम् ।

स्वकर्मणा च वृषभैरनुसृत्याऽऽद्यशक्तितः ॥

खलयज्ञातिथित्वेन वैश्यानां तेन संस्कृतम् ।

अज्ञानतिमिरान्धस्य मद्यपानरतस्य च ।

रुधिरं तेन शूद्रान्नं विधिमन्त्रविवर्जितम् ॥ इति

औशनसस्मृतौ-अतः परं प्रवक्ष्यामि जातिवृत्तिविधानकम् ।

अनुलोमविधानं च प्रतिलोमविधिं तथा ॥

[जीज्ञानसवचनानि] सान्तरालकसंयुक्तं सर्वं संचिप्य चोच्यते ।

नृपाद्ब्राह्मणकन्यायां विवाहेषु समन्वयात् ॥

जातः सूतोऽत्र निर्दिष्टः प्रतिलोभविधिर्द्विजः ॥

वेदानर्हस्तथा चैषां धर्माणामनुबोधकः ।

सूताद्विप्रसुतायां तु सुतो वेणुक उच्यते ॥

नृपायामेव तस्यैव जातो यश्चर्मकारकः ।

ब्राह्मण्यां क्षत्रियाच्चौर्याद्रथकारः प्रकीर्तितः ॥

वृत्तं च शूद्रवत्तस्य द्विजत्वं प्रतिषिद्ध्यते ।

यानानां ये च वोढारस्तेषां च परिचारकाः ॥

शूद्रवृत्त्या तु जावन्ते(न्ति) न क्षात्रं धर्ममाचरेत् ।

ब्राह्मण्यां वैश्यसंसर्गाज्जातो मगध उच्यते ।

बन्दिष्वं ब्राह्मणानां च क्षत्रियाणां विशेषतः ॥

प्रशंसावृत्तिको जीवेद्वैश्यप्रेषकरस्तथा ।

ब्राह्मण्यां शूद्रसंसर्गाज्जातश्चाण्डाल उच्यते ॥

सीसमाभरणं तेषां कार्णायिसमथापि वा ।

वर्ध्रीं कण्ठे समावध्य भल्लरीं कक्षतोऽपि वा ॥

मलापकर्षणं ग्रामे पूर्वार्धे परिशुद्धिकम् ।

नापराह्णे प्रविष्टोऽपि बहिर्ग्रामाच्च नैच्छते ॥

पिण्डीभूता भवन्त्यत्र नोचेद्बन्ध्या विशेषतः ।

चाण्डालाद्वैश्यकन्यायां जातः श्वपच उच्यते ॥

श्वमांसभक्षणं तेषां श्वान एव तु तद्धनम् ।

नृपायां वैश्यसंसर्गादायोगव इति स्मृतः ॥

तन्तुवाया भवन्त्येते वसुकाश्चोपजीविनः ।

शालिकाः केचिदत्रैव जीवनं वरत्रनिर्मितम् ॥

आयोगवस्य विप्रायां जातास्ताम्रोपजीविनः ।

तस्यैव नृपकन्यायां जातः सूनिक उच्यते ॥

॥ सूनिकस्य नृपायां तु जात उद्वन्धकः स्मृतः ।
 निर्णेजयेयुर्वस्त्राणि अरुश्याश्च भवन्त्युत ॥
 नृपायां वैश्यतश्चौर्यात्पुलिन्दश्चेति कीर्तितः ।
 पशुवृत्तिर्भवेत्तस्य हन्याद्वा दुष्टसत्त्वकान् ॥
 नृपायां शूद्रसंसर्गाज्जातः पुल्कस उच्यते ।
 सुरावृत्तिं समारुह्य मधुविक्रयकर्मणा ।
 कृतकानां सुराणां च विक्रेता पाचको भवेत् ।
 १७ पुल्कसाद्वैश्यकन्यायां जातो रजक उच्यते ॥
 नृपायां शूद्रतश्चौर्याज्जातो रञ्जक उच्यते ।
 वैश्यायां रञ्जकाज्जातो नर्तको गायको भवेत् ॥
 वैश्यायां शूद्रसंसर्गाज्जातो वैदेहकः स्मृतः ।
 अजानां पालनं कुर्यान्महिषीणां गवामपि ॥
 दधिक्षीराज्यतक्राणां विक्रयजीवनं भवेत् ।
 वैदेहकात्तु विप्रायां जाताश्चर्मोपजीविनः ॥
 नृपायामेव तस्यैव सूचिकः पाचकः स्मृतः ।
 वैश्यायां शूद्रतश्चौर्याज्जातश्चक्री च उच्यते ॥
 तैलपिष्टकजीवी तु लवणं भावयन्पुनः ॥
 विधिज्ञा ब्राह्मणः प्राप्य नृपायां तु समन्त्रकम् ।
 जातः सुवर्ण इत्युक्तः सोऽनुलोमद्विजः स्मृतः ।
 अथ वर्णक्रियां कुर्वन्नित्यनैमित्तिकीं क्रियाम् ॥
 अश्वं रथं हस्तिनं वा वाहयेद्वै नृपाज्ञया ।
 सैन्यपत्न्यं च भेषज्यं कुर्याज्जीवेत वृत्तिषु ॥
 नृपायां विप्रतश्चौर्यात्सज्जातो यो भिषक् स्मृतः ।
 अभिषिक्तनृपस्याज्ञां प्रतिपाल्य तु वैद्यकः ॥

आयुर्वेदमथाष्टाङ्गं तन्त्रोक्तं धर्ममाचरेत् ।
 ज्यौतिषं गणितं वापि कायिकीं वृत्तिमाचरेत् ॥
 नृपायां विधिना विप्राज्जातो नृप इति स्मृतः ।
 नृपायां नृपसंसर्गात् प्रमादाद्दूढजातकः ।
 सोऽपि क्षत्रिय एव स्यादभिषेके तु वर्जितः ॥
 अभिषेकं विना प्राप्य गोज इत्यभिधायकः ।
 सर्वं तु राजवत्तस्य शस्यते पट्टबन्धनम् ॥
 पुनर्भूकरणे राज्ञां नृपकानीन एव च ।
 वैश्यायां विधिना विप्राज्जातो ह्यम्बष्ठ उच्यते ॥
 कृष्याजीवो भवेत्तस्य तथैवाग्रेयनर्तकः ।
 ध्वजविश्रावका वापि अम्बष्ठाः शास्त्रजीविनः ॥
 वैश्यायां विप्रतश्चौर्यात्कुम्भकारः प्रजायते ।
 कुलालवृत्त्या जीवेत नापिता वा भवन्त्युत ॥
 सूतके प्रेतके वापि दीक्षाकालेऽथ वापनम् ।
 नाभेरूर्ध्वं तु वपनं तस्मान्नापित उच्यते ॥
 कायस्थ इति जीवेत्तु विचरेच्च इतस्ततः ।
 काकाक्षौख्यं यमात्कौर्यं स्थपतेरथ कृन्तनम् ॥
 आद्याक्षराणि संगृह्य कायस्थ इति निर्दिशेत् ॥
 शूद्रायां विधिना विप्राज्जातः पारश्वो मतः ।
 भद्रकालीं समाश्रित्य जीवेयुः पूजकाः स्मृताः ॥
 शिवाद्यागमविद्याद्यैस्तथा मर्दलवृत्तिभिः ।
 तस्यां वै चौरसद्वृत्तो निषादो जात उच्यते ॥
 वने दुष्टमृगान् हत्वा जीवनं मांसविक्रयम् ।
 नृपाज्जातोऽथ गृह्यायां वैश्यायां विधिना सुतः ॥

वैश्यवृत्त्या तु जीवेत न क्षात्रं धर्ममाचरेत् ।
 तस्यां तस्यैव चौर्येण मणिकारः प्रजायते ॥
 मणीनां राजतां कुर्यान्मुक्तानां वेधनक्रियाम् ।
 प्रवालानां च सूत्रत्वं शङ्खानां बलनक्रियाम् ॥
 शूद्रायां विप्रसंसर्गाजात उग्र इति स्मृतः ॥
 नृपस्य दण्डधारः स्याद्दण्डं दण्ड्येषु सञ्चरेत् ।
 तस्यां वै चौरसंवृत्त्या जातः शूलिक उच्यते ॥
 जातदृष्टान् समारोप्य शूलकर्मणि योजयेत् ।
 शूद्रायां वैश्यसंसर्गाद्विधिना सूचकः स्मृतः ॥
 सूचकाद्विप्रकन्यायां जातस्तक्षक उच्यते ।
 शिल्पकर्माणि चान्यानि प्रासादलक्षणं तथा ॥
 नृपायामेव तस्यैव जातो यो मत्स्यबन्धकः ।
 शूद्रायां वैश्यतश्चौर्यात्कटकार इति स्मृतः ॥
 वसिष्ठशापात्त्रेतायां केचित्पारशवास्तथा ।
 वैखानसेन केचित्तु केचिद्भागवतेन च ॥
 वेदशास्त्रावलम्बास्ते भविष्यन्ति कलौ युगे ।
 कटकारास्ततः पश्चान्नारायणगणाः स्मृताः ॥
 शाखा वैखानसेनोक्ता तन्त्रमार्गविधिक्रियाः ।
 निषेकाद्याः श्मशानान्ताः क्रियाः पूजाङ्गसूत्रधृक् ॥
 पाञ्चरात्रेण वा कश्चित्तन्त्रोक्तं धर्ममाचरेत् ।
 शूद्रादेव तु शूद्रायां जातः शूद्र इति स्मृतः ॥
 द्विजशुश्रूषणपरः पाकयज्ञपरान्वितः ।
 सच्छूद्रं तं विजानीयादसच्छूद्रस्ततोऽन्यथा ॥
 चौर्यात्काकवचो ज्ञेया अश्वानां तृणवाहकाः ।

एतत्संक्षेपतः प्रोक्तं जातिवृत्तिविभागशः ।

जात्यन्तराणि दृश्यन्ते संकल्पादित एव तत् ॥ इति ॥

दक्षस्मृतौ प्रथमाध्याये—

जातमात्रः शिशुस्तावद्यावदष्टौ समा वयः ।

सहि गर्भसमो ज्ञेयो जातिमात्रप्रदर्शकः ॥

भक्ष्याभक्ष्ये तथापेये वाच्यावाच्ये तथानृते ।

अस्मिन्बाले न दोषः स्यात्स यावन्नोपनीयते ॥

षष्ठाध्याये—

वर्णानामानुलोम्येन स्त्रीणामेको यदा पतिः ।

दशाहषट्त्र्यहैकाहं प्रसवे सूतकं भवेत् ॥

● देवलस्मृतौ—

[दिवलवचनानि] ब्राह्मणी क्षत्रिया वैश्या शूद्रा नीता यदाऽन्यजैः ।

ब्राह्मण्याः कीदृशं न्याथ्यं प्रायश्चित्तं विधीयते ॥

ब्राह्मणी भोजयेन्त्लेच्छमभक्ष्यं भक्षयेद्यदि ।

पराकेण ततः शुद्धिः पादेनोत्तरोत्तरा ॥

(पादोनेनोत्तरोत्तरा) इति साधुः ॥

स्पृष्ट्वा रजस्वलाऽन्योन्यं ब्राह्मणी क्षत्रिया तथा ।

त्रिरात्रेण विशुद्धिः स्याद्देवलस्य वचो यथा ॥

स्पृष्ट्वा रजस्वलाऽन्योन्यं ब्राह्मणी शूद्रजा तथा ।

पञ्चरात्रं निराहारा पञ्चगव्येन शुद्ध्यति ॥

ब्राह्मण्यनशनं कुर्यात्क्षत्रिया स्नानमाचरेत् ।

सचैलं वैश्यजातीनां नक्तं शूद्रे विनिर्दिशेत् ॥

प्रजापतिस्मृतौ—

* (१) देवलस्मृतिरियमानन्दाश्रमसुद्रापिता, यस्याः प्रामाण्ये विप्रतिपत्तिरस्ति केषीचन ।

ब्राह्मणः क्षत्रियविशां जीव्यवृत्तिं समाश्रयेत् ।

स्ववृत्ते रूपहानिः स्यान्न श्ववृत्तिं (क्ष्या) कदाचन ॥

वर्णानां च त्रिधा वृत्तिरुत्तमा मध्यमाऽधमा ।

ह्रासपुण्यफलांशस्य क्रमात्तद्धनदानतः ॥ इति ॥

बृहद्यमस्मृतौ तृतीयाध्याये—

उच्छिष्टोच्छिष्टसंस्पृष्टो ब्राह्मणो ब्राह्मणेन हि ।

दशरुद्रीं जपेत्पश्चाद्वायत्र्या शोधनं परम् ॥

उच्छिष्टोच्छिष्टसंस्पृष्टः क्षत्रियो वैश्य एव च ।

प्रमादोच्छिष्टसंस्पृष्टः शूद्रेण तु यदा द्विजः ॥

उपोष्य रजनीमेकां पञ्चगव्येन शुद्ध्यति ।

श्वानकुक्कुटमार्जाराः काको वा स्पृशते यदि ॥

उच्छिष्टं तं द्विजं यस्तु अहोरात्रेण शुद्ध्यति ।

पञ्चगव्येन शुद्धिः स्यादित्याह भगवान्यमः ॥

स्त्रीणां रजस्वलानां च स्पर्शश्चैव भवेद्यदि ।

चतुर्णामपि वर्णानां प्रायश्चित्तं कथं भवेत् ॥

स्पृष्ट्वा रजस्वलाऽन्योन्यं सगोत्रा चान्यगोत्रका ।

कामादकामतो वापि त्रिरात्राच्छुद्धिरिष्यते ॥

स्पृष्ट्वा रजस्वलाऽन्योन्यं ब्राह्मणी क्षत्रियो तथा ।

अर्धकृच्छ्रं चरेत्पूर्वा पादकृच्छ्रं तथोत्तरा ॥

स्पृष्ट्वा रजस्वलान्योन्यं ब्राह्मणी वैश्यानी तथा ।

पादहीनं चरेत्पूर्वा पादमेकं तथोत्तरा ॥

स्पृष्ट्वा रजस्वलान्योन्यं ब्राह्मणी शूद्रिणी तथा ।

कृच्छ्रेण शुद्ध्यते शूद्री ब्राह्मी दानेन शुद्ध्यति ॥ इति ॥

बृहद्यमस्मृतौ चतुर्थाध्याये—

प्रेषितः पुरुषो वापि प्रायश्चित्तं च यत्स्मृतम् ।
 [तत्रबृहथप आदिकं चैव शूद्रस्य वैश्यस्य द्विगुणं भवेत् ॥
 वचनानि] त्रिगुणं क्षत्रियस्यैव विप्रस्यैव चतुर्गुणम् ।
 गोष्ठे निवसनं कार्यं गोघ्नोऽहमिति वाचयेत् ॥
 ब्राह्मणक्षत्रियविशां शूद्राणां चान्त्यजातिनाम् ।
 तारतम्येन दातव्यमिति प्राह स्वयं यमः ॥
 पतितानां च विप्राणां तथा स्त्रीणां विगर्हितम् ।
 कथं शुद्धिर्भवेत्तासां तेषां चैव विशेषतः ॥
 व्यभिचारादृतौ शुद्धिः स्त्रीणां चैव न संशयः ॥
 गर्भे जाते परित्यागो नान्यथा मम भाषितम् ॥
 तत्रैव पञ्चमाध्याये—

अतः परं प्रवक्ष्यामि शृणुष्व मुनिपुंगवाः ।
 सर्वेषामन्त्यजातीनां वर्णादीनां यथाक्रमम् ॥
 स्त्रीसम्पर्कादिकं सर्वं जातमन्त्यजसंज्ञकम् ।
 योनिसंकरजं सर्वं वर्णतश्चापि सर्वशः ॥
 विप्रक्षत्रियविट्छूद्रा वर्णिजात्येष्वनुक्रमात् ।
 एते ब्राह्मणाकुत्साः स्युस्तस्माद्ब्राह्मणमुत्तमम् ॥

लघुविष्णुस्मृतौ प्रथमाध्याये—
 ब्राह्मणः क्षत्रियो वैश्यः शूद्रश्चैव तथाऽपरः ।
 एतेषां धर्मसारं यद्वक्ष्यमाणं निबोधत ॥
 ऋतौ ऋतौ तु संयोगाद्ब्राह्मणो जायते स्वयम् ।
 तस्माद्ब्राह्मणसंस्कारं गर्भादौ तु प्रयोजयेत् ॥
 जातकर्म तथा कुर्यात्पुत्रे जाते यथोदितम् ।
 बहिर्निष्क्रमणं चैव तस्य कुर्याच्छिशोः शुभम् ॥

षष्ठे मासे च सम्प्राप्ते अन्नप्राशनमाचरेत् ॥

तृतीयेऽब्दे च सम्प्राप्ते केशकर्म च कारयेत् ॥

गर्भाष्टमे तथा कर्म ब्राह्मणस्योपनायनम् ॥

द्विजत्वे त्वथ सम्प्राप्ते सावित्र्यामधिकारभाक् ॥

गर्भादिकादशे सैके कुर्यात्क्षत्रियवैश्ययोः ।

कारयेद् द्विजकर्माणि ब्राह्मणेन यथाक्रमम् ॥

शूद्रश्चतुर्थो वर्णस्तु सर्वसंस्कारवर्जितः ।

उक्तस्तस्य तु संस्कारो द्विजेष्व्वात्मनिवेदनम् ॥

पञ्चमाध्याये—

तेजः सत्यं धृतिर्दादयं संग्रामेष्वनिवर्तिता ।

दानमीश्वरभावश्च क्षत्रधर्मः प्रकीर्तितः ॥

क्षत्रियस्य परो धर्मः प्रजानां परिपालनम् ।

तस्मात्सर्वप्रयत्नेन रक्षयेद्भूपतिः प्रजाः ॥

त्रीणि कर्माणि कुर्वीत राजन्यस्तु प्रयत्नतः ।

दानमध्ययनं यज्ञस्तपो योगनिषेवणम् ॥

ब्राह्मणानां च सन्तुष्टिमाचरेत्सततं तथा ।

तेषु तुष्टेषु नियतं राज्यं क्रोशश्च वर्धते ॥

वाणिज्यं कर्षणं चैव गवां च परिपालनम् ।

ब्राह्मणक्षत्रसेवा च वैश्यकर्म प्रकीर्तितम् ॥

खलयज्ञं कृषीणां च गोयज्ञं चैव यत्नतः ।

कुर्याद्वैश्यश्च सततं गवां च शरणं तथा ॥

ब्राह्मणक्षत्रवैश्यांश्च चरेन्नित्यममत्सरः ।

कुर्वस्तु शूद्रः शूश्रूषां लोकान्नयति धर्मतः ॥

पञ्चयज्ञविधानं तु शूद्रस्य न विधीयते ।

तस्य प्रोक्तो नमस्कारः कुर्वन्नित्यं न हीयते ॥
शूद्रोऽपि द्विविधो ज्ञेयः श्राद्धी चैवेतरस्तथा ॥
श्राद्धी भोज्यस्तयोरुक्तो ह्यभोज्यो हीतरो मतः ॥
कुर्याच्छूद्रस्तु शुश्रूषां ब्रह्मक्षत्रविशां क्रमात् ॥
कुर्यादुत्तरयोर्वैश्यः क्षत्रियो ब्राह्मणस्य तु ॥ इति

लध्वाश्रलायनस्मृतावुपनयनप्रकरणे—

ब्राह्मणस्याष्टमे वर्षे विहितं चोपनायनम् ।
सप्तमे चाथ वा कुर्यात्सर्वाचार्यमतं भवेत् ॥

तत्रैव वर्णधर्मप्रकरणे च—

सर्वेषां चैव वर्णानामुत्तमो ब्राह्मणो यतः ।
क्षत्रस्तु पालयेद्विप्रं विप्राज्ञाप्रतिपालकः ॥
सेवां चैव तु विप्रस्य शूद्रः कुर्याद्यथोदिताम् ।
सर्वेषां चापि वै मान्यो वेदविद्वद्विज एव हि ॥
यजनादीनि कर्माणि कुर्यादहरहर्द्विजः ।
धर्मोऽयं द्विजवर्यस्य परमानन्ददायकः ॥

रणे धीरो भवेत्क्षत्रो जयाद्राज्यं च वैरिणः ।
पालयेद्ब्राह्मणान् सम्यक् परं तेनैव जेष्यति ॥

शूद्रः कुर्याद्विजस्यैव सेवामेव कृषिं तथा ।
सुखं तेन लभेन्नूनं प्रवदन्ति महर्षयः ॥

ब्राह्मणः क्षत्रियो वापि स्वधर्मेणानुवर्तयेत् ।
नाचरेत्परधर्मं च धर्मनाशाय चात्मनः ॥ इति ।

वसिष्ठस्मृतौ प्रथमाध्याये—

त्रयो वर्णा ब्राह्मणस्य वशे वर्तेरन् तेषां ब्राह्मणो धर्मं ब्रूयात् ।

[वसिष्ठवचनानि] तं राजा चानुशिष्यात् ॥ राजा तु धर्मेणानुशा-

सत्पष्ठं षष्ठं धनस्य हरेत् । अन्यत्र ब्राह्मणात् । इष्टापूर्तस्य तु षष्ठमंशं भजति इति ह ब्राह्मणो वेदमाद्यं करोति, ब्राह्मण आप-
दुद्धरति तस्माद्ब्राह्मणोऽनाद्यः । सोमोऽस्य राजा भवतीति ह प्रेत्य
चाभ्युदयिकमिति ह विज्ञायते ॥

द्वितीयाध्याये—

चत्वारो वर्णा ब्राह्मणक्षत्रियवैश्य शूद्राः । त्रयो वर्णा द्विजा-
तयो ब्राह्मणक्षत्रियवैश्याः । तेषां मातुरग्रेऽधिजननं द्वितीयं
मौञ्जीबन्धने तत्रास्य माता सावित्री पिता त्वाचार्य उच्यते ॥

षट् कर्माणि ब्राह्मणस्य स्वाध्यायाध्ययनमध्यापनं यजनं या-
जनं दानं प्रतिग्रहश्चेति, त्रीणि राजन्यस्य अध्ययनं यजनं दानं च
शस्त्रेण च प्रजापलनं स्वधर्मस्तेन जीवेत् । एतान्येव त्रीणि वैश्यस्य
कृषिर्वाणिज्यं पाशुपाल्यं कुलसीदं च, एतेषां परिचर्या शूद्रस्य अनि-
यता वृत्तिः । अनियतकेशवेशाः सर्वेषां मुखशिखावर्जम् । अजीवन्तः
स्वधर्मेणानन्तरां पापीयसीं वृत्तिमातिष्ठेरन्, न तु कदाचिज्ज्याय-
सीम् ॥

तत्रैव तृतीयाध्याये—

योऽनधीत्य द्विजो वेदमन्यत्र कुरुते श्रमम् ।

स जीवन्नेव शूद्रत्वमाशु गच्छति सान्वयः ॥

नानृक्ब्राह्मणो भवति न वणिङ् न कुशीलवः ।

न शूद्रप्रेषणं कुर्वन् स्तेनो न चिकित्सकः ॥

अब्रता ह्यनधीयाना यत्र भैक्ष्यचरा द्विजाः ।

तं ग्रामं दण्डयेद्वाजा चोरभक्तप्रदो हि सः ॥

चतुर्थाध्याये—

प्रकृतिविशिष्टं चातुर्वर्ण्यं संस्कारविशेषाच्च ब्राह्मणोऽस्य मुख-

मासीदुबाहु राजन्यः कृतः । उरु तदस्य यद्वैश्यः पदभ्यां शूद्रो अजा-
यत, इति निगमो भवति गायत्र्या छन्दसा ब्राह्मणमसृजत्त्रिष्टुभा
राजन्यं जगत्या वैश्यं न केनचिच्छन्दसा शद्रमित्यसंस्कारो
विज्ञायते ॥

तत्रैवैकादशाध्याये—

गर्भाष्टमेषु ब्राह्मणमुपनयीत, गर्भादेकादशेषु राजन्यम्, गर्भाद्-
द्वादशेषु वैश्यम् । पालाशो वैत्वरो वा दण्डो ब्राह्मणस्य नैयग्रोधः
क्षत्रियस्य, औदुम्बरो वा वैश्यस्य केशसन्मितो ब्राह्मणस्य, ललाट-
सन्मितः क्षत्रियस्य, घ्राणसन्मितो वैश्यस्य । कृष्णाजिनमुत्तरीयं
ब्राह्मणस्य, रौरवं क्षत्रियस्य गव्यं वस्ताजिनं वा वैश्यस्य । शुक्लम-
हतं वासो ब्राह्मणस्य, माञ्जिष्ठं क्षत्रियस्य, हारिद्रं कौशेयं वैश्यस्य-
सर्वेषां वा तान्तवमरक्तम् । भवत्पूर्वा ब्राह्मणो भिक्षां याचेत्,
भवन्मध्यां राजन्यः, भवदन्तां वैश्यः, आपोडशाद्ब्राह्मणस्य नातीतः
कालः, आद्वाविंशात्क्षत्रियस्य, आचतुर्विंशाद्वैश्यस्य । अत ऊर्ध्वं
पतितसावित्रीका भवन्ति । नैतान्मुपनयेन्नाध्यापयेन्न याजयेन्नैभिर्वि-
वाहयेयुः ॥

तत्रैवैकविंशाध्याये—

शूद्रश्चेद्ब्राह्मणीमभिगच्छेद्दीरणैर्वेष्टयित्वा शूद्रमग्नौ प्रास्येत् ।
ब्राह्मण्याः शिरसि वपनं कारयित्वा सर्पिषा समभ्यज्य नग्नां कृष्णं
खरमारोप्य महापथमनुसंवाजयेत्पूता भवतीति विज्ञायते । वैश्य-
श्चेद्ब्राह्मणीमभिगच्छोहोहितदभैर्वेष्टयित्वा वैश्यमग्नौ प्रास्येत् ।
ब्राह्मण्याः शिरसि वपनं कारयित्वा सर्पिषाऽभ्यज्य नग्नां गौरं ख-
रमारोप्य महापथमनुसंवाजयेत्पूता भवतीति विज्ञायते, राजन्यश्चे-
द्ब्राह्मणीमभिसच्छेच्छरपत्रैर्वेष्टयित्वा राजन्यमग्नौ प्रास्येत् । ब्राह्म-

स्याः शिरसि वपनं कारयित्वा सर्पिषा समभ्यज्य नग्नां श्वेतं खर-
मारोप्य मह्यप्रथमनुसंवाजयेत्पूता भवतीति विज्ञायते, एवं वैश्यो
राजन्यायां शूद्रश्च राजन्यावैश्ययोः । मनसा भर्तु रतिचारे त्रिरात्रं
यावकं चारौदनं वा भुञ्जानाऽधःशयीतोर्ध्वं त्रिरात्रादप्सु निमग्नायाः
सावित्र्यष्टशतेन शिरोभिर्जुहुयात्पूता भवतीति विज्ञायते ।

ब्राह्मणक्षत्रियविशां स्त्रियः शूद्रेण सङ्गताः ।

अप्रजाता विशुध्यन्ति प्रायश्चित्तेन नेतराः ॥

प्रतिलोमं चरेयुस्ताः कृच्छ्रं चान्द्रायणोत्तरम् ॥

ब्राह्मणश्चेदप्रेक्षापूर्वं ब्राह्मणदारानभिगच्छोत् अनिवृत्तधर्मक-
र्मणः कृच्छ्रो निवृत्तधर्मकर्मणोऽतिकृच्छ्रः । एवं राजन्यवैश्योः ॥ इति

वृद्धहारीतस्मृतौ षष्ठाध्याये—

ब्राह्मणाः क्षत्रिया वैश्याः स्त्रियः शूद्रास्तथेतराः ।

तस्याधिकारिणः सर्वे सत्त्वशीलगुणा यदि ॥

तत्रैव सप्तमाध्याये—

[वृद्धहारीतस्मृ- कृषिस्तु सर्ववर्णानां सामान्यो धर्म उच्यते ।

तिवक्ष्यामि ।] प्रतिग्रहस्तु विप्राणां राज्ञां क्षमापालनं तथा ॥

कुसीदं चैव वाणिज्यं विशामेव प्रकीर्तितम् ।

सेवावृत्तिस्तु शूद्राणां कृषिर्वा सम्प्रकीर्तिता ॥

अशक्तस्तु भवेद्राजा पृथिव्याः परिपालने ।

जीवेद्रापि विशां वृत्त्या शूद्राणां वा यथासुखम् ॥

कृषिभृतिः पाशुपाल्यं सर्वेषां न निषिद्ध्यते ।

स्तेयं परस्त्रीहरणं हिंसा कुहुककौतुके ।

स्त्रीमद्यमांसलवणविक्रयं पतितं स्मृतम् ।

अपकृष्टनिकृष्टानां जीवितं शिल्पकर्मभिः ॥

हीनं तु प्रतिलोमानामहीनमनुलोमिनाम् ॥
 चर्मवैणववस्त्राणां हिंसाकर्म च नेजनम् ॥
 गाणिक्यं यवनाद्यं च मधुमांसक्रिया तथा ।
 सारथ्यं वाहकानां च रथानां भूभृतामपि ।
 एवमादि निषिद्धं यत्प्रातिलोम्यं तदुच्यते ॥
 यत्सौम्यशिल्पं लोकेऽस्मिन्सौम्यं तदनुलोमिकम् ।
 मृदारुशैललोहानां शिल्पं सौम्यमिहोच्यते ॥
 न्यायेन पालयेद्राजा पृथिवीं शास्त्रमार्गतः ।
 स्वराष्ट्रकृतधर्मस्य सदा षड्भागसिद्ध्ये ॥
 राज्ञां राष्ट्रकृतं पापमिति धर्मविदो विदुः ।
 तस्मादपापसंयुक्तां यथा संरक्षयेद्भुवम् ॥ इति ॥

तत्रैव नवमाध्याये—

हीनवर्णाभिगमनं गर्भघ्नं भर्तृहिंसनम् ।
 विशेषपतनीयानि स्त्रीणां पुसां च यानि तु ॥
 स्त्रीशूद्रविट्क्षत्रवधो गोबालहननं तथा ।
 फलपुष्पद्रुमाणां च ओषधीनां च हिंसनम् ॥
 शूद्रप्रेष्यं हीनसख्यमुच्छिष्टस्पर्शनादिकम् ।
 स्त्रीभिर्हास्यं कामजल्पं मुक्तकेश्यादिवीक्षणम् ॥
 इत्यादयो ये च दोषाः प्रकीर्णाः परिकीर्तिताः ।
 महापापं पातकं च अनुपातकमेव च ॥ इति ॥

वेदव्यासस्मृतौ प्रथमाध्याये—

ब्राह्मणः क्षत्रियो वैश्यस्त्रयो वर्णा द्विजातयः ।

[विदध्यासवच- श्रुतिस्मृतिपुराणोक्तधर्मयोग्यास्तु ते नराः ॥

नामि ।] शूद्रो वर्णाच्चतुर्थोऽपि वर्णात्वाद्धर्ममर्हति ।

वेदमन्त्रस्वधास्वाहावषट्कारादिभिर्विना ॥

विप्रवद्विप्रविन्नासु चत्रविन्नासु चत्रवत् ।

जातकर्माणि कुर्वीत ततः शूद्रासु शूद्रवत् ॥

वैश्यासु विप्रचत्राभ्यां ततः शूद्रासु शूद्रवत् ।

अधमादुत्तमायां तु जातः शूद्राधमः स्मृतः ॥

ब्राह्मण्यां शूद्रजनितश्चण्डालो धर्मवर्जितः ।

कुमारीसम्भवस्त्वेकः सगोत्रायां द्वितीयकः ॥

ब्राह्मण्यां शूद्रजनितश्चण्डालस्त्रिविधः स्मृतः ।

वर्धकी नापितो गोप आशापः कुम्भकारकः ॥

वणिक्किरातकायस्थमालाकारकुटुम्बिनः ।

एते चान्ये च बहवः शूद्राभिन्नाः स्वकमभिः ॥

चर्मकारो भटो भिल्लो रजकः पुष्करो नटः ।

वराटो मेदचण्डालौ दाशः श्वपचकौलिकाः ॥

एतेऽन्त्यजाः समाख्याता ये चान्ये च गवाशनाः ।

एषां सम्भाषणात्तनानं दर्शनादर्कवीक्षणम् ॥

विप्रो गर्भाष्टमे वर्षे चत्रमेकादशे तथा ।

द्वादशे वैश्यजातीनां त्रतोपनयनक्रियाः ॥

तस्य प्राप्तव्रतस्यायं कालः स्याद्विगुणाधिकः ।

देवव्रतच्युतो ब्राह्मणः स ब्राह्मणस्तोममर्हति ॥

द्वे जन्मनी द्विजातीनां मातुः स्यात्प्रथमं तयोः ।

द्वितीयं छन्दसां मातुर्ग्रहणाद्विधिवद्गुरोः ॥

एवं द्विजातिमापन्नो विमुक्तो बाल्यदोषतः ।

श्रुतिस्मृतिपुराणानां भवेदध्ययनक्षमः ॥

उपनीतो गुरुकुले वसेन्नित्यं समाहितः ।

विभृयाद्दण्डकौपीनोपवीताजिनमेखलाः ॥

द्वितीयाध्याये—

ऊढायां हि सवर्णायामन्यां वा काममुद्वहेत् ।
तस्यामुत्पादितः पुत्रो न सवर्णात्प्रहीयते ॥
उद्वहेत्क्षत्रियां वैश्यो वैश्यां च क्षत्रियोऽपि ताम् ।
न तु शूद्रां द्विजः कश्चिन्नाधरः पूर्ववर्णजाम् ॥
नानावर्णासु भार्यासु सवर्णा सहचारिणी ।
धर्मे धर्मेण धर्मिष्ठा ज्येष्ठता तु सजातिषु ॥

चतुर्थाध्याये—

ब्राह्मणातिक्रमो नास्ति विप्रे वेदविवर्जिते ।
ज्वलन्तमग्निमुत्सृज्य नहि भस्मनि हूयते ॥
सन्निकृष्टमधीयानं ब्राह्मणं यो व्यतिक्रमेत् ।
भोजने चैव दाने च हन्यात्त्रिपुरुषं कुलम् ॥
अमृतं ब्राह्मणान्नैस्तु दारिद्र्यं क्षत्रियस्य च ।
वैश्यान्नेन तु शूद्रत्वं शूद्रान्ने नरकं व्रजेत् ॥
यस्तु भुञ्जति शूद्रान्नं मासमेकं निरन्तरम् ।
इह जन्मनि शूद्रत्वं मृतः श्वा चोपजायते ॥

शङ्खस्मृतौ प्रथमाध्याये—

[शङ्खवचनानि ।] स्वयम्भुवे नमस्कृत्य सृष्टिसंहारकारिणे ।

चातुर्वर्ण्यहितार्थाय शङ्खः शास्त्रमकल्पयत् ॥
यजनं याजनं दानं तथैवाध्यापनक्रिया ।
प्रतिग्रहं चाध्ययनं विप्रकर्माणि निर्दिशेत् ॥
दानं चाध्ययनं चैव यजनं च यथाविधि ।
क्षत्रियस्य च वैश्यस्य कर्मेदं परिकीर्तितम् ॥

क्षत्रियस्य विशेषेण प्रजानां परिपालनम् ।
 कृषिगोरक्षवाणिज्यं विशश्च परिकीर्तितम् ॥
 शूद्रस्य द्विजशुश्रूषा सर्वशिल्पानि चाप्यथ ।
 क्षमा सत्यं दमः शौचं सर्वेषामविशेषतः ॥
 ब्राह्मणः क्षत्रियो वैश्यस्त्रयो वर्णा द्विजातयः ।
 तेषां जन्म द्वितीयं तु त्रिजेयं मौञ्जीबन्धनम् ॥
 आचार्यस्तु पिता प्रोक्तः सावित्री जननी तथा ।
 ब्राह्मणक्षत्रियविशां मौञ्जीबन्धनजन्मनि ॥
 वृत्त्या शूद्रसमास्तावद्विज्ञेयास्ते विचक्षणैः ।
 यावद्वेदे न जायन्ते द्विजा ज्ञेयास्ततः परम् ॥

द्वितीयाध्याये—

नामधेयं च कर्तव्यं वर्णानां च समाक्षरम् ।
 ब्राह्मण्यं ब्राह्मणस्योक्तं क्षत्रियस्य बलान्वितम् ॥
 वैश्यस्य धनसंयुक्तं शूद्रस्य तु जुगुप्सितम् ।
 शर्मान्तं ब्राह्मणस्योक्तं वर्मान्तं क्षत्रियस्य तु ।
 धनान्तं चैव वैश्यस्य दासान्तं चान्त्यजन्मनः ॥
 गर्भाष्टमेऽब्दे कर्तव्यं ब्राह्मणस्योपनायनम् ।
 गर्भादेकादशे राज्ञो गर्भात्तु द्वादशे विशः ॥
 षोडशाब्दानि विप्रस्य राजन्यस्य द्विविंशतिः ।
 विंशतिः सच्चतुष्का तु वैश्यस्य परिकीर्तिता ॥
 नातिवर्तते सावित्रीमत ऊर्ध्वं निवर्तते ।

चतुर्थाध्याये—

तिस्त्रस्तु भार्या विप्रस्य द्वे भार्ये क्षत्रियस्य तु ।
 एकैव भार्या वैश्यस्य तथा शूद्रस्य कीर्तिता ॥

ब्राह्मणी क्षत्रिया वैश्या विप्रभार्याः प्रकीर्तिताः ।

क्षत्रिया चैव वैश्या च क्षत्रियस्य विधीयते ॥

वैश्या च भार्या वैश्यस्य शूद्रा शूद्रस्य कीर्तिता ।

आपद्यपि न कर्तव्या शूद्रा भार्या द्विजन्मना ॥

तस्यां तस्य प्रसूतस्य निष्कृतिर्न विधीयते ॥

पञ्चदशाध्याये—

जनने मरणे चैव सपिण्डानां द्विजोत्तमः ।

त्र्यहाच्छुद्धिमवाप्नोति योऽग्निवेदसमन्वितः ॥

सपिण्डता तु पुरुषे सप्तमे विनिवर्तते ।

नामधारकविप्रस्तु दशाहेन विशुध्यति ॥

क्षत्रियो द्वादशाहेन वैश्यः पक्षेण शुध्यति ।

मासेन तु तथा शूद्रः शुद्धिमाप्नोति नास्तरे ॥

हीनवर्णा तु या नारी प्रमादात्प्रसवं व्रजेत् ।

त्रिरात्रमथ षड्रात्रं पक्षं मासं तथैव च ॥

वैश्ये सपिण्डे वर्णानामाशौचं क्रमशः स्मृतम् ॥

सपिण्डे क्षत्रिये शुद्धिः षड्रात्रं ब्राह्मणस्य तु ।

वर्णानां परिशिष्टानां द्वादशाहं विनिर्दिशेत् ॥

सपिण्डे ब्राह्मणे वर्णाः सर्व एवाविशेषतः ।

दशरात्रेण शुध्येयुरित्याह भगवान्यमः ।

सप्तदशाध्याये—

शूद्रस्य सततं भुक्त्वा षण्मासान्वतमाचरेत् ।

वैश्यस्य तु तथा भुक्त्वा त्रीन्मासान्वतमाचरेत् ॥

क्षत्रियस्य तथा भुक्त्वा द्वौ मासौ व्रतमाचरेत् ।

ब्राह्मणस्य तथा भुक्त्वा मासमेकं व्रतं चरेत् ॥

भुक्त्वान्नं ब्राह्मणः पश्चात्त्रिरात्रं तु व्रती भवेत् ।

क्षत्रियस्तु रणे दत्त्वा पृष्ठं प्राणपरायणः ।

संवत्सरव्रतं कुर्याच्छ्रित्वा वृत्तं फलप्रदम् ॥ इति ॥

संवर्तस्मृतौ—

[संवर्तवचनानि] शूद्रः शुद्ध्यति हस्तेन वैश्यो दन्तेषु वारिभिः ।

कण्ठागतैः क्षत्रियस्तु आचान्तः शुचितामियात् ॥

विप्रो दशाहमासीत् दांनाध्ययनवर्जितः ।

क्षत्रियो द्वादशाहानि वैश्यः पञ्चदशैव तु ॥

शूद्रः शुद्ध्यति मासेन संवर्तवचनं यथा ।

प्रेतायान्नं जले देयं स्नात्वा तद्गोत्रजैः सहः ।

प्रथमेऽहि तृतीये च सप्तमे नवमे तथा ॥

चतुर्थेऽहनि विप्रस्य षष्ठे वै क्षत्रियस्य च ।

अष्टमे दशमे चैव स्पर्शः स्याद्वैश्यशूद्रयोः ॥

जातस्यापि विधिदृष्ट एष एव मनीषिभिः ।

दशरात्रेण शुद्ध्येत विप्रो वेदविवर्जितः ॥

जाते पुत्रे पितुः स्नानं सचैलं तु विधीयते ।

क्षत्रियामथ वैश्यां वा गच्छेद्यः काममोहितः ॥

तस्य सान्तपनः कृच्छ्रो भवेत्पापापनोदकः ।

शूद्रां तु ब्राह्मणो गत्वा मासं मासार्धमेव वा ॥

गोमूत्रयावकाहारो मासार्धेन विशुद्ध्यति ।

विप्रस्तु ब्राह्मणीं गत्वा प्रजापत्येन शुद्ध्यति ॥

स्वजनां तु दिजो गत्वा प्राजापत्यं समाचरेत् ।

क्षत्रियां क्षत्रियो गत्वा तदेव व्रतमाचरेत् ॥

नरो भोगमनं कृत्वा कुर्याच्चान्द्रायणव्रतम् ॥

वैश्यां तु ब्राह्मणो गत्वा कृच्छ्रमेकं समाचरेत् ।
 एवं शुद्धिः समाख्याता संवर्तस्य वचो यथा ॥
 कथञ्चिद्ब्राह्मणीं गत्वा क्षत्रियो वैश्य एव च ।
 गोमूत्रयावकाहारो मासेनैकेन शुद्ध्यति ॥
 शूद्रस्तु ब्राह्मणीं गच्छेत् कदाचित्काममोहितः ।
 गोमूत्रयावकाहारो मासेनैकेन शुद्ध्यति ॥
 ब्राह्मणीं शूद्रसम्पर्के कदाचित्समुपागते ।
 कृच्छ्रचान्द्रायणं तस्याः पावनं परमं स्मृतम् ॥
 चाण्डालं पुक्कसं चैव श्वपाकं पतितं तथा ।
 एतान् श्रेष्ठाः स्त्रियो गत्वा कुर्युश्चान्द्रायणव्रतम् ॥
 बौधायनस्मृतौ प्रथमप्रश्ने द्वितीयाध्याये—

गर्भादिसंख्या वर्षाणाम्, तदष्टमेषु ब्राह्मणमुपनयीत ।
 त्र्यधिकेषु राजन्यम् । तस्मादेकाधिकेषु वैश्यम् । वसन्तो ग्रीष्मः
 शरदित्यृतवो वर्णानुपूर्व्येण । गायत्रीत्रिष्टुब्जगतीभिर्यथाक्रमम् ।
 आषोडशादाद्वाविंशादाचतुर्विंशादित्यनत्यय एषां क्रमेण । मौञ्जी
 धनुर्ज्याशाणीतिमेखलाः । कृष्णरुखस्ताजिनान्यजिनानि । मूष-
 ललाटनासाग्रप्रमाणा याज्ञिकस्य वृक्षस्य दण्डा विशेषाः पूर्वोक्ताः ।
 भवत्पूर्वां भिक्षामध्यां याज्जान्तां भिक्षां चरेत्सप्ताक्षरां चां च हिं
 च न वर्धयेत् । भवत्पूर्वां ब्राह्मणो भिक्षेत, भवन्मध्यां राजन्यो
 भवदन्त्यां वैश्यः सर्वेषु वर्णेषु ॥

तत्रैवाष्टमाध्याये—

चत्वारो वर्णा ब्राह्मणक्षत्रियविट्शूद्राः । तेषां वर्णानुपूर्व्येण
 चतस्रो भार्या ब्राह्मणस्य, तिस्रो राजन्यस्य, द्वौ वैश्यस्य, एका
 शूद्रस्य । तासु पुत्राः सप्तर्षानन्तरासु सप्तर्षाः । एकान्तरद्वयान्तरा-

स्वम्बष्ठोऽग्रनिषादाः । प्रतिलोमास्त्रायोगवमागधवैणक्षत्तृपुल्कसकुक्कुटवैदेहकचण्डालाः अस्वम्बष्ठाप्रथमायां श्वपाकः, उग्रात् द्वितीयायां वैणः । निषादात्तृतीयायां पुल्कसः । विपर्यये कुक्कुटः । निषादेन निषाद्यामापञ्चमाज्जातोऽपहन्ति शूद्रताम् । तमुपनयेत् षष्ठं याजयेत् । सप्तमो विकृतबीजः समबीजः सम इत्येकेषां संज्ञाः क्रमेण निपठन्ति । त्रिषु वर्णेषु सादृश्यादब्रतो जनयेत्तु यान् । तान् सावित्रीपरिभष्टान् व्रात्यानाहुर्मनीषिणो व्रात्यानाहुर्मनीषिण इति ॥

तत्रैव नवमाध्याये—

रथकारास्वम्बष्ठसूतोऽग्रमागधायोगववैणक्षत्तृपुल्कसकुक्कुटवैदेहकचण्डालश्वपाकप्रभृतयः । तत्र सवर्णासु सवर्णाः । ब्राह्मणात्क्षत्रियायां ब्राह्मणो वैश्यायामस्वम्बष्ठः शूद्रायां निषादः । पारशव इत्येके । क्षत्रियाद्वैश्यायां क्षत्रियः शूद्रायामुग्रः । वैश्याच्छूद्रायां रथकारः । शूद्राद्वैश्यायां मागधः क्षत्रियायां क्षत्ता ब्राह्मण्यां चण्डालः । वैश्यात्क्षत्रियायामायोगवो ब्राह्मण्यां वैदेहकः । क्षत्रियाद्ब्राह्मण्यां सूतः । तत्रास्वम्बष्ठोऽग्रसंयोगे भवत्यनुलोमः । क्षत्तृवैदेहकयोः प्रतिलोमः । उग्राज्जातः क्षत्र्यां श्वपाकः । वैदेहकादस्वम्बष्ठायां वैणः । निषादाच्छूद्रायां पुल्कसः । शूद्रान्निषाद्यां कुक्कुटः ॥

तत्रैव दशमाध्याये—

षड्भागभृतो राजा रक्षेत्रजाम् । ब्रह्म वै स्वं महिमानं ब्राह्मणेष्वदधादध्ययनाध्यापनयजनयाजनदानप्रतिग्रहसंयुक्तं वेदानां गुप्त्यै । क्षत्रे बलमध्ययनयजनदानशस्त्रकोशभूतरक्षणसंयुक्तं क्षत्रस्य वृद्ध्यै । विट्स्वध्ययनयजनदानकृषिवाणिज्यपशुपालनसंयुक्तं कर्मणां वृद्ध्यै । शूद्रेषु पूर्वेषां परिचर्या ।

ब्राह्मणस्य ब्रह्महत्यागुरुतल्पगमनसुवर्णस्तेयसुरापानेषु कुसि-

अध्यापनयाजनप्रतिग्रहैरशक्तः क्षत्रधर्मेण जीवेत्क्षत्रत्यन्तरत्वात्,
नेति गौतमोऽप्युच्यते हि क्षत्रधर्मो ब्राह्मणस्य—अथाप्युदाहरन्ति ।

गवार्थे ब्राह्मणार्थे वा वर्णानां वापि संकरे ।

गृहीयातां विप्रविशौ शस्त्रं धर्मव्यपेक्षया ॥

वैश्यवृत्तिरनुष्ठेया प्रत्यन्तरत्वात् ॥

तत्रैव तृतीयप्रश्ने दशमाध्याये—

उक्तो वर्णधर्मश्चाश्रमधर्मश्चेति ॥ इति ॥

आपस्तम्बपरिभाषासूत्रे—

[आपस्तम्बास्तत्र यज्ञं व्याख्यास्यामः । स त्रयाणां वर्णानां ब्राह्मण-
वचनानि] राजन्ययोर्वैश्यस्य च ॥ इति ।

बृहत्पाराशरसंहितायां प्रथमाध्याये—

[बृहत्पाराशर मनुष्याणां हितं धर्मं वर्तमाने कलौ युगे ।

वचनानि ।] वर्णानामाश्रमाणां च किञ्चित्साधारणं वद ॥

धर्मं तु त्रियुगाचारं न शक्यं हि कलौ युगे ।

वर्णानामाश्रमाणां च किञ्चित्साधारणं वद ॥

कृतं तु ब्राह्मणयुगं त्रेता तु क्षत्रियं युगम् ।

वैश्यं तु द्वापरयुगं कलिः शूद्रयुगं स्मृतम् ॥

पतिद्विजात्युपास्त्यापि धर्मर्द्धिर्महती कलौ ।

युगस्वरूपमाख्यातमन्यच्च गदतः शृणु ।

वर्णानामाश्रमाणां च सर्वेषां धर्मसाधनम् ॥

द्वितीयाध्याये—

चतुर्णामपि वर्णानामाचारो धर्मपालनम् ।

आचारभ्रष्टदेहानां भवेद्धर्मः पराङ्मुखः ॥

षट्कर्माभिरतो नित्यं देवतातिथिपूजकः ॥

षष्ठाध्याये—

आद्या आद्यस्य षट् प्रोक्ता धर्म्याश्चत्वार एव हि ।

चत्वारोऽन्ये द्वितीयस्य आद्यस्य च द्वयस्य च ॥

पश्चमश्च तथा षष्ठः स्मृतौ तौ त्रिचतुर्थयोः ।

द्वितीयस्यापि ये प्रोक्ता एतयोस्ते न चाष्टमः ॥

जातिर्विद्या वयः शक्तिरारोग्यं बहुपक्षता ।

अर्थित्वं वित्तसम्पत्तिरष्टावेते वरे गुणाः ॥

जातिर्विद्या च रूपं च शीलं चैव नवं वयः ।

अरोगित्वं विशेषेण पुंस्त्वे सत्यपि लक्षयेत् ॥

जातिं रूपं च शीलं च वयो नवमरोगिताम् ।

स्वाचारत्वं विशेषेण संलक्ष्य वरमाश्रयेत् ॥

सजातिं रूपवित्तं च तथाग्रवयसं दृढम् ।

सन्तोषजननं स्त्रीणां प्रज्ञावानाश्रयेद्वरम् ॥

न जातिं न च विद्यां च वित्तं नाचरणं स्त्रियः ।

किन्तु ताः प्रीतिमिच्छन्ति तस्मात्प्रीतिकरं श्रयेत् ॥

स्वजातिमुद्रहेत्कन्यां सुरूपां लक्षणां विताम् ।

अरोगिणीं सुशीलां च तथा भ्रातृमतीमपि ॥

विप्रः स्वामपरे द्वे तु राजा स्वामपरे तथा ।

वैश्यः स्वां च चतुर्थीं च क्रमेणैवं समुद्रहेत् ॥

मुञ्जमौर्णशणानां तु त्रिवृत्ता रशना स्मृता ।

कार्पासशणमेषौर्णान्युपवीतानि वर्णशः ॥

पलाशवटपीलूनां दण्डाश्च क्रमशः स्मृताः ॥

काष्ठा च रौरवं वास्तमजिनानि द्विजन्मनाम् ॥

शिरोललाटनासान्ताः क्रमादण्डाः प्रकीर्तिताः ।

औपनायनिका मन्त्रा विप्रादीनामुदाहृताः ॥

ब्राह्मणो विप्रगेहेषु नृपस्तेषूत्तमेषु च ।

॥ वैश्यो विप्रनृपेष्वेव कुर्याद्भिर्चा स्ववृत्तये ।

एकान्तं न द्विजोऽभीष्टाद्ब्रह्मचारिवृत्ते स्थितः ॥

तत्रैव सप्तमाध्याये—

चत्रियायां तु यो जातो वैश्यायां च तथा सुतः ।

ब्राह्मणस्य पितुस्तौ तु निर्वपेतां द्विजाग्रथेवत् ॥

चत्रियस्य सुतश्चैव तथा वैश्यसुतोऽपि च ।

श्रुत्वा न्नो न द्विजांस्तर्प्य श्राद्धद्वयं च निर्वपेत् ॥

आमान्नो न तु शूद्रस्य तूष्णीं च द्विजपूजनम् ।

कृत्वा श्राद्धं तु निर्वाप्य सजातीनाशयेत्तथा ॥

सोमपाश्च तथा विद्वंस्तथैव च हविर्भुजः ।

आज्यपाश्च तथा वत्स तथाहान्ये सुकालिनः ॥

वैश्वश्राद्धं पितृश्राद्धं प्रतिलोमविधानतः ।

वर्णाश्रमबहिःस्थास्तैः संकीर्णजन्मसम्भवाः ॥

मृतानुगमनं नास्ति ब्राह्मण्या ब्रह्मशंसनात् ।

इतरेषु च वर्णेषु तपःपरममुच्यते ॥

शूद्रस्य दासिजः पुत्रः कामतस्तु सपिण्डदः ।

जात्या जातः सुतो मातुः पिण्डदः स्यात्सुतोऽपि च ॥

जनकस्य न किञ्चित्स्याद्द्विर्थात्कामप्रवर्तनात् ।

मया श्राद्धविधिः प्रोक्तो वर्णानां पितृवृत्तिकृत् ।

एवं दास्यति यः श्राद्धं वरान्सर्व नवाप्स्यति ॥

तत्रैवाष्टमाध्याये—

राज्ञां तु द्वादशाहः स्यात्पक्षो वैश्यस्य पावनः ।

वृषलस्य तथा मासस्यहादेष्वपि धर्मतः ॥

प्रसवे च द्विवजातीनां न कुर्यात्संकरं यदि ।

दशाहाच्छुध्यते माता अवगाह्य पिता शुचिः॥

ब्राह्मणः क्षत्रियं हत्वा गवां दधात्सहस्रकम्

वृषेणैकेन संयुक्तं पापादस्मात्प्रमुच्यते ॥

गवां नृपं चैव वैश्यं च शूद्रं वाप्यनुलोमं जम्

क्षत्रियादिस्त्रियं गत्वा विप्रश्चान्द्रायणं चरेत् ॥

ब्राह्मणान्नं ददच्छूद्रः शूद्रान्नं ब्राह्मणो ददन्

द्वोवप्येतावभोज्यान्नौ चरेतां शशिनो वृतम् ॥

ब्राह्मणी क्षत्रियां स्पृष्ट्वा ब्राह्मणी वृतमाचरेत्

अपरा क्षत्रियायास्तु वक्तव्यमेव मन्ययोः ॥

रजस्वला तु संस्पृष्टा श्वविट्छूद्रैश्च वायसैः

स्नानं यावन्निराहारं पञ्चगव्येन शुद्ध्यति ॥

शूद्रीं तु ब्राह्मणो गत्वा मासं मासार्धमेव वा

गोमूत्रयावकाहारो मासार्धेन विशुद्ध्यति ॥

नृपोऽप्यस्वजनां गत्वा प्राजापत्यं समचरेत्

वैश्यपत्नीमसौ गत्वा कृत्वा सान्त्तपनं शुचिः ॥

शूद्रीं तु क्षत्रियो गत्वा गोमूत्रयावकाशनः

दशभिर्दिवसैः शुध्येद्वैश्यः सोऽप्येवमेव हि ॥

क्षत्रियेण तु संस्पृष्टो ब्राह्मणो नक्तभोजनात्

वैश्येन चैव संस्पृष्टो नक्ताशी पञ्चगव्यपः ॥

शूद्रेण तु च संस्पृष्ट एकरात्रोपवासकृत्

उच्छिष्टैः पुनरेतैस्तु प्रोक्तं द्विगुणमर्हति ॥

ब्रह्मक्षत्रियविड्जाताः शूद्रास्तेऽनुक्रमेण तु

क्रमातिक्रमतश्चान्ये स्तेच्छान्त्यवर्णसम्भवाः ॥

ब्रह्मादिवर्णाद्वा गोघ्नः पितृमातृसुहृद्वधात्

॥ अग्निदो गुरुहा चैव तथैव गुरुतत्त्वपगः ॥
 यथावर्णं यथाकाष्ठं यथाकार्यं प्रमाणातः ।
 तथा यूपान्प्रवक्ष्यामि वर्णानां हितकाम्यया ॥
 पालाशो ब्रह्मणः प्रोक्तो न्यग्रोधो भुभूजः स्मृतः ।
 वैल्बो वैश्यस्य यूपः स्याच्छूद्रस्यौदुम्बरः स्मृतः ॥
 शिरःप्रमाणो विप्रस्य आकण्ठं क्षत्रियस्य च ।
 ॥ उरःप्रमाणो वैश्यस्य शूद्रस्य नाभिमात्रकः ॥ इति ।

हारीतसंहितायां प्रथमाध्याये—

[हारीतवचनाभि] ये वर्णाश्रमधर्मस्थास्ते भक्ताः केशवं प्रति ॥
 इति पूर्वं त्वया प्रोक्तं भूभुवःस्वर्दिर्वज्रोत्तमाः ॥
 वर्णानामाश्रमाणां च धर्मान्नो ब्रूहि सत्तम ।
 येन सन्तुष्यते देवो नारसिंहः सनातनः ॥
 भगवन् सर्वधर्मज्ञ सर्वधर्मप्रवर्तक ।
 वर्णानामाश्रमाणां च धर्मोन्नो ब्रूहि भार्गव ॥
 वर्णानामाश्रमाणां च योगशास्त्रं च सत्तमः ।
 सन्धार्य मुच्यते मर्त्यो जन्मसंसारबन्धनात् ॥
 यज्ञसिद्ध्यर्थमनघान् ब्राह्मणान् मुखतोऽस्तृजत् ।
 अस्तृजत्क्षत्रियान् बाह्वोर्वैश्यान्पूरुदेशतः ॥
 शूद्रांश्च पादयोः सृष्ट्वा तेषां चैवानुपूर्वशः ।
 यथा प्रोवाच भगवान् ब्रह्मयोनिः पितामहः ॥
 ब्राह्मण्यां ब्राह्मणेनैवमुत्पन्नो ब्राह्मणः स्मृतः ।
 तस्य धर्मं प्रवक्ष्यामि तद्योग्यं देशमेव च ॥
 षट् कर्माणि निजान्याहुर्ब्राह्मणस्य महात्मनः ।
 तैरेव सततं यस्तु वर्तयेत्सुखमेधते ॥

अध्यापनं चाध्ययनं याजनं यजनं तथा ।

दानं प्रतिग्रहश्चेति षट् कर्माणीति चोच्यते ॥

तत्रैव द्वितीयाध्याये—

क्षत्रादीनां प्रवक्ष्यामि यथावदनुपूर्वशः ।

येषु प्रवृत्ता विधिना सर्वे यान्ति परां गतिम् ॥

राज्यस्थः क्षत्रियश्चापि प्रजा धर्मेण पालयन् ।

कुर्यादध्ययनं सम्यग्यजेद्यज्ञान् यथाविधि ॥

दद्याद्दानं द्विजातिभ्यो धर्मवृद्धिसमन्वितः ।

स्वभार्यानिरतो नित्यं षड्भागार्हः सदा नृपः ॥

नीतिशास्त्रार्थकुशलः सन्धिविग्रहतत्त्ववित् ।

देवब्राह्मणभक्तश्च पितृकार्यपरस्तथा ॥

धर्मेण यजनं कार्यमधर्मपरिवर्तनम् ।

उत्तमां गतिमाप्नोति क्षत्रियोऽप्येवमाचरन् ॥

गोरक्षां कृषिवाणिज्यं कुर्याद्वैश्यो यथाविधि ।

दानं देयं यथाशक्त्या ब्राह्मणानां च भोजनम् ॥

दम्भमोहविनिमुक्तस्तथा वागनसूयकः ।

स्वदारनिरतो दान्तः परदारविवर्जितः ॥

धनैर्विप्रां भोजयित्वा यज्ञकाले तु याजकान् ।

अप्रभुत्वं च वर्तेत धर्मेष्वादेहपालनात् ॥

यज्ञाध्ययनदानानि कुर्यान्नित्यमतन्द्रितः ।

पितृकार्यपरश्चैव नरसिंहार्चनापरः ॥

एतद्वैश्यस्य धर्मोऽयं स्वधर्ममनुतिष्ठति ।

एतदाचरते यो हि स स्वर्गी नात्र संशयः ॥

वर्णात्रयस्य शुश्रूषां कुर्याच्छूद्रः प्रयत्नतः ।

दासवद्ब्राह्मणानां च विशेषेण समाचरेत् ॥

अयाचितप्रदाता च कष्टं वृत्तार्थमाचरेत् ।

पाकयज्ञविधानेन यजेद्देवमतन्द्रितः ॥

शूद्राणामधिकं कुर्यादर्चनं न्यायवर्तिनाम् ।

धारणं जीर्णवस्त्रस्य विप्रस्योच्छिष्टभोजनम् ॥

खदारेषु रतिश्चैव परदारविवर्जनम् ।

इत्थं कुर्यात्सदा शूद्रो मनोवाक्कायकर्मभिः ॥

स्थानमैन्द्रमवाप्नोति नष्टपापः सुपुण्यकृत् ॥

वर्णेषु धर्मा विविधा मयोक्ता ।

यथा तथा ब्रह्ममुखेरिताः पुरा ॥

शृणुध्वमत्राश्रमधर्ममाद्यं ।

मयोच्यमानं क्रमशो मुनीन्द्राः ॥

तत्रैव सप्तमाध्याये—

वर्णानामाश्रमाणां च कथितं धर्मलक्षणम् ।

येन स्वर्गापवर्गश्च प्राप्नुवन्ति द्विजातयः ॥

ब्राह्मणस्य तु यत्कर्म कथितं बाहुजस्य च ।

ऊरुजस्यापि यत्कर्म कथितं पादजस्य च ॥

अन्यथा वर्तमानस्तु सद्यः पतति जातितः ।

यो यस्याभिहितो धर्मः स तु तस्य तथैव च ॥

तस्मात्स्वधर्मं कुर्वीत द्विजो नित्यमनापदि ।

वर्णाश्रत्वारो राजेन्द्र चत्वारश्चापि चाश्रमाः ॥ इति ॥

उशनःसंहितायां प्रथमाध्याये—

[अशनःसंहिता ब्राह्मणं कुशलं पृच्छेत्त्रियं चाप्यनामयम् ।

ध्वजानि ।] वैश्यं क्षेमं समागम्य शूद्रमारोग्यमेव च ॥

अभिवाद्याश्च पूर्वं तु शिरसावद्यश्मं च ।
 ब्राह्मणक्षत्रियाद्यैश्च श्रीकामैः सादरं सदा ॥
 नाभिवाद्यस्तु विप्राणां क्षत्रियाद्याः कथञ्चन ।
 ज्ञानकर्मगुणोपेता यद्यप्येते बहुश्रुताः ॥
 ब्राह्मणः सर्ववर्णानां स्वस्ति कुर्यादिति स्थितिः ।
 सवर्णोऽप्यसवर्णानां कार्यमेवाभिवादनम् ॥

भवत्पूर्वं चरेद्भैक्ष्यमुपनीतो द्विजोत्तमः ।
 भवन्मध्यं तु राजन्यो वैश्यस्तु भवदुत्तरम् ॥
 मातरं वा स्वसारं वा मातुर्वा भगिनीं तथा ।
 तत्रैव षष्ठाध्याये—

शुध्येद् द्विजो दशाहेन द्वादशाहेन भूपतिः ।

वैश्यः पञ्चदशाहेन शूद्रो मासेन शुध्यति ॥

क्षत्रविट्क्षूद्रदायादा ये स्युर्विप्रस्य सेवकाः ।

तेषामशेषं विप्रस्य दशाहाच्छुद्धिरिष्यते ॥

राजन्यवैश्यावप्येवं हीनवर्णास्तु योनिषु ।

षड्रात्रं वा त्रिरात्रं वाप्येकरात्रक्रमेण हि ॥

वैश्यक्षत्रियविप्राणां शूद्रेष्वाशौचमेव तु ।

अर्धमासोऽथ षड्रात्रं त्रिरात्रं द्विजपुङ्गवाः ॥

शूद्रक्षत्रियविप्राणां वैश्येष्वशौचमिष्यते ।

षड्रात्रं द्वादशाहाश्च विप्राणां वैश्यशूद्रयोः ॥

अशौचं क्षत्रिये प्रोक्तं क्रमेण द्विजपुङ्गवाः ।

शूद्रविट्क्षत्रियाणां तु ब्राह्मणे संस्थिते यदि ॥

एकरात्रेण शुद्धिः स्यादित्याह कमलोद्भवः ।

॥ असपिण्डं द्विजप्रेतं विप्रो निःसृत्य बन्धुवत् ॥

अशित्वा वा सहोषित्वा दशरात्रेण शुध्यति ।
 यदि निर्वहति क्षिप्रं प्रलोभाक्रान्तमानसः ॥
 दशाहेन द्विजः शुध्येत् द्वादशाहेन भूमिपः ।
 अर्धमासेन वैश्यस्तु शूद्रो मासेन शुध्यति ॥
 षड्रात्रेणाथवा सप्त त्रिरात्रेणाथवा पुनः ।
 अनाथं चैव निर्वन्धुं ब्राह्मणं धनवर्जितम् ॥
 स्नात्वा सम्प्राश्य तु घृतं शुध्यन्ति ब्राह्मणादयः ।
 अपरश्चेत्परं वर्णमपरं चापरो यदि ॥
 अशौचे संस्पृशेत् स्नेहात् तदाशुच्येन शुध्यति ।
 एकाहात्क्षत्रिये शुद्धिवैश्ये तु स्याद्द्व्यहे सति ॥
 शूद्रेषु च त्र्यहं प्रोक्तं प्राणायामशतं पुनः ।
 अनस्थिसञ्चिते शूद्रे रौति चेद्ब्राह्मणः स्वकैः ॥
 त्रिरात्रं स्यात्तथाशौचमेकाहं क्षत्रवैश्ययोः ।
 अन्यथा चैव सज्योतिर्ब्राह्मणे स्नानमेव च ॥

तत्रैव नवमाध्याये—

अन्यजातिविवाहे च स महापातकी भवेत् ।
 तस्य पातकिसंसर्गात् पातकित्वमवाप्नुयात् ॥
 चतुर्विंशतिकृच्छ्रं स्याद्विवाहे त्वन्यकन्यया ।
 संसर्गस्य तदर्धं स्यात्प्रायश्चित्तं सुतेन हि ॥

अङ्गिरःसंहितायां प्रथमाध्याये—

[अङ्गिरःसंहिता अन्त्यानामपि सिद्धान्नं भक्षयित्वा द्विजातयः ।
 वचनानि ।] चान्द्रं कृच्छ्रं तदर्धं तु ब्रह्मक्षत्रविशो विदुः ॥
 रजकश्चर्मकारश्च नटो बुरुड एव च ।
 कैवर्तमेदभिल्लाश्च सप्तैते चान्त्यजाः स्मृताः ॥

अन्यजानां गृहे तोयं भाण्डे पर्युषितं च यत् ।

प्र यश्चित्तं यदा पीतं तदैव हि समाचरेत् ॥

चाण्डालकूपभाण्डेषु त्वज्ञानात्पिबते यदि ।

प्रायश्चित्तं कथं तेषां वर्णे वर्णे विधीयते ॥

चरेत्सान्तपनं विप्रः प्राजापत्यं तु भूमिपः ।

तदर्थं तु चरेद्रैश्यः पादं शूद्रेषु दापयेत् ॥

अज्ञानात्पिबते तोयं ब्राह्मणस्त्वन्यजातिषु ।

अहोरात्रोषितो भूत्वा पञ्चगव्येन शुध्यति ॥

विप्रो विप्रेण संस्पृष्ट उच्छिष्टेन कदाचन ।

आचान्त एव शुध्येत अङ्गिरा मुनिरब्रवीत् ॥

क्षत्रियेण यदा स्पृष्ट उच्छिष्टेन कदाचन ।

स्नानं जपं तु कुर्वीत दिनस्यार्धेन शुध्यति ॥

वैश्येन तु यदा स्पृष्टः शुना शूद्रेण वा द्विजः ।

उपोष्य रजनीमेकां पञ्चगव्येन शुध्यति ॥

दशाहाच्छुध्यते विप्रो द्वादशाहेन भूमिपः ।

पाक्षिकं वैश्य एवाह शूद्रो मासेन शुध्यति ॥

अग्निहोत्री च यो विप्रः शूद्रान्नं चैव भोजयेत् ।

पञ्च तस्य प्रणश्यन्ति आत्मा वेदास्त्रयोऽग्नयः ॥

शूद्रान्नेन तु भुक्तेन यो द्विजो जनयेत्सूतान् ।

यस्यान्नं तस्य ते पुत्रा अन्नाच्छुक्रं प्रवर्तते ॥

शूद्रेण स्पृष्टमुच्छिष्टं प्रमादादथ पाणिना ।

तद्द्विजेभ्यो न दातव्यमोपस्तम्बोऽब्रवीन्मुनिः ॥

ब्राह्मणस्य सदा भुङ्क्ते क्षत्रियस्य च पर्वसु ।

वैश्यस्यापत्सु भुङ्गीत न शूद्रस्य कदाचन ॥

ब्राह्मणान्ने दारिद्र्यं क्षत्रियान्ने पशुस्तथा ।
 वैश्यान्ने तु शूद्रत्वं शूद्रान्ने नरकं ध्रुवम् ॥
 अमृतं ब्राह्मणस्यान्नं क्षत्रियान्नं पयः स्मृतम् ।
 वैश्यस्य चान्नमेवात्र शूद्रान्नं रुधिरं स्मृतमिति ॥

कात्यायनसंहितायामष्टमखण्डे—

[कात्यायनसंहि- वर्णज्यैष्ठ्येन बह्वीभिः सवर्णाभिश्च जन्मतः ।
 तावचनानि ।] कार्यमग्निच्युतेराभिः साध्वीभिर्मथनं पुनः ॥

गोतमसंहितायां प्रथमाध्याये—

उपनयनं ब्राह्मणस्याष्टमे जवमे पञ्चमे वा काम्यम् । गर्भादिः
 संख्या वर्षाणाम् । तद्वितीयं जन्म । तद्यस्मात्स आचार्यो वेदा-
 नुवचनाच्च । एकादशद्वादशयोः क्षत्रियवैश्ययोः । आपोडशाद्ब्रा-
 ह्मणस्यापतिता सौवित्री, द्वाविंशते राजन्यस्य, द्रव्यधिकाया वैश्यस्य ।
 मौञ्जीज्यामौर्वीसौत्रीमेखलाः क्रमेण कृष्णरुबस्ताजिनानि वासांसि
 शाणक्षौमचीरकुतपाः सर्वेषां कार्पासं चाविकृतम् । काषायमप्येके ।
 वार्षं ब्राह्मणस्य माञ्जिष्ठहारिद्रे इतरयोः । बैल्वपालाशौ ब्राह्मणस्य
 दण्डावश्वत्थपैलवौ शेषे ॥

तत्रैव द्वितीयाध्याये—

व्यवहारप्राप्तेन सार्ववर्णिकं भैक्ष्यचरणमभिशस्तपतितवर्जम् ।
 आदिमध्यान्तेषु भवच्छब्दः प्रयोज्यो वर्णानुपूर्व्येण ।

तत्रैव चतुर्थाध्याये—

चत्वारो धर्म्याः प्रथमाः षडित्येके अनुलोमानन्तरैकान्तरद्रव्य-
 न्तरासु जाताः सवर्णाम्बष्ठोप्रनिषाददौष्मन्तपारशवाः । प्रतिलोमासु
 सूतमागधायोगवच्चतुर्वैदेहकचाण्डालाः । ब्राह्मण्यजीजनत् पुत्रान्
 वर्णेभ्य आनुपूर्व्याद्ब्राह्मणसूतमागधचाण्डालान् । तेभ्य एव

क्षत्रिया मूर्धावसिक्तक्षत्रियधीवरपुल्कसान् तेभ्य एव वैश्या
भृज्यकण्टकमाहिष्यवैश्यवैदेहान् तेभ्य एव पारशवयवनकरणां
शूद्रान् शूद्रेत्येके । वर्णान्तरगमनमुत्कर्षापकर्षाभ्यां सप्तमेन पञ्चमेन
चाचार्याः । सृष्टान्तरजातानां च प्रतिलोमस्तु धर्महीनः । शूद्रायां
चासमानायां च शूद्रात्पतितवृत्तिरन्त्यः पापिष्ठः । पुनन्ति साधवः
पुत्रांस्त्रिपौरुषानार्षादश दैवादशप्राजापत्यादश पूर्वान् दशाव्रतानां
त्मानं च ब्राह्मीपुत्रा ब्राह्मीपुत्राः ॥

तत्रैव सप्तमाध्याये -
आपत्कल्पो ब्राह्मणस्याब्राह्मणाद्विद्योपयोगोऽनुगमनं शुश्रूषाऽ-
समाप्ते ब्राह्मणो गुरुराजनाध्यापनप्रतिप्रहाः सर्वेषां पूर्वः पूर्वो गुरुस्त-
दलाभे क्षत्रवृत्तिस्तदलाभे वैश्यवृत्तिः । तस्यापंगयं गन्धरसकृतान्नं
तिलशाणक्षौमाजिनानि रक्तनिर्णिक्ते वाससी क्षीरं च सत्रिकारं
मूलफलपुष्पौषधमधुमांसतृणोदकापथ्यानि पशवश्च हिंसासंयोगो
पुरुषवयाः कुमारीहेतवश्च नित्यं भूमिव्रीहियवोजाव्यश्च वृषभधन्व-
नदुहश्चैके । विनिमयस्तु रसानां रसैः पशूनां च न लवणकृताक्षस्य
तिलानां च समेनामेन तु पक्वस्य सम्प्रत्यर्थे सर्वधातुवृत्तिः अशक्ता-
वंशूद्रेण, तदप्येके प्राणसंशये तद्वर्णसङ्कराभक्षणीयमस्तु । प्राण-
संशये ब्राह्मणोऽपि शस्त्रमाददीत राजन्यो वैश्यकर्म वैश्यकर्म

तत्रैव दशमाध्याये—
द्विजातीनामध्ययनमिज्या दानं ब्राह्मणस्याधिकाः प्रवचनयाज-
नप्रतिप्रहाः पूर्वेषु नियमस्त्वाचार्यज्ञातिप्रियगुरुधनविद्याविनिमयेषु
ब्राह्मणं सम्प्रदानमन्यत्र यथोक्तात् । कृषिवाणिज्ये चासत्रयंकृते
कुसीदं च । राज्ञोऽधिकं रक्षणं सर्वभूतानां न्यायदण्डत्वं विभूयोद्-
ब्राह्मणान् श्रोत्रियान् निरुत्साहांश्चाब्राह्मणानकरांश्चोपकुर्वाणांश्च

योगश्च विभजे भये विशेषेण चर्या च रथधनुर्भ्यां सङ्ग्रामे
 संस्थानमनिवृत्तिश्च न दोषो हिंसायामाहवेऽन्यत्र व्यश्चसारथ्यायुध-
 कृताञ्जलिप्रकीर्णकेशपराङ्मुखोपविष्टस्थलवृत्तारूढदूत गोब्राह्मणावा-
 दिभ्यः । क्षत्रियश्चेदन्यस्तमुपजीवेत् । तद्वृत्तिः स्यात् जेता लभेत
 साङ्गामिकवित्तं वाहनं तु राज्ञ उच्चारश्चापृथग्जयेऽन्यत्तु यथार्हं भाव-
 येद्राजा । राज्ञे बलिदानं कृषकैर्दण्डममष्टमं षष्ठं वा । पशुहिर-
 ण्ययोरप्येके । पञ्चाशद्भागाद्विंशतिभागः शुल्कः । परये मूलफल-
 पुष्पौषधमधुमांसतृणान्धनानां षष्ठं तद्रक्षणधर्मित्वात् । तेषु तु
 नित्ययुक्तः स्यादधिकेन वृत्तिः । शिल्पिनो मासि मास्येकैकं कर्म
 कुर्युः । एतेनात्मोपजीविनी व्याख्याताः नीचक्रीतवन्तश्च । भक्तं
 तेभ्यो दद्यात् । परयं वणिग्भिरर्घ्यापचये न देयम् । प्रणष्टमस्वामिक-
 मधिगम्य राज्ञ प्रब्रूयुः । विख्याप्य संवत्सरं राज्ञा रक्ष्यम् । ऊर्ध्व-
 मधिगन्तुश्चतुर्थं राज्ञः शेषम् । स्वामी ऋक्यक्रयसंविभागपरिग्रहा-
 धिमेषु ब्राह्मणस्याधिकं लब्धं क्षत्रियस्य विजितं निर्विष्टं वैश्यशूद्र-
 योर्निध्यधिगमो राजधनं न ब्राह्मणस्याभिरूपास्या ब्राह्मणा व्याख्याताः ।
 षष्ठं लभेतेत्येके । चोरहृतमुपजित्य यथास्थानं गमयेत् कोशाद्वा
 दद्यात् रक्ष्यं बालधनमाव्यवहारप्रापणात् समावृत्तोर्वा । वैश्यस्याधिकं
 कृषिवाणिज्यपाशुपाल्यकुसीदम् । शूद्रश्चतुर्थो वर्ण एकजातिस्तस्यापि
 सत्यमक्रोधः शौचमाचमनार्थं पाणिपादप्रक्षालनमेकैके श्राद्धकर्म
 भृत्यशरणं स्वदारवृत्तिः परिचर्या चोत्तरेषां तेभ्यो वृत्तिं लिप्सेत
 जीर्णान्युपानच्छत्रवासः कूर्चान्युच्छिष्टाशनं शिल्पवृत्तिश्च यं चाय-
 माश्रितो भर्तव्यस्तेन क्षीणोऽपि तेन चोत्तरस्तदर्थोऽस्य निश्चयः
 स्यादनुज्ञातोऽस्य नमस्कारो मन्त्रः पाकयज्ञैः स्वयं यजेतेत्येके ।
 सर्वे चोत्तरोत्तरं परिचरेयुरार्यानाययोर्व्यतिक्षेपे कर्मणः साम्यं साम्यम् ।

तत्रैवैकोनविंशाध्याये—

उक्तो वर्णधर्मश्चाश्रमधर्मश्च । इति ।

आपस्तम्बसंहितायां प्रथमाध्याये—

आपस्तम्बं प्रवक्ष्यामि प्रायश्चित्तविनिर्णयम् ।

दूषितानां हितार्थाय वर्णानामनुपूर्वशः ॥

तत्रैवाष्टमाध्याये—

ब्राह्मणस्य सदा भुङ्क्ते क्षत्रियस्य तु पर्वणि ।

वैश्यस्य यज्ञदीक्षायां शूद्रस्य न कदाचन ॥

अमृतं ब्राह्मणस्यान्नं क्षत्रियस्य पयः स्मृतम् ।

वैश्यस्याप्यन्नमेवान्नं शूद्रस्य रुधिरं स्मृतम् । इति ।

[सूतसंहिता

वचनानि ।]

सूतसंहितायां शिवमाहात्म्यखण्डे-

द्वादशाध्याये—

नैमिषीया उचुः--भगवन्सर्वशास्त्रार्थपरिज्ञानवतां वर ।

जातिनिर्णयमस्माकं वद वेदैकदर्शितम् ॥

सूत उवाच—

वक्ष्ये लोकोपकाराय जातिनिर्णयमादरात् ।

अगस्त्योऽपि पुराऽपृच्छत्प्रणम्य वृषवाहनम् ॥

पुरा सर्वे मुनिश्रेष्ठाः प्रलये विलयं गते ।

अन्धकारावृते लोके विष्णोरंशो महाद्युतिः ॥

सहस्रशीर्षा पुरुषो विष्णुर्नारायणाभिधः ।

क्षीराब्धौ चिन्तयन् रुद्रं सुष्वाप ब्रह्मवित्तमाः ॥

कदाचित्पङ्कजं विप्रास्तरुणादित्यसन्निभम् ।

तस्य सुतस्य देवस्य नाभ्यां जातं महत्तमम् ॥

हिरण्यगर्भो भगवान् ब्रह्मा विश्वजगत्पतिः ।

आस्थाय परमां मूर्तिं तस्मिन्यन्त्रे समुदबभौ ॥

तस्य वेदविदां श्रेष्ठाः ब्रह्मणः परमेष्ठिनः ।

महादेवाज्ञया पूर्वं वासनासहितान् मुखात् ॥

ब्राह्मणा ब्राह्मणस्त्रीभिः सह जातास्तपोधनाः ।

तस्य हस्तात्सह स्त्रीभिर्जज्ञिरे पृथिवीभुजः ॥

ऊरुभ्यां सहिताः स्त्रीभिर्जाता वैश्याः शिवाज्ञया ।

पद्भ्यां शूद्राः सह स्त्रीभिर्जज्ञिरे वेदवित्तमाः ॥

स्वस्त्रीषु स्वस्य वैधेन मार्गेणोत्थः स्वयं भवेत् ।

अवरासूतमाजातस्त्वनुलोमः प्रकीर्तितः ॥

उत्तमास्ववराजातः प्रतिलोमः प्रकीर्तितः ।

वर्णास्त्रीष्वनुलोमेन जातः स्यादान्तरालिकः ॥

वर्णासु प्रतिलोमेन जातो व्रात्य इनि स्मृतः ॥

ब्राह्मण्यां सधवायां यो ब्राह्मणेन द्विजोत्तमाः ॥

जातश्चौर्येण कुण्डोऽसौ विधवायां तु गोलकः ।

नृपायां ब्राह्मणाजातः सवर्ण इति कीर्तितः ॥

चौर्यादस्यामनेनोत्थो नाम्ना नक्षत्रजीवितः ।

वैश्यायां ब्राह्मणाजातो निषादो वेदवित्तमाः ॥

अस्यामनेन चौर्येण कुम्भकारोऽभिजायते ।

उर्ध्वनापित एवासौ नाम्ना वेदविदां वराः ॥

शूद्रायां ब्राह्मणेनोत्थो द्विजः पारशवः स्मृतः ।

चौर्येणास्यां निषादोऽभून्नाम्ना वेदार्थवित्तमाः ॥

दौष्यन्त्यां ब्राह्मणाजात आपीताख्यो भवेद् द्विजाः ।

आयोगव्यां तु विप्रेण पिङ्गलो नाम जायते ।

विप्रायां क्षत्रियाजातः सूत इत्युच्यते बुधैः ॥

चौर्येणास्यामनेनोत्थो रथकार इति स्मृतः ।
 क्षत्रियस्त्रीषु वैश्यास्तु भोजश्चौर्याद्विजायते ॥
 वैश्यायां क्षत्रियाज्जातो माहिष्योऽम्बष्ठसंज्ञितः ।
 चौर्येणास्यामनेनोत्थो भवेदश्विकसंज्ञितः ॥
 शूद्रायां क्षत्रियाज्जातो दौषन्त्याख्यो भवेद्विजाः ।।
 चौर्येणास्यामनेनोत्थः शूलिको भवति द्विजाः ।।
 ब्राह्मण्यां वैश्यतो जातः क्षत्ता भवति नामतः ।
 अस्यामनेन चौर्येण स्लेच्छो विप्राः प्रजायते ॥
 जातो वैश्यान्तृपायां यः शालिको मागधश्च सः ।
 अस्यामनेन चौर्येण पुलिन्दो जायते बुधाः ।
 मणिकारस्तु वैश्यायां चौर्याद्वैश्येन जायते ।
 शूद्रायां वैश्यतो जात उग्र इत्युच्यते बुधैः ॥
 अस्यामनेन चौर्येण कटकारः प्रकीर्तितः ।
 शूद्राद्विप्राङ्गनायां तु चण्डालो नाम जायते ॥
 अस्यामनेन चौर्येण बाह्यदासस्तु जायते ।
 जातः शूद्रेण राजन्यां वैहेहाख्यश्च पुल्कसः ॥
 अस्यामनेन चौर्येण बल्लवाख्यो विजायते ।
 जातः शूद्रेण वैश्यायां भवेत्पतनशालिकः ॥
 अनेनास्यां भवेच्चक्री चौर्यात्ब्रह्मविदां वराः ।।
 चौर्याच्छूद्रेण शूद्रायां जातो मालविको भवेत् ॥
 अम्बाष्ठायां समुत्पन्नः सवर्णेन द्विजोत्तमाः ।।
 आग्नेयनर्तकाख्यः स इति प्रोक्तो महात्मभिः ॥
 करणायां तु विप्रेन्द्रा माहिषाद्यो विजायते ।
 स तच्चा रथकारश्च प्रोक्तः शिल्पी च वर्धकी ॥

लोहकारश्च कर्मार इति वेदार्थवेदिभिः ।
 विप्रायामुग्रतो जातस्तच्चवृत्तिः प्रकीर्तितः ॥
 वैश्यायां तेन निष्पन्नः समुद्रो नाम जायते ।
 ब्राह्मण्यां यो निषादेन जातो नापितसंज्ञितः ॥
 नृपायां यो निषादेन जातोऽधोनापितः स्मृतः ।
 विप्रायां नापिताज्जातो वेणुकः परिकीर्तितः ।
 राज्ञां यो जनितस्तेन चर्मकारः स उच्यते ॥
 द्विजोत्तमायां दौष्यन्ताद्भागलब्धः प्रजायते ।
 वैश्यायां तु निषादेन सुनिषादोऽभिजायते ॥
 ब्राह्मण्यां यो मुनिश्चेष्टा वैदेहेन प्रजायते ।
 स नाम्ना रजको ज्ञेयः पण्डितैः पण्डितोत्तमाः ॥
 द्विजोत्तमायां चाण्डालाद्यः पुमाञ्जायते भुवि ।
 श्वपचः स तु विज्ञेयः सर्वशास्त्रविशारदैः ॥
 श्वपचाद्विप्रकन्यायां गुहको जायते सुतः ।
 वैश्यायां यस्तु चण्डालाज्जातो दन्तकपोलकः ॥
 जनितोऽनेन शूद्रायां विप्रा आश्रयकः स्मृतः ।
 प्रतिलोमनिषादाद्यः शूद्रायां स तु भैरवः ॥
 शूद्रायां मागधाज्जातः कुकुन्दः प्रोच्यते बुधैः ।
 नृपायां मागधाज्जातः खनकः परकीर्तितः ॥
 खनकाद्राजकन्यायामुद्बन्धो नाम जायते ।
 आयोगवेन ब्राह्मण्यां चर्मकारः प्रजायते ॥
 विप्रव्रात्यात्तु विप्रायां बन्दि को नाम जायते ।
 चत्रव्रात्यान्नृपायां तु जज्ञो मल्लश्च मल्लकः ॥
 मल्लात्तु पिच्छलस्तेन नटाख्यो जायते भुवि ।

नटात्करणसंज्ञस्तु करणात्त्वष्ट्रसंज्ञितः ॥
 तेन द्रमिल उत्पन्नो नृपायां वेदवित्तमाः ।
 वैश्यवात्यात्तु वैश्यायां सुधन्वा जायते द्विजाः ॥
 अनेन चौर्यसंज्ञस्तु हारुषो हारुषादपि ।
 द्विजन्मा जायते तस्मान्मैत्रो मैत्रात्तु सात्वतः ॥
 मैत्राद्वैदेहको जातः स मातङ्गश्च कीर्तितः ।
 मातङ्गाज्जायते सूतः सूतादस्युः प्रजायते ॥
 दस्योर्जातो मुनिश्रेष्ठा मालाकारः समाख्यया ।
 प्रतिलोमनिषादेन कैवर्ताख्यो विजायते ॥
 नीलकारिस्त्रियां जात आयोगेन द्विजोत्तमाः ।
 नीलादिवर्णविक्रेता नाम्ना वेदार्थवित्तमाः ॥
 कारौ चारुसमाख्यायां निषादेन मुनीश्वराः ।
 चर्मजीवी समुत्पन्नः सर्वविज्ञानसागराः ॥
 युष्माकं संग्रहेणैव मयोक्तो जातिनिर्णयः ।
 यथागस्त्याच्छ्रुतः पूर्वं सदगुरोरनुशासनात् ॥
 स्वजात्युक्तं यथाशक्ति कुरुते कर्म यः पुमान् ।
 मुक्तिस्तस्यैव संसारादिति वेदानुशासनम् ॥
 सर्वेषां जन्मना जातिर्नान्यथा कर्मकोटिभिः ।
 पश्चादीनां यथा जातिर्जन्मनैव नचान्यथा ॥
 सापि स्थूलस्य देहस्य भौतिकस्य न चात्मनः ।
 तथापि देहेऽहम्मानादात्मा विप्रादिसंज्ञितः ॥ इति ॥

एतेन—व्यासपराशरादीनां कैवर्तीश्वपाक्यादिसमुत्पन्नानामपि
 [व्यासादिजाति ब्रह्मर्षित्वप्रसिद्ध्या चातुर्वर्ण्यं गुणकर्मानुसार्येव युक्त-
 परीक्षणम् ।] मिति शङ्कापि-परास्ताः व्यासादीनां ब्रह्मर्षित्वं हि बीजप्र-

भावनिवन्धनमेव । उक्तं च पूर्वाचार्यैः—यस्माद्विबीजप्रभावेण तिर्यग्जा
 ऋषयोऽभवन् । पूजिताश्च प्रशस्ताश्च तस्माद्विबीजं प्रशंस्यते ॥ इति ।
 तथाच योगसिद्धस्य स्ववशसर्वैश्वर्यस्य च कस्यचन महात्मनो यस्य
 स्वापत्ये स्वबीजशक्त्या धानसामर्थ्यं वर्तते, तत्संकल्पविशेषेण सञ्जातानां
 तदनुग्रहप्रात्राणां तत एव स्वयंप्रभातसर्वविद्यानां च ब्रह्मर्षित्वमित्ये-
 तावता नेदानीन्तनानां सङ्करजातानामपि ब्रह्मर्षित्वं गुणकर्मानुसा-
 रेण कथमपि भविष्यति । सर्वथा तु व्यासादिदृष्टान्तानुसारेण
 चण्डालानां तपोनिष्ठानामपि ब्राह्मण्यं साधयितुं न शक्यम् । व्यक्तं
 चैतन्महाभारते इन्द्रमतङ्गसंवादे प्रतिपादितम् । तद्यथा—

युधिष्ठिर उवाच—

[एकस्मिन्नेव ज-क्षत्रियो यदि वा वैश्यः शूद्रो वा सजसत्तमः ।
 म्नि जात्यपरि-ब्राह्मण्यं प्राप्नुयाद्येन तन्मे व्याख्यातुमर्हसि ॥
 वर्ते महाभारत ब्राह्मण्यं यदि दुष्प्रापं त्रिभिर्वर्णैर्नराधिप ।
 गतेन्द्रमतङ्गसं-तपसा वा सुमहता कर्मणा वा श्रुतेन वा ॥
 वादोपष्टम्भः] ब्राह्मण्यमथ चेदिच्छेत् कथं शक्यं पितामह ।

भीष्म उवाच—

ब्राह्मण्यमतिदुष्प्रापं वर्णैः क्षत्रादिभिस्त्रिभिः ।

परं हि सर्ववर्णानां स्थानमेतद्युधिष्ठिर ; ॥

बह्वीस्तु संसरन्त्योनीः जायमानः पुनःपुनः ।

पर्याये तात कस्मिंश्चित् ब्राह्मणो नाम जायते ॥

॥ १६६ ॥ अत्राप्युदाहरन्तीममितिहासं पुरातनम् ।

मत्तङ्गस्य च संवादं गर्दभ्याश्च युधिष्ठिर ।

द्विजातेः कस्यचित्तातः तुल्यवर्णः सुतोऽभवत् ।

मत्तङ्गो नाम नाम्नासीत् सर्वैः समुदितो गुणैः ॥

स यज्ञकारः कौन्तेय ! पित्रोस्तृष्टः परन्तप ! ।
 प्रायाद्गर्दभयुक्तेन रथेनाप्याशुगामिना ॥
 सबालं गर्दभं राजन् ! वहन्तं मातुरन्तिके ।
 निरवध्यत् प्रतोदेन नासिकायां पुनःपुनः ॥
 तं दृष्ट्वा नासि निर्भिन्नं गर्दभी पुत्रगर्द्धिनी ।
 उवाच माशुचः पुत्र ! चण्डालस्त्वाऽभिविध्यति ॥
 ब्राह्मणो दारुणो नास्ति मैत्रो ब्राह्मण उच्यते ।
 आचार्यः सर्वभूतानां शास्ता किं प्रहरिष्यति ॥
 अयं तु पापप्रकृतिर्बाले न कुरुते दयाम् ।
 स्वयोनिं मानयत्येष भावो भावं नियच्छति ॥
 एतच्छ्रुत्वा मतङ्गस्तु दारुणं रासभीवचः ।
 अवतीर्य रथात्तूष्णं रासभीं प्रत्यभाषत ॥
 ब्रूहि रासभि कल्याणि ! माता मे येन दूषिता ।
 केन मां वेत्सि चण्डालं ब्राह्मण्यं वेन मेऽनशत् ॥

गर्दभ्युवाच—

ब्राह्मण्यां वषलेन त्वं मत्तार्यां नापितेन हि ।
 जातस्त्वमसि चण्डालो ब्राह्मण्यं तेन तेऽनशत् ।
 एवमुक्तो मतङ्गस्तु प्रतियायादृष्टं पुनः ।
 तमागतमभिप्रेत्य पिता वाक्यमथाब्रवीत् ॥
 कस्मात्प्रतिनिवृत्तोऽसि कच्चिन्न कुशलं तव ।

मतङ्ग उवाच—

अन्ययोनिरयोनिर्वा कथं स कुशलीभवेत् ।
 कुशलं तु कुतस्तस्य यस्येयं जननी पितः ! ॥
 ब्राह्मण्यां वषलाज्जातं पितर्वेदयते हि माम् ।

अमानुषी गर्दभीयं तस्मात्तपस्ये तपो महत् ॥
 एवमुक्त्वा स पितरं प्रतस्थे कृतमिश्रयः ।
 ततो गत्वा महारण्यमतपत्सुमहत्तपः ॥
 ततः स तापयामास विबुधांस्तपसान्वितः ।
 तं तथा तपसा युक्तमुवाच हरिवाहनः ॥
 मतङ्ग तपस्यसे किन्त्वं भोगानुत्सृज्य मानुषान् ।
 वरं ददामि ते हन्त वृणीष्व त्वं यदीच्छसि ॥

मतङ्ग उवाच—

ब्राह्मण्यं कामयानोऽहमिदमारब्धवांस्तपः ।
 गच्छेयं तदवाप्येह वर एष वृतो मया ॥

भीष्म उवाच—

एतच्छ्रुत्वा तु वचनं तमुवाच पुरन्दरः ।
 मतङ्ग ! दुर्लभमिदं विप्रत्वं प्राप्यते त्वया ॥
 ब्राह्मण्यं प्रार्थयानस्त्वमप्राप्यमकृतात्मभिः ।
 विनशिष्यसि दुर्बुद्धे ! तदुपारम माचिरम् ॥
 श्रेष्ठं यत्सर्वभूतेषु तपो यदतिवर्तते ।
 तदग्र्यं प्रार्थयानस्त्वमचिराद्विनशिष्यसि ॥
 देवतासुरमर्त्येषु यत्पवित्रं परं स्मृतम् ।
 चाण्डालयोनौ जातेन न तत्प्राप्यं कथञ्चन ॥
 एवमुक्तो मतङ्गस्तु संशितात्मा यतव्रतः ।
 अतिष्ठदेकपादेन वर्षाणां शतमच्युतः ॥
 तमुवाच ततः शक्रः पुनरेव महायशाः ।
 ब्राह्मण्यं दुर्लभं तात ! प्रार्थयानो न तपस्यसे ॥
 माकृथाः साहसं तात नैष धर्मपथस्तव ।

विमार्गतो मार्गमाणः सर्वथा न भविष्यसि ॥
 नहि शक्यं त्वया प्राप्तुं ब्राह्मण्यमिह दुमते ।
 मातङ्ग परमं स्थानं वायमाणोऽसकृन्मया ॥
 चिकीर्षस्येव तपसा सर्वथा न भविष्यसि ।
 तियग्योनिगतः सर्वो मानुष्यं यदि गच्छति ॥
 स जायते पुलकसो वा चण्डालो वाप्यसंशयम् ।
 पुलकसः पापयोनिर्वा यः कश्चिदिह काञ्चयते ॥
 स तस्यामेव सुचिरं मातङ्ग परिवर्तते ।
 ततो दशशते काले लभते शूद्रतामपि ॥
 शूद्रयोनावपि ततो बहुशः परिवर्तते ।
 ततस्त्रिंशद्गुणे काले लभते वैश्यतामपि ॥
 वैश्यतायामपि चिरं कालं तत्रैव वर्तते ।
 सतः षष्टिगुणे काले लभते ब्रह्मबन्धुताम् ॥
 ब्रह्मबन्धुश्चिरं कालं ततस्तु परिवर्तते ।
 ततस्तु द्विशते काले लभते काण्डपृष्ठताम् ॥
 काण्डपृष्ठश्चिरं कालं तत्रैव परिवर्तते ।
 ततस्तु त्रिशते काले लभते उपतामपि ॥
 तं च प्राप्य चिरं कालं तत्रैव परिवर्तते ।
 ततश्चतुश्शते काले श्रोत्रियो नाम जायते ॥
 श्रोत्रियत्वे चिरं कालं तत्रैव परिवर्तते ।
 मतङ्ग सम्प्रधायैवं यदहं त्वमचूचुदम् ॥
 वृणीष्व काममन्यं वै ब्राह्मण्यं हि सुबुर्लभम् ।
 एवमुक्तो मतङ्गस्तु संशितात्मा धृतव्रतः ॥
 सहस्रमेकप्रादेन ततो ध्याने व्यतिष्ठत् ।
 तं सहस्रावरे काले शक्रो द्रष्टुमथागमत् ॥
 तदेव च पुनर्वाक्यमुवाच बलव्रजहा ।

मतङ्ग उवाच—

इदं वर्षसहस्रं वै ब्रह्मचारी समाहितः ।
अतिष्ठमेकपादेन ब्राह्मण्यं नाप्नुयां कथम् ॥

शक्र उवाच—

चण्डालयोनौ जातेन नावाप्यं वै कथञ्चन ।
अन्यं कामं वृणीष्व त्वं मा वृथा तेऽस्त्वयं श्रमः ॥
एवमुक्तो मतङ्गस्तु भृशं शोकपरायणः ।
अध्यतिष्ठद्गयां गत्वा सोऽगुष्ठेन शतं समाः ॥
तं तपन्तमभिद्रुत्य पाणिं जग्राह वासवः ।

शक्र उवाच—

मातङ्ग ब्राह्मणत्वं ते विरुद्धमिह दृश्यते ।
ब्राह्मण्यं दुर्लभतरं संवृत्तं परिपन्थिभिः ॥
बद्धीस्तु संसरन्योनीर्जायमानः पुनःपुनः ।
पर्याये तात कस्मिंश्चित् ब्राह्मण्यमिह विन्दति ॥
तदुत्सृज्येह दुष्प्रापं ब्राह्मण्यमकृतात्मभिः ।
अन्यं वरं वृणीष्व त्वं दुर्लभोऽयं हि ते वरः ॥
किं मां तुदसि दुःखार्तं मृतं मारयसेऽत्र माम् ।
त्वां तु शोचामि यो लब्ध्वा ब्राह्मण्यं न बुभूष्यसे ॥
ब्राह्मण्यं यदि दुष्प्रापं त्रिभिर्वर्णैर्दुःरासदम् ।
सुदुर्लभं तदावाप्य नानुतिष्ठन्ति मानवाः ॥ इत्यादि ।

सवर्था तु व्यासादिदृष्टान्तेनेदानीन्तनानामपि कर्मकृतं ब्राह्मण्यं
साधयितुं न शक्यते । व्यक्तं चानुशासनिके पर्वाणि सप्तदशो-
त्तरे द्विशततमेऽध्याये न कर्मकृतं ब्राह्मण्यम्, किन्तु स्वभावसिद्ध-
मेवेति क्वेचितम् । तद्यथा—

उमोवाच—

भगवन्भगनेत्रघ्न कालसूदन शङ्कर ।

[उक्तार्ये उमा- इमे वर्णाश्च चत्वारो विहिताः स्वस्वभावतः ॥
महेश्वर संवा- उताहो क्रियया वर्णाः सम्भवन्ति महेश्वर ।
दोषदृग्मः ।] एवं मे संशयप्रशस्तमुच्छेत्तुं त्वमर्हसि ॥

महेश्वर उवाच—

स्वभावादेव विद्यन्ते चत्वारो ब्राह्मणादयः ।

एकजात्या सुदुष्प्रापमन्यवणत्वमागतम् ॥

तच्च कर्मविशेषेण पुनर्जन्मनि जायते ।

तस्मात्तेषां प्रवक्ष्यामि तत्सर्वं कर्मपाकजम् ॥

ब्राह्मणस्तु नरो भूत्वा स्वजातिमनुपालयन् ।

दृढं ब्राह्मणकर्माणि वेदोक्तानि समाचरेत् ॥

सत्यार्जवपरो भूत्वा दानयज्ञरतस्तथा ।

सत्यां जात्यां समुदितो जातिधर्मान्न हापयेत् ॥

एवं स वर्तमानस्तु कालधर्मं गतः पुनः ।

स्वर्गलोके हि जायेत स्वर्गभोगाय भामिनि ॥

तत्त्वये ब्राह्मणो भूत्वा तथैव नृषु जायते ।

एवं स्वकर्मणा मर्त्यः स्वजातिं लभते पुनः ॥

अपरस्तु तया कश्चिद्ब्रह्मयोनिसमुद्भवः ।

अवमत्यैव तां जातिमज्ञानतमसा वृतः ॥

अन्यथा वर्तमानस्तु जातिकर्माणि वर्जयेत् ।

शूद्रवद्विचरेल्लोके शूद्रकर्माभिलापवान् ॥

शूद्रैः सह चरन्नित्यं शौचमङ्गलवर्जितः ।

स चापि कालधर्मस्थो यमलोके सुदण्डितः ॥

यदि जायेत मर्त्येषु शूद्र एवाभिजायते ।

शूद्र एवं भवेद्देवि ब्राह्मणोऽपि स्वकर्मणा ॥

तथैव शूद्रस्त्वपरः शूद्रकर्माणि वर्जयेत् ।

सत्यार्जवपरो भूत्वा दानधर्मप्रस्तथा ॥

मन्त्रब्राह्मणसत्कर्ता मनसा ब्राह्मणप्रियः ।

एवं युक्तसमाचारः शूद्रोऽपि मरणं गतः ॥

स्वर्गलोके हि जायेत तत्क्षये नृषु जायते ।

ब्राह्मणानां कुले मुख्ये वेदस्वाध्यायसंयुते ॥

एवमेव सदा लोके शूद्रो ब्राह्मण्यमाप्नुयात् ।

एवं क्षत्रियवैश्याश्च जातिधर्मेण संयुताः ॥

अन्यथा तु न शक्यं तत् लोकसंस्थितिकारणम् ।

तस्माज्जातिं विशिष्टां तु कथञ्चित्प्राप्य पण्डितः ॥

सर्वथा तां तथा रक्षेत् न पुनर्भश्यते यथा ॥ इत्यादि ।

अनेन च सन्दर्भेण स्पष्टमेवेदमवगम्यते यत् कर्मकृतं ब्राह्मण्यमित्यादिवचनानामपि जन्मान्तरीयब्राह्मण्याभिप्रायतयैव योजनं युक्तमिति । एतेन—‘शूद्रो ब्राह्मणतामेति ब्राह्मणश्चैति शूद्रताम्, इत्यादिवचनान्यपि—व्याख्यातानि ।

यत्तु शान्तिपर्वाणि १८६-१८७ तमयोरध्याययोः—

भृगुरुवाच—

असृजद्ब्राह्मणानेव पूर्वं ब्रह्मा प्रजापतीन् ।

[महाभारतगत आत्मतेजोभिनिर्वृत्तान् भास्कराग्निसमप्रभान् ॥

समालोचनम् ततः सत्यं च धर्मं च तपो ब्रह्म च शाश्वतम् ।

आचारं चैव शौचं च सर्गादौ विदधे प्रभुः ॥

देवदानवगन्धर्वा दैत्यासुरमहोरगाः ।

यक्षराक्षसनागाश्च पिशाचा मनुजास्तथा ॥

ब्राह्मणाः क्षत्रिया वैश्या शूद्राश्च द्विजसत्तम ।

ये चान्ये भूतसंधानां संधातास्तांश्च निर्ममे ॥
ब्राह्मणानां सितो वर्णः क्षत्रियाणां तु लोहितः ।
वैश्यानां पीतको वर्णः शूद्राणामसितस्तथा ॥

भरद्वाज उवाच—

चातुर्वर्ण्यस्य वर्णेन यदि वर्णो विभिद्यते ।
सर्वेषां खलु वर्णानां दृश्यते वर्णसंकरः ॥
कामः क्रोधो भयं लोभः शोकश्चिन्ता क्षुधा श्रमः ।
सर्वेषां नः प्रभवति कस्माद्वर्णो विभिद्यते ॥
स्वेदमूत्रपुरीषाणि श्लेष्मा पित्तं सशोणितम् ।
तनुः चरति सर्वेषां कस्माद्वर्णो विभज्यते ॥
जङ्गमानामसंख्येयोः स्थावराणां च जातयः ।
तेषां विविधवर्णानां कुतो वर्णविनिश्चयः ॥

भृगुरुवाच—

न विशेषोऽस्ति वर्णानां सर्वं ब्राह्ममिदं जगत् ।
ब्रह्मणा पूर्वसृष्टं हि कर्मभिर्वर्णतां गतम् ॥
कामभोगप्रियास्तीक्ष्णाः क्रोधना प्रियसाहसाः ।
युक्तस्वधर्मा रक्ताङ्गास्ते द्विजाः क्षत्रतां गताः ॥
गोषु वृत्तिं समाधाय पीताः कृष्युपजीवनाः ।
स्वधर्मान्नानुतिष्ठन्ति ते द्विजा वैश्यतां गताः ॥
हिंसानृतप्रिया लुब्धा सर्वकर्मोपजीवनाः ।
कृष्णाः शौचपरिभ्रष्टास्ते द्विजाः शूद्रतां गताः ॥
इत्येतैः कर्मभिर्व्यस्ता द्विजा वर्णान्तरं गताः ।
धर्मो यज्ञक्रिया चैषां नित्यं न प्रतिषिध्यते ॥
इत्येतैश्चतुसे वर्णा येषां ब्राह्मी सरस्वती ।
विहिता ब्रह्मणा पूर्वं लोभाच्चज्ञानतां गताः ॥

भरद्वाज उवाच—

ब्राह्मणः केन भवति क्षत्रियो वा द्विजोत्तम ॥
वैश्यः शूद्रश्च विप्रर्षे तद्ब्रूहि वदतां वर । ॥

भृगुरुवाच—

जातकर्मादिभिर्यस्तु संस्कारैः संस्कृतः शुचिः ।
वेदाध्ययनसम्पन्नः षट्सु कमस्वस्थितः ॥
शाचाचारस्थितः सम्यक् विधिसाशी गुरुप्रियः ।
नित्यव्रती सत्यपरः स वै ब्राह्मण उच्यते ॥
सत्यं दानमथाद्रोहं आनृशंस्यं क्षमा घृणा ।
तपश्च दृश्यते यत्र स ब्राह्मण इति स्मृतः ॥
क्षत्रजं सेवते कम वेदाध्ययनसङ्गतः ।
दानादानरतिर्यस्तु स वै क्षत्रिय उच्यते ॥
कृषिगोरक्षवाणिज्यं यो विशत्यनिशं शुचिः ।
वेदाध्ययनसम्पन्नः स वैश्य इति संज्ञितः ॥
सर्वभक्ष्यरतिर्नित्यं सर्वकर्मकरोऽशुचिः ।
त्यक्तवेदस्त्वनानाचारः स वै शूद्र इति स्मृतः ॥
शूद्रे चैतद्भवेत्क्षत्रं द्विजे तच्च न विद्यते ।
न वै शूद्रो भवेच्छूद्रः ब्राह्मणो नच ब्राह्मणः ॥
सर्वोपायैस्तु लोभस्य क्रोधस्य च विनिग्रहः ।
एतत्प्रवित्रं ज्ञातव्यं तथा चैवात्मसंयमः ॥

इत्यादि वर्णितम्, तत्र प्रजापतीनां सर्वेषामीश्वरसंकल्पविशेष-
मात्रेण ब्राह्मण्यं ब्राह्मणमातापितृकत्वाभावेऽपि लोकविलक्षणमेव
स्वीक्रियत इति न कोऽपि विरोधः ।

एतेन—सृष्ट्यादावपि चातुर्वर्ण्यसृष्टिराम्नायमानाऽप्यस्मत्सि-

[सर्गादौ चातुर्वर्ण्यं छान्दोग्येऽनुकूलेत्यपि व्याख्यातम् । यत्तु
व्याख्यातम् ।] सृष्ट्यारम्भकाले सितादिवर्णा एव ब्राह्मणादय

आसन्निति विवेचितम् । तदिदमपि शमदमादिगुणविशेषसम्पन्ना-
एव तदानीं सर्वेऽपि ब्राह्मणादय आसन्, इत्येव गमयतीति काल-
भेदेनेन्द्रियनिग्रहाद्यकरणात् गुणसंकरेऽपि न विरोधः । अत्र हि
भरद्वाजप्रश्नोत्तरमुखेन भृगुः सम्यगेवापेक्षितं प्रतिपादयतीति
विशदमिदं सर्वेषाम् । अत एव कथं वर्णेन वर्णनिश्चय इतिप्रश्नोत्तर-
दानावसरे सर्वोपायैस्तु लोभस्य क्रोधस्य च विनिग्रह इतिक्रोधादि-
निग्रहावश्यकता प्रतिपादितोपपद्यते । अयमाशयः—कामक्रोधादि-
पारवश्येन स्वजातिभूशोऽपि यः सर्वेषां भवति तत्परिहारोपायः क
इत्येव भरद्वाजः पृच्छति ब्राह्मणः केन भवतीति । अत एव पूर्वमेव
द्विजाः क्षत्रतां वैश्यतां शूद्रतां गता इत्यादिना न पौनरुक्त्यम् । एवं
चास्य सन्दर्भस्य कर्ममात्रेण ब्राह्मण्यादिव्यवस्थापने न तात्पर्य-
मित्येवोरीकर्तव्यम् । एतेन—ब्राह्मणा पूर्वसृष्टं हि कमभिर्वर्णतां
गता इत्यपि—व्याख्यातम् । अनेन हि जातमात्रस्य ब्राह्मणादेवण-
त्वम् उपनयनाद्यनन्तरं तत्तत्कर्मानुष्ठानेनैव भवतीत्येव बोध्यते ।
अन्यथा हि पूर्वोक्तोमामहेश्वरसंवादोऽसङ्गत एव स्यात् । अत्र
सन्दर्भद्वयमध्ये पश्चात्तनस्योमामहेश्वरसंवादस्यैव स्वभावतो
ब्राह्मण्यादिकमुत कर्मात् इति प्रश्नोत्तरलिङ्गोपपृष्ठस्य प्राबल्यमिति
कर्मकृतं ब्राह्मण्यं न महाभारतसम्मतम् ।

एतेन वनपर्वणि १८२ तमेऽध्याये युधिष्ठिराजगरसंवादे—

अजगरः—ब्राह्मणः को भवेद्राजन् वेद्यं किञ्च युधिष्ठिर ! ।

[वनपर्वगतः कृतब्रह्ममतिं त्वांहि वाक्यैरनुमिनोभ्यहम् ॥

युधिष्ठिराजगर सत्यं दानं क्षमा शीलमानुशंस्यं तपो घृणा ।

संवादपरी- दृश्यन्ते यत्र नागेद्र स ब्राह्मण इति स्मृतः ॥

क्षणम् ।] वेद्यं सर्प परं ब्रह्म निर्दुःखमसुखं च यत् ।

यत्र गत्वा न शोचन्ति भवतः किं विवक्षितम् ॥

सर्पः— शूद्रेष्वपि च सत्यं च दानमक्रोध एव च ।
आनृशंस्यमहिंसा च घृणा चैव युधिष्ठिर ! ॥

युधिष्ठिरः— शूद्रेषु यद्भवेत्तद्वन्न द्विजे तच्च न विद्यते ।
नैव शूद्रो भवेच्छूद्रो ब्राह्मणो न च ब्राह्मणः ॥
यत्रैतल्लक्ष्यते सर्प ! वृत्तं स ब्राह्मणः स्मृतः ।
यत्रैतन्न भवेत्सर्प ! तं शूद्र इति निर्दिशेत् ॥

तर्णः— यदि ते वृत्ततो राजन् ! ब्राह्मणः प्रसमीक्षितः ।
वृथा जातिस्तदायुष्मन् ! कृतिर्यावन्न विद्यते ॥

युधिष्ठिरः— जातिरत्र महासर्प ! मनुष्यत्वे महामते !
संकरात्सर्वावर्णानां दुष्परीक्ष्येति मे मतिः ॥
सर्वे सर्वास्वप्रत्यानि जनयन्ति यदा नराः ।
वाङ्मैथुनमथो जन्म मरणं च समं नृणाम् ॥
तस्माच्छीलं प्रधानेष्टं विदुर्ये तत्त्वदर्शिनः ।
प्राङ्नाभिवर्धनात्पुंसो जातकर्म विधीयते ॥
तथोपनयनं प्रोक्तं द्विजातीनां यथाक्रमम् ।
वृत्त्या शूद्रसमो ह्येष यावद्भेदे न जायते ॥
तस्मिन्नेवं मतिर्द्वैधे मनुः स्वायम्भुवोऽब्रवीत् ।
कृतकृत्याः सर्वावर्णा यदि वृत्तं न पश्यति ॥
संकरस्त्वत्र नागेन्द्र बलवान् प्रसमीक्षितः ।
यत्रोदानीं महासर्प संस्कृतं वृत्तमिष्यते ।
तं ब्राह्मणमहं पूर्वमुक्तवान्भुजगोत्तमः ॥

इति श्लोका अपि व्याख्याताः । अत्र यद्यपि वृत्तोनैव ब्राह्मण्यं
प्रथमत उक्तम्, तथापि तस्माच्छीलं प्रधानेष्टमिति श्लोके स्वाभा-
विकापि जातिर्गतते, यदि न वृत्तं निष्प्रयोजना संकरेणासुविज्ञेया
च । तथाच संकरसंशयकाले शीलेनैव ब्राह्मण्यनिर्णयः कर्तव्य इति
न दोषः ॥

[छान्दोग्यगतगौतम-
जाबालसंवादप-
रीक्षणम्]

एतेन--छान्दोग्यगतगौतमजाबालसंवादोऽपि व्याख्यातः । तत्रापि हि पितृनिर्णयानवसर एव वृत्तेन जातिनिर्णयः कृतः । तथाच स्वाभाविकजात्यभावे नोक्तानि वचनानि प्रमाणानि, किन्तु यस्य स पितृविनिर्णयो नास्ति, तस्यैव शीलतो जातिनिर्णयः कर्तव्य इति न विरोधः । यथाच स्वाभाविकं शीलं पिहितमपि कथमपि प्रकाशत एव, तथा भारत एव वक्तव्यम् । यथा शान्तिपर्वणि तृतीयाध्याये—
कर्णेन ब्राह्मणवेषधारिणा स्वीयं क्षात्रं शीलं पिधापितमपि कथमपि प्रकाशं प्रापदिति विवेचितम् । तदुक्तं तत्र—

अतिदुःखमिदं मूढ न जातु ब्राह्मणः सहेतु ।

क्षत्रियस्येव ते धैर्यं कामया सत्यमुच्यताम् ॥

इत्यादि । तथाच भारतपर्यालोचनमपि सम्यक्क्रियमाणं जातिस्वाभाविकतामेव गमयति । अत एव शान्तिपर्वणि द्विसप्ततितमे ७२ अध्याये—

कुतः स्वित् ब्राह्मणो जातो वर्णाश्चापि कुतस्त्रयः ।

कश्चात्र भवति श्रेयान् तन्मे व्याख्यातुमर्हसि ॥

पुरुषाः—

ब्राह्मणो मुखतः सृष्टो ब्राह्मणो राजसत्तम ।

बाहुभ्यां क्षत्रियः सृष्ट ऊरुभ्यां वैश्य एव च ॥

वर्णानां परिचर्यार्थं त्रयाणां भरतर्षभ ।

वर्णाश्चतुर्थः पश्चात्तु पद्भ्यां शूद्रो विनिर्मितः ॥

इति सृष्टिकाल एव ब्राह्मणोत्पत्तिराभ्यायमानोपपद्यते । एतेन—ब्राह्मणोऽस्य मुखमासीदिति पुरुषसूक्तमपि—व्याख्यातम् । तथाच ब्राह्मणयादिकं व्यवस्थितमेवोरीकर्तव्यम् । नहि मुखं

कदापि बाहू ऊरू पादौ वा भवितुमर्हति । अत एव शान्तिपर्वणि
६१ तमेऽध्याये—

ब्राह्मणस्य तु चत्वारस्त्वाश्रमा विहिताः प्रभो ।

वर्णास्तान्नानुवर्तन्ते त्रयो भारतसत्तम ॥

क्षात्राणि वैश्यानि च सेवमानः शौद्राणि कर्माणि च ब्राह्मणः सन् ।

अस्मिंल्लोके निन्दितो मन्दचेताः परे च लोके निरयं प्रयाति ॥

इति श्लोकावुपपद्येते । अत्र हि स्पष्टमेव वर्णानां चतुर्णामपि
व्यवस्थितमेव कर्मविभागादिकमुपपाद्यते ।

[जातिधर्मस्यपरि-
वर्तनायोगः]

तत्र यदि कर्मकृतमेव ब्राह्मण्यादिकमिति
स्यात्, तर्हि कथं वा ब्राह्मणस्य क्षात्रधर्माचर-
णमत्र निन्दितं स्यात् । तथा च विकर्मस्थस्य ब्राह्मणस्य विशेषतो
निन्दितत्वात्, अस्य चोपलक्षणत्वेन क्षत्रियादीनामपि विकर्म-
स्थत्वं निन्द्यमेवोक्तव्यम् । अत एव ब्राह्मणधर्मभिन्नाचर्यार्थं
प्रवृत्तस्याप्यर्जुनस्य 'स्वधर्मे निधनं श्रेयः परधर्मो भयावहः', इति
भगवद्गोतायां ब्राह्मणधर्मनिषेध उपपद्यते । विकर्मस्थश्च भारते
दासकुक्कुरवृकादिपदव्यवहार्यतया निरूप्यते । तदुक्तम्—

या संज्ञा विहिता लोके दासे शुनि वके पशौ ।

विकर्मणि स्थिते विप्रे तां संज्ञां कुरु पाण्डव ॥ शां०

६१—५ इति । ते च विकर्मस्थाः पृथक् संस्थाप्या इति च
तत्रैवोक्तम् । शां० ६६-२३

विकर्मस्थाश्च नोपेक्ष्या विप्रा राज्ञा कथञ्चन ।

नियम्याः संविभज्याश्च धर्मानुग्रहकाम्यया ॥

इति तदिदं सिद्धं यद्भारतपर्यालोचनेनापीदमेव सिद्धं

भवति यव्यवस्थिता एव जातिधर्मा आश्रमधर्माश्च विद्यन्ते
इति । अत एव—

स्वं स्वं धर्मं ये न चरन्ति वर्णाः तांस्तान् धर्मानन्यथार्थान् वदन्ति
निर्मर्यादान्नित्यमर्थे निविष्टान् आहुस्तान्वै पशुभूतान् मनुष्यान् ॥

शां० ६४-७ इति यथेच्छमेव धर्माधर्मव्यवस्थापनासङ्गत्यमु-
पाद्यमानमुपपद्यते । शान्तिपर्वणि ३५ तमेऽध्याये तु—

जातिश्रेण्यधिवासानां कुलधर्माश्च शाश्वतान् ।

वर्जयन्ति च ये धर्मं तेषां धर्मो न विद्यते ॥

इति जातिश्रेष्ठानां पुनः कथमपि न निर्हार इति बोध्यते ।
तथाच ब्राह्मण्यं जातिकृतं यत्तदेव कर्मणा श्रेष्ठतां ब्राह्मणानां
सम्पादयतीति कर्मब्राह्मण्यवचनानामुपनयनादिसम्पादितद्वितीय-
ब्राह्मण्यपरतयैव योजनं कर्तव्यम् । अतएवानुशासनपर्वणि ६८
तमेऽध्याये—

शका यवनकाम्बोजास्तास्ताः क्षत्रियजातयः ।

वृषलत्वं परिगता ब्राह्मणानामदर्शनात् ॥ २१ ॥

द्राविडाश्च कलिङ्गाश्च पुलिन्दाश्चाप्युशीनराः ।

कोलिसर्पा महिषिकास्तास्ताः क्षत्रियजातयः ॥

वृषलत्वं परिगता ब्राह्मणानामदर्शनात् ॥ २२ ॥

मेकला द्राविडा हाटाः पौण्ड्राः काण्वशिरास्तथा ।

शौण्डिका दरदा दार्वाश्चोराश्शबरबर्वराः ॥

किराता यवनाश्चैव तास्ताः क्षत्रियजातयः ।

वृषलत्वमनुप्राप्ता ब्राह्मणानामदर्शनात् ॥

इति श्लोका उपपद्यन्ते । एभिर्हि श्लोकैरिदमवगम्यते—
यद्ब्राह्मणादर्शनेन क्षत्रियाणामपि बहूनां वृषलत्वं सम्पन्नमिति ।

इदं च तदैवोपपद्येत, यदि जातिकृतं ब्राह्मण्यं व्यवस्थितं किमपि वर्तत इति । अन्यथा कथमेतेषामेव केषाञ्चित्सत्यादिसम्पन्नानां ब्राह्मणानामवस्थानसम्भवात् ब्राह्मणादर्शनादिकमुपपद्येत । तथा च जातिकृतं ब्राह्मण्यमित्यवश्यमूरीकर्तव्यमित्येव महाभारतस्याशयः । अत एव अनुशासनिके पर्वणि ६६ तमेऽध्याये विद्यमानौ—

ब्राह्मणं जातिसम्पन्नं धर्मज्ञं संशितव्रतम् ।

भोजयीत गृहे राजन्न तस्मात्परमस्ति हि ॥

ब्राह्मणं जातिसम्पन्नं धर्मज्ञं संशितं शुचिम् ।

अपरेषां परेषाञ्च परेभ्यश्चैव ये परे ॥ २३ ॥

इति श्लोकौ जाल्यापि ब्राह्मणस्यैव पूज्यत्वं प्रतिपादयन्तावुपपद्येते । तत्र यदि जातिकृतं न ब्राह्मण्यमिति भारताशयस्तर्हि कथमिदमुपपद्यते जातिसम्पन्नमिति विशेषणम् । जन्मनैव ब्राह्मणस्य पूज्यत्वमपि महाभारत एव विवेचितमस्ति । तद्यथाऽऽनुशासनपर्वणि सप्ततितमे ७० अध्याये भीष्मः—

जन्मनैव महाभागो ब्राह्मणो नाम जायते ।

नमस्यः सर्वभूतानामतिथिः प्रश्रिताग्रभुक् ॥

इति । तथाच सृष्टिकाल एव चातुर्वर्ण्यमासीदित्येव भारताशयो वर्णनीयः । अत एवानुशासनपर्वणि ७० तमे अध्याये—

सृष्ट्वा द्विजातीन् धाता हि यथापूर्वं समादधत् ।

नवाऽन्यदिह कर्तव्यं किञ्चिदूर्ध्वार्यनं विधिम् ॥ ४ ॥

इति सृष्टिकाल एव द्विजातीनामपि सृष्टिरुपवर्णितोपपद्यते ।

[हिरण्यगर्भादिजा-इयान् विशेषः—प्रथमसृष्टिसमयेऽदृष्टविशेषातिविशेषोपपत्तिः] रब्धशरीरविशेषमात्रेण ब्राह्मणत्वादिकम् । अनन्तरन्तु ब्राह्मणमातापितृकत्वेनेति । अग्रेचैतत्सनातनधर्मोद्धार-

तो व्यक्तीकरिष्यते । तथाच जातिब्राह्मणानामपि उपनयनात्पूर्वं शूद्रसमत्वं यच्छास्त्रसिद्धं तदादायैव तत्र तत्र आदावेकवर्णत्वव्यवहारादिकम् । न तु जातिकृतवर्णविभागाभिप्रायम् । यत्र पुनर्ब्राह्मणस्यापि शूद्रत्वमुपवर्ण्यते, तत्रापि ब्राह्मणश्रीविनाश एव बोध्यते, न तु वस्तुगत्या शूद्रत्वमिति कुमारिलपादादिभिरुपपादितमनन्तरमुपपादयिष्यत एव । महाभारतेऽपि तत्र तत्र शूद्रसमा इति समशब्दप्रयोगेणायमेवार्थः प्रतिपाद्यते । तदुक्तं महाभारतेऽनुशासनपर्वणि ७० तमेऽध्याये—

शौद्रं हि कुर्वतः कर्म ब्राह्मी श्रीरुपरुध्यते । इति ।

अन्यथा विद्यादिराहित्येऽपि ब्राह्मणस्य दैवतत्वं अनुशासनिकपर्वणि २५६ अध्याये—

अविद्वान् ब्राह्मणो देवः पात्रं वै पावनं महत् ।

विद्वान् भूयस्तरो देवः पूर्णसागरसन्निभः ॥

अविद्वांश्चैव विद्वांश्च ब्राह्मणो दैवतं महत् ।

प्रणीतश्चाप्रणीतश्च यथाग्निदैवतं महत् ॥

श्मशाने ह्यपि तेजस्वी पावको नैव दुष्यति ।

हविर्यज्ञे च विधिवद्भूय एवाभिशोभते ॥

एवं यद्यप्यनिष्टेषु वर्तते सर्वकर्मसु ।

सर्वथा ब्राह्मणो मान्यो दैवतं विहितम्परम् ॥

इत्यादिवचनोपपादितं कथमुपपद्येत ।

[महाभारताशय- तथाच स्पष्टमेवेदमवगम्यते, यज्जातिकृतमेव
निष्कर्षः] ब्राह्मण्यम्, न कर्मकृतमित्येव महाभारताशयः ।

अत एव भारते आनुशासनपर्वणि २०८ तमेऽध्याये परमेश्वरेण पावतीं प्रति वर्णाश्रमधर्मकथनप्रसङ्गे स्वाभाविकत्वं वर्णानाम्—

ब्राह्मणाः क्षत्रिया वैश्या शूद्राश्चेति चतुर्विधम् ।

ब्राह्मणा विहिताः पूर्वं लोकतन्त्रमभीप्सता ॥

कर्माणि च तदर्हाणि शास्त्रेषु विहितानि वै ।

यदीदमेकवर्णं स्याज्जगत्सर्वं विनश्यति ॥

सहैव देवि वर्णानि चत्वारि विहितान्यतः ।

मुखतो ब्राह्मणाः सृष्टास्तस्मात्ते वाग्विशारदाः ॥

बाहुभ्यां क्षत्रियाः सृष्टास्तस्मात्ते बाहुगर्विताः ।

उरुभ्यामुद्गता वैश्यास्तस्माद्द्वार्तोपजीविनः ॥

शूद्राश्च पादतः सृष्टास्तस्मात्ते परिचारकाः ।

इत्यादिना विवेचितमिति चतुर्णामपि वर्णानां पृथक् पृथग्य-
थोवदवस्थानेनैव लोकतन्त्रनिर्वाहो भवेदिति भारतपर्यालोचनेन
कर्मकृतं मुख्यब्राह्मणत्वादिकं कदाप्यासीदिति कल्पना भारता-
शयविरुद्धा । अत एव वनपर्वणि १५१ तमेऽध्याये—

ब्राह्मणाः क्षत्रिया वैश्याः शूद्राश्च कृतलक्षणाः ।

कृते युगे समभवन् स्वकर्मनिरताः प्रजाः ॥

इति कृतयुगेऽपि चतुर्णां वर्णानामवस्थानं प्रतिपादितमुप-
पद्यते ।

[ब्राह्मण्यादीनां वि-
द्याकर्मयोनिव्रित्तय-
प्रयुक्तत्वम् ।] अयमत्र निष्कर्षः—ब्राह्मण्यं द्विविधं मुख्यं गौण-
श्च । आद्यं जानिब्राह्मणस्य सतः पुरुषस्य जात-

कर्मादिसंस्काराधीनम्, येनोत्तरकर्मसु ब्राह्मण-
मात्राधिकारिकेष्वधिकारः । एतेन क्षत्रियत्वादिकमपि व्याख्या-
तम् । तत्र ज्ञानविज्ञानास्तिक्यादिस्वभाववत्त्वे सति यथावद्भूतसम्प-
न्नत्वे सति जातिब्राह्मणत्वं मुख्यम् । यदि तु न यथावद्भूतं जाति-
ब्राह्मणस्यापि समस्ति । तथा तु केनचन वृत्तेन क्षत्रियतुल्यत्वं

केनचन वैश्यतुल्यत्वं केनचन शूद्रतुल्यत्वं च भवति । तत्र ये खलु क्षत्रियसमास्तेषां याजनाध्यापनप्रतिग्रहेष्वनधिकारः । एतेन वैश्यसमा अपि व्याख्याताः । शूद्रसमानान्तु न षट्कर्मस्वप्यधिकारो विना प्रायश्चित्तमिति विशेषोऽनुसन्धेयः । तथाचेदं सिद्धं भवति विद्यातपोयोनित्रितयवैशिष्ट्यं मुख्यब्राह्मण्यप्रयोजकम् । अन्यतरैकवैशिष्ट्येन तद्वितयवैशिष्ट्येन वा गौणब्राह्मणत्वादिकम् । तथाच मुख्यब्राह्मण्यं न केवलजात्या न वा केवलकर्मणा भवतीति सिद्धम् । तत्र चायं विशेषोऽनुसन्धेयः—यत् जातिब्राह्मणस्य कस्यचन प्रायश्चित्तादिना कर्माधिकारेण मुख्यब्राह्मण्यसम्पादनं कथमपि शक्यम् । कर्ममात्रब्राह्मणस्य तु शूद्रादेर्विज्ञानादिसम्पन्नस्यापि न कथमपि कदापि जातिब्राह्मण्यसिद्धिद्वारा मुख्यब्राह्मण्यसिद्धिर्भवितुमर्हति । कर्मब्राह्मण्यं हि कर्मानुष्ठानमात्रेण सम्भवति तच्च कर्म यदि न निषिद्धम्, स्वानधिकारिकतया निर्णीतं वा । जातिब्राह्मण्यन्तु केवलजन्माधीनं जन्मान्तर एव भवति । नहि शूद्रोत्पन्नस्यैतस्मिन्नेव जन्मनि ब्राह्मणोत्पन्नत्वमपि सम्भवति । नहि ब्राह्मणेन शूद्रो दत्तकतया स्वपुत्रतां नेतुमलम् । येन शास्त्रीयं जन्मास्मिन्नेव जन्मनि ब्राह्मण्यं शूद्रस्य भवेत् । अयमाशयः—जन्म द्विविधं शास्त्रीयं लौकिकं च तत्रायं दत्तकादीनाम् । द्वितीयमौरसादीनाम् । तत्र शास्त्रीयमपि जन्म लौकिकजन्माधीनमेव नतु तन्निरपेक्षम् । तपोविशेषेण मन्त्रशक्तिविशेषेण वा जन्मान्तर एव ब्राह्मणत्वं भवतीति मतङ्गोपाख्याने पूर्वतने निरूपितमेव । तथाच यत्र यत्र पुराणादिषु क्षत्रियादीनामपि तपोविशेषेण ब्राह्मणत्वमुपवर्णितम्, तदिदं जन्मान्तराभिप्रायमिति कल्पनैव पूर्वोक्तेन्द्रमतङ्गसंवादगतवाक्यैकवाक्यतार्थमूरीकर्तव्या । अत

एव पूर्वोक्तपावतीपरमेश्वरसंवादे परमेश्वरोक्तिरपि न कर्मकृता जातिः किन्तु स्वभावकृतेति सिद्धान्तपरोपपद्यते । तथाच वीतहव्यादीनां भृगुवचनादिना ब्रह्मर्षित्वादिकमपि श्रूयमाणं वीतहव्यादेः प्रजापालनादिचात्रधर्मनिवृत्तिमेव गमयतीति तत्पुत्रादीनामपि चात्रधर्मतो निवृत्तानां केवलतपोविशेषादिनिरतानां ब्राह्मणत्वेन व्यवहारो बहुकालपर्यन्तमासीदित्येव कल्पनं समुचितं पश्यामः । यत् पुनर्बालमीक्यादीनां तपोविशेषनिरतानां ब्राह्मणमातापितृकत्वरहितानां ब्राह्मण्यम्, तत्र निमित्तं सनातनधर्मोद्धारग्रन्थोक्तानां विषयणामनुवादावसरे स्पष्टमेव भविष्यति । सर्वथा तु कर्मकृतं ब्राह्मण्यमित्ययं वादो निरालम्बन एव । व्यक्तीकरिष्यते चेदमुपरिष्ठात् कुमारिलपादापादितान्योन्यश्रयादिप्रसङ्गनिरूपणपूर्वकं सनातनधर्मोद्धारानुवादावसरे ।

[ब्राह्मणोत्तरात्तिमा- यत्तु ब्राह्मण्यपत्तिमार्तण्डे हरिकृष्णः—‘कर्मणोत्तरेण्डसमालोचनम्] मतां यान्ति कर्महीनाः पतन्त्यधः’ इति वर्णितवान्, न तत्र त्रयमपि विप्रतिपद्यामहे । यत्तु पुनस्तत्र कर्मभिरेव वर्णविभागे प्रमाणमाह श्रीभागवतम्—

आदौ कृतयुगे वर्णो नृणां हंस इतीरितः ।

कृतकृत्याः प्रजा जात्या तस्मात् कृतयुगं विदुः ।

भारते शान्तिपर्वणि—

न विशेषोऽस्ति वर्णानां सर्वं ब्राह्ममिदं जगत् ।

ब्रह्मणा पूर्वसृष्टं हि कर्मभिवर्णतां गतम् ॥

वसिष्ठस्मृतौ—

योगस्तपो दमो दानं सत्यं शौचं दया श्रुतम् ।

विद्या विज्ञानमास्तिक्यमेतद्ब्राह्मणलक्षणम् ॥

भगवद्गीतायाम्—

शमो दमस्तपः शौचं क्षान्तिरार्जवमेव च ।

ज्ञानं विज्ञानमोस्तिव्यं ब्रह्मकर्म स्वभावजम् ॥

सद्धर्मसूत्रे—

आचार्या अध्यापका याजकाः साधवो मुनयश्च ब्राह्मणाः ।

भारते मोक्षपर्वणि—

कामभोगप्रियास्तीक्ष्णाः क्रोधनाः प्रियसाहसाः ।

त्यक्तस्वधर्मा रक्ताङ्गास्ते द्विजाः क्षत्रतां गताः ॥

भगवद्गीतायाम्—

शौर्यं तेजो धृतिर्दाक्ष्यं युद्धे चाप्यपलायनम् ।

दानमीश्वरभावश्च क्षात्रं कर्म स्वभावजम् ॥

सद्धर्मसूत्रे—

राजानो राजकर्मचारिणो रक्षकाश्च क्षत्रियाः ॥

भारते मोक्षपर्वणि—

गोभ्यां वृत्तिं समास्थाय पीताः कृष्युपजीविनः ।

स्वधर्मान्नानुतिष्ठन्ति ते द्विजा वैश्यतां गताः ॥

भगवद्गीता—

कृषिगोरक्षवाणिज्यं वैश्यकर्म स्वभावजम् ।

सद्धर्मसूत्रे—वित्तोपार्जककृषिकशिल्पिवणिगादयो वैश्याः ॥

भारते मोक्षपर्वणि—

हिंसानृतक्रियालुब्धाः सर्वकर्मोपजीविनः ।

कृष्णाः शौचपरिभ्रष्टास्ते द्विजाः शूद्रतां गताः ।

भगवद्गीतायाम्—परिचर्यात्मकं कर्म शूद्रस्यापि स्वभावजम् ।

सद्धर्मसूत्रे—सेवकाः शूद्राः ॥

भगवद्गीतायाम्—

चातुर्वर्ण्यं मया सृष्टं गुणकर्मविभागशः ॥

शान्तिपर्वणि १८८ तमेऽध्याये—

चातुर्वर्ण्यस्य वर्णेन यदि वर्णो विभिद्यते ।

सर्वेषां खलु वर्णानां दृश्यते वर्णसंकरः ॥

कामः क्रोधो भयं लोभः शोकश्चिन्ता क्षुधा श्रमः ।

सर्वेषाञ्च प्रभवति कस्माद्वर्णो विभज्यते ॥

जङ्गमानामसंख्येयाः स्थावराणां च जन्तवः ।

तेषां विविधवर्णानां कुतो वर्णविनिश्चयः ॥

भृगुरुवाच—

न विशेषोऽस्ति वर्णानां सर्वं ब्राह्ममिदं जगत् ।

ब्रह्मणा पूर्वसृष्टं हि कर्मभिर्वर्णातां गतम् ॥

मनुसंहितायां दशमाध्याये—

शूद्रो ब्राह्मणतामेति ब्राह्मणश्चैति शूद्रताम् ।

क्षत्रियाज्जातमेवन्तु विद्याद्वैश्यात्तथैव च ॥

युधिष्ठिरम्प्रति वैशम्पायनः—

क्षान्त्यादिभिर्गुणैर्युक्तस्त्यक्तदण्डो निरामिषः ।

नमन्ति सर्वभूतानि प्रथमं ब्रह्मलक्षणम् ॥

यदा सर्वं परद्रव्यं पथि वा यदि वा गृहे ।

अदत्तं नैव गृह्णाति द्वितीयं ब्रह्मलक्षणम् ॥

त्यक्त्वा क्रूरस्वभावन्तु निर्ममो निष्परिग्रहः ।

युक्तश्चरति त्रयो नित्यं तृतीयं ब्रह्मलक्षणम् ॥

देवमानुषनारीणां तिर्यग्योनिगतेष्वपि ।

मैथुनं हि सदा त्यक्तं चतुर्थं ब्रह्मलक्षणम् ॥

सत्यं शौचं दया शौचं शौचमिन्द्रियनिग्रहः ।
 सर्वभूतदया शौचं तपःशौचं च पञ्चमम् ॥
 पञ्चलक्षणसम्पन्नो दुर्दर्शो यो भवेज्जनः ।
 तमहं ब्राह्मणं ब्रूयां शेषाः शूद्रा युधिष्ठिर ॥
 न कुलेन न जात्या वा क्रियाभिर्ब्राह्मणो भवेत् ।
 चण्डालोऽपि हि वृत्तस्थो ब्राह्मणस्स युधिष्ठिर ॥
 कर्मक्रियाविशेषेण चातुर्वर्ण्यं प्रतिष्ठितम् ।
 सर्वे हि योनिजा मर्त्याः सर्वे मूत्रपुरीषिणः ॥
 एकेन्द्रियेन्द्रियार्थाश्च तस्माच्छीलगुणो द्विजः ।
 शूद्रोऽपि शीलसम्पन्नो गुणवान् ब्राह्मणो भवेत् ।
 ब्राह्मणोऽपि क्रियाहीनः शूद्रान्प्रत्यवरो भवेत् ॥
 पञ्चेन्द्रियार्णवं घोरं यदि शूद्रोऽपि तीर्णवान् ।
 तस्मै दानं प्रदातव्यमप्रमेयं युधिष्ठिर ॥
 न जातिदृश्यते राजन् गुणाः कल्याणकारकाः ।
 जीवितं यस्य धर्मार्थं परार्थं यस्य जीवितम् ॥
 अहोरात्रं चरेत् क्रान्तिं तं देवा ब्राह्मणं विदुः ।
 परित्यज्य गृहावासं ये स्थिता मोक्षकाञ्छिणः ॥
 कामेष्वसक्ताः कौन्तेय ब्राह्मणास्ते युधिष्ठिर ।
 अहिंसा निर्ममत्वं वा सतः कृत्यस्य वर्धनम् ॥
 रागद्वेषनिवृत्तत्वमेतद्ब्राह्मणलक्षणम् ।
 क्षमा दया दमो दानं सत्यं शौचं स्तुतिर्घृणा ॥
 विद्याविज्ञानमास्तिव्यमेतद्ब्राह्मणलक्षणम् ।
 यदा न कुरुते पापं सर्वभूतेषु दारुणम् ॥
 कायेन मनसा वाचा ब्रह्म सम्पद्यते तदा ॥

महाभारते वनपर्वण्यजगरोपाख्याने—

शूद्रे तु यद्भवेल्लक्ष्म द्विजे तच्च न विद्यते ।

न वै शूद्रो भवेच्छूद्रो ब्राह्मणो न च ब्राह्मणः ॥

श्रीभागते सप्तमस्कन्धे—

यस्य यल्लक्षणं प्रोक्तं पुंसो वर्णाभिव्यञ्जकम् ।

यदन्यत्रापि दृश्येत तत्तेनैव विनिर्दिशेत् ॥

आपस्तम्बधर्मसूत्रे अधर्मचर्यया पूर्वो वर्णो जघन्यवर्णमापद्यते जातिपरिवृत्तौ, धर्मचर्यया जघन्यो वर्णः पूर्वपूर्ववर्णमापद्यते जातिपरिवृत्तौ ।

मनुसंहितायाम्—

तपोबीजप्रभावैस्ते गच्छन्त्यनुयुगे युगे ।

उत्कर्षं चापकर्षं च मनुष्येष्विव जन्मतः ॥

इत्यादिवर्णितम् । तत्र वयम्पश्यामः—महाभारतवचननाम-
त्रोदाहृतानां पूर्वोक्तरीत्या जातिकृतब्राह्मण्यादिव्यवस्थायामेव
तात्पर्यात् श्रीभागवतादीनामपि तत्रैव तात्पर्यस्योरीकरणीयत्वाच्च
नानुपपत्तिरिति । ब्राह्मणोत्पत्तिमार्तण्ड एव जातिकर्मसमुच्चयकृत-
मेव ब्राह्मण्यादिकमिति यदुत्तरत्र व्यवस्थापितम्, तत्पर्यालोचने
तु न कस्या अप्याशंकाया अवसर इति बोध्यम् । सर्वथा तु जाति-
कृतमेव ब्राह्मण्यादिकम् । तच्चानादीत्येवोरीकर्तव्यम् ।

[उक्तार्थजातिवि- एतदेवाभिप्रेत्य कृष्णगोविन्दपण्डितकृते धर्मप्रदी-

धेकोपष्टयमः] पीयजातिविवेके—

“वर्णभेद इदानीं निरूप्यते ।
तत्र चोक्तास्तोवदसवर्णविवाहाः । अथैतेषूपन्नानां सवर्णानुलोम
प्रतिलोमभेदप्रयोजको धर्मो निरूप्यते । तत्र चत्वारो मुख्या वर्णा
ब्राह्मणक्षत्रियवैश्यशूद्राः । तत्प्रयोजकमाह याज्ञवल्क्यः—“सवर्णे-

भ्यः सवर्णासु जायन्ते हि सजातयः । अनिन्द्येषु विवाहेषु पुत्रोः
सन्तानवर्धनाः” इति । अत्र पुत्रा इत्यपत्योपलक्षणम् । सवर्णेभ्यो
ब्राह्मणादिभ्यः सवर्णासु ब्राह्मणादिषु ‘विन्नास्वेष विधिः स्मृतः,
इत्यग्रिमोपसंहारानुरोधात् विन्नासु यथोक्तविधिनोढासु जाताः
पुत्राः सन्तानवर्धना मातापितृसमानजातीया वा ब्राह्मणत्वादि-
जातियोगिनो वा जायन्त इत्यर्थः । वर्णशब्दो ब्राह्मणादिजातिच-
तुष्टये रूढः । चातुर्वर्ण्यं चरेद्भैक्ष्यमित्यादिषु ततो नियमनेन तदु-
पस्थितेरन्यानुपस्थितेश्च ।

सवर्णेभ्यश्च तुल्यासु पत्नीष्वक्षतयोनिषु ।

आनुलोम्येन सज्जाता जात्या ज्ञेयास्त एव ते ॥

इति मानवेऽपि तुल्यास्विति सवर्णानां पत्नीष्वित्यूढानां चा-
भिधानादेतत्समानार्थकत्वं । आनुलोम्यग्रहणं तदर्थम् । यत्पुनः
संकीर्णेष्वपि मूर्धावसिक्तादिषु सजातीयपरिणीतोत्पन्नानां तत्सजा-
तीयत्वात् वर्णग्रहणं जात्युपलक्षणमिति सर्वज्ञाभिधानम् , तदसत्
संकीर्णाजातीनामत्रालक्ष्यत्वात्, नहि यावत्सजातीयं तत्सर्वमपीह
लक्ष्यम् ; गवादेरपि लक्ष्यत्वापत्तेः । यदि च वर्णत्वमेव तेषु विधी-
यते, ततो मूर्धावसिक्तादीनां वर्णत्वे चतुर्थानन्तवर्णापादनेनानन्त-
वर्णत्वापत्तौ चत्वार एव वर्णा इतिप्रसिद्धिविरोधः । तथा सवर्णान्
लक्षयति देवलः—ब्राह्मणां ब्राह्मणाज्जातः संस्कृतो ब्राह्मणो भवेत्
एवं क्षत्रियविट्छूद्रा ज्ञेयाः स्वेभ्यः स्वयोनिजा इति ॥ सवर्णेभ्यः
सवर्णोत्पन्ना इत्यर्थः । अत्र संस्कृत इति संस्कारार्हो मुख्यो ब्राह्म-
णादिरित्यर्थः । अत्र सवर्णेतिविशेषणेनासवर्णोत्पन्नानां मूर्धाव-
सिक्तादीनां न वर्णत्वम् । सवर्णोत्पन्नानामपि कुण्डगोलकादीनां
वर्णत्वं मा भूदित्युक्तं विन्नास्विति । तेन गूढोत्पन्नानां कुण्डगो-

कादीनां धौनर्भवक्षेत्रजानाञ्च न वर्णात्वम् । तथाहि—अत्र सजा-
 तित्वं नाम मातापितृसमानजातीयत्वम् । विशिष्टं लक्ष्यमभिप्रे-
 तम् । यथा व्याख्यातं मिताक्षरादिभिः । तत्प्रयोजकं च सवर्णा-
 त्सवर्णायां विन्नायां वेत्तुत्पन्नत्वम् । तदपाये तदपायः । अथञ्च
 विशेषणतो विशेष्यतः समुदायतश्च । तद्यथा—विन्नायामप्यसव-
 र्णायामुत्पन्ने मूर्धावसिक्ते सवर्णायामप्यविन्नायामुत्पन्ने गोलकेऽस-
 वर्णायामविन्नायां चोत्पन्नायां प्रतिलोमसन्ततौ तथा सवर्णाया-
 मविन्नायामप्युत्पन्ने क्षेत्रजादौ विशिष्टं नेति न साजात्यम् । अत
 एवोक्तप्रयोजकवैकल्ये क्वचिदन्यतरजातीयतोच्यते यथा क्षेत्रजे ।
 क्षेत्रप्राधान्यात् । शिष्टसमाचारात् । नियोगस्मरणाच्च । स्मरणल-
 क्षणब्राह्मणत्वादिजातिगोत्रवत् । नचैवं मातृजातीयत्वे कथमस्या-
 ध्ययनं विरुद्धमिति ; तस्योपनयनजातीयत्वरूपत्वादित्यनन्त-
 रमेवाभिधानात् । अत एव नारदवसिष्ठविश्वामित्रादेर्ब्राह्म-
 णत्वेऽपि सवर्णविन्नानुत्पन्नत्वेनाढ्यासिर्नाशंकनीया । न ह्यत्र
 साक्षाद्ब्राह्मणत्वादि लक्ष्यते, वाक्यभेदप्रसङ्गात् । अव्याप्ते-
 र्च । किन्तु मातापितृजातीयत्वमेव । तच्च ब्राह्मणत्वादौ पर्यवस्य-
 ति । तत्र च प्रयोजकं सवर्णातिरन्तत्वं वसिष्ठादेर्बर्णावृत्तं मातापितृ-
 जातीयत्वं निवर्तयति । न चैतद्विरुद्धम् । न ह्ययोनिजेषु मातापितृजा-
 यतीनामप्याश्रीयते । ब्राह्मणत्वन्तु तेषां स्मरणलक्षणं ईश्वरानुग्रहप्र-
 योज्यत्वादाधुनिकविलक्षणमेव । सुवर्णकलशे घटत्वमिव । अत
 एव विन्नास्वेष विधिः स्मृत इत्युपसंहारः समञ्जसो भवति । नचैवं
 धृतराष्ट्रपाण्डवादीनां क्षत्रियत्वाभावे तद्धर्मानापत्तिः । शङ्खविष्णु-
 वचनैस्तेषामपि क्षेत्रजातीयधर्मातिदेशात् । विन्नात्वादेर्विशेषणस्य
 तत्राश्रयत्वात् । व्यभिचारोत्पन्नेषु तु 'शूद्राणान्तु सधर्माणः सर्वेऽप-

ध्वंसजाः स्मृता' इति वचनेन शूद्रधर्मा एव भवन्ति । क्षत्रियत्वप्र-
सिद्धिस्तु तद्धर्मानुष्ठातृत्वादुपपन्नेति । एतेन—पौनर्भवस्याप्य-
ब्राह्मण्यादिकं व्याख्यातम् । इति विवेचितम् ।

[उक्तार्थेगागामद्वी] व्यक्तं चैतद्वागाभट्टयामपि विवेचितम् । त-
द्यथा—“अथोपोद्धानेनादौ जातिनिर्णयः क्रियते ।

तत्र चातुर्वर्ण्यप्रयोजकमाह याज्ञवल्क्यः—

सवर्णेभ्यः सवर्णासु जायन्ते हि सजातयः ।

अनिन्येषु विवाहेषु पुत्राः सन्तानवर्धनाः ॥

सवर्णेभ्यो ब्राह्मणादिभ्यः । सवर्णासु ब्राह्मणादिषु विवाहेषु
सत्सु जाताः पुत्राः अपत्यानि सजातयो मातापितृसमानजातीया
भवन्तीत्यर्थः । अत्र वर्णत्वं ब्राह्मणत्वादजातिचतुष्टयान्यतमत्वं
जातिचतुष्कज्ञापकं जात्यन्तरं वा । चातुर्वर्ण्यभेदयमाचरेदित्या-
दिप्रयोगात् । तेन विन्नायां ब्राह्मण्यां ब्राह्मणादुत्पन्नत्वमेव ब्राह्म-
णत्वज्ञापकम् । एवं क्षत्रियादावपि । एवं च विन्नायामसवर्ण्या-
मुत्पन्ने मूर्धावसिक्तादौ सवर्ण्यामविन्दितायामुत्पन्ने कुण्डजेत्र-
जादौ असवर्ण्यामविन्दितायाञ्चोत्पन्ने प्रतिलोमजादौ ब्राह्मण-
त्वाद्यभावः । कथन्तर्हि सृष्ट्यादिब्राह्मणे विश्वामित्रे देवरोत्पन्ने
च ब्राह्मण्यमिति चदत्राहुः । ब्राह्मणत्वजातिर्भेदचतुष्टयमिन्ना-
वत्रचिदीश्वरमुखजन्यतावच्छेदिका सृष्ट्यादौ ब्राह्मणे । कर्मजन्य-
तावच्छेदिका विश्वामित्रे । ऊढब्राह्मणमूढब्राह्मणजन्यतावच्छे-
दिका सर्वेषु ब्राह्मणेषु । देवरोत्पन्ने तु शास्त्रबोध्यमिति । योगी-
श्वरस्तु देवरोत्पन्नेऽप्यूढायां देवरोत्पन्नत्वमेव ब्राह्मण्यम् । तत्रापि
देवरः पुत्रकाम्यथा वृताभ्यक्त ऋतावियादित्युक्त्वा—

“यस्या म्रियेत कन्याया वाचि सत्ये कृते पतिः ।

तामनेन विधानेन निजो विन्देत देवाः ॥”

इति वाक्येऽनेन विधानेन विन्देतेति पूर्ववाक्योक्तघृताक्तत्ववि-
शिष्टवेदनरूपविलक्षणविवाहस्योक्तत्वात् । एवं तत्रापि विलक्षण-
विवाहत्वेन चोत्पन्नत्वमव्याहतम् । श्राद्धे कुण्डगोलकनिषेधोऽप्ये-
तद्विषय एव सङ्गच्छते । नात्र कुण्डत्वासम्भवः । म्रियेतेत्यस्य
महारोगाद्युपलक्षणत्वम् । कुण्डत्वादिकं तु न जातिः, येन ब्राह्मण-
त्वादिना संकरः स्यात् । किन्त्वमृतपतिकक्षीजारोत्पन्नादिरूप
उपाधिः । अतादृशदेवरोत्पन्ने तु व्यभिचारजन्यत्वेन न ब्राह्मण्य-
म् । अत एव वाग्दानोत्तरविवाहस्य युगान्तरविषयत्वाद्देवरोत्पन्न-
ब्राह्मणोऽपि युगान्तरविषय एव । एतेन श्राद्धे कुण्डगोलकनिषेधो
भ्रमप्रसक्तिविषय इति वदन् विज्ञानेश्वरो विज्ञापनीयः । एवं
जात्युत्कर्षवति कर्मोत्कर्षवति च ब्राह्मणे ब्राह्मण-
त्वभेदो बोध्यः । “जात्युत्कर्षो युगे ज्ञेयः पञ्चमे सप्तमेऽपि वा ।
व्यत्यये कर्मणां साम्यं पूर्ववच्चाधरोत्तरम्” इति याज्ञवल्क्यवाक्यात् ।
एवं क्षत्रियत्वमपि बोध्यम् । न च “स्त्रीष्वनन्तरजातासु द्विजै-
रुत्पादितान् सुतान् । सदृशानेव तानाह मातृदोषविवर्जितान्” ।
इति वचनेन मातृसदृशानित्यर्थः । तेन मूर्धावसिक्तादीनां मातृ-
जातीयत्वबोधनोत् कथं तत्र ब्राह्मणत्वादिजात्यभाव इति वाच्यम् ?
मातृधर्मप्राप्तिबोधनेन वचसस्तात्पर्यात् । न स्याच्चायोनिषु वसि-
ष्ठादिषु ब्राह्मण्यमिति वाच्यम् । न च वाच्यं “ब्राह्मणानृत्विजो
वृणीते पुत्रिकासहपरभोत्रजसहोढकानीनानुजावरद्विदेवरपरिहार्यो-
ऽपि” इति बौधायननिषेधानुपपत्त्या श्राद्धे च कुण्डगोलकादिनि-
षेधानुपपत्त्या तेषु ब्राह्मणत्वेन प्राप्तिनिषेधानुपपत्तेरिति; तेषां नित्या-
नुवादत्वात् । नान्तरिक्षे न दिवीतिवत् । एतच्च सर्वमभिस-

न्धायाह मनुः—सवर्णेभ्यः सवर्णासु पत्नीष्वक्षतयोनिषु । अनु-
लोभ्येन सम्भूता जात्या ज्ञेयास्त एव ते ॥ इति देवलोऽपि—

ब्राह्मण्यां ब्राह्मणाज्जातः संस्कृतो ब्राह्मणो भवेत् ।

एवं क्षत्रियविट्छूद्रा ज्ञेयाः स्वेभ्यः स्वयोनिजाः ॥

इति । इदमपि याज्ञवल्क्यमनुभ्यामुपसंहारादि, नापरम् । अ-
त एव संस्कृतपदमुक्तार्थकम् । अतो मूर्धावसिक्तादौ कुण्डगोल-
कादौ च ब्राह्मण्यं वर्णत्वं च नास्तीति सिद्धम् । अत एव तेषु न
वर्णधर्मप्रोप्तिः । तथा च यमः—अविवाह्या सुताश्चैषां बन्धुभ्यः
पितृमातृतः । इति । अत एव सः—‘कृच्छ्रं सान्तपनं कूर्याच्छ्रु-
त्वा संकरयोनिजामिति । एवं च यमोक्तं प्रायश्चित्तालपत्वमप्युपपन्न-
मिति दिक् । सवर्णोत्पन्नद्वादशभेदाः । अनुलोमषट्कप्रतिलोमष-
ट्कभेदोत् । तथाच मनुः—

विप्रान्मूर्धावसिक्तस्तु क्षत्रियायां विशः क्षियाम्

जातोऽन्वष्टश्च शूद्रायां निषादः पारश्वोऽपि च

माहिष्योग्रौ प्रजायेते विट्छूद्राङ्गनयोर्नृपात् ॥

शूद्रायां करणो वैश्याद्विन्नास्वेष विधिः स्मृतः ॥

इत्यनुलोमषट्कम् ॥

ब्राह्मण्यां क्षत्रियात्सूतो वैश्याद्देहिकः स्मृतः ।

शूद्राज्जातस्तु चाण्डालः सर्वधर्मबहिष्कृतः ॥

क्षत्रिया मागधं वैश्याच्छूद्रात्क्षत्तारमेव च ॥

शूद्रादायोगवं वैश्या जनयामास वै सुतमिति प्रतिलोमष-
ट्कम् । अथैतेषां कर्मणि विश्वम्भरवास्तुशास्त्रे—

क्षत्रियाविप्रसंयोगोज्जातो मूर्धावसिक्तकः ।

राजन्यक्षत्रधर्मेणाभ्यधिकः सम्प्रकीर्तितः ॥

एतस्याग्निहोत्रदर्शपूर्णमासज्योतिष्टोमादावप्यधिकारः । उ-
भौ वर्णाद्विषयः पुपोषेति लिङ्गात् । अनवार्हद्विराधिकरणे भीवर्तौ
ब्रह्मसामेति सामान्यवचसा मूर्धावसिक्तादिकर्तृविषयत्वं राणको-
क्तम् ।

‘वैश्यस्त्रीद्विजसम्भूतोऽम्बष्ठः स्यादनुलोमतः ।

अन्येभ्यो वैश्यजातिभ्यः षट्कर्मस्वधिकः स्मृतः ॥’

इति । षट्कर्मान्तपातिकर्मत्रय इत्यर्थः । ‘नस्वाजिगजानां च
त्रिकित्सं यस्य जीविका ।’ द्विजोत्र ब्राह्मणः । अयमम्बष्ठो गौड-
प्रसिद्धाम्बष्ठाद्भिन्नः ।

शूद्रां शयनमारोप्य ब्राह्मणश्च कथञ्चन ।

जनयेद्ग्राम्यधर्मेण तस्यां पारशवं सुतम् ॥

महाशूद्र इति ख्यातः शूद्रेभ्यः किञ्चिदुत्तमः ।

स्वर्णकारस्य तस्येह स्नानं धोत्रं पवित्रकम् ॥

शूद्रशूद्रस्य धर्मेण वर्तनं तस्य च स्मृतम् ॥

शयनारोपणं विवाहः । एतस्यैव संज्ञान्तरं निषादः । अस्य
कर्मस्वधिकारः । यज्ञियासः पञ्चजना मम होत्रं जुषध्वमिति मन्त्र-
लिङ्गात् । तदद्येति ऋग्व्याख्याने पञ्चजनपदस्य चत्वारो वर्णा
निषादः पञ्चम इत्यौपमन्यव इति यास्केन निषादस्यैव गणनात् ।
एवं पञ्चमशूद्रस्येति व्रतद्रव्यनियमोऽपि सङ्गच्छते ।

वैश्यायां क्षत्रियाज्जातो माहिष्यस्वनुलोमतः ।

अष्टाधिकारनिरतश्चतुःषष्ट्यङ्गको विधिः ॥

व्रतबन्धादिका तस्य क्रियाः स्युः सकला विशः ।

ज्योतिषं शाकुनं शास्त्रं स्वरशास्त्रं च जीविका ॥

अष्टाधिकाराः—

सुगन्धं वनितावस्त्रं गीतं ताम्बूलभोजनम् ।

शय्या च कुसुमं चैव भोगाष्टकमुदाहृतम् ॥

इति भोगाष्टकम् । चतुःषट्यङ्गानि चतुःषष्टिकलाः । तार्क्ष्य—

वेदांशागमशास्त्रशिल्पकवितावक्तृत्वतौर्यत्रिक-

यूतास्त्राद्भूतवादशिल्परचनाश्चित्रं पण्ये वैद्यकम् ।

नानारत्नपुरादिलेखपुरुषस्त्रीधातुजायालिपि-

प्रज्ञानाटककेलिदन्तिनुरगप्रेक्षा च सामुद्रिकम् ॥

शय्या भोजनयुद्धमर्दनविभूषाबन्धसेवेङ्गित-

ज्ञानं राजतरासभा रथकृतिः सौख्येषु भोगेषु धीः ।

त्राणं वारिविषाग्निचारिषु यथास्त्रीयाङ्गशीर्षेषु च ।

दुर्गारामकृतिः पशुद्विपचमत्कारः शिवार्चाद्वयः ॥

इत्यधिकारवृत्तय इत्यर्थः ।

शूद्रायां क्षत्रियादुग्रः क्रूरकर्मा प्रजायते ।

शस्त्राद्यायासकुशलः सङ्ग्रामकुशलो भवेत् ॥

तथा वृक्ष्या स जीवन् सन् शूद्रधर्मा प्रजायते ॥

अयं रजपूत इति भाषाप्रसिद्धः ।

वैश्याद्धर्मेण शूद्रायां जातो वैतालिकाभिधः ।

करणोऽसावपि भवेन्न्यूनो वृषलधर्मतः ॥

राज्ञां च ब्राह्मणानां च गुणवर्णनतत्परः ।

सङ्गीतं कामशास्त्रं च जीविका तस्य विश्रुता ॥

अयमेव करणः नटवा इति भाषाप्रसिद्धः । अत्र विन्नास्वित्युक्तेरविन्नोत्पन्नानां नानुलोमत्वम्, किन्तु व्यभिचारोत्पन्नत्वात्कुण्डगोल इति । इत्यनुलोमषट्कर्माणि । अनेनैव प्रकारेणोत्प-

न्नानां स्त्रीणां अनुलोमजातानां सामान्येन षण्णामानि कर्माणि
च । यथा मूर्धावसिक्ता, अम्बुष्ठा, निषादी, पारशवा, माहिष्या,
उग्रा, करणी चेति ।

अथ प्रतिलोमषट्कर्माणि विश्वम्भरवास्तुशास्त्रे—

ब्राह्मण्यां क्षत्रियात्सूतः प्रातिलोभ्येन जायते ।

क्षत्रियाणामसौ कर्म कर्तुं महत्प्रशेषतः ॥

किञ्चिच्च क्षत्रजातिभ्यो न्यूनता तस्य वर्तते ।

गजबन्धनमश्वानां वाहकर्म समारभेत् ॥

वैश्यधर्मेषु सूतस्य नाधिकारः क्वचिद्भवेत् ।

क्षत्रियाणां वृत्तिं धर्मयुद्धं प्रजापालनादि । न तु वेदाध्यय-
नादि । प्रतिलोमा धर्महीना इति स्मरणात् ।

ब्राह्मण्यां जायते वैश्याद्योऽसौ वैदेहिकाभिधः ।

शुद्धान्तरक्षणं कुर्याद्राज्ञां मनुजसंहितः ॥

सामान्यवनिता पोष्या तासां भाटी च जीविका ।

तस्योक्तः शूद्रधर्माणां नाधिकारोऽस्ति कर्हिचित् ॥

पण्याङ्गनानां राज्ञां च कुर्यात्सङ्गतमिच्छया ।

रूपाज्जाताः सुतास्तेषां निशि यत्सङ्गतो विटः ॥

स एव तासां प्राणेशो नान्यः कान्तोऽपि तत्परः ।

चतुःषष्टिकलाः कामशास्त्रं तदुपजीवनम् ॥

ब्राह्मण्यां शूद्रवीर्येण जातश्चण्डालसंज्ञकः ।

सर्वेषामेव तत्स्पर्शात्सचैलं स्नानमिष्यते ॥

स वसेन्नगरादुबाह्ये सवधमबहिष्कृतः ।

ये वध्यास्तेन ते वध्या विविधैर्यातनाशतैः ॥

तेषां वस्त्राद्यलङ्कारा जीविका तस्य च स्मृता ।

क्षत्रिया मागधं वैश्याज्जनयामास वै सुतम् ॥

स बन्दीजन इत्युक्तो व्रतबन्धादिवर्जितः ।

शूद्रे भ्योऽभ्यधिकं किञ्चित्तस्य जीवनमुच्यते ॥

कथोलङ्कारगद्यादिषड्भाषासुविशारदः ।

गद्यपद्यादिचित्राणि विरुदानि महीभुजाम् ॥

भाट इति भाषाप्रसिद्धः ।

क्षत्रिणी शूद्रसंयोगात्क्षत्तारं जनयेत्सुतम् ।

निषाद इति विख्यातः सर्वधर्मबहिष्कृतः ॥

शूद्राचारविहीनश्च पापद्धिं निरतः सदा ।

स सुरापाशपाणिश्च मृगबन्धनकोविदः ॥

आरण्यपशुजातीनामन्तकश्च वनेचरः

क्रोधोऽन्वितो मांसवृत्या तया जीवेत्सदैव हि ॥

घण्टां पापद्धिं कां कुर्याद्रात्रौ विस्मयकारिणीम् ।

द्विधा पापद्धिं रस्योक्ता व्योमभूचारिणामिह ॥

विक्रयं मधुनः कृत्वा धनमिच्छेत्स्ववृत्तये ।

पाटधीति महाराष्ट्रभाषायां कलवार इति मध्यदेश-

भाषायां प्रसिद्धः ।

वैश्यस्त्रीशूद्रसंयोगात्स्यादायोगवसंज्ञकः ।

स शूद्राद्धीयते धर्मे पाषाणादीष्टकर्मकृत् ॥

स कुर्यात्कुट्टिमं भूमिं चूर्णेनास्येह जीविका ।

इतिप्रतिलोमषट्ककर्माणि ॥

अनेनैव प्रकारेणोत्पन्नानां प्रतिलोमजातीनां स्त्रीणामिमान्येव नामानि सूता, वैदेही चाण्डाली, मागधी क्षत्ता, आयोगवी ॥ विश्वम्भरवास्तुशास्त्रे—

यः संस्कारविहीनश्च ब्राह्म्यतामुपगच्छति ।

ब्राह्मण्यां ब्राह्म्यतः पुत्रो भृजुकण्टः स हि स्मृतः ॥

ब्राह्मण्यां भृजुकण्टाच्च सुतस्त्वावर्तको भवेत् ।

ब्राह्मण्यावर्तकाभ्यां यः पुत्रः स कटधानकः ॥

ब्राह्मण्यां कटधानेन सुतोऽसौ पोष्यशेखरः ।

भृजुकण्टादयः प्रोक्ताश्चत्वारः पूर्वतः क्रमात् ॥

तेषां वीर्याणि वक्ष्येऽहं जीवनाय विशेषतः ।

वर्ण्यौ हरिहरौ तैश्च गीतगाथाप्रबोधकैः ॥

चरितैर्देशभाषायां गानं तज्जीविका स्मृता ।

लोकाचाराः स्मृतास्तेषां शूद्राचारा न हि क्वचित् ॥

एते च नानुलोमजा न वा प्रतिलोमजाः । अपि तु ब्राह्मणा एव ।
मथपतितब्राह्मणादिवत् । दुर्ब्राह्मणो व्यभिचारज इति संप्रदायः ।

विप्रः स्वीकृत्य संन्यासमारूढपतितो भवेत् ।

ब्राह्मणीं कारयेद्दण्डी यं तस्यां जनयेत्सुतम् ॥

सदोक्तः कर्मचाण्डालस्तत्स्पर्शात्पातकं महत् ।

वाषीकूपतडागानां प्रपादीनां च सर्वशः ॥

खननं जीविकार्थाय तस्य प्रोक्तं विशेषतः ॥

कोहरीतिभाषाप्रसिद्धः । तथा—

शुद्धा या क्षत्रिया सूते ब्राह्म्यक्षत्रियमैथुनात् ।

पुत्रः स लल्ल इत्युक्तः शूद्रधर्मविधायकः ॥

स कुर्याद्राजपुत्राच्च शस्त्रास्त्रकुशलं धनम् ।

लब्ध्वा तेभ्यः स्ववृत्त्यर्थं स्वधर्ममनुपालयेत् ॥

ब्राह्मणिलल्लसंयोगाज्जातो मल्लाभिधः पर ।

लब्ध्वा योऽसौ वर्णसाम्यं बलदर्पेण दर्पितः ॥

राज्ञां कौतुकमुत्पाद्य नियुद्धेन धनार्जनम् ।
 कुर्यात्स्ववृत्तिनिरतः शूद्रधर्मानशेषतः ॥
 क्षत्रिणीमल्लसंयोगाच्छीलीन्ध्र इति जायते ।
 स हीनः शूद्रधर्मेभ्यो जीविकास्याङ्गमर्दनम् ॥
 नापित इतिभेदो मर्दनीति भाषाप्रसिद्धः ।
 शिलीन्ध्रः क्षत्रिणी चैव जनयेद्भटसंज्ञकम् ।
 हीनोऽसौ शूद्रधर्मेभ्यः नाटकानि समभ्यसेत् ॥
 कोलाटिकः स एवोक्तो बहुरूपीति विश्रुतः ।
 अत्रापि दुष्टक्षत्रियत्वमनुलोमजा इत्यादि ॥
 शूद्रकन्यासमुत्पन्नो ब्राह्मणेन च संस्कृतः ।
 अपरो नापितः प्रोक्तः शूद्रधर्माधिकोऽपि सः ॥
 अत्रापि दुष्टशूद्रत्वमत एवाधिक इति विशेष
 इति संक्षेपः । अथावान्तरभेदाः—
 माहिषस्त्री ब्राह्मणेन सङ्गता जनयेत्सुतम् ।
 आभीरपत्न्यामाभीर इति तं विधिरब्रवीत् ॥
 तेषां स घोषो यद्येष बहुशष्पजलाकुले ।
 अर्जितं गोमहिष्यादिपालनं वन्यवारिणा ॥
 दुग्धं दधि घृतं तक्रं विक्रीणीते धनाय च ।
 शूद्रेभ्यो न्यूनता धर्मे तस्य सर्वस्य विश्रुता ॥
 अत्र महिष्यायां वैश्यक्षत्रियतो जातत्वेनानुलोम-
 त्वात्तस्यां ब्राह्मणादुत्पन्नत्वेनाभीरोऽप्यनुलोमः ।
 वैश्यस्त्रीद्विजसम्भूता कन्यास्वष्टाभिधानका ।
 सा वाऽस्वष्टा द्विजाश्लिष्टा जनयेत्तनयं रहः ॥
 स कासार इति प्रोक्तः कालिकां सन्ततं यजेत् ।

कांस्यपात्राणि चित्राणि रचयेज्जीवनाय च ॥

शूद्रधर्मेण सर्वत्र स्थितिरस्य विधीयते ।

द्विजाश्लिष्टा ब्राह्मणाश्लेष इत्यर्थः । अयं का-
सारोऽप्यनुलोमः ।

द्विजशूद्रसमायोगान्निषादी वनिता भवेत् ।

निषादी द्विजतोऽसूत तनयं मोष्टिकाभिधम् ॥

ते दोलावाहकाराद्या विशेषाद्भुतवादिनः ।

गलबाहुलकास्ते स्युः कावडीवाहकाश्च ते ॥

विक्रयश्चेन्धनानां च तेषां धर्मो न किञ्चन ।

अयमनुलोमः ।

ब्राह्मण्यां वैश्यजनिता वैदेहीति निगद्यते ।

सा चेद्गता ब्राह्मणेन छत्रयो जनयेत्सुतम् ॥

तस्माच्छत्रधरो राज्ञां लोके वाहीति कथ्यते ।

समस्तेषु च लोकेषु कुर्यात्पानीयविक्रयम् ॥

तस्यैवं जीविका प्रोक्ता शूद्रधर्मा न हि क्वचित् ।

वैदेहानां प्रतिलोमत्वादयं प्रतिलोमः इति के-

चित् । तस्याः प्रतिलोमत्वेऽपि ब्राह्मणजन्मत्वाद-

नुलोम इत्यन्ये ।

वैश्यास्त्रीशूद्रसंयोगाज्जातायोगविकाभिधा ।

आयोगवीब्राह्मणाभ्यां धिग्वणस्य समुद्भवः ॥

स चर्मणाऽश्वपर्याणं यथाशोभं प्रकल्पयेत् ।

अश्वानां वा खरस्याऽपि कर्तुं चित्रास्तथार्हति ।

तद्दुद्रव्यं जीविका तस्य विहिता लोकविश्रुता ॥

अयं मोचीति प्रसिद्धः ।

शूद्रक्षत्रिययोः पारशवी संज्ञा प्रजायते ।

सा सूते क्षत्रियात्पुत्रं विद्यात्तं ताम्रकुट्टकम् ॥

संसर्गः सह कासारैः कुर्यात्सं तु विशेषतः ।

घट्टनं ताम्रपात्राणां तत्पर्यावर्तजीवनम् ॥

योऽयोगवीक्षत्रिययोजात ऊलकसंज्ञकः ।

स लोहकारो विख्यातो लोहकर्मास्य विश्रुतम् ॥

तेषान्तु गणसंयोगो राज्ञां शस्त्रविधायकः ।

अयमनुलोमः ।

वैश्यवीर्येण शूद्रिण्यां जाता सा करिणी स्मृता ।

करणीवैश्यसंयोगाज्जातो वत्सरसंज्ञकः ॥

हीनः स शूद्रधर्मेण शादलं गाश्च पालयेत् ।

अयमनुलोमः ॥

माहिष्येण करणान्तु रथकारः प्रजायते ।

नैवोपनयनं तस्य शूद्रधर्मबहिष्कृतः ॥

वर्तनं शिल्पवृत्त्यात्र लोके शिल्पस्य शास्त्रवित् ।

अयमनुलोमः—

एतस्यैव रथकारस्याधानेऽधिकार इति कर्काचार्याः । मी-
मांसकास्तु नायं रथकार आधानेऽधिकारी, किन्तु “सौधन्वना स-
म्भव” इति मन्त्रवत्सामानाधिकरण्येन सौधन्वनाख्यस्य क्रतुवि-
शेषस्यैवाधिकारः—इत्याहुः ।

माहिष्यवनिता सूनुं वैदेहाय प्रसूयते ।

लिपीनां देशजातानां लेखनं स समाचरेत् ॥

गणिकत्वं लेखकत्वं बीजपाटीविभेदतः ।

वैश्या तथा वर्तनं स्यात्कायस्थस्य विशेषतः

अधमः शूद्रजातिभ्यः पञ्चसंस्कारवानसौ ॥

अयम्प्रतिलोमः । पञ्चसंस्काराः—

जातकम तथा चात्र वपनं कर्णवेधनम् ।

उद्वाहश्चेति विज्ञेया कायस्थस्योपसत्क्रियाः ॥

इति द्वागलेयोक्ताः ।

पद्मपुराणे रेणुकामाहाम्ये कायस्थास्त्रिविधाः चित्रगुप्ताश्चान्द्र-
सेनीयाः संकरजाताश्च । तत्र चित्रगुप्तः सागरमन्थनकाले
कालीशरीरोत्पन्नस्तस्यैव दाक्षायण्यां विचित्रगुप्ते सुते जाते त-
स्यापि मनुकन्यायां धर्मगुप्तो नाम पुत्रः । सोऽपि गन्धर्वकन्या-
यां रुद्रगुप्तनामानं जनयामास । तस्य च पुत्रचतुष्टयमासीत् ।
ते च माथुर—गौड—नागर—नैगमा—इतिप्रसिद्धाः । जामद-
ग्न्यकर्तृक्षत्रियवधकाले चन्द्रस्य राज्ञो भार्याया दाक्षयाश्रमं ग-
ताया गर्भवधार्थमागतस्य जामदग्न्यमुनिप्रार्थितस्य शापेन क्षत्रि-
यत्वमुत्सृज्य कायस्थस्य प्राप्तस्य गर्भस्य सन्ततिः । सा च दक्षि-
णदेशे प्रभुनामकत्वेन प्रसिद्धा । संकरजातास्तूक्ता एव । विचा-
रयिष्यते चोपरिष्ठात् ।

वैश्याक्षत्रिययोर्जातो माहिष्य इति गीयते ।

स माहिष्यो निषादस्त्रीसंगमाज्जनयेत्सुतम् ॥

मालाकारमसौ लोके मालाकारः प्रकीर्तितः ।

कुसुमानि सशाकानि वर्धयेद्धनलब्धये ॥

स हीनः शूद्रधर्मेभ्यः संस्कारे सप्तके प्रभुः ॥

अयमनुलोमः ॥

द्विजवैश्यासमायोगाज्जाताम्बुष्ठा पुरन्ध्रिका ।

ब्राह्मण्यां जायते वैश्यादेशो वैदेहकाभिधः ॥
 साऽम्बुष्ठा जनयेत्पुत्रं वैदेहाद्रे नसंज्ञितम् ।
 स शूद्रधर्मरहितोऽभ्यसन्नाट्यं सलाघवम् ॥
 जीविका तस्य विहिता हरिमेखनलेखनम् ।
 अयम्प्रतिलोमः—
 वैश्याक्षत्रियसंयोगान्माहिष्या जायते सुता ।
 क्षत्रिणीवैश्यसंयोगाज्जातोऽसौ मागधाभिधः ॥
 माहिष्यान्मागधाच्चैव शुद्धं मर्दनसंज्ञकम् ॥
 जनयेत्तनयं सोऽपि शूद्रधर्मविनाकृतः ॥
 गीतं चतुर्विधं वाद्यमभ्यसेज्जीवनाय च ॥
 अयम्प्रतिलोमो मृदङ्गवाद्यकारः ॥
 शूद्रादायोगवी जाता वैश्यकन्यासमुद्भवा ॥
 आयोगवी सा सैरन्धी कायस्थाज्जनयेत्सुतम् ।
 स हीनः शूद्रजातिभ्यः सेवां कुर्याद्विजातिषु ॥
 पादयोः क्षालनं तेषां धम्मिञ्जानां प्रसाधनम् ॥
 अभ्यङ्गं मर्दनं चैव चन्दनेनानुलेपनम् ।
 मृगनाभेश्चन्द्रयोगं शृङ्गाररचनं नवम् ॥
 आजीवस्तस्य सम्प्रोक्तः स्त्री च सैरन्धिका स्मृता
 प्रसाधनाय चतुरा सैरन्धीति प्रकीर्तिता ॥
 अयमनुलोमपुंजन्यत्वादनुलोमः ॥
 विप्राच्छूद्रासमुत्पन्नो नरः पारशवाभिधः ।
 स एव स्यान्निषादोऽत्र लोके व्यापारविश्रुतः ॥
 उग्रा शूद्रासमुत्पन्ना क्षत्रियादेव केवलात् ।
 सोग्रा निषादसंयोगाज्जाधिकं जनयेत्सुतम् ॥

स शूद्रधर्मरहितो द्विजानां लेखहारकः ।
 देशादेशान्तरं गच्छेत्स शीघ्रं चरवेगतः ॥
 अयमनुलोमः मेवडा इति मध्यदेशे भाषाप्रसिद्धः ।
 क्षत्रिणी शूद्रसंयोगात्क्षत्तारं जनयेत्सुतम् ।
 क्षत्तुरुग्रा च जनयेत्क्षेमकं तनयं क्षितौ ॥
 स हीनः शूद्रधर्मेभ्यो द्वाररक्षाऽस्य जीवनम् ।
 अयम्प्रतिलोमः । दरवाण इति भाषाप्रसिद्धः ॥
 ब्राह्मण्यां वैश्यजनिता जाता वैदेहिकाभिधा ॥
 विप्राद्वैश्याङ्गनाजातोऽम्बष्ठ इत्यभिधीयते ।
 सा वैदेही च सोम्बष्ठस्तयोर्जातः कुशीलवः ॥
 नृत्यगीतासंगीतज्ञो देशादेशान्तरं व्रजेत् ।
 सास्य वार्ता च कथिता चारणस्य स्वयंभुवा ॥
 अयमनुलोमः—
 शैवाः पाशुपाताश्चैव योगधर्मपरायणाः ॥
 आरूढपतिताः स्युश्च शूद्रपण्याङ्गनारताः ॥
 तेभ्यस्ताभ्यश्च सम्भूतो भस्माङ्कुर इति स्मृतः ।
 स जटाभस्मधारी च शिवलिङ्गं प्रपूजयेत् ॥
 ताम्बूलमक्षता द्रव्यं गावः क्षेत्राणि शाखिनः ।
 शिवाय प्राणिभिर्दत्तमन्यत्किमपि भक्तितः ॥
 चण्डीशं चेदिति ख्यातं तेन सस्येन जीविका ॥
 आरूढपतिताः शूद्राः शुद्धाः शुद्धा अपीत्यर्थः ॥
 अयमनुलोमः, गुरव इति महाराष्ट्रभाषाप्रसिद्धः ।
 शूद्रादायोगवी जाता वैश्यायामिति विश्रुतम् ॥
 ब्राह्मण्यां वैश्यजनितः स च वैदेहकः स्मृतः ।

आयोगवी सा वैदेहान्मैत्रेयं जनयेत् सुतम् ॥
 स्यादुषःसमये नित्यं घण्टावादनतत्परः ।
 प्रबोधनं नराणां च कुर्यान्मङ्गलगायकः ॥
 ललितां भैरवीं गायन् घनं सा तस्य जीविका ।
 अयम्प्रतिलोमः । टोङ्कणार इति भाषाप्रसिद्धः ।
 ब्राह्मण्यां क्षत्रियात्सूतः सञ्जात इति कीर्तितः ।
 ब्राह्मण्यामपि वैदेही वैश्याञ्जातेन विश्रुता ॥
 वैदेही सूतसंयोगात्सूदं सूते सुतं स च ।
 लेह्यादीनां चतुर्णां च पाकं कुर्याद्यथाविधि ॥
 अन्नानामनुयोगेन मांसस्नानकभेदनः ।
 रसैः स्वाद्रस्मलवणतित्तोषणकषायकैः ॥
 वातपित्तकफादीनां क्षयोपचयकारकैः ॥
 शूद्रधर्मानधिकृतः सूपशास्त्रविशारदः ।
 पार्वतीबलभीमानां मतेन परिनिष्ठितः ।
 अयं प्रतिलोमः सूपकः ।
 क्षत्रिणी वैश्यसंयोगाञ्जाता मागधिका सुता ।
 वैश्याशूद्रसमायोगाद्भवेदायोगवाभिधः ॥
 मागधायोगवाभ्यां च भृकुंस इति जायते ।
 स वर्णबाह्यो लोकेषु सम्यक्सङ्गीतकोविदः ॥
 कान्तानां नृत्यशालासु नृत्यगीतं च शिष्ययेत् ।
 अयमनुलोमः—
 कायस्थजातेर्वनितां मालाकारोऽभिकामयेत् ।
 तस्यां यो ग्राम्यधर्मेण जायते तनयस्तथा ॥
 शराणां कङ्कपक्षैश्च रचना तस्य जीविका ॥

अयम्प्रतिलोमः । शिकलीगर इति मध्यदेश—
भाषाप्रसिद्धः ।

क्षत्रिणीतनया वैश्याञ्जनयामास बन्दिनीम् ।
सा बन्दिनी द्विजात्सूते तनयं मदगुसंज्ञकम् ॥
तं मदगुं कुम्भकोरस्य महिषी यदि कामयेत् ।
तस्यां स जनयेत्पुत्रं छलेन च्छालमलाभिधम् ॥
स हीनः शूद्रवर्णोभ्यः पर्णवल्लीविधायकः ।
ताम्बूलवल्लीसम्भूतं धनं तस्यैव जीवनम् ॥

अयमनुलोमः । ताम्बोलीति मध्यप्रदेशभाषा
प्रसिद्धः ।

ब्राह्मण्यां वैश्यसहितो जातो वैदेहकाभिधः ।
तस्य शूद्राङ्गनासुनुर्धातुसंधायिकाभिधः ॥

कुर्यादन्नानि चत्वारि विक्रयार्थं समन्ततः ।

अन्नविक्रयतो लब्धं तद्धनं तस्य जीविका ॥

अयम्प्रतिलोमः । भट्टिहारा (भडभुंजा) इति
भाषा प्रसिद्धः ।

कटधानस्तु मदगुं तां कामतो यदि गच्छति ।

तयोर्यो जायते पुत्रः स छागलिकसंज्ञकः ॥

स हीनः शूद्रजातिभ्यः (छागलो न क्षमेच्च सः ।)

छागलेभ्यो धनं जातं तस्य तज्जीवनं स्मृतम् ॥

अयम्प्रतिलोमः गडैरिया इति मध्यदेशभाषाप्रसिद्धः

मदगुसैरन्ध्रयोजातः शय्यापालकसंज्ञकः ।

जातस्तं सततं राजा शय्याकर्मणि योजयेत् ॥

अयम्प्रतिलोमः ।

कर्मचाण्डालवनिता पुष्पशेखरसंज्ञितात् ।
जनयेद्यं सुतं सोऽपि जातो मण्डलकाभिधः ॥
युगुलं शुनकानां स धत्तुं योज्यो महीभुजा ।
आखेटकपणोभ्यश्च शुना जीवनमुच्यते ॥
अयम्प्रतिलोमः—

बन्दिनी शूद्रसंयोगाज्जातः स्थन्दोलिकाभिधः ।
चतुर्धर्मविहोनश्च मज्जिष्ठारङ्गकारकः ॥
तेन रङ्गेन वासांसि चित्राणि रचयेत्सदा ।
स एव सूचिकः ख्यातः कतरीसूचिकार्जकः ॥
अयमनुलोमः । रङ्गारी शिम्पीतिमध्यदेशभा-
षाप्रसिद्धः ।

निषादकन्यका शूद्रसंयोगाज्जनयेत्सुतम् ।
क्रोधकः कुक्कुटकेति स प्रोक्तो द्विजसंज्ञकः ॥
टङ्कशालासुवर्णासु नाणकानां विधायकः ।
जीवनायाष्टधातूनामन्त्यजैः समतां व्रजेत् ॥
अयम्प्रतिलोमः—

उग्रवैदेहिकायोगाज्जातो मण्डुषसंज्ञकः ।
रजको वर्णाहीनः स प्रथमश्चान्त्यजेषु च ॥
वस्त्रनिर्णोजनं कुर्यादात्मवृत्त्यर्थमेव सः ।

अयमनुलोमः—

उग्रपारश्वोभ्यां यो जातो मौछलिकाभिधः ।
विध्येदसौ तैलयन्त्रमुत्तमस्त्वन्त्यजातितः ॥
जीविकास्य समुद्दिष्टा शुद्धतैलस्य विक्रयः ।
तिलहिंसा यत्र रवाकर्णनात्प्रापसम्भवः ॥

अतो मोक्षलिको नित्यं निवास्यो नगराद्बहिः ।

अयमनुलोमः—

रथकारस्य वनिता आयोगवसमागता ।

सूते यं तनयं सोऽपि सूत्रधार इतीरितः ॥

जायाजीवश्च शैलूषो नाट्यशास्त्रविशारदः ।

जलमण्डलकादीनि सूत्राणि रचयेत्सदा ॥

लोकविस्मयकारीणि वसेत्स नगराद्बहिः ॥

गारुडीतिप्रसिद्धः ।

कुक्कुटस्यैव वनिता कुम्भकारेण सङ्गता ।

तस्याः सुनुः स विख्यातः कुरुविन्द इति स्मृतः ।

प्रतिलोमः । जलुहा इति भाषाप्रसिद्धः ॥

सङ्गता वेनवनिता वतकेण यदा रहः ।

स्यात्स शाम्बरकालाख्यः पुत्रोऽसौ लोकसम्मतः ॥

स हीनस्त्वन्त्यजातिभ्यः शिशुवासोविधायकः ।

अयं सातीति प्रसिद्धः ॥

आभीरकुक्कुटाभ्यां यो जातः सोशीरसंज्ञकः ।

स कुर्या (सप्तरीणां) च वसनान्यात्मवृत्तये ॥

तद्वैपरीत्याद्यो जातो नीलीकर्ता स उच्यते ।

कोशटा इति बङ्गलाभाया प्रसिद्धः—

(मार्गा) नापितयोर्जातः स हि सांख्यसंज्ञकः ।

हीनः समूह्य केशानां कुर्याद्वपनमञ्जसा ॥

जलूकास्तु च शृङ्गाणि रक्ताकृष्टौ प्रयोजयेत् ।

मार्गा मार्दलिका 'तेखि' इति भाषाप्रसिद्धः ॥

जातो मैत्रेयशुकेण जाद्विकायान्तु यः सुतः ।

असौ बन्धुलसंशोद्धा धर्मः सर्वासु जातिषु ॥

सुवर्णकारविधिना धूलया होमं स पश्यति ।

मैत्रेयो नटः । जाडिघको मेवडा । अयं ज्ञार

इति प्रसिद्धः ।

निषादनारीसंयोगान्मौष्टिको जनयेत्सुतम् ।

स पांसुलकसंज्ञो हि ॥ भाषाप्रसिद्धः ॥

औरभ्रं छागली सूते द्विजसङ्गाद्धि यं तु स

कुर्याद्दूर्णापटांश्चित्रान्मेषाणां चैव पालनम् ॥

अयं धनगर इति भाषाप्रसिद्धः ॥

आवर्तवनिता सूते क्षेमकादत्र पुत्रकम् ।

स महाङ्गुरिति ख्यात उष्ट्रवाहनतत्परः ॥

क्षेमको द्वारपालकः ॥

आवर्तवनिता सूते क्षेमकाद्रिमिसंज्ञकम् ।

स क्षारोदकमादाय बध्वा केदारखण्डकम् ॥

तज्जातं लवणं तस्य जीवनं भुवि विश्रुतम् ।

कारावारी यदा नारी वेदेहाज्जनयेत् सुतम् ॥

स मोदसंज्ञः कथितस्तुल्यान्तयैः समजीवनः ।

वातगडवेषः स चरेदरण्ये वृक्षपर्वते ।

कारावारी कोरस्त्री ॥

आयोगव्यां पारश्वाज्जातः कैवर्तकाभिधः ।

स हीनस्त्वन्त्यजातिभ्यो जीविका तस्य चोच्यते ॥

उपानदङ्गत्राणानि कुर्यादश्वस्य पाखरः ।

(मवानां) च महिष्याश्च चर्मणः तस्य जीवनम् ॥

वाग्वाणी मोचिका । अयं चांभार इति प्रसिद्धः ।

आभीरी वेनसंयोगादौष्कलं जनयेत्सुतम् ॥

असावधम इत्युक्तः सर्वधर्मबहिष्कृतः ॥

सुसं सदा विक्रीयीत कुर्यात्तद्धनबन्धनम् ॥

कलवार इति प्रसिद्धः ॥

कैवर्तजाडिधकाभ्यां यो जातो मङ्गु ष्ठसंज्ञकः ॥

स स्फोटयेच्च कटकान् चूर्णं कृत्वा विशेषतः ॥

तद्धनं जीवनीयात् सोऽपि कुर्यान्निरन्तरम् ॥

न स्पृशस्तस्य कर्तव्यः कदाचिदपि मानवैः ॥

भिक्वणीकुम्भकाराभ्यां जातोऽसौ चित्रकारकः ॥

स चित्राणि विचित्राणि लेखयेदात्मवृत्तये ॥

अयं चित्रकारः ॥

कुरुविन्दाङ्गजात् सूते धीवशम् किंशुकाभिधानम् ॥

असावन्त्यज इत्युक्तो वंशपात्रानुजीवकः ॥

बुरुड इति भाषाप्रसिद्धः ॥

वैदेही तनयं सूते निषादादहितुण्डकम् ॥

महान् सर्पान् करण्डेषु क्षिप्त्वा विषवशम् बहूनाम् ॥

तैः खेलन् जीविकास्य सेवकस्येव भूभुजाम् ॥

गारुडोति प्रसिद्धः ॥

सौनिकं कर्मचण्डालात्सूते दासवधू सुतम् ॥

स कुर्यादजमेपायां वधे तन्मांसविक्रयी ॥

तद्धनं जीविका तस्य स हीनस्त्रन्त्यजातितः ॥

खाटिक इति भाषाप्रसिद्धः ॥

व्याधाहितुण्डकाभ्यां यो जातान्धोऽधीकसंज्ञकः ॥

स कुर्यान्मूषिकादीनां हननं भूमिवासिनाम् ॥

जनेभ्यो याचयेद्वित्तं तेन तद्वर्तनं सुतम् ॥

मेदस्य राजवनिता तथा वेनेन सङ्गता ॥

सासूते यवनं पुत्रं तुरुष्कः सम्प्रकीर्तितः ॥

तस्माद्गण्डिष्ठश्चाण्डालो दयावान् सोऽतिनिष्ठुरः ॥

गोगर्दभशुनां कुर्याद्दमामतिः सारणं ब्रहिः ॥

सा जीविकास्य कथिता सर्वतो लोकविश्रुता ॥

महार इति प्रसिद्धः ॥

निषादवनिता सुते चाण्डालोऽमुमसंज्ञकम् ॥

असावन्त्यावसायी च श्मशाननिलये वसेत् ॥

तत्र रक्षां प्रकुर्वीत प्रेतानां वध्नजीवनः ॥

डोंव इति भाषाप्रसिद्धः ॥

भ्रान्तस्य वनितासङ्गच्छाण्डालो जनयेत्सुतम् ॥

पञ्चसंज्ञं महाडीति लोके सर्वत्र विश्रुतः ॥

अश्वोऽपूगर्दभानां च मृतानां कालयोगतः ॥

कुर्यान्निर्हरणं सोऽपि मांसभक्षणजीवकः ॥

मेदश्चायुवतीसङ्गच्छाण्डालो जनयेत्सुतम् ॥

समाङ्गः स्वपक्षो लोकेऽप्रपश्यः साहसक्रारकः ॥

जीविका तस्य कथिता चाद्र गोचर्मरज्जुभिः ॥

एवं चाण्डालपर्यन्ता चाद्याणायाः प्रकीर्तिताः ॥

प्रातिलोभ्यानुलोभ्येन स्फुटा संकरजातयः ॥

उशनःस्मृतौ नामान्तराण्युक्तानि । निषादवनि-
शववन्नामकृतो भेदो न वृत्तिकृत इत्यवधेयम् ॥

गौरवादिह नोक्तम् । मनुः—
इज्जकरचर्मकरश्च नटो बुरुड एव च ॥

कैवर्तमेदमिह्नाश्च सप्तैते अन्यजाः स्मृतीः ॥

इतिजातिभेदनिरूपणमिति, ॥ इति ॥

[उक्तार्थेस्मृतिकौ— एतेन स्मृतिकौमुद्यपि व्याख्याता ॥ तद्यथा—
मुदी ।] “तत्र तावद्वर्णानामुत्पत्तिरुपवर्ण्यते । तदधीन-
त्वादाचाराणाम् । तत्र सृष्टिक्रममनुक्रम्य श्रुतिः—

ब्राह्मणोऽस्य मुखमासीद्बाहू राजन्यः कृतः ।

ऊरू तदस्य यद्वैश्यः पद्भ्यां शूद्रोऽभ्यजायत ॥

इति । मनुः—लोकानान्तु विशुद्ध्यर्थं मुखबाहूरुपादतः ।

ब्राह्मणं क्षत्रियं वैश्यं शूद्रं च निरवर्तयत् ” ॥ इति ॥

विष्णुपुराणे—

ब्राह्मणाः क्षत्रिया वैश्या शूद्राश्च द्विजसत्तम ।

पादोरुवक्षस्थलतो मुखतश्च समुद्गताः ॥

इति । अत्र पादोरुवक्षस्थलतः शूद्रादयः समुद्गता इति
क्रमो विवक्षितः । ननु पादोरुवक्षस्थलतः शूद्रादीनामुत्पत्तिव-
र्णनं नोपपन्नम् ; अनादित्वात्संसारस्य । मैवेम् ; द्विविधं ह्य-
नादित्वम् , उत्पत्त्यभावादेकम् । अपरन्तु सत्यामप्युत्पत्तौ प्रवा-
हस्याविच्छिन्ने । आद्यमपि द्विविधम् , वस्तुत्वे सत्यपि उत्पत्त्य-
भावादनादित्वम् , अवस्तुत्वे सत्यप्युत्पत्त्यभावादनादित्वमिति ।
अत्राब्रह्मनिष्ठम् । अत्र प्रागभावनिष्ठम् । यदुक्तम्—सत्यमप्यु-
त्पत्तौ प्रवाहस्याविच्छिन्नेरनादित्वमिति । तच्च कार्यात्मके संसारे,
तदुक्तं वेदान्तकल्पतरौ—

तदाकृत्युपरक्तानां व्यक्तीनामेकया विना ।

अनादिकालावृत्तिर्या सा कार्याऽनादिता मतेति ॥

प्रवाहरूपेणापि स्थितिरयुक्तैति चेन्नेति ब्रूमः ॥ द्विविधो हि

प्रयत्नः, अवान्तरप्रलयो महाप्रलयश्चेति । तत्रावान्तरप्रलये लोकान्तराणां विद्यमानात्वात्तत्तज्जात्यच्छिन्नव्यक्तीनां मध्ये एकस्या अपि व्यक्तेरवस्थानसम्भवात्प्रवाहस्याविच्छेदः । महाप्रलये तु वासनारूपेणावस्थानमस्त्येव । तस्मान्न काचिदनुपपत्तिः प्रवाहनित्यतायाः । अत्र नामैवमुत्पत्तिः । कथं नाम ब्राह्मणत्वादिजातिभेदपरिकल्पनम् । तथा चोक्तम्—

अनादाविह संसारे दुर्वारे मकरध्वजे ।

कुले च कामिनीमूले का जातिपरिकल्पना ॥ इति ॥

किञ्च—विप्रादिषु मनुष्येषु विप्रत्वादेर्न लेक्षणम् ।

सास्नादिरिव गोत्वादेर्गवादिषु पशुष्विव ॥

गवि यथा गोत्वव्यञ्जकं सास्नादिमत्त्वं, यथाच महिषे गवलादिमत्त्वं, तद्वन्मनुष्यत्वे ब्राह्मणादिष्वविशिष्टे विप्रत्वादेर्लेक्षणं व्यञ्जकं किमपि नास्तीत्यर्थः । अत्रोच्यते—

‘भवेदेवं स्थितिर्यत्र लिङ्गं प्रत्यक्षगोचरम् ।

शब्दैकगम्येष्वर्थेषु प्रमाणं शब्द एव नः ॥ इति ॥

गोत्वादिजातिर्हि प्रत्यक्षा ; तल्लिङ्गानां तज्जातिव्यञ्जकानां सास्नादीनां प्रत्यक्षत्वात् । न च तथा ब्राह्मणत्वादिजातीनां प्रत्यक्षत्वम् ; तल्लिङ्गानामप्रत्यक्षत्वात् । अपि तु शब्दैकसमधिगम्यत्वं ब्राह्मणत्वादेः । शब्दश्च श्रुतिस्मृत्यादिर्न लौकिकः । स च शब्दो नः प्रमाणं वैकिकानाम्, नावैदिकानां वेदः प्रमाणमिति पञ्चप्रमाणलक्षणे निरूपितम् । अत्र तु ग्रन्थविस्तरभयादस्माभिर्न प्रदर्शितम् । सिद्धे च वेदप्रामाण्ये तन्मूलानामपि स्मृत्यादीनां सिद्धमेव प्रामाण्यम् । तस्माच्छब्दो नः प्रमाणमित्युक्तम् । तथा चाहुः—

यच्छब्द आह तदस्माकं प्रमाणमिति । तस्मादपरमेश्वरस्य मुखादि-
भ्य उत्पत्तेर्ब्राह्मणत्वादिजातिरवतिष्ठते । यदुक्तम्—

कुलञ्च कामिनीमूलं का जातिपरिकल्पना ॥ इति ॥

तद्वैदिकमतानुसारेणेति न दोषः । अथवाऽवश्यं व्यभिचारात्
द्वित्रयो रक्षणीया इत्यस्य तात्पर्यार्थः ॥ अनेनैवाभिप्रायेण व्या-
सोऽप्याह—

रहो नास्ति क्षणो नास्ति नास्ति प्रेरयिता जनः ।

तेन नारद नारीणां सतीत्वमुपजायते ॥ इति ॥

तस्मादव्यभिचरितासु सवर्णासु सवर्णेभ्य उत्पन्नास्तत्तद्वर्ण-
व्यपदेशं तत्तज्जातिव्यपदेशं च लभन्ते । तथाच ग्राह्यवत्कथं—

सवर्णेभ्यः सवर्णासु जायन्ते हि सजातयः ॥ इति ॥

एवं शब्दैकसमभिगम्येषु ब्राह्मणत्वादिषु न व्यञ्जकपेक्षा ।

किञ्च—समाने सति विप्रत्वे कुशिका कुम्भिना इति ॥

गोत्रभेदो यथा तद्विप्रत्वादिविनिर्णयः ।

भिदाभावेऽपि गोत्रस्य प्रवराणां यथा भिदा ॥

अवशिष्टे मनुष्यत्वे विप्रत्वाद्यपि तत्तथा ।

गोत्रप्रवरसम्बन्धो येषां नास्ति कथञ्चन ॥

उपदेशोतिदेशाभ्यां शूद्रवर्णास्तु ते स्मृताः ॥

कानि गोत्राणि के ते प्रवराः, येषां सम्बन्धाभावात् पदभ्यां-
जातस्य शूद्रत्वव्यपदेशः ? उच्यते कल्पसूत्रकारैः स्वसूत्रेषु
निर्दिष्टानि अथातः प्रवराध्यायं व्याख्यास्यामः, इत्युक्तस्य तथा
पुराणेष्वपि । तत्र ग्रन्थविस्तरमथादेकग्रन्थोक्तान्येवेत्यन्ति निर्दि-
श्यन्ते । मत्स्यपुराणे मनुवाक्यम्—

कृषीणां नाम गोत्राणि वंशावतरणं तथा ।

प्रवरणां तथा साम्यासाम्यं विस्तरतो वद ॥ इति

मनुप्रश्ने वर्तमाने मत्स्य उवाच—

भृशश्च लोम्नश्च सुता दिव्याभां यामविन्दत ।

तस्या सप्त सुता जाता देवा द्वादश यातिकाः ॥

भवनो भावनश्चैव वसुजन्यः सुजनस्तथा ।

क्रतुश्च विश्वमूर्धा च (त्यजश्च वसुश्च हे) ॥

अभवश्चाव्ययश्चैव दत्तो द्वादशकस्तथा ।

इत्येते भृशवो नाम देवा द्वादश कीर्तिताः ।

पौलस्त्योऽजनय द्विप्रं देवानान्तु कनीयसम् ॥

व्यवनस्तु महाभागं नन्दध्यानं तथाप्यसौवित्यादि । अत्र सर्वत्र द्विजात्तमेव गोत्रप्रवर्तकत्वात् तेषामेव गोत्रप्रवरो यदेष कल्पपुत्रकारादिभिरुपन्यस्तः । एवं गोत्रप्रवरसम्बन्धो द्विजात्तमेवोपदेशतः सिद्धः । चत्रियवैश्ययोर्यजनादिषु प्रवराणांतिद्विशति स्म भगवानाश्वलायनः । “पौरोहित्यान् राजविशां प्रकृणीति” इति त्रैवर्णिका एव यज्ञसम्बन्धिनः ; द्विजत्वात्तेषाम् । शूद्रस्याद्विजत्वेन यज्ञसंयोगाभावात्तत्तिदेशतोऽपि प्रवरसम्बन्धः । यत्सम्बन्धोऽप्रवर-द्वारा वा गोत्रप्राप्तिः । यतोऽमुकगोत्राणाममुकप्रवरा इति गोत्रमुपलक्षणीकृत्य प्रवरा भवन्ति । एवमुपदेशातिदेशाभ्यां शूद्रस्य गोत्रप्रवरसम्बन्धप्रभावः ; अद्विजत्वात्तस्य । अद्विजत्वबोधेनयनाभावात् । यज्ञसंयोगाभावाच्च कूर्मपुराणे दर्शितः ।

सप्तर्जं ब्राह्मणान् वसुप्रात् चत्रियांश्च भुजाद्विभुः ।

वैश्यान् रूद्रप्रादै सः पथ्यां शूद्रान् पितामहजः ॥

यज्ञानिपत्ये ब्रह्म शूद्रवर्जं सप्तर्जं ह ॥ इति ।

ननु तर्हि कथं शूद्राणां गोत्रव्यवहारः ? उच्यते : कमपि स्व-
कुलोत्पन्नमूलपुरुषं प्रसिद्धमुपलक्षणीकृत्य तन्नाम्ना गोत्रव्यव-
हारः । ये च परिणीतायां शूद्रायां द्विजातिभ्य उत्पन्नास्तेषां च
यावत्पिण्डनिवृत्तिं तत्तज्जनकगोत्रेणैव व्यवहारात् तत्परम्पराया-
मपि तद्गोत्रेणैव ते व्यवहरन्तीति लोके गोत्रव्यवहारः शूद्रा-
णाम् । अनेनैवाभिप्रायेण बौधायनं 'चतुर्णामपि वर्णानां पितृणां
पितृगोत्रतः, इति । तस्मात्परमपुरुषपादपद्मजातत्वे सति पूर्वोक्त-
प्रकारेण गोत्रप्रवररहिताः शूद्रा इति व्यपदिश्यन्ते । एतच्च लक्षणं
विप्रेष्विव स्वकुलपरम्परायाऽवसेयम् । अथ शूद्रवर्णभेदाः ।

अत्र पूर्वोक्तप्रकारेण परमपुरुषस्य चरणजातः केवलशूद्रः ।
अपरे द्विजातिभ्यः परिणीतशूद्रायामुत्पन्नाः । एतेषु केचन केवलशू-
द्राद्विशिष्टाः । तत्र मनुः—ब्राह्मणादित्यनुवृत्तौ 'निषादः शूद्रकन्या-
यां स पारशव उच्यते । क्षत्रियाच्छूद्रकन्यायां कूराचारविहारवान् ।
क्षत्रशूद्रवपुर्जन्तुरूपो नाम प्रजायते ॥ पारशव निषाद इति चैक-
स्यैव द्वे नामनी ।

देवतः—वैश्यात्तु शूद्रकन्यायां शूद्र एवाभिजायते ।

याज्ञवल्क्यः—सवर्णभ्यः सवर्णासु जायन्ते हि सजातयः ।

अनिन्देषु विवाहेषु पुत्राः सन्तानवर्धनाः ॥

इत्युपक्रम्य—वैश्यात्तु करणः शूद्रायां विन्नास्वेष विधिः स्मृतः ।

बौधायनः—वैश्याच्छूद्रायां रथकारः । अत्र वैश्यनाम । क्षत्रि-
याद्वैश्यायामुत्पन्नो माहिष्यः । वैश्याच्छूद्रायामुत्पन्ना करणीति ।
शूद्रेति व्यपदिश्यते । अत एव याज्ञवल्क्यः 'माहिष्येण करणयान्तु
रथकारः प्रजायते । येन शूद्रायां वैश्यः । अत्र शूद्रायां वैश्यादुत्प-
न्नस्य वैश्यत्वनिर्देशस्तस्य शूद्रापेक्षयोत्कर्षद्योतनार्थः । यच्चोक्तं

देवलेन—वैश्याद्वै शूद्रकन्यायां शूद्र एवाभिजायत इति । तद्वश्या-
पेक्षया तस्यापकर्षप्रतिपादनार्थम् । एते त्रयोऽप्यनुलोमजाः । पार-
शवापरपर्यायो निषादनामा ब्राह्मणाच्छूद्रकन्यायां जात एक एव ।
क्षत्रियोज्जात उग्रनामा द्वितीयः । वैश्यादुत्पन्नो रथकारापरपर्यायः
करणनामा तृतीयः । आवृतसंज्ञकोऽन्योऽप्यनुलोमजोऽस्ति । तथाच
मनुः—ब्राह्मणादुग्रकन्यायामावृतो नाम जायत इति । क्षत्रिया-
च्छूद्रायां जातोऽग्रा तस्यां ब्राह्मणाज्जात आवृतः । अयमत्र तात्प-
र्यार्थः—द्विजातिभ्य एवोत्पन्नास्तथा क्षत्रियवैश्यधर्माधिकारिभ्यो
मूर्धावसिक्तादिभ्यश्चोढायां शूद्रायामुत्पन्नास्तथा मूर्धावसिक्तादि-
भ्य एवोढासु शूद्रादिषु समुत्पन्नश्च शूद्रशब्दाभिधेया इति । अत
एव शूद्रसमानधर्मास्ते सर्वे । अथ प्रतिज्ञोमजाः । तत्र सूतादयो-
ऽप्यतिदेशतः शूद्रसमानधर्माण इति ते न निरूप्यन्ते । तथा कुण्ड-
गोलकोऽपि शूद्रसमानधर्मा । तथा देवलः—द्विजातीयेन यः पित्रा
सवर्णायां प्रजायते । अवर्णोऽह इति ज्ञेयः शूद्रधर्मा च जातित
इति । जातिर्जननं तस्मादनिन्दितधर्मा न शूद्रधर्मा जातित इ-
त्यर्थः । यथा—व्रतहीनास्त्वसंस्कार्या सवर्णास्वपि ये सुताः ।
उत्पादिता सवर्णेन व्रात्या इति बहिष्कृताः ॥ सवर्णास्वपि सवर्णे-
र्विवाहमन्तरेण व्यभिचारादुत्पादिता इत्यर्थः । ते च सुता व्रत-
हीना उपनयनव्रतरहिता अत एवासंस्कार्याः । मनुः—द्विजातयः
सवर्णासु जनयन्त्यव्रतांस्तु यान् । तान् सावित्री परिभ्रष्टान् व्रात्या-
नित्यभिनिर्देशेत् ॥ द्विजातयः सवर्णासु यान् जनयन्ति ते चेत्सा-
वित्रीपतितास्तदाऽव्रता भवन्ति, ततश्च व्रात्या इतिसंज्ञा भवन्ती-
त्यर्थः । व्रात्यस्तोमरूपं प्रायश्चित्तं कृत्वोपनयनसंस्कारेण संस्कृता
यदि न भवेयुस्तदा ते शूद्रसदृशाः । तथा च याज्ञवल्क्यः—

सावित्रीपतिता ब्रात्या ब्रात्यस्तोमादृते क्रतोः । इति ।

मनुः—व्यभिचारेण वर्णानामवेद्यावेदनेन च ।

स्वकर्मणां च त्यागेन जायते वर्णसंकर ॥

अवेद्यावेदनमविवाह्याविवाहः । याज्ञवल्क्यः—

ब्राह्मण्यां क्षत्रियात्सूतो वैश्याद्वैदेहकस्तथा ।

शूद्राज्जातस्तु चण्डालः सर्वधर्मबहिष्कृतः ॥

अङ्गिराः—

यस्तु प्रव्रजितापुत्रो ब्राह्मण्यां चैव शूद्रजः ।

तावुभौ विद्धि चण्डालौ सगोत्राद्यस्तु जायते ॥

मनुः—ब्राह्मणादित्यनुवर्तमाने—आभीरोऽम्बष्ठकन्यायामा-
योगव्यान्तु धिग्वणः । ब्राह्मणाद्वैश्यकन्यायामुत्पन्नाऽम्बष्ठी
तस्यां ब्राह्मणादुत्पन्न आभीरः । अयं शूद्रसदृशः । अनुलोमजानु-
लोमजात्युत्पन्नत्वात् । प्रसङ्गादस्य प्रतिलोमजेष्वनुवर्णनम् ।
शूद्रद्वैश्यायामुत्पन्नाऽऽयोगवी तस्यां ब्राह्मणादुत्पन्नो धिग्वणः ।
व्यासः—शूद्रान्निषादो मत्स्यघ्नः क्षत्रियायां व्यतिक्रमात् । क्षत्रि-
यायां शूद्राव्यतिक्रमादुत्पन्नो निषादः प्रतिलोमजः । असावेव
कर्मणा मत्स्यघ्न इति व्यपदेशभाक् । एवंविधान्निषादाच्छूद्रायां
जातः पुल्कसः । तथा च मनुः—

जातो निषादाच्छूद्रायां जात्या भवति पुल्कसः ।

शूद्राज्जातो निषाद्यान्तु स वै कुर्कटकः स्मृतः ॥

हारीतः—क्षत्रियायां वैश्यशूद्रौ बन्दिनिषादौ जनयतः ।

वैश्यायां शूद्रः पुल्कसो जनयतीति । मनुः—

क्षत्रुर्जातस्तथोऽप्यान्तु श्वपाक इति चोच्यते ।

वैदेहकेन त्वम्बष्ठ्यां उत्पन्नो वेन उच्यते ॥

शूद्रात्क्षत्रियायामुत्पन्नः क्षत्रा । अयं च मत्स्यश्च इति योऽयं
प्रतिलोमनिषादस्तदपरपर्यायः । क्षत्रियोच्छूद्रकन्यायामुत्पन्नोऽग्रा ।
ब्राह्मण्यां वैश्याज्जातो वैदेहकः, ब्राह्मणाद्वैश्यायामुत्पन्नाऽम्बष्ठी ।
सावित्रीपतिता ब्राह्म्या इति पूर्वं ब्राह्म्या दर्शिताः । तदुत्पन्नान्
दर्शयति मनुः—

ब्राह्म्यान् जायते विप्रात् पापात्मा भृञ्जकण्टकः ।

आवन्त्यवाटधानौ च पुष्पशेखर एव च ॥

अत्र मेधातिथिमतम् । सवर्णास्वितिपूर्वश्लोकादनुवर्तते ।
कुतः ? इह स्त्रीजातेरनुपादानात् । अवश्यंभावाच्च तदपेक्षायाः । वै-
श्यायां ब्राह्मणाज्जातो यो भृञ्जकण्टकसंज्ञः, स नेह विवक्षितः ।
अयन्तु भृञ्जकण्टकस्य नामान्तरमिति देशभेदाच्चैवंसंज्ञो भव-
तीति च । एवमुत्तरत्रापि अन्यैरेवं व्याख्यातम् । भृञ्जकण्टकाद्-
ब्राह्मण्यां जात आवन्त्यः । आवन्त्याद्ब्राह्मण्यामेव वाटधानः । वा-
टधानोद्ब्राह्मण्यामेव पुष्पशेखर इति । एवमुत्तरत्रापि दूष्टव्यम् ।

भल्लो मल्लश्च राजन्याद्ब्राह्म्याल्लिखिविरेव च ।

नटश्च करणश्चैव खसो द्रविड एव च ॥

असौ प्रतिलोमजोऽन्यः करणो नानुलोमजः ।

वैश्यान् जायते ब्राह्म्यात्सुधन्वाचार्य एव च ॥

कारुषश्च विजन्मा च मैत्रः सात्वत एव च ।

राजन्याद्ब्राह्म्यान्मल्लादयो जायन्ते । वैश्याद्ब्राह्म्यात्सुधन्वा-
चार्यादयः । एते च पूर्वोक्ता भृञ्जकण्टकादयो ब्राह्मणादिवर्णव्य-
पदेशरहिता मूर्धावसिकादिजातिरहिताश्च । अत एव शुद्धजाति-
वर्णबहिर्भूतत्वेन बाह्यव्यपदेशभाजस्ते च ब्राह्म्याः परस्परसंकरेण
स्वतोऽपि निकृष्टान् प्रसुवते । तथा च मनुः—

यथैव शूद्रो ब्राह्मण्यां बाह्यं जन्तुं प्रसूयते ।

तथा बाह्यान्तरं बाह्यश्चातुर्वर्ण्यात् प्रसूयते ॥

प्रतिकूलं वर्तमाना बाह्या बाह्येतरान् पुनः ।

हीना हीनान् प्रसूयन्ते वर्णान्यांश्च दशैव तु ॥

अस्यार्थः—बाह्याश्चण्डालादयः प्रतिकूलं वर्तमानाश्चातुर्वर्ण्य-
स्त्रियः प्रातिलोभ्येन गच्छन्तः आत्मनः सकाशात् बाह्यान्तरान्
जनयन्ति । ते च पुनः परस्परापेक्षयाऽसदृशस्त्रियं सदृशस्त्रीं च
गच्छन्तो हीनानिहीनांश्च वर्णान् जनयन्ति । एषु वर्णशब्दप्रयोग
औपचारिकः । चतुर्थं एकजातिस्तु शूद्रो नास्ति तु पञ्चमः ।
इति वर्णप्रकारेण मनुनेत्रं पञ्चमवर्णाभावस्य प्रतिपादितत्वात् । च-
तुर्थः शूद्रः एकजातिः । उपनयनात्मकस्य द्वितीयजन्मन अभि-
वात् । ब्राह्मणादिषु चतुर्षु वर्णेषु प्रत्येकं संकीर्णयोनयो भवन्ति ।
तत्र कस्यचिदनुलोमाः, कस्यचित् प्रतिलोमाः । तत्रायं विभागः ।
ब्राह्मणस्यानुलोमा एव, शूद्रस्य प्रतिलोमा एव, क्षत्रियवैश्ययोस्त्व-
नुलोमाः प्रतिलोमाश्च । क्षत्रियस्य द्वावनुलोमावेकः प्रतिलोमः ।
वैश्यस्यैकोऽनुलोमो द्वौ प्रतिलोमौ । शूद्राद्ब्राह्मण्यां क्षत्रियायां
वैश्यायां चोत्पन्ना यथाक्रमं चण्डालक्षत्तायोगवसंज्ञकास्त्रयो भव-
न्ति । तेषु चण्डालात् ब्राह्मण्यां क्षत्रियायां वैश्यायां शूद्रायां चो-
त्पन्ना यथाक्रमं चत्वारः पुत्रा जायन्ते । तथा क्षत्तुः सकाशादपि
ब्राह्मण्यादिषु चत्वारः । आयोगवादपि ब्राह्मण्यादिषु चत्वारः ।
एवमेते द्वादश । चण्डालक्षत्तायोगवाश्चेति त्रयो मिलित्वा पञ्च-
दश जनयन्ति प्रातिलोभ्येन शूद्राः । एतेषां च परस्परं संक्रात् ब-
हवो भेदा जायन्ते । तेषां संज्ञाः शास्त्रतो लोकतश्चावगन्तव्याः ।
आनन्त्यात् वक्तुमशक्यत्वात् । वैश्यप्रभवौ द्वौ प्रतिलोमौ वैश्या-

क्षत्रियायां मागधो ब्राह्मण्यां वैदेहक इति । मागधस्य बन्दीति संज्ञान्तरम् । यश्च वैश्यात् शूद्रायामुत्पन्नः स करणसंज्ञोऽनुलोमजः । यदा स करणः शूद्रायां सुतमुत्पादयति । स चानुलोमजत्वात् शूद्रसदृश एव । यद्यप्यनुलोमजोऽयं तथापि संकरजात्युदाहरणप्रकरणत्वान्निर्दिष्टः । एवंविधेन करणेन शूद्रायामुत्पादित एकः । करणेन वैश्याक्षत्रियाब्राह्मणीषूत्पादितास्त्रयः प्रतिलोमजाः । एवं च करणस्य चत्वारः । तथा वैदेहकेन ब्राह्मण्यादिषूत्पादिताश्चत्वारः । तथा मागधेन ब्राह्मण्यादिषूत्पादिताश्चत्वारः । एवं द्वादश । करणमागधवैदेहकास्त्रयो मिलित्वा वैश्यसंकरजाताः पञ्चदश । क्षत्रियस्य द्वावनुलोमजौ । राजन्यात् ब्राह्मण्यां जातः सूतः प्रतिलोमज इत्येते त्रयोऽपि मिलित्वा पञ्चदश । ब्राह्मणस्यानुलोमजाः पुत्रास्त्रयः । ते च मूर्धावसिक्तोम्बष्ठपारशवसंज्ञाः । एवमेभ्यस्त्रिभ्यो ब्राह्मण्यादिषु चत्वारश्चत्वारः पुत्रा जायन्ते । एते द्वादश मूर्धावसिक्तादयस्त्रयो मिलित्वा चतुःषष्टिर्भवन्ति ।

प्रतिकूलं वर्तमाना बाह्या बाह्यान्तरात्पुनः ।

हीना हीनान् प्रसूयन्ते वर्णान् पञ्चदशैव तु ॥

इत्यस्य श्लोकस्यार्थः ।

प्रसाधनोपचारज्ञमदासं दासजीवनम् ।

सैरन्ध्रं बागुरावृत्तिं सूते दस्युरयोगवे ॥

अयोगवे अयोगवजातौ समष्ट्या व्यक्तिर्गम्यते । शूद्राद्वैश्यायामुत्पन्नाऽयोगवी । दस्युशब्देन च पौण्ड्रकादयो वर्णसंकरजाता उच्यन्ते । तथा च मनुः—

पौण्ड्रकाश्चौण्ड्रद्रविडा काम्बोजा यवनाः शकाः ।

पारदाः पल्लवाश्चीनाः किराता द्रदाः खशाः ॥

मुखबाहूरुपज्जानां या लोके जातयो बहिः ।

स्नेच्छवाचश्चार्यवाचः सर्वे ते दस्यवः स्मृताः ॥

एभ्योऽन्यतमादस्यवान्नाम्ना । योऽयोगव्यामुत्पन्नः स सैर-
न्धनामा । अस्य वृत्तिर्जीवनोपायः प्रसाधनोपचारादि । प्रसाधनं
मण्डनादि । तच्च केशरचना कुंकुमचन्दनाद्यनुलेपनं पाणिपादवि-
मर्दनमित्यादि । तस्य प्रसाधनस्योपचारोऽनुवृत्तिः । तज्जानातीति
तज्ज्ञः । वागुरावृत्तिरिति । वागुरावृत्तिर्जीवनोपायो यस्य स तादृ-
शः । अनेन च वृत्त्यन्तरं कथ्यते । आर्याणां देवपित्रर्थमौषधाथ
चारण्ये वागुरया मृगबन्धनसाधनेन मृगादिहिंसनं वागुरावृत्ति-
त्वम् । राजनियोगाद्वा हिंस्रजन्तुवधः । न तु व्याधवत् पशून् ह-
त्वा मांसविक्रयेण जीवनम् । अदासं दासजीवनमिति । विक्रयादि-
ना कस्यापि दासो न भवति । अपि तु संवत्सरवृत्त्या षणमासा-
दिभृत्या वा कं न सेवेत । प्रसाधनाद्यर्थमित्यर्थः । वसिष्ठस्तु
वृत्त्यन्तरमाह । सैरन्ध्राणां सुरामद्यसीधुकरणं तद्विक्रयः पुष्पफल-
शाकविक्रयश्चेति ।

मैत्रेयकन्तु वैदेहो माधुकं सम्प्रसूयते ।

नृन् प्रशंसत्यजस्त्रं यो घण्टाताडे क्षणोदये ॥

अस्यार्थः—

भवन्त्यायोगवीश्वेते जातिहीनाः पृथक् क्रियाः ॥ इति
वक्ष्यति मनुः । तत्रायोगवीश्वेते इत्येतत्पदे शूद्राद्वैश्यायामु-
त्पन्नाऽऽयोगवी, ब्राह्मण्यां वैश्याज्जातो वैदेहिकः, स आयोगव्यां
मैत्रेयनामानं जनयति, तस्यैव माधूक इति गुणनाम । मधुकसुम-
तुल्यं मधुरं भाषत इति मधुकः । नृन् प्रशंसतीत्यादिवृत्तिः ।
असौ लोके बन्दीति कथ्यते ।

निषादो मार्गवं सूते दासं नौकर्मजीविनम् ।

कैवर्तमिति यं प्राहुरार्यावर्तनिवासिनः ॥

क्षत्रियायां शूद्रादुत्पन्नाः प्रतिलोमजा निषादाः । अयं शूद्रा-
द्वैश्यायामुत्पन्नायामायोगव्यामेव मार्गवनामानं सूते । अस्यैवा-
परं नाम दासः कैवर्त इति । कारावारो निषादात्तु चर्मकारं प्र-
सूयते । वैदेहकादग्ध्रमेदौ बहिर्ग्रामप्रतिश्रयो । निषादः शूद्रात्
क्षत्रियायां समुत्पन्नः । तस्माद्वैदेह्यां वैश्याद्ब्राह्मण्यामुत्पन्नायां
कारावारनामा जायते । असावेव चर्मकरणवृत्तिश्चर्मकारः । वैदे-
हकादग्ध्रमेदसंज्ञकौ जायेते । कस्यां क्षियाम् ? कारावर्यां प्रतिलोम-
निषाद्यां च; तयोरत्र कारावारनिषादशब्दाभ्यां सन्निधानात् । वै-
देह्यां वैदेहाद्भिन्नवर्णासम्भवात् एवं व्याख्यायत इति मेधाति-
थिः । बहिर्ग्रामप्रतिश्रयः, प्रतिश्रयो निवासः ।

चाण्डालात्पाण्डुसोपाकस्त्वक्सारव्यवहारवान् ॥

आहिण्डको निषादेन वैदेह्यामेव जायते ॥

चाण्डालाद्वैदेह्यामेव पाण्डुसोपाकनामा जायते । त्वक्सारो वंश-
वेणुरिति यावत् । वंशकयविक्रयादिना कटादिकरणेन व्यवहारवो-
निति वृत्तिनिर्देशः । वैश्याद्ब्राह्मण्यामुत्पन्ना वैदेही, शूद्रात् क्ष-
त्रियायामुत्पन्नो निषादः, ताभ्यामुत्पन्न आहिण्डकसंज्ञकः । अ-
स्यापि वंशविक्रयादिवृत्तिः । चाण्डालेन तु सोपाको मूलव्यसन-
वृत्तिमान् । पुष्कल्यां जायते पापः सदा सज्जनगर्हितः ॥ व्यसनं
दुःखं मूलं प्रधानं मुख्यमिति यावत् । तच्च वध्यमारणेन राजादे-
शात् । मूलं च तद्व्यसनं च मूलव्यसनं तद्वृत्तिर्यः स तद्वान् ।
अथवा मूलं प्राणः, तद्वियोगरूपं दुःखं मूलव्यसनम् । चाण्डा-

लः प्रसिद्धः । क्षत्रियायां शूद्रादुत्पन्नो निषादः । निषादाच्छूद्रा-
यामुत्पन्ना पुष्कसी तस्यां चण्डालाज्जातः सोपाकः ।

निषादस्त्री तु चण्डालात्पुत्रमन्त्यावसायिकम् ।

श्मशानगोचरं सूते बाह्यानामपि गर्हितम् ॥

क्षत्रियायां शूद्रादुत्पन्ना निषादी । अन्त्यावसायीति संज्ञा ।
श्मशानगोचरस्तद्वृत्तिस्तन्निवासश्च । बाह्यानामपि चण्डालाना-
मपि गर्हितः ॥

संकरे जातयस्त्वेताः पितृमातृप्रदर्शिताः ।

प्रच्छन्ना वा प्रकाशा वा वेदितव्याः स्वकर्मभिः ॥

स्वकर्माणि प्रोक्तानि त्वक्सारव्यवहारादीनि । कर्मभिरप्रसि-
द्धाः सोपाकादिनामयुक्ततया तत्तज्जातीया वेदितव्याः । पितृमातृ-
प्रदर्शिताः पित्रा मात्रा च विभागेन दर्शिताः । तद्यथा—आयोग-
व्यां निषादात्कारावरनामा चर्मकार इति मात्रा विभागः । वैदेह-
कादन्ध्रमेदाविति पित्रा दर्शितो विभागः । सूतानामश्वसारथ्यम-
म्बष्ठानां चिकित्सितम् । वैदेहकानां स्त्रीकार्यं मागधानां वणिक्-
पथः ॥ सतादय प्रागुक्तलक्षणाः । स्त्रीकार्यमन्तःपुररक्षणम् । व-
णिक्त्वम् वणिक्पथः स्थलपथो वारिपथश्च । एतयोर्मार्गयो रक्षा
कार्या राजादेशात् ।

मत्स्यघातो निषादानां तष्टिस्त्वायोगवस्य च ।

मेदान्ध्रमूचुमण्डूनामारण्यपशुहिंसनम् ॥

तष्टिर्बर्धकिकर्म दारुतक्षणम् । आयोगवस्यैव कर्मनामनी
तच्चा स्थपतिरिति । अयं विशेषः—स्थपतिः पाषाणतच्चा, तच्चा
तु दारुतक्षणनिरत इति । मेदान्ध्रावुक्तलक्षणौ । मूचुर्मूचपनामा
तथा च यमः—

क्षत्रियायान्तु वैश्येन मूचपो नाम जायते ।

शूद्रेण जायते मद्गुः क्षत्रिया यत्र मुह्यति ॥

मुह्यति मिथुनीभवति शूद्रेण सहेत्यर्थः । अस्यैव मूचपस्य
बन्दिमागधाविति नामान्तरे । मनुः—क्षत्रादीनां (क्षत्रियश्च)
पुष्कसानां बिलौकोवधबन्धनम् धिग्वणानां चर्मकार्यं वेनानां
भारणवादनम् ॥ बिलौकसोऽहिनकुलादयः । तेषां वधो बन्धश्च
क्षत्रप्रभृतीनां जीविका । चर्मकार्यमुपानद्ग्रथनं कवचादिसीवनं
च । भारणवादनं मृदङ्गमुरजादीनां वादनम् । क्षत्रपुष्कसानां-
मिति प्रतिलोममध्यपाठादुग्रः प्रतिलोमजो वेदितव्य इति स्मृति-
मञ्जरीकारः ।

चैत्यद्रुमश्मशानेषु शैलेषूपवनेषु च ।

वसेयुश्चैते विज्ञाता वर्तयन्तः स्वकर्मभिः ॥

चैत्यद्रुमो ग्रामोभ्याश्च आलक्षितो द्रुमः । विज्ञाता वसेयुर्जा-
तिचिन्हं विघुष्य वसेयुरित्यर्थः—

चाण्डालश्चपचानान्तु निर्गामः स्यात्प्रतिश्रयः ।

अवपात्राश्च कर्तव्या धनमेषां श्वगर्दभम् ॥

निर्गामो ग्रामाद्बहिरित्यर्थः । अवपात्रा बहिः पात्रो बहिः कृता
इत्यर्थः । अथ अवपात्रा एतदीयेष्वन्यदीयेषु वा पात्रेष्वेतद्धस्ता-
दिसंसक्तेषु सकृत् भक्तपानादि न दातव्यमपि तु भूमिष्ठे पात्रेऽ-
न्यहस्तस्थिते भक्तादि दत्त्वा तत्पात्रे भूमौ स्थापिते ते गृह्णीयुर-
तोऽवपात्रा इत्युच्यते । अथवा अवपात्रं भिन्नपात्रम् । धनमेषां
श्वगर्दभम् । गवाश्वादिसुवर्णरजतादिधनसंचयं न कुर्युरित्यर्थः ।

वासांसि प्रेतचैलानि भिन्नभारणे च भोजनम् ।

काष्णायसमलंकारः परित्रज्या च नित्यशः ॥

परिव्रज्यैकत्रानवस्थितिः ।

न तैः समयमन्विच्छेत् पुरुषो धर्ममाचरन् ।

व्यवहारो मिथस्तेषां विवाहः सदृशैः सह ॥

समयः संकेतः एकस्मिन् कार्ये संमतिरित्यर्थः । एकत्र स्थानासनविहारास्तैः सह न कर्तव्या इत्युक्तं भवति ।

अन्नमेषां पराधीनं देयं स्याद्भिन्नभाजने ।

रात्रौ न विचरेयुस्ते ग्रामेषु नगरेषु च ॥

अन्नमेषां पराधीनमित्येतदवपात्राश्च कर्तव्या इत्यत्रोक्तस्यैव विवरणम् । रात्रौ ग्रामादिषु चरणाभावः स्पर्शशङ्कयाम् ।

दिवा चरेयुः कार्यार्थं चिन्हिता राजशासनैः ।

अबान्धवं शवं चैव निर्हरेयुरिति स्थितिः ॥

राजशासनै राजादिष्टै र्व्यवधशासनद्योतकैः ध्वजपरशुकुठारादिचिन्हैः ।

वध्यांश्च हन्युः सततं यथाशास्त्रं नृपोज्ञया ।

वध्यवासांसि गृहीयुः शिल्पाश्चाभरणानि च ॥

ब्राह्मणार्थं गवार्थं वा देहत्यागोऽनुपस्कृतः ।

स्त्रीबालाभ्यवपत्तौ च बालानां सिद्धिकारणम् ॥

स्त्रीबालाभ्यवपत्तौ च देहत्याग इत्यन्वयः । अनुपस्कृतः क्लेशादिरहितः देहत्यागशब्दस्य विशेषणमनुपस्कृत इति । धनमगृहीत्वाऽभ्यवपत्तिरनुपस्कृतत्वमिति मेधातिथिः । आदिपुराणे ब्रह्मपुराणसंज्ञके—ब्राह्मण्यां ब्राह्मणाद्ब्राह्म्याज्जायते भृज्जकण्टकः । आवन्त्यपुष्पशेखरवाटधानाश्च जातयः । आभिचारिककर्माणि भृज्जकण्टकिनोऽशनम् । मंत्रौषधीशामवारणं सुमुखीकरणानृते कुर्वन्ति राज्ञां हि ततस्तेनैवाविकृताः । परं भृज्जकण्टकिनोऽशनमि-

त्यत्र वृत्तिर्जीवनोपाय इति यावत् । संमुखीकरणं तदर्थमेवानृतव-
चनाभ्यनुज्ञानम् । आवन्त्यादीनामपीयमेव वृत्तिः । देशभेदात्सं-
ज्ञाविशेषः ।

राज्ञीनां क्षत्रियाद्वात्याज्जल्लमल्लरुषा नटाः ।

लिच्छिवीकाश्च करणा द्रामिडाः सन्ति भूरिशः ॥

देशभेदान्मल्लादिनामभेदः । एवं सर्वत्र ज्ञेयम् । करणोत्र प्र-
तिलोमजः । नानुलोमजो विज्ञेयः ।

विज्ञेया परराष्ट्राणां तैश्च राजाज्ञया सदा ।

खसा मल्लास्तथा वृत्तं मित्रामित्रत्वमेव च ॥

परराष्ट्राणां विज्ञेया इति परराष्ट्रसंबन्धिनः कार्यविशेषा ज्ञेया
इत्यर्थः । एतेन वृत्तिर्दर्शिता । मित्रामित्रत्वमेव च वृत्तम् । मित्रत्वं
मैत्रीकरणम् । अमित्रत्वं विरोधकरणम् । वृत्त्यन्तरकथनमेतत् ।

वैश्यस्त्रीणां तथा व्रात्याद्वैश्यात्करुषको भवेत् ।

चतुष्पथे श्मशाने च स भवेन्मित्रमण्डलः ॥

मित्रमण्डल इति चतुष्पथश्मशानयोर्मित्राणां मण्डलं समु-
दायो यस्य स तथोक्तः । चतुष्पथादिषु लोकवार्ता बबह्यो भवन्ती-
ति लोकवृत्तज्ञानार्थं राज्ञा नियुक्तः सह तत्रत्यैर्मैत्रीं कुर्यादित्यर्थः ।

चतुष्पथे श्मशाने च स भवेन्मातृमण्डनः ॥

इति पाठान्तरम् । मातृमण्डनं चतुष्पथे श्मशाने च या देवता
मातरस्तासां मण्डनं पूजां कुर्यादित्यर्थः ।

सुधन्वाचार्यस्त्वपरो भवेद्बुधस्य पूजकः ।

तृतीयश्च विजन्माख्यः सूतिकावेश्मनित्यशः ॥

भूतप्रेतपिशाचांश्च पूजयेद्वाजशासनात् ।

साध्यानां पूजको मेवश्चैत्यादीनां चतुर्थकः ॥

पञ्चमः सात्वतो नाम विष्णोरायतनान्यपि ।

पूजयेदाज्ञया राज्ञा यदि स्यात्स जितेन्द्रियः ॥

कारुषादीनि सात्वतान्तानि नामानि वैश्यादुब्राह्म्याद्वैश्याया-
मुत्पन्नस्यैव । देशभेदादेष्वेव नामस्वन्यतमं नाम अन्यतमा च
वृत्तिर्भवतीति केचन व्याचक्षते । अस्याग्रे तु कारुषाद्वैश्यायां जातः
सुधन्वाचार्यस्ततो वैश्यायां जातो विजन्माख्य इति । एवमुत्तरत्रापि
द्रष्टव्यमिति । सूतिकावेशमनित्यश इति सूतिकाया वेश्म एहं
निवासस्थानं रक्षार्थमित्यर्थः । साध्या देवताविशेषाः । मूचुप इति
यस्य संज्ञान्तरं स एव मेव इति व्यपदिश्यते ।

सवर्णासु सवर्णैस्तु ये जायन्ते परैरपि ।

अवरोटकसंज्ञास्ते व्रतसंस्कारवर्जिताः ॥

परैरिति पत्युः सकाशादन्यैरित्यर्थः । अवरोटकस्यैव वर्णाद
इति संज्ञान्तरम् । एतच्च कुण्डगोलकयोः सोधारणं नाम । व्रतसं-
स्कारवर्जिता इति ब्राह्मणादुब्राह्मण्यामुत्पन्ना येऽवरोटकास्तव्यति-
रिक्ता अवरोटका उपनयनसंस्कारवर्जिता इत्यर्थः ।

चतुर्णामपि वर्णानां जीवतामन्यसम्भवः ।

कुण्डस्तु संकरो ज्ञेयो मृतानामथ गोलकः ॥

जातिहीनः स मातृणां ग्राहयेत्कर्मनामनी ।

योज्यो देवपुरे राज्ञा वर्णसंकरभीरुणा ॥

स मातृणां ग्राहयेदिति स कुण्डो गोलश्च स्वमातृणां कर्मना-
मनी ग्राहयेत् । कर्मग्रहणे नामग्रहणे च प्रयोजको भवतीत्यर्थः ।
एतदुक्तं भवति । कुण्डगोलकानां यत्कर्म यथा वृत्तिः, सैव तन्मातृ-
णामपि वृत्तिः । कुण्डो गोल इति च यन्नाम तान्नाम्ना तन्मातरोऽ-

पि यथायोगं व्यपदेश्या इति । विष्णोरायतनान्यपीत्यपिशब्दात्
चैत्यादीन्यपि पूजयतीत्युक्तम्भवति । देवपुरे द्वारे ।

कुण्डश्च गोलको विप्रः सन्ध्यापासनमात्रवित् ।

स्नानभोजनसन्ध्यासु देवेषु च पठेच्च तत् ॥

एकान्तकुटपे भुक्त्वा सदृशैः सह सङ्गतः ॥

विप्राद्विप्रायामुत्पन्नयोः सन्ध्यावन्दनमात्राधिकारः । अत एव
यथार्हमुपनयनमपि विद्यते । तथा च कुण्डगोलकावपि यथार्हं सं-
स्कार्याविति स्मृत्यन्तरं मिताक्षरायामुदाहृतम् । स्नानभोजनस-
न्ध्यास्तु पठेदिति स्नानादीनां पठितुमशक्यत्वादिति निर्देशः
कृतः । तत्प्रतिपादकवाक्यजातं लौकिकं पठेद्देवतादिसमये बन्दि-
वदित्यर्थः । स्नानभोजनसन्ध्यासु पठेदित्यपि पाठः । स्नानभोज-
नसन्ध्यासु पठेदित्यन्वयः । सन्ध्यास्त्रिति विषयसप्तमी निमित्तस-
प्तती वा । कुटपः कुटी । प्रसङ्गादनुलोमानाह—

मूर्धावसिक्तं ब्राह्मणात् क्षत्रियायां प्रसूयते ।

स करोति

ब्राह्मणाच्छूद्रकन्यायां भवेत्पारश्वस्तु सः ।

निषादो मत्स्यघातित्वं चक्रे राजाज्ञया सदा ॥

प्रतिलोमनिषादवदयं न स्वेच्छया मत्स्यघाती । अपि तु
राजाज्ञया द्विजानां श्राद्धार्थमुदितानां मत्स्यान् हन्ति ।

ब्राह्मणेनोग्रकन्यायाभम्बष्ठो नाम जायते ।

स करोति मनुष्याणां चिकित्सा रोगिणामपि ॥

उग्रा क्षत्रियाच्छूद्रायामुत्पन्ना । ब्राह्मणाद्वैश्यायामुत्पन्नोऽम्बष्ठः ।

ब्राह्मणेन तथाम्बष्ठायामाभीरो जायते सुतः ।

गोऽजाऽविरचां कुरुते स तु राजग्रहेष्वपि ॥

आयोगव्यां ब्राह्मणात्तु जायते विगुणो नरः

स च कर्मकरो ज्ञेयो गर्हितश्चर्मजीवनः ॥

शूद्राद्वैश्यायामुत्पन्नाऽऽयोगवी । एते मातृवत्कर्माणो न पितुः ।

पुत्रकास्तु अवरोटकमूर्धावसिक्तपारश्वाम्बुष्ठाभीरुचर्मकाराः षट् ।

मूर्धावसिक्तोऽम्बुष्ठश्च निषादश्च तथा त्रयः ।

विप्रक्षत्रियविट्छूद्रानारीणां गमनादिह ॥

एकैकशस्तु चतुरो जनयन्ति सुतानपि ।

एते द्वादश विद्यन्ते मूलप्रकृतिभिर्युतः ॥

भवन्ति पञ्चदशैव विप्रः षोडशको भवेत् ।

दस्युसंज्ञा भवन्त्येते मातृवत्कर्मकारिणः ॥

मूर्धावसिक्ताम्बुष्ठनिषादा मूलप्रकृतयः । एता मूलप्रकृतयो विप्रक्षत्रियविट्छूद्रानारीगमनाद्यानि स्त्र्यपत्यान्युत्पादयन्ति, तत्रापत्योत्पादकश्च तैः सहैकशयनादिभिः सततं यो व्यवहरति, स विप्रोऽत्र षोडशकः । एते सर्वे दस्युनामानो भवन्ति । मातृवत्कर्मकारिणो निन्दितापत्यमातृवदेते । निन्दितकर्मकरत्वं जीवनोपाय इत्युक्तं भवति ।

राज्ञो ब्राह्मणकन्यायां सूतो वर्णस्तु जायते ।

स राजाज्ञया रथ्यं चक्रे दत्तुश्च नित्यशः ॥

... प्रजापतिस्त्वन्यो ... रूपी जनार्दनः ।

वक्ताऽवेक्षादिशास्त्राणां तुपाराशिरिति स्मृतः ॥

राज्ञस्तु वैश्यकन्यायां माहिष्यो नाम जायते ।

नक्षत्री गीतनृत्यज्ञो धनानां परिरक्षिता ॥

धनानां राजधनानां तदाज्ञया ।

राजा तु शूद्रकन्यायामुग्राख्यः कुरुते सुतः ।

दुर्गान्तःपुरकोशानां रक्षां विप्रेषु चार्चनम् ॥
 उग्रो दुष्टश्च दुष्टानां कश्चिदन्योऽपि विद्यते ।
 सूतमाहिष्यकोप्रास्तु त्रया वर्णचतुष्टयात् ॥
 एकैकशस्तु चतुरो जनयन्ति सुतानपि ।
 आत्मना सह राज्ञा तु तत्र षोडश संज्ञिते ॥
 देवब्राह्मणबालस्त्रीदीनान्धकृपणैस्तु यत् ।
 उपार्जितं धनं तस्य परित्यागात्तु दस्यवः ॥
 कदर्यधनभोक्तारः सिध्यन्ति क्षत्रसम्भवाः ॥

दस्यव इत्येतेषां संज्ञा सामान्यतः । आत्मना राज्ञा सह ये
 षोडश परिगणितास्ते दस्युशब्दवाच्या इत्यर्थः । तत्र राज्ञा सहेति
 क्षत्रियोपलक्षणम् ।

स च क्षत्रिय एतैर्निन्दितैः शयनाशनादिभिरसकृद्यवहरन्
 तेष्वपत्योत्पादनं वा कुर्वन् दस्युशब्दनिर्देश्यो भवति । एते देव-
 धनं तथा ब्राह्मणाद्युपार्जितं धनं परित्यज्यैतद्यतिरिक्त्वा ये कदर्या-
 स्तेषां धनं तत्सन्तत्यभावे राजाज्ञया भुञ्जते इति कदर्यधनभोक्ता-
 रः । अथवा देवब्राह्मणादिभ्योऽन्यत्र कदर्यं कुत्सितं धनं मन्त्रं वा
 स्वकर्मकरणादिद्वारा याचित्वा भुञ्जते इति कदर्यधनभोक्तारः ।

ब्राह्मणायामथ वैश्येन वैदेहो नाम जायते ।
 रक्षिता राजदुर्गाणां तद्वृत्तिपरसंयतः ॥
 अन्यो विगतदेहत्वाद्देहो मिथिलानृपः ।
 विद्यते मानुषे लोके राज्यस्थश्चापि मोक्षभाक् ॥
 क्षत्रियायान्तु वैश्येन चूचुको नाम जायते ।
 स्थले जले च यो मार्गस्तत्र रक्षां करोति सः ॥
 राजदूतो वावजीवो भवेत्कीर्तिप्रकाशकः ॥

चूचुकश्चूचुपो मूधुबन्दी मागध इत्यनर्थान्तरम् ।

पुनश्च शूयां करणो वर्णः स्यात्प्रकरोति सः ।

दुष्टतत्पुरगञ्जानां रक्षां ब्राह्मणसंग्रहम् ॥

तुरगञ्जानां रक्षामिति पाठान्तरे । अत्र रक्षाविधानात् पराशर-
वचने मद्यविक्रयनिषेधाच्च गञ्जारक्षणमेव न विक्रयः । पराशरवच-
नन्तु द्वितीयकलोल्लासे प्रदश्यते । दुष्टतत्पुरगञ्जानामिति दुष्टा-
श्च तत्पुराणि च गञ्जा च तेषाम् । गञ्जा मदिराग्रहम् । ब्राह्मण-
संग्रहमिति । दुष्टस्थानेषु स्वाधिकृतेषु यदि ब्राह्मणसेवा । यद्वा रा-
जाज्ञया ब्राह्मणसेवा । यद्वा राजाज्ञया ब्राह्मणानामेकत्र स्थापन
ब्राह्मणसंग्रहम् ।

वैदेहमागधावेतौ करणश्चापि ते त्रयः ।

वर्णेभ्यः पूर्ववत्पुत्राञ्जनयन्ति विमोहिताः ॥

ते च षोडश जायन्ते मूलप्रकृतिभिः सह ।

मूलप्रकृतयो वैदेहमागधकरणाः ।

दुष्टानि वैश्यकर्माणि तेऽपि कुर्वन्ति दस्यवः ॥

अत्रापि वैश्यः करणायां निन्दितापत्यजननात् तैः सहैकश्य-
नादिभिर्दुष्टत्वात्सोऽपि दस्युशब्दवाच्यत्वं लभते ।

ब्राह्मणायामथ शूद्रेण चण्डालः स्याज्जुगुप्सितः ।

स चक्रे राजमार्गादिशोधनं च कुकर्म च ॥

राजस्त्रीणां च शूद्रेण चत्ता मेदश्च जायते ।

... ... स्वाविद्यमथ गोधनम् ॥

... ... स चक्रे वधबन्धने ॥

क्षपणो राजदोषाणां चत्ता चान्यो महामतिः ।

सप्तप्रकृतिमुख्यश्च भवेदधिपतिप्रियः ॥

राजदोषाणां क्षपणो विनाशकः । असावन्यो महामतिः । सप्त-
प्रकृतयः सप्ताङ्गानि ।

आयोगवस्तु शूद्रेण वैश्यस्त्रीणां भवेच्च सः ।

तच्चा स्थपतिरित्युक्तो राज्ञां वेश्मकरः सदा ॥

तच्चा स्थपतिरित्येकस्य द्वे नामनी यद्यपि, तथापि पाषाणत-
क्षकः स्थपतिर्दारुतक्षकस्तच्चेति लोकभेदेऽवगन्तव्यम् । एवमन्य-
त्रापि पर्यायनाम्नस्तु लोकतोऽवगन्तव्यो भेदः । लोकाश्च देशभे-
देन भिन्नाः ।

आयोगवस्तथा क्षत्ता चण्डालश्चाथ ते त्रयः ।

चतुर्वर्णेषु तनयाञ्जनयन्त्यथ पूर्ववत् ॥

शूद्रात्मसहिताः । शूद्रसहिताः । अत्र शूद्रस्य दस्युपदवाच्यत्वं
निन्दितापत्यजननात् ।

एते विप्रादयो ज्ञेयाश्चतुःषष्टिस्तु योनिषु ।

उत्पादयन्ति सदृशान् संकीर्णानन्ययोनिषु ॥

निषाद्यामथ शूद्रेण कुक्कुटः स्यात्परोऽपि सः ।

चक्र (मोगत) शूलासिलांगूलपाशतोमरान् ।

चर्मणि....जालानि भिण्डमालांश्च भूभुजाम् ।

कुक्कुटानां प्रहर्ता च राज्ञां कुक्कुटखेज्जनः ॥

अम्बुष्ठाञ्जायते वेनो वैदेहेन करोति सः ।

पटहं वादयन् स्फीतं राजादेशं प्रजास्वपि ॥

राजादेशं करोतीत्यन्वयः । वेनः प्रजापतिसुतो राजा कश्चित्
पृथोः पिता । दुराचारा....विप्रशापात्क्षयं गतः ।

पुष्करः कुक्कुटो वेनस्त्रय आरण्यवासिनः ।

आयोगव्यां दस्युवाचः सरन्ध्रो नाम जायते ॥

मृगादिवधजीवी च पाशबन्धेन नित्यशः ।
 राजस्त्रीणां सूतिकानां द्वारि रक्षां करोति सः ॥
 काचिदन्या च सैरन्ध्री गन्धर्वमहितेन तत्
 दस्यवः पौण्ड्रकेद्रुकाद्याः प्रागुक्ताः—
 आयोगव्यान्तु मैत्रेयो वैदेहादपि जायते ।
 प्रभाते वादयेद्दण्डां यशो राज्ञां ब्रवीति सः ॥
 आयोगव्यां निषादात्तु धीवरौ नाम जायते ।
 नावां नदीनां कर्ता सः पुंसः संवाहयेत्सदा ॥
 नावः कर्तेत्यन्वयः ।
 निषादादथ वैदेह्यां कावाचारः करोति सः ।
 चर्मणां छेदनं नित्यं सीवनं क्रयविक्रयम् ॥
 निषाद्यामथ वैदेहाज्जायते चाकमेचकः ।
 ओरण्यानां पशूनां स करोति च वधं सदा ॥
 तस्य स्त्रीगमनात्क्षत्ता श्वपाकं जनयेत्सुतम् ।
 श्वमांसाहमरणस्थं पापं सूर्पोपजीवनम् ॥
 चण्डालादपि वैदेह्यां पाण्डुसोपाकसंज्ञकः ।
 उपात्तचर्मवेणूनां विक्रयं हि करोति सः ॥
 आहिण्डको निषाद्याश्च वैदेहादपि जायते ।
 वोदस्यानां च वध्यानां परिरक्षां करोति च ॥
 अन्त्यावसायी चण्डालान्निषाद्यां जायते नरः ।
 स्मशानवासी तद्द्वृत्तिश्चण्डालेष्वपि गर्हितः ॥
 तद्द्वृत्तिः स्मशानोपजीवी ।
 अनाथं नगराच्छावं दूरं तेऽपि नयन्त्यपि ।
 शय्याभरणवस्त्राणि वध्यानां राजशासनात् ॥

निर्दिष्टं वधदण्डन्तु कृत्वा गृह्णन्ति नित्यशः ।

विवाहादि प्रकुर्वन्ति समाने वर्णसंकरे ॥

मृता गोब्राह्मणार्थन्तु कदाचिन्मां तरन्ति ते ॥

वसिष्ठः—मूर्धावसिक्तस्य हस्त्यश्वरथशस्त्रास्त्रधारणं च मणिमन्त्रौषधैः प्राणिरक्षणम् । अपुष्टानां माहिष्याणां गीतनृत्य-
नक्षत्रजीवनम् सस्य रक्षा च । पारश्वोप्रकरणानां द्विजातिशुश्रूषा
धनाध्यक्षतो राजसेवा । दुर्गान्तःपुररक्षा च । रथकारस्य निधि-
ज्ञानं प्रश्नज्ञानं चेति । हस्तिसारथ्यवर्धनपोषणदमनानि सूतानाम् ।
मन्त्री कायस्थः । कायस्थो नाम लेखको लोकप्रसिद्धः । मन्त्रीत्व-
मथवा कायस्थत्वं चेति मन्त्रिकायस्थत्वम् । क्षत्रुः स्त्रीभृतिजीवनं
वस्त्रपूरणं च । मन्त्रिकायस्थत्वमिति मन्त्रिणः कायस्थो मन्त्रि-
कायस्थः । कायस्थो नाम लेखको लोकप्रसिद्धः । अथवा मन्त्रित्वं
कायस्थत्वं चेति मन्त्रिकायस्थत्वम् । स्त्रीभृतिजीवनं नाम राजा-
दिस्त्रीरक्षार्थं भृतिं गृहीत्वा बहिस्तिष्ठेत् । वस्त्रे पूर्ण-
पदसूत्रादिभिः पूरणं वस्त्रपूरणम् । वैदेहकानां नटवृत्ती
रक्षावतरणे । वेनानां व्यङ्गच्छेदनं भ्रमरोपणं मणिमुक्त-
प्रवालवेधनं च । मर्यादीनां यन्त्रारोपणेन सज्जीकरणं भ्रमरोप-
णम् । अयस्त्रपुसीसायुधकरणयोजननगरकरणपञ्चछेदलेपपवित्रक-
रणमायोगवानाम् । सैरन्ध्याणां सुगमव्यसीधकरणं तद्विक्रयः पुष्प-
फलशकविक्रयश्चेति । नौजीविका च निषादानाम् । कैवर्तानां
मृगपशुपक्षिघातो मांसविक्रयश्च । आवृतानां हस्त्यश्वाधिकारः ।
आभीराणां गोजातिरक्षा । धिग्वणानां चर्मकरणं तद्विक्रयजीवनं
च । कारवाणां चर्मच्छेदनं दीपासनरक्षणं छत्रधारणं नराणां वहनं
च । तन्तुवायत्ववृक्षच्छेदनरोपणानि कुक्कुटानाम् । आन्ध्रमेदानां

गृहद्वारसुविशोधनं गुह्याङ्गस्पर्शनोच्छिष्टविण्मूत्रग्रहणे चक्रवृत्तिता
 च । — चक्रमिति स्मृतिमञ्जर्याम् । मधुकानां सायंप्रातर्नृपति-
 संस्तवाख्यानप्रबोधनं चेति । ... प्रब्रज्यावसितानि । यावज्जी
 वदासंवृत्तित्वं प्रब्रज्या संन्यासः । आहिण्डकानां धनस्थाने बा-
 ह्यसंरक्षणम् । बाह्यसंरक्षणं नाम भाण्डागारादिभ्यो बहित्र द-
 स्युसंरक्षणं न तु तत्राधिपतित्वम् । अनुक्ताऽगर्हिता वृत्तिः क्षत्रु-
 ग्रमाधूकैः कार्या । गर्हिता चान्ध्रमेदैः । भृञ्जकण्टकानामभि-
 चारं मूलकर्म । द्विषतां मन्त्रौषधौश्चाभिमुखीकरणं नाशनं वा मू-
 लकर्म । वशीकरणमिति स्मृतिमञ्जरीकारः । मूलकर्म तु कर्मणा-
 मत्यन्तं वशीकरणोच्चाटनादिटोटकविद्यामूलकं कर्म न केवलं व-
 शीकरणमात्रमेव । अभिमुखीकरणं वशीकरणम् । आवन्त्यवा-
 टधानैः स्वसैन्यानां चित्तचर्या । व्रात्योत्पन्नैः परराष्ट्राणां कोशम-
 न्त्रवृत्तज्ञानं मित्रामित्रता च । आचार्यसात्वतैर्देवपूजनम् । आचो-
 र्योऽत्र सुधन्वाचार्यनामा पूर्वोक्तः । खसद्रामिडानामुदकाहरणं प्र-
 पावेश्मदानं च । प्रपादानं भृतिपूर्वकमुदकदानं वेश्मदानं च
 पथिकेभ्यो धनमादाय । नटचारणानां चारवृत्तिः प्रपारक्षणमूल-
 त्वक्सारवृत्तिता । छत्रसूर्पकटादिकरणं च पुष्कसानां मूलवृत्तित्वं
 वृक्षादिस्थलोत्पाटनविक्रयादिना विज्ञेयम् । चण्डालान्त्यावसायि-
 नां च स्मशानरक्षणं गरादिविप्रयोगोऽग्निविप्रयोगश्च । क्षीणां भ-
 र्तृषु शुश्रूषा साधारणो धर्मः । तत्पुरुषाणां यो व्यापारोऽन्नव्यञ्ज-
 नादिसंस्कारात्मकः, स एव व्यापारस्तासाम्, न तु सर्वासां प्रतिलोम-
 जस्त्रीणाम् । चारणादीनां विशेषतो नृत्यगीतकामैस्तत्राध्ययनं च
 कर्तव्यमित्यर्थः ॥ वैश्यानां परदेशचर्या नित्यं द्विषतां च हृदय-
 ज्ञानमिति । सर्वबाह्याः सर्वधर्मबहिष्कृता । अन्यत्र प्राणिसंरक्ष-

णादिति । क्षत्रियवैश्याऽनुलोमजातो रथकार इत्येके । तस्याध्य-
यनेऽयादानोपनयनसंस्काराश्च प्रतिषिद्धाः । रथसूत्रवास्तुविद्या-
ध्ययनवृत्तिता चेति । रथसूत्रे रथविद्या संस्कारक्रिया । केशश्मश्रु-
रोमनखवापनस्नानविलेपनालङ्करणश्रादीनामसूययाऽध्यापनपोष-
णानि कर्माणि । योग्याशनमित्यश्रादीनां यवादिदानमिति स्मृ-
तिमञ्जर्याम् । क्षत्रः प्रतिहारदौत्ये । मागधानां मृदङ्गवेणुवीणा-
वादननृत्यगीतसिद्धिकोपस्थानगाथालोकं प्रत्यूषे प्रबोधनानि क-
र्माणि । सिद्धिरिति मंगलं जय जीवेत्येवमाद्यभिधानेन राजाद्या-
राधनं सिद्धिरित्युच्यते । कोपस्थाने कोपसमये यथोचितं तदुद्बो-
धकशामकगाथादिपाठः कार्य इत्यर्थः । अम्बष्ठानां जातिविशेषात्
कायविशेषात् कायशल्यशलाकाविमोचनोन्मादक्लीबज्वरापस्मार-
कुमारचिकित्सापोषणानि कर्माणि । जातिविशेषात् कायविशेषात्
राजहस्त्यादिशरीरविशेषात् शल्यं कण्टकादि शलाका शरादि
जातिविशेषशरीरविशेषापेक्षया च यत्र यदुचितं च भेषजं तत्र त-
त्कर्तव्यमिति तात्पर्यार्थः । वैदेहकानां वस्त्रच्छेदनसीवनरञ्जना-
निर्णोजनवापीतडागोदपानारामावकरशोधनानि कर्माणि । उग्राणां
कुरङ्गप्रहरणराजछत्रधारणपुरत्रधारणबन्धनागारसंयमनानि कर्माणि ।
वेनानां लङ्घनप्लवनक्रीडानियुद्धमायाशम्बरेंद्रजालप्रस्वापनानि क-
र्माणि ॥ प्लवनमुच्चवृक्षाधारोहणमिति स्मृतिमञ्जरीकारः ॥
नियुद्धं बाहुयुद्धम् । मायाशम्बरं हस्तसंचरणलाघवादिना द्रव्य-
परिवर्तनम् । इन्द्रजालमसद्वस्तुदर्शनादि । कुकुटानां प्रहरण-
चक्रतोमरभिण्डमालाप्रासासिपरशुलगुडलोहजालिकासन्धानानि क-
र्माणि । प्रहरणान्यायुधानि । लोहजालिकासन्धानं नाम वम-
करणम् । आयोगवानामयस्करणातक्षणकुम्भकरणानि सुवणरज-

तलोहासिचर्मवृत्तिता चेति । अयो लोहविशेषः । लोहासिचर्म-
वृत्तिता चेति । लोहताम्रमग्निसहचरितम् । चर्मासि चर्मायुधं प्र-
हारवारणचर्मैत्यर्थः । सुवर्णरजतताम्राणां विकारान् कृत्वा जीवनं
तद्वृत्तिता ॥ पुष्कसानां नगरवीथिसंरक्षणजागरणानाथमृतनिर्हर-
णालेख्यपत्रच्छेदनानि कर्माणि । मधुपातनं मात्तिकोद्धरणं बिल-
कर्तनं कूपादिखननम् । चाण्डालानामेकान्तवासस्मशानसंरक्षणं
च शूलपवित्रापनवध्यघातनानि कर्माणि । श्वपचानां चैतत् ।
मनुः—

वर्णापेतमविज्ञातं नरं कलुषयोनिजम् ॥

आर्यरूपमिवानार्यं कर्मभिः स्वैर्विभावयेत् ॥

वर्णापेतं चातुर्वर्ण्यादिपेतमविज्ञातं जारजातवशङ्कायां सत्यां
जनकविशेषापरिज्ञानादविज्ञातमित्युच्यते । स्वैः कर्मभिर्विभावये-
दित्युक्तम् । तानि कर्माण्याह—

अनार्यता निष्ठुरता क्रूरता निष्क्रियात्मता ।

पुरुषं व्यञ्जयन्तीह लोके कलुषयोनिजम् ॥

अनार्यता द्वेषो मत्सराधानता निष्ठुरता स्वार्थपरता क्रूरता
लोभहिंसापरता निष्क्रियात्मता विहितक्रियाराहित्यम् । एतानि
कलुषयोनिजं जारजातं व्यञ्जयन्ति ।

कुले मुख्येऽपि जातस्य यस्य स्याद्योनिसंकरः ।

संश्रयत्येव तच्छीलं नरोऽल्पमपि वा बहु ॥

तस्य शीलं तच्छीलं यस्माज्जातस्तस्य शीलम् ।

शूद्रायां ब्राह्मणाज्जातः श्रेयसा चेत्प्रजायते ।

अश्रेयान् श्रेयसीं जातिं गच्छत्यासप्तमायुगात् ॥

ब्राह्मणाज्जात इत्यत्र जात इति पुंलिङ्गनिर्देशेऽपि योग्यतया

स्त्री विज्ञेया । अत इदमुक्तं भवति । शूद्रायां ब्राह्मणात्कुमारी
जाता, सा चेत् श्रेयसा जात्युत्कर्षवता ब्राह्मणेनैव प्रजायते, विवा-
हादिसंस्कृताऽपत्योत्पत्तिसम्बन्धं प्राप्नोति, तस्यामपि यदि कुमारी
जायते, सापि ब्राह्मणेन परिणीता । एवमनया परम्परया सप्तमे यु-
गे सप्तमे जन्मन्युत्पन्नो ब्राह्मणो भवति । अतः श्रेयसीं जातिं
गच्छति । एवं क्षत्रियायां वैश्यायां च ब्राह्मणेनोढायां षष्ठे पञ्चमे
च श्रेयसीं जातिं ब्राह्मणत्वं गच्छतीत्युक्तम् । एवं क्षत्रियवैश्ययो-
रप्यहम् ।

शूद्रो ब्राह्मणतामेति ब्राह्मणश्चैति शूद्रताम् ।

क्षत्रियाज्जातमेवन्तु विद्याद्वैश्यात्तथैव च ॥

शूद्रायामूढायां ब्राह्मणाज्जातो यः पारशवो निषादापरनामा
स इह शूद्रशब्देन निर्दिश्यते । अत्र पुंल्लिङ्गमविवक्षितम् । अतः
शूद्रा ब्राह्मणोढा सती कन्यामुत्पादयति, सा च ब्राह्मणेनैवोढा कन्या
भवतीत्येवंपरम्परया ब्राह्मणतामेतीति पूर्वश्लोकोक्तानुवादः । शू-
द्रो ब्राह्मणतामेति ब्राह्मणश्चैति शूद्रतामित्यस्य त्वयमर्थः—पूर्वोक्त
एव पारशवोऽत्र ब्राह्मणशब्देन निर्दिश्यते; ब्राह्मणजातत्वात् । स च
शूद्रां यदि परिणयेत्, तदा ततोऽपि निकृष्टं जनयतीत्यनेन प्रका-
रेण शूद्रतां गच्छतीति । एवं क्षत्रियोऽपि वैश्योऽपि शूद्रतामेति ।
निवृत्तः प्रासङ्गिकः संकीर्णसंकरजातिनिर्णायः । अधुना प्राकृताः
शूद्रास्तत्समानधर्माश्च निरुच्यन्ते तद्धर्मकथनाय । तत्र ये विग-
डरूपस्य स्रष्टुश्चरणाज्जातास्ते सत्युपदेशातिदेशाभ्यां गोत्रप्रवरस-
बन्धरहिता द्विजशूद्रसमानधर्माणः । यद्यप्येते द्विजातिभ्य उत्पन्ना-
स्तथापि उपनयाभावाच्छूद्रेभ्य उत्कृष्टा अपि तत्समानधर्माणः ।
यथाच मनुः—

शूद्राणान्तु सधर्माणः सर्वेऽपध्वंसजाः स्मृताः ।

इति । अत्रानुलोमेन शूद्रायामुत्पन्ना अपध्वंसजा गृह्यन्ते ।
सवर्णविवाहो द्विजातीनां न्याय्यः । असवर्णविवाहस्त्वपध्वंसो
न्यायादपेतः । अत एव याज्ञवल्क्यः—नैतन्मम मते यस्मात्तत्रा-
त्मा जायते स्वयमिति । ये च पूर्वोक्तरीत्या ब्राह्म्यादुत्पन्नोस्तेऽपि
शूद्रसदृशाः । ये द्विजातिस्त्रीषु द्विजातिभ्य एव व्यभिचारजाताः
कुण्डगोलकास्तेऽपि शूद्रसदृशाः । तथाच देवलः—

द्वितीयेन तु पित्रा च सवर्णायां प्रजायते ।

अवर्णोऽह इति ज्ञेयः शूद्रधर्मा च जातित इति ॥

एतच्च शास्त्राभ्यनुज्ञातक्षेत्रजादिव्यतिरिक्तविषयम् । एवम-
ऽन्येपि शूद्रसदृशाः स्मृत्यन्तरतोऽवगन्तव्याः ॥ इति ॥

[पूर्वोक्तार्थनिष्कर्षः] तदयं निष्कर्षः—वर्णत्वं ब्राह्मणत्वाद्विजातिच-
तुष्टयान्यमतत्त्वम् । तज्जातिचतुष्टयव्यापकं जात्यन्तरं वा । ‘चा-
तुर्वर्ण्याद्भैक्ष्यमाचरेत्’ इत्यादिप्रयोगात् । अत एव याज्ञवल्क्य-
स्मृतौ—‘वर्णाश्रमेतगाणां नो ब्रूहि धर्मानशेषतः’ इति श्लोक-
व्याख्यावसरे “इतरेऽनुलोमप्रतिलोमजाता मूर्धावसिक्तादयः”
इति मितान्तरायामुक्तं सङ्गच्छते । तेन विप्रायां विप्रात् क्षत्रिया-
त्क्षत्रियायां वैश्याद्वैश्यायां शूद्राच्छूद्रायां वेत्तुरुत्पन्नत्वमेव ब्राह्मण-
त्वक्षत्रियत्ववैश्यत्वशूद्रत्वानां क्रमेण प्रयोजकानि । तदुच्यते—
ब्राह्मणत्वक्षत्रियत्ववैश्यत्वशूद्रत्वजातिरूढतत्तज्जातीयमातापितृज-
न्यत्वव्याप्या, न तु तदुद्देशेन विहितकर्मणामनुष्ठानमात्रेण
साध्येति । तदुक्तं मनुना—

वैदिकैः कर्मभिः पुण्यैर्निषेकादिर्द्विजन्मनाम् ।

कार्यः शरीरसंस्कारः पावनः प्रेत्य चेह च ॥ २६ ॥

गाभैर्होमैजातकर्मचौलमौञ्जीनिबन्धनैः ।

वैजिकं गार्भिकं ह्येनो द्विजानामपमृज्यते ॥ २७ । २ ॥

इति । स एव—निषेकादिः स्मशानान्तो मन्त्रैर्यस्योदितो विधिः । तस्य शास्त्रे (स्यैवात्रो) धिकारोऽस्ति ज्ञेयो नान्यस्य कस्यचित् ॥ २ । १६ ॥ इति । अत्र मानवधर्मशास्त्राध्ययने श्रवणे चेत्यर्थः ।

एतेन—एतच्छास्त्राध्ययने श्रवणे च द्विजाना-
[जातिप्रत्यक्षत्वेकुमारि-
लिङ्गपण्डितः] मेवाधिकारो न शूद्रस्य—इति सिद्धम् । इदञ्च
ब्राह्मणत्वादिकं प्रत्यक्षमिति कुमारिलादयः । तद्यथा—“कथं
पुनरयं दृष्टविरोधो यदा समानाकारेषु पिण्डेषु ब्राह्मणत्वादिवि-
भागः शास्त्रेणैव निश्चीयते । नायं शास्त्रविषयो लोकप्रसिद्धत्वा-
द्भूतत्वादिवत् । कथं पुनरिदं लोकस्य प्रसिद्धम् । प्रत्यक्षेणेति
ब्रूमः । कस्मात्पुनर्मातापितृसम्बन्धानभिज्ञाश्चक्षुसंनिकृष्टेषु मनु-
ष्येष्वनाख्यातं न प्रतिपद्यन्ते । शक्त्यभावात् । यथा वृक्षत्वं प्राग-
भिधानव्युत्पत्तेः । नैतत्तुल्यम् । वृक्षत्वं प्रागभिधायकव्यापाराज्जा-
त्यन्तस्यवच्छिन्नं स्वव्यक्तिष्वनुगतं शाखादिमद्रूपेण दृश्यते,
नतु ब्राह्मणत्वम् । अपि च व्युत्पन्नशब्दोऽपि निमित्तान्तरादृते
नैव प्रतिपाद्यते । न चोपवीताध्ययनादिनिमित्तम् । वर्णात्रयसाधा-
रणत्वात् । अध्यापनाद्यपि भिन्नाचारक्षत्रियवैश्यप्रतियोगित्वात्स-
न्दिग्धम् । सर्वञ्च दुष्टशूद्रेषु सम्भाव्यमानत्वादनिश्चितम् ।
यस्त्वविचारितसिद्धमेव प्रतिपद्येत, स शुक्तिकामपि रजतं मन्य-
मानः क्रीणीयात् । नैष दोषः । क्वचिद्धि काचिज्जातिग्रहणे इति-
कर्तव्यता भवतीति वर्णितमेतत् । तेन यथैवालोकेन्द्रियानेकपिण्डा-
नुस्यूतिस्मरणव्यक्तिमहत्त्वसन्निकर्षाकारविशेषादयोऽन्यजातिग्रह-

एणे कारणम् । तथैवात्रोत्पादकजातिस्मरणम् । अयञ्चोत्पाद्योत्पादकसम्बन्धो मातुरेव प्रत्यक्षः । अन्येषां त्वनुमानोत्पदेशाद्यवगतः कारणं भवति । न चावश्यं प्रत्यक्षावगतमेव प्रत्यक्षनिमित्तं भवति ; चक्षुरादेरनवगतस्यापि निमित्तत्वदर्शनात् । आन्तरालिकस्मृतिव्यवहितमपि चेन्द्रियसम्बन्धानुसारि प्रत्यक्षमित्येतत्साधितम् । नच यत्सहसा सर्वस्य प्रत्यक्षं न भवति तन्निपुणतोऽपि पश्यतां न प्रत्यक्षमित्येतदप्युक्तमेव । स्व्यपराधात्तु दुर्ज्ञानोऽयं सम्बन्ध इति स्वयमेव वदयति । न च तावन्मात्रेण प्रत्यक्षता हीयते न हि यद्विगरिशृङ्गमारुह्य गृह्यते तदप्रत्यक्षम् । न च स्त्रीणां कच्चि-
व्यभिचारदर्शनात्सर्वत्रैव कल्पना युक्ता । लोकविरुद्धानुमानासम्भवात् । विशिष्टेन हि प्रयत्नेन महाकुलीनाः परिरचन्त्यात्मानम् । अनेनैव हेतुना राजभिर्ब्राह्मणैश्च स्वपितृपितामहादिपारम्पर्याविस्मरणार्थं समूहलेख्यानि प्रवर्तितानि । तथा च प्रतिकुलं गुणदोषस्मरणात् तदनुरूपाः प्रवृत्तिनिवृत्तयो दृश्यन्ते । न च भर्तृव्यतिरेककृतेन वर्णसंकरोऽपराधेन जायते । दृश्यते ह्यपराधिनीनामपि स्वभर्तृनिमित्तः प्रसवः । तदपराधनिमित्तस्तु तासामशुभफलोपयोगी भवेत् । न त्वपत्यानां वर्णसंकरः । न च नियोगतो वर्णान्तरैरेव सह प्रमादः । सवर्णेन चोत्पादितस्य नैव वर्णान्तरत्वापत्तिः । संकरजातानामपि च पुनरुत्कर्षापकर्षाभ्यां सप्तमे पञ्चमे वाऽन्यतरवर्णापत्तिः स्मर्यते । तत्र त्वेतावन्मात्रमागमिकं प्रत्येतव्यम् । नह्ययं पुरुषेयत्तानियमो लौकिकप्रमाणगम्यः । तस्मात्सत्यपि सारूप्ये यथा केनचिन्निमित्तेन स्त्रीपुंस्कोकिलादिज्ञानम्, तथैव दर्शनस्मरणपारम्पर्यानुगृहीतप्रत्यक्षगम्यानि ब्राह्मणत्वादीनि इति भवस्यज्ञानवचनस्य प्रत्यक्षविरोधः । येषामप्याचारनिमित्ता ब्राह्म-

णत्वादयस्तेषामपि दृष्टविरोधस्तावदस्त्येव । न त्वाचारनिमित्त-
वर्णविभागे प्रमाणं किञ्चित् । सिद्धानां हि ब्राह्मणादीनामाचारा
विधीयन्ते । तत्रेतरतराश्रयता भवेत् । ब्राह्मणादीनामाचारास्तद्व-
शेन ब्राह्मणादय इति स एव शुभाचारकाले ब्राह्मणः पुनरशुभाचार
काले शूद्र इत्यनवस्थितत्वम् । तथैकेनैव प्रयत्नेन परपीडानुग्रहादि
कुर्वतां युगपद्ब्राह्मणत्वाब्राह्मणत्वविरोधः । एताभिरुपपत्तिभि-
स्त्विदं प्रतिपाद्यते न तपश्चादीनां समुदायो ब्राह्मण्यम् । न तज्ज-
नितः संस्कारः । न तदभिव्यङ्ग्या जातिः । किन्तर्हि मातापितृजा-
तिज्ञानाभिव्यङ्ग्या प्रत्यक्षसमधिगम्या । तस्मात्पूर्वैर्गैव न्यायेन
वर्णविभागे व्यवस्थिते मासेन शूद्रो भवतीत्येवमादीनि कर्मनिन्दा-
वचनान्यथवा वर्णत्रयकर्महानिप्रतिपादनार्थानीति वक्तव्यम्” इति ।

[उक्तार्थकन्दली] तथैव कन्दल्यामपि—“व्यक्तिग्रहणमिव समय-
ग्रहणमपि तस्य प्रतीतिकारणम् । ब्राह्मणत्वस्यैव योनिसम्बन्धज्ञा-
नम् । तत्रापि विशुद्धब्राह्मणसन्ततिजस्योत्पत्तिमात्रानुबद्धमपि ब्रा-
ह्मणत्वमिन्द्रियापातमात्रेण क्षत्रियादिविलक्षणतया न गृह्यते ।
अत्यन्तं व्यक्तिसादृश्येनानुद्भूतत्वात् । यदा तु मातापित्रोस्तत्पू-
र्वेषां च वृद्धपरम्परया विशुद्धं ब्राह्मणत्वमवसितम्, तदा ब्राह्मणो-
ऽयमिति प्रत्यक्षेणैव प्रतीयते । तथाहि सुविदितरत्नपरीक्षाशास्त्रो
रत्नजातिभेदं प्रत्यक्षतः प्रत्येति नापरः । नच तावता रत्नजाति-
भेदो नास्ति । नच तत्प्रत्यक्षमप्रत्यक्षम् । यच्चोक्तं स्त्रीणां स्वभाव-
चपलानां विशुद्धिदुःखबोधेति । तदसत् । अभियुक्तैः सुरक्षितानां
सुकरस्तदवबोधः । कथितश्च तासां बहुविधो रक्षणोपाय इत्यास्तां
तावत्प्रसक्तानुप्रसङ्गः”—इति वर्णितम् ।

[उक्तार्थेद्रव्यसार-
संग्रहः ।

एवमेव द्रव्यसारसङ्ग्रहेऽपि—“ननु भवतु हिर-
ण्यगर्भ एव परमेश्वरो वा ब्रह्मा । तथाप्यदृष्टवि-
शेषसहकृतावयवेभ्यो ब्राह्मणाद्युत्पत्तिरित्युक्तं न सम्यक् । ब्राह्मण-
त्वावच्छिन्नमप्रति ब्राह्मणत्वादिना हेतुतया ब्राह्मणं विना ब्राह्मणो-
त्पत्तेरशङ्कत्वात् इति चेन्न ; यतो ब्राह्मणत्वं द्विविधम् । एकमदृ-
ष्टविशेषजन्यतावच्छेदकं सर्वब्राह्मणसाधारणम् । अपरं च ब्राह्म-
णजन्यतावच्छेदकं अदृष्टविशेषजन्याद्यब्राह्मणव्यावृत्तं ब्राह्मणजन्य-
सर्वब्राह्मणसाधारणम् । एवं च ब्राह्मणं विनाप्यदृष्टविशेषरूपसहकृ-
तपार्थिवावयवेभ्योऽदृष्टविशेषजन्यतावच्छेदकब्राह्मणत्वावच्छिन्नो-
त्पत्तौ बाधकाभाव इति । एवमन्यत्रापि यथायथमूह्यम्” इति
वर्णितम् ॥

[उक्तार्थेमिताक्षरा] यत्तु मिताक्षरायाम्—“ब्राह्मणस्य चतस्रो भार्या
भवन्ति क्षत्रियस्य तिस्रो वैश्यस्य द्वे शूद्रस्यैकेत्युक्त्वा तासु च
पुत्रा उत्प्रादयितव्या इत्युक्तम् । इदानीं कस्यां कस्मात्कः पुत्रो
भवतीति विवेक्तुमाह—

सवर्णेभ्यः सवर्णासु जायन्ते हि सजातयः ।

अनिन्द्येषु विवाहेषु पुत्राः सन्तानवर्धनाः ॥

सवर्णेभ्यो ब्राह्मणादिभ्यः सवर्णासु ब्राह्मण्यादिषु सजातयो
मातापितृसमानजातीया पुत्रा भवन्ति । ‘विन्नास्वेष विधिः स्मृतः’
इति सर्वशेषत्वेनोपसंहाराद्विन्नासु सवर्णास्त्विति सम्बन्ध्यते । वि-
न्नाशब्दस्य सम्बन्धिशब्दत्वाद्देतृभ्यः सवर्णेभ्य इति लभ्यते ।
एकः सवर्णशब्दः स्पष्टार्थः । अतश्चायमर्थः संबृत्तः । उक्तेन
विधिनोढायां सवर्णायां वोढुः सवर्णादुत्पन्नास्तस्मात्समानजा-
तीया भवन्ति । अतश्च कुण्डगोलककानीनसहोढजादीनामसवर्ण-

त्वमुक्तं भवति । ते च सवर्णभ्योऽनुलोमप्रतिलोमेभ्यश्च भिद्य-
मानाः साधारणधर्मैरहिंसादिभिरधिक्रियन्ते । “शूद्राणान्तु सध-
र्माणः सर्वेऽपध्वंसजाः स्मृताः ॥” इति स्मरणात् । अपध्वंसजा
व्यभिचारजाताः शूद्रधर्मै रपि द्विजशुश्रूषादिभिरधिक्रियन्ते । ननु
कुण्डगोलकयोरब्राह्मणत्वात् श्राद्धे प्रतिषेधोऽनुपपन्नो न्यायविरो-
धश्च । यो यज्जातीयाद्यज्जातीयायामुत्पन्नः स तज्जातीय एव
भवति । यथा गोर्गवि गौः, अश्वाद्दडवायामश्वः । तस्माद्ब्राह्म-
णाद्ब्राह्मण्यामुत्पन्नो ब्राह्मण इति न विरुद्धम् । तथा कानीनपौ-
नर्भवादीननुक्रम्य ‘सजातीयेष्वयं प्रोक्तस्तनयेषु मया विधिः’ इति
वक्ष्यमाणवचनविरोधश्च । नैतत्सारम् । ब्राह्मणेन ब्राह्मण्यामुत्पन्नो
ब्राह्मण इति भ्रमनिवृत्त्यर्थः श्राद्धे प्रतिषेधः । यथाऽत्यन्तमप्रा-
प्तस्य पतितस्य श्राद्धे प्रतिषेधः । न च न्यायविरोधः । यत्र प्रत्य-
क्षगम्या जातिर्भवति, तत्र तथा, ब्राह्मणादिजातिस्तु स्मृतिलक्षणा
यथास्मरणं भवति । यथा समानेऽपि ब्राह्मण्ये कुण्डिनो वसि-
ष्ठोऽत्रिगौतम इति स्मरणलक्षणं गोत्रम्, तथा मनुष्यत्वे समा-
नेऽपि ब्राह्मण्यादिजातिः स्मरणलक्षणा । मातापित्रोश्चैतदेव
जातिलक्षणम् । नचानवस्था ; अनादित्वात्संसारस्य शब्दार्थव्यव-
हारवत् । ‘सजातीयेष्वयम्प्रोक्तस्तनयेषु मया विधिः’ इति तूक्तानु-
वादत्वाद्यथासम्भवं व्याख्यास्यते । क्षेत्रजस्तु मातृसमानजातीयो
नियोगस्मरणात् शिष्टसमाचाराच्च । यथा धृतराष्ट्रपाण्डुविदुराः
क्षेत्रजाः सन्तो मातृसमानजातीया इत्यलमतिप्रसङ्गेन । किञ्चा-
निन्द्येषु ब्राह्मादिविवाहेषु पुत्राः सन्तानवर्धना अरोगिणो दीर्घायुषो
धर्मप्रजासम्पन्ना भवन्ति ।

सवर्णानुक्त्वेदानीमनुलोमानाह—

विप्रान्मूर्धावसिक्तो हि क्षत्रियायां विशः क्षियाम् ।

अम्बष्ठः शूद्यां निषादो जातः पारश्वोऽपि वा ॥

ब्राह्मणात्क्षत्रियायां विन्नायामुत्पन्नो मूर्धावसिक्तो नाम पुत्रो भवति । वैश्यकन्यायां विन्नायामुत्पन्नोऽम्बष्ठो नाम भवति । शूद्रायां विन्नायां निषादो नाम पुत्रो भवति । निषादो नाम कश्चिन्मत्स्यघातजीवी प्रतिलोमजः, स मा भूदिति पारश्वोऽयं निषाद इति संज्ञाविकल्पः । विप्रादिति सर्वत्रानुवर्तते । यत्तु ब्राह्मणेन क्षत्रियायामुत्पादितः क्षत्रिय एव भवति । क्षत्रियेण वैश्यायामुत्पादितो वैश्य एव भवति । वैश्येन शूद्रायामुत्पादितः शूद्र एव भवतीति शङ्खस्मरणम्, तत्क्षत्रियादिधर्मप्राप्त्यर्थम् । न पुनर्मूर्धावसिक्तादिजातिनिराकरणार्थं क्षत्रियादिजातिप्राप्त्यर्थं वा । अतश्च मूर्धावसिक्तादीनां क्षत्रियादेरुक्तैरेव दण्डाजिनोपवीतादिभिरुपनयनादिकं कार्यम् । प्रागुपनयनात्कामचारादि पूर्ववदेव वेदितव्यम् ।

वैश्याशूद्रोस्तु राजन्यान्महिष्योग्रौ सुतौ स्मृतौ ।

वैश्यास्तु करणः शूद्यां विन्नास्वेष विधिः स्मृतः ॥

वैश्यायां शूद्रायां च विन्नायां राजन्यान्महिष्योग्रौ यथाक्रमं पुत्रौ भवतः । वैश्येन शूद्रायां विन्नायां करणो नाम पुत्रो भवति । एष सवर्णमूर्धावसिक्तादिसंज्ञाविधिः विन्नासूढासु स्मृत उक्तो वेदितव्यः । एते च मूर्धावसिक्ताम्बष्ठनिषादमाहिष्योग्रकरणाः षडनुलोमजाः पुत्रा वेदितव्याः ॥ ६२ ॥

प्रतिलोमजानाह—

ब्राह्मण्यां क्षत्रियात्सुतो वैश्याद्वैदेहकस्तथा ।

शूद्राज्जातस्तु चण्डालः सर्वधमबहिष्कृतः ॥ ६३ ॥

ब्राह्मण्यां क्षत्रियवश्यशूद्रैरुत्पादिता यथाक्रमं सूतवैदेहकचण्डालाख्याः पुत्रा भवन्ति । तत्र च चण्डालः सर्वधर्मबहिष्कृतः ॥ ६३ ॥

क्षत्रिया मागधं वैश्याच्छूद्रात्क्षत्तारमेव च ।

शूद्रादायोगवं वैश्यो जनयामास वै सुतम् ॥

किञ्च क्षत्रिया योषित् वैश्यान्मागधं नाम पुत्रं जनयति । सैव शूद्रात्क्षत्तारं पुत्रं जनयति । एते च सूतवैदेहकचण्डालमागधक्षत्रायोगवाः षट् प्रतिलोमजाः । एतेषाञ्च वृत्तय औशनसे मानवे च द्रष्टव्याः ॥ ६४ ॥

संकीर्णसंकरजात्यन्तरमाह—

माहिष्येण करण्यां तु रथकारः प्रजायते ।

असत्सन्तस्तु विज्ञेयाः प्रतिलोमानुलोमजाः ॥

क्षत्रियेण वैश्यायामुत्पादितो माहिष्यः । वैश्येन शूद्रायामुत्पादिता करणी । तस्यां माहिष्येणोत्पादितो रथकारो नाम जात्या भवति । तस्य चोपनयनादि सर्वं कार्यं वचनात् ।

यथाह शङ्खः—‘क्षत्रियवैश्यानुलोमान्तरोत्पन्नो यो रथकारस्तस्येज्यादानोपनयनसंस्कारादिक्रिया अश्वप्रतिष्ठारथसूत्रवास्तुविद्याध्ययनवृत्तिता च, इति । एवं ब्राह्मणक्षत्रियोत्पन्नमूर्धावसिक्तमाहिष्याद्यनुलोमसंकरे जात्यन्तरतोपनयनादिप्राप्तिश्च वेदितव्या । तयोर्द्वि जातित्वात् । संज्ञास्तु स्मृत्यन्तरोक्ता द्रष्टव्याः । एतच्च प्रदर्शनमात्रमुक्तम् । संकीर्णसंकरजातीनामानन्त्याद्वक्तुमशक्यत्वात् । अत एतावदत्र विवक्षितम्—असन्तः प्रतिलोमजाः सन्तश्चानुलोमजा ज्ञातव्या इति ॥ ६५ ॥

सवर्णेभ्यः सवर्णासु जायन्त इत्यादिना वर्णप्राप्तौ कारणमुक्तम् । इदानीं करणान्तरमाह—

जात्युत्कर्षो युगे ज्ञेयः सप्तमे पञ्चमेऽपि वा ।

व्यत्यये कर्मणां साम्यं पूर्ववच्चाधरोत्तरम् ॥ ६६ ॥

जातयो मूर्धावसिक्ताद्यास्तासामुत्कर्षो ब्राह्मणत्वादिजातिप्रा-
प्तिर्जात्युत्कर्षो युगे जन्मनि सप्तमे पञ्चमे अपिशब्दात्षष्ठे वा बो-
द्धव्यः । व्यवस्थितश्चायं विकल्पः । व्यवस्था च ब्राह्मणेन शूद्राया-
मुत्पादिता निषादी । सा ब्राह्मणेनोढा दुहितरं काश्चिज्जनयति
सापि ब्राह्मणेनोढाऽन्यां जनयति । अनेन प्रकारेण षष्ठी सप्तमं
ब्राह्मणं जनयति । ब्राह्मणेन वैश्योयामुत्पादिताऽम्बष्ठा । साप्य-
नेन प्रकारेण षष्ठी सप्तमं ब्राह्मणं जनयति । मूर्धावसिक्ताप्यनेन
प्रकारेण चतुर्थी पञ्चमं ब्राह्मणमेव जनयति । एवमुग्रा क्षत्रिये-
णोढा माहिष्या च षष्ठं पञ्चमं च क्षत्रियं जनयति । तथा करणी
वैश्योढा पञ्चमं वैश्यमित्येवमन्यत्राप्यहनीयम् । किञ्च कर्मणां
व्यत्यये वृत्त्यर्थानां कर्मणां विपर्यासे यथा ब्राह्मणो मुख्यया वृत्त्या
अजीवन् क्षात्रेण कर्मणा जीवेदित्यनुकल्पः । तेनाप्यजीवन् वैश्य-
वृत्त्या तथाप्यजीवन् शूद्रवृत्त्या । क्षत्रियोऽपि स्वकर्मणा जीवनार्थ-
नाजीवन् वैश्यवृत्त्या । तथाप्यजीवन् शूद्रवृत्त्या वा । वैश्योऽपि स्ववृ-
त्त्याऽजीवन् शूद्रवृत्त्येति कर्मणां व्यत्ययः । तस्मिन् व्यत्यये सति
यद्यापद्विमोक्षेऽपि तां वृत्तिं न परित्यजति । तदा सप्तमे षष्ठे प-
ञ्चमे वा जन्मनि साम्यं यस्य हीनवर्णस्य कर्मणा जीवति तत्स-
मानजातित्वं भवति । तद्यथा—ब्राह्मणः शूद्रवृत्त्या जीवंस्तामपरि-
त्यजन् यदि पुत्रमुत्पादयति । सोऽपि तथैव वृत्त्या जीवन् पुत्रोन्तर-
मित्येवम्परम्परया सप्तमे जन्मनि शूद्रमेव जनयति । वैश्यवृत्त्या
जीवन् षष्ठे वैश्यम् । क्षत्रियवृत्त्या जीवन् पञ्चमे क्षत्रियम् । क्षत्रि-
योऽपि शूद्रवृत्त्या जीवन् षष्ठे शूद्रम् । वैश्यवृत्त्या जीवन् पञ्चमे

वैश्यम् । वैश्योऽपि शूद्रवृत्त्या जीवन् तामपरित्यजन् पुत्रपरम्परया पञ्चमे जन्मनि शूद्रं जनयति इति । पूर्ववच्चाधरोत्तरम् । अस्याथः वर्णसंकरे प्रतिलोमजा अनुलोमजाश्च दर्शिताः । संकोर्णसंकरजा- ताश्च रथकारनिदर्शनेन दर्शिताः । इदानीं वर्णसंकरजाताः प्रद- श्यन्ते । अधरे उत्तरे चाधरोत्तरम्, यथा मूर्धावसिक्तायां क्षत्रियवै- श्यशूद्रैरुत्पादितास्तथाऽम्बुष्ठायां वैश्यशूद्राभ्यां निषाद्यां शूद्रेणो- त्पादिता अधराः प्रतिलोमजास्तथा मूर्धावसिक्ताम्बुष्ठानिषादीषु ब्राह्मणेनोत्पादिता माहिष्योग्रयोर्ब्राह्मणेन क्षत्रियेण चोत्पादिताः करगयां ब्राह्मणेन क्षत्रियेण वैश्येन चोत्पादिता उत्तरेऽनुलोमजाः । एवमन्यत्राप्यूहनीयम् । एतदधरोत्तरं पूर्ववदसत्सदिति बोध्यम्” ॥ इत्यादिविवेचनम् ; तदपि व्यवस्थितं चातुर्वर्ण्यं जातित इत्येव गमयति ।

[कुण्डादिब्राह्मण- त्वपरीक्षणम्] यत्तत्र कुण्डगोलकयोर्न ब्राह्मणात्वमित्यादिकं निरूपितम् । तत्र परं केचिद्विप्रतिपद्यन्ते ।

अत्रेदमवधेयम्—विन्नासु सवर्णास्त्विति सम्बन्धेऽपि स्ववेत्तृभ्यः सवर्णेभ्य इत्यर्थो न शक्यने लब्धुम् ; तथासत्येकस्य स्मार्तस्य स- वर्णाशब्दस्य वैयर्थ्यापत्तेः । अत एव एकः सवर्णाशब्दः स्पष्टार्थः इति वैयर्थ्यापरपर्यायं स्पष्टार्थत्वं कण्ठत उक्तम् । विन्नाशब्दस्य कन्याव्यावृत्तितात्पर्यकतयोपक्षयेण वेत्तृरूपसम्बन्धाक्षेपकतायाम- क्षमत्वात् । एतदभिप्रायेणैवोक्तवार्तिके “सवर्णेन चोत्पादितस्य नैव वर्णान्तरत्वापत्ति” रिति स्पष्टमेवोक्तम् । भट्टसोमेश्वरेण च । “ननु विन्नास्वेष विधि स्मृत” इत्यादिबचनाद्भवतु व्यतिरिक्तसव- र्णोत्पन्नस्यापि वर्णान्तरत्वापत्तिः स्यादित्याशङ्क्याहे” त्युक्तवार्तिक- भवतार्यं गवादावुत्पादकसजातीयापत्योत्पादकत्वदर्शनेनेहापि त-

थाऽनुमानान्न वर्णान्तरत्वापत्तिः संभवतीति” व्याख्यातम् । किञ्च विन्नास्विति वचनस्य कुण्डगोलकयोर्ब्राह्मणत्वेऽपि ब्राह्मणादिविहितकर्मानधिकारप्रतिपादनरूपं कन्याव्यावृत्त्यतिरिक्तमपि प्रयोजनं तदनन्तरमेव तेनोक्तम् । तदनन्तरमपि च—

“अमृते जारजः कुण्डो मृते भर्तरि गोलकः”

इति वचनमनुसन्धाय “कुण्डगोलकवचनमपि सत्येव ब्राह्मण्येऽवान्तरसंज्ञाप्रतिपादनपरमि” त्यपि तेनोक्तम् । एतेन— अतश्च कुण्डगोलकेत्यादि अधिक्रियन्ते इत्यन्तं—निरस्तं वेदितव्यम् । अपि च मिताक्षरायां नन्वित्यादिना विरोधश्चेत्यन्तेन श्राद्धे प्रतिषेधानुपपत्तिः, न्यायविरोधः, सजातीयेष्वयं प्रोक्तइत्यादिवचनविरोधश्चेति, यानि त्रीणि दूषणानि कुण्डगोलकयोर— ब्राह्मणत्वपक्षे शङ्कितानि तानि तत्र दुरुद्धराण्येव । यत्तु नैतत्सारमित्युपक्रम्य ब्राह्मणेनेत्यादिना पूर्वदूषणमुद्धृतम् । तदसत् ; ब्राह्मणेन ब्राह्मण्यामुत्पन्नो ब्राह्मण इति प्रत्ययस्य भ्रमत्वे मानाभावात् । किञ्च ब्राह्मणत्वप्रयुक्तायामेव प्राप्तौ श्राद्धे तयोः प्रतिषेधस्य सार्थकता सूपादैव । अपि च यथेतिदृष्टान्तोऽपि विषमः ; तत्र ब्राह्मणत्वप्रयुक्तायां प्राप्तौ सत्यामेव पातित्यमूलकप्रतिषेधस्य सार्थकताया अभ्युपगमात् । यदपि न चेत्यादिना व्यवहारवदित्यन्तेन मध्यमं दूषणं निराकृतम् । तदत्यन्तमयुक्तम् ; ब्राह्मणत्वादेः शास्त्रैकसमधिगम्यत्वे मानाभावात् । प्रत्युत पूर्वमुपन्यस्ताभिर्वाचित्कन्यायसुधोक्तयुक्तिभिस्तत्प्रत्यक्षताया निर्विचिकित्स्वात् । किञ्च प्रत्यक्षैकप्रमाणवादिनां चार्वाकाणां जातिमुद्दिश्य पूर्वपक्षे समाधिदुर्भिक्षप्रसङ्गः । एवं श्रुतिस्मृतिप्रामाण्यानभ्युपगन्तव्यां बौद्धादीनां तादृशि पूर्वपक्षेऽपि । सजातीयेष्वित्यादि-

वचनविरोधपरिहोरस्त्वतिफलगुत्वादेवोपेक्षणीयः । अपिच प्रत्यक्षसिद्धेऽपि कुण्डगोलकयोर्ब्राह्मणादित्वे योगीश्वरवचने सवर्णपदद्वयमपि मानम् । निताक्षरोक्तरीत्या योजने तदन्यतरवैयर्थ्यापत्तेः पूर्वमापादिताया दुष्परिहरत्वात् । इति ।

ननु मूलब्राह्मणचत्रियादिषु प्रकृतवार्त्तिकोक्तस्य मातापितृजातिस्मरणादेरभिव्यञ्जकस्याभावादुब्राह्मणत्वादेर्दुर्ग्रहतया तत्पुत्रादावपि तज्जातिस्मरणासम्भवेन तस्य दुर्ग्रहत्वमेवेत्यद्यथावदपि ब्राह्मणत्वादेः कस्याञ्चिदपि व्यक्तौ ग्रहणं न स्यात् । मूलब्राह्मणादौ मातापितृजातिस्मरणं विना व्यञ्जकान्तरेण ब्राह्मणत्वादिग्रहाङ्गीकारे तु तेनैव सर्वासु व्यक्तिषु ब्राह्मणत्वादेर्ग्रहसम्भवात् अलं मातापितृजातिस्मरणस्य व्यञ्जकत्वाभ्युपगमेनेति चेन्न ; आदिगवादावपि तुल्यत्वात् । कथं तावदादिगवे गोत्वग्रहस्तव्यवहारो वा । अथ सर्गान्तरीयगोत्वग्रहशालिनो हिरण्यगर्भादेरुपदेशात्तद्ग्रहः । गोत्वस्य तत्सम्बन्धस्य च नित्यतया गवान्तरवदादिगवेऽपि हि तत्सत्त्वं निराबाधमेव । अथवा गोपदशक्तिग्रह एव तत्र हिरण्यगर्भादेरुपदेशाद्भवति । गोत्वप्रत्यक्षन्तु प्रकृतसामग्रीवशादेव ; न चैतन्मूलब्राह्मणादौ सम्भवति । प्रकृतसामग्रीघटकस्य मातापितृजातिस्मरणस्य तत्र दुर्वचत्वादिति चेन्न ; यथाहि मातापितृजातिस्मरणं गोत्वादिप्रत्यक्षकारणातिरिक्तमधुनातनीषु ब्राह्मणादिव्यक्तिषु ब्राह्मणत्वादिप्रत्यक्षं प्रति कारणतया फलबलात्कल्प्यते, तथा हिरण्यगर्भादीनां मूलब्राह्मणादिकाले ध्रियमाणानामन्येषाञ्च मूलब्राह्मणादिषु ब्राह्मणत्वादिप्रत्यक्षं प्रति मुखादिजन्यत्वज्ञानमेव कारणतयाऽभ्युपगम्यते । फलबलात् । तथाच हारीतस्मृतौ प्रथमाध्याये—

पुनः देवो जगत्सृष्ट्वा परमात्मा जलोपरि ।
 सुष्वाप भोगिपर्यङ्के शयने तु भ्रिया सह ॥
 तस्य सुप्तस्य नाभौ तु महत्पद्ममभूत्किल ।
 पद्ममध्येऽभवद्ब्रह्मा वेदवेदाङ्गभूषणः ॥ १० ॥
 स चोक्तो देवदेवेन जगत्सृज पुनः पुनः ।
 सोऽपि सृष्ट्वा जगत्सर्वं सदेवासुरमानुषम् ॥ ११ ॥
 यज्ञसिद्ध्यर्थमनघान् ब्राह्मणान्मुखतोऽसृजत् ।
 असृजत् क्षत्रियान्बाह्वोर्वैश्यान्प्यूरुदेशतः ॥ १२ ॥
 शूद्रांश्च पादयोः सृष्ट्वा तेषां चैवानुपर्वशः ।
 यथा प्रोवाच भगवान् ब्रह्मयोनिः पितामहः ॥ १३ ॥
 तद्वचः सम्प्रवक्ष्यामि शृणुत द्विजसत्तमाः ।
 धन्यं यशस्यमायुष्यं स्वर्ग्यं मोक्षफलप्रदम् ॥ १४ ॥
 ब्राह्मण्यां ब्राह्मणेनैवमुत्पन्नो ब्राह्मणः स्मृतः ।
 तस्य धर्मं प्रवक्ष्यामि तद्योग्यं देशमेव च ॥ १५ ॥
 कृष्णसारो मृगो यत्र स्वभावेन प्रवर्तते ।
 तस्मिन्देसे वसेद्धर्मः सिद्ध्यन्ति द्विजसत्तमाः ॥

इति । अत्र हि हारीतेनानूदिते—

“ब्राह्मण्यां ब्राह्मणेनैवमुत्पन्नो ब्राह्मणः स्मृतः” ॥

इति भगवत्पितामहवाक्ये “एवम्” इति शब्दोपादानात् यथा
 मूलब्राह्मणेषु मन्मुखजन्यत्वज्ञानं ब्राह्मणत्वव्यञ्जकम्, तथा ब्राह्म-
 ण्यां ब्राह्मणोत्पत्तिषु शाखाब्राह्मणेषु मातापितृजातिस्मरणां ब्राह्म-
 णत्वव्यञ्जकमित्यस्मदुक्तं मूलशाखयोर्ब्राह्मणत्वादिव्यञ्जकद्वयं क-
 रतलामलकवत्स्पष्टतरमेव प्रतीयते ।

उदयनाचार्यैस्तु न्यायकुसुमाञ्जलौ २ स्तवके २ श्लोकस्य ३

[जातिव्यवस्थायां पादम् “उद्भिद्बृश्चिकवद्वर्णा” इति व्याचक्ष-
कुसुमाञ्जलिः ।] गौः—वृश्चिकतण्डुलीयकादिवद्वर्णादिव्यवस्थाऽ-
प्युपपद्यते । यथाहि वृश्चिकपूर्वकत्वेऽपि वृश्चिकस्य गोमयादाद्यः,
तण्डुलीयकपूर्वकत्वेऽपि तण्डुलीयकस्य तण्डुलकणादाद्यो, वह्निपू-
र्वकत्वेऽपि वह्नेररणोराद्यः, एवं क्षीरदधिघृततैलकदलीकाण्डादयः,
तथो मानुषपशुगोब्राह्मणपूर्वकत्वेऽपि तेषां प्राथमिकास्तत्तत्कर्माप-
निबद्धभूतभेदहेतुका एव, स एव हेतुः सर्वत्रानुगतः इति सर्वेषां
तत्सान्तानिकानां समानजातीयत्वमिति किमसङ्गतम् । गतं तर्हि
गोपर्वकोऽयं गोत्वादित्यादिना । न गतम् ; योनिजेष्वेव व्यव-
स्थापनात्, मानसास्त्वन्यथाऽपीति । गोमयवृश्चिकादिवदिदानी-
मपि किं न स्यादिति चेन्न ; कालविशेषनियतत्वात्कार्यविशेषा-
णाम् । नहि वर्षासु गोमयाच्छालूक इति हेमन्ते किं न स्यात् ”
इत्युक्तम् ।

व्याख्यातं च वर्धमानोपाध्यायेन तत्रैव प्रकाशे—तण्डुलीयक-
मुद्भिद्बृष्टान्तः । एवमिति । क्षीरादक्षीराच्च परमाणोः क्षीरम्,
एवं दध्याद्यपीत्यर्थः । नन्विदानीं ब्राह्मणत्वोदिव्यवस्थापकं वि-
शुद्धमातापितृजत्वादिकम्, सर्गादौ तु कर्मत्यननुगम इत्यत आह
स एवेति । इदानीमप्यदृष्टविशेषोपगृहीतभूतजनितत्वेनैव त-
व्यवस्थेत्यर्थः । गतमिति । सर्गाद्यगोव्यक्तौ व्यभिचारादित्य-
र्थः । योनिजेष्विति । योनिजमात्रवृत्तिगोत्वादिजातेस्तत्र हे-
तुत्वादित्यर्थः । तन्निश्चयश्च कालविशेषवृत्त्येति भाव इति ॥

[उक्तार्थे नष्कर्तव्यः] अत्रायमाशयः—अदृष्टविशेषोपगृहीतभूतजनि-
तत्वमेव मूलशाखाब्राह्मणानुगतमितरव्ययात्तं च ब्राह्मणत्वादि-

जातिव्यञ्जकम् । व्यञ्जकत्वमात्रं तु तस्य द्विविधम् । मूलब्राह्म-
णादिषु तात्कालिकानां सूक्ष्मव्यवहितविप्रकृष्टदर्शनामतीन्द्रियापू-
र्वविशेषघटिततादृशधर्मविषयकं यदलौकिकं प्रत्यक्षं तद्वारकमेकम् ।
शाखाब्राह्मणादिषु तु मातापितृजातिस्मरणद्वारकं द्वितीयमिति ।
परममूलब्राह्मणस्तु भगवान् ब्रह्मैव । तथाच श्रुतिः—सैषा क्षत्रस्य
योनिर्यद्ब्रह्म (बृ० उ० अध्या० ३ ब्रा० ४—वा० ११) इति । ध्वनि-
तश्चायमर्थो मनुना—क्षत्रस्यातिप्रवृद्धस्य ब्राह्मणान् प्रति सर्वशः ।
ब्रह्मैव संनियतु स्यात् क्षत्रं हि ब्रह्मसम्भवम् ३२० । इति ।
मनुः अ० ६ ।

स्पष्टीकृतं च हिरण्यगर्भस्य ब्राह्मणत्वमत्रैव मन्वर्थमुक्तावल्यां
कुल्लूकेन “क्षत्रियो ब्राह्मणात्प्रसूतः, ब्राह्मणबाहुप्रसूतत्वात्” इति ।
कार्तवीर्यार्जुनस्प्रति देवदूतो वायुरपि—

अथवा ब्राह्मणश्रेष्ठमनुभूतानुपालकम् ।

कर्तारं जीवलोकस्य कस्माज्जानन् विमुह्यसे ॥ १४ ॥

तथा प्रजापतिब्रह्मा अव्यक्तः प्रभुरव्ययः ।

येनेदं निखिलं विश्वं जनितं स्थावरं चरम् ॥ १५ ॥

इति । म० भा० अ० ५० अ० १५३ ।

तथा च हिरण्यगर्भे गत्यन्तरविरहादवस्थाङ्गीकरणीयमदृष्ट-
विशेषोपगृहीतत्वमेव ब्राह्मणत्वस्य व्यञ्जकमिति मुखजेषु तज्जे-
ष्वपि च तदेव तव्यञ्जकमस्त्विति ध्येयम्” इति ॥

अत्र प्रसङ्गे विचारत्रय्यामेवं निरूपितम् । तद्यथा—रागद्वे-
षाभ्यां न धर्मनिर्णयः पारयितुं शक्यत इति सत्यं विज्ञेयम् ।

हंसः श्वेतो बकः श्वेतः को भेदो बकहंसयोः ।

नीरक्षीरविवेके तु हंसो हंसो बको बकः ॥ इति ॥

[चातुर्वर्ण्यव्यवस्था
यांविशेषपर्यालोच-
नम्]

एतेन—ब्राह्मणकर्मणां ब्राह्मणैतरैः क्षत्रियकर्मणां
क्षत्रियैतरैर्वैश्यकर्मणां वैश्यैतरैः शूद्रकर्मणां शूद्रै-
तरैश्चानुष्ठाने तस्य तस्य तत्त्वं न्योय्यमेवेत्यपा-
स्तम् । “ब्राह्मणोऽस्य मुखमासीद्बाहू राजन्यः कृतः । ऊरू तदस्य
यद्वैश्यः पदभ्यां शूद्रो अजायत” (ऋ० सं० १०-६०-१२) (तै-
ति० सं० ७-१-१) तै० आ० ३।१२ इति श्रुतौ स्वस्य मुखं ब्राह्म-
णः स्वस्य बाहू राजन्यः स्वेन कृतः स्वस्योरू वैश्यः स्वेन कृतः स्व-
पादौ शूद्रः स्वेन कृत इत्युक्तैतदर्थानुवादिकायां “लोकानान्तु विशु-
ध्यर्थं मुखबाहूरूपादतः । ब्राह्मणं क्षत्रियं वैश्यं शूद्रं च निरवर्तयत्
(१।३१) इति मनुना स्मृतौ “धृता तन्रुशती मे पुगणी येनेह
सत्त्वं परमं पवित्रम् । शमो दमः सत्यमनुग्रहश्च तपस्तिचित्तानुभ-
वश्च यत्र” (श्रीमद्भाग० ५ स्क० ५ अ० २४ श्लो०) इति भग-
वतो वचने च भगवतो मुखजत्वेन ब्राह्मणस्य बाहुत्वेन क्षत्रियस्य
ऊरुत्वेन वैश्यस्य पादत्वेन शूद्रस्य च सृष्टिः प्रतिपादिता । तत्रा-
न्येन कर्तव्यस्य कर्मणोऽन्येन शास्त्रीयस्य कर्तुं मशक्यत्वात्तदयो-
ग्यत्वात्तत्र विध्यभावाच्च तदप्राप्तावन्यस्य ततोऽन्यत्वं (ब्राह्मण-
त्वादिकं) सर्वथैव दुर्वचनमित्यर्थस्य सिद्धेः । शिष्टमग्रे स्फुटी-
भविष्यति ।

अत एव “सर्ववर्णेषु तुल्यासु पत्नीष्वक्षतयोनिषु ।

आनुलोम्येन सम्भूता जात्या ज्ञेयास्त एव ते” ॥५॥

स्त्रीष्वनन्तरजातासु द्विजैरूपादितान् सुतान् ।

सदृशानेव तानाहुर्मातृदोषविगर्हितान् (मनुः १०।६)

इति मनुना तत्तद्वर्णैर्न तत्तद्वर्णासु यथाशास्त्रं परिणीतास्वक्ष-
तयोनिषु आनुलोम्येनोत्पन्नास्तत्तन्मातापितृजातीया इत्यनेनान्य-

पत्नीजातानां ब्राह्मणनोढायां क्षत्रियायां वैश्यायां शूद्रायां वा क्षत्रियेणोढायां वैश्यायां शूद्रायां वा जातानां न ब्राह्मणत्वादिकं तत्तन्मातापितृजातीयत्वम् किन्तु पितृतो निष्कृष्टा मातुन उत्कृष्टा-इति पितृसजातीया मूर्धावसिक्तमहिष्यकरणाख्या इत्याशयेन तेषामुपपादनं सङ्गच्छते ।

तत्र सजातीयोढमातापितृजन्यत्वं सजातीयोढमातापित्रिच्छा-विशेषविषयत्वस्याप्युपलक्षणम् । तेन कुन्त्युक्तार्थविषयकपाण्डु-सम्मत्या मन्त्रबलेन पाण्डोः कुन्तीमाद्योरुत्पन्नानां धर्मराजभीमार्जुननकुलसहदेवानां यमानिलेन्द्राश्विजातानामपि क्षत्रियत्वं न तु कस्यस्य । ऊढमातापित्रोरभावात् । तथा द्रुपदेन कृते यज्ञे देवतानुग्रहेणाग्न्यावुत्पादितयोद्रौ पदोद्घुष्टद्युम्नयोरग्निजन्यत्वेऽपि क्षत्रियत्वमेव । सपत्नीकस्यैव द्रुपदस्य तदर्थं प्रवृत्तेः । तथा दत्तकस्यापि स्वतस्तजातीयोढमातापित्रुत्पादितत्वात्तन्मातापितृसजातीयत्वमेव । प्रतिग्रहीतृसजातीयमातापित्रिच्छाविशेषविषयत्वाच्च । न च चन्द्राद्वहस्पतेः पत्न्यां तारायामुत्पन्नस्य बुधस्य कथं क्षत्रियत्वम् । तथा शुक्राचार्यस्य ब्राह्मणस्य पुत्र्यां देवयान्यां क्षत्रियाद्यातेरुत्पन्नयोर्यदुतुर्वस्वोः कथं क्षत्रियत्वमिति वाच्यम् ,

हिरण्यगर्भस्यैव दैवसंकल्पविशेषेण तदुपपत्तेः ।

तत्र ब्राह्मणोऽस्य मुखमासीद्बाहु राजन्यः कृतः । ऊरु तदस्य यद्वैश्यः पदभ्यां शूद्रो अजायत, इति प्रागुक्तश्रुतावुक्तस्य वर्णचतुष्टयस्य मध्ये आद्यानां त्रयाणामेवोपनयने कालादिभेदः प्रतिपादितः । न तु शूद्रस्य । तथा च सूत्रम्—गर्भाष्टमे ब्राह्मणमुपनयीत, अष्टवर्षं ब्राह्मणमुपनयेद्गर्भाष्टमे वा, एकादशे क्षत्रियं द्वादशे वैश्यम् । षाषोडशाद्ब्राह्मणस्यानतीतः कालः, आद्वाविंशत्

क्षत्रियस्य आचतुर्विंशद्वैश्यस्य । अत ऊर्ध्वं पतितसावित्रीका भव-
 न्ति—इति । तथैव मनुः—गर्भाष्टमेऽष्टमे वाब्दे ब्राह्मणस्योपना-
 यनम् । गर्भादेकादशे राज्ञो गर्भात्तु द्वादशे विशः, इति (दा१६)
 'ब्राह्मवर्चसकामस्य कार्यं विप्रस्य पञ्चमे । राज्ञो वलार्थिनः षष्ठे
 वैश्यस्येहार्थिनोऽष्टमे, इति (दा१७) ब्राह्मणक्षत्रियविशामुपनयनयो-
 ग्यवयोभेदः प्रतिपादितवान् । सूत्रकारेणापि “वसन्ते ब्राह्मणमुप-
 नयेत्, ग्रीष्मे राजन्यम्, शरदि वैश्यम्” इत्युपनयनयोग्यतुभेदः
 प्रतिपादितः । तथा—गायत्री ब्राह्मणस्यादध्यात् । गायत्रीच्छन्दा
 वै ब्राह्मणः । त्रिष्टुब्भी राजन्यस्य । त्रिष्टुब्छन्दा वै राजन्यः ।
 जगतीभिवैश्यस्य । जगतीच्छन्दा वै वैश्यः—इति (तै० ब्रा० १।१।
 ६।७) ब्राह्मणे तेषामुपनये उपदेष्टुं शच्छन्दाभेदः, तथा—शर्मव-
 द्ब्राह्मणस्य स्याद्राज्ञो रक्षासमन्वितम् । वैश्यस्य पुष्टिसंयुक्तं
 शूद्रस्य प्रेष्यसंयुतम्, इति (मनुः दा३२) तेषां नामिशेषः । तथा
 मौञ्जी त्रिवृत्समा श्लक्षणा कार्या विप्रस्य मेखला । क्षत्रियस्य च
 मौर्वी ज्या वैश्यस्य शण्तान्तवी । (मनुः दा४३) इति तेषामुपनयने
 मेखलाभेदः । तथा—कार्गसमुपवीतं स्याद्विप्रस्योर्ध्ववतं त्रिवृत् ।
 शणसूत्रमयं राज्ञो वैश्यस्याविकसौत्रिकम् (म० २, ४३) इति तेषां
 मुपवीतभेदः । तथा—ब्राह्मणो बैल्वपालाशौ क्षत्रियो वाटखादिरौ
 पैलवौदुम्बरौ वैश्यो दण्डानहन्ति धर्मनः । (मनुः दा४५) इति तेषां
 दण्डभेदः । तथा—केशान्तिको ब्राह्मणस्य दण्डः कार्यः प्रमाणतः ।
 ललाटसन्मितो राज्ञः स्यात्तु नासान्तिको विशः (म० दा४६) इति
 दण्डप्रमाणभेदः । तथा—भवत्पूर्वं चरेद्भैक्ष्यमुपनीतो द्विजो-
 त्तमः । भवन्मध्यन्तु राजन्यो वैश्यस्तु भवदुत्तरम् (म० दा४६)
 इत्युपनयनोत्तरं भिक्षायां भवतीशब्दप्रयोगभेदः । तथा—हृद्गा-

भिः पूयते विप्रः कण्ठगाभिस्तु भूमिपः । वैश्योऽद्भिः प्राशिता-
भिस्तु शूद्रः स्फुटाभिरन्ततः (मनुः ८।६२) इति तेषामाचमनीय-
जलस्थानभेदात्पवित्रताभेदः । तथा वत्वारो ब्राह्मणस्योक्ता आश्रमा
श्रुतिचोदिताः । चत्रियस्य त्रयः प्रोक्ता द्वावेको वैश्यशूद्रयोः (या-
ज्ञवल्क्ये तेषामाश्रमभेदाः । तथा—मातृत्वं ब्राह्मणस्य स्याच्चत्रि-
यस्य बलान्वितम् । वैश्यस्य धनसंयुक्तं शूद्रस्य तु जृगृप्सितम्,
(मनुः ८।३१) इति क्रमेण तेषां नामभेदः । तथा यज्ञविशेषेषु
“पयोव्रतो ब्राह्मणो यवागूव्रतो राजन्य आमिचाव्रतो वैश्यः” इति
तेषां क्रमेणाहारभेदः । तथा यज्ञविशेषेषु—बार्हद्विरं ब्राह्मणस्य
ब्रह्म साम कुर्यात् पार्थरस्यं राजन्यस्य सयोरराजीवं वैश्यस्य—इति
तेषां क्रमेण सामभेदश्चोक्तः । एवञ्चोपनयने वर्णोऽप्याद्यानां त्रया-
णामेव यथा स स विशेषः पृथक् पृथगुक्तस्तथा शूद्रस्य न कोऽपि
विशेष उक्त इति तस्योपनयनाभावोऽर्थात्सिद्ध इति ज्ञेयम् ।

एवं च “निषेकादिः स्मशानान्तो मन्त्रैर्यस्योदितो विधिः ।
तस्यैवात्राधिकारोऽस्ति ज्ञेयो नान्यस्य कस्यचित्” इति (मनुः ८।१६)
“विदुषा ब्राह्मणेनेदमभ्येतव्यं प्रयत्नतः । शिष्येभ्यश्च प्रव-
क्तव्यं सम्यङ् नान्येन केनचित्” इति (मनुः १।१०३) च मनुव-
चनाभ्यां वेदाध्ययनाभ्यापनयोरधिकारद्वयाणामेवेत्यर्थे निर्णयिते
तत्साध्योपनयनाधिकारो ब्राह्मणादिवर्णात्रयातिरिक्तस्य शूद्रस्य
नेति सिद्धम् । अत एव—“स्त्रीशूद्रद्विजत्रन्धूनां न वेदश्रवणं मतम् ।
तेषामेव हितार्थाय पुराणं मुनिना कृतम् । इति व्यासोक्तिः सङ्ग-
च्छते । शिष्टमग्रे स्फुटीभविष्यति । अत एव—“ब्राह्मणः चत्रियो
वैश्यश्च वार्णा द्विजातयः । चतुर्थे एकजातिस्तु शूद्रो नास्ति तु
पञ्चमः, (मनुः १०।४) इति मनुना “भातुर्यदग्रे जनतं द्वितीयं

मौञ्जजीवन्धनात् । ब्राह्मणक्षत्रियविशस्तस्मादेते द्विजातयः” इति (या० १।३६) याज्ञवल्क्येनैषामेव द्विजत्वमुक्तं नान्यस्य (शूद्रस्य) अ माशयः—येषामुपनयनं तेषां द्विजातित्वम् । येषां तदभावस्तेषामेकजातित्वमेव । पञ्चमवर्णस्तु नास्त्येव । संकीर्णजातीनां त्व-
श्चतरवन्मातापितृजातिव्यतिरिक्तजात्यन्तरत्वमिति । अत एव शूद्र-
मेकजातिमेवाहापस्तम्बः “शूद्र एकजातिः” (आ० ध० सू०) इति ।

एतेन —

स्वाध्यायेन व्रतैर्होमैस्त्रैविध्येनेज्यया स्तुतेः ।

महायज्ञैश्च यज्ञैश्च ब्राह्मीयं क्रियते तनुः (मनुः ८।२८)

इति मनुना ब्राह्मणशरीरोत्पत्तिं प्रति स्वाध्यायादीनामपि का-
रणत्वेनैव ब्राह्मणस्येव क्षत्रियवैश्यशूद्राणामपि स्वाध्यायादिसम्ब-
न्धानिराकरणात् शूद्रस्य तदभावः कथं सिध्येत् ? ‘स्वाध्यायेन’
वेदाध्ययनेन । व्रतैर्मधुमांसवर्जनादिनियमैः । होमैः सावित्रच-
रुहोमादिभिः सायम्प्रातर्होमैः । त्रिविध्येन त्रैविद्याख्येन चत्वा-
रिंशद्र्षप्यन्तं गुरुकुलवासरूपव्रतेनेत्यर्थः । व्रतैस्त्वप्राधान्यादस्य
पृथगुपन्यासः । इज्यया ब्रह्मचर्यावस्थायां देवर्षिपितृतर्पणरूपया,
गृहस्थावस्थायां पुत्रोत्पादनरूपया । महायज्ञैः पञ्चभिर्ब्रह्मयज्ञा-
दिभिः । यज्ञैर्ज्योतिष्टोमादिभिः । ब्राह्मी ब्रह्मप्राप्तियोग्या ।
इयं तनुस्तन्ववच्छिन्न आत्मा । क्रियते कर्मज्ञानसहकृतेन ब्रह्म-
ज्ञानेन मोक्षावाप्तेरिति कुल्लूकभट्टेन व्याख्यातत्वात्तेन विशेषान्त-
रानुक्तेश्च शूद्रस्याप्यध्ययनादिना ब्राह्मण्यप्राप्तिर्दुर्निवारा । अत
एव—

‘जन्मना जायते शूद्रः संस्काराद् द्विज उच्यते’ ॥ इति ॥

वचनेनोत्पत्तिकालावच्छेदेन सर्वेषां शूद्रत्वावगमेन जन्मना शू-

द्रभूतेन 'स्वाध्यायेन व्रतैर्होमैः, इत्युक्तीत्याध्ययनादौ कृते ब्राह्म-
ण्यं भवतीत्याशयेनैव 'ब्राह्मणमुपनयोत' इत्यादिवचनानि प्रवृत्ता-
नीत्यस्मन्मते न विरोधो वचनान्तरैरिति—परास्तम् ।

सवर्णेभ्यः सवर्णासु पत्नीष्वक्षतयोनिषु ।

आनूलोभ्येन सम्भूता जात्या ज्ञेयास्त एव ते ॥

(मनुः ६० । ५) इति मनुना तथा 'विनास्वेष विधिःस्मृतः'
इत्यधिकृत्य —

सवर्णेभ्यः सवर्णासु जायन्ते हि सजातयः ।

अनित्येषु विवाहेषु पुत्राः सन्तानवर्धनाः' ॥

(यज्ञ० १ । ६०) इति याज्ञवल्क्येन स्वसवर्णासु यथाविध्यु-
दासु ऊढेन यथाविध्युत्पन्नानां मातापितृजातिमन्त्रोक्तर्ज मना
जायते शूद्र इत्यस्याप्रामाणिकत्वात् । यद्वा तत्र शूद्रशब्दस्तत्तु-
ल्यार्थक इति न दोषः । अत एव—

न ह्यस्मिन्विद्यते कर्म किञ्चिदामौज्जिवन्धनात् (१७१)

नाभिव्याहारयेद्ब्रह्म स्वधानिनयनादृते ॥

शूद्रेण हि समस्तावद्यावद्वेदे न जायते (१७२)

कृतोपनयनस्यास्य व्रतादेशनमिष्यते ।

ब्रह्मणो ग्रहणं चैव क्रमेण विधिपूर्वकम् (१७३)

यद्यस्य विहितं कर्म यत्सूत्रं या च मेखला ।

यो दण्डो यच्च वसनं तत्तस्य व्रतेष्वपि (१७४)

इति मनुना द्वितीयाध्याये उक्तमातापित्रोर्जातस्योपनयनात्प्रा-
क् शूद्रसमत्वं मन्त्राद्यनधिकारश्चेति चोक्तं सङ्गच्छते । अत एव—

“जायमानो वै ब्रह्मणस्त्रिभिर्ऋणवाज्जायते ।

ब्रह्मचर्यणर्षिभ्यो यज्ञेन देवेभ्यः । स्वधया पितृभ्यः'

इति (तै० सं० ६ । ३ १०) श्रुत्या तथा—

ब्राह्मणो जायमानो वै पृथिव्यामधिजायते (१)

ईश्वरः सर्वभूतानां धर्मकोशस्य गुप्तये, (म० १ ६६)

इति मनुना चोत्पत्तिकालावच्छिन्नब्राह्मणत्वादिकर्माश्रित्य तदुद्देशेन ऋणत्रयापाकरणोक्तिः सङ्गच्छते । अन्यथा त्वदुक्तरीत्या जायमानस्य ब्राह्मणत्वाद्ययोगात्तदसङ्गतिः । (१) अधि—उपरि भवति श्रेष्ठ इत्यर्थः । सर्वभूतानां धर्मरक्षायै प्रभुः । ब्राह्मणोपदिष्टत्वात्सर्वधर्माणाम्—इति कुल्लूकभट्टो व्याचख्यौ । अत एवाग्रे—

सर्वस्वं ब्राह्मणस्येदं यत्किञ्चज्जगतीगतम् ।

श्रेष्ठ्येनाभिजनेनेदं सर्वं वै ब्राह्मणोऽर्हति, (१००)

‘स्वमेव ब्राह्मणो भुङ्क्ते स्वं वस्ते स्वं ददाति च ॥’

आनृशंस्याद्ब्राह्मणस्य भुञ्जते हीतरे जनाः, ।

(१०१) इति मनुना प्रथमाध्याये उक्तं सङ्गच्छते । अन्यथोत्पत्तिकाल एव सर्वस्य शूद्रत्वब्राह्मणत्वादिकेऽङ्गीकृते उक्तरीत्याऽस्यैव श्रेष्ठ्योक्तिरयुक्ता स्यात् ।

अत एव—

“उत्तमाङ्गोद्भवात् ज्यैष्ठ्याद्ब्राह्मणश्चैव धारणात् ।

सर्वस्यैवास्य सर्गस्य धर्मतो ब्राह्मणः प्रभुः” ॥

(मनु० १ । ६३) इति मनुवचने उत्तमाङ्गोद्भववादिति—

ब्राह्मणोऽस्य मुखमासीद्बाहू राजन्यः कृतः ।

ऊरू तदस्य यद्वैश्यः पदभ्यां शूद्रो अजायत ॥ इति ॥

श्रुत्युक्ता मुखजत्वेनास्य शूद्रवैश्यक्षत्रियेभ्यः श्रेष्ठत्वोक्तिः सङ्गच्छते । अत एव—

ब्राह्मणः सम्भवेच्चैव देवानामपि दैवतम् ।

प्रत्यक्षं चैव लोकस्य ब्रह्मतेजो हि कारणम् ॥

इति व्यासोक्तिः (व्या० स्मृ० अ० ४) सङ्गच्छते । एतेन—
जायमानो वै ब्राह्मण इति श्रुतौ 'ब्राह्मणो जायमानो वै, इत्युक्त-
स्मृतौ च ब्राह्मणपदं वर्गचतुष्टयस्याप्युपलक्षणमिति—परास्तम् ।

नच 'स्वाध्यायेन व्रतैर्होमैः, इति मनूक्तवचनानुगोधेन ब्राह्मणो
यदि स्वाध्यायादिकमनुतिष्ठेत्तदा ब्राह्मण्यं लभत इतिवत् ब्राह्मणः
क्षत्रियकर्मणा क्षत्रियत्वं वैश्यकर्मणा वैश्यत्वं शूद्रकर्मणा शूद्रत्वं प्रा-
प्नोतीति, क्षत्रियो ब्राह्मणकर्मणा ब्राह्मणत्वं क्षत्रियकर्मणा क्षत्रियत्वं
वैश्यकर्मणा वैश्यत्वं शूद्रकर्मणा शूद्रत्वं प्राप्नोतीति, वैश्यो ब्राह्मण-
कर्मणा ब्राह्मणत्वं क्षत्रियकर्मणा क्षत्रियत्वं वैश्यकर्मणा वैश्यत्वं शू-
द्रकर्मणा शूद्रत्वं प्राप्नोतीति, शूद्रो ब्राह्मणकर्मणा ब्राह्मणत्वं
क्षत्रियकर्मणा क्षत्रियत्वं वैश्यकर्मणा वैश्यत्वं शूद्रकर्मणा शूद्रत्वं
प्राप्नोत्यैव । उक्तमातापितृजन्यत्वमुक्तमातापितृगृहीतत्वं संस्का-
राश्च तत्तद्धर्मे प्रयोजकं नेति ब्राह्मणादिषु सर्वेषु वक्तव्यम् । अत
एव महाभारते व्यासेन—

“न विशेषोऽस्ति वर्णानां सर्वं ब्राह्ममिदं जगत् ।

ब्रह्मणा पूर्वसृष्टं हि कर्मभिर्वर्णतां गतम् ॥”

इति उक्तम् । तथा स एवाह भारते आनुशासनिके पर्वणि—

एभिस्तु कर्मभिर्देवि शुभैराचरितैस्तथा ।

शूद्रो ब्राह्मणतां याति वैश्यः क्षत्रियतां व्रजेत् ॥

एतैः कर्मफलैर्देवि न्यूनजातिकुलोद्भवः ।

शूद्रोऽप्यागमसम्पन्नो द्विजो भवति संस्कृतः ॥

ब्राह्मणो वा ह्यसद्व्रतः सर्वसङ्करभोजनः ।

ब्राह्मणान् समनुसृज्य शूद्रो भवति तादृशः ॥
 कर्मभिश्च शुभैर्देवि शुद्धात्मा विजितेन्द्रियः ।
 शूद्रोऽपि द्विजवत्सेव्य इति ब्रह्मानुशासनम् ॥
 स्वभावः कर्म च शुभं यत्र शूद्रेऽपि तिष्ठति ।
 विशिष्टः स द्विजातेवै विज्ञेय इति मे मतिः ॥
 न योनिर्नापि संस्कारो न श्रुतं न च सन्ततिः ।
 कारणानि द्विजत्वस्य वृत्तमेव तु कारणम् ॥
 सर्वोऽयं ब्राह्मणो लोके वृत्तेन च विधीयते ।
 वृत्ते स्थितस्तु शूद्रोऽपि ब्राह्मणत्वं नियच्छति ॥
 ब्रह्मस्वभावः कल्याणी समः सर्वत्र मे मतिः ।
 निगुणं निर्ममं ब्राह्मं यत्र तिष्ठति स द्विजः ॥
 एतत्ते गुह्यमाख्यातं यथा शूद्रो भवेद्विजः ।
 ब्राह्मणो वा च्युतो धर्मात्तथा शूद्रत्वमाप्नुते ॥
 इति वाच्यम् ;
 ब्राह्मणक्षत्रियविशां शूद्राणां च परन्तप ।
 कर्माणि प्रविभक्तानि स्वभावप्रभवैर्गुणैः ॥४१॥
 शमो दमस्तपः शौचं क्षान्तिरार्जवमेव च ।
 ज्ञानं विज्ञानमास्तिक्यं ब्रह्मकर्म स्वभावजम् ॥४२॥
 शौर्यं तेजो धृतिर्दाक्ष्यं युद्धे चाप्यपलायनम् ।
 दानमीश्वरभावश्च क्षात्रं कर्मस्वभावजम् ॥४३॥
 कृषिगोरक्षवाणिज्यं वैश्यकर्मस्वभावजम् ।
 परिचर्यात्मकं कर्म शूद्रस्योपि स्वभावजम् ॥४४॥
 स्वे स्वे कर्मण्यभिरतः संसिद्धिं लभते नरः ।
 स्वकर्मनिरतः सिद्धिं यथा विन्दति तच्छृणु ॥४५॥

यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्च्य सिद्धिं विन्दति मानवः॥४६॥

श्रेयान् स्वधर्मो विगुणः परधर्मात्स्वनुष्ठितात् ।

स्वभावनियतं कर्म कुर्वन्नाप्नोति किल्बिषम्॥४७॥

सहजं कर्म कौन्तेय सदोषमपि न त्यजेत् ।

सर्वारम्भा हि दोषेण धूमेनाग्निरिवावृताः ॥४८॥

इति भगद्गीतायामष्टादशाध्याये भगवता ईश्वरप्रकृतिगतस-
त्त्वरजस्तमोगुणैर्वन्यतमप्राधान्यानुरोधेनैव त्रिगुणात्मकेश्वरप्रकृत्य-
नुरोधेनैव वेदानां स्वकर्माभिमुखजन्मान्तरीयसंस्कारेणाभिव्यक्त-
गुणानुरोधेनैव वा वर्णचतुष्टयसम्बन्धित्वेन धर्मशास्त्रेषु विहिता-
नामन्तःकरणोपशमबाह्यकरणोपशमतपोबाह्यान्तरशौचक्षमाञ्जु-
ताशास्त्रीयपदार्थज्ञानस्वानुभवायत्तीकृतशास्त्रार्थागमोक्तार्थप्रामा-
ण्यरूपशमदमतपःशौचक्षान्त्यार्जवज्ञानविज्ञानास्तिक्रयोख्यकर्मणां
ब्राह्मणकर्मत्वमिति, बलवत्तरनिग्रहार्थकप्रवृत्तिप्रागल्भ्यधृत्युपस्थि-
तकार्यविषयकव्यामोहशून्यप्रवृत्तियुद्धविषयकापराङ्मुखतादेयवि-
षयकमुक्तहस्तत्वेशितव्यविषयकप्रभुशक्तिप्रकरणरूपशौयतेजोध-
तिदाद्ययुद्धाधिकरणापलायनदानेश्वरभावाख्यकर्मणां छात्रकर्म-
त्वमिति, भूविज्ञानपाशुपाल्यवस्तुविषयकक्रयविक्रयादिरूपकर्मणां
वैश्यकर्मत्वमिति, शुश्रूषा शूद्रकर्ममिति च व्यवस्थापितत्वेनोक्तस्व-
स्वकर्मानुष्ठानमात्रतत्पराणां स्वस्वकर्मानुष्ठानेनेश्वरमन्तर्यामिण-
मभ्यर्च्य शुद्धान्तःकरणः सन् मुक्तो भवति, न तु सम्यगनुष्ठिते-
नापि स्वधर्मातिरिक्तान्यधर्मेण शुद्धान्तःकरणः सन्मुक्तिमधिग-
च्छति । एवं च यस्य यो धर्मो वर्णाश्रमसम्बन्धी तस्य दुष्टत्वेऽदु-
ष्टत्वेऽपि तदतिरिक्तधर्मानुष्ठाने प्रत्यवाय इति स्वभावनियतस्व-

वर्णाधर्मातिरिक्तो नानुष्ठेय इति सिद्धेऽन्यवर्णधर्मानुष्ठाने स्ववर्णातिरिक्तं क्षत्रियत्वादिकं स्वयं प्राप्नोतीत्यस्यायुक्तत्वात् ।
यत्तु—

न योनिर्नापि संस्कारो न श्रुतं न च सन्ततिः ।

कारणानि द्विजत्वस्य वृत्तमेव हि कारणम् ॥

‘सर्वोऽयं ब्राह्मणो लोके वृत्तेन च विधीयते’

इति ब्राह्मण्यादेव वृत्तमेव कारणमिति । तन्न ; वृत्तस्याप्येत्यो-
वश्यकत्वप्रदर्शनार्थं तथोक्तेः । यदपि—वृत्ते स्थितस्तु शूद्रोऽपि
ब्राह्मणत्वं नियच्छति, इति तथा—ब्राह्मणो वा च्युनो धर्मात्तथा
शूद्रत्वमाप्नुते, इति शूद्रस्य ब्राह्मणत्वप्राप्तिकथनम्, तदपि न ; अत्र
शूद्रत्वं ब्राह्मणत्वमित्यनयोः ब्राह्मणसादृश्यं शूद्रसादृश्यं च लभते,
न तु तमेव धर्मं लभते इत्यर्थात् । अत एव तत्रैव शूद्रोऽपि द्विज-
वत्सेव्य इत्युक्तम् । सेव्य आदरणीय इत्यर्थः । अत एव—

ब्राह्मणः पतनीयेषु वतमानो विकर्मसु ।

दाम्भिको दुष्कृतप्रज्ञः शूद्रेण सहजो भवेत्—

इति म० भा० वनप० २१६ तमेऽध्याये १३ श्लोके व्यासेन
दुष्कर्मकृतो ब्राह्मणस्य शूद्रतुल्यत्वोक्तिः सङ्गता । अत एव—न
ह्यस्मिन् विद्यते कर्म किञ्चिदामौजिबन्धनात् (१७१) नाभिव्या-
हारयेद्ब्रह्म स्वधानिनयनादृते ! शूद्रेण हि समस्तावद्यावद्दे न
जायते (१७२) इति द्वितीयाध्याये मनुना—ब्राह्मणस्योपनयनात्
प्राक् शूद्रसमत्वोक्तिः सङ्गच्छते । तदेतदुक्तं गौतमेन—प्रागुपन-
यात्कामचारकामवादकामभक्षाः—इति । अयमेव ब्राह्मणक्षत्रिय
वैश्यानां बालानां शूद्रसादृश्यप्रबोधकः साधारणधर्मो न तु निषि-
द्धमांसभक्षणदिकम् । अत एवाग्रे गौतमेन निषिद्धवर्जमित्युक्तम् ।

नचैवं “धर्मचर्यया जघन्यो वर्णः पूर्वं पूर्वं वर्णमापद्यते जाति-
परिवृत्तौ । अधर्मचर्यया पूर्वं पूर्वं जघन्यं जघन्यं वर्णमापद्यते
जातिपरिवृत्तौ” इति (आप० सू० २ प्र० ५ पट०) आपस्तम्बोक्ता
जघन्यवर्णस्योत्तमवर्णप्राप्तेरुत्तमवर्णस्याधमवर्णप्राप्तेश्चासांगत्या-
पत्तिः । तथा “शूद्रो विद्यासौशौल्यादिसम्पन्नश्चेद्ब्राह्मणभावं
(सत्यव्यवहार्यत्वादरणीयत्वादिलक्षणमुत्तमत्वं) प्राप्नोति । यो-
ऽस्ति ब्राह्मणस्याधिकारस्तं प्राप्नोति । ब्राह्मणोऽधर्माचरणकुबुद्धि-
मूर्खत्वपराधीनतादिशूद्रधर्मयुक्तश्चेत् शूद्रतामाप्नोति = शूद्राधि-
कारं प्राप्नोति । स्वस्वधर्माद्बहिर्भूतश्च भवतीति यावत् । सत्य-
धर्माचरणेनैव वैश्यं (श्यत्वं) क्षत्रियं (यत्वं) ब्राह्मणं (ण्यं) वर्ण-
मापद्यते । समन्तात् प्राप्नोति सर्वाधिकारमित्यर्थः । जातेः =
वर्णस्य परितः सर्वतो वा वृत्तिः = आचरणं तत्सर्वं प्राप्नोति । एवं
चोत्तमधर्माचरणमुत्तमवर्णप्राप्तावधर्माचरणमधमवर्णाधिकारे कारण-
मिति तद्व्याख्यात्रकेश्रासाङ्गत्यापत्तिरिति वाच्यम्; जातिपरिवृत्ता-
वित्यस्य जातीनां जन्मनां परिवृत्तौ जन्मान्तराणां परिवर्तने विनिमये
जायमानायां पञ्चमे सप्तमे वा जन्मनि ब्राह्मणत्वादिकीं शूद्रत्वा-
दिकीं वा जातिं (तं तं वर्णं) प्राप्नोतीति तदर्थान्न । तदुक्तं
याज्ञवल्क्येन (१।६६)

“जात्युत्कर्षो युगे ज्ञेयः पञ्चमे सप्तमेऽपि वा

व्यत्यये कर्मणां साम्यं पूर्ववच्चाधरोत्तरम्” इति

त्वन्मते तत्तज्जन्मन्येव जातिपरिवृत्तिसम्भवे पञ्चमजन्मपर्य-
न्तानुधावनं सप्तमजन्मपर्यन्तानुधावनञ्च व्यर्थमेव स्यात् । मम
त्वेकस्मिन् द्वयोस्त्रिषु चतुर्षु च जन्मसु तथा पञ्चसु षट्सु च
जन्मसु तत्सम्भव इति तथोक्तिः सङ्गता । अत एव “तपो विद्या-

प्रभावैस्तु ते गच्छन्ति युगे युगे । उत्कर्षं चापकर्षं मनुष्येष्विह जन्मतः” इति (मनुः १०।४२) मनूनोक्तं सङ्गच्छते । अत एव “जात्या कुलेन वृत्तेन स्वाध्यायेन श्रुतेन च । एभिर्युक्तो हि यस्तिष्ठेन् नित्यं स द्विजउच्यते” इत्याग्रे योक्तं सङ्गच्छते । अत एव—

विद्या तपश्च योनिश्च एतद्ब्राह्मणकारकम् ।

विद्यातपोभ्यां हीनो यो जातिब्राह्मण एव सः”

इति (पाणिनि सू० ५।१।१५) पतञ्जलिनोक्तं सङ्गच्छते ।

इदं महाभाष्यप्रदीपे कैयटेनेत्थं व्याख्यातम्—तपश्चान्द्रायणादि, श्रुतं वेदवेदाङ्गादि । योनिः—ब्राह्मणाद्ब्राह्मण्यां जन्म ब्राह्मणकारकं ब्राह्मणव्यपदेशस्य निमित्तम्, शेषषष्ठ्या समासः । तपःश्रुताभ्यामिति । नासौ परिपूर्णो ब्राह्मणः । जातिलक्षणैकदेशाश्रयस्तु तत्र ब्राह्मणशब्दप्रयोगः । अत एव तस्य सर्वासु ब्राह्मणक्रियासु नाधिकार इति ।

अत एव “विद्या योनिः कर्म चेति त्रयं ब्राह्मणकारकम् । सेवा सङ्ग्रहबुद्धिश्च कालयापश्च पातनम्” इति पिङ्गलसूत्रव्याख्याया अमृतसञ्जीविन्या उपोद्धाते उक्तं वचनं सङ्गच्छते । अत एव “जन्मशारीरविद्याभिराचारेण श्रुतेन च । धर्मेण च यथोक्तेन ब्राह्मणत्वं विधीयते । चित्रकर्म यथानेकै रङ्गैरुन्मील्यते शनैः । ब्राह्मण्यमपि तद्वत्स्यात्संस्कारैर्विधिपूर्वकैः” इति पराशरमाधवीये (८।१६) अङ्गिरस उक्तिः सङ्गच्छते । अत एव “वर्णान्तरगमनमुत्कर्षापकर्षाभ्यां सप्तमेन पञ्चमेन चाचार्याः” इति (४।८) गौतमस्मृतौ गौतमोक्तं सङ्गच्छते । एवं च स्वसजातीयबीजका च योनिस्तपःश्रुतादिसहिता ब्राह्मण्य सम्पादिका द्विजत्वसम्पादिका, विजातीयोत्कृष्टबीजपरम्परा कुलपरम्परागता योनिस्तु पञ्चमे सप्तमे वा

जन्मनि बीजजातीयमानुलोम्ये उक्तबीजजातीयं जनयति । अन्य-
थाऽपकृष्टमिति निष्कर्षः ।

एतेन "न विशेषोऽस्ति वर्णानां सर्वं ब्राह्ममिदं जगत् ब्रह्मणा
पूर्वसृष्टं हि कर्मभिर्वर्णता गतम् ॥ कामभोगप्रियास्तीक्ष्णाः क्रो-
धनाः प्रियसाहसाः । त्यक्तस्वधर्मा रक्ताङ्गास्ते द्विजाः (ब्राह्मणाः)
क्षत्रतां गताः । गोभ्यो वृत्तिं समास्थाय पीताः कृष्युपजीविनः ।
स्वधर्मान्नानुतिष्ठन्ति ते द्विजाः (ब्राह्मणाः क्षत्रियाश्च) वैश्यतां
(वैश्यतुल्यतां) गताः । हिंसारतप्रिया लुब्धाः सर्वकर्मोपजीविनः ।
कृष्णाः शौचपरिभ्रष्टास्ते द्विजाः (ब्राह्मणाः क्षत्रिया वैश्याः)
शूद्रतां (शूद्रतुल्यतां) गताः । इत्येतैः कर्मभिर्व्यस्ता द्विजो वर्णा-
न्तरं गताः । शौचाचाररतः सम्यग्विघसाशी गुरुप्रियः । नित्यव्रती
सत्य (च) परः स वै ब्राह्मण उच्यते । शूद्रे चैतद्भवेत्क्षत्रम द्विजे-
चैतन्न विद्यते । न वै शूद्रो भवेच्छूद्रो ब्राह्मणो न च ब्राह्मणः"
इति भारते, तथा—

“एकवर्णमिदं पूर्वं विश्वमासीद्यधिष्ठिर ।

कर्मक्रियाविभेदेन चातुर्वर्ण्यं प्रतिष्ठितम् ॥

सर्वे वै योनिजा मर्त्याः सर्वे मूत्रपुरीषिणः ।

एकेन्द्रियेन्द्रियार्थाश्च तस्माच्छीलगुणैर्द्विजः ॥”

(इति च भारते वनप० १३५ तमेऽध्याये व्यासवचनैः प्राग्
ब्रह्मणा सृष्टं जगद्ब्रह्ममयमेव (ब्राह्मणस्वरूपमेव) बभूव । तत-
स्तद्रूपे जगति केचित् ब्रह्मकर्म = यजनयाजनाध्ययनाध्यापनदान-
प्रतिग्रहरूपं षट्कर्म = नित्यनैमित्तिककाम्यरूपं कर्म च परित्यज्य
क्षत्रियधर्ममाश्रित्य यद्वा वैश्यधर्ममाश्रित्य यद्वा शूद्रधर्ममाश्रित्य
क्षत्रियत्वं वैश्यत्वं शूद्रत्वं च स्वस्वकर्मानुरोधेन लब्धवन्तः । ये

तु स्वधर्ममपरित्यज्यैव स्थितास्ते ब्राह्मणा एवासन् । तथाच कार्य-
स्य कारणानुगुणत्वेऽपि मुखबाहूरुपादरूपोपाधिभेदेन तत्तद्धर्माश्रय-
णात् श्रुत्युक्तां तां तां जातिं प्राप्ताः । तत्रापि वैपरीत्यमाश्रितास्तु
यस्य धर्ममाश्रितास्तत्तुल्या अभूवन्नित्याशयेनैव व्यासेनापि उ-
क्तार्थ एव प्रकाशित इति बोध्यम् । तदुक्तं महाभारते शान्तिप-
र्वणि १८६ तमेऽध्याये व्यासेन—

“भरद्वाज उवाच—

ब्राह्मणः केन भवति क्षत्रियो वा द्विजोत्तम ।
वैश्यः शूद्रश्च विप्रर्षे तद्ब्रूहि वदतां वर ॥

भृगुरुवाच—

जातकर्मादिभिर्यस्तु संस्कारैः संस्कृतः शुचिः ।

वेदाध्ययनसम्पन्नः षट्सु कमस्ववस्थितः ॥२॥

शौचाचारस्थितः सम्यग्विघसाशी गुरुप्रियः ।

नित्यव्रती सत्यपरः स वै ब्राह्मण उच्यते ॥ ३ ॥

सत्यं दानमथाद्रोह आनृशंस्यं त्रपा घृणा ।

तपश्च दृश्यते यत्र स ब्राह्मण इति स्मृतः ॥ ४ ॥

क्षत्रजं सेवते कर्म वेदाध्ययनसङ्गतः ।

दानादानरतिर्यस्तु स वै क्षत्रिय उच्यते ॥ ५ ॥

विशल्याशु पशुभ्यश्च कृष्यादानरतिः शुचिः ।

वेदाध्ययनसम्पन्नः स वैश्य इति संज्ञितः ॥ ६ ॥

सर्वभक्षरतिर्नित्यं सर्वकर्मकरोऽशुचिः ।

त्यक्तवेदस्त्वनाचारः स वै शूद्र इति स्मृतः ॥७॥

शूद्रे चैतद्भवेत्क्षेम द्विजे तच्च न विद्यते ।

न वै शूद्रो भवेच्छूद्रो ब्राह्मणो न च ब्राह्मणः ॥८॥ इति”

शूद्रः शूद्रो न भवेदित्यस्य शूद्र एव न भवेत्, किन्तु शूद्रो यत्कर्माचरति तत्तुल्योऽपि भवेदित्यर्थः । ब्राह्मणो ब्राह्मणो न भवेदित्यस्य ब्राह्मण एव न भवेत् । यस्य कर्मानुतिष्ठति तत्तुल्यो भवेदित्यर्थः । तेन नीचः स्वोत्तमतादरणीयत्वादिकं धर्ममाप्नोति ।

अन्यत्रापि म० भा० वनप० २१६ तमेऽध्याये व्यासः—

यस्तु शूद्रो दमे सत्ये धर्मे च सततोत्थितः ।

तं ब्राह्मणमहं मन्ये वृत्तेन हि भवेद्विजः ॥ इति ॥

एवञ्च ब्राह्मणत्वादिजातिः कर्मप्राप्येति सिद्धमिति—परास्तम् । न द्विज इत्युक्त्या तेषां स्वधर्मतो भ्रंशं तथा भ्रष्टोनां जीविकार्थं वृत्त्यन्तराश्रयणं चोच्यत इत्यदोषाच्च ।

ब्राह्मण्यां ब्राह्मणाज्जातो ब्राह्मणः स्यान्न संशयः ।

क्षत्रियायां तथैव स्याद्वैश्यायामपि चैव हि ॥” इति

(भा० आ० ४७ । २८) स्वोक्तिविरोधाच्च । अत्र ‘व्यक्तस्वधर्मा रक्ताङ्गास्ते द्विजा क्षत्रतां गताः’ इति, तथा ‘स्वधर्मान्नानुतिष्ठन्ति ते द्विजा वैश्यतां गताः’ इति, तथा ‘कृष्णाः शौचपरिभ्रष्टास्ते द्विजाः शूद्रतां गताः’ इति च त्वदुत्पन्न्यस्तप्रमाणवचनेष्वसकृद्विरोधाच्च । न च क्षत्रियस्य ब्राह्मणत्वं भवतीत्यस्य वैश्यत्वं भवतीत्यस्य शूद्रत्वं भवतीत्यस्य वैश्यस्य शूद्रत्वं क्षत्रियत्वं ब्राह्मणत्वं वा भवतीत्यस्य शूद्रस्य ब्राह्मणत्वं क्षत्रियत्वं वैश्यत्वं वा भवतीत्यस्य ब्राह्मणस्य शूद्रत्वं भवतीत्यस्य च तत्तद्धर्मप्रयोज्यकर्मणामधिकारी भवतीत्यर्थो वाच्यः । स च त्रयोणां ब्राह्मणत्वादिविशेषधर्मेष्वेव षट्कर्मसु क्षत्रियत्वे वैश्यत्वे च यजनाध्ययनदानादिरूपकर्मविशेषेष्वेव शूद्रत्वे सेवादिविशेषधर्मेषु चाधिकार एव न्याय्यतया भवतीति वाच्यम् ।

“निषेकादिः स्मशानान्तो मन्त्रैर्यस्योदितो विधिः ।

तस्यैवात्राधिकारोऽस्ति ज्ञेयो नान्यस्य कस्यचित् ॥”

इति (मनु० २ । १६) तथा—

वैदिकैः कर्मभिः पुण्यैर्निषेकादिर्द्विजन्मनाम् ।

कार्यः शरीरसंस्कारः पावनः प्रेत्य चेह च ॥ २६ ॥

गोभैर्होमैर्जातकर्मचौलमौञ्जीनिबन्धनैः ।

बैजिकं गार्भिकं ह्येनो द्विजानामपमृज्यते ॥ २७ ॥

स्वाध्यायेन व्रतैर्होमैश्चै विद्येनेतरेण वा ।

महायज्ञैश्च यज्ञैश्च ब्राह्मीयं क्रियते तनुः ॥ २७ ॥

प्राङ्नाभिवर्धनात्पुंसो जातकर्म विधीयते ।

मन्त्रवत्प्राशनं चास्य हिरण्यमधुसर्पिषाम् ॥ २८ ॥

नामधेयं दशस्यान्तु द्वादश्यां वास्य कारयेत् ।

पुण्ये तिथौ मुहूर्ते वा नक्षत्रे वा गुणान्विते ॥ ३० ॥

मङ्गल्यं ब्राह्मणस्य स्यात्क्षत्रियस्य बलान्वितम् ।

वैश्यस्य धनसंयुक्तं शूद्रस्य च जुगुप्सितम् ॥ ३१ ॥

शर्मदद्ब्राह्मणस्योक्तं राज्ञो रक्षासमन्वितम् ।

वैश्यस्य पुष्टिसंयुक्तं शूद्रस्य प्रेष्यसंयुतम् ॥ ३२ ॥

(मनु० २ ध्याये) इति निषेकादिस्मशानान्तकर्माणि येषामुक्तानि तेषामेवात्राधिकारो भवति नान्यस्येत्युक्त्वा केषां तान्युक्तानि कुतो वेति शङ्कायां द्विजन्मनां पुण्यैर्वैदिकैः कर्मभिर्निषेकादिरूपशरीरसंस्कार इह पावनो भवति प्रेत्य परत्र च पावन इति तत्रोत्तरमुक्त्वा तच्च पावनत्वं (पारिशुध्यं—अशुचित्वव्यपोहनम्) केन केन कर्मणा किंकिन्निष्ठमशुचित्वं निवर्तते एवमन्योऽपि विशेषः को वा भवति इत्याशङ्कायां बैजिकं

गार्भिकं चैनो गार्भहोमादिकैर्मौज्ज्यन्तैः कमभिर्निवर्तते । तथा
स्वाध्यायादिभिर्ब्राह्म्यास्तन्वाः प्राप्तिश्च भवतीत्युत्तरस्योक्त्या
जन्मतो ब्राह्मणस्य सर्वमिदमुपपद्यते मन्त्रैर्निषेकादिकमध्ययना-
ध्यापनादिकञ्च । क्षत्रियवैश्ययोस्तु स्वतो यजनाध्ययनदानेष्वधि-
कारादध्यापनादिषु त्रिष्वधिकारो युक्त एव निषेधाभावात् । शूद्र-
स्यातिदेशेन ब्राह्मणत्वे पूर्वमीमांसाकृदुत्तरमीमांसाकृद्भ्यां जैमि-
निव्यासाभ्यां वेदाधिकाराभावप्रतिपादनेन 'निषेकादिः स्मशाना-
न्तः, इत्यादिना निषेधाच्च वेदाध्ययनायोगेन षट्कर्माधिकारादिकं
दूरत एवावतिष्ठत इति शूद्रस्य तत्तदतिदेशविधानान्यथाऽनुपपत्त्या

“शुचिः सद्भक्तिदीप्ताग्निर्दग्धदुर्जातिकल्मषः ।

श्वपाकोऽपि बुधैः श्लाघ्यो न वेदज्ञोऽपि नास्तिकः”

इति महाभारते व्यासोक्तेस्तस्य ब्राह्मणवदादरणीयत्वम्, म-
णिमुक्तालोलहवस्त्रविद्रुमगन्धकर्पूरादिकानामुत्कर्षापकर्षमुत्तममध्य-
माधमानां देशकालानुसारेण मूल्यकल्पनाधिकारं, चेत्रादिगुणदो-
षवक्तृत्वेऽधिकारम्, बीजोत्तिक्रमवेदनम्, भाण्डानां सारासारज्ञ-
ताम्, विविधभाषापरिचयाधिकारं तत्तद्देशगुणदोषज्ञानसम्पाद-
नाधिकारं (मनुः ६ ध्याये) कुसीदकृषिगोरक्षवाणिज्याधिकारम्,

“अष्टापाद्यन्तु शूद्रस्य स्तेये भवति किल्बिषम् ।

षोडशैव तु वैश्यस्य द्वात्रिंशत्क्षत्रियस्य च ॥

ब्राह्मणस्य चतुःषष्टिः पूर्णं वापि शतं भवेत् ।

द्विगुणा वा चतुःषष्टिस्तद्दोषगुणविद्धि सः ॥ ३३७- ३३८ ॥

इति [मनुः ८ ध्याये] वचनोक्तं स्तेयप्रकरणोक्तं क्षत्रियत्वा-
दौ स स तं तमधिकारं नाम शूद्रस्य स्तेयगुणदोषस्थाष्टाभिरापा-
द्यते गुणयत इत्यष्टगुणो दण्डः स्तेये भवति, वैश्यस्य तज्ज्ञस्य

स्तेत्रे षोडशगुणो दण्डः क्षत्रियस्य तादृशस्य स्तेत्रे द्वात्रिंशद्गुणो
 दण्डः, तादृशस्य ब्राह्मणस्य स्तेत्रे चतुःषष्टिगुणः शतगुणोऽष्टावि-
 शस्यधिकशतगुणो वा दण्ड इत्येवं स्तेत्रे तत्तज्जातिप्रवेशे तत्तज्जा-
 त्युक्तदण्डदानाधिकारं, क्षत्रियस्य दुष्टनिग्रहाद्यधिकारं, ततोऽन्यत्वे
 अन्यधर्माधिकारम्, “न ब्राह्मणस्य त्वतिथिर्गृहे राजन्य उच्यते ।
 वैश्यशूद्रौ सखा चैव ज्ञातयो गुरुरेव च (११०) यदि त्वतिथिध-
 र्मेण क्षत्रियो गृहमाव्रजेत् । भुक्तवत्सु च विप्रेषु कामं तमपि भोज-
 येत् (११०) वैश्यशूद्रावपि प्राप्तौ कुटुम्बेऽतिथिधर्मिणौ । भोज-
 येत्सह भृत्यैस्तानानृशंस्यं प्रयोजयन् (११२) अ० ३) इति मनू-
 करीत्या भोजनादिक्रमे तारतम्यं च तान्तां जातिं तन्तं धर्मं वा
 प्राप्तः प्राप्नुयात्, न तु साक्षात्तज्जात्यवच्छिन्नोद्देशेनोक्तं सामा-
 न्यं वेदाध्ययनादिकं तथा स्वस्वविरुद्धनिषिद्धादिधर्मान् । अयमा-
 शयः—शूद्रस्यैकजातित्वेन द्विजातित्वं विद्यावंशजत्वेन वाच्यम् ।
 तच्च दुष्प्रापम् । व्यासजैमिनिभ्यां निषिद्धत्वात् । तदधिकरणद्वय-
 मनुषदमेव संभाष्यं स्फुटीकरिष्यते । किञ्च—वैदिकैः कर्मभिः
 पुण्यैर्निषेकादिर्द्विजन्मनाम् । कायः शरीरसंस्कारः पावनः प्रेत्य
 चेह च । (२।२६) इति मनुना वेदमूलत्वाद्वैदिकैः पुण्यैः शुभैर्म-
 न्त्रयोगादिकर्मभिर्विन्नासु ‘सवर्णैः सवर्णासु जायन्ते हि सजा-
 तयः, इत्युक्तद्विजातीनां संस्कारः पापक्षयहेतुः । संस्कारोत्तरं
 संस्कृतस्य प्रेत्य परलोके यागादिफलसम्बन्धात्, इह लोके च
 वेदाध्ययनसम्बन्धाच्च गर्भाधानादिशरीरसंस्कारः कर्तव्यः” इति
 तद्व्याख्यातृकुल्लूकभट्टोक्तचनुरोधेन शूद्रस्यापनयनाद्यभावेन वेदा-
 धिकाराभावो यथा, तथा येन शूद्रेण ब्राह्मणत्वं क्षत्रियत्वं वैश्यत्वं
 वा कर्मणा प्राप्यते इत्यस्य “जात्युत्कर्षो युगे ज्ञेयः पञ्चमे सप्तमे-

ऽपि वा । व्यत्यये कर्मणां सास्यं पूर्ववच्चाधरोत्तरम्” (११६६)
 इति याज्ञवल्क्येन पञ्चमे सप्तमे वा जन्मन्येव ब्राह्मणत्वादिजाति-
 प्राप्त्युक्तेस्तदा वेदाधिकारादिन्याय्यो न तु शमदमादिसम्पत्ति-
 मात्रेण । अत एव ‘एष सर्वः समुद्दिष्टः कर्मणां वः फलोदयः,
 इत्युक्त्वा ‘नैःश्रेयस्करं कर्म विप्रस्येदं निबोधत (८२) इति विप्र-
 सधिकारिणं प्रकृत्य —

‘वेदाभ्यासस्तपो ज्ञानमिन्द्रियाणां च संयमः ।

अहिंसा गुरुसेवा च निःश्रेयसकरं परम् (८३)

षण्णामेषान्तु सर्वेषां कर्मणां प्रेत्य चेद् च ।

श्रेयस्करतरं ज्ञेयं सर्वदा कर्म वैदिकम् (८६), इति, तथा—

सुखाभ्युदयिकं चैव नैःश्रेयसिकमेव च ।

प्रवृत्तं च निवृत्तं च द्विविधं कर्म वैदिकम् (८८)

इह चामुत्र वा कास्यं प्रवृत्तं कर्म कीर्त्यते ।

निष्कामं ज्ञानपूर्वन्तु निवृत्तमुपदिश्यते (८९)

(मनुः १८ अध्याये) इति च प्रवृत्तनिवृत्तभेदेन द्विविधमप्यव-
 श्यानुष्ठेयं वैदिकं वेदाभ्यासादिरूपं षड्विधं कर्म तत्फलं चोक्त्वा-
 न्ते ‘यथोक्तान्यपि कर्माणि परिहाय द्विजोत्तमः । आत्मज्ञाने शमे
 च स्याद्वेदाभ्यासे च यत्नवान् (९२) एतद्धि जन्मसाफल्यं ब्राह्म-
 णस्य विशेषतः । प्राप्यैतत्कृतकृत्यो हि द्विजो भवति नान्यथा ९३
 इति ब्राह्मणस्यैव द्विजस्यैव वाऽऽत्मज्ञानवेदाभ्यासादिकं कृतकृत्य-
 तासम्पादकं प्रतिपादितं मनुना (अ० १८) ॥ अन्यथा ‘एतद्धि
 जन्मसाफल्यं मनुष्यस्य विशेषतः, इति तथा ‘नैःश्रेयसकरं कर्म
 नस्येदं निबोधत, इति तथा “प्राप्यैतत्कृतकृत्यो हि जनो भवति
 नान्यथा, इति च ब्रूयात् । नतु ‘विप्रस्यैतन्निबोधत, इति ‘ब्राह्म-

णस्य विशेषतः, इति तथा 'द्विजो भवति नान्यथा, इति च ब्रू-
यात् । अत एव—विद्या तपश्च योनिश्च त्रयं ब्राह्मणकारकमित्यु-
क्तं संगच्छते । अत एव 'तपः श्रुतं च योनिश्च एतद्ब्राह्मणकार-
कम् । तपःश्रुताभ्यां यो हीनो जातिब्राह्मण एव सः, इति (पाणि०
५।१।११५) तेन तुल्यमिति सूत्रे महाभाष्यकृतोक्तं सङ्गच्छते ।

“जन्मना ब्राह्मणो ज्ञेयः संस्काराद्द्विज उच्यते ।

विद्यया याति विप्रत्वं त्रिभिः श्रोत्रिय उच्यते”

इति प्रायः विवेके वाचस्पतेरुक्तिर्विधिवद्ब्राह्मणोऽब्राह्मण्यामु-
त्पन्नविषया । अत एव—

ब्राह्मणा ब्रह्मयोनिस्था ये स्वकर्मण्यवस्थिताः ।

ते सम्यगुपजीवेयुः षट्कर्माणि यथाक्रमम् ॥ ७४॥

अध्यापनं चाध्ययनं यजनं याजनं तथा ।

दानं प्रतिग्रहश्चैव षट्कर्माण्यग्रजन्मनः ॥ ७५॥

पणान्तु कर्मणामस्य त्रीणि कर्माणि जीविका ।

याजनाध्यापने चैव विशुद्धाच्च प्रतिग्रहः ॥ ७६॥

त्रयो धर्मा निवर्तन्ते ब्राह्मणात्क्षत्रियम्प्रति ।

अध्यापनं याजनंच तृतीयश्च प्रतिग्रहः ॥ ७७॥

वैश्यम्प्रति तथैवैते निवर्तेरन्निति स्थितिः ।

न तौ प्रति हि तः सन्धर्मान्मनुराह प्रजापतिः ॥ ७८॥

शस्त्रास्त्रभृत्त्वं क्षत्रस्य वणिक्पशुकृषीर्विशः ।

आजीवनार्थं धर्मस्तु दानमध्ययनं यज्ञिः ॥ ७९॥

वेदाभ्यासो ब्राह्मणस्य क्षत्रियस्य च रक्षणम् ।

वार्ताकर्मैव वैश्यस्य विशिष्टानि स्वकर्मसु ॥ ८०॥

अजीवंस्तु यथोक्तेन ब्राह्मणः स्वेन कर्मणा ।

जीवेत्क्षत्रियधर्मेण स ह्यस्य प्रत्यनन्तरः ॥८१॥

उभाभ्यामप्यजीवंस्तु कथं स्यादिति चेद्भवेत् ।

कृषिगोरक्षमास्थाय जीवेद्वैश्यस्य जीविकाम् ॥८२॥

वैश्यवृत्त्यापि जीवंस्तु ब्राह्मणः क्षत्रियोपि वा ।

हिंसाप्रायां पराधीनां कृषिं यत्नेन वर्जयेत् ॥८३॥

इति मनुमा जन्मत एव ब्राह्मणस्य क्षत्रियस्य वैश्यस्य च वेदा-
ध्ययनादिकं कर्मोक्तम् । नत्वतिदिष्टब्राह्मणत्वादेः । तथा तेषा-
मेव प्रतिपादितो जीविकाभेदश्च संगच्छते । अत एव तपश्चरतः
शम्बूकस्य सशरीरस्वर्गार्थं यागमनुतिष्ठतस्त्रिशङ्कोश्च निग्रह उप-
यते ।

ननु शूद्रादीनां ब्राह्मणत्वादिनैरपेक्ष्येणैव साक्षादेव “अथेमां
वाचं कल्याणीमावदानि जनेभ्यः । ब्रह्मराजन्याभ्यां शूद्राय चार्याय
स्वाय चारणाय च । प्रियो देवानां दक्षिणायै दातुरिह भूयासमयं मे
कामः समृध्यतामुपमादो नमतु” इति (वाज०शुक्लय० सं० २६ ।
२) वेदरूपा कल्याणी वागुपदेष्टव्येति कण्ठरवेणोक्ते वेदाध्ययने-
ऽधिकारे प्राप्तेऽपि तदध्यापनेऽधिकारस्य केनाप्यसुक्तेस्तदधिकारा-
प्राप्तौ तेषु यजनयाजनदानप्रतिग्रहेषु चाधिकारार्थं ब्राह्मण्यातिदेशः ।
एतदाशयेनैव व्यास आह—

“न मे भक्तश्चतुर्वेदी मद्वभक्तः श्वपचः प्रियः ।

तस्मै देयं ततो ग्राह्यं स च पूज्यो यथा ह्यहम्” इति म०भा० ।

न च “शूद्रोऽप्येवंविधः कार्यो विनामन्त्रेण संस्कृतः ।

न केनचित्समस्तु जच्छन्दसा तं प्रजापतिः” इति

मनक्तया व्यासजैमिन्याचार्याभ्यां शूद्रस्य वेदाधिकारो नेत्युक्त-
येदं विरुध्यत इति वाच्यम्; विकल्पापत्तेः । नच विकल्पस्याष्टदोषदु-

षट्त्वाद्विकल्पापत्तिर्नयुक्तेति वाच्यम्; अतिरात्रे षोडशिनं गृह्णाति ना-
तिरात्रे इत्यत्रेव तस्य सोढव्यत्वात् । अन एव 'अध्यापनं चाध्ययनं
यजनं याजनं तथा । दानं प्रतिग्रहं चैव ब्राह्मणानामकल्पयत्' इति
(मनुः १।७७) मनुना ब्राह्मणमात्रस्य (अतिदिष्टब्राह्मणत्वस्यानति-
दिष्ट ब्राह्मणस्य चाविशेषेण) षट्कर्माधिकारोक्तिः संगच्छते । संकोचे
मानाभावात् फलाभावाच्च । शम्बूकत्रिशंकोर्निग्रहस्तु वेदाध्ययना-
भावेन तपोयोगयोः प्रवृत्त्यनधिकारनिबन्धन इति चेन्न; अत्र श्रुतौ
शूद्रायेत्यस्य शूद्रतुल्याय ब्राह्मणाय क्षत्रियाय वैश्याय वेत्यर्थेनादो-
षात् । अत एव तत्रैवोवटाचार्येण महीधराचार्येण च तद्भाष्ययोर्न
तु वेदरूपां वाचमित्यर्थ उक्तः । अत एव इमां कल्याणीं वाचमि-
त्यस्य प्रियां वाचमित्येवार्थ उक्तः । एवं च शूद्रोत्पन्नशूद्रादेर्नैव वे-
दाधिकारः श्रुत्यैव प्रतिपाद्यत इत्युक्तिः शिष्टव्याख्याऽविरुद्धेति
सिद्धम् ।

[जातिव्यवस्थायां ब्र-
ह्ममीमांसोपप्लवः ।]

अत एवोत्तरमीमांसायाम्—

क्षत्रयत्वगतेश्चोत्तरत्र चैत्ररथेन लिङ्गात् (२।३।३३ व्या०सू०)
शूद्रपदेन प्रकरणे सम्बोधितोऽपि जानश्रुतिर्नाम राजा क्षत्रियः ।
उत्तरप्रकरणे तस्योपनिषदि क्षत्रियत्वसिद्धेः स्पष्टत्वात् ।
संस्कारपरामर्शात्तदभावाभिलाषाच्च (२।३।३६ व्या०सू०)
ब्रह्मविद्यास्वस्यानधिकारः । यतस्तत्रोपनयनादयः संस्काराः परा-
मृश्यन्ते । तंहोपनिन्ये, अधीहि भगव इति होपससाद, इति । शूद्रस्य
चैकजातित्वेनोपनयनादिवैदिकसंस्कारशून्यत्वस्याभिधानाच्च ।

तदभावनिर्द्धारणे च प्रवृत्तेः (२।३।३७ व्या०सू०)

शूद्रत्वाभावनिर्द्धारण एव तत्र वेदे आख्यायिकासु ऋषीणामु-
पनयनाख्यसंस्कारकर्मणि प्रवृत्तेरभिधानात् ।

श्रवणाध्ययनार्थप्रतिषेधात्स्मृतेश्च (२ । ३ । ३८ व्या० सू०)

तस्याध्ययनश्रवणप्रतिषेधात् । यथा—पद्यु हवा एतत् स्मशानं
यच्छूद्रस्तस्माच्छूद्रसमीपे नाध्येतव्यम् । यदि नाम वेदस्यानधिकृतः
श्रवणे शूद्रस्तर्ह्यध्ययनाधिकारस्तस्य दूरे पराकृत ।

शुगस्य तदनादरश्रवणोत्तदाद्रवणात्सूच्यते हि (व्या०सू०)
इति बादरायणाचार्याणां तत्सूत्रभाष्यकृतामेतदर्थमेतदधिकरणा-
रम्भणं तत्समर्थनं च संगच्छते ।

[उक्तार्थपूर्वमीमांसो
पष्टमः] अत एव पूर्वमीमांसायाम्—चातुर्वर्ण्यमविशे-
षात् (६ । १ । २५ जै० सू०) जुहुयात्, यजेते-
त्यविशेषणोक्तेश्चातुर्वर्ण्यस्य यज्ञेष्वधिकारः स्यात् ।

निर्देशाद्वा त्रयाणां स्यादग्न्याधेये ह्यसम्बन्धः क्रतुषु ब्राह्मण-
श्रुतिरित्यात्रेयः (६ । १ । २६ जै० सू०) वसन्ते ब्राह्मणोऽग्नी-
नादधीत, 'ग्रीष्मे राजन्यः' 'शरदि वैश्यः' इति त्रयाणामेवानग्न्या-
धेये निर्देशात् न शूद्रोऽत्राधिक्रियते । ब्राह्मणादीनेव त्रीनधिकृत्य
श्रुतिः प्रवर्तत इत्यात्रेयौ मन्यते ।

निमित्तार्थेन बादरिस्तस्मात्सर्वाधिकारं स्यात् (६ । १ । २ जै०सू०)

अर्थिजातमधिकृत्य यजेतेति शृणुमः । स चासति प्रतिषेध-
वचने न शूद्रान् व्यावर्तयतीति शूद्रा अप्यधिकुर्युरत्रेति बादरि-
मन्यते ।

अपि वाऽग्न्याधेदर्शनाद्यथाश्रुति प्रतीयेत (६ । १ । २८ जै० सू०)

अपि वा = न । ब्राह्मणादित्रितयस्य कर्तृत्वेन वसन्तादिकाल-
त्रितयस्याधिकरणत्वेन श्रवणाद्ब्राह्मणादित्रयस्यैवात्राधिकारः ।
बार्हस्पिरं ब्राह्मणस्य ब्रह्मसाम कुर्यात्, पार्थुरश्यं राजन्यस्य, रायो-
वाजीयं वैश्यस्य, इति 'प्रयोवर्तं ब्राह्मणस्य, यवायू राजन्यस्य,

आमिक्षा वैश्यस्य, इति 'अष्टसु प्रक्रमेषु ब्राह्मणोऽग्निमादधीत, एकादशसु राजन्यः, द्वादशसु वैश्यः, इति । एवं चाब्रह्मसामक-
मव्रतमप्रक्रमञ्च कर्म शूद्रस्य प्रयुक्तमपि निष्कृतं स्यात् ।

निर्देशात्तु पक्षे स्यात् (६ । १ । २६ जै० सू०)

सम्भवति शूद्रस्याधानम्—'य एवंविद्वानग्निमाधत्ते' इति
श्रुतिशास्त्रं सामान्येन सर्वाधिकारं स्यादिति शूद्रोऽधिक्रियत
एवात्र ।

वैष्णव्यान्नेति चेत् (६ । १ । ३० जै० सू०)

किञ्चाब्रह्मसामकमव्रतकमप्रक्रमं च कर्म सफलं न स्यादिति
यदुक्तम् । तत्परिहर्तव्यम् ।

न काम्यत्वात् (६ । १ । ३१ जै० सू०)

नैष युक्तः परिहारः । शूद्रस्तं कामयिष्यत इति तस्य काम्य-
त्वात् । अभीवर्तं नाम ब्रह्मसाम । तद्धि अन्नारभ्य किञ्चिदाम्ना-
तमविशेषेण 'चक्षुर्विमित आदध्यात्' इत्यनियतप्रक्रमेषु शूद्रस्य
नियम्यते । 'मस्तु शूद्रस्य' इति सम्बन्धदर्शनादध्यवसीयते
मस्त्वेव शूद्रस्य । तस्माच्चातुर्वर्ण्यमधिक्रियते ।

संस्कारे च तत्प्रधानत्वात् (६।१।३२ जै० सू०)

व्रतारब्धः संस्कारः शूद्रस्य न श्रूयत इति स व्यावर्तमानः
शूद्रस्याधिकारं न व्यावर्तयति याज्ञिके कर्मणि । पुरुषप्रधानो ऽहं
संस्कारः पुरुषं संस्करिष्यति । यस्य च यः संस्कारः कर्तव्यत्वेना-
भिहितः, स तस्यैवावश्यको नान्यस्येति शूद्रस्य व्रताश्रवणान्नानधि-
कारसिद्धिस्तस्येति ।

अपि वा वेदनिर्देशादब्रह्मणां प्रतीयेत (६।१।३३)

न । वसन्ते ब्राह्मणमुपनयोत, प्रीष्मे राजन्यं, शरदि वैश्यम्,

इति वेदे निर्देशात्तेषामुपनयनं तदुत्तरं यज्ञकर्मण्यधिकारोऽस्तु ।
शूद्रस्य तदनुक्तेरुपनयनं विनापि यज्ञेऽधिकारः स्यात् ।

गुणार्थित्वान्नेति चेत् (६।१।३४ जै० सू०)

गुणेनाध्ययनेनार्थः प्रयोजनम् । तच्चाध्ययनं शूद्रस्योपनयना-
भावोऽपि भवति । न ह्यनुपनीतो वेदाक्षरग्रहणापटुरिति सम्भवः ।
ततश्च शूद्रः स्वयमध्येष्यत इति ।

संस्कारस्य तदर्थत्वाद्विद्यायां पुरुषश्रुतिः (६।१।३५ जै०)

विद्यायामेवैषा पुरुषश्रुतिरुपनयनस्य । संस्कारस्य तदर्थत्वात् ।
विद्यार्थमुपाध्यायस्य समीपमानोयते शिष्यो नादृष्टार्थं न वाऽन्य-
दृष्टार्थम् । उपनयनं चाचार्यकरणप्रयुक्तम् । वेदाध्यापनेन ह्याचार्यो
भवति । अध्यापनं चाध्येतारमपेक्ष्यमाणं श्रुतिश्रुतं ब्राह्मणादित्र-
यमेवाधिकरिष्यति, न शूद्रमित्यसमर्थो वेदग्रहणे स भवति ।

विद्यानिर्देशान्नेति चेत् (६।१।३५ जै० सू०)

गुरुकृतविद्यानिर्देशस्यावश्यकतया नाधिकारी शूद्र इति चेन्न;
विद्यानिर्देशात् । स्वतोऽपि शूद्रस्य विद्याप्रयुक्तिसम्भवात् । नह्य-
ध्यापितैवाधीयत इति नियमः । अतोऽप्यध्ययनसम्भवाच्छूद्रोऽप्य-
धिकारीति ।

अवैधत्वादभावः कर्मणि स्यात् (६।१।३७ जै० सू०)

वेदाक्षरोच्चारणानुकूलतात्वोष्ठपुटव्यापाररूपमध्ययनं शूद्रस्य
स्वरूपतो नापलप्यते । ततः स्वतो यतमनोऽधिकुर्वीत । परं त्वदृ-
ष्टविशेषसंस्कारविशेषोभयाहिताधिकारिता तत्रापेक्षिता । सा च
'पद्यु ह वा एतत्स्मशानम्, इत्यादिश्रुत्या व्यावर्तते । तदिदमुक्त-
माचार्येण—अवैधत्वादभावः कर्मणि स्यात् ।

तथान्यार्थत्वात् (६।१।३८ जै० सू०)

शूद्रस्य सर्वथाऽनधिकारो वेदोच्चारणे “यद्यु ह वा एतत्समंशा-
नं यच्छूद्रः, तस्माच्छूद्रसमीपे नाध्येतव्यम्” इति हि पुनरात्मनन्ति
यस्य समीपे नाध्येतव्यं कथमधिकारस्तस्य पुनरध्ययने । इति । तथा
फलार्थत्वात्कर्मणः शास्त्रं सर्वाधिकारं स्यात् (६ । १ । ४)
कर्तुर्वा श्रुतिसंयोगाद्विधिः कात्स्नर्येन (६ । १ । ५)
स्थपतिनिषादः स्याच्छब्दसामर्थ्यात् (६ । १ । ६)
इति जैमिन्याचार्याणां तद्भाष्यकृतामेतदर्थमारम्भणं तत्सम-
र्थनं च सङ्गच्छते ।

न च “गायत्रीच्छन्दसो ब्राह्मणा त्रिष्टुप्छन्दसः
[शूद्रस्यानुष्टुप्छन्दो- वचनोपपत्तिः] क्षत्रिया जगतीछन्दसो वैश्या अनुष्टुप्छन्दसः
शूद्राः” इति सांख्यायनगृह्यसूत्रे शूद्रस्यानुष्टुप्छन्दोऽक्तिः कथं
सङ्गच्छताम् । तस्य त्वन्मते वेदाधिकाराभावादिति वाच्यम् ; सं-
स्कारानुक्त्वा —

“शूद्रोऽप्येवंविधः कार्यो विना मन्त्रेण संस्कृतः ।

न केनचित्समसृजच्छन्दसा तं प्रजापतिः”

इति (मनुः) तथा—

“शूद्रो वर्णश्चतुर्थोऽपि वर्णत्वाद्धममहति ।

वेदमन्त्रं स्वधास्वोहावषट्कारादिभिर्विना ॥”

इति कात्यायनगृह्ये द्वितीयाध्याये प्रथमकण्डिकायां तथा
शूद्रस्य मन्त्रान्तरोऽविधानान्नमस्कारमन्त्रेण होम इति कात्या-
य० ८ । १ मदनपारिजाते उक्तेश्च वेदाधिकाराभावे नमोमन्त्रे
च सिद्धे तदयोगात् । पुराणमन्त्रस्यानुष्टुप्पस्यन्यत्रोक्तेश्च ।

[शूद्रस्योपनयनाद्य- न च निषेकादिकर्मणां जननोत्तरं कालातिक्र-
नधिकारः] मप्रायश्चित्तानुष्ठानपूर्वकमनुष्ठाने सति शूद्रा

अपि वेदाध्ययनादावधिकारिणो भवेयुरेवेति वाच्यम्, गर्भाधानात् पूर्वं तत्पित्रोरसंस्कृतत्वेनासंस्कृताभ्यामत एव वेदाधिकारशून्याभ्यां पितृभ्यामसंस्कृतेन पित्रा तादृशमात्रा वा वैदिकमन्त्रैस्तेषां तदकरणे प्रत्यवायानुक्तेश्च ब्राह्मणायुद्देशेनोक्तस्य प्रायश्चित्तस्य दुःशकत्वेन वैदिकमन्त्रैः शूद्राणां संस्कारस्य सुतरां दूरापास्तत्वात् । न च सृष्ट्यादावुत्पन्नस्य संस्कृतपित्रभावेन तेन स्वजन्यपुत्रादीनां वैदिकमन्त्रैः संस्कारस्य कर्तुं मशक्यत्वेन कथमादिमब्राह्मणस्य ब्राह्मण्यसिद्धिरिति वाच्यम् ; तस्यादिस्रष्टुस्तत्पित्रा नारायणेन संस्कृतत्वात् । अत एव—

“तत्प्रस्तप्त्वाऽसृजद्ब्रह्मा ब्राह्मणान् वेदगुप्तये ।

तृप्त्यर्थं पितृदेवानां धर्मसंरक्षणाय च ॥”

इति (या० १ । १६८) वचनेन तेषां वेदाधिकारनिरूपणं सङ्गच्छते । न च नारायणस्य पित्रभावेन तस्य संस्कृतपित्रसंस्कृतत्वेन वेदाधिकारीभावाद्ब्रह्मणस्तेन वैदिकसंस्कारायोग इति वाच्यम् ; भगवत आदिपुरुषस्य श्रीमत आदिनारायणस्य परब्रह्मणो नित्यशुद्धबुद्धमुक्तस्वभावत्वेन वैदिकसंस्कारमन्तरापि तत्कृतवैदिकसंस्काराणां परमश्रेयःसाधनत्वात् । एवं क्षत्रियादिपञ्चायेषु क्षत्रियत्वादिकमव्याहतमिति दिक् ।

[वत्सकादिजाति-
र्णयः]

ननु दत्तकस्य सजातीयोढमातापितृगृहीतकुलानुत्पन्नत्वेन ब्राह्मण्यां ब्राह्मणाज्जात इत्युक्तक्षत्रणालक्षितत्वाभावेन कथं ब्राह्मण्यमिति चेन्न ; जनककुलगत-
यथाविधिसजातीयोढमातापितृजन्यत्वेन मातापितृजातीयत्वस्य तत्राक्षतेः । न च ब्राह्मणेन क्षत्रियजन्यस्य वैश्यजन्यस्य शूद्रजन्यस्य वा परिग्रहे तस्य किम्ब्राह्मण्यमुत क्षत्रियत्वमुताहो वैश्यत्वं

किमुत शूद्रत्वमिति वाच्यम् , सजातीयोढमातापितृजन्यस्यैव परिग्रहेण तथोर्या जातिस्तज्जातिमत्त्वस्यैव वाच्यत्वात् ।

नच देवरेण विवाहाभावेन सजातीयोढमातापितृजन्यत्वस्य देवराज्जातेऽभावेन तत्र कथं ब्राह्मण्यादिकमिति वाच्यम् ;

“यस्या म्रियेत कन्याया वाचा सत्ये कृते पतिः ।

तामनेन विधानेन निजो विन्देत देवरः ॥”

इति वचनेन तस्मिन्नप्यातिदेशिकघृताभ्युपगम्यत्वादिविशिष्ट-
वेदनरूपतन्मात्रप्रयोजकविलक्षणवसविवाहाभ्युपगमेनादोषात् ।
श्राद्धादिगतब्राह्मणेषु पितृत्वादिवदिति दिक् ।

किञ्च सजातीयायां विधिवत्परिणीतायां विधिविहितगर्भा-
धानादिसंस्कारेणोत्पन्नस्य स्वस्य ब्राह्मणस्य क्षत्रियस्य वैश्यस्य
वा तथा तत्पित्रोः तथा तत्पितामहानां च ब्राह्मणस्य ब्राह्मण्यादिक-
मुद्दालकव्रतेन ब्राह्मणसंस्कारेण वा यथा साधितं तथाऽभक्ष्यभक्ष-
स्थापेयपातुरलसस्याधीतग्रन्थधारणासमर्थस्य सेवाधर्मकत्वेन परा-
यत्तस्य जडस्य शूद्रस्य ब्राह्मण्यसम्पत्त्यर्थं धर्मशास्त्रकृद्भिः किमपि
प्रायश्चित्तं कापि नोक्तं यतस्ततो जातिर्नित्यैव ।

[शूद्राणां गोत्रव्य-

वस्थाद्यनुपपत्तिः]

किञ्च शूद्रस्य द्विजत्वेऽभ्युपगम्यमाने गोत्रव्यवस्था
कथं कार्या । न च सर्वमनुष्याणां काश्यपवंशात्प-
न्नत्वात्काश्यपगोत्रं स्यादिति वाच्यम् ; प्रवरव्यवस्थायाः सर्वथा
कर्तुमशक्यत्वात् । एवं च ‘असमानार्षगोत्रजाम्, इति (याज्ञ०-
१।५३) वचनोक्तरीत्या विवाहकन्यानिर्णयायोगः । न चास्य गोत्र
प्रवरभावात्सर्वा अपि कन्या असमानार्षगोत्रजा इति न तदनुप-
पत्तिरिति वाच्यम् ; विवाहे कन्यावरयोः प्रवरगोत्रयोः सूत्रकृद्भि-

वक्तव्यत्वेऽस्तेऽनुपपत्तिः । अगोत्रस्याप्रवरस्येति तत्स्थाने वर-
विषये वक्तव्यं स्यात् ।

किञ्च शूद्रस्य ब्राह्मणत्वेऽभ्युपगते तस्य मरणे तस्यान्त्येष्टि-
कर्ता कः ? न पुत्रो न पिता न पत्नी वा ; तस्य शूद्रत्वात्, तस्याश्च
तत्त्वात् । तस्य खननं दाहो वा ।

किञ्च तत्सपिण्डानां शूद्राणां मरणे तस्य सापिण्ययमोशौचं
वा कथम् ? (द्रष्टव्या चाब्धिनौयानमीमांसा पृ० १८१)

किञ्च ब्राह्मणस्य शूद्रीभूतस्य मरणे तत्पत्न्या मुण्डनं कार्यं
न वा ? सा किं विधवोत सधवा या शूद्रैव ? तस्यान्त्येष्टिकर्ता कः ?
न पुत्रः पिता पत्नी वा । तेषां ब्राह्मणत्वात् । तस्य दाह खननं वा ?

किञ्च व्यत्यस्तजातिकस्य मातापितृमृतौ श्राद्धमनेन व्यत्य-
स्तजातिना कार्यं न वा ? तथैवाशौचानुष्ठानमपि, इत्यादिपर्यनु-
योगा असमाधेया भवेयुः ।

किञ्च 'शूद्रा चामहत्पूर्वा जातिः' इति (वा०४।१।३) वा-
र्तिके जातिग्रहणं व्यर्थम् । नित्याया जातेरनभ्युपगमात् ।

किञ्च 'शूद्राणां * मनिरवसितानाम्' इति (वा०४) समाहार
द्वन्द्वे एकवद्भावविधायके यैभुक्तं पात्रं संस्कारेण शुद्ध्यति तेऽनि-
रवसितास्तेषां शूद्राणामिति चण्डालमृतपा इत्यत्र व्यावृत्त्यर्थं
तच्चायस्कारमिति सिध्यर्थं चोक्तं त्वन्मते व्यर्थमेव स्यात् । चण्डा-
लादिजातेस्त्वन्मतेऽभावात्तस्याः शूद्रत्वेन त्वदभिमतजात्यपेक्षया-
नीचकर्मकतु स्त्वन्मतेचण्डालत्वस्य शूद्रत्वादिभन्नत्वात् ।

तथाच नित्या जातिरिति सिद्धम् । अत एव मनुना शान्ति-
शीक्षादिमत्स्यास्तदभिषयज्जिकाया वा स्थिराया ब्राह्मणत्वादिजाते-

रभ्युपगमद्वारा दण्डोक्तिः संगच्छते । अन्यथा त्वन्मते मूर्खत्वपरा-
धीनत्वाभेदयभक्तत्वापेयपातृत्वविद्याग्रहणधारणासमर्थत्वकुत्सित-
चरणादिमतः पशुतुल्यस्य शूद्रस्य 'शतं ब्राह्मणमाक्रुश्य क्षत्रियो
दण्डमर्हति । वैश्योऽप्यर्धशतं द्वे वा शूद्रस्तु वधमर्हति, । मनुः
८।२६७ । इति वाचनिकापराधे वधदण्डाभिधानस्य सर्वथैवासां-
गत्योपपत्तिः । यदि तद्युक्तमिति ब्रूषे, तर्हि बालोन्मत्तरोगिमहाभी-
तिग्रस्तग्रहग्रस्तादीनामपि तत्तदपराधेषूक्तदण्डापत्तिः ।

किञ्च 'पञ्चाशद्ब्राह्मणो दण्डयः क्षत्रियस्याभिशंसने । वैश्ये
स्यादर्धपञ्चाशच्छूद्रे द्वादशको दमः" इति । मनुः ८।२६८ । वर्णा-
नुपूर्वीमाश्रित्य दण्डहासाभिधानं सङ्गच्छते । अन्यथा त्वन्मते-
ऽस्याकृत्यस्य करणे ब्राह्मणस्य स्वतेजसो भ्रष्टत्वेन शूद्रत्वाद् द्वाद-
शदण्डं त्यक्त्वा पञ्चाशदण्डदानमसङ्गतमेव स्यात् ।

किञ्च "एकजातिर्द्विजातीस्तु वाचा दारुणया क्षिपन् ।
जिह्वायाः प्राप्नुयाच्छेदं जघन्यप्रभवो हि सः"

इति । मनुः ८।२७० । वचने एकजातिर्द्विजातिपदाभ्यां व्यवहा-
रासंगतिः । त्वन्मते द्विजातेरेवाभावात् । सूत्राद्ब्राह्मणादेरपेक्षयैक-
जातेः शूद्रस्य परं मूर्खत्वेन सामान्यतः किञ्चिद्दण्डं विधाय जिह्वा-
च्छेदविधानस्यात्यन्तासंगतिश्च ।

किञ्च "नामजातिग्रहं त्वेषामभिद्रोहेण वु वतः ।

निक्षेप्योऽयोमयः शङ्खुज्वलन्नास्ये दशाङ्गुलः ॥"

इति । मनुः ८।२७, परा० माध० २३६।२३८।२३७ पृष्ठानि ।
वचने द्विजातीनां तुच्छत्वं सूचयितुं तदीयजातिनामग्रहणादिना-
ऽनादरे प्रबलदण्डाभिधानमयुक्तमेव । त्वन्मते द्विजातेरेवाभावात् ।

त्वया मर्त्यस्य पराधीनस्याविवैकिन एव शूद्रत्वाभ्युपगमाच्च । मम तु तज्जातेर्ब्राह्मणत्वादिविद्विभन्नत्वेन न दोषः ।

किञ्च “धर्मोपदेशं दर्पेण विप्राणामस्य कुर्वतः ।

तत्तमासेचयेत्तैलं वल्कै श्रोत्रे च पार्थिवः॥”

इति । मनुः ८।२७२ । वचनेन विहितो दण्डोऽस्मन्मते स्वरसत उपपद्यते । गुणमात्रनिबन्धना जातिरित्यभ्युपगच्छतस्वन्मते दर्पेण धर्मोपदेशको ब्राह्मण एव स्यान्न शूद्र इति तस्य दण्डपातनं सर्वथा न युक्तमिति स्पष्टमेव ।

अत एव ‘स वै न सर्वेणैव संवदेत । देवान्वा एष उपावर्तते यो दीक्षते । स देवानामेको भवति । न वै देवाः सर्वेणैव संवदन्ते ब्राह्मणेन वैव राजन्येन वा वैश्येन वा । ते हि यज्ञियास्तस्माद्यज्ञे न शूद्रेण संवादो विन्देदेतेषामेवैकं ब्रूयादिमम्, इति (शतप- ब्राह्म०) शूद्रस्य वेदाध्ययनानधिकारनिमित्तकायज्ञियत्वप्रतिपादनं सङ्गच्छते ।

नच संस्कारैः संस्कृताः शूद्रा वेदाध्ययनाध्यापनाधिकारिणो भवेयुरेवेति वाच्यम्, गर्भाधानात्पूर्वं तत्पित्रोस्तत्पित्रोरित्येवं शूद्र- परम्परायामादिमं यं कुमारभ्य कस्यापि केनाप्यसंस्कृतत्वेनासंस्कृतपितृभ्यां वैदिकसंस्कारद्वारा गर्भाधानादेः कर्तुं मशक्यत्वेन स्व- स्मिन् (पुत्रे) वैदिकोपनयनादिसंस्कारयोगात् । तदुक्तम्—“नि- वेकादिः स्मशानान्तौ मन्त्रैर्यस्योदितो विधिः । तस्यैवात्राधिकारो- ऽस्ति ज्ञेयो नान्यस्य कस्यचित्” इति । एवं च शूद्रस्य सर्वथाऽध्य- यनाध्यापनाधिकारादिकं नेति सिद्धम् ।

नच “विद्याकर्मवयोबन्धुवित्तैर्मान्या यथाक्रमम् ।

एतैः प्रभूतैः शूद्रोऽपि वार्धके मानमर्हति”

इति (या० १।१।१६) वचनेन शूद्रस्य विद्यासम्बन्धो ज्ञायत इति वाच्यम् ; तत्र विद्यापदेन शिल्पविद्यादेर्ग्रहणं न तु वेदविद्यादेरित्यदोषात् । “प्रधानं क्षत्रिये कर्म प्रजानां परिपालनम् । कुली-
दकृषिवाणिज्यपाशुपाल्यं विशः स्मृतम् । शूद्रस्य द्विजशुश्रूषा तथा जीवन्वणिग्भवेत् । शिल्पैर्वा विविधैर्जीवेद्द्विजातिहितमाचरन्” इति याज्ञवल्क्योक्तः । वेदविद्याश्रवणे श्रुत्योन्नपुजतुपूरणोक्तेश्च ।

किञ्च “ब्राह्मणः क्षत्रियो वैश्यस्त्रयो वर्णा द्विजातयः ।

चतुर्थ एकजातिस्तु शूद्रो नास्ति तु पञ्चमः”

“सर्ववर्णेषु तुल्यासु पत्नीष्वक्षतयोनिषु ।

आनुलोम्येन सज्जाता जात्या ज्ञेयास्त एव ते”

इति मनुना ब्राह्मणादीनां द्वितीयजन्मरूपोपनयनसंस्कारविधानेन द्विजातित्वम् । शूद्रस्य तदभावेनैकजातित्वं चेति चत्वार एव वर्णा न पञ्चमः कोऽपि वर्णः । सङ्करजातिस्त्वथैतद्वन्माता-
पितृव्यतिरिक्तजात्यन्तरत्वान्न निर्दिष्टजात्यन्यतमवान् । ब्राह्मणा-
दिषु चतुर्षु वर्णेषु सजातीयायामक्षतयोन्यां तथाविधिपरिणीतायां ब्राह्मणेन ब्राह्मण्यां क्षत्रियेण क्षत्रियायां वैश्येन वैश्यायां शूद्रेण शूद्रायामुत्पन्ना मातापितृगतजातियुक्ता एव ज्ञातव्याः ; न त्वपरिणीतायां सजातीयायामप्युत्पन्नास्तज्जातिमन्त इति प्रतीतेन जातिः कर्मणेति ज्ञायते । अत एव—द्वितीयेन तु यः पित्रा सवर्णायां प्रजायते । अत्रावट इतिख्यातः शूद्रश्चर्मा स जातिः । धतहीना न संस्कारा स्वतन्त्रा अपि ये सुताः । उतादिताः सवर्णेन प्रात्या इव बहिष्कृताः—इति देवलोक्तं सङ्गच्छते । नच तेषां बहिष्करणे “सवर्णेभ्यः सवर्णासु जायन्ते हि सज्जातयः” इति याज्ञ-
वल्क्येन तत्र सर्वत्र मातापितृजातित्वोक्तिः कथं सङ्गच्छतामिति

वाच्यम्; विन्नास्वेष विधिः स्मृतः, इति (याज्ञ० १।६२) सव-
शेषत्वेनोपसंहारात् । विन्नासु सवर्णास्विति सम्बध्यते । विन्नाश-
ब्दस्य संबन्धिशब्दत्वाद्देतृभ्यः सवर्णोऽन् इति तत्रैव मितान्नराव्या-
ख्यायां व्याख्यातम् । तस्मादारम्भे उक्तं ब्राह्मण्यादिलक्षणमेव
समञ्जसमिति सिद्धम् ।

एवं च विप्रायामसवर्णायामुत्पन्ने मूर्धावसिक्तादौ, सवर्णायामविप्रायामुत्पन्ने कुण्डगोलके क्षेत्रजादौ असवर्णायामविप्रायां चोत्पन्ने प्रतिलोमजादौ न ब्राह्मणत्वमिति सिद्धम् ।

[ब्राह्मणत्वादिव्य-
वस्था, तन्निया-
मकधर्माश्च ।] ननु सृष्टेरादिमे ब्राह्मणे विश्वामित्रे देवरोत्पन्ने
च ब्राह्मणत्वम्, आदिमे क्षत्रिये क्षत्रियत्वम्, आ-
दिमे वैश्ये वैश्यत्वम्, आदिमे शूद्रे शूद्रत्वं च न
स्यादिति चेन्न, ब्राह्मणत्वादिभेदचतुष्टयभिन्ना क्वचिदीश्वरमु-
खजन्यतावच्छेदिका सृष्ट्यादिब्राह्मणे तदुवाहुजन्यतावच्छेदिका
क्षत्रिये तदुरुजन्यतावच्छेदिका वैश्ये तत्पादजन्यतावच्छेदिका
शूद्रे तथा कर्मजन्यतावच्छेदिका विश्वामित्रे ऊढायां ब्राह्मण्यां
क्षत्रियायां वैश्यायां शूद्रायां च क्रमेण वोढुर्ब्राह्मणात् क्षत्रियाद्वै-
श्याच्छूद्राच्च क्रमेणोत्पन्नेषु सर्वेषु ब्राह्मणेषु क्षत्रियेषु वैश्येषु शूद्रेषु
च क्रमेण ब्राह्मणत्वं क्षत्रियत्वं वैश्यत्वं शूद्रत्वं चेति तथा ब्राह्मण-
देवरोत्पन्नेषु क्षत्रियदेवरोत्पन्नेषु वैश्यदेवरोत्पन्नेषु शूद्रदेवरोत्पन्नेषु
च क्रमेण शास्त्रबोध्यं ब्राह्मणत्वं क्षत्रियत्वं वैश्यत्वं शूद्रत्वं चेति न
काप्यनुपपत्तिः । श्राद्धे कुण्डगोलकनिषेधोऽप्येतद्विषय एव । नच
तत्र कुण्डत्वासम्भवः इति वाच्यम् ; त्रियेतेत्यस्य महारोगाक्रमणो-
पलक्षणत्वात् ।

कुण्डत्वादिकं तु न जातिः, येन ब्राह्मणत्वादिना संकरः स्यात् । किन्त्वमृतपतिकस्त्रीजारोत्पन्नत्वादिरूप उपाधिः । अता- दृशदेवरोत्पन्ने तु व्यभिचारजन्यत्वेन न ब्राह्मण्यम् । अत एव वाग्दानोत्तरविवाहस्य युगान्तरविषयत्वाद्देवरोत्पन्नब्राह्मणो युपान्तरविषय एवेति । एतेन—श्राद्धे कुण्डगोलकनिषेधो भ्रमप्र- युक्तिविषय इति वदन् विज्ञानेश्वरे न विकथनीयः ।

एव जात्युत्कर्षवति कर्मोत्कर्षवति च ब्राह्मणे ब्राह्मणत्वभेदो बोध्यः ।

“जात्युत्कर्षो युगे ज्ञेयः पञ्चमे सप्तमेऽपि वा ।

व्यत्यये कर्मणां साम्यं पूर्ववच्चाधरोत्तरम् ॥”

इति याज्ञवल्क्योक्तेः । एवं क्षत्रियत्वादिकमपि बोध्यम् ।

नच ‘स्त्रीष्वनन्तरजातासु द्विजैरुत्पादितान् सुतान् ।

सदृशानेव तानाहुर्मातृदोषविवर्जितान् ॥”

इति वचनेन मातृसदृशानित्यर्थः । तेन मूर्धावसिकादीनां मातृजातीयत्वबोधनात् कथं तत्र ब्राह्मणत्वादिजात्यभाव इति वाच्यम्; मातृधर्मप्राप्तिमात्रबोधने वचसस्तात्पर्यात् । नचैवं पाण्ड- वेषु क्षत्रियत्वं न स्यात् । न स्याच्चायोनिजेषु वसिष्ठादिषु ब्राह्म- ण्यमिति वाच्यम् । इष्टापत्तेः । न च षट्कर्मप्रयोजकीभूतादृष्ट- विशेषवचनब्राह्मण्यादिपदप्रयोगसम्भवादिति वाच्यम् ; ‘ब्राह्मणा- नृत्विजो वृणीते पुत्रिकापुत्रप्रगोत्रजसहोदजकानीनानुजानुजद्वि- प्रवशन् परिहाय इति—बोधायनोक्तनिषेधानुपपत्त्या श्राद्धे च कुण्डगोलकनिषेधानुपपत्तेरिति तेषां नित्यानुवादत्वात् । नान्तरि- क्षे न द्विवीतिवत् ।

एतच्च सर्वमभिसन्धायाह मनुः—

“सर्ववर्णेषु तुल्यासु पत्नीष्वक्षतयोनिषु ।

आनुलोम्येन सम्भूता जात्या ज्ञेयास्त एव ते ॥”

इति । देवलोऽपि—

ब्राह्मण्यां ब्राह्मणाज्जातः संस्कृतो ब्राह्मणो भवेत् ।

एवं क्षत्रियविट्छूद्रा ज्ञेयाः स्वेभ्यः स्वयोनिजाः” इति ।

इदमपि मनुयाज्ञवल्क्याभ्यामुपसंहाराद्विप्रपरम् । अत एव संस्कृतपदमुच्चार्यम् । अतो मूर्धावसिक्तादौ कुण्डगोलकादौ च ब्राह्मण्यं वर्णात्वं च नास्तीति निषिद्धम् । अत एव तेषु न वर्णाधर्मप्राप्तिः । किन्त्वाश्रमादिधर्मप्राप्तिः । तथाच यमः—

“असवर्णासु नारीषु द्विजैरुत्पादिताश्च ये ।

परपत्नीषु सर्वासु कुण्डास्ते गोलकाः स्मृताः ॥

अविवाह्याः सुताश्चैषां बन्धुभ्यः पितृमातृतः ।”

इति । अत एव ‘कुलू’ सान्तेपनं कुर्याद्वत्त्वा संकीर्णयोनिजाम् इति यमेनोक्तं प्रायश्चित्तालपत्वमप्युपपन्नमिति दिक् ।

[अनुलोमप्रतिलोमा-
दिनिष्कर्षः]

असवर्णोत्पन्ना द्वादश । अनुलोमषट्कप्रतिलो-
मषट्कभेदात् । तथा च मनुः—

विप्रान्मूर्धावसिक्तस्तु क्षत्रियायां विशः स्त्रियाम् ।

जातोऽम्बष्ठश्च शूद्रायां निषादः पारश्वोऽपि च ॥

माहिष्योग्रौ प्रजायेते विट्छूद्राङ्गनयोनृपात् ।

शूद्रायां करणो वैश्याद्विन्नास्वेष विधिः स्मृतः ॥ इति ।

अनुलोमषट्कम्—

“ब्राह्मण्यां क्षत्रियात्सूतो वैश्याद्वैदेहकः स्मृतः ।

शूद्राज्जातस्तु चण्डालः सर्वधर्मबहिष्कृतः ॥

क्षत्रिया मागधं वैश्याच्छूद्रोत्तत्तोरमेव च ।

शूद्रादायोगवं वैश्या जनयामास वै सुतम् ॥

इति प्रतिलोमषट्कम् । अथ तेषां कर्माणि विश्वम्भरवास्तु-
शास्त्रे—

“क्षात्रेभ्यः विप्रसंयोगाज्जातो मूर्धावसिक्तकः । राजन्यः
क्षत्रधर्मेणाप्यधिकः सम्प्रकीर्तितः” इति । एतस्य चाग्निहोत्र-
दर्शपूर्णमासज्योतिष्टोमादावप्यधिकारः । “उभौ वर्णावृषिरुग्रः
पुपोष’ इति लिङ्गात् । अत एवाऽभीवर्तो ब्रह्मसामेति सामान्यव-
चसो मूर्धावसिक्तादिकर्तृकप्रयोगविषयत्वं राणककारेणोक्तम् ।

“वैश्यस्त्रीद्विजसम्भूतोऽम्बष्ठः स्यादनुलोमतः ।

अन्त्येभ्यो वैश्यजातिभ्यः षट्कर्मस्वधिकः स्मृतः ॥”

इति षट्कर्मान्तःपातिकर्मत्रय इत्यर्थः । ‘नरवाजिगवानां च
स्याच्चिकित्सास्य जीविका’ इति वचनोक्तास्य जीविका भवति ।
अयमम्बष्ठो गौडप्रसिद्धाम्बष्ठाद्धीनः ।

‘शूद्रां शयनमारोप्य ब्राह्मणश्च कथञ्चन ।

जनयेद्ब्राम्हणधर्मेण तस्यां पारशवं सुतम् ॥

महाशूद्र इति ख्यातः शूद्रेभ्यः किञ्चिदुत्तमः ।

स्वर्णकारस्य तस्येह स्नानं धोत्रं पवित्रकम् ।

शौचं शूद्रस्य धर्मेण वर्तनं तस्य च स्मृतम् ॥’

इति । शयनारोपणं विवाहः । अस्यैव संज्ञान्तरं निषादः ।
अस्य कर्मस्वधिकारः । ‘यज्ञियासः पञ्चजना मे होत्रं जुषध्वम्’
इति मन्त्रलिङ्गात् । अदितिर्यौरिति कृष्ण्याख्याने पञ्चजनपदस्य
चत्वारो वर्णा निषादः पञ्चम इत्यौपमन्थव इति शास्त्रेण निषा-

दस्य गणनात् । एवं च 'मस्तु शूद्रस्य' इति व्रतद्रव्यनियमोऽपि
सङ्गच्छते ।

“वैश्यायां च त्रियाज्जालो माहिष्यस्त्वनुलोमतः ।

अष्टाधिकारनिरतश्चतुष्षष्ट्यङ्गकोविदः ॥

व्रतबन्धादिकास्तस्य क्रियाः स्युः सकला विशः ।

ज्यौतिषं शाकुनं शास्त्रं स्वरशास्त्रं च जीविका ॥” इति

“सुमन्धं वनितावस्त्रं गीतताम्बूलभोजनम् ।

शय्यां च कुसुमं चैव भोगाष्टकमुदाहृतम् ॥”

इति वचनोक्तं भोगाष्टकम् । चतुःष्षष्ट्यङ्गानि चतुःष्षष्टि-
कलाः । ताश्च—

वेदाङ्गागमशास्त्रविश्वकवितावस्तृत्वतौर्यत्रिक-

यूतास्त्राद्भुतवादसूपरचनाश्चित्रं पणो वैद्यकम् ।

नानारत्नपुरादिलेखपुरुषस्त्रीधातुभाषालिपि-

प्रज्ञानाटककेलिदन्तितुरगप्रेक्षा च सामुद्रिकम् ॥ १ ॥

शय्याभोजनयुद्धमर्दनविभूषाबन्धसर्वेङ्गित-

ज्ञानं राजतरासभारतकृतिः सौख्येषु भोगेषु धीः ।

त्राणं चारिविषाग्निवारिषु रथाखेटाङ्गशीर्षेषु य-

दुर्गागमकृतिः पशुद्विपचमत्कारः शिवार्चादयः ॥ २ ॥

इति वचनोक्ताश्चतुःष्षष्टिकलाः । अधिकारा वृत्तय इत्यर्थः ।

“शूद्रायां च त्रियादुग्रः क्रूरकर्मा प्रजायते ।

शस्त्रास्त्राभ्यासकुशलः सङ्ग्रामकुशलो भवेत् ॥

तथा वृद्ध्या स जीवेत्सच्छूद्रधर्मा च जायते” इति ।

अयं च रजपूत इति हिन्दीभाषया प्रसिद्धः ।

“वैश्याद्धर्मेण शूद्रायां जातो वैतालिकाभिधः ।

चारणोऽसावपि भवेन्न्यूनो वृषलधर्मतः ॥

राज्ञां च ब्राह्मणानां च गुणवर्णनतत्परः ।

सङ्गीतं कामशास्त्रं च जीविका तस्य विश्रुता ॥”

इति । अयमेव करणः । नटवा इति हिन्दीभाषायां प्रसिद्धः ।

अत्र सर्वत्र विन्नास्वेष इत्युक्तेरविन्नाभ्य उत्पन्नानां नानुलो-
मत्वम् । किन्तु व्यभिचारोत्पन्नत्वेन कुण्डगोलकान्यतरस्त्वमिति
तदाशयः । इत्यनुलोमषट्कर्माणि ।

अनेनैव प्रकारेणोत्पन्नानां स्त्रीणामनुलोमजातानामिमान्येव
नामानि । यथा—मर्धावसिक्ता, अम्ब्रण्टा, निषादी, पारशवी,
माहिष्या, उमा, करणी, इति । कर्माण्यपि पुसामिव तदीयानां
भवन्ति ।

अथ प्रतिलोमषट्कर्माणि विश्वम्भरवास्तुशास्त्रे—

ब्राह्मण्यां क्षत्रियात्सूतः प्रातिलोभ्येन जायते ।

क्षत्रियाणामसौ धर्मं कर्तुं महत्यशेषतः ॥

किञ्चित्क्षत्रियजातिभ्यो न्यूनता तस्य विद्यते ।

गजवन्धनमश्वानां वाहनं कर्म सारथेः ॥

वैश्यधर्मेषु सूतस्य नाधिकारः क्वचिद्भवेत् ।

इति । क्षत्रियाणां धर्मं युद्धप्रजापालनादिवृत्तिर्न तु वेदाध्यय-
नादि । ‘प्रतिलोमा धर्माधर्महीनाः’ इति स्मरणात् ।

ब्राह्मण्यां जायते वैश्याद्योऽसौ वैदेहकाभिधः ।

शुद्धान्तरक्षणं कुर्याद्राज्ञामनुपसंहितः ॥

सामान्यवनितां पोष्य तासां चोक्ता च जीविका ।

तस्योक्तशूद्रधर्माणां नाधिकारोऽस्ति कर्हिचित् ॥

परयाङ्गनानां राज्ञां च कुर्यात्सङ्गं तदिच्छया ।
 रूपाजीवाः सुतास्तेषां निशि यः सङ्गतो विटः ।
 स एव तासां प्राणेशो नान्यः कान्तोऽपि तत्पतिः ।
 चतुःषष्टिकलाः कामशास्त्रं तस्योपजीवनम्' इति ॥
 'ब्राह्मण्यां शूद्रवीर्येण जातश्चण्डालसंज्ञकः ।
 सर्वेषामेव तत्स्पर्शात्सचेलं स्नानमिष्यते ॥
 स वसेन्नगराद्बाह्ये सर्वधर्मबहिष्कृतः ।
 ये वध्यास्तेन ते वध्या विविधैर्यातनाशतैः ॥
 तेषां वस्त्राद्यलङ्कारा जीविका तस्य च स्मृता, इति ।
 क्षत्रिया मागधं वैश्याञ्जनयामास वै सुतम् ।
 स वन्दीजन इत्युक्तो व्रतबन्धादिवर्जितः ॥
 शूद्रेभ्योऽभ्यधिकं किञ्चित्तस्य जीवनमुच्यते ।
 कथालङ्कारगन्धादिषट्भाषासु विशारदः ॥
 गद्यपद्यादिचित्राणि विरूढानि महीभुजाम् ॥ इति ।

भाट इति हिन्दीभाषया प्रसिद्धः ।

'क्षत्रिया शूद्रसंयोगात्क्षत्तारं जनयेत्सुतम् ।
 निषादः इति विख्यातः सर्ववर्णबहिष्कृतः ॥
 शूद्रोच्चारविहीनश्च पापधीनिरतः सदा ।
 वायुरापाशपाणिस्तु मृगबन्धनकोविदः ॥
 आरण्यपशुजातीनामन्तकश्च वनेचरः ।
 क्रोधान्वितो मांसवृत्त्या तथा जीवेत्सदैव हि ॥
 घण्टां पापधिकां कुर्याद्रात्रौ विस्मयकारिणीम् ।
 द्विधास्य पापधीरुक्ता व्योमभूचारिणी त्विह ॥
 विक्रयं मधुनः कृत्वा धनमिच्छेत्स्ववृत्तये, इति ॥

पारधी इति माहाराष्ट्रभाषया कखल इति मध्यदेशभाषाया च प्रसिद्धः ।

वैश्यस्त्रीशूद्रसंयोगादायोगवकसंज्ञकः ।

स शूद्राद्धीयते धर्मे पापाय तदकर्मकृत् ॥

स कुर्यात्कुट्टिमां भूमिं चूर्णेनास्येह जीवनम्,

इति । अनेनैव प्रकारेण प्रतिलोमजातानां स्त्रीणां नामानि कर्माणि च ज्ञेयानि ।

विप्रः संस्कारहीनश्च ब्राह्म्यतामधिगच्छति ।

ब्राह्मण्यां तस्य यः पुत्रो भृजुकण्टः स हि स्मृतः ॥

ब्राह्मण्यां भृजुकण्टाच्च सुतस्त्वावतको भवेत् ।

ब्राह्मण्यावतकाभ्यां यः पुत्रः स कटधानकः ॥

ब्राह्मण्यां कटधानेन सुतोऽसौ पुष्पशेखरः ।

भृजुकण्टादयः प्रोक्ता चत्वारः पूर्वतः क्रमात् ॥

तेषां कर्माणि वक्ष्येऽहं जीवनाय विशेषतः ।

वयस्यौ हरिहरौ तैश्च गीतगाथाप्रबन्धकैः ॥

चरितैर्देशभाषाभिर्गानं तज्जीविका स्मृता ।

लोकाचाराः स्मृतास्तेषां शूद्रधर्मा न हि क्वचित् ॥

इति विश्वम्भरवास्तुशास्त्रे । एते च नानुलोमजा न प्रतिलो-
मजा वा । किन्तु ब्राह्मणा एव मध्यपतितब्राह्मणवत् दुर्ब्राह्मणा
व्यभिचारजा इति सम्प्रदायः ॥

विप्रः स्वीकृत्य सन्न्यासमारूढपतितो भवेत् ।

ब्राह्मणीं कारयेद्भगडां यं तस्यां जनयेत्सुतम् ॥

स दोलः क्रमेचण्डालस्तत्स्पर्शात्पातकं महत् ।

बापीकूपतडागानां प्रवाहाणां च सर्वशः ॥

खननं जीविकार्थं स्यात्तस्य प्रोक्तं विशेषतः । इति
विश्वम्भरवास्तुशास्त्रे । कोईरीति भाषया प्रसिद्धः ॥

शुद्धाया क्षत्रिया सूते ब्राह्मणक्षत्रियमैधुनात् ।

पुत्रः स जल इत्युक्तः शूद्रधर्मविधायकः ॥

स कुर्याद्राजपुत्रांश्च शस्त्रात्कुशलान् धनम् ।

तेभ्यो लब्ध्वा स वृत्त्यर्थं स्वधर्ममनुपालयेत् ॥

क्षत्रियामल्लसंयोगाज्जातो मल्लाभिधः परः

लब्ध्वासावरणं सम्यग्बलदर्पेण गर्वितः ।

राज्ञां कौतुकमुत्पाद्य नियुद्धेन धनार्जनम् ॥

कुर्यात्स्ववृत्तिनिपुणः शूद्रधर्मावशेषतः ।

क्षत्रियाल्लसंयोगाच्छीलीन्ध्र इति जायते ॥

स हीनः शूद्रधर्मेभ्यो जीविकाऽस्याङ्गमर्दनम् ।

इति विश्वम्भरवास्तुशास्त्रे । नापित्भेदो मर्दनीति भाषया

प्रसिद्धः ।

शीलीन्ध्रः क्षत्रियां गच्छन् जनयेन्नटसंज्ञकम् ।

हीनोऽसौ शूद्रधर्मेभ्यो नाटकानि समभ्यसेत् ॥

कोल्हारिकः स एवोक्तो बहुरूपेण विश्रुतः ॥ इति

विश्वम्भरवास्तुशास्त्रे । एतेषामपि दुष्टक्षत्रियत्वमेव नानुलो-
मजत्वं न प्रतिलोमजत्वं वा ।

शूद्रायां यः समुत्पन्नो ब्राह्मणेन तु संस्कृतः ।

अपरो नापितः प्रोक्तः शूद्रधर्माधिकोऽपि सः ॥

इति विश्वम्भरवास्तुशास्त्रे । अस्यापि दुष्टशूद्रत्वम् । अत एवा-
धिक इत्युक्तम् ।

[महाभारताख्य-
निष्कर्षः ।]

ननु 'राजन् कुलेन वृत्तेन स्वाध्यायेन श्रुतेन वा ।
ब्राह्मण्यं केन भवति प्रब्रूयते त्सु निश्चितम्, इति
युधिष्ठिरस्प्रति यच्चप्रश्ने 'शृणु यच्च कुलं तात न स्वाध्यायो न च
श्रुतम् । कारणं हि द्विजत्वे च वृत्तमेवं न संशयः, (८) इति म०
भा० वन० १३शेऽध्याये युधिष्ठिरेण वृत्तस्यैव ब्राह्मण्ये हेतुत्वप्रति-
पादनात् कुलस्वाध्यायादीनां कारणत्वाभावेन ब्राह्मणेन विधिवद्बु-
ढायां ब्राह्मण्यां विधिवदुत्पन्नो ब्राह्मण इति प्रागुक्तं युक्तम् । अत
एव 'सत्यं दानं क्षमा शीलमानृशस्यं तपो घृणा । दृश्यन्ते यत्र रा-
जेन्द्र स ब्राह्मण इति स्मृतः, इति म० भा० वन०, ... तथा
'सत्यं दानं तथाऽद्रोह आनृशस्यं कृपा (त्रया) घृणा । तपश्च दृश्य-
ते यत्र स ब्राह्मण इति स्मृतः, इति पादमे स्वर्गखण्डे २६ शेऽध्याये
च वचनाभ्यां कुलातिरिक्तस्य वृत्तसमुदायस्यैव ब्राह्मण्ये कारण-
त्वोक्तिः सङ्गच्छत इति चेन्न ; 'शृणु यच्च कुलं तात न स्वाध्यायो
न च श्रुतम् । कारणं हि द्विजत्वे च वृत्तमेव न संशयः, इति युधि-
ष्ठिरवचने एवोऽप्यर्थकः । कुलमपि च वृत्तं द्विजत्वे कारणमित्य-
र्थस्य वाच्यमर्यादया प्रतीत्या त्वदुक्ताथस्याप्रामाणिकत्वात् । अत
एवात्रैवाग्रे 'वृत्तं यत्नेन संरक्ष्यं ब्राह्मणेन विशेषतः । अक्षीणवृत्तो
न क्षीणो वृत्ततस्तु हतो हतः (६) पाठकाः पाचकाश्चैव ये चान्ये
शास्त्रचिन्तकाः । सर्वे व्यसनिनो मूर्खा यः क्रियावान् स परिइतः ।
चतुर्वेदोऽपि दुर्वृत्तः स शूद्रादतिरिच्यते । योऽग्निहोत्रपरो दान्तः
स ब्राह्मण इति स्मृतः, इति म० भा० वन० १३शेऽध्याये युधिष्ठि-
रेण ब्राह्मण्यं प्रकृत्यैव वृत्तस्यावश्यकत्वप्रतिपादनं सङ्गच्छते । अत
एव 'तेन तुल्यं क्रिया चेद्वतिः, इति ५।१।१५ पाणिनिसूत्रे महा-
भाष्ये 'सर्वे' एते शब्दा गुणसमुदायेषु वर्तन्ते ब्राह्मणः क्षत्रियो-

वैश्यः शूद्र इति । अतश्च गुणसमुदाये एवं ह्योह—तपः श्रुतं च योनिश्च एतद्ब्राह्मणकारकम् । तपःश्रुताभ्यां यो हीनो जाति-
 ब्राह्मण एव सः ॥ तथा गौरः शुच्याचारः पिङ्गलः कपिलकेश इत्ये-
 तानभ्यन्तरान् ब्राह्मण्ये गुणान् कुर्वन्ति, इत्यनेन ग्रन्थेन तपः-
 श्रुतयोनिसमुदायस्य ब्राह्मण्ये मुख्यत्वं सति सम्भवे गौर-
 वर्णात्मकगुणस्यापीति सिद्धान्तं प्रदर्श्य मुख्यगुणशून्यानाम-
 ब्राह्मण्यमेव न ब्राह्मण्यमित्यर्थदर्शनाय 'समुदाये प्रवृत्ताः शब्दा-
 र्थावयवेष्वपि वर्तन्ते । तद्यथा पूर्वे पञ्चालाः, तैलं भुक्तम्, घृतं
 भुक्तम्, शुद्धो नीलः कपिलः कृष्ण इत्येवमयं समुदायेऽपि ब्राह्म-
 णशब्दः प्रवृत्तोऽवयवेष्वपि वर्तते जातिहीने गुणहीने च । गुण-
 हीने तावत्—स ब्राह्मणोऽयं यस्तिष्ठन् मूत्रयति । अब्राह्मणोऽयं
 यस्तिष्ठन् भक्षयति । जातिहीने सन्देहाद्दुरुपदेशाच्च ब्राह्मणशब्दो
 वर्तते । सन्देहे तावत् गौरं शुच्याचारं पिङ्गलं कपिलकेशं दृ-
 ष्ट्वाऽध्यवस्यति ब्राह्मणोऽयमिति । ततः पश्चादुपलभते नायं
 ब्राह्मण इति । अब्राह्मणोऽयमिति । अमुष्मिन्नवकाशे ब्राह्मणोऽय-
 मिति । तत्र सन्देहाद्ब्राह्मणशब्दो वर्तते । जातिकृता चार्थस्य
 निवृत्तिः । दुरुपदेशाच्च । दुरुपदिष्टमस्य भवति । अमुष्मिन्नव-
 काशे ब्राह्मणस्तमानयेति । स तत्र गत्वा यं पश्यति तमध्यवस्यति
 ब्राह्मणोऽयमिति । ततः पश्चादुपलभते नायं ब्राह्मणः, अब्राह्म-
 णोऽयमिति निर्ज्ञातमस्य भवति । तत्र दुरुपदेशाच्च ब्राह्मणशब्दो
 वर्तते । जातिकृता चार्थस्य निवृत्तिः । अतश्च सन्देहाद्दुरुपदेशा-
 द्वा न ह्ययं कालं (कृष्णम्) माषराशिवर्णमापणे आसीनं दृष्ट्वाऽ-
 ध्यवस्यति ब्राह्मणोऽयमिति निर्ज्ञातं तस्य भवति" इति जाते
 मुख्यकोटिप्रविष्टत्वस्य नामस्वरूपसम्पादकत्वस्य निरूपणं

शब्दार्थरहस्याभिज्ञस्य पतञ्जलेर्महाभाष्यकृतः संगच्छते ।
अत एव—

“ब्राह्मणः केन भवति क्षत्रियो वा द्विजोत्तम ।

वैश्यः शूद्रश्च विप्रर्षे तद्ब्रूहि वदतां वर ॥” (१-)

इति भृगुं प्रति भरद्वाजेन प्रश्ने कृते—

“जातकर्मादिभिर्यस्तु संस्कारैः संस्कृतः शुचिः ।

वेदाध्ययनसम्पन्नः षट्सु कर्मस्ववस्थित ॥ २ ॥

शौचाचारस्थितः सम्यग्विघसाशी गुरुप्रियः ।

नित्यव्रती सत्यपरः स वै ब्राह्मण उच्यते ॥ ३ ॥

सत्यं दानमथाद्रोह आनृशंस्यं व्रपा घृणा ।

तपश्च दृश्यते यत्र स ब्राह्मण इति स्मृतः ॥ ४ ॥

क्षत्रजं सेवते कर्म वेदाध्ययनसङ्गतः ।

दानादानरतिर्यस्तु स वै क्षत्रिय उच्यते ॥ ५ ॥

विशत्याशु पशुभ्यश्च कृष्यादानरतिः शुचिः ।

वेदाध्ययनसम्पन्नः स वैश्य इति संज्ञितः ॥ ६ ॥

सर्वभक्ष्यः तिर्नित्यं सर्वकर्मकरोऽशुचिः ।

त्यक्तवेदस्त्वनाचारः स वै शूद्र इति स्मृतः ॥” (७)

इति म० भा० शान्ति० १६८ तमेऽध्याये भृगुमहर्षिणोक्तमु-
त्तरं सङ्गच्छते । अत्र ‘जातिकर्मादिभिर्यस्तु संस्कारैः संस्कृतः
शुचिः’ इति ब्राह्मणलक्षणवत् क्षत्रियवैश्यलक्षणयोरपि सम्बध्यते ।
एवञ्चात्रादिपदेन गर्भाधाननाम करणान्नप्राशनचौलोपनयनादीनां
ग्रहणत्—

“वैदिकैः कर्मभिः पुण्यैर्निष्केकादिर्द्विजन्मनाम् ।

कार्यः शरीरसंस्कारः पावनः प्रेत्य चेह च ॥” २ । २६।

इति मनूक्तरीत्या यथाविधि संस्कृतसवर्णमातापितृकृतगर्भा-
धानेन दत्तकपरिग्रहेण वाऽपत्यभूतस्य जातकर्मनामकरणान्नप्रा-
शनचौलोपनयनाख्यैर्द्विजन्मसम्बन्धिभिर्वैदिकैः संस्कारैः संस्क-
रणेन—

‘गाभैर्होमैर्जातकर्मचौलमौज्जीनिबन्धनैः ।

बैजिकं गार्भिकं ह्येनो द्विजानामपमृज्यते ॥ २ । २७ ॥

इति मनूक्तरीत्या बैजिकगार्भिकेनोविनाशेन परिशुद्धस्य द्विज-
त्वप्राप्त्या—

‘स्वाध्यायेन व्रतैर्होमैस्त्रै विद्ये नेज्यया सुतैः ।

महायज्ञैश्च यज्ञैश्च ब्राह्मीयं क्रियते तनुः ॥’ २ । २७ ॥

इति मनूक्तेर्वेदाध्ययनादिस्वस्वकल्पोक्तधर्मानुष्ठानेऽधिकार-
प्राप्त्या तत्तदुक्ताध्ययनादिकर्मभिः सत्यादिभिश्च ब्राह्मण्यं क्षत्रि-
यत्वं वैश्यत्वं चौत्पद्यत इति तदर्थः ।

न च ‘सत्यं दानमथाद्रोह आनृशंस्यं त्रपा घृणा ।

तपश्च दृश्यते यत्र स ब्राह्मण इति स्मृतः ॥’

इति प्रागुक्तब्राह्मणलक्षणान्तरप्रतिपादकभृगुवचनेन द्विजाति-
रिक्तानामुक्तगुणवतां ब्राह्मण्यमुच्यते । अत एव वचनान्तरं सार्थ-
कमिति वाच्यम् ; मन्वादिस्मृत्यनुरोधेन विधिवत्संस्कृतसवर्णोढ-
मातापितृजन्यत्वतत्परिग्राह्यत्वान्यतरोद्देश्यकतत्कृतविधिविहितसं-
स्कारवत्त्वोभयविशिष्टसत्यादिगुणवतामेव ब्राह्मणत्वमित्यथस्यैव
तेनापि वाच्यत्वात् ।

न च तत्रैव भृगुणा भरद्वाजं प्रति प्रत्युत्तरोक्तिसमये ब्राह्मणक्ष-
त्रियवैश्यशूद्राणां लक्षणान्युक्त्वाऽन्ते—

‘शूद्रे चैतद्भवेत्तद्वत् द्विजे तच्च न विद्यते ।

न वै शूद्रो भवेच्छूद्रो ब्राह्मणो ब्राह्मणो न च ॥ ८ ॥

इति म० भो० शान्ति० १८६ तमेऽध्याये उक्तेः शूद्रे ब्राह्मण-
क्षत्रियवैश्योक्तलक्षणानामन्यतमसत्त्वे तल्लक्षणलक्षितं ब्राह्मण्यं
क्षत्रियत्वं वैश्यत्वं वा स्यान्न तु शूद्रत्वम्, तथा ब्राह्मणोक्तलक्ष-
णस्य ब्राह्मणोऽसत्त्वे यल्लक्षणलक्षितत्वं स्यात्तत्त्वं नाम क्षत्रियत्वं
वैश्यत्वं शूद्रत्वं वा स्यान्न तु ब्राह्मण्यमेव क्षत्रियत्वमेव वैश्यत्व-
मेव शूद्रत्वमेवेति वाच्यम् ; नजोऽत्राल्पार्थकत्वात् । एवं च न
शूद्रो न ब्राह्मण इत्यनयोरल्पः शूद्रोऽल्पो ब्राह्मणश्च भवेदित्यर्थे
शूद्रे ब्राह्मणे चाल्पत्वं नाम न्यूनत्वं सत्कारमानदानाहृत्वं तदन-
हृत्वं च क्रमेण बोध्यते, न तु शूद्रत्वब्राह्मण्याद्यभाव इति न कोऽपि
दोषः । अत एव—जन्मशारीरविद्याभिराचारेण श्रुतेन च ।
धर्मेण च यथोक्तेन ब्राह्मणत्वं विधीयते ॥ चित्रकर्म यथानेकैरङ्गै-
रुन्मीलयते शनैः । ब्राह्मण्यमपि तद्वत्स्यात्संस्कारैर्विधिपूर्वकैः—इति
परा-माधवीये ८ । १६ पराशरोक्तं सङ्गच्छते । न च ‘जात्या
कुलेन वृत्तेन स्वाध्यायेन श्रुतेन वा । ब्राह्मणः केन भवति तद्ब्र-
ह्मेति द्विनिश्चयम् (३८) इति पृष्ठे नहुषं प्रति युधिष्ठिरेण—

‘न जातिर्न कुलं तात न स्वाध्यायः श्रुतं न च ।

कारणानि द्विजत्वस्य वृत्तमेतस्य कारणम् ॥ ३६ ॥

अनेके मुनयस्तात तिर्यग्योनिमुपाश्रिताः ।

स्वधर्माचारनिरा ब्रह्मलोकमितो गताः ॥ ४० ॥

बहुधा किमधीतेन नष्टस्येव दुरात्मनः ।

तेनाधीतं श्रुतं तेन यो वृत्तमनुतिष्ठति ॥ ४१ ॥

वृत्तं यत्नेन रक्ष्यं स्याद्वित्तमेति च याति च ।

अक्षीणो वित्ततः क्षीणो वृत्ततस्तु हतो हतः ॥ ४२ ॥

किं कुलेनोपदिष्टेन विपुलेन दुरात्मना ।

कृमयः किं न जायन्ते कुसुमेषु सुगन्धिषु ॥ ४३ ॥

तस्माद्विद्धि महाराज वृत्तं ब्राह्मणलक्षणम् ।

चतुर्वेदोऽपि दुर्वृत्तः शूद्रात्पापतरः स्मृतः ॥ ४४ ॥

योऽग्निहोत्रपरो दान्तः सन्तोषनियतः शुचिः ।

तपःस्वाध्यायशीलश्च तं देवा ब्राह्मणं विदुः ॥ ४५ ॥

परेषान्तु गुणान्वेषी सततं पुरुषर्षभ ।

सतोऽपि दोषान् राजेन्द्र न गृह्णाति कदाचन ॥ ४६ ॥

दीनानुकम्पी सततं सततं साधुवत्सलः ।

यः स्वदाररतश्चैव तं देवा ब्राह्मणं विदुः ॥ ४७ ॥

इति म० भा० वन० १८ श्लो० ४७ व्याख्येयं युधिष्ठिरं प्रति नहुषेण प्रत्युत्तरिते वाक्ये वृत्तातिरिक्तानां जातिकुलश्रुताध्ययनादीनां द्विजत्वेन कारणत्वम् । किन्तु वृत्तेनाग्निहोत्रतपःस्वाध्यायशीलसन्तोषदमादिरूपक्रमेणैवेत्युक्ते कथं प्रागुक्तरीत्या सवर्णोऽसवर्णा-ब्राह्मणीजन्यत्वं ब्राह्मणात्वबीजमित्युच्यत इति वाच्यम् ; वृत्तस्या-त्रात्यन्तावश्यकत्वप्रतिपादनार्थमर्थवादरूपेणैतदग्रन्थप्रवृत्तेः । अन्यथा प्रागुक्तयोर्युधिष्ठिरोक्तयोः परस्परं विरोधापत्तिः । शूद्रादीनामुपनयनेऽधिकाराभावस्य प्रागेव निरूपितत्वाच्च । क्षत्रियवैश्य-योरुपनयनेऽधिकारसंज्ञावेऽपि यजनयाजनाध्ययनाध्यापनदानप्रतिग्रहरूपब्राह्मणविषयकषट्कर्मसु मध्ये यजनाध्ययनदानरूपकम-त्रयमात्रेऽधिकारोक्तेश्च । प्रागुक्तरीत्या दण्डमौज्जीमेखलादिभेदाच्च

ब्राह्मणेभ्यो वैलक्षण्यस्यापरिहार्यत्वात् कथं वृत्तेन क्षत्रियवैश्यानां
शूद्राणां च ब्राह्मण्यं सिद्ध्यत् ।

एतेन 'एकवर्णमिदं पूर्वं विश्वमासीद्युधिष्ठिर ।

गुणक्रियाविभेदेन चातुर्वर्ण्यं प्रतिष्ठितम् ॥

सर्वे वै योनिजा मर्त्याः सर्वे मूत्रपुरीषिणः ।

एकेन्द्रियेन्द्रियार्थाश्च तस्माच्छीलगुणैर्द्विजः ॥

इति म० भा० वन० १३५ तमेऽध्याये, तथा—

'न विशेषोऽस्ति वर्णानां सर्वं ब्रह्ममयं जगत् ।

ब्रह्मणा पूर्वसृष्टं हि कर्मणा वर्णतां गतम् ॥

कामभोगप्रियास्तीक्ष्णाः क्रोधनाः प्रियसाहसाः ।

व्यक्तस्वधर्मा स्क्ताङ्गास्ते द्विजाः क्षत्रतां गताः ॥

गोभ्यो वृत्तिं समास्थाय पीताः कृष्युपजीविनः ।

स्वधर्मान्नानुतिष्ठन्ति ते द्विजा वैश्यतां गताः ॥

हिंसारतप्रिया लुब्धाः सर्वकर्मोपजीविनः ।

कृष्णाः शौचपरिभ्रष्टास्ते द्विजाः शूद्रतां गताः ॥

इत्येतैः कर्मभिर्ब्यस्ता द्विजा वर्णान्तरं गता ।

शौचाचारस्थितः सम्यग्बिद्यसाशी गुरुप्रियः ।

नित्यव्रती सत्यपरः स वै ब्राह्मण उच्यते ॥

शूद्रे चैतद्भवेत्क्षत्रं द्विजे चैतन्न विद्यते ।

न वै शूद्रो भवेच्छूद्रो ब्राह्मणो न च ब्राह्मणः ॥

इति म० भारते, तथा—

'चातुर्वर्ण्यस्य वर्णेन यदि वर्णो विभज्यते ।

सर्वेषां खलु वर्णानां दृश्यते वर्णसंकरः ॥

कामः क्रोधो भयं लोभः शोकश्चिन्ता क्षुधा श्रमः ।

सर्वेषां नः प्रभवति कस्माद्गुणो विभज्यते,
इति म० भा० शान्तिप० मोक्षधर्मे तथा—

‘चातुर्वर्ण्यं मया सृष्टं गुणकर्म विभागशः ।

तस्य कर्तारमपि मां विद्वद्यकर्तारमव्ययम्,

इति म० भा० भीष्मप० भगवद्गीतायां ४।१३, तथा—

‘सप उवाच—ब्राह्मणः को भवेद्राजन् वेद्यं किञ्च युधिष्ठिर ।

ब्रवीत्वतिमतिं त्वां हि वाक्यैरनुमिमामहे ॥ ४२ ॥

युधिष्ठिर उवाच—सत्यं दानं क्षमा शीलमानृशंस्यं तपो घृणा ।

दृश्यन्ते यत्र राजेन्द्र स ब्राह्मण इति स्मृतः ॥ ५३ ॥

वेद्यं सर्प परं ब्रह्म निर्दुःखमसुखं च यत् ।

यत्र गत्वा न शोचन्ति भवतः किं विवक्षितम् ॥ ५४ ॥

सर्प उवाच—चातुर्वर्ण्यं प्रमाणं च सत्यं च ब्रह्म चैव हि ।

शूद्रेष्वपि च सत्यं च दानमक्रोध एव च ॥ ५५ ॥

आनृशंस्यमहिंसा च घृणा चैव युधिष्ठिर ।

वेद्यं यच्चात्र दुर्वृत्तमसुखं च नराधिप ।

ताभ्यां हीनं परं चान्यन्न तदस्मी(स्ती)ति लक्षये ॥ ५७ ॥

युधिष्ठिर उवाच—शूद्रे तु यद्भवेच्छूद्रो ब्रह्मणो न च ब्रह्मणः ॥ ५८ ॥

यत्रैतल्लक्ष्यते सर्वं वृत्तं स ब्रह्मणः स्मृतः ।

यत्रैतन्न भवेत्सर्प तं शूद्रमिति निर्दिशेत् ॥ ५९ ॥

सप उवाच—यदि ते वृत्ततो राजन् ब्राह्मणः प्रसमीक्षितः ।

वृथा जातिस्तदाऽप्युष्मन् कृतिर्यावन्न विद्यते ॥ ६३ ॥

जातिरत्र महासर्प मनुष्यत्वे महामते ।

संकरात्सवर्णानां दुष्परीक्ष्येति मे मतिः ॥ ६४ ॥

सर्वे सर्वास्वपत्यानि जनयन्ति सदा भराः ॥ ६३ ॥
 ब्राह्मैथुनमथो जन्म मरणं च समं नृणाम् ॥ ६४ ॥
 इदमार्षप्रमाणं ते ये यजामह इत्यपि ।
 तस्माच्छीलं प्रधानेष्टं विदुर्ये तत्त्वदर्शिनः ॥ ६५ ॥
 प्राङ् नाभिवर्धनात्पुंसो जातकर्म विधीयते ।
 तत्रास्य माता सावित्री पिता त्वाचार्य उच्यते ॥ ६६ ॥
 तावच्छूद्रसमो ह्येष यावद्वेदे न जायते ।
 तस्मिन्नेवं मतिद्वैधे मनुः स्वायम्भुवोऽब्रवीत् ॥ ६७ ॥
 कृतकृत्याः पुनर्वर्णा यदि वृत्तं न विद्यते ।
 सङ्करस्तत्र नागेन्द्र बलवान् प्रसमीक्षितः ॥ ६८ ॥
 यत्रेदानीं महासर्प संस्कृतं वृत्तमिष्यते ।
 तं ब्राह्मणमहं पूर्वमुक्तवान् भुजगोत्तम ॥ ६९ ॥

इति म० भा० वन० प० १८० तमेऽध्याये च । एवमादिमि-
 वचनैः प्राक् ब्राह्मणा सृष्टत्वेन ब्रह्ममयं सर्वं जगद्भिन्नमिन्नक्रिया-
 गुणशीलविशेषाणामाश्रयणेन ब्राह्मणः क्षत्रियो वैश्यः शूद्र इत्येवं
 चतुर्वर्णात्मकमभूदिति यदि कोऽप्यत्र शूद्रादिः स्वस्ववर्णप्रयोजक-
 गुणकर्माणि परित्यज्य पुनरन्यदीयगुणकर्माणि समाश्रयेत्तदा
 शूद्रो ब्राह्मणः क्षत्रियो वैश्यो वा भवेत्, ब्राह्मणः क्षत्रियो वैश्यः
 शूद्रो वा भवेत्, क्षत्रियो ब्राह्मणो वैश्यः शूद्रो वा भवेत्, वैश्यो
 ब्राह्मणः क्षत्रियः शूद्रो वा भवेदिति वृत्तमेव वर्णविभागो कारण-
 मिति—अपास्तम् । तदग्रिमवचनैस्तत्तदीयमातापितृसजातीयज-
 न्मवृत्तयोः समुदितयोरेव वर्णप्रयोजकत्वम्, न तु पृथगेतयोस्तत्प्र-
 योजकत्वम्, किन्तु साङ्ग्यप्रयोजकत्वमिति ब्राह्मणजातीयोऽपि माता-
 पितृजन्यत्वतः कृतजातकर्मादिसंस्कारसहोपनयनसंस्कारोत्तरं वेद-

शोचाध्ययनादिरूपे वृत्ते शौचे सदाचारे विधसाशने गुरु-
 प्रेमणि नित्यं व्रताचरणे सत्योक्तिषु तथा शमदमादिकै
 सद्वृत्तेषु समाश्रिते सति ब्राह्मण्यं द्विजत्वञ्च, एवमुक्तो-
 ऽक्षत्रियमातापितृतो जन्मोत्तरमुक्तरीत्योपनयनोत्तरमध्ययनादिरूपे
 उक्ते वृत्ते तथा कामभोगप्रियत्वतैक्ष्ण्यक्रोधप्रियसाहसत्वादिरू-
 पेण गुणेषु च समाश्रितेषु क्षत्रियत्वं द्विजत्वं च, एवमुक्तोऽवैश्य-
 मातापितृतो जन्मोत्तरमुक्तरीत्योपनयनोत्तरमध्ययनादिरूप उक्ते
 वृत्ते तथा शोचकृषिवाणिज्येषु च समाश्रितेषु वैश्यत्वं द्विजत्वं
 च प्राप्नोति, वैपरीत्ये स एव द्विजो 'शूद्रसम' इत्युक्त्या वर्णान्त-
 रेण तौल्यं प्राप्नोतीत्यर्थस्याभिव्यक्तेश्च । 'तपः श्रुतं च योनिश्च
 एतद्ब्राह्मणकारकम् । तपःश्रुताभ्यां यो हीनो जातिब्राह्मण
 एव सः' इति प्रागुक्तवचनान्तरसमभिव्याहारेण तदुक्तरीत्याऽर्थव-
 र्णानसमायोगाच्च । प्रागुक्तदण्डोपवीतमेखलादिविशेषप्रतिपादन-
 निरोधाच्च । अत एव 'धर्मश्च सत्यञ्च दमस्तपश्च अमास्त्यं
 ह्यस्ति त्रिधाऽनसूया । यश्च दानञ्च भृतिः श्रुतं च महागुणा
 द्वादश ब्राह्मणस्य, इति म० भा० सन्त्सुजातीये व्यासेन जन्मतो
 जातस्य ब्राह्मणस्यैते धर्मादयो महागुणा इत्युक्तिः सङ्गच्छते ।
 एतेन—शमो दमस्तपः शौचं सन्तोषः शास्तिर्गर्जवम् । दानं
 दयाऽऽयुक्तात्मत्वं सत्यं च ब्रह्मलक्षणम् ॥ इति श्रीमद्भागवते व्या-
 सस्य, तथा 'योगस्तपो दमो दानं सत्यं शौचं दया श्रुतम् । विद्या
 विज्ञानमास्तिक्यमेतद्ब्राह्मणलक्षणम् ॥ इति याज्ञस्मृ० व्या०
 अपरा० १।२०० वसिष्ठस्य च वचने लक्षणशब्दो गुणवाचक इति
 व्याख्येयम् । अत एव द्विजानुद्दिश्य 'सत्यं शौचं दया शौचं
 शौचमिन्द्रियनिग्रहः । सर्वभूते दया शौचं तपः शौचं च पञ्चमम् ॥

पञ्चलक्षणसम्पन्नो दृश्यो यो हि भवेद् द्विजः । तमहं ब्राह्मणं
ब्रूयां शेषाः शूद्रा युधिष्ठिर ॥' इति, तथा—

शूद्रोऽपि शीलसम्पन्नो गुणवान् ब्राह्मणो भवेत् ।

ब्राह्मणोऽपि क्रियाहीनः शूद्रादप्यवरो भवेत् ॥ इति ॥

म० भा० वन० उक्तम् । यत्तु म० भा० वनपर्वणि—

सर्वे वै योनिजा मर्त्याः सर्वे मूत्रपुरीषिणः ।

एकेन्द्रियेन्द्रियार्थाश्च तस्माच्छीलगुणैर्द्विजः ॥ इति ॥

तथा—ये वै परिग्रहीतारस्तेषां सत्त्वबलाधिकाः ।

इतरेषां क्षतव्राणात्स्थापयामास क्षत्रियान् ॥ २० ॥

उपतिष्ठन्ति ये वै तान् याचन्ते शर्मदाः सदा ।

सत्यं ब्रह्म सदा भूतं वदन्तो ब्राह्मणास्तु ते ॥ २१ ॥

ये चान्येऽप्यबलास्तेषां वैश्यकर्मणि संस्थिताः ।

कीलानि नाशयन्ति स्म पृथिव्यां प्रागतन्द्रिताः ॥ २२ ॥

वैश्यानेव तु तानाह कीनाशवृत्तिमाश्रितान् ।

शोचन्तश्च द्रवन्तश्च परिचर्यासु ये नराः ॥ २३ ॥

निस्तेजसोऽल्पवीर्याश्च शूद्रास्तानब्रवीत्तु सः ॥ २४ ॥

शिखा ज्ञानमयी यस्य चोपवीतं तपोमयम् ।

ब्राह्मण्यं निष्कलं तस्य मनुः स्वायम्भुवोऽब्रवीत् ॥ ३० ॥

यत्र वा तत्र वा वर्णो उत्तमाधममध्यमे ।

निवृत्तः पापकर्मभ्यो ब्राह्मणः स विधीयते ॥ ३१ ॥

शूद्रोऽपि ज्ञानसम्पन्नो ब्राह्मणादधिको भवेत् ।

ब्राह्मणो विगताचारः शूद्रादप्यवरो भवेत् ॥ ३२ ॥

न सुरां सन्धयेद्यस्तु आपणेषु गृहेषु च ।

न विक्रीणोति च तथा सञ्छूद्रो हि स उच्यते ॥ ३३ ॥

यद्यो का स्फुटमेव जातिरपरा कृत्यात्परं मेदिनी यद्वा
 व्याहृतिरेकतामधिगता यच्चान्यधर्मं ययौ । यच्चै-
 काखिलभावभेदनिधनोत्पत्तिस्थितिव्यापिनी किं
 नासौ प्रतिपत्तिगोचरपथं यायाद्विभक्त्या नृणां ॥३४॥
 इति भवि० पु० ब्राह्मप० ४४ त्तमेऽध्याये च वचनै-
 र्वृत्तानां गुणानां च वर्णसम्पादकत्वं न नित्या ब्राह्म-
 णत्वादिर्जातिरिति स आह ॥ किंच “धर्मराज
 उवाच” इत्यारभ्य—

॥ पण्डितो विश्रुतः पुत्रः स वै नाम्ना युधिष्ठिरः ।
 वैशम्पायनमागत्य प्राञ्जलिः परिपृच्छति ।
 ॥ के च ते ब्राह्मणाः प्रोक्ताः ? किं वा ब्राह्मणलक्षणम् ?
 पतदिच्छामि भो ज्ञातुं तद्भवान् व्याकरोतु मे ॥
 इति प्रश्ने ‘वैशम्पायन उवाच’ इत्युक्त्वा—
 चान्द्रादिभिर्गुणैर्युक्तस्त्यक्तदण्डो निरामिषः ।
 न हन्ति सर्वभूतानि प्रथमं ब्रह्मलक्षणम् ॥
 यदा सर्वं परद्रव्यं पथि वा यदि वा गृहे ।
 अदत्तं नैव गृह्णाति द्वितीयं ब्रह्मलक्षणम् ॥
 त्यक्त्वा क्रूरस्वभावन्तु निर्मसो निष्परिग्रहः ।
 मुक्तश्चरति यो नित्यं तृतीयं ब्रह्मलक्षणम् ॥
 देवमानुषनारीणां तिर्यग्योनिगणेष्वपि ।
 मैथुनं हि सदा त्यक्तं चतुर्थं ब्रह्मलक्षणम् ॥
 सत्यं शौचं दया शौचं शौचमिन्द्रियनिग्रहः ।
 सर्वभूते दया शौचं तपश्शौचञ्च पञ्चमम् ॥
 प्रब्रह्मलक्षणसम्पन्न ईदृशो यो भवेद् द्विजः ।

तमहं ब्राह्मणं ब्रूयां शेषाः शूद्रा युधिष्ठिर ॥
न कुलेन न वा जात्या क्रियाभिर्ब्राह्मणो भवेत्
चण्डालोऽपि हि वृत्तस्थो ब्राह्मणः स युधिष्ठिर ॥

इत्यादि । तथा च कर्मकृतमेव ब्राह्मण्यमिति चेदत्र ब्रूमः—
एतेषु हि वचनेषु द्विजोद्देशेन गुणविशेषाणां विधानेन जातिब्रा-
ह्मण्यमेकमवश्यमूरीकर्तव्यम् । तथा च जातिब्राह्मणस्य सत उक्त-
विधानां गुणानां सम्पादेन श्रेष्ठत्वमित्येवाशयः, न तु कर्मकृतं
ब्राह्मण्यमिति । अत एव—

मात्रश्च ब्राह्मणश्चैव श्रोत्रियश्च ततः परम् ॥

अनूचानस्तथा भ्रूण ऋषिकल्प ऋषिमुनिः ॥

इत्येतेऽष्टौ समुद्दिष्टा ब्राह्मणाः प्रथमं श्रुतौ ।

तेभ्यः (षां) परः परः श्रेष्ठो विद्यावृत्तविशेषतः ।

इति याज्ञ०स्मृ०व्या०१।२०० । ब्राह्मणानुद्दिश्य—

ब्राह्मणानां कुले जातो जातिमात्रो यदा भवेत् ।

अतः क्रियाविहीनः स मात्र इत्यभिधीयते ।

एकोद्देश्यमतिक्रम्य वेदस्यादानवानृजुः ।

स ब्राह्मण इति प्रोक्तो निभृतं सत्रवान् घृणी ॥

एकां शाखां सकल्पां च षडभिरङ्गैरधीत्य च ।

षट्कर्मनिरतो विप्रः श्रोत्रियो नाम धर्मवित् ॥

वेदवेदाङ्गतत्त्वज्ञः शुद्धात्मा पापवर्जितः ।

शेषं श्रोत्रियवत्प्राप्तः सोऽनूचान इति स्मृतः ॥

अनूचानगुणोपेतो यज्ञस्वाध्याययन्त्रितः ।

भ्रूण इत्युच्यते प्राज्ञैः शेषभोजी जितेन्द्रियः ॥

लौकिकं वैदिकं चैव सर्वं ज्ञानमवाप्य यः ।

आश्रमस्थो वशी नित्यमृषिकलः इति स्मृतः ॥

ऊर्ध्वरेतास्तपस्युग्रो नियताशी त्वसंशयी ।

शापानुग्रहयोः शक्तः सत्यसन्धो भवेदृषिः ॥

निवृत्तः सर्वतत्त्वज्ञः कामक्रोधविवर्जितः ।

ध्यानस्थो निष्क्रियो दान्तस्तुल्यमृत्काञ्चनो मुनिः ॥

इति या० व्या० १।२०० देवलेन गुणैर्भेदाष्टकप्रतिपादन-
मुत्तरोत्तरं श्रेष्ठ्यप्रतिपादनं च सङ्गच्छते । अन्यथा त्वन्मते शूद्रत्व-
ब्राह्मणत्वादिजातेर्जन्मसिद्धत्वाभावेन तत्तत्कर्मानुष्ठाने शूद्रत्वं
ब्राह्मणत्वमित्येव सिद्धान्ताश्रयेण यस्य कस्य वा वेदाध्ययना-
दिकर्मभिस्तन्तमुद्दिश्योक्तैर्ब्राह्मण्यादिजातिमत्त्वसम्भवेन पूर्वोक्ति-
स्तथा 'न स्त्रीशूद्रौ वेदमधीयाताम्', इति तथा 'श्रवणे त्रपुजतुभ्यां
श्रोत्रपूरणमुच्चारणे जिह्वाच्छेदो धारणे हृदयविदारणम्,
इति ब्रह्मसूत्रशाकरभाष्य उक्तिस्तथा—'स्त्रीशूद्रद्विजबन्धूनां न
वेदश्रवणं मतम् । इति भारतमाख्यानं कृपया मुनिना कृतम्,
इति चोक्तिरयुक्ता स्यात् । मम तु शूद्रत्वादीनां जातीनां
जन्मसिद्धत्वेन कर्ममात्रसाध्यत्वाभावेन तथोक्तिर्युक्तैव ।
किञ्च त्वन्मते गुणैरेव कर्मणैव च जातिरित्यङ्गीकारेण पराधी-
नत्वमूर्खत्वाज्ञानशून्यत्वाविवेकित्वधर्माधर्मविचारशून्यत्वमन्दबुद्धि-
त्वसेवकत्वजडत्वाशुचित्वोपदेशानर्हत्वादिकानामेव शूद्रत्वप्रयोजक-
त्वेन तादृशाय शूद्राय वेदवागुपदेष्टव्येत्यर्थापर्योपदेशानर्हस्योपदे-
शोक्तेरस्या वेदवाचः स्वोक्तिव्याघातेनोन्मत्तप्रलपितत्वापत्तिः ।

किञ्चात एव—

‘शूद्रस्य द्विजशुश्रूषा परमो धर्म उच्यते ।

अन्यथा कुरुते किञ्चित्तद्भवेत्तस्य निष्फलम् ॥’

इति पराशरोक्तिः सङ्गच्छते । त्वन्मते तु कार्यान्तरकरणे सामर्थ्यरहितस्यैव शूद्रत्वेन तस्य शुश्रूषायामयोग्यत्वेन तस्याः परमधमत्वोक्तेस्तथा शुश्रूषातिरिक्तकार्यान्तरकरणे सामर्थ्यस्याप्यभावेन तदाश्रयणे तस्य नैष्कल्योक्तेश्चासङ्गतिः ।

नचैवं—शूद्रो ब्राह्मणतामेति ब्राह्मणश्चैति शूद्रताम् ।

क्षत्रियाज्जातमेवं तु विद्याद्वैश्यात्तथैव च ॥

इति (मनुः १ । ६५) तथा—

‘शूद्रो ब्राह्मणतामेति ब्राह्मणश्चैव शूद्रताम् ।

क्षत्रियो याति विप्रत्वं वैश्यं विद्यात्तथैव च ॥’

इति भविष्ये ब्राह्मपर्वणि ४० त्तमेऽध्याये, तथा—

‘योऽनधीत्य द्विजो वेदमन्यत्र कुरुते श्रमम् ।

स जीवन्नेव शूद्रत्वमाशु गच्छति सान्वयः ॥’

इति (मनु० २ । १६७) तथा—

‘शूद्रयो नौ हि जातस्य सद्गुणानुपतिष्ठतः ।

दैश्यत्वं भवति ब्रह्मन् क्षत्रियत्वं तथैव च ।

आर्जवे वर्तमानस्य ब्राह्मण्यमभिजायते ॥’

इति महाभारते चोक्तिरयुक्ता स्यात् । यथाविधितत्त्ववर्णो-
क्तमातापितृजन्यत्वादिगुणकस्यैव त्वन्मते तत्तज्जातिप्रयोजकत्वो-
क्तेरिति वाच्यम् ; अत्र ब्राह्मणतां शूद्रतां वैश्यत्वं क्षत्रियत्वमिति
शब्दानां ब्राह्मणतुल्यतां शूद्रतुल्यतां वैश्यतुल्यतां क्षत्रियतुल्यतां
चेति क्रमेणार्थाश्रयणेनारोपितक्षत्रियत्ववैश्यत्वशूद्रतामित्यर्थेनादो-
षात् । तत्र ब्राह्मणतौल्यं सव्यवहारयोग्यतयाऽऽदरणीयत्वादिना,
शूद्रतौल्यं वैदिककर्मानर्हत्वेन सव्यवहारायोग्यत्वेनानादरणीयत्वेन
पङ्क्त्यध्यावनत्वादिना, वैश्यतौल्यं तत्तदितरलोकोपकारकसाहित्य-

साध्येन, क्षत्रियतौल्यं ब्राह्मणापन्नित्वेन कार्यकरणेन दानादि-
ना च । यथा व्यङ्ग्यद्वाराथं कल्पिते गुरुप्रतिनिधौ गुरुतुल्यत्वमेव, न तु
गुरुत्वम् । यथा वा पत्युः श्राद्धे श्राद्धभोक्तारि पतितुल्यत्वम्, न तु
पतित्वम् । यथावा पत्न्याः श्राद्धे श्राद्धभोक्तारि न पत्नीत्वम्,
किन्तु तत्तुल्यत्वम्, यथा वा मातुः श्राद्धे श्राद्धभोक्तारि न मातृ-
त्वम्, किन्तु मातृतुल्यत्वम् । यथावा पितुः श्राद्धे श्राद्धभोक्तारि
न पितृत्वम्, किन्तु पितृतुल्यत्वम् । अत्र सर्वत्र तत्तत्तौल्यं तत्तत्कार्य-
प्रयोजकतत्तद्धर्मस्य तावत्कालपर्यन्तमेव । क्वचित्साक्षादाश्रय-
णात्, क्वचिदारोपाच्चेति दिक् । एवं च त्वन्मते वृत्तैरेव गुणैरेव
वा वृत्तगुणाभ्यामेव वा शूद्रत्वादीनामङ्गीकारे उक्तदोषध्रौव्यात्
जातिरेव शूद्रत्वादिरभ्युपगन्तव्येति सिद्धम् ।

ननु 'सन्ध्यां नोपासते ये तु ब्राह्मणो हि विशेषतः । स जीवन्नेव
शूद्रः स्यान्मृतः श्वा चैव जायते, इति (दक्षः) तथा 'अत उर्ध्वं
त्रयोऽप्येते यथाकालमसंस्कृताः । सावित्रीपतिता ब्राह्म्या भवन्त्या-
थेविगर्हिताः' इति (मनु० २।३६) वचनाभ्यामकृतसन्ध्यस्य शूद्रत्वं
तथोक्तकालेऽनुपनीतस्य ब्राह्म्यत्वं चोच्यते । तच्चैतन्न युज्यते,
सवर्णोऽसवर्णाजन्यत्वरूपतत्तल्लक्षणा नामत्र सद्भावेन ब्राह्मण-
त्वस्य क्षत्रियत्वस्य वैश्यत्वस्य च तत्राहानेः । न चाभ्यां ब्राह्मणे
ब्राह्मणत्वं शूद्रत्वं चेत्युभयं ब्राह्म्यत्वं ब्राह्मणत्वक्षत्रियत्वान्यतमत्वं
चास्तीत्युच्यत इति वाच्यम् ; आद्ये सर्वं वाक्यमिति न्यायेन शूद्र
एव स्यादित्यर्थस्यैव तेन वाच्यत्वात् । ब्राह्मणोऽब्राह्मणीजन्ये शूद्रो
ऽशूद्राजन्यत्वस्य चैकस्मिन् परस्परविरुद्धत्वेन तथोक्तयोगाच्च ।
द्वितीये 'तपःश्रुताभ्यां यो हीनो जातिब्राह्मण एव सः, इति तेन
तुल्यमिति सूत्रे महाभाष्ये वचनेन जात्या (जन्ममात्रेण) प्राप्त-

ब्राह्मण्यपेक्षया तपःश्रुतसम्बद्धोत्तमब्राह्मण्यप्राप्तियोग्योपनयनकालातिक्रमेणापकृष्टजातिमात्रब्राह्मण्यमेव स्यान्नोत्कृष्टब्राह्मण्यमित्याशयात् । न च छिन्नपुच्छे शुनि श्वत्वव्यवहारवदेकदेशविकृतन्यायेनात्राप्युत्तमब्राह्मण्यमस्त्येवेति वाच्यम् ; योनितपःश्रुतानां समुदितानां मुख्यसम्पादकानां मध्ये एकस्य योनिसम्बन्धस्य सत्त्वेऽप्यन्ययोर्द्वयोरभावेन भूयोऽभिव्यज्जकदर्शनाभावेनार्धविकारेऽर्धाधिकविकारे चैकदेशविकृतन्यायाप्रवृत्तेः । किञ्चातिदिश्यमानधर्मविरुद्धधर्मप्रयोज्यकार्याप्रवर्तकत्वस्यातिदेशस्वभावसिद्धत्वेन शूद्रत्वस्य ब्राह्मण्यस्यातिदेशो यत्र, तत्र तद्विरुद्धम् ब्राह्मणत्वं नेत्यदोषात् । न च सिंहो माणवक इत्यादाविवोभयथापि व्यवहारः स्यादेवाविरोधादिति वाच्यम् ; दृष्टान्तवैषम्यात् इति चेन्न; दत्तोत्तरत्वात् । न ह्यत्र वयं दृष्टान्तदाष्टान्तिकयोः किमपि वैषम्यं पश्यामः । शीलमात्रसम्पन्नो हि शूद्रोऽपि शीलसम्पन्नत्वात् ब्राह्मण्यभिन्नोऽपि ब्राह्मणपदेनैवं शीलरहितो ब्राह्मणोऽपि सेवादिगुणसम्पन्नत्वात् शूद्रपदेन चात्र व्यवहियते । यथा सिंहभिन्नोऽपि माणवकः सिंहगतगाम्भीर्यादिगुणयोगात्सिंहपदेन व्यवहियत इति न कोऽपि विशेषः ।

विचारत्रय्यां तु लौकिकसरण्या सरसमयं विषयो विचारित इति चातुर्वर्ण्यविषये विचारत्रयीवाक्यान्यपि यथावसरमत्र विलिखामः । तद्यथा—

“किं सन्ति वर्णाः ? किं त्वमन्धोऽसि ? स्थिरचरव्याप्ता अपि न दृश्यन्ते ? तर्हि कैदृश्यन्ते ? येषु न कामचारिता । तर्हि बहवः कामचारिणः ? तर्हि न पश्यन्ति यथा पशवः । पशवो हि गेहे गेहे भुञ्जते, न मनुष्याः । मनुष्यास्तु यथा हीरकादौ परीक्षयन्ति, तथा

सर्ववस्तुषु । परीक्षाक्रमं लब्धवता किं न परीक्षयेत् । कः क्रमः ? सत्त्वरजस्तमसां विवेकोऽनवद्यः क्रमः । इत्थं सः । सात्त्विकराजसः, राजससात्त्विकः, सात्त्विकतामसः, तामससात्त्विकः, इति प्रधानगुणभावेन वर्तमानां गुणां वर्णा उच्यन्ते । ते च क्रमेण ब्राह्मणक्षत्रियवैश्यशूद्राः । ज्ञानप्रधानो भोगगुणो ब्राह्मणः । भोगप्रधानो ज्ञानगुणः क्षत्रियः । लोभप्रधानो ज्ञानगुणो वैश्यः । मोहप्रधानः शान्तिगुणः शूद्रः । आद्योऽस्तमः सन्धिप्रवेशि, रज इतरयोः । ननु किं गुणा एव जातयो ब्राह्मणत्वादयः ? तत्त्वेऽन्यत्र गुणेषु सत्त्वेऽपि न वर्णा ब्राह्मणादय इति चेत्, सन्ति गुणा अन्यत्रापि खण्डे देशे वा, परन्तु न तेषां विवेकः । ननु त्वदुक्तविवेके सति स्युर्ब्राह्मणादय इति चेत्, स एव तु दुर्लभः । ननु सत्यपि विवेके ज्ञानपराक्रमादयो न दृश्यन्ते । दृश्यन्ते यथाकालम् । यथा नद्यो बहुगम्भीरा अपीदानीं पानोपकलप्तिमात्रजलाः, तथा ज्ञानपराक्रमादयः कालपरतन्त्रा इति ।

तत्रैवाग्रेऽपि—“आस्तां प्रसक्तानुप्रसक्तम् । प्रकृतन्तु सति गुणविवेकेऽन्यत्रापि ब्राह्मणादयो वर्णा उत्तिष्ठेरन्निति पूर्वपक्षस्योत्तरम् । तदिदम्—यत् भूयान् वर्णविवेकः, तत्रैव कालमहिम्ना विलोपप्रसङ्गः । कथमन्यत्र तत्सम्भव इति चिन्त्यम् । आकस्मिकस्य स्थायित्वायोगात् । यथाकथञ्चित्सम्भवेऽपि न ब्राह्मणत्वादिजातयः सिद्ध्यन्ति । गुणानां जात्युपाधीनां न जातित्वम् ; गुणानां परिणामित्वाज्जातीनां नित्यत्वात् । ननु द्वे एव जाती स्त्रीत्वं पुंस्त्वं चेति । कथम् ? आकारभेदात् । नहि बह्व्यो जातय उररीकृताः । डित्थत्वाद्याकारभेदजायतेः । यद्युपाधिभेदो जातिभेदहेतुस्तर्हि स्वभावभेदोऽपि जातिभेदहेतुरिति वचनमप्रतिबद्धम् ।

नन्वङ्गीक्रियन्ते जातयः । फलानि तु न दृश्यन्ते । मा दृश्यन्तां फलानि, जातयस्त्वङ्गीकार्या एवाम्रत्वादिवत् । यतस्तेषामाम्रादीनां पूर्णं रूपं फलकाले, तदभावेऽपीतरत्र काले आम्रत्वादि । तथा ज्ञानपराक्रमनीतिनैपुण्यसेवाकौशलरूपफलादर्शनेऽपि ब्राह्मणत्वादयोऽवगन्तव्याः; कालान्तरे फलसम्भवात् । जातिव्यञ्जकोपाध्युपलम्भो यावद्यथाकथञ्चिदपि । व्यञ्जकोपाधीनां कालतन्त्रत्वेन बलाबलं कादाचित्कम् । यदा तु न किञ्चिदभिव्यञ्जकम्, तदा नाङ्गीकार्या जातयः । तथाच न कामचारिता ब्राह्मणादिषु” इति ।

अन्ते चास्माकं वज्रसूच्युपनिषदर्थविवेचनमेकमेवावशिष्टमिति तत्करणेन प्रकृतं विषयमुपसंहर्तुमिच्छामः । तत्र प्रथमं वज्रसूच्युपनिषदेव यथाक्षरं विलिख्यते । तद्यथा—

“ब्रह्मक्षत्रियवैश्यशूद्रा इति चत्वारो वर्णाः, तेषां वर्णानां ब्राह्मण एव प्रधान इति वेदवचनानुरूपं स्मृतिभिरप्युक्तम् । तत्र चोद्यमस्तिको वा ब्राह्मणो नाम ? किं जीवः, किं देहः, किं जातिः, किं ज्ञानं, किं कर्म, किं धार्मिक इति ? तत्र प्रथमो जीवो ब्राह्मण इति चेत्तन्न ; अतीतानागतानेकदेहानां जीवस्यैकरूपत्वात्, एकस्यापि कर्मवशादनेकदेहसम्भवात्, सर्वशरीराणां जीवस्यैकरूपत्वाच्च । तस्मान्न जीवो ब्राह्मण इति । तर्हि देहो ब्राह्मण इति चेत्तन्न ; आचण्डालादिपर्यन्तानां मनुष्याणां पाञ्चभौतिकत्वेन देहस्यैकरूपत्वात्, जरामरणधर्माधर्मादिसाम्यदर्शनात्, ब्राह्मणः श्वेतवर्णः क्षत्रियो रक्तवर्णो वैश्यः पीतवर्णः शूद्रः कृष्णवर्ण इति नियमाभावात्, पित्रादिशरीरदहने पुत्रादीनां ब्रह्महत्यादिदोषसम्भवाच्च । तस्मान्न देहो ब्राह्मण इति । तर्हि जातिर्ब्राह्मण इति

चेत्तन्ना ; तत्र जात्यन्तरजन्तुष्वनेकजातिसम्भवा महषयो बहवः सन्ति । ऋष्यशृङ्गो मृग्यः । कौशिकः कुशात् । जाम्बूको जम्बूकात् । वाल्मीको वल्मीकात् । व्यासः वैवर्तकन्यायाम् । शशपृष्ठात् गौतमः । वसिष्ठ उर्वश्याम् । अगस्त्यः कलशे जात इति श्रुतत्वात् ।

एतेषां जात्या विनाप्यग्रे ज्ञानप्रतिपादिता ऋषयो बहवः सन्ति । तस्मान्न जातिब्राह्मण इति । तर्हि ज्ञानं ब्राह्मण इति चेत्तन्न ; क्षत्रियादयोऽपि परमार्थदर्शिनोऽभिज्ञा बहवः सन्ति । तस्मान्न ज्ञानं ब्राह्मण इति । तर्हि कर्म ब्राह्मण इति चेत्तन्न ; सर्वेषां प्राणिनां प्रारब्धसंचितागामिकर्मसाधर्म्यदर्शनात् । कर्माभिप्रेरिताः सन्तो जनाः क्रियाः कुर्वन्तीति । तस्मान्न कर्म ब्राह्मण इति । तर्हि धार्मिको ब्राह्मण इति चेत्तन्न ; क्षत्रियादयो हिरण्यदातारो बहवः सन्ति । तस्मान्न धार्मिको ब्राह्मण इति । तर्हि को वा ब्राह्मणो नाम ? यः कश्चिदात्मानमद्वितीयं जातिगुणक्रियाहीनं षड्मिषडभावेत्यादिदोषरहितं सत्यज्ञानानन्तानन्दस्वरूपं स्वयं निर्विकल्पमशेषकल्पाधारमशेषभूतान्तर्यामित्वेन वर्तमानमन्तर्बहिःश्चाकाशवदनुस्यूतमखण्डानन्दस्वभावमप्रमेयमनुभवैकवेद्यमपरोक्षतया भासमानं करतलामलकवत्साक्षादपरोक्षीकृत्य कृतार्थतया कामरागादिदोषरहितः शमदमादिसम्पन्नो भावमात्सर्यतृष्णाशामोहरहितो दम्भाहंकारादिभिरसस्पृष्टचेता वर्तते । एवमुक्तलक्षणो यः, स एव ब्राह्मण इति श्रुतिस्मृतिपुराणेतिहासानामभिप्रायः । अन्यथा हि ब्राह्मणत्वसिद्धिर्नास्त्येव” इति ॥

[ब्रह्मर्षित्वस्य
ब्राह्मणजातिरूपत्वा
भावे प्रमाणपरी-
क्षणम्]

एतेन—विश्वामित्रब्राह्मण्यमपि व्याख्यातम् ।
विश्वामित्रस्य हि ऋचोकमहर्षेरनुग्रहविशेषेण
ब्रह्मर्षित्वमेव प्राप्तम्, न तु ब्राह्मण जातिरिति
केचन मन्यन्ते । एतेषामयमाशयः—सत्यम्—

किमेतदिति तत्त्वेन प्रब्रूहि भरतर्षभ ।

देहान्तरमनासाद्य कथं स ब्राह्मणोऽभवत् ॥

श्रूयतां पार्थ तत्त्वेन विश्वामित्रो यथा पुरा ।

ब्राह्मणत्वं गतस्तात ब्रह्मर्षित्वं तथैव च ॥

तस्मात्सा ब्राह्मणं श्रेष्ठं माता ते जनयिष्यति ॥

इति प्रश्नोत्तरादिभिर्विश्वामित्रस्य ब्राह्मणत्वजातिरपि समु-
त्पन्नेति प्रतीयते, तथापि वयम्प्रश्यामो विश्वामित्रस्य ब्रह्मर्षित्वमेव
तस्मिन् शरीरे समुत्पन्नम्, न तु ब्राह्मणत्वम् । ब्रह्मर्षित्वप्रयुक्तैव
ब्राह्मणत्वप्रसिद्धेरपि । अत एव—विश्वामित्रं चाजनयद्गुणाभिभा-
र्या यशस्विनी । ऋषेः प्रसादाद्राजेन्द्रब्रह्मर्षि ब्रह्मवादिनम् ॥ इति—
ब्रह्मर्षित्वेनैव विश्वामित्रोत्पत्तिराम्नायमानोपपद्यते । अन्यथा हि
तद्विरोध आपद्येत । स्पष्टं च ब्राह्मणत्वजातिर्विश्वामित्रस्य
नासीदित्यनुशासनपर्वणि पूर्वोक्तश्लोकादनन्तरमेव सप्तमाध्याये वि-
वेचितम् । तद्यथा—

ततो ब्राह्मणतां यातो विश्वामित्रो महातपाः ।

क्षत्रियः सोऽप्यथ तथा ब्रह्मवंशस्य कारकः ॥ इति ॥

अनेन स्पष्टमिदं प्रतिपाद्यते क्षत्रियस्यैव सतो विश्वामित्रस्य
ब्रह्मर्षेर्ब्रह्मवंशकारकत्वमिति । ब्रह्मर्षेस्तु क्षत्रियस्यापि शास्त्रप्रामा-
ण्येन पौत्रमारभ्य ब्राह्मण्यमिति सप्तमानन्तरं च ब्राह्मणोत्तमत्वं
चेति वीतहृव्योपाख्योने स्पष्टमेव सूच्यतेऽनन्तराध्याये । तद्यथा—

भृगोर्वचनमात्रेण स च ब्रह्मर्षितां गतः ।

वीतहव्यो महाराज ब्रह्मवादित्वमेव च ॥

तस्य गृत्समदः पुत्रो रूपेणेन्द्र इवापरः ।

शक्रस्त्वमिति यो दैत्यैर्निगृहीतः किलाभवत् ॥

ऋग्वेदे वतते चाग्रथा श्रुतियस्य महात्मनः ।

यत्र गृत्समदो राजन् ब्राह्मणैः स महीयते ॥

स ब्रह्मचारी विप्रर्षिः श्रीमान् गृत्समदोऽभवत् ।

पुत्रो गृत्समदस्यापि विप्रः सावैनसोऽभवत् ॥

सावैनसस्य पुत्रो वै वितस्त्यस्तस्य चात्मजः ।

वितस्त्यस्य सुतस्तस्य शिवस्तस्यात्मजोऽभवत् ॥

श्रवास्तस्य सुतश्चर्षिः श्रवसश्चाभवत्तमः ।

तमसश्च प्रकाशोऽभूत्तनयो द्विजसत्तमः ॥

एष ते कथितो वंशो राजन् गार्त्समदो मया ।

विस्तरेण महाराज किमन्यदनुपृच्छसि ॥ २६७ ॥

इति । अत्र हि वीतहव्ये तत्पुत्रे च ब्रह्मर्षित्वं प्रतिपाद्य गृत्समदपुत्रस्य सावैनसस्यैव यद्विप्रत्वमाम्नायते, यच्च गृत्समदा-
त्समस्यैव द्विजोत्तमत्वमाम्नायते, यदपि च—एष ते कथितो
वंशो राजन् गार्त्समदो मया—इति वंशस्य गृत्समदानन्तरमेव
प्रवृत्तिरिति प्रतिपादितम्, तत्सर्वं ब्रह्मर्षीणां गोत्रप्रवर्तकत्वे मन्त्र-
द्रष्टृत्वे च महर्षीणां दैवतस्य वाऽनुग्रहविशेषेण सत्यपि ब्रह्मवंश-
कारकत्वं पुत्रद्वारैव । तत्रापि पुत्रतः सप्तमस्यैव मुख्यं ब्राह्मणत्व-
मिति च स्पष्टमेव गमयति । अन्यथा हि “वीतहव्यश्च नृपतिः
श्रुतो मे विप्रतां गतः । तदेव तावद्गङ्गां य श्रोतुमिच्छाम्यहं विभो”
इति वीतहव्यब्राह्मणप्रश्ने कथं ‘एष ते कथितो वंशो राजन् गार्त्स-

मदो मया, इति वीतहव्यवंशोऽयमित्युपसंहारमकृत्वा गात्समदवंश इति गृत्समदमारभ्यैव वंशानुकीर्तनमुपपद्यते ? अतोऽवश्यमिद-
मूरीकर्तव्यं यत्—क्षत्रियाणां विश्वामित्रादीनामन्यजातीयानां व्या-
सादीनां च ब्रह्मर्षित्वप्रयुक्तो गौण एव ब्राह्मणत्वव्यवहारो न तु
मुख्यो ब्राह्मणत्वजातिनिबन्धन इति ।

[उक्तार्थे आष्टिषे- व्यक्तं चैतदार्ष्टिषेणोपाख्यानेऽपि संसूच्यते ।
णोपाख्यानोपष्टम्भः तद्यथा शल्यपर्वणि चत्वारिंशत्तम एकचत्वारिंश-
त्तमे चाध्याये—

यत्रार्ष्टिषेणः कौरव्य ब्राह्मण्यं संशितव्रतः ।

तपसा महता राजन् प्राप्तवानृषिसत्तमः ॥३६॥

सिन्धुद्वीपश्च राजर्षिर्देवापिश्च महातपाः ।

ब्राह्मण्यं लब्धवान्यत्र विश्वामित्रस्तथा मुनिः ३७

जनमेजय उवाच—

आर्ष्टिषेणस्तथा ब्रह्मन् विपुलं तप्तवांस्तपः ।

सिन्धुद्वीपे कथं चापि ब्राह्मण्यं लब्धवांस्तथा ॥३८॥

देवापिश्च कथं ब्रह्मन् विश्वामित्रश्च सत्तमः ।

तन्ममाचक्ष्व भगवन् परं कौतूहलं हि मे ॥३९॥

पुरा कृतयुगे राजन् आर्ष्टिषेणो द्विजोत्तमः ।

वसन् गुरुकुले नित्यं नित्यमध्ययने रतः ॥४०॥

तस्य राजन् गुरुकुले वसतो नित्यमेव च ।

समाप्तिं नागमद्विद्या नापि वेदा विशां पत्ने ॥४१॥

स निर्विण्णस्ततो राजन् तपस्तेपे महातपाः ।

ततो वै तपसा तेन प्राप्य वेदाननुत्तमान् ॥ ५ ॥

स विद्वान् वेदयुक्तश्च सिद्धश्चाप्यृषिसत्तमः ।

तत्र तीर्थे वरान् प्रादात् त्रीनेव सुमहातपाः ॥
 अस्मिंस्तीर्थे महानद्यां अद्यप्रभृति मानवः ।
 आप्लुतो वाजिमेधस्य फलं प्राप्स्यति पुष्कलम् ॥
 अद्यप्रभृति नैवात्र भयं व्यालाद्भविष्यति ।
 अपि चाल्पेन कालेन फलं प्राप्स्यति पुष्कलम् ।
 एवमुक्त्वा महातेजा जगाम त्रिदिवं मुनिः ।
 एवं सिद्धः स भगवानार्ष्टिषेणः प्रतापवान् ॥
 तस्मिन्नेव तदा तीर्थे सिन्धुद्वीपः प्रतापवान् ।
 देवापिश्च महाराज ब्राह्मण्यं प्रापतुर्महत् ॥
 तथाच कौशिकस्तात तपो नित्यो जितेन्द्रियः ।
 तपसा वै सुतसेन ब्राह्मणत्वमवाप्तवान् ॥ ११ ॥

अत्र हि सन्दर्भे आर्ष्टिषेणादीनां कथं ब्राह्मण्यमिति प्रश्नोत्तर-
 रदानमुखेनार्ष्टिषेणस्य सर्वविद्याऽनधिगमेन दुःखितस्य तपसा सर्व-
 विद्यावासिरेव वर्णिता, न तु ब्राह्मणत्वजातिरिति सर्वविदितमिदम् ।
 अत्र च प्रश्नोत्तरयोर्त्रैयधिकरण्यवारणार्थं इदमवश्यमूरीकर्तव्यं
 यत् विद्यावासिरूपमेव ब्राह्मण्यमार्ष्टिषेणविश्वामित्रादीनां विव-
 क्षितम्, न तु ब्राह्मणत्वजातिरिति । तथाच विश्वामित्रादीनामपि
 न ब्राह्मणत्वजातिरित्येव सिद्धान्तो युक्तः । एवञ्च सति ह्यानशास-
 निके पर्वणि—

“ब्राह्मणत्वं गतस्तात ब्रह्मर्षित्वं तथैव च (अ० ७)
 ततो ब्राह्मणतां यातो विश्वामित्रो महातपाः ॥
 विश्वामित्रो महाराज यथा ब्राह्मणतां गतः ।
 राजर्षिर्दुर्लभं प्राप्तो ब्राह्मण्यं लोकसत्कृतम् ॥
 कथं प्राप्तं महाराज क्षत्रियेण महात्मना ।
 विश्वामित्रेण धर्मात्मन् ब्राह्मणत्वं नरर्षभ ॥”

इत्यादिवचनेषु ब्राह्मणतादिपदेन ब्राह्मणशब्देन व्यवहार एव विवक्षितो न तु ब्राह्मणत्वजातिरिति सिद्धमिति न कोऽपि विरोधः ।

परं तु—विश्वामित्रादीनां ब्राह्मणत्वजात्यङ्गीकारेऽपि न दोष इति धर्मप्रदीपीयजातिविवेकाद्यनुसारेण वणयन्ति । सर्वथा त्वीश्वरप्रसादसाध्यस्मरणलक्षणब्राह्मण्यं विश्वामित्रादीनामिव नेदानीन्तनानां शान्त्यादिगुणमात्रसम्पन्नानां सम्भवति ।

[इदानीमपि चातुर्वर्ण्यसंस्मरणम् ।] अत्रावसरेऽस्माभिरिदमेव सूच्यते—यदिदानीं यदा शान्त्यादिगुणसम्पन्ना सर्वश्रोतस्मातधर्मानुष्ठानपरा ब्राह्मणा विरलविरला वर्तन्ते, तदाऽपि न चातुर्वर्ण्यभावः । उक्तं हि महाभारतेऽनुशासनपर्वणि इन्द्रमतङ्गसंवादे—

ततस्तु द्विशते काले लभते काण्डपृष्ठताम् ।

काण्डपृष्ठश्चिरं कालं तत्रैव परिवर्तते ॥

ततस्तु त्रिशते काले लभते जपतामपि ।

तां च प्राप्य चिरं कालं तत्रैव परिवर्तते ॥

ततश्चतुःशते काले श्रोत्रियो नाम जायते ।

इति । अनेन हि जपतामात्रलाभेनापि कश्चनोत्कृष्टः प्रतिपाद्यत एव । जपतापदेन च गायत्रीजपानुष्ठायित्वमेव विवक्ष्यत इत्युक्तश्लोकव्याख्यायां स्पष्टम् । तथाच गायत्रीजपमात्रसत्त्वानामपि बहुनामवस्थानमात्रेणापि चातुर्वर्ण्यं व्यवस्थितं वर्तत इत्युरीकतव्ये इदानीं यदा तत्र तत्राग्निहोत्रवैश्वदेवसर्पबल्युपाकर्मादिवहुविधकमजातानां श्रद्धयाऽनुष्ठानं वर्तते, तदा कथं वा चातुर्वर्ण्यं न परिपालनीयमिति सर्व एव विवेचयन्तु । सर्वथा तु चातुर्वर्ण्यं न कर्मकृतम्, किन्तु स्वभावसिद्धमेव ।

एतेन—वज्रसूच्युपनिषदपि—व्याख्याता । तत्र
 [वज्रसूच्युपनिष-
 त्परीक्षणम्] हि प्रथमं ब्रह्मचत्रियवैश्यशूद्रा इति चत्वारो वर्णा-
 स्तेषां ब्राह्मणी मुख्यः, तस्य मुख्यत्वे किं निमित्तमिति खलूपक्रमो
 वर्तत इति कथं चातुर्वर्ण्याब्धवस्थायामुक्तश्रुतिः प्रमाणं भवति ?
 यत्तु तत्र जात्यादिन निमित्तमिति वर्णितम्, तदिदमस्कर्षनिमित्त-
 त्वं जन्ममात्रादेर्नास्ति, किन्तु ब्रह्मज्ञानत एवेत्याशयमेव । नहि
 नित्यशुद्धबुद्धादिब्रह्मस्वरूपज्ञाननिमित्तं ब्राह्मण्यं कर्माधिकारप्रयो-
 जकम्, प्रत्युत तद्विरुद्धमेवेति कर्माधिकारप्रयोक्तं ब्राह्मण्यादिकं
 व्यवहारतिष्ठैरादरणीयं जातिकृतमित्यङ्गीकारे न कोऽपि विरोधः ।

यत्तु [भविष्यत्पुराणायुप-
 ष्टव्यपूर्वपक्षस्य तत्त-
 त्पुराणैरेव निरासः] तानि तत्र पूर्वपक्षप्रकरणगतान्येव वर्तन्ते, न तु
 सिद्धान्तप्रकरणगतानि । अयमत्र सिद्धान्तप्रकर-
 णगतो ग्रन्थसन्दर्भः । तद्यथा—

ब्रह्मोवाच—

इदं श्रुणु मया ख्यातं तर्कपूर्वमिदं वचः ।

युष्माकं संशये जाते कृते वै जातिकर्मणोः ॥

पुनर्धम्मि निबोधध्वं समासान्न तु विस्तसत् ।

संसिद्धिं यान्ति मनुजा जातिकर्मसमुच्चयात् ॥

सिद्धिं गच्छेद्यथा कार्यं दैवकर्मसमुच्चयात् ।

एवं संसिद्धिमायाति पुरुषो जातिकर्मणोः ॥

इत्येवमुक्त्वान् पूर्व शिष्याणां बोधने पुरा ।

योगीश्वरो महातेजाः समासान्न तु विस्तसत् ।

सुमन्तुर्वाच—

इति पृष्टः पुरा ब्रह्मा ऋषीन् प्रोवाच भारत ।

स वितकमिदं वाक्यं विप्रर्षं जातिकर्मणोः ॥

तस्मात्स्वयो महाबाहो न कार्यो विस्मयो नृप ।

कातिकेयं प्रति सदा देवानां दुविदा गतिः ॥

इति भ० पु० ब्राह्मप० षष्टिकल्पे ४५ त्तमेऽध्याये ॥

अनेन च स्पष्टमिदमवगम्यते यत्केवलं न जातिर्न वा कर्म विवेकहेतुः, किन्तुभयमपि । न ह्यत्र जातिनिषेधे केवलकर्मणैव जातिभेदसाधने च तात्पर्यम् । अन्यथा पूर्वोक्तेषु सन्दर्भेषु संस्कारादीनां जातिभेदनिमित्तत्वमतिप्रसङ्गेन व्यवस्थापितम्, तत्कथमिवोपपद्येत ? अन्यथा कर्मणैव ब्राह्मणयादिकं यदि ग्रन्थकृतोऽभिप्रेतम्, तर्हि शूद्रेष्वपि दृश्यमानत्वादध्ययनादिकं न निमित्तमिति व्यवस्थापनमसङ्गतमेव स्यात् । तदयं निष्कर्षः—यद्यपि ब्राह्मणमातापितृकत्वादिनापि जातिनिर्णयो भवति, तथापि कर्माधिकारप्रयोजकं ब्राह्मण्यं नोक्तजन्ममात्रेण, किन्तु जन्मकर्मोभाभ्यामपि । तथा च क्षत्रियादीनामपि कर्मते उत्कर्षे समानेऽपि ब्राह्मणानां जात्याप्युत्कर्षो वर्तते एवेति न दोषः । अनेन च विश्वामित्रब्राह्मण्यमपि व्याख्यातम् । तस्यापि तपोविशेषादिना मन्त्रसिद्ध्यादिरूपब्राह्मण्यमात्रलाभो न तु जातितोऽपि ब्राह्मण्यलाभ इत्यत्रैव पर्यवसानात्, अन्यथा विश्वामित्रब्राह्मण्यं कथमित्युपकन्योभयकृत एव ब्राह्मण्यादिविवेक इत्युपसंहारस्य च विरोधात् । यथा च विश्वामित्रादीनां ब्राह्मण्यं सर्वविद्याप्राप्तिनिमित्तं गौणमेव विवक्षितम्, तथा महाभारते शल्यपर्वान्तर्गतवष्टिषेणादिब्राह्मण्यादिग्रन्थविवेचनेनापि पूर्वमेव विवेक्षितम् । सर्वथा तूक्तभविष्यत्पुराणगतानां केषाञ्चन श्लोकानां पूर्वपक्षप्रकरणगतानामेवावष्टम्भेन कर्मकृतमेव ब्राह्मण्यमित्यादिज्यवस्थापनमधुनातनानां पूर्वापरसन्दर्भाप-

र्यालोचननिबन्धनमेव, नतु वस्तुतत्त्वविज्ञाननिबन्धनम् । कथम-
न्यथा प्रथमाध्यायादौ जातिमात्रेणापि ब्राह्मणादीनामुत्कर्षप्रतिपा-
दनमुक्तपुराणगतमुपपद्येत ?

एतेन—(अविष्य० पु० १८४)

सर्ववेदमयं विप्रं सर्वलोकमयं तथा ।

प्रमाप्यावगतं वीरं ब्राह्मणं न परीक्षयेत् ॥ ३७ ॥

तस्मात्संपूजयेदेनं न गुणांस्तस्थ चिन्तयेत् ।

केवलं चिन्तयेज्जातिं न गुणान् विनतात्मज ॥ ३८ ॥

तस्मादासन्नयेत्पूर्वं आसन्नं ब्राह्मणं बुधः ।

यस्त्वासन्नमतिक्रम्य ब्राह्मणं प्रतिताडते ॥ ३९ ॥

दूरस्थान् पूजयेन्मूढो गुणाढ्यो नरकं व्रजेत् ।

त्रयाणामपि वर्णानां जन्मतो ब्राह्मणः प्रभुः ॥

संसृष्टा ब्राह्मणाः पूर्वं तपस्तप्त्वा द्विजोत्तमाः ॥ १ ॥

जन्मना चोत्तमोऽयं च सर्वाचां ब्राह्मणोऽर्हति ॥ ३ ॥

यस्माद्विष्णुमुखाद्विप्रः समुद्भूतः पुरा द्विजाः ॥ १३ ॥

इति द्वितीयखण्डे पञ्चमाध्याये ॥ तथा—द्विती-

याध्याये—

लोकस्येह विवृद्धं यथं मुखब्राह्मरूपादतः ॥ ५१ ॥

ब्रह्म क्षत्रं तथा चोभौ वश्यशूद्रौ नृपोत्तम ॥ ५२ ॥

सर्वस्य राजन् सर्गस्य गुप्त्यथ च महाद्युते ।

मुखब्राह्मरूपादानां पृथक्कर्माण्यकल्पयत् ॥ १२० ॥

अध्यापनमध्ययनं यजनं याजनं तथा ।

दानं प्रतिग्रहं चैव ब्राह्मणानामकल्पयत् ॥ १२१ ॥

प्रजानां पालनं राजन् दानमध्ययनं तथा ।

विषयेषु प्रसक्तिं च तथेज्यां क्षत्रियस्य तु ॥ १२२ ॥

पशूनां रक्षणां दानमिज्याऽध्ययनमेव च ।

वणिक्पथं कुसीदं च वैश्यस्य कृषिरेव च ॥ १२३ ॥

एकमेव तु शूद्रस्य कर्म लोके प्रकीर्तितम् ।

एतेषामेव वर्णानां शुश्रूषामनुपूर्वशः ॥ १२४ ॥

पुरुषस्य सदा श्रेष्ठं नाभेरुर्ध्वं नृपोत्तम ।

तस्मादपि शुचितरं मुखं तात स्वयम्भुवः ॥ १२५ ॥

तस्मान्मुखादिद्वजो जात इतीयं वैदिकी श्रुतिः ॥ १२६ ॥

त्रयाणामिह वर्णानां भावाभावाय च द्विजः ।

भवेद्राजन् सन्देहः तुष्टो भावाय वै द्विजः ॥ १२७ ॥

अभावाय भवेत्कुक्षस्तस्मात्पूज्यतमो द्विजः ॥ १२८ ॥

ब्रह्मत्वं कीदृशं विप्रो ब्रह्मलोकं च गच्छति ।

नाममात्रोऽथ किं विप्रो ब्रह्मत्वं ब्रह्मणः सदा ॥

याति ब्रह्मन् गुणाः के स्युर्ब्रह्मप्राप्तौ यथोच्यताम् ॥

सुमन्तुः—

ये प्रोक्ता वेदशास्त्रेषु संस्कारा ब्राह्मणस्य तु ।

गर्भाधानादयो ये च संस्कारा यस्य पार्थिव ॥ १४२ ॥

चत्वारिंशत्तथाष्टौ च निर्वृत्ताः शास्त्रतो नृप ।

स याति ब्रह्मणः स्थानं ब्राह्मणत्वं च मानद ॥

संस्काराः सर्वथा हेतु ब्रह्मत्वे नात्र संशयः ॥ १४३ ॥

जातकर्मादिसंस्कारान् वर्णानामनुपूर्वशः । “अ० ३”

गर्भाष्टमेऽब्दे कुर्वीत ब्राह्मणस्योपनायनम् ।

गर्भादेकादशे राजन् क्षत्रियस्य विनिदिशेत् ॥ १५ ॥

द्वादशेऽब्दे तु गर्भात् वैश्यस्य व्रतमादिशेत् ।

- ब्रह्मवर्चसकामेन कार्यं विप्रस्य पञ्चमे ॥ १६ ॥
 बलार्थिना तथा राज्ञः षष्ठेऽब्दे कार्यमेव हि ।
 अथेकामेन वैश्यस्य अष्टमे कुरुनन्दन ॥ १७ ॥
 आपोडंशाद् ब्राह्मणस्य सावित्री नातिवर्तते ।
 द्वाविंशतेः क्षत्रबन्धोराचतुविंशतेर्विशः ॥ १८ ॥
 भवन्ति राजंश्चर्माणि व्रतिनां विविधानि च ।
 कर्णारसैरववास्तानि ब्रह्मक्षत्रविंशं नृप ॥ २१ ॥
 वसिरिंश्चानुपूर्व्येण वस्त्राणि विविधानि च ।
 ब्रह्मक्षत्रविंशो राजन् शणक्षौमाविकानि च ॥ २२ ॥
 मौञ्जी त्रिवृत्समा श्लक्ष्णा कार्या विप्रस्य मेखला ।
 क्षत्रियस्य च मौर्वी ज्या वैश्यस्य शण्णतान्तवी ॥ २३ ॥
 मुञ्जालाभे तु कर्तव्या कुशाश्मन्तकंबलवज्रैः ।
 त्रिवृता ग्रन्थिनैर्केन त्रिभिः पञ्चभिरेव च ॥ २४ ॥
 कार्पासमुपवीतं स्याद्विप्रस्योर्ध्ववृत्तं त्रिवृत् ।
 शणसूत्रमयं राज्ञो वैश्यस्याविकसौत्रिकम् ॥ २५ ॥
 ब्रह्मणो बल्लवपालाशौ तृतीयं पञ्चक्षजं नप ।
 वाटखादिरो क्षत्रियस्तु तथान्यं वेतसोद्भवम् ॥ २६ ॥
 पैलवौदुम्बरौ वैश्यस्तथाश्वत्थजमेव च ।
 दण्डानेतान्महाबाहो धर्मताडहन्त धारितुम् ॥ २७ ॥
 केशान्तिको ब्राह्मणस्य दण्डः कार्यः प्रमाणतः ।
 ललाटसंमितो राज्ञः स्यात्तु नासान्तिका विशः ॥ २८ ॥
 २६ अध्याये प्रतिसर्गखण्डे—
 कल्हिकनो वदनाज्जातो ब्राह्मणो वर्ण एव च ।
 बाह्योः क्षत्रं विशो जान्वोः शूद्रो वर्णस्तदङ्घ्रियोः ॥

गौरो रक्तस्तथा पीतः श्यामस्ते ब्राह्मणादयः ।
देव्याः शक्तिं समाधाय जनिष्यन्ति सुतान् ब्रह्मन् ॥
एकविंशत् किष्किमिता मनुजा धर्मरूपिणः ।
जातिधर्मं समादाय यजिष्यन्ति सुरान् मुदा ॥

इत्यादिवचनानि—व्याख्यातानि । तथाच भविष्यत्पुराण-
मपि न कर्मब्राह्मण्यादावनुकूलम् । किम्बहुना सर्वाण्यपि पुराणानि
जातिव्यवस्थां पुरस्कृत्यैव प्रवृत्तानि । सवत्रापि हि जन्मत एव
सांकर्यान्नापितादिजातिविशेषाम्नानं हि दृश्यत एव । तत्र निद-
शनाथ केवलं ब्रह्मवैवर्तपुराणवचनानि संगृह्यन्ते । तद्यथा—

श्रीब्रह्मवैवर्ते दशमाध्याये सौतिरुवाच—

भृगोः पुत्रश्च च्यवनः शुक्रश्च ज्ञानिनां वरः ।
कृत्तोरपि क्रिया भार्या बालखिल्यानसूयत ॥ १ ॥
त्रयः पुत्राश्चाङ्गिरसो बभूवुमु निसत्तमाः ।
बृहस्पतिरुत्तमश्च शम्बरश्चापि शौनकः ॥ २ ॥
वसिष्ठस्य सुतः शक्तिः शक्तेः पुत्रः पराशरः ।
पराशरस्युतः श्रीमान् कृष्णाद्वैपायनो हरिः ॥ ३ ॥
व्यासपुत्रः शिवांशश्च शुकश्च ज्ञानिनां वरः ।
विश्रवाश्च पुलस्त्यस्य यस्य पुत्रो धनेश्वरः ॥ ४ ॥
शौनक उवाच—

अहो पुण्यं त्रिदुषामतीव दुर्गमं वचः ।
न बुद्धं वचनं किञ्चिद्धनेन जन्मपूर्वकम् ॥ ५ ॥
अधुना कथितं जन्म धनेशस्येश्वरादिदम् ।
पुनर्भिन्नकर्म जन्म ब्रवीषि कथमेव माम् ॥ ६ ॥

सौतिरुवाच—

बभूवुरेते दिक्पालाः पुरा च परमेश्वरात् ।

पुनश्च ब्रह्मशापेन स च विश्रवसः सुतः ॥ ७ ॥

गुरवे दक्षिणां दातुमुत्तथ्यश्च धनेश्वरम् ।

ययाचे कोटिस्वर्णं च यत्नतश्च प्रचेतसे ॥ ८ ॥

धनेशो विरसो भूत्वा तस्मै तद्दातुमुद्यतः ।

चकार भस्मसाद्विप्र पुनर्जन्म ललाभ सः ॥ ९ ॥

तेन विश्रवसः पुत्रः कुबेरश्च धनाधिपः ।

रावणः कुम्भकर्णश्च धार्मिकश्च विभीषणः ॥ १० ॥

पुलहस्य सुतो वात्स्यः शाण्डिल्यश्च रुचेः सुतः ।

सावर्णिर्गौतमाञ्जज्ञे मुनिप्रवर एव सः ॥ ११ ॥

काश्यपः कश्यपाञ्ज्जोतो भरद्वाजो ऋहस्पतेः ।

स्वयं वात्स्यश्च पुलहात्सावर्णिर्गौतमात्तथा ॥ १२ ॥

शाण्डिल्यश्च रुचेः पुत्रो मुनिस्तेजस्विनां वरः ।

बभूवुः पञ्च गोत्राश्च एतेषां प्रवरा भवे ॥ १३ ॥

बभूवर्ब्रह्मणो वक्त्रादन्या ब्राह्मणजातयः ।

ताः स्थिता देशभेदेषु गोत्रशून्याश्च शौनक ॥ १४ ॥

चन्द्रादित्यमनूनां च प्रवराः क्षत्रियाः स्मृताः ।

ब्रह्मणो बाहुदेशाच्चैवान्या क्षत्रियजातयः ॥ १५ ॥

ऊरुदेशाच्च वैश्याश्च पादतः शूद्रजातयः ।

तासां सङ्करजातेन बभूवुर्वर्णसङ्कराः ॥ १६ ॥

गोपनापितभिक्ताश्च तथा मोदककूबरौ ।

ताम्बूलिस्वर्णकारौ च तथा वणिजजातयः ॥ १७ ॥

इत्येवमाद्या विप्रेन्द्र सच्छूद्राः परिकीर्तिताः ।

शूद्राविशोस्तु करणोऽम्बष्ठो वैश्याद्विजन्मनोः ॥ १८ ॥

विश्वकर्मा च शूद्रायां वीर्याधानं चकार सः ।

ततो बभूवुः पुत्राश्च नवैते शिल्पकारिणः ॥ १९ ॥

मालाकारः कर्मकारः शङ्खकारः कुविन्दकाः ।

कुम्भकारः कांस्यकारः षडेते शिल्पिनां वराः ॥ २० ॥

सूत्रधारश्चित्रकारः स्वर्णकारस्तथैव च ।

पतितास्ते ब्रह्मशापादयाज्या वर्णसंकराः ॥ २१ ॥

शौनक उवाच—

कथं देवो विश्वकर्मा वीर्याधानं चकार सः ।

शूद्रायामधमायाञ्च कथं ते पतितास्त्रयः ॥ २२ ॥

कथं तेषु ब्रह्मशापो बभूव केन हेतुना ।

हे पुराणविदां श्रेष्ठ तन्नः शंसितुमर्हसि ॥ २३ ॥

सौतिरुवाच—

घृताची कामतः कामवेशं चक्रे मनोहरम् ।

तां ददर्श विश्वकर्मा गच्छन्तीं पुष्करे पथि ॥ २४ ॥

आगच्छन्तविलोकाच्च प्रसादोत्फुल्लमानसः ।

तां ययाचे स शृङ्गारं कामेन हृतचेतनः ॥ २५ ॥

रत्नालंकारभूषाढ्यां सर्वावयवकोमलाम् ।

यथा षोडशवर्षीयां शश्वत्सुस्थिरयौवनाम् ॥ २६ ॥

बृहन्नितम्बभारार्ता मुनिमानसमोहिनीम् ।

अतिवेगकटाक्षेण लोलां कामातिपीडिताम् ॥ २७ ॥

तच्छ्रोणीं कठिनां दृष्ट्वा वायुनांशुकसंहताम् ।

अतीवीचैः स्तनयुगं कठितं वतु लाकृति ॥ २८ ॥

सस्मितं चारुवक्त्रञ्च शरच्चन्द्रविनिन्दकम् ।

पक्वविभ्रफलारक्तघोष्ठाधरमनोहरम् ॥ २९ ॥

सिन्दूरविन्दुसंयुक्तं कस्तुरीविन्दुभिः सह ।

कपालमुज्ज्वलं शश्वत्कपोलं मणिकुण्डलम् ॥ ३० ॥

तामुवाच प्रियां शान्तां कामशास्त्रविशारदः ।

कोमाग्निवर्धनोद्योगि वचनं श्रुतिसुन्दरम् ॥ ३१ ॥

विश्वकर्मावाच—

अयि क्व यासि ललिते मम प्राणाधिके प्रिये ।

मम प्राणांश्चापहृत्य स्थिरा भव क्षणं शुभे ॥ ३२ ॥

तवैवान्वेषणं कृत्वा भ्रमामि जगतीतलम् ।

स्वप्राणान् त्यक्तुमिष्टोऽहं त्वां न दृष्ट्वा हुताशने ॥ ३३ ॥

त्वं यासीति कामलोकं श्रुत्वा रम्भामुखेऽधुना ।

आगच्छन्नहमेवाद्य चास्मिन्वर्त्मन्यवस्थितः ॥ ३४ ॥

अहो सरस्वतीतीरे पुष्पोद्याने मनोहरे ।

सुगन्धिमन्दशीतेन वायुना सुरभीकृते ॥ ३५ ॥

रम कान्ते मया सार्धं यूना कान्तेन शोभिनि ।

विदग्धाया विदग्धेन सङ्गमो गुणवान् भवेत् ॥ ३६ ॥

स्थिरयौवनसंयुक्ता त्वमेव चिरजीवनी ।

कामुकी कोमलाङ्गी च सुन्दरीषु च सुन्दरी ॥ ३७ ॥

मृत्युञ्जयवरेणैव मृत्युकन्या जिता मया ।

कुबेरभवनं कृत्वा धनं लब्धं कुबेरतः ॥ ३८ ॥

रत्नमाला च वरुणाद्रायोः स्त्रीरत्नभूषणम् ।

बहिनश्च वल्लभं वल्लभयुगं बह्वैः प्राप्तं च वेतनात् ॥ ३९ ॥

कामशास्त्रं कामदेवाद्योषिद्रञ्जनकारणम् ।

शृङ्गारशिल्पं यत्किञ्चित्कललब्धं चन्द्राच्च दुर्लभम् ॥ ४० ॥

रत्नमालां वस्त्रयुग्मं सर्वाणि भूषणानि च ।

तुभ्यं दातुं हृदि कृतं प्राप्तं तत्क्षण एव च ॥ ४१ ॥

गृहे तान्येव संस्थाप्य चागतोऽन्वेषणे तव ।

विरामे सुखसम्भोगे तुभ्यं दास्यामि साम्प्रतम् ॥ ४२ ॥

कामुकस्य वचः श्रुत्वा घृताची सस्मिता मुने ।

ददौ प्रत्युत्तरं शीघ्रं नीतियुक्तं मनोहरम् ॥ ४३ ॥

घृताच्युवाच—

त्वया यदुक्तं भद्रं तत्सुरकारोऽधुनापि च ।

किन्तु सामयिकं वाक्यं ब्रविष्यामि स्मरातुर ॥ ४४ ॥

कामदेवालयं यामि कृत्वा वेशं च तत्कृते ।

यद्दिने यत्कृते यामो वयं तेषाञ्च योषितः ॥ ४५ ॥

अद्याहं कामपत्नी च गुरुपत्नी तत्राधुना ।

त्वयोक्तमधुनेदं च पठितं कामदेवतः ॥ ४६ ॥

विद्यादाता मन्त्रदाता गुरुर्लक्षगुणैः पितुः ।

मातुः सहस्रगुणतो नास्त्यन्यस्तत्समो गुरुः ॥ ४७ ॥

गुरोः शतगुणैः पूज्या गुरुपत्नी श्रुतौ श्रुता ।

पितुः शतगुणैः पूज्या यथा माता विचक्षण ॥ ४८ ॥

मात्रा सहितशृङ्गारे यावान् दोषः श्रुतौ श्रुतः ।

ततो लक्षगुणो दोषो गुरुपत्नीसमागमे ॥ ४९ ॥

मातारित्येव शब्देन यां च सम्भाषते नरः ।

सा मातृतुल्या सत्येन धर्मसाक्षी सतामपि ॥ ५० ॥

तथा सहितशृङ्गारे कालसूत्रं प्रयाति सः ।

तत्र घोरे वसत्येव यावच्चन्द्रदिवाकरौ ॥ ५१ ॥

मात्रा सहितशृङ्गारे ततो दोषश्चतुर्गुणः ।

साधश्च गुरुपत्न्या च तल्लक्षगुण एव च ॥ ५२ ॥

कुम्भीपाके पतत्येव यावद्ब्रह्माणो वयः ।

प्रायश्चित्तं पापिनश्च तस्य नैव श्रुतौ श्रुतम् ॥ ५३ ॥

चक्राकारं कुलालस्य तीक्ष्णधारं च खड्गवत् ।

वस्त्रामूत्रपूरीषश्च परिपूर्णं सुदुस्तरम् ॥ ५४ ॥

शूलवत् कृमिसंयुक्तं तप्तमग्निसमद्रवम् ।

पापिनां तद्विहारं च कुम्भीपाकं प्रकीर्तितम् ॥ ५५ ॥

यावान् दोषो हि पुंसाञ्च गुरुपत्नीसमागमे ।

तावांश्च गुरुपत्न्या च तत्रैव कामुकी यदि ॥ ५६ ॥

अथ यास्यामि कामस्य मन्दिरं तस्य कामिनी ।

वेशं (षं) कृत्वाऽऽगमिष्यामि त्वत्कृतेऽहं दिनान्तरे ॥

घृताचीवचनं श्रुत्वा विश्वकर्मा रुरोष ताम् ।

शशाप शूद्रयोनिश्च व्रजेति जगतीतले ॥ ५७ ॥

घृताची वचनं श्रुत्वा तं शशाप सुदारुणम् ।

लेभ जन्म भवे त्वं च स्वर्गभ्रष्टो भवेति च ॥ ५८ ॥

घृताचीत्येवमुक्त्वा च जगाम काममन्दिरम् ।

कामेन सुरतं कृत्वा कथयामास तां कथाम् ॥ ५९ ॥

सा भारते च कामोक्त्या गोपस्य मदनस्य च ।

पत्न्यां प्रयागे नगरे ललाभ जन्म शौनक ॥ ६० ॥

जातिस्मरा तत्प्रसूता बभूव च तपस्विनी ।

वरं न वव्रे धर्मिष्ठा तपस्यायां मनो दधौ ॥ ६१ ॥

तपश्चकार तपसा तप्तकाञ्चनसन्निभा ।

दिव्यं च शतवर्णं सा गङ्गातीरे मनोरमे ॥ ६२ ॥

वीर्येण सुरकारोश्च नव पुत्रान् प्रसूय सा ।

पुनः स्वर्लोकं गत्वा च सा घृताची बभूव ह ॥ ६४ ॥

शौनक उवाच—

कथं वीर्यं सा दधार सुरकारोस्तपस्विनी ।

पुत्रान्नव प्रसूता च कुत्र वा कति वा दिनात् ॥ ६५ ॥

सौतिरुवाच—

विश्वकर्मा तु तच्छापं समाकर्ण्य रुषान्वितः ।

जगाम ब्रह्मणः स्थानं शोकेन हृतचेतनः ॥ ६६ ॥

नत्वा स्तुत्वा च ब्रह्माणं कथयामास तां कथाम् ।

ललाभ जन्म ब्राह्मण्यां पृथिव्यामाज्ञया विधेः ॥ ६७ ॥

स एव ब्राह्मणो भूत्वा भुवि कारुर्बभूव ह ।

नृपाणां च गृहस्थानां नानाशिल्पं चकार ह ॥ ६७ ॥

शिल्पं च कारयामास सर्वांश्च सर्वतः सदा ।

विचित्रं विविधं शिल्पमाश्चर्यं सुमनोहरम् ॥ ६८ ॥

एकदा तु प्रयागे च शिल्पं कृत्वा नृपस्य च ।

स्नातुं जगाम गङ्गाञ्च ददर्श तत्र कामिनीम् ॥ ७० ॥

घृताचीं नवरूपां च युवतीं तां तपस्विनीम् ।

जातिस्मरां तां बुबुधे स च जातिस्मरो द्विजः ॥ ७१ ॥

दृष्ट्वा सकामः सहसा बभूव हृतचेतनः ।

उवाच मधुरं शान्तः शान्तान्ताञ्च तपस्विनीम् ॥

ब्राह्मण उवाच—

अहोऽधुना त्वमत्रैव घृताचि सुमनोहरे ।

मा मां स्मरसि रम्भोरु विश्वकर्माहमेव च ॥ ७३ ॥

शापमोक्षं करिष्यामि भज मां तव सुन्दरि ।

त्वत्कृतेऽतिदहत्येव मनो मे स च मन्मथः ॥७४॥

द्विजस्य वचनं श्रुत्वा घृताची नवरूपिणी ।

उवाच मधुरं शान्ता नीतियुक्तं परं वचः ॥७५॥

गोपिकोवाच—

तद्दिने कामकान्ताहमधुना च तपस्विनी ।

कथं दस्यामि शृङ्गारं गङ्गातीरे च भारते ॥७६॥

विश्वकर्मन्निदं पुण्यं कर्मक्षेत्रञ्च भारतम् ।

अत्र यत्क्रियते कर्म भोगोऽन्यत्र शुभाशुभम् ॥७७॥

धर्मी मोक्षकृते जन्म संलभ्य तपसः फलात् ।

निबद्धः कुरुते कर्म मोहितो विष्णुमायया ॥ ७८ ॥

माया नारायणीशाना परितुष्टा च यं भवेत् ।

तस्मै ददाति श्रीकृष्णभक्तिं तन्मन्त्रमीप्सितम् ॥७९॥

यो मूढो विषयासक्तो लब्धजन्मा च भारते ।

विहाय कृष्णं सर्वेशं स मुग्धो विष्णुमायया ॥८०॥

सर्वं स्मरामि देवाहमहो जातिस्मरा पुरा ।

घृताची सुरवेश्याऽहमधुना गोपकन्यका ॥ ८१ ॥

तपः करोमि मोक्षार्थं गङ्गातीरे सुपुण्यदे ।

नात्र स्थलञ्च क्रीडायाः स्थिरं त्वं भव कामुक ॥

अन्यत्र कृतपापञ्च गङ्गायां च विनश्यति ।

गङ्गातीरे कृतं पापं सद्यो लक्षगुणं भवेत् ॥८३॥

तत्तु नारायणक्षेत्रे तपसा च विनश्यति ।

यद्येवं कामतः कृत्वा निवृत्तश्च भवेत्पुनः ॥८४॥

घृताचीवचनं श्रुत्वा विश्वकर्मा नराकृतिः ।

जगाम तां गृहीत्वा च मलयं चन्दनालयम् ॥ ८५ ॥

रम्यायां मलयद्रोण्यां पुष्पतल्पे मनोरमे ।

पुष्पवन्दनवातेन सन्ततं सुरभीकृते ॥ ८६ ॥

चकार सुखसम्भोगं तया सह सुनिर्जने ।

पूर्णं द्वादशवर्षं च बुबुधे न दिवानिशम् ॥ ८७ ॥

बभूव गर्भः कामिन्याः परिपूर्णः सुदुर्वहः ।

सा सुषाव च तत्रैव पुत्रान्नव मनोहरान् ॥ ८८ ॥

कृतशिक्षितशिल्पांश्च ज्ञानयुक्तांश्च शौनक ।

पूर्वप्राक्तनतो योग्यान्बलयुक्तान् विचक्षणान् ॥ ८९ ॥

मालाकारकर्मकंसशङ्खकारकुविन्दकान् ।

कुम्भकारसूत्रधारस्वर्णचित्रकरांस्तथा ॥ ९० ॥

तौ च तेभ्यो वरं दत्त्वा तान् संस्थाप्य महीतले ।

मानवीं तनुमुत्सृज्य जग्मतुनिजमन्दिरम् ॥ ९१ ॥

स्वर्णकारः स्वर्णचौर्याद्ब्राह्मणानां द्विजोत्तम ।

बभूव पतितः सद्यो ब्रह्मशापेन कर्मणा ॥ ९२ ॥

सूत्रधारो द्विजानान्तु शापेन पतितो भुवि ।

शीघ्रं च यज्ञकाष्ठानि न ददौ तेन हेतुना ॥ ९३ ॥

व्यतिक्रमेण चित्राणां सद्यश्चित्रकरस्तथा ।

पतितो ब्रह्मशापेन ब्राह्मणानां च कोपतः ॥ ९४ ॥

कश्चिद्द्विग्विशेषश्च संसर्गात्स्वर्णकारिणः ।

स्वर्णचौर्यादिदोषेण पतितो ब्रह्मशापतः ॥ ९५ ॥

कुलटायाञ्च शूद्रायां चित्रकारस्य वीर्यतः ।

बभूवाट्टालिकाकारः पतितो जारदोषतः ॥ ९६ ॥

अट्टालिकाकारबीजात्कुम्भकारस्य योषिति ।

बभूव कोटकः सद्यः पतितो गृहकारकः ॥६७॥

कुम्भकारस्य बीजेन सद्यः कोटकयोषिति ।

बभूव तैलकारश्च कुटिलः पतितो भुवि ॥६८॥

सद्यः क्षत्रियबीजेन राजपुत्रस्य योषिति ।

बभूव तीवरश्चैव पतितो जारदोषतः ॥६९॥

तीवरस्य तु बीजेन तैलकारस्य योषिति ।

बभूव पतितो दस्युर्लेटश्च परिकीर्तितः ॥१००॥

लेटस्तीवरकन्यायां जनयामास षण् नरान् ।

मात्रमन्त्रं मातरं च भडं कोलं कलन्दरम् ॥१०१॥

ब्राह्मण्यां शूद्रवीर्येण पतितो जारदोषतः ।

सद्यो बभूव चण्डालः सर्वस्मादधमोऽशुचिः ॥१०२॥

तीवरेण च चण्डाल्यां चर्मकारो बभूव ह ।

चर्मकायां च चण्डालान्मांसच्छेदो बभूव ह ॥१०३॥

मांसच्छेद्यां तीवरेण कौञ्चश्च परिकीर्तितः ।

कौञ्चक्षियान्तु कैवर्तात् कर्जारः परिकीर्तितः ॥१०४॥

सद्यश्चण्डालकन्यायां लेटवीर्येण शौनक ।

बभूवतुस्तौ द्वौ पुत्रौ दुष्टौ हाडिडमौ तथा ॥१०५॥

क्रमेण हाडिकन्यायां सद्यश्चण्डालवीर्यतः ।

बभूवुः पञ्च पुत्राश्च दुष्टा वनचराश्च ते ॥१०६॥

लेटास्तीवरकन्यायां गङ्गातीरे च शौनक ।

बभूव सद्यो यो बालो गङ्गापुत्रः प्रकीर्तितः ॥१०७॥

गङ्गापुत्रस्य कन्यायां वीर्येण वेशधारिणः ।

बभूव वेशधारी च पुत्रो शुद्धी प्रकीर्तितः ॥१०८॥

वैश्यात्तीवरकन्यायां सद्यः शुण्डी बभूव ह ।
 शुण्डियोषिति वैश्यात्तु पौण्ड्रकश्च बभूव ह ॥१०६॥
 क्षत्रात्करणकन्यायां राजपुत्रो बभूव ह ।
 राजपुत्र्यान्तु करणादागरीति प्रकीर्तितः ॥११०॥
 क्षत्रवीर्येण वैश्यायां कैवर्तः परिकीर्तितः ।
 कलौ तीवरसंसर्गात् धीवरः पतितो भुवि ॥१११॥
 तीवर्या धीवरात्पुत्रो बभूव रजकः स्मृतः ।
 रजक्यां तीवराच्चैव कौयालीति बभूव ह ॥११२॥
 नापिताद्दोषकन्यायां सर्वस्वी तस्य योषिति ।
 क्षत्राद्बभूव व्याधश्च बलवान् मृगहिंसकः ॥११३॥
 तीवराच्छुण्डिकन्यायां बभूवुः सप्तपुत्रकाः ।
 ते कलौ हाडिसंसर्गाद्बभूवुदस्यवः सदा ।
 ब्राह्मण्यामृषिवीर्येण ऋतोः प्रथमवासरे ।
 कुत्सितश्चोदरे जातः क्रूदरस्तेन कीर्तितः ॥११४॥
 तदशौचं विप्रतुल्यं पतित ऋतुदोषतः ।
 सद्यः कोटकसंसर्गाद्धमो जगतीतले ॥११६॥
 क्षत्रवीर्येण वैश्यायां ऋतोः प्रथमवासरे ।
 जातः पुत्रो महादस्युर्बलवांश्च धनुर्धरः ॥११७॥
 चकार वागतीतश्च क्षत्रियेणापि वारतः ।
 तेन जात्या स पुत्रश्च वागतीतः प्रकीर्तितः ॥११८॥
 क्षत्रवीर्येण शूद्रायामृतुदोषेण पापतः ।
 बलवन्तो दुरन्ताश्च बभूवुस्तेल्लजातयः ॥११९॥
 अविद्धकर्णाः क्रूराश्च निर्भया रणदुर्जयाः ।
 शौचाचारविहीनाश्च दुर्धर्षाधर्मवर्जिताः ॥१२०॥

म्लेच्छात्कुविन्दकन्यायां जोलाजानिबभूव ह ।
 जोलात्कुविन्दकन्यायां शराकः परिकीलितः ॥१२१॥
 वर्णसङ्करदोषेण बबध्यश्चाश्रुतजातयः ।
 तासां नामानि संख्याश्च को वा वक्तुं क्षमो द्विज ॥
 वैद्योऽश्विनीकुमारेण जातश्च विप्रयोषिति ।
 वैद्यवीर्येण शूद्रायां बभूवुर्बहवो जनाः ॥१२३॥
 ते च ग्राम्यगुणज्ञाश्च मन्त्रौषधिपरायणाः ।
 तेभ्यश्च जाताः शूद्रायां ये व्यालग्राहिणो भुवि ॥

शौनक उवाच—

कथं ब्राह्मणपुत्र्यास्तु सूर्यपुत्रोऽश्विनीसुतः ।
 अहो केन विपाकेन वीर्याधानं चकार ह ॥१२५॥

सौतिरुवाच—

गच्छन्तीं तीर्थयात्रायां ब्राह्मणीं रविनन्दनः ।
 ददर्श कामुकः शान्तः पुष्पोद्याने च निर्जने ॥१२६॥
 तया निवारितो यत्नादबलेन बलवान् सुरः ।
 अतीव सुन्दरीं दृष्ट्वा वीर्याधानं चकार सः ॥१२७॥
 द्रुतं तत्याज गर्भं सा पुष्पोद्याने मनोहरे ।
 सद्यो बभूव पुत्रश्च तप्तकाञ्चनसन्निभः ॥१२८॥
 सपुत्रा स्वामिनो गेहं जगाम व्रीडिता तदा ।
 स्वामिनं कथयामास यन्मार्गे दैवसङ्कटम् ॥१२९॥
 विप्रो रोषेण तत्याज तं च पुत्रं स्वकामिनीम् ।
 सरिद्वबभूव योगेन सा च भोदावरी स्मृता ॥१३०॥
 पुत्रं चिकित्साशास्त्रस्य पाठयामास यत्नतः ।
 नानाशिल्पं च मन्त्रं च स्वयं स रविनन्दनः ॥ १३१ ॥

विप्रश्च ज्योतिर्गणनाद्देतनाच्च निरन्तरम् ।
 वेदधर्मपरित्यक्तो बभूव गणको भुवि ॥ १३२ ॥
 लोभी विप्रश्च शूद्राणामग्रेदानं गृहीतवान् ।
 ग्रहणे मृतदानानामग्रदानी बभूव सः ॥ १३३ ॥
 कश्चित्पुमान् ब्रह्मयज्ञे यज्ञकुण्डात्समुत्थितः ।
 स सूतो धर्मवक्ता च मत्पूर्वपुरुषः स्मृतः ॥ १३४ ॥
 पुराणं पाठयामास तच्च ब्रह्मा कृपानिधिः ।
 पुराणवक्ता सूतश्च यज्ञकुण्डसमुद्भवः ॥ १३५ ॥
 वैश्यायां सूतवीर्येण पुमानेको बभूव ह ।
 स भट्टवावदूकश्च सर्वेषां स्तुतिपाठकः ॥ १३६ ॥
 एतत्ते कथितं किञ्चित्पृथिव्यां जातिनिर्णयम् ।
 इति । एतेन लिङ्गपुराणमपि व्याख्यातम् ॥ तद्यथा—
 तुल्यमायुः सुखं रूपं तासां तस्मिन् कृते युगे ।
 तासां प्रीतिर्न च द्वन्द्वं न द्वेषो नास्ति च क्लमः ॥ १३७ ॥
 पर्वतोदधिवासिन्यो ह्यनिकेताश्च यास्तुताः ॥ १३८ ॥
 वर्णाश्रमव्यवस्था च तदासीन्न च सङ्करः ॥ १३९ ॥
 वर्णाश्रमव्यवस्थां च चकार स्वेन तेजसा ॥ १४० ॥
 आद्ये कृते तु धर्मोऽस्ति स त्रेतायां प्रवर्तते ।
 द्वापरे व्याकुलीभूत्वा प्रणश्यति कलौ युगे ॥ १४१ ॥
 अथ्या० ४० इति । यत्तु कलियुगवृत्तवर्णनावसरे—
 न प्रामोक्ष्यं श्रुतेरस्ति नृणां चाधर्मसेवनम् ।
 विप्राणां कर्मदोषेण प्रजानां जायते भयम् ॥
 शूद्राणां मन्त्रयोगेन सम्बन्धो ब्राह्मणैः सह ।
 भवतीह कलौ तस्मिन् शयनासनभोजनैः ॥

राजानः शूद्रभूयिष्ठा ब्राह्मणान् बाधयन्ति ते ।
 वर्णाश्रमप्रतिष्ठा नो जायते नृषु सर्वतः ॥
 उच्चासनस्थान् शूद्राश्च द्विजमध्ये द्विजर्षभ ॥
 ज्ञात्वा न हिंसते राजा कलौ कालवशेन तु ॥
 इत्यादि वर्णितम् । तदिदमपि नास्माकं विरोधि । यतः—
 कलौ देवो महादेवः शङ्करो नीललोहितः ।
 प्रकाशते प्रतिष्ठार्थं धर्मस्य विकृताकृतिः ॥
 ये तं विप्रा निषेवन्ते येन केनापि शंकरम् ।
 कलिदोषान् विनिर्जित्य प्रयान्ति परमं पदम् ॥

इति परमेश्वरेण वर्णाश्रमव्यवस्थापि करिष्यत एवेति निरु-
 पितमेव । अत्र च प्रसङ्गे सर्ववर्णाश्रमधर्मविनाशेऽपि कृते युगे पु-
 नर्व्यवस्थितं वर्णविभागसम्पादनं केषांचित्स्वल्पसंख्याकानामपि
 शूद्राणां ब्रह्मचत्रविशां चावस्थानेनैव भवतीत्यपि निरूपितम् ।
 तथा—

प्रवृत्ते तु ततस्तस्मिन् पुनः कृतयुगे तु वै ।
 उत्पन्ताः कलिशिष्टास्तु प्रजाः कार्तायुगास्तदा ॥
 तिष्ठन्ति चेह ये सिद्धा अदृष्टा विचरन्ति च ।
 सप्त सप्तर्षिभिश्चैव तत्र ते तु व्यवस्थिताः ॥
 ब्रह्मचत्रविशः शूद्रा बीजार्थं ये स्मृता इह ।
 कलिजैः सह ते सर्वे निर्विशेषास्तदाऽभवन् ॥
 तेषां सप्तर्षयो धर्मं कथयन्तीतरेऽपि च ।
 वर्णाभमाचारयुतं श्रौतं स्मार्तं द्विधा तु यम् ॥
 ततस्तेषु क्रियावत्सु वर्धन्ते वै प्रजाः कृते ।
 श्रौतस्मार्तकृतानां च धर्मे सप्तर्षिदर्शिते ॥

केचिद्धर्मव्यवस्थार्थं तिष्ठन्तीह युगक्षये ।

मन्वन्तराधिकारेषु तिष्ठन्ति मुनयस्तु ते ॥ इति

तथाच वर्णाश्रमविभागः सर्वयुगसाधारण इत्येव लिङ्गपुराणा-
शय इति स्पष्टमवगम्यते । तदुक्तं तत्रैव—

एवं वर्णाश्रमान्तु प्रविभागो युगे युगे ।

युगस्वभावस्तु तथा विधत्ते वै तदा प्रभुः ॥

वर्णाश्रमविभागश्च युगानि युगसिद्धयः ॥ इति ॥

— पुराणान्तराणान्तु यत्र वर्णाश्रमव्यवस्था व्यवस्थापिता, तेषा-
मध्यायानां संख्यामात्रं विस्तरभयादत्र निर्दिश्यते । तद्यथा
अग्निपुराणे १५१-१५२ अध्यायौ । कल्किपुराणे २ अध्यायः ।
गरुडपुराणे ५ अध्यायः । मार्कण्डेयपुराणे २११ अध्याय इत्यादि ।

यत्तु शुक्लादिवर्णाविशेषनिबन्धनत्वं ब्राह्मण्यादीनामुक्तं पुरा-
णेषु, तत्र महाभारते भृगुभरद्वाजसंवादे इदानीं तदनुसारेण
व्यवस्थाभावे कारणमुपपादितमिति कर्मकृतं ब्राह्मण्यमितिवादो
निरालम्बन एव । शीलादिभिर्जातिनिर्णयो यत्र न पितृनिर्णय-
स्तत्रैव । एतेन—छान्दोग्यगतजाबालगौतमाख्यानमपि—व्या-
ख्यातम् ।

अत्र ये विचारत्रयीः—

ननु कथं विश्वामित्रे ब्राह्मणशब्दः ? तस्माद्गुणतो वर्णाङ्गीकार
आवश्यक उभयोस्तदा सर्वोयं तुरीयमीमांसानिबन्धः सुसंबद्ध
इति चेदुपकृतं विश्वामित्रेण त्रिशङ्काविव । महता तपसा ब्राह्मण-
शब्दः संपादितवान्वसिष्ठात् । राजन्यं वा वैश्यं वेति श्रुत्यनुग्रहा-
भावात् । यथाऽधुना राजादिपदवो, तथायं ब्राह्मणशब्दः । क्रोश-
मात्रेऽप्याज्ञा यस्य नास्ति सोऽपि राजेत्युच्यते । नैतावता ब्राह्मण-

जातिप्रवेशः; सापिण्ड्यव्यवस्थानुपपत्तेः । 'प्रजातन्तुं मा व्यवच्छे-
त्सी' रिति सापिण्ड्योच्छेदो निषिद्धोऽङ्गीकृतः स्यात् । नान्यथा
जात्यन्तरप्रवेशः । यत्र जातौ प्रविष्टस्तत्राप्यभिनवस्य सापिण्ड्यं
निरुद्धं केनाप्यसंबन्धात् । तस्माद्गोत्रप्रवर्तको विश्वामित्रो जाति-
ब्राह्मण एव यं गायत्र्या ऋषिं सस्माराभिनवो विश्वामित्रनामा
ब्राह्मणः । तस्य ब्राह्मणशब्दलाभात्पूर्वं यद्गोत्रं तदेवानुवृत्तं सा-
पिण्ड्यं च । अन्यथोभयभ्रष्टत्वापत्तेरिति दिक् । अतएव 'धर्म्याद्धि
युद्धाच्छ्रेयोऽन्यत्त्रयस्य न विद्यते' इति भगवान् । श्रेयो मोक्ष-
स्तत्साधनं च । अत एव 'यदहंकारमाश्रित्य न योत्स्य इति
मन्यसे । मिथ्यैष व्यवसायस्ते प्रकृतिस्त्वां नियोक्ष्यती' ति वच-
नेन पाशुपतास्त्रलाभसमये शिवेन सह युद्धं स्मारितम् । प्रकृतिः
चात्रयोनिः । तस्मा 'तत्सर्वधर्मान्परित्यज्य मामेकं शरणं ब्रजे'ति
वाक्यस्य प्रवाहप्राप्तयुद्धे तरधर्मानिति बोधप्रसङ्गेऽर्जुनेन 'करिष्ये
वचनं तवे' त्युक्तं । तस्माद्विश्वामित्रेण ब्राह्मणशब्दे लब्धेऽपि न
ब्राह्मणधर्माधिकारो लब्धः । स च जातिनिवद्धः ।

ननु सर्ववर्णसाधारणोऽयं द्विजशब्दः, यथा वाक्यान्तरम् ? 'न
जातिर्न कुलं राजन्न स्वाध्यायः श्रुतं न च । कारणानि द्विजत्वस्य
वृत्तमैव हि कारणमि' ति वृत्तमूलं द्विजत्वमुपयुज्येत संन्यासे क्ष-
त्रियादौ । अतएवाग्रे 'चतुर्वेदोपि दुर्वृत्तः शूदादल्पतरः स्मृतः ।
तस्माद्विद्धि महाराज वृत्तं ब्राह्मणलक्षणमि'ति युक्तमुपन्यस्तम् ।
एतदेव वचनं पुरस्कृत्य रामावतारसमये एकः शूद्रस्तपश्चचार,
तेनापराधेन कस्यचिद्ब्राह्मणस्य पुत्रो मृतः । अधुना तु तादृशा
ब्राह्मणा बहवो जातास्तस्मादेवैष मृत्युत्पातः प्लेगनामा । किञ्च
किमनेन वचनेन दुर्वृत्तत्वं निषिध्यतेऽथवा जातिस्वाध्यायश्रुतानि

पयुदस्य वृत्तमभिलक्ष्य ब्राह्मणात्वं विधीयते । आद्ये जातिस्वाध्या-
यश्रुतसमानाधिकरणं सद्वृत्तमपेक्ष्यते ब्राह्मणत्वायेति न तव मनो-
रथसिद्धिः । द्वितीये जात्यादिव्यधिकरणं वृत्तं वर्णसङ्करेपि तस्य
ब्राह्मणात्वोपपत्तिः, यद्यभीष्टं तदा परीक्षितं तदैव ब्राह्मणत्वम् । श्रीरा-
मचन्द्रेण भवत्संमतशूद्रब्राह्मणो हतो वृत्तसंपन्नोपि । दुर्वृत्तो जाति-
ब्राह्मणोपि रावणो हतः । किमत्र न्याय्यम् ? 'वृत्तमभिलक्ष्यतां तात
रक्षोभिः किं न पठ्यते । बहुना किमधीतेन नटस्यैव दुरात्मनः ।'
रक्षसा दुर्वृत्तेन पठितं वधाय न परिपन्थि । शूद्रेणाधीतं तपश्च-
रितं च तथा न प्रतिबद्धमीष्टे वधम् । कस्मात् ? तेनाधीतं श्रुतं
वापि यः क्रियामनुतिष्ठतीति द्वयोर्वधहेतुरुपन्यस्तः । यस्मात् क्रिया
वर्णाश्रमनिबद्धास्तस्मादेकाश्रमिणो नटशूद्रस्याश्रमान्तराभिनयोऽ-
पराधः । जातिब्राह्मणस्यापि रावणस्य परस्त्रीकामनाद्यपराधः ।
तस्माद्वावपि दुर्वृत्तौ । अत एव—

कपालस्थं यथा तोयं श्वदृतौ च यथा पयः ।

दूष्यं स्यात्स्थानदोषेण वृत्तहीनं तथा श्रुतम् ॥

तस्मात्—

'सत्यं ज्ञानं क्षमाशीलमानशंस्यं तपो घृणा ।

दृश्यन्ते यत्र राजेन्द्र स ब्राह्मण इति स्मृतः ॥'

इति युधिष्ठिरवचनं जातिब्राह्मणस्य लक्षणमावेदयति, न
लक्षणप्राधान्येन ब्राह्मण्यं विधत्तेऽनुपदमुपन्यस्तद्वष्टान्तावष्टम्भात् ।

तदयं निष्कर्षः—

येषां पुरोहिता येषां यां जातिं प्रवदन्ति हि ।

तेषां सैव तु जातिः स्यान्निर्णयोऽन्यकृतो वृथा ॥ ४ ॥

पुरोहिताः कुलायत्ताः साक्षिणस्तत्कुलक्रमे ।
 जातौ च कर्मणि तथा निर्णयोऽन्यकृतो वृथा ॥ ५ ॥
 पुरोहितस्य तत्कर्म पालनं जातिकर्मणोः ।
 यजमानस्य यत्त न पुरोहित इति श्रुतः ॥ ६ ॥
 पुरोधाः शणवाहानां प्रसिद्धः करकीकसः ।
 ऊर्ध्वबाहुर्विगौत्येष न च कश्चिच्छणोत्यहो ॥ ७ ॥
 द्विजोऽपि शणवाहोऽसौ त्रिकर्माधिकृतो बत ।
 षट्कर्मत्युरीचक्रुः पण्डिता अप्यखण्डिताः ॥ ८ ॥
 किमेषोऽनुग्रहस्तेषु शणवाहेषु वान्यथा ।
 स्वधर्मे निधनं श्रेय इत्याह भगवान्स्वयम् ॥ ९ ॥
 मत्स्यसारणसूत्रं तु शणसूत्रमिति स्मृतम् ।
 तद्वहन्ति द्विजा भूत्वा शणवाहा इति स्मृताः ॥ १० ॥
 ताच्छीत्ये णिनिसंप्राप्तौ त एव शणवाहिनः ।
 शणवाहिपुरोधस्त्वादुपाध्यायः करास्थिकः ॥ ११ ॥
 इति नाम प्रवेदेऽसौ सङ्गस्य फलमीदृशम् ।
 मत्स्यास्थिभूयसी जातिर्यजमानस्य चेद्भवेत् ॥ १२ ॥
 पुरोहितकरे लाभः स एवेति विनिर्णयः ।
 एतज्जातिद्वयं शाखामेकामालम्बते परम् ॥ १३ ॥
 न काचिज्जातिरस्तीह शाखैकत्वावलम्बिनी ।
 तस्मात्सांकेतिकावेतो यजमानपुरोधसौ ॥ १४ ॥
 आस्तामेषा हेतुवार्ता तौ मिथः साक्षिणौ मतौ ।
 पारस्पर्यक्रमज्ञानं परस्परमिदं व्यते ॥ १५ ॥
 तज्ज्ञानविधुराणां तु जातु जातिविनिर्णये ।
 नाधिकारः पण्डितानां पाण्डित्यं नात्र युज्यते ॥ १६ ॥

कुलाचार्यं त्यजन्त्येके कुलक्रमविनाशकाः ।

जगद्गुरोः प्रतिनिधिः कुलाचार्य इति स्थितिः ॥१७॥

उभयोरेककर्मत्वाद्याप्यव्यापकभावतः ।

जगद्गुरौ समावेश उपाध्यायकुलस्य च ॥ १८ ॥

जगद्गुरोः समावेश उपाध्यायकुलेऽपि च ।

अतस्तद्वचनं मान्यमितरे तद्वधःस्थिताः ॥ १९ ॥ इति

अत्रापरे प्रत्यवतिष्ठन्तेः —

ब्रह्मणा बद्धमर्यादां पालयन्ताविमौ भुवि ।

तस्यागे का गतिलोके दृश्येतेति विचार्यताम् ॥ २० ॥

शण्वाही त्रिकर्मा तु पुरोधाः कर्मषट्कयुक् ।

इति निर्णीतमधुना कायस्थाननुसंचरेत् ॥२१॥

गौडेष सत्सु कायस्थजातिसाक्षिषु किं पुनः ।

परिडतः शक्नुयात्कलुं साक्षिहीनं विनिर्णयम् ॥२२॥

गौडा वन्दत्युपाध्यायाः कायस्था न द्विजातयः ।

इति तत्रान्यथा वाणो कस्य शोभामवाप्नुयात् ॥२३॥

यजमानः पुरोधाश्च साक्षिणौ यत्र तत्र किम् ।

जातिनिर्णयशङ्का स्यादेषा देशव्यवस्थितिः ॥२४॥

जगद्गुरुः कुलगुरुः कुलदेशव्यवस्थितौ ।

योजिताब्रिश्चरेणैव परिडतोऽत्र सुनारथिः ॥२५॥

तथा शास्त्रार्थनेता स्याद्यथैतौ पालितौ क्रमे ।

गुरुत्यागे च पातित्यमिति शास्त्रार्थनिर्णयः ॥२६॥ इति ।

[उपसंहारः] तथाच भगवद्गीताया गुणकर्मविभागशो जाति-
विनिर्णये तात्पर्याभावात्, पौरुषसूक्तस्यैतरेयब्राह्मणादेशच बहोर्व-
दवचनजातस्यापि चातुर्वर्ण्यस्यानादित्वे प्रमाणत्वात्, जन्मना

जायते शूद्र इत्यादीनां शूद्रसमत्वादिबोधन एव तात्पर्यात्, वज्र-
सूच्युपनिषदः कर्माधिकारप्रयोजकव्यवहारोपयोगिब्राह्मणयाविष-
यत्वात्, कुत्रापि महाभारतादौ शूद्रयोनिं प्राप्तस्य ब्राह्मणत्वस्यान-
भिधानात्, विश्वामित्रादीनां ब्राह्मण्ये बहुविधोऽपत्तीनां वर्णनेन तासां
प्रकृतानुपयोगात्, ब्राह्मणत्वस्य प्रत्यक्षस्य सहकारिकारणाभावे-
नाप्रत्यक्षतादशायामेव शीलादीनां ब्राह्मणत्वानुमानस्य विवक्षि-
तत्वेन येषां मातापितृनिर्णयस्तद्विषये मातापितृजात्यैव जातिनि-
र्णयस्योरोक्तव्यत्वेन शीलविशेषमात्रेणान्यजातीयानामन्यजाति-
त्वंनिर्णयस्यानुचितत्वाच्च चातुर्वर्ण्यं न कर्मकृतम्, किन्तु महाभा-
रतगतौमामहेश्वरसंवादादिभिः पुरुषसूक्तादिभिः सकलस्मृतिव-
चनेश्च पूर्वंनिर्दिष्टैः जन्मकृतमैव वर्तते इति गुणकर्मानुसारेण
चातुर्वर्ण्यव्यवस्थापनमधुनातनानामत्यन्तमनुपपन्नम् । यथाच जा-
त्याचारभेदो न वैमत्यकारणम्, तदपि विस्तरत उपपादितमिति
प्रकृतं चातुर्वर्ण्यव्यवस्थाविषयमत्रैव समाख्यामः ।

प्रमाणपट्टिकापर्यालोचनम्—

तत्र ब्रह्मचरित्रयवैश्यशूद्राणां विषये न विप्रतिपत्तिलेशोऽपि ।
संकरजातीनां विषये के वा कुत्र प्रविष्टा इति निर्णयः परमतिक्ले-
शसाध्यो वर्तते । तत्रान्यविषये किञ्चिदिव समालोचयामः—
तत्र चर्मकारजातिविषये स्वर्णगिरिसंस्थानपरिदृतसभायां श्रीदिवे-
करमहादेवशास्त्रिमहोदयानां एवं मतमासीत्—यत् चर्मकारा इमे
न चण्डालाः, किन्तु तदपेक्षयोत्तमा इति । अत्र वयं काञ्चन वि-
चारप्रणालीं श्रीमतां पुरत उपस्थापयामः । सा यथा—चर्मकारश-
ब्देन द्विविधोऽर्थः प्रतीयते—एकस्तज्जातिविशेषः, अपरो यस्या
जातेस्तदुपजीवनं शास्त्रे व्यवस्थापितम्, तज्जातिविशेषश्चेति ।

तत्र प्रथमः सूतस्य क्षत्रियायामुत्पन्नः । तदुक्तम्—नृपायामेव
तस्यैव जातो यश्चर्मकारकः । (औशनसः) तत्र सूतो नाम क्ष-
त्रियस्य ब्राह्मण्यामुत्पन्नः । तदुक्तम्—वैश्यान्मागधवैदेहौ क्षत्रि-
यात्सूत उच्यते । प्रतीपमेते जायन्ते त्रयोऽप्यपसदाः परे—इति ।
तथा चाधमेनोत्तमायामुत्पन्नस्याधमत्वव्यायेन आयोगवापेक्षया-
ऽप्यधमः सूतस्तदपेक्षयाऽप्यधमश्चर्मकारः प्रथम इति सिद्धम् ।
तत्र च शूद्राद्ब्राह्मण्यामुत्पन्नं चण्डालमपेक्षयापि स चर्मकारो नि-
कृष्ट एव प्रतीयते । यतश्चण्डालस्य मातापितरौ वर्णान्तगतौ,
चर्मकारस्य तु पिताऽधमजातिः । अत्र च चण्डालस्पर्शनिषेधपरा-
णां वचनानां प्रथमचर्मकारविषयत्वमवचनसिद्धमेव । द्वितीयार्थ-
ग्रहणे तु—चर्मकारपदेन जातिद्वयं गृह्यते, कारावरो धिग्वणश्चेति ।
तत्र ब्राह्मणादायोगव्यामुत्पन्नो धिग्वणः, निषादादायोगव्यामु-
त्पन्नः कारावरः । तदुक्तम्—

ब्राह्मणादुग्रकन्यायामावृतो नाम जायते ।

आभीरोऽम्बुष्ठकन्यायामायोगव्यां तु धिग्वणः ॥

तथा—कारावारो निषादात्तु चर्मकारः प्रजायते—इति ।

तत्र प्रथमो द्वितीयापेक्षयोत्कृष्टः, उभावप्यायोगवतो निकृ-
ष्टावित्यर्थसिद्धमेव । आयोगवो हि—शूद्रादायोगवः क्षत्ता चण्डाल-
श्चाधमो नृणाम्, इति शूद्राद्वैश्यायामुत्पन्नः प्रतिलोमसंकर-
जातिः । कारावरो धिग्वणश्च तु न स इति हि सर्वविदितमिदम् ।

तृतीयस्तु चर्मजीविपदेन व्यपदिश्यमानश्चर्मकारः—“वैदे-
हाद्विप्रकन्यायां जाताश्चर्मोपजीविनः” इति वचनसिद्धः सर्वाधमः ।
तत्र वैदेहजातिर्यद्यपि वैश्याद्ब्राह्मण्यामुत्पन्ना शूद्राद्ब्राह्मण्यामुत्प-
न्नचण्डालापेक्षयोत्कृष्टा, तथापि शूद्रापेक्षया निकृष्टवैति तस्मा-

द्वेष्टाह्यग्यामृत्पन्नाश्चर्मोपजीविनः कथं न सर्वाधमाः ? सर्वथा तु सर्वेऽपि चर्मकारा अस्पृश्या इत्यत्र तु न विवादः ।

यत औशनसस्मृतौ—

नृपायामेव तस्यैव जातो यश्चर्मकारकः ।

चाण्डालाद्वैश्यकन्यानां जातः श्वपच उच्यते ॥

श्वमांसभक्षणं तेषां श्वान एव च तद्वलम् ।

आयोगवेन विप्रायां जातास्ताम्रोपजीविनः ॥

तस्यैव नृपकन्यायां जातः सूनिक उच्यते ।

सूनिकस्य नृपायान्तु जाता उद्वबन्धका स्मृताः ॥

निर्णेजयेयुर्वस्त्राणि अस्पृश्याश्च भवन्त्यतः—इति ॥

चर्मकारमारभ्योद्वबन्धकपयन्तानामस्पृश्यत्वमुपवर्णितम् ।

तथाच—

चाण्डालश्चपचानान्तु बहिर्ग्रामाद् व्यपाश्रयः ।

अपपात्राश्च कतव्या धनमेषां श्वगर्दभम् ॥

वासांसि मृतचेलानि भिन्नभाण्डेषु भोजनम् ।

काष्ण्यायसमलंकारः परिव्रज्या च नित्यशः ॥

न तैः समयमन्विच्छेत् पुरुषो धर्ममाचरन् ।

व्यवहारो मिथस्तेषां विवाहः सदृशैः सह ॥

अन्नमेषां पराधीनं देयं स्याद्विन्नभाजने ।

रात्रौ न विचरेयुस्ते ग्रामेषु नगरेषु च ॥

दिवा चरेयुः कार्यार्थं चिन्हिता राजशासनैः ।

अन्नान्धवं शवं चैव निहरेयुरिति स्थितिः ॥

वध्यांश्च हन्युः सततं यथाशास्त्रं नृपाज्ञया ।

इति मनुवचनानुसारेण चण्डालादीनामेव ग्रामप्रवेशाधिका-
राभावे का कथा चमकारजातीनाम् । अत्र “चण्डालश्चपचानां
तु” इति साधारणधमप्रस्तावमध्ये “विवाहः सदृशैः सह” इति
वदन् मनुर्विवाहे जन्मभेदः प्रतिबन्धक इति गमययतीति असव-
र्णविवाहसाधुतावादोऽसंभवदुक्तिक इति गम्यते । अयमाशयः—
संकरो नरकायैव कुलधनानां कुलस्य च” इति संकरस्य नरकसा-
धनत्वं यत् प्रतिपादितम्, स हि संकरस्त्रिविधः । तदुक्तं जाति-
भास्करे—

संकरस्त्रिविधः प्रोक्तः पुरातनमहर्षिभिः ।

तत्रादौ प्रथमः प्रोक्तो वर्णसंकरकारकः ॥

रथकारादिसंप्रोक्तो वर्णसंकीर्णकारकः ।

वर्णसंकीर्णसंकीर्ण संकरस्त्रिविधो मतः ॥

प्रातिलोम्यानुलोम्येन वर्णैस्तज्जैः सवर्णतः ।

षष्ठ्यैवान्ये प्रजायन्ते तत्प्रसूतैस्त्वनन्तकैः ॥ इति ॥

तथाच प्रतिलोमसंकरजातीयानामपि न मुख्यब्राह्मणैः साकं
विवाहादियोग्यता, तथाऽन्यत्र व्यक्तम् । अन्यथा “पञ्चमे सप्तमे
वापि” इति मन्वादिवचनासाङ्गत्यापत्तेः । अनेनेदमेव सूच्यते—
यत् प्रतिलोमसंकरजातीनां साधारणव्यवहारयोग्यतापि वर्णानां
न संभवति, अनुलोमसंकरजातिभिस्तु सहभोजनविवाहादिगुरु-
तरसम्बन्धयोग्यतैव नास्तीति । सवर्था तु प्रतिलोमसंकरजाति-
पतितत्वात् सर्वेषामन्त्यजानां स्पर्शोऽपि तेषां प्रायश्चित्तापादक
एवेति विना प्रायश्चित्तं स्नानादिकं न स्वधर्माधिकारोऽपि भवितु-
मर्हति । एतदेवाभिप्रेत्योक्तं मनुनापि—

“न तैः समयमन्विच्छेत् पुरुषो धर्ममाचरन् ।”

इति । अधिकं तु जातिविवेकजातिभास्करादिभ्योऽवगन्त-
व्यम् ॥ इति शम् ॥

इति श्रीसन्तोजीमहाराजादिचाल्यमानसना-
तनधर्मोऽजीविनीसर्माङ्गभूतग्रन्थप्रणयन-
सम्रितिसम्पादिते सनातनधर्म-
प्रदीपे चातुर्वर्ण्यप्रकाशः

